

५१/८२

महर्षिणा अग्निवेशेन प्रणीता
चरकहृदबलाभ्यां प्रतिसंस्कृता

चरकसंहिता ।



आयुर्वेदीयग्रन्थमालासंपादकेन आचार्योपाद्वेन
त्रिविक्रमात्मजेन यादवशर्मणा
संशोधिता ।

तृतीयावृत्तिः ।


मुम्बरयां

निर्णयसागरयन्त्रालयाधिपतिना पाण्डुरङ्ग जावजीत्यनेन
स्वीये निर्णयसागरयन्त्रालये मुद्रयित्वा
प्रसिद्धिं नीता ।

विक्रम संवत् १९८९.

इसवी सन १९३३.

मूल्यं : रूप्यकाः ।




प्रिन्टर:-रामचंद्र येसु शेडगे.

पब्लिशर:-पांडुरंग जावजी.

नं. २६-२८ कोलभाट लेन,

निर्णयसागर प्रेस, मुंबई.

निवेदनम् ।



इह खलु जगति इतरदेशेभ्यः पूर्वमेव भारतवर्षे चतुर्विधव्याधिप्रीति-
तानां जनानां व्याधिनिवृत्तये स्वास्थ्यानुवर्तनार्थं च परमकारुणिकीरास-
तमैर्महर्षिभिः कायचिकित्साशल्यशालाक्यकौमारभृत्यागदतन्त्रभूतविद्या-
रसायनवाजीकरणाख्येष्वष्टस्वज्ञेष्वायुर्वेदं संविभज्य तेषु तेष्वङ्गेषु बहूनि
तन्त्राणि विरचितान्यासन् । परं तु संप्रत्यार्धतन्त्रेषु कायचिकित्सायां चरक-
वृद्धबलाभ्यां प्रतिसंस्कृतमग्निवेशतन्त्रं शल्यचिकित्सायां सुश्रुततन्त्रं च संपूर्ण-
मुपलभ्यते; भेड(ल)तन्त्रमपि कलकत्ताविश्वविद्यालयद्वारा मुद्रितं, परं तन्न
संपूर्णमन्तराऽन्तरा विच्छिन्नपाठं च । अन्यानि त्वस्माकं देवदुर्विपाकवशा-
न्नाममात्रशेषाणि संवृत्तानि । तन्त्रं चैतज्जगति संप्रत्युपलभ्यमानेषु प्राचीन-
चिकित्साशास्त्रग्रन्थेषु सर्वेभ्यः प्राचीनतममितीतिहासविदां मतम् ।

चरकसंहितायास्तृतीयसंस्करणस्य संशोधनसमयेऽधोलिखितानामादर्श-
पुस्तकानां साहाय्यमवलम्बितम् ।

१ चरकसंहिता श्रीचक्रपाणिदत्तविरचितया आयुर्वेददीपिकाख्यव्या-
ख्यया सहिता मयैव संपादिता निर्णयसागरयन्त्रालये मुद्रिता । टिप्पणेऽस्य
पुस्तकस्य च. इति संकेतः स्थापितः ।

२ चरकसंहिता श्रीगङ्गाधरकविराजविरचितया जलपकल्पतरुख्याख्यया
सहिता इन्द्रियस्थानपर्यन्ता । कलकत्तानगरे कविराजश्रीनरेन्द्रनाथसेन-
गुप्तबलाईचन्द्रसेनगुप्ताभ्यां प्रकाशिता । टिप्पणेऽस्य पुस्तकस्य ग. इति
संकेतः स्थापितः ।

३ चरकसंहिता वैद्यरत्नकविराजश्रीयोगीन्द्रनाथसेनविरचितया चरको-
पस्काराख्यव्याख्यया सहिता चिकित्सास्थानस्य त्रयोदशाध्यायपर्यन्ता ।
टिप्पणेऽस्य पुस्तकस्य यो. इति संकेतः स्थापितः ।

४ चरकसंहिताया मूलमात्रं हस्तलिखितं अहमदाबादनगरस्थानामस-

न्मित्राणां वैद्य रणछोडलाल मोतीलालशर्मणां सकाशात् प्राप्तं,
कल्पस्थानपर्यन्तम् ।

५ चरकसंहिताया मूलमात्रं संपूर्णं लाहोरनगरस्थश्रीदयानन्दपुङ्ग्लो-
वैदिकमहाविद्यालयस्थश्रीलालचन्दपुस्तकालयात् प्राप्तम् ।

६ चरकसंहिताया मूलमात्रं वाराणसेयानामायुर्वेदशास्त्राचार्य पं. श्रीराम-
शङ्करशर्मणां सकाशात् प्राप्तं चिकित्साकल्पसिद्धिस्थानात्मकम् ।

अन्ते प्रोक्तानां त्रयाणां हस्तलिखितपुस्तकानां टिप्पणे ह. इत्येक एव
संकेतः स्थापितः ।

कठिनस्थलेषु आयुर्वेददीपिकातः जल्पकल्पतरुत उपस्कारव्याख्यातश्च
व्याख्यानमुद्धृत्य टिप्पणमपि संयोजितम् । एवं ग्रन्थस्यास्य संशोधने यथा-
मति कृतो यत्नः, तथाऽपि भ्रमप्रमादादिवशाज्जातानि यानि स्खलना-
न्युपलभ्येरन् तानि गुणैकपक्षपातिभिर्विद्वद्भिः क्षन्तव्यानीति

भिषजां विधेयस्य

यादवशर्मणः ।

चरकसंहितान्तर्गतविषयाणामनुक्रमणिका ।

विषयः	पृष्ठाङ्कः	विषयः	पृष्ठाङ्कः
१ सूत्रस्थानम् ।		आरोग्यस्य हेतुः ...	५
१ दीर्घजीवितीयोऽध्यायः ।		आत्मनो लक्षणम् ...	११
आयुर्वेदाध्ययनार्थं भरद्वाज- स्येन्द्रसकाशे गमनम् ...	१, २	त्रिविधः शरीरदोषसंग्रहः	११
इन्द्रेण भरद्वाजाय आयुर्वे- दस्य प्रवचनम् ...	३	द्विविधो मानसदोषसंग्रहः	११
आयुर्वेदस्य भूतले प्रवर्तनम्	३, ४	दोषाणां प्रशमनोपायाः ...	६
आयुर्वेदस्य लक्षणम् ...	४	वायोर्गुणास्तत्प्रशमनानि च	११
आयुषो लक्षणं पर्यायाश्च ...	११	पित्तस्य गुणास्तत्प्रशमनानि च	११
अन्यवेदेभ्य आयुर्वेदस्य प्रकर्षः	११	श्लेष्मणो गुणास्तत्प्रशमनानि च	११
सामान्यस्य लक्षणम् ...	११	विकाराणां विनिवर्तने उपायाः	११
विशेषस्य " ...	११	रसस्य लक्षणं, द्रव्यं,	
आयुर्वेदस्याधिकरणम् ...	११	विशेषे प्रत्ययाश्च ...	११
द्रव्यसंग्रहः ...	५	रसानां संग्रहः ...	११
चेतनाचेतनभेदेन द्रव्यस्य		दोषाणां प्रशमनाः	
द्वैविध्यम् ...	११	प्रकोपकाश्च रसाः ...	११
गुणाः कर्माणि च ...	११	प्रभावभेदेन द्रव्यभेदः ...	११
समवायस्य लक्षणम् ...	११	उत्पत्तिभेदेन " ...	११
द्रव्यस्य " ...	११	जाङ्गमद्रव्यसंग्रहः ...	७
कर्मेणो गुणस्य च लक्षणम्	११	पार्थिवद्रव्यसंग्रहः ...	११
आयुर्वेदस्य कार्यं (प्रयोजनं)	११	चतुर्विधमौद्भिदद्रव्यम् ...	११
व्याधीनां त्रिविधो हेतुसंग्रहः	११	औद्भिदद्रव्यसंग्रहः ...	११
व्याधीनां द्विविध आश्रयः	११	जाङ्गमादिषु प्रशस्तानां	
		द्रव्याणां सङ्ग्रहः ...	११

विषयः	पृष्ठाङ्कः	विषयः	पृष्ठाङ्कः
षोडशमूलीनीनां नामकर्मणी	७	पञ्चकर्माह्वीः	१३
एकोनविंशतिकलीनीनां	७-८	पञ्चकर्मतः प्राक्तर्तव्यम् ...	१३
चतुर्विधमहालेहानां	८	युक्तिज्ञानस्य गुणाः ...	१४
पञ्चविधलवणानां	११	अष्टाविंशतिर्यवाग्वः ...	१४
अष्टविधमूत्राणां	११	अध्यायार्थसंग्रहः ...	१४
अष्टविधक्षीराणां	११		
क्षीराश्रयास्त्रयो वृक्षा- स्तेषां कर्म च ...	१०	३ आरग्वधीयोऽध्यायः ।	
त्वगाश्रयास्त्रयो वृक्षा- स्तेषां कर्म च ...	११	पञ्चदश कुष्ठहराः प्रदेहाः ...	१५, १६
औषधानां नामरूपयोगज्ञाने गुणाः	११	वातहराः पञ्च ...	१६, १७
औषधानां नामरूपयोगज्ञाने दोषाः	११	वातरक्तहरास्त्रयः ...	१७
भिषग्बुभूषोः कर्तव्यम् ...	११	शिरोरुजाहरौ द्वौ प्रदेहौ	१७
युक्तस्य भैषज्यस्य लक्षणम्	११	पार्श्वरुजाहर एकः प्रदेहः	१७
भिषक्तमस्य लक्षणम् ...	११	निर्वापणौ द्वौ प्रदेहौ ...	१७
अध्यायार्थसंग्रहः	१२	शीतहर एकः प्रदेहः ...	१७
		एको विषहरः ...	१७
		त्वग्दोषसंस्वेदहरश्चैकः	१७
		शरीरदौर्गन्ध्यहरः	१७
		अध्यायार्थसंग्रहः ...	१७
२ अपामार्गतण्डुलीयोऽध्यायः ।			
शिरोविरेचनद्रव्याणि	१२, १३	४ षड्विरेचनशतीयोऽध्यायः ।	
वमनद्रव्याणि	१३	षड्विरेचनशतादीनां संग्र- हेण कथनम् ...	१८
विरेचनद्रव्याणि	१३	षड्विरेचनशतानि ...	१८
आस्थापनद्रव्याणि	१३	षड्विरेचनाश्रयाः ...	१८
अनुवासनद्रव्याणामास्था- पनद्रव्येष्वतिदेशः	१३		

विषयः	पृष्ठाङ्कः	विषयः	पृष्ठाङ्कः
पञ्च कषाययोनयः ...	१८	शुक्रजननो दशको महाकषायः २१	
पञ्चविधं कषायकल्पनम्...	"	शुक्रशोधनो " " ... "	
स्वरसादीनां लक्षणानि ...	"	लेहोपगो " " ... "	
स्वरसादीनां बलतारतम्यम्	१९	स्वेदोपगो " " ... २२	
पञ्चशान्महाकषायाणां	"	वमनोपगो " " ... "	
संग्रहेण विवरणम् ...	"	विरेचनोपगो " " ... "	
पञ्चकषायशतानां विवरणम्	२०	आस्थापनोपगो " " ... "	
जीवनीयो दशको महाकषायः	"	अनुवासनोपगो " " ... "	
वृहणीयो " " ...	"	शिरोविरेचनोपगो " " ... "	
लेखनीयो " " ...	"	छर्दिनिग्रहणो " " ... "	
भेदनीयो " " ...	"	तृष्णानिग्रहणो " " ... "	
सन्धानीयो " " ...	"	हिकानिग्रहणो " " ... "	
दीपनीयो " " ...	"	पुरीषसंग्रहणीयो " " ... "	
बल्यो " " ...	"	मूत्रसंग्रहणीयो " " ... "	
वर्ण्यो " " ...	"	मूत्रविरजनीयो " ... २३	
कण्ठ्यो " " ...	"	मूत्रविरेचनीयो " ... "	
हृद्यो " " ... २१		कासहरो " " ... "	
तृप्तिघ्नो " " ...	"	श्वासहरो " " ... "	
अशौघ्नो " " ...	"	शोथहरो " " ... "	
कुष्ठघ्नो " " ...	"	ज्वरहरो " " ... "	
कण्डूघ्नो " " ...	"	श्रमहरो " " ... "	
कृमिघ्नो " " ...	"	दाहप्रशमनो " " ... "	
विषघ्नो " " ...	"	शीतप्रशमनो " " ... "	
स्तन्यजननो " " ...	"	उदरप्रशमनो " " ... "	
स्तन्यशोधनो " " ...	"		

विषयः	पृष्ठाङ्कः	विषयः	पृष्ठाङ्कः
अङ्गमर्दप्रशमनो दशको महा. २३		गुरुलघुभेदेन आहारस्य मात्रा २६	
शूलप्रशमनो " " "		मात्रावदाहारस्य गुणाः ... "	
शोणितास्थापनो " " २४		पिष्टमयादिगुरुद्रव्याणां	
वेदनास्थापनो , " "		भोजने मात्रा ... "	
संज्ञास्थापनो " " "		कीटशानाहारान्नाभ्यसेत्	
प्रजास्थापनो " " "		कीटशानाहारान्नाभ्यसेत्	
वयःस्थापनो " " "		अजनविधिः २७	
भेषजानामसंख्येयत्वे नाति-		प्रायोगिकधूमवर्तिद्रव्याणि	
संक्षेपविस्तरे युक्तिः ... "		धूमवर्तनिर्माणविधिः ... "	
केषाञ्चिदङ्गानामेकाधिकेषु		लैहिकधूमवर्तिद्रव्याणि ... "	
कषाथान्तरेषु संप्लवनेऽपि		मूर्ध्विरेचनधूमवर्तिद्रव्याणि	
पञ्चशतीत्वपूरणे युक्तिः "		धूमपानस्य गुणाः ... २८	
अध्यायार्थसंग्रहः ... २५		धूमपानेऽष्टौ कालाः ... "	
इति भेषजचतुष्कः ।		सम्यक्पीतस्य धूमस्य लक्षणम्	
		अविधिपीतस्य धूमस्य दोषाः	

५ मात्राशितीयोऽध्यायः ।

मात्राशनं कर्तव्यम् ... २५		तत्र प्रतिकारः "	
आहारमात्राया अग्निबला-		धूमपानानर्हाः २९	
पेक्षित्वम् "		धूमपानविधिः "	
आहारस्य मात्राप्रमाणम्		धूमनेत्रनिर्माणविधिः ... "	
प्रकृतिलघूनि प्रकृतिगुरुणि		सुपीतस्य धूमस्य लक्षणम्	
च द्रव्याणि मात्रयैवो-		अपीतस्य " " ३०	
पयोज्यानि २६		अतिपीतस्य " " ... "	
मात्राविचारे गौरवलाघवयो-		अणुतैलस्य प्रयोगकालः ... "	
रौपयोगिकत्वम् "		अणुतैलसेवने गुणाः ... "	
		अणुतैलनिर्माणविधिः ... "	

विषयः	पृष्ठाङ्कः	विषयः	पृष्ठाङ्कः
अणुतैलस्य प्रयोगविधिः ...	३१	६ तस्याशितीयोऽध्यायः ।	
दन्तधावनविधिर्गुणाश्च ...	"	ऋतुसात्म्ये विदिते फलम्	३४
दन्तपवने योग्या द्रुमाः ...	"	ऋत्वादिविभागेन संवत्सर-	
जिह्वानिलैखनानि ...	"	विभागः ...	"
जिह्वानिलैखनस्य गुणाः	"	अयनयोः स्वरूपम्	"
आस्येन धार्याणि द्रव्याणि	"	आदाने नृणां दौर्बल्ये हेतुः	३५
तैलगण्डूषधारणस्य गुणाः	"	विसर्गे नृणां बलोपचये हेतुः	"
शिरसि तैलनिषेवणस्य	३२	आदानविसर्गयोर्बलस्य	
कर्णपूरणस्य	"	हासवृद्धिक्रमः ...	"
अभ्यङ्गस्य	"	हेमन्तचर्या ...	३५, ३६
पादाभ्यङ्गस्य	"	शिशिरचर्या ...	३६
शरीरपरिमार्जनस्य	"	वसन्तचर्या ...	"
स्नानस्य	३३	ग्रीष्मचर्या ...	३६, ३७
निर्मलाम्बरधारणस्य	"	वर्षाचर्या ...	३७
गन्धमास्यनिषेवणस्य	"	शरच्चर्या ...	३७, ३८
रत्नाभरणधारणस्य	"	सात्म्यस्य लक्षणम्	३८
पादादिशौचाधानस्य	"	अध्यायार्थसंग्रहः ...	"
केशादिकल्पनस्य	"		
पादत्रधारणस्य ...	"	७ नवेगान्धारणीयोऽध्यायः ।	
छत्रधारणस्य	"	येषां वेगान्न धारयेत् ...	३९
दण्डधारणस्य ...	"	मूत्रनिग्रहे दोषास्तच्चिकित्सा च	"
स्वस्थविधाववहितेन	"	पुरीषवेगविधारणे	"
भवितव्यम् ...	"	शुक्ले प्रतिहते	"
स्वस्थस्यान्यस्कर्तव्यम्	"	वातनिग्रहे	"
अध्यायार्थसंग्रहः	३३, ३४		

विषयः	पृष्ठाङ्कः	विषयः	पृष्ठाङ्कः
छदिनिग्रहे दोषास्तच्चिकित्सा च ३९		मलानां क्षयवृद्धयोर्लक्षणम्	४२
क्षवथुवेगविधारणे ,, ...	४०	तज्जानां व्याधीनां क्रियाक्रमः ,,	
उद्गारनिग्रहे ,, ...	”	स्वस्थवृत्तसेवने हेतुः ...	”
जृम्भानिग्रहे ,, ...	”	निजविकाराणामनुत्पत्तौ विधिः ४३	
क्षुद्वेगनिग्रहे ,, ...	”	आगन्तुरोगाणामुत्पत्तौ	
पिपासानिग्रहे ,, ...	”	कारणम्	”
बाष्पनिग्रहे ,, ...	”	आगन्तुविकाराणामनुत्पत्तौ	
निद्राविधारणे ,, ...	”	विधिः	”
श्रमनिःश्वासधारणे ...	”	रोगाणामनुत्पत्तौ उत्पन्नानां	
येषां वेगाः सर्वथा धारणीयाः ,,		च शान्तये कारणम्	”
साहसादीनां वेगधारणे गुणाः ,,		के नरा वर्ज्याः ...	”
व्यायामस्य लक्षणम् ...	४१	के नराः सेव्याः ४३, ४४	
व्यायामस्य गुणाः ...	”	हितसेवने प्रयतितव्यं ...	४४
अतिव्यायामे दोषाः ...	”	दधिसेवने नियमाः ...	”
अन्यानपि यानतिमात्रं न		दधिसेवनविधीनामपालने	
सेवेत	”	दोषाः	”
तेषामतिमात्रसेवने दोषाः ,,		अध्यायार्थसंग्रहः ...	”
व्यायामानर्हाः	”		
हिताहितसेवनवर्जनक्रमः ,,		८ इन्द्रियोपक्रमणीयोऽध्यायः ।	
सदा आतुरा अनातुराश्च		पञ्चेन्द्रियादीनां	
मानवाः	४२	परिगणनम्	४५
देहप्रकृतेर्लक्षणम् ...	”	मनसो लक्षणम्	”
स्वस्थस्य समसर्वरसं सात्म्यं		एकस्मिन् पुरुषे मनसोऽनेकव-	
प्रशस्तं	”	द्वाभासे कारणम् ...	”
मलायनानि	”		

विषयः	पृष्ठाङ्कः	विषयः	पृष्ठाङ्कः
पुरुषस्य सात्त्विकादिव्य-		९ खुड्वाकचतुष्पादोऽध्यायः ।	
पदेशे हेतुः	४५	चिकित्सायाः पादचतुष्टयम्	५१
मनःपुरःसराणामिन्द्रियाणा-		रोगारोग्ययोर्लक्षणम्	...
मर्थग्रहणे सामर्थ्यम्	..	चिकित्साया लक्षणम्	..
पञ्चेन्द्रियाणि	४६	वैद्यस्य गुणाः	५२
पञ्चेन्द्रियद्रव्याणि	द्रव्याणां ,,
पञ्चेन्द्रियाधिष्ठानानि	परिचारकस्य ,,
पञ्चेन्द्रियार्थाः	आतुरस्य ,,
पञ्चेन्द्रियबुद्ध्यः	पादचतुष्टये वैद्यस्य प्रधानत्वे	
अध्यात्मद्रव्यगुणानां संग्रहः	..	हेतुः
पाञ्चभौतिकानामपि चक्षु-		अज्ञचिकित्सकस्य दोषाः
रादीनां तैजसत्वादिव्यप-		प्राज्ञचिकित्सकस्य गुणाः	..
देशे हेतुः	सदैवस्य लक्षणम्	५३
समनस्कानामिन्द्रियाणां		वैद्यस्य कर्तव्यम्
प्रकृतिविकृतिहेतवः	भूतेषु चतुर्विधा वैद्यवृत्तिः	..
मनसो ग्राह्यविषयाः	अध्यायार्थसंग्रहः	..
समनस्कानामिन्द्रियाणां			
प्रकृतिभावे स्थापने			
उपायाः	१० महाचतुष्पादोऽध्यायः ।	
सद्वृत्तानुष्ठाने हेतुर्लभश्च	..	चतुष्पादं भेषजमलमारो-	
अनुष्ठेयानि सद्वृत्तानि	४७	ग्यायेत्यात्रेयकृता स्थापना	५४
अननुष्ठेयान्यसद्वृत्तानि	४७-५०	मैत्रेयकृता भेषजाभेषजयो-	
आत्मनः शुभाशंसनप्रकारः	५०	स्तुत्यत्वप्रतिपादने चेष्टा	..
अध्यायार्थसंग्रहः	५१	तत्र समाधानमात्रेयकृतम्	५४, ५५
इति स्वस्थवृत्तचतुष्कः ।		चिकित्सासूत्रम्	५५

विषयः	पृष्ठाङ्कः	विषयः	पृष्ठाङ्कः
चिकित्सायां यशोलाभे		प्रत्यक्षस्य लक्षणम् ...	५९
कारणम्	५५	अनुमानस्य ,, ...	५९
असाध्यरोगचिकित्सायां		युक्तेर्लक्षणम्	५९
हानिः	५९	आप्तवाक्यद्वारा	
रोगाणां साध्यासाध्यत्वेऽपि		पुनर्भवस्य प्रतिपादनम्	६०
पुनर्विभागः	५९	प्रत्यक्षेण ,, ,, ..	५९
सुखसाध्यस्य रोगस्य लक्षणम्	५९	अनुमानेन ,, ,, ..	५९
कृच्छ्रसाध्यस्य ,, ,, ..	५६	युक्त्या ,, ,, ..	५९
याप्यस्य ,, ,, ..	५९	सिद्धे पुनर्भवे धर्माचरणम्-	
प्रत्याख्येयस्य ,, ,, ..	५९	वश्यं कर्तव्यं	६१
रोगस्य साध्यासाध्यज्ञान-		त्रय उपस्तम्भाः	५९
प्रयोजनं	५९	त्रिविधं बलं	५९
अध्यायार्थसंग्रहः	५९	त्रीण्यायतनानि रोगस्य ...	५९

११ तिस्रैषणीयोऽध्यायः ।

तिस्र पषणाः	५७	अयोगातियोगमिथ्यायोग-	
प्रथमा प्राणैषणा	५७	युक्तस्य कर्मणो लक्षणम्	६२
द्वितीया धनैषणा	५७	,, कालस्य लक्षणम्	५७
तृतीया परलोकैषणा	५७	सर्वेषामेव वस्तूनां भावा-	
परलोकास्तित्वप्रतिपादनं	५८	भावौ योगाद्यपेक्षिणौ	६३
नास्तिकतापरित्यागे युक्तिः	५९	त्रयो रोगाः	५७
परीक्षायाश्चातुर्विध्यम् ...	५९	मानसव्याधेः प्रतिकारः ...	५७
आप्तस्य लक्षणम्	५९	त्रयो रोगमार्गाः	५७
आप्तवाक्यस्य सत्यतायां		शाखानुसारिणो रोगाः ...	६४
युक्तिः	५९	मध्यममार्गानुसारिणो रोगाः	५७
		कोष्ठानुसारिणो रोगाः ...	५७

विषयः

पृष्ठाङ्कः

विषयः

पृष्ठाङ्कः

त्रिविधा भिषजः	...	६४
त्रिविधमौषधम्	...	॥
त्रिविधा चिकित्सा	...	॥
प्राज्ञाज्ञरोणिणोः लक्षणम्	...	६५
अध्यायार्थसंग्रहः	...	॥

१२ वातकलाकलीयोऽध्यायः ।

वायुमधिकृत्य महर्षीणां		
प्रश्नोत्तराणि	...	६६
वायोर्गुणाः	...	॥
वायोः प्रकोपणानि	...	॥
वायोः प्रशमनानि	...	॥
प्रकोपणप्रशमनानि कथं वायुं		
प्रकोपयन्ति प्रशमयन्ति च	...	६७
शरीरचरस्याकुपितस्य		
वायोः कर्माणि	...	॥
शरीरचरस्य कुपितवायोः		
कर्माणि	...	॥
प्रकृतिभूतस्य लोकेषु चरतो		
वायोः कर्माणि	...	॥
लोकेषु चरतः कुपितवायोः		
कर्माणि	...	६८
वायोः प्रभावः	...	॥
शरीरान्तर्गतस्य कुपिताकुपि-		
तस्य पित्तस्य शुभाशुभ-		
करत्वम्	...	॥

शरीरान्तर्गतस्य कुपिताकु-		
पित्तस्य श्लेष्मणः शुभा-		
शुभकरत्वम्	...	६९
सर्वेषामेव वातपित्तश्लेष्मणां		
प्रभुत्वमिति आत्रेयकृतं		
समाधानम्	...	॥
अध्यायार्थसंग्रहः	...	॥
इति निर्देशचतुष्कः ।		

१३ स्नेहाध्यायः ।

स्नेहमधिकृत्याग्निवेशस्य प्रश्नाः	...	७०
पुनर्वसोरुत्तरम्	...	॥
स्नेहस्य द्विविधा योनिः	...	॥
स्थावरस्नेहस्याशयाः	...	॥
जाङ्गमस्नेहस्याशयाः	...	॥
तिलतैलस्य गुणाः	...	७१
एरण्डतैलस्य	...	॥
सर्पिषः सर्वस्नेहोत्तमत्वं	...	॥
घृतस्य गुणाः	...	॥
तैलस्य	...	॥
वसायाः	...	॥
मज्जायाः	...	॥
ऋतुभेदे स्नेहपाने भेदः	...	॥
स्नेहपाने कालभेदोऽधिकारि-		
भेदश्च	...	॥

विषयः	पृष्ठाङ्कः	विषयः	पृष्ठाङ्कः
तन्त्रियमापालने दोषाः ...	७१	लेहविभ्रमजा दोषाः ...	७६
लेहस्यानुपानम् ...	”	लेहव्यापत्तौ चिकित्सा ...	”
लेहस्य चतुर्विंशतिः प्रविचारणाः ..	”	लेहव्यापत्तौ हेतवः ...	”
लेहस्य त्रिविधा मात्राः ...	७२	संशोधने लेहे वृत्तिः ...	”
उत्तमलेहमात्रार्हाः पुरुषाः ..	”	संशमने लेहे वृत्तिः ...	”
उत्तमलेहमात्राया गुणाः ..	”	लेहविचारणाया विषयाः ...	”
मध्यमलेहमात्रार्हाः पुरुषाः ..	”	लेहानां प्रविचारणाविधिः ७६, ७७	”
मध्यमलेहमात्राया गुणाः ..	७३	कुष्ठयादीनां लेहने वर्जनीय-	”
ह्रस्वलेहमात्रार्हाः पुरुषाः ..	”	द्रव्याणि	७७
ह्रस्वलेहमात्राया गुणाः ..	”	कुष्ठयादीनां लेहनप्रकारः ..	”
घृतपानार्हाः	”	अतिमात्रया त्वरया च	”
तैलपानार्हाः	”	लेहसेवने दोषाः ...	”
वसापानार्हाः	”	लेहस्वेदादीनां क्रमः ...	७८
मज्जपानार्हाः	७४	अध्यायार्थसंग्रहः ...	”
लेहनस्य प्रकर्षः	”		
के लेह्याः	”	१४ स्वेदाध्यायः ।	
के न लेह्याः	”	स्वेदगुणाः	७८
अस्निग्धस्य लक्षणम्	”	स्वेदो यथा कार्यकरः ...	”
स्निग्धस्य ..	”	स्वेदस्य मात्रा	”
अतिस्निग्धस्य ..	”	दोषापेक्षिणी स्वेदकल्पना	”
लेहपाने पूर्वकर्म	”	अवयवापेक्षिणी ..	”
लेहपीते हिताहितम् ...	७५	हृदयवक्षणादीनां स्वेदे	”
सूदुःसूक्ष्मकोष्ठयोर्लक्षणम् ...	”	रक्षणविधिः	७९
लेहपाने वृष्णोपद्रवचिकित्सा	”	सम्भूतस्विन्नस्य लक्षणम् ...	”
लेहाजीर्णे कर्तव्यम् ...	”	अतिस्विन्नस्य ..	”

विषयः

पृष्ठाङ्कः

संशोधनकरणे गुणाः ... ९१

अध्यायार्थसंग्रहः ... ,,

१६ चिकित्साप्राभृतीयोऽध्यायः।

विज्ञमिषक्प्रयुक्ते विरेचने

गुणाः ... ९२

अन्नप्रयुक्ते विरेचने दोषाः ,,

विरेचनस्य सम्यग्योगलक्षणम् ,,

विरेचनस्यायोगलक्षणम् ... ,,

वमनस्यातियोगलक्षणानि ,,

संशोधनयोग्याः पुरुषाः ,,

संशोधनस्य गुणाः ... ९३

संशमनापेक्षया संशोधनस्य

ज्यायस्त्वे युक्तिः ... ,,

संशोधनानन्तरं पथ्यम् ,,

संशोधनस्यातियोगे प्रति-

कारः ... ,,

स्नेहादिकर्मस्वविधिना

विहितेषु साधनम् ... ,,

धातूनां वैषम्ये साम्ये च हेतुः ,,

चिकित्सायाः प्रयोजनविषये

अग्निवेशस्य प्रश्नाः ... ९४

आत्रेयकृतं तत्समाधानं ... ,,

चिकित्साया लक्षणम् ... ९५

चिकित्सायाः प्रयोजनं ,,

विषयः

पृष्ठाङ्कः

चिकित्साप्राभृतस्य फलम् ९५

अध्यायार्थसंग्रहः ... ९६

इति कल्पनाचतुष्कः ।

१७ कियन्तःशिरसीयोऽध्यायः।

शिरोरोगादिविषये अग्निवे-

शस्य प्रश्नाः ... ९६

आत्रेयस्य उत्तरम् ... ,,

शिरोरोगाणां निदानं संग्रा-

सिध्वा ... ,,

अङ्गेषु शिरसः प्राधान्यम् ९७

शिरोरोगाणां नामानि ... ,,

वातजशिरोरोगस्य निदानं

लक्षणं च ... ९७, ९८

पित्तजशिरोरोगस्य

निदानं लक्षणं च ९८

कफजशिरोरोगस्य ,,

त्रिदोषजशिरोरो. ,,

क्रिमिजशिरोरोगस्य ,,

वातजहृद्रोगस्य ,,

पित्तजहृद्रोगस्य ,,

कफजहृद्रोगस्य ,,

संनिपातजहृद्रोगस्य ,,

क्रिमिजहृद्रोगस्य ,,

दोषमानविकल्पजा रोगाः ,,

विषयः	पृष्ठाङ्कः	विषयः	पृष्ठाङ्कः
व्याधीनां द्विषष्टिः ...	९९	कच्छपिकाया लक्षणं ...	१०३
दोषाणां वृद्धिक्षये लक्षणानि	१००	जालिन्या	...
अष्टादशक्षयाणां गणना	१०१	सर्षप्या	...
रसक्षयस्य लक्षणम्	अलज्या	...
रक्तक्षयस्य	...	विनताया	...
मांसक्षयस्य	...	विद्रध्या	...
मेदःक्षयस्य	...	वाह्याभ्यन्तरभेदेन विद्रधी	
अस्थिक्षयस्य	...	द्विविधा
मज्जक्षयस्य	...	अन्तर्विद्रध्या निदानम्	...
शुक्रक्षयस्य	...	विद्रध्याः संप्राप्तिः	...
पुरीषक्षयस्य	...	विद्रध्याः स्थानानि	१०४
मूत्रक्षयस्य	...	विद्रध्या निरुक्तिः	...
सामान्येन मलक्षयलक्षणम्	...	वातजादिभेदेनान्तर्विद्रधि-	
ओजःक्षयलक्षणम्	लक्षणानि
ओजसो लक्षणम्	विदाहं प्राप्ताया विद्रध्या	
सामान्येन क्षयाणां हेतवः	...	लक्षणं
मधुमेहस्य निदानं संप्राप्तिश्च	...	विद्रधीनां सावलक्षणम्	...
मधुमेहस्य लक्षणम् ...	१०३	अन्तर्विद्रधीनां स्थानविशेष-	
मधुमेहस्य उपेक्षणे पिडकानां		कृतं लक्षणम्	...
समुद्भवः	अन्तर्विद्रधीनां साध्यत्वा-	
सप्तपिडकानां नामानि	साध्यत्वनिर्देशः	...
शराविकाया लक्षणम्	विद्रधीषु क्रियाक्रमः	...
		प्रमेहं विनाऽपि पिडकानां	
		संभवः ...	१०५

विषयः

पृष्ठाङ्कः

विषयः

पृष्ठाङ्कः

कस्य दोषस्य प्रकोपे का

पिडका जायते ... १०५

पिडकानां साध्यत्वासाध्य-

त्वनिर्देशः "

उक्ताभ्योऽन्याः पिडकाः ...

पिडकानामुपद्रवाः "

दोषाणां त्रिविधा गतिः ...

विधिभेदेन

दोषाणां चयप्रकोप-

प्रशमकालः "

दोषाणां प्राकृती वैकृती च

गतिः १०६

अध्यायार्थसंग्रहः ...

१८ त्रिशोथीयोऽध्यायः ।

शोथानां भेदाः १०६

आगन्तोः शोथस्य निदानम् १०७

आगन्तुशोथस्य प्रतिकारः ..

निजस्य शोथस्य सामान्य-

निदानम् "

वातजशोथस्य निदानं

लक्षणं च "

पित्तजशोथस्य "

कफजशोथस्य १०८

द्वन्द्वजसंनिपातजशोथानां

निदानं लक्षणं च "

शोथानां पृथक् पृथक् प्रका-

रेण भेदाः १०८

वातजादीनां शोथ-

लक्षणानां श्लेकेन पुनर-

भिधानम् "

शोथानां स्थानविशेषकृतम्-

साध्यत्वम् १०९

शोथस्योपद्रवाः "

उपजिह्विकायाः

संप्राप्तिः लक्षणं च ..

गलगुण्डिकायाः "

गलगण्डस्य "

गलग्रहस्य "

विसर्पस्य "

पिडकायाः "

तिलकादीनां ११०

शङ्खकस्य "

कर्णमूलशोथस्य "

प्लीहाभिवृद्धेः "

गुल्मस्य "

वृद्धेः "

उदरस्य "

आनाहस्य "

अभिमासानुदादीनामपि

शोथेऽन्तर्भावः "

विषयः	पृष्ठाङ्कः	विषयः	पृष्ठाङ्कः
रोहिण्याः संप्राप्तिः ...	११०	अष्टौ रेतोदोषाः ...	११३
रोहिण्याः साध्यत्वासाध्य- त्विनिर्देशः ...	”	सप्त कुष्ठानि ...	”
रोगाणां साध्यासाध्यभेदेन द्वैविध्यम् ...	१११	” पिडकाः ...	”
साध्यस्य लक्षणं ...	”	” वीसर्पाः ...	”
असाध्यस्य द्वैविध्यम् ...	”	षडतीसाराः ...	११४
कुपितस्यैकस्यैव दोषस्य विवि- धरोगकरत्वे रोगाणाम- परिसंख्येयत्वे च तेषां चिकित्सिते सामान्यो- पदेशः ...	”	षडुदावर्ताः ...	”
एतदुपदेशपालने फलम् ...	”	पञ्च मुल्माः ...	”
प्रकृतिस्थस्य वातस्य कर्म	११२	” कासाः ...	”
प्रकृतिस्थस्य पित्तस्य ”	”	” श्वासाः ...	”
प्रकृतिस्थस्य कफस्य ”	”	” हिक्काः ...	”
वातादीनां क्षयलक्षणम् ...	”	” तृष्णाः ...	”
वातादीनां वृद्धिलक्षणम् ...	”	” छर्दयः ...	”
अध्यायार्थसंग्रहः ...	”	” भक्तस्थानशनस्थानानि (अरुचयः) ...	”
१९ अष्टोदरीयोऽध्यायः ।		” शिरोरोगाः ...	”
उदरादिरोगाणां संख्यानां निर्देशः ...	११३	” हृद्रोगाः ...	”
अष्टौ उदराणि ...	”	” पाण्डुरोगाः ...	”
” मूत्रावाताः ...	”	” उन्मादाः ...	”
” क्षीरदोषाः ...	”	चत्वारोऽपस्माराः ...	”
		चत्वारोऽक्षिरोगाः ...	”
		चत्वारः कर्णरोगाः ...	”
		” प्रतिश्यायाः ...	”
		” मुखरोगाः ...	”
		” ग्रहणीदोषाः ...	”
		” मदाः ...	”

विषयः	पृष्ठाङ्कः	विषयः	पृष्ठाङ्कः
चत्वारः मूर्च्छायाः ... ११४		२० महारोगाध्यायः ।	
„ शोषाः	११४	चत्वारो रोगाः ११६	
चत्वारि क्लेशानि	११४	रूक्षसामान्यात्तेषामेकत्वम्	११६
त्रयः शोधाः	११४	आगन्तुनिजविभागद्वैविध्यम् ११७	
त्रीणि क्लिप्तानि	११४	द्विविधं रोगाणामधिष्ठानम्	११७
त्रिविधं रक्तपित्तम्	११४	रोगाणामपरिसंख्येयत्वम्	११७
द्विविधो ज्वरः	११४	आगन्तुविकारस्य कारणानि	११७
„ व्रणः	११४	निजविकारस्य „ ...	११७
„ आयामः	११४	सर्वेषामपि विकाराणां प्रेर-	
द्विविधा गृध्रपी	११४	णम् (प्रयोजकनिमित्तम्)	११७
„ कामला	११४	सर्वे रोगाः परस्परमनुव-	
द्विविधमामम्	११४	न्धिनः	११७
द्विविधं वातरक्तम्	११४	आगन्तुनिजयोर्लक्षणतो	
द्विविध अर्शोरोगः ... ११५		भेदः	११७
एक ऊरुस्तम्भः	११५	शरीरे दोषाणां स्थानविभागः	११७
„ संन्यासः	११५	वातपित्तश्लेष्मणां प्रकृति-	
„ महागदः	११५	भूतानां विकृतानां च कर्म	११७
विंशतिः क्रिमिजातयः	११५	सामान्यजा नानात्मजाश्च	
„ प्रमेहाः	११५	विकाराः ११८	
विंशतियोन्योनिव्यापदः	११५	अशीतेर्वातविकाराणां गणना	११८
सर्वेषामेव विकाराणां वातादि-		वायोरात्मरूपत्वलक्षण-	
जत्वनिर्देशः	११५	कर्माणि ... ११९, १२०	
निजागन्त्वोः परस्पराणुबन्धित्वं ११६			
अध्यायार्थसंग्रहः	११६		

विषयः	पृष्ठाङ्कः
कुपितस्य वायोरुपक्रमः ...	१२०
चत्वारिंशतः पित्तविकाराणां	
गणना	”
पित्तस्यात्मरूपस्वलक्षण-	
कर्माणि	१२१
कुपितस्य पित्तस्योपक्रमः	”
त्रिंशतेः श्लेष्मविकाराणां	
गणना ... १२१, १२२	
श्लेष्मण आत्मरूपस्वलक्षण-	
कर्माणि	१२२
कुपितस्य श्लेष्मण उपक्रमः	”
चिकित्सायां रोगभेषजादि-	
ज्ञानस्योपयोगिता ...	”
अध्यायार्थसंग्रहः ...	१२३
इति रोगचतुष्कः ।	

२१ अष्टौनिन्दितीयोऽध्यायः ।

अष्टौ निन्दिताः पुरुषाः ...	१२३
अतिस्थूलस्य दोषाः १२३, १२४	
तेषामेव पुनराख्यानं श्लोकेन १२४	
अतिस्थूलस्य लक्षणम् ...	”
अतिकाश्यस्य निदानम् ...	”
अतिकृशस्य दोषाः ...	”
अतिकृशस्य लक्षणम् ...	१२५

विषयः	पृष्ठाङ्कः
अतिस्थूलातिकृशयोश्चिकि-	
त्साक्रमः	१२५
स्थूलकृशयोः कृशस्य प्रधान्ये	
शुक्तिः	”
सममांसप्रमाणस्य प्रशस्तता	”
स्थूलकृशयोः कर्शनबृंहणे	
यथा काये	”
अतिस्थौल्यस्योपक्रमः ...	”
अतिकाश्ये प्रतिकारः ...	१२६
संक्षेपेण स्थौल्यकरा भावाः	”
निद्रायाः कारणम् ...	”
निद्रायाः फलम् ...	”
अकालेऽतिप्रसङ्गाच्च सेवि-	
ताया निद्राया दोषाः	”
येषां दिवानिद्रा हिता ...	१२७
ग्रीष्मेतरेऽवृत्तुषु दिवानि-	
द्रायाः प्रतिषेधः ...	”
केषां दिवानिद्रा सर्वदा	
अहिता	”
अहितदिवानिद्राया दोषाः	”
रात्रिजागरणदिवस्वप्नासी-	
नप्रचलायितानां गुणाः	”
निद्रानाशे प्रतिकारः ...	१२८
अतिनिद्रायां प्रतिकारः ...	”

विषयः	पृष्ठाङ्कः	विषयः	पृष्ठाङ्कः
निद्रानाशस्य हेतुः ...	१२८	भिन्नप्रकारस्य लङ्घनस्याधि-	
निद्राया मेदाः ...	१२९	कारिणः ...	१३१
अध्यायार्थसंग्रहः ...	१२९	बृंहणं मांसम् ...	१३१

२२ लङ्घनबृंहणीयोऽध्यायः ।

लङ्घनबृंहणादयः		लङ्घनीयाः पुरुषाः बृंहणीयानि च	
षड्रूपकमाः ...	१२९	रूक्षणीयाः पुरुषाः रूक्षणीयानि	
लङ्घनादीन्यधिकृत्य अग्निवे-		लेहाः लेहनीयाश्च ...	१३१
शस्य प्रश्नाः ...	१३०	स्वेदाः स्वेदनीयाश्च ...	१३१
आत्रेयस्योत्तरम् ...	१३०	स्तम्भनस्य लक्षणम् ...	१३२
लङ्घनस्य लक्षणम् ...	१३०	स्तम्भनद्रव्याणि ...	१३२
बृंहणस्य ...	१३०	स्तम्भनीयाः पुरुषाः ...	१३२
रूक्षणस्य ...	१३०	लङ्घनस्य कृतातिकृत-	
लेहनस्य ...	१३०	लक्षणम् ...	१३२
स्वेदनस्य ...	१३०	बृंहणस्य ...	१३२
स्तम्भनस्य ...	१३०	रूक्षणस्य ...	१३२
लङ्घनद्रव्याणि ...	१३०	स्तम्भनस्य ...	१३२
बृंहणद्रव्याणि ...	१३०	लङ्घनादीनां पण्णामकृतानां	
रूक्षणद्रव्याणि ...	१३०	लक्षणस्य समासेनोपदेशः	१३२
लेहनद्रव्याणि ...	१३०	असंख्येयत्वेऽप्युपक्रमाणां	
स्वेदनद्रव्याणि ...	१३०	षट्त्वे युक्तिः ...	१३३
स्तम्भनद्रव्याणि ...	१३०	अध्यायार्थसंग्रहः ...	१३३
लङ्घनस्य प्रकारभेदाः ...	१३०		
लङ्घनीयाः पुरुषाः ...	१३०		

२३ संतर्पणीयोऽध्यायः ।

संतर्पणनिमित्तानि ...	१३३
संतर्पणजा रोगाः ...	१३३

विषयः	पृष्ठाङ्कः
तत्र प्रतिकारः ...	१३३, १३५
अपतर्पणजा रोगाः ...	१३५
तत्र प्रतिकारः ...	”
सद्यःक्षीणस्य चिकित्साक्रमः	”
चिरदुर्बलस्य चिकित्साक्रमः	”
केचित्तर्पणयोगाः ...	१३६
अध्यायार्थसंग्रहः ...	”

२४ विधिशोणितियोऽध्यायः ।

विधिना जातं शोणितं शुद्धं	
भवति ...	१३७
शुद्धस्य शोणितस्य फलम्	”
शोणितदुष्टिनिदानम् ...	”
शोणितजानां रोगाणां	
निर्देशः ...	१३७, १३८
अनुक्तानां शोणितजानां	
रोगाणां संग्रहः ...	१३८
शोणितरोगेषु क्रियाक्रमः	”
वातादिदुष्टशोणितस्य	
लक्षणम् ...	”
विशुद्धस्य शोणितस्य	
लक्षणम् ...	”
स्तुतरक्तस्यान्नपानविधिः ...	”
विशुद्धरक्तस्य पुरुषस्य	
लक्षणम् ...	”

विषयः	पृष्ठाङ्कः
मदमूर्च्छायसंन्यासानां	
संप्राप्तिः ...	१३८
वातजादिभेदेन मदस्य	
लक्षणम् ...	१३९
शोणितमद्यविषजानामपि मदा-	
नां वातादिजेष्वन्तर्भावः	”
वातजादिभेदेन मूर्च्छायस्य	
लक्षणम् ...	”
संन्यासान्मदमूर्च्छाययो-	
भेदः ...	१४०
संन्यासस्य संप्राप्तिः ...	”
संन्यासस्य लक्षणम् ...	”
संन्यासस्योपक्रमः ...	”
मदमूर्च्छाययोरुपक्रमः ...	१४१
अध्यायार्थसंग्रहः ...	”
इति योजनाचतुष्कः ।	

२५ यजःपुरुषीयोऽध्यायः ।

पुरुषमामयं चाधि-	
कृत्य समेतानां महर्षीणां	
कथा ...	१४१-१४४
तत्र पुनर्वसुकृतं समाधानम्	१४४
हिताहिताहारजातस्य अन्-	
पवादं लक्षणम् ...	१४५

विषयः

पृष्ठाङ्कः

विषयः

पृष्ठाङ्कः

आहारविधिविशेषाणां लक्षणम्

तोऽवयवतश्च व्याख्यानम् १४५

प्रकृत्यैव हिततमानामाहार-

द्रव्याणां निर्देशः ... १४६

प्रकृत्यैवाहिततमानामाहार-

द्रव्याणां निर्देशः ... "

अश्रयाणां संग्रहः १४७-१५०

तेषां चिकित्सायामुपयोगः "

पथ्यापथ्ययोर्लक्षणम् ... "

द्रव्याणां मात्रादिज्ञानस्य

प्रयोजनम् "

धान्यादयो नव आसवयो-

नयः १५१

पथ्यतमानामासवानां

चतुरशीतिनिर्देशः ... "

आसवशब्दस्य निरुक्तिः ... "

आसवानां बहुविधो विकल्पः

संस्कारश्च "

यथास्वं संयोगसंस्कारसंस्कृ-

तानामासवानां स्वकर्म-

करत्वम् "

आसवानां साधारणगुणाः १५२

अध्यायार्थसंग्रहः ... "

२६ आग्नेयभद्रकाप्ययोऽ-

ध्यायः ।

महर्षीणां समितौ रसाहार-

विनिश्चये कथा १५२, १५३

षडेव रसा इति आग्नेयस्य

समाधानम् ... १५३, १५४

सर्वद्रव्यं पाञ्चभौतिकं ... १५४

तच्चेतनावदचेतनं चेति

द्विविधम् "

द्रव्याणां गुणाः "

द्रव्याणां वमनादि पञ्चविधं

कर्म "

पार्थिवादिभेदेन द्रव्याणां

लक्षणं गुणाश्च ... १५५

सर्वेषामेव द्रव्याणामौषधत्वे

युक्तिः "

द्रव्यकर्मवीर्याधिकरणकालो-

पायफलानां लक्षणम् ... "

द्रव्याणां रसद्वारेण त्रिषष्टि-

विधो भेदः ... १५५, १५६

रसानुरसकल्पनया द्रव्याणां

भेदोऽसंख्येयः ... १५६

रसविकल्पयोगे युक्तिः ... "

रसविकल्पज्ञानस्य प्रयो-

जनम् "

विषयः	पृष्ठाङ्कः	विषयः	पृष्ठाङ्कः
रसानुरसयोर्लक्षणम् ...	१५६	रसानां विपाकनिर्देशः ...	१६२
परादीनां गुणानां निर्देशः	१५७	मधुरादीनां विपाकानां	
परादिगुणानां लक्षणम्	”	कार्यम् ...	१६३
द्रव्यगुणानां रसेषूपचारः	”	द्रव्यगुणवैशेष्याद्विपाक-	
रसानां पञ्चभूतप्रभवत्वम्	१५८	स्याल्पमध्यभूयस्त्वप्रदर्शनं	”
यच्चद्रूतगुणातिरेकाद्यस्य रसस्य		वीर्यस्याष्टविधत्वम् ...	”
निष्पत्तिस्तत्त्रिर्देशः ...	”	सर्वक्रियाणां वीर्यकृतत्वम्	”
रसानां सामान्यतो गुण-		रसवीर्यविपाकानामेकस्मिन्	
कर्मनिर्देशः ...	”	द्रव्ये सह वसतां भेदेन	
तत्र मधुररसस्य गुणकर्माणि		ज्ञानलक्षणम् ...	१६४
तस्यातियोगे दोषाश्च	१५९	प्रभावस्य लक्षणम् ...	”
अम्लरसस्य ” ” ” ”	”	रसवीर्यविपाकादिषु प्रभावस्य	
लवणरसस्य ” ” ” ”	१६०	प्राधान्यम् ...	”
कटुरसस्य ” ” ” ”	”	षण्णां रसानां विज्ञानम्...	”
तिक्तुरसस्य ” ” ” ”	”	वैरोधिकानामाहारविका-	
कषायरसस्य,, ” ” ”	१६१	राणां संक्षेपेण लक्षणं	१६५
रसानां मात्रामात्राभ्यामुप-		केषांचिद्वैरोधिकानामाहार-	
युज्यमानानां गुणदोषौ	”	विकाराणामुपदेशः स-	
रसवीर्यविपाकप्रभावद्वारेण		युक्तिः ...	१६५, १६६
द्रव्याणां गुणकर्मनिर्देशः	”	अहितस्याहारस्य लक्ष. १६७, १६८	
रसोपदेशेनैव सर्वद्रव्यगुणो-		विरुद्धाहारनिमित्तानां व्या-	
पदेशस्यायौक्तिकत्वम्	१६२	धीनां निर्देशः ...	१६८
रसानां वीर्येणाल्पमध्यवर-		कदाचिद्विरुद्धस्य वितथत्वे	
त्वप्रदर्शनम् ...	”	कारणम् ...	”

विषयः	पृष्ठाङ्कः	विषयः	पृष्ठाङ्कः
वैरोधिकनिमित्तानां व्याधीनां		यवस्य गुणाः ...	१७१
प्रतिघातकरा भावाः	१६८	वेणुयवस्य ,, ...	१७
अध्यायार्थसंग्रहः	... १६९	गोधूमस्य ,, ...	१७

२७ अन्नपानविध्यध्यायः ।

विधिविहितस्यान्नपानस्य प्रा-	
णिनां प्राणत्वम् ...	१६९
तत्रोदकादीनां केषांचिद्-	
व्याणां स्वाभाविकगुण-	
कीर्तनम् ...	१७०
रसानां स्वाभाविकगुणानां	
सव्यभिचारं निर्देशः	१७
वर्गसंग्रहेण द्रव्याणां तदु-	
णानां चोपदेशे प्रतिज्ञा	१७
वर्गाणां संक्षेपेण निर्देशः	१७
१ शूकधान्यवर्गः ।	
शालीनां सामान्यगुणाः ...	१७
रक्तशाल्यादीनां विशेषगुणाः	१७१
वरकोदालकचीनशारदोज्व-	
लददुर्गन्धलकुरुविन्दा-	
नां गुणाः ...	१७
त्रीहेरुणाः ...	१७
पाटलस्य गुणाः ...	१७
श्यामाकादितृणधान्यानां	
गुणाः ...	१७

इति शूकधान्यवर्गः ।

२ शमीधान्यवर्गः

मुद्गस्य गुणाः ...	१७
माषस्य ,, ...	१७
राजमाषस्य ,, ...	१७
कुलत्थस्य ,, ...	१७
मकुष्टकस्य ,, ...	१७
चणकमसूरखण्डिकाहरेणूनां	
साधारणगुणाः ...	१७
तत्र मसूरकलायतिलानां	
विशेषगुणाः ...	१७
शिम्बिजातीनां गुणाः ...	१७
शिम्बागुणाः ...	१७
आढक्या गुणाः ...	१७३
अवल्लुजैडगजनिष्पावानां ,,	१७
काकाण्डोलात्मगुप्तयोः ,,	१७
इति शमीधान्यवर्गः ।	
३ मांसवर्गः ।	
प्रसहानां निर्देशः ...	१७
भूमिशयानां ,, ...	१७
आनूपानां ,, ...	१७

विषयः	पृष्ठाङ्कः	विषयः	पृष्ठाङ्कः
वारिशयानां निर्देशः ...	१७३	शशमांसस्य गुणाः ...	१७६
वारिचारिणां ,, ...	,,	चटकमांसस्य ,, ...	,,
जाङ्गलानां ,, ...	१७४	एणमांसस्य ,, ...	,,
विष्किराणां ,, ...	,,	गोधामांसस्य ,, ...	,,
विष्किरेषु द्विविधो भेदः ...	,,	शल्लकमांसस्य ,, ...	,,
प्रतुदानां निर्देशः ...	,,	मत्स्यमांसस्य साधारणगुणाः	,,
प्रसहादिसंज्ञानां निरुक्तिः	,,	रोहिषमांसस्य गुणाः ...	,,
प्रसहभूशयानूपवारिजवारि- चराणां साधारणगुणाः	,,	वराहमांसस्य ,, ...	,,
प्रसहानां विशेषगुणाः ...	१७५	कूर्ममांसस्य ,, ...	,,
लावादिविष्किर-प्रतुद-जाङ्ग- लानां साधारणगुणाः	,,	गोमांसस्य ,, ...	,,
वर्तकादिविष्किराणां ,,	,,	माहिषमांसस्य ,, ...	,,
आजमांसस्य गुणाः	,,	खट्विमांसस्य ,, ...	१७७
आविकमांसस्य ,,	,,	हंसादीनामण्डानां ,, ...	,,
अजाव्योर्व्यामिश्रगोचरत्वम्	,,	शरीरवृंहणे मांसस्य	
वर्हिमांसस्य गुणाः ...	,,	प्राधान्यम् ...	,,
हंसमांसस्य ,, ...	,,	इति मांसवर्गः ।	
कुक्कुटमांसस्य ,, ...	,,	४ शाकवर्गः ।	
तित्तिरिमांसस्य ,, ...	,,	पाठाशुषाशटीवास्तुकसुनिष-	
कपिजलमांसस्य ,, ...	,,	णकानां गुणाः ...	,,
लावमांसस्य ,, ...	,,	काकमाच्या ,, ...	,,
गृहकपोतमांसस्य ,, ...	१७६	राजक्षवकस्य ,, ...	,,
वनकपोतमांसस्य ,, ...	,,	कालशाकस्य ,, ...	,,
शुकमांसस्य ,, ...	,,	कलायशाकस्य ,, ...	,,
		अम्लचाङ्गेर्या ,, ...	,,

विषयः	पृष्ठाङ्कः	विषयः	पृष्ठाङ्कः
उपोदिकाया गुणाः ... १७७		शण-शाल्मली-कोविदार-	
तण्डुलीयकस्य ,, ... ,,		कर्बुदाराणां पुष्पशा-	
मण्डूकपर्णी-वेत्राम्र-कुचेला-		कानां गुणाः ... १७८	
वनतिक्तक-कर्कोटकाव-		न्यग्रोधोदुम्बराश्वत्थप्लक्षपञ्चा-	
रुगुज-पटोल-शकुलादनी-		दिपलवानां गुणाः ... ,,	
वृषपुष्प-शाङ्गैष्टा-केम्बूक-		वत्सादनीगुणाः ,,	
कठिल्लक-नाडी-कलाय-		गण्डीर-चित्रकयोरुणाः ... ,,	
गोजिह्वा-वार्ताकी-तिल-		श्रेयसी-बिल्वपर्णी-बिल्वपत्राणां	
पर्णिका-कुलक-कर्कश-		गुणाः ,,	
निम्ब-पर्पटक-शाकानां		भण्डी-शतावरी-बला-जीव-	
गुणाः ... १७७, १७८		न्ती-पर्वणी-पर्वपुष्पीणां	
सूप्यशाक-फञ्जी-चिल्ली-		गुणाः ,,	
कुतुम्बकालुक-कठिञ्जर-		लाङ्गलिकयुरुवूकयोरुणाः ... ,,	
शणशाल्मलीपुष्प-		तिलवेतसपञ्चाङ्गुलशाकानां	
कर्बुदार-सुवर्चला-निष्पाव-		गुणाः ,,	
कोविदार-पत्तूर-चुञ्चुपर्णिका-		कौसुम्भशाकस्य गुणाः ... १७९	
कुमारजीव-लोढाक-पालङ्क्या-		त्रपुषैर्वारुकयोरुणाः ... ,,	
मारीष-कलम्बी-नालिकाऽऽ-		अलाबुगुणाः ,,	
सुरी-कुसुम्भ-वृकधूमक-		चिभैटैर्वारुकयोरुणाः ... ,,	
लक्ष्मणा-प्रपुत्राड-नलिनी-		कूष्माण्डस्य गुणाः ... ,,	
कुठेरक-लोणिका-यवशाक-		केलुटकदम्बनदीमाषकैन्दु-	
कूष्माण्डावल्गुज-जातुक-		कानां गुणाः ,,	
शालकल्याणी-त्रिपर्णी-		उत्पलस्य गुणाः ,,	
पीलुपर्णिका-शाकानां		तालप्रलम्बस्य ,, ... ,,	
गुणाः १७८		खर्जूरतालशस्ययोरुणाः ... ,,	

विषयः पृष्ठाङ्कः
तरुद्विसशलकुतौआदन-
कसेरुकशृङ्गाटकाङ्कलोड्यानां
गुणाः ... १७९

सपुष्पफलकुमुदोत्पलनालानां
गुणाः ... १८०

पुष्करवीजस्य गुणाः ... १८१

मुञ्जातकस्य ,, ... १८२

विदारीकन्दस्य गुणाः ... १८३

अम्लीकाकन्दस्य ,, ... १८४

सार्षपशाकस्य ,, ... १८५

पिण्डालुकस्य ,, ... १८६

छत्रकजातीनां गुणाः ... १८७

इति शाकवर्गः ।

५ फलवर्गः ।

मृद्रीकाया गुणाः ... १८८

खर्जूरस्य ,, ... १८९

फलोः ,, ... १९०

परूषकमधूकयोः ,, ... १९१

आम्रातकस्य ,, ... १९२

पक्वतालशस्यस्य गुणाः ... १९३

नारिकेलफलस्य ,, ... १९४

भव्यस्य ,, ... १९५

अम्लपरूषक-द्राक्षा-वदराक-

विषयः पृष्ठाङ्कः
कर्कन्धु-लकुचानां गुणाः १८०

पारावतस्य ,, ... १८१

काश्मर्यफलस्य ,, ... १८२

तूदस्य ,, ... १८३

टङ्कस्य ,, ... १८४

कपित्थस्य ,, ... १८५

बिल्वस्य ,, ... १८६

आम्रस्य ,, ... १८७

जम्बोः ,, ... १८८

वदरस्य ,, ... १८९

सिञ्चितिकायाः ,, ... १९०

गाङ्गेरुकी-करीर-बिम्बी-तो-

दन-धन्वनानां गुणाः ,, १९१

संपकपनस-मोच-राजादन-

फलानां ,, ... १९२

लवलीफलस्य ,, ... १९३

नीप-भार्गक-पीलु-तृणशून्य-

विकङ्कत-प्राचीनामल-

कानां गुणाः ... १९४

इडुदीफलस्य ,, ... १९५

तिन्दुकस्य ,, ... १९६

आमलकस्य ,, ... १९७

विभीतकस्य ,, ... १९८

दाडिमस्य ,, ... १९९

विषयः	पृष्ठाङ्कः	विषयः	पृष्ठाङ्कः
वृक्षाम्लस्य गुणाः ... १८२		मूलकस्य गुणाः ... १८३	
अम्लीकाफलस्य ,, ... ,,		सुरसस्य ,, ... ,,	
अम्लवेतसफलस्य ,, ... ,,		यवान्यर्जकशिमुशालेय-	
मातुलङ्गस्य ,, ... ,,		भृष्टकानां गुणाः ... ,,	
कर्चूरस्य ,, ... ,,		गण्डीरजलपिप्पलीतुम्बरशृङ्ग-	
नागरङ्गफलस्य ,, ... ,,		वेरिकाणां गुणाः ... ,,	
वातामाभिषुकाक्षोडमुकुलनि-		भूस्तृणस्य ,, ... ,,	
कोचोरुमाणानां गुणाः ,,		खराह्वाया ,, ... ,,	
प्रियालस्य ,, ... ,,		धान्यकाजगन्वासुसुखानां	
रुष्मातकस्य ,, ... ,,		गुणाः ... ,,	
अङ्गोटस्य ,, ... ,,		गुञ्जनस्य ,, ... १८४	
शमीफलस्य ,, ... ,,		पलाण्डोः ,, ... ,,	
करञ्जफलस्य ,, ... ,,		लशुनस्य ,, ... ,,	
आम्रातक-दन्तशठ-कर-		इति हरितवर्गः ।	
मदैरावतकानां गुणाः ,,		७ मद्यवर्गः ।	
वार्ताकफलस्य ,, ... १८३		मद्यानां सामान्यगुणाः ... ,,	
पर्कटकीफलस्य ,, ... ,,		सुरायाः गुणाः ... ,,	
आक्षिफीफलस्य ,, ... ,,		मदिरायाः ,, ... ,,	
अश्वत्थोदुम्बरप्लक्षन्यग्रोध-		जगलस्य ,, ... ,,	
फलानां गुणाः ... ,,		अरिष्टस्य ,, ... ,,	
मल्लतकस्य ,, ... ,,		शीघोः ,, ... ,,	
इति फलवर्गः ।		वैभीतकसुरायाः ,, ... १८५	
६ हरितकवर्गः ।		सुरासवस्य ,, ... ,,	
आर्द्रकस्य गुणाः ... ,,		मैरेयस्य ,, ... ,,	
जम्बीरस्य ,, ... ,,		धातकीपुष्ककृतासवस्य ,,	

विषयः	पृष्ठाङ्कः
मृद्रीकेशुरसासवस्य गुणाः	१८५
मधुनो	” ... ”
यवकृतसुरायाः	” ... ”
मधूलिकासुरायाः	” ... ”
सौवीरकतुषोदकयोः	” ... ”
अग्लकाजिकस्य	” ... ”
अभिनवमद्यस्य	” ... ”
जीर्णमद्यस्य	” ... ”
विधिना पीतस्य मद्यस्य गुणाः	”
इति मद्यवर्गः	
८ जलवर्गः ।	
जलस्यैकविधत्वेऽपि	
गुणभेदे हेतुः	... ”
दिव्यजलस्य गुणाः	... १८६
पात्रभेदे जलस्य गुणभेदः	”
ऐन्द्रस्य जलस्य गुणाः	... ”
दिव्योदकालाभे उपादेयस्य	
जलस्य लक्षणम्	... ”
वार्षिकजलस्य गुणाः	... ”
शारदजलस्य	” ... ”
हैमन्तिकजलस्य	” ... ”
शैशिरजलस्य	” ... ”
वासन्तिकजलस्य	” ... ”
ग्रैष्मिकजलस्य	” ... ”
अकालवृष्टजलस्य निन्दा	... ”

विषयः	पृष्ठाङ्कः
शारदजलस्य प्रशंसा	... १८६
विभिन्नपर्वतप्रभवाणां	
नदीनां जलगुणाः	... १८७
पश्चिमाभिमुखानां	” ” ”
पूर्वसमुद्रगानां	” ” ”
पारियात्रविन्ध्यसह्यप्रभवाणां	
नदीनां जलदोषाः	... ”
वर्षाजलवहानां नदीनां	
जलगुणाः	... ”
वापीकूपतडागादीनां जलस्य	
गुणदोषाः	... ”
सामुद्रजलस्य गुणाः	... ”
इति जलवर्गः ।	
९ दुग्धवर्गः ।	
गव्यदुग्धस्य गुणाः	... ”
माहिषदुग्धस्य	” ... ”
औष्ट्रदुग्धस्य	” ... ”
ऐकशफदुग्धस्य	” ... ”
छागदुग्धस्य	” ... १८८
आविकदुग्धस्य	” ... ”
हस्तिनीदुग्धस्य	” ... ”
मानुषदुग्धस्य	” ... ”
दध्नः साधारणगुणाः	... ”
रोगभेदे दध्नः प्रशस्तता	... ”

विषयः	पृष्ठाङ्कः	विषयः	पृष्ठाङ्कः
कृतुभेदे रोगभेदे च दध्नो		मधुशर्करायाः ,, ... १८९	
हिताहितत्वादि	१८८	शर्करायाः साधारणगुणाः ,,	
मन्दकस्य गुणाः ...	”	मधुनो जातिभेदाः ...	”
दधिसरस्य ,, ...	”	मधुनः साधारणगुणाः ... १९०	
दधिमस्तुनः ,, ...	”	उष्णेन सार्धं मधुनो विरोध-	
तकस्य ,, ...	”	कथनम् ...	”
घृतस्य ,, ...	”	मध्वामस्य कष्टतमत्वे हेतुः	”
सद्योनवनीतस्य ,, ...	”	मधुनो योगवाहित्वम् ...	”
घृतस्य सर्वस्वेहोत्तमत्वम् ...	”	इतीक्षुवर्गः ।	
जीर्णघृतस्य ,, ...	”	११ कृताक्षवर्गः ।	
अजामीमहिषीघृतस्य ,, ...	”	पेयाया गुणाः ...	”
पीयूषमोरटकिलाटानां ,, ... १८९		विलेप्याः ,, ...	”
तक्रापिण्डकानां ,, ...	”	मण्डस्य ,, ...	”
इति दुग्धवर्गः ।		लाजमण्डस्य ,, ...	”
१० इक्षुवर्गः ।		औदनगुणाः ... १९१	
भक्षितस्येक्षोगुणाः ...	”	मांसादिविशिष्टद्रव्यसंयोगसा-	
यात्रिकस्येक्षुरसस्य गुणाः	”	धितानामोदनानां गुणाः	”
वंशकाट् पौण्ड्रकस्येक्षोः		कुल्माषगुणाः ,, ...	”
श्रेष्ठत्वे हेतुः ...	”	यूषरससृपानां यथोत्तरं	
गुडानां गुणाः ...	”	गौरवम् ,, ...	”
मत्स्यण्डिकायाः खण्डस्य		यवसक्तुगुणाः ,, ...	”
शर्करायाश्च गुणाः ...	”	शालिसक्तुगुणाः ,, ...	”
गुडशर्कराया गुणाः ...	”	लाजसक्तुगुणाः ,, ...	”
यासशर्कराया ,, ...	”	यवापूपयावकवायानां गुणाः	”
		धानानां गुणाः ...	”

विषयः	पृष्ठाङ्कः	विषयः	पृष्ठाङ्कः
विरुद्धधानाशङ्कुली-		उक्तानुक्तेहानां द्रव्यमा-	
मधुक्रोड-पिण्डक-पूप-		नापेक्षिणो गुणाः ... १९३	
पूपलिकानां गुणाः ... १९१		शुक्तस्य " ... "	
फलमांसादिभिः संस्कृतानां		शुक्तसंघितकन्दानां ... "	
भक्ष्याणां गुणाः ... "		कालाम्लस्य शिण्डकीप्रभृते-	
वेसवारस्य " ... "		गुणाः ... "	
क्षीरक्षुरसपूपानां गुणाः ... "		इति कृतान्नवर्गः ।	
भक्ष्याणां गुडादिभिः		१२ आहारयोगिवर्गः ।	
संस्काराद्गुरुत्वं ... १९२		तैलस्य सामान्यगुणाः ... "	
गौधूमिकभक्ष्याणां गुणाः ... "		एरण्डतैलस्य गुणाः ... "	
गौधूमपैष्टिकानां " ... "		सर्षपतैलस्य " ... "	
पृथुकानां " ... "		अतसीतैलस्य " ... "	
यावचिपिटिकानां " ... "		कुसुम्भतैलस्य " ... "	
सूप्यान्नविकृतानां भक्ष्याणां		प्रियालतैलस्य " ... "	
गुणाः ... "		अनुक्ततैलगुणसंग्रहः ... "	
उक्तानुक्तभक्ष्याणां गुण-		मज्जवसयोगुणाः ... १९४	
संग्रहः ... "		विश्वभेषजस्य गुणाः ... "	
विमर्दकस्य गुणाः ... "		आर्द्रपिप्पल्या " ... "	
रसालायाः " ... "		शुष्कपिप्पल्या " ... "	
सगुडस्य दध्नः " ... "		मरिचस्य " ... "	
पानकस्य " ... "		हिङ्गुगुणाः ... "	
परूषकादीनां पानकस्य		सैन्धवस्य गुणाः ... "	
पृथक् पृथक् गुणाः ... "		सौवर्चलस्य " ... "	
रागषाडवानां गुणाः ... "		विडस्य " ... "	
आत्रामलकलेहस्य, " ... "		औद्भिदलवणस्य " ... "	

विषयः	पृष्ठाङ्कः	विषयः	पृष्ठाङ्कः
काललवणस्य गुणाः ...	१९४	स्थूलदेहानां मधूदकमनु-	
सामुद्रलवणस्य ,, ...	”	पानम्	१९६
पांशुजलवणस्य ,, ...	”	मद्यानुपानस्याधिकारिणः	”
लवणानां सामान्यगुणाः...	”	अनुपानस्य कर्मगुणाः ...	”
यवक्षारगुणाः	”	येषां जलानुपानं प्रतिषिद्धम्	”
सर्जिंक्षारस्य गुणाः ,, ...		द्रव्याणां कान्तत्वे नाम-	
कारवी-कुञ्जिकाज्जी-यवा-		निर्देशस्याशक्यत्वा-	
नी-धान्य-तुम्बुरूणां गुणाः	”	देकदेशेन कथनम् ...	१९७
इत्याहारयोगिवर्गः ।		अनुक्तानां द्रव्याणां गुण-	
द्वादशवर्गेषुक्तानां हेयोपा-		कर्मादीनां ज्ञाने उपायाः	”
देयतानिर्देशः ...	१९५	प्राणिनां भक्ष्यविशेषेण गुरु-	
मांसरसस्य गुणाः ...	”	लाघवम्	”
वर्जनीयशाकानां निर्देशः	”	शरीरावयवेषु गुरुलाघवम्	”
वर्जनीयफलानां ,, ...	”	स्वभावादुर्गुलाघवम् ...	”
वर्जनीयहरितानां ,, ...	”	धातूनां गुरुलाघवम् ...	”
वर्जनीयमद्याम्बुगोरसादीनां		स्त्रीपुंसभेदेन गुरुलाघवम्	”
निर्देशः	”	संस्कारापेक्षं गुरुलाघवं ...	”
कीदृशमन्त्रानुपानं युक्तं	१९६	गुरुलाघवे मात्रायाः प्रभुत्वम्	१९८
वातादिप्रकोपेषु युक्तमनुपानम्	”	मात्रायाश्च अश्विबलापे-	
क्षये मांसरसस्यानुपान...	”	क्षित्वम्	”
त्वम्	”	गुरुलाघवचिन्ता यैः कार्या	
उपवासादिषु पयसोऽनुपान-		यैश्च न कार्या ...	”
त्वम्	”	हितान्नपानसेवायाः फलम्	”
कृशानां सुराऽनुपानम् ...	”	अध्यायार्थसंग्रहः ...	”

विषयः	पृष्ठाङ्कः	विषयः	पृष्ठाङ्कः
२८ विविधाशितपीतीयोऽ-		अस्थिप्रदोषजा रोगाः ...	२०२
ध्यायः ।		मज्जप्रदोषजा ,, ...	२०२
अशितपीतादीनां फलम्	१९९	शुक्रदोषजा ,, ...	२०२
धातव एव धातूनामाहारः	२००	इन्द्रियगतमलजा ,, ...	२०२
आहारस्य परिणामः ...	२००	स्त्राव्यादिगतमलजा ...	२०२
किट्टस्य कार्यम् ...	२००	मलाश्रितदोषजा ,, ...	२०२
आहाररसस्य कार्यम् ...	२००	हिताशितादीनां गुणाः ...	२०२
रसमलयोः कार्यम् ...	२००	रसजविकाराणां चिकित्सा	२०२
शरीरस्य व्याधीनां च ...	२००	रक्तजविकाराणां ,, ...	२०२
अशितलीढादिप्रभवत्वम्	२००	मांसजविकाराणां ,, ...	२०२
अहिताहारोपयोगादन्याः		मेदोजविकाराणां ,, ...	२०२
रोगप्रकृतयः ...	२००	अस्थिजानां व्याधीनां ,,	२०३
हिताहारोपयोगिनोऽपि		मज्जशुक्रसमुत्थानां ,,	२०३
व्याधिमत्त्वे हेतुः ...	२००	इन्द्रियजानां ,,	२०३
अहिताहारोपयोगिनोऽपि		स्त्राव्यादिजानां ,,	२०३
आरोग्यदर्शने हेतुः ...	२०१	मलजानां ,,	२०३
अव्याधिसहशरीरस्य लक्षणम्	२०१	कोष्ठाश्रयाणां मलानां शा-	
व्याधिसहशरीरस्य	२०१	खागमने हेतुः ...	२०३
व्याधीनां मृदुदारुणत्वादौ		शाखाश्रयाणां मलानां को-	
हेतुः ...	२०१	ष्ठगमने हेतुः ...	२०३
रसप्रदोषजा रोगाः ...	२०२	स्वस्वातुरहितो विधिः ...	२०३
रक्तदोषजा ,, ...	२०२	प्राज्ञाज्ञयोर्विशेषः	२०३, २०४
मांसप्रदोषजा ,, ...	२०२	अपथ्यपरिहारे फलम् ...	२०४
मेदःसंश्रया ,, ...	२०२	अध्यायार्थसंग्रहः ...	२०४
		इत्यन्नपानचतुष्कः ।	

विषयः	पृष्ठाङ्कः	विषयः	पृष्ठाङ्कः
२९ दशप्राणायतनीयोऽ-		तन्नस्य वाक्यशो वाक्यार्थ-	
ध्यायः ।		शोऽर्थावयवशश्चोक्तिः	२१०
दश प्राणायतनानि ...	२०५	आयुरादीन्यधिकृत्य प्रश्नाः	”
द्विविधा भिषजः ...	”	आयुर्वेदस्याथर्ववेदेऽन्तर्भावः	”
प्राणाभिसरभिषजां		आयुःशब्दस्य पर्यायाः ...	”
लक्षणम् २०५, २०६		आयुर्वेदस्य निरुक्तिः ...	”
रोगाभिसरभिषजां ,, ...	२०७	सुखस्यायुषो लक्षणम् ...	”
रोगाभिसरभिषजां वर्जने		असुखस्यायुषो ,, ...	२११
हेतुः ...	”	हितस्यायुषो ,, ...	”
कीदृशो भिषक् प्रशस्तः ...	२०८	अहितस्यायुषो ,, ...	”
अध्यायार्थसंग्रहः ...	”	प्रमाणमायुषः ...	”
		आयुषोऽप्रमाणम् ...	”
३० अर्थेदशमहामूलीयोऽ-		आयुर्वेदस्य प्रयोजनम् ...	”
ध्यायः ।		आयुर्वेदस्य शाश्वतत्वे	
हृदयपर्यायाः ...	२०८	प्रमाणम् ...	२११, २१२
हृदयस्य महत्त्वे अर्थत्वे च हेतुः ,,		आयुर्वेदस्याष्टौ अङ्गानि ...	२१२
दश महामूला धमन्यः ...	२०९	आयुर्वेदाध्ययनेऽधिकारिणः	”
ओजसः कर्माणि ...	”	आयुर्वेदस्य त्रिविधपुरुषार्थ-	
सिराधमनीस्रोतसां निरुक्तिः	”	साधनत्वम् ...	”
महदादीनि परिरक्षता यत्	”	तन्नादीन्यधिकृत्य प्रश्नाः ...	”
परिहार्यं यच्च सेव्यं		तन्नस्य पर्यायाः ...	२१३
तस्योपदेशः ...	”	तन्नस्याष्टौ स्थानानि ...	”
प्राणवर्धनादीनामेकैकस्य		प्रतिस्थानमध्यायानां	
उत्कृष्टतत्त्वं ...	”	संख्या ...	२१३
आयुर्वेदविदो लक्षणम् ...	”	सूत्रस्थानस्याध्याय-	
		संग्रहः ...	२१३, २१४

विषयः	पृष्ठाङ्कः	विषयः	पृष्ठाङ्कः
निदानस्थानस्याध्यायसंग्रहः	२१४	संप्राप्तेः पञ्च भेदाः	... २२०
विमानस्थानस्याध्यायसंग्रहः	”	तेषां पृथग्लक्षणानि	... ”
शारीरस्थानस्याध्यायसंग्रहः	”	निदानपञ्चकवर्णनोपसंहारः	२२१
इन्द्रियस्थानस्याध्यायसंग्रहः	२१५	अस्मिन्स्थाने वक्तव्या व्याधयः	”
चिकित्सास्थानस्याध्यायसंग्रहः	”	आदौ ज्वरनिर्देशे कारणम्	”
कल्पस्थानस्याध्यायसंग्रहः	”	तस्याष्टौ कारणानि	... ”
सिद्धिस्थानस्याध्याय- संग्रहः	... २१५, २१६	वातज्वरस्य हेतुः, संप्राप्तिः, लक्षणानि च	... २२१, २२२
तन्त्रादीनां निरुक्तिः	... २१७	पित्तज्वरस्य हेतुसंप्राप्ति- लक्षणानि	... २२२
परावरवैद्यपरीक्षा	... ”	श्लेष्मज्वरस्य हेतुसंप्राप्ति- लक्षणानि	... २२३
शास्त्रस्य ज्ञानाज्ञाने गुणदोषौ	२१८	त्रिदोषज्वरस्य हेतुसंप्राप्ति- लक्षणानि	... ”
अध्यायार्थसंग्रहः	... ”	आगन्तुज्वरस्य चातुर्विध्यम्	”
इति सूत्रस्थानस्य विषयानु- क्रमणिका ।		आगन्तुज्वरे कारणभेदेन दोषानुबन्धः	... ”

२ निदानस्थानम् ।

१ ज्वरनिदानम् ।

निदानपदपर्यायाः	... २१९	आगन्तुज्वरस्य वैशिष्ट्यम्	”
निदानत्रैविध्यं	... ”	ज्वरस्यैकत्वेऽपि कारणभेदा- द्भेदप्रदर्शनं	... २२४
व्याधेर्भेदाः	... ”	ज्वरस्य पूर्वरूपाणि	... ”
व्याधेः पर्यायाः	... ”	ज्वरस्याद्युत्पत्तिः	... ”
रोगाणामुपलब्धिसाधनानि	२२०	ज्वरपदस्य निरुक्तिः	... ”
निदानस्य लक्षणम्	... ”	सर्वरोगेषु ज्वरस्य दुश्चिकि- त्स्यतमत्वम्	... ”
पूर्वरूपस्य	... ”	सर्वप्राणिनां ज्वरपूर्वकमेव जननमरणम्	... ”
रूपस्य पर्यायाः लक्षणं च	”		
उपशयस्य लक्षणम्	... ”		
संप्राप्तेः	... ”		

विषयः	पृष्ठाङ्कः	विषयः	पृष्ठाङ्कः
अवस्थाविशेषेण चिकित्सा-		वातगुल्मस्य कारणानि ...	२३०
विधानं २२५		„ संप्राप्तिः	„
गद्योक्तविषयस्य पथैः पुनः		„ लक्षणानि	„
कथने न द्रिस्तुः	„	वायुना सह पित्तप्रकोपे हेतुः २३०	
अध्यायोक्तविषयाः	„	पित्तगुल्मस्य संप्राप्तिः ... २३१	
		„ लक्षणानि	„
२ रक्तपित्तनिदानम् ।		मारुतेन सह श्लेष्मप्रकोपे हेतुः ..	
रक्तपित्तस्य निदानपूर्विका		श्लेष्मिकगुल्मस्य संप्राप्तिः ..	
संप्राप्तिः २२६		„ लक्षणानि	„
यस्मात् पित्तस्य रक्तपित्त-		सान्निपातिकगुल्मस्य निदा-	
मिति संज्ञालाभः	„	नादि, असाध्यत्वं च	„
रक्तपित्तस्य पूर्वरूपाणि	„	शोणितगुल्मस्य स्त्रिया एव ..	
„ उपद्रवाः २२७		संभवे हेतुः	„
दोषभेदेन रक्तपित्तस्य		रक्तगुल्मस्य निदानम्	„
मार्गभेदः	„	„ संप्राप्तिः ... २३२	
रक्तपित्तस्य साध्यासाध्य-		रक्तगुल्मस्य लक्षणानि	„
विनिश्चयः	„	गुल्मानां पूर्वरूपाणि	„
रक्तपित्तस्य प्रागुत्पत्तिः	„	सर्वेषु गुल्मेषु वातस्यावश्य-	
„ चिकित्सासूत्रं ..	„	म्भावित्वम्	„
पूर्वं गद्योक्तार्थस्य पुनः पथे-		गुल्मस्य चिकित्सासूत्रं	„
न कथनं ... २२७-२२९		अध्यायार्थसंग्रहः ... २३३	
अध्यायोक्तार्थसंग्रहः ... २२९			
३ गुल्मनिदानम् ।		४ प्रमेहनिदानम् ।	
गुल्मसंख्या	„	प्रमेहसंख्या	„
निदानादिविशेषेभ्यो गुल्म-		निदान-दोष-दृष्यविशेषेभ्यो	
स्यान्येषां च रोगाणां		विकारविघातभावाभाव-	
विशेषविज्ञानं	„	प्रतिविशेषाः ... २३३, २३४	

विषयः	पृष्ठाङ्कः
कफप्रमेहस्य निदानम् ...	२३४
” दूष्याः ...	”
कफप्रमेहस्य संप्राप्तिः ...	२३५
कफजन्यदशप्रमेहनामानि ...	”
तेषां साध्यत्वे उपपत्तिः ...	२३६
दशविधैषमप्रमेहानां लक्ष- णानि ...	”
पित्तप्रमेहस्य निदानम् ...	२३७
” संप्राप्तिः ...	”
पित्तप्रमेहनामानि ...	”
तेषां याप्यत्वे हेतुः ...	”
पित्तप्रमेहानां लक्षणानि ...	”
वातमेहानां निदानं संप्राप्तिश्च	२३८
वातमेहानामसाध्यत्वे हेतुः	”
वातमेहनामानि ...	”
तेषां लक्षणानि ...	२३८, २३९
प्रमेहानां पूर्वरूपाणि ...	२३९
” उपद्रवाः ...	”
प्रमेहचिकित्सासूत्रं ...	”
केषां प्रमेहः सहसा भवति	”
केषां प्रमेहो न भवति ...	”
अध्यायोक्तविषयाः ...	२४०

५ कुष्ठनिदानम् ।

कुष्ठानां दोषदूष्यसंग्रहः ...	२४०
समानप्रकृतीनामपि कुष्ठानां दोषांशविकल्पादिभिर्वेद- नादिविशेषाः ...	”

विषयः	पृष्ठाङ्कः
कुष्ठानां बहुत्वेऽपि सप्तस्वेवा- न्तर्भावं कृत्वोपदेशः	२४०
दोषाधिक्यविशेषेण सप्तविधः कुष्ठविशेषः	२४१
समासेन सर्वकुष्ठनिदानम्	”
कुष्ठानां पूर्वरूपाणि ...	”
कपालकुष्ठस्य लक्षणम् ...	”
उदुम्बरकुष्ठस्य	” ... २४२
मण्डलकुष्ठस्य	” ... ”
ऋध्यजिह्वस्य	” ... ”
पुण्डरीककुष्ठस्य	” ... ”
सिध्मकुष्ठस्य	” ... ”
काकणककुष्ठस्य	” ... २४३
तेषां साध्यासाध्यत्वम् ...	”
साध्यकुष्ठेष्वप्युपेक्षमाणेषु कृमिसंभवः ...	”
कृमिकर्तृकुष्ठोपद्रवाः ...	”
रोगाणां तरणावस्थायां सुखसाध्यत्वम् ...	”
तेषामेवातिप्रवृद्धानामसाध्यता- गमनम् ...	२४४
अध्यायोक्तार्थसंग्रहः ...	”

६ शोषनिदानम् ।

चत्वारि शोषस्यायतनानि	२४४
साहसाद्यथा शोषः संभवति तद्वर्णनं ...	२४४, २४५

विषयः	पृष्ठाङ्कः	विषयः	पृष्ठाङ्कः
साहसकर्मत्यागोपदेशः ...	२४५	साध्यानां चिकित्सितम् ...	२५०
वेगसंधारणाद्यथा शोषः सं-		आगन्तून्मादनिदानं ...	२५१
भवति तद्वर्णनं ...	”	आगन्तून्मादस्य पूर्वरूपाणि	”
धातुक्षयाद्यथा शोषः संभ-		उन्मादकराणां भूतानामु-	
वति तद्वर्णनं ...	२४५, २४६	न्मादयिष्यतामारम्भ-	
विषमाशनाद्यथा शोषः सं-		विशेषः ...	”
जायते तद्वर्णनं ...	२४७	भूतोन्मादस्य रूपाणि ...	”
शोषस्य राजयक्ष्मेति संज्ञायां		आगन्तून्मादस्याघातकालः	२५२
हेतुः ...	”	उन्मादकराणां भूतानामुन्मा-	
शोषस्य पूर्वरूपाणि	२४७, २४८	दने त्रिविधं प्रयोजनम्	”
” एकादशरूपाणि ...	२४८	आगन्तुकोन्मादानां साध्या-	
” साध्यासाध्यलक्षणानि	”	साध्यविभागः ...	”
अध्यायोक्तार्थसंग्रहः ...	”	आगन्तुकोन्मादस्य चिकित्सा-	
७ उन्मादनिदानम् ।		सूत्रं ...	”
उन्मादसंख्या ...	२४९	आगन्तुनिजौ परस्परमनुव-	
उन्मादस्य निदानपूर्विका		धीतः ...	”
संप्राप्तिः ...	”	तयोर्हेतुसंसर्गात्संस्पृष्टपूर्व-	
” प्रत्यात्मलक्षणम् ...	”	रूपलिङ्गानि ...	”
” पूर्वरूपाणि ...	”	भूतोन्मादे देवपितुराक्षसा-	
वातोन्मादस्य लक्षणम् ...	२५०	दीन्नाभिः संसेत् ...	२५३
पितोन्मादस्य	”	आत्मानमेव सुखदुःखयोः	
श्लेष्मोन्मादस्य	”	कर्तारं मत्वा श्रेयस्करं	
सान्निपातिकोन्मादस्य,,	”	मार्गं प्रपद्येत... ..	”
सान्निपातिकस्यासाध्यत्वम्	”	अध्यायोक्तार्थसंग्रहः ...	”

विषयः

पृष्ठाङ्कः

विषयः

पृष्ठाङ्कः

८ अपस्मारनिदानम् ।

अपस्माराणां संख्या	...	२५३
अपस्मारस्य निदानपूर्विका		
संप्राप्तिः	...	२५३, २५४
अपस्मारस्य प्रत्यात्मिकं		
लक्षणम्	...	२५४
,, पूर्वरूपाणि	...	,,
वातापस्मारलक्षणम्	...	,,
पित्तापस्मारस्य लक्षणम्	...	,,
श्लेष्मापस्मारस्य	,,	२५५
सन्निपातापस्मारस्य,,	...	,,
अपस्मारेष्वगन्तव्यनुबन्ध-		
निर्देशः	...	,,
तस्य विशेषविज्ञानम्	...	,,
अपस्मारस्य चिकित्सासूत्रं		,,
निदानस्थानोक्ताष्टरोगाणां		
प्रागुत्पत्तिः	...	,,
अपस्मारस्य चिकित्सासूत्रं		,,
रोगो रोगान्तराणां निश-		
नार्थकरो भवति	...	२५६
अत्रोदाहरणानि	...	,,
अशुद्धाशुद्धचिकित्सा-		
प्रयोगलक्षणम्	...	,,
व्याधीनां हेतुसार्कयनिर्देशः		,,
व्याधीनां लिङ्गसार्कयनिर्देशः		,,

व्याधीनां चिकित्सासूत्र-

निर्देशः ... २५७

व्याधीनां सुखसाध्यत्वादि-

विवरणं ... ,,

व्याध्यवस्थाविशेषज्ञानफलम् ,,

व्याधिलिङ्गयोर्विशेषः ... २५८

विकारप्रकृत्योः स्वहेतुवशः

गत्वम् ... ,,

निदानस्थानोक्तार्थसंग्रहः ,,

इति निदानस्थानानुक्रमणिका ।

३ विमानस्थानम् ।

१ रसविमानम् ।

रसादिमानज्ञानार्थं विमान-

स्थानोपदेशः ... २५९

सम्यगुपयुज्यमानानां षण्णां

रसानां शरीरयापकत्वं ,,

तेषामेव मिथ्योपयुज्यमा-

नानां दोषप्रकोपकत्वं ,,

प्रकृतिभूतानां दोषाणां शरी-

रोपकारकत्वं ... ,,

विकृतिमापन्नानां तेषां शरी-

रोपघातकत्वं ... ,,

त्रयस्त्रयो रसा दोषमेकैकं

जनयन्ति त्रयस्त्रयोप-

शमयन्ति तेषां विवरणम् ,,

विषयः	पृष्ठाङ्कः	विषयः	पृष्ठाङ्कः
रसदोषसन्निपाते व्यवस्था	२६०	सात्म्यभेदाः, तेषां प्रवर-	
अनेकरसेषु द्रव्येष्वनेक-		त्वादिनिरूपणं च ...	२६२
दोषात्मकविकारेषु च		अष्टावाहारविधिविशेषाय-	
द्रव्यविकारप्रभावतत्त्वं		तनानि ...	॥
कथं व्यवस्येदिति कथ-		प्रकृतेः विवरणं ...	॥
नम् ...	॥	करणस्य	॥
तैलस्य वातशमकत्वं सोप-		संयोगस्य	॥
पत्तिकं ...	॥	राशेः ...	॥
सर्पिषः पित्तशमकत्वं	॥	देशस्य ...	२६३
मधुनः श्लेष्मशमकत्वं	॥	कालस्य ...	॥
वातादिभ्यो गुणतो विपरीतं		उपयोगसंस्थायाः,	॥
ताज्जयति ...	॥	उपयोक्तुः	॥
पिप्पलीक्षारलवणानामतिमा-		आहारविधिविशेषायतन-	
त्रसेवननिषेधः ...	२६१	ज्ञानफलं	॥
पिप्पल्या गुणाः, तस्या अ-		हिततमाहारविधिविधान-	
तिमात्रसेवने दोषाश्च ...	॥	निरूपणम् ...	॥
क्षारस्य गुणाः, तस्यातिमात्र-		उष्णभोजनगुणाः	॥
सेवने दोषाश्च ...	॥	स्निग्धभोजनगुणाः	॥
लवणस्य गुणाः	॥	मात्रावतो भोजनस्य गुणाः	॥
तत्साम्यतः क्रमेणापगमनं		जीर्णे भुक्तवतो गुणाः	॥
श्रेयः ...	२६२	वीर्याविरुद्धं	॥
सात्म्यस्यापि क्रमेण त्यागे		इष्टे देशे	॥
युक्तिः ...	॥	नातिद्रुतं	॥
सात्म्यस्य लक्षणम् ...	॥	नातिलम्बितं	॥

विषयः	पृष्ठाङ्कः
अजल्पतोऽहसतस्तन्मन-	
सस्व भुक्तवतो गुणाः ...	२६४
आत्मानमभिसमीक्ष्य ,, ,, ,,	
रसादिज्ञातुर्भिषजः प्रशंसा ,,	
अध्यायार्थसंग्रहः ...	२६५
२ त्रिविधकुक्षीयविमानम् ।	
कुक्षौ त्रिविधावकाशांश-	
विभागः	२६५
आहारराशिमधिकृत्य मात्राऽ-	
मात्रावत्त्वविचारः	
मात्रावतो भोजनस्य गुणाः ,,	
हीनमात्रस्य ,, दोषाः	२६६
अतिमात्रस्य ,, ,, ,,	
अतिमात्रभोजनादन्येऽप्या-	
मप्रकोपस्य हेतवः	
विसूचिकायाः लक्षणं ...	२६७
अलसकस्य ,,	
आमविषस्य ,,	
अलसकस्य चिकित्सासूत्रं ,,	
विसूचिकायाः ,,	
आमदोषेषु चिकि-	
त्साक्रमः	२६७, २६८
भोजनपरिपाकस्थानं ...	२६८
अध्यायार्थसंग्रहः	

विषयः	पृष्ठाङ्कः
३ जनपदोद्ध्वंसनीयविमानम् ।	
प्रागेव जनपदोद्ध्वंसनाङ्गेष-	
जोद्धरणोपदेशः ...	२६९
असमानप्रकृत्यादीनां ज-	
नानां कथं युगपदेकेन	
व्याधिर्नोद्ध्वंसनमित्यभि-	
वेशस्य प्रश्नः	
तत्रात्रेयकृतं समाधानं ...	२७०
जनपदोद्ध्वंसस्य कारणानि ,,	
अनारोग्यकरस्य वातस्य	
लक्षणम्	
,, उदकस्य ,,	
,, देशस्य ,,	
,, कालस्य ,,	
तत्र सामान्यप्रतीकारः ...	२७१
वैगुण्यमापन्नानां देशादीना-	
मुत्तरोत्तरं गरीयस्त्वं ,,	
जनपदोद्ध्वंसे साधारणीचिकित्सा ,,	
वाय्वादीनां वैगुण्योत्पत्तौ	
हेतुः	२७२
शस्त्रप्रभवस्य जनपदोद्ध्वंस-	
स्याधर्म एव हेतुः	
अभिशापप्रभवस्याप्यधर्म	
एव हेतुः	
कृतत्रेताद्वापरकलिषु क्रमेण	

विषयः	पृष्ठाङ्कः	विषयः	पृष्ठाङ्कः
धर्मस्य मनुष्याणामायु-		आप्तोपदेशाज्ज्ञानं प्रत्यक्षानु-	
षश्च हासः... .. २७३		मानाभ्यां तत्परीक्षा... २७९	
आयुषो नियतत्वे अनिय-		आप्तोपदेशात् ज्ञातव्या	
तत्वे च युक्तिः ... २७४		विषयाः ,,	
आयुषोऽनियतत्वसाधनं २७४, २७५		प्रत्यक्षतो पञ्चन्द्रियैः , , ,	
कालमृत्योः अकालमृत्योश्च		अनुमानज्ञेया विषयाः ... २८०	
विवरणम् २७६		आप्तोपदेशादिभिः सर्वैरध्य-	
उचरितेभ्य उष्णपानीयदाने		वसानममोहकरं भवति ,,	
हेतुः... .. ,,		अध्यायोक्तविषयाः ... २८१	
सर्वेषां व्याधीनां निदान-		५ स्रोतोविमानम् ।	
विपरीतमौषधं कार्यं ... २७७		स्रोतसां सामान्यवर्णनं ... २८१	
अपतर्पणभेदाः, तेषां प्रयो-		स्रोतसां भेदाः ... २८१, २८२	
गावस्था च ,,		प्राणवहस्रोतसां मूलं, तद्-	
स्वभावतः प्रतिकारानर्हाः ,,		ष्टिलक्षणं च ,,	
अध्यायोक्तविषयाः ... २७८		उदकवहस्रोतसां , , ,	
४ त्रिविधरोगविशेषविज्ञानीयं		अन्नवहस्रोतसां , , ,	
विमानम् ।		रसशोणितमांसभेदोऽस्थिमज्ज-	
त्रिविधं रोगविशेषवि-		शुक्रवहस्रोतसां मूलं तद्-	
ज्ञानम् २७८		ष्टिलक्षणं च ,,	
आप्तोपदेशस्य लक्षणम् ... ,,		मूत्रवहस्रोतसां मूलं तद्दुष्टि-	
प्रत्यक्षस्य , , , ,		लक्षणं च ,,	
अनुमानस्य , , , ,		पुरीषवहस्रोतसां , , , २८३	
आप्तोपदेशादिभिः सर्वै रोगं		स्वेदवहस्रोतसां , , , ,	
परीक्ष्य निर्णयो विधेयः ,,		स्रोतसः पर्यायाः ... ,,	
		प्रदुष्टस्रोतसां धातुदूषकत्वम् ,,	

विषयः	पृष्ठाङ्कः
सर्वेषां प्रदुष्टा वातपित्तश्ले-	
ष्माणो दूषयितारः ... २८३	
प्राणादिवहस्रोतसां दुष्टिहे-	
तवः	
सर्वस्रोतसां साधारणं प्रकोपका-	
रणम् २८३, २८४	
स्रोतसां सामान्यं दुष्टि-	
लक्षणं २८४	
स्रोतसां स्वरूपं	
प्रदुष्टस्रोतसां चिकित्सासूत्रं २८५	
अध्यायोक्तविषयाः	
६ रोगानीकं विमानम् ।	
प्रभावादिभेदेन रोगानीक-	
भेदाः २८५	
रोगानीकस्य संख्येयत्वे असंख्ये-	
यत्वे च युक्तिः २८५-२८७	
रोगशब्दस्य दोषव्याध्युभय-	
वाचकत्वं २८७	
व्याधीनामपरिसंख्येयत्वं दोषाणां	
परिसंख्येयत्वं च	
मानसदोषौ तज्जा विकाराश्च ,	
शारीरदोषास्तज्जा ,	
द्वयानां त्रिविधं प्रकोपकारणं ,	
रोगाणां परस्परानुबन्धकत्वं ,	

विषयः	पृष्ठाङ्कः
अनुबन्धानुबन्धभेदकृतो	
दोषभेदः २८७	
बलभेदेन जाठराग्नेश्चतु-	
र्विधो भेदः २८८	
प्रकृतिभेदेन , , ,	
वातादिप्रकृतिसंज्ञाविचारः ,	
वातादिप्रकृतीनां चत्वार्यनु-	
(क्ष)प्रणिधानानि	
वातलादीनामातुरत्वम् ... २८९	
वातलस्य वातप्रकोपे कारणं	
तस्यावजयनं च	
पित्तलस्य पित्तप्रकोपे कारणं	
तस्यावजयनं च	
श्लेष्मलस्य श्लेष्मप्रकोपे कारणं	
तस्यावजयनं च ... २९०	
राजाह्वैद्यलक्षणम्	
अध्यायोक्तविषयाः	
७ व्याधितरूपीयं विमानम् ।	
द्वौ व्याधितरूपौ २९१	
व्याधेरगुरुलाघवज्ञाने विप्र-	
तिपन्नाश्चिकित्सायामपि	
विप्रतिपद्यन्ते	
पुरुषसंश्रयकृमिविषयेऽग्निवे-	
शस्य प्रश्नः २९२	

विषयः	पृष्ठाङ्कः	विषयः	पृष्ठाङ्कः
कृमीणां भेदाः २९२		विगृह्य संभाषायां परीक्षाविधिः ३०३	
मलजानां कृमीणां समुत्था-		जल्पकस्य गुणा दोषाश्च ... ३०४	
नादि ,,		परस्य त्रिविधत्वं ,,	
शोणितजानां ,, ,, ,,		परिषद्भेदाः ,,	
श्लेष्मजानां ,, ,, ,,		परिषद्विशेषे वादविधिः ३०४, ३०५	
पुरीषजानां ,, ,, २९३		प्रत्यवराणामाशुनिग्रहे	
कृमिज्वररोगाणां संक्षेपेण		उपायाः ३०५	
चिकित्सा ,,		विगृह्यजल्पे उपदेशः ,,	
कृमीणामपकर्षणं ,,		वादात्प्राकर्तव्यं ,,	
कृमीणां प्रकृतिविघातः ,,		वादमर्यादालक्षणं ... ३०६	
निदानवर्जनम् २९४		वादमार्गज्ञानार्थमधिगम्या-	
कृमिघ्नो भेषजविधिः २९४-२९८		नि पदानि ,,	
अध्यायोक्तविषयाः ,,		वादस्य लक्षणम् ,,	
८ रोगमिषगिजतीयं विमानम् ।		जल्पस्य ,, ,, ,,	
ग्रन्थपरीक्षा २७८		वितण्डाया ,, ,, ,,	
आचार्यपरीक्षा २९९		द्रव्यगुणकर्मसामान्यविशेष-	
शास्त्रज्ञानोपायाः ,,		शेषसमवायानां लक्षणाति-	
अध्ययनविधिः ,,		देशः ,, ,,	
शिष्यपरीक्षा ... २९९, ३००		प्रतिज्ञायाः लक्षणम् ,,	
शिष्योपनयनविधिः ... ३०१		स्थापनायाः ,,	
शिष्यं प्रत्याचार्यस्यो-		प्रतिष्ठापनायाः ,, ... ३०७	
पदेशः ... ३०१, ३०२		हेतोः ,, ,,	
तद्विद्यसंभाषायाः प्र-		दृष्टान्तस्य ,, ,,	
शंसा ३०२, ३०३		उपनयनिगमनयोः ,, ,,	
,, भेदाः ... ३०३		उत्तरस्य ,, ,,	
		सिद्धान्तस्य लक्षणम् ३०७, ३०८	

विषयः	पृष्ठाङ्कः	विषयः	पृष्ठाङ्कः
शब्दस्य	३०८	हेत्वन्तरस्य लक्षणम्	३१२
प्रत्यक्षस्य	३०८	अर्थान्तरस्य	३१२
अनुमानस्य	३०८	निग्रहस्थानस्य	३१२
प्रेतिह्यस्य	३०८	मिषजाऽऽयुर्वेद एव वादः	
औपम्यस्य	३०९	कर्तव्यः	३१२
संशयस्य	३०९	वादे कथं वक्तव्यम्	३१२
प्रयोजनस्य	३०९	मिषजा ज्ञातव्यानि कानि-	
सव्यभिचारस्य	३०९	चित्प्रकरणानि	३१३
जिज्ञासायाः	३०९	कारणस्य लक्षणम्	३१३
व्यवसावस्य	३०९	करणस्य	३१३
अर्थप्राप्तेः	३०९	कार्ययोनेः	३१३
संभवस्य	३०९	कार्यस्य	३१३
अनुयोज्यस्य	३०९	कार्यफलस्य	३१३
अननुयोज्यस्य	३१०	अनुबन्धस्य	३१३
अनुयोगस्य	३१०	देशस्य	३१३
प्रत्यनुयोगस्य	३१०	कालस्य	३१३
वाक्यदोषाणां	३१०	प्रवृत्तेः	३१३
वाक्यप्रशंसायाः	३१०	उपायस्य	३१३
छलस्य	३११	मिषजैतत्सर्वं परीक्ष्य कार्या-	
अहेतोः	३११	रम्भः कर्तव्यः	३१३
अतीतकालस्य	३११	परीक्षाया विषये मिषजां	
उपालम्भस्य	३१२	प्रश्नाः	३१४
परिहारस्य	३१२	तेषामुत्तरम्	३१४
प्रतिज्ञाहानेः	३१२	द्विविधा परीक्षा	३१४
अभ्यनुज्ञायाः	३१२	दशविधं परीक्ष्यं	३१४

विषयः	पृष्ठाङ्कः	विषयः	पृष्ठाङ्कः
कारणस्य परीक्षा ...	३१५	ऋतुभेदेन कालविभागः...	३२३
करणस्य (भेषजस्य) परीक्षा ,,	,,	केषु ऋतुषु वमनादीनां	
कार्ययोनेः ,, ,, ...	३१६	प्रवृत्तिः केषु च निवृत्तिः ,,	
कार्यस्य ,, ,, ...	,,	आतुरावस्थास्वपि काला-	
कार्यफलस्य ,, ,, ...	,,	कालनिर्देशः... ..	३२४
अनुबन्धस्य ,, ,, ...	,,	प्रवृत्तेः विवरणं	,,
देशस्य (भूमेः) ,, ...	,,	उपायस्य ,,	,,
बलदोषप्रमाणज्ञानहेतो-		परीक्षायाः प्रयोजनं	,,
रातुरपरीक्षा	,,	वमनद्रव्याणां निर्देशः ...	३२५
प्रकृतितः आतुरपरीक्षा ...	३१७	विरेचनद्रव्याणां ,,	,,
श्लेष्मप्रकृतेः लक्षणम्	,,	असंख्येयत्वाद्व्याणां रसत	
पित्तप्रकृतेः ,,	३१८	एवास्थापनद्रव्योपदेशः	३२६
वातप्रकृतेः ,,	,,	आस्थापनोपयुक्तः मधुर-	
संसर्गजप्रकृतेः,,	,,	स्कन्धः	,,
विकृतितः देहपरीक्षा	,,	,, अम्लस्कन्धः	३२७
सारतः ,, ३१९, ३२०		,, लवणस्कन्धः	,,
संहननतः ,,	,,	,, कटुकस्कन्धः	३२८
प्रमाणतः ,,	३२१	,, तिक्तस्कन्धः	,,
सात्न्यतः ,,	,,	,, कषायस्कन्धः	,,
सत्त्वतः ,,	३२२	अत्रोक्तषड्वर्गाणां सर्वयौगि-	
आहारशक्तितः,,	,,	कत्वम्	३२९
व्यायामशक्तितः,,	,,	ऊहापोहसमर्थेन भिषजाऽ-	
वयस्तः ,,	,,	त्रोक्तस्कन्धेष्वपकर्षप्रसे-	
बलविशेषं दृष्ट्वा भेषज्यम-		पावपि कार्यौ	,,
वचार्थं	३२३		

विषयः	पृष्ठाङ्कः
अनुवासनद्रव्याणि ... ३२९	
शिरोविरेचनद्रव्याणि ३२९, ३३०	
अध्यायोक्तविषयाः ... ३३०	
इति विमानस्थानस्य विषयानु- क्रमणिका ।	

४ शारीरस्थानम् ।

१ कतिधापुरुषीयं शारीरम् ।

पुरुषमधिकृत्याग्निवेशस्य	
कतिपये प्रश्नाः ... ३३१	
धातुभेदेन पुरुषस्य भेदः ३३२	
मनसो लक्षणं "	
," द्वौ गुणौ "	
," अर्थाः "	
बुद्धेलक्षणं "	
दशेन्द्रियाणि ... ३३२, ३३३	
पञ्चमहाभूतानि तेषां गुणाश्च ३३३	
भूतानामसाधारणं लक्षणं "	
बुद्धेर्विवरणं "	
चतुर्विंशतितत्त्वात्मकस्य	
राशिपुरुषस्य लक्षणम् "	
पुरुषस्य कारणत्वम् ... ३३४	
पुरुषस्य प्रभवः ३३५	
," ज्ञत्वाज्ञत्वविचारः "	
," नित्यत्वानित्यत्व- विचारः "	

विषयः	पृष्ठाङ्कः
व्यक्ताव्यक्तयोर्निर्देशः ... ३३५	
अष्टप्रकृतयः "	
षोडशविकाराः ३३६	
क्षेत्रक्षेत्रज्ञविभागः "	
अव्यक्तान्महदाद्यत्पत्तिक्रमः "	
उदयप्रलयौ केषां भवतः "	
परमात्मनो लिङ्गानि "	
निष्क्रियस्य पुरुषस्य क्रिया- निर्देशः "	
स्वतन्त्रस्यापि पुरुषस्यानिष्टयो- निषु जन्मग्रहणे हेतुः ३३७	
वशिनोऽपि पुरुषस्यासुखैर्भावे- राक्रमणे कारणम् "	
सर्वगतस्यापि पुरुषस्य सर्व- वेदनाज्ञानाभावे हेतुः "	
विभोरप्यात्मनः शैलादिति- रस्कृतस्याज्ञाने हेतुः "	
आत्मनो विभुत्वसाधनम् "	
क्षेत्रक्षेत्रज्ञयोः किंपूर्वमिति प्रश्नस्योत्तरं "	
आत्मनः साक्षीभूतत्वसाधनम् "	
राशिपुरुषस्यैव वेदनाविशेष- इति निरूपणम् "	
कथं भिषक् त्रिकालं वेदनां चिकित्सति ३३७, ३३८	

विषयः	पृष्ठाङ्कः	विषयः	पृष्ठाङ्कः
नैष्ठिकी चिकित्सा ...	३३८	यो गर्भः संपूर्णदेहः, समये,	
दुःखहेतवः ...	३३	सुखं च जायते तस्य	
बुद्धिविभ्रंशस्य वर्णनं ...	३३	कारणं ...	३४४
धृतिविभ्रंशस्य ,, ...	३३	अवन्ध्याया अपि चिराद्गर्भ-	
स्मृतिविभ्रंशस्य ,, ...	३३	ग्रहणे हेतुः ...	३३
प्रज्ञापराधस्य संक्षेपेण वर्णनं ,,	३३	जातस्य गर्भस्य विनाशे हेतुः ,,	
,, विस्तरेण ...	३३९	कन्या-पुत्र-यम-बहुसंतानो-	
व्याधिहेतोः कालस्य वर्णनं ,,	३३	त्पत्तौ कारणम् ...	३३
असात्त्येन्द्रियार्थसं-		सुचिराद्गर्भप्रसवे हेतुः...	३३
योगस्य वर्णनं ...	३४०	यमे एकस्याभिवृद्धौ कारणं ,,	
चतुर्विधयोगस्यैव सु-		जीवमेदाः, तेषामुत्पत्तौ	
दुःखःखहेतुत्वं ...	३४१	हेतुश्च ...	३४१
वेदनानामधिष्ठानम् ...	३४	सद्योगृहीतगर्भाया लिङ्गं ...	३४
वेदनानां सर्वथानिवृत्तेरुपायः ,,		पुंगर्भायाः स्त्रीगर्भाया नपुं-	
योगस्य लक्षणम् ...	३४	सकगर्भायाश्च लक्षणानि ,,	
योगिनामष्टविधमैश्वर्यं ...	३४	गर्भस्य पित्रोः सदृशत्वे	
मोक्षस्य लक्षणं ...	३४२	कारणम्...	३४६
,, उपायाः ...	३४	गर्भस्य संस्थानवर्णेन्द्रियवै-	
तत्त्वस्मृतेर्हेतवः ...	३४	कृतानां हेतुः ...	३४
तत्त्वस्मृतेर्मोक्षसाधनत्वम् ,,		आत्मा कथं देहादेहात्तरं	
मुक्तात्मनो लक्षणम् ...	३४३	यातीति निरूपणम् ...	३४
अध्यायोक्तविषयाः ...	३४	आत्मनोऽनुबन्धाः ...	३४७
२ अतुल्यगोत्रीयं शरीरम् ।		रोगाणां हेतुः शमनं च...	३४
गर्भस्य कारणम् (प्रभवः) ३४३		हर्षस्य शोकस्य च निमित्तं ,,	

विषयः	पृष्ठाङ्कः
प्रशान्तानां विकाराणामपु-	
नरागमनोपायः ... ३४७	
क्रतुजा विकाराः कथं न	
भवन्ति ,,	
नरः कथमरोगो भवति ... ,,	
अध्यायोक्तविषयाः ... ३४८	
३ खुड्डिकागर्भावक्रान्ति-	
शारीरम् ।	
गर्भस्याभिनिवृत्तेः, अभिवृद्धेः,	
सुखप्रसवस्य च कारणं ३४८	
गर्भो हि मातुजः पितृज आ-	
त्मजो रसजः सात्म्य-	
जश्च, परलोकादेत्य सत्त्वं	
गर्भमवक्रामतीति आत्रे-	
यकृता प्रतिज्ञा ... ,,	
भरद्वाजकृतं तत्र दूषणं ... ३४९	
आत्रेयेण कृतं तत्समाधानं ३५०	
गर्भस्य मातृजत्वप्रतिपादनं	
मातृजा भावाश्च ... ,,	
गर्भस्य पितृजत्वप्रतिपादनं	
पितृजा भावाश्च ... ,,	
गर्भस्यात्मजत्वप्रतिपादनं	
आत्मजा भावाश्च ३५०, ३५१	

विषयः	पृष्ठाङ्कः
गर्भस्य सात्म्यजत्वप्रतिपादनं	
सात्म्यजा भावाश्च ... ३५१	
गर्भस्य रसजत्वप्रतिपादनं	
रसजा भावाश्च ... ३५२	
सत्त्वस्य (मनस) उपपा-	
दुक्तत्वप्रतिपादनम् ... ,,	
गर्भस्य सत्त्वजा भावाः ... ,,	
गर्भस्य समुदायप्रभवत्वसा-	
धनोपसंहारः ... ३५३	
आत्रेयकृते सिद्धान्ते भरद्वा-	
जस्य दोषारोपः ... ,,	
आत्रेयकृतं तत्खण्डनं ३५३, ३५५	
अध्यायोक्तविषयाः ... ३५५	
४ महतीगर्भावक्रान्तिशारीरम् ।	
अस्मिन्नध्याये व्याख्यास्य-	
माना विषयाः ३५५, ३५६	
शुक्रशोणितजीवसंयोगस्य	
गर्भसंज्ञत्वं ,,	
गर्भे भूतग्रहणक्रमः ... ,,	
गर्भस्य पञ्चभूतविकारचेतना-	
धिष्ठानभूतत्वसाधनम् ... ,,	
कुक्षौ गर्भोत्पत्तिप्रकारः ... ,,	
प्रथमे मासि गर्भस्य स्वरूपं ,,	
द्वितीये ,, ,, ,,	

विषयः	पृष्ठाङ्कः	विषयः	पृष्ठाङ्कः
तृतीये मासि गर्भस्य स्वरूपं	३५७	पञ्चमे मासि	३५९
गर्भस्य महाभूत-		षष्ठे मासि	३६०
प्रभवा भावाः ...	३५८	सप्तमे मासि	३६१
लोकपुरुषयोस्तुल्यत्वदर्शनं	३५८	अष्टमे मातृगर्भयोः परस्पर-	
गर्भस्येन्द्रियाण्यङ्गावयवाश्च		मोजोग्रहणं ...	३६२
यौगपद्येनोत्पद्यन्ते ...	३५८	प्रसवकालः ...	३६०
जातस्योत्तरकालजा भावाः	३५८	कुक्षौ गर्भस्य वृद्धेहेतुः ...	३६१
स्त्रीपुंनपुंसकानां वैशेषिकाः		गर्भस्याजन्मनि हेतुः ...	३६२
भावाः ...	३५८	गर्भस्य व्यापत्तेहेतुः ...	३६३
इन्द्रियोत्पत्तिसमकालमेव		गर्भस्य बीजदोषादिप्रभवा	
गर्भस्य चेतसि वेदना-		विकृतयः ...	३६०, ३६१
निबन्धः ...	३५८	आत्मनो निर्विकारत्वनिर्देशः	३६१
तृतीये मासि गर्भे द्वैहृदयो-		शरीरा मानसाश्च दोषाः	३६२
त्पत्तिः ...	३५८	शरीरभेदाः ...	३६३
तद्विमानने दोषाः ...	३५८	सत्त्वभेदाः ...	३६३
गर्भिण्या लिङ्गानि ...	३५८	ब्राह्मसत्त्वस्य लक्षणम् ...	३६२
गर्भोपघातकरान् विहाय		आर्षसत्त्वस्य	३६३
गर्भिणी यदिच्छेत्तत्तस्यै		ऐन्द्रसत्त्वस्य	३६३
दद्यात् ...	३५९	याम्यसत्त्वस्य	३६३
गर्भोपघातकरा भावाः ...	३५९	कौबेरसत्त्वस्य	३६३
गर्भिण्यास्तीव्रप्रार्थनायामहि-		वारुणसत्त्वस्य लक्षणम् ...	३६३
तमपि हितोपसंहितं दद्यात्	३५९	गान्धर्वसत्त्वस्य	३६३
प्रार्थनासंधारणे दोषाः ...	३५९	शुद्धसत्त्वानां मध्ये ब्राह्म-	
चतुर्थे मासि गर्भस्य स्वरूपं	३५९	स्यात्सन्तुष्टत्वं ...	३६३
		आसुरसत्त्वस्य लक्षणम् ...	३६३

विषयः	पृष्ठाङ्कः
राक्षससत्त्वस्य लक्षणम् ...	३६२
पैशाचसत्त्वस्य ,, ...	”
सार्पसत्त्वस्य ,, ...	३६३
मैतसत्त्वस्य ,, ...	”
शाकुनसत्त्वस्य ,, ...	”
एषां षड्विधानां राजसत्त्वं	”
पाशवसत्त्वस्य लक्षणम् ...	”
मात्स्यसत्त्वस्य ,, ...	”
वानस्पत्यसत्त्वस्य ,, ...	”
एषां त्रिविधानां तामसत्त्वं	”
सत्त्वभेदोपसंहारः ...	”
अध्यायोक्तविषयाः ...	३६४

५ पुरुषविचयशारीरम् ।

पुरुषस्य लोकसंमितत्वं ...	”
उक्तस्यार्थस्य विस्तरेण व्या-	
ख्यानम् ...	३६४, ३६५
लोकपुरुषयोः सामान्योपदे-	
शस्य प्रयोजनम् ...	३६५
प्रवृत्तेर्मूलम् ...	३६६
निवृत्तेः स्वरूपं ...	”
मोक्षोपायाः ...	३६६, ३६७
शुद्धसत्त्वस्य लक्षणम् ...	३६७
शुद्धायाः बुद्धेः फलम् ...	३६८
मुक्तस्य लक्षणम् ...	”

विषयः	पृष्ठाङ्कः
मुक्तेः पर्यायाः ...	३६८
अध्यायोक्तविषयाः ...	”
६ शरीरविचयशारीरम् ।	
शरीरविचयप्रयोजनं ...	३६९
शरीरलक्षणम् ...	”
शरीरधातूनां वैषम्यस्य फलं	
लक्षणं च ...	”
धातूनां साम्यार्थं	
कर्तव्यम् ...	३६९, ३७०
धातूनां वृद्धिहासयोर्हेतुः	३७०
शरीरधातवो हि समानैर्व-	
धन्ते ...	३७०, ३७१
कात्स्न्येन शरीरवृद्धिकरा	
भावाः ...	”
बलवृद्धिकरा भावाः ...	३७१
आहारपरिणामकरा भावाः	”
शरीरधातूनां मलप्रसाद-	
भेदन द्वैविध्यं ...	”
मलप्रसादयोः कार्यं ...	”
वातपित्तकफा एव सर्वधातु-	
द्रूषकाः ...	३७२
वातादयः प्रकृतिभूता आ-	
रोग्यकराः ...	”
शरीरज्ञानफलम् ...	”

विषयः	पृष्ठाङ्कः
गर्भस्याङ्गाभिनिर्वृत्यादिविषये	
अशिवेशस्य कतिपये	
प्रश्नाः ३७२	
किमङ्गं गर्भस्य कुक्षौ प्रथम-	
मुत्पद्यते इत्यत्र महर्षीणां	
मतानि ... ३७२, ३७३	
कुक्षौ यथा गर्भस्तिष्ठति ... ३७३	
” ” गर्भोऽभिवर्धते ”	
गर्भः कथं प्रसूयते ... ”	
” ” सद्यो हन्यते ”	
गर्भस्य देवादिप्रकोपनिमित्त-	
विकारोपलब्धौ प्रमाणं ”	
कालाकालमृत्वोर्निर्णयः ३७४	
असिन् काले आयुषः प्रमा-	
णम् ”	
संपूर्णायुषो निमित्तं ... ”	
अध्यायोक्तविषयाः ३७४, ३७५	

७ शरीरसंख्याशारीरम् ।

शरीरावयवसंख्याविषयेऽग्नि-	
वेशस्य प्रश्नः ... ३७५	
आत्रेयस्योत्तरम् ”	
षण्णां त्वचां विवरणम् ”	
शरीरस्याङ्गविभागः ... ३७६	
अस्त्रां विवरणं ... ३७६, ३७७	

विषयः	पृष्ठाङ्कः
पञ्चेन्द्रियाधिष्ठानानि ... ३७७	
पञ्च बुद्धीन्द्रियाणि ”	
” कर्मेन्द्रियाणि ”	
एकं हृदयं ”	
दश प्राणायतनानि ”	
पञ्चदश कोष्ठाङ्गानि ”	
षट्पञ्चाशत् प्रत्यङ्गानि ”	
नवद्वाराणि ३७८	
स्नायु-सिरा-धमनी-पेशी-मर्म-	
सन्धि-केश-श्मश्रु-लोम्नां	
संख्याकथनं ”	
शरीरे अङ्गल्या परिमेयानि	
द्रव्याणि ”	
पार्थिवादिभेदेन शरीराङ्ग-	
विभागः ... ३७८, ३७९	
परमाणुभेदेन शरीरावयवा-	
नामसंख्येयत्वं ... ३७९	
शरीरावयवसंख्याज्ञानफलं ..	
८ जातिसूत्रीयं शारीरम् ।	
स्त्रीपुरुषयोरमीष्टप्रजानिर्वृत्ति-	
करकर्मोपदेशः ... ३७९	
क्रतुकाले स्त्रियाः कर्तव्यं ३८०	
युग्मेषु दिनेषु पुत्रकामौ	
अयुग्मेषु दुहितृकामौ	
संवसेताम् ३८०	

विषयः	पृष्ठाङ्कः
न्युब्ज-पार्श्वगतस्त्रीसेवन-	
निषेधः	३८०
गर्भग्रहणविधिः	”
मैथुने अयोग्या स्त्री पुरुषश्च	”
कथंभूतौ स्त्रीपुरुषौ मैथुनमु-	
पेयाताम्	”
तत्र मन्त्रः	”
यादृशस्य पुत्रस्येच्छा ता-	
दृशः पुत्रीयो विधिः ३८१, ३८२	
शरीरस्य शुक्लादिवर्णवैशेष्ये	
हेत्वन्तरं	३८३
सत्त्वविशेषोत्पत्तौ हेतुः	”
यथोक्तविधिनोपचरतोरवश्यं	
गर्भोत्पत्तिः	”
गर्भस्य स्त्रीपुरुषत्वे हेतुः	”
वेदोक्तः पुंसवनो विधिः	”
गर्भास्थापनानि	३८४
गर्भोपवातकरा भावाः ३८४, ३८५	
गर्भिण्याः समासेनोपचार-	
विधिः	३८५
द्वितीयतृतीयमासयोः पुष्प-	
दर्शने गर्भस्रावसंभवः	”
चतुष्प्रभृतिषु पुष्पदर्शने	
चिकित्सा	३८५, ३८६

विषयः	पृष्ठाङ्कः
गर्भस्यावृद्धौ हेतुः	३८६
उपविष्टकनागोदरयोर्लक्षणं	”
तयोश्चिकित्सितम्	”
गर्भास्पन्दने चिकित्सा	३८७
गर्भिण्या उदावर्तविवन्धे	
सति तच्चिकित्सा	”
कुक्षौ गर्भमरणे हेतुः	”
मृतगर्भाया लक्षणानि	”
मृतगर्भाहरणविधिः	”
व्यपगतगर्भशल्यायाः स्त्रिया	
उपचारः	३८७, ३८८
निर्विकारमाप्स्यायमानस्य	
गर्भस्य मासे मासे कर्म ३८८	
सूतिकागारनिर्माणविधिः	३८९
तत्रोपहरणीयाः संभाराः	”
गर्भिण्याः सूतिकागारप्रवे-	
शविधिः	३९०
आसन्नप्रसवाया	
लिङ्गानि	”
आवीप्रादुर्भावे कर्तव्यो	
विधिः	३९०, ३९१
प्रजाताया अपराऽपतने उप-	
चाराः	३९१, ३९२

विषयः	पृष्ठाङ्कः
जातमात्रस्य कुमारस्य का-	
र्याणि कर्माणि ...	३९२
बालस्य नाडीकल्पनविधिः	३९३
नाड्या असम्यक्छेदे दो-	
षास्तच्चिकित्सा च ...	”
कुमारस्य जातकर्मविधिः...	”
” रक्षाविधिः ...	”
सूतिकाया दशदिवसावधु-	
पचारः ...	३९४
कुमारस्य नामकरणसंस्कारः	”
आयुष्मतां कुमारानां लक्ष-	
णानि ...	३९५
धात्रीपरीक्षा ...	३९६
धात्र्याः स्तनसंपत् ...	”
” स्तन्यसंपत् ...	”
व्यापन्नस्तन्यस्य लिङ्गानि	”
” चिकित्सा ...	”
क्षीरजननानि ...	३९७
स्तनपानविधिः ...	”
कुमारागारविधिः ...	”
कुमारस्य शयनादीनि की-	
दृशानि स्युः ...	”
कुमारस्य धारणीया मणि-	
मन्त्रौषधयः ...	”

विषयः	पृष्ठाङ्कः
कुमारस्य क्रीडनकानि ...	३९७
” वित्रासनं न कार्य ...	३९८
” रोगप्रादुर्भावे उप-	
चाराः ...	”
अध्यायोक्तविषयोपसंहारः	”
शारीरस्थाननिरुक्तिः ...	”
इति शारीरस्थानस्य विषयानु-	
क्रमणिका ।	

५ इन्द्रियस्थानम् ।

१ वर्णस्वरीयमिन्द्रियम् ।

आयुषः प्रमाणविशेषज्ञा-	
नार्थं परीक्ष्या आतुरगता	
वर्णस्वरादयो भावाः	३९९
परीक्ष्याणां द्विविधो भेदः,	
तयोः परीक्षणोपायश्च	”
प्रकृतेर्भेदाः ...	”
विकृतेर्भेदाः ...	”
तेषां स्वरूपम् ...	”
शरीरस्य प्राकृता वैकृताश्च	
वर्णाः ...	४००
रिष्टरूपा वर्णविकृतयः ...	”
प्राकृताः स्वराः ...	४०१
वैकृताः स्वराः ...	”
रिष्टरूपाः स्वरविकृतयः ...	”
रिष्टरूपवर्णस्वरविकृतीनां	
श्लोकैः पुनः कथनम्...	४०१

विषयः	पृष्ठाङ्कः
अध्यायोक्तार्थसंग्रहः ... ४०२	
२ पुष्पितकमिन्द्रियम् ।	
यथा फलात्पूर्वं पुष्पोत्पत्तिः,	
एवं मरणात्प्राग्विद्यो-	
त्पत्तिः ,	
प्रज्ञापराधादुत्पन्नस्याप्यरिष्ट-	
स्याज्ञानम् ,	
अरिष्टभूतं गन्धविज्ञानं ... ४०३	
,, रसविज्ञानं ,	
आतुरशरीरगतसस्यानुमानेन	
ज्ञानम् ,	
अध्यायोक्तविषयाः ... ४०४	
३ परिमर्शनीयमिन्द्रियम् ।	
परिमर्शनविधिः ४०४	
स्पर्शविज्ञेया आतुरशरीरगता	
विकृतयः ,	
तासां विस्तरेण व्याख्यानं ,	
उच्छ्वासाश्रितं रिष्टं ... ४०५	
मन्याश्रितं ,	
दन्तगतं ,	
पक्ष्माश्रितं ,	
चक्षुर्गतं ,	
केशलोमाश्रितं ,	
उदराश्रितं ,	
नखाश्रितं ,	

विषयः	पृष्ठाङ्कः
अङ्गुल्याश्रितं ४०५	
अध्यायोक्तविषयाः ,	
४ इन्द्रियानीकमिन्द्रियम् ।	
इन्द्रियाणां परीक्षणोपायः ४०६	
आतुरस्यानिमित्त इन्द्रिय-	
ज्ञानविपर्यासो मरण-	
लक्षणम् ,	
अरिष्टभूताः दर्शनेन्द्रियवि-	
कृतयः ... ४०६, ४०७	
,, श्रोत्रेन्द्रियविकृतयः ४०७	
,, घ्राणेन्द्रियविकृतयः ,	
,, रसनेन्द्रियविकृतयः ,	
,, स्पर्शनेन्द्रियविकृतयः ,	
,, सर्वेन्द्रियविकृतयः ,	
अध्यायोक्तार्थसंग्रहः ... ४०८	
५ पूर्वरूपीयमिन्द्रियम् ।	
ज्वराणामन्येषां च व्याधी-	
नामरिष्टभूतपूर्वरूपाणि ,	
राजयक्ष्मणः अरिष्टभूतानि	
पूर्वरूपाणि ,	
ज्वरस्य , , ,	
रक्तपित्तस्य , , ... ४०९	
गुल्मस्य , , ,	
कुष्ठस्य , , ,	

विषयः	पृष्ठाङ्कः	विषयः	पृष्ठाङ्कः
प्रमेहस्यरिष्टभूतानि पूर्वरूपाणि ४०९		८ अवाक्शिरसीयमिन्द्रियम् ।	
उन्मादस्य ,, ,, ,,		प्रतिच्छायाश्रयमपरमरिष्टं ४१७	
अपस्मारस्य ,, ,, ,,		पक्ष्मवर्त्माश्रयमरिष्टं ... ,,	
बहिरायामस्य ,, ,, ४१०		केशाश्रयमरिष्टं ... ४१७, ४१८	
छर्देः ,, ,, ,,		नासिकाश्रयमरिष्टं ... ४१८	
अरिष्टभूताः स्वप्नाः ४१०, ४११		ओष्ठाश्रयमरिष्टं ,,	
सप्तविधाः स्वप्नाः ... ४११		दन्ताश्रयमरिष्टं ,,	
अल्पफला महाफलाश्च स्वप्नाः ,,		जिह्वाश्रयमरिष्टं ,,	
अध्यायोक्तविषयाः ... ४१२		श्वासाश्रयमरिष्टं ,,	
६ कतमानिशरीरीयमिन्द्रियम् ।		अपराणि कानिचिन्मुमूर्षो-	
यानि व्याधिमन्ति शरीराणि		लक्ष्णानि ... ४१८, ४१९	
वैद्यैरसाध्यत्वात् परिहर्त-		पूर्वोक्तलिङ्गज्ञानफलं ... ,,	
व्यानि ... ४१२-४१४		९ यस्यश्यावनिमित्तीय-	
७ पञ्जरूपीयमिन्द्रियम् ।		मिन्द्रियम् ।	
अरिष्टभूताः प्रतिच्छायाः ४१४		कतिपयान्यरिष्टानि ... ,,	
संस्थान-प्रमाणच्छायानां		राजयक्षिमणोऽरिष्टानि ... ४२०	
स्वरूपं ४१५		बलमांसक्षये येऽचिकित्स्याः ,,	
खादीनां पञ्चभूतानां विवि-		आनादिनोऽरिष्टं ,,	
धलक्षणाद्विज्ञायाः ... ,,		यः पेयं पातुं न शक्नोति स	
छायाप्रभयोर्विशेषः ... ,,		म्रियते ,,	
मुमूर्षूणां कानिचिल्लक्षणानि ४१६		अपराण्यरिष्टलक्षणानि ... ,,	
पूर्वोक्तान्यरिष्टलिङ्गानि जा-		यस्य निष्ठयूतपुरीषरेतांसि	
नन् आशुवैदविदित्याख्यां		अम्भसि मज्जन्ति स न	
लभते ४१७		जीवति ४२१	

विषयः	पृष्ठाङ्कः
शङ्खकशिरोरोमस्त्रिरात्रादन्ति	४२१
अपराण्यरिष्टानि	”
अध्यायोक्तविषयाः	”
१० सद्योमरणीयमिन्द्रियम् ।	
सद्योमूर्धूणां लक्षणानि	४२१-४२३
११ अणुज्योतीयमिन्द्रियम् ।	
संवत्सरेण मरिष्यतो लिङ्गानि	४२३
षड्भिर्मासैः ” ”	४२३, ४२४
मासात् ” ”	... ४२४
कतिपयान्यरिष्टानि	४२४, ४२५
गतायुषो गुणवच्चतुष्पादेऽपि	
न गुणोदयः ...	४२५
आयुःपरीक्षायाः	
प्रशंसा	”
अरिष्टस्य लक्षणम्	”
१२ गोमयचूर्णीयमिन्द्रियम् ।	
मासात् मरिष्यतो लिङ्गानि	४२६
अर्धमासात् ” ”
कतिपयान्यसाध्यलक्षणानि	”
सुमूर्धतामातुराणां	
दूताः ...	४२६, ४२७
आतुरगृहं गच्छतो वैद्यस्य	
यात्रायामशुभानि निमि-	
त्तानि	४२८

विषयः	पृष्ठाङ्कः
सुमूर्धतामातुराणां गृहावस्था	४२८
द्वादशाध्यायोक्तानामरिष्ट-	
लक्षणानां संक्षेपतः पर्या-	
येण कथनं ...	४२९, ४३०
जानताऽपि वैद्येनातुरस्य	
मरणं कुत्र न वक्तव्यं	४३१
प्रशस्तदूतलक्षणं	”
प्रशस्तानि शकुनानि	”
प्रशस्ता आतुरगृहावस्थाः	४३२
” आतुरस्वप्नाः	”
आरोग्यलक्षणं	”
अध्यायोक्तविषयाः ...	४३३
इतीन्द्रियस्थानस्य विषयानु-	
क्रमणिका ।	

६ चिकित्सास्थानम् ।

प्रथमो रसायनाध्यायः ।

१ रसायनपादः ।

भेषजस्य पर्यायाः ...	४३४
भेषजभेदाः	”
अभेषजभेदाः	”
द्विविधभेषजलक्षणं ...	”
रसायनसेवनगुणाः ...	”
रसायनलक्षणं	”
वाजीकरणस्य लक्षणं गुणाश्च	”
चिकित्सितार्थः	४३५

विषयः	पृष्ठाङ्कः	विषयः	पृष्ठाङ्कः
अभेषजलक्षणं	४३५	विडङ्गावलेहः	४४४
द्विविधो रसायनप्रयोगः	,,	अपर आमलकावलेहः	,,
कुटीप्रावेशिकस्य विधिः	,,	नागबलरसायनं	४४४, ४४५
रसायनप्रयोगात् पूर्वं कोष्ठ- शोधनविधिः	४३५, ४३६	भल्लातकक्षीरं	४४५
हरीतकीगुणाः	४३६	भल्लातकक्षौद्रं	,,
हरीतकीसेवनानर्हाः	,,	भल्लातकतैलं	४४६
आमलकगुणाः	,,	भल्लातकविधानं	,,
भेषजग्रहणविधिः	४३७	भल्लातकगुणाः	,,
ब्राह्मरसायनं प्रथमं	४३७, ४३८	द्वितीयरसायनपादोक्तविषयाः	,,
,, द्वितीयं	४३८, ४३९	३ करप्रचित्तियो रसायनपादः ।	
च्यवनप्राशः	४३९, ४४०	आमलकायसरसायनं	४४७
आमलकरसायनं	४४०	केवलामलकरसायनं	४४८
हरीतकीयोगः	,,	लोहरसायनं	४४८, ४४९
,, अपरः	४४१	ऐन्द्ररसायनं	४४९
रसायनसेवनगुणाः	,,	मेध्यरसायनानि	,,
प्रथमरसायनपादोक्तविषयाः	,,	पिप्पलीरसायनं	४५०
२ प्राणकामीयो रसायनपादः ।		पिप्पलीवर्धमानं रसायनं	,,
रसायनविधानस्य फलं	४४२	त्रिफलरसायनं प्रथमं	४५०, ४५१
शरीरदोषनिमित्तानि	,,	,, द्वितीयं	४५१
तानि परिहरन्		,, तृतीयं	,,
रसायनमुपशुञ्जीत	४४३	,, चतुर्थं	,,
आमलकघृतं	,,	शिलाजतुरसायनं	४५१, ४५३
आमलकावलेहः	,,	तृतीयरसायनपादोक्तविषयाः	,,
आमलकचूर्णं	४४४		

विषयः

पृष्ठाङ्कः

४ आयुर्वेदसमुत्थानीयो रसा-

यनपादः ।

रसायनज्ञानार्थमृषीणामिन्द्र-

समीपे गमनं ... ४५३

तान् प्रतीन्द्रस्योपदेशः ... ,,

इन्द्रोक्तं रसायनं ... ४५४

द्रोणीप्रावेशिकरसायनं ४५४, ४५५

अपरमिन्द्रोत्तरसायनं ४५५, ४५६

कैषां कुटीप्रावेशिकः कैषां

च वातातपिको विधि-

हितः ... ,,

रसायनविधिभ्रंशे कर्तव्यं ,,

आचाररसायनं ... ४५७

मनःशरीरशुद्धानामेव रसा-

यनसिद्धिर्भवति ... ,,

मत्स्यैभिषजोऽवश्यं पूज-

नीयाः ... ४५७, ४५८

प्राणाचार्यप्रशंसा ... ,,

भिषजं प्रत्यातुरस्य कर्तव्यम् ४५९

वैद्यः स्वसुतानिवातुरान् जि-

क्तिसेत् ... ,,

आयुर्वेदोपदेशो महर्षिणां

धर्मार्थमेव ... ,,

जीवितदातुर्भिषजः प्रशंसा ,,

विषयः

पृष्ठाङ्कः

चतुर्थपादोक्तविषयाः ... ४५९

द्वितीयो वाजीकरणा-

ऽध्यायः ।

१ संप्रयोगशरमूलीयो वाजी-

करणपादः ।

वाजीकरणस्यावश्यकर्तव्यता ४६०

वाजीकरणेषु स्त्रियाः श्रेष्ठत्वं,

तत्र हेतुश्च ... ४६०, ४६१

गमनार्हा स्त्री ... ,,

निरपत्यस्य निन्दा ... ,,

बहुप्रजस्य प्रशंसा ... ,,

बृंहणी गुटिका ... ४६१, ४६२

वाजीकरणं घृतं ... ,,

वाजीकरणः पिण्डरसः ... ४६३

वृष्यो माहिषरसः ... ,,

वृष्यरसाः ... ,,

वृष्यो मांसयोगः ... ,,

,, माषयोगः ... ,,

वृष्यं भृष्टमांसं ... ४६४

वृष्या अण्डरसाः ... ,,

पूर्वं संशोधिते एव शरीरे

वृष्ययोगा उपयोक्तव्याः ,,

प्रथमपादोक्तविषयाः ... ,,

विषयः पृष्ठाङ्कः
२ आसक्तक्षीरीयो वाजीकरण-
पादः ।

अपत्यकरा षष्टिकादिगुटिका ४६४
वृष्या भक्ष्ययोगाः ... ४६५
अपत्यकरो रसः... ४६५
वृष्यं क्षीरं ... ४६६
वृष्यघृतं ... ४६६
वृष्यो दधिरसयोगः ... ४६७
वृष्यः षष्टिकौदनयोगः ... ४६७
वृष्याः पूपलिकाः ... ४६७
पूर्वोक्ताष्टयोगानां फलं ... ४६७
द्वितीयपादोक्तविषयाः ... ४६७

**३ माषपर्णभृतीयो वाजीकर-
णपादः ।**

गोक्षीररसायनं ... ४६७
क्षीरयोगः प्रथमः ... ४६८
,, द्वितीयः ... ४६८
,, तृतीयः ... ४६८
वृष्यः पायसयोगः ... ४६९
वृष्याः पूपलिकाः ... ४६९
वृष्यं शतावरीघृतं ... ४६९
वृष्यो मधुकयोगः ... ४६९
वाजीकराः केचन भावाः ... ४७०
तृतीयपादोक्तविषयाः ... ४७०

विषयः पृष्ठाङ्कः
४ पुमाक्षातबलादिको वाजीक-
रणपादः ।

स्त्रीषु विषये न सर्वेऽपि सम-
बलाः, अतः सर्वोपयो-
गिनां वाजीकरणयोगा-
नामुपदेश आवश्यकः ४७०
वृष्या वस्तयः ... ४७०
वृष्या मांसगुटिका ४७०, ४७१
वृष्यो माहिषरसः ... ४७१
वृष्यो मत्स्ययोगः ... ४७१
,, रोहितमत्स्ययोगः... ४७१
वृष्यौ पूपलिकायोगौ ... ४७२
वृष्याः पूपलिकाः ... ४७२
वृष्ययोगः ... ४७२
अपत्यकरं घृतं ... ४७२
वृष्यगुटिकाः ... ४७३
वृष्योत्कारिका ... ४७३
अनुक्तवृष्यसंग्रहः ... ४७३
शुक्रविकाशे दृष्टान्तः ... ४७३
अतिबालवृद्धयोर्मैथुननिषेधः ... ४७३
शुक्रक्षयहेतवः ... ४७३
स्त्रीसंप्रयोगे शुक्रं कथं प्रव-
र्तते... ४७४

विषयः	पृष्ठाङ्कः
विशुद्धशुक्लक्षणं	... ४७४
वाजीकरणनिरुक्तिः	... ”
चतुर्थपादोक्तविषयाः	... ”

३ ज्वरचिकित्सितम् ।

पुनर्वसुसमीपेऽग्निवेशस्य	
ज्वरविषये प्रश्नाः	... ४७५
आत्रेयस्योत्तरं	... ”
ज्वरपर्यायाः	... ”
ज्वरस्य प्रकृतिः	... ”
„ प्रवृत्तिः (आद्युत्पत्तिः)	४७६
„ प्रभावः	... ४७७
„ पूर्वरूपं	... ”
ज्वरस्य अधिष्ठानं	... ”
„ प्रत्यात्मिकं लक्षणं	... ”
„ भेदाः	... ”
मनोदेहसंतापलक्षणं	... ”
अन्तर्वेगज्वरलक्षणं	... ४७८
बहिर्वेगज्वरलक्षणं	... ”
प्राकृतवैकृतज्वरयोर्लक्षणं	... ”
ज्वरस्य साध्यासाध्यलक्षणं	... ”
संततज्वरलक्षणं	... ४७९
सततकज्वरलक्षणं	... ”
अन्येद्युष्कज्वरस्य लक्षणं	४८०
तृतीयकचतुर्थकज्वरयोः	... ”

विषयः	पृष्ठाङ्कः
चतुर्थकविपर्ययलक्षणं	... ४८०
रसादिसप्तधातुगतज्वराणां	
लक्षणानि	... ४८१
वातपित्तज्वरलक्षणं	... ४८२
वातश्लेष्मज्वरलक्षणं	... ”
श्लेष्मपित्तज्वरलक्षणं	... ”
त्रयोदशविधसंनिपातज्व-	
राणां लक्षणं	... ४८२, ४८३
सन्निपातज्वरस्य सामान्य-	
लक्षणं	... ”
„ साध्यासाध्यलक्षणं	... ”
आगन्तुज्वरभेदाः	... ४८४
अभिघातज्वरलक्षणं	... ”
अभिषङ्गज्वरलक्षणं	... ”
अभिचाराभिशापजयोर्लक्षणं	... ”
कामज्वरलक्षणं	... ”
भयज्वरलक्षणं	... ”
क्रोधज्वरलक्षणं	... ”
विषज्वरलक्षणं	... ”
आगन्तुज्वरलक्षणानामन्ये-	
ष्वआगन्तुरोगेष्वतिदेशः	४८५
आगन्तुज्वरेषु दोषादि	
विचारः	... ”

विषयः	पृष्ठाङ्कः	विषयः	पृष्ठाङ्कः
ज्वरसंप्राप्तिः ...	४८५	ज्वरे कषायविधानं ...	४८७
ज्वरे स्वेदाप्रवृत्तिहेतुः ...	”	” कषायरसनिषेधः ...	”
भ्रामज्वरलक्षणं ...	”	” यूपविधानं ...	४८८
पच्यमानज्वरलक्षणं ...	”	” सर्पिर्विधानं ...	”
निरामज्वरलक्षणं ...	४८६	” मांसरसप्रयोगः ...	”
नवज्वरे निषिद्धानि ...	”	” पथःप्रयोगः ...	”
ज्वरे लङ्घनविचारः ...	”	” विरेचनं ...	”
अविपक्वानां दोषाणां तरुण-		” निरूढवस्तिप्रयोगः ...	”
ज्वरे पाचनानि ...	”	” अनुवासनप्रयोगः ...	”
कस्मिन् ज्वरे उष्णं जलं देयं ...	”	” शिरोविरेचनप्रयोगः ...	”
” ” श्रुतशीतं ” ” ”	”	जीर्णज्वरेऽभ्यङ्गादिविधानं	४८९
पिपासाज्वरशान्तये सुस्त-		ज्वरितानां यवागूवाद्यर्थे ...	”
कादिजलं ...	”	प्रशस्तानि धान्यानि ...	”
ज्वरे वमनं कदा देयं ...	”	ज्वरे यवागूयोगाः ...	”
अनुपस्थितदोषाणां वमन-		ज्वरितानां यूपार्थे हितान्य-	
दाने दोषाः ...	”	न्नानि ...	४९०
ज्वरे यवागूप्रयोगः ...	”	ज्वरितानां हितानि शाकानि	”
यवागूगुणाः ...	४८७	” ” मांसानि ...	”
येषां यवागूर्न हिता ...	”	” अहितानि ” ...	”
तर्पणार्हा नराः ...	”	ज्वरे हितं पानं ...	”
जीर्णतर्पणस्य ज्वरितस्य		नवज्वरे अपथ्यानि ...	”
भोजनविधानं ...	”	ज्वरघ्नाः कषायाः ...	”
अन्नकाले ज्वरिताय दन्तधा-		पञ्चसु विषमज्वरेषु हिताः	
वनविधानं ...	”	पञ्चकषायाः ...	४९०, ४९१

विषयः	पृष्ठाङ्कः
ज्वरे वत्सकादिकषायः ...	४९१
„ मधूकादिहिमः ...	„
सन्निपातज्वरे बृहत्यादियोगः „	„
ज्वरे अनुलोमनाः कषाययोगाः „	„
सन्निपातज्वरे शय्यादिगणः „	„
„ बृहत्यादिगणः „	„
जीर्णज्वरे घृतप्रयोगे युक्तिः	४९२
„ कतिपयघृतयोगाः ...	„
ज्वरे संशोधनयोग्याऽवस्था	„
„ वमनयोगाः ...	४९३
„ विरेचनयोगाः ...	„
„ क्षीरयोगाः ...	„
„ निरुहानुवासन- योगाः	४९३, ४९४
शिरोविरेचनाभ्यङ्ग- योगातिदेशः	४९४, ४९५
„ चन्दनाद्यं तैलं ...	४९५
„ दाहप्रशमना उप- चाराः	... ४९५, ४९६
अगुर्वादितैलं ...	४९३, ४९७
ज्वरे शीतप्रशमना उप- चाराः „
येषां ज्वरे लङ्घनं न हितं	„
ज्वरे लङ्घनादिक्रमकरणे युक्तिः	... ४९७, ४९८

विषयः	पृष्ठाङ्कः
ज्वरस्याष्टमेऽहनि निरामत्वे हेतुः ४९८
ज्वरे गुरुभोजनस्य निषेधः „	„
वातजे ज्वरे आदावप्यभ्यङ्गा- दयः कार्याः...	... „
सप्ताहेनापि परिपाकमप्राप्ते ज्वरे चिकित्सा	... „
ज्वरेषु दोषापेक्षिणि चिकित्सा „
कर्णमूलशोधचिकित्सा	... ४९९
विसर्पाभिघातविस्फोटक- ज्वराणां चिकित्सा	... „
जीर्णज्वरे चिकित्साविशेषः	„
तृतीयकचतुर्थकयोः „	... „
विषमज्वरे चिकित्साक्रमः	५००
विषमज्वरनाशना योगाः	... ५००, ५०१
ज्वरे दैवव्यपाश्रयं कर्म	... ५०१
रसादिधातुगतज्वराणां चिकित्सा „
अभिघातज्वरचिकित्सा	... „
कामक्रोधशोकभयज्वराणां चिकित्सा ५०२
ज्वरप्रमोक्षे लिङ्गानि	... „
मुक्तज्वरलक्षणानि	... „

विषयः	पृष्ठाङ्कः	विषयः	पृष्ठाङ्कः
ज्वरे वर्जनीयानि ...	५०२	रक्तपित्ते आदौ स्तम्भननिषेधः	५०६
ज्वरमुक्तेनासेव्यानि ...	”	” मार्गादीनवेक्ष्य लङ्घनं	”
ज्वरस्य पुनरावर्तने हेतुः	५०३	” तर्पणं वा विषेयं ...	”
ज्वरितस्य दुर्निर्हृता दोषा		” पिपासायां ह्रीविरादि-	
ज्वरमकुर्वन्तोऽप्यपकारं		जलं	”
कुर्वन्ति	”	” तर्पणपेयायोग्याऽवस्था	”
पुनरावृत्ते ज्वरे चिकित्सा	”	” तर्पणयोगाः ...	५०७
भिषक् ज्वरप्रशमने विशेषतो		” हितान्यन्नानि ...	”
यतेत	”	” हितं शाकं ...	”
अध्यायोक्तविषयाः ...	५०४	” ” मांसं ...	”
४ रक्तपित्तचिकित्सितम् ।		” यवागूयोगाः ५०७, ५०८	
रक्तपित्तविषयेऽग्निवेशस्य		” मांसरसयोगाः ...	”
प्रश्नः	”	” हितं पानं ...	”
रक्तपित्तस्य शीघ्रप्रतिकार्यत्वं	”	” संशोधनं ५०८, ५०९	
” हेतुः	”	” संशमनी चिकित्सा	”
” संप्राप्तिः ... ५०४, ५०५		रक्तपित्तहराः कतिपय-	
” दोषाधिक्यवशालक्ष-		योगाः ... ५०९, ५१०	
णानि ५०५		मूत्रमार्गप्रवृत्तस्य रक्तपित्तस्य	
” साध्यासाध्यलक्षणानि	”	चिकित्सा ५११	
” द्विविधा गतिः ...	”	विदपथप्रवृत्तस्य ” ” ”	
” असाध्यलक्षणानि	”	रक्तपित्ते घृतयोगाः ... ५११	
साध्यरक्तपित्तलक्षणानि ...	५०६	पित्तज्वरचिकित्साया	
रक्तपित्ते दोषाधिक्यवशा-		रक्तपित्तेऽतिदेशः ...	”
न्मार्गानुबन्धविशेषः ...	”	ग्रथिते रक्तपित्ते चिकित्सा	”
		रक्तपित्ते शतावर्यादिघृतं ... ५१२	

विषयः	पृष्ठाङ्कः
घाणप्रवृत्ते रक्तपित्ते चिकित्सा	५१२
„ प्रलेपयोगाः	... „
रक्तपित्ते शीतोपचाराः	... ५१३
अध्यायोक्तार्थसंग्रहः	... „
५ गुल्मचिकित्सितम् ।	
गुल्मस्य निदानं संप्राप्तिश्च	५१४
„ सामान्यलक्षणं	... „
गुल्मस्य स्थानानि	... „
वातगुल्मस्य निदानं लक्षणं च	„
पित्तगुल्मस्य	„ „
कफगुल्मस्य	„ „ ५१५
सन्निपातगुल्मस्य	„ „
रक्तगुल्मस्य	„ „
वातगुल्मे चिकित्सा-	
क्रमः	... ५१५, ५१६
पित्तगुल्मे	„ ... „ ५१६
गुल्मस्यामपच्यमानपक्व-	
लक्षणानि	... ५१६, ५१७
पक्वगुल्मचिकित्सा	... „
कफगुल्मे चिकित्सा-	
क्रमः	... ५१७, ५१८
वातगुल्मे त्र्युषणादिघृतं	... „
„ हिङ्गवादिघृतं	... ५१९
„ हृषुषाघं घृतं	... „
„ पिप्पल्याघं घृतं	„ „

विषयः	पृष्ठाङ्कः
पूर्वोक्तघृतयोगेभ्य एव चूर्णानि	
गुटिकाश्च कल्पनीयाः	५१९
वातगुल्मे हिङ्गवादिचूर्णं	५२०
शठ्यादिचूर्णं	... „
„ कतिपययोगाः	... „
वातगुल्मे लघुनक्षीरं	... ५२१
„ शिलाजतुप्रयोगः	„
„ स्वेदनं	... „
„ वस्तिविधिः	... „
„ नीलिन्याघं घृतं	... ५२२
„ भोजनं	... „
पित्तगुल्मे रोहिण्याघं घृतं	५२३
„ त्रायमाणायं	„ „
„ आमलकाघं	„ „
„ द्राक्षाघं	... „
„ वासाघृतं	... ५२४
„ विरेचनयोगाः	... „
„ वस्तयः	... „
„ अन्नपानानि	... „
गुल्मेऽग्निसंधुक्ष्णविधानं	... „
कफगुल्मे वमनम्	... „
„ भेदनविधिः	... ५२५
„ दशमूलीघृतं	... „
„ भल्लातकाघं घृतं	... „
„ पञ्चकोलघृतं	... „

विषयः	पृष्ठाङ्कः	विषयः	पृष्ठाङ्कः
कफगुल्मे मिश्रकलेहः ...	५२६	लोभासवः ...	५३२
„ विरेचनयोगाः ...	„	प्रमेहिणामनुपानानि ...	„
„ दन्तीहरीतकी ...	„	संतर्पणोत्थप्रमेहचिकित्सा ...	„
„ आतिदेशिकी चिकित्सा ...	„	प्रमेहनिदानसेवननिषेधः ...	५३३
„ अन्नपानं ...	५२७	प्रमेहरक्तपित्तयोर्विशेषनिर्णयः ...	„
गुल्मस्यासाध्यलक्षणं ...	„	प्रमेहाणां साध्यासाध्य- विचारः ...	„
रक्तगुल्मे चिकित्सा- क्रमः ...	५२७, ५२८	कुल्लजप्रमेहस्यासाध्यत्वं ...	„
अध्यायोक्तविषयाः ...	„	प्रमेहपिडकाचिकित्सा ...	„
६ प्रमेहचिकित्सितं		अध्यायोक्तार्थसंग्रहः ...	„
प्रमेहस्य निदानं ...	५२९	७ कुष्ठचिकित्सितम् ।	
„ संप्राप्तिः ...	„	कुष्ठानां निदानं ...	५३४
प्रमेहाणां दोषदूष्यसंग्रहः ...	„	„ दोषदूष्यसंग्रहः ...	„
कफप्रमेहाणां लक्षणानि ...	„	„ पूर्वरूपं ...	„
पित्तप्रमेहाणां ...	„	अष्टादशकुष्ठनामानि ...	५३५
वातप्रमेहाणां ...	„	कपालकुष्ठस्य लक्षणं ...	„
प्रमेहाणां पूर्वरूपाणि ...	५३०	उदुम्बरस्य ...	„
„ चिकित्साक्रमः ...	„	मण्डलस्य ...	„
प्रमेहिणामन्नपानं ...	„	ऋष्यजिह्वस्य ...	„
कफमेहेषु कतिपययोगाः ...	५३१	पुण्डरीकस्य ...	„
पित्तमेहेषु ...	„	सिध्मस्य ...	„
वातमेहचिकित्सा ...	„	काकणस्य ...	„
द्वन्द्वजमेहचिकित्सा ...	„	एककुष्ठस्य ...	„
सान्निपातिकमेहचिकित्सा ...	५३२	चर्मकुष्ठस्य ...	„

विषयः	पृष्ठाङ्कः	विषयः	पृष्ठाङ्कः
किटिभस्य लक्षणं ...	५३५	कुष्ठेषु क्षारः ...	५३८
विपादिकायाः ,, ...	,,	,, विषप्रलेपः ...	,,
अलसकस्य ,, ...	,,	,, घर्षणविधानं ...	,,
दद्रोः ,, ...	,,	कुष्ठहराः कतिपययोगाः ...	,,
चर्मदलस्य ,, ...	,,	कुष्ठे मुस्तादिचूर्णं ...	५३९
पामायाः ,, ...	,,	,, सुप्तिनुत्त्रिफलादि-	
विस्फोटकानां ,, ...	५३६	चूर्णं ...	,,
शतारुषः ,, ...	,,	,, गन्धक-सुवर्णमाक्षि-	
विचर्चिकायाः ,, ...	,,	क-पारदानां प्रयोगाः ,,	
दोषाधिक्यवशात्कुष्ठविशेषो-		कुष्ठे मध्वासवः ...	,,
त्पत्तिः ...	,,	,, कनकविन्द्वरिष्टं ...	५४०
दोषाधिक्यमवेक्ष्य कुष्ठचिकि-		,, पथ्यमन्नपानं ...	,,
त्सा कार्या ...	,,	,, विविधा लेपयोगाः ५४०, ५४२	
कुष्ठेषु दोषलिङ्गानि ...	,,	,, कुष्ठदितैलं ...	५४२
कुष्ठानां साध्यासाध्यविचारः ,,		,, श्वेतकरवीराद्यं तैलं ,,	
कुष्ठेषु चिकित्साक्रमः ...	५३७	,, तिक्तालाबुकादितैलं ,,	
,, वमनयोगाः ...	,,	,, कनकक्षीरीतैलं ...	५४३
,, विरेचनयोगाः ...	,,	सिध्मकुष्ठे लेपयोगः ...	,,
,, आस्थापनं ...	,,	कुष्ठेषु हितानि तैलानि ...	,,
,, अनुवासनं ...	,,	विपादिकादौ लेपयोगः ...	,,
,, नस्यं ...	,,	मण्डलकुष्ठे लेपौ ...	५४४
,, धूमपानं ...	,,	कुष्ठेषु कतिपयलेपोद्घर्तन-	
,, रक्तमोक्षः ...	,,	स्नानयोगाः ५४४, ५४५	
,, शस्त्रलेखनं ...	,,	,, तिक्तकं घृतं ...	५४५

विषयः	पृष्ठाङ्कः	विषयः	पृष्ठाङ्कः
कुष्ठेषु महातिक्तकं		एकादशव्याधीनां संवातो	
घृतं ५४५, ५४६		हिं राजयक्ष्मा ... ५५२	
,, महाखदिरं घृतं ... ,,		राजयक्ष्मणः साध्यासाध्यत्व-	
,, कतिपययोगाः ५४६, ५४७		विचारः ,,	
श्वित्रचिकित्सा ... ५४७, ५४८		प्रतिश्यायाद्राजयक्ष्मा कथं	
श्वित्रस्य नामानि भेदाश्च ५४८		प्रवर्तते ,,	
,, असाध्यलक्षणं ... ,,		राजयक्ष्मणस्त्रीणि रूपाणि ,,	
,, निदानं ,,		राजयक्ष्मणः स्वरभेदलक्षणं ५५३	
अध्यायोक्तार्थसंग्रहः ... ,,		,, पार्श्वशूललक्षणं ... ,,	
		,, शिरःशूललक्षणं ... ,,	
८ राजयक्ष्मचिकित्सितम् ।		राजयक्ष्मणः कण्ठात्सरक्तकफ-	
राजयक्ष्मण आयुत्पत्तिः ५४९		प्रवृत्तौ हेतुः ... ,,	
,, कारणचतुष्टयं ... ,,		,, अतिसारलक्षणं ... ,,	
साहसप्रभवस्य राजयक्ष्मणो		,, अरुचेलक्षणम् ... ,,	
निदानसंप्राप्तिलक्षणानि ५५०		,, छर्देलक्षणम् ... ,,	
वेगसंधारणजस्य राजयक्ष्मणो		राजयक्ष्मणस्त्रिदोषजत्वं ... ,,	
निदानसंप्राप्तिलक्षणानि ,,		राजयक्ष्मणि आवस्थिकी	
धातुक्षयजस्य राजयक्ष्मणो		चिकित्सा कार्या ५५३, ५५४	
निदानसंप्राप्तिलक्षणानि ,,		,, ,, स्वेदविधिः ... ५५४	
विषमाहारजस्य राजयक्ष्मणो		,, शिरःपार्श्वशूलेषु	
निदानसंप्राप्तिलक्षणानि ५५१		लेपाः ... ५५४, ५५५	
राजयक्ष्मणः पूर्वरूपाणि ,,		,, नस्यधूमाभ्यङ्गवस्ति-	
राजयक्ष्मा कथं प्रवर्तते ... ५५२		कर्माणि ५५५	
राजयक्ष्मणो विट्बलं हि बलं ५५२		,, रक्तमोक्षः ,,	

विषयः	पृष्ठाङ्कः
राजयक्ष्मणि प्रलेपाभ्यङ्ग-	
परिषेकाः	५५५
„ मृदु संशोधनं	„
„ शिरःपार्श्वसङ्कुलेषु	
सिद्धयोगाः	५५५-५५७
„ दुरालभादिघृतं	५५७
„ जीबन्त्यादिघृतं	„
„ शमनीयो विधिः	„
„ कफप्रसेकचिकित्सा	५५८
„ छर्दश्चिकित्सा	„
„ अतिसारचि-	
कित्सा	५५८, ५५९
„ अरोचकचिकित्सा	५५९
„ यवानीषाडवचूर्णं	५६०
राजयक्ष्मणि तालीसार्यं चूर्णं	„
क्षीणमांसस्य शोषिणः प्रश-	
स्तानि मांसानि	५६०, ५६१
राजयक्ष्मणि प्रशस्तानि	
मद्यानि	५६१
„ कतिपयवृंहणयोगाः	„
„ अवगाहनं	५६२
„ उत्सादनं	„
„ स्नानम्	„
„ अन्नपानम्	५६२
„ प्रशस्तो विहारः	„
„ वैदिकी इष्टिः	„

विषयः	पृष्ठाङ्कः
अध्यायोक्तार्थसंग्रहः	५६३
९ उन्मादचिकित्सितम् ।	
उन्मादस्य सामान्यनिदानं	
संप्राप्तिश्च	५६४
„ सामान्यलक्षणम्	„
„ भेदाः	„
वातोन्मादस्य निदानलक्षणे	„
पित्तोन्मादस्य	„
कफोन्मादस्य	„
त्रिदोषजोन्मादस्य	„ ... ५६५
आगन्तून्मादस्य निदानम्	„
भूतोन्मादस्य सामान्यलक्षणं	„
देवादयो यथा पुरुषस्य देहं	
विशन्ति	५६५
देवोन्मत्तस्य लक्षणम्	„
पितृभिरुन्मत्तस्य	„
गन्धर्वोन्मत्तस्य	„
यक्षोन्मत्तस्य	„
राक्षसोन्मत्तस्य	„
ब्रह्मराक्षसोन्मत्तस्य	... ५६६
पिशाचोन्मत्तस्य	„
यादृशं यस्मिंश्च काले देवा-	
दय अभिधर्षयन्ति	„
उन्मादस्यासाध्यलक्षणानि	„

विषयः	पृष्ठाङ्कः	विषयः	पृष्ठाङ्कः
उन्मादस्य चिकित्साक्रमः	५६७	वातापसारस्य लक्षणम् ...	५७३
उन्मादे कल्याणं घृतम् ...	५६८	पित्तापसारस्य ,, ...	,,
,, महाकल्याणकं घृतं ,,	,,	श्लेष्मापसारस्य ,, ...	,,
,, महापैशाचिकम् ५६९, ५७०	,,	सन्निपातापसारस्य ...	,,
,, लशुनाद्यं ...	,,	अपसारस्यासाध्यलक्षणम्	,,
,, पुराणघृतम् ...	,,	अपसारस्य वेगकालः ...	,,
,, नस्याजनयोगाः ...	५७०	अपसारे चिकित्साक्रमः	५७४
,, धूमयोगाः ५७०, ५७१	,,	,, पञ्चगव्यं घृतं ...	,,
,, दोषापेक्षिणी चिकित्सा ,,	,,	,, महापञ्चगव्यं ...	,,
,, सिरावेधः ...	,,	,, ब्राह्मीघृतं ...	,,
,, त्रासनं ...	,,	,, कतिपयसिद्धघृतानि	५७५
कामादिजोन्मादचिकित्सा	,,	,, अभ्यङ्गार्थं सिद्धतैलानि	,,
देवर्षिपितृगन्धर्वैरुन्मत्ते		अपसारनाशकाः प्रदेहधूपाः	,,
मृदु भेषज्यं देयं ...	५७२	अपसारे उत्सादनं ...	,,
भूतोन्मादे दैवव्यपाश्रयं		अपसारे नस्यानि ...	५७६
भेषजम् ...	,,	,, अजनानि ...	,,
मुक्तोन्मादलक्षणम् ...	,,	अतत्त्वाभिनिवेशस्य निदान-	
अध्यायोक्तार्थसंग्रहः ...	,,	लिङ्गे ...	५७७
१० अपसारचिकित्सितम् ।		,, चिकित्सा ...	,,
अपसारनिरुक्तिः ...	५७३	अपसारे रसायनयोगाः ...	५७८
अपसारस्य निदानम् ...	,,	येभ्यो अपसारी रक्ष्यः ...	,,
,, संप्राप्तिः ...	,,	अध्यायोक्तार्थसंग्रहः ...	,,
,, सामान्यरूपं ...	,,	११ क्षतक्षीणचिकित्सितम् ।	
,, भेदाः ...	,,	क्षतक्षीणस्य निदानं ...	५७८
		,, लक्षणं ...	५७९

विषयः	पृष्ठाङ्कः	विषयः	पृष्ठाङ्कः
क्षतक्षीणस्य पूर्वरूपं ...	५७९	कफजस्य श्वयथोलिङ्गं ...	५८७
„ साध्यासाध्यविचारः „	„	श्वयथोः साध्यासाध्य-	
उरःक्षते लाक्षायोगाः ...	„	लक्षणम् ...	„
„ दलादिगुटिका ...	५८०	„ चिकित्साक्रमः ...	„
„ रक्तातिप्रवृत्तौ कति-		श्वयथौ वर्जनीयानि ...	५८८
पययोगाः ...	„	„ कतिपययोगाः ...	„
„ अमृतप्राशघृतम् ...	५८१	„ गण्डीराद्यरिष्टः ...	„
„ श्वदंष्ट्रादिघृतम् ...	„	„ अष्टशतोऽरिष्टः ...	५८९
„ मधुकादिघृतम् ...	५८२	„ पुनर्नवाद्यरिष्टः ...	„
„ धात्र्यादिघृतम् ...	„	„ फलत्रिकाद्यरिष्टः	„
„ सर्पिगुडयोगाः ५८२-५८४		„ कतिपययोगाः ...	„
क्षीणे अन्नपानम् ...	५८५	„ शोथे क्षारगुटिका ...	५९०
उरःक्षते सैन्धवादिचूर्णं ...	„	„ गुडार्द्रकप्रयोगः	„
„ षाडवः ...	„	शिलाजतुप्रयोगः	„
„ नागबलायोगः ...	„	„ कंसहरीतकी ...	„
„ पथ्यं ...	५८६	„ पटोलमूलादिघृतं ...	५९१
अध्यायोक्तविषयाः ...	„	„ चित्रकादिघृतं ...	„
११ श्वयथुचिकित्सितम् ।		„ अन्नपानं ...	५९१, ५९२
निजस्य श्वयथोर्निदानम्	५८६	„ शैलेयादितैलं ...	५९२
आगन्तुजस्य „	„	„ हिता अभ्यङ्गप्रदेहा-	
श्वयथोः संप्राप्तिः ...	५८७	दयः ...	„
„ पूर्वरूपं ...	„	शालकलक्षणं ...	५९३
„ सामान्यलक्षणम् ...	„	बिडालिकाया लक्षणं ...	„
वातजस्य श्वयथोलिङ्गं ...	„	उपजिह्विकाया „	„
पित्तजस्य ...	„	अधिजिह्विकाया „	„

विषयः	पृष्ठाङ्कः	विषयः	पृष्ठाङ्कः
उपकुशस्य लक्षणम् ...	५९३	उदरस्य संप्राप्तिः ...	५९६
दन्तविद्वेषः ,, ...	”	” निदानं ...	”
गलगण्डगण्डमालयोः ,,	”	” पूर्वरूपं ...	”
पूर्वोक्तरोगाणां सामान्य- चिकित्सा ...	”	” सामान्यलिङ्गं ...	५९७
ग्रन्थीनां निदानं चिकित्सा च ,,	”	” भेदाः ...	”
अर्बुदचिकित्सा ...	५९४	वातोदरस्य निदान- संप्राप्तिलक्षणानि ...	”
अलज्ज्या लक्षणं ...	”	पित्तोदरस्य ,,	”
अक्षतस्य ,,	”	कफोदरस्य ,,	५९८
विदातिकायाः ,,	”	सन्निपातोदरस्य ,,	”
विस्फोटकानां ,,	”	प्लीहोदरस्य ,,	”
कक्षायाः ,,	”	बद्धगुदोदरस्य ,,	५९९
मसूरिकायाः ,,	”	छिद्रोदरस्य ,,	”
रोमान्तिकायाः ,,	”	जलोदरस्य ,,	”
ब्रक्षस्य ,,	”	उदराणां साध्यासाध्य- विचारः ...	६००
भगन्दरस्य लक्षणं ,,	”	अजातोदकलक्षणम् ...	”
श्लीपदस्य लक्षणं ,,	”	वातोदरे चिकित्साविधिः ...	६०१
जालगर्दभस्य ,,	५९५	पित्तोदरे ,,	६०२
अभिघातजे विषजे च शोथे चिकित्सा ...	”	कफोदरे ,,	६०२
अध्यायोक्तविषयसंग्रहः ...	”	सन्निपातोदरे ,,	”
१३ उदरचिकित्सितम् ।		प्लीहोदरे ,,	”
उदरविषयेऽग्निवेशस्यात्रेयं प्रति प्रश्नाः ...	५९५	” रोहीतकघृतं ...	६०३
		” अन्नपानं ...	”

विषयः	पृष्ठाङ्कः	विषयः	पृष्ठाङ्कः
ब्रह्मगुदोदरे चिकित्साविधिः	६०३	उदरे शार्कं	६१०
छिद्रोदरे	६०४	” क्षारतैलं	६११
जलोदरे	६०५	” परण्डतैलं	६१२
उदरेषु अन्नपानं	६०६	” वस्तयः	६१३
” वर्जनीयानि	६०७	” विषप्रयोगविधिः ६१०, ६११	६१४
” तन्त्रविधानं	६०८	बद्धक्षताघ्नयोः शस्त्रकर्म	६१५
” क्षीरविधानं	६०९	जलोदरे शस्त्रकर्म	६१६
” प्रदेहपरिषेकादि	६१०	उदरे क्षीरस्य प्रशस्तत्वं	६१७
” पञ्चकोलघृतं	६११	अध्यायोक्तार्थसंग्रहः	६१८
” नागरघृतं	६१२	१४ अर्शश्चिकित्सितम् ।	
” चित्रकघृतं	६१३	अर्शोविषये आत्रेयं प्रत्यक्षि-	
” यवाद्यं घृतं	६१४	वेशस्य प्रश्नाः	६१९
” पटोलाद्यं चूर्णं	६१५	अर्शसां द्विविधो भेदः	६२०
” नारायणचूर्णं ६०६, ६०७	६१६	सहजानामर्शसां निमित्तं	६२१
” हृद्युषाद्यं चूर्णं	६१७	अर्शसामुत्पत्तिक्षेत्रं	६२२
” नीलिन्याद्यं चूर्णं	६१८	अर्शसामधिष्ठानभूता धातवः	६२३
” कतिपययोगाः	६१९	सहजानामर्शसां रूपाणि	६२४
” अभयौष्ट-छाग-क्षीरहरी-		अर्शसां सामान्यो हेतुः	६२५
तकीशिलाजतुगुग्गुलशङ्ख-		अर्शसामाकृतिः	६२६
वेराणां प्रयोगाः	६२०	वातोत्त्वणानामर्शसां रूपाणि	६२७
वातोदरे तैलानि	६२१	” हेतुः	६२८
” अरिष्टयोगः	६२२	पित्तोत्त्वणानामर्शसां रूपाणि	६२९
श्लेष्मोदरे क्षारयोगाः	६२३	” हेतुः	६३०
उदरे युवागूयोगः	६२४	श्लेष्मोत्त्वणानामर्शसां रूपाणि	६३१

विषयः	पृष्ठाङ्कः	विषयः	पृष्ठाङ्कः
श्लेष्मोत्वणानामर्शसां हेतुः	६१६	शुष्कार्शसामन्नपानविधानं	६२१
द्वन्द्वजानां त्रिदोषजानां		गाढशकृतामर्शसां चिकित्सा-	
चार्षसां हेतुर्लक्षणं च	,,	क्रमः ...	६२१, ६२२
अर्शसां पूर्वरूपाणि ...	,,	मलवातानुलोमना	
,, सर्वदोषजत्वं ...	,,	घृतयोगाः ...	६२२, ६२३
,, साध्यासाध्यविचारः	,,	गाढशकृत्सर्शःसु अन्नपान-	
अर्शसामुपेक्षणे बद्धगुदोदर-		विधिः ...	६२३, ६२४
संभवः	६१७	अर्शःसु अनुवासनं ...	६२४
अर्शसां चतुर्विधं चिकित्सितं		,, निरूहवस्तिः ...	६२५
शस्त्रक्षाराग्निकर्मणो विभ्रमे		,, अभयारिष्टः ...	,,
बहवोऽनर्थाः ...	,,	,, दन्त्यरिष्टः ...	,,
शुष्कप्रस्राविभेदेनार्शसां		,, फलारिष्टः ...	६२६
द्विविधो भेदः ...	,,	,, शर्करासवः ...	,,
शुष्कार्शसां चिकित्साक्रमः	,,	,, कनकारिष्टः ...	६२७
शुष्कार्शःसु स्नेहाभ्यङ्गपूर्वकं		स्त्राविणामर्शसां चिकित्सा-	
स्वेदनं	,,	क्रमः	६२८
,, अवगाहविधानं ...	६१८	रक्तार्शसि वातानुबन्धलक्ष-	
,, धूपनं	,,	णानि	,,
,, प्रलेपनयोगाः ...	,,	,, कफानुबन्धलक्षणं	,,
,, रक्तस्रावः ...	६१९	,, दोषानुबन्धविशेषाच्चि-	
,, त्र्यूषणादिचूर्णं ...	,,	कित्साविशेषः ...	,,
,, कतिपययोगाः ...	,,	आदौ दुष्टरक्तनिग्रहे दोषाः	,,
,, तक्रारिष्टः ...	६२०	रक्तार्शसां प्रशमना औषध-	
,, तक्रप्रयोगविधानं ६२०, ६२१		योगाः ...	६२९-६३१

विषयः	पृष्ठाङ्कः
रक्तातिप्रवृत्तौ बाह्योपचाराः	६३१
रक्तार्शसि पिच्छावस्तिः ...	६३२
„ हीवेरादिघृतं ...	„
„ सुनिषण्णकचाङ्गेरीघृतं	६३३
अर्शःसु सामान्य-	
चिकित्सा ...	६३३, ६३४
अध्यायोक्तार्थसंग्रहः ...	६३४
१५ ग्रहणीचिकित्सम् ।	
जाठराग्नेः कर्म ...	६३५
भौतिकधात्वग्नीनां कर्म	६३५, ६३६
अन्नपरिपाकक्रमः ...	६३६
रसादुत्तरोत्तरं रक्तादिधातु-	
पोषणक्रमः ...	„
सप्तधातूनां किट्टानि ...	„
रक्तादिधातूत्पत्तिविषये अग्नि-	
वेशस्य कतिपये प्रश्नाः	„
तन्नात्रेयस्य समाधानं ...	६३७
रसस्य सर्वदेहव्यापित्वं ...	„
शरीरैकदेशे रोगोत्पत्तौ हेतुः	६३८
जाठराग्नेः श्रेष्ठत्वं, तत्पा-	
लनोपदेशश्च ...	„
जाठराग्नेर्दुष्टिहेतवः ...	„
दुष्टाग्नेर्लक्षणं ...	„
अन्नविषस्य लिङ्गानि ...	„
पित्तादिदोषसंसृष्टस्य तस्य लिङ्गानि,,	

विषयः	पृष्ठाङ्कः
विषमतीक्ष्णमन्दाग्नीनां	
लक्षणानि ...	६३९
ग्रहणीगदस्य सामान्यलक्षणं	„
„ पूर्वरूपं ...	„
ग्रहण्याः स्थानं कर्म च ...	„
ग्रहणीरोगस्य भेदाः ...	„
वातग्रहणीगदस्य निदानलक्षणे	„
पित्तग्रहणीगदस्य	६४०
कफग्रहणीगदस्य	„
सान्निपातिकग्रहणीगदस्य	„
आमग्रहण्याश्चिकित्सा ...	„
वातग्रहण्याश्चिकित्साक्रमः	६४१
वातग्रहण्यां दशमूलाद्यं घृतं	„
„ त्र्यूषणाद्यं	„
„ पञ्चमूलाद्यं	६४२
आमपक्वयोर्नैल्योर्लक्षणं ...	„
वातग्रहण्यां चित्रकादि-	
गुटिका ...	„
„ आमपाचनाः कति-	
पययोगाः	६४२, ६४३
„ पिप्पल्याद्यं चूर्णं ...	६४३
„ मरिचाद्यं	„
„ षाडवः	„
„ यवाग्नः ...	६४४

विषयः	पृष्ठाङ्कः	विषयः	पृष्ठाङ्कः
वातग्रहण्यां तक्रविधानं	६४४	समाश्लेषणाः	६५४
पित्तग्रहण्याश्चिकित्साक्रमः	६४५	समविषमाध्यशनानां लक्षणं	,,
पित्तग्रहण्यां चन्दनाद्यं घृतं	,,	प्रातराश्लेऽजीर्णेऽपि सायमा-	
,, नागराद्यं चूर्णं ...	,,	शस्य न दूषणत्वं ...	,,
,, भूनिम्बाद्यं ,,	,,	नैशे आहारेऽजीर्णे प्रातर्भो-	
,, किराताद्यं ,,	६४६	जननिषेधः	,,
श्लेष्मग्रहण्याश्चिकित्साक्रमः	,,	अध्यायोक्तार्थसंग्रहः ...	६५५
कफग्रहण्यां मधूकासवः...	६४७	१६ पाण्डुरोगचिकित्सितम् ।	
,, दुरालभासवः ...	,,	पाण्डुरोगस्य मेदाः ...	६५५
,, मूलासवः ...	६४८	,, संप्राप्तिपूर्वकं सामा-	
,, पिण्डासवः ...	,,	न्यलक्षणं ...	६५५, ६५६
,, मध्वरिष्टः ...	,,	,, निदानपूर्विका	
,, पिप्पल्याद्यं चूर्णं ...	६४९	संप्राप्तिः	६५६
,, क्षारघृतं ...	,,	,, पूर्वरूपं	,,
,, कतिपयक्षार-		वातजपाण्डुरोगस्य निदान-	
योगाः ...	६४९-६५१	लक्षणे	६५७
सान्निपातिकग्रहण्याश्चिकि-		पित्तजपाण्डुरोगस्य ,,	,,
त्साक्रमः	६५१	श्लेष्मजपाण्डुरोगस्य ,,	,,
ग्रहण्यामावस्थिकी चिकित्सा	,,	सान्निपातिकपाण्डुरोगस्य ,,	,,
हेतुविशेषान्मन्देऽग्नौ चिकित्सा-		सृज्जपाण्डुरोगस्य ,,	,,
विशेषः	६५२	पाण्डुरोगस्यासाध्यलक्षणं	६५८
अल्पश्लेनिदानं, लिङ्गं ...	,,	कामलाया निदानं लक्षणं च	,,
चिकित्सा च ६५३-६५४		कुम्भकामलाया लक्षणं ...	,,
		कामलाया असाध्यलक्षणं	,,

विषयः	पृष्ठाङ्कः
पाण्डुरोगे संशोधनं	... ६५८
„ अन्नपानं...	... „
„ दाहिमायं घृतं	... ६५९
„ सिद्धघृतयोगाः	६५९, ६६०
„ संशोधनं	६६०, ६६१
„ नवायसचूर्णं	... ६६१
„ मण्डूरवटकाः	६६१, ६६२
„ योगराजः	... ६६२
„ शिलाजतुवटकाः	६६३
„ पुनर्नवामण्डूरं	... „
कामलायां लोहयोगाः	... „
पाण्डुरोगे धान्यवलेहः	... ६६४
„ मण्डूरवटकाः	... „
„ गौडोरिष्टः	... „
„ बीजकारिष्टः	... „
„ धान्यरिष्टः	... ६६५
„ दोषापेक्षिणी चिकित्सा	„
मृज्जपाण्डुरोगस्य चिकित्सा	„
पाण्डुरोगे आवस्थिकी	
चिकित्सा	... ६६६
हलीमकस्य लक्षणं	... „
„ चिकित्सा	... ६६७
अध्यायोक्तविषयाः	... „

विषयः	पृष्ठाङ्कः
१७ हिक्काश्वासचिकित्सितम् ।	
हिक्काश्वासयोः शीघ्रं प्राण-	
हरत्वं, तत्र हेतुश्च	६६७, ६६८
„ निदानं संप्राप्तिश्च	६६८
„ पूर्वरूपाणि	... ६६९
महाहिक्काया लक्षणं	... „
गम्भीराख्यहिक्कायाः	„ ... „
व्यपेताख्यहिक्कायाः	„ ... ६७०
क्षुद्राख्यहिक्कायाः	„ ... „
अन्नजाहिक्कायाः	„ ... „
हिक्कायाः साध्यासाध्यविचारः	६७१
श्वासानां संप्राप्तिः	... „
महाश्वासस्य लक्षणं	... „
ऊर्ध्वश्वासस्य	„ ... „
छिन्नश्वासस्य	„ ... „
तमकश्वासस्य	„ ... ६७२
प्रतमकसंतमकयोः	„ ... „
क्षुद्रश्वासस्य	„ ६७२, ६७३
श्वासानां साध्यासाध्यविचारः	६७३
हिक्काश्वासयोः सामान्यश्चि-	
कित्साक्रमः	... ६७३, ६७४
„ कतिपयधूमयोगाः	६७४
अस्वेद्या हिक्काश्वासातुराः	„
हिक्काश्वासयोरवस्थिकीचिकि०	„

विषयः	पृष्ठाङ्कः
द्विक्रान्वासयोः शोधन-	
विचारः	६७४
„ अन्नपानं	६७५
„ कतिपययोगाः ६७६, ६७७	
„ शय्याद्यं चूर्णं	६७७
„ मुक्ताद्यं „	„
„ नस्ययोगाः	६७८
„ बाह्योपचाराः	„
„ दशमूलाद्यं घृतं	„
„ तेजोवत्यादिघृतं	„
„ मनःशिलादिघृतं	६७९
„ चिकित्सासूत्रं	„
अध्यायोक्तविषयाः	„

१८ कासचिकित्सितम् ।

कासस्य भेदाः	६८०
„ पूर्वरूपं	„
„ संप्राप्तिः	„
वातकासस्य निदानलक्षणे	„
पित्तकासस्य „	६८१
श्लेष्मकासस्य „	„
क्षतकासस्य „	„
क्षयकासस्य „ ६८१, ६८२	
कासानां साध्यासाध्य-	
लक्षणं	६८२

विषयः	पृष्ठाङ्कः
वातकासे चिकित्साक्रमः	६८२
„ कण्टकारीघृतं	„
„ पिप्पल्याद्यं घृतम्	„
„ शूषणाद्यं „	६८३
„ रास्नाघृतम्	„
„ कतिपययोगाः	„
„ चित्रकादिलेहः	६८४
„ अगस्त्यहरीतकीलेहः	„
„ धूमपानम्	६८५
„ अन्नपानम् ६८५, ६८६	
पित्तकासे चिकित्साक्रमः	६८६
„ लेहयोगाः ६८६, ६८७	
„ अन्नपानम्	६८७
„ कतिपययोगाः	६८८
कफकासे चिकित्साक्रमः	„
„ कतिपययोगाः ६८८, ६८९	
„ दशमूलादिघृतम्	६८९
„ कण्टकारीघृतम्	„
„ कुलत्थकादिघृतं	६९०
दोषजकासेषु दोषापेक्षिणी	
चिकित्सा	„
क्षतकासेचिकित्साक्रमः ६९०, ६९१	
„ धूमयोगाः	६९१

विषयः	पृष्ठाङ्कः
क्षयकासे चिकित्साक्रमः ६९१, ६९२	
,, द्विपञ्चमूत्रादिघृतम् ६९२	
,, गुडूच्यादिघृतम् ... ,,	
,, कतिपयघृतयोगाः ६९२, ६९३	
,, हरीतकीलेहः ... ६९३	
,, कतिपयलेहयोगाः ६९३, ६९४	
,, अन्नपानम् ... ६९५	
अध्यायोक्तविषयाः ... ,,	

१९ अतिसारचिकित्सितम् ।

अतिसारस्य प्रागुत्पत्तिः ... ६९५	
वातातिसारस्य निदानपूर्विका	
संप्राप्तिः ... ६९५, ६९६	
वातातिसारस्य लक्षणानि ... ६९६	
पित्तातिसारस्य निदान-	
संप्राप्तिलक्षणानि ... ,,	
श्लेष्मातिसारस्य ,,	
सन्निपातातिसारस्य ,, ... ६९७	
भयशोकातिसारयोः लक्षणम् ६९८	
आमातिसारे संग्रहणौषध-	
निषेधः ,,	
,, स्तम्भनादौषाः ... ,,	
,, अनुलोमनार्थं हरीतकी-	
योगः ,,	
,, प्रमथ्याः ... ,,	
अतिसारे अन्नपानम् ६९८-७००	

विषयः	पृष्ठाङ्कः
गुदभ्रंशे चाङ्गेरीघृतम् ... ७००	
,, चव्यादिघृतम् ... ,,	
वातातिसारे आवस्थिकी	
चिकित्सा ... ७००, ७०१	
पित्तातिसारे चिकित्साक्रमः ७०१	
,, कतिपययोगाः ... ,,	
,, अन्नपानम् ७०१, ७०२	
,, अनुवासनम् ... ,,	
,, पिच्छावस्तिः ... ७०२	

रक्तातिसारलक्षणम् ... ,,	
रक्तातिसारचिकित्सा ७०३-७०५	
श्लेष्मातिसारे चिकित्साक्रमः ७०५	
श्लेष्मातिसारघ्नाः कतिपय-	
योगाः ... ७०५, ७०६	
अध्यायोक्तविषयाः ... ७०७	

२० छर्दिचिकित्सितम् ।

छर्देः भेदाः ७०७	
,, पूर्वरूपं ,,	
वातच्छर्देः निदानसंप्राप्ति-	
लक्षणानि ... ,,	
पित्तच्छर्देः ,, ... ७०८	
कफच्छर्देः ,, ... ,,	
सन्निपातच्छर्देः ,, ... ,,	
द्विष्टार्थजायाश्छर्देः ,, ,, ,,	

विषयः	पृष्ठाङ्कः	विषयः	पृष्ठाङ्कः
छद्वैरसाध्यलक्षणम् ...	७०८	उपद्रवस्य लक्षणम् ...	७१६
वातच्छर्द्या चिकि-		,, आशुप्रतिकारोपदेशः	,,
त्साक्रमः	७०८, ७०९	सान्निपातिकविसर्पलक्षणम्	,,
पित्तच्छर्द्या ,,	... ७०९	विसर्पाणां साध्यासाध्यविचारः	,,
पित्तच्छर्दिघ्नाः कतिपययोगाः	,,	विसर्पेषु दोषापेक्षिणी	
कफच्छर्द्या चिकित्साक्रमः	,,	चिकित्सा	७१६, ७१७
कफच्छर्दिघ्नाः कतिपययोगाः	७१०	विसर्पे वमनम् ७१७
सन्निपातच्छर्द्याश्चिकित्सा	,,	विसर्पघ्नाः कषाययोगाः	७१७, ७१८
मनोभिषातजच्छर्द्याश्चिकित्सा	,,	विसर्पे विरेचनम्	... ७१८
अध्यायोक्तविषयाः	... ७११	,, रक्तस्त्रावः	... ७१९
२१ विसर्पचिकित्सितम् ।		विसर्पे प्रदेहयोगाः	७१८-७२०
विसर्पविषये अग्निवेशस्य		प्रलेपविषये कर्तव्याकर्तव्यो-	
प्रश्नाः	... ७११	पदेशः	७२०, ७२१
विसर्पस्य निरुक्तिः	... ,,	विसर्पे हितानि	
,, भेदाः	... ७१२	अन्नपानानि	७२१, ७२२
,, दोषद्रव्यसंग्रहः	... ,,	,, वर्ज्यानि	... ७२२
,, सामान्यनिदानम्	... ,,	अग्निविसर्पस्य चिकित्साक्रमः	,,
,, संप्राप्तिः	... ,,	कर्दमविसर्पस्य	,, ... ,,
,, साध्यासाध्यलक्षणम्	७१३	ग्रन्थिविसर्पस्य	,, ... ,,
वातविसर्पस्य निदानलक्षणे	,,	,, उपनाहपरिषेचना-	
पित्तविसर्पस्य	,, ... ,,	लेपनानि	... ७२२, ७२३
कफविसर्पस्य	,, ... ७१४	,, कतिपयप्रयोगाः	... ७२३
अग्निविसर्पस्य	,, ... ,,	,, दाहः	... ,,
कर्दमविसर्पस्य	,, ... ७१५	,, श्लेष्मण पाटनादि	७२३, ७२४
ग्रन्थिविसर्पस्य	,, ७१५, ७१६		

विषयः	पृष्ठाङ्कः
गलगण्डचिकित्सा ...	७२४
विसर्पे रक्तमोक्षणप्रशंसा ...	,,
अध्यायोक्तविषयाः ...	,,
२२ तृष्णारोगचिकित्सितम् ।	
तृष्णानां निदानम् ...	७२५
,, संप्राप्तिः ...	,,
,, पूर्वरूपं ...	,,
,, सामान्यलक्षणम् ...	,,
वाततृष्णायाः लक्षणम् ...	७२६
पित्ततृष्णायाः ,,	,,
आमजतृष्णायाः ,,	,,
क्षयजतृष्णायाः ,,	,,
उत्सर्गजतृष्णायाः ,,	,,
असाध्यतृष्णायाः ,,	,,
शुर्वन्नजायां तृष्णायां वातपित्तयो- हेतुत्वं ...	,,
मद्यजायां तृष्णायां पित्तानिल- योहेतुत्वं ...	,,
तृष्णायां शीतजलं देयं ...	,,
तृष्णायाः सामान्यचिकित्सा	७२७
वातजतृष्णायाः ,,	७२८
पित्तजतृष्णायाः ,,	,,
कफजतृष्णायाः ,,	७२८, ७२९
क्षयजतृष्णायाः ,,	७२९
मद्यजतृष्णायाः ,,	,,

विषयः	पृष्ठाङ्कः
तृष्णायाः हेत्वपेक्षिणी-	
चिकित्सा ...	७२९
अध्यायोक्तार्थसंग्रहः ...	७३०
२३ विषचिकित्सितम् ।	
विषस्य प्रागुत्पत्तिः ...	७३०
वर्षासु विषस्य तीक्ष्णत्वं	
शरदि मन्दवीर्यत्वं च ,,	
जङ्गमविषस्य भेदाः ...	७३१
स्थावरविषस्य ,,	,,
गरविषलक्षणम् ...	,,
जङ्गमस्थावरोभयविषप्रभावः ,,	
मनुष्यशरीरे विषस्य सप्त- वेगानां पृथग्लक्षणानि ,,	
पशुशरीरे विषस्य वेगत्रयस्य लक्षणानि ...	७३२
विषस्य दश गुणाः ...	,,
विषं यथा त्रीन् दोषान् प्रकोपयति ...	,,
दोषस्थानप्रकृतीः प्राप्य विषं यत् करोति ...	,,
दूषीविषस्य कार्यं ...	,,
विषं यथा मारयति ...	,,
विषमृतस्य लिङ्गानि ...	७३३
विषस्य चतुर्विंशत्युपक्रमाः ,,	
विषे वेणिकाबन्धः ...	,,
,, निष्पीडनम् ...	,,

विषयः	पृष्ठाङ्कः	विषयः	पृष्ठाङ्कः
विषे उत्कर्तनम् ...	७३३	सविषजललक्षणं ...	७४०
„ चूषणम् ...	„	आमाशयगे विषे वमनम्	„
„ रक्तस्रावणम् ...	„	त्वक्स्थे „ प्रदेहादि	„
„ प्रघर्षणम् ...	„	सर्पभेदाः, तेषां लक्षणानि च	„
„ लेपसेकौ ...	„	दर्बीकरकृतदंशलक्षणम् ...	७४१
„ दाहः ...	७३४	मण्डलिकृतदंशलक्षणम् ...	„
„ वमनविरेकौ ...	„	राजिलकृतदंशलक्षणम् ...	„
„ हृदयावरणम् ...	„	सर्पाणां पुंस्त्रीनपुंसकभेदेन	
सप्तविषवेगानां चिकित्सा	„	लक्षणानि ...	„
विषहरा अगदयोगाः ७३४, ३७५		गौधेर(य)कलक्षणं ...	„
विषे मन्त्रयोगः ...	७३५	सर्पदंशानामाकृतिभेदेन	
दोषस्थानभेदेन विषचिकित्सा	„	मृदुदारुणत्वं ...	„
विषे नस्याज्जने ...	„	सर्पाणामवस्थाभेदेन तीक्ष्ण-	
„ गन्धहस्तीनामागदः ७३६		विषत्वं ...	„
„ महागन्धहस्तीनामा-		सर्पविषं कस्यां दंष्ट्रायां तिष्ठति	„
„ ऽगदः ... ७३६-७३८		सर्पविण्मूत्रजाः कीटाः ...	७४२
„ धूमागदः ...	„	दूषीविषकीटदंष्ट्रलक्षणम्	„
„ क्षारोऽगदः ७३८, ७३९		लतादंष्ट्रलक्षणम् ...	„
विषप्रदातुल्लक्षणानि ...	७३९	मूषिकदंष्ट्रलक्षणम् ...	„
सविषान्नलक्षणम् ...	„	कृकलासकदंष्ट्रलक्षणम् ...	७४३
सविषस्य दन्तपवनस्य लक्षणं ७४०		वृश्चिकदंष्ट्रलक्षणम् ...	„
„ शिरोभ्यङ्गस्य „	„	कणभदंष्ट्रलक्षणम् ...	„
सविषस्नानोदकोत्सादनवस्त्रा-		उच्चिटिङ्गदंष्ट्रलक्षणम् ...	„
लङ्कारवर्णकानां लक्षणम्	„	सविषमण्डूकदंष्ट्रलक्षणम्	„
सविषमाल्यलक्षणम् ...	„		
सविषधूमलक्षणम् ...	„		

विषयः	पृष्ठाङ्कः	विषयः	पृष्ठाङ्कः
सविषमत्स्यदष्टलक्षणम् ...	७४३	विषे रसगते चिकित्सा	७४६
सविषजलौकोदष्टलक्षणम्...	”	” रक्तगते ” ...	”
गलगोडिकादष्टलक्षणम् ...	”	” मांसगते ” ...	”
गृहगोधिकादष्टलक्षणम् ...	”	” कतिपयसिद्धयोगाः ”	”
मशकदष्टलक्षणम् ...	”	लूताविषे सार्वकामिकोऽगदः	७४७
मक्षिकादष्टलक्षणम् ...	”	” अन्ये सिद्धयोगाः...	”
कदा दष्टा असाध्या भवन्ति	”	मूषिकविषे अगदः ...	”
सर्पाणां कालादिभेदेन		कुटजाद्यो ” ...	”
तीक्ष्णमन्दविषत्वं ७४३, ७४४		वृश्चिकविषे ” ...	”
कीटानां वातोत्पन्नादित्वं...	७४४	दुर्दुरविषे ” ...	”
वातिकविषलक्षणम् ”	”	मत्स्यविषे ” ...	”
पैत्तिकविषलक्षणम् ...	”	जलौकोविषचिकित्सा ...	”
श्लेष्मिकविषलक्षणम् ...	”	विश्वम्भरादिष्वगदः ...	७४८
अवृश्चिकोच्छिदिङ्गेषु विषेषु	”	शतपदीविषे चिकित्सा ...	”
शीतो विधिर्हितः ...	”	गृहगोधाविषे ” ...	”
वृश्चिकविषचिकित्सा ...	”	पञ्चशिरीषोऽगदः ...	”
उच्छिदिङ्गविषचिकित्सा ...	७४५	नखदन्तविषलक्षणं तच्चि-	
सविषदंशस्य लक्षणम् ...	”	कित्सा च ...	”
निर्विषदंशस्य ” ...	”	शङ्काविषलक्षणं ” ...	”
विषे हृद्विदाहप्रसेकयोः		विषार्तानां हितान्यन्नपानानि	७४९
चिकित्सा ...	”	” अहितानि ...	”
” शिरोगते चिकित्सा ”	”	दष्टानां चतुष्पदानां विषलक्षणानि	
” कण्ठगते ” ...	”	चिकित्सा च ...	”
” आमाशयगते ”	”	गरलक्षणं, तच्चिकित्सा	७४९, ७५०
” पक्वाशयगते ”	”		

विषयः	पृष्ठाङ्कः	विषयः	पृष्ठाङ्कः
सर्वविषेष्वनृतं घृतम् ७५०, ७५१		मद्यपाने सुखाः सहायाः ७५८	
सर्पविषे सामान्यचिकित्सा ,,		के चिरेण के च शीघ्रं माद्यन्ति ,,	
अध्यायोक्तार्थसंग्रहः ... ,,		वातिकमदालयस्य निदान-	
२४ मदालयचिकित्सा ।		लक्षणे ... ,,	
मद्यप्रशंसा ... ७५१, ७५२		पैत्तिकमदालयस्य ,, ... ७५९	
सुरापानविधिः ... ७५२, ७५३		श्लेष्मिकमदालयस्य ,, ... ,,	
वातिकादिभ्यो हितानि मद्यानि ७५३		सर्वस्यापि मदालयस्य त्रिदो-	
विधिसेवितमद्यगुणाः ... ,,		षजत्वं ... ,,	
अविधिपीतमद्यदोषाः ... ७५४		मदालयस्य सामान्य-	
मद्यस्य दशगुणाः, तेषां		लक्षणम् ७५९, ७६०	
कर्माणि च ... ,,		मदालयचिकित्सासूत्रं ... ७६०	
हृदयं हि रसादीनां स्थानम् ,,		समपीतमद्यस्य मदालयप्रश-	
अतिपीतेन मद्येन हृदयं		मकत्वं ... ,,	
विकृतिं याति ... ,,		मदालये मद्यप्रयोगः ७६०, ७६१	
मदलक्षणं ... ,,		वातिकमदालयस्य	
मदस्य त्रयो भेदाः, तेषां		चिकित्सा ७६१, ७६२	
लक्षणानि च... ७५५		पित्तमदालयस्य	
अहितातिमात्राविधिपीतमद्य-		,, ७६२-७६४	
दोषाः ... ७५६		कफमदालयस्य ,, ७६४-७६६	
मद्यस्य स्वभावेनान्नतुल्यत्वं ,,		सन्निपातमदालयस्य ,, ... ७६६	
शुक्तिपीतमद्यगुणाः ७५६, ७५७		मदालये हितो विहारः ... ७६७	
मद्यस्य प्रकृतिदर्शकत्वं ... ७५७		,, क्षीरप्रयोगविधिः... ,,	
सात्त्विकराजसतामसानामा-		मद्योत्थयोर्ध्वंसकविक्षयक-	
पानकानां लक्षणानि... ,,		रोगयोलक्षणम् ... ,,	
		तयोश्चिकित्सा ... ,,	

विषयः	पृष्ठाङ्कः
मद्यनिवृत्तेर्गुणाः ...	७६८
अध्यायोक्तविषयसंग्रहः ...	”
२५ द्विव्रणीयचिकित्सितम् ।	
व्रणभेदाः ...	७६८, ७६९
आगन्तुव्रणानां हेतुः	
चिकित्सा च ...	७६९
निजव्रणानां संप्राप्तिः ...	”
वातिकव्रणस्य लक्षणं	
चिकित्सा च ...	”
पैत्तिकव्रणस्य	” ” ”
कफव्रणस्य	” ” ”
व्रणानां विंशतिभेदाः ...	७७०
” त्रिविधा परीक्षा ...	”
द्वादश व्रणदुष्टयः ...	”
अष्टौ व्रणस्थानानि ...	”
” व्रणगन्धाः ...	”
चतुर्दश व्रणस्त्रावाः ...	”
षोडश व्रणोपद्रवाः ...	७७१
प्रकारान्तरेण चतुर्विंशतिव्रण-	
दोषाः ...	”
व्रणानां साध्यासाध्य-	
लक्षणानि ...	”
” षट्त्रिंशदुपक्रमाः ७७१, ७७२	
व्रणशोथप्रशमनी चिकित्सा ७७२	

विषयः	पृष्ठाङ्कः
व्रणशोथपाचना उपनाहाः	७७२
पक्वव्रणशोथभेदनो भेषजगणः	”
व्रणे षड्विधं शस्त्रकर्म ...	७७३
” पीडनविधिः ...	”
” निर्वापणविधिः ...	”
” सन्धानविधिः ...	”
” अवचूर्णनम् ...	”
” बन्धनविधिः ...	७७४
” स्वेदनविधिः ...	”
” एषणविधिः ...	७७५
” शोधनविधिः ...	”
” रोपणविधिः ७७५, ७७६	
” पत्रदानम् ...	७७६
” अहितं हितं चान्नपानम्	”
” उत्सादनविधिः ...	”
” अवसादनविधिः ...	”
” अग्निकर्मविधिः ७७६, ७७७	
” क्षारकर्मविधिः ...	”
” धूपनविधिः ...	”
” प्रलेपविधिः ...	”
” तर्पणविधिः ...	”
” अवचूर्णनम् ...	”
” सवर्णीकरणविधिः ७७७, ७७८	
” लोमसंजननम् ...	७७८

विषयः	पृष्ठाङ्कः	विषयः	पृष्ठाङ्कः
व्रणोपद्रवचिकित्सा ...	७७८	रक्तजमूत्रकुच्छ्रस्य चिकित्सा	७८४
अध्यायोक्तविषयाः ...	”	हृद्रोगस्य निदानसंप्राप्ति-	
२६ त्रिमर्मीयचिकित्सितम् ।		लक्षणानि ...	७८५
मर्मणां संख्या ...	७७८	वातजहृद्रोगस्य	
तत्र त्रयाणां प्राधान्यम् ...	”	चिकित्सा	७८५, ७८६
उदावर्तस्य निदानं संप्राप्तिश्च	७७९	पित्तजहृद्रोगस्य	” ... ७८६
” लक्षणम् ...	”	कफजहृद्रोगस्य	” ... ”
” चिकित्सा ...	७७९-७८१	त्रिदोषजहृद्रोगस्य	” ... ८७७
मूत्रकुच्छ्रस्य निदानं		कृमिजहृद्रोगस्य,	” ... ”
संप्राप्तिश्च ...	७८१	प्रतिश्यायस्य निदानसंप्राप्ति-	
” वातजादिभेदेन	”	लक्षणानि	” ... ”
लक्षणानि ...	”	दुष्टप्रतिश्यायलक्षणानि	”
अश्मर्या निदानसंप्राप्ति-		क्ष्वयोः लक्षणम्	” ... ”
लक्षणानि ...	”	प्रतिनाहस्य	” ... ”
अश्मरीजमूत्रकुच्छ्रलक्षणम्	”	नासास्त्रावस्य	” ... ७८८
रेतोभिघातजमूत्रकुच्छ्रलक्षणम्	”	अपीनसस्य	” ... ”
क्षतजमूत्रकुच्छ्रलक्षणम् ...	७८२	घ्राणपाकस्य	” ... ”
वातजमूत्रकुच्छ्रस्य चिकित्सा	”	नासाश्वयोः	” ... ”
पित्तजमूत्रकुच्छ्रस्य	” ७८२, ७८३	नासाबुर्दस्य	” ... ”
कफजमूत्रकुच्छ्रस्य	” ७८३	दीप्तस्य	” ... ”
सान्निपातिकमूत्रकुच्छ्रस्य	”	शिरोरोगस्य वातजादिभेदेन	
अश्मरीजमूत्रकुच्छ्र-		लक्षणानि	” ... ”
चिकित्सा	७८३, ७८४	मुखरोगस्य	” ” ”
रेतोभिघातजमूत्रकुच्छ्रस्य		अरोचकस्य	” ” ७८९
चिकित्सा	७८४		

विषयः	पृष्ठाङ्कः
कर्णरोगस्य वातजादिभेदेन लक्षणानि ७८९	
नेत्ररोगस्य ,, ,, ,,	
खालित्यस्य लक्षणम् ... ७९०	
पीनसरोग- चिकित्सा ७९१, ७९२	
वातिकशिरोरोगचिकित्सा ७९२	
शिरोरोगे मायूरघृतं ... ,,	
,, महामायूरघृतं ७९२, ७९३	
पैत्तिकशिरोरोगस्य चिकित्सा ७९३	
क्लृप्तजशिरोरोगस्य ,, ,,	
सन्निपातजशिरोरोगस्य ,, ७९४	
कृमिजशिरोरोगस्य ,, ... ,,	
मुखरोगस्य ,, ७९४-७९६	
मुखरोगे खदिरादिगुटिका ७९६	
अरोचकानां चिकित्सा ७९६, ७९७	
कर्णशूलचिकित्सा ... ७९७	
कर्णशूले गन्धतैलं ... ,,	
,, क्षारतैलं ,,	
नेत्ररोगे विडालकाः ... ७९८	
,, आश्रयोतनानि ... ,,	
,, अञ्जनानि ... ७९९	
,, सुखावती वर्तिः ... ८००	
,, दृष्टिप्रदा वर्तिः ... ,,	
,, अन्यान्यञ्जनानि ... ,,	
खालित्यपलितयोश्चिकित्सा ८०१	

विषयः	पृष्ठाङ्कः
खालित्यपलितयोः महानील- तैलं ... ८०१, ८०२	
,, अन्ये कतिपययोगाः ८०२	
,, स्वरभेदचिकित्सा ८०२, ८०३	
दोषाणां स्थानसामीप्याद्धरण- मुचितं ८०३	
विरुद्धगुणा अपि दोषाः परस्परं नोपघ्नन्ति ... ,,	
अध्यायोक्तार्थसंग्रहः ... ,,	
२७ ऊरुस्तम्भचिकित्सितम् । ऊरुस्तम्भस्य निदानं संप्राप्तिश्च ८०४	
,, पूर्वरूपाणि ... ८०५	
,, लक्षणानि ... ,,	
,, चिकित्सासूत्रं ... ,,	
ऊरुस्तम्भहराः कतिपययोगाः ८०६, ८०७	
ऊरुस्तम्भे अष्टकट्वरतैलम् ८०७	
,, बाह्यचिकित्सा ८०७, ८०८	
अध्यायोक्तार्थसंग्रहः ... ८०८	
२८ वातव्याधिचिकित्सितम् । वायोः प्रशंसा ८०९	
,, पञ्चभेदाः, तेषां स्थानानि कर्म च ... ,,	
वातरोगाणां सामान्यनिदानं ,, संप्राप्तिश्च ... ८१०	
कुपितस्य वायोः रूपाणि ,,	

विषयः	पृष्ठाङ्कः	विषयः	पृष्ठाङ्कः
कोष्ठे प्रकुपितस्य वातस्य लक्षणं	८१०	रक्तादिधातुभिरावृतस्य वा-	
सर्वाङ्गे	” ” ” ८११	योर्लक्षणानि ...	८१५
गुदे	” ” ” ”	अन्नावृतस्य	” ... ”
आमाशये	” ” ” ”	मूत्रावृतस्य	” ... ”
पक्वाशये	” ” ” ”	पुरीषावृतस्य	” ... ”
श्रोत्रादीन्द्रियेषु	” ” ” ”	वातरोगाणां साध्यासाध्य-	
त्वचि	” ” ” ”	विचारः ...	८१६
मांसभेदसोः	” ” ” ”	वातरोगेषु स्नेहविधिः	... ”
मज्जास्थोः	” ” ” ”	” स्वेदविधिः	... ”
शुक्रस्थस्य वातस्य लक्षणम्	”	” संशोधनं...	८१६, ८१७
क्षायुगतस्य	” ” ” ”	” सामान्यचिकित्सा	८१७
सिरागतस्य	” ” ” ”	कोष्ठस्थे वाते चिकित्सा ...	”
सन्धिगतस्य	” ” ” ”	गुदपक्वाशयस्थे	” ” ”
अर्दितस्य लक्षणम्	... ८१२	आमाशयस्थे	” ” ”
मन्यास्तम्भस्य	” ”	सर्वाङ्गकुपिते	” ” ”
अन्तरायामस्य	” ... ”	त्वगाश्रिते	” ” ”
बहिरायामस्य	” ... ”	रक्तस्थे	... ” ” ”
हनुग्रहस्य	” ... ”	मांसभेदःस्थे	” ” ”
आक्षेपकस्य	” ... ८१३	अस्थिमज्जगते	” ” ”
दण्डकस्य	” ... ”	शुक्रस्थे	... ” ” ”
पक्वाङ्गरोगस्य	” ... ”	हृदि प्रकुपिते	” ” ”
गृध्रस्थाः	” ... ”	वायुना गात्रे वेष्टयमाने	
खल्व्याः	” ... ”	चिकित्सा ...	८१८
कफपित्तरक्तैरावृतस्य वायोर्ल-		” ” संकुचिते	” ”
क्षणानि	” ८१४, ८१५	बाहुशीर्षगते वाते चिकित्सा	”

विषयः	पृष्ठाङ्कः
नाभेरधोवाते प्रकुपिते	
चिकित्सा ...	८१८
अदितस्य चिकित्सा ...	"
पक्षाघातस्य ...	"
शृङ्गस्याः ...	"
खल्ल्याः ...	"
हनुग्रहस्य ...	"
वातरोगिणां यत्प्रशस्तं ...	"
वातरोगे स्वेदाः ...	८१९
वातरोगहराः स्नेहाः ...	८१९, ८२०
वातरोगे सिद्धतैल-	
योगाः ...	८२१, ८२२
,, बलातैलं ...	८२२
,, अमृताद्यं तैलं ...	८२३
अन्यतैलयोगाः ...	८२३, ८२४
,, तैलप्रशंसा ...	८२५
पित्ताघृते वाते चिकित्सा ...	"
कफाघृते ...	"
रसादिश्वात्वाघृते ...	८२६
अन्नमूत्रशकृत्तैराघृते ...	"
पञ्चानां मारुतानामन्योन्या-	
वरणे लिङ्गानि तेषां	
चिकित्सा च ...	८२६-८३०
अध्यायोक्तविषयाः ...	८३०

विषयः	पृष्ठाङ्कः
२९ वातशोणितचिकित्सितम् ।	
वातरक्तस्य निदानं संप्राप्तिश्च ...	८३१
,, स्थानं ...	"
,, लक्षणं ...	८३१, ८३२
,, भेदाः, तेषां लक्षणानि च ...	८३२
वाताधिकस्य वातरक्तस्य	
लिङ्गानि ...	"
पित्ताधिकस्य ...	८३३
कफाधिकस्य ...	"
वातरक्तस्य साध्यासाध्य-	
लक्षणम् ...	"
वातरक्ते रक्तमोक्षणविधिः ...	"
,, सामान्यचिकित्सा ...	८३४
वाताधिकस्य वातरक्तस्य	
चिकित्सा ...	"
पित्तरक्ताधिकस्य ...	"
कफाधिकस्य ...	"
कफवाताधिकस्य ...	"
वातपित्ताधिकस्य ...	"
वातरक्ते अहितानि ...	"
,, हितमन्नपानम् ...	८३४, ८३५
,, घृतयोगाः ...	८३५
वातरक्ते जीवनीयघृतम् ...	८३६
,, कतिपययोगाः ...	८३६, ८३७

विषयः	पृष्ठाङ्कः	विषयः	पृष्ठाङ्कः
वातरक्ते संशोधनम् ...	८३७	कफजयोनिव्यापत्तेर्निदानं	
” मधुयष्ट्यादितैलम्	८३८	लक्षणं च ...	८४५
” सुकुमारकं तैलम् ...	”	त्रिदोषयोनिव्यापत्तेर्लक्षणं ...	”
” अमृताद्यं , , ...	८३९	सासृजाया योनेर्लक्षणं ...	”
” महापद्मकं तैलम्	”	अरजस्काया , , ...	”
” खुड्डाकपद्मकं , ,	८४०	अचरणाया , , ...	”
” मधुपर्णीतैलम् ...	”	अतिचरणाया , , ...	”
” बलातैलम् ...	”	प्राक्चरणाया , , ...	”
” पिण्डतैलम् ...	”	उपप्लुताया , , ...	८४६
” शूलादिचिकित्सा	”	परिप्लुताया , , ...	”
” दाहचिकित्सा ...	८४१	उदावर्तिन्या , , ...	”
वाताधिकवातरक्त-		कर्णिन्या , , ...	”
चिकित्सा	८४१, ८४२	पुत्रह्या , , ...	”
कफाधिकवातरक्तचिकित्सा	८४२	अन्तर्मुख्या , , ...	”
वातकफाधिकवातरक्तचिकित्सा , ,		सूचीमुख्या , , ...	”
साम्निपातिकवातरक्त-		वामिन्या , , ...	”
चिकित्सा	८४३	षण्ढ्या , , ...	८४७
वातरक्ते आवास्थिकीचिकित्सा , ,		महायोनेर्लक्षणं ...	”
अध्यायोक्तार्थसंग्रहः ...	८४४	योनिव्यापत्सु दोषाधिक्यनिरूपणं , ,	”
३० योनिव्यापच्चिकित्सितम् ।		योनिरोगाणां चिकित्सासूत्रं , ,	”
योनिव्यापद्मेदाः ...	८४४	वातिकयोनिरोगाणां चिकित्सा	८४८
वातजयोनिव्यापत्तेर्निदानं		वातिके योनिरोगे बलाद्युतं , ,	”
लक्षणं च ...	८४५	” ” काश्मर्यादिद्युतं , ,	”
पित्तजयोनिव्यापत्तेर्निदानं		” कतिपययोगाः ८४८, ८४९	”
लक्षणं च ...	”		

विषयः	पृष्ठाङ्कः
पैत्तिकयोनिरोगाणां चिकित्सा	८४९
पैत्तिके योनिरोगे शतावरीघृतं	”
श्लेष्मिकरोगाणां चिकित्सा	८५०
असृग्दरचिकित्सा	... ८५१
असृग्दरे पुष्पानुगं चूर्णं	”
असृग्दरे कतिपययोगाः	८५२
विविधयोनिरोगाणां चिकित्सा	८५२, ८५३
योनिरोगेष्ववादौ वातशमनं कार्यं	८५३
पाण्डुरप्रदरचिकित्सा	... ”
योनिरोगेष्ववावस्थिकी चिकित्सा	८५३, ८५४
शुक्रदोषविषये आत्रेयं प्रत्यक्षि-	”
वेशस्य प्रश्नाः	... ”
दुष्टस्य शुक्रस्यावीजत्वं	... ८५५
शुक्रदुष्टे निदानं संप्राप्तिश्च	”
शुक्रदोषभेदाः	... ”
वातदूषितशुक्रस्य लक्षणं	... ”
पित्तदूषितशुक्रस्य	” ”
श्लेष्मदूषितशुक्रस्य लक्षणं	”
रुधिरान्वितशुक्रस्य	” ”
अवसादिनः शुक्रस्य	” ”
शुद्धस्य	... ” ८५६
शुक्रदोषाणां चिकित्सा	” ”

विषयः	पृष्ठाङ्कः
कैव्यस्य निदानं	... ८५६
” सामान्यलक्षणं	... ”
बीजोपघातजकैव्यलक्षणं	... ८५७
ध्वजभङ्गकृतकैव्यलक्षणं	८५७, ८५८
जरासंभवकैव्यलक्षणं	... ८५८
क्षयजकैव्यलक्षणं	... ८५९
कैव्यचिकित्सा	... ८५९, ८६०
असृग्दरस्य निदानं संप्राप्तिश्च	८६०, ८६१
वातासृग्दरस्य लक्षणं	... ८६१
पित्तासृग्दरस्य	” ... ”
कफासृग्दरस्य	” ... ”
सान्निपातिकासृग्दरस्य	... ८६२
असृग्दरस्य साध्यासाध्य-लक्षणं	” ... ”
शुद्धार्तवलक्षणं	... ”
प्रदरचिकित्सा	... ”
क्षीरदोषाणां निदानं संप्राप्तिश्च	८६३
वातजादिभेदेन क्षीरदोषस्य लिङ्गानि	... ”
वातादिदुष्टं क्षीरं पिबतो बालस्य यानि लिङ्गानि भवन्ति	८६३, ८६४
क्षीरदोषे धात्र्याः संशोधनं	८६४
” ” हितमन्नपानं	८६३, ८६४

विषयः	पृष्ठाङ्कः
स्तन्यशुद्धिकराः कतिपय-	
योगाः ...	८६५, ८६६
बालरोगाणां चिकित्सा ...	८६७
चरकप्रतिसंस्कृतस्याग्निवेशतन्त्रस्य	
दृढबलकृता संपूर्तिः ...	८६७
उक्तानुक्तानां रोगाणां	
सामान्यचिकित्सा ...	,,
तेषु तेषु शरीरावयवेष्ववस्थिता-	
नां रोगाणां चिकित्सा	,,
चिकित्सायां कालविचारः	८६८
भेषजग्रहणकालाः ...	,,
ज्वरे पेयाकषायक्षीरसर्पिर्विरे-	
चनानां कालाः ...	,,
भेषजग्रहणयोग्यः कालः	,,
ऋत्वाद्यपेक्षः कालविचारः	८६९
कस्मिन् काले कस्य दोषस्य	
प्रकोपः ...	,,
,, वयसि ,, ,, ,, ,,	
चिकित्सायां मात्राविचारः	,,
,, देशसात्म्यविचारः	,,
दोषाणां कदाचिद्विद्धाभिमतताऽपि	
क्रिया कार्या भवति, तां सम्यगल-	
क्षयेत् ...	८७०
द्रोषौषधादीनि परीक्ष्यैव	
चिकित्सा विषेया ...	,,

विषयः	पृष्ठाङ्कः
निवृत्तेऽपि व्याधौ दोषशेषाप-	
नुत्त्यर्थमनपाधिप्रयोगस्य	
सेवनं विषेयं ...	८७०
व्याधौ पथ्यसेवाफलं ...	,,
द्वेष्ट्यमपि पथ्यं कल्पनाविधिभिः	
प्रियत्वं गमयेत् ...	,,
मनोऽर्थानामानुकूल्यस्य फलं	८७१
अध्यायोक्तविषयाः ...	,,

६ कल्पस्थानम् ।

१ मदनकल्पः ।

कल्पस्थानस्य विषयः ...	८७२
शरीरमलविरेचनभेदाः ...	,,
वमनं विरेचनं च द्रव्यं	
कथं वामयति विरेचयति च,,	
अपरिसंख्येयसंयोगानामपि	
विरेचनद्रव्याणां षट्सु शतेष्व-	
न्तर्भावं कृत्वोपदेशः ८७२, ८७३	
विरेचनद्रव्याणि कथं क्रिय-	
या समर्थतमानि भवन्ति	८७३
देशभेदाः ...	,,
जाङ्गलदेशस्य लक्षणं ...	,,
अनूपदेशस्य ,, ...	,,
साधारणदेशस्य ,, ...	,,

विषयः	पृष्ठाङ्कः
कथंभूते देशे जातानि द्रव्या- ण्युपादेयानि ...	८७३
औषधद्रव्याहरणविधिः ...	८७४
औषधद्रव्याणि कथं स्थाप्यानि ,,	
वमनविरेचनद्रव्याणां भाव- नार्थमालोडनार्थं च द्र० ,,	
वमनद्रव्याणां मदनफलस्य श्रेष्ठत्वं
मदनफलानां ग्रहणस्थापन- विधिः ...	८७४, ८७५
वमनौषधपानविधिः ...	८७५
वमनायोगे कर्तव्यं ...	,,
सर्वेषु वमनयोगेष्वनुक्तमपि मधुसैन्धवं देयं ...	,,
छर्दनयोगयुक्तस्य मधुन उष्णाविरोधित्वं ,,	
मदनफलानामष्टौ मात्रायोगाः ,,	
मदनफलानां पञ्च पयोमुखा योगाः ...	८७६
मदनफलानां एको घ्रेययोगः ,,	
,, एकः फाणितयोगः ,,	
,, षट्वर्तियोगाः ...	,,
,, विंशतिर्लैह्ययोगाः ,,	
,, विंशतिरुत्कारिकायोगाः ८७७	

विषयः	पृष्ठाङ्कः
मदनफलानां विंशतिर्मोदकयो ८७७	
,, षोडश शङ्कुलीयोगाः ,,	
,, ,, पूषयोगाः ...	,,
,, दश षाडवादियोगाः ,,	
मदनफलपर्यायाः ...	,,
अध्यायोक्तार्थसंग्रहः ...	,,

२ जीमूतककल्पः ।

जीमूतकपर्यायाः ...	८७८
जीमूतकगुणाः ...	,,
जीमूतकानां षट् क्षीरयोगाः ८७८	
,, एकः सुरामण्डयोगः ,,	
,, एकोनविंशतिः कषाय- योगाः ...	,,
,, अष्टौ वर्तियोगाः ...	,,
,, जीवकादिषु चत्वारः स्वरसयोगाः ...	,,
,, एको घृतयोगः ...	८७९
अध्यायोक्तार्थसंग्रहः ...	,,

३ इक्ष्वाकुकल्पः ।

इक्ष्वाकोः पर्यायाः ...	८७९
,, गुणाः ...	,,
,, पयोमुखा अष्टौ योगाः ,,	
,, सुरामण्डे एको योगः ,,	

विषयः	पृष्ठाङ्कः	विषयः	पृष्ठाङ्कः
इक्ष्वाकोः मस्तौ एको योगः ८८०		धामार्गवस्य एकोऽन्नयोगः ८८२	
” तन्त्रे ” ” ”		” एको प्रेययोगः ... ”	
” एको प्रेययोगः ... ”		” द्वादश शक्रद्रसयोगाः ”	
” एकः पल्लयोगः ”		” दश लेहयोगाः ... ”	
” ” तैलयोगः ... ”		” एकः कल्कयोगः ... ”	
” ” घृतयोगः ... ”		” अन्ये एकादश कषाय-	
इक्ष्वाकुबीजस्यैको वर्धमान-		योगाः ”	
योगः ”		” एको घृतयोगः ... ”	
इक्ष्वाकोः कषायेषु पञ्चदश-		अध्यायोक्तार्थसंग्रहः ... ”	
योगाः ”			
” अष्टौ वृत्तियोगाः ”		५ वत्सककल्पः ।	
” पञ्च लेहयोगाः ... ”		वत्सकस्य पर्यायाः ... ८८३	
” एको मन्थयोगः ... ”		” भेदौ ”	
” ” मांसरसयोगः ”		” गुणाः ”	
अध्यायोक्तार्थसंग्रहः ... ८८१		” नव कषाययोगाः ... ”	
४ धामार्गवकल्पः ।		” पञ्च चूर्णयोगाः ... ”	
धामार्गवपर्यायाः ... ८८१		” त्रयः सलिलयोगाः ”	
धामार्गवगुणाः ”		” एकः कृशरायोगः ”	
धामार्गवस्य पल्लवानां		अध्यायोक्तार्थसंग्रहः ... ”	
नवयोगाः ”			
धामार्गवस्य चत्वारः		६ कृतवेधनकल्पः ।	
क्षीरयोगाः ”		कृतवेधनस्य पर्यायाः ... ८८४	
” एकः सुरासवयोगः ”		कृतवेधनस्य गुणाः ”	
” नव कषाययोगाः ”		” चत्वारः क्षीरयोगाः ”	
		” एकः सुरायोगः ... ”	

विषयः	पृष्ठाङ्कः
कृतवेधनस्य द्वाविंशतिः कषा० ८८४	
„ दश पिच्छायोगाः	„
„ षट्कर्तियोगाः ...	„
„ एको द्युतयोगः ...	„
„ अष्टौ लेहयोगाः ...	„
„ सप्त मांसरसयोगाः ...	„
„ एक इक्षुरसयोगः ८८५	
अध्यायोक्तविषयाः ...	„
७ श्यामान्निवृत्कल्पः ।	
विरेचने त्रिवृन्मूलस्य श्रेष्ठत्वं ८८५	
त्रिवृतायाः पर्यायाः ...	„
„ गुणाः ...	„
„ भेदाः ...	„
येषामरुणा येषां च श्यामा	
हिता ... ८८५, ८८६	
श्यामान्निवृत्तयोः उद्धरण-	
विधिः ... ८८६	
„ अम्लादिभिर्नवकल्कयोगाः,,	
„ सैन्धावादिभिर्द्वादश चूर्ण-	
योगाः ...	„
„ गोमूत्रेण सहाष्टादश यो. „	
„ जीवकादिभिश्चतुर्दश-	
योगाः ...	„
„ क्षीरादिभिः सप्तयोगाः ८८७	
„ अष्टौ लेहयोगाः	„

विषयः	पृष्ठाङ्कः
श्यामान्निवृत्तयोः पानकादिषु	
पञ्च योगाः ८८७	
„ प्रथमस्तर्पणयोगः ८८८	
„ पञ्च मोदकयोगाः ८८८, ८८९	
„ षट्सु ऋतुषु	
षड्योगाः ८८९, ८९०	
„ द्वौ चूर्णयोगौ ... ८९०	
„ „ तर्पणयोगौ ...	„
„ „ द्युतयोगौ ...	„
„ „ क्षीरयोगौ ...	„
„ „ मद्ययोगौ ८९०, ८९१	
„ „ काञ्जिकयोगौ ८९१	
„ „ षाडवादिभिर्दश-	
योगाः... ..	„
विरेचनयोगानां वान्ति-	
निरासार्थमुपायाः	„
अध्यायोक्तविषयाः ...	„
८ चतुरङ्गुलकल्पः ।	
आरग्वधस्य पर्यायाः ... ८९१	
„ गुणाः ...	८९२
„ उपयोगविधिः ...	„
आरग्वधस्य द्राक्षारसेन	
एको योगः ...	„
„ सुरामण्डेन „ „	„
„ सीधुना „ „	„
„ दधिमण्डेन „ „	„

विषयः	पृष्ठाङ्कः
आरग्वधस्य आमलकरसेन	
एको योगः	८९२
„ सौवीरकेण „ „ „	
„ त्रिवृत्कषायेण „ „ „	
„ बिल्वकषायेण „ „ „	
„ द्वौ लेहयोगौ ... „	
„ एकोऽरिष्टयोगः ... „	
अध्यायोक्तविषयाः ...	८९३

९ तिल्वककल्पः ।

तिल्वकस्य पर्यायाः ...	८९३
„ उपयोगविधिः ... „	
„ दध्यादिभिः पञ्च योगाः „	
„ एकः सौवीरकयोगः „	
„ सुरायोगः	८९४
„ „ अरिष्टयोगः ... „	
„ कम्पिपल्लकेन एको योगः „	
„ त्रयो लेहयोगाः ... „	
„ चत्वारो घृतयोगाः „	
अध्यायोक्तार्थसंग्रहः ...	

१० सुधाकल्पः ।

सुधाप्रयोगानर्ही नराः	८९५
सुधाप्रयोगार्ही नराः ...	„
सुधाभेदाः ...	„
सुधायाः उपयोगविधिः	
„ सौवीरकादिभिः सप्तयोगाः „	

विषयः	पृष्ठाङ्कः
सुधायाः सर्पिषा एको योगः	
„ मांसरसेन „ „ „	
„ एकः पानकयोगः	८९६
„ „ त्रेययोगः „	
„ „ लेहयोगः ... „	
„ यूषादिमिश्रयो योगाः „	
„ शुष्कमत्स्येन एको योगः „	
„ मांसेन „ „ „	
„ एकः सुरायोगः ... „	
„ द्वौ घृतयोगौ ... „	
„ अध्यायोक्तविषयसंक्षेपः „	
११ सप्तलाशङ्खिनीकल्पः ।	
सप्तलाशङ्खिन्योः पर्यायाः	८९६
„ गुणाः ...	८९७
„ ग्राह्यमङ्गं ... „	
„ षोडश कल्कयोगाः „	
„ षट् तैलयोगाः ... „	
„ अष्टौ घृतयोगाः ... „	
„ त्रयो लेहयोगाः ... „	
„ पञ्च संधानयोगाः „	
„ कम्पिपल्लकेन एको योगः	८९८
अध्यायोक्तविषयाः ...	„

विषयः	पृष्ठाङ्कः	विषयः	पृष्ठाङ्कः
१२ दन्तीद्रवन्तीकल्पः ।		दन्तीद्रवन्त्योः एकः कषाययो. ९००	
दन्तीद्रवन्त्योः पर्यायाः ... ८९८		” ” कल्कयोगः ”	
” ग्राह्यमङ्गं ... ”		” ” चूर्णयोगः ९००, ९०१	
” प्रयोगविधिः ... ”		” पञ्चासवयोगाः ... ९०१	
” गुणाः ... ”		” एकः सौवीरकयोगः ”	
” दध्यादिभिस्त्रयः		” ” तुषोदकयोगः ”	
कल्कयोगाः ... ”		” ” सुरायोगः ... ”	
” प्रियालादिभिः पञ्च, ”		” ” कम्पिल्लकेनैको	
” मांसरसैस्त्रयः ” ८९९		योगः ... ”	
” त्रयः स्नेहयोगाः ... ”		अध्यायोक्तार्थसंग्रहः ... ”	
” षड् स्नेहयोगाः ... ”		पञ्चदशद्रव्याण्याश्रित्य वमने	
” एकश्चूर्णयोगः ... ”		विरेचने च यावन्तो योगा	
” इक्षुना एको योगः ”		उक्तास्तन्निर्देशः ... ”	
” मुद्गादिभिस्त्रयो रस-		योगसंज्ञा कथं भवति ... ९०२	
योगाः ... ”		गुणभूतानां सुरादीनां फला-	
” त्रयो यवाग्वादियोगाः ”		दिप्रधानद्रव्यानुवर्तित्वं ”	
” एक उत्कारिकायोगः ”		तेषां विरुद्धवीर्यत्वेऽप्यबाधकत्वं ”	
” एको मोदकयोगः ९००		विरुद्धवीर्याणां प्रयोगे हेतुः ”	
” ” मद्ययोगः ... ”		द्रव्याणां बलाधानार्थं स्वर-	
” एकः काथतैलयोगः ”		सभावना कार्या ... ”	
” एकोऽपरश्चूर्णयोगः ”		अत्रोक्तबीजेनान्ययोगानामपि	
” ” मोदकयोगः ”		कल्पना कार्या ... ”	
		तीक्ष्णस्य विरेचनस्य लक्षणं ”	

विषयः	पृष्ठाङ्कः	विषयः	पृष्ठाङ्कः
कथं भेषजं तीक्ष्णत्वं मध्यत्वं मन्दत्वं च याति	९०२	येषां संशोधनं विनैव कर्मवा- तातपाग्निभिर्दोषाः क्षयं यान्ति तेषां कर्तव्यं ...	९०४
तीक्ष्णादीनि भेषजानि केषु योज्यानि	९०३	केषां स्निग्धं केषां च रुक्षं विरेचनं प्रयोज्यं ...	९०५
आपित्तदर्शनाद्गमनार्थं भेषजं प्रयोज्यं	”	अत्रोक्तमात्राविचारः ...	”
दोषादिवलमवेक्ष्य ” ” ”	”	मानपरिभाषा ... ९०५, ९०६	”
वमने पाकप्रतीक्षा किमर्थं न कार्या	”	द्रवाणां सद्योद्धृतानां च द्रव्याणां द्विगुणं मानं ग्राह्यं	९०६
कदा पुनः संशोधनौषधं देयं ”	”	लेहपाकपरिभाषा ...	”
यो दुर्बलो बहुदोषश्च दोषपाकेन स्वयमेव विरिच्यते तत्र कर्तव्यं,,	”	कल्पस्थानोक्तार्थसंग्रहः ...	”
दोषशेषशमनोपायः ...	”	<hr/>	
केषां मृदौषधं प्रयोज्यं ...	”	८ सिद्धिस्थानम् ।	
यस्य विरेचनमूर्ध्वं याति तस्य चिकित्सा ...	९०४	१ कल्पनासिद्धिः ।	
दोषाप्रवृत्तौ कर्तव्यं ...	”	पञ्चकर्मकल्पनाविषयेऽग्निवेशस्य	
दोषातिप्रवृत्तौ ” ...	”	कतिपये प्रश्नाः ... ९०७	
जीर्यत्यौषधे यदि तृणमोह- मूर्च्छाः स्युस्तदा कर्तव्यं ”	”	लेहकर्मणः कालावधिः ...	
कफावृते भेषजे यदा लालादयः स्युस्तदा चिकित्सा ...	”	” गुणाः ...	
येषामविरिच्यैव भेषजं जीर्यति तेषां चिकित्सा ...	”	वमने विरेचने च दोषोत्प्रेक्षण- विधिः	
		वमनविरेचनयोः प्रतिलोमग- मने हेतुः	
		वमनविरेचनयोः कर्तव्यः क्रमः	

विषयः	पृष्ठाङ्कः
संशोधनानन्तरं कर्तव्योऽन्न-	
संसर्जनक्रमः ... ९०७, ९०८	
हीनमध्यप्रवरयोर्वमनविरे-	
चनयोर्लक्षणानि ... ९०८	
वमनविरेचनयोः सम-	
हीनातियोगलक्षणानि ,,	
निरूहानुवासनविधानं ९०८, ९०९	
वस्तेर्गुणाः ... ९०९	
वस्तेः समहीनातियोग-	
लक्षणानि ... ९१०	
कर्मवस्ति-कालवस्ति-योग-	
वस्तीनां विवरणं ... ,,	
शिरोविरेचनस्य क्रमः ... ९११	
,, समहीनातियोग-	
लक्षणानि ... ,,	
तेषु चिकित्सा ... ,,	
वस्त्यादिषु परिहारकालः ,,	
,, परिहरणीयानि ... ,,	
प्रणीयमानो वस्तिर्यैर्हेतुभिर्न याति	
,, ,, शीघ्रं सुचिराच्च ,, ,,	
येषु साध्येष्वपि रोगेषु कर्म	
न सिद्धिमेति ... ,,	
अध्यायोक्तार्थसंग्रहः ... ,,	
२ पञ्चकर्मयसिद्धिः ।	
सामान्यतः पञ्चकर्मानर्हाः ९१२	

विषयः	पृष्ठाङ्कः
अच्छर्दनीयाः ... ९१२	
अच्छर्दनीयानां वमनाद्या	
व्यापदो भवन्ति ९१२, ९१३	
तत्रापवादः ... ८१३	
वमनार्हाः ... ,,	
अविरेच्याः ... ,,	
तेषां विरेचनाद्या व्यापदो	
भवन्ति ... ९१३, ९१४	
विरेचनार्हाः ... ९१४	
अनास्थाप्याः ... ,,	
तेषामास्थापनाद्या व्यापदो	
भवन्ति ... ,,	
आस्थापनार्हाः ... ९१५	
अनुवासनार्हाः ... ,,	
तेषामनुवासनाद्या व्यापदो	
भवन्ति ... ,,	
अनुवासनार्हाः ... ,,	
अशिरोविरेचनार्हाः ९१५, ९१६	
तेषां शिरोविरेचनाद्या व्यापदो	
भवन्ति ... ९१६	
शिरोविरेचनार्हाः ... ,,	
कस्मिन्नतौ कदा नावनं ,,	
विधेयं ... ,,	
अध्यायोक्तविषयाः ... ,,	
उक्तेषु विधिनियेष्वेषु वैधेन	
स्वयमप्यूहो विषेयः ... ९१७	

विषयः	पृष्ठाङ्कः
३ बस्तिस्त्रीयासिद्धिः ।	
बस्तिविषयेऽग्निवेशस्य कतिपय-	
प्रश्नाः ११७	
किमपेक्ष्य दत्तो बस्तिः सम्यक्	
सिद्धिमेति ,,	
यैर्द्रव्यैर्बस्तिनेत्रं विधेयं ,,	
वयोऽपेक्षि बस्तिनेत्रप्रमाणं ११८	
बस्तिनेत्राकृतिः ,,	
बस्तिनन्त्रनिर्माणविधिः ,,	
आस्थापनविधिः ,,	
निरूहकरूपना ,,	
बस्तिप्रयोगविधिः ,,	
असम्यक्प्रणीते बस्तौ व्यापदः ११९	
बस्तौ द्रव्यनिक्षेपक्रमः ,,	
सव्यंशयानस्य बस्तिदाने हेतुः ,,	
प्रथमद्वितीयतृतीयबस्तीनां	
फलं ,,	
प्रत्यागते बस्तौ पश्चात्कर्म ,,	
निरूहानन्तरमनुवासनं देयं ,,	
अनुवासनबस्तिप्रयोगविधिः ,,	
निरूहबस्तेर्मात्राः ,,	
बस्तिदानसमये प्रशस्तं शयनं १२०	
अनुवासनानन्तरं देयं भोजनं ,,	
कतिपये निरूहयोगाः १२०-१२२	

विषयः	पृष्ठाङ्कः
दोषापेक्षिणी निरूहकरूपना १२२	
निरूहे प्रतिभोजनं ,,	
अध्यायोक्तविषयाः ... १२३	
४ स्नेहव्यापादिकीसिद्धिः ।	
कतिपयेऽनुवासनाः	
स्नेहयोगाः ... १२३, १२४	
स्नेहवस्तेः षडपदः ... १२५	
वातादिभिरावृतः स्नेहोऽभिभ-	
वादधो न याति ,,	
अमुक्ते प्रणीतः स्नेह ऊर्ध्वं	
याति ,,	
वातावृतस्य स्नेहस्य लक्षणं	
चिकित्सा च ,,	
पित्तावृतस्नेहस्य ,,	
कफावृतस्नेहस्य ,,	
अत्यशनावृतस्नेहस्य ,,	
विडावृतस्नेहस्य ,,	
ऊर्ध्वं गच्छतः स्नेहस्य	
लक्षणं चिकित्सा च ... १२६	
रौक्ष्यादनागतः स्नेह उपेक्ष्यः ,,	
अनुवासनात् पूर्वं कीदृशं	
भोजनं देयं ,,	

विषयः	पृष्ठाङ्कः
अनुवासितायोष्णं जलं देयं, तद्गुणाश्च	९२६
के नित्यमनुवास्याः	”
अनुवासने आमस्नेहनिषेधः	”
गुदकण्ठाभ्यां युगपत्स्नेहदान- निषेधः	”
अनुवासननिरूहयोरेकान्ततः सेवननिषेधः	९२६, ९२७
केषां मात्रावस्तिर्हितः	९२७
मात्रावस्तुगुणाः	”
अध्यायोक्तार्थसंग्रहः	”
५ नेत्रवस्तिव्यापदिकी सिद्धिः ।	
वर्ज्यानि वस्तिनेत्राणि, तेषां दोषाश्च	९२७
वर्ज्या वस्तयः, तेषां दोषाश्च	९२८
वस्तिप्रणेतुदोषाः	”
अनुच्छ्वास्य दत्ते निःशेषं वा दत्ते वस्तौ दोषाः	”
तत्र चिकित्सा	”
द्रुतप्रणीतादिवस्तिदोषाः, तेषां चिकित्सा च	”
नेत्रस्योर्ध्वगमने हेतुः, तच्चिकित्सा च	”
पीड्यपाने वस्तावन्तरा मुक्ते दोषाः, तच्चिकित्सा च	”

विषयः	पृष्ठाङ्कः
अतिमात्रप्रणीतनेत्रदोषाः, तच्चिकित्सा च	९२८
मन्दं प्रणीते बाह्ये वा स्नेहे दोषः, तच्चिकित्सा च	”
अतिप्रपीडनदोषाः, तच्चिकित्सा च	९२९
अध्यायोक्तविषयाः	”
६ वमनविरचनव्यापत्तिः ।	
साधारणेषु प्रावृद्धशरद्वसन्तेषु संशोधनोपदेशः	९२९
वमनादीनामादौ अन्तरा अन्ते च स्नेहस्वेदप्रयोगः	”
कान् नातिस्निग्धान् विरे- चयेत्	”
केषां स्नेहविरचनं केषां च रूक्षं विरेचनं देयं	”
कथं पीतमौषधं सम्यग्योगाय कल्पते	९३०
अजीर्णस्य संशोधनौषधस्य लिङ्गानि	”
मात्रावतः, गुणाः	”
कथंभूतमना औषधं पिबेत्	”
श्वो वमनं पाता किं भुञ्जीत	”
सम्यक्शुद्धस्य लिङ्गानि	”

विषयः	पृष्ठाङ्कः	विषयः	पृष्ठाङ्कः
सम्यग्ब्रूयितस्यपश्चात्कर्म ९३०, ९३१		स्तम्भव्यापदः वर्णनं	
पेयादिक्रमाचरणे हेतुः ... ९३१		चिकित्सा च ... ९३६	
तर्पणादिक्रमः कुत्र योज्यः ,,		उपद्रवाख्यव्यापदः ,, ,, ,,	
जीर्णौषधस्य लिङ्गानि ... ,,		कुमाख्यव्यापदः ,, ,, ,,	
अजीर्णौषधस्य ,, ... ,,		अध्यायोक्तविषयसंग्रहः ,, ,,	
कथंभूतमौषधं व्यापद्यते ... ,,		७ वस्तिव्यापदिकी सिद्धिः ।	
वमनविरेचनयोर्दश व्यापदः ,,		वरत्ययोगजन्यद्वादशव्यापदां	
,, योगातियोगायोगानां		निर्देशः ... ९३७	
लक्षणम् ... ,,		अयोगव्यापदः वर्णनं	
पीतेऽप्यौषधेऽशुद्धस्य		चिकित्सा च ... ,,	
कर्तव्यम् ... ९३२		अतियोगव्यापदः ,, ९३७, ९३८	
दुर्वमने वमनं कूरकोष्ठे विरेचनं		कुमाख्यव्यापदः ,, ,, ९३८	
च न देयम् ... ,,		आध्मानव्यापदः ,, ,, ,,	
अयोगजन्या व्यापदः ... ,,		हिक्काव्यापदः ,, ,, ९३९	
तत्र चिकित्सा ... ,,		हृत्प्रासिव्यापदः ,, ,, ,,	
अतियोगजन्या व्यापदः ... ,,		ऊर्ध्वताख्यव्यापदः ,, ,, ,,	
तासां चिकित्सा ... ९३३		प्रवाहिकाव्यापदः ,, ,, ९४०	
आध्मानव्यापदः वर्णनं		शिरःशूलव्यापदः ,, ,, ,,	
चिकित्सा च... ९३३, ९३४		अङ्गशूलव्यापदः ,, ९४०, ९४१	
परिकर्तिकाव्यापदः ,, ,, ९३४		परिकर्तिकाव्यापदः ,, ,, ९४१	
परिस्रावव्यापदः ,, ,, ,,		परिस्रावव्यापदः ,, ,, ,,	
हृद्ग्रहव्यापदः ,, ,, ९३४, ९३५		बस्तेर्भृदुत्वं तीक्ष्णत्वं च कथं	
अङ्गग्रहव्यापदः ,, ,, ९३५		विधेयं ... ९४२	
जीवादानव्यापदः ,, ,, ,,		बस्तेः सर्वशरीरमलहरत्वे	
विभ्रंशव्यापदः ,, ९३५, ९३६		दृष्टान्तद्वयम् ... ,,	
		अध्यायोक्तार्थसंग्रहः ... ,,	

विषयः

पृष्ठाङ्कः

विषयः

पृष्ठाङ्कः

८ प्रासूतयोगिका सिद्धिः ।

९ त्रिमर्मीयासिद्धिः ।

वातशो बलवर्णकृच्च निरूहः	९४२
वातनुन्निरूहः	॥ ... ॥
द्वितीयो वातनुन्निरूहः	... ॥
शुक्रकृन्निरूहः	... ॥
पञ्चतित्तो निरूहः	... ९४३
किमिनाशनो	॥ ... ॥
वृषत्वकृत्	॥ ... ॥
भेदनः	॥ ... ॥
मूत्रकृच्छ्रहृत्	॥ ... ॥
मृदुवस्तौ जडीभूते तीक्ष्णो	
निरूहः	॥ ... ॥
तीक्ष्णवस्तिविकर्षिते प्रत्या-	
स्थापनम् ॥
गुददाहादौ द्राक्षादियोगः	॥
वस्तिशुद्धस्य यवागूविधानं	॥
क्षीणविट्कस्य चिकित्सा	... ॥
अतिसारस्य षट्त्रिंशद्भेदाः	९४४
तेषां नाशना वस्ति-	
योगाः	९४५
अतिसारोक्तक्रमस्यान्यत्रा-	
प्यतिदेशः ॥
अतिसारहरं घृतं	... ॥
अतिसारहरा यवाग्वः	... ॥
अध्यायोक्तविषयाः	... ९४६

मर्मणां संख्या ९४६
तत्र त्रयाणां प्राधान्यं	... ॥
प्रधानमर्मणां हृदयशिरो-	
वस्तीनां वर्णनम्	... ॥
प्रधानमर्मणामुपघाते सामा-	
न्यलक्षणानि	... ॥
हृदयेऽभिहते विशेषलक्षणानि	॥
शिरस्यभिहते	॥ ... ९४७
वस्तावभिहते	॥ ... ॥
सर्वाणि मर्माणि वातादि-	
शेषतो रक्ष्याणि	... ॥
वातोपहतेषु मर्मसु चिकित्सा	॥
मर्मणां परिपालनं कथं	
कर्तव्यं ९४८
अपतन्नकस्य निदानलक्षण-	
चिकित्सितानि	... ॥
तन्द्राया निदानं लक्षणं	
च	९४८, ९४९
त्रयोदशमूत्रदोषाणां नामतो	
निर्देशः ९४९
मूत्रैकसादस्य निदानलक्षणे	॥
मूत्रजठरस्य	॥ ... ॥
तयोश्चिकित्सा	॥ ... ॥

विषयः	पृष्ठाङ्कः	विषयः	पृष्ठाङ्कः
मूत्रकृच्छ्रस्य निदानलक्षणं	९४९	शिरःकम्पस्य निदान-	
मूत्रोत्सङ्गस्य	„ ... „	चिकित्सिते ९५४	
मूत्रसंक्षयस्य	„ ... „	नस्तःकर्मगुणाः „	
मूत्रातीतस्य	„ ... ९५०	नस्यकर्मभेदाः „	
मूत्राष्टीलायाः	„ ... „	नस्यकर्म केषु रोगेषु कार्यं	„
वातवस्तेः	„ ... „	विरेचनं नस्य कैर्द्रव्यैः कल्प-	
उष्णवातस्य	„ ... „	नीयं „	
वातकुण्डलिकायाः „	तर्पणम् „ „ „ „	
मूत्रग्रन्थेः	„ ... „	नस्यदानविधिः ... ९५४, ९५५	
विड्भिवातस्य	„ ... „	नस्यकर्मानन्तरं कर्तव्यो	
वस्तिकुण्डलस्य	„ ... „	विधिः „	
„ साध्यासाध्यविचारः	„	प्रध्मापनस्य प्रयोगविधिः	„
मूत्राघातानां चिकित्सा	९५१	नस्यकर्मणो व्यापदः,	
उत्तरवस्तेविधिः „	तच्चिकित्सा ... ९५५, ९५६	
स्त्रीणामुत्तरवस्तिदाने विशेषः	९५२	प्रतिमर्शगुणाः ९५६	
शङ्खकस्य निदानलक्षण-		प्रतिमर्शप्रयोगविधिः „
चिकित्सितानि	... ९५३	अध्यायोक्तविषयाः „
अर्धावभेदकस्य	„ ... „		
सूर्यावर्तकस्य	„ ... „	१० वस्तिसिद्धिः ।	
अनन्तवातस्य	„ ... „	बलादीन् प्रविभज्य दत्तो वस्तिः	
		सर्वरोगान्निवर्तयति	९५६
		विरेचनाद्यपेक्षया वस्तेः	
		श्रेष्ठत्वप्रतिपादनम्	९५६, ९५७
		वस्तेर्भेदाः „
		कुत्र कीदृशो वस्तियोज्यः	„

विषयः	पृष्ठाङ्कः
दोषादीनपेक्ष्य बस्तौ योज्यानि	
द्रव्याणि	९५७
बातरोगे शक्ताः त्रयो बस्तयः	९५८
पित्तरोगे , , , ,	
कफरोगे , , , ,	
पकाशयशोधनाश्चत्वारो	
बस्तयः	, ,
शुक्रमांसदाश्चत्वारो	, ,
सांग्राहिकाश्चत्वारो	, ,
परित्तवे बस्तयः	९५९
दाहे , ,	, ,
परिकर्ते , ,	, ,
अतियोगे , ,	, ,
प्रवाहणे , ,	, ,
जीवादाने , ,	, ,
अध्यायोक्तविषयाः	९५९, ९६०
११ फलमात्रासिद्धिः ।	
आस्थापने कतमत्फलं श्रेष्ठ-	
मित्यत्र मुनीनां	
मतानि	९६०, ९६१
तत्रात्रेयकृतो निश्चयः ...	९६२
गुदगतो बस्तिः सर्वशरीरस्थान्	
दोषान् कथमपहरतीत्य-	
सिनेशप्रश्नः	, ,
तत्रात्रेयकृतं समाधानं ...	, ,

विषयः	पृष्ठाङ्कः
पशूनां बस्तिकर्मविधिः	९६१, ९६२
सदातुरा नराः	९६२
तेषां सदातुरत्वे हेतुः ...	, ,
, , चिकित्सा ...	९६२, ९६३
अध्यायोक्तविषयाः ...	९६३
१२ उत्तरबस्तिसिद्धिः ।	
वमनादिभिः शुद्ध आतुरो	
यथा परिपालनीयः ...	९६३
तस्याभिसंशुक्षणार्थं पेयादिक्रमः	, ,
प्रकृतिमापन्नस्य लक्षणानि	९६४
प्रकृतिमप्राप्तस्य वर्ज्यानि ...	, ,
उच्चैर्भाष्यातिभाष्यजा व्यापदः	, ,
रथक्षोभजा , , ...	, ,
अतिचङ्क्रमणजा , , ...	, ,
अत्यासनजा , , ...	, ,
अजीर्णाध्यशनजा , , ...	, ,
विषमाशनजा , , , ,	
दिवास्वप्नजा , , ...	, ,
व्यवायजा , , ९६४, ९६५	
पूर्वोक्तव्यापदां चिकित्सा	९६५
मुस्ताद्यो व्यापनवस्तिः ...	, ,
परण्डमूलाद्यो , , ...	९६६
सहचराद्यो , , ...	, ,
बलाद्यो , , ...	, ,
हृपुषाद्यो , , ...	, ,


विषयः	पृष्ठाङ्कः	विषयः	पृष्ठाङ्कः
लघुपञ्चमूलाद्यो वस्तिः ...	९६७	सुराद्यो वस्तिः ...	९६९
द्वितीयो बलाद्यो ,, ...	”	द्विपञ्चमूलाद्यो ,, ...	”
तृतीयो ,, ,, ...	”	वृष्यतमाः स्नेहवस्तिभ्यो. ९६९, ९७०	”
शालिपर्ण्याद्यो ,, ...	”	पूर्वोक्तवस्तीनां गुणाः ...	९७०
स्थिराद्यो ,, ...	”	तत्र वर्ज्यानि ...	”
तित्तिर्याद्यो ,, ...	”	अध्यायोक्तविषयाः ...	९७१
द्विपञ्चमूलाद्यो ,, ...	”	यापनावस्तेरतिसेवने ९७०, ९७१	”
मयूराद्यो ,, ...	”	तत्र चिकित्सा ...	”
गोधाद्यो ,, ...	९६८	सिद्धिस्थाननिरुक्तिः ...	”
कूर्माद्यो ,, ...	”	एतत्तन्त्रपठनफलं ...	”
गोवृषाद्यो ,, ...	”	प्रसिसंस्कृतुः कर्म ...	”
कर्कटकाद्यो ,, ...	”	चरकदृढबलाभ्यां कृतोऽग्निवेश-	”
उच्चटाद्यो ,, ...	”	तन्त्रप्रतिसंस्कारः ...	९७२
दशमूलाद्यो ,, ...	”	षट्त्रिंशत्तन्त्रयुक्तिनिरूपणं	”
मध्वाद्यो ,, ...	”	तन्त्रयुक्तिज्ञानफलं ...	”
द्वितीयो मध्वाद्यो वस्तिः ९६९	”	एतच्छास्त्रज्ञानफलम् ...	९७३



५१/ ४
चरकसंहिता ।

सूत्रस्थानम् ।

प्रथमोऽध्यायः ।



अथातो दीर्घजीवितीयमध्यायं व्याख्यास्यामः ॥ १ ॥

इति ह साह भगवानात्रेयः ॥ २ ॥

दीर्घं जीवितमन्विच्छन् भरद्वाज उपागमत् ।

इन्द्रमुग्रतपा बुद्ध्वा शरण्यममरेश्वरम् ॥ ३ ॥

ब्रह्मणा हि यथाप्रोक्तमायुर्वेदं प्रजापतिः ।

जग्राह निखिलेनादावश्विनौ तु पुनस्ततः ॥ ४ ॥

अश्विभ्यां भगवान्बृहः प्रतिपेदे ह केवलम् ।

ऋषिप्रोक्तो भरद्वाजस्तस्माच्छक्रमुपागमत् ॥ ५ ॥

विघ्नभूता यदा रोगाः प्रादुर्भूताः शरीरिणाम् ।

तपोपवासाध्ययनब्रह्मचर्यव्रतायुषाम् ॥ ६ ॥

तदा भूतेष्वनुक्रोशं पुरस्कृत्य महर्षयः ।

समेताः पुण्यकर्माणः पार्श्वं हिमवतः शुभे ॥ ७ ॥

अङ्गिरा जमदग्निश्च वसिष्ठः कश्यपो भृगुः ।

आत्रेयो गौतमः सांख्यः पुलस्त्यो नारदोऽसितः ॥ ८ ॥

अगस्त्यो वामदेवश्च मार्कण्डेयाश्चलायनौ ।

पारिक्षिर्भिक्षुरात्रेयो भरद्वाजः कपिष्ठलैः ॥ ९ ॥

विश्वामित्राश्वरथ्यौ च भार्गवश्चयवनोऽभिजित् ।

१ 'व्रताजुषाम्' इति ग. । तपोपवासेत्याद्यजुषामित्यर्थः । २ 'कपिष्ठलः'
इति ग. ।

गार्ग्यः शाण्डिल्यकौण्डिन्यौ वार्क्षिदेवलगालवौ ॥ १० ॥
 साङ्कृत्यो वैजवापिश्व कुशिको बादरायणः ।
 बडिशः शरलोमा च काप्यकात्यायनावुभौ ॥ ११ ॥
 काङ्कायनः कैकशेयो धौम्यो मारीचकाश्यपौ ।
 शर्कराक्षो हिरण्याक्षो लोकैक्षः पैङ्गिरेव च ॥ १२ ॥
 शौनकः शाकुनेयश्च मैत्रेयो मैमतायनिः ।
 वैखानसा वालखिल्यास्तथा चान्ये महर्षयः ॥ १३ ॥
 ब्रह्मज्ञानस्य निधयो दमस्य नियमस्य च ।
 तपसस्तेजसा दीप्ता ह्ययमाणा इवाग्नयः ॥ १४ ॥
 सुखोपविष्टास्ते तत्र पुण्यां चक्रुः कथामिमाम् ।
 धर्मार्थकाममोक्षाणामारोग्यं मूलमुत्तमम् ॥ १५ ॥
 रोगास्तस्यापहर्तारः श्रेयसो जीवितस्य च ।
 प्रादुर्भूतो मनुष्याणामन्तरायो महानयम् ॥ १६ ॥
 कः स्यात्तेषां शमोपाय इत्युक्त्वा ध्यानमास्थिताः ।
 अथ ते शरणं शक्रं दृढशुष्यान्चक्षुषा ॥ १७ ॥
 स वक्ष्यति शमोपायं यथावदमरप्रभुः ।
 कः सहस्राक्षभवनं गच्छेत् प्रष्टुं शस्त्रीपतिम् ॥ १८ ॥
 अहमर्थे नियुज्येयमत्रेति प्रथमं वचः ।
 भरद्वाजोऽब्रवीत्तस्मादृषिभिः स नियोजितः ॥ १९ ॥
 स शक्रभवनं गत्वा सुरर्षिगणमध्यगम् ।
 ददर्श बलहन्तारं दीप्यमानमिवानलम् ॥ २० ॥
 सोऽभिगम्य जयाशीर्भिरभिनन्द्य सुरेश्वरम् ।
 प्रोवाच भगवान् धीमानृषीणां वाक्यमुत्तमम् ॥ २१ ॥
 व्याधयो हि समुत्पन्नाः सर्वप्राणिभयङ्कराः ।
 तद्ब्रूहि मे शमोपायं यथावदमरप्रभो ॥ २२ ॥

१ 'कौण्डिल्यौ' इति ग. । २ 'मारीचिकाश्यपौ' इति ग. । ३ 'लो-
 गाक्षिः' पा० । ४ वैखानसा वानप्रस्थाः । ५ 'यमस्य' ग. । ६ बलना-
 म्नाऽसुरस्य हन्तारमिन्द्रम् ।

तस्मै प्रोवाच भगवानायुर्वेदं शतक्रतुः ।
 पदैरल्पैर्मतिं बुद्ध्या विपुलां परमर्षये ॥ २३ ॥
 हेतुलिङ्गौषधज्ञानं स्वस्थातुरपरायणम् ।
 त्रिसूत्रं शाश्वतं पुण्यं बुबुधे यं पितामहः ॥ २४ ॥
 सोऽनन्तपारं त्रिस्कन्धमायुर्वेदं महामतिः ।
 यथावदचिरात् सर्वं बुबुधे तन्मना मुनिः ॥ २५ ॥
 तेनायुरमितं लेभे भरद्वाजः सुखान्वितम् ।
 ऋषिभ्योऽनधिकं तं च शशंसानवशेषयन् ॥ २६ ॥
 ऋषयश्च भरद्वाजाज्जगृहुस्तं प्रजाहितम् ।
 दीर्घमायुश्चिकीर्षन्तो वेदं वर्धनमायुषः ॥ २७ ॥
 महर्षयस्ते ददृशुर्यथावज्ज्ञानचक्षुषा ।
 सामान्यं च विशेषं च गुणान् द्रव्याणि कर्म च ॥ २८ ॥
 समवायं च, तज्ज्ञात्वा तन्नोक्तं विधिमास्थिताः ।
 लेभिरे परमं शर्म जीवितं चाप्यनित्वरम् ॥ २९ ॥
 अथ मैत्रीपरः पुण्यमायुर्वेदं पुनर्वसुः ।
 शिष्येभ्यो दत्तवान् षड्भ्यः सर्वभूतानुकम्पया ॥ ३० ॥
 अग्निवेशश्च भेल(ड)श्च जत्कर्णः पराशरः ।
 हारीतः क्षारपाणिश्च जगृहुस्तन्मुनेर्वचः ॥ ३१ ॥
 बुद्धेर्विशेषस्तन्नासीन्नोपदेशान्तरं मुनेः ।
 तन्नस्य कर्ता प्रथममग्निवेशो यतोऽभवत् ॥ ३२ ॥
 अथ भेला(डा)दयश्चक्रुः स्वं स्वं तन्नं, कृतानि च ।
 श्रावयामासुरात्रेयं सर्षिसङ्घं सुमेधसः ॥ ३३ ॥
 श्रुत्वा सूत्रगमर्थानामृषयः पुण्यकर्मणाम् ।
 यथावत्सूत्रितमिति प्रहृष्टास्तेऽनुमेनिरे ॥ ३४ ॥
 सर्वं एवास्तुवंस्तांश्च सर्वभूतहितैषिणः ।
 सौधु भूतेष्वनुक्रोश इत्युच्चैरब्रुवन् समम् ॥ ३५ ॥

१ 'तेनर्षयस्ते' ग. । २ 'चाप्यनश्चरम्' इति यो. । ३ 'सर्वभूतेष्वनु-
 क्रोशः' इति पा० ।

तं पुण्यं श्रुश्रुतुः शब्दं दिवि देवर्षयः स्थिताः ।
 सामराः परमर्षीणां श्रुत्वा मुमुदिरे परम् ॥ ३६ ॥
 अहो साध्विति निर्धोषो लोकांस्त्रीनन्ववादयत् ।
 नभसि स्निग्धगम्भीरो हर्षान्द्रुतैरुदीरितः ॥ ३७ ॥
 शिवो वायुर्ववौ सर्वा भाभिरुन्मीलिता दिशः ।
 निपेतुः सजलाश्चैव दिव्याः कुसुमवृष्टयः ॥ ३८ ॥
 अथाग्निवेशप्रमुखान् विविशुर्ज्ञानदेवताः ।
 बुद्धिः सिद्धिः स्मृतिर्मैधा धृतिः कीर्तिः^२ क्षमा दया ॥ ३९ ॥
 तानि चानुमतान्वेषां तन्त्राणि परमर्षिभिः ।
 भावाय भूतसङ्घानां प्रतिष्ठां भुवि लेभिरे ॥ ४० ॥
 हिताहितं सुखं दुःखमायुस्तस्य हिताहितम् ।
 मानं च तच्च यत्रोक्तमायुर्वेदः स उच्यते ॥ ४१ ॥
 शरीरेन्द्रियसत्त्वात्मसंयोगो धारि जीवितम् ।
 नित्यगश्चानुबन्धश्च पर्यायैरायुरुच्यते ॥ ४२ ॥
 तस्यायुषः पुण्यतमो वेदो वेदविदां मतः ।
 वक्ष्यते यन्मनुष्याणां लोकयोरुभयोर्हितम्^३ ॥ ४३ ॥
 सर्वदा सर्वभावानां सामान्यं वृद्धिकारणम् ।
 हासहेतुर्विशेषश्च, प्रवृत्तिरुभयस्य तु ॥ ४४ ॥
 सामान्यमेकत्वकरं, विशेषस्तु पृथक्त्वकृत् ।
 तुल्यार्थता हि सामान्यं, विशेषस्तु विपर्ययः ॥ ४५ ॥
 सत्त्वमात्मा शरीरं च त्रयमेतन्निदण्डवत् ।
 लोकस्तिष्ठति संयोगात्तत्र सर्वं प्रतिष्ठितम् ॥ ४६ ॥
 स पुमांश्चेतनं तच्च तच्चाधिकरणं स्मृतम् ।
 वेदस्यास्य, तदर्थं हि वेदोऽयं संप्रकाशितः ॥ ४७ ॥

१ 'घोषश्च' इति ग. । २ 'कीर्तिः कीर्तनं वक्तुं ज्ञानमित्यर्थः', न तु कीर्तिर्य-
 शोरूपा, तस्या अज्ञानरूपत्वात् चक्रः । ३ 'लोकयोरुभयोर्हितः' ग. ।
 ४ योगीन्द्रनाथसेनस्तु सत्त्वमात्मा शरीरं चेत्याद्यायुर्वेदाधिकरणप्रतिपादकं
 ग्रन्थं प्राक् पठित्वाऽनन्तरं सर्वदा सर्वभावानामित्यादिग्रन्थं पठति ।

खादीन्यात्मा मनः कालो दिशश्च द्रव्यसंग्रहः ।
 सेन्द्रियं चेतनं द्रव्यं, निरेन्द्रियमचेतनम् ॥ ४८ ॥
 सार्था गुर्वादयो बुद्धिः प्रयत्नान्ताः परादयः ।
 गुणाः प्रोक्ताः, प्रयत्नादि कर्म चेष्टितमुच्यते ॥ ४९ ॥
 समवायोऽपृथग्भावो भूत्यादीनां गुणैर्मतः ।
 स नित्यो यत्र हि द्रव्यं न तन्नानियतो गुणः ॥ ५० ॥
 यत्राश्रिताः कर्मगुणाः कारणं समवायि यत् ।
 तद्द्रव्यं, समवायी तु निश्चेष्टः कारणं गुणः ॥ ५१ ॥
 संयोगे च विभागे च कारणं द्रव्यमाश्रितम् ।
 कर्तव्यस्य क्रिया कर्म कर्म नान्यदपेक्षते ॥ ५२ ॥
 इत्युक्तं कारणं, कार्यं धातुसाम्यमिहोच्यते ।
 धातुसाम्यक्रिया चोक्ता तन्नस्यास्य प्रयोजनम् ॥ ५३ ॥
 कालबुद्धीन्द्रियार्थानां योगो मिथ्या न चाति च ।
 द्वाश्रयाणां व्याधीनां त्रिविधो हेतुसंग्रहः ॥ ५४ ॥
 शरीरं सत्त्वसंज्ञं च व्याधीनामाश्रयो मतः ।
 तथा सुखानां, योगस्तु सुखानां कारणं समः ॥ ५५ ॥
 निर्विकारः परस्त्वात्मा सत्त्वभूतगुणेन्द्रियैः ।
 चैतन्ये कारणं नित्यो द्रष्टा पश्यति हि क्रियाः ॥ ५६ ॥
 वायुः पित्तं कफश्चोक्तः शारीरो दोषसंग्रहः ।
 मानसः पुनरुद्दिष्टो रजश्च तम एव च ॥ ५७ ॥

१ 'प्रयत्नादीति प्रयतनं प्रयत्नः, कर्मैवाद्यमात्मनः । अत्रादिशब्दः प्रकार-
 वाची, तेन संस्कारगुरुत्वादिजन्यकृत्त्वक्रियावरोधः' चक्रः । 'प्रयत्नो नाम
 गुणविशेषः प्रकृतिगुणमध्ये पठितः, स चात्मन इच्छाजन्या प्रवृत्तिर्द्रव-
 ज्ञन्या निवृत्तिः, स आदिः कारणं यस्य तत्कर्म' इति गङ्गाधरः ।
 २ 'नित्यं' इति शेषः । ३ 'समवायी समवायाधेयः' चक्रः । ४ 'सत्त्वं मनः,
 भूतगुणाः शब्दादयः, इन्द्रियाणि चक्षुरादीनि, एतैः कारणभूतैश्चैतन्ये
 कारणं भवत्यात्मा, चैतन्यं चात्मनि जायते व्यज्यते वा; अत एव सत्त्वा-
 दीनां ज्ञानकारणानां सर्वत्रासंभवात्सर्वगतेऽप्यात्मनि न सर्वत्र ज्ञानं भवति'
 इति चक्रः ।

प्रशाम्यत्यौषधैः पूर्वो देवयुक्तिव्यपाश्रयैः ।
 मानसो ज्ञानविज्ञानधैर्यस्मृतिसमाधिभिः ॥ ५८ ॥
 रुक्षः शीतो लघुः सूक्ष्मश्चलोऽथ विशदः खरः ।
 विपरीतगुणैर्द्रव्यैर्मारुतः संप्रशाम्यति ॥ ५९ ॥
 सस्नेहमुष्णं तीक्ष्णं च द्रवमम्लं सरं कटु ।
 विपरीतगुणैः पित्तं द्रव्यैराशु प्रशाम्यति ॥ ६० ॥
 गुरुशीतमृदुस्निग्धमधुरस्थिरपिच्छिलाः ।
 श्लेष्मणः प्रशमं यान्ति विपरीतगुणैर्गुणाः ॥ ६१ ॥
 विपरीतगुणैर्देशमात्राकालोपपादितैः ।
 भेषजैर्विनिवर्तन्ते विकाराः साध्यसंमताः ॥ ६२ ॥
 साधनं न त्वसाध्यानां व्याधीनामुपदिश्यते ।
 भूयश्चातो यथाद्रव्यं गुणकर्म प्रवक्ष्यते ॥ ६३ ॥
 रसनार्थो रसस्तस्य द्रव्यमापः क्षितिस्तथा ।
 निर्वृत्तौ च विशेषे च प्रत्ययाः खादयस्त्रयः ॥ ६४ ॥
 स्वादुरम्लोऽथ लवणः कटुकस्तिक्त एव च ।
 कषायश्चेति षड्भ्योऽयं रसानां संग्रहः स्मृतः ॥ ६५ ॥
 स्वाद्रम्ललवणा वायुं, कषायस्वादुतिक्तकाः ।
 जयन्ति पित्तं, श्लेष्माणं कषायकटुतिक्तकाः ॥ ६६ ॥
 कटुम्ललवणाः पित्तं स्वाद्रम्ललवणाः कफम् ।
 कटुतिक्तकषायाश्च कोपयन्ति समीरणम् ॥ ६७ ॥
 किञ्चिद्विषप्रशमनं किञ्चिद्वातुप्रदूषणम् ।
 स्वस्थवृत्तौ मतं किञ्चिद्विविधं द्रव्यमुच्यते ॥ ६८ ॥
 तत्पुनस्त्रिविधं प्रोक्तं जाङ्गमं भौममौद्भिदम् ।

१ योगीन्द्रनाथसेनस्तु 'भूयश्चात' इत्याद्यर्थश्लोकं 'कटुतिक्तकषायाश्च को-
 पयन्ति समीरणम्' इत्यनन्तरं पठति । २ 'रसनार्थे' इति जिह्वाग्राह्यः,
 द्रव्यमाधारकारणं, निर्वृत्तौ अभिव्यक्तौ, विशेषे मधुरादिविशेषनिर्वृत्तौ,
 प्रत्ययाः निमित्तकारणं, निर्वृत्तौ चेति चकाराद्विशेषेऽपि मधुरादिलक्षणेऽप्युक्तिर्नी-
 त्प्रत्ययौ, विशेषे चेति चकारादभिव्यक्तावप्याकाशादीनां कारणत्वं दर्शयति'
 इति चक्रः । ३ 'जाङ्गमौद्भिदपार्थिवम्' इति पा. ।

मधूनि गोरसाः पित्तं वसा मज्जासृगामिषम् ॥ ६९ ॥
 विण्मूत्रचर्मरेतोऽस्थिस्त्रायुशृङ्गनखाः खुराः ।
 जङ्गमेभ्यः प्रयुज्यन्ते केशा लोमानि रोचनाः ॥ ७० ॥
 सुवर्णं समलाः पञ्च लोहाः ससिकताः सुधा ।
 मनःशिलाले मणयो लवणं गैरिकाञ्जने ॥ ७१ ॥
 औमसौषधमुद्दिष्टमौद्भिदं तु चतुर्विधम् ।
 वनस्पतिस्तथा वीरुद्रानस्पत्यस्तथौषधिः ॥ ७२ ॥
 फलैर्वनस्पतिः, पुष्पैर्वानस्पत्यः फलैरपि ।
 ओषध्यः फलपाकान्ताः, प्रतानैर्वीरुधः स्मृताः ॥ ७३ ॥
 मूलत्वक्सारनिर्यासनाल(ड)स्वरसपल्लवाः ।
 क्षाराः क्षीरं फलं पुष्पं भस्म तैलानि कण्टकाः ॥ ७४ ॥
 पत्राणि शुङ्गाः कन्दाश्च प्ररोहाश्चौद्भिदो गणः ।
 मूलिन्यः षोडशैकोनाः फलिन्यो विंशतिः स्मृताः ॥ ७५ ॥
 महास्नेहाश्च चत्वारः पञ्चैव लवणानि च ।
 अष्टौ मूत्राणि सङ्ख्यातान्यष्टावेव पथांसि च ॥ ७६ ॥
 शोधनार्थाश्च षड्वृक्षाः पुनर्वसुनिदर्शिताः ।
 य एतान् वेत्ति संयोक्तुं विकारेषु स वेदवित् ॥ ७७ ॥
 हस्तिदन्ती हैमवती श्यामा त्रिवृद्धोगुडा ।
 सप्तला श्वेतनामा च प्रत्यक्ष्रेणी गवाक्ष्यपि ॥ ७८ ॥
 ज्योतिष्मती च बिम्बी च शणपुष्पी विषाणिका ।
 अजगन्धा द्रवन्ती च क्षीरिणी चात्र षोडशी ॥ ७९ ॥
 शणपुष्पी च बिम्बी च छर्दने हैमवत्यपि ।
 श्वेता ज्योतिष्मती चैव योज्या शीर्षविरेचने ॥ ८० ॥
 एकादशावक्षिष्टा याः प्रयोज्यास्ता विरेचने ।
 इत्युक्ता नामकर्मभ्यां मूलिन्यः, फलिनीः शृणु ॥ ८१ ॥
 शङ्खिन्यथ विडङ्गानि त्रपुषं मदनानि च ।
 धामार्गवमथेक्ष्वाकु जीमूतं कृतवेधनम् ॥ ८२ ॥
 आनूपं स्थलजं चैव क्लीतकं द्विविधं स्मृतम् ।

प्रकीर्या चोदकीर्या च प्रत्यक्पुष्पी तथाऽभया ॥ ८३ ॥
 अन्तःकोटरपुष्पी च हस्तिपर्ण्याश्च शारदम् ।
 कम्पिलकारगवधयोः फलं यत् कुटजस्य च ॥ ८४ ॥
 धामार्गवमथेक्ष्वाकु जीमूतं कृतवेधनम् ।
 मदनं कुटजं चैव त्रपुषं हस्तिपर्णिनी ॥ ८५ ॥
 एतानि वमने चैव योज्यान्यास्थापनेषु च ।
 नस्तःप्रच्छर्दने चैव प्रत्यक्पुष्पी विधीयते ॥ ८६ ॥
 दश यान्यवशिष्टानि तान्युक्तानि विरेचने ।
 नामकर्मभिरुक्तानि फलान्वेकोनविंशतिः ॥ ८७ ॥
 सर्पिस्तैलं वसा मज्जा स्नेहो दृ(दि)ष्टश्चतुर्विधः ।
 पानाभ्यञ्जनबस्त्रार्थं नस्यार्थं चैव योगतः ॥ ८८ ॥
 स्नेहना जीवना वृण्यां बलोपचयवर्धनाः ।
 स्नेहा ह्येते च विहिता वातपित्तकफापहाः ॥ ८९ ॥
 सौवर्चलं सैन्धवं च बिडमौद्गिदमेव च ।
 सामुद्रेण सहैतानि पञ्च स्युर्लवणानि च ॥ ९० ॥
 स्निग्धान्युष्णानि तीक्ष्णानि दीपनीयतमानि च ।
 आलेपनार्थं युज्यन्ते स्नेहस्वेदविधौ तथा ॥ ९१ ॥
 अधोभागोर्ध्वभागेषु निरूहेष्वनुवासने ।
 अभ्यञ्जने भोजनार्थं शिरसश्च विरेचने ॥ ९२ ॥
 शस्त्रकर्मणि वल्यर्थमञ्जनोत्सादनेषु च ।
 अजीर्णानाहयोर्वाते गुल्मे शूले तथोदरे ॥ ९३ ॥
 उक्तानि लवणान्यूर्ध्वं मूत्राण्यष्टौ निबोध मे ।
 मुख्यानि यानि दिष्टानि सर्वाण्यात्रेयशासने ॥ ९४ ॥
 अविमूत्रमजामूत्रं गोमूत्रं माहिषं तथा ।
 हस्तिमूत्रमथोष्ट्रस्य हयस्य च खरस्य च ॥ ९५ ॥
 उष्णं तीक्ष्णमथो रूक्षं कटुकं लवणान्वितम् ।
 मूत्रमुत्सादने युक्तं युक्तमालेपनेषु च ॥ ९६ ॥

युक्तमास्थापने मूत्रं युक्तं चापि विरेचने ।
 श्वेदेष्वपि च तद्युक्तमानाहेष्वगदेषु च ॥ ९७ ॥
 उदरेष्वथ चार्शःसु गुल्मकुष्ठकिलासिषु ।
 तद्युक्तमुपनाहेषु परिषेके तथैव च ॥ ९८ ॥
 दीपनीयं विषघ्नं च क्रिमिघ्नं चोपदिश्यते ।
 पाण्डुरोगोपसृष्टानामुत्तमं शर्म चोच्यते ॥ ९९ ॥
 श्लेष्माणं शमयेत्पीतं मारुतं चानुलोमयेत् ।
 कर्षेत्पित्तमधोभागमित्यस्त्रिन् गुणसंग्रहः ॥ १०० ॥
 सामान्येन मयोक्तस्तु, पृथक्त्वेन प्रवक्ष्यते ।
 अविमूत्रं सतिक्तं स्यात्स्निग्धं पित्ताविरोधि च ॥ १०१ ॥
 आजं कषायमधुरं पथ्यं दोषान्निहन्ति च ।
 गन्धं समधुरं किञ्चिदोषघ्नं क्रिमिकुष्ठनुत् ॥ १०२ ॥
 कण्डूं च शमयेत् पीतं सस्यरदोषोदरे हितम् ।
 अर्शःशोफोदरघ्नं तु सक्षारं माहिषं सरम् ॥ १०३ ॥
 हास्तिकं लवणं मूत्रं हितं तु क्रिमिकुष्ठिनाम् ।
 प्रशस्तं बद्धविण्मूत्रविषश्लेष्मामयाशंसाम् ॥ १०४ ॥
 सतिक्तं श्वासकासघ्नमर्शोघ्नं चौद्रमुच्यते ।
 वाजिनां तिक्तकटुकं कुष्ठव्रणविषापहम् ॥ १०५ ॥
 खरमूत्रमपस्मारोन्मादग्रहविनाशनम् ।
 इतीहोक्तानि मूत्राणि यथासामर्थ्ययोगतः ॥ १०६ ॥
 अतः क्षीराणि वक्ष्यन्ते कर्म चैषां गुणाश्च ये ।
 अविक्षीरमजाक्षीरं गोक्षीरं माहिषं च यत् ॥ १०७ ॥
 उष्ट्रीणामथ नागीनां वडवायाः स्त्रियास्तथा ।
 प्रायशो मधुरं स्निग्धं शीतं स्तन्यं पयो मतम् ॥ १०८ ॥
 ग्रीणनं बृंहणं वृष्यं मेध्यं बल्यं मनस्करम् ।
 जीवनीयं श्रमहरं श्वासकासनिवर्हणम् ॥ १०९ ॥
 हन्ति शोणितपित्तं च संधानं विहतस्य च ।

सर्वप्राणभृतां सात्म्यं शमनं शोधनं तथा ॥ ११० ॥
 वृष्णाहं दीपनीयं च श्रेष्ठं क्षीणक्षतेषु च ।
 पाण्डुरोगेऽम्लपित्ते च शोषे गुल्मे तथोदरे ॥ १११ ॥
 अतीसारे ज्वरे दाहे श्वयथौ च विशेषतः ।
 योनिशुक्रप्रदोषेषु मूत्रेषु प्रदरेषु च ॥ ११२ ॥
 पुरीषे ग्रथिते पथ्यं वातपित्तविकारिणाम् ।
 नस्यालेपावगाहेषु वमनास्थापनेषु च ॥ ११३ ॥
 विरेचने स्नेहने च पयः सर्वत्र युज्यते ।
 यथाक्रमं क्षीरगुणानेकैकस्य पृथक्पृथक् ॥ ११४ ॥
 अन्नपानादिकेऽध्याये भूयो वक्ष्याम्यशेषतः ।
 अथापरे त्रयो वृक्षाः पृथग्ये फलमूलभिः ॥ ११५ ॥
 सुहृकार्श्मन्तकास्तेषामिदं कर्म पृथक्पृथक् ।
 वमनेऽश्मन्तकं विद्यात्सुहीक्षीरं विरेचने ॥ ११६ ॥
 क्षीरमर्कस्य विज्ञेयं वमने सविरेचने ।
 इमांस्त्रीनपरान् वृक्षानाहुर्येषां हितास्त्वचः ॥ ११७ ॥
 पूतीकः कृष्णगन्धा च तिल्वकश्च तथा तरुः ।
 विरेचने प्रयोक्तव्यः पूतीकस्तिल्वकस्तथा ॥ ११८ ॥
 कृष्णगन्धा परीसर्पे शोथेष्वर्शःसु चोच्यते ।
 दद्रुविद्रधिगण्डेषु कुष्ठेष्वप्यलजीषु च ॥ ११९ ॥
 षड्वृक्षान्छोधनानेतानपि विद्याद्विचक्षणः ।
 इत्युक्ताः फलमूलिन्यः स्नेहाश्च लवणानि च ॥ १२० ॥
 मूत्रं क्षीराणि वृक्षाश्च षड्ये दिष्टं पयस्त्वचः ।
 ओषधीर्नामरूपाभ्यां जानते ह्यजपा वने ॥ १२१ ॥
 अविपाश्चैव गोपाश्च ये चान्ये वनवासिनः ।
 न नामज्ञानमात्रेण रूपज्ञानेनैव वा पुनः ॥ १२२ ॥
 ओषधीनां परां प्राप्तिं कश्चिद्वेदितुमर्हति ।

१ येषां दृ(दि)ष्टाः पयस्त्वचः' इति पा० । २ 'रूपमात्रेण' इति पा० ।

Case taking

योगविज्ञानरूपज्ञस्तासां तत्त्वविदुच्यते ॥ १२३ ॥
 किं पुनर्यो विजानीयादोषधीः सर्वथा भिषक् ।
 योगमासां तु यो विद्यादेशकालोपपादितम् ॥ १२४ ॥
 पुरुषं पुरुषं वीक्ष्य स ज्ञेयो भिषगुत्तमः ।
 यथा विषं यथा शस्त्रं यथाऽग्निरशनिर्यथा ॥ १२५ ॥
 तथौषधमविज्ञातं विज्ञातममृतं यथा ।
 औषधं ह्यनविज्ञातं नामरूपगुणैस्त्रिभिः ॥ १२६ ॥
 विज्ञातं चापि दुर्युक्तमनर्थोपपद्यते ।
 योगादपि विषं तीक्ष्णसुक्तं मेघजं भवेत् ॥ १२७ ॥
 मेघजं चापि दुर्युक्तं तीक्ष्णं संपद्यते विषम् ।
 तस्मान्न भिषजा युक्तं युक्तिबाह्येन मेघजम् ॥ १२८ ॥
 श्रीमता किंचिदादेयं जीवितारोग्यकाङ्क्षिणा ।
 कुर्यान्निपतितो मूर्ध्नि सशेषं वासवान्नासिः ॥ १२९ ॥
 सशेषमातुरं कुर्यान्न त्वज्जमतमौषधम् ।
 दुःखिताय शयानाय श्रद्धधानाय रोगिणे ॥ १३० ॥
 यो मेघजमविज्ञाय ब्राह्मानी प्रयच्छति ।
 त्यक्तधर्मस्य पापस्य मृत्युभूतस्य दुर्मतेः ॥ १३१ ॥
 नरो नरकपाती स्यात्तस्य संभाषणादपि ।
 वरमाशीविषविषं कथितं तान्ममेव वा ॥ १३२ ॥
 पीतमत्यग्निस्तंसा भक्षिता वाऽप्ययोगुडाः ।
 न तु श्रुतवतां वेषं विभ्रता शरणागतात् ॥ १३३ ॥
 गृहीतमन्नं पानं वा वित्तं वा रोगपीडितात् ।
 भिषग्बुभूषुर्मतिमानतः स्वगुणसंपदि ॥ १३४ ॥
 परं प्रयत्नमातिष्ठेत् प्राणदः स्याद्यथा नृणाम् ।
 तदेव युक्तं भैषज्यं यदारोग्याय कल्पते ॥ १३५ ॥
 स चैव भिषजां श्रेष्ठो रोगेभ्यो यः प्रमोचयेत् ।
 सम्यक्प्रयोगं सर्वेषां सिद्धिराख्याति कर्मणाम् ॥ १३६ ॥

१ 'योगवित्त्वप्यरूपज्ञः' इति यो ।

सिद्धिराख्याति सर्वैश्च गुणैर्युक्तं भिषक्तमम् ।

तत्र श्लोकाः ।

आयुर्वेदागमो हेतुरागमस्य प्रवर्तनम् ॥ १२७ ॥

सूत्रणस्याभ्यनुज्ञानमायुर्वेदस्य निर्णयः ।

संपूर्ण कारणं कार्यमायुर्वेदप्रयोजनम् ॥ १२८ ॥

हेतवश्चैव दोषाश्च भेषजं संग्रहेण च ।

रसाः सप्रत्ययद्रव्यास्त्रिविधो द्रव्यसंग्रहः ॥ १२९ ॥

मूलिन्यश्च फलिन्यश्च स्नेहाश्च लवणानि च ।

मूत्रं क्षीराणि वृक्षाश्च षड्ये क्षीरत्वगाश्रयाः ॥ १३० ॥

कर्माणि चैषां सर्वेषां योगायोगगुणागुणाः ।

वैद्यापवादो यत्रस्थाः सर्वे च भिषजां गुणाः ।

सर्वमेतत्समाख्यातं पूर्वाध्याये महर्षिणा ॥ १३१ ॥

इत्यभिवेशकृते तन्त्रे चरकप्रतिसंस्कृते सूत्रस्थाने भेषजचतुष्टके

दीर्घजीवितीयो नाम प्रथमोऽध्यायः ॥ १ ॥

द्वितीयोऽध्यायः ।

अथातोऽपामार्गतण्डुलीयमध्यायं व्याख्यास्यामः ॥१॥

इति ह स्माह भगवानात्रेयः ॥ २ ॥

अपामार्गस्य बीजानि पिप्पलीर्मरिचानि च ।

विडङ्गान्यथ शिग्रूणि सर्षपांस्तुम्बुरूणि च ॥ ३ ॥

१ 'तत्रकारस्य रीतिरियं यत्—यत्रोक्तमर्थं संग्रहेणामिधत्ते तत्र 'तत्र श्लोकाः' इति करोति, यत्र तूक्तादनधिकमुच्यते तत्र 'भवति चात्र' इति करोति' इति चक्रः । २ ('अध्यायारम्भे प्रथमं 'अपामार्गस्य बीजानि' इति पदं, ततश्च) 'अपामार्गबीजीय' इति संज्ञायां प्राप्तायां 'अपामार्गतण्डुलीय' इति संज्ञाकरणमपामार्गादिबीजानां निस्तुषाणामेव ग्रहणार्थम्' चक्रः ।

अजार्जी चाजगन्धां च पीलून्येलां हरेणुकाम् ।
 पृथ्वीकां सुरसां श्वेतां कुटेरकफणिज्झकौ ॥ ४ ॥
 शिरीषबीजं लघुनं हरिद्रे लवणद्वयम् ।
 ज्योतिष्मतीं नागरं च दद्याच्छीर्षविरेचने ॥ ५ ॥
 गौरवे शिरसः शूले पीनसेऽर्धावसेदके ।
 क्रिमिव्याधावपस्मारे घ्राणनाशे प्रमोहके ॥ ६ ॥
 मदनं मधुकं निम्बं जीमूतं कृतवेधनम् ।
 पिप्पलीकुटजेक्ष्वाकूप्येलां धामार्गवाणि च ॥ ७ ॥
 उपस्थिते श्लेष्मपित्ते व्याधावासाशयाश्रये ।
 वमनार्थं प्रयुञ्जीत भिषग्देहमदूषयन् ॥ ८ ॥
 त्रिवृतां त्रिफलां दन्तीं नीलिनीं ससलां वचाम् ।
 कम्पिलकं गवाक्षीं च क्षीरिणीमुदकीर्यकाम् ॥ ९ ॥
 पीलून्यारग्वधं द्राक्षां द्रवन्तीं निचुलानि च ।
 पक्काशयगते दोषे विरेकार्थं प्रयोजयेत् ॥ १० ॥
 पाटलां चाग्निमन्थं च बिल्वं श्योनाकमेव च ।
 काश्मर्यं शालपर्णीं च पृश्निपर्णीं निदिग्धिकाम् ॥ ११ ॥
 बलां श्वदंष्ट्रां बृहतीमेरण्डं सपुनर्नवम् ।
 यवान् कुलस्थान् कोलानि गुडूचीं मदनानि च ॥ १२ ॥
 पलाशं कटुणं चैव स्नेहांश्च लवणानि च ।
 उदावर्तविबन्धेषु युज्यादास्थापनेषु च ॥ १३ ॥
 अत एवौषधगणात् संकल्प्यमनुवासनम् ।
 मास्तन्नमिति प्रोक्तः संग्रहः पाञ्चकर्मिकः ॥ १४ ॥
 तान्युपस्थितदोषाणां स्नेहस्वेदोपपादनैः ।
 पञ्च कर्माणि कुर्वीत मात्राकालौ विचारयन् ॥ १५ ॥
 मात्राकालाश्रया युक्तिः सिद्धिर्युक्तौ प्रतिष्ठिता ।
 तिष्ठत्युपरि युक्तिज्ञो द्रव्यज्ञानवतां सदा ॥ १६ ॥

१ 'चाजमोदा' इति यो । २ 'उपस्थितदोषाणामिति शाखां त्यक्त्वा कोष्ठ-
 गमनेन तथा लीनत्वपरित्यागेन प्रधानावस्थाप्राप्तदोषाणाम्' चक्रः ।

अत ऊर्ध्वं प्रवक्ष्यामि यवागूर्विविधौषधाः ।
 विविधानां विकाराणां तत्साध्यानां निवृत्तये ॥ १७ ॥
 पिप्पलीपिप्पलीमूलचव्यचित्रकनागरैः ।
 यवागूर्दीपनीया स्याच्छूलक्षी चोपसाधिता ॥ १८ ॥
 दधित्थविल्वचाङ्गेरीतक्रदाडिमसाधिता ।
 पाचनी ग्राहिणी पेया सवाते पाञ्चमूलिकी ॥ १९ ॥
 शालपर्णीबलाविल्वैः पृश्निपर्ण्या च साधिता ।
 दाडिमाम्बला हिता पेया पित्तश्लेष्मातिसारिणाम् ॥ २० ॥
 पयस्यर्धोदके छागे ह्रीवैरोत्पलनागरैः ।
 पेया रक्तातिसारघ्नी पृश्निपर्ण्या च साधिता ॥ २१ ॥
 दद्यात्सातिविषां पेयां सामे साम्नां सनागराम् ।
 श्वदंष्ट्राकण्टकारीभ्यां भृत्रकृच्छ्रे सफाणिताम् ॥ २२ ॥
 विडङ्गपिप्पलीमूलशिग्रुभिर्मरिचेन च ।
 तक्रसिद्धा यवागूः स्यात्किमिश्री ससुवर्चिका ॥ २३ ॥
 मृद्वीकासारिवालाजपिप्पलीमधुनागरैः ।
 पिपासाघ्नी, विषघ्नी च सोमराजीविपाधिता ॥ २४ ॥
 सिद्धा वराहनिर्यूहे यवागूर्बृहणी मता ।
 गवेधुकानां भृष्टानां कर्शनीया समाक्षिका ॥ २५ ॥
 सर्पिष्मती बहुतिला खेहनी लवणान्विता ।
 कुशामलकनिर्यूहे श्यामाकानां विरूक्षणी ॥ २६ ॥
 दशमूलीशृता कासहिकाश्वासकफापहा ।
 यमके मदिरासिद्धा पक्काशयरुजापहा ॥ २७ ॥
 शाकैर्मासैस्तिलैर्मषैः सिद्धा वचो निरस्यति ।
 जम्बवान्नास्थिदधित्थाम्लविल्वैः सांग्राहिकी मता ॥ २८ ॥
 क्षारचित्रकहिङ्गवल्गवेतसैर्भेदिनी मता ।
 अभयापिप्पलीमूलविश्वैर्वातानुलोमनी ॥ २९ ॥
 तक्रसिद्धा यवागूः स्याद्भृतव्यापत्तिनाशिनी ।
 तैलव्यापदि श्लेष्मा स्यात् तक्रपिण्याकसाधिता ॥ ३० ॥

गव्यमांसरसैः साम्ना विषमज्वरनाशिनी ।
 कण्ठ्या यवानां यमके पिप्पल्यामलकैः शृता ॥ ३१ ॥
 ताम्रचूडरसे सिद्धा रेतोमार्गरुजापहा ।
 समाषविदला वृष्या घृतक्षीरोपसाधिता ॥ ३२ ॥
 उपोदिकादधिभ्यां तु सिद्धा मदविनाशिनी ।
 क्षुधं हन्यादपामार्गक्षीरगोधारसैः शृता ॥ ३३ ॥
 तत्र श्लोकाः ।

अष्टाविंशतिरित्येता यवाग्वः परिकीर्तिताः ।
 पञ्चकर्माणि चाश्रित्य प्रोक्तो भैषज्यसंग्रहः ॥ ३४ ॥
 पूर्वं मूलफलज्ञानहेतोरुक्तं यदौषधम् ।
 पञ्चकर्माश्रयज्ञानहेतोस्तत्कीर्तितं पुनः ॥ ३५ ॥
 स्मृतिमान् हेतुयुक्तिज्ञो जितात्मा प्रतिपत्तिमान् ।
 भिषगौषधसंयोगैश्चिकित्सां कर्तुमर्हति ॥ ३६ ॥
 इत्यभिवेशकृते तन्त्रे चरकप्रतिसंस्कृते सूत्रस्थाने भैषजचतुष्केऽ-
 पामार्गतण्डुलीयो नाम द्वितीयोऽध्यायः ॥ २ ॥

तृतीयोऽध्यायः ।

अथात आरग्वधीयमध्यायं व्याख्यास्यामः ॥ १ ॥
 इति ह स्माह भगवानात्रेयः ॥ २ ॥
 आरग्वधः सैडगजः करञ्जो वासा गुडूची मदनं हरिद्रे ।
 श्याहः सुराहः खदिरो धवश्च निम्बो विडङ्गं करवीरकत्वक् ॥ ३ ॥
 ग्रन्थिश्च भौजो लशुनः क्षिरीषः सलोमशो गुग्गुलुकृष्णगन्धे ।
 फणिज्झको वत्सकसप्तपणौ पीलूनि कुष्ठं सुमनःप्रवालाः ॥ ४ ॥
 वचा हरेणुस्त्रिवृता निकुम्भो भल्लातकं गैरिकमञ्जनं च ।
 मनःशिला ले गृहधूम एला काशीसलोद्भार्जुनमुस्तसर्जाः ॥ ५ ॥

इत्यर्धरूपैर्विहिताः षडेते गोपित्तीताः पुनरेव पिष्टाः ।
 सिद्धाः परं सर्षपतैलयुक्ताश्चूर्णप्रदेहा भिषजा प्रयोज्याः ॥ ६ ॥
 कुष्ठानि कृच्छ्राणि नवं किलासं सुरेशलुसं किटिमं सदद्गु ।
 भगन्दराशांस्यपर्चीं सपामां हन्युः प्रयुक्तास्त्वचिराञ्जराणाम् ॥ ७ ॥
 कुष्ठं हरिद्रे सुरसं पटोलं निम्बाश्चगन्धे सुरदारुशिग्रू ।
 ससर्षपं तुम्बुरुधान्यवन्यं चण्डां च चूर्णानि समानि कुर्यात् ॥ ८ ॥
 तैस्तक्रपिष्टैः प्रथमं शरीरं तैलाक्तमुद्वर्तयितुं यतेत ।
 तेनास्य कण्डूः पिडकाः सकोठाः कुष्ठानि शोफाश्च शमं ब्रजन्ति ॥ ९ ॥
 कुष्ठामृतासङ्गकटङ्कटेरीकाशीसकम्पिलकमुस्तलोध्रम् ।
 सौगन्धिकं सर्जरसो विडङ्गं मनःशिलाले करवीरकत्वक् ॥ १० ॥
 तैलाक्तगात्रस्य कृतानि चूर्णान्येतानि दद्यादवचूर्णनार्थम् ।
 दद्गुः सकण्डूः किटिभानि पामा विचर्चिका चैव तथैति शान्तिम् ॥ ११ ॥
 मनःशिलाले मरिचानि तैलमार्कं पयः कुष्ठहरः प्रदेहः ।
 तुथं विडङ्गं मरिचानि कुष्ठं लोध्रं च तद्वत्समनःशिलं स्यात् ॥ १२ ॥
 रसाक्षनं सप्रपुनाडबीजं युक्तं कपित्थस्य रसेन लेपः ।
 करञ्जबीजैडगजं सकुष्ठं गोमूत्रपिष्टं च परः प्रदेहः ॥ १३ ॥
 उभे हरिद्रे कुटजस्य बीजं करञ्जबीजं सुमनःप्रवालान् ।
 त्वचं समध्यां हयमारकस्य लेपं तिलक्षारयुतं विदध्यात् ॥ १४ ॥
 मनःशिला त्वक्कुटजात् सकुष्टात् सलोमशः सैडगजः करञ्जः ।
 ग्रन्थिश्च भौजः करवीरमूलं चूर्णानि साध्यानि तुषोदकेन ॥ १५ ॥
 पलाशनिर्दाहरसेन वापि कर्षोद्धृतान्याढकसंमितेन ।
 दर्बीप्रलेपं प्रवदन्ति लेपमेतं परं कुष्ठनिसूदनाय ॥ १६ ॥
 पर्णानि पिष्ट्वा चतुरङ्गुलस्य तक्त्रेण पर्णान्यथ काकमाच्याः ।
 तैलाक्तगात्रस्य नरस्य कुष्ठान्युद्वर्तयेदश्वहनच्छदैश्च ॥ १७ ॥
 कोलं कुलत्थाः सुरदारुसामाघातसीतैलफलानि कुष्टम् ।

१ 'पलाशस्य निर्दाहेन गृहीतो रसः पलाशनिर्दाहरसः', स च पलाशस्य प्रधानमूले छिन्नेऽथ कुम्भं दत्त्वोपरि वृक्षदाहाद्यो गलति स्वरसः स गृह्यते चक्रः ।

वचा शताह्वा यवचूर्णमम्लमुष्णानि वातामयिनां प्रदेहः ॥ १८ ॥
 आनूपमत्स्यामिषवेसवारैरुष्णैः प्रदेहः पवनापहः स्यात् ।
 स्नेहैश्चतुर्भिर्दशमूलमिश्रैर्गन्धौषधैश्चानिलहृत् प्रदेहः ॥ १९ ॥
 तक्रेण युक्तं यवचूर्णमुष्णं सक्षारमातैर्जठरे निहन्यात् ।
 कुष्ठं शताह्वां सवचां यवानां चूर्णं सतैलाम्लमुशन्ति वाते ॥ २० ॥
 उमे शताह्वे मधुकं मधूकं बलां प्रियालं च कशेरुकं च ।
 घृतं विदारीं च सितोपलां च कुर्यात्प्रदेहं पवने सरक्ते ॥ २१ ॥
 रास्त्रा गुडूची मधुकं बले द्वे सजीवकं सर्षभकं पयश्च ।
 घृतं च सिद्धं मधुशेषयुक्तं रक्तानिलातैर्प्रणुदेत् प्रदेहः ॥ २२ ॥
 वाते सरक्ते सघृतं प्रदेहो गोधूमचूर्णं छगलीपयश्च ।
 नतोत्पलं चन्दनकुष्ठयुक्तं शिरोरुजायां सघृतं प्रदेहः ॥ २३ ॥
 प्रपौण्डरीकं सुरदारु कुष्ठं यष्ट्याह्वमेला कमलोत्पले च ।
 शिरोरुजायां सघृतः प्रदेहो, लोहैरकापझकचोरकैश्च ॥ २४ ॥
 रास्त्रा हरिद्रे नलदं शताह्वे द्वे देवदारुणि सितोपला च ।
 जीवन्तिमूलं सघृतं सतैलमालेपनं पार्श्वरुजासु कोष्णम् ॥ २५ ॥
 शैवालपद्मोत्पलवेन्नतुङ्गप्रपौण्डरीकाण्यमृणाललोध्रम् ।
 प्रियङ्गुकालेयकचन्दनानि निर्वापणः स्यात्सघृतः प्रदेहः ॥ २६ ॥
 सितालतावेतसपद्मकानि यष्ट्याह्वमैन्द्री नलिनानि दूर्वा ।
 यवासमूलं कुशकाशयोश्च निर्वापणः स्याज्जलमेरका च ॥ २७ ॥
 शैलेयमेलागुरुणी सकुष्ठे चण्डा नतं त्वक्सुरदारु रास्त्रा ।
 शीतं निहन्यादचिरात् प्रदेहो, विषं शिरीषस्तु ससिन्धुवारः ॥ २८ ॥
 शिरीषलामज्जकहेमलोध्रैस्त्वग्दोषसंस्वेदहरः प्रघर्षः ।
 पत्राम्बुलोध्रामयचन्दनानि शरीरदौर्गन्ध्यहरः प्रदेहः ॥ २९ ॥
 तत्र श्लोकः ।
 इहात्रिजः सिद्धतमानुवाच द्वात्रिंशत् सिद्धमहर्षिपूज्यः ।
 चूर्णप्रदेहान्विविधामयघ्नानारग्वधीये जगतो हितार्थम् ॥ ३० ॥
 इत्यमित्रशकृते तन्त्रे चरकप्रतिसंस्कृते सूत्रस्थाने मेघजचतुष्के
 आरग्वधीयो नाम तृतीयोऽध्यायः ॥ ३ ॥

चतुर्थोऽध्यायः ।

अथातः षड्विरेचनशताश्रितीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु षड्विरेचनशतानि भवन्ति, षड्विरेचनाश्रयाः, पञ्च कषाययोनयः, पञ्चविधं कषायकल्पनं, पञ्चाशन्महाकषायाः, पञ्च कषायशतानि, इति संग्रहः ॥ ३ ॥

षड्विरेचनशतानीति यदुक्तं, तदिह संग्रहेणोदाहृत्य विस्तरेण कल्पोपनिषद्यनुव्याख्यास्यामः ॥ ४ ॥

(तत्र) त्रयस्त्रिंशद्योगशतं प्रणीतं फलेषु, एकोनचत्वारिंशज्जी-
मृतकेषु योगाः, पञ्चचत्वारिंशदिक्ष्वाकुषु, धामार्गवः षष्टिधा भवति
योगयुक्तः, कुटजस्त्वष्टादशधा योगमेति, कृतवेधनं षष्टिधा भवति
योगयुक्तं, श्यामान्नवृद्योगशतं प्रणीतं दशापरे चात्र भवन्ति योगाः,
चतुरङ्गुलो द्वादशधा योगमेति, लोभ्रं विधौ षोडशयोगयुक्तं, महा-
वृक्षो भवति विंशतियोगयुक्तः, एकोनचत्वारिंशत्सप्तलाशङ्गिन्यो-
योगाः, अष्टचत्वारिंशदन्तीद्रवन्त्योः, इति षड्विरेचनशतानि ॥ ५ ॥

षड्विरेचनाश्रया इति क्षीरमूलत्वक्पत्रपुष्पफलानीति ॥ ६ ॥

पञ्च कषाययोनय इति मधुरकषायोऽम्लकषायः कटुकषायस्ति-
क्तकषायः कषायकषायश्चेति तत्रै संज्ञा ॥ ७ ॥

पञ्चविधं कषायकल्पनमिति तद्यथा—स्वरसः, कल्कः, शृतः,
शीतः, फाण्टः, कषाय इति ॥ ८ ॥

(यत्र निष्पीडिताद्रव्याद्रसः स्वरस उच्यते ।

यः पिण्डो रसपिष्टानां स कल्कः परिकीर्तितः ॥ ९ ॥

वह्नौ तु कथितं द्रव्यं शृतमाहुश्चिकित्सकाः ।

द्रव्यादापोथितात्तोये तत्पुननिशि संस्थितात् ॥ १० ॥

१ 'षड्विरेचनशतीयं' इति यो. । २ 'यत्रप्रपीडनात्' इति ग. । ३ 'प्रतप्तं
निशि' इति पा० ।

कषायो योऽभिनिर्याति स शीतः सखुदाहृतः ।

क्षिस्वोष्णतोये मृदितं तत्फाण्डं परिकीर्तितम् ॥ ११ ॥)

तेषां यथापूर्वं बलाधिक्यं; अतः कषायकल्पना व्याघ्रातुरबला-
पेक्षिणी; नत्वेवं खलु सर्वाणि सर्वत्रोपयोगिनि भवन्ति ॥ १२ ॥

पञ्चाशन्महाकषाया इति यदुक्तं तदनुव्याख्यास्यामः; तद्यथा—
जीवनीयो बृंहणीयो लेखनीयो भेदनीयः सन्धानीयो दीपनीय
इति षट्कः कषायवर्गः; बल्यो वर्ण्यः कण्ठ्यो हृद्य इति चतुष्कः
कषायवर्गः; तृप्तिघ्नोऽशोघ्नः कुष्ठघ्नः कण्डूघ्नः क्रिमिघ्नो विषघ्न इति
षट्कः कषायवर्गः; स्तन्यजननः स्तन्यशोधनः शुक्रजननः शुक्रशो-
धन इति चतुष्कः कषायवर्गः; स्नेहोपगः स्नेहोपगो वमनोपगो
विरेचनोपग आस्थापनोपगोऽनुवासनोपगः शिरोविरेचनोपग इति
सप्तकः कषायवर्गः; छर्दिनिग्रहणस्तृष्णानिग्रहणो हिक्कानिग्रहण इति
त्रिकः कषायवर्गः; पुरीषसंग्रहणीयः पुरीषविरजनीयो मूत्रसंग्रह-
णीयो मूत्रविरजनीयो मूत्रविरेचनीय इति पञ्चकः कषायवर्गः;
कासहरः श्वासहरः शोथहरो ज्वरहरः श्रमहर इति पञ्चकः क-
षायवर्गः; दाहप्रशमनः शीतप्रशमन उर्द्वप्रशमनोऽङ्गमर्दप्रश-
मनः शूलप्रशमन इति पञ्चकः कषायवर्गः; शोणितस्थापनो वे-

१ अयं पाठश्चासंमतः । २ 'तृप्तिः श्लेष्मरोगः, येन तृप्तिमात्मानं
मन्यते, तद्धं तृप्तिघ्नम्' चक्रः । ३ 'स्नेहोपगानीति स्नेहस्य सपिरादेः स्नेह-
क्रियायां सहायत्वेनोपगच्छन्तीति स्नेहोपगानि, एवं वमनोपगादौ व्याख्येयं;
शिरोविरेचनोपगो तु शिरोविरेचनप्रधानान्येव द्रव्याणि बोद्धव्यानि' चक्रः ।
४ 'पुरीषस्य विरजनं दोषसंबन्धनिरासं करोतीति पुरीषविरजनीयः, एवं मूत्र-
विरजनीयेऽपि व्याख्येयम्' चक्रः । ५ 'शोणितस्य दुष्टस्य दुष्टिमपहृत्य तं
प्रकृतौ स्थापयतीति शोणितस्थापनं, वेदनायां संभूतायां तां निहत्य शरीरं
प्रकृतौ स्थापयतीति वेदनास्थापनं, संज्ञां ज्ञानं च स्थापयतीति संज्ञास्थापनं
प्रजोपघातकं दोषं हत्वा प्रजां स्थापयतीति प्रजास्थापनं, वयस्तरुणं स्थापय-
तीति वयःस्थापनम्' चक्रः । 'शोणितं स्थापयति अतिप्रवृत्तं स्तम्भयतीति शो-
णितस्थापनं' इति योगीन्द्रनाथसेनः ।

दनास्थापनः संज्ञास्थापनः प्रज्ञास्थापनो वयःस्थापन इति पञ्चकः
कषायवर्गः; इति पञ्चाशन्महाकषाया महतां च कषायाणां लक्ष-
णोदाहरणार्थं व्याख्याता भवन्ति ॥ १३ ॥

तेषामेकैकस्मिन् महाकषाये दश दशावयविकान् कषायाननु-
व्याख्यास्यामः; तान्येव पञ्च कषायशतानि भवन्ति ॥ १४ ॥

तद्यथा—जीवकर्षभकौ सेदा महामेदा काकोली क्षीरकाकोली
मुद्गपर्णीमाषपर्ण्यौ जीवन्ती मधुकमिति दशेमानि जीवनीयानि
भवन्ति (१),

क्षीरिणीराजक्षवकाश्वगन्धाकाकोलीक्षीरकाकोलीवाट्यायनीभ-
द्रौदनीभारद्वाजीपयस्यर्ष्यगन्धा इति दशेमानि वृंहणीयानि
भवन्ति (२),

मुस्तकुष्ठहरिद्रादासहरिद्रावचातिविषाकटुरोहिणीचित्रकचिरवि-
ल्वहैमवत्य इति दशेमानि लेखनीयानि भवन्ति (३),

सुंवहाकौस्तूकाम्निमुखीचित्राचित्रकचिरविल्वशङ्खिनीशकुलाद-
नीस्वर्णक्षीरिण्य इति दशेमानि भेदनीयानि भवन्ति (४),

मधुकमधुपर्णीपृश्निपर्ण्यम्बवकीसमङ्गामोचरसधातकीलोध्रप्रिय-
ङ्गुकटफलानीति दशेमानि सन्धानीयानि भवन्ति (५),

पिप्पलीपिप्पलीमूलचव्यचित्रकशृङ्गवेराम्लवेतसमरिचाजमो-
दाभल्लातकास्थिहिङ्गुनिर्यासा इति दशेमानि दीपनीयानि भवन्ति
(६),

इति षट्कः कषायवर्गः ॥ १५ ॥

ऐन्द्रवृषभ्यतिरसर्ष्यप्रोक्तापयस्याश्वगन्धास्थिरारोहिणीबलातिबला
इति दशेमानि बल्यानि भवन्ति (७),

चन्दनतुङ्गपद्मकोशीरमधुकमज्जिष्ठासारिवापयस्यासितालता इति
दशेमानि वर्णयानि भवन्ति (८),

सारिवेक्षुमूलमधुकपिप्पलीद्राक्षाविदारीकैटयहंसपादीबृहतीक-
ण्टकारिका इति दशेमानि कण्ठ्यानि भवन्ति (९),

१ 'सरला' इति यो ।

आभ्राभ्रातकलिकुचकरमर्दवृक्षाम्लारुवेतसकुवल्बदरदाडिम-
मातुलङ्गानीति दशेमानि हृद्यानि भवन्ति (१०),

इति चतुष्कः कषायवर्गः ॥ १६ ॥

नागरचव्यचित्रकविडङ्गमूर्वागुडूचीवचामुस्तपिप्पलीपटोलानीति
दशेमानि तृसिद्धानि भवन्ति (११),

कुटजविल्वचित्रकनागरातिविषाभयाधन्वयासकदारुहरिद्रावचा-
चव्यानीति दशेमान्यशोषानि भवन्ति (१२),

खदिराभयामलकरुहरिद्रारुष्करसप्तपर्णारग्वधकरवीरविडङ्गजाती-
प्रवाला इति दशेमानि कुष्ठानि भवन्ति (१३),

चन्दननलदकृतमालनक्तमालनिम्बकुटजसर्षपमधुकदारुहरिद्रा-
मुस्तानीति दशेमानि कण्डूघ्नानि भवन्ति (१४),

अक्षीवमरिचगण्डीरकेबुकविडङ्गनिर्गुण्डीकिणिहीश्वदंष्ट्रावृषपर्णी-
काखुपर्णिका इति दशेमानि क्रिमिघ्नानि भवन्ति (१५),

हरिद्रामञ्जिष्ठासुवहासूक्ष्मैलापालिन्दीचन्दनकतकशिरीषसिन्धु-
वारश्लेष्मातका इति दशेमानि विषघ्नानि भवन्ति (१६),

इति षट्कः कषायवर्गः ॥ १७ ॥

वीरणशालिषष्टिकेक्षुवालिकादर्भकुशकाशगुन्द्रेस्कटकतृणमूला-
नीति दशेमानि स्तन्यजननानि भवन्ति (१७)

पाठामहौषधसुरदारुमुस्तमूर्वागुडूचीवत्सकफलकिराततित्ककटु-
रोहिणीसारिवा चेति दशेमानि स्तन्यशोधनानि भवन्ति (१८),

जीवकर्षभककाकोलीक्षीरकाकोलीमुद्गपर्णीमाषपर्णीमेदावृक्षरुहा-
जटिलाकुलिङ्गा इति दशेमानि शुक्रजननानि भवन्ति (१९),

कुष्ठैलवालुककदफलसमुद्रफेनकदम्बनिर्यासेक्षुकाण्डेक्षिवक्षुरक-
वसुकोशीराणीति दशेमानि शुक्रशोधनानि भवन्ति (२०),

इति चतुष्कः कषायवर्गः ॥ १८ ॥

मृद्वीकामधुकमधुपर्णीमेदाचिदारीकाकोलीक्षीरकाकोलीजीवक-
जीवन्तीशालपर्ण्य इति दशेमानि स्नेहोपगानि भवन्ति (२१),

शोभाञ्जनकैरण्डार्कवृश्चरपुनर्नवायवतिलकुलत्थमापबदराणीति
दशोमानि स्वेदोपगानि भवन्ति (२२),

मधुमधुकोविदारकर्बुदारनीपविदुलबिम्बीशणपुष्पीसदापुष्पीप्र-
त्यकपुष्प्य इति दशोमानि वसनोपगानि भवन्ति (२३),

द्राक्षाकाशमर्यपरूपाभयामलकविभीतककुवलवदरकर्कन्धुपी-
लूनीति दशोमानि विरेचनोपगानि भवन्ति (२४),

त्रिवृद्धिलवपिप्पलीकुष्ठसर्षपवचावत्सकफलशतपुष्पामधुकमदन-
फलानीति दशोमान्यास्थापनोपगानि भवन्ति (२५),

रास्त्रासुरदारुविल्वमदनशतपुष्पावृश्चरपुनर्नवाश्वदंष्ट्राक्षिमन्थ-
श्योनाका इति दशोमान्यनुवासनोपगानि भवन्ति (२६),

ज्योतिष्मतीक्ष्वकमरिचपिप्पलीविडङ्गशिग्रुसर्षपापामार्गतण्डुल-
श्वेतामहाश्वेता इति दशोमानि शिरोविरेचनोपगानि भवन्ति (२७),

इति सप्तकः कषायवर्गः ॥ १९ ॥

जम्बवाग्रपल्लवमातुलुङ्गाम्लबदरदाडिमयवषष्टिकोशीरमृल्लाजा
इति दशोमानि छर्दिनिग्रहणानि भवन्ति (२८),

नागरधन्वयवासकमुस्तपर्पटकचन्दनकिराततिक्तकुडूचीहीवेर-
धान्यकपटोलानीति दशोमानि तृष्णानिग्रहणानि भवन्ति (२९),

शटीपुष्करमूलबदरबीजकण्टकारिकावृहतीवृक्षरुहाभयापिप्प-
लीदुरालभाकुलीरशृङ्गय इति दशोमानि हिक्कानिग्रहणानि भवन्ति
(३०)

इति त्रिकः कषायवर्गः ॥ २० ॥

प्रियङ्गवनन्ताग्रास्थिकटुङ्गलोध्रमोचरससमङ्गाधातकीपुष्पपद्मा-
पद्मकेशराणीति दशोमानि पुरीषसंग्रहणीयानि भवन्ति (३१),

जम्बुशल्लकीत्वक्छुरामधुकशाल्मलीश्रीवेष्टकभृष्टमृत्पयस्योत्पल-
तिलकणा इति दशोमानि पुरीषविरजनीयानि भवन्ति (३२),

जम्बवाग्रप्लक्षवटकपीतनोदुम्बराश्वत्थभल्लातकाश्वन्तकसोम-
वल्का इति दशोमानि मूत्रसंग्रहणीयानि भवन्ति (३३),

पयोत्पलनलिनकुमुदसौगन्धिकपुण्डरीकशतपत्रमधुकप्रियङ्गुधा-
तकीपुष्पाणीति दशेमालि सूत्रविरजनीयानि भवन्ति (३४),

वृक्षादनीश्वदंष्ट्रावसुकवशिरपाषाणसेददर्भकुशकाशगुन्द्रेत्कटमू-
लानीति दशेमालि सूत्रविरेचनीयानि भवन्ति (३५),

इति पञ्चकः कषायवर्गः ॥ २१ ॥

द्राक्षाभयामलकपिप्पलीदुरालभाशुङ्गीकण्टकारिकावृश्चीरपुनर्न-
वातामलव्य इति दशेमालि कासहराणि भवन्ति (३६),

शटीपुष्करमूलान्त्वेतसैलाहिङ्गवगुरुसुरसातामलकीजीवन्ती-
चण्डा इति दशेमालि श्वासहराणि भवन्ति (३७),

पाटलाशिमन्थइयोनाकबिल्वकाश्मर्यकण्टकारिकावृहतीशालप-
र्णीपृश्निपर्णीगोक्षुरका इति दशेमालि श्वयथुहराणि भवन्ति (३८),

सारिवाशर्करापाठामज्जिष्ठाद्राक्षापीलुपरुषकाभयामलकविभी-
तकानीति दशेमालि ज्वरहराणि भवन्ति (३९),

द्राक्षाखर्जूरप्रियालवदरदाडिमफल्गुपरुषकक्षुयवषटिका इति
दशेमालि श्रमहराणि भवन्ति (४०),

इति पञ्चकः कषायवर्गः ॥ २२ ॥

लाजाचन्दनकाश्मर्यफलमधुकशर्करानीलोत्पलोशीरसारिवागुड-
चीहीवेराणीति दशेमालि दाहप्रशमनानि भवन्ति (४१),

तगरागुरुधान्यकशृङ्गवेरभूतीकवचाकण्टकार्यशिमन्थइयोनाक-
पिप्पलय इति दशेमालि शीतप्रशमनानि भवन्ति (४२),

तिन्दुकप्रियालवदरखदिरकदरसप्तपर्णाश्वकर्णार्जुनासनारिसेदा
इति दशेमाल्युददप्रशमनानि भवन्ति (४३),

विदारीगन्धापृश्निपर्णीवृहतीकण्टकारिकैरण्डकाकोलीचन्दनो-
शीरैलामधुकानीति दशेमाल्यङ्गमर्दप्रशमनानि भवन्ति (४४),

पिप्पलीपिप्पलीमूलचव्यचित्रकशृङ्गवेरमरिचाजमोदाजगन्धा-
जाजीगण्डीराणीति दशेमालि शूलप्रशमनानि भवन्ति (४५),

इति पञ्चकः कषायवर्गः ॥ २३ ॥

मधुमधुकरुधिरमोचरसमृत्कपाललोध्रगैरिकप्रियङ्गुशर्करालाजा
इति दशेमानि शोणितस्थापनानि भवन्ति (४६),

शालकट्फलकदम्बपद्मकतुम्बमोचरसशिरीषवज्रुलैलवालुका-
शोका इति दशेमानि वेदनास्थापनानि भवन्ति (४७),

हिङ्गुकैट्यारिमेदावचाचोरकवयस्थागोलोमीजटिलापलङ्कपाशो-
करोहिण्य इति दशेमानि संज्ञास्थापनानि भवन्ति (४८),

ऐन्द्रीब्राह्मीशतवीर्यासहस्रवीर्याऽमोघाऽव्यथाशिवाऽरिष्टावाक्य-
पुष्पीविष्वक्सेनकान्ता इति दशेमानि प्रज्ञास्थापनानि भवन्ति (४९),

अमृताऽभयाधाम्रीयुक्ताश्वेताजीवन्त्यतिरसामण्डूकपर्णीस्थिरापु-
नर्नवा इति दशेमानि वयःस्थापनानि भवन्ति (५०),

इति पञ्चकः कषायवर्गः ॥ २४ ॥

इति पञ्चकषायशतान्यभिसमस्य पञ्चाशन्महाकषाया महतां च
कषायाणां लक्षणोदाहरणार्थं व्याख्याता भवन्ति ॥ २५ ॥

नहि विस्तरस्य प्रमाणमस्ति, न चाप्यतिसंक्षेपोऽल्पबुद्धीनां साम-
र्थ्यायोपकल्प्यते, तस्मादनतिसंक्षेपेणानतिविस्तरेण चोपदिष्टाः ।
एतावन्तो ह्यल्पबुद्धीनां व्यवहाराय, बुद्धिमतां च स्वालक्षण्या-
नुमानयुक्तिकुशलानामनुक्तार्थज्ञानायेति ॥ २६ ॥

एवंवादिनं भगवन्तमात्रेयमग्निवेश उवाच—नैतानि भगवन् !
पञ्चकषायशतानि पूर्यन्ते, तानि तानि ह्येवाङ्गान्युपप्लवन्ते तेषु तेषु
महाकषायेष्विति ॥ २७ ॥

तमुवाच भगवानात्रेयः—नैतदेवं बुद्धिमता द्रष्टव्यमग्निवेश ।
एकोऽपि ह्यनेकां संज्ञां लभते कार्यान्तराणि कुर्वन्; तद्यथा—पुरुषो
बहूनां कर्मणां करणे समर्थो भवति, स यद्यत्कर्म करोति तस्य
तस्य कर्मणः कर्तृकरणकार्यसंग्रयुक्तं तं तं गौणं नामविशेषं प्राप्नोति,
तद्वदौषधद्रव्यमपि द्रष्टव्यम् । यदि त्वेकमेव किञ्चिद्रव्यमासादया-
मस्तथागुणयुक्तं यत्सर्वकर्मणां करणे समर्थं स्यात्, कस्ततोऽन्यदि-
च्छेदुपधारयितुमुपदेष्टुं वा शिष्येभ्य इति ॥ २८ ॥

१ 'कर्मणः संपादनात्' इति यो. ।

तत्र श्लोकाः ।

यतो यावन्ति यैर्द्रव्यैर्विरेचनशतानि षट् ।

उक्तानि संग्रहेणेह तथैवैषां षडाश्रयाः ॥ २९ ॥

रसा लवणवर्ज्याश्च कषाया इति संज्ञिताः ।

तस्मात् पञ्चविधा योनिः कषायाणामुदाहृता ॥ ३० ॥

तथा कल्पनमप्येषामुक्तं पञ्चविधं पुनः ।

महतां च कषायाणां पञ्चाशत् परिकीर्तिता ॥ ३१ ॥

पञ्च चापि कषायाणां शतान्युक्तानि भागशः ।

लक्षणार्थं प्रमाणं हि विस्तरस्य न विद्यते ॥ ३२ ॥

न चालमतिसंक्षेपः सामर्थ्यायोपकल्पते ।

अल्पबुद्धेरयं तस्मान्नातिसंक्षेपविस्तरः ॥ ३३ ॥

मन्दानां व्यवहाराय बुधानां बुद्धिवृद्धये ।

पञ्चाशत्को ह्ययं वर्गः कषायाणामुदाहृतः ॥ ३४ ॥

तेषां कर्मसु बाह्येषु योगमाभ्यन्तरेषु च ।

संयोगं च प्रयोगं च यो वेद स भिषग्वरः ॥ ३५ ॥

इत्यभिवेशकृते तन्ने चरकप्रतिसंस्कृते सूत्रस्थाने भेषजचतुष्के

षड्विरेचनशताश्रितयो नाम चतुर्थोऽध्यायः ॥ ४ ॥

इति भेषजचतुष्कः ॥ १ ॥

पञ्चमोऽध्यायः ।

अथातो मात्राशितीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

मात्राशी स्यात् । आहारमात्रा पुनरग्निबलापेक्षिणी ॥ ३ ॥

यावच्चस्याशनमशितमनुपहत्य प्रकृतिं यथाकालं जरां गच्छति
तावदस्य मात्राप्रमाणं वेदितव्यं भवति ॥ ४ ॥

१ 'तेषां' इति यो. ।

तत्र शालिषष्टिकमुद्रलावकपिञ्जलैणशशशरभशम्बरादीन्याहार-
द्रव्याणि प्रकृतिलघून्पि मात्रापेक्षीणि भवन्ति; तथा पिष्टेषुक्षीर-
विकृतितिलमाषानूपौदकपिशितादीन्याहारद्रव्याणि प्रकृतिगुरुण्य-
पि मात्राभेवापेक्षन्ते ॥ ५ ॥

न चैवमुक्ते द्रव्ये गुरुलाघवभकारणं मन्येत; लघूनि हि द्रव्याणि
वाय्वग्निगुणबहुलानि भवन्ति, गृध्रीलोमगुणबहुलानीतराणि;
तस्मात् स्वगुणादपि लघून्पिसन्धुक्षणस्वभावान्यल्पदोषाणि चोच्य-
न्तेऽपि सौहित्योपयुक्तानि, गुरुणि पुनर्नाग्निसन्धुक्षणस्वभावान्य-
सामान्यात्, अतश्चातिमात्रं दोषवन्ति सौहित्योपयुक्तान्यन्यत्र
व्यायामाग्निबलात्; सैषा भवत्यग्निबलापेक्षिणी मात्रा ॥ ६ ॥

न च नापेक्षते द्रव्यं; द्रव्यापेक्षया च त्रिभागसाहित्यमर्धसौ-
हित्यं वा गुरुणामुपदिश्यते, लघूनामपि च नातिसौहित्यमन्नेषु-
त्त्यर्थम् ॥ ७ ॥

मात्रावच्छयनमक्षितमनुपहृत्य प्रकृतिं बलसुवर्णसुखायुषा योज-
यत्युपयोक्तारमवश्यमिति ॥ ८ ॥

भवन्ति चात्र—

गुरु पिष्टमयं तस्मात्तण्डुलान् पृथुकानपि ।

न जातु भुक्तवान् खादेन्मात्रां खादेद्भुक्षितः ॥ ९ ॥

वल्लूरं शुष्कशाकानि शालूकानि विसानि च ।

नाभ्यसेद्गौरवान्मांसं कृशं नैवोपयोजयेत् ॥ १० ॥

कूर्चिकांश्च किलाटांश्च शौकरं गव्यमहिषे ।

मत्स्यान् दधि च माषांश्च यवकांश्च न शीलयेत् ॥ ११ ॥

षष्टिकाञ्छालिमुद्गांश्च सैन्धवामलके यवान् ।

आन्तरीक्षं पयः सर्पिर्जाङ्गलं मधु चाभ्यसेत् ॥ १२ ॥

तच्च नित्यं प्रयुज्जीत स्वास्थ्यं येनानुवर्तते ।

अजातानां विकाराणामनुत्पत्तिकरं च यत् ॥ १३ ॥

१ 'गव्यमामिषम्' यो ।

अत ऊर्ध्वं शरीरस्य कार्यमक्षयजननादिकम् ।
 स्वस्थवृत्तिमभिप्रेत्य गुणतः संप्रवक्ष्यते ॥ १४ ॥
 सौवीरमञ्जनं नित्यं हितमक्ष्णोः प्रयोजयेत् ।
 पञ्चरात्रेऽष्टरात्रे वा स्नावणार्थं रसाञ्जनम् ॥ १५ ॥
 चक्षुस्तेजोमयं तस्य विशेषाच्छ्लेष्मतो भयम् ।
 ततः श्लेष्महरं कर्म हितं दृष्टेः प्रसादनम् ॥ १६ ॥
 विरेकदुर्वला दृष्टिरादित्यं प्राप्य सीदति ।
 दिवा तन्न प्रयोक्तव्यं नेत्रयोस्तीक्ष्णमञ्जनम् ॥ १७ ॥
 तस्मात् सार्व्यं निशायां तु ध्रुवमञ्जनमिष्यते ।
 यथा हि कनकादीनां मलिनां विविधात्मनाम् ॥ १८ ॥
 धौतानां निर्मला शुद्धिस्तैलचेलकचादिभिः ।
 एवं नेत्रेषु मर्त्यानामञ्जनाश्च्योतनादिभिः ॥ १९ ॥
 दृष्टिर्निराकुला भाति निर्मले नभसीन्दुवत् ।
 हरेणुकां प्रियङ्गुं च पृथ्वीकां केशरं नखम् ॥ २० ॥
 ह्रीवेरं चन्दनं पत्रं त्वगेलोशीरपद्मकम् ।
 ध्यामकं मधुकं मांसी गुग्गुल्यगुरुशर्करम् ॥ २१ ॥
 न्यग्रोधोदुम्बराश्वत्थप्लक्षलोध्रत्वचः शुभाः ।
 वन्यं सर्जरसं मुस्तं शैलेयं कमलोत्पले ॥ २२ ॥
 श्रीवेष्टकं शलकीं च शुकबर्हमथापि च ।
 पिष्ट्वा लिम्पेच्छरेषीकां तां वर्ति यवसन्निभाम् ॥ २३ ॥
 अङ्गुष्ठसंमितां कुर्यादष्टाङ्गुलसमां भिषक् ।
 शुष्कां विगर्भां तां वर्ति धूमनेत्रार्पितां नरः ॥ २४ ॥
 स्नेहाक्तमभिसंजुष्टां पिबेत्प्रायोगिकीं सुखाम् ।
 वसावृतमधूच्छिष्टैर्युक्तियुक्तैर्वरौषधैः ॥ २५ ॥
 वर्ति मधुरकैः कृत्वा स्नेहिकीं धूममाचरेत् ।
 श्वेता ज्योतिष्मती चैव हरितालं मनःशिला ॥ २६ ॥
 गन्धाश्चागुरुपत्राद्या धूमं मूर्धविरेचने ।

१ स्नाव्यमञ्जनं स्नावणं रसाञ्जनम् । २ 'धूमो मूर्धविरेचनम्' यो ।

गौरवं शिरसः शूलं पीनसार्धावसेदकौ ॥ २७ ॥

कर्णाक्षिशूलं कासश्च हिक्काश्वासौ गलग्रहः ।

दन्तदौर्बल्यमास्त्रावः श्रोत्रघ्राणाक्षिदोषजः ॥ २८ ॥

पूतिघ्राणास्यगन्धश्च दन्तशूलमरोचकः ।

✓ हनुमन्याग्रहः कण्डूः क्रिमयः पाण्डुता मुखे ॥ २९ ॥

श्लेष्मप्रसेको वैस्वर्यं गलगुण्डयुपजिह्विका ।

पालिलं पिञ्जरत्वं च केशानां पतनं तथा ॥ ३० ॥

क्षवथुश्चातितन्द्रा च बुद्धेर्मोहोऽतिनिद्रता ।

धूमपानात् प्रशाम्यन्ति बलं भवति चाधिकम् ॥ ३१ ॥

शिशरोरुहकपालानामिन्द्रियाणां स्वरस्य च ।

न च वातकफात्मानो बलिनोऽप्यूर्ध्वजत्रुजाः ॥ ३२ ॥

धूमवक्रकपानस्य व्याधयः स्युः शिरोगताः ।

प्रयोगपाने तस्याष्टौ कालाः संपरिकीर्तिताः ॥ ३३ ॥

वातश्लेष्मसमुत्क्रेशः कालेष्वेषु हि लक्ष्यते ।

स्नात्वा भुक्त्वा समुल्लिख्य क्षुत्वा दन्तान्निघृष्य च ॥ ३४ ॥

नावनाञ्जननिद्रान्ते चात्मवान् धूमपो भवेत् ।

तथा वातकफात्मानो न भवन्त्यूर्ध्वजत्रुजाः ॥ ३५ ॥

रोगास्तस्य तु पेयाः स्युरापानास्त्रिस्तयस्तयः ।

परं द्विकालपायी स्यादहः कालेषु बुद्धिमान् ॥ ३६ ॥

प्रयोगे, सैहिके त्वेकं, वैरेच्यं त्रिचतुः पिवेत् ।

हृत्कण्ठेन्द्रियसंशुद्धिलैल्युत्वं शिरसः शमः ॥ ३७ ॥

यथेरितानां दोषाणां सम्यक्पीतस्य लक्षणम् ।

बाधिर्यमान्ध्यं मूकत्वं रक्तपित्तं शिरोभ्रमम् ॥ ३८ ॥

अकाले चातिपीतश्च धूमः कुर्यादुपद्रवान् ।

तत्रेष्टं सर्पिषः पानं नावनाञ्जनतर्पणम् ॥ ३९ ॥

सैहिकं धूमजे दोषे वायुः पित्तानुगो यदि ।

१ 'खालिलं' इति पा० । २ 'धूमरक्तकपालस्य' इति 'धूमरिक्तकपालस्य'
इति च पा० ।

शीतं तु रक्तपित्ते स्याच्छ्लेष्मपित्ते विरूक्षणम् ॥ ४० ॥
 परं त्वतः प्रवक्ष्यामि धूमो येषां विगर्हितः ।
 न विरिक्तः पिवेद्धूमं न कृते वस्तिकर्मणि ॥ ४१ ॥
 न रक्ती न विषेणार्तो न शोचन्न च गर्भिणी ।
 न श्रमे न मदे नामे न पित्ते न प्रजागरे ॥ ४२ ॥
 न मूर्च्छाभ्रमतृष्णासु न क्षीणे चापि च क्षते ।
 न मद्यदुग्धे पीत्वा च न खेहं न च माक्षिकम् ॥ ४३ ॥
 धूमं न भुक्त्वा दध्ना च न रुक्षः कुड्म एव च ।
 न तालुशोषे तिमिरे शिरस्यभिहते न च ॥ ४४ ॥
 न शङ्खके न रोहिण्यां न सेहे न मदात्यये ।
 एषु धूममकालेषु मोहात्पिबति यो नरः ॥ ४५ ॥
 रोगास्तस्य प्रजायन्ते दारुणा धूमविभ्रमात् ।
 धूमयोग्यः पिवेद्दोषे शिरोघ्राणाक्षिसंश्रये ॥ ४६ ॥
 घ्राणेनास्येन कण्ठस्थे मुखेन घ्राणपो वसेत् ।
 आस्येन धूमकवलान् पिबन् घ्राणेन नोद्गमेत् ॥ ४७ ॥
 प्रतिलोमं गतो ह्याशु धूमो हिंस्याद्धि चक्षुषी ।
 ऋज्वङ्गचक्षुस्तच्चेताः सूपविष्टस्त्रिपर्ययम् ॥ ४८ ॥
 पिवेच्छिद्रं पिधायैकं नासया धूममात्मवान् ।
 चतुर्विंशतिकं नेत्रं स्वाङ्गुलीसिर्विरेचने ॥ ४९ ॥
 द्वात्रिंशदङ्गुलं स्नेहे प्रयोगेऽध्यर्धमिष्यते ।
 ऋजुत्रिकोषा फैलितं कोलास्थ्यग्रप्रमाणितम् ॥ ५० ॥
 वस्तिनेत्रसमद्रव्यं धूमनेत्रं प्रशस्यते ।
 दूराद्विनिर्गतः पर्वच्छिन्नो नाडीतनूकृतः ॥ ५१ ॥
 नेन्द्रियं बाधते धूमो मात्राकालनिषेचितः ।
 यदा चोरश्च कण्ठश्च शिरश्च लघुतां व्रजेत् ॥ ५२ ॥
 कफश्च तनुतां प्राप्तः सुपीतं धूममादिशेत् ।

१ 'न मद्यं न पयः पीत्वा' इति यो. । २ 'न चापि भुक्तवान् दध्ना' यो. ।
 ३ 'ऋजु त्रिकोषमच्छिद्रं' यो. ।

अविशुद्धः स्वरो यस्य कण्ठश्च सकफो भवेत् ॥ ५३ ॥
 स्तिमितो मस्तकश्चैवमपीतं धूममादिशेत् ।
 तालु मूर्धा च कण्ठश्च शुष्यते परितप्यते ॥ ५४ ॥
 नृप्यते सुहृते जन्तू रक्तं च स्रवतेऽधिकम् ।
 शिरश्च अमतेऽत्यर्थं मूर्च्छा चास्योपजायते ॥ ५५ ॥
 इन्द्रियाण्युपतप्यन्ते धूमेऽत्यर्थं निषेविते ।
 वर्षे वर्षेऽणुतैलं च कालेषु त्रिषु ना चरेत् ॥ ५६ ॥
 प्रावृद्दशरद्वसन्तेषु गतमेधे नभस्तले ।
 नस्य कर्म यथाकालं यो यथोक्तं निषेवते ॥ ५७ ॥
 न तस्य चक्षुर्न घ्राणं न श्रोत्रमुपहन्यते ।
 न स्युः श्वेता न कपिलाः केशाः श्मश्रूणि वा पुनः ॥ ५८ ॥
 न च केशाः प्रमुच्यन्ते वर्धन्ते च विशेषतः ।
 मन्यास्तम्भः शिरःशूलमर्दितं हनुसंग्रहः ॥ ५९ ॥
 पीनसार्धावभेदौ च शिरःकम्पश्च शाम्यति ॥
 सिराः शिरःकपालानां सन्धयः स्नायुकण्डराः ॥ ६० ॥
 नावनग्रीणिताश्चास्य लभन्तेऽभ्यधिकं बलम् ।
 सुखं प्रसन्नोपचितं स्वरः स्निग्धः स्थिरो महान् ॥ ६१ ॥
 सर्वेन्द्रियाणां वैमल्यं बलं भवति चाधिकम् ।
 न चास्य रोगाः सहसा प्रभवन्त्यूर्ध्वजत्रुजाः ॥ ६२ ॥
 जीर्यतश्चोत्तमाङ्गेषु जरा न लभते बलम् ।
 चन्दनागुरुणी पत्रं दावीत्वङ्गाधुकं बलाम् ॥ ६३ ॥
 प्रपौण्डरीकं सूक्ष्मैलां विडङ्गं बिल्वमुत्पलम् ।
 ह्रीविरमभयं वन्यं त्वञ्जुस्तं सारिवां स्थिराम् ॥ ६४ ॥
 जीवन्तीं पृश्निपर्णीं च सुरदारुं शतावरीम् ।
 हरेणुं बृहतीं व्याघ्रीं सुरभीं पद्मकेशरम् ॥ ६५ ॥
 विपाचयेच्छतगुणे माहेन्द्रे विमलेऽम्भसि ।
 तैलाद्दशगुणं शेषं कषायमवतारयेत् ॥ ६६ ॥

१ 'वर्त्मवर्षे' ग. । २ 'प्रलुच्यन्ते' ग., 'प्रलुप्यन्ते' यो. ।

तेन तैलं कषायेण दशकृत्वो विपाचयेत् ।
 अथास्य दशमे पाके समांशं छागलं पयः ॥ ६७ ॥
 दद्यादेषोऽणुतैलस्य नावनीयस्य संविधिः ।
 अस्य मात्रां प्रयुज्जीत तैलस्यार्धपलोन्मिताम् ॥ ६८ ॥
 स्निग्धस्निग्धोत्तमाङ्गस्य पिचुना नावनैस्त्रिभिः ।
 त्र्यहाड्यहाच सप्ताहमेतत्कर्म समाचरेत् ॥ ६९ ॥
 निवातोष्णसमाचारी हिताशी लियतेन्द्रियः ।
 तैलमेतन्निदोषघ्नमिन्द्रियाणां बलप्रदम् ॥ ७० ॥
 प्रयुज्जानो यथाकालं यथोक्तानश्नुते गुणान् ।
 आपोथिताग्रं द्वौ कालौ कषायकटुतिक्तकम् ॥ ७१ ॥
 भक्षयेद्दन्तपवनं दन्तमांसान्यबाधयन् ।
 निहन्ति गन्धं वैरस्यं जिह्वादन्तास्यजं मलम् ॥ ७२ ॥
 निष्कृष्य रुचिमाधत्ते सद्यो दन्तविशोधनम् ।
 करञ्जकरवीरार्कमालतीककुभासनाः ॥ ७३ ॥
 शस्यन्ते दन्तपवने ये चाप्येवंविधा हुमाः ।
 सुवर्णरूप्यताम्राणि त्रपुरीतिमयानि च ॥ ७४ ॥
 जिह्वानिलैखनानि स्युरतीक्ष्णान्यनृज्जनि च ।
 जिह्वामूलगतं यच्च मलमुच्छ्वासरोधि च ॥ ७५ ॥
 दौर्गन्ध्यं भजते तेन तस्माज्जिह्वां विलिलिखेत् ।
 धार्याण्यास्येन वैशद्यरुचिसौगन्ध्यमिच्छता ॥ ७६ ॥
 जातीकटुकपूगानां लवङ्गस्य फलानि च ।
 कक्कोलस्य फलं पत्रं ताम्बूलस्य शुभं तथा ॥
 तथा कर्पूरनिर्यासः सूक्ष्मैलायाः फलानि च ॥ ७७ ॥
 हन्वोर्बलं स्वरवलं वदनोपचयः परः ।
 स्यात् परं च रसज्ञानमन्ने च रुचिरुत्तमा ॥ ७८ ॥
 न चास्य कण्ठशोषः स्यान्नौष्ट्रयोः स्फुटनाद्भयम् ।
 न च दन्ताः क्षयं यान्ति दृढमूला भवन्ति च ॥ ७९ ॥

१ 'मुखं' इति शेषः ।

न शूलयन्ते न चाम्लेन हृष्यन्ते भक्षयन्ति च ।
 परानपि खरान् भक्ष्यांस्तैलगण्डूषधारणात् ॥ ८० ॥
 नित्यं स्नेहार्द्रशिरसः शिरःशूलं न जायते ।
 न खालित्यं न पालित्यं न केशाः प्रपतन्ति च ॥ ८१ ॥
 बलं शिरःकपालानां विशेषेणाभिवर्धते ।
 दृढमूलाश्च दीर्घाश्च कृष्णाः केशा भवन्ति च ॥ ८२ ॥
 ✓ इन्द्रियाणि प्रसीदन्ति सुखं भवति चाननम् ।
 निद्रालाभः सुखं च स्यान्मूर्ध्नि तैलनिषेवणात् ॥ ८३ ॥
 न कर्णरोगा वातोत्था न मन्याहनुसंग्रहः ।
 नोच्चैःश्रुतिर्न बाधिर्यं स्यान्नित्यं कर्णतर्पणात् ॥ ८४ ॥
 स्नेहाभ्यङ्गाद्यथा कुम्भश्चर्म स्नेहविमर्दनात् ।
 भवत्युपाङ्गादक्षश्च दृढः क्लेशसहो यथा ॥ ८५ ॥
 तथा शरीरमभ्यङ्गादृढं सुखं च जायते ।
 प्रशान्तमास्तुबाधं क्लेशव्यायामसंसहम् ॥ ८६ ॥
 स्पर्शनेऽभ्यधिको वायुः स्पर्शनं च त्वगाश्रितम् ।
 ✓ त्वयश्च परमभ्यङ्गस्तस्मात्तं शीलयेन्नरः ॥ ८७ ॥
 न चाभिघाताभिहतं गात्रमभ्यङ्गसेविनः ।
 विकारं भजतेऽत्यर्थं बलकर्मणि वा कचित् ॥ ८८ ॥
 सुस्पृशोपचिताङ्गश्च बलवान् प्रियदर्शनः ।
 भवत्यभ्यङ्गनित्यत्वाच्चरोऽल्पजर एव च ॥ ८९ ॥
 खरत्वं स्तब्धता रौक्ष्यं श्रमः सुप्तिश्च पादयोः ।
 सद्य एवोपशाम्यन्ति पादाभ्यङ्गनिषेवणात् ॥ ९० ॥
 जायते सौकुमार्यं च बलं स्थैर्यं च पादयोः ।
 दृष्टिः प्रसादं लभते मास्तश्चोपशाम्यति ॥ ९१ ॥
 न च स्याद्भ्रूसीवातः पादयोः स्फुटनं न च ।
 न सिरास्त्रायुसंकोचः पादाभ्यङ्गेन पादयोः ॥ ९२ ॥
 दौर्गन्ध्यं गौरवं तन्द्रां कण्डूमलमरोचकम् ।

स्वेदवीभस्सतां हन्ति शरीरपरिमार्जनम् ॥ ९३ ॥
 पवित्रं वृष्यमायुष्यं श्रमस्वेदमलापहम् ।
 शरीरबलसंधानं स्नानमोजस्करं परम् ॥ ९४ ॥
 काश्यं यशस्यमायुष्यमलक्ष्मीघ्नं ग्रहर्षणम् ।
 श्रीमत्पारिषदं शस्तं निर्मलाम्बरधारणम् ॥ ९५ ॥
 वृष्यं सौगन्ध्यमायुष्यं काश्यं पुष्टिबलप्रदम् ।
 सौमनस्यमलक्ष्मीघ्नं गन्धमाल्यनिषेवणम् ॥ ९६ ॥
 धन्यं मङ्गल्यमायुष्यं श्रीमद्वसनसूदनम् ।
 हर्षणं काश्यमोजस्यं रत्नाभरणधारणम् ॥ ९७ ॥
 मेध्यं पवित्रमायुष्यमलक्ष्मीकलिनाशनम् ।
 पादयोर्मलमार्गाणां शौचाधानमभीक्षणशः ॥ ९८ ॥
 पौष्टिकं वृष्यमायुष्यं शुचि रूपविराजनम् ।
 केशश्मश्रुनखादीनां कल्पनं संप्रसाधनम् ॥ ९९ ॥
 चक्षुष्यं स्पर्शनहितं पादयोर्व्यसनापहम् ।
 बल्यं पराक्रमसुखं वृष्यं पादत्रधारणम् ॥ १०० ॥
 ईतेः प्रशमनं बल्यं गुह्यावरणशङ्करम् ।
 घर्मानिलरजोम्बुघ्नं छत्रधारणमुच्यते ॥ १०१ ॥
 स्खलतः संप्रतिष्ठानं शत्रूणां च निसूदनम् ।
 अवष्टम्भनमायुष्यं भयघ्नं दण्डधारणम् ॥ १०२ ॥
 नगरी नगरस्येव रथस्येव रथी सदा ।
 स्वशरीरस्य मेघावी कृत्येष्ववहितो भवेत् ॥ १०३ ॥

भवति चात्र—

वृत्त्युपायान्निषेवेत ये स्युर्धर्माविरोधिनः ।
 शममध्ययनं चैव सुखमेवं समश्नुते ॥ १०४ ॥

तत्र श्लोकाः—

मात्रा द्रव्याणि मात्रां च संश्रित्य गुरुलाघवम् ।
 द्रव्याणां गार्हितोऽभ्यासो येषां येषां च शस्यते ॥ १०५ ॥

१ 'इतेर्विधमनं' यो । इतिः दुर्दैवम् । २ गुप्तिः पिशाचादिभ्यो रक्षा ।

अञ्जनं धूमवर्तिश्च त्रिविधा वर्तिकल्पना ।
 धूमपानगुणाः कालाः पानमानं च यस्य यत् ॥ १०६ ॥
 व्यापत्तिविह्वं भैषज्यं धूमो येषां विगर्हितः ।
 पेयो यथा यन्मयं च नेत्रं यस्य च यद्विधम् ॥ १०७ ॥
 नस्यकर्मगुणा नस्तः कार्यं यच्च यथा यदा ।
 भक्षयेदन्तपवनं यथा यद्यद्गुणं च यत् ॥ १०८ ॥
 यदर्थं यानि चास्येन धार्याणि कवलग्रहे ।
 तैलस्य ये गुणा दिष्टाः शिरस्तैलगुणाश्च ये ॥ १०९ ॥
 कर्णतैले तथाऽभ्यङ्गे पादाभ्यङ्गेऽङ्गमार्जने ।
 स्नाने वाससि शुद्धे च सौगन्ध्ये रत्नधारणे ॥ ११० ॥
 शौचे सहरणे लोम्नां पादत्रच्छत्रधारणे ।
 गुणा मात्राशितीयेऽस्मिन्स्थोक्ता दण्डधारणे ॥ १११ ॥
 इत्यग्निवेशकृते तन्त्रे चरकप्रतिसंस्कृते सूत्रस्थाने स्वस्थवृत्तचतुष्के
 मात्राशितीयो नाम पञ्चमोऽध्यायः ॥ ५ ॥

पष्ठोऽध्यायः ।

अथातस्तस्याशितीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

तस्याशिताद्यादाहाराद्वलं वर्णश्च वर्धते ।

यस्यर्तुसात्म्यं विदितं चेष्टाहारव्यपाश्रयम् ॥ ३ ॥

इह खलु संवत्सरं षडङ्गमृतुविभागेन विद्यात् । तत्रादित्यस्यो-
 दगयनमादानं च त्रीनृतून्निशिरादीन् ग्रीष्मान्तान् व्यवस्येत्,
 वर्षादीन् पुनर्हेमन्तान्तान् दक्षिणायनं विसर्गं च ॥ ४ ॥

विसर्गं पुनर्वायवो नातिरुक्षाः प्रवान्ति, इतरे पुनरादाने; सोम-
 श्राव्याहतबलः शिशिराभिर्भाभिरापूरयञ्जगदाप्याययति शश्वत्,
 अतो विसर्गः सौम्यः । आदानं पुनराग्नेयं; तावेतावर्कवायू सोमश्च

कालस्त्रभावमार्गपरिगृहीताः कालतुरसदोषदेहबलनिवृत्तिप्रत्यय-
भूताः समुपदिश्यन्ते ॥ ५ ॥

तत्र रविर्भाभिराददानो जगतः स्नेहं वायवस्तीव्ररूक्षाश्चोपशोष-
यन्तः शिशिरवसन्तग्रीष्मेषु यथाक्रमं रौक्ष्यमुत्पादयन्तो रूक्षान्
रसांस्तिककषायकटुकांश्चाभिवर्धयन्तो नृणां दौर्बल्यमावहन्ति ॥ ६ ॥

वर्षाशरद्धेमन्तेषु तु दक्षिणाभिमुखेऽर्के कालमार्गमेघवातवर्षा-
भिहतप्रतापे, शशिलि चाव्याहतबले, साहेन्द्रसलिलप्रशान्तसन्तापे
जगति, अरूक्षा रसाः प्रवर्धन्तेऽम्ललवणमधुरा यथाक्रमं तत्र बल-
मुपवीयते नृणामिति ॥ ७ ॥

भवन्ति चात्र—

आदावन्ते च दौर्बल्यं विसर्गादानयोर्नृणाम् ।

मध्ये मध्यं बलं त्वन्ते श्रेष्ठमग्रे च निर्दिशेत् ॥ ८ ॥

शीते शीतानिलस्पर्शसंरुद्धो बलिनां बली ।

पक्ता भवति हेमन्ते मात्राद्रव्यगुरुक्षमः ॥ ९ ॥

स यदा नेन्धनं युक्तं लभते देहजं तदा ।

रसं हिनस्यतो वायुः शीतः शीते प्रकुप्यति ॥ १० ॥

तस्मात्तुषारसलये स्निग्धान्म्ललवणान् रसान् ।

औदकानूपमांसानां श्लेष्मानामुपयोजयेत् ॥ ११ ॥

बिलेशयानां मांसानि प्रसहानां शृतानि च ।

मक्षयेन्मादिरां शीथुं मधु चानुपिवेन्नरः ॥ १२ ॥

गोरसानिशुबिहृतीर्वसां तैलं नवौदनम् ।

हेमन्तेऽभ्यस्तस्तोयलुण्णं चायुर्न हीयते ॥ १३ ॥

अभ्यङ्गोत्सादनं स्नानं तैलं जन्ताकमातपम् ।

भजेद्भूमिगृहं शोष्णमुष्णं गर्भगृहं तथा ॥ १४ ॥

शीतेषु संवृतं लेघ्यं यानं शयनमासनम् ।

प्रावारजिनकौषेयप्रवेणीकुथकास्तृतम् ॥ १५ ॥

१ 'शीते सुसंवृतं' इति यो ।

गुरुष्णवासा दिग्धाङ्गो गुरुष्णाऽगुरुणा सदा ।
 शयने प्रमदां पीनां विशालोपचितस्तनीम् ॥ १६ ॥
 आलिङ्ग्यागुरुदिग्धाङ्गीं सुप्यात् समदमन्मथः ।
 प्रकामं च निषेवेत मैथुनं शिशिरागमे ॥ १७ ॥
 वर्जयेदन्नपानानि वातलानि लघूनि च ।
 प्रवातं प्रमिताहारमुदमन्थं हिमागमे ॥ १८ ॥
 हेमन्तशिशिरौ तुल्यौ शिशिरेऽल्पं विशेषणम् ।
 रौक्ष्यमादानजं शीतं मेघमारुतवर्षजम् ॥ १९ ॥
 तस्माद्द्वैमन्तिकः सर्वः शिशिरे विधिरिष्यते ।
 निवातमुष्णं त्वधिकं शिशिरे गृहमाश्रयेत् ॥ २० ॥
 कटुतिक्तकषायाणि वातलानि लघूनि च ।
 वर्जयेदन्नपानानि शिशिरे शीतलानि च ॥ २१ ॥
 वसन्ते निषितः श्लेष्मा दिनकृद्भाभिरीरितः ।
 कायाग्निं बाधते रोगांस्ततः प्रकुस्ते बहून् ॥ २२ ॥
 तस्माद्वसन्ते कर्माणि वमनादीनि कारयेत् ।
 गुर्वम्लस्त्रिग्धमधुरं दिवास्वप्नं च वर्जयेत् ॥ २३ ॥
 व्यायामोद्वर्तनं धूमं कवलग्रहमञ्जनम् ।
 सुखाम्बुना शौचविधिं शीलयेत्कुसुमागमे ॥ २४ ॥
 चन्दनागुरुदिग्धाङ्गो यवगोधूमभोजनः ।
 शारभं शाशमैण्यं मांसं लावकपिञ्जलम् ॥ २५ ॥
 भक्षयेन्निर्गदं सीधुं पिबेन्माध्वीकमेव वा ।
 वसन्तेऽनुभवेत्स्त्रीणां काननानां च यौवनम् ॥ २६ ॥
 मयूखैर्जगतः स्नेहं ग्रीष्मे पेपीयते रविः ।
 स्वादु शीतं द्रवं स्त्रिग्धमन्नपानं तदा हितम् ॥ २७ ॥
 शीतं सशर्करं मन्थं जाङ्गलान्मृगपक्षिणः ।
 घृतं पयः सशाढ्यन्नं भजन् ग्रीष्मे न सीदति ॥ २८ ॥

मध्यमहर्षं न वा पथ्यमथवा सुबहूदकम् ।
 लवणान्मलकद्रव्यानि व्यायामं चात्र वर्जयेत् ॥ २९ ॥
 दिवा शीतगृहे निद्रां निशि चन्द्रांशुशीतले ।
 भजेच्चन्दनदिरधाङ्गः प्रवाते हर्म्यमस्तके ॥ ३० ॥
 व्यजनैः पाणिसंस्पृशैश्चन्दनोदकशीतलैः ।
 सेव्यमानो भजेदास्यां मुक्तामणिविभूषितः ॥ ३१ ॥
 काननानि च शीतानि जलानि कुक्षुमानि च ।
 ग्रीष्मकाले निषेवेत मैथुनाद्विरतो नरः ॥ ३२ ॥
 आद्यानदुर्बले देहे पक्ता भवति दुर्बलः ।
 स वर्षास्त्रिजलादीनां दूषणैर्बाध्यते पुनः ॥ ३३ ॥
 भूवावपान्मेघनिस्सन्दात् पाकाद्वृष्टाज्जलस्य च ।
 वर्षास्त्रिजले क्षीणे कुप्यन्ति पचनादयः ॥ ३४ ॥
 तस्मात् साधारणः सर्वा विधिर्वर्षासु शस्यते ।
 उदमन्थं दिवास्वप्नमवव्याथ नदीजलम् ॥ ३५ ॥
 व्यायाममातपं चैव व्यवायं चात्र वर्जयेत् ।
 पानभोजनसंस्कारान् प्रायः क्षौद्रान्वितान् भजेत् ॥ ३६ ॥
 व्यक्तान्मलवणस्नेहं वातवर्षाकुलेऽहनि ।
 विशेषशीते भोक्तव्यं वर्षास्त्रिजलशान्तये ॥ ३७ ॥
 अग्निसंरक्षणवता यवगोधूमशालयः ।
 पुराणा जाङ्गलैर्मासैर्भोज्या यूषैश्च संस्कृतैः ॥ ३८ ॥
 पिबेत् क्षौद्रान्वितं चालयं माध्वीकारिष्टमम्बु वा ।
 माहेन्द्रं तप्तशीतं वा कौपं सारसमेव वा ॥ ३९ ॥
 प्रवर्षोद्वर्तनज्ञानगन्धमाद्यपरो भवेत् ।
 लघुचुङ्चान्वरः स्थानं भजेदद्वेदि वार्षिकम् ॥ ४० ॥
 वर्षाशीतोचिताङ्गानां सहस्रैर्वाकर्तृभिः ।
 तज्ञानामावितं पित्तं प्रायः शरदि कुप्यति ॥ ४१ ॥
 तन्नात्रपानं मधुरं लघु शीतं साततकम् ।

१ 'च विवर्जयेत्' च. । २ 'अग्निं संरक्षणवता' ग. ।

च. २

पित्तप्रशमनं सेव्यं मात्रया सुप्रकाङ्क्षितैः ॥ ४२ ॥
 लावान् कपिञ्जलानेणानुरभ्राञ्जूरभ्राञ्जूरशान् ।
 शालीन् सयवगोधूमान् सेव्यानाहुर्वनात्यये ॥ ४३ ॥
 तिक्तस्य सर्पिषः पानं विरेको रक्तमोक्षणम् ।
 धाराधरात्यये कार्यमातपस्य च वर्जनम् ॥ ४४ ॥
 वसां तैलमवश्यायमौदकानूपमामिषम् ।
 क्षारं दधि दिवास्त्रमं प्रागवातं चात्र वर्जयेत् ॥ ४५ ॥
 दिवा सूर्याशुसंतप्तं निशि चन्द्रांशुशीतलम् ।
 ालेन पक्वं निर्दोषमगस्त्येनाविषीकृतम् ॥ ४६ ॥
 हंसोदकमिति ख्यातं शारदं विमलं शुचि ।
 स्नानपानावगाहेषु शस्यते तद्यथाऽमृतम् ॥ ४७ ॥
 शारदालि च माढ्यानि वासांसि विमलानि च ।
 शरत्काले प्रशस्यन्ते प्रदोषे चेन्दुरश्मयः ॥ ४८ ॥
 इत्युक्तमृतुसात्म्यं यच्चेष्टाहारव्यपाश्रयम् ।
 उपशेते यदौचित्यादोक्तसात्म्यं तदुच्यते ॥ ४९ ॥
 देशानामामयानां च विपरीतगुणं गुणैः ।
 सात्म्यमिच्छन्ति सात्म्यज्ञाश्चेष्टितं चाद्यमेव च ॥ ५० ॥

तत्र श्लोकः—

ऋतावृतौ नृभिः सेव्यमसेव्यं यच्च किञ्चन ।
 तस्याशितीये निर्दिष्टं हेतुमत्सात्म्यमेव च ॥ ५१ ॥
 इत्यग्निवेशकृते तन्त्रे चरकप्रतिसंस्कृते सूत्रस्थाने स्वस्थवृत्तचतुष्के
 तस्याशितीयो नाम षष्ठोऽध्यायः ॥ ६ ॥

सप्तमोऽध्यायः ।

अथातो न वेगान्धारणीयमध्यायं व्याख्यास्यामः ॥ १ ॥
 इति ह स्माह भगवानात्रेयः ॥ २ ॥

१ ओक्तसात्म्यमभ्याससात्म्यम् ।

न वेगान् धारयेद्धीमाक्षातान् सूत्रपुरीषयोः ।
 न रेतसो न वातस्य न छैर्द्याः क्षवथोर्न च ॥ ३ ॥
 नोद्धारस्य न जृम्भाया न वेगान् क्षुत्पिपासयोः ।
 न बाष्पस्य न निद्राया निःश्वासस्य श्रमेण च ॥ ४ ॥
 एतान् धारयतो जातान् वेगान् रोगा भवन्ति ये ।
 पृथक् पृथक् चिकित्सार्थं तान्मे निगदतः शृणु ॥ ५ ॥
 वस्तिमेहनयोः शूलं सूत्रकृच्छ्रं शिरोरुजा ।
 विनामो वङ्गणानाहः स्याद्विज्ञं सूत्रनिग्रहे ॥ ६ ॥
 स्वेदावगाहनाभ्यङ्गान् सर्पिषश्चावपीडकम् ।
 सूत्रे प्रतिहते कुर्यान्निविधं वस्तिकर्म च ॥ ७ ॥
 पक्काशयशिरःशूलं वातवर्चोऽप्रवर्तनम् ।
 पिण्डकोद्वेष्टनाध्मानं पुरीषे स्याद्विधारिते ॥ ८ ॥
 स्वेदाभ्यङ्गावगाहाश्च वर्तयो वस्तिकर्म च ।
 हितं प्रतिहते वर्चस्यन्नपानं प्रमाथि च ॥ ९ ॥
 मेढ्रे वृषणयोः शूलमङ्गमर्दो हृदि व्यथा ।
 भवेत् प्रतिहते शुके विबद्धं सूत्रमेव च ॥ १० ॥
 तन्नाभ्यङ्गोऽवगाहश्च मदिरा चरणानुधः ।
 शालिः पयो निरूहश्च शस्तं मैथुनमेव च ॥ ११ ॥
 सङ्गो विष्मूत्रवातानामाध्मानं वेदना क्लमः ।
 जठरे वातजाश्चान्ये रोगाः स्युर्वातनिग्रहात् ॥ १२ ॥
 स्नेहस्वेदविधिस्तत्र वर्तयो भोजनानि च ।
 पानानि वस्तयश्चैव शस्तं वातानुलोमनम् ॥ १३ ॥
 कण्डूकोठारुचिग्नशोथपाण्ड्वामयज्वराः ।
 कुष्ठहलासवीरुपर्पाश्छर्दिनिग्रहा गदाः ॥ १४ ॥
 भुक्त्वा प्रच्छर्दनं धूमो लङ्घनं रक्तमोक्षणम् ।
 रुक्षान्नपानं व्यायामो विरेकश्चात्र शस्यते ॥ १५ ॥

१ 'वम्याः' ग. । २ 'वातवर्चोनिरोधनम्' ग. । ३ प्रमाथि अनुलो-
 मनम् । ४ 'वातसूत्रपुरीषाणां सङ्गो ध्मानं क्लमो रुजा' ग. ।

मन्यास्तम्भः शिरःशूलमर्दिताधौवभेदको ।

इन्द्रियाणां च दौर्बल्यं क्षवथोः स्वादिधारणात् ॥ १६ ॥

तत्रोर्ध्वजनुकेऽभ्यङ्गः स्वेदो धूमः सनावनः ।

हितं वातघ्नमौघं च घृतं चौत्तरभक्तिकम् ॥ १७ ॥

हिक्का श्वासोऽरुचिः कम्पो विबन्धो हृदयोरसोः ।

उद्गारनिग्रहात्तत्र हिक्कायास्तुल्यमौषधम् ॥ १८ ॥

विनामाक्षेपसङ्कोचाः सुप्तिः कम्पः प्रवेपनम् ।

जुम्भाया निग्रहात्तत्र सर्वं वातघ्नमौषधम् ॥ १९ ॥

✓ कार्यदौर्बल्यवैवर्ण्यमङ्गमर्दोऽरुचिर्भ्रमः ।

क्षुद्वेगनिग्रहात्तत्र सिग्धोष्णं लघु भोजनम् ॥ २० ॥

कण्ठास्यशोषो वाधिर्यं श्रमः सादो हृदि व्यथा ।

पिपासानिग्रहात्तत्र शीतं तर्पणमिष्यते ॥ २१ ॥

प्रतिश्यायोऽक्षिरोगश्च हृद्रोगश्चारुचिर्भ्रमः ।

बाष्पनिग्रहणात्तत्र स्वप्नो मद्यं ग्रियाः कथाः ॥ २२ ॥

जुम्भाऽङ्गमर्दस्तन्वा च शिरोरोगोऽक्षिगौरवम् ।

निद्राविधारणात्तत्र स्वप्नः संवाहनानि च ॥ २३ ॥

गुल्महृद्रोगसंमोहाः श्रमनिःश्वासधारणात् ।

जायन्ते तत्र विश्रान्तो वातद्वयश्च क्रिया हिताः ॥ २४ ॥

वेगनिग्रहजा रोगा य एते परिकीर्तिताः ।

इच्छंस्तेषामनुत्पत्तिं वेगानेताश्च धारयेत् ॥ २५ ॥

इमांस्तु धारयेद्देगान् हितार्थी श्रेयं चेह च ।

साहसानामशस्त्रानां मनोवाक्कायकर्मणाम् ॥ २६ ॥

लोभशोकभयक्रोधमानवेगान् विधारयेत् ।

नैर्लज्येर्ष्यातिरागाणामभिध्यायाश्च बुद्धिमान् ॥ २७ ॥

परुषस्यातिमात्रस्य सूचकस्यानृतस्य च ।

वाक्यस्याकालयुक्तस्य धारयेद्देगमुत्थितम् ॥ २८ ॥

१ आद्यमन्नम् । २ अभिध्या परद्रव्ये स्पृहा ।

देहप्रवृत्तिर्या काचिद्विद्यते परपीडया ।
 स्त्रीभोगस्तेयहिंसाद्या तस्या वेगान्निधारयेत् ॥ २९ ॥
 पुण्यशब्दो विपापत्वान्मनोवाङ्मायकर्मणाम् ।
 धर्मार्थकामान् पुरुषः सुखी भुङ्क्ते चिनोति च ॥ ३० ॥
 शरीरचेष्टा या चेष्टा स्वैर्यार्था बलवर्धनी ।
 देहव्यायामसंख्याता मात्रया तां समाचरेत् ॥ ३१ ॥
 (स्वेदागमः श्वासवृद्धिर्गात्राणां लाघवं तथा ।
 हृदयाद्युपरोधश्च इति व्यायामलक्षणम् ॥ ३२ ॥)
 लाघवं कर्मसामर्थ्यं स्वैर्यं क्लेशसहिष्णुता ।
 दोषक्षयोऽग्निवृद्धिश्च व्यायामाहुपजायते ॥ ३३ ॥
 श्रमः क्लमः क्षयस्तृष्णा रक्तपित्तं प्रतामकः ।
 अतिव्यायामतः कासो ज्वरश्छर्दिश्च जायते ॥ ३४ ॥
 व्यायामहास्यभाष्याध्वग्राभ्यधर्मप्रजागरान् ।
 नोचितानपि सेवेत बुद्धिमानतिमात्रया ॥ ३५ ॥
 एतानेवंविधांश्चान्यान् योऽतिमात्रं निषेवते ।
 गजं सिंहं इवाकर्षन् सहसा स विनश्यति ॥ ३६ ॥
 (अतिव्यवायभाराध्वकर्मभिश्चातिकर्षिताः ।
 क्रोधशोकभयायासैः क्रान्ता ये चापि मानवाः ॥ ३७ ॥
 बालवृद्धप्रवाताश्च ये योजैर्बहुभाषकाः ।
 ते वर्जयेयुर्व्यायामं क्षुधितास्तृषिताश्च ये ॥ ३८ ॥)
 उचितादहिताद्धीमान् क्रमशो विरमेन्नरः ।
 हितं क्रमेण सेवेत क्रमश्चात्रोपदिश्यते ॥ ३९ ॥
 प्रक्षेपापचये ताभ्यां क्रमः पादांशिको भवेत् ।

१ 'काचिद्वर्तते' यो. । २ 'स्वैर्यात्मा' ग. । ३ योगीन्द्रनाथसेनसंमतोऽयं
 पाठः । ४ 'दुःखसहिष्णुता' च. । ५ 'गजः सिंहमिवाकर्षन्' ग. । 'सिंहः किल
 स्वल्पप्रमाणः स्वबलोद्रेकाद्गजं कर्षन् पाटयन् स्वदेहानुचितव्यायामात् पश्चा-
 द्वातक्षोभेण विपद्यते, तेनायं दृष्टान्तः संगतार्थः' चक्रः । ६ योगीन्द्रनाथसेन-
 संमतोऽयं पाठः ।

एकान्तरं ततश्चोर्ध्वं व्यन्तरं व्यन्तरं तथा ॥ ४० ॥
 क्रमेणापचिता दोषाः क्रमेणोपचिता गुणाः ।
 सन्तो यान्त्यपुनर्भावमप्रकम्प्या भवन्ति च ॥ ४१ ॥
 समपित्तानिलकफाः केचिद्गर्भादि मानवाः ।
 दृश्यन्ते वातलाः केचित् पित्तलाः श्लेष्मलास्तथा ॥ ४२ ॥
 तेषामनानुराः पूर्वे वातलाद्याः सदाऽऽनुराः ।
 दोषानुशयिता ह्येषां देहप्रकृतिरुच्यते ॥ ४३ ॥
 विपरीतगुणस्तेषां स्वस्थवृत्तेर्विधिर्हितः ।
 समसर्वरसं सात्म्यं समध्रतोः प्रशस्यते ॥ ४४ ॥
 द्वे अधः सप्त शिरसि खानि स्वेदमुखानि च ।
 मलायनानि बाध्यन्ते दुष्टैर्मात्राधिकैर्मलैः ॥ ४५ ॥
 मलवृद्धिं गुरुतया लाघवान्मलसंक्षयम् ।
 मलायनानां बुध्येत सङ्गोत्सर्गादतीव च ॥ ४६ ॥
 तान् दोषलिङ्गैरादिश्य व्याधीन् साध्यानुपाचरेत् ।
 व्याधिहेतुप्रतिद्वन्द्वैर्मात्राकालौ विचारयन् ॥ ४७ ॥
 विषमस्वस्थवृत्तानामेते रोगास्तथाऽपरे ।
 जायन्तेऽनानुरक्तस्मात् स्वस्थवृत्तपरो भवेत् ॥ ४८ ॥
 माधवप्रथमे मासि नभस्यप्रथमे पुनः ।
 सहस्यप्रथमे चैव हारयेदोषसंचयम् ॥ ४९ ॥

१ 'दोषस्य दुष्टेरनुशयो गर्भात्प्रभृत्यनुवृत्तिर्विद्यते यस्य स दोषानुशयी,
 तस्य भावो दोषानुशयिता' गङ्गाधरः । 'दोषानुशयिता उखणवातादिभा-
 वितान्यभिचारिणीति यावत्, देहप्रकृतिर्देहस्वास्थ्यं, एतेनैतेषां वातलादीनां
 मुख्यं स्वास्थ्यं नास्ति, किंति उपचारस्वस्था एते इति दर्शयति' चक्रः ।
 २ 'स्वेदवहानि' योः । ३ 'माधवो वैशाखस्तस्य प्रथमश्चैत्रः, एवं नभस्यस्य
 भाद्रस्य प्रथमः श्रावणः, तथा सहस्यस्य पौषस्य प्रथमो मार्गशीर्षः । वस-
 न्तादीनामन्तर्मासेषु वमनाद्यभिधानं संपूर्णप्रकोपे भूते निर्हरणोपदेशार्थं, प्रथ-
 मेषु हि मासेषु फाल्गुनाषाढकार्तिकेषु प्रकोपः प्रकर्षप्राप्तो न भवति, चित्तस्य
 ह्यसम्यक्प्रकुपितस्याविलीनस्य सम्यङ्निर्हरणं न भवति' इति चक्रः ।

स्निग्धस्निग्धशरीराणामूर्ध्वं चाधश्च नित्यशः ।
 वस्तिकर्म ततः कुर्यान्नस्यैकर्म च बुद्धिमान् ॥ ५० ॥
 यथाक्रमं यथायोगमत ऊर्ध्वं प्रयोजयेत् ।
 रसायनानि सिद्धानि वृष्ययोगांश्च कालवित् ॥ ५१ ॥
 रोगास्तथा न जायन्ते प्रकृतिस्थेषु धातुषु ।
 धातवश्चाभिवर्धन्ते जरा मौन्यमुपैति च ॥ ५२ ॥
 विधिरेष विकाराणामनुत्पत्तौ निदर्शितः ।
 निजानामितरेषां तु पृथगेवोपदेक्ष्यते ॥ ५३ ॥
 ये भूतविषवायवस्त्रिसंहरादिसंभवाः ।
 नृणामागन्तवो रोगाः प्रज्ञा तेष्वपराध्यति ॥ ५४ ॥
 ईर्ष्याशोकभयक्रोधमानद्वेषादयश्च ये ।
 मनोविकारास्तेऽप्युक्ताः सर्वे प्रज्ञापराधजाः ॥ ५५ ॥
 त्यागः प्रज्ञापराधानामिन्द्रियोपशमः स्मृतिः ।
 देशकालात्मविज्ञानं सदृत्तस्यानुवर्तनम् ॥ ५६ ॥
 आगन्तूनामनुत्पत्तावेष मार्गो निदर्शितः ।
 प्राज्ञः प्रागेव तत् कुर्याद्वितं विद्याद्यदात्मनः ॥ ५७ ॥
 आप्तोपदेशः प्रज्ञानं प्रतिपत्तिश्च कारणम् ।
 विकाराणामनुत्पत्तावुत्पन्नानां च शान्तये ॥ ५८ ॥
 पापवृत्तवचःसत्त्वाः सूचकाः कलहप्रियाः ।
 मर्मोपहासिनो लुब्धाः परवृद्धिद्विषः शठाः ॥ ५९ ॥
 परापवादरतयश्चपला रिपुसेविनः ।
 निर्घृणास्त्यक्तधर्माणः परिवर्ज्या नराधमाः ॥ ६० ॥
 बुद्धिविद्यावयःशीलधैर्यस्मृतिसमाधिभिः ।

१ 'नस्तकर्म' यो । २ 'यथायोगमत' च । ३ 'चान्तमुपैति' ग ।
 ४ 'आप्तोपदेशप्रज्ञानं' इति च । 'आप्तानामुपदेशस्य प्रकर्षेण ज्ञानं, प्रतिपत्ति-
 रूपदिष्टार्थस्य सम्यगवबोधः, चक्रः । 'आप्तोपदेशः प्रज्ञानां प्रतिपत्तिश्च' ग ।
 'प्रज्ञानां प्रमाणसिद्धानां बुद्धीनां कर्त्रीणां प्रतिपत्तिः प्रतीतिः, प्रमथा बुद्ध्या
 यत् प्रतिपद्यते सा' गङ्गाधरः । ५ 'परनारीप्रवेशिनः' यो ।

वृद्धोपसेविनो वृद्धाः स्वभावज्ञा गतव्यथाः ॥ ६१ ॥
 सुमुखाः सर्वभूतानां प्रशान्ताः शंसितव्रताः ।
 सेव्याः सन्मार्गवक्तारः पुण्यश्रवणदर्शनाः ॥ ६२ ॥
 आहाराचारचेष्टासु सुखार्थी प्रेत्य चेह च ।
 परं प्रयत्नमातिष्ठेद्बुद्धिमान् हितसेवने ॥ ६३ ॥
 न नक्तं दधि भुञ्जीत न चाप्यघृतशर्करम् ।
 नामुद्रयूषं नाक्षौद्रं नोष्णं नामलकैर्विना ॥ ६४ ॥
 अलक्ष्मीदोषयुक्तवाञ्छकं तु दधि वर्जितम् ।
 श्लेष्मलं स्यात् सप्तर्षिकं दधि मारुतसूदनम् ॥ ६५ ॥
 न च संयुक्षयेत् पित्तमाहारं च त्रिपाचयेत् ।
 शर्करासंयुतं दद्यात्तृष्णादाहनिवारणम् ॥ ६६ ॥
 मुद्रयूषेण संयुक्तं दद्याद्रक्तानिलापहम् ।
 सुरसं चाल्पदोषं च क्षौद्रयुक्तं भवेद्दधि ॥ ६७ ॥
 उष्णं पित्तास्रकृद्दोषान् धात्रीयुक्तं तु निर्हरेत् ।
 ज्वरासृक्पित्तवीर्यसर्पकुष्ठपाण्डुमयभ्रमान् ।
 प्रामुष्यात् कामलां चोग्रां विधिं हित्वा दधिप्रियः ॥ ६८ ॥

तत्र श्लोकाः ।

वेगा वेगसमुत्थाश्च रोगास्तेषां च भेषजम् ।
 येषां वेगा विधार्याश्च यदर्थं यद्विताहितम् ॥ ६९ ॥
 उचिते चाहिते वर्ज्ये सेव्ये चानुचिते क्रमः ।
 यथाप्रकृतिं चाहारो मलायनगदौषधम् ॥ ७० ॥
 भविष्यतामनुत्पत्तौ रोगाणामौषधं च यत् ।
 वर्ज्याः सेव्याश्च पुरुषा धीमताऽऽत्मसुखार्थिना ॥ ७१ ॥
 विधिना दधि सेव्यं च येन यस्मात्तद्विजः ।
 नवेगान्धारणेऽध्याये सर्वमेवावदन्मुनिः ॥ ७२ ॥
 इत्यभिवेशकृते तत्रे चरकप्रतिसंस्कृते सूत्रस्थाने स्वस्थवृत्तचतुष्के
 नवेगान्धारणीयो नाम सप्तमोऽध्यायः ॥ ७ ॥

१ 'धीमता ये सुखार्थिना' यो. ।

अष्टमोऽध्यायः ।

अथात इन्द्रियोपक्रमणीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु पञ्चेन्द्रियाणि, पञ्चेन्द्रियद्रव्याणि, पञ्चेन्द्रियाधिष्ठा-
नाति, पञ्चेन्द्रियार्थाः, पञ्चेन्द्रियबुद्ध्यो भवन्तीत्युक्तमिन्द्रियाधि-
कारे ॥ ३ ॥

अतीन्द्रियं पुनर्मनः सत्त्वसंज्ञकं चेत् इत्याहुरेके, तदर्थ्यात्मसंपत्त-
दायत्तचेष्टं चेष्टाप्रत्ययभूतमिन्द्रियाणाञ्च ॥ ४ ॥

स्वार्थेन्द्रियार्थसङ्कल्पव्यभिचरणाच्चात्रैकमेकस्मिन् पुरुषे सत्त्वं,
रजस्तमःसत्त्वगुणयोगाच्च; न चानेकत्वं, नैहोक्तं ह्येककालमनेकेषु
प्रवर्तते; तस्मान्नैककाला सर्वेन्द्रियप्रवृत्तिः ॥ ५ ॥

यद्गुणं चाभीक्ष्णं पुरुषमनुवर्तते सत्त्वं, तत्सत्त्वमेवोपदिशन्ति
मुनयो बाहुल्यानुशयात् ॥ ६ ॥

मनःपुरःसराणीन्द्रियाण्यर्थग्रहणसमर्थानि भवन्ति ॥ ७ ॥

१ 'तदिति मनः, तस्यार्थो मनोर्थः, स च सुखादिश्चिन्त्यविचार्यादिश्च;
आत्मा चेतनप्रतिसन्धाता; अनयोः संपत्तदर्थ्यात्मसंपत्तः एतदायत्ता चेष्टा
व्यापारो यस्य तत्तथा । तत्रार्थसंपत् सुखादीनां सन्निकर्षश्चिन्त्यादीनामाभिमुख्यं
च, आत्मसंपदर्थग्रहणे प्रयत्नशालित्वं; मनश्चेष्टा च सुखादिज्ञानं तथा चिन्त्य-
चिन्तनादि तथा चक्षुरादीन्द्रियप्रेरणं च, इन्द्रियाणां चक्षुरादीनां या
चेष्टा स्वविषयरूपादिज्ञानलक्षणा, तत्र प्रत्ययभूतं कारणभूतं मन इति
योज्यं चक्रः । २ 'नाण्वेकं' ग. 'न चानेकं ह्येककालं प्रवर्तते' यो. । ३ 'येन
गुणेन सत्त्वादिना युक्तं यद्गुणं, अभीक्ष्णं पुनः पुनः, सत्त्वं मनः, अनुवर्तते
अनुवर्तते, तत्सत्त्वं सात्त्विकं राजसं तामसं वा उपदिशन्ति, बाहुल्यानुशयात्
भूरिसंबन्धादित्यर्थः । एतदुक्तं भवति-सत्यपि गुणान्तरान्वये सत्त्वबाहुल्यात्
सत्त्वकार्याणि सत्यशौचादीनि यस्य भवन्ति स सात्त्विक इति व्यपदिश्यते,
एवमपरमपि व्याख्येयम् ।' चक्रः ।

तत्र चक्षुः श्रोत्रं घ्राणं रसनं स्पर्शनमिति पञ्चेन्द्रियाणि ॥ ८ ॥

पञ्चेन्द्रियद्रव्याणि—खं वायुर्ज्योतिरापो भूरिति ॥ ९ ॥

पञ्चेन्द्रियाधिष्ठानानि—अक्षिणीं कर्णौ नासिके जिह्वा त्वक्
चेति ॥ १० ॥

पञ्चेन्द्रियार्थाः—शब्दस्पर्शरूपरसगन्धाः ॥ ११ ॥

पञ्चेन्द्रियबुद्ध्यः—चक्षुर्बुद्ध्यादिकाः; ताः पुनरिन्द्रियेन्द्रियार्थ-
सत्त्वात्मसन्निकर्षजाः, क्षणिका, निश्चयाश्चात्मिकाश्च । इत्येतत् पञ्च-
पञ्चकम् ॥ १२ ॥

मनो मनोर्थां बुद्धिरात्मा चेत्यध्यात्मद्रव्यगुणसंग्रहः शुभाशुभ-
प्रवृत्तिनिवृत्तिहेतुः, द्रव्याश्रितं च कर्म यदुच्यते क्रियेति ॥ १३ ॥

तत्रानुमानागम्यानां पञ्चमहाभूतविकारसमुदायात्मकानामपि
सतामिन्द्रियाणां तेजश्चक्षुषि, खं श्रोत्रे, घ्राणे क्षितिः, आपो रसने,
स्पर्शनेऽनिलो विशेषेणोपपद्यते; तत्र यद्यदात्मकमिन्द्रियं विशेषात्त-
त्तदात्मकमेवार्थमनुगृह्णाति, तत्स्वभावाद्बुद्धिर्बुद्ध्याच्च ॥ १४ ॥

तदर्थार्थिगोयायोगमिथ्यायोगात् समनस्कमिन्द्रियं विकृतिमाप-
द्यमानं यथास्वं बुद्ध्युपघाताय संपद्यते, समयोगात् पुनः प्रकृति-
मापद्यमानं यथास्वं बुद्धिमाप्याययति ॥ १५ ॥

मनसस्तु चिन्त्यमर्थः । तत्र मनसो मनोबुद्धेश्च त एव समाना-
तिहीनमिथ्यायोगाः प्रकृतिविकृतिहेतवो भवन्ति ॥ १६ ॥

तत्रेन्द्रियाणां समनस्कानामनुपतप्तानामनुपतापाय प्रकृतिभावे
प्रयतितव्यमेभिर्हेतुभिः; तद्यथा—सात्त्विकेन्द्रियार्थसंयोगेन बुद्ध्या
सम्यगवेक्ष्यावेक्ष्य कर्मणां सम्यक् प्रतिपादनेन देशकालात्मगुणवि-
परीतोपासनेन चेति ॥ १७ ॥

तस्मादात्महितं चिकीर्षता सर्वेण सर्वं सर्वदा स्मृतिमास्थाय
सद्वृत्तमनुष्ठेयम् । तद्व्यनुष्ठेयं युगपत्संपादयत्यर्थद्वयमारोग्य-
मिन्द्रियविजयं चेति ॥ १८ ॥

१ 'तत्र द्रव्याश्रितं कर्म' ग. 'द्रव्याश्रितं कर्म यदुच्यते सा क्रियेति' यो. ।

२ 'सामर्थ्ययोगात्' च. । ३ 'तद्व्यनुष्ठानं' ग. ।

तत्सद्वृत्तमखिलेनोपदेक्ष्यामः । तद्यथा—देवगोब्राह्मणगुरुबुद्ध-
सिद्धाचार्यान् चयेत्, अग्निमुपचरेत्, ओषधीः प्रशस्ता धारयेत्,
द्वौ कालावुपस्पृशेत्, मलायनेष्वभीक्ष्णं पादयोश्च वैमल्यमादध्यात्,
त्रिः पक्षस्य केशश्मश्रुलोमनखान् संहारयेत्, नित्यमनुपहतवासाः
सुमनाः सुगन्धिः स्यात्; साधुवेशः, प्रसाधितकेशः, मूर्धश्चोन्नत्राण-
पादतैलनित्यः, धूमपः, पूर्वाभिभाषी, सुमुखः, दुर्गेष्वभ्युपपत्ता,
होता, यष्टा, दाता, चतुष्पथानां नमस्कृता, बलीनामुपहर्ता,
अतिथीनां पूजकः, पितृभ्यः पिण्डदः, काले हितमितमधुरार्थवादी,
वश्यात्मा, धर्मात्मा, हेतावीर्ष्युः, फले नेर्ष्युः, निश्चिन्तः, निर्भीकः,
हीमान्, धीमान्, महोत्साहः, दक्षः, क्षमावान्, धार्मिकः, आ-
स्तिकः, विनयबुद्धिविद्याभिजनवयोवृद्धसिद्धाचार्याणामुपासिता;
छत्री दण्डी मौली सोपानको युगमात्रदग्विचरेत्; मङ्गलाचार-
शीलः, कुचेलास्थिकण्टकासेध्यकेशतुषोत्करभस्मकपालस्नानबलिभू-
मीनां परिहर्ता, प्राक् श्रमाद् व्यायामवर्जी च स्यात्; सर्वप्राणिषु
बन्धुभूतः स्यात्, कुद्धानामनुनेता, भीतानामाश्वासयिता, दीना-
नामभ्युपपत्ता, सत्यसंधः, सामप्रधानः, परपरुषवचनसहिष्णुः,
अमर्षन्नः, प्रशमगुणदर्शी, रागद्वेषहेतूनां हन्ता च ॥ १९ ॥

नानृतं ब्रूयात्, नान्यस्वमाददीत, नान्यस्त्रियमभिलषेन्नान्यश्रियं,
न वैरं रोचयेत्, न कुर्यात् पापं, न पापेऽपि पापी स्यात्, नान्य-
दोषान् ब्रूयात्, नान्यरहस्यमागमयेन्, नाधार्मिकैर्न नरेन्द्रद्विष्टैः
सहासीत, नोन्मत्तैर्न पतितैर्न भ्रूणहन्तृभिर्न क्षुद्रैर्न दुष्टैः, न दुष्ट्या-
नान्यारोहेत्, नाज्ञानुसमं कठिनमासनमध्यासीत, नानास्तीर्ण-
मनुपहितमविशालमसमं वा शयनं प्रपद्येत, न गिरिविषम-
मस्तकेष्वनुचरेत्, न द्रुममारोहेत्, न जलोद्भवेगमवगाहेत्,

१ 'मूर्धस्रोतोऽभ्यङ्गपादतैलनित्यो' ग. । २ 'मौली' ग. । ३ 'नक्तं युग-
मात्रदृक्' यो. । ४ 'शमप्रधानः' च. । ५ यदासनं जानुप्रमाणोत्सेधं न भ-
वति तदजानुसमम् ।

न कुलच्छायामुपासीत, नादयुत्पातमभितश्चरेत्, नोच्चैर्हसेत्, न शब्दवन्तं मारुतं मुञ्चेत्, नानावृतमुखो जृम्भां क्ष्वथुं हास्यं वा प्रवर्तयेत्, न नासिकां कुष्णीयात्, न दन्तान् विघट्टयेत्, न नखान् वादयेत्, नास्थीन्यभिहन्यात्, न भूमिं विलिखेत्, न छिन्द्यात्तृणं, न लोष्टं मृद्वीयात्, न विगुणमङ्गैश्चेष्टेत, ज्योतींष्यनिष्ठममेध्यमशस्तं च नाभिधीक्षेत, न हुंकुर्याच्छिवं, न चैत्यध्वजगुरु-पूज्याशस्तच्छायामाक्रामेत्, न क्षपास्वमरसदनचैत्यचत्वरजतुष्पथो-पवनश्मशानाघातनान्यासेवेत, नैकः शून्यगृहं न चाटव्रीमनुप्रवि-शेत्, न पापवृत्तान् स्त्रीभिन्नभृत्यान् भजेत, नोत्तमैर्विलुध्येत, नाव-रानुपासीत, न जिह्वं रोचयेत्, नानार्यसाश्रयेत्, न भयमुत्पादयेत्, न साहसातिस्वप्नप्रजागरज्ज्ञानपानाशनान्यासेवेत, नोर्ध्वजानुश्चिरं तिष्ठेत्, न व्यालानुपसर्पेज्ज दंष्ट्रिणो न विपाणिनः, पुरोवातातपा-वश्यायातिप्रवाताञ्जह्यात्, कलिं नारमेत, नैसुनिभृतोऽग्निमुपा-सीत नोच्छिष्टो नाधः कृत्वा प्रतापयेत्, नाविगतकुमो नानाद्रुतव-दनो न नम्र उपस्पृशेत्, न खानशाब्द्या स्पृशेदुत्तमाङ्गं, न केशा-ग्राण्यभिहन्यात्, नोपस्पृश्य ते एव वाससी विभृयात्, नास्पृष्ट्वा रत्नाज्यपूज्यमङ्गलसुमनसोऽभिनिष्क्रामेत्, न पूज्यमङ्गलान्यपसव्यं गच्छेत्तेतराण्यनुदक्षिणम् ॥ २० ॥

नारत्नपाणिर्नास्नातो नोपहतवासा नाजपित्वा नाहुत्वा देव-ताभ्यो नानिरूप्य पितृभ्यो नादत्वा गुरुभ्यो नातिथिभ्यो नोपा-श्रितेभ्यो नापुण्यगन्धो नामाली नाप्रक्षालितपाणिपादवदनो नाशुद्धमुखो नोदङ्मुखो न विमना नाभक्ताशिष्टाशुविधुषितपरि-चरो न पात्रीष्वमेध्यासु नादेशे नाकाले नाकीर्णे नादत्त्वाऽग्रमग्रये नाप्रोक्षितं प्रोक्षणोदकैर्न मच्चैरनभिमन्त्रितं न कुत्सयन्न कुत्सितं न प्रतिकूलोपहितमन्नमाददीत, न पथुषितमन्यत्र सांसहरितकशुष्कशा-

१ 'कुलच्छायां सत्कुलोत्पन्नानां स्ववंशोत्पन्नानां वा छायां नोपासीत 'पद्भ्यां' इति शेषः, गङ्गाधरः; 'कुलच्छायां' यो. । २ 'न हुंकुर्याच्छिवम्' यो. । ३ 'असुनिभृतोऽसमाहितः' चक्रः. । 'नानिभृतः' ग. ।

कफलभक्ष्येभ्यः, नाशेषभुक् स्यादन्यत्र दधिमधुलवणसक्तुसर्पिर्भ्यः,
न नक्तं दधि भुञ्जीत, न सक्तूनेकान्भीयान्न निशि न भुक्त्वा न
बहुन्न द्विर्नोऽकान्तरितान्नं कृत्वा द्विजैर्भक्षयेत् ॥ २१ ॥

नातुजः क्षुयाच्चाद्यान्न शयीत, न वेगितोऽन्यकार्यः स्यात्, न
वाश्वभिसलिलसोमार्कद्विजगुरुप्रतिमुखं निष्टीविका(वात)वर्चोमूत्रा-
ण्युत्सृजेत्, न पन्थानमवमूत्रयेन्न जनवतिं नान्नकाले, न जपहोमा-
ध्ययनबलिमङ्गलक्रियासु श्लेष्मसिङ्घाणकं मुञ्चेत् ॥ २२ ॥

न स्त्रियर्भवजानीत, नातिविश्रम्भयेत्, न गुह्यमनुश्रावयेत्,
नाधिकुर्यात् । न रजस्वलां नातुरां नामेध्यां नाशस्तां नानिष्टरूपा-
चारोपचारां नादक्षां नादक्षिणां नाक्रामां नान्यक्रामां नान्यस्त्रियं
नान्ययोनिं नाथोनौ न चैत्यस्त्वरचतुष्पथोपवनश्मशानाघातनस-
लिलौषधिद्विजगुरुसुरालयेषु न सन्ध्ययोनौतिथिषु नाशुचिर्नाजग्ध-
भेषजो नाग्रणीतसङ्कल्पो नानुपस्थितग्रहर्षो नाभुक्तवान्नात्यशितो न
विषमस्थो न मूत्रोच्चरपीडितो न श्रमध्यायामोपवासह्मामाहितो
नारहसि व्यवायं गच्छेत् ॥ २३ ॥

न सतो न गुरुन् परिवदेत्, नाशुचिभिरभिचारकर्मचैत्यपूज्य-
पूजाध्ययनमभिनिर्वर्तयेत् ॥ २४ ॥

न विद्युत्स्वनार्तवीषु नाभ्युदितासु दिक्षु नाग्निसंघवे न भूमिकम्पे
न महोत्सवे नोल्कापाते न महाग्रहोपगमने न नष्टचन्द्रायां तिथौ
न सन्ध्ययोनौमुखाङ्कुरोर्नोर्वपतितं नातिमात्रं न तान्तं न विस्वरं
नानवस्थितपदं नातिद्रुतं न बिलम्बितं नातिह्रीवं नात्युच्चैर्नाति-
नीचैः स्वरैरध्ययनमभ्यस्येत् ॥ २५ ॥

नातिसमयं जह्यात्, न नियमं भिन्धात्, न नक्तं नादेशे चरेत्,
न सन्ध्यास्त्रभ्यवहाराध्ययनस्त्रीस्त्रमसेवी स्यात्, न बालवृद्धलुब्ध-

१ द्विजैः दन्तेः । २ 'नाति न निषिद्धतिथिषु' ग. । ३ 'अजग्धभेषजो-
ऽनुपयुक्तवृषभेषजः' चक्रः । ४ 'महाग्रहोपगमनं चन्द्रसूर्यग्रहणम्' चक्रः ।
५ 'अवपतितं हीनवर्णम्' चक्रः । ६ 'तान्तं रक्षस्वरम्' चक्रः । ७ 'अति-
समयो मिलित्वा बहुभिः कृतो नियमः' चक्रः ।

मूर्खक्लिष्टकृद्भिः सह सख्यं कुर्यात्, न मद्यदृतवेश्याप्रसङ्गरुचिः स्यात्, न गुह्यं विवृणुयात्, न कञ्चिदवजानीयात्, नाहंमानी स्यान्नादक्षो नादक्षिणो नासूयकः, न ब्राह्मणान् परिवदेत्, न गवां दण्डमुद्यच्छेत्, न वृद्धान् गुरुन् गणान् नृपान् वाऽधिक्षिपेत्, न चातिव्रूयात्, न बान्धवानुरक्तकृच्छ्रद्वितीयगुह्यज्ञान् बहिष्कुर्यात् ॥ २६ ॥

नाधीरो नात्युच्छ्रितसत्त्वः स्यात्, नाभृतभृत्यः, नाविश्रब्धस्वजनः, नैकः सुखी, न दुःखशीलाचारोपचारः, न सर्वविश्रम्भी, न सर्वाभिशाङ्की, न सर्वकालविचारी ॥ २७ ॥

न कार्यकालमतिपातयेत्, नापरीक्षितमभिनिविशेत्, नेन्द्रियवशगः स्यात्, न चञ्चलं मनोऽनुभ्रामयेत्, न बुद्धीन्द्रियाणामतिभारमादध्यात्, न चातिदीर्घसूत्री स्यात्, न क्रोधहर्षावनुविद्ध्यात्, न शोकमनुवसेत्, न सिद्धावुत्सेकं यच्छेन्नासिद्धौ दैन्यं, प्रकृतिमभीक्ष्णं स्मरेत्, हेतुप्रभावविनिश्चितः स्याद्धेतवारम्भनित्यश्च, न कृतमित्याश्वसेत्, न वीर्यं जह्यात्, नापवादमनुस्मरेत् ॥ २८ ॥

नाशुचिरुत्तमाज्याक्षततिलकुशसर्षपैरग्निं जुहुयादात्मानमाशीर्भिराशासानः, अग्निर्मे नापगच्छेच्छरीराद्रायुर्मे प्राणानादधातुविष्णुर्मे बलमादधातु इन्द्रो मे वीर्यं शिवा मां प्रविशन्त्वाप आपो-हिष्ठेत्यपः स्पृशेत्, द्विः परिमृज्योष्ठौ पादौ चाभ्युक्ष्य मूर्धनि खानि चोपस्पृशेदग्निरात्मानं हृदयं शिरश्च ॥ २९ ॥

ब्रह्मचर्यज्ञानदानभैत्रीकारुण्यहर्षोपेक्षाप्रशमपरश्च स्यादिति ॥ ३० ॥

१ 'दक्षिणान्' ग. । २ 'कृच्छ्रद्वितीय आपदि सहायः' चक्रः । ३ 'बहिः कुर्यादवजानीयात्' चक्रः । ४ 'न सर्वदा कालविचारी' यो. । ५ 'औत्सुक्यं' ग. । ६ जुहुयात् । आत्मानमाशीर्भिराप्रशासानः-अग्निर्मे मा गाच्छरीरात् यो. । ७ 'आशीर्भिराशासान इति छेदः' चक्रः । 'आत्मानमित्यादिः अपः स्पृशेदित्यन्तो विच्छेदः' गङ्गाधरः । ८ 'मूर्धनि खानि षट्-द्वे नासारन्ध्रे, द्वे चक्षुषी, द्वे च श्रोत्रे' गङ्गाधरः ।

तत्र श्लोकाः ।

पञ्चपञ्चकमुद्दिष्टं मनो हेतुचतुष्टयम् ।
 इन्द्रियोपक्रमेऽध्याये सद्वृत्तमखिलेन च ॥ ३१ ॥
 स्वस्थवृत्तं यथोद्दिष्टं यः सम्यगनुतिष्ठति ।
 स समाः शतमव्याधिरायुषा न विद्युज्यते ॥ ३२ ॥
 नलोकमापूरयते यशसा साधुसंमतः ।
 धर्माथावेति भूतानां बन्धुतामुपगच्छति ॥ ३३ ॥
 परान् सुकृतिनो लोकान् पुण्यकर्मा प्रपद्यते ।
 तस्माद्वृत्तमनुष्ठेयमिदं सर्वेण सर्वदा ॥ ३४ ॥
 यच्चान्यदपि किञ्चित्स्यादनुक्तमिह पूजितम् ।
 वृत्तं तदपि चात्रेयः सदैवाभ्यनुमन्यते ॥ ३५ ॥
 इत्यभिवेशकृते तन्त्रे चरकप्रतिसंस्कृते सूत्रस्थाने स्वस्थवृत्तचतुष्के
 इन्द्रियोपक्रमणीयो नामाऽष्टमोऽध्यायः ॥ ८ ॥
 इति स्वस्थवृत्तचतुष्कः ॥ २ ॥

नवमोऽध्यायः ।

—००००००—

अथातः खुड्वाकचतुष्पादमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

भिषग्द्रव्याण्युपस्थाता रोगी पादचतुष्टयम् ।
 गुणवत् कारणं ज्ञेयं विकारव्युपशान्तये ॥ ३ ॥
 विकारो धातुवैषम्यं साम्यं प्रकृतिरुच्यते ।
 सुखसंज्ञकमारोग्यं विकारो दुःखमेव च ॥ ४ ॥
 चतुर्णां भिषगादीनां शस्तानां धातुवैकृते ।
 प्रवृत्तिर्धातुसाम्यार्था चिकित्सेत्यभिधीयते ॥ ५ ॥

१ 'खुड्वाकशब्दोऽल्पवचनः, अल्पत्वं चास्य वक्ष्यमाणमहाचतुष्पादम-
 पेक्ष्य' चक्रः ।

श्रुते पर्यवदातत्वं बहुशो दृष्टकर्मता ।
 दाक्ष्यं शौचमिति ज्ञेयं वैद्ये गुणचतुष्टयम् ॥ ६ ॥
 बहुता तत्रयोग्यत्वमनेकविधकल्पना ।
 संपद्येति चतुष्कोऽयं द्रव्याणां गुण उच्यते ॥ ७ ॥
 उपचारज्ञता दाक्ष्यमनुरागश्च भर्तेरि ।
 शौचं चेति चतुष्कोऽयं गुणः परिचरे जनैः ॥ ८ ॥
 स्मृतिर्निर्देशकारित्वमभीरुत्वमथापि च ।
 ज्ञापकत्वं च रोगाणामातुरस्य गुणाः स्मृताः ॥ ९ ॥
 कारणं षोडशगुणं सिद्धौ पादचतुष्टयम् ।
 विज्ञाता शासिता योक्ता प्रधानं भिषगत्र तु ॥ १० ॥
 पक्तौ हि कारणं पक्तुर्यथा पात्रेन्धनानलाः ।
 विजेतुर्विजये भूमिश्चमूः प्रहरणानि च ॥ ११ ॥
 आतुराद्यास्तथा सिद्धौ पादाः कारणसंज्ञिताः ।
 वैद्यस्यातश्चिकित्सायां प्रधानं कारणं भिषक् ॥ १२ ॥
 मृदुण्डचक्रसूत्राद्याः कुम्भकारादृते यथा ।
 नावहन्ति गुणं वैद्यादृते पादत्रयं तथा ॥ १३ ॥
 गन्धर्वपुरवन्नाशं यद्विकाराः सुदारुणाः ।
 यान्ति यच्चतरे वृद्धिमाशूपायप्रतीक्षिणः ॥ १४ ॥
 सति पादत्रये ज्ञाज्ञौ भिषजावत्र कारणम् ।
 वरमात्मा हुतोऽज्ञेन न चिकित्सा प्रवर्तिता ॥ १५ ॥
 पाणिचाराद्यथाऽचक्षुरज्ञानाद्भीतभीतवत् ।
 नौमोस्तवशेवाज्ञो भिषक् चरति कर्मसु ॥ १६ ॥
 यदृच्छया समापन्नमुत्तार्यं नियतायुषम् ।
 भिषज्जानी निहन्याशु शतान्यनियतायुषाम् ॥ १७ ॥
 तस्माच्छास्त्रेऽर्थविज्ञाने प्रवृत्तौ कर्मदर्शने ।
 भिषक् चतुष्टये युक्तः प्राणाभिसर उच्यते ॥ १८ ॥
 हेतौ लिङ्गे प्रशमने रोगाणामपुनर्भवे ।
 ज्ञानं चतुर्विधं यस्य स राजाहो भिषक्तमः ॥ १९ ॥

१ 'पर्यवदातत्वं विशुद्धज्ञानवत्त्वम्' चक्रः । २ 'हतोऽज्ञेन' इति पा० ।

शास्त्रं शास्त्राणि सलिलं गुणदोषप्रवृत्तये ।
 पात्रापेक्षीयतः प्रज्ञां चिकित्सार्थं विशोधयेत् ॥ २० ॥
 विद्या वितर्को विज्ञानं स्मृतिस्तत्परता क्रिया ।
 यस्येते षड्गुणास्तस्य न साध्यमतिवर्तते ॥ २१ ॥
 विद्या मतिः कर्मदृष्टिरभ्यासः सिद्धिराश्रयः ।
 वैद्यशब्दाभिनिष्पत्तावलम्बैकैकमप्यतः ॥ २२ ॥
 यस्य त्वेते गुणाः सर्वे सन्ति विद्यादयः शुभाः ।
 स वैद्यशब्दं सञ्ज्ञतमर्हन् प्राणिसुखप्रदः ॥ २३ ॥
 शास्त्रं ज्योतिः प्रकाशार्थं दर्शनं बुद्धिरात्मनः ।
 ताभ्यां भिषक् सुयुक्ताभ्यां चिकित्सन्नापराध्यति ॥ २४ ॥
 चिकित्सिते त्रयः पादा यस्माद्वैद्यव्यपाश्रयाः ।
 तस्मात् प्रयत्नमातिष्ठेद्भिषक् स्वगुणसंपदि ॥ २५ ॥
 मैत्री कारुण्यमार्तेषु शक्ये प्रीतिरुपेक्षणम् ।
 प्रकृतिस्थेषु भूतेषु वैद्यवृत्तिश्चतुर्विधा ॥ २६ ॥
 तत्र श्लोकौ ।

भिषग्विजितं चतुष्पादं पादः पादश्चतुर्गुणः ।
 भिषक् प्रधानं पादेभ्यो यस्माद्वैद्यस्तु यदुणः ॥ २७ ॥
 ज्ञानानि बुद्धिर्ब्राह्मी च भिषजां या चतुर्विधा ।
 सर्वमेतच्चतुष्पादे खुड्डाके संप्रकाशितम् ॥ २८ ॥

इत्यभिवेशकृते तन्त्रे चरकप्रतिसंस्कृते सूत्रस्थाने निर्देशचतुष्के
 खुड्डाकचतुष्पादो नाम नवमोऽध्यायः ॥ ९ ॥

दशमोऽध्यायः ।

अथातो महाचतुष्पादमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

१ 'सञ्ज्ञतमर्हन्' यो. २ 'दर्शनमिव दर्शनं चक्षुरिवेत्यर्थः' चक्रः ।
 ३ शक्ये साधयितुं शक्ये व्याधौ, प्रीतिश्चिकित्सितुं ग्रहणं; प्रकृतिशब्देनैह
 मरणमुच्यते, प्रकृतिस्था आसन्नमृत्यवः । उपेक्षणं चिकित्सार्थमग्रहणम् ।

चतुष्पादं षोडशकलं भेषजमिति भिषजो भाषन्ते, यदुक्तं पूर्वा-
ध्याये षोडशगुणमिति, तद्भेषजं युक्तियुक्तमलमारोग्यायेति भगवान्
पुनर्वसुरात्रेयः ॥ ३ ॥

नेति मैत्रेयः, किं कारणं ? दृश्यन्ते ह्यातुराः केचिदुपकरणवन्तश्च
परिचारकसंपन्नाश्चात्मवन्तश्च कुशलैश्च भिषग्भिर्हृषकान्ताः समुत्तिष्ठ-
मानाः, तथायुक्ताश्चापरे त्रियमाणाः, तस्माद्भेषजमकिंचित्करं भवति;
तद्यथा—अथै सरसि वा प्रसिक्तमहपसुन्दकं, नद्यां वा स्यन्दमानायां
पांसुधाने वा पांसुमुष्टिः प्रकीर्णं इति । तथाऽपरे दृश्यन्तेऽनुपकर-
णाश्चापरिचारकाश्चानात्मवन्तश्चाकुशलैश्च भिषग्भिर्हृषकान्ताः समु-
त्तिष्ठमानाः, तथायुक्ता त्रियमाणाश्चापरे । यतश्च प्रतिकुर्वन् सिध्यति,
प्रतिकुर्वन् त्रियते; अप्रतिकुर्वन् सिध्यति, अप्रतिकुर्वन् त्रियते;
ततश्चिन्त्यते भेषजमभेषजेनाविशिष्टमिति ॥ ४ ॥

मैत्रेय ! मिथ्या चिन्त्यत इत्यात्रेयः; किं कारणं, ये ह्यातुराः
षोडशगुणसमुदितेनानेन भेषजेनोपपद्यमाना त्रियन्त इत्युक्तं तदनु-
पपन्नं, न हि भेषजसाध्यानां व्याधीनां भेषजमकारणं भवति; ये
पुनरातुराः केवलान्भेषजादृते समुत्तिष्ठन्ते, न तेषां संपूर्णभेषजोप-
पादनाय समुत्थानविशेषो नास्ति; यथा हि पतितं पुरुषं समर्थ-
मुत्थानायोत्थापयन् पुरुषो बलमस्योपादध्यात्, स क्षिप्रतरमपरि-
क्लिष्ट एवोत्तिष्ठेत्, तद्वत् संपूर्णभेषजोपलम्भादातुराः; ये चातुराः
केवलान्भेषजादपि त्रियन्ते, न च सर्वे एव ते भेषजोपपन्नाः समु-
त्तिष्ठेरन्, नहि सर्वे व्याधयो भवन्त्युपायसाध्याः, न चोपायसा-
ध्यानां व्याधीनामनुपायेन सिद्धिरस्ति, न चासाध्यानां व्याधीनां
भेषजसमुदायोऽयमस्ति, न ह्यलं ज्ञानवान् भिषज्जुमूर्धुमातुर-

१ 'षोडशकलं षोडशगुणं' चक्रः । २ 'अनुष्ठिताः' च । ३ 'अथै गते ।
४ 'अनुष्ठिताः' च । ५ 'इति मैत्रेयः' यो । ६ 'मिथ्या विचिन्त्यत इत्यात्रेयः'
यो । ७ 'केवलात् संपूर्णात्' चक्रः । ८ 'न नास्तीत्युभयनकारकरणादस्ति
समुत्थानविशेष इत्यर्थः' चक्रः । समुत्थानविशेषः कारणविशेषः । 'समुत्थान-
विशेषोऽस्ति' ग. यो. ।

मुत्थापयितुं, परीक्ष्यकारिणो हि कुशला भवन्ति, यथा हि योगज्ञोऽभ्यासनित्य ईष्वासो धनुरादायेषुमस्यन्नातिविप्रकृष्टे महति काये नापराधवान् भवति, संपादयति चेष्टकार्यं, तथा भिषक् स्वगुणसंपन्न उपकरणवान् वीक्ष्य कर्मारभमाणः साध्यरोग-मनपराधः संपादयत्येवातुरमारोग्येण; तस्मान्न भेषजमभेषजेना-विशिष्टं भवति ॥ ५ ॥

इदं चेदं च नः प्रत्यक्षं यत्—अनातुरेण भेषजेनातुरमुपचरामः, क्षाममक्षामेण, कृशं च कुर्वलमाप्याययामः, स्थूलं मेदस्त्रिनमपत-पयामः, शीतेनोष्णाभिभूतमुपचरामः, शीताभिभूतमुष्णेन, न्यूनान् धातून् पूरयामः, व्यतिरिक्तान् हासयामः, व्याधीन् मूलविपर्ययेणो-पचरन्तः सम्यक् प्रकृतौ स्थापयामः; तेषां नस्तथा कुर्वतामयं भेष-जसमुदायः कान्ततमो भवति ॥ ६ ॥

भवन्ति चात्र ।

नि०

साध्यासाध्यविभागज्ञो ज्ञानपूर्वं चिकित्सकः ।

काले चारभते कर्म यत्तत् साधयति ध्रुवम् ॥ ७ ॥

अर्थविधायशोहानिमुपकोशमसंग्रहम् ।

प्राप्तुयान्नियतं वैद्यो योऽसाध्यं समुपाचरेत् ॥ ८ ॥

सुखसाध्यं मतं साध्यं कृच्छ्रसाध्यमथापि च ।

द्विविधं चाप्यसाध्यं स्याद्याप्यं यच्चानुपक्रमम् ॥ ९ ॥

साध्यानां त्रिविधश्चाल्पमध्यमोत्कृष्टतां प्रति ।

विकल्पो, न त्वसाध्यानां नियतानां विकल्पना ॥ १० ॥

हेतवः पूर्वरूपाणि रूपाण्यल्पानि यस्य च ।

न च तुल्यगुणो दूष्यो न दोषः प्रकृतिर्भवेत् ॥ ११ ॥

न च कालगुणस्तुल्यो न देशो दुरुपक्रमः ।

गतिरेका नवत्वं च रोगस्योपद्रवो न च ॥ १२ ॥

१ 'ईष्वासो धानुष्कः' चक्रः । २ 'परीक्ष्य' यो । ३ 'भेषजेनातुरं चिकि-त्सामः' इति पा० । ४ 'स्वाध्वविधा०' ग. यो । ५ देशो भूमिरातुरश्च ।

दोषश्रेयः समुत्पत्तौ देहः सर्वोपधक्षमः ।
 चतुष्पादोपपत्तिश्च सुखसाध्यस्य लक्षणम् ॥ १३ ॥
 निमित्तपूर्वरूपाणां रूपाणां मध्यमे बले ।
 कालप्रकृतिदूष्याणां सामान्येऽन्यतमस्य च ॥ १४ ॥
 गर्भिणीवृद्धबालानां नात्युपद्रवपीडितम् ।
 शस्त्रक्षाराभिकृत्यानामनवं कृच्छ्रदेशजम् ॥ १५ ॥
 विद्यादेकषथं रोगं नातिपूर्णचतुष्पदम् ।
 द्विपथं नातिकालं वा कृच्छ्रसाध्यं द्विदोषजम् ॥ १६ ॥
 शेषत्वादायुषो आप्यमसाध्यं पथ्यसेवया ।
 लब्धाल्पसुखमल्पेन हेतुनाऽऽशुप्रवर्तकम् ॥ १७ ॥
 गम्भीरं बहुधातुस्थं मर्मसन्धिसमाश्रितम् ।
 नित्यानुशायिनं रोगं दीर्घकालमवस्थितम् ॥ १८ ॥
 विद्याद्विदोषजं तद्वत् प्रत्याख्येयं त्रिदोषजम् ।
 क्रियापथमतिक्रान्तं सर्वभागानुसारिणम् ॥ १९ ॥
 औत्सुक्यारतिसंमोहकरमिन्द्रियनाशनम् ।
 दुर्बलस्य सुसंवृद्धं व्याधिं सारिष्टमेव च ॥ २० ॥
 भिषजा प्राक् परीक्ष्यैवं विकाराणां स्वलक्षणम् ।
 पश्चात् कर्मसमारम्भः कार्यः साध्येषु धीमता ॥ २१ ॥
 साध्यासाध्यविभागज्ञो यः सम्यक्प्रतिपत्तिमान् ।
 न स मैत्रेयतुल्यानां सिध्याबुद्धिं प्रकल्पयेत् ॥ २२ ॥

तत्र श्लोकौ ।

इहोपधं पादगुणाः प्रभावो भेषजाश्रयः ।
 आत्रेयमैत्रेयमती मतिद्वैविध्यनिश्चयः ॥ २३ ॥
 चतुर्विधविकल्पाश्च व्याधयः स्वस्वलक्षणाः ।
 उक्ता महाचतुष्पादे येष्वायत्तं भिषग्विजितम् ॥ २४ ॥
 इत्यभिवेशकृते तन्ने चरकप्रतिसंस्कृते सूत्रस्थाने निर्देशचतुष्टके
 महाचतुष्पादो नाम दशमोऽध्यायः ॥ १० ॥

एकादशोऽध्यायः ।

अथातस्त्रैषणीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु पुरुषेणानुपहतसत्त्वबुद्धिपौरुषपराक्रमेण हितमिह
चामुष्मिंश्च लोके समनुपश्यता तिस्र एषणाः पर्येष्टव्या भवन्ति ।
तद्यथा—प्राणैषणा, धनैषणा, परलोकैषणेति ॥ ३ ॥

आसां तु खल्वेषणानां प्राणैषणां तावत्पूर्वतरमापद्येत । कस्मान् ?
प्राणपरित्यागे हि सर्वत्यागः । तस्यानुपालनं—स्वस्थस्य स्वस्थवृत्ता-
नुवृत्तिः, आतुरस्य विकारप्रशमनेऽप्रसादः, तदुभयमेतदुक्तं वक्ष्यते
च; तद्यथोक्तमनुवर्तमानः प्राणानुपालनादीर्घमायुरवप्नोतीति प्रथ-
मैषणा व्याख्याता भवति ॥ ४ ॥

अथ द्वितीयां धनैषणामापद्येत; प्राणैभ्यो ह्यनन्तरं धनमेव पर्ये-
ष्टव्यं भवति,^१ न ह्यतः पापात् पापीयोऽस्ति यैदनुपकरणस्य दीर्घ-
मायुः, तस्मादुपकरणानि पर्येष्टुं यतेत । तन्नोपकरणोपायाननुव्या-
ख्यास्यामः; तद्यथा—कृषिपाशुपात्यवाणिज्यराजोपसेवादीनि, यानि
चान्यान्यपि सतामविगर्हितानि कर्माणि वृत्तिपुष्टिकराणि विद्यात्ता-
न्यारभेत कर्तुं; तथा कुर्वन् दीर्घजीवितं जीवत्यनवर्मतः पुरुषो
भवति; इति द्वितीया धनैषणा व्याख्याता भवति ॥ ५ ॥

अथ तृतीयां परलोकैषणामापद्येत । संशयश्चात्र—कथं ? भवि-
ष्याम इतश्च्युता नवेति; कुतः पुनः संशय इति, उच्यते—सन्ति

१ 'इष्यतेऽन्विष्यते सांध्यतेऽनुयेत्येषणा; प्राप्नो जीवितं, तत्साध्यते
दीर्घत्वेन रोगानुपहतत्वेन चानयेति प्राणैषणा । एवं धनैषणा । परलोकोप-
कारकस्य धर्मस्यैषणा परलोकैषणा' चक्रः । २ अस्याग्रे 'किमर्थमिति चेत्
उच्यते' इत्यधिकं पठति योगीन्द्रनाथसेनः । ३ 'उपकरणमारोग्यभोगधर्म-
साधनीभूतो धनप्रपञ्चः' चक्रः । ४ अनवमतो अनवज्ञातो बहुमानगृहीत
इत्यर्थः । 'दीर्घजीवितमनवमतः पुरुषो जीवति' यो ।

ह्येके प्रत्यक्षपराः परोक्षत्वात् पुनर्भवस्य नास्तिक्यमाश्रिताः, सन्ति
चागमप्रत्ययादेव पुनर्भवमिच्छन्ति; श्रुतिभेदाच्च—

‘मातरं पितरं चैके मन्यन्ते जन्मकारणम् ।

स्वभावं परनिर्माणं यदृच्छां चापरे जनाः ॥’ इति ।

अतः संशयः—किं नु खल्वस्ति पुनर्भवो न वेति ॥ ६ ॥

तत्र बुद्धिमात्रास्तिक्यबुद्धिं जह्याद्विचिकित्सां च । कस्यात् ?
प्रत्यक्षं ह्यल्पम् ; अनल्पमप्रत्यक्षमस्ति, यदागमानुमानयुक्तिभिरुपल-
भ्यते; यैरेव तावदिन्द्रियैः प्रत्यक्षमुपलभ्यते, तान्येव सन्ति चाप्र-
त्यक्षाणि ॥ ७ ॥

सतां च रूपानामतिसन्निकर्षादतिविप्रकर्षादावरणात् करणदौ-
र्बल्यान्मनोनवस्थानात् समानाभिहारादभिभवादतिसौक्ष्म्याच्च प्रत्य-
क्षानुपलब्धिः; तस्मादपरीक्षितमेतदुच्यते—प्रत्यक्षमेवास्ति नान्य-
दस्तीति ॥ ८ ॥

श्रुतयश्चैता न कारणं, युक्तिविरोधात्;—

आत्मा मातुः पितुर्वा यः सोऽपत्यं यदि संचरेत् ।

द्विविधं संचरेदात्मा सर्वोऽवावयवेन वा ॥ ९ ॥

सर्वश्चेत् संचरेन्मातुः पितुर्वा मरणं भवेत् ।

निरन्तरं, नावयवः कश्चित् सूक्ष्मस्य चात्मनः ॥ १० ॥

बुद्धिर्मनश्च निर्णांते यथैवात्मा तथैव ते ।

येषां चैषा मतिस्तेषां योनिर्नास्ति चतुर्विधा ॥ ११ ॥

विद्यात् स्वाभाविकं षण्णां धातूनां यत् स्वलक्षणम् ।

संयोगे च विद्योगे च तेषां कर्मैव कारणम् ॥ १२ ॥

१ ‘श्रुतिः प्रतिवादिबचनमेवंग्रन्थनिबद्धम्’ चक्रः । २ ‘येषामेषा-माता-
पितरौ जन्मकारणमित्येवंरूपा मतिस्तेषां प्राणिजन्मनि चतुर्विधा योनिर्नास्ति ।
जरायवण्डस्वेदोद्भिद्भेदाच्चतुर्विधा योनिरुक्ता प्राणिनामुत्पत्तौ । जरायुजानां
देवनरादीनामण्डजानां पक्ष्यादीनां च स्तो मातापितरौ न तु स्वेदजोद्भि-
जानामित्येवं युक्तिविरोधात्’ गङ्गाधरः । ३ ‘विभागे’ ग. ।

अनादेशेतनाधातोर्नैव्यते परनिर्मितिः ।

पर आत्मा स चेद्धेतुरिष्टाऽस्तु परनिर्मितिः ॥ १३ ॥

न परीक्षा न परीक्ष्यं न कर्ता कारणं न च ।

न देवा नर्षयः सिद्धाः कर्म कर्मफलं न च ॥ १४ ॥

नास्तिकस्यास्ति नैवात्मा यदृच्छोपहृतात्मनः ।

पातकेभ्यः परं चैतत् पातकं नास्तिकग्रहः ॥ १५ ॥

तस्मान्मतिं विमुच्यैताममार्गप्रसृतां बुधः ।

सतां बुद्धिप्रदीपेन पश्येत् सर्वं यथातथम् ॥ १६ ॥

द्विविधमेव खलु सर्वं सच्चासच्च; तस्य चतुर्विधा परीक्षा—आ-
सोपदेशः, प्रत्यक्षम्, अनुमानं, युक्तिश्चेति ॥ १७ ॥

आसास्तावत्—

रजस्तमोभ्यां निर्मुक्तास्तपोज्ञानबलेन ये ।

येषां त्रिकालममलं ज्ञानमव्याहतं सदा ॥ १८ ॥

आसाः शिष्टा विबुद्धास्ते तेषां वाक्यमसंशयम् ।

सत्यं, वक्ष्यन्ति ते कस्मादसत्यं नीरजस्तमाः ॥ १९ ॥

आत्मेन्द्रियमनोर्थानां सन्निकर्षात् प्रवर्तते ।

व्यक्ता तदात्वे या बुद्धिः प्रत्यक्षं सा निरुच्यते ॥ २० ॥

प्रत्यक्षपूर्वं त्रिविधं त्रिकालं चानुमीयते ।

वह्निर्निगूढो धूमेन मैथुनं गर्भदर्शनात् ॥ २१ ॥

एवं व्यवस्यन्त्यतीतं बीजात् फलमनागतम् ।

इष्ट्वा बीजात् फलं जातमिहैव सदृशं बुधाः ॥ २२ ॥

जलकर्षणबीजर्तुसंयोगात् सस्यसंभवः ।

युक्तिः षड्धातुसंयोगाद्गर्भाणां संभवस्तथा ॥ २३ ॥

मर्थ्यमन्थन(क)मन्थानसंयोगादग्निसंभवः ।

युक्तियुक्ता चतुष्पादसंप्रत्याधिनिबर्हणी ॥ २४ ॥

१ 'कसान्नीरजस्तमसो मृषा' ग. । २ 'मर्थ्यं मन्थनार्थमपःस्थकाष्ठमरणि-
नाम, मन्थनमूर्ध्वस्थकाष्ठं येन घृष्यते, मन्थानः कर्ता, एषां संयोगान्मन्थन-
क्रिययाऽवश्यमग्निसंभव इति युक्तिः ।' गङ्गाधरः ।

बुद्धिः पश्यति या भावान् बहुकारणयोगजान् ।

युक्तिस्त्रिकाला सा ज्ञेया त्रिवर्गः साधयेते यथा ॥ २५ ॥

एषा परीक्षा नास्त्यन्या यथा सर्वं परीक्ष्यते ।

परीक्ष्यं सदसच्चैवं(व) तया चास्ति पुनर्भवः ॥ २६ ॥

तत्रासांगमस्तावद्देहः, यश्चान्योऽपि कश्चिद्देहार्थादविपरीतः परी-
क्षकैः प्रणीतः शिष्टानुमतो लोकानुग्रहप्रवृत्तः शास्त्रवादः स चासा-
गमः; आसागमादुपलभ्यते—दानतपोयज्ञसत्याहिंसाब्रह्मचर्याण्य-
भ्युदयनिःश्रेयसकराणीति ॥ २७ ॥

न चानतिवृत्तसत्त्वदोषाणामदोषैरपुनर्भवो धर्मद्वारेषूपदि-
श्यते ॥ २८ ॥

धर्मद्वारावहितैश्च व्यपगतभयरागद्वेषलोभमोहमानैर्ब्रह्मपरैरासैः
कर्मविद्भिरनुपहतसत्त्वबुद्धिप्रचारैः पूर्वैः पूर्वतरैर्महर्षिभिर्दिव्यचक्षु-
भिर्दिद्वोपदिष्टः पुनर्भव इति व्यवस्येदेवम् ॥ २९ ॥

प्रत्यक्षमपि चोपलभ्यते—मातापित्रोर्विसदृशान्यपत्यानि, तुल्य-
संभवानां वर्णस्वराकृतिसत्त्वबुद्धिभाग्यविशेषाः, प्रवरावरकुलजन्म,
दास्यैश्वर्यं, सुखसुखमायुः, आयुषो वैषम्यम्, इहाकृतस्यावाप्तिः,
अशिक्षितानां च रुदितस्तनपानहासन्नासादीनां प्रवृत्तिः, लक्षणो-
त्पत्तिः, कर्मसादृश्ये फलविशेषः, भेधा कचित् कचित् कर्मण्यभेधा,
जातिस्मरणम्, इहागमनमितश्च्युतानां च भूतानां, समदर्शने
प्रियाप्रियत्वम् ॥ ३० ॥

अत एवानुमीयते—यत्—स्वकृतमपरिहार्यमविनाशि पौर्वदे-
हिकं देवसंज्ञकमानुबन्धिकं कर्म, तस्यैतत् फलम्, इतश्चान्यन्नवि-
ष्यतीति, फलाद्बीजमनुमीयते फलं च बीजात् ॥ ३१ ॥

युक्तिश्चैषा—षड्धातुसमुदयाद्भज्जन्म, कर्तृकरणसंयोगात् क्रिया,
कृतस्य कर्मणः फलं नाकृतस्य, नाङ्कुरोत्पत्तिरबीजात्; कर्मसदृशं
फलं, नान्यस्माद्बीजादन्यस्योत्पत्तिः; इति युक्तिः ॥ ३२ ॥

१ 'व्यवस्येदेवं पुनर्भवम्' यो. । २ 'एवं पुनर्भवः प्रत्यक्षमपि' ग. ।

एवं प्रमाणैश्चतुर्भिरुपदिष्टे पुनर्भवे धर्मद्वारेष्ववधीयेत; तद्यथा—
गुरुशुश्रूषायामध्ययने व्रतचर्यायां दारकियायामपत्योत्पादने भृत्य-
भरणेऽतिथिपूजायां दानेऽनभिध्यायां तपस्यनसूयायां देहवाङ्मा-
नसे कर्मण्यद्विष्टे देहेन्द्रियमनोर्थबुद्ध्यात्मपरीक्षायां मनःसमाधा-
विति; यानि चान्यान्यप्येवंविधानि कर्माणि सतामविगर्हितानि
स्वर्गाणि वृत्तिपुष्टिकराणि विद्यात्तान्यारभेत कर्तुं; तथा कुर्वन्निह
चैव यशो लभते प्रेत्य च स्वर्गम्; इति तृतीया परलोकैषणा व्या-
ख्याता भवति ॥ ३३ ॥

अथ खलु त्रय उपस्तम्भाः, त्रिविधं बलं, त्रीण्यायतनानि,
त्रयो रोगाः, त्रयो रोगमार्गाः, त्रिविधा भिषजः, त्रिविधमौषध-
मिति ॥ ३४ ॥

त्रय उपस्तम्भा इत्याहारः स्वप्नो ब्रह्मचर्यमिति, एभिस्त्रिमिर्यु-
क्तियुक्तैरुपस्तम्भमुपस्तम्भैः शरीरं बलवर्णोपचयोपचितमनुवर्तते
यावदायुःसंस्काराद् संस्कारमहितमनुपसेवमानस्य, य इहैवोप-
देक्ष्यते ॥ ३५ ॥

त्रिविधं बलमिति—सहजं, कालजं, युक्तिकृतं च; सहजं यच्छ-
रीरसत्त्वयोः प्राकृतं, कालकृतमृत्युविभागजं वयःकृतं च, युक्तिकृतं
पुनस्तद्यदाहारचेष्टायोगजम् ॥ ३६ ॥

त्रीण्यायतनानीति—अर्थानां कर्मणः कालस्य चातियोगायोग-
मिथ्यायोगाः । तत्रातिप्रभावतां दृश्यानामतिमात्रं दर्शनमतियोगः,
सर्वशोऽदर्शनमयोगः, अतिश्लिष्टातिविप्रकृष्टरौद्रभैरवाद्भुतद्विष्टवीभ-
त्सविकृतवित्रासनादिरूपदर्शनं मिथ्यायोगः; तथाऽतिमात्रस्तनित-
पटहोत्कुष्टादीनां शब्दानामतिमात्रं श्रवणमतियोगः, सर्वशोऽश्रवण-
मयोगः, परुषेष्टविनाशोपघातप्रध्वर्षणभीषणादिशब्दश्रवणं मिथ्या-
योगः; तथाऽतितीक्ष्णोद्ग्रासिव्यन्दिनां गन्धानामतिमात्रं घ्राणमति-

१ 'संस्कारः स हितमुपसेवमानस्य' ग. । २ 'अतिसूक्ष्मातिविप्रकृष्टो'
यो. । ३ वित्रासनेति जल्पकल्पतरावुपकारे च न पठ्यते ।

योगः, सर्वशोऽघ्राणमयोगः, पूतिद्विष्टामेध्यक्लिन्नविषपवनकुणपग-
न्धादिघ्राणं मिथ्यायोगः; तथा रसानामत्यादानमतियोगः, सर्वशो-
ऽनादानमयोगः, मिथ्यायोगो राशिवर्ज्येष्वाहारविधिविशेषाद्यतनेषु-
पदेक्ष्यते; तथाऽतिशीतोष्णानां स्पृश्यानां स्नानाभ्यङ्गोत्सादना-
दीनां चात्युपसेवनमतियोगः, सर्वशोऽनुपसेवनमयोगः, स्नानादीनां
शीतोष्णादीनां च स्पृश्यानामनानुपूर्य्योपसेवनं विषमस्थानाभिघा-
ताद्युच्चिभूतसंस्पर्शादयश्चेति मिथ्यायोगः ॥ ३७ ॥

तत्रैकं स्पर्शनेन्द्रियमिन्द्रियाणामिन्द्रियव्यापकं, चेतःसमवायि,
स्पर्शनव्यासेर्व्यापकमपि च चेतः; तस्मात् सर्वेन्द्रियाणां व्यापक-
स्पर्शकृतो यो भावविशेषः सोऽयमनुपशयात् पञ्चविधस्त्रिविधवि-
कल्पो भवत्यसात्म्येन्द्रियार्थसंयोगः; सात्म्यार्थो ह्युपशयार्थः ॥ ३८ ॥

कर्म बाह्यनःशरीरप्रवृत्तिः । तत्र बाह्यनःशरीरातिप्रवृत्तिरति-
योगः; सर्वशोऽप्रवृत्तिरयोगः; वेगधारणोदीरणविषमस्खलनगमन-
पतनाङ्गप्रणिधानाङ्गप्रदूषणप्रहारावमर्दनप्राणोपरोधसंक्लेशनादिः शो-
रीरो मिथ्यायोगः, सूचकानृताकालकलहाप्रियावद्धानुपचारपरुष-
वचनादिर्वाङ्मिथ्यायोगः, भयशोकक्रोधलोभमोहमानेष्व्यामिथ्या-
दर्शनादिर्मानसो मिथ्यायोगः; संग्रहेण चातियोगायोगवर्जं कर्म
बाह्यनःशरीरजमहितमनुपदिष्टं यत्तच्च मिथ्यायोगं विद्यात्; इति
त्रिविधविकल्पं त्रिविधमेव कर्म प्रज्ञापराध इति व्यवस्येत् ॥ ३९ ॥

शीतोष्णवर्षलक्षणाः पुनर्हेमन्तग्रीष्मवर्षाः संवत्सरः, स कालः;
तत्रातिमात्रस्खलक्षणः कालः कालातियोगः, हीनस्खलक्षणः (कालः)
कालायोगः, यथास्खलक्षणविपरीतलक्षणस्तु(कालः) कालमिथ्या-
योगः । कालः पुनः परिणाम उच्यते ॥ ४० ॥

१ विमानस्थानस्य प्रथमेऽध्याये इति ज्ञेयम् । २ 'अत्र यद्यपि भूरिप्रधान-
शरीररोगकर्तृत्वेन पूर्वं शरीरमेव कर्मासात्म्यमभिधातुं युज्यते, तथाऽ-
प्यल्पत्वेन बाह्यनसे कर्मणी पूर्वमुक्ते; प्रत्येकमिथ्यायोगकथने तु प्राधान्या-
च्छरीर एव मिथ्यायोगः प्रथमं दर्शितः' चक्रः । गङ्गाधरस्तु बाह्यनःशरी-
रातियोगान् यथाक्रमेणैव पठति ।

इत्यसात्स्येन्द्रियार्थसंयोगः प्रज्ञापराधः परिणामश्चेति त्रयस्त्रि-
विधविकल्पा हेतवो विकाराणां; समयोगयुक्तास्तु प्रकृतिहेतवो
भवन्ति ॥ ४१ ॥

सर्वेषामेव भावानां भावाभावौ नान्तरेण योगायोगातियोग-
मिथ्यायोगान् समुपलभ्येते; यथास्वयुक्त्यपेक्षिणौ हि भावा-
भावौ ॥ ४२ ॥

त्रयो रोगा इति—निजागन्तुमानसाः; तत्र निजः शारीरदोष-
समुत्थः, आगन्तुर्भूतविषवाद्यग्निप्रहारादिसमुत्थः, मानसः पुन-
रिष्टस्यालाभालाभाच्चानिष्टस्योपजायते ॥ ४३ ॥

तत्र बुद्धिमता मानसव्याधिपरीतेनापि सतां बुद्ध्या हिताहित-
मवेक्ष्यावेक्ष्य धर्मार्थकामानामहितानामनुपसेवने हितानां चोपसे-
वने प्रयतितव्यं, न ह्यन्तरेण लोके त्रयमेतन्मानसं किञ्चिन्निषेधते
सुखं वा दुःखं वा; तस्मादेतच्चानुष्ठेयं—तद्विद्यावृद्धानां चोपसेवने
प्रयतितव्यम्, आत्मदेशकालबलशक्तिज्ञाने यथावच्चेति ॥ ४४ ॥

भवति चात्र ।

मानसं प्रति भैषज्यं त्रिवर्गस्यान्ववेक्षणम् ।

तद्विद्यसेवा विज्ञानमात्मादीनां च सर्वशः ॥ ४५ ॥

त्रयो रोगमार्गा इति—शाखा, मर्मास्थिसन्धयः, कोष्ठश्च । तत्र
शाखा रक्तादयो धातवस्त्वक् च, स बाह्यो रोगमार्गः; मर्माणि
पुनर्वस्तिहृदयमूर्धादीनि, अस्थिसन्धयोऽस्थिसंयोगास्तत्रोपनिबद्धाश्च

१ 'यथास्वं युक्तिर्या यस्य भावस्याभावस्य वा युक्तिः स्वकारणयुक्तिः,
तदपेक्षिणौ हि भावाभावौ भवत इति संबन्धः' चक्रः । २ '-विपरीतेनापि' ग.
'मानसव्याधिपरीतशरीरेणापि' यो. । ३ 'मर्मास्थिसन्धिभ्यामेको मार्गः' ।
अत्र शाखेति संज्ञाकरणं व्यवहारार्थं, तथा रक्तादीनां धातूनां शाखाभिधे-
यानां वृक्षशाखातुल्यत्वेन बाह्यत्वज्ञापनार्थः; त्वक् चेति त्वक्शब्देन तदाश्र-
योऽपि रसो गृह्यते, साक्षात्तु रसानभिधानं हृदयस्थायिनो रसस्य शाखासं-
ज्ञाव्यवच्छेदार्थः, तस्य हि कोष्ठग्रहणेनैव ग्रहणं, अनेन न्यायेन यद्वृद्धीहाश्रितं
च शोणितं कोष्ठत्वेनैवाभिप्रेतमिति बोद्धव्यम्' चक्रः ।

स्नायुकण्डराः, स मध्यमो रोगमार्गः; कोष्ठः पुनरुच्यते महाक्षोतः
शरीरमध्यं महानिम्नमामपक्वाशयश्चेति पर्यायशब्दैस्तत्रे, स रोग-
मार्ग आभ्यन्तरः ॥ ४६ ॥

तत्र, गण्डपिडकालज्यपचीचर्मकीलाधिमांसमषककुष्ठव्यङ्गादयो
विकारा बहिर्मार्गजाश्च विसर्पश्चयथुगुल्माशौविद्वध्यादयः शाखानु-
सारिणो भवन्ति रोगाः; पक्षवधग्रहापत्तावकार्दितशोषराजयक्ष्मा-
स्थिसन्धिशूलगुदभ्रंशादयः शिरोहृद्दृष्टिरोगादयश्च मध्यममार्गा-
नुसारिणो भवन्ति रोगाः; ज्वरातीसारच्छर्द्यलसकविसृचिकाका-
सश्वासहिकानाहोदरक्षीहादयोऽन्तर्मार्गजाश्च विसर्पश्चयथुगुल्माशौ-
विद्वध्यादयः कोष्ठानुसारिणो भवन्ति रोगाः ॥ ४७ ॥

त्रिविधा भिषज इति—

भिषक्छत्रचराः सन्ति सन्त्येके सिद्धसाधिताः ।

सन्ति वैद्यगुणैर्युक्तास्त्रिविधा भिषजो भुवि ॥ ४८ ॥

वैद्यभाण्डौषधैः पुस्तैः पलवैरवलोकनैः ।

लभन्ते ये भिषक्शब्दमज्ञास्ते प्रतिरूपकाः ॥ ४९ ॥

श्रीयज्ञोज्ञानसिद्धानां व्यपदेशादतद्विधाः ।

वैद्यशब्दं लभन्ते ये ज्ञेयास्ते सिद्धसाधिताः ॥ ५० ॥

प्रयोगज्ञानविज्ञानसिद्धिसिद्धाः सुखप्रदाः ।

जीविताभिसरास्ते स्युर्वैद्यत्वं तेष्ववस्थितम् ॥ ५१ ॥

त्रिविधमौषधमिति—देवव्यपाश्रयं, युक्तिव्यपाश्रयं, सत्त्वावज-
यश्च । तत्र देवव्यपाश्रयं—मन्त्रौषधिमणिमङ्गलबल्युपहारहोमनि-
यमप्रायश्चित्तोपवासस्वस्त्ययनप्रणिपातगमनादि, युक्तिव्यपाश्रयं—
पुनराहारविहारौषधद्रव्याणां योजना, सत्त्वावजयः—पुनरहिते-
भ्योऽर्थेभ्यो मनोनिग्रहः ॥ ५२ ॥

शरीरदोषप्रकोपे खलु शरीरमेवाश्रित्य प्रायशस्त्रिविधमौषधमि-
च्छन्ति—अन्तःपरिमार्जनं, बहिःपरिमार्जनं, शस्त्रप्रणिधानं चेति ।

१ 'कण्डरा इह तत्रे स्थूलस्नायुः' चक्रः । 'स्नायुकण्डराः सिरादयश्च' यो ।

तन्नास्तःपरिमार्जनं यदन्तःशरीरमनुप्रविश्यौषधमाहारजातव्याधीन्
प्रमार्ष्टि, यत्पुनर्बहिःस्पर्शसाश्रित्याभ्यङ्गस्वेदप्रदेहपरिषेकोन्मर्दनाद्यै-
रामयान् प्रमार्ष्टि तद्वहिःपरिमार्जनं, शस्त्रप्रणिधानं पुनश्छेदनभेदन-
व्यधनदारणलेखनोत्पादनप्रच्छनसीवनैषणक्षाराग्निजलौकसश्चेति ५३

भवन्ति चात्र ।

ग्राज्ञो रोगे समुत्पन्ने बाह्येनाभ्यन्तरेण वा ।
कर्मणा लभते हार्मं शस्त्रोपक्रमणेन वा ॥ ५४ ॥
बालस्तु खलु मोहाद्वा प्रमादाद्वा न बुध्यते ।
उत्पद्यमानं प्रथमं रोगं शत्रुमिवाहुवः ॥ ५५ ॥
अणुर्हि प्रथमं भूत्वा रोगः पश्चाद्विदधते ।
स जातमूलो मुष्णाति बलमायुश्च दुर्मतेः ॥ ५६ ॥
न मूढो लभते संज्ञां तावद्यावच्च पीड्यते ।
पीडितस्तु मर्ति पश्चात् कुरुते व्याधिनिग्रहे ॥ ५७ ॥
अथ पुत्रांश्च दारांश्च ज्ञातींश्चाहूय भाषते ।
सर्वस्वेनापि मे कश्चिन्निष्पत्तानीयतामिति ॥ ५८ ॥
तथाविधं च कः शक्तो दुर्बलं व्याधिपीडितम् ।
कृशं क्षीणेन्द्रियं दीनं परित्रातुं गतायुषम् ॥ ५९ ॥
स त्रातारमनासाद्य बालस्त्यजति जीवितम् ।
गोधा लाङ्गलबद्धेवाकृष्यमाणा बलीयसा ॥ ६० ॥
तस्मात् प्रागेव रोगेभ्यो रोगेषु तरुणेषु वा ।
भेषजैः प्रतिकुर्वीत य इच्छेत् सुखमात्मनः ॥ ६१ ॥
तत्र श्लोकौ ।

पुष्पाः समुपस्तम्भा बलं कारणसामयाः ।
तिलैषणीये मार्गाश्च भिषजो भेषजानि च ॥ ६२ ॥
त्रित्वेनाष्टौ समुद्दिष्टाः कृष्णात्रेयेण धीमता ।
भावा भावेष्वसक्तेन येषु सर्वं प्रतिष्ठितम् ॥ ६३ ॥
इत्यभिवेशकृते तन्त्रे चरकप्रतिसंस्कृते सूत्रस्थाने निर्देशचतुष्के
तिलैषणीयो नामैकादशोऽध्यायः ॥ ११ ॥

द्वादशोऽध्यायः ।

अथातो वातकलाकलीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

वातकलाकलाज्ञानमधिकृत्य परस्परमतानि जिज्ञासमानाः समु-
पविश्य महर्षयः पप्रच्छुरन्योन्यं—किं गुणो वायुः, किमस्य प्रकोप-
णम्, उपशमनानि वाऽस्य कानि, कथं चैनमसङ्घातमनवस्थि-
तमनासाद्य प्रकोपणप्रशमनानि प्रकोपयन्ति प्रशमयन्ति वा, कानि
चास्य कुपिताकुपितस्य शरीराशरीरचरस्य शरीरेषु चरतः कर्माणि
बहिः शरीरेभ्यो वेति ॥ ३ ॥

अत्रोवाच कुशः साङ्ख्यत्यायनः—रूक्षलघुशीतदारुणखरविशदाः
पण्डिते वातगुणा भवन्ति ॥ ४ ॥

तच्छ्रुत्वा वाक्यं कुमारशिरा भरद्वाज उवाच—एवमेतद्यथा भग-
वानाह, एत एव वातगुणा भवन्ति; स त्वेवंगुणैर्द्रव्यैरेवंप्रभावैश्च
कर्मभिरभ्यस्यमानैर्वायुः प्रकोपमापद्यते, समानगुणाभ्यासो हि
धातूनां वृद्धिकारणमिति ॥ ५ ॥

तच्छ्रुत्वा वाक्यं काङ्क्षायनो बाह्लीकमिषगुवाच—एवमेतद्यथा
भगवानाह, एतान्येव वातप्रकोपणानि भवन्ति, अतो विपरीतानि
वातस्य प्रशमनानि भवन्ति, प्रकोपणविपर्ययो हि धातूनां प्रशम-
कारणमिति ॥ ६ ॥

तच्छ्रुत्वा वाक्यं बडिशो धामार्गव उवाच—एवमेतद्यथा भग-
वानाह, एतान्येव वातप्रकोपणप्रशमनानि भवन्ति । यथा ह्येनमस-
ङ्घातमनवस्थितमनासाद्य प्रकोपणप्रशमनानि प्रकोपयन्ति प्रशम-

१ 'कला गुणः, यदुक्तं—'षोडशगुणं' इति, अकला गुणविरुद्धो दोषः; यदि
वा कला सूक्ष्मो भागः, तस्यापि कला कलाकला तस्यापि सूक्ष्मो भाग इत्यर्थः'
चक्रः ।

यन्ति वा, तथाऽनुव्याख्यास्यामः—वातप्रकोपणानि खलु रूक्षलघु-
शीतदारुणखरविशदशुषिरकराणि शरीराणां, तथाविधेषु शरीरेषु
वायुराश्रयं गत्वाऽऽप्यायमानः प्रकोपमापद्यते; वातप्रशमनानि पुनः
स्निग्धगुरुष्णश्लक्ष्णमृदुपिच्छिलघनकराणि शरीराणां, तथाविधेषु
शरीरेषु वायुरसंज्यमानश्चरन् प्रशान्तिमापद्यते ॥ ७ ॥

तच्छ्रुत्वा बडिशवचनमवितथसृष्टिगणैरनुमतमुवाच वार्योविदो
राजर्षिः—एवमेतत् सर्वमनपवादं यथा भगवानाह । यानि तु खलु
वायोः कुपिताकुपितस्य शरीराशरीरचरस्य शरीरेषु चरतः कर्माणि
बहिः शरीरेभ्यो वा भवन्ति, तेषामवयान् प्रत्यक्षानुमानोपदेशैः
साधयित्वा नमस्कृत्य वायवे यथाशक्ति प्रवक्ष्यामः—वायुस्तत्र-
यन्नधरः, प्राणोदानसमानव्यानापानात्मा, प्रवर्तकश्चेष्टानामुच्चाव-
चानां, नियन्ता प्रणेता च मनसः, सर्वेन्द्रियाणामुद्योजकः, सर्वे-
न्द्रियार्थानामभिवोढा, सर्वशरीरधातुव्यूहकरः, सन्धानकरः शरी-
रस्य, प्रवर्तको वाचः, प्रकृतिः स्पर्शशब्दयोः, श्रोत्रस्पर्शनयोर्मूलं,
हृषोत्साहयोर्द्यौः, समीरणोऽग्नेः, संशोषणो दोषाणां, क्षेप्ता बहि-
र्मलानां, स्थूलाणुत्तोतसां भेत्ता, कर्ता गर्भाकृतीनां, आयुषोऽनु-
वृत्तिप्रत्ययभूतो भवत्यकुपितः । कुपितस्तु खलु शरीरे शरीरं नाना-
विधैर्विकारैरुपतपति बलवर्णसुखायुषामुपधातार्यं, मनो व्याहर्ष-
यति, सर्वेन्द्रियाण्युपहन्ति, विनिहन्ति गर्भान् विकृतिमापादयत्य-
तिकालं वा धारयति, अयशोकमोहदैन्यातिप्रलापाक्षनयति, प्राणां-
श्चोपरुणद्धि । प्रकृतिभूतस्य खल्वस्य लोके चरतः कर्माणीमानि
भवन्ति; तद्यथा—धरणीधारणं, उवलनोज्ज्वालनम्, आदित्यचन्द्र-
नक्षत्रग्रहगणानां सन्तानगतिविधानं, सृष्टिश्च मेघानाम्, अपां
विसर्गः, प्रवर्तनं स्रोतसां, पुष्पफलानां चाभिनिर्वर्तनम्, उद्भेदनं

१ 'असंज्यमानोऽनवतिष्ठमानः क्षीयमाणावयव इति यावत्' चक्रः ।
२ 'उपधाताय भवति' यो । ३ 'आदित्यादीनां सन्तानेन अविच्छेदेन गति-
विधानं सन्तानगतिविधानम्' चक्रः ।

चौद्भिदानाम्, ऋतूनां प्रविभागः, विभागो धातूनां, धातुमानसं-
स्थानव्यक्तिः, बीजाभिसंस्कारः, शस्याभिवर्धनमविक्रेदोपशोषणे,
अवैकारिकविकाराश्चेति । प्रकुपितस्य खल्वस्य लोकेषु चरतः कर्माणी-
मानि भवन्ति; तद्यथा—शिखरिशिखरावमथनम्, उन्मथनमनो-
कहानाम्, उत्पीडनं सागराणाम्, उद्धर्तनं सरसां, प्रतिसरणमाप-
गानाम्, आकम्पनं च भूमेः, आधमनमम्बुदानां, नीहारनिर्हादपां-
शुसिकतामत्यमेकोरगक्षाररुधिराश्मानि विसर्गः, व्यापादनं च
षण्णामृतूनां, शस्यानामसङ्घातः, भूतानां चोपसर्गः, भावानाम-
भावकरणं, चतुर्थुगान्तकराणां मेघसूर्यान्लानिलानां च विसर्गः;
स हि भगवान् प्रभवश्चाव्ययश्च, भूतानां भावाभावकरः, सुखा-
सुखयोर्विधाता, मृत्युः, यमः, नियन्ता, प्रजापतिः, अदितिः, विश्व-
कर्मा, विश्वरूपः, सर्वगः, सर्वतन्त्राणां विधाता, भावानामणुः,
विभुः, विष्णुः, क्रान्ता लोकानां, वायुरेव भगवानिति ॥ ८ ॥

तच्छ्रुत्वा वायोर्योविद्वचो मरीचिरुवाच—यद्यप्येवमेतत्, किम-
र्थस्यास्य वचने विज्ञाने वा सासर्थ्यमस्ति भिषग्विद्यायां; भिषग्विद्या-
मधिकृत्येयं कथा प्रवृत्तेति ॥ ९ ॥

वायोर्योविद उवाच—भिषक् प्रवनमतिबलमतिपरुषमतिशीघ्रका-
रिणमात्यधिकं चेन्नानुनिशम्येत्, सहसा प्रकुपितमतिप्रयतः कथम-
ग्रेऽभिरक्षितुमभिधास्यति प्रागेवैनमत्ययभयात्; वायोर्यथार्था स्तुति-
रपि भवत्यारोग्याय बलवर्णविवृद्धये वर्धस्त्वित्वायोपचयाय ज्ञानो-
पपत्तये परमायुःप्रकर्षाय चेति ॥ १० ॥

मरीचिरुवाच—अग्निरेव शरीरे पित्तान्तर्गतः कुपिताकुपितः
शुभाशुभानि करोति; तद्यथा—पक्तिमपक्तिं दर्शनमदर्शनं-मात्रा-
सात्रत्वमूष्मणः प्रकृतिविकृतिवर्णौ शौर्यं भयं क्रोधं हर्षं मोहं प्रसाद-
मित्येवमादीनि चापराणि द्वन्द्वानीति ॥ ११ ॥

१ धातूनां स्वर्णादीनां, मानं स्वं स्वं विशिष्टमानम् (स्पेसिफिक् ग्रेविटी-
Specific Gravity) । २ 'विक्रेदोपशोषणम्' यो । ३ 'प्रवर्तते' यो ।

तच्छ्रुत्वा मरीचिवचः काप्य उवाच—सोम एव शरीरे श्लेष्मा-
न्तर्गतः कुपिताकुपितः शुभाशुभानि करोति; तद्यथा—दाह्यं शैथि-
ह्यमुपचयं कार्यमुत्साहमालस्यं वृषतां ह्रीवतां ज्ञानमज्ञानं बुद्धिं
मोहमित्येवमादीनि चापराणि द्वन्द्वानीति ॥ १२ ॥

तच्छ्रुत्वा काप्यवचो भगवान् पुनर्वसुरात्रेय उवाच—सर्व एव
भवन्तः सम्यगाहुरन्यत्रैकान्तिकवचनात्; सर्व एव खलु वातपित्त-
श्लेष्माणः प्रकृतिभूताः पुरुषमव्यापन्नेन्द्रियं बलवर्णसुखोपपन्नमा-
युषा महतोपपादयन्ति सम्यगिवाचरिता धर्मार्थकामा निःश्रेय-
सेन महता पुरुषमिह चाभुषिमश्च लोके; विकृतास्त्वेन महता विप-
र्ययेणोपपादयन्ति कृतवत्त्रय इव विकृतिमापन्ना लोकमशुभेनोप-
पातकाल इति ॥ १३ ॥

तदप्ययः सर्व एवानुमेनिरे वचनमात्रेयस्य भगवतः, अभिनन-
न्दुश्चेति ॥ १४ ॥

भवति चान्न ।

तदान्त्रेयवचः श्रुत्वा सर्व एवानुमेनिरे ।

ऋषयोऽभिननन्दुश्च यथेन्द्रवचनं सुराः ॥ १५ ॥

तत्र श्लोकौ ।

गुणाः षड् द्विविधो हेतुर्विविधं कर्म यत् पुनः ।

वायोश्चतुर्विधं कर्म पृथक् च कफपित्तयोः ॥ १६ ॥

महर्षीणां मतिर्या या पुनर्वसुमतिश्च या ।

कलाकलीये वातस्य तत् सर्वं संप्रकाशितम् ॥ १७ ॥

इत्यभिवेशकृते तन्ने चरकप्रतिसंस्कृते सूत्रस्थाने निर्देशचतुष्के

वातकलाकलीयो नाम द्वादशोऽध्यायः ॥ १२ ॥

इति निर्देशचतुष्कस्तृतीयः ॥ ३ ॥

त्रयोदशोऽध्यायः ।

अथातः स्नेहाध्यायं व्याख्यास्यामः ॥ १ ॥

इति ह स्नाह भगवानात्रेयः ॥ २ ॥

सौख्यैः संख्यातसंख्येयैः सहासीनं पुनर्वसुम् ।

जगद्धितार्थं पप्रच्छ वह्निवेशः स्वसंशयम् ॥ ३ ॥

क्रियोनयः कति स्नेहाः के च स्नेहगुणाः पृथक् ।

कालानुपाने के कस्य कति काश्च विचारणाः ॥ ४ ॥

कति मात्राः कथंमानाः का च केषूपदिश्यते ।

कश्च केभ्यो हितः स्नेहः प्रकर्षः स्नेहने च कः ॥ ५ ॥

स्नेह्याः के के न च स्निग्धास्निग्धातिस्निग्धलक्षणम् ।

किं पानात् प्रथमं पीते जीर्णे किं च हिताहितम् ॥ ६ ॥

के मृदुकूरकोष्ठाः का व्यापदः सिद्धयश्च काः ।

अच्छे संशोधने चैव स्नेहे का वृत्तिरिष्यते ॥ ७ ॥

विचारणाः केषु योज्या विधिना केन तत् प्रभो ! ।

स्नेहस्यामितविज्ञानं ज्ञानमिच्छामि वेदितुम् ॥ ८ ॥

अथ तत्संशयच्छेत्ता प्रत्युवाच पुनर्वसुः ।

स्नेहानां द्विविधा सौम्यै योनिः स्थावरजङ्गमा ॥ ९ ॥

तिलः प्रियालाभिषुकौ बिभीतकश्चित्राभयैरण्डमधूकसर्षपाः ।

कुसुम्भबिल्वारुकमूलकातसीनिकोठकाक्षोडकरञ्जशिमुकाः ॥ १० ॥

स्नेहाशयाः स्थावरसंज्ञितास्तथा स्युर्जङ्गमा मत्स्यमृगाः सपक्षिणः ।

तेषां दधिक्षीरघृतामिश्रं वसा स्नेहेषु मज्जा च तथोपदिश्यते ॥ ११ ॥

सर्वेषां तैलजातानां तिलतैलं विशिष्यते ।

बलायै स्नेहने चाग्न्यमैरण्डं तु विरेचने ॥ १२ ॥

१ संख्या सम्यग्ज्ञानं, तेन व्यवहरन्तीति सांख्याः । २ 'चासौ' च. ।

(कटूष्णं तैलमैरण्डं वातश्लेष्महरं गुरु ।
 कषायस्वादुतिक्तैश्च योजितं पित्तहृन्नापि ॥ १३ ॥)
 सर्पिलैलं वसा मज्जा सर्वस्नेहोत्तमा मताः ।
 एषु चैवोत्तमं सर्पिः संस्कारस्यानुवर्तनात् ॥ १४ ॥
 घृतं पित्तानिलहरं रसशुक्रौजसां हितम् ।
 निर्वापणं मृदुकरं स्वरवर्णप्रसादनम् ॥ १५ ॥
 मासतप्तं न च श्लेष्मवर्धनं बलवर्धनम् ।
 त्वच्यमुष्णं स्थिरकरं तैलं योनिविशोधनम् ॥ १६ ॥
 विद्धभग्नाहतभ्रष्टयोनिकर्णशिरोरुजि ।
 पौरुषोपचये स्नेहे व्यायामे चेष्यते वसा ॥ १७ ॥
 बलशुक्ररसश्लेष्ममेदोमज्जविवर्धनः ।
 मज्जा विशेषतोऽस्त्रां च बलकृत् स्नेहने हितः ॥ १८ ॥
 सर्पिः शरदि पातव्यं, वसा मज्जा च माधवे ।
 तैलं प्रावृषि, नात्युष्णशीते स्नेहं पिबेन्नरः ॥ १९ ॥
 वातपित्ताधिको रात्रावुष्णे चापि पिबेन्नरः ।
 श्लेष्माधिको दिवा शीते पिबेच्चासलभास्करे ॥ २० ॥
 अत्युष्णे वा दिवा पीतो वातपित्ताधिकेन वा ।
 मूर्च्छां पिपासान्मुमादं कामलां वा समीरयेत् ॥ २१ ॥
 शीते रात्रौ पिबन् स्नेहं नरः श्लेष्माधिकोऽपि वा ।
 आनाहमरुचिं शूलं पाण्डुतां वा समृच्छति ॥ २२ ॥
 जलमुष्णं घृते पेयं यूषस्तैलेऽनु शस्यते ।
 वसामज्जोस्तु मण्डः स्यात् सर्वेषूष्णमथाम्बु वा ॥ २३ ॥
 ओदनश्च विलेपी च रसो मांसं पयो दधि ।
 यवागूः सूपशाकौ च यूषः काम्बलिकः खडः ॥ २४ ॥
 सक्तवस्तिपिष्टं च मद्यं लेहास्तथैव च ।
 भक्ष्यमभ्यञ्जनं बस्तिस्तथा चोत्तरवस्तयः ॥ २५ ॥

१ योगीन्द्रनाथसेनसमतोऽयं पाठः ।

गण्डूषः कर्णतैलं च नस्तः कर्माक्षितर्पणम् ।
 चतुर्विंशतिरित्येताः स्नेहस्य प्रविचारणाः ॥ ३६ ॥
 अच्छपेयस्तु यः स्नेहो न तामाहुर्विचारणाम् ।
 स्नेहस्य स भिषदिष्टः कल्पः प्राथमकल्पिकः ॥ ३७ ॥
 रसैश्चोपहितः स्नेहः समासव्यासयोगिभिः ।
 षड्भिक्षिषष्टिधा संख्यां प्राप्नोत्येकश्च केवलः ॥ ३८ ॥
 एवमेताश्चतुःषष्टिः स्नेहानां प्रविचारणाः ।
 ओकर्तुं व्याधिपुरुषान् प्रयोज्या जानता भवेत् ॥ ३९ ॥
 अहोरात्रमहः कृत्स्नमर्धाहं च प्रतीक्षते ।
 प्रधाना मध्यमा हस्वा स्नेहमात्रा जरां प्रति ॥ ४० ॥
 इति तिस्रः समुद्दिष्टा मात्राः स्नेहस्य मानतः ।
 तासां प्रयोगान् वक्ष्यामि पुरुषं पुरुषं प्रति ॥ ४१ ॥
 प्रभूतस्नेहनित्या ये क्षुत्पिपासासहा नराः ।
 पावकश्चोत्तमबलो येषां ये चोत्तमा बले ॥ ४२ ॥
 गुल्मिनः सर्पदष्टाश्च विसर्पोपहताश्च ये ।
 उन्मत्ताः कृच्छ्रमूत्राश्च गाढवर्चस एव च ॥ ४३ ॥
 पिबेयुरुत्तमां मात्रां तस्याः पाने गुणान्कृणु ।
 विकारान्धमयत्नेषा शीघ्रं सम्यक् प्रयोजिता ॥ ४४ ॥
 दोषानुकर्षिणी मात्रा सर्वमार्गानुसारिणी ।
 बल्या पुनर्नवकरी शरीरेन्द्रियचेतसाम् ॥ ४५ ॥
 अरुक्स्फोटपिडकाकण्डूपासाभिरर्दिताः ।
 कुष्ठिनश्च प्रेमीढाश्च वातशोणितिकाश्च ये ॥ ४६ ॥

१ 'प्रविचारणा प्रकर्षेण विशेषार्चयते भक्षणपानलेहाभ्यजनादिरूपेण उप-
 सेव्यते यत्तत् प्रविचारणा' गङ्गाधरः । 'प्रविचार्यतेऽवचार्यतेऽनुकल्पेनोपयुज्य-
 तेऽनयेति प्रविचारणा ओदनादयः, ओदनादयश्च स्नेहविचारणार्था स्नेहयुक्ता
 एव बोद्धव्याः, अभ्यजनादयस्तु यद्यपि शुद्धस्नेहसंपाद्यास्तथाऽपि जठराग्नि-
 संधन्धे न व्याप्रियन्त इति विचारणाशब्देनोच्यन्ते' चक्रः । २ प्रमीढाः
 प्रमेहवन्तः ।

नातिबह्वाशिनश्चैव मृदुकोष्ठास्तथैव च ।
 पिबेयुर्मध्यमां मात्रां मध्यमाश्चापि ये बले ॥ ३७ ॥
 मात्रैषा मन्दविभ्रंशा न चातिबलहारिणी ।
 सुखेन च स्नेहयति शोधनार्थं च युज्यते ॥ ३८ ॥
 ये तु वृद्धाश्च बालाश्च सुकुमाराः सुखोचिताः ।
 रिक्तकोष्ठत्वमहितं येषां मन्दाग्नयश्च ये ॥ ३९ ॥
 ज्वरातीसारकासाश्च येषां चिरसमुत्थिताः ।
 स्नेहमात्रां पिबेयुस्ते ह्रस्वां ये चावरा बले ॥ ४० ॥
 परिहारे सुखा चैषा मात्रा स्नेहनवृंहणी ।
 वृष्या बल्या निराबाधा चिरं चाप्यनुवर्तते ॥ ४१ ॥
 वातपित्तप्रकृतयो वातपित्तविकारिणः ।
 चक्षुःकामाः क्षताः क्षीणा वृद्धा बालास्तथाऽबलाः ॥ ४२ ॥
 आयुःप्रकर्षकामाश्च बलवर्णस्वरार्थिनः ।
 पुष्टिकामाः प्रजाकामाः सौकुमार्यार्थिनश्च ये ॥ ४३ ॥
 दीप्त्योजःस्मृतिमेधाग्निबुद्धीन्द्रियबलार्थिनः ।
 पिबेयुः सर्पिरार्ताश्च दाहशस्त्रविषाग्निभिः ॥ ४४ ॥
 प्रवृद्धश्लेष्ममेदस्काश्चलस्थूलगलोदराः ।
 वातव्याधिभिराविष्टा वातप्रकृतयश्च ये ॥ ४५ ॥
 बलं तनुत्वं लघुतां दृढतां स्थिरगान्नताम् ।
 स्निग्धश्लक्ष्णतनुत्वक्तां ये च काङ्क्षन्ति देहिनः ॥ ४६ ॥
 कृमिकोष्ठाः क्रूरकोष्ठास्तथा नाडीभिरर्दिताः ।
 पिबेयुः शीतले काले तैलं तैलोचिताश्च ये ॥ ४७ ॥
 वातातपसहा ये च रूक्षा भाराध्वकर्षिताः ।
 संशुष्करेतोरुधिरा निष्पीतकफमेदसः ॥ ४८ ॥
 अस्थिसन्धिसिरास्त्रायुर्मर्मकोष्ठमहारुजः ।
 बलवान्मारुतो येषां खानि चावृत्य तिष्ठति ॥ ४९ ॥

१ 'क्षतक्षीणा' ग. । २ 'प्रवृद्धमेदःश्लेष्माणः' यो. ।

च. ३

महच्चाग्निबलं येषां वसासात्म्याश्च ये नराः ।
 तेषां स्नेहयितव्यानां वसापानं विधीयते ॥ ५० ॥
 दीप्ताग्नेयः क्लेशसहा घस्मराः स्नेहसेविनः ।
 वाताताः क्रूरकोष्ठाश्च स्नेह्या मज्जानमामुयुः ॥ ५१ ॥
 येभ्यो येभ्यो हितो यो यः स्नेहः स परिकीर्तितः ।
 स्नेहनस्य प्रकर्षौ तु सप्तरात्रत्रिरात्रकौ ॥ ५२ ॥
 स्नेह्याः शोधयित्वाश्च रूक्षा वातविकारिणः ।
 व्यायाममद्यस्त्रीनित्याः स्नेह्याः स्युर्ये च चिन्तकाः ॥ ५३ ॥
 संशोधनादते येषां रूक्षणं संप्रवक्ष्यते ।
 न तेषां स्नेहनं शस्तमुत्सन्नकफमेदसाम् ॥ ५४ ॥
 अभिष्यणाननगुदा नित्यं मन्दाग्नेयश्च ये ।
 तृष्णामूर्च्छांपरीताश्च गर्भिण्यस्तालुशोषिणः ॥ ५५ ॥
 अन्नद्विषश्छर्दयन्तो जठरामगरार्दिताः ।
 दुर्बलाश्च प्रतान्ताश्च स्नेहग्लाना मदातुराः ॥ ५६ ॥
 न स्नेह्या वर्तमानेषु न नस्तोबस्तिकर्मसु ।
 स्नेहपानात् प्रजायन्ते तेषां रोगाः सुदारुणाः ॥ ५७ ॥
 पुरीषं ग्रथितं रूक्षं वायुरप्रगुणो मृदुः ।
 पक्ता खरत्वं रौक्ष्यं च गात्रस्यास्निग्धलक्षणम् ॥ ५८ ॥
 वातानुलोम्यं दीप्तोऽग्निर्वर्चः स्निग्धमसंहतम् ।
 मार्दवं स्निग्धता चाङ्गे स्निग्धानामुपजायते ॥ ५९ ॥
 पाण्डुता गौरवं जाड्यं पुरीषस्याविपक्वता ।
 तन्द्रीररुचिरुक्लेशः स्यादतिस्निग्धलक्षणम् ॥ ६० ॥
 द्रवोष्णमनभिष्यन्दि भोज्यमन्नं प्रमाणतः ।
 नातिस्निग्धमसंकीर्णं श्वः स्नेहं पातुमिच्छता ॥ ६१ ॥
 पिबेत् संशमनं स्नेहमन्नकाले प्रकांक्षितः ।
 शुद्ध्यर्थं पुनराहारे नैशे जीर्णे पिबेन्नरः ॥ ६२ ॥

१ प्रतान्ता ग्लानिमन्तः ।

स्नेहं पीत्वा नरः स्नेहं प्रतिभुञ्जान एव च ।
 उष्णोदकोपचारी स्याद्ब्रह्मचारी क्षपाशयः ॥ ६३ ॥
 शकृन्मूत्रानिलोद्गारानुदीर्णांश्च न धारयेत् ।
 व्यायाममुच्चैर्वचनं क्रोधशोकौ हिमातपौ ॥ ६४ ॥
 वर्जयेदप्रवातं च सेवेत शयनासनम् ।
 स्नेहमिथ्योपचाराद्धि जायन्ते दारुणा गदाः ॥ ६५ ॥
 मृदुकोष्ठस्त्रिरात्रेण स्निह्यत्यच्छोपसेवया ।
 स्निह्यति क्रूरकोष्ठस्तु सतरात्रेण मानवः ॥ ६६ ॥
 गुडमिश्रुरसं मस्तु क्षीरमुल्लोडितं दधि ।
 पायसं कृशरां सर्पिः काश्मर्यत्रिफलारसम् ॥ ६७ ॥
 द्राक्षारसं पीलुरसं जलमुष्णमथापि वा ।
 मद्यं वा तरुणं पीत्वा मृदुकोष्ठो विरिच्यते ॥ ६८ ॥
 विरेचयन्ति नैतानि क्रूरकोष्ठं कदाचन ।
 भवति क्रूरकोष्ठस्य ग्रहण्यत्युल्बणानिला ॥ ६९ ॥
 उदीर्णपित्ताऽल्पकफा ग्रहणी मन्दमारुता ।
 मृदुकोष्ठस्य तस्मात् स सुविरेच्यो नरः स्मृतः ॥ ७० ॥
 उदीर्णपित्ता ग्रहणी यस्य चाग्निबलं महत् ।
 भस्मीभवति तस्याशु स्नेहः पीतोऽग्नितेजसा ॥ ७१ ॥
 स जग्ध्वा स्नेहमात्रां तामोजः प्रक्षारयन् बली ।
 स्नेहाग्निस्तमां नृणां सोपसर्गामुदीरयेत् ॥ ७२ ॥
 नालं स्नेहसमृद्धस्य शमायान्नं सुगुर्वपि ।
 स चेत् सुशीतं सलिलं नासादयति दह्यते ॥ ७३ ॥
 यथैवाग्नीविषः कक्षमध्यगः स्वविषाग्निना ।
 अजीर्णे यदि तु स्नेहे नृणां स्याच्छर्दयेद्भिषक् ॥ ७४ ॥
 शीतोदकं पुनः पीत्वा भुक्त्वा रुक्षान्नमुल्लिखेत् ।
 न सर्पिः केवलं पित्ते पेयं सामे विशेषतः ॥ ७५ ॥

सर्वं ह्यनुरजेद्देहं हत्वा संज्ञां च मारयेत् ।
 तैन्द्रा सोत्कृश आनाहो ज्वरः स्तम्भो विसंज्ञता ॥ ७६ ॥
 कुष्ठानि कण्डूः पाण्डुत्वं शोफाद्यास्यरुचिस्तृषा ।
 जठरं ग्रहणीदोषः सैमित्यं वाक्पनिग्रहः ॥ ७७ ॥
 शूलमामप्रदोषाश्च जायन्ते स्नेहविभ्रमात् ।
 तत्राप्युल्लेखनं शस्तं स्वेदः कालप्रतीक्षणम् ॥ ७८ ॥
 प्रति प्रति व्याधिवलं बुद्ध्या संसनमेव च ।
 तकारिष्टप्रयोगश्च रूक्षपानान्नसेवनम् ॥ ७९ ॥
 मूत्राणां त्रिफलायाश्च स्नेहव्यापत्तिमेषजम् ।
 अकाले चाहितश्चैव मात्रया न च योजितः ॥ ८० ॥
 स्नेहो मिथ्योपचाराच्च व्यापद्येतातिसेवितः ।
 स्नेहात् प्रस्कन्दनं जन्तुस्त्रिरात्रोपरतः पिबेत् ॥ ८१ ॥
 स्नेहवद्भवमुष्णं च त्र्यहं भुक्त्वा रसौदनम् ।
 एकाहोपरतस्तद्वज्जुक्त्वा प्रच्छर्दनं पिबेत् ॥ ८२ ॥
 स्यात्त्वसंशोधनार्थायै वृत्तिः स्नेहे विरिक्तवत् ।
 स्नेहद्विषः स्नेहनित्या मृदुकोष्ठाश्च ये नराः ॥ ८३ ॥
 क्लेशासहा मद्यनित्यास्तेषामिष्टा विचारणाः ।
 लावतैत्तिरमायूरहांसवाराहकौकुटाः ॥ ८४ ॥
 गव्याजौरभ्रमात्स्याश्च रसाः स्युः स्नेहने हिताः ।
 यवकोलकुलत्थाश्च स्नेहाः सगुडशर्कराः ॥ ८५ ॥
 दाडिमं दधि सव्योषं रससंयोगसंग्रहः ।
 स्नेहयन्ति तिलाः पूर्वं जग्धाः सस्नेहफाणिताः ॥ ८६ ॥
 कृशराश्च बहुस्नेहास्तिलकाग्बलिकास्तथा ।
 फाणितं शृङ्गवेरं च तैलं च सुरया सह ॥ ८७ ॥
 पिबेद्बुधो भृतैर्मासैर्जाणिंऽश्वीयाच्च भोजनम् ।

१ 'ह्यनुरजेद्देहं' ग. । 'अनुरजेत्' यो. । २ 'तन्द्रीस्तृकेश' इति ग. ।
 ३ 'शूलमामप्रदोषश्च जायते' ग. । ४ प्रस्कन्दनं विरेचनम् । 'प्रस्कन्दनः'
 ग. । ५ 'स्नेहं च द्रवमुष्णं च' ग. । ६ 'स्यात्तु संशोधनार्थाय' ग. ।

तैलं सुराया मण्डेन वसां मज्जनमेव वा ॥ ८८ ॥
 पिबन् सफाणितं क्षीरं नरः स्निह्यति वातिकः ।
 धारोष्णं स्नेहसंयुक्तं पीत्वा सशर्करं पयः ॥ ८९ ॥
 नरः स्निह्यति पीत्वा वा सरं दध्नः सफाणितम् ।
 पाञ्चप्रसृतिकी पेया पायसो माषमिश्रकः ॥ ९० ॥
 क्षीरसिद्धो बहुस्नेहः स्नेहयेदचिरान्नरम् ।
 सर्पिसैलवसामजातण्डुलप्रसृतैः शृता ॥ ९१ ॥
 पाञ्चप्रसृतिकी पेया पेया स्नेहनमिच्छता ।
 (शौकरो वा रसः स्निग्धः सर्पिलवणसंयुतः ।
 पीतो द्विवासरे यत्नात् स्नेहयेदचिरान्नरम् ॥)
 ग्राम्यान्पौदकं मांसं गुडं दधि पयस्त्रिलान् ॥ ९२ ॥
 कुष्ठी शोथी प्रमेही च स्नेहने न प्रयोजयेत् ।
 स्नेहैर्यथास्वं तान् सिद्धैः स्नेहयेदविकारिभिः ॥ ९३ ॥
 पिप्पलीभिर्हरीतक्या सिद्धैश्चिफलयाऽपि वा ।
 द्राक्षामलकयूषाभ्यां दध्ना चाम्लेन साधयेत् ॥ ९४ ॥
 व्योषगर्भं भिषक् स्नेहं पीत्वा स्निह्यति तं नरः ।
 यवकोलकुलत्थानां रसाः क्षारैः सुरा दधि ॥ ९५ ॥
 क्षीरं सर्पिश्च तत्सिद्धं स्नेहनीयं शृतोत्तमम् ।
 तैलमज्जवसासर्पिर्बदरत्रिफलारसैः ॥ ९६ ॥
 योनिशुक्रप्रदोषेषु साधयित्वा प्रयोजयेत् ।
 गृह्णात्यम्बु यथा वस्त्रं प्रस्नवत्यधिकं यथा ॥ ९७ ॥
 यथाम्नि जीर्यति स्नेहस्तथा स्रवति चाधिकः ।
 यथा चार्द्धेय मृत्पिण्डमासिकं त्वरया जलम् ॥ ९८ ॥
 स्रवति संसते स्नेहस्तथा त्वरितसेवितः ।
 लवणोपहिताः स्नेहाः स्नेहयन्त्यचिरान्नरम् ॥ ९९ ॥

१ 'कृता' ग. । २ व्योषगर्भं त्रिकटुकक्युक्तम् । ३ 'क्षीरं' इति पा० ।
 ४ 'क्षारः सर्पिश्च' इति पा० । ५ 'तथाऽग्निर्जीर्यति' स्नेहं तथा स्रवति चाधि-
 कम्' ग. । ६ 'वाऽऽर्द्धेय' ग. ।

तज्ज्वमिष्यन्धरूक्षं च सूक्ष्ममुष्णं व्यवाधि च ।

स्नेहमग्रे प्रयुज्जीत ततः स्वेदमनन्तरम् ।

स्नेहस्वेदोपपन्नस्य संशोधनमथैतैरत् ॥ १०० ॥

तत्र श्लोकः ।

स्नेहाः स्नेहविधिः कृत्स्नो व्यापत् सिद्धिः समेषजा ।

यथाप्रश्नं भगवता व्याहृतं चान्द्रभागिना ॥ १०१ ॥

इत्यमिवेशकृते तन्ने चरकप्रतिसंस्कृते सूत्रस्थाने कल्पनाचतुष्के

स्नेहाध्यायो नाम त्रयोदशोऽध्यायः ॥ १३ ॥

चतुर्दशोऽध्यायः ।

अथातः स्वेदाध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

अतः स्वेदाः प्रवक्ष्यन्ते यैर्यथावत्प्रयोजितैः ।

स्वेदसाध्याः प्रशाम्यन्ति गदा वातकफात्मकाः ॥ ३ ॥

स्नेहपूर्वं प्रयुक्तेन स्वेदेनावजितेऽनिले ।

पुरीषमूत्रेतांसि न सज्जन्ति कथंचन ॥ ४ ॥

शुष्काण्यपि हि काष्ठानि स्नेहस्वेदोपपादनैः ।

नमयन्ति यथान्यायं किं पुनर्जीवतो नरान् ॥ ५ ॥

रोगतुर्व्याधितापेक्षो नात्युष्णोऽतिमृदुर्न च ।

द्रव्यवान् कल्पितो देशे स्वेदः कार्यकरो मतः ॥ ६ ॥

व्याधौ शीते शरीरे च महान् स्वेदो महाबले ।

दुर्बले दुर्बलः स्वेदो मध्यमे मध्यमो हितः ॥ ७ ॥

वातश्लेष्मणि वाते वा कफे वा स्वेद इष्यते ।

स्निग्धरूक्षस्तथा स्निग्धो रूक्षश्चाप्युपकल्पितः ॥ ८ ॥

आमाशयगते वाते कफे पक्वाशयाश्रिते ।

रूक्षपूर्वो हितः स्वेदः स्नेहपूर्वस्तथैव च ॥ ९ ॥

१ 'संशोधनमनन्तरम्' यो ।

वृषणौ हृदयं दृष्टी स्वेदयेन्मृदु नैव वा ।
 मध्यमं वङ्गणौ शेषमङ्गावयवमिष्टतः ॥ १० ॥
 सुशुद्धैर्ल(नै)क्तैः पिण्ड्या गोधूमानामथापि वा ।
 पद्मोत्पलपलाशैर्वा स्वेद्यः संवृत्य चक्षुषी ॥ ११ ॥
 मुक्तावलीभिः शीताभिः शीतलैर्भाजनैरपि ।
 जलाद्रैर्जलजैर्हस्तैः स्विद्यतो हृदयं स्पृशेत् ॥ १२ ॥
 शीतशूलव्युपरमे स्तम्भगौरवनिग्रहे ।
 संजाते मार्दवे स्वेदे स्वेदनाद्विरतिर्मता ॥ १३ ॥
 पित्तप्रकोपो मूर्च्छा च शरीरसदनं तृषा ।
 दाहः स्वेदाङ्गदौर्बल्यमतिस्विन्नस्य लक्षणम् ॥ १४ ॥
 उक्तस्तस्याशितीये यो ग्रैष्मिकः सर्वशो विधिः ।
 सोऽतिस्विन्नस्य कर्तव्यो मधुरः स्निग्धशीतलः ॥ १५ ॥
 कषायमद्यनित्यानां गर्भिण्या रक्तपित्तिनाम् ।
 पित्तिनां सातिसाराणां रूक्षाणां मधुमेहिनाम् ॥ १६ ॥
 विदग्धभ्रष्टब्रह्मणां विषमद्यविकारिणाम् ।
 श्रान्तानां नष्टसंज्ञानां स्थूलानां पित्तमेहिनाम् ॥ १७ ॥
 तृष्यतां क्षुधितानां च क्रुद्धानां शोचतामपि ।
 कामल्युदरिणां चैव क्षतानामाढ्यरोगिणाम् ॥ १८ ॥
 दुर्बलातिविशुष्काणामुपक्षीणौजसां तथा ।
 भिषक् तैमिरिकाणां च न स्वेदमवतारयेत् ॥ १९ ॥
 प्रतिश्याये च कासे च हिक्काश्वासेष्वलाववे ।
 कर्णमन्याशिरःशूले स्वरभेदे गलग्रहे ॥ २० ॥
 अर्दितैकाङ्गसर्वाङ्गपक्षाघाते विनामके ।
 कोष्ठानाहविबन्धेषु शुक्राघाते विजृम्भके ॥ २१ ॥
 पार्श्वपृष्ठकटीकुक्षिसंग्रहे गृध्रसीषु च ।

१ 'वा नवा' ग. । २ 'स्वेदातिप्रवृत्त्याऽङ्गदौर्बल्यम्' इति गङ्गाधरः ।
 ३ 'ब्रध्नं गुदं, विदग्धं पक्कं, भ्रष्टं वह्निर्निर्गतं वा येषां तेषां; पक्कगुदवलीनां गुद-
 भ्रंशवतां च' इति गङ्गाधरः । ४ 'आढ्यरोगिणां वातरक्तवतां' गङ्गाधरः ।
 ५ 'विशुद्धानां' ग. ।

मूत्रकृच्छ्रे महत्त्वे च मुष्कयोरङ्गमर्दके ॥ २० ॥
 पादोरुजानुजङ्घातिंसंग्रहे श्वयथावपि ।
 खल्लीष्वामेषु क्षीते च वेपथौ वातकण्ठके ॥ २३ ॥
 संकोचायामशूलेषु स्तम्भगौरवसुसिषु ।
 सर्वाङ्गेषु विकारेषु स्वेदनं हितमुच्यते ॥ २४ ॥
 तिलमाषकुलत्थाम्लघृततैलामिषोदनैः ।
 पायसैः कृशरैर्मासैः पिण्डस्वेदं प्रयोजयेत् ॥ २५ ॥
 गोखरोष्ठ्वराहाश्वशकृद्भिः सतुषैर्यवैः ।
 सिकतापांशुपाषाणकरीषायसपूटकैः ॥ २६ ॥
 श्लेष्मिकान् स्वेदयेत् पूर्वैर्वातिकान् समुपाचरेत् ।
 द्रव्याण्येतानि शस्यन्ते यथास्वं प्रस्तरेष्वपि ॥ २७ ॥
 भृगृहेषु च जेन्ताकेषूष्णगर्भगृहेषु च ।
 विधूमाङ्गारतप्तैस्त्वभ्यक्तः स्विद्यति ना सुखम् ॥ २८ ॥
 ग्राम्यान्पौदकं मांसं पयो वस्तशिरस्तथा ।
 वराहमध्यपित्तासृक् स्नेहवत्तिलतण्डुलाः ॥ २९ ॥
 ह्येतानि समुत्क्राथ्य नाडीस्वेदं प्रयोजयेत् ।
 देशकालविभागज्ञो युक्त्यपेक्षो भिषक्तमः ॥ ३० ॥
 वरुणामृतकैरण्डशिग्रुमूलकसर्षपैः ।
 वासावंशकरञ्जार्कपत्रैरइमन्तकस्य च ॥ ३१ ॥
 शोभाजनकशैरेर्यमालतीसुरसार्जकैः ।
 पत्रैरुत्क्राथ्य सलिलं नाडीस्वेदं प्रयोजयेत् ॥ ३२ ॥
 भृतीकपञ्चमूलाभ्यां सुरया दधिमस्तुना ।
 मूत्रैरम्लैश्च सस्नेहैर्नाडीस्वेदं प्रयोजयेत् ॥ ३३ ॥
 एत एव च निर्यूहाः प्रयोज्या जलकोष्ठके ।

१ 'सर्वेष्वेषु' यो । 'सर्वाङ्गेषु विकारेषु ज्वरादिषु' गङ्गाधरः । २ 'पूर्वैस्ति-
 लादिभिः' चक्रः । ३ 'विधूमाङ्गारतप्तैषु स्वभ्यक्तः स्विद्यते सुखम्' यो ।
 ४ 'वराहमेदःपित्तासृक्' यो । ५ 'स्नेहवद्यावद्रीजमेरण्डबीजादिकं, तत्र
 प्राधान्यान्निस्तुषीकृत्य ग्रहणार्थं पृथगुक्तं तिलतण्डुला इति' गङ्गाधरः ।
 ६ 'शैरीष' इति यो ।

स्वेदनार्थं घृतक्षीरतैलकोष्ठांश्च कारयेत् ॥ ३४ ॥

गोधूमशकलैश्चूर्णैर्यवानामम्लसंयुतैः ।

सस्नेहकिण्वलवणैरुपनाहः प्रशस्यते ॥ ३५ ॥

गन्धैः सुरायाः किण्वेन जीवन्त्या शतपुष्पया ।

उभया कुष्ठतैलाभ्यां युक्तया चोपनाहयेत् ॥ ३६ ॥

चर्मभिश्चोपनद्धव्यः सलोमभिरपूतिभिः ।

उष्णवीर्यैरलाभे तु कौशेयाविकशाटकैः ॥ ३७ ॥

रात्रौ बद्धं दिवा मुञ्चेन्मुञ्चेदात्रौ दिवाकृतम् ।

विदाहपरिहारार्थं, स्यात् प्रकर्षस्तु शीतले ॥ ३८ ॥

संकरः प्रस्तरौ नाडी परिषेकोऽवगाहनम् ।

जेन्ताकोऽश्मघनः कर्पूः कुटी भूः कुम्भिकैव च ॥ ३९ ॥

कूपो होलाक इत्येते स्वेदयन्ति त्रयोदश ।

तान् यथावत् प्रवक्ष्यामि सर्वानेवानुपूर्वशः ॥ ४० ॥

तत्र वृक्षान्तरितैरवृक्षान्तरितैर्वा पिण्डैर्यथोक्तैरुपस्वेदनं संकरस्वेद इति विद्यात् ॥ ४१ ॥

शूकशमीधान्यपुलाकानां विसवारायसकृशरोत्कारिकादीनां वा प्रस्तरे कौशेयाविकोत्तरप्रच्छदे पञ्चाङ्गुलोरुवृकार्कपत्रप्रच्छदे वा स्वभ्यक्तसर्वगात्रस्य शयानस्योपरि स्वेदनं प्रस्तरस्वेद इति विद्यात् ॥ ४२ ॥

स्वेदनद्रव्याणां पुनर्मूलफलपत्रशृङ्गादीनां मृगशकुनिपिशितशिरःस्पदादीनामुष्णस्वभावानां वा यथार्हमम्ललवणस्नेहोपसंहितानां मूत्रक्षीरादीनां वा कुम्भ्यां बाष्पमनुद्रमन्त्यामुत्कथितानां नाड्या शरेषीकावंशदलकरजार्कपत्रान्यतमकृतया गजाग्रहस्तसंस्थानया व्यामदीर्घया व्यामार्धदीर्घया वा व्यामचतुर्भागाष्टभागमूलाग्रपरिणाहस्रोतसा सर्वतो वातहरपत्रसंवृतच्छिद्रया द्विस्त्रिर्वा विनामितया वातहरसिद्धस्नेहाभ्यक्तगात्रौ बाष्पमुपहरेत्; बाष्पो ह्यनूर्ध्वगामी विहतचण्डवेगस्त्वचमविदहन् सुखं स्वेदयतीति नाडीस्वेदः ॥ ४३ ॥

१ 'शूकवल्कादीनां' ग. । २ 'व्यामाध्यर्धदीर्घया' ग. । ३ 'ह्यनूर्ध्वगामी' यो. ।

वातिकोत्तरवातिकानां पुनर्मूलादीनामुत्काथैः सुखोष्णैः कुम्भी-
वर्षणिकाः प्रनाडीनां पूरयित्वा यथार्हसिद्धस्नेहाभ्यक्तगात्रं वस्त्राव-
च्छन्नं परिषेचयेदिति परिषेकः ॥ ४४ ॥

वातहरोत्काथक्षीरतैलघृतपिशितरसोष्णसलिलकोष्ठकावगाहस्तु
यथोक्त एवावगाहः ॥ ४५ ॥

अथ जेन्ताकं चिकीर्षुर्भूमिं परीक्षेत—तत्र पूर्वस्यां दिश्युत्तरस्यां
वा गुणवति प्रशस्ते भूमिभागे कृष्णमधुरमृत्तिके सुवर्णवर्णमृत्तिके
वा परीवापपुष्करिण्यादीनां जलाशयानामन्यतमस्य कूले दक्षिणे
पश्चिमे वा सूपतीर्थे समसुविभक्तभूमिभागे, सप्ताष्टौ वाऽरत्नीः सूप-
क्रम्योदकात् ग्राह्युखमुदङ्मुखं वाऽभिमुखतीर्थं कूटागारं कारये-
दुत्सेधविस्तारतः परमरत्नीः षोडश समन्तात्सुवृत्तं मृत्कर्मसंपन्न-
मनेकवातायनम्, अस्य कूटागारस्यान्तः समन्ततो भित्तिमरत्निवि-
स्तारोत्सेधां पिण्डिकां कारयेदाकपाटात्, मध्ये चास्य कूटागारस्य
चतुर्ष्वेकुमात्रं पुरुषप्रमाणं मृन्मयं कन्दुसंस्थानं बहुसूक्ष्मच्छिद्र-
मङ्गारकोष्ठकस्तम्भं सपिधानं कारयेत्, तं च खादिराणामाश्वकर्णा-
दीनां वा काष्ठानां पूरयित्वा प्रदीपयेत्; स यदा जानीयात् साधु-
दग्धानि काष्ठानि विगतधूमान्यवतप्तं च केवलमग्निना तदग्निगृहं
स्वेदयोग्येन चोष्मणा युक्तमिति, तत्रैनं पुरुषं वातहराभ्यक्तगात्रं
वस्त्रावच्छन्नं प्रवेशयेत्, प्रवेशयंश्चैनमनुशिष्यात्—सौम्य ! प्रविश
कल्याणायारोग्याय चेति, प्रविश्य चैनं पिण्डिकामधिरुह्य पार्श्व-
परपार्श्वभ्यां यथासुखं क्षयीथाः, न च त्वया स्वेदमूर्च्छापरीते-

१ 'उत्तरवातिकानि उत्तरवाते प्रधानवाते वातश्लेष्मणि हितानीह ग्राह्याणि'
चक्रः । २ परीवापो दीर्घिका । ३ कूटागारं वर्तुलागारम् । ४ किष्कुर्हस्तः ।
५ 'यथा चुहिकया तण्डुलादीनि लोके भुज्जति तद्भर्जनचुहिका कन्दुनामो-
च्यते' गङ्गाधरः । 'कुन्दसंस्थानं' च.; 'कुन्दः कुम्भकाराग्निसंस्थानं' चक्रः ।
६ 'अङ्गारार्थं कोष्ठोऽवकाशो विद्यतेऽस्मिन् सोऽङ्गारकोष्ठकः, स एव
स्तम्भः' चक्रः ।

नापि सता पिण्डकैषा विमोक्तव्याऽऽप्राणोच्छ्वासात्, अश्वमानो
ह्यतः पिण्डिकावकाशाद्धारमनधिगच्छन् स्वेदमूर्च्छांपरीततया सद्यः
प्राणान् जह्याः, तस्मात् पिण्डिकामेनां न कथंचन मुञ्चेथाः, त्वं यदा
जानीया विगताभिव्यन्दमात्मानं सम्यक् प्रसृतस्वेदपिच्छं सर्व-
स्रोतोविमुक्तं लघुभूतमपगतविबन्धस्तम्भसुसिधेदनागौरवमिति,
ततस्तां पिण्डिकामनुसरन् द्वारं प्रपद्येथाः, निष्क्रम्य च न सहसा
चक्षुषोः परिपालनार्थं शीतोदकमुपस्पृशेथाः, अपर्गंतसंतापकमस्तु
मुहूर्तात् सुखोष्णेन वारिणा यथान्यायं परिषिक्तोऽश्नीयाः; इति
जेन्ताकस्वेदः ॥ ४६ ॥

शयानस्य प्रमाणेन घनामश्मभयिणीं शिलाम् ।

तापयित्वा मारुतघ्नैर्दारुभिः संप्रदीपितैः ॥ ४७ ॥

व्यपोऽह्य सर्वानङ्गारान् प्रोक्ष्य चैवोष्णवारिणा ।

तां शिलामथ कुर्वीत कौशेयाविकसंस्तराम् ॥ ४८ ॥

तस्यां स्वभ्यक्तसर्वाङ्गः स्वपैन् स्विद्यति ना सुखम् ।

कौरैर्वाजिनकौशेयप्रावाराद्यैः सुसंवृत्तैः ॥ ४९ ॥

इत्युक्तोऽश्मघनस्वेदः, कर्षूस्वेदः प्रवक्ष्यते ।

खानयेच्छयनस्याधः कर्षू स्थानविभागवित् ॥ ५० ॥

दीप्तैरधूमैरङ्गारैस्तां कर्षू पूरयेत्ततः ।

तस्यामुपरि शय्यायां स्वपन् स्विद्यति ना सुखम् ॥ ५१ ॥

अनत्युत्सेधविस्तारां वृत्ताकारामलोचनाम् ।

घनभित्तिं कुटीं कृत्वा कुष्ठाद्यैः संप्रलेपयेत् ॥ ५२ ॥

कुटीमध्ये भिषक् शय्यां स्वास्तीर्णामुपकल्पयेत् ।

प्रावाराजिनकौशेयकुत्थकम्बलगोलैः ॥ ५३ ॥

१ 'स यदा' च. 'स इत्यत्र त्वमित्यध्याहार्य' चक्रः । 'त्वं यदा जानीयाश्च'
ग. । २ 'अथ व्यपगत' ग. । ३ 'शयानः स्विद्यते सुखम्' यो. । ४ 'कौरवं
कार्पासवस्त्र' चक्रः । 'रौरवाजिन' ग. । ५ 'सुखं वृत्तः' यो. । ६ 'कर्षूः
अभ्यन्तरविस्तीर्णोऽल्पमुखो गर्तः' चक्रः । ७ 'कम्बलगोणिकैः' यो. ।

हंसन्तिकाभिरङ्गारपूर्णाभिस्तां च सर्वशः ।
 परिवार्यान्तरारोहेदभ्यक्तः स्विद्यते सुखम् ॥ ५४ ॥
 य एवाश्मघनस्वेदविधिभूमौ स एव तु ।
 प्रशस्तायां निवातायां समायासुपदिश्यते ॥ ५५ ॥
 कुम्भीं वातहरकाथपूर्णां भूमौ निखानयेत् ।
 अर्धभागं त्रिभागं वा शयनं तत्र चोपरि ॥ ५६ ॥
 स्थापयेदासनं वाऽपि नातिसान्द्रपरिच्छदम् ।
 अथ कुम्भ्यां सुसंतसान् प्रक्षिपेदयसो गुडान् ॥ ५७ ॥
 पाषाणान् वोष्मणा तेन तत्स्थः स्विद्यति ना सुखम् ।
 सुसंवृताङ्गः स्वभ्यक्तः स्नेहैरनिलनाशनैः ॥ ५८ ॥
 कृपं शयनविस्तारं द्विगुणं चापि वैधृतः ।
 देशे निवाते शस्ते च कुर्यादन्तः सुमार्जितम् ॥ ५९ ॥
 हस्त्यश्वगोखरोट्टाणां करीषैर्दग्धपूरिते ।
 स्ववच्छन्नः सुसंस्तीर्णोऽभ्यक्तः स्विद्यति ना सुखम् ॥ ६० ॥
 धीतिकां तु करीषाणां यथोक्तानां प्रदीपयेत् ।
 शयनान्तःप्रमाणेन शय्यामुपरि तत्र च ॥ ६१ ॥
 सुदग्धायां विधूमायां यथोक्तामुपकल्पयेत् ।
 स्ववच्छन्नः स्वपंस्तत्राभ्यक्तः स्विद्यति ना सुखम् ॥ ६२ ॥
 होलाकस्वेद इत्येष सुखः प्रोक्तो महर्षिणा ।
 इति त्रयोदशविधः स्वेदोऽग्निगुणसंश्रयः ॥ ६३ ॥
 व्यायाम उष्णसदनं गुरुप्रावरणं क्षुधा ।
 बहुपानं भयक्रोधावुपनाहाहवातपाः ॥ ६४ ॥

१ 'हसन्तिका अङ्गारधानिका' चक्रः । २ 'परिवार्यं तामारोहेत्' च. ।
 ३ 'वैधृत इत्यधःस्वननप्रमाणेन' चक्रः । ४ 'धीतिका शुष्कगोमयादिकृतोऽ-
 ग्न्याश्रयविशेषः' चक्रः । ५ 'उष्णसदनमिति अग्निसंतापव्यतिरेकेण निर्जाल-
 कतया घनभित्तिरयथा च यद्गृहं स्वेदयति तद्वोद्धव्यम् । उपनाहो द्विविधः
 साग्निरनग्निश्च, तत्र यः साग्निरुपनाहः स संकर एव बोद्धव्यः; यस्त्वनग्निब-
 लत्वेन शरीरोष्मरोधं कृत्वा स्वेदयति स इह बोद्धव्यः' इति चक्रः ।

स्वेद्यन्ति दशैतानि नरमग्निगुणादृते ।
 इत्युक्तो द्विविधः स्वेदः संयुक्तोऽग्निगुणैर्न च ॥ ६५ ॥
 एकाङ्गसर्वाङ्गतः स्निग्धो रूक्षस्तथैव च ।
 इत्येतद्विविधं द्वन्द्वं स्वेदमुद्दिश्य कीर्तितम् ॥ ६६ ॥
 स्निग्धः स्वेदैरुपक्रम्यः स्निग्धः पथ्याशनो भवेत् ।
 तदहः स्निग्धगात्रस्तु व्यायामं वर्जयेन्नरः ॥ ६७ ॥

तत्र श्लोकाः ।

स्वेदो यथा कार्यकरो हितो येभ्यश्च यद्विधः ।
 यत्र देशे यथा योग्यो देशो रक्ष्यश्च यो यथा ॥ ६८ ॥
 स्विन्नातिस्विन्नरूपाणि तथाऽतिस्विन्नमेषजम् ।
 अस्वेद्याः स्वेदयोग्याश्च स्वेदद्रव्याणि कल्पना ॥ ६९ ॥
 त्रयोदशविधः स्वेदो विना दशविधोऽग्निना ।
 संग्रहेण च षट् स्वेदाः स्वेदाध्याये निदर्शिताः ॥ ७० ॥
 स्वेदाधिकारे यद्वाच्यमुक्तमेतन्महर्षिणा ।
 शिष्यैस्तु प्रतिपत्तव्यमुपदेष्टा पुनर्वसुः ॥ ७१ ॥
 इत्यग्निवेशकृते तन्त्रे चरकप्रतिसंस्कृते सूत्रस्थाने कल्पनाचतुष्के
 स्वेदाध्यायो नाम चतुर्दशोऽध्यायः ॥ १४ ॥

पञ्चदशोऽध्यायः ।

अथात उपकल्पनीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु राजानं राजमात्रमन्यं वा विपुलद्रव्यं संभृतसंभारं
 वमनं विरेचनं वा पाययितुकामेन भिषजा प्रागेवौषधपानात् संभारा

१ 'अग्निगुणादृते साक्षादग्निसंबन्धेन कृतादुष्णत्वादग्निना' चक्रः । ३ 'द्वन्द्वं
 परस्परविरुद्धं युग्मं' चक्रः ।

८६
 asking

उपकल्पनीया भवन्ति, सम्यक्चैव हि गच्छत्यौषधे प्रतिभोगार्थाः, व्यापन्ने चौषधे व्यापदः परिसंख्याय प्रतीकारार्थाः; न हि संनिष्कृष्टे काले प्रादुर्भूतायामापदि सत्यपि क्रयाक्रेये सुकरमाशु संभरणमौषधानां यथावदिति ॥ ३ ॥

एवंवादिनं भगवन्तमात्रेयमग्निवेश उवाच—ननु, भगवन्नादा-
 धैव ज्ञानवता तथा प्रतिविधातव्यं यथा प्रतिविहिते सिध्येदेवौ-
 षधमेकान्तेन, सम्यक्प्रयोगनिमित्ता हि सर्वकर्मणां सिद्धिरिष्टा,
 व्यापञ्चासम्यक्प्रयोगनिमित्ता; अथ सम्यगसम्यक् च समारब्धं
 कर्म सिध्यति व्यापद्यते वाऽनियमेन, तुल्यं भवति ज्ञानमज्ञा-
 नेनेति ॥ ४ ॥

asking

तमुवाच भगवानात्रेयः—शक्यं तथा प्रतिविधातुमस्माभिरस-
 द्विधैवोऽप्यग्निवेश ! यथा प्रतिविहिते सिध्येदेवौषधमेकान्तेन, तच्च
 प्रयोगसौष्ठवमुपदेष्टुं यथावत्; न हि कश्चिदस्ति य एतदेवमुपदिष्ट-
 मुपधारयितुमुत्सहेत, उपधार्य वा तथा प्रतिपत्तुं प्रयोक्तुं वा;
 सूक्ष्माणि हि दोषभेषजदेशकालबलशरीराहारसात्म्यसत्त्वप्रकृतिव-
 यसामवस्थान्तराणि, यान्यनुचिन्त्यमानानि विमलविपुलबुद्धेरपि
 बुद्धिमाकुलीकुर्युः किं पुनरल्पबुद्धेः; तस्मादुभयमेतद्यथावदुपदे-
 क्ष्यामः—सम्यक्प्रयोगं चौषधानां व्यापञ्चानां च व्यापत्साधनानि
 सिद्धिषूत्तरकालम् ॥ ५ ॥

इदानीं तावत्संभारान्विविधानपि समासेनोपदेक्ष्यामः; तद्यथा-
 इदं निवातं प्रवातैकदेशं सुखप्रविचारमनुपत्यैकं धूमातपजलरजसा-
 मनभिगमनीयमनिष्टानां च शब्दस्पर्शरूपगन्धानां सोर्दपानो-

१ 'परिसंख्यायेति ज्ञात्वा' चक्रः । २ 'क्रयः पण्यं, आक्रयो मूल्यं'
 चक्रः । ३ 'यथावदुपदेष्टुं शक्यमस्माभिरसद्विधैवेति योजना; एतदिति
 प्रयोगसौष्ठवं, एवमिति यथावत्, उपधारयितुमिति ग्रन्थेन धारयितुं,
 प्रतिपत्तुमित्यर्थतो गृहीतं' चक्रः । ४ 'अनुपत्यैकं बद्धिदूरमन्यस्य महतो
 गृहस्य' चक्रः । ५ 'उदकं पीयते येन तदुदपानं' चक्रः । 'सोपानो-
 दूखल' ग. ।

ल्लखलमुसवर्चःस्थानस्नानभूमिमहानसं वास्तुविद्याकुशलः प्रशस्तं
गृहमेव तावत् पूर्वमुपकल्पयेत् ॥ ६ ॥

ततः शीलशौचाचारानुरागदाक्ष्यप्रादक्षिण्योपपन्नानुपचारकुश-
लान् सर्वकर्मसु पर्यवदातान् सूपौदनपाचकस्नापकसंवाहकोत्थाप-
कसंवेशकौषधपेषकांश्च परिचारकान् सर्वकर्मस्वप्रतिकूलान्, तथा
गीतवादित्रोल्लापकश्लोकगाथाख्यायिकेतिहासपुराणकुशलानभिप्रा-
यज्ञाननुमतांश्च देशकालविदः परिषदांश्च, तथा लावकपिञ्जलश-
शहरिणैककालपुच्छकभृगुमातृकोरभ्रान्, गां दोगध्रीं शीलवतीम-
नातुरां जीवद्वत्सां सुप्रतिविहिततृणशैरणपानीयां, पात्र्याचमनीयो-
दकोष्ठमणिकघटपिठरपर्योर्गोकुम्भीकुम्भकुण्डशरावदर्वीकटोदञ्चनप-
रिपचनमन्थानचर्मचेलसूत्रकार्पासोर्णादीनि च, शयनासनादीनि
चोपन्यस्तभृङ्गारैप्रतिग्रहाणि सुप्रयुक्तास्तरणोत्तरप्रच्छदोपधानानि
स्वापाश्रयाणि संवेशनोपवेशनस्नेहस्वेदाभ्यङ्गप्रदेहपरिषेकानुलेपन-
वमनविरेचनास्थापनानुवासनशिरोविरेचनमूत्रोच्चारकर्मणामुपचार-
सुखानि, सुप्रक्षालितोपधानांश्च सुश्लक्ष्णस्वरमध्यमा दृषदः, शस्त्राणि
चोपकरणार्थानि, धूमनेत्रं च, वस्तिनेत्रं च, उत्तरवस्तिक् च, कुशं-
हस्तकं च, तुलां च, मानभाण्डं च, घृततैलवसामज्जक्षौद्रफाणितलव-
णेन्धनोदकमधुसीधुसुरासौवीरकतुषोदकमैरेयमेदकदधिमण्डोदधि-
द्वान्याम्लमूत्राणि च, तथा शालिषष्टिकमुद्गमाषयवतिलकुलत्थवद-
रमृद्धीकाकाशमर्थपरूषकाभयामलकविभीतकानि, नानाविधानि च
स्नेहस्वेदोपकरणानि द्रव्याणि, तथैवोर्ध्वहरानुलोमिकोभयभागिकै-
संप्रहणीयदीपनीयपाचनीयोपशमनीयवातहराणि समाख्यातानि

- १ 'उल्लापकं स्तोत्रं' चक्रः । २ 'कथा' यो । ३ 'शरणं गृहं' चक्रः ।
४ 'पर्योः कटाहः' चक्रः । ५ 'उदञ्चनं पिधानशरावः' चक्रः । ६ 'परि-
पचनं तैलपाचनिका' चक्रः । ७ 'भृङ्गारो नालमुखजलपात्रविशेषः, प्रतिग्रहः
निष्ठीविकादिक्षेपणपात्रं' गङ्गाधरः । ८ 'सोपाश्रयाणि' यो । ९ 'उपधानः
'शिलापुत्र' इति प्रसिद्धः' चक्रः । १० 'कुशहस्तकं संमार्जनी' शिवदासः ।
११ 'उभयभाजि' इति पा० ।

चौषधानि; यच्चान्यदपि किञ्चिद्वापदः परिसंख्याय प्रतीकारार्थमुपकरणं विद्यात्, यच्च प्रतिभोगार्थं, तत्तदुपकल्पयेत् ॥ ७ ॥

ततस्तं पुरुषं यथोक्ताभ्यां स्नेहस्वेदाभ्यां यथार्हमुपपादयेत् । तं चेदस्मिन्नन्तरे मानसः शारीरो वा व्याधिः कश्चित्तीव्रतरः सहसाऽभ्यागच्छेत्तमेव तावदस्योपावर्तयितुं यतेत । ततस्तमुपावर्त्य तावन्तमेवैनं कालं तथाविधेनैव कर्मणोपाचरेत् ॥ ८ ॥

ततस्तं पुरुषं स्नेहस्वेदोपपन्नमनुपहतमनसमभिसमीक्ष्य सुखोषितं प्रजीर्णभक्तं शिरःस्नातमनुलिप्तगात्रं स्रग्विणमनुपहतवस्त्रसंवीतं देवताभिद्विजगुरुवृद्धवैद्यानर्चितवन्तं, ईष्टे नक्षत्रतिथिकरणमुद्धूतं कारयित्वा ब्राह्मणान् स्वस्तिवाचनप्रयुक्ताभिराशीर्भिरभिमन्त्रितां मधुमधुकसैन्धवफाणितोपहितां मदनफलकषायमात्रां पाययेत् ॥ ९ ॥

मदनफलकषायमात्राप्रमाणं तु खलु सर्वसंशोधनमात्राप्रमाणानि च प्रतिपुरुषमपेक्षितव्यानि भवन्ति; यावद्धि यस्य संशोधनं पीतं वैकारिकदोषहरणायोपपद्यते न चातिथोगायोगाय, तावदस्य मात्राप्रमाणं वेदितव्यं भवति ॥ १० ॥

पीतवन्तं तु खल्वेनं मुद्धूतमनुकाङ्क्षेत् । तस्य यदा जानीयात् स्वेदप्रादुर्भावेण दोषं प्रविलयनमापद्यमानं, लोमहर्षेण च स्थानेभ्यः प्रचलितं, कुक्षिसमाध्मापनेन च कुक्षिमनुगतं, हृल्लासास्यस्त्रवणाभ्यामपि चोतोर्ध्वमुखीभूतं, अथास्मै जानुसममसंबाधं सुप्रयुक्तास्तरणोत्तरप्रच्छदोपधानं सोर्षाश्रयमासनमुपवेष्टुं प्रयच्छेत् ॥ ११ ॥

प्रतिग्रहांश्चोपचारयेत्—ललाटप्रतिग्रहे पार्श्वापग्रहणे नाभिप्रपीडने पृष्ठोन्मर्दने चानपन्नपणीयाः सुहृदोऽनुमर्ताश्च प्रयतेरन् ॥ १२ ॥

अथैनमनुशिष्यात्—विवृतौष्ठतालुकण्ठो नातिमहता व्यायामेन

१ 'अस्मिन्नन्तरे स्नेहस्वेदकरणसमये' चक्रः । २ 'ईष्टे नक्षत्रे तिथिकरणमुद्धूतं नक्षत्रे प्रशस्ते' इति यो । ३ 'कुक्षिमनुसृतं' यो । ४ 'स्वापाश्रयं' ग. । ५ 'प्रतिग्रहन्तीति प्रतिग्रहा ललाटप्रतिग्रहादयः' चक्रः । 'प्रतिग्रहांश्च ये त्वङ्गविशेषं धारयेयुस्तानुपाचरेत्' गङ्गाधरः । 'प्रतिग्रहान् पतङ्गहान्' शिवदासः । ६ 'अनुकूलाः' यो ।

वेगानुदीर्णानुदीरयन् किञ्चिदवनम्य ग्रीवामूर्ध्वशरीरं चोपवेगम-
प्रवृत्तान् प्रवर्तयन् सुपरिलिखितनखाभ्यामङ्गुलीभ्यामुत्पलकुमुद-
सौगन्धिकनलैर्वा कण्ठमनभिस्पृशन् सुखं प्रवर्तयस्वेति स तथा
कुर्यात् ॥ १३ ॥

ततोऽस्य वेगान् प्रतिग्रहगतानवेक्षेत वैद्यः; वेगविशेषदर्शनाद्धि-
कुशलो योगायोगातियोगविशेषानुपलभते, वेगविशेषदर्शी पुनः
कृत्यं यथार्हमवबुध्येत लक्षणैः; तस्माद्देगानवेक्षेतावहितः ॥ १४ ॥

तत्रामून्ययोगातियोगविशेषज्ञानानि भवन्ति; तद्यथा—
अप्रवृत्तिः कुतश्चित्, केवलस्य वाऽप्यौषधस्य विभ्रंशो, विबन्धो
वा वेगानामयोगलक्षणानि भवन्ति; काले प्रवृत्तिरन्तिमहती व्यथा
यथाक्रमं दोषहरणं स्वयं चावस्थानमिति योगलक्षणानि भवन्ति,
योगेन तु दोषप्रमाणविशेषेण तीक्ष्णमृदुमध्यविभागो ज्ञेयः; योगा-
धिक्येन तु फेनिलरक्तचन्द्रिकोपगमनमित्यतियोगलक्षणानि भवन्ति ।

तत्रातियोगायोगनिमित्तानिमानुपद्रवान् विद्यात्—आध्मानं
परिकर्तिका परिस्त्रावो हृदयोपसरणमङ्गग्रहो जीवादानं विभ्रंशः
स्त्रम्भः क्लम उपद्रवा इति ॥ १५ ॥

योगेन तु खल्वेनं छर्दितवन्तमभिसमीक्ष्य सुप्रक्षालितपाणिपा-
दास्यं मुहूर्तमाश्रास्य, शैहिकवैरेचनिकोपशमनीयानां धूमानाम-
न्यतमं सामर्थ्यतः पाययित्वा, पुनरेवोदकमुपस्पर्शयेत् । उपस्पृ-
ष्टोदकं चैनं निवातमागारमनुप्रवेश्य संवेश्य चानुशिष्यात्—
सौम्य ! उच्चैर्भाष्यमत्यासनमतिस्थानमतिचङ्क्रमणं क्रोधशोकहि-
मातपावश्यायातिग्रवातान् यानयान् ग्राम्यधर्ममस्वपनं निशि

१ 'सुपरिलिखित' ग. । २ 'अनभिस्पृशन् ईषदभिस्पृशन्' इति गङ्गाधरः ।
'कण्ठमभिस्पृशन्' यो. । ३ 'अप्रवृत्तिः कुतश्चिदिति सर्वस्यैवाप्रवृत्तिः', तथा
केवलस्य कुतश्चस्य शोधनीयदोषस्याप्रवृत्तिः, तथौषधस्य विभ्रंशः प्रातिलोम्येन
गमनं चक्रः । ४ 'यथाक्रममिति वमने प्रथमं कफः, तदनु पित्तं, तदनु
वायुः' चक्रः । 'यथास्वं' ग. । ५ 'चन्द्रकोद्गमनं' यो. । ६ 'सामर्थ्यत इति
यद्यस्य युज्यत इत्यर्थः' चक्रः ।

दिवा स्वप्नं विरुद्धाजीर्णासात्म्याकालप्रमितातिहीनगुरुविषमभोजनं
वेगसंधारणोदीरणमिति भावानेतान् मनसाऽप्यसेवमानः सर्वमहो
गमयस्वेति । स तथा कुर्यात् ॥ १६ ॥

अथैनं सायाह्ने परे वाऽह्नि सुखोदकपरिषिक्तं पुराणानां लोहि-
तशालितण्डुलानां स्ववह्निन्नानां मण्डपूर्वां सुखोष्णां यवागूं पाय-
येदग्निबलमभिसमीक्ष्य, एवं द्वितीये तृतीये चान्नकाले; चतुर्थे
त्वन्नकाले तथाविधानामेव शालितण्डुलानामुत्स्विन्नां विलेपी-
मुष्णोदकद्वितीयामस्नेहलवणामल्पस्नेहलवणां वा भोजयेत्, एवं
पञ्चमे षष्ठे चान्नकाले; सप्तमे त्वन्नकाले तथाविधानामेव शालीनां
द्विप्रसृतं सुस्विन्नमोदनमुष्णोदकानुपानं तनुना तनुस्नेहलवणोपप-
न्नेन मुद्रयूपेण भोजयेत्, एवमष्टमे नवमे चान्नकाले; दशमे
त्वन्नकाले लावकपिञ्जलादीनामन्यतमस्य मांसरसेनौदकलावणिकेन
नातिसारवता भोजयेदुष्णोदकानुपानं, एवमेकादशे द्वादशे चान्न-
काले; अत ऊर्ध्वमन्नगुणान् क्रमेणोपभुञ्जानः सप्तरात्रेण प्रकृतिभो-
जनमागच्छेत् ॥ १७ ॥

अथैनं पुनरेव स्नेहस्नेदाभ्यामुपपाद्यानुपहतमनसमभिसमीक्ष्य
सुखोषितं सुप्रजीर्णभक्तं कृतहोमबलिमङ्गलजपप्रायश्चित्तमिष्टे तिथि-
नक्षत्रकरणमुद्धूतं ब्राह्मणान् स्वस्ति वाचयित्वा त्रिवृत्कलक्रमक्षमात्रं
यथार्हालोडनप्रतिविनीतं पाययेत् प्रसमीक्ष्य दोषभेषजदेशकाल-
बलशरीराहारासात्म्यसत्त्वप्रकृतिवयसामवस्थान्तराणि विकारांश्च ।
सम्यग्विरिक्तं चैनं वमनान्तरोक्तेन धूमवर्जेन विधिनोपपादयेदाब-
लवर्णप्रतिलाभात् । बलवर्णोपपन्नं चैनमनुपहतमनसमभिसमीक्ष्य
सुखोषितं सुप्रजीर्णभक्तं शिरःस्नातमनुलिप्तगात्रं स्रग्विणमनुपहतव-
स्त्रसंवीतमनुरूपालङ्कारालङ्कृतं सुहृदां दर्शयित्वा ज्ञातीनां दर्शयेत्,
अथैनं कामेष्ववसृजेत् ॥ १८ ॥

१ 'प्रमितभोजनमेकरसाभ्यासः, अतिहीनं नष्टशक्तिकं धान्यादि' चक्रः ।

२ 'सर्वमाहारमधाः' इति ग. । ३ 'प्रतिविनीतमालोडितम्' चक्रः । ३ 'वम-
नोक्तेन' ग. ।

भवन्ति चात्र ।

अनेन विधिना राजा राजमात्रोऽथवा पुनः ।
 यस्य वा विपुलं द्रव्यं स संशोधनमर्हति ॥ १९ ॥
 दूरिद्रस्त्वापदं प्राप्य प्राप्तकालं विरेचनम् ।
 पिबेत् काममसंभृत्य संभारानपि दुर्लभान् ॥ २० ॥
 न हि सर्वमनुष्याणां सन्ति सर्वे परिच्छदाः ।
 न च रोगा न बाधन्ते दूरिद्रानपि दारुणाः ॥ २१ ॥
 यद्यच्छव्यं मनुष्येण कर्तुमौषधमापदि ।
 तत्तत् सेव्यं यथाशक्ति वसनान्यशनानि च ॥ २२ ॥
 मलापहं रोगहरं बलवर्णप्रसादनम् ।
 पीत्वा संशोधनं सम्यगायुषा पुज्यते चिरम् ॥ २३ ॥

तत्र श्लोकाः ।

ईश्वराणां वसुमतां वसनं सविरेचनम् ।
 संभारा ये यदर्थं च समानीय प्रयोजयेत् ॥ २४ ॥
 यथा प्रयोज्या या मात्रा यद्योगस्य लक्षणम् ।
 योगातियोगयोर्यच्च दोषा ये चाप्युपद्रवाः ॥ २५ ॥
 यदसेव्यं विशुद्धेन यश्च संसर्जनक्रमः ।
 तत् सर्वं कल्पनाध्याये व्याजहार पुनर्वसुः ॥ २६ ॥
 इत्यभिवेशकृते तन्त्रे चरकप्रतिसंस्कृते सूत्रस्थाने कल्पनाचतुष्के
 उपकल्पनीयो नाम पञ्चदशोऽध्यायः ॥ १५ ॥

षोडशोऽध्यायः ।

अथातश्चिकित्साप्राभृतीयमध्यायं व्याख्यास्यामः ॥ १ ॥
 इति ह स्माह भगवानात्रेयः ॥ २ ॥

१ 'विशोधनम्' यो ।

चिकित्साप्राभृतो धीमान्छास्त्रवान् कर्मतत्परः ।
 नरं विरेचयति यं स योगात् सुखमश्नुते ॥ ३ ॥
 यं वैद्यमानी त्वबुधो विरेचयति मानवम् ।
 सोऽतियोगादयोगाद्वा मानवो दुःखमश्नुते ॥ ४ ॥
 दौर्बल्यं लाघवं ग्लानिर्व्याधीनामणु(ल्प)ता रुचिः ।
 ✓ हृद्वर्णशुद्धिः क्षुत्तृष्णा काले वेगप्रवर्तनम् ॥ ५ ॥
 बुद्धीन्द्रियमनःशुद्धिर्मास्तस्यानुलोमता ।
 सम्यग्विरिक्तलिङ्गानि कायामेश्वानुवर्तनम् ॥ ६ ॥
 घ्नीवनं हृदयाशुद्धिरुक्तेषां श्लेष्मपित्तयोः ।
 आध्मानमरुचिश्छर्दिरदौर्बल्यमलाघवम् ॥ ७ ॥
 जङ्घोरुसदनं तन्द्रा सैमित्यं पीनसागमः ।
 लक्षणान्यविरिक्तानां मारुतस्य च निग्रहः ॥ ८ ॥
 विदपित्तश्लेष्मवातानामागतानां यथाक्रमम् ।
 परं स्रवति यद्रक्तं मेदोमांसोदकोपमम् ॥ ९ ॥
 निःश्लेष्मपित्तमुदकं शोणितं कृष्णमेव वा ।
 तृप्यतो मारुतार्तस्य सोऽतियोगः प्रमुह्यतः ॥ १० ॥
 वमनेऽतिकृते लिङ्गान्येतान्येव भवन्ति हि ।
 ऊर्ध्वगा वातरोगाश्च वाग्रहश्चाधिको भवेत् ॥ ११ ॥
 चिकित्साप्राभृतं तस्मादुपेयाच्छरणं नरः ।
 युक्त्याद्य एनमत्यन्तमायुषा च सुखेन च ॥ १२ ॥
 ✓ अविपाकोऽरुचिः स्थौल्यं पाण्डुता गौरवं क्लमः ।
 पिडकाकोठकण्डूनां संभवोऽरतिरेव च ॥ १३ ॥
 भालस्यश्रमदौर्बल्यं दौर्गन्ध्यमवसादकः ।
 श्लेष्मपित्तसमुत्क्रेशो निद्रानाशोऽतिनिद्रता ॥ १४ ॥
 तन्द्रा क्लेश्यमबुद्धित्वमशस्तस्वमदर्शनम् ।

१ संभाराणां प्रकर्षेण भृतिर्भरणमायोजनं प्रभृतिः, तथा वर्तते यः स प्राभृतः, चिकित्सायां प्राभृतो यः स चिकित्साप्राभृतः' गङ्गाधरः । २ "श्वा-
 नुवर्धनम्' ग. ।

बलवर्णप्रणाशश्च तृप्यतो बृंहणैरपि ॥ १५ ॥
 बहुदोषस्य लिङ्गानि, तस्मै संशोधनं हितम् ।
 ऊर्ध्वं चैवानुलोम्यं च यथादोषं यथाबलम् ॥ १६ ॥
 एवं विशुद्धकोष्ठस्य कायाग्निरभिवर्धते ।
 व्याधयश्चोपशम्यन्ति प्रकृतिश्चानुवर्तते ॥ १७ ॥
 इन्द्रियाणि मनो बुद्धिर्वर्णश्चास्य प्रसीदति ।
 बलं पुष्टिरपत्यं च वृषता चास्य जायते ॥ १८ ॥
 जरां कृच्छ्रेण लभते चिरं जीवत्यनामयः ।
 तस्मात् संशोधनं काले युक्तियुक्तं पिबेन्नरः ॥ १९ ॥
 दोषाः कदाचित् कुप्यन्ति जिता लङ्घनपाचनैः ।
 जिताः संशोधनैर्ये तु न तेषां पुनरुद्भवः ॥ २० ॥
 दोषाणां च द्रुमाणां च मूलेऽनुपहते सति ।
 रोगाणां प्रसवानां च गतानामागतिर्ध्रुवा ॥ २१ ॥
 भेषजक्षपिते पथ्यमाहारैरेव बृंहणम् ।
 घृतमांसरसक्षीरहृद्यघृषोपसंहितैः ॥ २२ ॥
 अभ्यङ्गोत्सादनैः स्नानैर्निरुहैः सानुवासनैः ।
 तथा स लभते शर्म युज्यते चायुषा चिरम् ॥ २३ ॥
 अतियोगानुबद्धानां सर्पिःपानं प्रशस्यते ।
 तैलं मधुरैकैः सिद्धमथवाऽप्यनुवासनम् ॥ २४ ॥
 यस्य त्वयोगस्तं स्निग्धं पुनः संशोधयेन्नरम् ।
 मात्राकालबलापेक्षी स्मरन् पूर्वमनुक्रमम् ॥ २५ ॥
 स्नेहने स्वेदने शुद्धौ रोगाः संसर्जने च ये ।
 जायन्तेऽमार्गविहिते तेषां सिद्धिषु साधनम् ॥ २६ ॥
 जायन्ते हेतुवैषम्याद्विषमा देहधातवः ।

१ 'चैवानुलोमं' ग. । २ प्रसवानामङ्कुराणाम् । 'प्रसराणां' ग. ।
 ३ 'मेषजक्षयिते' ग. । ४ 'मधुरकैर्जीवनीयैर्दशभिः' गङ्गाधरः । ५ 'स्मरन्
 पूर्वमनुक्रममित्यनेन यः पूर्वमयोगे हेतुभूतस्तं परिहरन्निति शिक्षयति'
 चक्रः । ६ 'जायन्त इत्यादि । देहधातवो देहस्य धारका ये भावास्ते'

हेतुसाम्यात् समास्तेषां स्वभावोपरमः सदा ॥ २७ ॥

प्रवृत्तिहेतुर्भावानां न निरोधेऽस्ति कारणम् ।

केचित्तत्रापि मन्यन्ते हेतुं हेतोरवर्तनम् ॥ २८ ॥

एवमुक्तार्थमाचार्यमग्निवेशोऽभ्यभाषत ।

स्वभावोपरमे कर्म चिकित्साप्राभृतस्य किम् ॥ २९ ॥

भेषजैर्विषमान् धातून् कान् समीकुरुते भिषक् ।

का वा चिकित्सा भगवन् किमर्थं वा प्रयुज्यते ॥ ३० ॥

तच्छिष्यवचनं श्रुत्वा व्याजहार पुनर्वसुः ।

श्रूयतामत्र या सौम्य युक्तिर्दृष्टा महर्षिभिः ॥ ३१ ॥

न नाशकारणाभावाद्भावानां नाशकारणम् ।

ज्ञायते नित्यगस्येव कालस्यात्ययकारणम् ॥ ३२ ॥

हेतुवैषम्यात्तेषामुत्पत्तौ स्थितौ च हेतूनां वैषम्याद्बुद्धिहान्यन्यतरस्माद्विषमा-
जायन्ते, तथा देहधातूनां ये हेतवस्तेषां साम्याद्बुद्धिहासव्यतिरेकावस्था-
यामवस्थानात्ते देहधातवः समा जायन्ते, तयोर्देहधातुसाम्यवैषम्ययोः सदै-
वाविरतं स्वभावोपरमः स्वभावस्य स्वस्य धर्मस्य रूपस्य चोपरमो नाशो
भवति । तत्र भावानां स्वस्वधर्माणां स्वस्वरूपाणां च सदैवाविरतप्रवृत्तौ
हेतुरस्ति, सदैवाविरतनिरोधे विनाशे कारणं नास्तीत्यकरणं प्रतिक्षणं
भङ्गः स्यादिति । तत्र केचिन्महर्षयो भावानां स्वभावोपरमेऽविरतनिरोधे
हेतोरवर्तनं हेतुर्नास्तीति यदेव हेतोरभावस्तमेव भावानां सदा स्वभावो-
परमे हेतुं मन्यन्ते' गङ्गाधरः । 'तेषामिति विषमाणां धातूनां समानां च,
सदेत्यविलम्बेन, तेनोत्पन्न एव विनश्यतीत्यर्थः । प्रवृत्तिहेतुरुत्पत्तिहेतुर्भावाना-
मस्ति, विनाशे हेतुर्भावानां कारणं नास्ति, यस्मात्सर्व एव भावाः प्रदीपाग्नि-
र्वदुत्पत्तौ कारणापेक्षिणः, विनाशे तु द्वितीयक्षणाविद्यमानत्वलक्षणे सहजसिद्धे
न हेत्वन्तरमपेक्षन्ते' चक्रः ।

१ 'कान् समीकुरुते इति विषमाणामस्थिरत्वेन साम्यं तत्र कर्तुं न पार्थक्यं
इत्याशयः । किमर्थं प्रयुज्यत इति यन्निवृत्त्यर्थं चिकित्सा प्रयुज्यते तद्भातु-
वैषम्यं स्वभावान्निवृत्तमिति चिकित्साप्रयोजनं नास्ति' इति चक्रः । २ 'भा-
वानां सदैव स्वभावस्योपरमो यो नाशस्तस्य कारणं न ज्ञायते नोपल-

शीघ्रगत्वाद्यथाभूतस्तथा भावो विपद्यते ।
 निरोधे कारणं तस्य नास्ति नैवान्यथाक्रिया ॥ ३३ ॥
 याभिः क्रियाभिर्जायन्ते शरीरे धातवः समाः ।
 सा चिकित्सा विकाराणां कर्म तद्भिषजां स्मृतम् ॥ ३४ ॥
 कथं शरीरे धातूनां वैषम्यं न भवेदिति ।
 समानां चानुबन्धः स्यादित्यर्थं क्रियते क्रिया ॥ ३५ ॥
 त्यागाद्विषमहेतूनां समानां चोपसेवनात् ।
 विषमा नानुबद्धान्ति जायन्ते धातवः समाः ॥ ३६ ॥
 समैस्तु हेतुभिर्यस्याद्धातून् संजनयेत् समान् ।
 चिकित्साप्राभृतस्तस्याद्धाता देहसुखायुषाम् ॥ ३७ ॥
 धर्मस्यार्थस्य कामस्य नृलोकस्योभयस्य च ।
 दाता संपद्यते वैद्यो दानाद्देहसुखायुषाम् ॥ ३८ ॥

भ्यते, कस्मात्? नाशकारणाभावात् । यथा नित्यगस्य कालस्य सदा-
 स्ययोऽनवरतमतीतत्वं ज्ञायते तथात्ययस्य कारणं न ज्ञायते शीघ्र-
 गत्वात्, यथा कालस्वभावो हि चक्रवर्द्धमणात्मकत्वाच्छीघ्रगस्तथा भावानां
 स्वभावोऽपि शीघ्रगः; नाशकारणाभावो न नाशकारणं, तर्हि कथं
 भावानां स्वभावोपरमः स्यादित्यत आह-शीघ्रित्यादि । यो भावो
 यदा यथाभूतो वर्तते तथात्वेनोत्तरावस्थामारभ्य पूर्वावस्थातो
 विपद्यते, तत्र पूर्वावस्थाया निरोधे कारणं नास्ति न च तन्निरोधेऽन्यथा-
 क्रिया पूर्वभावाद्वान्यथा क्रियोत्तरावस्थास्वस्ति । यथा हेतुवैषम्या-
 द्धातवो वातादयो विषमा भवन्ति विषमा एवोत्तरावस्थां तत्पूर्वावस्थिक-
 विषमरूपेणैवारभ्य पूर्वावस्थविषमस्वभावनाशमुपयान्ति, नतु विषम-
 स्वभावनाशं प्राप्योत्तरावस्थां साम्यस्वभावेनारभन्ते, तस्मात्प्रवृत्तौ खलु
 भावानां हेतुरस्ति न निरोधे' गङ्गाधरः । 'एवं मन्यते-यद्यपि धातुवैषम्यं
 विनश्वरं, तथाऽपि विनश्यदपि तद्धातुवैषम्यं स्वकार्यं विषममेव धातुमारभते,
 एवं सोऽप्यपरं विषममिति न धातुवैषम्यसन्ताननिवृत्तिः धातुसाम्यजनकहेतुं
 विना, यदा तु धातुसाम्यहेतुरुपयुक्तो भवति, तदा तेन सहितं वैषम्यसन्तति-
 रहितमपि कारणं सममेव धातुसन्तानमारभते' चक्रः ।

तत्र श्लोकाः ।

चिकित्साप्राभृतगुणो दोषो यश्चेतराश्रयः ।

योगायोगातियोगानां लक्षणं शुद्धिसंश्रयम् ॥ ३९ ॥

बहुदोषस्य लिङ्गानि संशोधनगुणाश्च ये ।

चिकित्सासूत्रमात्रं च सिद्धिव्यापत्तिसंश्रयम् ॥ ४० ॥

या च युक्तिश्चिकित्सायां यं चार्थं कुरुते भिषक् ।

चिकित्साप्राभृतेऽध्याये तत् सर्वमवदन्मुनिः ॥ ४१ ॥

इत्यग्निवेशकृते तन्त्रे चरकप्रतिसंस्कृते सूत्रस्थाने कल्पनाचतुष्के

चिकित्साप्राभृतीयो नाम षोडशोऽध्यायः समाप्तः ॥ १६ ॥

इति कल्पनाचतुष्कश्चतुर्थः ॥ ४ ॥

सप्तदशोऽध्यायः ।

अथातः कियन्तःशिरसीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

कियन्तः शिरसि प्रोक्ता रोगा हृदि च देहिनाम् ॥ ३ ॥

कति चाप्यनिलादीनां रोगा मानविकल्पजाः ।

क्षयाः कति समाख्याताः पिडकाः कति चानवै ॥ ४ ॥

गतिः कतिविधा चोक्ता दोषाणां दोषसूदन ।

हुताश्वेशस्य वचस्तच्छ्रुत्वा गुरुरब्रवीत् ॥ ५ ॥

पृष्ठवानसि यत् सौम्य तन्मे शृणु सुविस्तरम् ।

दिष्टाः पञ्च शिरोरोगाः पञ्चैव हृदयामयाः ॥ ६ ॥

व्याधीनां व्यधिका षष्टिर्दोषमानविकल्पजाः ।

दशाष्टौ च क्षयाः सप्त पिडका माधुमेहिकाः ॥ ७ ॥

१ 'वाऽप्यनिलादीनां' यो. । २ 'क्षयस्थानवृद्धयो दोषमानं, तस्य विकल्पो दोषान्तरसंबन्धासंबन्धकृतो भेदः' चक्रः । ३ 'वासनष' यो. । ४ 'दृष्टाः' ग. ।

दोषाणां त्रिविधा चोक्ता गतिर्विस्तरतः शृणु ।
 संधारणादिवास्त्रमाद्वात्रौ जागरणान्मदात् ॥ ८ ॥
 उच्चैर्भाष्यादवश्यायात् प्रागवातादतिमैथुनात् ।
 गन्धादसात्म्यादाघातौधूमहिमातपात् ॥ ९ ॥
 गुर्वम्लहरितादानादतिशीताम्बुसेवनात् ।
 शिरोभितापाद्दुष्टामाद्रोदनाद्वाष्पनिग्रहात् ॥ १० ॥
 मेघागमान्मनस्तापादेशकालविपर्ययात् ।
 वातादयः प्रकुप्यन्ति शिरस्यत्र च दुष्यति ॥ ११ ॥
 ततः शिरसि जायन्ते रोगा विविधलक्षणाः ।
 प्राणाः प्राणभृतां यत्र श्रिताः सर्वेन्द्रियाणि च ॥ १२ ॥
 यदुत्तमाङ्गमङ्गानां शिरस्तदभिधीयते ।
 अर्धावभेदको वा स्यात् सर्वं वा रुज्यते शिरः ॥ १३ ॥
 प्रतिश्यामुखनासाक्षिकर्णरोगशिरोभ्रमाः ।
 अर्दितं शिरसः कम्पो गलमन्याहनुग्रहः ॥ १४ ॥
 विविधाश्चापरे रोगा वातादिक्रिमिसंभवाः ।
 पृथग्दृष्टास्तु ये पञ्च संग्रहे परमर्षिभिः ॥ १५ ॥
 शिरोगदांस्ताम्बुणु मे यथास्वैर्हेतुलक्षणैः ।
 उच्चैर्भाष्यातिभाष्याभ्यां तीक्ष्णपानात् प्रजागरात् ॥ १६ ॥
 शीतमारुतसंस्पर्शाद्यवाय्वेगनिग्रहात् ।
 उपवासादभीघाताद्विरेकाद्वमनादति ॥ १७ ॥
 बाष्पशोकभयत्रासाङ्गारमार्गातिकर्शनात् ।
 शिरोगताः सिर्षा वृद्धो वायुराविश्य कुप्यति ॥ १८ ॥
 ततः शूलं महत्तस्य वातात् समुपजायते ।
 निस्तुद्येते भृशं शङ्खौ घाटौ संभिद्यते तथा ॥ १९ ॥
 र्सभ्रूमध्यं ललाटं च तपतीवातिवेदनम् ।

१ 'गतिर्वक्ष्यामि विस्तरम्' ग. । २ 'दुत्वेदाद्र' यो. 'दाघाताद्र' ग. ।
 ३ 'पृथग्दृष्टास्तु' ग. । ४ 'तीक्ष्णप्राणात्' ग. । ५ 'बाधामा' ग. । ६ 'वै-
 धमनीर्वायु' ग. । ७ घाटा ग्रीवायाः पश्चाद्भागः । ८ 'अनोर्मध्य' ग. ।

बध्यते स्वनतः श्रोत्रे निष्कृष्येते इवाक्षिणी ॥ २० ॥
 घूर्णतीव शिरः सर्वं संधिभ्य इव सुच्यते ।
 स्फुरत्यतिसिराजालं स्तम्भ्यते च शिरोधरा ॥ २१ ॥
 स्निग्धोष्णमुपशेते च शिरोरोगोऽनिलात्मके ।
 कटुम्ललवणक्षारमद्यक्रोधातपानलैः ॥ २२ ॥
 पित्तं शिरसि संदुष्टं शिरोरोगाय कल्पते ।
 दह्यते रुज्यते तेन शिरः शीतं सुषूयते ॥ २३ ॥
 दह्येते चक्षुषी तृष्णा भ्रमः स्वेदश्च जायते ।
 आस्यासुखैः स्वप्नसुखैर्गुरुस्निग्धातिभोजनैः ॥ २४ ॥
 श्लेष्मा शिरसि संदुष्टः शिरोरोगाय कल्पते ।
 शिरो मन्दरुजं तेन सुप्तस्तिमितभारिकम् ॥ २५ ॥
 भवत्युत्पद्यते तन्द्रा तथाऽऽलस्यमरोचकः ।
 वाताच्छूलं भ्रमः कम्पः पित्तादाहो मदस्तृषा ॥ २६ ॥
 कफाद्गुरुत्वं तन्द्रा च शिरोरोगे त्रिदोषजे ।
 तिलक्ष्मीरगुडाजीर्णपूतिसंकीर्णभोजनात् ॥ २७ ॥
 क्लेदोऽसृक्कफमांसानां दोषलस्योपजायते ।
 ततः शिरसि संक्लेदात् क्रिमयः पापकर्मणः ॥ २८ ॥
 जनयन्ति शिरोरोगं जाता बीभत्सलक्षणम् ।
 व्यधच्छेदरुजाकण्डूशोफदौर्गन्ध्यदुःखितम् ॥ २९ ॥
 क्रिमिरोगातुरं विद्यात् क्रिमीणां लक्षणेन च ।
 शोकोपवासव्यायामशुष्करूक्षाल्पभोजनैः ॥ ३० ॥
 वायुराविश्य हृदयं जनयत्युत्तमां रुजम् ।
 वेपथुर्वेष्टनं स्तम्भः प्रमोहः शून्यता दैरः ॥ ३१ ॥
 हृदि वातातुरे रूपं जीर्णं चाल्यर्थवेदना ।

- १ 'बध्यते इव बध्यते' इत्यर्थः, पीडायुक्तत्वेन' चक्रः । 'बध्यते' यो ।
 २ 'शीतं सुषूयते शीतमिच्छति' चक्रः । 'शीतं सुखायते' यो । ३ 'क्लेद-
 व्यधनरुक्कण्डूशोफदौर्गन्ध्यदुःखितम्' इति पा० । ४ 'दर्शनेन' इति पा० ।
 ५ 'शीतरूक्षाल्पभोजनैः' यो । ६ 'भ्रमः' ग. । 'द्रवः' यो ।

उष्णाम्ललवणक्षारकटुकाजीर्णभोजनैः ॥ ३२ ॥
 मद्यक्रोधातपैश्चाद्बु हृदि पित्तं प्रकुप्यति ।
 हृद्वाहस्तिकता वक्त्रे तित्ताम्लोद्विरणं क्लमः ॥ ३३ ॥
 तृष्णा मूर्च्छा भ्रमः स्वेदः पित्तहृद्रोगलक्षणम् ।
 अत्यादानं गुरु स्निग्धमचिन्तनमचेष्टनम् ॥ ३४ ॥
 निद्रासुखं चाप्यधिकं कफहृद्रोगकारणम् ।
 हृदयं कफहृद्रोगे सुप्तं स्तिमितभारिकम् ॥ ३५ ॥
 तन्द्रारुचिपरीतस्य भवत्यश्मावृतं यथा ।
 हेतुलक्षणसंसर्गादुच्यते सान्निपातिकः ॥ ३६ ॥
 हृद्रोगः कष्टदः कष्टसाध्य उक्तो महर्षिभिः ।
 त्रिदोषजे तु हृद्रोगे यो दुरात्मा निषेवते ॥ ३७ ॥
 तिलक्षीरगुडादीनि ग्रन्थिस्तस्योपजायते ।
 मर्मैकदेशे संक्लेदं रसश्चास्योपगच्छति ॥ ३८ ॥
 संक्लेदात् क्रिमयश्चास्य भवन्त्युपहतात्मनः ।
 मर्मैकदेशे संजाताः सर्पन्तो भक्षयन्ति च ॥ ३९ ॥
 तुद्यमानं स हृदयं सूचीभिरिव मन्यते ।
 छिद्यमानं यथा शस्त्रैर्जातकण्डूं महारुजम् ॥ ४० ॥
 हृद्रोगं क्रिमिजं त्वेतैर्लिङ्गैर्बुद्ध्वा सुदारुणम् ।
 त्वरेत जेतुं तं विद्वान् विकारं शीघ्रकारिणम् ॥ ४१ ॥
 द्युल्वणैकोल्वणैः षट् स्युर्हीनमध्याधिकैश्च षट् ।
 समैश्चैको विकारास्ते सन्निपातास्त्रयोदश ॥ ४२ ॥
 संसर्गे नव षट् तेभ्यः एकवृद्ध्या समैस्त्रयः ।
 पृथक् त्रयश्च तैर्वृद्धैर्व्याधयः पञ्चविंशतिः ॥ ४३ ॥
 यथा वृद्धैस्तथा क्षीणैर्दोषैः स्युः पञ्चविंशतिः ।
 वृद्धिक्षयकृतश्चान्यो विकल्प उर्पदेक्ष्यते ॥ ४४ ॥

१ 'पित्ताम्लोद्विरणं' ग. । २ अयमर्थकोकश्चक्रासंमतः । ३ 'ते जाता'
 ग. । ४ 'संसर्गेण नवैते षट्' ग. । ५ 'समैस्त्रय इति वृद्धैः समैः' चक्रः ।
 ६ 'उपदिश्यते' यो. ।

वृद्धिरेकस्य समता चैकस्यैकस्य संक्षयः ।
 द्वन्द्ववृद्धिः क्षयश्चैकस्यैकवृद्धिद्वयोः क्षयः ॥ ४५ ॥
 प्रकृतिस्थं यदा पित्तं मारुतः श्लेष्मणः क्षये ।
 स्थानादादाय गात्रेषु यत्र यत्र विसर्पति ॥ ४६ ॥
 तदा भेदश्च दाहश्च तत्र तत्रानवस्थितः ।
 गात्रदेशो भवत्यस्य श्रमो दौर्बल्यमेव च ॥ ४७ ॥
 सौम्ये स्थितं कफं वायुः क्षीणे पित्ते यदा बली ।
 कर्षेत् कुर्यात्तदा शूलं सशैत्यस्तम्भगौरवम् ॥ ४८ ॥
 र्येदाऽनिलं प्रकृतिगं पित्तं कफपरिक्षये ।
 संरुणद्धि तदा दाहः शूलं चास्योपजायते ॥ ४९ ॥
 श्लेष्माणं हि समं पित्तं यदा वातपरिक्षये ।
 निपीडयेत्तदा कुर्यात् सतन्द्रागौरवं ज्वरम् ॥ ५० ॥
 प्रवृद्धो हि यदा श्लेष्मा पित्ते क्षीणे समीरणम् ।
 र्हन्ध्यात्तदा प्रकुर्वीत शीतकं गौरवं रंजम् ॥ ५१ ॥
 समीरणे परिक्षीणे कफः पित्तं समत्वंगम् ।
 कुर्वीत संनिर्हन्धानो मृदृशित्वं शिरोग्रहम् ॥ ५२ ॥
 निद्रां तन्द्रां प्रलापं च हृद्रोगं गात्रगौरवम् ।
 नखादीनां च पीतत्वं छीवनं कफपित्तयोः ॥ ५३ ॥
 हीनवातस्य तु श्लेष्मा पित्तेन सहितश्चरन् ।
 करोत्यरोचकापाकौ सर्देनं गौरवं तथा ॥ ५४ ॥
 हृल्लासमास्यस्त्रवणं दूयनं पाण्डुतां मदम् ।
 विरेकस्य च वैषम्यं वैषम्यमनलस्य च ॥ ५५ ॥
 क्षीणपित्तस्य तु श्लेष्मा मारुतेनोपसंहितः ।

१ 'भवेत्तस्य' ग. । २ 'प्रकृतिस्थं' ग. । ३ 'शैत्यस्तम्भनगौरवम्' ग. ।
 ४ 'प्रकृतिस्थं यदा वातं' ग. । ५ 'प्रकृतिस्थं कफं' ग. । ६ 'संनिर्हन्ध्यात्तदा'
 ग. । ७ 'प्रकृतिस्थं यदा वातं श्लेष्मा पित्तपरिक्षये' ग. । ८ 'संनिर्हन्ध्यात्तदा'
 कुर्यात्' ग. । ९ 'ज्वरं' ग. । १० 'प्रकृतिस्थं यदा पित्तं श्लेष्मा मारुतसंक्षये'
 ग. । ११ 'संनिर्हन्ध्यात्तदा कुर्यात्' ग. । १२ 'सदाहं' ग. । १३ 'पाण्डुतां'
 दूयनं तथा' यो. । १४ 'हीनपित्तस्य' ग. ।

स्तम्भं शैल्यं च तोदं च जनयत्यनवस्थितम् ॥ ५६ ॥
 गौरवं मृदुतामग्नेर्भक्ताश्रद्धां च वेपनम् ।
 नखादीनां च शुक्लत्वं गात्रपारुष्यमेव च ॥ ५७ ॥
 मारुतस्तु कफे हीने पित्तं च कुपितं द्वयम् ।
 करोति यानि लिङ्गानि शृणु तानि समासतः ॥ ५८ ॥
 अममुद्वेष्टनं तोदं दाहं स्फुटनवेपने ।
 अङ्गमर्दं परीशोषं हूयनं धूपनं तथा ॥ ५९ ॥
 वातपित्तक्षये श्लेष्मा स्तोतास्यपिदधद्भृशम् ।
 चेष्टाप्रणाशं मूर्च्छां च वाक्सङ्गं च करोति हि ॥ ६० ॥
 वातश्लेष्मक्षये पित्तं देहौजः स्वसयेच्चरत् ।
 ग्लानिमिन्द्रियदौर्बल्यं तृष्णां मूर्च्छां क्रियाक्षयम् ॥ ६१ ॥
 पित्तश्लेष्मक्षये वायुर्मर्माण्यभिनिपीडयन् ।
 प्रणाशयति संज्ञां च वेपयैत्यथवा नरम् ॥ ६२ ॥
 दोषाः प्रवृद्धाः स्वं लिङ्गं दर्शयन्ति यथाबलम् ।
 क्षीणा जहति लिङ्गं स्वं, समाः स्वं कर्म कुर्वते ॥ ६३ ॥
 वातादीनां रसादीनां मलानामोजसस्तथा ।
 क्षयास्तत्रानिलादीनामुक्तं संक्षीणलक्षणम् ॥ ६४ ॥
 घटते सहते शब्दं नोच्चैर्द्रवति दूर्यते ।
 हृदयं ताम्ब्यति स्वरूपचेष्टस्यापि रसक्षये ॥ ६५ ॥
 परुषा स्फुटिता म्लाना त्वग्रक्षा रक्तसंक्षये ।
 मांसक्षये विशेषेण स्निग्धग्रीवोदरशुष्कता ॥ ६६ ॥
 संधीनां स्फुटनं ग्लानिरक्षणोरायास एव च ।
 लक्षणं मेदसि क्षीणे तनुत्वं चोदरस्य च ॥ ६७ ॥
 केशलोमनखश्मश्रुद्विजप्रपतनं श्रमः ।
 शैथिल्यस्थिक्षये रूपं संविशैथिल्यमेव च ॥ ६८ ॥
 शीर्यन्त इव चास्थीनि दुर्बलानि लघूनि च ।
 प्रततं वातरोगीणि क्षीणे मज्जनि देहिनाम् ॥ ६९ ॥

१ 'स्फोटनमुत्तमम्' इति पा० । २ 'हृदये' ग. । ३ 'वेपयत्यथवा नरम्'
 वम्' यो. । ४ 'शूलति' ग. ।

- ✓ दौर्बल्यं मुखशोषश्च पाण्डुत्वं सदनं श्रमः ।
 क्लृप्त्यं शुक्राविसर्गश्च क्षीणशुक्रस्य लक्षणम् ॥ ७० ॥
 क्षीणे शकृति चान्नाणि पीडयन्निव मारुतः ।
 रूक्षस्योन्नमयन् कुक्षिं तिर्यग्ध्वं च गच्छति ॥ ७१ ॥
- ✓ मूत्रक्षये मूत्रकृच्छ्रं मूत्रवैवर्ण्यमेव च ।
 पिपासा बाधते चास्य मुखं च परिशुष्यति ॥ ७२ ॥
 मलायनानि चान्यानि शून्यानि च लघूनि च ।
 विशुष्काणि च लक्ष्यन्ते यथास्वं मलसंक्षये ॥ ७३ ॥
 बिभेति दुर्बलोऽभीक्ष्णं ध्यायति व्यथितेन्द्रियः ।
 ✓ दुश्छायो दुर्मना रूक्षः क्षामश्चैवौजसः क्षये ॥ ७४ ॥
 हृदि तिष्ठति यच्छुद्धं रक्तमीषत्सपीतकम् ।
 ओजः शरीरे संख्यातं तन्नाशान्ना विनश्यति ॥ ७५ ॥
 (प्रथमे जायते ह्योजः शरीरेऽस्मिन्ठरीरिणाम् ।
 सर्पिर्वर्णं मधुरसं लाजगन्धि प्रजायते ॥ १ ॥
 अमरैः फलपुष्पेभ्यो यथा संश्रियते मधु ।
 एवमोजः स्वकर्मभ्यो गुणैः संश्रियते नृणाम् ॥ २ ॥)
 व्यायामोऽनशनं चिन्ता रूक्षाल्पप्रमिताशनम् ।
 वातातपौ भयं शोको रूक्षपानं प्रजागरः ॥ ७६ ॥
 कफशोणितशुक्राणां मलानां चातिवर्तनम् ।
 कालो भूतोपचातश्च ज्ञातव्याः क्षयहेतवः ॥ ७७ ॥
 गुरुस्निग्धानल्लवणं भजतामतिमात्रशः ।
 नवमन्नं च पानं च निद्रामास्यासुखानि च ॥ ७८ ॥
 त्यक्तव्यायामचिन्तानां संशोधनमकुर्वताम् ।
 श्लेष्मा पित्तं च मेदश्च मांसं चातिप्रवर्धते ॥ ७९ ॥
 तैरावृतगतिर्वायुरोज आदाय गच्छति ।

१ 'भ्रमः' ग. । २ 'यच्छुद्धं' यो. । ३ गङ्गाधरसंमतोऽयं पाठः । ४ योगी-
 न्द्रनाथसेनसंमतोऽयं पाठः । ५ 'अतिवर्तनमोक्षणम्' ग. । ६ 'लवणा-
 न्यतिमात्रं निषेविणाम्' ग. । ७ 'लवणान्यतिमात्रं समश्नताम्' यो. । ८ 'तैरा-
 वृतः' प्रसादं च गृहीत्वा याति मारुतः' यो. ।

यदा वसिं तदा कृच्छ्रो मधुमेहः प्रवर्तते ॥ ८० ॥
 समारुतस्य पित्तस्य कफस्य च मुहुर्मुहुः ।
 दर्शयत्याकृतिं गत्वा क्षयमाप्याच्यते पुनः ॥ ८१ ॥
 उपेक्षयाऽस्य जायन्ते पिडकाः सप्त दारुणाः ।
 मांसलेष्ववकाशेषु मर्मस्वपि च संधिषु ॥ ८२ ॥
 शराविका कच्छपिका जालिनी सर्षपी तथा ।
 अलजी विनताख्या च विद्रधी चेति सप्तमी ॥ ८३ ॥
 अन्तोनता मध्यनिष्ठा श्यावा क्लेदरुगन्विता ।
 शराविका स्यात् पिडका शरावाकृतिसंस्थिता ॥ ८४ ॥
 अवगाढार्तिनिस्तोदा महावास्तुपरिग्रहा ।
 श्लक्ष्णा कच्छपपृष्ठाभा पिडका कच्छपी मता ॥ ८५ ॥
 स्तब्धा सिराजालवती स्निग्धस्त्रावा महाश्या ।
 रुजानिस्तोदबहुला सूक्ष्मच्छिद्रा च जालिनी ॥ ८६ ॥
 पिडका नातिमहता क्षिप्रपाका महारुजा ।
 सर्षपी सर्षपाभाभिः पिडकाभिश्चिता भवेत् ॥ ८७ ॥
 दहति त्वचमुत्थाने तृष्णामोहज्वरप्रदा ।
 विसर्पत्यनिशं दुःखाद्दहत्यग्निरिवालजी ॥ ८८ ॥
 अवगाढरुजाक्लेदा पृष्ठे वाऽप्युदरेऽपि वा ।
 महती विनता नीला पिडका विनता मता ॥ ८९ ॥
 विद्रधिं द्विविधामाहुर्बाह्यामाभ्यन्तरीं तथा ।
 बाह्या त्वक्स्त्रायुमांसोत्था कण्डराभा महारुजा ॥ ९० ॥
 शीतकान्नविदाद्युष्णरुक्षशुष्कातिभोजनात् ।
 विरुद्धाजीर्णसंक्लिष्टविषमासात्म्यभोजनात् ॥ ९१ ॥
 व्यापन्नबहुमद्यत्वाद्वेगसंधारणाच्छ्रमात् ।
 जिह्मव्यायामशयनादतिभाराध्वमेथुनात् ॥ ९२ ॥
 अन्तःशरीरे मांसासृग् प्रविशन्ति यदा मलाः ।

१ 'भवन्त्युपेक्षया तस्य' यो. । २ 'दुःखा दहति' यो. । ३ 'कण्डराभा
 स्थूलस्त्रावाकारा' चक्रः । ४ 'संक्लिष्टं दोषलं' इति चक्रः ।

तदा संजायते ग्रन्थिर्गम्भीरस्थः सुदारुणः ॥ ९३ ॥
 हृदये क्लोमि यकृति प्लीहि कुक्षौ च वृक्कायोः ।
 नाभ्यां वङ्गणयोर्वापि बन्धौ वा तीव्रवेदनः ॥ ९४ ॥
 दुष्टरक्तातिमात्रत्वात् स वै शीघ्रं विदह्यते ।
 ततः शीघ्रविदाहिच्चाद्विद्रधीत्यभिधीयते ॥ ९५ ॥
 व्यधच्छेदभ्रमानाहशब्दस्फुरणसर्पणैः ।
 वातिकीं, पैत्तिकीं तृष्णादाहमोहमदञ्जरैः ॥ ९६ ॥
 जृम्भोत्केशारुचिसम्भशीतकैः श्लैष्मिकीं विदुः ।
 सर्वांस्वासु महच्छूलं विद्रधीपूपजायते ॥ ९७ ॥
 शस्त्रास्त्रैर्भेद्यत इव चोल्मुकैरिव दह्यते ।
 विद्रधी व्यम्लतां याता वृश्चिकैरिव दश्यते ॥ ९८ ॥
 तनु रुक्षारुणं श्यावं केनिलं वातविद्रधी ।
 तिलमापकुलत्थोदसंनिभं पित्तविद्रधी ॥ ९९ ॥
 श्लैष्मिकी स्रवति श्वेतं बहलं पिच्छिलं बहु ।
 लक्षणं सर्वमेवैतद्भजते सान्निपातिकी ॥ १०० ॥

अथासां विद्रधीनां साध्यासाध्यत्वविशेषज्ञानार्थं स्थानकृतं
 लिङ्गविशेषमुपदेक्ष्यामः—तत्र प्रधानमर्मजायां विद्रध्यां हृद्ग्रन्थि-
 मकप्रमोहकासाः, क्लोमजायां पिपासामुखशोषगलग्रहाः, यकृजायां
 श्वासः, प्लीहजायामुच्छ्वासोपरोधः, कुक्षिजायां कुक्षिपार्श्वान्तरां-
 शूलं, वृक्कायां पार्श्वपृष्ठकटिग्रहः, नाभिजायां हिक्का, वङ्गणजायां
 सक्थिसादः, बन्धुजायां कृच्छ्रपूतिमूत्रवर्चस्त्वं चेति ॥ १०१ ॥

पक्वप्रभित्तासूर्ध्वजासु मुखात् स्रावः स्रवति, अधोजासु गुदात्,
 उभयतस्तु नाभिजासु ॥ १०२ ॥

आसां हृन्नाभिवस्तिजाः परिपक्वाः सान्निपातिकी च मरणाय,
 शेषाः पुनः कुशलमाद्युप्रतिकारिणं चिकित्सकमासाद्योपशाम्यन्ति;

१ 'चोल्मुकैरिव' ग. । उल्मुकैरिवैः । २ 'व्यम्लतां याता विदाहं प्राप्ता'
 इति चक्रः । ३ 'स्रावं' इति पा० । ४ प्रधानमर्मजायां हृदयजायाम् ।
 ५ 'कृच्छ्रमूत्रपूतिवर्चस्त्वं' यो ।

तस्मादचिरोत्थितां विद्रधिं शस्त्रसर्पविद्युदग्निगुल्यां स्नेहस्वेदविरचनै-
राश्वेवोपक्रमेत सर्वशो गुल्मवच्चेति ॥ १०३ ॥

भवन्ति चात्र ।

विना प्रमेहमप्येता जायन्ते दुष्टमेदसः ।

तावच्चैता न लक्ष्यन्ते यावद्वास्तुपरिग्रहः ॥ १०४ ॥

शराविका कच्छपिका जालिनी चेति दुःसहाः ।

जायन्ते ता ह्यतिबलाः प्रभूतश्लेष्ममेदसाम् ॥ १०५ ॥

सर्पपी चालजी चैव विनता विद्रधी च याः ।

साध्याः पित्तोल्बणास्ता हि संभवन्त्यल्पमेदसाम् ॥ १०६ ॥

मर्मस्त्रंसे गुदे पाण्योः स्तने संधिषु पादयोः ।

जायन्ते यस्य पिडकाः स प्रमेही न जीवति ॥ १०७ ॥

तथाऽन्याः पिडकाः सन्ति रक्तपीतासितारुणाः ।

पाण्डुराः पाण्डुवर्णाश्च भस्माभा मेचकप्रभाः ॥ १०८ ॥

मृच्चश्च कठिनाश्चान्याः स्थूलाः सूक्ष्मास्तथाऽपराः ।

मन्दवेगा महावेगाः स्वल्पशूला महारुजाः ॥ १०९ ॥

ता बुद्ध्वा मारुतादीनां यथास्वेहैतुलक्ष्णैः ।

ब्रूयादुपाचरेच्चाशु प्रागुपद्रवदर्शनात् ॥ ११० ॥

तृदश्वासमांससंकोथैर्मोहहिक्कामदज्वराः ।

वीसर्पमर्मसंरोधाः पिडकानामुपद्रवाः ॥ १११ ॥

क्षयः स्थानं च वृद्धिश्च दोषाणां त्रिविधा गतिः ।

ऊर्ध्वं चाधश्च तिर्यक् च विज्ञेया त्रिविधाऽपरा ॥ ११२ ॥

त्रिविधा चापरा कोष्ठशाखामर्मास्थिसंधिषु ।

इत्युक्ता विधिभेदेन दोषाणां त्रिविधा गतिः ॥ ११३ ॥

चयप्रकोपप्रशमाः पित्तादीनां यथाक्रमम् ।

भवन्त्येकैकशः षट्सु कालेष्वभ्रागमादिषु ॥ ११४ ॥

१ 'प्रभूतश्लेष्ममेदसः' ग. । २ 'संभवन्त्यल्पमेदसः' ग. । ३ 'पाण्यो-
स्तले' ग. । ४ 'यथास्वं हेतुलक्ष्णैः' यो. । ५ 'मांससंकोच' ग. । ६ 'स्थानं
स्वमानावस्थानं' इति चक्रः । ७ 'गतिः प्रकारोऽवस्था वा' इति चक्रः ।

गतिः कालकृता चैषा चयाद्या पुनरुच्यते ।
 गतिश्च द्विविधा दृष्टा प्राकृती वैकृती च या ॥ ११५ ॥
 पित्तादेवोष्मणः पक्तिर्नराणामुपजायते ।
 तच्च पित्तं प्रकुपितं विकारान् कुरुते बहून् ॥ ११६ ॥
 प्राकृतस्तु बलं श्लेष्मा विकृतो मल उच्यते ।
 स चैवौजः स्मृतः काये स च पापैमोपदिश्यते ॥ ११७ ॥
 सर्वा हि चेष्टा वातेन स प्राणः प्राणिनां स्मृतः ।
 तेनैव रोगा जायन्ते तेन चैवोर्परुध्यते ॥ ११८ ॥
 नित्यं संनिहितामित्रं समीक्ष्यात्मानमात्मवान् ।
 नित्यं युक्तः परिचरेदिच्छन्नायुरनित्वरम् ॥ ११९ ॥

तत्र श्लोकौ ।

शिरोरोगाः सहद्रोगा रोगा मानविकल्पजाः ।
 क्षयाः सपिडकाश्चोक्ता दोषाणां गतिरेव च ॥ १२० ॥
 कियन्तः शिरसीयेऽस्मिन्नध्याये तत्त्वदर्शिना ।
 ज्ञानार्थं भिषजां चैव प्रजानां च हितैषिणा ॥ १२१ ॥
 इत्यभिवेशकृते तन्त्रे चरकप्रतिसंस्कृते सूत्रस्थाने रोगचतुष्के
 कियन्तः शिरसीयो नाम सप्तदशोऽध्यायः ॥ १७ ॥

अष्टादशोऽध्यायः ।

अथातस्त्रिशोऽध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

त्रयः शोथा भवन्ति वातपित्तश्लेष्मनिमित्ताः; ते पुनर्द्विविधा

१ 'पित्तादूष्मोष्मणः' इति पा० । २ 'पित्तं चैव' ग. । ३ 'बलमिति बल-
 हेतुत्वेन, मल इति शरीरमलिनीकरणात्; ओज इति सारभूतं, यदि वा द्विती-
 यश्चैष्मिकौजोहेतुत्वेनौजः, वक्ष्यति शरीरे 'तावच्चैव श्लेष्मिकस्यौजसः प्रमाणम्'
 इति चक्रः । ४ 'उपरुध्यते म्रियते' चक्रः ।

निजागन्तुभेदेन ॥ ३ ॥

तत्रागन्तवश्छेदनभेदनक्षणनभक्षणपिच्छनोत्पेषणवेष्टनप्रहारवध-
बन्धनव्यधनपीडनादिभिर्वा, भ्रूणतकपुष्पफलरसात्मगुसाशूकक्रिमि-
शूकाहितपत्रलतागुल्मसंस्पर्शनैर्वा, स्वेदनपरिसर्पणावमूत्रणैर्वा वि-
षिणां, सविषाविषप्राणिदंष्ट्रादन्तविषाणनखनिपातैर्वा, सागरविषवात-
हिमदहनसंस्पर्शनैर्वा, शोथाः समुपजायन्ते । ते पुनर्यथास्वं हेतुजैर्व्य-
ञ्जनैरादातुपलभ्यन्ते निजव्यञ्जनैकदेशविपरीतैः; बन्धमन्त्रागदप्रले-
पप्रतापनिर्वापणादिभिश्चोपक्रमैरुपक्रम्यमाणाः प्रशान्तिमापद्यन्ते ४

निजाः पुनः स्नेहस्वेदनवसनविरेचनास्थापनानुवासनशिरोविरे-
चनानामयथावत्प्रयोगान्मिथ्यासंसर्जनाद्वा छर्द्यलसकविसूचिकाश्वा-
सकासातीसारशोषपाण्डुरोगोदरज्वरप्रदरभगन्दराशौ विकारातिक-
र्शनैर्वा कुष्ठकण्डूपिडकादिभिर्वा छर्दिक्षवथूद्गारशुक्रवातमूत्रपुरीषवैष-
विधारणैर्वा कर्मरोगोपवासातिकर्षितस्य वा सहसाऽतिगुर्वल्लवण-
पिष्टान्नफलशकरागदधिहरीतकमद्यमन्दकविरूढनवशूकशमीधा-
न्यानूपौदकपिशितोपयोगान्मृत्पङ्कलोद्भूतभक्षणाल्लवणातिभक्षणाद्भू-
संपीडनादामगर्भप्रपतनात् प्रजातानां च मिथ्योपचारादुदीर्णदोष
त्वाच्च शोथाः प्रादुर्भवन्ति; इत्युक्तः सामान्यो हेतुः ॥ ५ ॥

अयं त्वत्र विशेषः—शीतरूक्षलघुविशदश्रमोपवासातिकर्शनक्ष-
पणादिभिर्वायुः प्रकुपितस्त्वज्जांसशोणितादीन्यभिभूय शोथं जन-
यति । स क्षिप्रोत्थापनप्रशमो भवति, तथा इयावारुणवर्णः प्रकृति-
वर्णो वा, चलः स्पन्दनः खरपरुषभिन्नत्वर्लोमा छिद्यत इव भिद्यत
इव पीड्यत इव सूचिभिरिव तुद्यते पिपीलिकाभिरिव संसृप्यते
सर्पपकलकावलित इव चिमिचिमायते संकुच्यत आयन्यत इति
यातशोथः ॥ ६ ॥

उष्णतीक्ष्णकटुकक्षारलवणाम्लाजीर्णभोजनैरभ्यातपप्रतापैश्च पि-
प्रकुपितं त्वज्जांसशोणितादीन्यभिभूय शोथं जनयति । स क्षिप्रोत्था-

१ 'कर्मरोगोपवासाव्यकर्षितस्य' ग. । २ 'भूमोपवासा' ग. । ३ 'मि-
लोमा' ग. । ४ 'शोणितादीन्यभिभूय' ग. ।

नप्रशमो भवति, कृष्णपीतनीलताम्रावभास उष्णो मृदुः कपिल-
ताम्रलोमा, स उष्णते दूयते (दह्यते) धूप्यते ऊष्मायते स्विद्यति
क्लिद्यते, न च स्पर्शमुष्णं वा सुषूयत इति पित्तशोथः ॥ ७ ॥

गुरुमधुरशीतस्निग्धोपयोगैरतिस्वप्नाव्यायामादिभिश्च श्लेष्मा
प्रकुपितस्त्वक्कांसशोणितादीन्यभिभूय शोथं जनयति । स कृच्छ्रो-
त्थानप्रशमो भवति, पाण्डुश्चेतावभासो गुरुः स्निग्धः श्लक्ष्णः स्थिरः
स्थानः शुक्लाम्रोमा स्पर्शोष्णसहश्चेति श्लेष्मशोथः ॥ ८ ॥

यथास्वकारणाकृतिसंसर्गाद्विदोषजास्त्रयः शोथा भवन्ति ॥ ९ ॥

यथास्वकारणाकृतिसन्निपातात् सान्निपातिक एकः ॥ १० ॥

एवं भेदप्रकृतिभिस्ताभिस्ताभिर्भिद्यमानो द्विविधस्त्रिविधश्चतु-
र्विधः सप्तविधश्च शोथ उपलभ्यते; पुनश्चैक एव, उत्सेधसामान्या-
दित् ॥ ११ ॥

भवन्ति चात्र ।—

शूर्यन्ते यस्य गात्राणि स्वपन्तीव रुजन्ति च ।

पीडितान्युन्नमन्त्याशु वातशोथं तमादिशेत् ॥ १२ ॥

यश्चाप्यरुणवर्णाभः शोथो नक्तं प्रणश्यति ।

स्नेहोष्णमर्दनाभ्यां च प्रणश्येत् स च वातिकः ॥ १३ ॥

यः पिपासाज्वरार्तस्य दूयतेऽथ विदह्यते ।

स्विद्यते क्लिद्यति गन्धी स पैत्तः श्वयथुः स्मृतः ॥ १४ ॥

यः पीतनेत्रैवक्रत्वक् पूर्वं मध्यात् प्रैक्ष्यते ।

तनुत्वक् चातिसारी च पित्तशोथी(थः) स उच्यते ॥ १५ ॥

यः शीतलः सक्तगतिः कण्डूमान् पाण्डुरेव च ।

निपीडितो नोन्नमति श्वयथुः स कफात्मकः ॥ १६ ॥

यस्य शस्त्रकुशच्छेदाच्छोणितं न प्रवर्तते ।

१ 'न सुषूयते न सहते' चक्रः । 'नच स्पर्शमुष्णं च सहते' यो. । २ 'एक
एवं सप्तविधो भेदः' ग. । ३ 'प्रकृतिभिः' ग. । ४ 'दूयन्ते' ग. । ५ 'पी-
तमुखनेत्रत्वक्' ग. । ६ 'प्रसूयते' ग. । ७ 'पाण्डुः कण्डूयतेऽपि च' यो. ।

कृच्छ्रेण पिच्छा स्रवति स चापि कफसंभवः ॥ १७ ॥
 निदानाकृतिसंसर्गाच्छ्रवथुः स्याद्विदोषजः ।
 सर्वाकृतिः सन्निपाताच्छोथो व्यामिश्रहेतुजः ॥ १८ ॥
 यैस्तु पादाभिनिर्वृत्तः शोथैः सर्वाङ्गो भवेत् ।
 जन्तोः स च सुकष्टः स्यात् प्रसृतः स्त्रीमुखाच्च यः ॥ १९ ॥
 यश्चापि गुह्यप्रभवः स्त्रियो वा पुरुषस्य वा ।
 स च कष्टतमो ज्ञेयो यस्य च स्युरुपद्रवाः ॥ २० ॥
 छर्दिः श्वासोऽरुचिस्तृष्णा ज्वरोऽतीसार एव च ।
 सप्तकोऽयं सदैर्बल्यः शोथोपद्रवसंग्रहः ॥ २१ ॥
 यस्य श्लेष्मा प्रकुपितो जिह्वामूलेऽवतिष्ठते ।
 आशु संजैनयेच्छोथं जायतेऽस्योपजिह्विका ॥ २२ ॥
 यस्य श्लेष्मा प्रकुपितः काकले व्यवतिष्ठते ।
 आशु संजैनयेच्छोथं करोति गलशुण्डिकाम् ॥ २३ ॥
 यस्य श्लेष्मा प्रकुपितो गलबाह्वोऽवतिष्ठते ।
 शनैः संजैनयेच्छोथं गलगण्डोऽस्य जायते ॥ २४ ॥
 यस्य श्लेष्मा प्रकुपितस्तिष्ठत्यन्तर्गले स्थितः ।
 आशु संजैनयेच्छोथं जायतेऽस्य गलग्रहः ॥ २५ ॥
 यस्य पित्तं प्रकुपितं सरक्तं त्वचि सर्पति ।
 शोथं सरागं जर्नयेद्विसर्पस्तस्य जायते ॥ २६ ॥
 यस्य पित्तं प्रकुपितं त्वचि रक्तेऽवतिष्ठते ।
 शोथं सरागं जर्नयेत् पिडका तस्य जायते ॥ २७ ॥

१ 'पिच्छा' ग. । २ 'पादाभिनिर्वृत्तः' पुरुषाणां लघावधोदेशे जातः सन्
 स यदा न जीयते तदा गुरुमूर्ध्वप्रदेशं गतः स च न पार्यते जेतुं, यो हि लघौ
 प्रदेशे जेतुं न पार्यते गुरुप्रदेशगतो नितरामेव न पार्यते; एवं प्रसृतः
 स्त्रीमुखाच्च य इत्यपि ज्ञेयः; वचनं हि—'अधोभागे गुरुः स्त्रीणामूर्ध्वः पुंसां
 गुरुस्तथा' इति चक्रः । ३ 'शोथो गुर्वङ्गो' ग. । ४-५-६-७ 'संजनयेच्छोथं'
 यो. । ८ 'जनयत्' यो. । ९ 'विसर्पस्य पिडकायाश्च' तुल्यकारणत्वेऽपि
 विसर्पे सर्पणशीलो दोषः पिडकायां च स्थिरो ज्ञेयः, अत एव पिडकासंप्राप्तौ
 'अवतिष्ठते' इत्युक्तम् इति चक्रः । १० 'जनयत्' यो. ।

यस्य पित्तं प्रकुपितं शोणितं प्राप्य शुष्यति ।
 तिलका विष्टवो व्यङ्गो नीलिका चास्य जायते ॥ २८ ॥
 यस्य पित्तं प्रकुपितं शङ्खयोरवतिष्ठते ।
 श्वयथुः शङ्खको नाम दारुणस्तस्य जायते ॥ २९ ॥
 यस्य पित्तं प्रकुपितं कर्णमूलेऽवतिष्ठते ।
 ज्वरान्ते दुर्जयोऽन्ताय शोथस्तस्योपजायते ॥ ३० ॥
 वातः प्लीहानमुद्धूय कुपितो यस्य तिष्ठति ।
 शनैः परितुदन् पार्श्वं प्लीहा तस्याभिवर्धते ॥ ३१ ॥
 यस्य वायुः प्रकुपितो गुल्मस्थानेऽवतिष्ठते ।
 शोथं सशूलं जनयन् गुल्मस्तस्योपजायते ॥ ३२ ॥
 यस्य वायुः प्रकुपितः शोथशूलकरश्चरन् ।
 वंक्षणाद्वृषणौ याति वृद्धिस्तस्योपजायते ॥ ३३ ॥
 यस्य वातः प्रकुपितस्त्वङ्मांसान्तरमाश्रितः ।
 शोथं संजनयेत् कुक्ष्याबुदरं तस्य जायते ॥ ३४ ॥
 यस्य वातः प्रकुपितः कुक्षिमौश्रित्य तिष्ठति ।
 नाधो व्रजति नाप्यूर्ध्वमानाहस्तस्य जायते ॥ ३५ ॥
 रोगाश्चोत्सेधसामान्यादधिमांसाबुंदादयः ।
 विशिष्टा नामरूपाभ्यां निर्देष्ट्याः शोथसंग्रहे ॥ ३६ ॥
 वातपित्तकफा यस्य युगपत्कुपितास्त्रयः ।
 जिह्वामूलेऽवतिष्ठन्ते विदहन्तः समुच्छ्रिताः ॥ ३७ ॥
 जनयन्ति भृशं शोथं वेदनाश्च पृथग्विधाः ।
 तं शीघ्रकारिणं रोगं रोहिणीति विनिर्दिशेत् ॥ ३८ ॥
 त्रिात्रं परमं तस्य जन्तोर्भवति जीवितम् ।
 कुशलेन त्वर्नुकान्तः क्षिप्रं संपद्यते सुखी ॥ ३९ ॥
 सन्ति ह्येवंविधा रोगाः साध्या दारुणसंमताः ।

१ 'यस्य पित्तमिल्यादौ पित्तं प्राप्य शोणितं कर्तुं शुष्यतीति योजनीय'
 इति चक्रः । २ पार्श्वहृन्नाभिवस्तिध्विलर्थः । ३ 'कुक्षिमावार्य' ग. ।
 ४ 'क्षिप्रमनुकान्तः शीघ्रं चिकित्सित इत्यर्थः' चक्रः ।

ये हन्युरनुपक्रान्ता मिथ्यारम्भेण वा पुनः ॥ ४० ॥
 साध्याश्चाप्यपरे सन्ति व्याधयो मृदुसंमताः ।
 यत्नायत्नकृतं येषु कर्म सिध्यत्यसंशयम् ॥ ४१ ॥
 असाध्याश्चापरे सन्ति व्याधयो याप्यसंज्ञिताः ।
 सुसाध्वपि कृतं येषु कर्म यात्राकर्तृ भवेत् ॥ ४२ ॥
 सन्ति चाप्यपरे रोगाः कर्म येषु न सिध्यति ।
 अपि यत्नकृतं बालैर्न तान् विद्वानुपाचरेत् ॥ ४३ ॥
 साध्याश्चैवाप्यसाध्याश्च व्याधयो द्विविधाः स्मृताः ।
 मृदुदारुणभेदेन ते भवन्ति चतुर्विधाः ॥ ४४ ॥
 त एवापरिसंख्येया भिद्यमाना भवन्ति हि ।
 निर्दानवेदनावर्णस्थानसंस्थाननामभिः ॥ ४५ ॥
 व्यवस्थाकरणं तेषां यथास्थूलेषु संग्रहः ।
 तथा प्रकृतिसामान्यं विकारेषूपदिश्यते ॥ ४६ ॥
 विकारनामाकुशलो न जिहीयात् कदाचन ।
 न हि सर्वविकाराणां नामतोऽस्ति ध्रुवा स्थितिः ॥ ४७ ॥
 स एव कुपितो दोषः समुत्थानविशेषतः ।
 स्थानान्तरगतश्चैव जनयत्यामर्यान् बहून् ॥ ४८ ॥
 तस्माद्विकारप्रकृतीरधिष्ठानान्तराणि च ।
 समुत्थानविशेषांश्च बुद्ध्वा कर्म समाचरेत् ॥ ४९ ॥
 यो ह्येतन्निविधं ज्ञात्वा कर्माण्यारभते भिषक् ।
 ज्ञानपूर्वं यथान्यायं स कर्मसु न मुह्यति ॥ ५० ॥
 नित्याः प्राणभृतां देहे वातपित्तकफास्त्रयः ।
 विकृताः प्रकृतिस्था वा तान् बुभुत्सेत पण्डितः ॥ ५१ ॥

१ 'मिथ्याचारेण' ग. । २ 'यात्राकर्तृ यापनाकर्तृ' चक्रः । ३ 'वैधैः' इति
 पा० । ४ 'रजावर्णसमुत्थान' च. ग. । ५ 'व्यवस्थाकरणं चिकित्साव्यवहा-
 रार्थं संख्याकथनं, यथास्थूलेष्विति ये ये स्थूला उदरमूत्रकुब्जादयस्तेषु, संग्र-
 होऽष्टोदरीये संग्रह इत्यर्थः' चक्रः । ६ 'व्यवस्थाकरणं' यो. । ६ 'विकारान् कुरुते'
 यो. । ७ 'अधिष्ठानान्तराणि आश्रयान्तराणि' चक्रः ।

उत्साहोच्छ्वासनिःश्वासचेष्टा धातुगतिः समा ।

समो मोक्षो गतिमता वायोः कर्माविकारजम् ॥ ५२ ॥

दर्शनं पक्तिरूपमा च क्षुत्तृष्णा देहमार्दवम् ।

✓ प्रभा प्रसादो मेघा च पित्तकर्माविकारजम् ॥ ५३ ॥

स्नेहो बन्धः स्थिरत्वं च गौरवं वृषता बलम् ।

क्षमा धृतिरलोभश्च कफकर्माविकारजम् ॥ ५४ ॥

कर्मणः प्राकृताद्धानिर्बृद्धिर्वाऽपि विरोधिनाम् ।

वाते पित्ते कफे चैवं क्षीणे लक्षणमुच्यते ॥ ५५ ॥

दोषप्रकृतिवैशेष्यं नियतं वृद्धिलक्षणम् ।

दोषाणां प्रकृतिर्हानिर्बृद्धिश्चैवं परीक्ष्यते ॥ ५६ ॥

तत्र श्लोकाः ।

संख्यां निमित्तं रूपाणि शोथानां साध्यतां न च ।

तेषां तेषां विकाराणां शोफांस्तांस्तान् पूर्वजान् ॥ ५७ ॥

विधिभेदं विकाराणां त्रिविधं बोध्यसंग्रहम् ।

प्राकृतं कर्म दोषाणां लक्षणं हानिवृद्धिषु ॥ ५८ ॥

वीतरागरजोदोषलोभमानमदस्पृहः ।

व्याख्यातवांस्त्रिशोफीये रोगाध्याये पुनर्वसुः ॥ ५९ ॥

इत्यग्निवेशकृते तन्त्रे चरकप्रतिसंस्कृते सूत्रस्थाने रोगचतुष्के

त्रिशोफीयो नामाष्टादशोऽध्यायः ॥ १८ ॥

ऊनविंशोऽध्यायः ।

अथातोऽष्टोदरीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

१ 'गतिमतां पुरीषादीनां बहिर्निःसरतां' चक्रः । २ 'बन्धः सन्धिवन्धः' चक्रः । ३ 'चैतव' योः । ४ 'दोषेत्यादि प्रकृतिः स्वभावः, तस्य वैशेष्यमाधिक्यं' चक्रः । ५ 'वीतमोहरजोदोष' योः ।

इह खल्वष्टाबुदराणि, अष्टौ सूत्राघाताः, अष्टौ क्षीरदोषाः,
 अष्टौ रेतोदोषाः, सप्त कुष्ठानि, सप्त पिडकाः, सप्त वीसर्पाः,
 षडतीसाराः, षड्दोषवर्ताः, पञ्च गुल्माः, पञ्च ह्रीहदोषाः, पञ्च
 कासाः, पञ्च श्वासाः, पञ्च हिक्काः, पञ्च तृष्णाः, पञ्च छर्दयः, पञ्च
 भक्तस्थानशनस्थानानि, पञ्च शिरोरोगाः, पञ्च हृद्रोगाः, पञ्च
 पाण्डुरोगाः, पञ्चोन्मादाः, चत्वारोऽपस्माराः, चत्वारोऽक्षिरोगाः,
 चत्वारः कर्णरोगाः, चत्वारः प्रतिश्यायाः, चत्वारो मुखरोगाः,
 चत्वारो ग्रहणीदोषाः, चत्वारो मदाः, चत्वारो मूर्च्छायाः, चत्वारः
 शोषाः, चत्वारि क्लेश्यानि, त्रयः शोथाः, त्रीणि किलासानि, त्रिविधं
 लोहितपित्तं, द्वौ ज्वरौ, द्वौ व्रणौ, द्वावायामौ, द्वे गृध्रस्यौ, द्वे कामले,
 द्विविधमामं, द्विविधं वातरक्तं, द्विविधान्यर्शांसि, एक ऊरुस्तम्भः,
 एकः संन्यासः, एको महागदः, विंशतिः क्रिमिजातयः, विंशतिः
 प्रमेहाः, विंशतिर्योनिव्यापदः, इत्यष्टचत्वारिंशद्भोगाधिकरणान्यस्मिन्
 संग्रहे समुद्दिष्टानि ॥ ३ ॥

एतानि यथोद्देशमभिनिर्देक्ष्यामः—अष्टाबुदराणीति वातपित्तक-
 फसन्निपातह्रीहबद्धच्छिद्रोदकोदराणि, अष्टौ सूत्राघाता इति वात-
 पित्तकफसन्निपाताश्मरीशर्कराशुक्रशोणितजाः, अष्टौ क्षीरदोषा इति
 वैवर्ण्यं वैगन्ध्यं वैरस्यं पैच्छिद्यं फेनसङ्घातो रौक्ष्यं गौरवमतिज्वेहश्च,
 अष्टौ रेतोदोषा इति तनु शुष्कं फेनिलमश्वेतं पूत्यतिपिच्छिलमन्य-
 धातूपहितमवसादि च (१) ।

सप्त कुष्ठानीति कपालोदुम्बरमण्डलर्षजिह्वपुण्डरीकसिध्मकाक-
 णकानि, सप्त पिडका इति शराविका कच्छपिका जालिनी सर्ष-
 प्यलजी विनता विद्रधिश्च, सप्त वीसर्पा इति वातपित्तकफाग्नि-
 कर्दमग्रन्थिसन्निपाताख्याः (२) ।

१ 'यद्यपि चिकित्सितेऽष्टादश कुष्ठानि, तथाऽपीह महाकुष्ठाभिप्रायेण
 सप्तोच्यन्ते' चक्रः । २ 'स्थानमिव स्थानं कारणं, तेन अनशनस्थानान्यरो-
 चकानि; अनेन कारणेन कार्याप्यरोचकानि गृह्यन्ते, तेन रोगसंग्रहे कारणा-
 भिधानमन्याय्यमिति न भवति' चक्रः ।

षडतीसारा इति वातपित्तकफसन्निपातभयशोकजाः, षडुदावर्ता इति वातमूत्रपुरीषशुक्रच्छर्दिक्षवथुजाः (३) ।

पञ्च गुल्मा इति वातपित्तकफसन्निपातरक्तजाः, पञ्च फीहदोषा इति गुल्मैर्व्याख्याताः, पञ्च कासा इति वातपित्तकफक्षतक्षयजाः, पञ्च श्वासा इति महोर्ध्वच्छिन्नतमकक्षुद्राः, पञ्च हिक्का इति महती गरभीरा व्यपेता क्षुद्राऽन्नजा च, पञ्च तृष्णा इति वातपित्तामक्षयो-पसर्गात्मिकाः, पञ्च छर्दय इति द्विष्टार्थसंयोगजा वातपित्तकफसन्निपातोद्रेकोत्थाश्च, पञ्च भक्तस्यानशनस्थानानीति वातपित्तकफसन्निपातद्वेषाः, पञ्च शिरोरोगा इति पूर्वोद्देशमभिसमस्य वातपित्तकफसन्निपातक्रिमिजाः, पञ्च हृद्रोगा इति शिरोरोगैर्व्याख्याताः, पञ्च पाण्डुरोगा इति वातपित्तकफसन्निपातमृद्वक्षणाः, पञ्चोन्मादा इति वातपित्तकफसन्निपातागन्तुनिमित्ताः (४) ।

चत्वारोऽपस्मारा इति वातपित्तकफसन्निपातनिमित्तजाः; चत्वारोऽक्षिरोगाः, चत्वारः कर्णरोगाः, चत्वारः प्रतिश्यायाः, चत्वारो मुखरोगाः, चत्वारो ग्रहणीदोषाः, चत्वारो मदाः, चत्वारो मूर्च्छाया इत्यपसारैर्व्याख्याताः; चत्वारः शोषा इति साहससंधारणक्षयविषमाशनजाः, चत्वारि क्लैव्यानीति बीजोपघाताङ्गजभङ्गाजरायाः शुक्रक्षयाच्च (५) ।

त्रयः शोथा इति वातपित्तश्लेष्मनिमित्ताः, त्रीणि किलासानीति रक्तान्नशुक्लानि, त्रिविधं लोहितपित्तमित्यूर्ध्वभागमधोभागमुभयभागं च (६) ।

द्वौ ज्वराविति उष्णाभिप्रायः शीतसमुत्थश्च शीताभिप्रायश्चोष्णसमुत्थः, द्वौ व्रणाविति निजश्चागन्तुजश्च, द्वावायामाविति बाह्यश्चाभ्यन्तरश्च, द्वे गृध्रस्याविति वाताद्वातकफाच्च, द्वे कामले इति कोष्ठाश्रया शाखाश्रया च, द्विविधमाममित्यलसको विसूचिका च, द्विविधं

१ 'वातपित्तकफद्वेषायासाः' ग. । २ 'पूर्वोद्देशमभिसमस्यति कियन्तः' शिरसीये विस्तरोक्तान् संक्षिप्य चक्रः ।

वातरक्तमिति गम्भीरमुत्तानं च, द्विविधान्यशांसीति शुष्काण्या-
द्राणि च (७) ।

एक ऊरुस्तम्भ इति आमन्निदोषसमुत्थानः, एकः संन्यास इति
त्रिदोषात्मको मनःशरीराधिष्ठानः, एको महागद इति अतत्त्वाभि-
निवेशः (८) ।

विंशतिः क्रिमिजातय इति यूकाः पिपीलिकाश्चेति द्विविधा बहि-
र्मलजाः, केशादा लोमादा लोमद्वीपाः सौरसा औदुम्बरा जन्तु-
मातरश्चेति षट् शोणितजाः, अन्नादा उदरादा हृदयादाश्वुरवो दर्म-
पुष्पाः सौगन्धिका महागुदाश्चेति सप्त कफजाः, ककेरुका मकेरुका
लेलिहाः सशूलकाः सौसुरादाश्चेति पञ्च पुरीषजाः, विंशतिः प्रमेहा
इति उदकमेहश्चेक्षुवालि कारसमेहश्च सान्द्रमेहश्च सान्द्रप्रसाद-
मेहश्च शुक्लमेहश्च शुक्रमेहश्च शीतमेहश्च शनैर्मेहश्च सिकतामेहश्च
लालामेहश्चेति दश श्लेष्मनिमित्ताः, क्षारमेहश्च कालमेहश्च नील-
मेहश्च लोहितमेहश्च मज्जिष्ठामेहश्च हरिद्रामेहश्चेति षट् पित्तनि-
मित्ताः, वसामेहश्च मज्जमेहश्च हस्तिमेहश्च मधुमेहश्चेति चत्वारो
वातनिमित्ताः; विंशतियोनित्यापद इति वातिकी पैत्तिकी श्लेष्मिकी
सांज्ञिपातिकी चेति चतस्रो दोषजाः, दोषदूष्यसंसर्गप्रकृतिनिर्देशैर-
वशिष्टाः षोडश निर्दिश्यन्ते, तद्यथा-रक्तयोनिश्चरजस्का चाचरणा
चातिचरणा च प्राक्चरणा चोपप्लुता चोदावर्तिनी च कर्णिनी च
पुत्रघ्नी चान्तमुंखी च सूचीमुखी च शुष्का च वामिनी च पण्डयो-
निश्च महायोनिश्चेति (९) ।

केवलश्चायमुद्देशो यथोद्देशमभिनिर्दिष्टो भवति ॥ ४ ॥

सर्व एव विकारा निजा नान्यत्र वातपित्तकफेभ्यो निर्वर्तन्ते;
यथा हि शकुनिः सर्वां दिशोऽपि परिपतन् स्वां छायां नातिवर्तते,
तथा स्वधातुवैषम्यनिमित्ताः सर्वे विकारा वातपित्तकफाच्चातिवर्तन्ते;

१ 'अतत्त्वाभिनिवेशो मानसो विकारः, स च सर्वसंसारिदुःखहेतुतया गद
इत्युच्यते' चक्रः । २ 'सर्वं दिवसमपि' इति पा० ।

वातपित्तश्लेष्मणां पुनः स्थानसंस्थानप्रकृतिविशेषानभिसमीक्ष्य त-
दात्मकानपि च सर्वविकारांस्तानेवोपदिशन्ति बुद्धिमन्त इति ॥५॥

भवतश्चात्र ।

स्वधातुवैषम्यनिमित्तजा ये

विकारसङ्गा बहवः शरीरे ।

न ते पृथक् पित्तकफानिलेभ्य

आगन्तवस्वेव ततो विशिष्टाः ॥ ६ ॥

आगन्तुरन्वेति निजं विकारं निजस्तथाऽऽगन्तुमपि प्रवृद्धः ।

तत्रानुबन्धं प्रकृतिं च सम्यक् ज्ञात्वा ततः कर्म समारभेत ॥७॥

तत्र श्लोकौ ।

विंशकाश्चैककाश्चैव त्रिकाश्चोक्तास्त्रयस्त्रयः ।

द्विकाश्चाष्टौ, चतुष्काश्च दश, द्वादश पञ्चकाः ॥ ८ ॥

चत्वारश्चाष्टका वर्गाः, षट्कौ द्वौ, सप्तकास्त्रयः ।

अष्टोदरीये रोगाणामध्याये संप्रकाशिताः ॥ ९ ॥

इत्यभिवेशकृते तन्त्रे चरकप्रतिसंस्कृते सूत्रस्थाने रोगचतुष्के

अष्टोदरीयो नामैकोनविंशोऽध्यायः ॥ १९ ॥

विंशोऽध्यायः ।

अथातो महारोगाध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

चत्वारो रोगा भवन्ति—आगन्तुवातपित्तश्लेष्मनिमित्ताः । तेषां
चतुर्णामपि रोगाणां रोगत्वमेकविधं भवति, स्वस्वामान्यात् । द्वि-

१ 'स्थानं रसादयो बस्यादयश्च, संस्थानमाकृतिर्लक्षणमिति यावत्, प्रकृतिः
कारणं, एषां विशेषानभिसमीक्ष्य तांस्तानुपदिशन्ति 'अष्टावुदराणि' इत्येवमाद्यु-
पदिशन्ति; तदात्मकानपीति वातादिजनितानपि' चक्रः । 'समुत्थानस्थानसंस्था-
नवेदनावर्णनामप्रभावचिकित्सितप्रकृतिविशेषान्' शो. । २ 'मतिप्रवृद्धः' ग. ।

विधा पुनः प्रकृतिरेषां, आगन्तुनिजविभागात् । द्विविधं चैषामधि-
ष्ठानं, मनःशरीरविशेषात् । विकाराः पुनरेषामपरिसंख्येयाः प्रकृ-
त्यधिष्ठानलिङ्गायतनविकल्पविशेषाणामपरिसंख्येयत्वात् ॥ ३ ॥

मुखानि तु खल्वगन्तोर्नखदशनपतनाभिघाताभिचाराभिशापा-
भिषङ्गवधव्यधबन्धनपीडनरज्जुदहनमन्त्राशनिभूतोपसर्गादीनि; नि-
जस्य तु मुखं वातपित्तश्लेष्मणां वैषम्यम् ॥ ४ ॥

द्वयोस्तु खल्वगन्तुनिजयोः प्रेरणमसात्स्येन्द्रियार्थसंयोगः, प्रज्ञा-
पराधः, परिणामश्चेति ॥ ५ ॥

सर्वेऽपि खल्वेतेऽभिप्रवृद्धाश्चत्वारो रोगाः परस्परमनुबध्नन्ति,
न चान्योन्यसंदेहमापद्यन्ते ॥ ६ ॥

आगन्तुर्हि व्यथापूर्वसमुत्पन्नो जघन्यं वातपित्तश्लेष्मणां वैष-
म्यमापादयति; निजे तु वातपित्तश्लेष्माणः पूर्वं वैषम्यमापद्यन्ते,
जघन्यं व्यथामभिलिखन्ति ॥ ७ ॥

तेषां त्रयाणामपि दोषाणां शरीरे स्थानविभाग उपदेक्ष्यते, तद्य-
था—वस्तिः पुरीषाधानं कटिः सक्थिनी पादावस्थीति पक्काशयश्च
वातस्थानानि, तत्रापि पक्काशयो विशेषेण वातस्थानं; स्वेदो रसो
लसीका रुधिरमामाशयश्च पित्तस्थानानि, तत्राप्यामाशयो विशेषेण
पित्तस्थानं; उरः शिरो ग्रीवा पर्वाण्यामाशयो मेदश्च श्लेष्मणः
स्थानानि, तत्राप्युरो विशेषेण श्लेष्मस्थानम् ॥ ८ ॥

सर्वशरीरचरास्तु वातपित्तश्लेष्माणः सर्वस्मिन्शरीरे कुपिताकुपि-
ताः शुभाशुभानि कुर्वन्ति—प्रकृतिभूताः शुभान्युपचयबलवर्णप्र-
सादादीनि, अशुभानि पुनर्विकृतिमापन्ना विकारसंज्ञकानि ॥ ९ ॥

१ 'प्रकृत्यधिष्ठानलिङ्गायतनवेदनाविकल्पानामपरिसंख्येयत्वात्' यो. ।
२ 'मुखानि कारणानि' चक्रः । ३ 'प्रेरणं कारणं' चक्रः । ४ 'न चान्योन्येन
सह संदेह' ग. । ५ 'जघन्यमिति पश्चात्' गङ्गाधरः । ६ 'स्थानविभागम-
नुव्याख्यास्यामः' ग. । ७ 'पुरीषाधानं पक्काशयः' चक्रः । ८ 'लसीका
देहोदकस्य पिच्छाभागः' गङ्गाधरः । ९ 'पित्तस्थाने आमाशय इत्यामाशया-
धोभागः, श्लेष्मस्थाने आमाशय इति आमाशयोर्ध्वभागः' चक्रः ।

तत्र विकाराः—सामान्यजा, नानात्मजाश्च । तत्र सामान्यजाः पूर्वमष्टोदरीये व्याख्याताः, नानात्मजास्त्विहाध्यायेऽनुव्याख्यास्यामः; तद्यथा—अशीतिर्वातविकाराः, चत्वारिंशत्पित्तविकाराः, विंशतिः श्लेष्मविकाराः ॥ १० ॥

तत्रादौ वातविकारानुव्याख्यास्यामः; तद्यथा—नखभेदश्च १, त्रिपादिका च २, पादशूलं च ३, पादभ्रंशश्च ४, पादसुसता च ५, वातखुडुता च ६, गुल्फग्रहश्च ७, पिण्डिकोद्वेष्टनं च ८, गृध्रसी च ९, जानुभेदश्च १०, जानुविश्लेषश्च ११, ऊरुस्तम्भश्च १२, ऊरुसादश्च १३, पाङ्गुल्यं च १४, गुदभ्रंशश्च १५, गुदार्तिश्च १६, वृषणोत्क्षेपश्च १७, शोफःस्तम्भश्च १८, वङ्गणानाहश्च १९, श्रोणिभेदश्च २०, विट्भेदश्च २१, उदावर्तश्च २२, खञ्जत्वं च २३, [कुञ्जत्वं च] वामनत्वं च २४, त्रिकग्रहश्च, पृष्ठग्रहश्च २५, पार्श्वामर्दश्च २६, उदरावेष्टश्च २७, हन्मोहश्च २८, हृद्भवश्च २९, वक्षउद्वर्षश्च ३०, वक्षउपरोधश्च ३१, वक्षस्तोदश्च ३२, बाहुशोषश्च ३३, ग्रीवास्तम्भश्च ३४, मन्यास्तम्भश्च ३५, कण्ठोद्वंसश्च ३६, हनुस्तम्भश्च ३७, ओष्ठभेदश्च ३८, अक्षिभेदश्च ३९, दन्तभेदश्च ४०, दन्तशैथिल्यं च ४१, मूकत्वं च ४२, गद्गदत्वं च ४३, वाक्सङ्गश्च ४४, कषायाख्यता च ४५, मुखशोषश्च ४६, अरसज्ञता च ४७, घ्राणनाशश्च ४८, कर्णशूलं च ४९, अशब्दश्रवणं च ५०, उच्चैःश्रुतिश्च ५१, बाधिर्यं च ५२, वर्त्मस्तम्भश्च ५३, वर्त्मसंकोचश्च ५४, तिमिरं च ५५, अक्षिशूलं च ५६, अक्षिव्युदासश्च ५७, भ्रूव्युदासश्च ५८, शङ्खभेदश्च ५९, ललाटभेदश्च ६०, शिरोरुक् च ६१, केशभूमिस्फुटनं च ६२, अर्दितं च ६३, एकाङ्गरोगश्च ६४, सर्वाङ्गरोगश्च ६५, [पक्ष-

१ 'सामान्यजा इति वातादिभिः प्रत्येकं मिलितैश्च ये जन्यन्ते, नानात्मजा इति ये वातादिभिर्दोषान्तरासंपृक्तैर्जन्यन्ते' चक्रः । २ 'तत्रादित एव' यो । ३ 'वृषणाक्षेपश्च' यो । ४ 'कुञ्जत्वं च' इति क्वचित्पुस्तके न पठ्यते । ५ 'उन्मादश्च' ग. ६ 'हनुताडश्च' च.; 'हनुभेदश्च' ग. । ७ 'तालुभेदश्च' इत्यष्टाङ्गसंग्रहे पा० ।

वैधश्च] आक्षेपकश्च ६६, दण्डकश्च ६७, श्रमश्च ६८, भ्रमश्च ६९, वेपथुश्च ७०, जृम्भा च ७१, विषादश्च ७२, हिक्का च ७३, अति-प्रलापश्च ७४, रलानिश्च ७५, रौक्ष्यं च ७६, पारुष्यं च ७७, श्या-
वारुणावभासता च ७८, अस्वप्नश्च ७९, अनवस्थितत्वं च ८०,
इत्यंशीतिर्वातविकारा वातविकाराणामपरिसंख्येयानामाविष्कृत-
तमा व्याख्याता भवन्ति ॥ ११ ॥

सर्वेष्वपि खल्वेतेषु वातविकारेषूक्तेष्वन्येषु चानुक्तेषु वायो-
रिदमात्मरूपमपरिणामि कर्मणश्च स्वलक्षणं, यदुपलभ्य तदवयवं
वा विमुक्तसंदेहा वातविकारमेवाध्यवस्यन्ति कुशलाः; तद्यथा—
रौक्ष्यं लाघवं वैशद्यं शैत्यं गतिरमूर्तत्वं चेति वायोरात्मरूपाणि,
एवंविधत्वाच्च वायोः कर्मणः स्वलक्षणमिदमस्य भवति तं तं शरीरा-

१ 'पक्षमेदश्च' इति कचित्पुस्तके न पठ्यते । २ 'तमश्च' पा० ।
३ 'नखमेदः' नखमङ्कुरता, विषादिका पाणिपादस्फुटनं, पादभ्रंशः
पादस्यारोपदेशविषयादन्यत्र पतनं, जानुविक्षेपः जानुसन्निवशैथिल्यं, ऊरु-
स्तम्भः ऊरुस्तम्भनमात्रं, हृद्रवः हृदयस्य द्रुतिः स्फुरणं, कण्ठोद्धंसः
शुष्ककासः, ओष्ठमेद ओष्ठस्तम्भः, अक्षिमेदः अक्षिगोलकभ्रमणाभाव-
रूपोऽक्षिस्तम्भः, दन्तमेदः दन्तभङ्गः, वाक्संगः अस्फुटवचनत्वं, अशब्द-
श्रवणं शब्दाभावेऽपि शब्दश्रवणं, उच्चैःश्रुतिः बृहद्भनिश्रवणं न त्वल्प-
ध्वनेः, अक्षिव्युदासः नेत्रस्य स्वस्थानच्युतता, भ्रूव्युदासः भ्रुवोः स्वस्था-
नादधो निपतनं, शङ्खमेदः शङ्खो ललाटैकदेशस्तस्य वेदना न तु शङ्खक-
रोगः, शिरोरुगिति केवलं शिरःपीडा नतु पञ्चशिरोरोगा ये उक्ताः, हि-
क्केति न पञ्च हिक्का या सामान्यजा उक्ताः किंतु हिक्कनमात्रं, अतिप्रला-
पश्चेति वातकृतः प्रलापस्तु पित्तकृत इति अतिप्रलापप्रलापयोर्भेदान्न सामान्य-
जत्वं इति गङ्गाधरः । 'एकाङ्गरोगः सर्वाङ्गरोगश्चेति ज्वरादिषु उष्णत्वशीतत्वा-
दीनां कदाचिदेकाङ्गव्यपकत्वेनैकाङ्गरोगः, तेषामेव कदाचित्सर्वाङ्गव्यापक-
त्वेन सर्वाङ्गरोगः, दोषान्तरसंबन्धेऽपि व्याप्त्यव्याप्ती वातकृते एव' इति चक्रः ।
'अर्दितादयः षट् वातव्याधिचिकित्सिते वक्ष्यन्ते' इति योगीन्द्रनाथसेनः ।
४ 'अपरिणामीति सहजसिद्धं नान्योपाधिकृतमित्यर्थः, कर्मणश्चेति विदुतस्य
वायोः कर्मणः' चक्रः । 'अपरिणामि अव्यभिचारि' इति योगीन्द्रनाथसेनः ।

दयवमाविशतः; तद्यथा—खंसंभ्रंशव्यासंभेदसादहर्षतर्षवर्तकम्पाव-
 ✓ भर्दचालतोदव्यथाचेष्टादीनि, तथा खरपरुषविशदसुषिरारुणकषा-
 यविरसमुखत्वशोषशूलसुप्तिसंकोचनस्तम्भनखज्जतादीनि च वायोः
 कर्माणि, तैरन्वितं वातविकारमेवाध्यवस्येत् ॥ १२ ॥

तं मधुराम्ललवणस्निग्धोष्णैरुपक्रमरुपक्रमेत् स्नेहस्वेदास्थाप-
 नानुवासननस्तःकर्मभोजनाभ्यङ्गोत्सादनपरिषेकादिभिर्वातहरैर्मात्रां
 कालं च प्रमाणीकृत्य; आस्थापनानुवासनं तु खलु सर्वोपक्रमे-
 भ्यो वाते प्रधानतमं मन्यन्ते भिषजः, तज्ज्ञादित एव पक्वाशय-
 मनुप्रविश्य केवलं वैकारिकं वातमूलं छिनत्ति, तत्रावजिते
 वातेऽपि शरीरान्तर्गता वातविकाराः प्रशान्तिमापद्यन्ते, यथा
 वनस्पतेर्मूले छिन्ने स्कन्धशाखाप्ररोहकुसुमफलपलाशादीनां नियतो
 विनाशस्तद्वत् ॥ १३ ॥

पित्तविकारांश्चत्वारिंशतम ऊर्ध्वमनुव्याख्यास्यामः; तद्यथा—
 ओषश्च १, लोपश्च २, दाहश्च ३, दवथुश्च ४, धूमकश्च ५, अम्ल-
 कश्च ६, विदाहश्च ७, अन्तर्दाहश्च ८, अंसदाहश्च ९, ऊष्माधिक्यं
 च १०, अतिस्वेदश्च ११, [अङ्गस्वेदश्च] अङ्गगन्धश्च १२, अङ्गा-
 वदरणं च १३, शोणितक्लेदश्च १४, मांसक्लेदश्च १५, त्वग्दाहश्च
 १६, (मांसदाहश्च) त्वगवदरणं च १७, चर्मावर्दरणं च १८,
 रक्तकोठाश्च १९, रक्तविस्फोटाश्च २०, रक्तपित्तं च २१, रक्तमण्डलानि
 च २२, हरितत्वं च २३, हारिद्रत्वं च २४, नीलिका च २५, कक्षा च
 २६, कामला च २७, तिक्तास्यता च २८, लोहितगन्धास्यता च
 २९, पूतिमुखता च ३०, तृष्णाधिक्यं च ३१, अतृप्तिश्च ३२, आ-
 स्यपाकश्च ३३, गलपाकश्च ३४, अक्षिपाकश्च ३५, गुदपाकश्च ३६,

१ 'खंसः किञ्चिदवस्थानचलनं, भ्रंशस्तु दूरगतिः, व्यासो विस्तरणं, वर्तुली-
 करणं वर्तः, चालः स्पन्दः, रसवर्णौ वायुना रसवर्णरहितेनापि प्रभावात्
 क्रियेते' चक्रः । २ 'व्यासङ्ग' ग. । 'व्यासङ्ग इत्यनासक्तिरित्यर्थः' गङ्गाधरः ।
 ३ 'केवलं वैकारिकमिति सकलविकारकारकम्' चक्रः । ४ अयं पाठः
 क्वचित्पुस्तके नोपलभ्यते । ५ अयं पाठः क्वचित्पुस्तके नोपलभ्यते ।
 ६ 'चर्मदलनं च' ग. ।

मेदपाकश्च ३७, जीवादानं च ३८, तमःप्रवेशश्च ३९, हरितहारि-
द्रमूत्रनेत्रवर्चस्वं च ४०, इति चत्वारिंशत्पित्तविकाराः पित्तविका-
राणामपरिसंख्येयानामाविष्कृततमा व्याख्याता भवन्ति ॥ १४ ॥

सर्वेष्वपि खल्वेतेषु पित्तविकारेषु केष्वन्येषु चानुक्तेषु पित्तस्येद-
मात्मरूपमपरिणामि कर्मणश्च स्वलक्षणं, यदुपलभ्य तदवयवं वा
विमुक्तसंदेहाः पित्तविकारमेवाध्यवस्यन्ति कुशलाः; तद्यथा—औष्ण्यं
तैक्ष्ण्यं सरत्वं द्रवत्वमनतिस्रोहो वर्णश्च शुक्लारुणवर्जो गन्धश्च विस्रो-
रसौ च कटुम्लौ पित्तस्यात्मरूपाणि, एवंविधत्वाच्च पित्तस्य कर्मणः
स्वलक्षणमिदमस्य भवति तं तं शरीरावयवमाविशतः, तद्यथा—
दाहौष्ण्यपाकस्वेदकृदकोथस्त्रावरागा यथास्वं गन्धवर्णरसाभिनिर्व-
र्तनं च पित्तस्य कर्माणि, तैरन्वितं पित्तविकारमेवाध्यवस्येत् ॥ १५ ॥

तं मधुरतिक्तकषायशार्पकैरुपक्रमैरुपक्रमैत स्नेह विरेचनप्रदेहपरिषे-
काभ्यङ्गावगाहादिभिः पित्तहरैर्मात्रां कालं च प्रमाणीकृत्य; विरे-
चनं तु सर्वोपक्रमेभ्यः पित्ते प्रधानतमं मन्यन्ते भिषजः, तज्ज्ञादित
एवामाशयैर्मनुप्रविश्य केवलं वैकारिकं पित्तमूलमपकर्षति, तत्रा-
वजिते पित्तेऽपि शरीरान्तर्गताः पित्तविकाराः प्रशान्तिमापद्यन्ते,
यथाऽग्नौ व्यपोढे केवलमग्निगृहं शीतीभवति तद्वत् ॥ १६ ॥

श्लेष्मविकारांश्च विंशतिमत ऊर्ध्वं व्याख्यास्यामः; तद्यथा—
तृप्तिश्च १, तन्द्रा च २, निद्राधिक्यं च ३, सैमित्यं च ४, गुरु-

१ 'ओषः पार्श्वस्थितेन वह्निनेव पीडा, श्लोषः किञ्चिद्हनमिव, दाहः
सर्वाङ्गहनमिव, दग्धुः धक्धकीति लोके, त्वगवदरणं बाह्यत्वञ्चात्रविदी-
र्णता, चर्मावदरणं घर्णां त्वचां विदीर्णता, रक्तसंसर्गेण रक्तीभूतं
पित्तं रक्तपित्तं नतु रक्तपित्ताख्यो रोगः, तृष्णाधिक्यं केवलतृष्णातिशयः
नतु तृष्णाख्यरोगविशेषः तस्य सामान्यजत्वात्, जीवादानं विरेचनव्याप-
द्विशेष उक्तो यो जीवरक्तनिर्गमः, हरितेत्यादिना एक एव रोगः गङ्गाधरः ।
२ 'लाघवमनतिस्रोहः' इति पा० । ३ 'आमाशयमिति पक्वामाशयमध्यस्थानस्यो-
र्ध्वम्' गङ्गाधरः । ४ व्यपोढे व्यपगते; 'व्यपगते' ग. । ५ 'तृप्तिर्येन तृप्तमि-
वात्मानं सर्वदा मन्यते, बलासको बलक्षयः, किंवा श्लेष्मोद्रेकान्मन्दजवित्वं,
स्थूलाङ्गता बलासकः, धमनीप्रतिचयो धमन्युपलेपः' चक्रः ।

गात्रता च ५, आलस्यं च ६, मुखमाधुर्यं च ७, मुखस्त्रावश्च ८, श्लेष्मोद्गिरणं च ९, मूलस्याधिक्यं च १०, कण्ठोपलेपश्च ११, बलासकश्च १२, हृदयोपलेपश्च १३, धमनीप्रतिचयश्च १४, गलगण्डश्च १५, अतिस्थौल्यं च १६, शीताग्निता च १७, उदर्वश्च १८, श्वेता-
 ✓ वभासता च १९, श्वेतमूत्रनेत्रवर्चस्त्वं च २०, इति विंशतिः श्लेष्म-
 विकाराः श्लेष्मविकाराणामपरिसंख्येयानामाविष्कृततमा व्या-
 ख्याता भवन्ति ॥ १७ ॥

सर्वेष्वपि खल्वेतेषु श्लेष्मविकारेषूक्तेष्वन्येषु चानुक्तेषु श्लेष्मण
 इदमात्मरूपमपरिणामि कर्मणश्च स्वलक्षणं, यदुपलभ्य तदवयवं
 वा विमुक्तसंदेहाः श्लेष्मविकारमेवाध्यवस्यन्ति कुशलाः; तद्यथा-
 ✓ श्वैत्यशैत्यस्नेहगौरवमाधुर्यस्थैर्यपैच्छिल्यमात्स्न्यैर्गति श्लेष्मण आत्मरू-
 पाणि, एवंविधत्वाच्च श्लेष्मणः कर्मणः स्वलक्षणमिदमस्य भवति तं तं
 ✓ शरीरावयवमाविशतः, तद्यथा-श्वैत्यशैत्यकण्डूस्थैर्यगौरवस्नेहस्तम्भ-
 सुसिक्केदोपदेहबन्धमाधुर्यचिरकारित्वाति श्लेष्मणः कर्माणि, तैरन्वितं
 श्लेष्मविकारमेवाध्यवस्येत् ॥ १८ ॥

तं कटुकतिकृषायतीक्ष्णोष्णरूक्षैरुपक्रमैरुपक्रमेत् स्वेदनवमन-
 शिरोविरेचनव्यायामादिभिः श्लेष्महरैर्मात्रां कालं च प्रमाणीकृत्य;
 वमनं तु सर्वोपक्रमेभ्यः श्लेष्मणि प्रधानतमं मन्यन्ते भिषजः,
 तज्ज्ञादित एवामाशयमनुप्रविश्य केवलं वैकारिकं श्लेष्ममूलमू-
 र्ध्वमुत्थिते, तत्रावजिते श्लेष्मण्यपि शरीरान्तर्गताः श्लेष्मविकाराः
 प्रशान्तिमापद्यन्ते, यथा-भिन्ने केदारसेतौ शालियवषट्ठिकादीन्य-
 भिष्यन्द्मानान्यम्भसा प्रशोषमापद्यन्ते तद्वदिति ॥ १९ ॥

भवन्ति चात्र ।

रोगमादौ परीक्षेत ततोऽनन्तरमौषधम् ।

ततः कर्म भिषक् पश्चाज्ज्ञानपूर्वं समाचरेत् ॥ २० ॥

यस्तु रोगमविज्ञाय कर्माण्यारभते भिषक् ।

अप्यौषधविधानज्ञस्तस्य सिद्धिर्यदृच्छया ॥ २१ ॥

१ 'अपत्तिश्च' ग. । २ 'मात्स्न्यं मसृणता' चक्रः ।

यस्तु रोगविशेषज्ञः सर्वभेषज्यकोविदः ।

देशकालप्रमाणज्ञस्तस्य सिद्धिरसंशयम् ॥ २२ ॥

तत्र श्लोकाः ।

संग्रहः प्रकृतिर्देशो विकारमुखमीरणम् ।

असंदेहोऽनुबन्धश्च रोगाणां संग्रहाक्षितः ॥ २३ ॥

दोषस्थानानि रोगाणां गणा नानात्मजाश्च ये ।

रूपं पृथक् च दोषाणां कर्म चापरिणामि यत् ॥ २४ ॥

पृथक्त्वेन च दोषाणां निर्दिष्टाः समुपक्रमाः ।

सम्यग्ब्रूहि रोगाणामध्याये तत्त्वदर्शिना ॥ २५ ॥

इत्यभिवेशकृते तन्ने चरकप्रतिसंस्कृते सूत्रस्थाने रोगचतुष्के

महारोगाध्यायो नाम विंशोऽध्यायः ॥ २० ॥

एकविंशोऽध्यायः ।

अथातोऽष्टौनिन्दितीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु शरीरमधिकृत्याष्टौ पुरुषा निन्दिता भवन्ति; तद्यथा—
अतिदीर्घश्चातिह्रस्वश्चातिलोमा चालोमा चातिक्लृष्णश्चातिगौरश्चाति-
स्थूलश्चातिकृशश्चेति ॥ ३ ॥

तत्रातिस्थूलकृशयोर्भूय एवापरे निन्दितविशेषा भवन्ति; अति-
स्थूलस्य तावदायुषो ह्रासो जैवोपरोधः कृच्छ्रव्यवायता दौर्बल्यं
दौर्गन्ध्यं स्वेदाबाधः क्षुदतिमात्रं पिपासातियोगश्चेति भवन्त्यष्टौ
दोषाः । तदतिस्थौल्यमतिसंपूर्णान्द्रुमधुरशीतस्निग्धोपयोगादव्या-
यामादव्यवायाद्दिवास्वप्नाद्धर्षनित्यत्वादचिन्तनाद्वीजस्वभावाच्चोप-
जायते । तस्यातिमात्रं मेदस्विनो मेद एवोपचीयते न तथेतरे

१ 'विकारो मुखमीरणस्य' ग. । २ 'अतिश्चेत्तश्चातिक्लृष्णश्च' यो. । ३ 'जरो-
परोधः' ग. । ४ 'अतिसंपूर्णमतिभोजनं' चक्रः । ५ 'बीजस्वभावादिति स्थूल-
मातापितृजन्यात्' चक्रः ।

धातवः, तस्मादस्यायुषो ह्रासः; शैथिल्यात् सौकुमार्याद्गुल्फत्वाच्च मेदसो ज्वोपरोधः; शुक्रालपत्वान्मेदसाऽऽवृतमार्गत्वाच्च कृच्छ्रव्यव-
यता, दौर्बल्यमसमत्वाद्धातूनां, दौर्गन्ध्यं मेदोदोषान्मेदसः स्वभा-
वात् स्वेदल(न)त्वाच्च, मेदसः श्लेष्मसंसर्गाद्विष्यन्दिद्वाद्वहुत्वाद्वा-
यामासहत्वाच्च स्वेदाबाधः, तीक्ष्णाग्नित्वात् प्रभूतकोष्ठवायुत्वाच्च
क्षुदतिमात्रं पिपासातियोगश्चेति ॥ ४ ॥

भवन्ति चात्र ।

मेदसाऽऽवृतमार्गत्वाद्वायुः कोष्ठे विशेषतः ।

चरन् संयुक्षयत्यग्निमाहारं शोषयत्यपि ॥ ५ ॥

तस्मात् स शीघ्रं जरयत्याहारं चातिकाङ्क्षति ।

विकारांश्चाश्रुते घोरान् कांश्चित् कालव्यतिक्रमात् ॥ ६ ॥

एतावुपद्रवकरौ विशेषादग्निमारुतौ ।

एतौ हि दहतः स्थूलं वनदावो वनं यथा ॥ ७ ॥

मेदस्यतीव्रं संवृद्धे सहसैवानिलादयः ।

विकारान् दारुणान् कृत्वा नाशयन्त्याशु जीवितम् ॥ ८ ॥

मेदोमांसातिवृद्धत्वाच्चलस्फिगुदरस्तनः ।

अयथोपचयोत्साहो नरोऽतिस्थूल उच्यते ॥ ९ ॥

इति मेदस्विनो दोषा हेतवो रूपमेव च ।

निर्दिष्टं, वक्ष्यते वाच्यमतिकार्ष्यं त्वतः परम् ॥ १० ॥

सेवा रूक्षान्नपानानां लङ्घनं प्रमिताशनम् ।

क्रियातियोगः शोकश्च निद्रावेगविनिग्रहः ॥ ११ ॥

रूक्षस्योद्वर्तनस्नानस्याभ्यासः प्रकृतिर्जरा ।

विकारानुशयः क्रोधः कुर्वन्त्यतिकृशं नरम् ॥ १२ ॥

व्यायाममतिसौहित्यं क्षुत्पिपासामयौषधम् ।

कृशो न सहते तद्वदतिशीतोष्णमैथुनम् ॥ १३ ॥

१ 'ज्वोपरोधः' ग. । २ 'क्रियातियोगो वमनादिसंशोधनक्रियाणामति-
योगः' गङ्गाधरः । ३ 'रूक्षस्योद्वर्तनं स्नानस्याभ्यासः' इति पा० । ४ 'प्रकृति-
रतिकशमातापित्रोः शोणितशुक्रस्य स्वभावः' गङ्गाधरः । ५ 'विकारानुशयो
व्याधेश्चिरानुवृत्तिः' गङ्गाधरः । ६ 'क्षुत्पिपासामयौषधम्' इति पा० ।

ष्ठीहा कासः क्षयः श्वासो गुल्मोऽर्शास्युदराणि च ।
 कृशं प्रायोऽभिधावन्ति रोगाश्च ग्रहणीगताः ॥ १४ ॥
 क्षुब्धस्फिगुद्वग्नीवो धमनीजालसंततैः ।
 त्वगस्थिदोषोऽतिकृशः स्थूलपर्वा नरो मतः ॥ १५ ॥
 सततं व्याधितावेतावतिस्थूलकृशौ नरौ ।
 सततं चोपचर्यौ हि कर्शनैर्बृंहणैरपि ॥ १६ ॥
 स्थौल्यकार्श्यं वरं कार्श्यं समोपकरणौ हि तौ ।
 यद्युभौ व्याधिरागच्छेत् स्थूलमेवातिपीडयेत् ॥ १७ ॥
 सममांसप्रमाणस्तु समसंहननौ नरः ।
 दृढेन्द्रियत्वाद्ध्याधीनां न बलेनाभिभूयते ॥ १८ ॥
 क्षुत्पिपासातपसहः शीतव्यायामसंसहः ।
 समपक्ता समजरः सममांसचर्यो मतः ॥ १९ ॥
 गुरु चातर्पणं चेष्टं स्थूलानां कर्शनं प्रति ।
 कृशानां बृंहणार्थं तु लघु संतर्पणं च यत् ॥ २० ॥
 वातघ्नान्यन्नपानानि श्लेष्ममेदोहराणि च ।
 रुक्षोष्णा बस्तयस्तीक्ष्णा रुक्षाण्युद्वर्तनानि च ॥ २१ ॥
 गुडूचीभद्रमुस्तानां प्रयोगश्चैफलस्तथा ।
 तक्रारिष्टप्रयोगस्तु प्रयोगो माक्षिकस्य च ॥ २२ ॥
 विडङ्गं नागरं क्षारः काललोहरजो मधु ।
 यवामलकचूर्णं च प्रयोगः श्रेष्ठ उच्यते ॥ २३ ॥
 बिल्वादिपञ्चमूलस्य प्रयोगः क्षौद्रसंयुतः ।
 शिलाजतुप्रयोगस्तु साग्निसन्धरसः परः ॥ २४ ॥
 प्रशातिका त्रियक्षुश्च इयामाका यवका यवाः ।
 जूणां ह्वाः कोद्रवा मुद्राः कुलत्थाश्चक्रमर्दकाः ॥ २५ ॥

१ 'ऽभिधावन्ते' यो. । २ 'धमनीजालसंवृतः' यो. । ३ 'समसंहनन इति
 समं यथायोग्यं संहननं शरीरमांसादीनां संनिवेशो दाढ्यं यस्य सः' गङ्गा-
 धरः । ४ 'दृढेन्द्रियो विकाराणां' यो. । ५ गुरु चातर्पणं यथा-मधु, एतद्धि-
 गुरुत्वाद्बृद्धमांशं यापयति, अपतर्पणत्वान्मेदो हन्ति; लघु संतर्पणं च शालिप-
 टिकैरेयमांसादि । ६ 'कुलत्थाश्च मकुष्ठकाः' ग. ।

आहकीनां च बीजानि पटोलामलकैः सह ।
 भोजनार्थं प्रयोज्यानि पानं चानु मधूदकम् ॥ २६ ॥
 अरिष्टांश्चानुपानार्थं मेदोमांसकफापहान् ।
 अतिस्थौल्यविनाशाय संविभज्य प्रयोजयेत् ॥ २७ ॥
 प्रजागरं व्याघ्राय च व्याघ्रमांसं चिन्तनानि च ।
 स्थौल्यमिच्छन् परित्यक्तुं क्रमेणाभि(ति)प्रवर्धयेत् ॥ २८ ॥
 स्वप्नो हर्षः सुखा शय्या मनसो निर्वृतिः शमः ।
 चिन्ताव्यवायव्यायामविरामैः प्रियदर्शनम् ॥ २९ ॥
 नवान्नानि नवं मद्यं ग्राम्यानूपौदका रसाः ।
 संस्कृतानि च मांसानि दधि सर्पिः पयांसि च ॥ ३० ॥
 इक्षवः शालयो माषा गोधूमा गुडवैकृतम् ।
 बस्तयः स्निग्धमधुरास्तैलाभ्यङ्गश्च सर्वदा ॥ ३१ ॥
 स्निग्धमुद्वर्तनं स्नानं गन्धमाह्वयनिषेवणम् ।
 शुक्लं वासो यथाकालं दोषाणामवसेचनम् ॥ ३२ ॥
 रसायनानां वृष्याणां योगानां चोपसेवनम् ।
 हत्वाऽतिकार्यमाधत्ते नृणामुपचयं परम् ॥ ३३ ॥
 अचिन्तनाच्च कार्याणां ध्रुवं संतर्पणेन च ।
 स्वप्नप्रसङ्गाच्च नरो वराह इव पुष्यति ॥ ३४ ॥
 यदा तु मनसि क्लान्ते कर्मात्मानः कुमान्विताः ।
 विषयेभ्यो निवर्तन्ते तदा स्वपिति मानवैः ॥ ३५ ॥
 निद्रायत्तं सुखं दुःखं पुष्टिः कार्यं बलाबलम् ।
 वृषता क्लीबता ज्ञानमज्ञानं जीवितं न च ॥ ३६ ॥
 अकालेऽतिप्रसङ्गाच्च न च निद्रा निषेविता ।

१ 'अस्वप्नं' च यो. । २ 'विरतिः' यो. । ३ 'कुमं गताः' यो. । ४ 'मन-
 सीति चेतसि, क्लान्ते कुमान्विते, कर्मात्मान इन्द्रियाणि, विषयेभ्यः शब्दस्पर्-
 शादिभ्यः; कालस्वभावात् श्रमादिहेत्वन्तरतो वा मनसि चेष्टाहीने मनःप्रयु-
 ज्यानीन्द्रियाणि कुमान्वितानि भूत्वा विषयेभ्यः शब्दस्पर्शादिभ्यो निवर्तन्ते
 यदा तदा मानवो राक्षिपुरुषः स्वपिति; एतेन समनस्केन्द्रियाणां विषयतो
 निवृत्तिर्निद्रेति ख्यापितम्' गङ्गाधरः ।

सुखायुषी पराकुर्यात् कालरात्रिरिवापरा ॥ ३७ ॥
 सैव युक्ता पुनर्युक्ते निद्रा देहं सुखायुषा ।
 पुरुषं योगिनं सिद्ध्या सत्या बुद्धिरिवागता ॥ ३८ ॥
 गीताध्ययनमद्यस्त्राकर्मभाराध्वकर्षिताः ।
 अजीर्णिनः क्षताः क्षीणा वृद्धा बालास्तथाऽबलाः ॥ ३९ ॥
 तृष्णातीसारशूलार्ताः श्वासिनो हिक्किनः कृशाः ।
 पतिताभिहतोन्मत्ताः क्लान्ता यानप्रजागरैः ॥ ४० ॥
 कोधशोकभयक्लान्ता दिवास्वप्नोचिताश्च ये ।
 सर्व एते दिवास्वप्नं सेवेरन् सार्वकालिकम् ॥ ४१ ॥
 धातुसाम्यं तथा ह्येषां बलं चाप्युपजायते ।
 श्लेष्मा पुष्णाति चाङ्गानि स्थैर्यं भवति चायुषः ॥ ४२ ॥
 ग्रीष्मे चादानरूक्षाणां वर्धमाने च मारुते ।
 रात्रीणां चातिसङ्क्षेपादिवास्वप्नः प्रशस्यते ॥ ४३ ॥
 ग्रीष्मवर्ज्येषु कालेषु दिवास्वप्नात् प्रकुप्यतः ।
 श्लेष्मपित्ते, दिवास्वप्नस्तस्मात्तेषु न शस्यते ॥ ४४ ॥
 मेदस्त्रिनः स्नेहनित्याः श्लेष्मलाः श्लेष्मरोगिणः ।
 दूषीविषार्ताश्च दिवा न शयीरन् कदाचन ॥ ४५ ॥
 हलीमकः शिरःशूलं सैमित्यं गुरुगान्त्रता ।
 अङ्गमर्दोऽग्निनाशश्च प्रलेपो हृदयस्य च ॥ ४६ ॥
 शोथारोचकहृल्लासपीनसार्धावमेदकाः ।
 कोठोऽरुः पिडकाः कण्डूस्तन्द्रा कासो गलामयाः ॥ ४७ ॥
 स्मृतिबुद्धिप्रमोहश्च संरोधः स्रोतसां ज्वरः ।
 इन्द्रियाणामसामर्थ्यं त्रिषवेगप्रवर्तनम् ॥ ४८ ॥
 भवेन्नृणां दिवास्वप्नस्याहितस्य निषेचनात् ।
 तस्माद्विताहितं स्वप्नं बुद्ध्या स्वप्यात् सुखं बुधः ॥ ४९ ॥
 रात्रौ जागरणं रुक्मं स्निग्धं प्रस्वपनं दिवा ।

अरुक्षमनभिष्यन्दि त्वासीनप्रचलायितम् ॥ ५० ॥

देहवृत्तौ यथाऽऽहारस्तथा स्वप्नः सुखो मतः ।

स्वप्नहारसमुत्थे च स्थाल्यकाश्ये विशेषतः ॥ ५१ ॥

अभ्यङ्गोत्सादनं स्नानं ग्राम्यान्मौदका रसाः ।

शाल्यन्नं सद्यधि क्षीरं स्नेहो मद्यं मनःसुखम् ॥ ५२ ॥

मनसोऽनुगुणा गन्धाः शब्दाः संवाहनानि च ।

चक्षुषस्तर्पणं लेपः शिरसो वदनस्य च ॥ ५३ ॥

स्वास्तीर्णं शयनं वैश्मं सुखं कालस्तथोचितः ।

आनयन्त्यचिराद्भिद्रां प्रनष्टा या निमित्ततः ॥ ५४ ॥

कायस्य शिरसश्चैव विरेकश्छर्दनं भयम् ।

चिन्ता क्रोधस्तथा धूमो व्यायामो रक्तमोक्षणम् ॥ ५५ ॥

उपवासोऽसुखा शय्या सत्त्वौदार्यं तमोजयः ।

निद्राप्रसङ्गमहितं वारयन्ति समुत्थितम् ॥ ५६ ॥

एत एव च विज्ञेया निद्रानाशस्य हेतवः ।

कार्यं कालो विकारश्च प्रकृतिर्वायुरेव च ॥ ५७ ॥

तमोभवा श्लेष्मसमुद्भवा च मनःशरीरश्रमसंभवा च ।

आगन्तुकी व्याध्यनुवर्तिनी च रात्रिस्वभावप्रभवा च निद्रा ५८

रात्रिस्वभावप्रभवा मता या तां भूतधार्त्रीं प्रवदन्ति निद्राम् ।

तमोभवामाहुरघस्य मूलं, शेषाः पुनर्व्याधिषु निर्दिशन्ति ॥ ५९ ॥

१ 'आसीनप्रचलायितमुपविष्टस्य किञ्चिद्भिद्रासेवनम्' चक्रः । 'आसीन-
प्रचलायितमुपविष्टस्य घूर्णनं 'घूर्णितं प्रचलायितं' इत्यमरः' शिवदासः ।

२ 'तमोभवा तमोगुणोद्भक्ता, मनःशरीरश्रमसंभवा मनःशरीरयोः
श्रमेण क्रियोपरमे सति नेन्द्रियाणि न च मनो विषयेषु प्रवर्तते ततश्च निद्रा
भवति, आगन्तुकी रिष्टभूता, व्याध्यनुवर्तिनी सन्निपातज्वरादिकार्या, रात्रि-
स्वभावप्रभवतीति रात्रिस्वभावप्रभवा, दिवा प्रभवन्ती तु निद्रा तमःप्रभृति-
भ्यस्त्रिभ्य एव भवति' चक्रः । ३ 'भूतानि प्राणिनो दधतीति भूतधार्त्री,
धार्त्रीव धार्त्री; अघस्य पापस्य मूलमिति कारणं, तमोगृहीतो हि सदा निद्रा-
त्मकत्वेनानुष्ठेयं सद्वृत्तं न करोति, ततश्चाधर्मोत्पादः; व्याधिषु शरीरव्या-
धिषु' चक्रः ।

तत्र श्लोकाः ।

निन्दिताः पुरुषास्तेषां यौ विशेषेण निन्दितौ ।

निन्दिते कारणं दोषास्तयोर्निन्दितभेषजम् ॥ ६० ॥

येभ्यो यदा हिता निद्रा येभ्यश्चाप्यहिता यदा ।

अतिनिद्रानिद्रयोश्च भेषजं यद्गवा च सा ॥ ६१ ॥

या या यथाप्रभावा च निद्रा तत् सर्वमत्रिजः ।

अष्टौनिन्दितसंख्याते व्याजहार पुनर्वसुः ॥ ६२ ॥

इत्यग्निवेशकृते तन्त्रे चरकप्रतिसंस्कृते सूत्रस्थाने योजनाचतुष्के

अष्टौनिन्दितीयो नामैकविंशतितमोऽध्यायः ॥ २१ ॥

द्वाविंशतितमोऽध्यायः ।

अथातो लङ्घनबृंहणीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

तपःस्वाध्यायनिरतानात्रेयः शिष्यसत्तमान् ।

षडग्निवेशप्रमुखानुक्तवान् परिचोदयन् ॥ ३ ॥

लङ्घनं बृंहणं काले रूक्षणं स्नेहनं तथा ।

स्वेदनं स्तम्भनं चैव जानीते यः स वै भिषक् ॥ ४ ॥

तैमुक्तवन्तमात्रेयमग्निवेश उवाच ह ।

भगवंलङ्घनं किंस्विलङ्घनीयाश्च कीदृशाः ॥ ५ ॥

बृंहणं बृंहणीयाश्च रूक्षणीयाश्च रूक्षणम् ।

स्नेहनं स्नेहनीयाश्च स्वेदाः स्वेद्याश्च के मताः ॥ ६ ॥

स्तम्भनं स्तम्भनीयाश्च वक्तुमर्हसि तद्गुरो ।

लङ्घनप्रभृतीनां च षण्णामेषां समासतः ॥ ७ ॥

१ 'अतिनिद्रायानिद्राय' च. । २ 'यथा यत्प्रभावा' ग. । ३ 'जानीयात्
स भवेद्भिषक्' ग. । ४ 'शिष्या ऊचुः' यो. । ५ 'किं तं' ग. । ६ 'के
लेहाः' ग. ।

कृताकृतातिरिक्तानां लक्षणं वक्तुमर्हसि ।
 वैचस्तदग्निवेशस्य निशम्य गुरुरब्रवीत् ॥ ८ ॥
 यत्किञ्चिल्लाघवकरं देहे तल्लङ्घनं स्मृतम् ।
 बृहत्त्वं यच्छरीरस्य जनयेत्तच्च बृंहणम् ॥ ९ ॥
 रौक्ष्यं खरत्वं वैशद्यं यत् कुर्यात्तद्वि रूक्षणम् ।
 स्नेहनं स्नेहविष्यैन्दमार्दवक्लेदकारकम् ॥ १० ॥
 स्तम्भगौरवशीतघ्नं स्वेदनं स्वेदकारकम् ।
 स्तम्भनं स्तम्भयति यद्वृत्तिमन्तं चलं द्रवम् ॥ ११ ॥
 लघूष्णं तीक्ष्णविशदं रूक्षं सूक्ष्मं खरं सरम् ।
 कठिनं चैव यद्द्रव्यं प्रायस्तल्लङ्घनं स्मृतम् ॥ १२ ॥
 गुरु शीतं मृदु स्निग्धं बहलं स्थूलपिच्छिलम् ।
 प्रायो मन्दं स्थिरं श्लक्ष्णं द्रव्यं बृंहणमुच्यते ॥ १३ ॥
 रूक्षं लघु खरं तीक्ष्णमुष्णं स्थिरमपिच्छिलम् ।
 प्रायशः कठिनं चैव यद्द्रव्यं तद्वि रूक्षणम् ॥ १४ ॥
 द्रवं सूक्ष्मं सरं स्निग्धं पिच्छिलं गुरु शीतलम् ।
 प्रायो मन्दं मृदु च यद्द्रव्यं तत् स्नेहनं मतम् ॥ १५ ॥
 उष्णं तीक्ष्णं सरं स्निग्धं रूक्षं सूक्ष्मं द्रवं स्थिरम् ।
 द्रव्यं गुरु च यत् प्रायस्तद्वि स्वेदनमुच्यते ॥ १६ ॥
 शीतं मन्दं मृदु श्लक्ष्णं सूक्ष्मं रूक्षं द्रवं स्थिरम् ।
 यद्द्रव्यं लघु चोद्दिष्टं प्रायस्तत् स्तम्भनं स्मृतम् ॥ १७ ॥
 चतुष्प्रकारा संशुद्धिः पिपासा मारुतातपो ।
 पाचनान्युपवासश्च व्यायामश्चेति लङ्घनम् ॥ १८ ॥
 प्रभूतश्लेष्मपित्तास्रमलाः संसृष्टमारुताः ।
 बृहच्छरीरा बलिनो लङ्घनीया विशुद्धिभिः ॥ १९ ॥
 येषां मध्यबला रोगाः कफपित्तसमुत्थिताः ।

१ 'तिवृत्तानां' ग. । २ 'गुरुत्वाच्च' यो. । ३ 'विष्यन्दो विलयनम्' चक्रः ।
 ४ 'स्थूलं' यो. । ५ 'चतुःप्रकारा संशुद्धिरिति अनुवासनं वर्जयित्वा, तस्य
 बृंहणत्वात्' चक्रः । ६ 'पिपासेति पिपासानिग्रहः' चक्रः ।

वम्यतीसारहृद्गोविस्मूच्यलसकज्वराः ॥ २० ॥
 विबन्धगौरवोद्गारहृत्लासारोचकादयः ।
 पाचनंस्तान् भिषक् प्राज्ञः प्रायेणादाबुपाचरेत् ॥ २१ ॥
 एत एव यथोद्दिष्टा येषामल्पबला गदाः ।
 पिपासानिग्रहैस्तेषामुपवासैश्च ताञ्जयेत् ॥ २२ ॥
 रोगाञ्जयेन्मध्यबलान् व्यायामातपमारुतैः ।
 बलिनां किं पुनर्येषां रोगाणामवरो बलम् ॥ २३ ॥
 त्वग्दोषिणां प्रमूढानां स्निग्धाभिष्यन्दिबृंहिणाम् ।
 शिशिरे लङ्घनं शस्तमपि चातविकारिणाम् ॥ २४ ॥
 अदिग्धविद्धमैक्लिष्टं वयःस्थं सात्स्यचारिणाम् ।
 मृगमत्स्यविहङ्गानां मांसं बृंहणमुच्यते ॥ २५ ॥
 क्षीणाः क्षताः कृशा वृद्धा दुर्बला नित्यमध्वगाः ।
 स्त्रीमद्यनित्या ग्रीष्मे च बृंहणीया नराः स्मृताः ॥ २६ ॥
 शोषार्शाग्रहणीदोषैर्व्याधिभिः कर्शिताश्च ये ।
 तेषां कन्यादमांसानां बृंहणा लघवो रसाः ॥ २७ ॥
 स्नानमुत्सादनं स्वप्नो मधुराः स्नेहवस्तयः ।
 शर्कराक्षीरसर्पीषि सर्वेषां विद्धि बृंहणम् ॥ २८ ॥
 कटुतिक्तकषायाणां सेवनं स्त्रीष्वसंयमः ।
 खल्विपण्याकतक्राणां मध्वादीनां च रूक्षणम् ॥ २९ ॥
 अभिष्यन्दा महादोषा मर्मस्था व्याधयश्च ये ।
 ऊरुस्तम्भप्रभृतयो रूक्षणीया निदर्शिताः ॥ ३० ॥
 स्नेहाः स्नेहयितव्याश्च स्वेदाः स्वेद्याश्च ये नराः ।
 स्नेहाध्याये मयोक्तास्ते स्वेदाख्ये च सविस्तरम् ॥ ३१ ॥
 द्रवं तन्वसरं यावच्छीतीकरणमौषधम् ।
 स्वादु तिक्तं कषायं च स्तम्भनं सर्वमेव तत् ॥ ३२ ॥

१ 'दोषान्' यो. । २ 'दोषाणामवरो' यो. । ३ 'प्रमूढानां' ग. । प्रमूढानां
 प्रमेहिणाम् । ४ 'अदिग्धविद्ध विषाक्तशखाविद्धं' चक्रः । ५ अक्लिष्टं रोगानु-
 पहतप्राणिमांसम् । ६ 'सात्स्ये देशे चरन्तीति सात्स्यचारिणः, तेषां' चक्रः ।
 ७ 'खलिः निःस्नेहसर्पखलिः, पिण्याको निःस्नेहतिलखलिः' गङ्गाधरः ।

पित्तक्षाराग्निदग्धा ये वम्यतीसारपीडिताः ।
 विषस्वेदातियोगार्ताः स्तम्भनीयास्तथाविधाः ॥ ३३ ॥
 वातमूत्रपुरीषाणां विसर्गे गात्रलाघवे ।
 हृदयोद्गारकण्ठास्यशुद्धौ तन्द्राकुमे गते ॥ ३४ ॥
 स्वेदे जाते रुचौ चापि क्षुत्पिपासासहोदये ।
 कृतं लङ्घनमादेश्यं निर्व्यथे चान्तरात्मनि ॥ ३५ ॥
 पर्वभेदोऽङ्गमर्दश्च कासः शोषो मुखस्य च ।
 क्षुत्प्रणाशोऽरुचिस्तृष्णा दौर्बल्यं श्रोत्रनेत्रयोः ॥ ३६ ॥
 मनसः संभ्रमोऽभीक्ष्णमूर्ध्वातस्तमो हृदि ।
 देहाग्निबलनाशश्च लङ्घनेऽतिकृते भवेत् ॥ ३७ ॥
 बलं पुष्ट्युपलभश्च कार्य्यदोषविवर्जनम् ।
 लक्षणं वृंहिते, स्थौल्यमति चाल्प्यवृंहिते ॥ ३८ ॥
 कृताकृतस्य लिङ्गं यल्लङ्घिते तद्धि रुक्षिते ।
 स्तम्भितः स्याद्वले लब्धे यथोक्तैश्चामयैर्जितैः ॥ ३९ ॥
 श्यावता स्तब्धगात्रत्वमुद्वेगो हनुसंग्रहः ।
 हृद्बर्चोनिग्रहश्च स्यादतिस्तम्भितलक्षणम् ॥ ४० ॥
 लक्षणं चाकृतानां स्यात् षण्णामेषां समासतः ।
 तैर्दोषधानां व्याधीनामशमो वृद्धिरेव च ॥ ४१ ॥
 इति षट् सर्वरोगाणां प्रोक्ताः सम्यगुपक्रमाः ।
 साध्यानां साधने सिद्धा मात्राकालानुरोधिनः ॥ ४२ ॥
 भवति चात्र ।
 दोषाणां बहुसंसर्गात् संकीर्यन्तेऽप्युपक्रमाः ।

१ 'स्तम्भनीया निदर्शिताः' योः; 'स्तम्भनीयास्तथाऽपरे' ग. । २ 'कार्य्य-
 दोषविवर्जनमिति कार्य्यं ये दोषाः शीतोष्णासहत्वादयः, तेषां वर्जनम्' चक्रः ।
 ३ 'कृताकृतचिह्नं' ग. । ४ 'तैर्दोषधानां लङ्घनादिसाध्यानां' चक्रः ।
 ५ 'दोषाणां यस्मात् संसर्गा बहवस्तस्मात्तत्साधनार्थमुपक्रमा अपि संकीर्यन्ते
 मिश्रतां यान्ति; यथा-कचिलङ्घनस्वेदे, कचिद्वृद्धणस्वेदने, एवमादि; षट्त्वं तु
 नातिवर्तन्ते इति संसृष्टा अपि लङ्घनादिस्वरूपं न जहति, लङ्घनादयो मधुस-
 पिःसंयोगवच्च प्रकृतिगुणानपेक्षिकार्यान्तरमारभन्ते इति भावः' चक्रः ।

षट्त्वं तु नातिवर्तन्ते त्रित्वं वातादयो यथा ॥ ४३ ॥

तत्र श्लोकः ।

इत्यस्मिन्नङ्गनाध्याये व्याख्याताः षडुपक्रमाः ।

यथाप्रश्नं भगवता चिकित्सा यैः प्रवर्तते ॥ ४४ ॥

इत्यभिवेशकृते तत्रे चरकप्रतिसंस्कृते सूत्रस्थाने योजनाचतुष्के
लङ्घनवृंहणीयो नाम द्वाविंशतितमोऽध्यायः ॥ २२ ॥

त्रयोविंशतितमोऽध्यायः ।

अथातः संतर्पणीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

संतर्पयति यः स्निग्धैर्मधुरैर्गुरुपिच्छलैः ।

नवान्नैर्नवमद्यैश्च मांसैश्चानूपवारिजैः ॥ ३ ॥

गोरसैर्गौडिकैश्चाक्षैः पैष्टिकैश्चातिमात्रशः ।

चेष्टाद्वेषी दिवास्वप्नशय्यासनसुखे रतः ॥ ४ ॥

रोगास्तस्योपजायन्ते संतर्पणनिमित्तजाः ।

प्रमेहकण्डूपिडकाः कोठपाण्ड्वामयज्वराः ॥ ५ ॥

कुष्ठान्यामप्रदोषाश्च मूत्रकृच्छ्रमरोचकः ।

तन्द्रा क्लैव्यमतिस्थौल्यमालस्यं गुरुगान्धता ॥ ६ ॥

इन्द्रियस्रोतसां लेपो बुद्धेर्मोहः प्रमीलकैः ।

शोफाश्चैवंविधाश्चान्ये शीघ्रमप्रतिकुर्वतः ॥ ७ ॥

शस्तमुल्लेखनं तत्र विरेको रक्तमोक्षणम् ।

१ “चान्यैः” यो । २ ‘प्रमेहपिडकाकोठकण्डूपाण्ड्वामयज्वराः’ यो ।

३ ‘प्रमीलकः सततं प्रध्यानं’ चक्रः ।

व्यायामश्चोपवासश्च धूमाश्च स्वेदनानि च ॥ ८ ॥
 सक्षौद्रश्चाभयाप्राशः प्रायो रूक्षान्नसेवनम् ।
 चूर्णप्रदेहा ये चोक्ताः कण्डूकोठविनाशनाः ॥ ९ ॥
 त्रिफलारवधं पाठां सप्तपर्णं सवत्सकम् ।
 मुखं निम्बं समदनं जलेनोत्कथितं पिवेत् ॥ १० ॥
 तेन मेहादयो यान्ति नाशमभ्यस्यतो ध्रुवम् ।
 मात्राकालप्रयुक्तेन संतर्पणसमुत्थिताः ॥ ११ ॥
 मुस्तमारग्वधः पाठा त्रिफला देवदारु च ।
 श्वदंष्ट्रा खदिरो निम्बो हरिद्रे त्वक्च वत्सकात् ॥ १२ ॥
 रसमेषां यथादोषं प्रातः प्रातः पिवेन्नरः ।
 संतर्पणकृतैः सर्वैर्व्याधिभिः संप्रमुच्यते ॥ १३ ॥
 एभिश्चोद्वर्तनोद्धर्षस्नानयोगोपयोजितैः ।
 त्वग्दोषाः प्रशमं यान्ति तथा स्नेहोपसंहितैः ॥ १४ ॥
 कुष्ठं गोमेदको हिङ्गु कौञ्चास्थि व्यूषणं वचा ।
 वृषकैले श्वदंष्ट्रा च खराह्वा चाश्मभेदकः ॥ १५ ॥
 तक्त्रेण दधिमण्डेन बदराम्लरसेन वा ।
 मूत्रकृच्छ्रं प्रमेहं च पीतमेतद्व्यपोहति ॥ १६ ॥
 तक्राभयाप्रयोगैश्च त्रिफलायास्तथैव च ।
 अरिष्टानां प्रयोगैश्च यान्ति मेहादयः शैमम् ॥ १७ ॥
 व्यूषणं त्रिफला क्षौद्रं किमिहं साजमोदकः ।
 मन्थोऽयं सक्तवः सर्पिर्हितो लोहोदकाद्भुतैः ॥ १८ ॥
 व्योषं विडङ्गं शिग्रुणि त्रिफलां कटुरोहिणीम् ।
 बृहत्यौ द्वे हरिद्रे द्वे पाठां सातिविषां स्थिराम् ॥ १९ ॥
 हिङ्गुकेवूकमूलानि यवानीधान्यचित्रकान् ।
 सौवर्चलमजार्जी च हपुषां चेति चूर्णयेत् ॥ २० ॥
 चूर्णतैलघृतक्षौद्रभागाः स्युर्मानतः समाः ।

१ 'उद्वर्तनमभ्यङ्गपूर्वकं, उद्धर्षस्त्वनभ्यङ्गपूर्वकः' चक्रः । २ 'क्षयम्' यो. ।
 ३ 'लोहोदकाद्भुत इत्यगुरुदकाद्भुतः, उदककरणं च षडङ्गविधानेन' चक्रः ।

सकूनां षोडशगुणो भागः संतर्पणं विवेत् ॥ २१ ॥
 प्रयोगादस्य शाम्यन्ति रोगाः संतर्पणोत्थिताः ।
 प्रमेहा मूढवाताश्च कुष्ठान्यर्शांसि कामलाः ॥ २२ ॥
 ग्रीहा पाण्डूामयः शोफो मूत्रकृच्छ्रमरोचकः ।
 हृद्रोगो राजयक्ष्मा च कासः श्वासो गलग्रहः ॥ २३ ॥
 क्रिमयो ग्रहणीदोषाः श्वेद्यं स्थौल्यमतीव च ।
 नराणां दीप्यते चाग्निः स्मृतिर्बुद्धिश्च वर्धते ॥ २४ ॥
 व्यायामनित्यो जीर्णाशी यवगोधूमभोजनः ।
 संतर्पणकृतैर्दोषैः स्थौल्यं मुक्त्वा विमुच्यते ॥ २५ ॥
 उक्तं संतर्पणोत्थानामपतर्पणमौषधम् ।
 वक्ष्यन्ते सौषधाश्चोर्ध्वमपतर्पणजा गदाः ॥ २६ ॥
 देहान्निबलवर्णौजःशुक्रमांसबलक्षयः ।
 ज्वरः कासानुबन्धश्च पार्श्वशूलमरोचकः ॥ २७ ॥
 श्रोत्रदौर्बल्यमुन्मादः प्रलापो हृदयव्यथा ।
 विण्मूत्रसंग्रहः शूलं जङ्घोरुत्रिकसंश्रयम् ॥ २८ ॥
 पक्षास्थिसंधिभेदश्च ये चान्ये वातजा गदाः ।
 ऊर्ध्ववातादयः सर्वे जायन्ते तेषु तर्पणात् ॥ २९ ॥
 तेषां संतर्पणं तज्ज्ञैः पुनराख्यातमौषधम् ।
 यत्तद्दोषे समर्थं स्यादभ्यासे वा तदिष्यते ॥ ३० ॥
 सद्यः क्षीणो हि सद्यो वै तर्पणेनोपचीयते ।
 नर्ते संतर्पणाभ्यासाच्चिरक्षीणस्तु पुण्यति ॥ ३१ ॥
 देहान्निदोषभैषज्यमात्राकालानुवर्तिना ।
 कार्यमत्वरमाणेन भेषजं चिरदुर्बले ॥ ३२ ॥

१ 'संतर्पणमिति जलालोडितसक्रूरूपतया, तेन संतर्पणसंज्ञकस्याप्यपतर्प-
 णरूपता ज्ञेया' चक्रः । २ 'लौल्यं' यो. । ३ 'ऊर्ध्वजातः श्वासादिर्यत्रोर्ध्वं वायु-
 र्याति, किंवा तन्वान्तरोक्तो रोगविशेषः; यथा-अधः प्रतिहतो वायुः श्लेष्मणा
 कुपितेन च । करोत्यनिशमुद्गारमूर्ध्ववातः स उच्यते' चक्रः । ४ 'यत्तदर्थं' ग. ।

हिता मांसरसास्तस्मै पयांसि च घृतानि च ।
 स्नानानि वस्तयोऽभ्यङ्गास्तर्पणास्तर्पणाश्च ये ॥ ३३ ॥
 ज्वरकासप्रसक्तानां कृशानां मूत्रकृच्छ्रिणाम् ।
 तृण्यतामूर्ध्ववातानां वक्ष्यन्ते तर्पणा हिताः ॥ ३४ ॥
 शर्करापिप्पलीमूलघृतक्षौद्रैः समांशकैः ।
 सक्तद्विगुणितो वृष्यस्तेषां मन्थः प्रशस्यते ॥ ३५ ॥
 सक्तवो मदिरा क्षौद्रं शर्करा चेति तर्पणम् ।
 पिबेन्मासुतविण्मूत्रकफपित्तानुलोमनम् ॥ ३६ ॥
 फाणितं सक्तवः सर्पिर्दधिमण्डोऽम्लकाजिकम् ।
 तर्पणं मूत्रकृच्छ्रघ्नमुदावर्तहरं पिबेत् ॥ ३७ ॥
 मन्थः खर्जूरमृद्धीकावृक्षाम्लाम्लीकदाडिमैः ।
 परूषकैः सामलकैर्युक्तो मद्यविकारनुत् ॥ ३८ ॥
 स्वादुरम्लो जलकृतः सखेहो रुक्ष एव वा ।
 सद्यः संतर्पणो मन्थः स्थैर्यवर्णबलप्रदः ॥ ३९ ॥

तत्र श्लोकः ।

संतर्पणोत्था ये रोगा रोगा ये चापतर्पणात् ।
 संतर्पणीये तेऽध्याये सौषधाः परिकीर्तिताः ॥ ४० ॥
 इत्यग्निवेशकृते तन्त्रे चरकप्रतिसंस्कृते सूत्रस्थाने योजनाचतुष्के
 संतर्पणीयो नाम त्रयोविंशतितमोऽध्यायः ॥ २३ ॥

चतुर्विंशतितमोऽध्यायः ।

अथातो विधिशोणितीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

१ 'तर्पणास्तर्पणाश्चेति संतर्पणकारकमन्थादयः, तेनेह संज्ञामात्रेण ये
 तर्पणा अतर्पणकारका व्योषादयस्ते न ग्राह्याः' चक्रः । २ 'पिप्पलीतैल' ग. ।

विधिना शोणितं जातं शुद्धं भवति देहिनाम् ।
 देशकालौकसात्म्यानां विधिर्यः संप्रकाशितः ॥ ३ ॥
 तद्विशुद्धं हि रुधिरं बलवर्णसुखायुषा ।
 युनक्ति प्राणिनां प्राणः शोणितं ह्यनुवर्तते ॥ ४ ॥
 प्रदुष्टबहुतीक्ष्णोष्णैर्मयैरन्यैश्च तद्विधैः ।
 तथाऽतिलवणक्षारैरम्लैः कटुभिरेव च ॥ ५ ॥
 कुलस्थमाषनिष्पावतिलतैलनिषेवणैः ।
 पिण्डालुमूलकादीनां हरितानां च सर्वशः ॥ ६ ॥
 जलजानूपबैलानां प्रसहानां च सेवनात् ।
 दध्यम्लमस्तुस्कूनां सुरासौवीरकस्य च ॥ ७ ॥
 विरुद्धानामुपह्लिन्नपूतीनां भक्षणेन च ।
 भुक्त्वा दिवा प्रस्त्रपतां द्रवस्निग्धगुरुणि च ॥ ८ ॥
 अत्यादानं तथा क्रोधं भजतां चातपानलौ ।
 छर्दिवेगप्रतीघातात् काले चानवसेचनात् ॥ ९ ॥
 श्रमाभिघातसंतापैरजीर्णाध्यशनैस्तथा ।
 शरत्कालस्वभावाच्च शोणितं संप्रदुष्यति ॥ १० ॥
 ततः शोणितजा रोगाः प्रजायन्ते पृथग्विधाः ।
 मुखपाकोऽक्षिरौगश्च पूतिप्राणास्यगन्धता ॥ ११ ॥
 गुल्मोपकुशवीसर्पकपित्तप्रमीलकाः ।
 वीद्वधी रक्तमेहश्च प्रदुरो वातशोणितम् ॥ १२ ॥
 वैवर्ण्यमग्निसादश्च पिपासा गुरुगात्रता ।
 संतापश्चातिदौर्बल्यमरुचिः शिरसश्च रुक् ॥ १३ ॥
 विदाहश्चाज्ञपानस्य तित्काम्लोद्विरणं क्लमः ।
 क्रोधप्रचुरता बुद्धेः संमोहो लवणास्यता ॥ १४ ॥

१ 'विधिनेति सम्यगाहाराचारविधिना' चक्रः । २ 'संप्रकाशित इति
 तस्याशितीयादौ' चक्रः । 'स प्रदक्षितः' यो । ३ 'अत्यादानं तृप्तिमतिक्रम्य
 भोजनं' चक्रः । ४ 'मुखनासाक्षिपाकश्च' ग. । ५ 'वैरस्यं' ग. ।

स्वेदः शरीरदौर्गन्ध्यं मदः कम्पः स्वरक्षयः ।
 तन्द्रा निद्रातियोगश्च तमसश्चातिदर्शनम् ॥ १५ ॥
 कण्डूरुःकोठपिडकाकुष्ठचर्मदलादयः ।
 विकाराः सर्व एवैते विज्ञेयाः शोणिताश्रयाः ॥ १६ ॥
 शीतोष्णस्निग्धरुक्षाघ्नैरुपक्रान्ताश्च ये गदाः ।
 सम्यक् साध्या न सिध्यन्ति रक्तजांस्तान्विभावयेत् ॥ १७ ॥
 कुर्याच्छोणितरोगेषु रक्तपित्तहरिं क्रियाम् ।
 विरेकमुपवासं च स्नावणं शोणितस्य वा ॥ १८ ॥
 बलदोषप्रमाणाद्वा विशुद्ध्या रुधिरस्य वा ।
 रुधिरं स्नावयेज्जन्तोराश(म)यं प्रसमीक्ष्य वा ॥ १९ ॥
 अरुणाभं भवेद्वाताद्विशदं फेनिलं तनु ।
 पित्तात् पीतासितं रक्तं स्थाययत्याण्डाच्चिरेण च ॥ २० ॥
 ईषत्पाण्डु कफादुष्टं पिच्छिलं तन्तुमद्भनम् ।
 द्विदोषलिङ्गं संसर्गात्रिलिङ्गं सान्निपातिकम् ॥ २१ ॥
 तपनीयेन्द्रगोपाभं पञ्चालक्तकसंनिभम् ।
 गुञ्जाफलसवर्णं च विशुद्धं विद्धि शोणितम् ॥ २२ ॥
 नात्युष्णशीतं लघु दीपनीयं रक्तेऽपनीते हितमन्नपानम् ।
 तदा शरीरं ह्यनवस्थितासृगग्निर्विशेषेण च रक्षितव्यः ॥ २३ ॥
 प्रसन्नवर्णेन्द्रियमिन्द्रियार्थानिच्छन्तमव्याहतपक्ववेगम् ।
 सुखान्वितं पुष्टिबलोपपन्नं विशुद्धरक्तं पुरुषं वदन्ति ॥ २४ ॥
 यदा तु रक्तवाहीनि रससंज्ञावहानि च ।
 पृथक् पृथक् समस्ता वा खोतांसि कुपिता मलाः ॥ २५ ॥
 मलिनाहारशीलस्य रजोमोहावृतात्मनः ।
 प्रतिहत्यावतिष्ठन्ते जायन्ते व्याधयस्तदा ॥ २६ ॥
 मदमूर्च्छायसंन्यासास्तेषां विद्याद्विचक्षणः ।
 यथोत्तरं बलाधिक्यं हेतुलिङ्गोपशान्तिषु ॥ २७ ॥

१ 'विरेकमुपवासं च' ग. । २ 'संज्ञावहानीति संज्ञाहेतुमनोवहानि' चक्रः ।

दुर्बलं चेतसः स्थानं यदा वायुः प्रपद्यते ।
 मनो विक्षोभयन् जन्तोः संज्ञां संमोहयेत्तदा ॥ २८ ॥
 पित्तमेवं कफश्चैवं मनो विक्षोभयन्नृणाम् ।
 संज्ञां नयत्याकुलतां विशेषश्चात्र वक्ष्यते ॥ २९ ॥
 सक्तानल्पद्रुताभाषं चलस्खलितचेष्टितम् ।
 विद्याद्वातमदाविष्टं रूक्षश्यावारुणाकृतिम् ॥ ३० ॥
 सक्रोधं परुषाभाषं संग्रहारकलिप्रियम् ।
 विद्यात् पित्तमदाविष्टं रक्तपीतासिताकृतिम् ॥ ३१ ॥
 स्वल्पसंबन्धवचनं तन्द्रालस्यसमन्वितम् ।
 विद्यात् कफमदाविष्टं पाण्डुं ग्रन्थान्तत्परम् ॥ ३२ ॥
 सर्वाण्येतानि रूपाणि सन्निपातकृते मदे ।
 जायते शाम्यति त्वाशु मदो मद्यमदाकृतिः ॥ ३३ ॥
 यश्च मद्यमदः प्रोक्तो विषजो रौधिरश्च यः ।
 सर्व एते मदा नर्ते वातपित्तकफत्रयात् ॥ ३४ ॥
 नीलं वा यदि वा कृष्णमाकाशमथवाऽरुणम् ।
 पश्यंस्तमः प्रविशति शीघ्रं च प्रतिबुध्यते ॥ ३५ ॥
 वेपथुश्चाङ्गमर्दश्च प्रपीडा हृदयस्य च ।
 काश्यं श्यावाऽरुणा छाया मूर्च्छाये वातसंभवे ॥ ३६ ॥
 रक्तं हरितवर्णं वा विद्यत् पीतमथापि वा ।
 पश्यंस्तमः प्रविशति सस्वेदश्च प्रबुध्यते ॥ ३७ ॥
 सपिपासः ससंतापो रक्तपीताकुलक्षणः ।
 संभिन्नवर्चाः पीताभो मूर्च्छाये पित्तसंभवे ॥ ३८ ॥
 मेघसंकाशमाकाशमावृतं वा तमोघनैः ।
 पश्यंस्तमः प्रविशति चिराच्च प्रतिबुध्यते ॥ ३९ ॥
 गुरुभिः प्रावृत्तैरङ्गैरथैवाद्र्घेण चमेणा ।
 सप्रसेकः सहल्लासो मूर्च्छाये कफसंभवे ॥ ४० ॥

१ 'सक्रोधपरुषाभासं' यो. । २ 'निद्रा' ग. । ३ 'कफाश्रयात्' ग. ।
 ४ 'तमोघनैरिति तमोभिर्धनैश्च' चक्रः ।

सर्वाकृतिः सन्निपातादपस्सार इवागतः ।
 स जन्तुं पातयत्याशु विना बीभत्सचेष्टितैः ॥ ४१ ॥
 दोषेषु मदमूर्च्छायाः कृतवेगेषु देहिनाम् ।
 स्वयमेवोपशाम्यन्ति संन्यासो नौषधैर्विना ॥ ४२ ॥
 वाग्देहमनसां चेष्टामाक्षिप्यातिबला मलाः ।
 संन्यस्यन्त्यबलं जन्तुं प्राणायतनसंश्रिताः ॥ ४३ ॥
 स ना संन्याससंन्यस्तः काष्ठीभूतो मृतोपमः ।
 प्राणैर्वियुज्यते शीघ्रं मुक्त्वा सद्यःफलाः क्रियाः ॥ ४४ ॥
 दुर्गोऽम्भसि यथा मज्जझाजनं त्वरया बुधः ।
 गृह्णीयात्तलमप्राप्तं तथा संन्यासपीडितम् ॥ ४५ ॥
 अञ्जनान्यवपीडाश्च धूमः प्रधमनानि च ।
 सूचीभिस्तोदनं शस्तं दाहः पीडा नखान्तरे ॥ ४६ ॥
 लुब्धनं केशलोम्नां च दन्तैर्दशनमेव च ।
 आत्मगुप्तावधर्षश्च हितास्तस्यावबोधने ॥ ४७ ॥
 संमूर्च्छितानि तीक्ष्णानि मद्यानि विविधानि च ।
 प्रभूतकटुयुक्तानि तस्यास्ये गालयेन्मुहुः ॥ ४८ ॥
 मातुलङ्गरसं तद्वन्महौषधसमायुतम् ।
 तद्वत् सौवर्चलं दद्याद्युक्तं मद्याग्लकाञ्जिकैः ॥ ४९ ॥
 हिङ्गूषणसमायुक्तं यावत् संज्ञाप्रबोधनम् ।
 प्रबुद्धसंज्ञमत्रैश्च लघुभिस्तमुपाचरेत् ॥ ५० ॥
 विस्मापनैः स्मारणैश्च प्रियश्रुतिभिरेव च ।
 पटुभिर्गीतवादित्रशब्दैश्चित्रैश्च दर्शनैः ॥ ५१ ॥
 संसनोल्लेखनैर्धूमैरञ्जनैः कवलग्रहैः ।

१ 'विना बीभत्सचेष्टितैरिति दन्तखादनाङ्गविक्षेपणादिकं विना' चक्रः ।
 २ 'कृतवेगेष्विति वेगं कृत्वा क्षीणबलेषु, वेगो हि दोषाणां बलक्षयकारणं
 भवति, यदुक्तं विषमज्वरे 'कृत्वा वेगं गतबला' इत्यादि' चक्रः । 'हृत्वे-
 गोषु' इति पा० । ३ 'प्राणायतनं हृदयं' चक्रः । ४ 'मुक्त्वेति अप्राप्य'
 चक्रः । ५ 'गालयेदिति यत्नेन मुखे प्रक्षिपेत्' चक्रः ।

शोणितस्यावसेकैश्च व्यायामोद्धर्षणैस्तथा ॥ ५२ ॥

प्रबुद्धसंज्ञं मतिमाननुबन्धमुपक्रमेत् ।

तस्यै संरक्षितव्यं हि मनः प्रलयहेतुतः ॥ ५३ ॥

स्नेहस्वेदोपपन्नस्य यथादोषं यथाबलम् ।

पञ्च कर्माणि कुर्वीत मूर्च्छायेषु मदेषु च ॥ ५४ ॥

अष्टाविंशत्यौषधस्य तथा तिक्तस्य सर्पिषः ।

प्रयोगः शस्यते तद्वन्महतः षट्पलस्य च ॥ ५५ ॥

त्रिफलायाः प्रयोगो वा सधृतश्चौद्रशर्करः ।

शिलाजतुप्रयोगो वा प्रयोगः पयसोऽपि वा ॥ ५६ ॥

पिप्पलीनां प्रयोगो वा पयसा चित्रकस्य वा ।

रसायनानां कौम्भस्य सर्पिषो वा प्रशस्यते ॥ ५७ ॥

रक्तावसेकाच्छास्त्राणां सतां सत्त्ववतामपि ।

सेवनान्मदमूर्च्छायाः प्रशाम्यन्ति शरीरिणाम् ॥ ५८ ॥

तत्र श्लोकौ ।

त्रिशुद्धं चाविशुद्धं च शोणितं तस्य हेतवः ।

रक्तप्रदोषजा रोगास्तेषु रोगेषु चौषधम् ॥ ५९ ॥

मदमूर्च्छायसंन्यासहेतुलक्षणभेषजम् ।

विधिशोणितकेऽध्याये सर्वमेतत् प्रकाशितम् ॥ ६० ॥

इत्यग्निवेशकृते तन्त्रे चरकप्रतिसंस्कृते सूत्रस्थाने योजनाचतुष्के

विधिशोणितीयो नाम चतुर्विंशतितमोऽध्यायः ॥ २४ ॥

पञ्चविंशतितमोऽध्यायः ।

—००००—

अथातो यज्ञःपुरुषीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

१ 'ततः स रक्षितव्यो हि मनःप्रलयहेतुतः' ग. । २ 'अष्टाविंशलौषधस्येति पानीयकल्याणस्य' चक्रः । ३ 'कौम्भस्य दशाब्दिकस्य' चक्रः ।

पुरा प्रत्यक्षधर्माणं भगवन्तं पुनर्वसुम् ।
 सैमेतानां महर्षीणां प्रादुरासीदियं कथा ॥ ३ ॥
 आत्मेन्द्रियमनोर्थानां योऽयं पुरुषसंज्ञकः ।
 राशिरस्यामयानां च प्रागुत्पत्तिविनिश्चये ॥ ४ ॥
 अथ काशिपतिर्वाक्यं वामकोऽर्थवदन्तरा ।
 व्याजहारर्षिसमितिमभिष्टुत्याभिवाद्य च ॥ ५ ॥
 किं नु स्यात् पुरुषो यजस्तजास्तस्यामयाः स्मृताः ।
 न वेत्युक्ते नरेन्द्रेण प्रोवाचर्षीन् पुनर्वसुः ॥ ६ ॥
 सर्व एवामितज्ञानविज्ञानच्छिन्नसंशयाः ।
 भवन्तश्छेत्तुमर्हन्ति काशिराजस्य संशयम् ॥ ७ ॥
 पारीक्षिस्तत् परीक्ष्याग्ने मौद्गल्यो वाक्यमब्रवीत् ।
 आत्मजः पुरुषो रोगाश्चात्मजाः कारणं हि सः ॥ ८ ॥
 स चिनोत्युपभुङ्के च कर्म कर्मफलानि च ।
 न ह्यृते चेतैनाधातोः प्रवृत्तिः सुखदुःखयोः ॥ ९ ॥
 शरलोमा तु नेत्याह न ह्यात्माऽऽत्मानमात्मना ।
 योजयेद्याधिभिर्दुःखैर्दुःखद्वेषी कदाचन ॥ १० ॥
 रजस्तमोभ्यां तु मनः परीतं सत्त्वसंज्ञकम् ।
 शरीरस्य समुत्पत्तौ विकाराणां च कारणम् ॥ ११ ॥
 वार्योविदस्तु नेत्याह न ह्येकं कारणं मनः ।
 नतं शरीरं शरीरा रोगा न मनसः स्थितिः ॥ १२ ॥

१ प्रत्यक्षधर्माणं साक्षात्कृतधर्माणं, सुदृढेन प्रमाणेनावधारिता अर्था येन
 स साक्षात्कृतधर्मा । २ 'उपासतां' ग. ; 'महर्षय उपासीनाः प्रादुश्चकुरिमां
 कथाम्' इति पा० । ३ 'तदन्तरं काशिपतिर्वामको वाचमर्थवित्' ग. ।
 ४ "मभिष्टुत्या" ग. । ५ 'भोः' ग. । ६ 'तत एव पुरुषजनकात् कारणाज्जा-
 तास्तज्जाः' चक्रः । ७ 'चेतनाधातुरात्मा' चक्रः । ८ सुखदुःखयोरारोमयरो-
 गयोः' शिवदासः । ९ 'न ह्येकं कारणं मन इति व्याधिमात्रं प्रतीति शेषः'
 शिवदासः । १० 'शरीराच्छरीररोगाणां' ग. ।

रसजानि तु भूतानि व्याधयश्च पृथग्विधाः ।
 आपो हि रसवत्यस्ताः स्मृता निर्वृत्तिहेतवः ॥ १३ ॥
 हिरण्याक्षस्तु नेत्याह न ह्यात्मा रसजः स्मृतः ।
 नातीन्द्रियं मनः सन्ति रोगाः शब्दादिजास्तथा ॥ १४ ॥
 षड्धातुजस्तु पुरुषो रोगाः षड्धातुजास्तथा ।
 राशिः षड्धातुजो ह्येष सांख्यैराद्यैः प्रकीर्तितः ॥ १५ ॥
 तथा ब्रुवाणं कुशिकमाह तच्चेति शौनकेः ।
 कस्मान्मातापितृभ्यां हि विना षड्धातुजो भवेत् ॥ १६ ॥
 पुरुषः पुरुषाद्गौर्गश्चादश्चः प्रजायते ।
 पैश्या मेहादयश्चोक्ता रोगास्तावन्न कारणम् ॥ १७ ॥
 भद्रकाप्यस्तु नेत्याह नह्यन्धोऽन्धात् प्रजायते ।
 मातापित्रोरपि च ते प्रागुत्पत्तिर्न युज्यते ॥ १८ ॥
 कर्मजस्तु मतो जन्तुः कर्मजास्तस्य चामयाः ।
 नष्टृते कर्मणो जन्म रोगाणां पुरुषस्य वा ॥ १९ ॥
 भरद्वाजस्तु नेत्याह कर्ता पूर्वं हि कर्मणः ।

१ 'रसजानीत्यादौ स्मृता निर्वृत्तिहेतव इति व्याधिपुरुषयोः; एतेन व्याधि-
 पुरुषजनकरसकारणत्वेनापः कारणकारणतया पुरुषविकारयोः कारणं भवन्ति'
 चक्रः । २ 'यस्मादतीन्द्रियं मन आत्मा चातीन्द्रियः, तस्मान्न रसजौ; रसादि-
 जायमानं कारणगुणानुविधानादैन्द्रियकं स्यादित्यर्थः । हेत्वन्तरमाह-सन्ती-
 त्यादि । अहिं तशब्दादिजन्ये विकारे न रसः कारणमित्यर्थः' चक्रः । ३ 'आत्मा
 पृथिव्यादीनि च पञ्च षड् धातवः' चक्रः । ४ 'परीक्षितः' ग. । ५ 'शौनकिः'
 यो. । ६ 'मातापित्रनपेक्षित्वे सर्वप्राणिषु षड्धातुसमुदायस्य विद्यमानत्वेन
 नरगोश्वादिभेदो न स्यादिति भावः' चक्रः । ७ 'पुरुषः पुरुषं गौर्गमश्वोऽश्वं तु
 प्रजायते' ग. । अस्मिन् पाठे प्रजायते इत्यस्य उत्पादयतीत्यर्थः । ८ 'मातापि-
 तृभवाश्चोक्ता' ग. । ९ 'प्रागिति सर्गादौ निःशरीरिणि मातापित्रोरुत्पत्तिर्न
 स्यात्' चक्रः ।

दृष्टं न चाकृतं कर्म यस्य स्यात् पुरुषः फलम् ॥ २० ॥
 भौवहेतुः स्वभावस्तु व्याधीनां पुरुषस्य च ।
 खरद्रवचलोष्णत्वं तेजोन्तानां यथैव हि ॥ २१ ॥
 काङ्कायनस्तु नेत्याह नद्यारम्भफलं भवेत् ।
 भवेत् स्वभावाद्भावानामसिद्धिः सिद्धिरेव वा ॥ २२ ॥
 स्रष्टा त्वमितसंकल्पो ब्रह्मापत्यं प्रजापतिः ।
 चेतनाचेतनस्यास्य जर्गतः सुखदुःखयोः ॥ २३ ॥
 तच्चेति भिक्षुरात्रेयो नह्यपत्यं प्रजापतिः ।
 प्रजाहितैषी सततं दुःखैर्युज्यादसाधुवत् ॥ २४ ॥
 कालजस्त्वेव पुरुषः कालजास्तस्य चामयाः ।
 जगत् कालवशं सर्वं कालः सर्वत्र कारणम् ॥ २५ ॥
 तथर्षीणां विवदतामुवाचेदं पुनर्वसुः ।
 मैवं वोचत तत्त्वं हि दुष्प्रापं पक्षसंश्रयात् ॥ २६ ॥
 वादान् सप्रतिवादान् हि वदन्तो निश्चिन्तानिव ।
 पक्षान्तं नैव गच्छन्ति तिलपीडकवद्गतौ ॥ २७ ॥
 मुक्त्वैवं वादसंघट्टमध्यात्ममनुचिन्त्यताम् ।
 नाविधूते तमःस्कन्धे ज्ञेये ज्ञानं प्रवर्तते ॥ २८ ॥

१ 'कर्मणः पूर्वं कर्ता 'भवति' इति शेषः, येन कर्मणा स पुरुषः कर्तव्य-
 स्तस्य कर्मणः पुरुषपूर्वभावित्वात् कारणत्वं स्वीकर्तव्यं, ततश्च स चेद्विना कर्म
 पुरुषोऽभूत्, कथं पुरुषस्य कर्म कारणमिति भावः' चक्रः । २ 'भावहेतुरुत्पत्ति-
 हेतुः' चक्रः । ३ 'यदि स्वभावादेव भावानां विकारशरीरादीनां सिद्धयसिद्धी
 भवतः, तदाऽऽरम्भफलं न भवेत्, स्वाभाविकत्वाद्भावानां; य इमे लोकशा-
 स्त्रसिद्धा यागकृष्यध्ययनाद्यारम्भास्ते निष्प्रयोजना भवेयुरकारणत्वादित्यर्थः'
 चक्रः । ४ 'चेतनाचेतनस्यायं कारणं' ग. । ५ 'पक्षसंश्रयादिति रागतः पक्ष-
 संग्रहात्' चक्रः । ६ 'तिलपीडकस्तैलार्थं यन्त्रोपरिस्थितो मनुष्यः' चक्रः ।
 ७ 'पक्षरागश्चेह तत्त्वज्ञानप्रतिबन्धकत्वेन तमःस्कन्ध उच्यते' चक्रः ।

येषामेव हि भावानां संपत् संजनयेन्नरम् ।

तेषामेव विपद्वाधीन् विविधान् समुदीरयेत् ॥ २९ ॥

अथात्रेयस्य भगवतो वचनमनुनिशम्य पुनरेव वामकः काशि-
पतिरुवाच भगवन्तमात्रेयं—भगवन् ! संपन्नमित्तजस्य पुरुषस्य
विपन्नमित्तजानां च रोगाणां किमभिवृद्धिकारणं भवतीति ॥ ३० ॥

तमुवाच भगवानात्रेयः—हिताहारोपयोग एक एव पुरुषस्या-
भिवृद्धिकरो भवति, अहिताहारोपयोगः पुनर्व्याधीनामिति ॥ ३१ ॥

एवंवादिनं भगवन्तमात्रेयमग्निवेश उवाच—कथमिह भगवन् !
हिताहितानामाहारजातानां लक्षणमनपवादमभिजानीमहे, हितस-
माख्यातानामाहारजातानामहितसमाख्यातानां च मात्राकाल-
क्रियाभूमिदेहदोषपुरुषावस्थान्तरेषु विपरीतकारित्वमुपलभामहे
इति ॥ ३२ ॥

तमुवाच भगवानात्रेयः—यदाहारजातमग्निवेश ! समांश्चैव शरी-
रधातून् प्रकृतौ स्थापयति विषमांश्च समीकरोतीत्येतद्धितं विद्धि,
विपरीतमहितमिति; एतद्धिताहितलक्षणमनपवादं भवति ॥ ३३ ॥

एवंवादिनं च भगवन्तमात्रेयमग्निवेश उवाच—भगवन् ! नत्वे-
तदेवमुपदिष्टं भूयिष्ठकल्पाः सर्वभिषजो विज्ञास्यन्ति ॥ ३४ ॥

तमुवाच भगवानात्रेयः—येषां हि विदितमाहारतत्त्वमग्निवेश !
गुणतो द्रव्यतः कर्मतः सर्वावयवतश्च मात्रादयो भावाः, त एतदेव-
मुपदिष्टं विज्ञानुमुत्सहेरन् । यथा तु खल्वेतदुपदिष्टं भूयिष्ठकल्पाः
सर्वभिषजो विज्ञास्यन्ति, तथैतदुपदेक्ष्यामो मात्रादीन् भावाननुदा-
हरन्तः; तेषां हि बहुविधविकल्पा भवन्ति; आहारविधिविशेषानु-
खलु लक्षणतश्चावयवतश्चानुदयाख्यास्यामः ॥ ३५ ॥

तद्यथा—आहारत्वमाहारस्यैकविधम्, अर्थाभेदात्; स पुनर्द्वियोनिः,

१ 'येषामिति यज्जातीयानां, ते च महाभूतादयः' चक्रः । २ 'भूयिष्ठकल्पा-
नानाप्रकारा उत्तमाधममध्यमा इत्यर्थः' चक्रः । ३ 'सर्वाननुदाहरन्तः' यो ।
च. ५

स्थावरजङ्गमात्मकत्वात्; द्विविधप्रभावः, हिताहितोदकविशेषात्; च-
तुर्विधोपयोगः, पानाशनभक्ष्यलेह्योपयोगात्; पडास्वादः, रसभेदतः
पङ्क्तिधत्वात्; विंशतिगुणः, गुल्लघुशीतोष्णस्निग्धरूक्षमन्दतीक्ष्ण-
स्थिरसरमृदुकठिनविशदपिच्छलश्लक्ष्णखरसूक्ष्मस्थूलसान्द्रद्रवानुग-
मनात्; अपरिसंख्येयविकल्पः, द्रव्यसंयोगकरणबाहुल्यात् ॥ ३६ ॥

तस्य तु खलु ये ये विकारावयवा भूयिष्ठमुपयुज्यन्ते, भूयिष्ठै-
कल्पानां च मनुष्याणां प्रकृत्यैव हिततमाश्चाहिततमाश्च, तांस्तान्
यथावदुपदेक्ष्यामः (॥ १ ॥)

तद्यथा-लोहितशालयः शूकधान्यानां पथ्यतमत्वेन श्रेष्ठतमा
भवन्ति, मुद्गाः शमीधान्यानां, आन्तरीक्षमुदकानां, सैन्धवं लव-
णानां, जीवन्तीशाकं शाकानां, ऐण्यं मृगमांसानां, लावः पक्षिणां,
गोधा बिलेशयानां, रोहितो मत्स्यानां, गव्यं सर्पिः सर्पिणां, गोक्षीरं
क्षीराणां, तिलतैलं स्थावरजातानां स्नेहानां, वराहवसा आनूपमृग-
वसानां, चुलुकीवसा मत्स्यवसानां, पाकहंसवसा जलचरविहङ्ग-
वसानां, कुकुटवसा विष्किरशकुनिवसानां, अजमेदः शाखादमेदसां,
शृङ्गवेरं कन्दानां, मृद्वीका फलानां, शर्करा इक्षुविकाराणामिति
प्रकृत्यैव हिततमानामाहारविकाराणां प्राधान्यतो द्रव्याणि व्याख्या-
तानि भवन्ति ॥ (२) ॥

अत ऊर्ध्वमहितानप्युपदेक्ष्यामः-यवकाः शूकधान्यानामपथ्य-
त्वेन प्रकृष्टतमा भवन्ति, माषाः शमीधान्यानां, वर्षानादेयमुद-
कानां, औषरं लवणानां, सर्षपशाकं शाकानां, गोमांसं मृगमांसानां,
काणकपोतः पक्षिणां, भेको बिलेशयानां, चिलिचिमो मत्स्यानां,
आविकं सर्पिः सर्पिणां, अविक्षीरं क्षीराणां, कुसुम्भस्नेहः स्थावरस्ने-
हानां, महिषवसा आनूपमृगवसानां, कुम्भीरवसा मत्स्यवसानां,
काकमद्गुवसा जलचरविहङ्गवसानां, चटकवसा विष्किरशकुनिव-

१ 'उदकं उत्तरकालीनं फलं' चक्रः । २ 'संस्कारादिकरणं' ग. । ३ 'भूयि-
ष्ठकल्पानामिति किञ्चिन्मन्यूनबहूनां' चक्रः । गङ्गाधरस्तु 'भूयिष्ठकल्पनाश्च' इति
पठित्वा 'भूयिष्ठकल्पना आहारस्य विकारा यवाग्वादयः' इति व्याख्यानयति ।

सानां, हस्तिमेदः शाखादमेदसां, लिङ्कुचं फलानां, आलुकं कन्दानां, फाणितमिक्षुविकाराणाम्; इति प्रकृत्यैवाहिततमानामाहारविकाराणां प्रकृत्यतमानि द्रव्याणि व्याख्यातानि भवन्ति । इति हिताहितावयवो व्याख्यात आहारविकाराणाम् ॥ ३७ ॥

अतो भूयः कर्मोषधानां चै प्राधान्यतः सानुबन्धानि च द्रव्याण्यनुव्याख्यास्यामः । तद्यथा—अन्नं वृत्तिकराणां श्रेष्ठं, उदकमौश्वासकराणां, सुरा श्रमहराणां, क्षीरं जीवनीयानां, मांसं वृंहणीयानां, रसस्तर्पणीयानां, लवणमन्नद्रव्यरुचिकराणां, अम्लं हृद्यानां, कुक्कुटो बल्यानां, नक्ररेतो वृष्याणां, मधु श्लेष्मपित्तप्रशमनानां, सर्पिर्वातपित्तप्रशमनानां, तैलं वातश्लेष्मप्रशमनानां, वसनं श्लेष्महराणां, विरेचनं पित्तहराणां, बस्तिर्वातहराणां, स्वेदो मार्दवकराणां, व्यायामः स्थैर्यकराणां, क्षारः पुंस्त्वोपघातिनां, तिन्दुकमनन्नद्रव्यरुचिकराणां, आमं कपित्थमकण्ठ्यानां, आविकं सर्पिर्हृद्यानाम्, अजाक्षीरं शोषघ्नस्तन्यसात्म्यसां प्राहिकरक्तपित्तप्रशमनानाम्, अविक्षीरं श्लेष्मपित्तजननानां, महिषीक्षीरं स्वप्नजननानां, मन्दकं दध्यभिष्यन्दकराणां, गवेधुकाञ्चं कर्शनीयानाम्, उद्दालकाञ्चं विरुक्षणीयानाम्, इक्षुमूत्रजननानां, यवाः पुरीषजननानां, जाम्बवं वातजननानां, शङ्कुल्यः श्लेष्मपित्तजननानां, कुलत्था अम्लपित्तजननानां, माषाः श्लेष्मपित्तजननानां, मदनफलं वमनास्थापनानुवासनोपयोगिनां, त्रिवृत् सुखविरेचनानां, चतुरङ्गुलो मृदुविरेचनानां, सुक्ष्पयस्तीक्ष्णविरेचनानां, प्रत्यक्पुष्पा शिरोविरेचनानां, विडङ्गं किमिघ्नानां, शिरीषो विषघ्नानां, खदिरः कुष्ठघ्नानां, रास्त्रा वातहराणां, आमलकं वयःस्थापनानां, हरीतकी पथ्यानाम्, एरण्डमूलं वृष्यवातहराणां, पिप्पली-मूलं दीपनीयपाचनीयानाहप्रशमनानां, चित्रकमूलं दीपनीयपाच-

१ 'मूलकं' ग. । २ चकारेण आहारविकाराणामिति समुच्चीयते । ३ 'द्रव्यादीनि' ग. । ४ 'श्रेष्ठतमम्' ग. । ५ 'उदकमाप्यायनकराणां' यो. । ६ 'अम्लं हृद्यानामिति रूच्यानां, अम्लं हि स्वयमेव रोचते' चक्रः । ७ 'मन्दकमिति मन्दजातं' चक्रः ।

नीयगुदशूलशोथशोहराणां, पुष्करमूलं हिक्काश्वासकासपाश्वशूल-
हराणां, सुखं सांग्राहिकदीपनीयपाचनीयानां, उदीच्यं निर्वापणीय-
दीपनीयपाचनीयच्छर्द्यतीसारहराणां, कटुङ्गं सांग्राहिकदीपनीयपाच-
नीयानां, अनन्ता सांग्राहिकदीपनीयरक्तपित्तप्रशमनानां, अमृ-
ता सांग्राहिकवातहरदीपनीयश्लेष्मशोणितविबन्धप्रशमनानां, बिल्वं
सांग्राहिकदीपनीयवातकफप्रशमनानां, अतिविषा दीपनीयपाचनी-
यसांग्राहिकसर्वदोषहराणां, उत्पलकुमुदपद्मकिञ्जल्कं सांग्राहिकरक्त-
पित्तप्रशमनानां, दुरालभा पित्तश्लेष्मप्रशमनानां, गन्धप्रियङ्गुः
शोणितपित्तातियोगप्रशमनानां, कुटजत्वक् श्लेष्मपित्तरक्तसांग्राहि-
कोपशोषणानां, काशमर्थफलं रक्तसांग्राहिकरक्तपित्तप्रशमनानां,
पृश्निपर्णी सांग्राहिकवातहरदीपनीयवृष्याणां, विदारिगन्धा वृष्य-
सर्वदोषहराणां, बला सांग्राहिकबल्यवातहराणां, गोक्षुरको बल्य-
मूत्रकृच्छ्रानिलहराणां, हिङ्गुनिर्यासश्छेदनीयदीपनीयभेदनीयानु-
लोमिकवातकफप्रशमनानाम्, अम्लवेतसो भेदनीयदीपनीयानु-
लोमिकवातश्लेष्महराणां, यावशूकः स्तंसनीयपाचनीयाशोघ्नानां,
तक्राभ्यासो ग्रहणीदोषशोफाशोघृतव्यापत्रप्रशमनानां, क्रव्या-
दमांसरसाभ्यासो ग्रहणीदोषशोषाशोघ्नानां, क्षीरघृताभ्यासो
रसायनानां, समघृतशक्तुप्राशाभ्यासो वृष्योदावर्तहराणां, तैल-
गण्डूषाभ्यासो दन्तबलरुचिकराणां, चन्दनोद्गुम्बरे दाहनिर्वा-
पणालेपनानां, रास्त्रागुरुणी शीतापनयनप्रलेपनानां, लाम-
ज्जकोशीरे दाहत्वग्दोषस्वेदापनयनप्रलेपनानां, कुष्ठं वातहरा-
भ्यङ्गोपनाहयोगिनां, मधुकं चक्षुष्यवृष्यकेश्यकण्ठ्यवर्ण्यबल्य-
विरजनीयरोपणीयानां, वायुः प्राणसंज्ञाप्रदानहेतूनाम्, अग्निराम-
स्तम्भशीतशूलोद्वेपनप्रशमनानां, जलं स्तम्भनीयानां, मृद्वृष्टलोष्ट-
निर्वापितमुदकं तृष्णाच्छर्द्यतियोगप्रशमनानाम्, अतिमात्राशनमा-
मप्रदोषहेतूनां, यथाज्ञयभ्यवहारोऽग्निसंघुक्षणानां, यथासात्वयं चेष्टा-
भ्यवहारौ उपसेव्यानां, कालभोजनमारोग्यकराणां, तृप्तिराहार-
गुणानां, वेगसंधारणमनारोग्यकराणां, मद्यं सौमनस्यजननानां,

१ 'चन्दन' यो. । २ 'मृद्वृष्टलोष्टप्रसादः' यो. ।

मद्याक्षेपो धीधृतिस्मृतिहराणां, गुरुभोजनं दुर्विपाककराणां, एक-
कालभोजनं सुखपरिणामकराणां, स्त्रीष्वतिप्रसङ्गः शोषकराणां, शुक्र-
वेगनिग्रहः षाण्ड्यकराणां, पराघातनमन्नाश्रद्धाजननानां, अनशन-
मायुषो हासकराणां, प्रमिताशनं कर्शनीयानां, अजीर्णाध्यशनं ग्रह-
णीदूषणानां, विषमाशनमग्निवैषम्यकराणां, विरुद्धवीर्याशनं निन्द-
तव्याधिकराणां, प्रशमः पथ्यानां, आयासः सर्वापथ्यानां, मिथ्या-
योगो व्याधिमुखानां, रजस्वलाभिगमनमलक्ष्मीमुखानां, ब्रह्मचर्य-
मायुष्याणां, परदारागमनमनायुष्याणां, संकल्पो वृष्याणां, दौर्मेन-
स्यमवृष्याणां, अयथाबलमारम्भः प्राणोपरोधिनां, विषादो रोगवर्ध-
नानां, स्नानं श्रमहराणां, हर्षः प्रीणनानां, शोकः शोषणानां, निवृत्तिः
पुष्टिकराणां, पु(तु)ष्टिः स्वप्नकराणां, अतिस्वप्नस्तन्द्राकराणां, सर्वर-
साभ्यासो बलकराणां, एकरसाभ्यासो दौर्बल्यकराणां, गर्भशल्यमा-
हार्याणां, अजीर्णमुद्धार्याणां, बालो मृदुभेषजीयानां, वृद्धो या-
प्यानां, गर्भिणी तीक्ष्णोषधव्यवायव्यायामवर्जनीयानां, सौमनस्यं
गर्भधारणानां, संनिपातो दुश्चिकित्सानाम्, आमो विषमचिकि-
त्स्यानां, ज्वरो रोगाणां, कुष्ठं दीर्घरोगाणां, राजयक्ष्मा रोगसमूहानां,
प्रसेहोऽनुषङ्गिणां, जलौकसोऽनुशस्त्राणां, बस्तिस्तम्भ्राणां, हिमवानौ-
षधिभूमीनां, सोम ओषधीनां, मरुभूरोग्यदेशानाम्, अनूपोऽ-
हितदेशानां, निर्देशकारित्वमातुरगुणानां, भिषक् चिकित्साङ्गानां,
नास्तिको वज्र्यानां, लौल्यं क्लेशकराणां, अनिर्देशकारित्वमरिष्टानां,
अनिर्वेदो वार्तलक्षणानां, वैद्यसमूहो निःसंशयकराणां, योगो
वैद्यगुणानां, विज्ञानमौषधानां, शास्त्रसहितस्पर्कः साधनानां, संप्र-

१ 'पराघातनं वधस्थानं, वध्यमानप्राणिदर्शनाद्वि घृणया नात्रे श्रद्धा
स्यात्' चक्रः; 'परायतनं' ग. । २ 'अनशनमनायुष्कराणां' यो. । ३ 'व्या-
धिकराणां' यो. । ४ 'संकल्पः स्त्रीसंगसंकल्पः' चक्रः । 'संकल्पः स्त्रीसंगमे
तदुणादिविकल्पनम्' अष्टाङ्गसंग्रहटीकायामिन्दुः । ५ 'तन्नाणामिति कर्षणां'
चक्रः । ६ 'नास्तिकोऽवर्ज्याणां' ग. । ७ 'वार्तलक्षणानामित्यारोग्यलक्षणानां'
चक्रः । 'अथार्तासारलक्षणानाम्' ग. । ८ 'संप्रतिपत्तिः यथाकर्तव्यतानुष्ठानं'
चक्रः । 'कालानतिक्रमेण कार्यकरणं संप्रतिपत्तिः' शिवदाससेनः ।

तिपत्तिः कालज्ञानप्रयोजनानाम्, अव्यवसायः कालातिपत्तिहेतूनां,
दृष्टकर्मता निःसंशयकराणां, असमर्थता भयकराणां, तद्विद्यसंभाषा
बुद्धिवर्धनानाम्, आचार्यः शास्त्राधिगमहेतूनां, आयुर्वेदोऽमृतानां,
सद्वचनमनुष्ठेयानाम्, असंबद्धवचनमसंग्रहणसर्वाहितानां, सर्वसं-
न्यासः सुखकराणामिति ॥ ३८ ॥

भवन्ति चात्र ।

अग्याणां शतमुद्दिष्टं यद्विपश्चाशदुत्तरम् ।

अलमेतद्विकाराणां विघातायोपदिश्यते ॥ ३९ ॥

समानकारिणो येऽर्थास्तेषां श्रेष्ठस्य लक्षणम् ।

ज्यायस्त्वं कार्यकारित्वे वर्त्तुं चाप्युदाहृतम् ॥ ४० ॥

वातपित्तकफानां च यद्यत् प्रशमने हितम् ।

प्राधान्यतश्च निर्दिष्टं यद्वाधिहरमुत्तमम् ॥ ४१ ॥

एतन्निशम्य निपुणश्चिकित्सां संप्रयोजयेत् ।

एवं कुर्वन् सदा वैद्यो धर्मकामौ समश्नुते ॥ ४२ ॥

पथ्यं पथोऽनपेतं यद्यच्चोक्तं मनसः प्रियम् ।

यच्चाप्रियमपथ्यं च निर्यतं तन्न लक्ष्यते ॥ ४३ ॥

मात्राकालक्रियाभूमिदेहदोषगुणान्तरम् ।

प्राप्य तत्तद्धि दृश्यन्ते ते ते भावास्तथा ॥ ४४ ॥

१ 'फलातिपत्तिः' इति पा० । २ 'अमृतानामिति जीवितप्रधा(दा)न-
हेतूनां' चक्रः । ३ 'अलमिति समर्थः' चक्रः । ४ 'कार्यकर्तृत्वेऽवर्त्तुं' ग. ।
५ 'पथः शरीरमार्गात् स्रोतोरूपादनपेतं; अपेतमपकारकं, अनपेतमनपकारक-
मित्यर्थः; पथग्रहणेन पथोवाह्या दोषा धातवश्च, तथा पथोनिर्वर्तका धातवो
गृह्यन्ते, तेन कृत्स्नमेव शरीरं गृहीतं भवति, ततश्च शरीरानुपधाति पथ्यमिति
भवति; मनसो हितमिति प्रियार्थः । एतेन मनःशरीरानुपधाति पथ्यमिति
पथ्यलक्षणमनपवादं भवति' चक्रः । ६ 'नियतं निश्चितमिदमप्रियमेव सर्वदे-
दमपथ्यमेवेत्येवंरूपं किञ्चिन्नास्तीत्यर्थः। कुतो नास्तीत्याह—मात्रेत्यादि' चक्रः ।

तस्मात् स्वभावो निर्दिष्टस्तथा मात्रादिराश्रयः ।

तदपेक्षयोर्भयं कर्म प्रयोज्यं सिद्धिमिच्छता ॥ ४५ ॥

तदात्रेयस्य भगवतो वचनं निशम्य पुनरपि भगवन्तमात्रेयम-
ग्निवेश उवाच—यथोद्देशमभिनिर्दिष्टः केवलोऽयमर्थो भगवता
श्रुतश्चास्माभिः । आसवद्रव्याणामिदानीमनपवादं लक्षणमनति-
संक्षेपेणोपदिश्यमानं शृश्रूषामह इति ॥ ४६ ॥

तमुवाच भगवानात्रेयः—धान्यफलमूलसारपुष्पकाण्डपत्रत्वचो
भवन्त्यासवयोनयोऽग्निवेश संग्रहेणाष्टौ शर्करानवमीकाः । तास्त्रेव द्र-
व्यसंयोगकरणतोऽपरिसंख्येयासु यथापथ्यतमानामासवानां चतुर-
शीतिं निबोध; तद्यथा—सुरासौवीरतुपोदकमैरेयमेदकधान्याम्लाः
षड् धान्यासवा भवन्ति, मृद्वीकाखर्जूरकाश्मर्यधन्वनराजादनतृण-
शून्यपरुषकाभयामलकमृगलिण्डकाजाम्बवकपित्तकुवलवदरकर्क-
न्धुपीलुप्रियालपनसन्त्यग्रोधाश्वत्थप्लक्षकपीतनोदुम्बराजमोदशृङ्गाट-
कशङ्खिनीफलासवाः षड्विंशतिर्भवन्ति, विदारिगन्धाश्वगन्धाकृष्ण-
गन्धाशतावरीश्यामात्रिवृद्धन्तीद्रवन्तीबिल्वोरुबूकचित्रकमूलैरेका-
दश मूलासवा भवन्ति, शालप्रियकाश्वकर्णचन्दनस्यन्दनखदिरकदर-
सप्तपर्णार्जुनासनारिमेदतिन्दुककिणिहीशमीशुक्तिपत्रशिशपाशिरीष-
वज्रुलधन्वनमधुकैः सारासवा विंशतिर्भवन्ति, पद्मोत्पलनलिनकुमु-
दसौगन्धिकपुण्डरीकशतपत्रमधूकप्रियङ्गुधातकीपुष्पैर्दश पुष्पासवा
भवन्ति, इक्षुकाण्डेक्षिवक्षुवालिकापुण्ड्रकचतुर्थाः काण्डासवा भव-
न्ति, पटोलताडकपत्रासवौ द्वौ भवतः, तिल्वैकलोध्रैलवालुकक्रमु-
कचतुर्थास्त्वगासवा भवन्ति, शर्करासव एक एवेति; एवमेषामास-
वानां चतुरशीतिः परस्परेणासंसृष्टानामासवद्रव्याणामुपदिष्टा
भवति । एषामासवानामासुतत्वादासवसंज्ञा । द्रव्यसंयोगविभाग-
विस्तरस्त्वेषां बहुविधविकल्पः संस्कारश्च; यथास्वं संयोगसंस्कार-

१ 'द्रव्यश्च संयोगश्च करणं च, ततोऽपरिसंख्येयाः स्युः' चक्रः । २ 'बिल्व'
इति पा० । ३ 'आसुतत्वात् सन्धानरूपत्वात्' चक्रः ।

संस्कृता ह्यासवाः स्वं स्वं कर्म कुर्वन्ति; संयोगसंस्कारदेशकाल-
मात्रादयश्च भावास्तेषां तेषामासवानां ते ते समुपदिश्यन्ते तत्त-
त्कार्यमभिसमीक्ष्येति ॥ ४७ ॥

भवति चात्र ।

मैनःशरीरग्निबलप्रदानामस्वप्नशोकारुचिनाशनानाम् ।

संहर्षणानां प्रवरासवानामशीतिरुक्ता चतुर्दशैषा ॥ ४८ ॥

तत्र श्लोकः ।

शरीररोगप्रकृतौ मैतानि तत्त्वेन चाहारविनिश्चयं च ।

उवाच यज्ञःपुरुषादिकेऽस्मिन्मुनिस्तथाऽऽध्याणि वरासवांश्च ४२

इत्यग्निवेशकृते तन्त्रे चरकप्रतिसंस्कृते सूत्रस्थाने अन्नपानचतुष्टके

यज्ञःपुरुषीयोऽध्यायः पञ्चविंशतितमः ॥ २५ ॥

षड्विंशोऽध्यायः ।

अथात आत्रेयभद्रकाप्यीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

आत्रेयो भद्रकाप्यश्च शाकुन्तेयस्तथैव च ।

पूर्णाक्षश्चैव मौद्गल्यो हिरण्यक्षश्च कौशिकः ॥ ३ ॥

यः कुमारशिरा नाम भरद्वाजः स चानघः ।

श्रीमान् वार्योविदुश्चैव राजा मतिमतां वरः ॥ ४ ॥

निमिश्च राजा वैदेहो वडिशश्च महामतिः ।

काङ्कायनश्च बाह्लीको बाह्लीकभिषजां वरः ॥ ५ ॥

१ 'संयोगसंस्कारादौ देशकालमात्रादयश्च भावास्तेषां' ग. । २ 'मनः-
शरीरेत्यादिना गुणकथनं युक्त्या पीतस्यासवस्य ज्ञेयम्' चक्रः । ३ 'शरीर-
रोगप्रकृतौ मतानीति शरीररोगयोः कारणे ये मुनीनां मतभेदास्तानित्यर्थः'
शिवदासः । ४ 'आहारविनिश्चयाय' ग. । ५ 'महामुनिः' यो. ।

एते श्रुतवयोवृद्धा जितात्मानो महर्षयः ।
 वने चैत्ररथे रम्ये समीयुर्विजिहीर्षवः ॥ ६ ॥
 तेषां तत्रोपविष्टानामियमर्थवती कथा ।
 बभूवार्थविदां सम्यग्रसाहारविनिश्चये ॥ ७ ॥

एक एव रस इत्युवाच भद्रकाप्यो यं पञ्चानामिन्द्रियाणां-
 नामन्यतमं जिह्वावैषयिकं भावमाचक्षते कुशलाः, स पुनरुदकाद-
 नन्य इति; द्वौ रसाविति शाकुन्तेयो ब्राह्मणैश्छेदनीय उपशमनी-
 यश्चेति; त्रयो रसा इति पूर्णाक्षो मौद्गल्यश्छेदनीयोपशमनीयसा-
 धारेणा इति; चत्वारो रसा इति हिरण्याक्षः कौशिकः स्वादुर्हितश्च
 स्वादुरहितश्चास्वादुर्हितश्चास्वादुरहितश्चेति; पञ्च रसा इति कुमार-
 शिरा भरद्वाजो भौमौदकाग्नेयवायव्यान्तरिक्षाः; षड्रसा इति
 वार्याविदो राजर्षिः गुरुलघुशीतोष्णस्निग्धरूक्षाः; सप्त रसा इति
 निमिर्वेदेहो मधुराम्ललवणकटुतिक्तकषायक्षाराः; अष्टौ रसा इति
 बडिशो धामार्गवो मधुराम्ललवणकटुतिक्तकषायक्षारव्यक्ताः; अप-
 रिसंख्येया रसा इति काङ्कायनो बाल्हीकभिषगाश्रयगुणकर्मसंस्वा-
 दविशेषाणामपरिमेयत्वात् ॥ ८ ॥

षडेव रसा इत्युवाच भगवानात्रेयः पुनर्वसुः मधुराम्ललवण-
 कटुतिक्तकषायाः । तेषां षण्णां रसानां योनिरुदकं, छेदनोपशमने
 द्वे कर्मणी, तयोर्मिश्रीभावात् साधारणत्वं, स्वादुस्वादुता भक्तिद्वेषौ,
 हिताहितौ च प्रभावौ, पञ्चमहाभूतविकारास्वाश्रयाः प्रकृति-
 विकृतिविचारैर्देशकालवशाः, तेष्वंशयेषु द्रव्यसंज्ञकेषु गुणा गुरु-

१ 'जिह्वावैषयिकमिति जिह्वाग्राद्यं' चक्रः । २ 'छेदनीय इति कर्शनीयः,
 उपशमनीय इति बृंहणीयः, साधारण इति आग्नेयसौम्यसंबन्धालङ्घनबृंहणयोः
 कर्ता, यथा-तैलम्' शिवदासः । ३ 'स्वादुरित्यभीष्टः, हित इत्यायत्यनपकारी'
 चक्रः । ४ 'आश्रयगुणकर्मसंस्कारविशेषाणामपरिसंख्येयत्वात्' ग. । ५ 'यो-
 निराधारकारणम्' चक्रः । ६ 'भक्तिः' च. । 'भक्तिरितीच्छेत्यर्थः, तेन यो
 यमिच्छति स तस्य स्वादुरस्वादुरितर इति पुरुषापेक्षौ धर्मौ' चक्रः । ७ 'विचारो
 विचारणा द्रव्यान्तरसंयोग इत्यर्थः' चक्रः । ८ 'तेषामाश्रयेषु' इति पा० ।

लघुशीतोष्णस्निग्धरूक्षाद्याः; क्षरणाक्षारो नासौ रसः, द्रव्यं हि तद-
नेकरससमुत्पन्नमनेकरसं कटुकलवणभूयिष्ठमनेकेन्द्रियार्थसमन्वितं
करणाभिनिर्वृत्तं; अव्यक्तीभावस्तु खलु रसानां प्रकृतौ भवत्य-
नुरसेऽनुरससमन्विते वा द्रव्ये; अपरिसंख्येयत्वं पुनस्तेषामाश्रया-
दीनां भावानां विशेषापरिसंख्येयत्वाच्च युक्तं, एकैकोऽपि ह्येषामा-
श्रयादीनां भावानां विशेषानाश्रयते, न च तस्मादन्यत्वमुपपद्यते;
परस्परसंसृष्टभूयिष्ठत्वाच्च चैषामभिनिर्वृत्तेर्गुणप्रकृतीनामपरिसंख्ये-
यत्वं भवति, तस्मान्न संसृष्टानां रसानां कर्मोपदिशन्ति बुद्धिमन्तः ।
तच्चैव कारणमवैक्षमाणाः घण्णां रसानां परस्परेणासंसृष्टानां लक्ष-
णपृथक्त्वमुपदेक्ष्यामः ॥ ९ ॥

अग्रे तु तावद्द्रव्यभेदमभिप्रेत्य किंचिदभिधास्यामः । सर्वं द्रव्यं
पाञ्चभौतिकमस्मिन्नर्थे । तच्चेतनावदचेतनं च । तस्य गुणाः
शब्दादयो गुर्वादयश्च द्रवान्ताः, कर्म पञ्चविधमुक्तं वमनादि ।

१ 'क्षरणादधोगमनक्रियायोगात् क्षारो द्रव्यं न रसः, रसस्य हि निष्क्रि-
यस्य क्रियाऽनुपपन्नेत्यर्थः' चक्रः । २ 'अव्यक्तभावस्तु' यो । ३ 'प्रकृतौ
कारणे जले इत्यर्थः' चक्रः । ४ 'अनुरसेऽनुरससमन्विते वा द्रव्ये' ग । ५
'आदिशब्देन गुणकर्मसंस्वादानां ग्रहणं, आश्रयगुणकर्मसंस्वादानां विशेषा
भेदास्तेषामपरिसंख्येयत्वात्तेषां रसानामपरिसंख्येयत्वं यदुच्यते तन्न युक्तं,
तत्र हेतुमाह—एकैकोऽपीत्यादि । एषामाश्रयगुणकर्मसंस्वादानां विशेषानेकै-
कोऽपि मधुरादिराश्रयते, न त्वस्मादाश्रयादिभेदादन्यत्वमाश्रितस्य मधुरादि-
भवति, एतेन आश्रयादय एव परं भिन्नाः, मधुरादिस्त्वेक एवेत्यर्थः ।
तथाहि—यद्यपि शालिसुद्गृह्यतक्षीरादयो मधुरस्याश्रया भिन्नास्तथाऽपि तत्र
मधुरत्वजात्याक्रान्त एक एव रसो भवति बलाकाक्षीरादिषु शुक्लवर्णवत्, एवं
गुणादावपि बोद्धव्यं' इति शिवदासः । ६ 'पुनर्न तेषां' ग । ७ 'विशेषा-
परिसंख्येयत्वाद्युक्तम्' ग । ८ 'विशेषानेवाश्रयते' ग । ९ 'परस्परसंसर्ग-
भूयिष्ठत्वादेषां रसानामभिनिर्वृत्तेः प्रकृतिभूतानां मधुरादिगुणानामसंख्येयत्वं
न चेति योजना, तेन रसानां रसान्तरसंसर्गे तत्संसर्गाणामेवापरिसंख्येयत्वं,
न पुनः प्रकृतिभूतमधुरादिषड्रसानां षड्त्वातिक्रमः' शिवदासः । १० 'न च
तस्मादन्यत्वमुपपद्यते परस्परसंसृष्टभूयिष्ठत्वात् । न चैषामभिनिर्वृत्तौ गुणप्रकृ-
तीनामसंख्येयत्वं भवति' यो । ११ 'अस्मिन्नर्थेऽस्मिन् प्रकरणे' चक्रः ।

तत्र द्रव्याणि गुरुखरकठिणमन्दस्थिरविशदसान्द्रस्थूलगन्धगुण-
बहुलानि पार्थिवानि, तान्युपचयसंघातगौरवस्थैयंकराणि; द्रव-
स्निग्धशीतमन्दसरसान्द्रमृदुपिच्छिलरसगुणबहुलान्याप्यानि, ता-
न्युपक्लेदस्नेहबन्धविष्यन्दमार्दवप्रह्लादैकराणि; उष्णतीक्ष्णसूक्ष्मलघु-
रूक्षविशदरूपगुणबहुलान्याग्नेयानि, तानि दाहपाकप्रभाप्रकाश-
वर्णकराणि; लघुशीतरूक्षखरविशदसूक्ष्मस्पर्शगुणबहुलानि वायु-
व्यानि, तानि रौक्ष्यग्लानिविचारवैशद्यलाघवकराणि; मृदुलघुसूक्ष्म-
श्लक्ष्णशब्दगुणबहुलान्याकाशात्मकानि, तानि मार्दवसौमिर्यलाघव-
कराणि ॥ १० ॥

अनेनोपदेशेन नानौषधभूतं जगति किञ्चिद्रव्यमुपलभ्यते तां तां
युक्तिमर्थं च तं तमभिप्रेत्य; न च खलु केवलं गुणप्रभावादेव द्रव्याणि
कार्मुकाणि भवन्ति; द्रव्याणि हि द्रव्यप्रभावाद्गुणप्रभावाद्द्रव्यगुण-
प्रभावाच्च तस्मिन्नास्मिन् काले तत्तदधिकरणमासाद्य तां तां च
युक्तिमर्थं च तं तमभिप्रेत्य यत् कुर्वन्ति तत् कर्म, येन कुर्वन्ति
तद्वीर्यं, यत्र कुर्वन्ति तदधिकरणं, यदा कुर्वन्ति स कालः, यथा
कुर्वन्ति स उपायः, यत् साधयन्ति तत् फलम् ॥ ११ ॥

भेदश्चैषां त्रिषष्टिविधविकल्पो द्रव्यदेशकालप्रभावाद्भवति, तमु-
पदेक्ष्यामः ॥ १२ ॥

स्वादुरम्लादिभिर्योगं शेषैरम्लादयः पृथक् ।

यान्ति पञ्चदशैतानि द्रव्याणि द्विरसानि हि ॥ १३ ॥

१ 'संघातः काठिन्यं' चक्रः । २ 'प्रह्लादः शरीरेन्द्रियतर्पणं' चक्रः ।
३ 'सूक्ष्मं सूक्ष्मलोतोनुसारि' चक्रः । ४ 'प्रभा वर्णप्रकाशिनी दीप्तिः'
चक्रः । ५ 'विचरणं विचारो गतिः' चक्रः । ६ 'अनेनेति प्रतियतद्रव्योप-
देशेन यत्पार्थिवादिद्रव्यं यद्गुणं तद्गुणे देहे संपाद्ये भेषजं भवतीत्यर्थः; युक्ति-
मित्युपायं, अर्थमिति प्रयोजनं, अभिप्रेत्येत्यधिकृत्य; तेन केनचिदुपायेन
कञ्चित् प्रयोजने किञ्चिद्रव्यमौषधं स्यान्न सर्वत्र' चक्रः । ७ 'तां तां युक्तिमा-
साद्येति तां तां योजनां प्राप्य' इति चक्रः । ८ 'त्रिषष्टिविधरसविकल्पः' ग. ।

पृथग्गन्तादियुक्तस्य योगः शेषैः पृथग्भवेत् ।
 मधुरस्य तथाऽम्लस्य लवणस्य कटोस्तथा ॥ १४ ॥
 त्रिरसानि यथासंख्यं द्रव्याण्युक्तानि विंशतिः ।
 वक्ष्यन्ते तु चतुष्केण द्रव्याणि दश पञ्च च ॥ १५ ॥
 स्वाद्वस्त्रौ सहितौ युक्तौ लवणाद्यैः पृथग्गतैः ।
 योगं शेषैः पृथग्यातश्चतुष्करससंख्यया ॥ १६ ॥
 सहितौ स्वादुलवणौ तद्वत् कट्वादिभिः पृथक् ।
 युक्तौ शेषैः पृथग्योगं यातः स्वादूषणौ तथा ॥ १७ ॥
 कट्वाद्यैरम्ललवणौ संयुक्तौ सहितौ पृथक् ।
 यातः शेषैः पृथग्योगं शेषैरम्लकटू तथा ॥ १८ ॥
 युज्येते तु कषायेण सतिक्तौ लवणोषणौ ।
 षट् तु पञ्चरसान्याहुरेकैकस्यापवर्जनात् ॥ १९ ॥
 षट् चैवैकरसानि स्युरेकं षड्समेव तु ।
 इति त्रिषष्टिर्द्रव्याणां निर्दिष्टा रससंख्यया ॥ २० ॥
 त्रिषष्टिः स्यादसंख्येया रसानुरसकल्पनात् ।
 रसास्तरतमाभ्यां तां संख्यामतिपतन्ति हि ॥ २१ ॥
 संयोगाः सप्तपञ्चाशत् कल्पना तु त्रिषष्टिधा ।
 रसानां तत्र योग्यत्वात् कल्पिता रसचिन्तकैः ॥ २२ ॥
 क्वचिदेको रसः कल्प्यः संयुक्ताश्च रसाः क्वचित् ।
 दोषौषधादीन् संचिन्त्य भिषजा सिद्धिमिच्छता ॥ २३ ॥
 द्रव्याणि द्विरसादीनि संयुक्तांश्च रसान् बुधाः ।
 रसानेकैकशो वाऽपि कल्पयन्ति गदान् प्रति ॥ २४ ॥
 यः स्याद्रसविकल्पज्ञः स्याच्च दोषविकल्पवित् ।
 न स मुखेद्विकाराणां हेतुलिङ्गोपशान्तिषु ॥ २५ ॥
 व्यक्तः शुष्कस्य चादौ च रसो द्रव्यस्य लक्ष्यते ।
 विपर्ययेणानुरसो रसो नास्तीह सप्तमः ॥ २६ ॥

१ 'रसास्तरतमाभ्यस्ताः' इति पा० । २ 'तत्र स्वस्यानुरहितचिकित्साप्र-
 योगेऽनतिसंक्षेपविस्तररूपतया हितत्वादित्यर्थः' चक्रः । ३ 'शुष्कस्य चेति

परापरत्वे युक्तिश्च संख्या संयोग एव च ।

विभागश्च पृथक्त्वं च परिमाणमथापि च ॥ २७ ॥

संस्कारोऽभ्यास इत्येते गुणा ज्ञेयाः परादयः ।

सिद्ध्युपायाश्चिकित्साया लक्षणैस्तान् प्रचक्ष्महे ॥ २८ ॥

देशकालत्रयोमानपाकवीर्यरसादिषु ।

परापरत्वे, युक्तिस्तु योजना या च युज्यते ॥ २९ ॥

संख्या स्याद्वर्णितं, योगः सह संयोग उच्यते ।

द्रव्याणां द्वन्द्वसर्वैककर्मजोऽनित्य एव च ॥ ३० ॥

विभागस्तु विभक्तिः स्याद्वियोगो भागशो ग्रहः ।

पृथक्त्वं स्यादसंयोगो वैलक्षण्यमनेकता ॥ ३१ ॥

परिमाणं पुनर्मानं, संस्कारः करणं मतम् ।

भावाभ्यसनमभ्यासः शीलनं सततक्रिया ॥ ३२ ॥

इति स्वलक्षणैरुक्ता गुणाः सर्वे परादयः ।

चिकित्सा चैरविदितैर्न यथावत् प्रवर्तते ॥ ३३ ॥

गुणा गुणाश्रया नोक्तास्तस्माद्रसगुणान् भिषक् ।

विद्याद्रव्यगुणान् कर्तुरभिप्रायाः पृथग्विधाः ॥ ३४ ॥

चकारादार्षस्य च, आदौ चेति चकारादन्ते च; तेन शुष्कस्य वा आर्द्रस्य वा प्रथमजिह्वासंबन्धे आदावास्वादन्ते वा यो व्यक्तत्वेन मधुरोऽयमम्लोऽयमित्यादिना विकल्पेन गृह्यते स व्यक्तः; यस्तूक्तावस्थाचतुष्टयेऽपि व्यक्तो नोपलभ्यते, किं तर्हि अव्यपदेश्यतया छायामात्रेण कार्यमात्रेण वा मीयते सोऽनुरस इति वाक्यार्थः चक्रः ।

१ 'द्रव्याणां योगः संबन्ध इत्युक्ते अवयवावयविसंबन्धस्यापि संयोगत्वं स्यादत आह—सहेति, साहित्यरूपो योगः, स च पृथक्सिद्ध्योरेव भवतीति भावः' शिवदासः । 'सहेत्यनेनेहाकिञ्चित्कारं परस्परसंयोगं निराकरोति, तद्धेदानाह—द्वन्द्वेत्यादि । तत्र द्वन्द्वकर्मजो यथा—युध्यमानयोर्मेषयोः, सर्वकर्मजो यथा—भाण्डे प्रक्षिप्यमाणानां माषाणां बहुलमाषक्रियायोगजः, एककर्मजो यथा—वृक्षवायसयोः, अनित्य इति संयोगस्य कर्मजत्वेनानित्यत्वं दर्शयति' चक्रः । २ 'स' यो । ३ 'ननु, यदि द्रव्यगुणा एव ते ततः किमिति रसगुण-

अतश्च प्रकृतं बुद्ध्वा देशकालान्तराणि च ।
तन्नकर्तुरभिप्रायानुपायांश्चार्थमादिशेत् ॥ ३५ ॥

षड् विभक्तीः प्रवक्ष्यामि रसानामत उत्तरम् ।

षट् पञ्चभूतप्रभवाः संख्याताश्च यथा रसाः ॥ ३६ ॥

सौम्याः खल्वपोऽन्तरिक्षप्रभवाः प्रकृतिशीताः लघ्व्यश्चाव्यक्त-
रसाश्च; तास्त्वन्तरिक्षाद्भ्रम्यमाना भ्रष्टाश्च पञ्चमहाभूतविकारगुण-
समन्विता जङ्गमस्थावराणां भूतानां मूर्तीरभिप्रीणयन्ति, तासु
मूर्तिषु षडभिर्मूर्च्छन्ति रसाः ॥ ३७ ॥

तेषां षण्णां रसानां सोमैरगुणातिरेकान्मधुरो रसः, भूम्यग्निगुण-
भूयिष्ठत्वादम्लः, सलिलाग्निगुणभूयिष्ठत्वाल्लवणः, वायव्यग्निगुणभूयि-
ष्ठत्वात्कटुकः, वायवाकाशगुणातिरेकात्तिक्तः, पवनपृथ्वीगुणातिरेकात्
कषाय इति । एवमेषां रसानां षट्त्वमुत्पन्नं न्यूनातिरेकविशेषान्म-
हाभूतानां भूतानामिव स्थावरजङ्गमानां नानावर्णाकृतिविशेषाः;
षडृतुकत्वाच्च कालस्योपपन्नो महाभूतानां न्यूनातिरेकविशेषः ॥ ३८ ॥

तन्नाग्निमाहतात्मका रसाः प्रायेणोर्ध्वभाजः, लाघवादुत्प्लवने-
त्वाच्च वायोरूर्ध्वज्वलनत्वाच्च वहेः; सलिलपृथिव्यात्मकास्तु प्राये-
णाधोभागभाजः, पृथिव्या गुरुत्वान्निम्नगत्वाच्चोदकस्य; व्यामिश्रा-
त्मकाः पुनरुभयतोभागभाजः ॥ ३९ ॥

त्वेनोच्यन्त इत्याह-कर्तुरिति ।—कर्तुरिति तन्नकर्तुः, अभिप्राया इति तत्र
तत्रोपचारेण तथा सामान्यशब्दादिप्रयोगेण तन्नकरणबुद्ध्यः चक्रः ।

१ 'प्रकृतं प्रकरणं' शिवदासः; 'प्रकृति' ग. । २ 'उपायानिति शास्त्रोपायान्
तत्रयुक्तिरूपान्, अर्थं अभिप्रेयं' चक्रः । ३ 'परं चातः प्रवक्ष्यामि रसानां षड्
विभक्तयः' इति पा० । ४ 'अभ्रम्यमाना इति वदता भूमिसंबन्धव्यतिरेकेणा-
न्तरिक्षेरितिः पृथिव्यादिपरमाण्वादिभिः संबन्धो रसारम्भको भवतीति दर्शयते'
चक्रः । ५ 'अभिर्मूर्च्छन्ति रसा इति व्यक्तिं यान्ति' चक्रः । ६ 'अत्र सोम-
शब्देन पृथिवीजलयोर्ग्रहणं, उभयोः सौम्यत्वात्' शिवदासः । 'पृथ्वीसोमगुणा-
तिरेकात्' ग. । ७ 'उत्प्लवन्नत्वात्तिर्यगूर्ध्वगतिमत्त्वात्' शिवदासः ।

तेषां षण्णां रसानामेकैकस्य यथाद्रव्यं गुणकर्माण्यनुव्याख्या-
सामः ।—

तत्र मधुरो रसः शरीरसात्म्याद्रसरुधिरमांसमेदोस्थिमज्जाजः-
शुक्राभिवर्धन आयुष्यः षडिन्द्रियप्रसादनो बलवर्णकरः पित्त-
विषमारुतघ्नस्तृष्णाप्रशमनस्त्वच्यः केश्यः कण्ठ्यो बल्यः ग्रीणनो
जीवनस्तर्पणो बृंहणः स्थैर्यकरः क्षीणक्षतसंधानकरो प्राणमुखकण्ठौ-
ष्ठजिह्वाप्रह्लादनो दाहमूर्च्छाप्रशमनः षट्पदपिपीलिकानामिष्टतमः
स्निग्धः शीतो गुरुश्च; स एवंगुणोऽप्येक एवात्यर्थमुपयुज्यमानः
स्यौल्यं मार्दवमालस्यमतिस्वप्नं गौरवमनन्नाभिलाषमग्निदौर्बल्यमा-
स्यकण्ठयोमांसाभिवृद्धिं तथा श्वासकासप्रतिश्यायालसकविस्फुचिका-
श्लीपदगलशोफवस्तिधमनीगलोपलेपाक्ष्यामयानभिष्यन्दानित्येवंप्र-
भृतीन् कफजान् व्याधीनापादयति ॥ (१) ॥

अम्लो रसो भक्तं रोचयति, अग्निं दीपयति, देहं बृंहयति,
ऊर्जयति, मनो बोधयति, इन्द्रियाणि दृढीकरोति, बलं वर्ध-
यति, वातमनुलोमयति, हृदयं तर्पयति, आस्यमास्त्रावयति,
भुक्तमपकर्षयति क्लेदयति जरयति, ग्रीणयति, लघुरुणः स्निग्धश्च;
स एवंगुणोऽप्येक एवात्यर्थमुपयुज्यमानो दन्तान् हर्षयति तर्प-
यति, संमीलयत्यक्षिणी, संवेजयति लोमानि, कफं विलोययति,
पित्तमभिवर्धयति, रक्तं दूषयति, मांसं विदहति, कायं शिथिली-
करोति, क्षीणक्षतकुशदुर्बलानां श्रयथुमापादयति, अपि च क्षता-
भिहतदष्टदग्धभग्नशून्यप्रच्युतावमूत्रितपरिसर्पितच्छिन्नैर्भिन्नविशिष्ट-
विद्धोत्पिष्टादीन् पाचयत्याग्नेयस्वभावात् परिदहति कण्ठमुरो
हृदयं च ॥ (२) ॥

१ 'यथाद्रव्यमिति यद्यस्य रसस्य द्रव्यमाधारस्तदनतिक्रमेण, एतेन
रसानां गुणकर्माणी रसाधारद्रव्ये बोद्धव्ये इति दर्शयति' चक्रः । ३ 'विला-
लयति' ग. । ४ 'च्छिन्नविद्धोत्पिष्टादीन्' च. ।

लवणो रसः पाचनः क्लेदनो दीपनश्चावनश्छेदनो भेदन-
स्तीक्ष्णः सरो विकास्यध्वंसस्यवकाशकरो वातहरः सम्भवन्धसं-
घातविधमनः सर्वरसप्रत्यनीकभूतः, आस्यमास्त्रावयति, कफं विष्य-
न्दयति, मार्गान् विशोधयति, सर्वशरीरावयवान्मृदु करोति, रोच-
यत्याहारमाहारयोगी, नात्यर्थं गुरुः स्निग्ध उष्णश्च; स एवंगु-
णोऽप्येक एवात्यर्थमुपयुज्यमानः पित्तं कोपयति, रक्तं दूषयति,
तर्षयति, मूर्च्छयति, मोहयति, तापयति, दारयति, कुष्णाति
मांसानि, प्रगालयति कुष्ठानि, विषं वर्धयति, शोफान् स्फोटयति,
दन्तांश्चावयति, पुंस्त्वमुपहन्ति, इन्द्रियाण्युपरुणद्धि, वलीपलि-
तखालित्यमापादयति, अपि च लोहितपित्ताम्लपित्तवीर्यसर्पवातर-
क्तविचर्किकेन्द्रलुप्तप्रभृतीन् विकारानुपजनयति ॥ (३) ॥

कटुको रसो वक्रं शोधयति, अग्निं दीपयति, भुक्तं शोपयति,
प्राणमास्त्रावयति, चक्षुर्विरेचयति, स्फुटीकरोतीन्द्रियाणि, अल-
सकश्चयथूपचयोदुर्दाभिष्यन्दस्नेहस्वेदक्लेदमलानुपहन्ति, रोचयत्य-
शनं, कण्डूर्विनाशयति, व्रणानवसादयति, किमीन् हिनस्ति, मांसं
विलिखति, शोणितसंघातं भिनत्ति, बन्धांश्छिनत्ति, मार्गान्
विवृणोति, श्लेष्माणं शमयति, लघुरुष्णो रूक्षश्च; स एवंगुणोऽप्येक
एवात्यर्थमुपयुज्यमानो विपाकप्रभावात् पुंस्त्वमुपहन्ति, रसवीर्य-
प्रभावान्मोहयति, ग्लपयति, सादयति, कर्षयति, मूर्च्छयति,
नमयति, तमयति, भ्रमयति, कण्ठं परिदहति, शरीरतापमुप-
जनयति, बलं क्षिणोति, तृष्णां चोपजनयति, अपिच वाय्वग्निगु-
णबाहुल्याद्भ्रममददर्वैथुकम्पतोदभेदैश्चरणभुजपीलुं पार्श्वपृष्ठप्रभृतिषु
मारुतजान् विकारानुपजनयति ॥ (४) ॥

तिक्तो रसः स्वयमरोचिष्णुरप्यरोचकश्चो विपन्नः कृमिघ्नो मूर्च्छा-
दाहकण्डूकुष्ठतृष्णाप्रशमनस्त्वङ्मांसयोः स्थिरीकरणो ज्वरघ्नो
दीपनः पाचनः स्तन्यशोधनो लेखनः क्लेदमेदोवसामज्जलसीका-

१ 'अवसंसी' यो. । २ 'वर्धयति' ग. । ३ 'कण्डू' विलायति' ग. ।
४ 'वमथु' यो. । ५ 'पीलु हस्ततलम्' इति गङ्गाधरः ।

पूयस्वेदमूत्रपुरीषपित्तश्लेष्मोपशोषणो रूक्षः शीतो लघुश्च; स एवं-
गुणोऽप्येक एवात्यर्थमुपयुज्यमानो रौक्ष्यात् खरविशदस्वभावाच्च
रसरुधिरमांसमेदोस्थिमज्जशुक्राण्युपशोषयति, स्रोतसां खरत्वमुप-
पादयति, बलमादत्ते, कर्शयति, ग्लपयति, मोहयति, भ्रमयति,
वदनमुपशोषयति, अपरांश्च वातविकारानुपजनयति ॥ (५) ॥

कषायो रसः संशमनः संग्राही संधानकरः पीडनो रोपणः
शोषणः स्तम्भनः श्लेष्मपित्तरक्तप्रशमनः, शरीरकृदस्योपयोक्तैः,
रूक्षः शीतो गुरुश्च; स एवंगुणोऽप्येक एवात्यर्थमुपयुज्यमान आस्यं
शोषयति, हृदयं पीडयति, उदरमाध्मापयति, वाचं निगृह्णाति,
स्रोतांस्यवबध्नाति, श्यावत्वमापादयति, पुंस्त्वमुपहन्ति, विष्टभ्य
जरां गच्छेति, वातमूत्ररेतःपुरीषाण्यवगृह्णाति, कर्शयति, म्लापयति,
तर्षयति, स्तम्भयति, खरविशदरूक्षत्वात् पक्षवधग्रहापतानकार्दित-
प्रभृतींश्च वातविकारानुपजनयतीति ॥ (६) ॥ ४० ॥

एवमेते षड्रसाः पृथक्त्वेनैकत्वेन वा मात्रशः सम्यगुपयुज्य-
माना उपकारकरा भवन्त्यर्ध्यात्मलोकस्य, अपकारकराः पुनरतो-
ऽन्यथा भवन्त्युपयुज्यमानाः, तान् विद्वानुपकारार्थमेव मात्रशः
सम्यगुपयोजयेदिति ॥ ४१ ॥

भवन्ति चात्र ।

शीतं वीर्येण यद्द्रव्यं मधुरं रसपाकयोः ।

तयोरम्लं यदुष्णं च यच्चोष्णं कटुकं तयोः ॥ ४२ ॥

तेषां रसोपदेशेन निर्देश्यो गुणसंग्रहः ।

वीर्यतोऽविपरीतानां पाकतश्चोपदेक्ष्यते ॥ ४३ ॥

यथा पयो यथा सर्पिर्यथा वा चम्यच्चित्रकौ ।

एवमादीनि चान्यानि निर्दिशेद्भूततो भिषक् ॥ ४४ ॥

मधुरं किञ्चिदुष्णं स्यात् कषायं तिक्तमेव च ।

१ 'संधारणः' ग. । २ 'पीडनो व्रणपीडनः' चक्रः, 'आकृष्य संकोचकरः'
गङ्गाधरः । ३ 'शरीरकृदस्योपयोक्तेति आचूषकः' चक्रः । ४ 'विष्टभ्य जरयति'
ग. । ५ 'उपकारकाः' ग; 'उपकाराय' यो. । ६ 'अध्यात्मलोकस्येति
सर्वप्राणिजनस्य' चक्रः । ७ 'यद्द्रव्यं' इति पा० । ८ 'वीर्यतो विपरीतानां' ग. ।

यथा महत्पञ्चमूलं यथाऽज्ज्ञानूपमामिषम् ॥ ४५ ॥
 लवणं सैन्धवं नोष्णमम्लमामलकं तथा ।
 अर्कागुरुगुडूचीनां तिक्तानामुष्णमुच्यते ॥ ४६ ॥
 किञ्चिदम्लं हि संग्राहि किञ्चिदम्लं भिनत्ति च ।
 यथा कपित्थं संग्राहि मेदि चामलकं यथा ॥ ४७ ॥
 पिप्पली नागरं वृष्यं कटुं चावृष्यमुच्यते ।
 कषायः स्तम्भनः शीतः सोऽभयायामतोऽन्यथा ॥ ४८ ॥
 तस्माद्रसोपदेशेन न सर्वं द्रव्यमादिशेत् ।
 दृष्टं तुल्यरसेऽप्येवं द्रव्ये द्रव्ये गुणान्तरम् ॥ ४९ ॥
 रौक्ष्यात् कषायो रूक्षाणामुत्तमो मध्यमः कटुः ।
 तिक्तोऽवरस्तथोष्णानामुष्णत्वाल्लवणः परः ॥ ५० ॥
 मध्योऽम्लः कटुकश्चान्त्यः, स्त्रिधानां मधुरः परः ।
 मध्योऽम्लो लवणश्चान्त्यो रसः स्नेहान्निरुच्यते ॥ ५१ ॥
 मध्योत्कृष्टावराः शैल्यात् कषायस्वादुतिक्तकैः ।
 स्वादुर्गुरुत्वादधिकः कषायाल्लवणोऽवरः ॥ ५२ ॥
 अम्लात् कटुस्ततस्तिक्तो लघुत्वादुत्तमो मतः ।
 केचिल्लघूनामवरमिच्छन्ति लवणं रसम् ॥ ५३ ॥
 गौरवे लाघवे चैव सोऽवरैर्तूभयोरपि ।
 परं चातो विपाकानां लक्षणं संग्रहयते ॥ ५४ ॥
 कटुतिक्तकषायाणां विपाकः प्रायशः कटुः ।
 अम्लोऽम्लं पच्यते, स्वादुर्मधुरं लवणस्तथा ॥ ५५ ॥

१ 'यथा वाऽऽनूपमामिषम्' ग. । २ 'मौष्यमुच्यते' ग. । 'मौष्यमि-
 ष्यते' यो. । ३ 'तिक्तात्कषायो मधुरः शीताच्छीततरः परः' ग. । ४ 'उभ-
 योरपीति मतद्वयेऽपि स लवणोऽवरः; अग्निवेशमते गौरवेऽवरः, मतान्तरे
 लाघवेऽवरः' शिवदाससेनः । ५ 'कटुकादिशब्देन तदाधारं द्रव्यमुच्यते, यतो
 न रसाः पच्यन्ते किंतु द्रव्यमेव; लवणस्तथेति लवणोऽपि मधुरविपाक इत्यर्थः ।
 विपाकलक्षणं तु जठराग्नियोगादाहारस्य निष्ठाकाले यो गुण उत्पद्यते स
 विपाकः, वचनं हि—'जाठरेणाग्निना योगाद्यदुदेति रसान्तरम् । रसानां

मधुरो लवणाश्लौ च स्निग्धभावात्रयो रसाः ।
 वातमूत्रपुरीषाणां प्रायो मोक्षे सुखा मताः ॥ ५६ ॥
 कटुतिक्तकषायास्तु रुक्षभावात्रयो रसाः ।
 दुःखाय मोक्षे दृश्यन्ते वातविण्मूत्ररेतसाम् ॥ ५७ ॥
 शुक्रहा बद्धविण्मूत्रो विपाको वातलः कटुः ।
 मधुरः सृष्टविण्मूत्रो विपाकः कफशुक्रलः ॥ ५८ ॥
 पित्तकृत् सृष्टविण्मूत्रः पाकोऽम्लः शुक्रनाशनः ।
 तेषां गुरुः स्यान्मधुरः कटुकाश्लावतोऽन्यथा ॥ ५९ ॥
 विपाकलक्षणस्याल्पमध्यभूयिष्ठतां प्रति ।
 द्रव्याणां गुणवैशेष्यात्तत्र तत्रोपलक्षयेत् ॥ ६० ॥
 तीक्ष्णं रुक्षं मृदु स्निग्धं लघूष्णं गुरु शीतलम् ।
 वीर्यमष्टैविधं केचित् केचिद्विविधमास्थिताः ॥ ६१ ॥
 शीतोष्णमिति, वीर्यं तु क्रियते येन या क्रिया ।
 नावीर्यं कुरुते किञ्चित् सर्वा वीर्यकृताः क्रियाः ॥ ६२ ॥

परिणामान्ते स विपाक इति स्मृतः चक्रः । चरके मधुरोऽम्लो लवणश्चेति विपाकत्रयमुक्तं, सुश्रुते तु मधुरः कटुकश्चेति विपाकद्वयमुक्तं, एतद्विरोधपरि-
 हारार्थं गङ्गाधरेणैवं समाधानमुक्तं—‘रसपाकाभिप्रायेण त्रिधा विपाक उक्त-
 श्वरकेण, सुश्रुते भूतगुणपाकाभिप्रायेण द्विधा विपाक उक्तो गुरुलघुश्चेति
 क्रमेण मधुरसंज्ञः कटुसंज्ञश्च’ इति । विस्तरस्तु जल्पकल्पतरौ द्रष्टव्यः ।

१ ‘भूयस्त्वमेव च’ यो. । ‘विपाकलक्षणस्याल्पमध्यभूयिष्ठतामुपलक्षयेत्,
 प्रति प्रति द्रव्याणां गुणवैशेष्यादितोरित्यर्थः । एतेन द्रव्येषु यथा वैशेष्यं
 मधुरत्वमधुरतरत्वमधुरतमत्वादि, ततो हेतोर्विपाकानामल्पत्वादयो विशेषा
 भवन्तीत्युक्तं भवति’ चक्रः । २ ‘मृदुतीक्ष्णगुरुलघुस्निग्धरक्षोष्णशीतलम्’ यो. ।
 ३ ‘एतच्चैकीयमतद्वयं पारिभाषिकीं वीर्यसंज्ञां पुरस्कृत्य प्रवृत्तं; वैद्यके हि
 रसविपाकप्रभावव्यतिरिक्ते प्रभूतकार्यकारिणि गुणे वीर्यमिति संज्ञा’ चक्रः ।
 ४ ‘पारिभाषिकवीर्यसंज्ञापारित्यागेन शक्तिपर्यायस्य वीर्यस्य लक्षणमाह—वीर्यं
 त्वित्यादि’ चक्रः । ५ ‘सर्वा वीर्यकृता हि सा’ ग. ।

रसो निपाते द्रव्याणां, विपाकः कर्मनिष्ठया ।
 वीर्यं यावदधीवासाद्विपाताच्चोपलभ्यते ॥ ६३ ॥
 रसवीर्यविपाकानां सामान्यं यत्र लक्ष्यते ।
 विशेषः कर्मणां चैव प्रभावस्तस्य स स्मृतः ॥ ६४ ॥
 कटुकः कटुकः पाके वीर्योष्णश्चित्रको मतः ।
 तद्वदन्ती प्रभावात्तु विरेचयति मानवम् ॥ ६५ ॥
 विषं विषघ्नमुक्तं यत् प्रभावस्तत्र कारणम् ।
 ऊर्ध्वानुलोमिकं यच्च तत् प्रभावप्रभावितम् ॥ ६६ ॥
 मणीनां धारणीयानां कर्म यद्विविधात्मकम् ।
 तत् प्रभावकृतं तेषां, प्रभावोऽचिन्त्य उच्यते ॥ ६७ ॥
 किञ्चिद्रसेन कुरुते कर्म वीर्येण चापरम् ।
 द्रव्यं गुणेन पाकेन प्रभावेण च किञ्चन ॥ ६८ ॥
 रसं विपाकस्तौ वीर्यं प्रभावस्तान्यपोहति ।
 बैलसान्ये रसादीनामिति नैसर्गिकं बलम् ॥ ६९ ॥
 सम्यग्विपाकवीर्याणि प्रभावश्चाप्युदाहृतः ।
 षण्णां रसानां विज्ञानमुपदेक्ष्याम्यतः परम् ॥ ७० ॥
 स्नेहनप्रीणनाह्लादमार्दवैरुपलभ्यते ।
 मुखस्थो मधुरश्चास्यं व्यामुवंल्लिम्पतीव च ॥ ७१ ॥
 दन्तहर्षान्मुखस्त्रावात्स्वेदनान्मुखबोधनात् ।
 प्राश्यैवास्लं रसं विद्याद् विदाहाच्चास्यकण्ठयोः ॥ ७२ ॥
 प्रैलीयन् क्लेदविग्नन्दमार्दवं कुरुते मुखे ।
 यः शीघ्रं लवणो ज्ञेयः स विदाहान्मुखस्य च ॥ ७३ ॥
 संवेजयेद्यो रसनां निपाते तुदतीव च ।
 विदहन्मुखनासाक्षिसंज्ञावी स कटुः स्मृतः ॥ ७४ ॥
 प्रतिहन्ति निपाते यो रसनं स्वदते न च ।

१ 'निपाते इति रसनायोगे, कर्मनिष्ठयेति कर्मणो निष्ठा निष्पत्तिः कर्मनिष्ठा
 क्रियापरिसमाप्तिः, अधीवासः सहावस्थानं, यावदधीवासात् यावच्छरीरनिवा-
 सात्' चक्रः । २ 'सा नरम्' यो । ३ 'गुणसान्ये' ग. । ४ 'प्रीणयन्' ग. ।

स तिको मुखवैशद्यशोषप्रह्लादकारकः ॥ ७५ ॥

वैशद्यस्तम्भजाड्यैर्यो रसनं योजयेद्रसः ।

बन्नातीव च यः कण्ठं कषायः स विकास्य(श्च)पि ॥ ७६ ॥

एवंवादिनं भगवन्तमात्रेयं पुनरभिवेश उवाच—भगवन् !
श्रुतमेतदवितथमर्थसंपद्युक्तं भगवतो यथावद्रव्यगुणकर्माधिकारे
वचः, परं त्वाहारविकाराणां वैरोधिकानां लक्षणमनतिसंक्षेपेणोप-
दिश्यमानं शुश्रूषामह इति ॥ ७७ ॥

तमुवाच भगवानात्रेयः—देहधातुप्रत्यनीकभूतानि द्रव्याणि
देहधातुभिर्विरोधमपद्यन्ते परस्परगुणविरुद्धानि कानिचित्, कानि-
चित् संयोगात्, संस्कारादपराणि, देशकालमात्रादिभिश्चापराणि,
तथा स्वभावादपराणि ॥ ७८ ॥

तत्र यानि द्रव्याण्याहारमधिकृत्य भूयिष्ठमुपयुज्यन्ते तेषामेकदेशं
वैरोधिकमधिकृत्योपदेक्ष्यामः—न मत्स्यान् पयसा सहाभ्यवहरेत्,
उभयं ह्येतन्मधुरं मैथुरविपाकं महाभिष्यन्दि शीतोष्णत्वाद्विरुद्ध-
वीर्यं विरुद्धवीर्यत्वाच्छोणितप्रदूषणाय महाभिष्यन्दित्वान्मार्गोपरो-
धाय चेति ॥ ७९ ॥

तदात्रेयवचनमनुनिशम्य भद्रकाप्योऽभिवेशमुवाच—सर्वानेव
मत्स्यान् पयसा सहाभ्यवहरेदन्यत्रैकस्याच्चिलिविमात्; स पुनः
शकली लोहितनयनः सर्वतो लोहितराजी रोहिताकारः प्रायो भूमौ
चरति, तं चेत् पयसा सहाभ्यवहरेन्निःसंशयं शोणितजानां विबन्ध-
जानां च व्याधीनामन्यतममथवा मरणमवामुयादिति ॥ ८० ॥

नेति भगवानात्रेयः । सर्वानेव मत्स्यान् पयसा सहाभ्यवहरेद्वि-
शेषतस्तु चिलिविमं, स हि महाभिष्यन्दित्वात् स्थूललक्षणतमाने-
तान् व्याधीनुपजनयत्यामविषमुदीरयति च । ग्राम्यान्पौदकपिशि-

१ 'एवमुक्तवन्तं' यो । २ 'विरोधश्च विरुद्धगुणत्वे सत्यपि कचिदेव द्रव्य-
प्रभावात् स्यात्, तेन षड्साहारोपयोगे मधुराम्लयोर्विरुद्धशीतोष्णवीर्ययोर्वि-
रोधो न भावनीयः' चक्रः । ३ 'मधुरविपाकान्महाभिष्यन्दि' इति पा० ।
४ 'विरुद्धजानां' ग । ५ 'स्थूललक्षणभवानेतान्' ग ।

तानि मधुगुडतिलपयोमापमूलकविलैर्विदधान्यैर्वा नैकध्यमद्यात्,
 तन्मूलं हि बाधिर्यान्ध्यवेपथुजाड्यवैकल्यमूकतामैन्मिष्यमथवा
 मरणमवाप्नोति; न पौष्करं रोहिणीशाकं कपोतान् वा सार्षपतैल-
 भृष्टान्मधुपयोभ्यां सहाभ्यवहरेत्, तन्मूलं हि शोणिताभिष्यन्द-
 धमनीप्रविचयापस्मारशङ्ककगलगण्डरोहिणीनामन्यतमं प्राप्नोत्यथवा
 मरणं; न मूलकलशुनकृष्णगन्धार्जकसुमुखसुरसादीनि भक्षयित्वा
 पयः सेव्यं, कुष्ठाबाधभयात्; न जातुकशाकं न च लकुचं पक्कं
 ✓ मधुपयोभ्यां सहोपयोज्यं, एतद्धि मरणायाथवा बलवर्णतेजोवीर्यो-
 परोधायालघुव्याधये षण्ड्याय चेति; तदेव लकुचं पक्कं न माप-
 सूपगुडसर्पिर्भिः सहोपयोज्यं, वैरोधिकत्वात्; तथाऽऽन्नाश्नातकमा-
 तुलुङ्गलकुचकरमर्दमोचदन्तशठबदरकोशाम्रभयजाम्बवकपित्थति-
 न्तिडीकपारावताक्षोटपनसनारिकेलदाडिमामलकान्येवंप्रकाराणि
 चान्यानि द्रव्याणि सर्वं चाम्लं द्रवमद्रवं च पयसा सह विरुद्धं;
 तथा कङ्गुवरकमकुष्ठककुलथमापनिष्पावाः पयसा सह विरुद्धाः;
 पक्षोत्तरिकाशाकं शार्करो मैरेयो मधु च सहोपयुक्तं विरुद्धं वातं
 चातिकोपयति; हारिद्रकः सर्षपतैलभृष्टो विरुद्धः पित्तं चातिकोपयति;
 पायसो मन्थानुपानो विरुद्धः श्लेष्माणं चातिकोपयति; उपोदिका
 तिलकल्कसिद्धा हेतुरतीसारस्य; बलाका वारुण्या सह कुल्माषैरपि
 विरुद्धा, सैव सूकरवसापरिभृष्टा सद्यो व्यापादयति; मयूरमांस-
 मेरण्डसीसैकावसक्तमेरण्डाग्निष्ठमेरण्डतैलयुक्तं सद्यो व्यापादयति;
 हारीतकमांसं हारिद्रसीसकावसक्तं हारिद्राग्निष्ठं सद्यो व्यापाद-
 यति; तदेव भस्मपांसुपरिध्वस्तं सक्षौद्रं सद्यो मरणाय; मत्स्यनिस्त-
 लनसिद्धाः पिप्पल्यस्तथा काकमाची मधु च मरणाय; मधु चोष्ण-
 सुष्णार्तस्य च मधु मरणाय; मधुसर्पिषी समधृते, मधु वारि चान्त-
 रिक्षं समधृतं, मधुपुष्करबीजं, मधु पीत्वोष्णोदकं, भल्लातको-
 ष्णोदकं, तक्रसिद्धः कम्पिलकः, पथ्युषिता काकमाची, अङ्गारशूलयो

१ 'मारिषै' ग. । २ 'कलमूकता' च. । ३ 'सीसको हि भट्टिवकरण-
 काष्ठमुच्यते' चक्रः ।

भासश्चेति विरुद्धानि । इत्येतद्यथाप्रश्नमभिनिर्दिष्टं भवति ॥ ८१ ॥

भवन्ति चात्र ।

यत् किञ्चिदोषमुत्कृश्य न निर्हरति कायतः ।

आहारजातं तत् सर्वमहितायोपपद्यते ॥ ८२ ॥

यच्चापि देशकालाग्निमात्रासात्म्यानिलादिभिः ।

संस्कारतो वीर्यतश्च कोष्ठावस्थाक्रमैरपि ॥ ८३ ॥

परिहारोपचाराभ्यां पाकात् संयोगतोऽपि च ।

विरुद्धं तच्च न हितं हृत्संपद्विधिभिश्च यत् ॥ ८४ ॥

विरुद्धं देशतस्तावद्रूक्षतीक्ष्णादि धन्वनि ।

आनूपे स्निग्धशीतादि भेषजं यन्निषेव्यते ॥ ८५ ॥

कालतोऽपि विरुद्धं यच्छीतरूक्षादिसेवनम् ।

शीते काले, तथोष्णे च कटुकोष्णादिसेवनम् ॥ ८६ ॥

विरुद्धमनले तद्ब्रह्मानुरूपं चतुर्विधे ।

मधुसर्पिः समष्टृतं मात्रया तद्विरुध्यते ॥ ८७ ॥

कटुकोष्णादिसात्म्यस्य स्वादुशीतादिसेवनम् ।

यत्तत् सात्म्यविरुद्धं तु, विरुद्धं त्वनिलादिभिः ॥ ८८ ॥

या समानगुणाभ्यासविरुद्धादौषधक्रिया ।

संस्कारतो विरुद्धं तद्यज्ञोज्यं विषवद्भजेत् ॥ ८९ ॥

ऐरण्डसीसकासक्तं शिखिमांसं यथैव हि ।

विरुद्धं वीर्यतो ज्ञेयं वीर्यतः शीतलात्मकम् ॥ ९० ॥

तत् संयोज्योष्णवीर्येण द्रव्येण सह सेव्यते ।

कूरकोष्ठस्य चात्यल्पं मन्दवीर्यमभेदनम् ॥ ९१ ॥

मृदुकोष्ठस्य गुरु च भेदनीयं तथा बहु ।

एतत् कोष्ठविरुद्धं तु, विरुद्धं स्यादवस्थया ॥ ९२ ॥

श्रमव्यवायव्यायामसक्तस्यानिलकोपनम् ।

निद्रालसस्यालसस्य भोजनं श्लेष्मकोपनम् ॥ ९३ ॥

यच्चानुत्सृज्य विण्मूत्रं भुंक्ते यश्चाबुमुक्षितः ।

१ 'यत्किञ्चिदोषमात्राव्य' च. ।

तच्च क्रमविरुद्धं स्याद्यच्चातिक्षुद्रशानुगः ॥ ९४ ॥

परिहारविरुद्धं तु चराहादीन्निषेव्य यत् ।

सेवेतोष्णं घृतादींश्च पीत्वा शीतं निषेवते ॥ ९५ ॥

विरुद्धं पाकतश्चापि दुष्टदुर्द्वारुसाधितम् ।

अपकृतण्डुलात्यर्थपक्वदग्धं च यद्भवेत् ॥ ९६ ॥

संयोगतो विरुद्धं तद्यथाऽम्लं पयसा सह ।

अमनोरुचितं यच्च हृद्विरुद्धं तदुच्यते ॥ ९७ ॥

संपद्विरुद्धं तद्विद्यादसंजातरसं तु यत् ।

अतिक्रान्तरसं वाऽपि विपन्नरसमेव वा ॥ ९८ ॥

ज्ञेयं विधिविरुद्धं तु भुज्यते निभृते न यत् ।

तदेवंविधमन्नं स्याद्विरुद्धमुपयोजितम् ॥ ९९ ॥

षाण्ड्यान्धवीसर्पदकोदराणां विस्फोटकोन्मादभगन्दराणाम् ।

मूर्च्छामदाध्मानगलामयानां पाण्ड्वामयस्यामविषस्य चैव ॥ १०० ॥

किलासकुष्ठग्रहणीगदानां शोफास्त्रपित्तज्वरपीनसानाम् ।

संतानदोषस्य तथैव मृत्योर्विरुद्धमन्नं प्रवदन्ति हेतुम् ॥ १०१ ॥

एषां खल्वपरेषां च वैरोधिकनिमित्तानां व्याधीनामिमे भावाः

प्रतीकारा भवन्ति । तद्यथा-वमनं, विरेचनं, तद्विरोधिनां च

द्रव्याणां संशमनार्थमुपयोगः, तथाविधैश्च द्रव्यैः पूर्वमभिसंस्कारः

शरीरस्येति ॥ १०२ ॥

भवतश्चात्र ।

विरुद्धाशनजान् रोगान् प्रतिहन्ति विरेचनम् ।

वमनं शमनं चैव पूर्वं वा हितसेवनम् ॥ १०३ ॥

सात्म्यतोऽल्पतया वाऽपि दीप्ताग्नेस्तरुणस्य च ।

स्नेहव्यायामबलिनां विरुद्धं वितथं भवेत् ॥ १०४ ॥

१ “गलग्रहाणां” ग. । २ “शोफाम्लपित्ता” इति पा० । ३ “संतानदोषो मृतवत्सत्त्वादिः” चक्रः । ४ “प्रतीघातकरा भवन्ति” ग. । ५ “तद्विरोधिनामिति षाण्ड्यादिहराणां; तथाविधैरिति विरुद्धाहारजन्यव्याधिविरुद्धैः” चक्रः । ६ “अभिसंस्कार इति सतताभ्यासेन शरीरभावनम्” चक्रः । “शुद्धिरत्रेष्टा शमो वा तद्विरोधिभिः । द्रव्यैस्तैरेव वा पूर्वं शरीरस्याभिसंस्कृतिः” इति वाग्भटः ।

तत्र श्लोकाः ।

मतिरासीन्महर्षीणां या या रसविनिश्चये ।
 द्रव्याणि गुणकर्मभ्यां द्रव्यसंख्या रसाश्रया ॥ १०५ ॥
 कारणं रससंख्याया रसानुरसलक्षणम् ।
 परादीनां गुणानां च लक्षणानि पृथक् पृथक् ॥ १०६ ॥
 पञ्चात्मकानां षट्त्वं च रसानां येन हेतुना ।
 ऊर्ध्वानुलोमभाजश्च यदुणातिशयाद्रसाः ॥ १०७ ॥
 षण्णां रसानां षट्त्वे च सातिभुक्ता विभक्तयः ।
 उद्देशश्चापवादश्च द्रव्याणां गुणकर्मणि ॥ १०८ ॥
 प्रवरावरमध्यत्वं रसानां गौरवादिषु ।
 पाकप्रभावयोर्लिङ्गं वीर्यं संख्याविनिश्चयः ॥ १०९ ॥
 षण्णामास्वाद्यमानानां रसानां यत् स्खलक्षणम् ।
 यद्यद्विरुध्यते यस्माद्येन यत्कारि चैव यत् ॥ ११० ॥
 वैरोधिकनिमित्तानां व्याधीनामौषधं च यत् ।
 आत्रेयभद्रकाप्यीये तत् सर्वमवदन्मुनिः ॥ १११ ॥
 इत्यग्निवेशकृते तन्त्रे चरकप्रतिसंस्कृते सूत्रस्थानेऽन्नपानचतुष्के
 आत्रेयभद्रकाप्यीयो नाम षड्विंशतितमोऽध्यायः ॥ २६ ॥

सप्तविंशोऽध्यायः ।

—००८००—

अथातोऽन्नपानविधिमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इष्टवर्णगन्धरसस्पर्शं विधिविहितमन्नपानं प्राणिनां प्राणिसंज्ञकानां
 प्राणमाचक्षते कुशलाः, प्रत्यक्षफलदर्शनात्; तदिन्धना ह्यन्तरग्नेः
 स्थितिः; तत् सत्त्वमूर्जयति, तच्छरीरधातुभ्युद्बलवर्णेन्द्रियप्रसादकरं ✓

१ प्राणिनामित्यनेनैव लब्धेऽपि प्राणिसंज्ञकानामिति वचनं स्थावरप्राणि-
 प्रतिषेधार्थं चक्रः ।

यथोक्तमुपसेव्यमानं, विपरीतमहिताय संपद्यते; तस्माद्विहाहिता-
वबोधनार्थमन्नपानविधिमखिलेनोपदेक्ष्यामोऽश्विवेश ! ॥ ३ ॥

तत्स्वभावादुदकं क्लेदयति, लवणं विष्यन्दयति, क्षारः पाच-
यति, मधु संदधाति, सर्पिः स्नेहयति, क्षीरं जीवयति, मांसं
वृंहयति, रसः प्रीणयति, सुरा जर्जरीकरोति, सीधुरवधमयति,
द्राक्षासवो दीपयति, फाणितमार्चिनोति, दधि शोफं जनयति,
पिण्याकशाकं ग्लपयति, प्रभूतान्तर्मलो मापसूपः, दृष्टिशुक्लः
क्षारः, प्रायः पित्तलमम्लमन्यत्र दाडिमामलकात्, प्रायो मधुरं
श्लेष्मलमन्यत्र मधुनः पुराणाच्च शालिषष्टिकयवगोधूमात्, प्राय-
स्तिकं वातलमवृष्यं चान्यत्र वेत्राग्रासृतापटोलपत्रात्, प्रायः कटुकं
वातलमवृष्यं चान्यत्र पिप्पलीविश्वभेषजात्, प्रायः कषायं वातल-
मवृष्यं स्तम्भनं शीतं चान्यत्र हरीतक्याः, प्रायो लवणं श्लेष्मलम-
वृष्यं चान्यत्र सैन्धवात् ॥ ४ ॥

परमतो वर्गसंग्रहेणाहारद्रव्याण्यनुव्याख्यास्यामः ॥ ५ ॥

शूकधान्यशमीधान्यमांसशाकफलाश्रयान् ।

वर्गान् हरितमद्याम्बुगोरसेक्षुविकारिकान् ॥ ६ ॥

दश द्वौ चापरौ वर्गौ कृतान्नाहारयोगिनाम् ।

रसवीर्यविपाकैश्च प्रभावैश्च प्रचक्ष्महे ॥ ७ ॥

अथ शूकधान्यवर्गः ।

रक्तशालिर्महाशालिः कलमः शकुनाहतः ।

चूर्णको दीर्घशूकश्च गौरः पाण्डुकलाङ्गुलौ ॥ ८ ॥

सुगन्धको लोहवालः शारिवाख्यः प्रमोदकः ।

पतङ्गस्तपनीयश्च ये चान्ये शालयः शुभाः ॥ ९ ॥

१ 'तदित्युदाहरणं, किंवा स स्वभावो यस्य स तत्स्वभावस्तस्मात् क्ले-
दनस्वभावादित्यर्थः' चक्रः । २ 'संदधाति विस्त्रिष्टानि मांसादीनि संश्ले-
षयति' चक्रः । ३ 'रसो मांसरसः' चक्रः । ४ 'जर्जरीकरोति
मांसादि शिथिलीकरोति' शिवदाससेनः । ५ 'अवधमयति कृशीकरोति'
शिवदाससेनः । ६ 'आचिनोति दीपान्' इति शेषः चक्रः । ७ 'सुगन्धका
लोहवालः शारिवाख्याः प्रमोदकाः । पतङ्गास्तपनीयाश्च' ग. ।

शीता रसे विपाके च मधुराः स्वल्पमास्ताः ।
 बद्धालपवर्चसः स्निग्धा बृंहणाः शुक्रमूत्रलाः ॥ १० ॥
 रक्तशालिर्वरस्तेषां तृष्णाघ्नस्त्रिमलापहः ।
 महांस्तस्यानु कलमस्तस्याप्यनु ततः परे ॥ ११ ॥
 यवका हायनाः पांशुर्वाप्या नैषधकादयः ।
 शालीनां शालयः कुर्वन्त्यनुकारं गुणागुणैः ॥ १२ ॥
 शीतः स्निग्धोऽगुरुः स्वादुस्त्रिदोषघ्नः स्थिरात्मकः ।
 षष्टिकः प्रवरो गौरः कृष्णगौरस्ततोऽनु च ॥ १३ ॥
 वरकोद्दालकौ चीनशारदोज्ज्वलदुर्दुराः ।
 गन्धलाः कुरुविन्दाश्च षष्टिकालपान्तरा गुणैः ॥ १४ ॥
 मधुरश्चाभ्युपपाकश्च ब्रीहिः पित्तकरो गुरुः ।
 बहुमूत्रपुरीषोष्मा त्रिदोषस्त्वेव पाटलः ॥ १५ ॥
 सकोरदूषः श्यामाकः कषायमधुरो लघुः ।
 वातलः कफपित्तघ्नः शीतः संग्राहिशोषणः ॥ १६ ॥
 हस्तिश्यामाकनीवारतोयपर्णीगवेधुकाः ।
 प्रशान्तिकाम्भःश्यामाकलोहिताणुप्रियङ्गवैः ॥ १७ ॥
 मुकुन्दझिण्टिर्गर्मूटीचारुका वरकास्तथा ।
 शिविरोत्कटजूर्णाह्वाः श्यामाकसदृशा गुणैः ॥ १८ ॥
 रूक्षः शीतोऽगुरुः स्वादुर्बहुवातशकृद्यवः ।
 स्थैर्यकृत् सकषायस्तु बल्यः श्लेष्मविकारनुत् ॥ १९ ॥
 रूक्षः कषायानुरसो मधुरः कफपित्तहा ।
 मेदःक्रिमिविषघ्नश्च बल्यो वेणुयवो मतः ॥ २० ॥
 सन्धानकृद्वातहरो गोधूमः स्वादुशीतलः ।
 जीवनो बृंहणो वृष्यः स्निग्धः स्थैर्यकरो गुरुः ॥ २१ ॥

१ 'पांशुर्वाप्यनैषधकादयः' यो । २ 'गुणागुणैरिति शालीनां रक्तशाल्या-
 दीनां ये गुणास्तृष्णाघ्नत्वत्रिमलापहत्वादयः, तेषामगुणैस्तदुणविपरीतैर्दोषैर्यव-
 कादयोऽनुकारं कुर्वन्ति, ततश्च यवकादयस्तृष्णात्रिमलादिकराः स्युः' चक्रः ।
 ३ 'लघुः' यो । ४ 'लोहित्याभ्यःप्रियङ्गवः' यो । ५ 'मुकुन्दो झिण्टिर्मुखो
 वरका' ग ।

न(ना)न्दीमुखी मधूली च मधुरस्निग्धशीतले ।
 ईत्यथ शूकधान्यानां पूर्वो वर्गः समाप्यते ॥ २२ ॥
 इति शूकधान्यवर्गः प्रथमः ।

अथ शमीधान्यवर्गः ।

कषायमधुरो रूक्षः शीतः पाके कटुर्लघुः ।
 विशदः श्लेष्मपित्तघ्नो मुद्गः सूष्योत्तमो मतः ॥ २३ ॥
 वृष्यः परं वातहरः स्निग्धोष्णो मधुरो गुरुः ।
 बल्यो बहुमलः पुंस्त्वं माषः शीघ्रं ददाति च ॥ २४ ॥
 राजमाषः सरो रुच्यः कफशुक्राम्लपित्तनुत् ।
 तत्स्वादुर्वातलो रूक्षः कषायो विशदो गुरुः ॥ २५ ॥
 उष्णाः कषायाः पाकेऽम्लाः कफशुक्रानिलापहाः ।
 कुलत्था ग्राहिणः कासहिकाश्चासार्शसां हिताः ॥ २६ ॥
 मधुरा मधुराः पाके ग्राहिणो रूक्षशीतलाः ।
 मकुष्टकाः प्रशस्यन्ते रक्तपित्तज्वरादिषु ॥ २७ ॥
 चणकाश्च मसूराश्च खण्डिकाः सहरेणवः ।
 लघवः शीतमधुराः सकषाया विरूक्षणाः ॥ २८ ॥
 पित्तश्लेष्मणि शस्यन्ते सूषेष्वालेपनेषु च ।
 तेषां मसूरः संग्राही कलायो वातलः परम् ॥ २९ ॥
 स्निग्धोष्णमधुरस्तिक्तः कषायः कटुकस्तिलः ।
 त्वच्यः केश्यश्च बल्यश्च वातघ्नः कफपित्तकृत् ॥ ३० ॥
 शीतला मधुरा गुर्व्यो बलघ्नो रूक्षणात्मिकाः ।
 सखेहा बलिभिर्भोज्या विविधाः शिम्बिजातयः ॥ ३१ ॥
 शिम्बी रूक्षा कषाया च कोष्ठवातप्रकोपिणी ।
 न च वृष्या न चक्षुष्या विष्टभ्य च विपच्यते ॥ ३२ ॥

१ 'इत्येवं' ग. । २ 'श्लेष्मपित्तप्रशमनः' ग. । ३ 'रूक्षश्चैव कषायश्च वातलः
 श्लेष्मपित्तहा । विष्टम्भी चाप्यवृष्यश्च राजमाषः प्रकीर्तितः ।' इति पाठान्तरम् ।
 ४ 'कफशुक्राम्लपित्तकृत्' ग. ।

आढकी कफपित्तघ्नी वातला, कफवातनुत् ।
 अवलुगजः सैडगजो, निष्पावा वातपित्तलाः ॥ ३३ ॥
 काकाण्डोलात्मगुप्तानां माषवत् फलमादिशेत् ।
 द्वितीयोऽयं शमीधान्यवर्गः प्रोक्तो महर्षिणा ॥ ३४ ॥
 इति शमीधान्यवर्गो द्वितीयः ।

अथ मांसवर्गः ।

गोखराश्वतरोद्गाश्वद्वीपिसिंहर्क्षवानराः ।
 वृको व्याघ्रस्तरशुश्च बहुमार्जारमूषिकाः ॥ ३५ ॥
 लोपाको जम्बुकः श्येनो वान्तादश्चापवायसौ ।
 शशघ्नीमधुहाभासगृध्रोल्ककुलिङ्गकाः ॥ ३६ ॥
 भूमीका कुररश्चेति प्रसहा मृगपक्षिणः ।
 श्वेतः श्यामश्चित्रपृष्ठः कालकैः काकुलीमृगः ॥ ३७ ॥
 कूर्चिका चिल्लटो भेको गोघा शल्लकगण्डकौ ।
 कदली नकुलः श्वाविदिति भूमिशयाः स्मृताः ॥ ३८ ॥
 सुमरश्चमरः खड्गो महिषो गवयो गजः ।
 न्यङ्कुर्वराहश्चानूपा मृगाः सर्वे रुहस्तथा ॥ ३९ ॥
 कूर्मः कर्कटको मत्स्यः शिशुमारस्तिमिङ्गिलः ।
 शुक्तिशङ्खोद्रकुम्भीरचुलकीमकरादयः ॥ ४० ॥
 इति वारिशयाः प्रोक्ता, वक्ष्यन्ते वारिचारिणः ।
 हंसः क्रौञ्चो बलाका च बकः कारण्डवः प्लवः ॥ ४१ ॥
 शरारी पुष्कराह्वश्च केशरी मणितुण्डकैः ।
 मृणालकण्ठो मदुश्च कादम्बः काकतुण्डकः ॥ ४२ ॥
 उत्क्रोशः पुण्डरीकाक्षो मेघरावोऽम्बुकुक्कुटी ।
 आरा नन्दीमुखी वाटी सुमुखाः सहचारिणः ॥ ४३ ॥
 रोहिणी कामकाली च सारसो रक्तशीर्षकः ।
 चक्रवाकस्तथाऽन्ये च खगाः सन्त्यम्बुचारिणः ॥ ४४ ॥

१ 'भूमिका' ग. । २ 'काकलः' च. । ३ 'पुष्करारी च' ग., 'पुष्क-
 राक्षश्च' यो. । ४ 'मणितुण्डकः' ग. । ५ 'कशिकानी' इति पा० ।

पृषतः शरभो रामः श्रद्धंशो मृगमातृका ।
 शशोरणौ कुरङ्गश्च गोकर्णः कोट्टकारकः ॥ ४५ ॥
 चारुको हरिणैषौ च शम्बरः कालपुच्छकः ।
 क्रतुश्च वरपोतश्च विज्ञेया जाङ्गला मृगाः ॥ ४६ ॥
 लावो वर्तारकश्चैव वार्तिकः सकपिञ्जलः ।
 चकोरश्चोपचक्रश्च कुकुभो रक्तवर्ण(ते)कः ॥ ४७ ॥
 लावाद्या विष्किरास्वेते वक्ष्यन्ते वर्तकादयः ।
 वर्तको वर्तिका चैव बर्ही तित्तिरिकुकुटौ ॥ ४८ ॥
 कङ्कसारपदेन्द्राभगोनर्दगिरिवर्तकाः ।
 क्रकरोऽवकरश्चैव वारट(ड)श्चेति विष्किराः ॥ ४९ ॥
 शतपत्रो भृङ्गराजः कोयष्टिर्जवजीवकः ।
 कैरातः कोकिलोऽत्यूहो गोपपुत्रः प्रियात्मजः ॥ ५० ॥
 लट्वा लट्पको बभ्रुर्वटहा डिण्डिमानकः ।
 जटी दुन्दुभिर्वा(पा)कारलोहपृष्ठकुलिङ्गकाः ॥ ५१ ॥
 कपोतशुकसारङ्गाश्चिरिटीकङ्कयष्टिकाः ।
 शारिका कलविङ्कश्च चटकोऽङ्गारचूटकः ॥ ५२ ॥
 पारावतः पान(ण्ड)विक इत्युक्ताः प्रतुदा द्विजाः ।
 प्रसह्य भक्षयन्तीति प्रसहास्तेन संज्ञिताः ॥ ५३ ॥
 भूशया बिलशायित्वादानूपोऽनूपसंश्रयात् ।
 जले निवासाज्जलजा जलेचर्याज्जलेचराः ॥ ५४ ॥
 स्थलजा जाङ्गलाः प्रोक्ता मृगा जाङ्गलचारिणः ।
 विकीर्य विष्किराश्चैव प्रतुद्य प्रतुदाः स्मृताः ॥ ५५ ॥
 योनिरष्टविधा त्वेषा मांसानां परिकीर्तिता ।
 प्रसहा भूशयानूपवारिजा वारिचारिणः ॥ ५६ ॥
 गुरूष्णस्निग्धमधुरा बलोपचयवर्धनाः ।

१ 'धाङ्कोर' यो. । २ 'आनूपानूपसंश्रयादिति पूर्वत्रासिद्धविधेरनित्यत्वा-
 दानूपोऽनूपसंश्रयादित्यत्र लोपस्य सिद्धत्वेनैवं संहिता ज्ञेया' चक्रः । 'अनूपो-
 ऽनूपसंश्रयात्' यो. । ३ 'त्वेषां' ग. ।

वृष्याः परं वातहराः कफपित्तविवर्धनाः ॥ ५७ ॥
 हिता व्यायामनित्येभ्यो नरा दीप्तान्नयश्च ये ।
 प्रसहानां विशेषेण मांसं मांसाशिनां भिषक् ॥ ५८ ॥
 जीर्णाश्रौग्रहणीदोषशोषार्तानां प्रयोजयेत् ।
 लावाद्यो वैष्किरो वर्गः प्रतुदा जाङ्गला मृगाः ॥ ५९ ॥
 लघवः शीतमधुराः सकषाया हिता नृणाम् ।
 पित्तोत्तरे वातमध्ये सन्निपाते कफानुगे ॥ ६० ॥
 विष्किरा वर्तकाद्यास्तु प्रसहाल्पान्तरा गुणैः ।
 नातिशीतगुरुस्निग्धं मांसमाजमदोषलम् ॥ ६१ ॥
 शरीरधातुसामान्यादनभिष्यन्दि बृंहणम् ।
 मांसं मधुरशीतत्वादुर्बु बृंहणमाविकम् ॥ ६२ ॥
 योनावजाविके मिश्रगोचरत्वादनिश्चिते ।
 सामान्येनोपदिष्टानां मांसानां स्वरुणैः पृथक् ॥ ६३ ॥
 केषांचिद्गुणवैशेष्याद्विशेष उपदेक्ष्यते ।
 दर्शनश्रोत्रमेधाश्रिवयोवर्णस्वरायुषाम् ॥ ६४ ॥
 बर्ही हिततमो बल्यो वातघ्नो मांसशुक्लः ।
 गुरुष्णस्निग्धमधुराः स्वरवर्णबलप्रदाः ॥ ६५ ॥
 बृंहणाः शुक्लाश्चोक्ता हंसा मारुतनाशनाः ।
 स्निग्धाश्चोष्णाश्च वृष्याश्च बृंहणाः स्वरबोधनाः ॥ ६६ ॥
 बल्याः परं वातहराः स्वेदनाश्चरणायुधाः ।
 गुरुष्णो मधुरो नातिधन्वानूपनिषेवणात् ॥ ६७ ॥
 तित्तिरिः संजयेच्छीघ्रं त्रीन् दोषानलिलोद्बणान् ।
 पित्तश्लेष्मविकारेषु सरक्तेषु कपिजलाः ॥ ६८ ॥
 मन्दवातेषु शस्यन्ते शैत्यमाधुर्यलाववात् ।
 लावाः कषायमधुरा लघवोऽग्निविवर्धनाः ॥ ६९ ॥
 सन्निपातप्रशमनाः कटुकाश्च विपाकतः ।
 कषायमधुराः शीता रक्तपित्तनिवर्हणाः ॥ ७० ॥

१ 'योनावजावी व्यामिश्र' ग. । २ 'कषाया विशदाः' ग. ।

विपाके मधुराश्चैव कपोता गृहवासिनः ।
 तेभ्यो लघुतराः किञ्चित् कपोता वनवासिनः ॥ ७१ ॥
 शीताः संग्राहिणश्चैव स्वल्पमूत्रकराश्च ते ।
 शुक्रमांसं कषायाम्लं विपाके कटु शीतलम् ॥ ७२ ॥
 शोषकासक्षयहितं संग्राहि लघु दीपनम् ।
 कषायो विशदो रूक्षः शीतः पाके कटुर्लघुः ॥ ७३ ॥
 शशः स्वादुः प्रशस्तश्च संनिपातेऽनिलवरे ।
 चटका मधुराः स्निग्धा बलैशुक्रविवर्धनाः ॥ ७४ ॥
 सन्निपातप्रशमनाः शमना मास्तस्य च ।
 मधुरा मधुराः पाके त्रिदोषशमनाः शिवाः ॥ ७५ ॥
 लघवो बद्धविण्मूत्राः शीताश्चैणाः प्रकीर्तिताः ।
 गोधा विपाके मधुरा कषायकटुका रसे ॥ ७६ ॥
 वातपित्तप्रशमनी बृंहणी बलवर्धनी ।
 शल्लको मधुराम्लश्च विपाके कटुकः स्मृतः ॥ ७७ ॥
 वातपित्तकफघ्नश्च कासश्वासहरस्तथा ।
 गुरूष्णा मधुरा बल्या बृंहणाः पवनापहाः ॥ ७८ ॥
 मत्स्याः स्निग्धाश्च वृष्याश्च बहुदोषाः प्रकीर्तिताः ।
 शैबलाहारभोजित्वात् स्वप्नस्य च विवर्जनात् ॥ ७९ ॥
 रोहितो दीपनीयश्च लघुपाको महाबलः ।
 स्नेहनं बृंहणं वृष्यं श्रमघ्नमनिलापहम् ॥ ८० ॥
 वराहपिशितं बल्यं रोचनं स्वेदनं गुरु ।
 बल्यो वातहरो वृष्यश्चक्षुष्यो बलवर्धनः ॥ ८१ ॥
 मेघास्मृतिकरः पथ्यः शोषघ्नः कूर्म उच्यते ।
 गव्यं केवलवातेषु पीनसे विषमज्वरे ॥ ८२ ॥
 शुष्ककासश्रमाल्पमांसक्षयहितं च तत् ।
 स्निग्धोष्णं मधुरं वृष्यं माहिषं गुरु तर्पणम् ॥ ८३ ॥

१ 'स्वल्पं मृदुतराश्च' ग. । २ 'रूक्षशीतलम्' यो. । ३ 'कफशुक्राभि-
 वर्धनाः' ग. । ४ 'वर्ण्यो' यो. ।

दाढ्यं बृहत्त्वमुत्साहं स्वप्नं च जनयत्यपि ।
 खङ्गिमांसमभिष्यन्दि बलकृन्मधुरं स्मृतम् ॥ ८४ ॥
 स्नेहं वृंहणं वर्ण्यं श्रमघ्नमनिलापहम् ।
 धातैराष्ट्रचक्रोराणां दक्षाणां शिखिनामपि ॥ ८५ ॥
 चटकानां च यानि स्युरण्डानि च हितानि च ।
 क्षीणरेतःसु कासेषु हृद्गोषु क्षतेषु च ॥ ८६ ॥
 मधुराण्यविदाहीनि सद्योबलकराणि च ।
 शरीरवृंहणे नान्यदाद्यं मांसाद्विशिष्यते ।
 इति वर्गस्तृतीयोऽयं मांसानां परिकीर्तितः ॥ ८७ ॥
 इति मांसवर्गस्तृतीयः ।

अथ शाकवर्गः ।

पाठाशुषाशटीशाकं वास्तुकं सुनिषण्णकम् ।
 विद्याद्ग्राहि त्रिदोषघ्नं भिन्नवर्चस्तु वास्तुकम् ॥ ८८ ॥
 त्रिदोषशमनी वृष्या काकमाची रसायनी ।
 नात्युष्णशीतवीर्या च भेदिनी कुष्ठनाशनी ॥ ८९ ॥
 राजक्षवकशाकं तु त्रिदोषशमनं लघु ।
 ग्राहि शस्तं विशेषेण ग्रहण्यशौविकारिणाम् ॥ ९० ॥
 कालशाकं तु कटुकं दीपनं गरशोफजित् ।
 लघूष्णं वातलं रुक्षं कालौख्यं शाकमुच्यते ॥ ९१ ॥
 दीपनी चोष्णवीर्या च ग्राहिणी कफमारुते ।
 प्रशस्यतेऽम्लचाङ्गेरी ग्रहण्यशौहिता च सा ॥ ९२ ॥
 मधुरा मधुरा पाके भेदिनी श्लेष्मवर्धनी ।
 वृष्या स्निग्धा च शीता च मदघ्नी चाप्युपोदिका ॥ ९३ ॥
 रुक्षो मदविषघ्नश्च प्रशस्तो रक्तपित्तिनाम् ।
 मधुरो मधुरः पाके शीतलस्तण्डुलीयकः ॥ ९४ ॥
 मण्डूकपर्णी वेत्राग्रं कुचेला वनतिक्तकम् ।

१ 'वर्चोभेदि च' ग. । २ 'कालाय' धो. ।

कर्कोटकावलुजकौ पटोलं शकुलादनी ॥ ९५ ॥
 वृषपुष्पाणि शार्ङ्गेष्टा केवू(म्बु)कं सकटिलकम् ।
 नाडी कलायं गोजिह्वा वार्ताकं(की) तिलपर्णिका ॥ ९६ ॥
 कौलकं कार्कशं नैम्बं शाकं पार्पटकं च यत् ।
 कफपित्तहरं तिक्तं शीतं कटु विपच्यते ॥ ९७ ॥
 सर्वाणि सूष्यकाशानि फज्जी चिल्ली कुतुम्बकः ।
 आलुकानि च सर्वाणि सपत्राणि कठिञ्जरः ॥ ९८ ॥
 शणशाल्मलिपुष्पाणि कर्बुदारः सुवर्चला ।
 निष्पावः कोविदारश्च पत्तूरश्चु(चु)पर्णिका ॥ ९९ ॥
 कुमारजीवो लोट्टाकः पालङ्क्या मारिपस्तथा ।
 कलम्बीनालिकासूर्यः कुसुम्भवृकधूमकौ ॥ १०० ॥
 लक्ष्मणा प्रपुनाडश्च नलिनीका कुटेरकः ।
 लोणिका यवशाकं च कूष्माण्डकमवलुजः ॥ १०१ ॥
 जा(या)तुकः शालकल्याणी त्रिपर्णी पीलुपर्णिका ।
 शाकं गुरु च रुक्षं च प्रायो विष्टभ्य जीर्यति ॥ १०२ ॥
 मधुरं शीतवीर्यं च पुरीषस्य च भेदनम् ।
 खिन्नं निष्पीडितरसं स्नेहाढ्यं तत् प्रशस्यते ॥ १०३ ॥
 शणस्य कोविदारस्य कर्बुदारस्य शाल्मलेः ।
 पुष्पं ग्राहि प्रशस्तं च रक्तपित्ते विशेषतः ॥ १०४ ॥
 न्यग्रोधोदुम्बराश्चत्थप्लक्षपद्मादिपल्लवाः ।
 कषायाः स्तम्भनाः शीता हिताः पित्तातिसारिणाम् ॥ १०५ ॥
 वायुं क्त्सादनी हन्यात् कफं गण्डीरचित्रकौ ।
 श्रेयसी बिल्वपर्णी च बिल्वपत्रं च वातनुत् ॥ १०६ ॥
 भण्डी शतावरीशाकं बला जीवन्तिकं च यत् ।
 पर्वण्याः पर्वपुण्याश्च वातपित्तहरं स्मृतम् ॥ १०७ ॥
 लघु भिन्नशक्तित्तं लाङ्गलक्युरुवृकयोः ।
 तिलवेतसशाकं च शाकं पञ्चाङ्गुलस्य च ॥ १०८ ॥
 वातलं कटुतिक्ताम्लमधोमार्गप्रवर्तनम् ।

रुक्षाम्लमुष्णं कौमुभं कफघ्नं पित्तवर्धनम् ॥ १०९ ॥
 त्रपुसैर्वास्के स्वादुगुरुविष्टमिशीतले ।
 मुखप्रियं च रुक्षं च सूत्रलं त्रपुसं त्वति ॥ ११० ॥
 एवास्के च संपक्वं दाहतृष्णाक्लमार्तिनुत् ।
 वर्चोभेदीन्यलाबूनि रुक्षशीतगुरुणि च ॥ १११ ॥
 चिर्भटैर्वास्के तद्वद्वर्चोभेदहिते तु ते ।
 सक्षारं पक्कूष्माण्डं मधुराम्लं तथा लघु ॥ ११२ ॥
 सृष्टमूत्रपुरीषं च सर्वदोषनिवर्हणम् ।
 केलटं च कदम्बं च नदीमाषकमैन्दुकम् ॥ ११३ ॥
 विशदं गुरु शीतं च समभिष्यन्दि चोच्यते ।
 उत्पलानि कषायाणि पित्तरक्तहराणि च ॥ ११४ ॥
 तथा तालप्रलम्बं स्यादुरक्षतरुजापहम् ।
 खर्जूरं तालशस्यं च रक्तपित्तक्षयापहम् ॥ ११५ ॥
 तरुटविसशालककौञ्चादनकसेरुकम् ।
 शृङ्गाटमङ्गलोढ्यं च गुरु विष्टमिशीतलम् ॥ ११६ ॥
 कुमुदोत्पलनालास्तु सपुष्पाः सफलाः स्मृताः ।
 शीताः स्वादुकषायाश्च कफमारुतकोपनाः ॥ ११७ ॥
 कषायमीषद्विष्टमि रक्तपित्तहरं स्मृतम् ।
 पौष्करं तु भवेद्बीजं मधुरं रसपाकयोः ॥ ११८ ॥
 बल्यः शीतो गुरुः स्निग्धस्तर्पणो बृंहणात्मकः ।
 वातपित्तहरः स्वादुर्बुध्यो मुञ्जातकः परम् ॥ ११९ ॥
 जीवनो बृंहणो वृष्यः कण्ठ्यः शस्तो रसायने ।
 विदारिकन्दो बल्यश्च सूत्रलः स्वादुशीतलः ॥ १२० ॥
 अम्लीकायाः स्मृतः कन्दो ग्रहण्यशोहितो लघुः ।
 नात्युष्णः कफवातघ्नो ग्राही शस्तो मदात्यये ॥ १२१ ॥
 त्रिदोषं बद्धविण्मूत्रं सार्पणं शाकमुच्यते ।
 तद्वत् स्याद्रक्तनालस्य रुक्षमम्लं विशेषतः ॥ १२२ ॥
 तद्वत्पिण्डालुकं विद्यात् कन्दत्वाच्च मुखप्रियम् ।

सर्पच्छत्रकवर्ज्यास्तु बह्व्योऽन्याश्छत्रजातयः ॥ १२३ ॥

शीताः पीनसकर्यश्च मधुरा गुर्व्य एव च ।

चतुर्थः शाकवर्गोऽयं पत्रकन्दफलाश्रयः ॥ १२४ ॥

इति शाकवर्गश्चतुर्थः ।

अथ फलवर्गः ।

वृष्णादाहज्वरश्चासरक्तपित्तक्षतक्षयान् ।

वातपित्तमुदावर्तं स्वरभेदं मदात्ययम् ॥ १२५ ॥

तिक्तास्थतामास्यशोषं कासं चाशु व्यपोहति ।

मृद्वीका बृंहणी वृष्या मधुरा स्निग्धशीतला ॥ १२६ ॥

मधुरं बृंहणं वृष्यं खर्जूरं गुरु शीतलम् ।

क्षयेऽभिघाते दाहे च वातपित्ते च तद्धितम् ॥ १२७ ॥

तर्पणं बृंहणं फल्गु गुरु विष्टम्भि शीतलम् ।

परुषकं मधूकं च वातपित्ते च शस्यते ॥ १२८ ॥

मधुरं बृंहणं बल्यमाम्नातं तर्पणं गुरु ।

सज्जहं श्लेष्मलं शीतं वृष्यं विष्टभ्य जीर्यति ॥ १२९ ॥

तालशस्यानि सिद्धानि नारिकेलफलानि च ।

बृंहणस्निग्धशीतानि बल्यानि मधुराणि च ॥ १३० ॥

मधुराम्लकषायं च विष्टम्भि गुरु शीतलम् ।

पित्तश्लेष्मकरं भव्यं ग्राहि वक्रविशोधनम् ॥ १३१ ॥

अम्लं परुषकं द्राक्षा बदराण्यारुकाणि च ।

पित्तश्लेष्मप्रकोपीणि कर्कन्धुलकुचान्यपि ॥ १३२ ॥

नात्युष्णं गुरु संप्रकं स्वादुप्रायं मुखप्रियम् ।

बृंहणं जीर्यति क्षिप्रं नातिदोषलमारुहम् ॥ १३३ ॥

द्विविधं शीतमुष्णं च मधुरं चाम्लमेव च ।

गुरु पारावतं ज्ञेयमरुच्यत्सन्निनाशनम् ॥ १३४ ॥

भग्यादल्पान्तरगुणं काश्मर्यफलमुच्यते ।

तथैवाल्पान्तरगुणं तुदमम्लं परुषकात् ॥ १३५ ॥

१ 'संशुष्कं' यो । २ 'संबृंहणं शीघ्रजर्दं' ग. ।

कषायमधुरं टङ्कं वातलं गुरु शीतलम् ।
 कपित्थमामं कण्ठघ्नं विषघ्नं ग्राहि शीतलम् ॥ १३६ ॥
 मधुराम्लकषायत्वात् सौगन्ध्याच्च रुचिप्रदम् ।
 तदेव पैकं दोषघ्नं विषघ्नं ग्राहि गुर्वपि ॥ १३७ ॥
 बिल्वं तु दुर्जरं पक्कं दोषलं पूतिमारुतम् ।
 स्निग्धोष्णतीक्ष्णं तद्वालं दीपनं कफवातजित् ॥ १३८ ॥
 वातपित्तकरं बालमापूर्णं पित्तवर्धनम् ।
 पक्कमात्रं जयेद्वायुं मांसशुक्रबलप्रदम् ॥ १३९ ॥
 कषायमधुरप्रायं गुरु विष्टग्भिः शीतलम् ।
 जाम्बवं कफपित्तघ्नं ग्राहि वातकरं परम् ॥ १४० ॥
 मधुरं बदरं स्निग्धं भेदनं वातपित्तजित् ।
 तच्छुष्कं कफवातघ्नं न च पित्ते विरुध्यते ॥ १४१ ॥
 कषायमधुरं शीतं ग्राहि सिद्धि(म्ब)तिकाफलम् ।
 गाङ्गेरुकरं करीरं च बिम्बीतोदनधन्वनम् ॥ १४२ ॥
 मधुरं सकषायं च शीतं पित्तकफापहम् ।
 संपक्कं पनसं मोचं राजादनफलानि च ॥ १४३ ॥
 स्वादूनि सकषायाणि स्निग्धशीतगुरुणि च ।
 कषायविशदत्वाच्च सौगन्ध्याच्च रुचिप्रदम् ॥ १४४ ॥
 अवदंशक्षमं रूक्षं वातलं लवलीफलम् ।
 नीपं सैर्भार्गकं पीलु तृणशून्यं विकङ्कतम् ॥ १४५ ॥
 प्राचीनामलकं चैव दोषघ्नं गरहारि च ।
 ऐङ्गुदं तिक्तमधुरं स्निग्धोष्णं कफवातजित् ॥ १४६ ॥
 तिन्दुकं कफपित्तघ्नं कषायमधुरं लघु ।
 विद्यादामलके सर्वान् रसाल्लवणवर्जितान् ॥ १४७ ॥
 खेदमेदःकफोत्केदपित्तरोगविनाशनम् ।
 रूक्षं स्वादु कषायाम्लं कफपित्तहरं परम् ॥ १४८ ॥

१ 'परिपक्कं तु' यो । २ 'रक्तपित्तकरं' ग । ३ 'हृद्यं' ग । 'रुच्यं' इति
 पा० । ४ 'शतारुकरं' ग । 'शतक्षुकरं' इति 'शम्पाहकरं' इति च पा० ।
 च० ६

रसासृङ्गांसमेदोजान् दोषान् हन्ति विभीतकम् ।
 अम्लं कषायमधुरं वातघ्नं ग्राहि दीपनम् ॥ १४९ ॥
 स्निग्धोष्णं दाढिमं हृद्यं कफपित्ताविरोधि च ।
 रुक्षाम्लं दाढिमं यत्तु तत् पित्तानिलकोपनम् ॥ १५० ॥
 मधुरं पित्तनुत्तेषां तद्धि दाढिममुत्तमम् ।
 वृक्षाम्लं ग्राहि रुक्षोष्णं वातश्लेष्मणि शस्यते ॥ १५१ ॥
 अम्लिकायाः फलं पक्वं तस्मादल्पान्तरं गुणैः ।
 गुणैस्तैरेव संयुक्तं भेदनं त्वम्लवेतसम् ॥ १५२ ॥
 शूलेऽरुचौ विबन्धे च मन्देऽग्नौ मद्यविकृते ।
 हिक्काकासे च श्वासे च वम्यां वचोर्गदेषु च ॥ १५३ ॥
 वातश्लेष्मसमुत्थेषु सर्वेष्वेवोपदिश्यते ।
 केशरं मातुलङ्गस्य लघु शेषमतोऽन्यथा ॥ १५४ ॥
 गुर्वी त्वगस्य कटुका मारुतस्य च नाशिनी ।
 रोचनो दीपनो हृद्यः सुगन्धिस्त्वग्विवर्जितः ॥ १५५ ॥
 कर्चूरः कफवातघ्नः श्वासहिक्काशसां हितः ।
 मधुरं किञ्चिदम्लं च हृद्यं भक्तप्ररोचनम् ॥ १५६ ॥
 दुर्जरं वातशमनं नागरङ्गफलं गुरु ।
 वातामामिषुकाक्षोटमुकूलकनिकोचकाः ॥ १५७ ॥
 गुरुष्णस्निग्धमधुराः सोरुमाणा बलप्रदाः ।
 वातघ्ना वृंहणा वृष्याः कफपित्ताभिवर्धनाः ॥ १५८ ॥
 प्रियालमेषां सदृशं विद्यादौष्ण्यं विना गुणैः ।
 श्लेष्मलं मधुरं शीतं श्लेष्मातकफलं गुरु ॥ १५९ ॥
 श्लेष्मलं गुरु विष्टम्भि चाक्लोढफलमग्निजित् ।
 गुरुष्णं मधुरं रुक्षं केशघ्नं च शमीफलम् ॥ १६० ॥
 विष्टम्भयति कार्जुं पित्तश्लेष्माविरोधि च ।
 आम्रातकं दन्तशठमम्लं सकरमर्दकम् ॥ १६१ ॥
 रक्तपित्तकरं विद्यादैरावतकमेव च ।

१ 'विष्टवे' इति पा० । २ 'सुगन्धि' मधुरं साम्लं विशदं भक्तप्ररोचनम् ग. ।

वातघ्नं दीपनं चैव वार्ताकं कटु तिक्तकम् ॥ १६२ ॥

वातलं कफपित्तघ्नं विघ्नात् पर्पटकीफलम् ।

पित्तश्लेष्मघ्नमम्लं च वातलं चाक्षिकीफलम् ॥ १६३ ॥

मधुराण्यनुपाकीनि वातपित्तहराणि च ।

अश्वत्थोदुम्बरप्लक्ष्मण्यग्रोधानां फलानि च ॥ १६४ ॥

कषायमधुराम्लानि वातलानि गुरुणि च ।

भल्लातकास्थ्यक्षिसमं तन्मांसं स्वादु शीतलम् ।

पञ्चमः फलवर्गोऽयमुक्तः प्रायोपयोगिकः ॥ १६५ ॥

इति फलवर्गः ॥ ५ ॥

अथ हरितवर्गः ।

रोचनं दीपनं वृष्यमादकं विश्वभेषजम् ।

वातश्लेष्मविबन्धेषु रसस्तस्योपदिश्यते ॥ १६६ ॥

रोचनो दीपनस्तीक्ष्णः सुगन्धिमुखबोधनः ।

जम्बीरः कफवातघ्नः कृमिघ्नो मुक्तपाचनः ॥ १६७ ॥

बालं दोषहरं, वृद्धं त्रिदोषं, मारुतापहम् ।

स्निग्धसिद्धं, विशुष्कं तु मूलकं कफवातजित् ॥ १६८ ॥

हिक्काकासविषश्वासपार्श्वशूलविनाशनः ।

पित्तकृत् कफवातघ्नः सुरसः पूतिगन्धहा ॥ १६९ ॥

यवानी चार्जकश्चैव शिग्रु शालेयभृ(ष्ट)कम् ।

हृद्यान्यास्वादनीयानि पित्तमुत्केशयन्ति च ॥ १७० ॥

गण्डीरो जलपिप्पल्यस्तुम्बुरुः शृङ्गवेरिका ।

तीक्ष्णोष्णकटुरुक्षाणि कफवातहराणि च ॥ १७१ ॥

पुंस्त्वघ्नः कटुरुक्षोष्णो भूस्तृणो वक्रशोधनः ।

खराश्वा कफवातघ्नी बस्तिरोगरुजापहा ॥ १७२ ॥

धान्यकं चाजगन्धा च सुमुखाश्चेति रोचनाः ।

- १ 'मधुराण्यनुपाकीनि पित्तश्लेष्महराणि च' ग. । २ 'त्वक्मांसं' इति पा० ।
 ३ 'मुखशोधनः' च. । ४ 'जलपिप्पली गण्डीरः शृङ्गवेर्यथ तुम्बर' ग. ।
 ५ 'भूस्तृणो गन्धतृणः' गङ्गाधरः । ६ 'खराश्वा पारसीययवानी' गङ्गाधरः ।

सुगन्धा नातिकटुका दोषानुल्लेशयन्ति च ॥ १७३ ॥
 ग्राही गृह्णनकस्तीक्ष्णो वातश्लेष्माशंसां हितः ।
 स्नेहनेऽभ्यवहार्यं च योजयेत्तमपित्तिनाम् ॥ १७४ ॥
 श्लेष्मलो मारुतघ्नश्च पलाण्डुर्न च पित्तनुत् ।
 आहारयोगी बल्यश्च गुरुवृष्योऽथ रोचनः ॥ १७५ ॥
 कृमिकुष्ठकिलासघ्नो वातघ्नो गुल्मनाशनः ।
 स्निग्धश्चोष्णश्च वृष्यश्च लघुनः कटुको गुरुः ॥ १७६ ॥
 शुष्काणि कफवातघ्नान्येतान्येषां फलानि च ।
 हरितानामयं चैष षष्ठो वर्गः समाप्यते ॥ १७७ ॥
 इति हरितवर्गः ॥ ६ ॥

अथ मद्यवर्गः ।

प्रकृत्या मद्यमश्लोष्णमम्लं चोक्तं विपाकतः ।
 सर्वं सामान्यतस्तस्य विशेष उपदेक्ष्यते ॥ १७८ ॥
 कृशानां सक्तमूत्राणां ग्रहण्यशौविकारिणाम् ।
 सुरा प्रशस्ता वातघ्नी स्तन्यरक्तक्षयेषु च ॥ १७९ ॥
 हिक्काश्वासप्रतिश्यायकासवर्चोग्रहारहौ ।
 छर्द्यानाहविबन्धेषु वातघ्नी मदिरा हिता ॥ १८० ॥
 शूलप्रवाहिकाटोपकफवाताशंसां हितः ।
 जगलो ग्राहिरुक्षोष्णः शोषघ्नो भक्तपाचनः ॥ १८१ ॥
 ✓ शोफाशौग्रहणीदोषपाण्डुरोगारुचिज्वरान् ।
 हन्त्यरिष्टः कफकृतान् रोगान् रोचनदीपनः ॥ १८२ ॥
 मुखप्रियः सुखमदः सुगन्धिर्बस्तिरोगनुत् ।
 ✓ जरणीयः परिणतो हृद्यो वर्ण्यश्च शार्करः ॥ १८३ ॥
 रोचनो दीपनो हृद्यः शोषशोफाशंसां हितः ।
 ✓ स्नेहश्लेष्मविकारघ्नो वर्ण्यः पकरसो मतः ॥ १८४ ॥
 ✓ जरणीयो विबन्धघ्नः स्वरवर्णविशोधनः ।

१ 'न च पित्तकृत्' श्रौ. । २ 'शोफघ्नः' इति पा० । ३ 'दीपनपाचनः' ग. ।

कर्शनः शीतरसिको हितः शोफोदरार्शसाम् ॥ १८५ ॥
 सृष्टभिन्नशकृद्वातो गौडस्तर्पणदीपनः ।
 पाण्डुरोगव्रणहिता दीपनी चोक्षिकी मता ॥ १८६ ॥ ✓
 सुरासवस्तीव्रमदो वातघ्नो वदनप्रियः ।
 छेदी मध्वासवस्तीक्ष्णो मैरेयो मधुरो गुरुः ॥ १८७ ॥
 धातक्यभिषुतो हृद्यो रूक्षो रोचनदीपनः ।
 माध्वीकवन्न चात्युष्णो मृद्वीकेशुरसासवः ॥ १८८ ॥
 रोचनं दीपनं हृद्यं बल्यं पित्ताविरोधि च ।
 विबन्धघ्नं कफघ्नं च मधु लघ्वल्पमारुतम् ॥ १८९ ॥
 सुरा समण्डा रूक्षोष्णा यवानां वातपित्तला ।
 गुर्वी जीर्यति विष्टभ्य श्लेष्मला तु मधूलिका ॥ १९० ॥
 दीपनं जरणीयं च हृत्पाण्डुकृमिरोगनुत् । ✓
 ग्रहण्यर्शोहितं भेदि सौवीरकतुषोदकम् ॥ १९१ ॥
 दाहज्वरापहं स्पर्शात् पानाद्वातकफापहम् ।
 विबन्धघ्नमवस्त्रं दीपनं चाम्लकाञ्जिकम् ॥ १९२ ॥
 प्रायशोऽभिनवं मद्यं गुरु दोषसमीरणम् ।
 स्रोतसां शोधनं जीर्णं दीपनं लघु रोचनम् ॥ १९३ ॥
 हर्षणं प्रीणनं बल्यं भयशोकश्रमापहम् ।
 प्रागल्भ्यवीर्यप्रतिभातुष्टिपुष्टिबलप्रदम् ॥ १९४ ॥
 सात्त्विकैर्विधिवद्युक्त्या पीतं स्यादमृतं यथा ।
 वर्गोऽयं सप्तमो मद्यमधिकृत्य प्रकीर्तितः ॥ १९५ ॥
 इति मद्यवर्गः ॥ ७ ॥

अथ जलवर्गः ।

जलमेकविधं सर्वं पतत्यैन्द्रं नभस्तलात् ।

तत् पतत् पतितं चैव देशकालावपेक्षते ॥ १९६ ॥

१ 'लेखनः' यो । २ आक्षिकी विभीतककृता सुरा । ३ 'मध्विति मधुप्र-
धान आसवः' चक्रः ।

खात् पतत् सोमवायवकैः स्पृष्टं कालानुवर्तिभिः ।
 शीतोष्णस्निग्धरुक्षाद्यैर्यथासन्नं महीगुणैः ॥ १९७ ॥
 शीतं शुचि शिवं स्पृष्टं विमलं लघु पङ्गुणम् ।
 प्रकृत्या दिव्यमुदकं, अष्टं पात्रमपेक्षते ॥ १९८ ॥
 श्वेते कषायं भवति पाण्डुरे चैव तिक्तकम् ।
 कपिले क्षारसंस्पृष्टमूषरे लवणान्वितम् ।
 कटु पर्वतविस्त्रावे मधुरं कृष्णमृत्तिके ॥ १९९ ॥
 एतत् पाङ्गुण्यमाख्यातं महीस्थस्य जलस्य हि ।
 तथाऽव्यक्तरसं विद्यादैन्द्रं कारं हिमं च यत् ॥ २०० ॥
 यदन्तरीक्षात् पततीन्द्रस्पृष्टं चोक्तैश्च पात्रैः परिगृह्यतेऽम्भः ।
 तदैन्द्रमित्येव वदन्ति धीरा नरेन्द्रपेयं सलिलं प्रधानम् ॥ २०१ ॥
 ईषत्कषायमधुरं सुसूक्ष्मं विशदं लघु ।
 अरुक्षमनभिष्यन्दि सर्वं पानीयमुत्तमम् ॥ २०२ ॥
 गुर्वभिष्यन्दि पानीयं वार्षिकं मधुरं नवम् ।
 तनु लघ्वनभिष्यन्दि प्रायः शरदि वर्षति ॥ २०३ ॥
 तत्तु ये सुकुमाराः स्युः स्निग्धभूयिष्ठभोजनाः ।
 तेषां भक्ष्ये च भोज्ये च लेह्ये पेये च शस्यते ॥ २०४ ॥
 हेमन्ते सलिलं स्निग्धं वृष्यं बलहितं गुरु ।
 किञ्चित्ततो लघुतरं शिशिरे कफवातजित् ॥ २०५ ॥
 कषायमधुरं रुक्षं विद्याद्वासन्तिकं जलम् ।
 ग्रैष्मिकं त्वनभिष्यन्दि जलमित्येव निश्चयः ॥ २०६ ॥
 ऋतावृताविहाख्याताः सर्वे एवाम्भसो गुणाः ।
 विभ्रान्तेषु तु कालेषु यत्प्रयच्छन्ति तोयदाः ॥ २०७ ॥
 सलिलं तत्तु दोषाय युज्यते नात्र संशयः ।
 राजभी राजमात्रैश्च सुकुमारैश्च मानवैः ॥ २०८ ॥
 सुगृहीताः शरद्यापः प्रयोक्तव्या विशेषतः ।
 नद्यः पाषाणविच्छिन्नविशुद्धविहतोदकाः ॥ २०९ ॥

१ 'वृष्टं' हैमन्तिकजलं स्निग्धं वृष्यं हितं गुरु' यो. ।

हिमवत्प्रभवाः पथ्याः पुण्या देवर्विसेविताः ।
 नद्यः पाषाणसिकतावाहिन्यो विमलोदकाः ॥ २१० ॥
 मलयप्रभवा याश्च जलं तास्वमृतोपमम् ।
 पश्चिमाभिमुखा याश्च पथ्यास्ता निर्मलोदकाः ॥ २११ ॥
 प्रायो मृदुवहा गुर्व्यो याश्च पूर्वसमुद्रगाः ।
 पारियात्रभवा याश्च विन्ध्यसह्यभवाश्च याः ॥ २१२ ॥
 शिरोहृद्गोकुष्ठानां ता हेतुः श्लेषदस्य च ।
 वसुधाकीटसर्पाखुमलसंदूषितोदकाः ॥ २१३ ॥
 वर्षाजलवहा नद्यः सर्वदोषसमीरणाः ।
 वापीकूपतडागोत्ससरः प्रस्रवणादिषु ॥ २१४ ॥
 आनूपशैलधन्वानां गुणदोषैर्विभावयेत् ।
 पिच्छिलं कृमिलं क्लिन्नं पर्णशैवालकर्मैः ॥ २१५ ॥
 विवर्णं विरसं सान्द्रं दुर्गन्धं न हितं जलम् ।
 विस्त्रं त्रिदोषं लवणमम्बु यद्गुरुणालयम् ॥
 इत्यम्बुवर्गः प्रोक्तोऽयमष्टमः सुविनिश्चितः ॥ २१६ ॥
 इति जलवर्गः ॥ ८ ॥

अथ दुग्धवर्गः ।

स्वादु शीतं मृदु स्निग्धं बहलं श्लक्ष्णपिच्छिलम् ।
 गुरु मन्दं प्रसन्नं च गव्यं दशगुणं पयः ॥ २१७ ॥
 तदेवंगुणमेवौजः सामान्यादभिवर्धयेत् ।
 प्रवरं जीवनीयानां क्षीरमुक्तं रसायनम् ॥ २१८ ॥
 महिषीणां गुरुतरं गव्याच्छीततरं पयः ।
 स्नेहान्यूनमनिद्राय हितमत्यग्नये च तत् ॥ २१९ ॥
 रूक्षोष्णं क्षीरमुद्गीणामीषत्सलवणं लघु ।
 शस्तं वातकफानाहकृमिशोफोदराशंसाम् ॥ २२० ॥
 बल्यं स्थैर्यकरं सर्वमुष्णं चैकशफं पयः ।

१ 'आनूपधन्वशैलेषु' इति पा० ।

साम्लं सलवणं रुक्षं शाखावातहरं लघु ॥ २२१ ॥
 छागं कषायमधुरं शीतं ग्राहि पयो लघु ।
 रक्तपित्तातिसारघ्नं क्षयकासज्वरापहम् ॥ २२२ ॥
 हिकाश्वासकरं तूष्णं पित्तश्लेष्मलमाधिकम् ।
 हस्तिनीनां पयो बल्यं गुरु स्थैर्यकरं परम् ॥ २२३ ॥
 जीवनं बृंहणं साल्यं स्नेहनं मानुषं पयः ।
 नावनं रक्तपित्ते च तर्पणं चाक्षिशूलिनाम् ॥ २२४ ॥
 रोचनं दीपनं वृष्यं स्नेहनं बलवर्धनम् ।
 पाकेऽलमुष्णं वातघ्नं मज्जल्यं बृंहणं दधि ॥ २२५ ॥
 पीनसे वातिसारे च शीतके विषमज्वरे ।
 अरुचौ मूत्रकृच्छ्रे च काश्यं च दधि शस्यते ॥ २२६ ॥
 शरद्गीष्मवसन्तेषु प्रायशो दधि गर्हितम् ।
 रक्तपित्तकफोत्थेषु विकारेष्वहितं च तत् ॥ २२७ ॥
 त्रिदोषं मन्दकं, जातं वातघ्नं दधि, शुक्लः ।
 सरः, श्लेष्मानिलघ्नस्तु मण्डः स्रोतोविशोधनः ॥ २२८ ॥
 शोफाशोग्रहणीदोषमूत्रकृच्छ्रोदरारुचौ ।
 स्नेहव्यापदि पाण्डुत्वे तक्रं दद्याद्दरेषु च ॥ २२९ ॥
 संग्राहि दीपनं हृद्यं नवनीतं नवोद्धृतम् ।
 ग्रहण्यशौविकारघ्नमर्दितारुचिनाशनम् ॥ २३० ॥
 स्मृतिबुद्ध्यग्निशुक्रौजःकफमेदोविवर्धनम् ।
 वातपित्तविषोन्मादशोषालक्ष्मीविषोपहम् ॥ २३१ ॥
 सर्वस्नेहोत्तमं शीतं मधुरं रसपाकयोः ।
 सहस्रवीर्यं विधिविद्धृतं कर्मसहस्रकृत् ॥ २३२ ॥
 मदापसारमूर्च्छायशोषोन्मादगरज्वरान् ।
 योनिकर्णशिरःशूलं घृतं जीर्णमपोहति ॥ २३३ ॥
 सर्पाण्यजाविमहिषीक्षीरवत् स्वानि निर्दिशेत् ।

१ 'दधि शुक्लम् । सरः पित्तानिलघ्नस्तु मस्तु स्रोतोविशोधनम्' इति
 पा० । २ 'ज्वरा' ग० । ३ 'खादु' ग० । 'सर्पाणि' स्वानीति संबन्धः,
 वेनाजाक्षीरवदजासर्पिर्निर्दिशेदित्यादि वेयम् चक्रः ।

पीयूषो(षं) मोरं चैव किलाटा विविधाश्च ये ॥ २३४ ॥
दीप्ताग्नीनामनिद्राणां सर्व एव सुखप्रदाः ।

गुरवस्तर्पणा वृष्या वृंहणाः पवनापहाः ॥ २३५ ॥
विशदा गुरवो रूक्षा ग्राहिणस्तक्रपिण्डकाः ।

गोरसानामयं वर्गो नवमः परिकीर्तितः ॥ २३६ ॥
इति गोरसवर्गः ॥ ९ ॥

अथेक्षुवर्गः ।

वृष्यः शीतः सरः स्निग्धो वृंहणो मधुरो रसः ।
श्लेष्मलो भक्षितस्येक्षोर्यान्निकस्तु विदह्यते ॥ २३७ ॥
शैत्यात् प्रसादान्माधुर्यात् पौण्ड्रकाद्रंशकोऽवरः ।
प्रभूतकृमिमज्जासृद्धोदोमांसकरो गुडः ॥ २३८ ॥
क्षुद्रो गुडश्चतुर्भागात्रिमागार्धावशेषितः ।
रसो गुरुर्यथापूर्वं धौतस्त्वल्पमलो गुडः ॥ २३९ ॥
ततो मत्स्यण्डिकाखण्डशर्करा विमलाः परम् ।
यथा यथैषां वैमल्यं भवेच्छैत्यं तथा तथा ॥ २४० ॥
वृष्या क्षीणक्षतहिता सस्नेहा गुडशर्करा ।
कषायमधुरा शीता सतिक्ता यासशर्करा ॥ २४१ ॥
रूक्षा वम्यतिसारघ्नी च्छेदनी मधुशर्करा ।
तृष्णासृक्पित्तदाहेषु प्रशस्ताः सर्वशर्कराः ॥ २४२ ॥
माक्षिकं आमरं क्षौद्रं पौत्तिकं मधुजातयः ।
माक्षिकं प्रवरं तेषां विशेषाद्भामरं गुरु ॥ २४३ ॥
माक्षिकं तैलवर्णं स्याद्धृतवर्णं तु पौत्तिकम् ।
क्षौद्रं कपिलवर्णं स्याच्छ्लेत्तं भामरमुच्यते ॥ २४४ ॥
चातलं गुरु शीतं च रक्तपित्तकफापहम् ।

१ 'रस इत्यत्र चकारलोपो द्रष्टव्यः, तेन क्षुद्रगुडश्चतुर्भागावशेषिताद्रसादुरः,
इत्यादि ज्ञेयम् । अत्र क्षुद्रगुडोऽसितगुड इत्युच्यते, फाणितं च तन्तुलीभावात्'
चक्रः । 'सरो गुरुः' इति पा० ।

संधानं छेदनं रुक्षं कषायं मधुरं मधु ॥ २४५ ॥
 हन्यान्मधूष्णमुष्णार्तमथवा सविषान्वयात् ।
 गुरुरुक्षकषायत्वाच्छैत्याच्चाल्पं हितं मधु ॥ २४६ ॥
 नातः कष्टतमं किञ्चिन्मध्वामात्तद्वि मानवम् ।
 उपक्रमविरोधित्वात् सद्यो हन्याद्यथा विषम् ॥ २४७ ॥
 (आमे सोष्णा क्रिया कार्या सा मध्वामे विरुध्यते ।
 मध्वामं दारुणं तस्मात् सद्यो हन्याद्यथा विषम् ॥ २४८ ॥)
 नानाद्रव्यात्मकत्वाच्च योगवाहि परं मधु ।
 इतीक्षुविकृतिप्रायो वर्गोऽयं दशमो मतः ॥ २४९ ॥
 इतीक्षुवर्गः ॥ १० ॥

अथ कृतान्नवर्गः ।

क्षुत्तृष्णाग्लानिदौर्बल्यकुक्षिरोगज्वरापहा ।
 स्वेदाग्निजननी पेया वातवर्चोनुलोमनी ॥ २५० ॥
 तर्पणी ग्राहिणी लघ्वी हृद्या चापि विलेपिका ।
 मण्डः संदीपयत्यग्निं वातं चाप्यनुलोमयेत् ॥ २५१ ॥
 मृदूकरोति स्रोतांसि स्वेदं संजनयत्यपि ।
 लङ्घितानां विरिक्तानां जीर्णे स्नेहे च तृप्यताम् ॥ २५२ ॥
 दीपनत्वाल्लुबुत्वाच्च मण्डः स्यात् प्राणधारणः ।
 लाजपेया श्रमघ्नी तु क्षामकण्ठस्य देहिनः ॥ २५३ ॥
 तृष्णातीसारशमनो धातुसाम्यकरः शिवः ।
 लाजमण्डोऽग्निजननो दाहमूर्च्छानिवारणः ॥ २५४ ॥
 मन्दग्निविषमाग्नीनां बालस्थविरयोपिताम् ।
 देयश्च सुकुमाराणां लाजमण्डः सुसंस्कृतः ॥ २५५ ॥
 क्षुत्पिपासापहः पथ्यः शुद्धानां तु मलापहः ।
 शृतः पिप्पल्लिशुण्ठीभ्यां लाजमण्डोऽल्लदाडिमैः ॥ २५६ ॥

१ संधानं भस्मस्य, छेदनं मेदोग्रन्थ्यादीनाम् ।

सुधौतः प्रसृतः स्विन्नः संतसश्चौदनो लघुः ।
 मृष्टतण्डुलमिच्छन्ति गरे श्लेष्मामयेष्वपि ॥ २५७ ॥
 अधौतोऽप्रसृतोऽस्विन्नः शीतश्चाप्यौदनो गुरुः ।
 मांसशाकवसातैलघृतमज्जफलौदनाः ॥ २५८ ॥
 बल्याः संतर्पणा हृद्या गुरवो बृंहयन्ति च ।
 तद्वन्माषतिलक्षीरमुद्गसंयोगसाधिताः ॥ २५९ ॥
 कुलमाषा गुरवो रूक्षा वातला भिन्नवर्चसः ।
 स्विन्नभक्ष्यास्तु ये केचित् सौप्यगोधूमयावकाः ॥ २६० ॥
 भिषक् तेषां यथाद्रव्यमादिशेदुरुलाघवम् ।
 अकृतं कृतयूषं च तनुं सांस्कारिकं रसम् ॥ २६१ ॥
 सूपमम्लमनम्लं च गुरुं विद्याद्यथोत्तरम् ।
 शक्तवो वातला रूक्षा बहुवर्चोऽनुलोमिनः ॥ २६२ ॥
 तर्पयन्ति नरं शीघ्रं पीता सद्योबलाश्च ते ।
 मधुरा लघवः शीताः सक्तवः शालिसंभवाः ॥ २६३ ॥
 ग्राहिणो रक्तपित्तास्तृषाच्छर्दिश्वरापहाः ।
 कषायमधुराः शीता लघवो लाजसक्तवः ।
 हन्याद्याधीन् यवापूपो यावको वाव्य एव च ॥ २६४ ॥
 उदावर्तप्रतिश्यायकासमेहगलग्रहान् ।
 धानासंज्ञास्तु ये भक्ष्याः प्रायस्ते लेखनात्मकाः ॥ २६५ ॥
 शुष्कत्वात्तर्पणाश्चैव विष्टम्भित्वाच्च दुर्जराः ।
 विरूढधानाः शङ्कुल्यो मधुक्रोडाः सपिण्डकाः ॥ २६६ ॥
 पूपाः पूपलिकाद्याश्च गुरवः पैष्टिकाः परम् ।
 फलमांसवसाशाकपल्लक्षौद्रसंस्कृताः ॥ २६७ ॥
 भक्ष्या वृष्याश्च बल्याश्च गुरवो बृंहणात्मकाः ।
 वेशवरो गुरुः स्निग्धो बलोपचयवर्धनः ॥ २६८ ॥
 गुरवस्तर्पणा वृष्याः क्षीरेक्षुरसपूपकाः ।

१ 'सद्यो बलाय' ग. । २ तर्पणाः तृषाजननाः । ३ 'पैष्टिकास्तण्डुलपि-
 ष्टकृता भक्ष्याः' गङ्गाधरः । ४ 'हृद्याश्च' ग. ।

सगुडाः सतिलाश्चैव सक्षीरक्षौद्रशर्कराः ॥ २६९ ॥
 भक्ष्या वृष्याश्च बल्याश्च परं तु गुरवः स्मृताः ।
 सस्नेहाः स्नेहसिद्धाश्च भक्ष्या विविधलक्षणाः ॥ २७० ॥
 गुरवस्तर्पणा वृष्या हृद्या गौधूमिका मताः ।
 संस्काराल्लघवः सन्ति भक्ष्या गौधूमपैष्टिकाः ॥ २७१ ॥
 धानापर्यटपूपाद्यास्तान् बुद्ध्वा निर्दिशेत्तथा ।
 पृथुका गुरवो मृष्टान् भक्षयेदल्पशस्तु तान् ॥ २७२ ॥
 यावा विष्टभ्य जीर्यन्ति सरसा भिन्नवर्चसः ।
 सूप्यान्नविकृता भक्ष्या वातला रूक्षशीतलाः ॥ २७३ ॥
 सकटुस्नेहलवणान् भक्षयेदल्पशस्तु तान् ।
 मृदुपाकाश्च ये भक्ष्याः स्थूलाश्च कठिनाश्च ये ॥ २७४ ॥
 गुरवस्ते व्यतिक्रान्तपाकाः पुष्टिबलप्रदाः ।
 द्रव्यसंयोगसंस्कारं द्रव्यमानं पृथक् तथा ॥ २७५ ॥
 भक्ष्याणामादिशेद्बुद्ध्वा यथास्वं गुरुलाघवम् ।
 नानाद्रव्यैः समायुक्तः पक्त्वौ वह्निषु भर्जितः ॥ २७६ ॥
 विमर्दको गुरुर्हृद्यो वृष्यो बलवतां हितः ।
 रसाला बृंहणी वृष्या स्निग्धा बल्या रुचिप्रदा ॥ २७७ ॥
 स्नेहनं तर्पणं हृद्यं वातघ्नं सगुडं दधि ।
 द्राक्षाखर्जूरकोलानां गुरु विष्टम्भि पानकम् ॥ २७८ ॥
 परूषकाणां क्षौद्रस्य यच्चेक्षुविकृतिं प्रति ।
 तेषां कटुम्लसंयोगान् पानकानां पृथक् पृथक् ॥ २७९ ॥
 द्रव्यं मानं च विज्ञाय गुणकर्माणि निर्दिशेत् ।
 कटुम्लस्वादुलवणा लघवो रागपाडवाः ॥ २८० ॥
 मुखप्रियाश्च हृद्याश्च दीपना भक्तरोचनाः ।
 आन्नामलकलेहाश्च बृंहणा बलवर्धनाः ॥ २८१ ॥
 रोचनास्तर्पणाश्चोक्ताः स्नेहमाधुर्यगौरवात् ।

१ 'पृथुका गुरवो बल्याः' यो. । २ 'व्यतिक्रान्तपाका इति चिरेण जरां
 गच्छन्ति' चक्रः । ३ 'पक्वामङ्गिन्नभर्जितैः' इति पा० ।

बुद्ध्या संयोगसंस्कारं द्रव्यमानं च तच्छ्रुतम् ॥ २८२ ॥
 गुणकर्माणि लेहानां तेषां तेषां तथा वदेत् ।
 रक्तपित्तकफोत्क्लेदि शुक्तं वातानुलोमनम् ॥ २८३ ॥
 कन्दमूलफलाद्यं च तद्वद्विद्यात्तदासुतम् ।
 शिण्डाकी चासुतं चान्यत् कालाम्लं रोचनं लघु ।
 विद्याद्वर्गं कृतान्नानामेकादशमिमं भिषक् ॥ २८४ ॥
 इति कृतान्नवर्गः ॥ ११ ॥

अथाहारयोगिवर्गः ।

कषायानुरसं स्वादु सूक्ष्ममुष्णं व्यवायि च ।
 पित्तलं बद्धविण्मूत्रं न च श्लेष्माभिवर्धनम् ॥ २८५ ॥
 वातघ्नेषूत्तमं बल्यं त्वच्यं मेधाग्निवर्धनम् ।
 तैलं संयोगसंस्कारात् सर्वरोगापहं मतम् ॥ २८६ ॥
 तैलप्रयोगादजरा निर्विकारा जितश्रमाः ।
 आसन्नतिबलाः संख्ये दैत्याधिपतयः पुरा ॥ २८७ ॥
 एरण्डतैलं मधुरं गुरु श्लेष्माभिवर्धनम् ।
 वातासृग्गुल्महृद्गोगजीर्णज्वरहरं परम् ॥ २८८ ॥
 कटूष्णं सार्षपं तैलं रक्तपित्तप्रदूषणम् ।
 कफशुक्रानिलहरं कण्डूकोठविनाशनम् ॥ २८९ ॥
 प्रियालतैलं मधुरं गुरु श्लेष्माभिवर्धनम् ।
 हितमिच्छन्ति नात्यौष्ण्यात् संयोगे वातपित्तयोः ॥ २९० ॥
 आतस्यं मधुराम्लं तु विपाके कटुकं तथा ।
 उष्णवीर्यं हितं वाते रक्तपित्तप्रकोपणम् ॥ २९१ ॥
 कुसुम्भतैलमुष्णं च विपाके कटुकं गुरु ।
 विदाहि च विशेषेण सर्वदोषप्रकोपणम् ॥ २९२ ॥
 फलानां यानि चान्यानि तैलान्याहारसंविधौ ।
 युज्यन्ते गुणकर्मभ्यां तानि ब्रूयाद्यथाफलम् ॥ २९३ ॥

१ 'कालाम्लं कालेन जातरसमम्लं भवति तत्' गङ्गाधरः ।

मधुरो बृंहणो वृष्यो बल्यो मज्जा तथा वसा ।
 यथासत्त्वं तु शैत्यौष्ण्ये वसामज्जोर्विनिर्दिशेत् ॥ २९४ ॥
 सस्नेहं दीपनं वृष्यमुष्णं वातकफापहम् ।
 विपाके मधुरं हृद्यं रोचनं विश्वभेषजम् ॥ २९५ ॥
 श्लेष्मला मधुरा चार्द्रा गुर्वी स्निग्धा च पिप्पली ।
 सा शुष्का कफवातघ्नी कटूष्णा वृष्यसंमता ॥ २९६ ॥
 नात्यर्थमुष्णं मरिचमवृष्यं लघु रोचनम् ।
 छेदित्वाच्छोषणत्वाच्च दीपनं कफवातजित् ॥ २९७ ॥
 वातश्लेष्मविबन्धघ्नं कटूष्णं दीपनं लघु ।
 हिङ्गु शूलप्रशमनं विद्यात् पाचनरोचनम् ॥ २९८ ॥
 रोचनं दीपनं वृष्यं चक्षुष्यमविदाहि च ।
 त्रिदोषघ्नं समधुरं सैन्धवं लवणोत्तमम् ॥ २९९ ॥
 सौक्ष्म्यादौष्ण्यालघुत्वाच्च सौगन्ध्याच्च रुचिप्रदम् ।
 सौवर्चलं विबन्धघ्नं हृद्यमुद्गारशोधि च ॥ ३०० ॥
 तैक्ष्ण्यादौष्ण्याच्चवायित्वादीपनं शूलनाशनम् ।
 ऊर्ध्वं चाधश्च वातानामानुलोम्यकरं विडम् ॥ ३०१ ॥
 सतिक्तकटु सक्षारं तीक्ष्णमुत्केदि चौद्भिदम् ।
 न काललवणे गन्धः सौवर्चलगुणाश्च ते ॥ ३०२ ॥
 सामुद्रकं समधुरं, सतिक्तं कटु पांशुजम् ।
 रोचनं लवणं सर्वं पाकि स्त्रंस्यनिलापहम् ॥ ३०३ ॥
 ✓ हृत्पाण्डुग्रहणीरोगप्लीहानाहगलग्रहान् ।
 कासं कफजमर्शांसि यावश्शूको व्यपोहति ॥ ३०४ ॥
 तीक्ष्णोष्णो लघुरुक्षश्च क्लेदी पक्ता विदारणः ।
 दहनो दीपनश्छेत्ता स्वर्जीक्षारोऽग्निसंनिभः ॥ ३०५ ॥
 कारवी कुष्ठिकाऽजाजी यवानी धान्यतुम्बुरु ।
 रोचनं दीपनं वातकफदौर्गन्ध्यनाशनम् ॥ ३०६ ॥

१ 'सर्वः क्षारः' इति च. ।

आहारयोगिनां भक्तिनिश्चयो न तु विद्यते ।

पूर्यते द्वादशश्चायं वर्ग आहारयोगिनाम् ॥ ३०७ ॥

इत्याहारयोगिवर्गः ॥ १२ ॥

शूकधान्यं शमीधान्यं समातीतं प्रशस्यते ।

पुराणं प्रायशो रुक्षं प्रायेणाभिनवं गुरु ॥ ३०८ ॥

यद्यदागच्छति क्षिप्रं तत्तल्लघुतरं स्मृतम् ।

निस्तुषं युक्तिभृष्टं च सूप्यं लघु विपच्यते ॥ ३०९ ॥

भृतं कृशातिमेघं च वृद्धं बालं विषैर्हतम् ।

अगोचरभृतं व्यालसूदितं मांसमुत्सृजेत् ॥ ३१० ॥

अतोऽन्यथा हितं मांसं बृंहणं बलवर्धनम् ।

प्रीणनः सर्वधातूनां हृद्यो मांसरसः परम् ॥ ३११ ॥

शुष्यतां व्याधियु(सु)क्तानां कृशानां क्षीणरेतसाम् ।

बलवर्णार्थिनां चैव रसं विद्यथाऽभृतम् ॥ ३१२ ॥ ✓

सर्वरोगप्रशमनं यथास्वं विहितं रसम् ।

विद्यात् स्वयं बलकरं वयोबुद्धीन्द्रियायुषाम् ॥ ३१३ ॥

व्यायामनित्याः स्त्रीनित्या मद्यनित्याश्च ये नराः ।

नित्यं मांसरसाहारा नातुराः स्युर्न दुर्बलाः ॥ ३१४ ॥

कृमिवातातपहतं शुष्कं जीर्णमनार्तवम् ।

शाकं निःस्नेहसिद्धं च वर्ज्यं यच्चापरिच्युतम् ॥ ३१५ ॥

पुराणमामं संक्लिष्टं कृमिव्यालहिमातपैः ।

अदेशकालजं क्लिष्टं यत् स्यात् फलमसाधु तत् ॥ ३१६ ॥

हरितानां यथाशाकं निर्देशः साधनादृते ।

१ 'आगच्छति क्षिप्रमिति उक्तं सत् शीघ्रं भवति, किंवा आगच्छति क्षिप्रमिति भुक्तं सत् क्षिप्रं पच्यते' चक्रः । 'यज्जरां याति शीघ्रं तु' यो । २ 'कृशममेध्यं' इति पा० । ३ 'अगोचरभृतमसात्म्यदेशादिषु पुष्टम्' गङ्गाधरः । ४ 'हरितानां पलाण्डुप्रभृतीनां यथाशाकं निर्देशः, तेन हरिता अपि क्रिमिवाताधुपहतास्तथा शुष्कजीर्णा अनार्तवाश्च न ग्राह्याः; साधनादृते इति साधनं संस्कारः, तेन हरितानां निःस्नेहसिद्धानामपि तथाऽपरिच्युतानामपि निर्दोषत्वमित्यर्थः' चक्रः ।

मद्याम्बुगोरसादीनां स्वे स्वे वर्गे विनिश्चयः ॥ ३१७ ॥

यद्वाहारगुणैः पानं विपरीतं तदिष्यते ।

अन्नानुपानं धातूनां दृष्टं यन्न विरोधि च ॥ ३१८ ॥

आसवानां समुद्दिष्टामशीतिं चतुरुत्तराम् ।

जलं पेयमपेयं च परीक्ष्यानुपिवेद्धितम् ॥ ३१९ ॥

स्निग्धोष्णं मारुते शस्तं, पित्ते मधुरशीतलम् ।

कफेऽनुपानं रूक्षोष्णं, क्षये मांसरसः परम् ॥ ३२० ॥

उपवासाध्वभाष्यस्त्रीमारुतातपकर्मभिः ।

कृन्तानामनुपानार्थं पयः पथ्यं यथाऽमृतम् ॥ ३२१ ॥

सुरां कृशानां पुष्ट्यर्थमनुपानं प्रशस्यते ।

कादर्यार्थं स्थूलदेहानामनुशस्तं मधूदकम् ॥ ३२२ ॥

अल्पाग्नीनामनिद्राणां तन्द्वाशोकभयक्लमैः ।

मद्यमांसोचितानां च मद्यमेवानुशस्यते ॥ ३२३ ॥

अथानुपानकर्मगुणान् प्रवक्ष्यामः—अनुपानं तर्पयति, प्रीणयति, ऊर्जयति, वृंहयति, पर्याप्तिमभिनिर्वर्तयति, मुक्तमैवसादयति, अन्न-सङ्घातं भिनत्ति, मार्दवमापादयति, क्लेदयति, जरयति, सुखपरि-णामितामाशुव्यवायितां चाहारस्योपजनयतीति ॥ ३२४ ॥

भवन्ति चात्र ।

अनुपानं हितं युक्तं तर्पयत्याशु मानवम् ।

सुखं पचति चाहारमायुषे च बलाय च ॥ ३२५ ॥

नोर्ध्वाङ्गमारुताविष्टा न हिक्काश्वासकासिनः ।

न गीतभाष्याध्ययनप्रसक्ता नोरसि क्षताः ॥ ३२६ ॥

पिबेयुरुदकं मुक्त्वा, तद्धि कण्ठोरसि स्थितम् ।

१ 'आहारगुणैरिति शीतस्नेहमधुरादिभिः, विपरीतमिति विपरीतगुणमनुपेयं; एवं दध्नेऽम्लस्य मधुरं क्षीरं तथा पायसस्य काञ्जिकानुपानं स्यादित्यत आह—धातूनां यन्न विरोधि चेति, एवं चान्ते पयोऽनुपीयमानं विरुद्धत्वाद् धातुविरोधेन प्रत्युक्तं भवति; एवमन्यदविरुद्धं बोद्धव्यं' चक्रः । २ 'मुक्तमा-सादयति' ग. । 'मुक्तमवसादयति आमाशयाधोभागं नयति' शिवदाससेनः ।

स्नेहमाहारजं हत्वा भूयो दोषाय कल्पते ॥ ३२७ ॥
 अन्नपानैकदेशोऽयमुक्तः प्रायोपयोगिकः ।
 द्रव्यं तु न हि निर्देष्टुं शक्यं कात्स्न्येन नामभिः ॥ ३२८ ॥
 यथा नानौषधं किञ्चिद्देशजानां वचो यथा ।
 द्रव्यं तत्तत्तथा वाच्यमनुक्तमिह यन्नवेत् ॥ ३२९ ॥
 चरः शरीरावयवाः स्वभावो धातवः क्रिया ।
 लिङ्गं प्रमाणं संस्कारो मात्रा चास्मिन् परीक्ष्यते ॥ ३३० ॥
 चरोऽनूपजलाकाशधन्वाद्यो भक्ष्यसंविधिः ।
 जलजानूपजाश्चैव जलानूपचराश्च ये ॥ ३३१ ॥
 गुरुभक्ष्याश्च ये सत्त्वाः सर्वे ते गुरवः स्मृताः ।
 लघुभक्ष्यास्तु लघवो धन्वजा धन्वचारिणः ॥ ३३२ ॥
 शरीरावयवाः सक्थिशिरःस्कन्धादयस्तथा ।
 सक्थिमांसाद्गुरुः स्कन्धस्ततः क्रोडस्ततः शिरः ॥ ३३३ ॥
 वृषणौ चर्म मेढ्रं च श्रोणी वृक्कौ यकृद्गुदम् ।
 मांसाद्गुरुतरं विद्याद्यथास्वं मध्यमस्थि च ॥ ३३४ ॥
 स्वभावाल्लघवो मुद्रास्तथा लावकपिञ्जलाः ।
 स्वभावान्गुरुवो माषा वराहमहिषास्तथा ॥ ३३५ ॥
 धातूनां शोणितादीनां गुरुं विद्याद्यथोत्तरम् ।
 अलसेभ्यो विशिष्यन्ते प्राणिनो ये बहुक्रियाः ॥ ३३६ ॥
 गौरवं लिङ्गसामान्ये पुंसां, स्त्रीणां च लाघवम् ।
 महाप्रमाणा गुरवः स्वजातौ लघवोऽन्यथा ॥ ३३७ ॥
 गुरुणां लाघवं विद्यात् संस्कारात् सविपर्ययम् ।

१ 'गत्वा' यो । २ 'अनुपानैकदेशोऽयं' इति पा० । ३ 'यथा येन प्रकारेण नानौषधं किञ्चिदिति पूर्वाध्याये प्रोक्तं तथा तेन प्रकारेणानुक्तं द्रव्यं वाच्यं 'गुणेन' इति शेषः' चक्रः । ४ 'भक्ष्यस्य संविधिः भक्ष्यभक्षणं; तत्रानूपजलाकाशधन्वाद्य इत्यनेन गतिरूपो चर उच्यते, भक्ष्यसंविधिवचनेन च भक्ष्यरूपश्चर उच्यते (चरधातोर्गतिभक्षणार्थकत्वात्)' चक्रः । ५ 'सक्थिमांसाद्गुरुतरं स्कन्धक्रोडशिरस्पदा(दे)म्' ग. । ६ 'सविपर्ययमिति संस्काराद्घृतामपि गौरवं विद्यादित्यर्थः' चक्रः ।

व्रीहेर्लाजा यथा च स्युः सक्तूनां सिद्धपिण्डिकाः ॥ ३३८ ॥
 अल्पादाने गुरुणां च लघूनां चातिसेवने ।
 मात्रा कारणमुद्दिष्टं द्रव्याणां गुरुलाघवे ॥ ३३९ ॥
 गुरुणामल्पमादेयं लघूनां वृत्तिरिष्यते ।
 मात्रां द्रव्याण्यपेक्षन्ते मात्रा चाग्निमपेक्षते ॥ ३४० ॥
 बलमारोग्यमायुश्च प्राणाश्चाग्नौ प्रतिष्ठिताः ।
 अन्नपानेन्धनैश्चाग्निर्दीप्यते शाम्यतेऽन्यथा ॥ ३४१ ॥
 गुरुलाघवचिन्तेयं प्रायेणाल्पबलान् प्रति ।
 मन्दकर्मानलारोग्यान् सुकुमारान् सुखोचितान् ॥ ३४२ ॥
 दीप्ताग्नेयः खराहाराः कर्मनित्या महोदराः ।
 ये नराः प्रति तांश्चिन्त्यं नावश्यं गुरुलाघवम् ॥ ३४३ ॥
 हिताभिर्जुहुयान्नित्यमन्तरग्निं समाहितः ।
 अन्नपानसमिद्धिर्ना मात्राकालौ विचारयन् ॥ ३४४ ॥
 आहिताग्निः सदा पथ्यान्यन्तरग्नौ जुहोति यः ।
 दिवसे दिवसे ब्रह्म जपत्यथ ददाति च ॥ ३४५ ॥
 नरं निःश्रेयसे युक्तं सात्म्यज्ञं पानभोजने ।
 भजन्ते नामयाः केचिद्भाविनोऽप्यन्तरादृते ॥ ३४६ ॥
 षट्त्रिंशत् सहस्राणि रात्रीणां हितभोजनः ।
 जीवत्यनातुरो जन्तुर्जितात्मा संमतः सताम् ॥ ३४७ ॥

भवतश्चात्र—

प्राणाः प्राणभृतामन्नमन्नं लोकोऽभिधावति ।
 ✓ षण्प्रसादः सौख्यं जीवितं प्रतिभा सुखम् ॥ ३४८ ॥
 तुष्टिः पुष्टिर्बलं मेधा सर्वमन्ने प्रतिष्ठितम् ।
 लौकिकं कर्म यदुत्तौ स्वर्गतौ यच्च वैदिकम् ॥ ३४९ ॥

१ 'मात्रमपेक्षते द्रव्यं' यो । २ 'अन्तरादृते' इति अन्तरात् कारणादृते
 विना, अपथ्यस्य तथा अधर्मस्य रोगकारणस्य भावाद्भूता भवन्तीति भावः
 इति चक्रः ।

कर्मापवर्गे यच्चोक्तं तच्चाप्यत्रे प्रतिष्ठितम् ।

तत्र श्लोकः ।

अन्नपानगुणाः साड्या वर्गा द्वादश निश्चिताः ॥ ३५० ॥

सगुणान्यनुपानानि गुरुलाघवसंग्रहः ।

अन्नपानविधावुक्तं तत् परीक्ष्य(क्ष्यं) विशेषतः ॥ ३५१ ॥

इत्यग्निवेशकृते तन्त्रे चरकप्रतिसंस्कृते सूत्रस्थानेऽन्नपानचतुष्के-

ऽन्नपानविधिर्नाम सप्तविंशोऽध्यायः ॥ २७ ॥

अष्टाविंशोऽध्यायः ।

अथातो विविधाशितपीतीयमध्यायं व्याख्यास्यामः ॥१॥

इति ह स्माह भगवानात्रेयः ॥२॥

विविधमशितं पीतं लीढं खादितं जन्तोर्हितमन्तरग्निसन्धुक्षित-
बलेन यथास्वेनोष्मणा सम्यग्विपच्यमानं कालवदनवस्थितसर्वधा-
तुपाकमनुपहृतसर्वधातूष्ममारुतस्रोतः केवलं शरीमुपचयबलवर्ण-
सुखायुषा योजयति शरीरधातून् र्जयति च; धातवो हि धात्वाहाराः
प्रकृतिमनुवर्तन्ते ॥ ३ ॥

तत्राहारप्रसादाख्यो रसः किट्टं च मलाख्यमभिनिर्वर्तते । किट्टात्
स्वेदमूत्रपुरीषवातपित्तश्लेष्माणः कर्णाक्षिनासिकास्यलोमकूपप्रजनन-
मलाः केशश्मश्रुलोमनखादयश्चावयवाः पुष्यन्ति, पुष्यन्ति त्वाहा-
रसाद्रसरुधिरमांसमेदोस्थिमज्जशुक्रौजांसि पञ्चेन्द्रियद्रव्याणि
धातुप्रसादसंज्ञकानि शरीरसन्निध्वबन्धनपिच्छादयश्चावयवाः । ते सर्वे

१ 'यथास्वेनोष्मणेति पृथिव्यादिरूपाशितादेर्यस्य य ऊष्मा पार्थिवा-
भ्यादिरूपस्तेन; वचनं हि 'भौमाप्याग्नेयवायव्याः पञ्चोष्माणः सनाभसाः ।
पञ्चाहारगुणान् स्वान् स्वान् पार्थिवादीन् पचन्ति हि' चक्रः । २ 'अनुप-
हतानि सर्वधातूनामूष्ममारुतस्रोतांसि यस्य तत्तथा, ऊष्मा धातुपाच-
कोऽग्निः, मारुतो धातुपोषकरसवाही व्यानरूपः, स्रोतो धातुपोषकरसवहम्'
चक्रः । ३ 'तत्राहारः प्रसादाख्यं रसं किट्टं च मलाख्यमभिनिर्वर्तयति' ग. ।

एव धातवो मलाख्याः प्रसादाख्याश्च रसमलाभ्यां पुण्यन्तः स्वं मानमनुवर्तन्ते यथावयःशरीरम् । एवं रसमलौ स्वप्रमाणावस्थिता-
वाश्रयस्य समधातोर्धातुसाम्यमनुवर्तयतः । निमित्ततस्तु क्षीणवृ-
द्धानां प्रसादाख्यानां धातूनां वृद्धिक्षयाभ्यामाहारमूलाभ्यां रसः
साम्यमुत्पादयत्यारोग्याय, किं च मलानामेवमेव । स्वमानाति-
रिक्ताः पुनरुत्सर्गिणः शीतोष्णपर्ययगुणैश्चोपचर्यमाणा मलाः शरी-
रधातुसाम्यकराः समुपलभ्यन्ते । तेषां तु मलप्रसादाख्यानां
धातूनां स्रोतांस्यर्थनमुखानि; तानि यथाविभागेन यथास्वं धातूना-
पूरयन्ति । एवमिदं शरीरमशितपीतलीढखादितप्रभवम्, अशितपी-
तलीढखादितप्रभवाश्चास्मिन्शरीरे व्याधयो भवन्ति; हिताहितोप-
योगविशेषास्त्वत्र शुभाशुभविशेषकरा भवन्तीति ॥ ४ ॥

एवंवादिनं भगवन्तमात्रेयमग्निवेश उवाच—दृश्यन्ते हि भग-
वन् ! हितसमाख्यातमप्याहारमुपयुञ्जाना व्याधिमन्तश्चागदाश्च,
तथैवाहितसमाख्यातम्; एवं दृष्टे कथं हिताहितोपयोगविशेषात्मकं
शुभाशुभविशेषमुपलभामह इति ॥ ५ ॥

तमुवाच भगवानात्रेयः—न हिताहारोपयोगिनामग्निवेश ! तन्नि-
मित्ता व्याधयो हि जायन्ते, न च केवलं हिताहारोपयोगादेव सर्वं
व्याधिभयमतिक्रान्तं भवति; सन्ति ह्युत्सर्गहिताहारोपयोगादन्या
रोगप्रकृतयः; तद्यथा—कालविपर्ययः, प्रज्ञापराधः, शब्दस्पर्शरूप-
रसगन्धाश्चासात्म्या इति; (ए)ताश्च रोगप्रकृतयो रसान् सम्यगुपयु-
ञ्जानमपि पुरुषमशुभेन व्याधिनोपपादयन्ति, तस्माद्विताहारोपयो-

- १ 'निमित्तत इत्यनेनानिमित्तेऽरिष्टरूपे क्षयवृद्धी निराकरोति' चक्रः ।
२ 'उत्सर्गो बहिर्निःसरणं संशोधनरूपमेषां शास्त्रोक्तमस्ति, उत्सर्गं वा
बहन्तीत्युत्सर्गिणः' चक्रः । 'उत्सर्गिणः संशोधनार्हाः' शिवदाससेनः । ३ 'पर्ययो
विपर्ययः, तेन शीतोष्णविपरीतगुणैरित्यर्थः' चक्रः । ४ 'अयनमुखानि गतिमा-
र्गाणीत्यर्थः' चक्रः । ५ 'तानि च स्रोतांसि मलप्रसादपूरितानि, धातून् यथा-
स्वमिति यद्यस्य पोष्यं तच्च तत् पूरयति; यथाविभागेनेति यस्य धातोर्यो
विभागः प्रमाणं तेनैव प्रमाणेन पूरयति' चक्रः ।

गिनोऽपि दृश्यन्ते व्याधिमन्तः । अहिताहारोपयोगिनां पुनः कारण-
विशेषतो न सद्यो दोषवान् भवत्यपचारः, न हि सर्वाण्यपथ्यानि
तुल्यदोषाणि, न च सर्वे दोषास्तुल्यबलाः, न च सर्वाणि शरी-
राणि व्याधिक्षमत्वे समर्थानि भवन्ति; तदेव ह्यपथ्यं देशकालसं-
योगवीर्यप्रमाणातियोगाद्भ्यस्तरमपथ्यं संपद्यते, स एव दोषः संसृ-
ष्टयोनिर्विरुद्धोपक्रमो गम्भीरानुगतश्चिरस्थितः प्राणायतनसमुत्थो
मर्मोपघाती कष्टतमः क्षिप्रकारितमश्च संपद्यते; शरीराणि चाति-
स्थूलान्यतिकृशान्यनिविष्टमांसशोणितास्थीनि दुर्बलान्यसात्म्याहा-
रोपचितान्यल्पपाहाराण्यल्पसत्त्वानि वा भवन्त्यव्याधिसहानि, विप-
रीतानि पुनर्व्याधिसहानि; एभ्यश्चैवापथ्याहारदोषशरीरविशेषेभ्यो
व्याधयो मृदवो दारुणाः क्षिप्रसमुत्थाश्चिरकारिणश्च भवन्ति । त एव
वातपित्तश्लेष्माणः स्थानविशेषे प्रकुपिता व्याधिविशेषानभिनिर्व-
र्तयन्त्यग्निवेश ! ॥ ६ ॥

तत्र रसादिषु स्थानेषु प्रकुपितानां दोषाणां यस्मिन् यस्मिन्
स्थाने ये ये व्याधयः संभवन्ति तांस्तान् यथावदनुव्याख्या-
स्यामः ॥ ७ ॥

अश्रद्धा चारुचिश्चास्यचैरस्यमरसज्ञता ।

हृल्लासो गौरवं तन्द्रा साङ्गमर्दो ज्वरस्तमः ॥ ८ ॥

✓ पाण्डुत्वं स्रोतसां रोधः क्लैब्यं सादः कृशाङ्गता ।

नाशोऽग्नेरयथाकालं बलथः पलितानि च ॥ ९ ॥

रसप्रदोषजा रोगा, वक्ष्यन्ते रक्तदोषजाः ।

कुष्ठवीसर्पपिडका रक्तपित्तमसृग्दरः ॥ १० ॥

गुडमेढ्रास्यपाकश्च घ्नीहा गुल्मोऽथ विद्रवी ।

नीलिका कामला व्यङ्गः विम्लवस्तिलकालकाः ॥ ११ ॥

दद्रुश्चर्मदलं श्वित्रं पामा कोठात्तमण्डलम् ।

रक्तप्रदोषाज्जायन्ते, शृणु मांसप्रदोषजान् ॥ १२ ॥

१ 'कारणतः' च. । २ 'पथ्याहारदोषशरीरविशेषेभ्यः' इति पा० ।

३ 'अङ्गमर्दो ज्वरस्तन्द्रा हृल्लासो गौरवं तमः' ग. ।

अधिमांसावुदं कीलगलशालूकशुण्डिकाः ।
 पूतिमांसालजीगण्डगण्डमालोपजिह्विकाः ॥ १३ ॥
 विद्यान्मांसाश्रयान्, मेदःसंश्रयास्तु प्रचक्ष्महे ।
 निन्दितानि प्रमेहाणां पूर्वरूपाणि यानि च ॥ १४ ॥
 /अध्यस्थिदन्तौ दन्तास्थिभेदशूलं विवर्णता ।
 केशलोमनखश्मश्रुदोषाश्चास्थिप्रकोपजाः ॥ १५ ॥
 रुक् पर्वणां भ्रमो मूर्च्छां दर्शनं तमसस्तथा ।
 अरूपां स्थूलमूलानां पर्वजानां च दर्शनम् ॥ १६ ॥
 मज्जप्रदोषाच्छुक्रस्य दोषात् क्लैब्यमहर्षणम् ।
 रोगि वा क्लीबमल्पायुर्विरूपं वा प्रजायते ॥ १७ ॥
 नै वा संजायते गर्भः पतति प्रस्रवत्यपि ।
 शुक्रं हि दुष्टं सापत्यं सदारं बाधते नरम् ॥ १८ ॥
 इन्द्रियाणि समाश्रित्य प्रकुप्यन्ति यदा मलाः ।
 उपतापोपघाताभ्यां योजयन्तीन्द्रियाणि ते ॥ १९ ॥
 स्त्रायौ सिराकण्डरयोर्दुष्टाः क्लिश्नन्ति मानवम् ।
 स्तम्भसङ्कोचखल्लीभिर्ग्रन्थिस्फुरणसुप्तिभिः ॥ २० ॥
 मलानाश्रित्य कुपिता भेदशोषप्रदूषणम् ।
 दोषा मलानां कुर्वन्ति सङ्कोत्सर्गावतीव च ॥ २१ ॥
 विविधादशितात् पीतादहिताल्लीढखादितात् ।
 भवन्त्येते मनुष्याणां विकारा य उदाहृताः ॥ २२ ॥
 तेषामिच्छन्ननुत्पत्तिं सेवेत मतिमान् सदा ।
 हितान्येवाशितादीनि न स्युस्तज्जास्तथाऽऽमयाः ॥ २३ ॥
 रसजानां विकाराणां सर्वे लङ्घनमौषधम् ।
 विविशोणितिकेऽध्याये रक्तजानां भिषग्जितम् ॥ २४ ॥
 मांसजानां तु संशुद्धिः शस्त्रक्षाराग्निकर्म च ।
 अष्टौनिन्दितसंख्याते मेदोजानां चिकित्सितम् ॥ २५ ॥

१ 'न चास्य जायते गर्भः' ग. । २ 'स्त्रायुसिराकण्डराभ्यो दुष्टा' इति
 पाठान्तरम् ।

अस्थ्याश्रयाणां व्याधीनां पञ्चकर्माणि भेषजम् ।
 वस्तयः क्षीरसर्पांषि तित्ककोपहितानि च ॥ २६ ॥
 मज्जशुकसमुत्थानामौषधं स्वादुतित्कम् ।
 अन्नं व्यवायव्यायामौ शुद्धिः काले च मात्रया ॥ २७ ॥
 शान्तिरिन्द्रियजानां तु त्रिमर्मीये प्रवक्ष्यते ।
 स्नाय्वादिजानां प्रशमो वक्ष्यते वातरोगिके ॥ २८ ॥
 नवेगान्धारणेऽध्याये चिकित्सासंग्रहः कृतः ।
 मलजानां विकाराणां सिद्धिश्चोक्ता क्वचित्क्वचित् ॥ २९ ॥
 व्यायामादूर्ध्वमणस्तैक्ष्ण्याद्वितस्यानवचारात् ।
 कोष्ठाच्छाखा मला यान्ति द्रुतत्वान्मास्तस्य च ॥ ३० ॥
 तत्रस्थाश्च विलम्बन्ते कदाचिन्न समीरिताः ।
 नादेशकाले कुप्यन्ति भूयो हेतुप्रतीक्षिणः ॥ ३१ ॥
 वृद्ध्या विष्यन्दनात् पाकात् स्रोतोमुखविशोधनात् ।
 शौखा मुक्त्वा मलाः कोष्ठं यान्ति वायोश्च निग्रहात् ॥ ३२ ॥
 अजातानामनुत्पत्तौ जातानां विनिवृत्तये ।
 रोगाणां यो विधिर्दृष्टः सुखार्थं तं समाचरेत् ॥ ३३ ॥
 सुखार्थाः सर्वभूतानां मताः सर्वाः प्रवृत्तयः ।
 ज्ञानाज्ञानविशेषतु मार्गामार्गप्रवृत्तयः ॥ ३४ ॥
 हितमेवानुरुध्यन्ते प्रपरीक्ष्य परीक्षकाः ।
 रजोमोहावृतात्मानः प्रियमेव तु लौकिकाः ॥ ३५ ॥
 श्रुतं बुद्धिः स्मृतिर्दाक्ष्यं धृतिर्हितनिषेवणम् ।
 वाग्विबुद्धिः शमो धैर्यमाश्रयन्ति परीक्षकम् ॥ ३६ ॥
 लौकिकं नवश्रयन्त्येते गुणा मोहरजःश्रितम् ।
 तन्मूला बहवो यन्ति रोगाः शरीरमानसाः ॥ ३७ ॥
 प्रज्ञापराधाद्ब्रहितानर्थान् पञ्च निषेवते ।
 संधारयति वेगांश्च सेवते साहसानि च ॥ ३८ ॥
 तदात्वसुखसंज्ञेषु भावेष्वज्ञोऽनुरज्यते ।

१ शाखा इति 'रसादिधातून्' शिवदासः । २ 'बहवश्चैव' ग. ।

रज्यते न तु विज्ञाता विज्ञाने ह्यमलीकृते ॥ ३९ ॥
 न रागान्नाप्यविज्ञानादाहारमुपयोजयेत् ।
 परीक्ष्य हितमश्रीयाद्देहो ह्याहारसंभवः ॥ ४० ॥
 आहारस्य विधावष्टौ विशेषा हेतुसंज्ञकाः ।
 शुभाशुभसमुत्पत्तौ तान् परीक्ष्य प्रयोक्ष्येत् ॥ ४१ ॥
 परिहार्यप्यपथ्यानि सदा परिहरन्नरः ।
 भवत्यनृणतां प्रासः साधूनामिह पण्डितः ॥ ४२ ॥
 यत्तु रोगसमुत्थानमशक्यमिह केनचित् ।
 परिहर्तुं न तत् प्राप्य शोचितव्यं मनीषिणा ॥ ४३ ॥

तत्र श्लोकाः ।

आहारसंभवं वस्तु रोगाश्चाहारसंभवाः ।
 हिताहितविशेषाश्च विशेषः सुखदुःखयोः ॥ ४४ ॥
 सहत्वे चासहत्वे च दुःखानां देहसत्त्वयोः ।
 विशेषो रोगसङ्काश्च धातुजा ये पृथक् पृथक् ॥ ४५ ॥
 तेषां चैव प्रशमनं कोष्ठाच्छाखा उपेत्य च ।
 दोषा यथा प्रकुप्यन्ति शाखाभ्यः कोष्ठमेत्य च ॥ ४६ ॥
 प्राज्ञाज्ञयोर्विशेषश्च स्वस्थानुरहितं च यत् ।
 विविधाशितपीतीये तत् सर्वं संप्रकाशितम् ॥ ४७ ॥
 इत्यग्निवेशकृते तन्त्रे चरकप्रतिसंस्कृते सूत्रस्थाने विविधाशित-
 पीतीयो नामाष्टाविंशोऽध्यायः समाप्तः ॥ २८ ॥
 समाप्तोऽयं सप्तमोऽन्नपानचतुष्कः ॥ ७ ॥

एकोनत्रिंशोऽध्यायः ।

अथातो दशप्राणायतनीयमध्यायं व्याख्यास्यामः ॥ १ ॥
 इति ह स्माह भगवानात्रेयः ॥ २ ॥

१ 'अनृणतामिव प्राप्तोऽनृणतां प्रासः, एतेन परिहार्यपरिहारेण पुरुषकारेऽ-
 नपराधः पुरुषो भवतीति दर्शयति' चक्रः ।

दशैवायतनान्याहुः प्राणा येषु प्रतिष्ठिताः ।

शङ्खौ मर्मत्रयं कण्ठो रक्तं शुक्रौजसी गुदम् ॥ ३ ॥

तानीन्द्रियाणि विज्ञानं चेतनाहेतुमामयान् ।

जानीते यः स वै विद्वान् प्राणाभिसर उच्यते ॥ ४ ॥

द्विविधास्तु खलु भिषजो भवन्त्यभिवेश ! प्राणानामेकेऽभिसरा हन्तारो रोगाणां, रोगाणामेकेऽभिसरा हन्तारः प्राणानामिति ॥ ५ ॥

एवंवादिनं भगवन्तमात्रेयमभिवेश उवाच-भगवन् ! ते कथम्, स्माभिर्वेदितव्या भवेयुरिति ॥ ६ ॥

भगवानुवाच-य इमे कुलीनाः पर्यवदातश्रुताः परिदृष्टकर्माणो दक्षाः शुचयो जितहस्ता जितात्मानः सर्वोपकरणवन्तः सर्वेन्द्रियोपपन्नाः प्रकृतिज्ञाः प्रतिपत्तिज्ञाश्च ते ज्ञेयाः प्राणानामभिसरा हन्तारो रोगाणां; तथाविधा हि केवले शरीरज्ञाने शरीराभिनिर्वृत्तिज्ञाने प्रकृतिविकृतिज्ञाने च निःसंशयाः, सुखसाध्यकृच्छ्रसाध्याप्यप्रत्याख्येयानां च रोगाणां समुत्थानपूर्वरूपलिङ्गवेदनोपशयविशेषविज्ञाने व्यपगतसन्देहाः, त्रिविधस्यायुर्वेदसूत्रस्य ससंग्रहव्याकरणस्य सन्निविधौषधग्रामस्य प्रवक्तारः, पञ्चत्रिंशत्तन्मूलफलानां चतुर्णां च महाज्वेहानां पञ्चानां च लवणानामष्टानां च मूत्राणामष्टानां च क्षीराणां क्षीरत्वग्वृक्षाणां च षण्णां शिरोविरोचनादेश्च पञ्चकर्माश्रयस्यौषधगणस्याष्टाविंशतेश्च यवागूनां द्वात्रिंशत्तन्मूलफलानां प्रदेहानां षण्णां च विरेचनशतानां पञ्चानां च कषायशतानां प्रयोक्तारः, स्वस्थवृत्तावपि च भोजनपाननियमस्थानचङ्क्रमणशयनासनमात्राद्रव्याञ्जनधूमपाननावनाभ्यञ्जनपरिमार्जनवेगाविधारणव्यायामसात्त्व्येन्द्रियपरीक्षोपक्रमसद्गुत्तकुशलाः, चतुष्पादोपगृहीते च भेषजे षोडशकले सविनिश्चये सन्निपर्येषणे सवातकला-

१ 'संग्रहः संकलय्य कथनं, व्याकरणं च विवरणं' शिवदाससेनः ।

२ 'स्वस्थवृत्तविहितभोजनपान' यो ।

कलाज्ञाने व्यपगतसंदेहाः; चतुर्विधस्य च स्नेहस्य चतुर्विंशत्युपव्य-
स्योपकल्पनीयस्य चतुःषष्टिपर्यन्तस्य च व्यवस्थापयितारः, बहुवि-
धविधानयुक्तानां च स्नेहस्नेहवम्यविरैच्यौषधोपचाराणां च
कुशलाः; शिरोरोगादेर्दोषांशविकल्पजस्य च व्याधिसंग्रहस्य सक्षय-
पिडकाविद्रधेस्त्रयाणां च शोफानां बहुविधशोफानुबन्धानामष्टाच-
त्वारिंशतश्च रोगाधिकरणानां चत्वारिंशदुत्तरस्य च नानात्मजस्य
व्याधिशतस्य तथा विगर्हितातिस्थूलातिकृशानां च सहेतुलक्षणोप-
क्रमाणां स्वप्नस्य च हिताहितस्यास्वप्नातिस्वप्नस्य च सहेतूपक्रमस्य
षण्णां च लङ्घनादीनामुपक्रमाणां सन्तर्पणापतर्पणजानां च रोगाणां
सरूपप्रशमनानां शोणितजानां च व्याधीनां मदमूर्च्छासंन्या-
सानां च सकारणरूपौषधोपचाराणां कुशलाः; कुशलाश्चाहारविधि-
विनिश्चयस्य प्रकृत्या च हिताहितानामाहारविकाराणामभ्यसंग्रहस्या-
सवानां च चतुरशीतेर्द्रव्यगुणविनिश्चयस्य रसानुरससंश्रयस्य सवि-
कल्पकवैरोधिकस्य द्वादशवर्गाश्रयस्य चान्नपानस्य सगुणप्रभावस्य
सानुपानगुणस्य नवविधस्यार्थसंग्रहस्याहारगतेश्च हिताहितोपयोग-
विशेषात्मकस्य च शुभाशुभविशेषस्य धात्वाश्रयाणां च रोगाणां
सौषधसंग्रहाणां; दशानां च प्राणायतनानां यं च वक्ष्यामोऽथेदश-
महामूलीयं त्रिंशत्तमाध्यायं, तत्र च कृत्स्नस्य तत्रस्य तत्रोद्देशल-
क्षणस्य श्रवणग्रहणधारणविज्ञानप्रयोगकर्मकार्यकालकर्तृकरणकु-
शलाः; कुशलाश्च स्मृतिमतिशास्त्रयुक्तिज्ञानस्य, आत्मनः शीलगुणैरवि-
संवादनेन संपादनेन सर्वप्राणिषु चेतसो मैत्रस्य मातापितृभ्रातृ-
बन्धुवच्च; एवंयुक्ता भवन्त्यभिवेश ! प्राणानामभिसरा हन्तारो
रोगाणामिति ॥ ७ ॥

१ 'चतुर्विंशत्युपनयस्येति उपनयो विचाराणां शिवदाससेनः । २ 'उप-
कल्पनीयस्य' इति ह. पु. न पठ्यते । २ 'आहारविहाराणां' इति पा० ।
४ 'नवविधस्य' 'चरः शरीरावयवाः' इत्यादेः 'चक्रः' । ५ 'गृहीतस्योत्तरकाल-
स्मरणं धारणं, विज्ञानमर्थतो ज्ञानं, प्रयोगश्चिकित्साप्रयोगः, कर्म अनेकविध-
चिकित्साकरणं, कार्यं धातुसान्यं, कालः क्रियाकालः, कर्तृ इ भिषक्, करणं
मेषजं' चक्रः ।

अतो विपरीता रोगाणामभिसरा हन्तारः प्राणानां भिषक्छद्म-
 सुप्रतिच्छद्माः कण्टकभूता लोकस्य प्रतिरूपकसधर्माणो राज्ञां प्रमा-
 दाच्चरन्ति राष्ट्राणि । तेषामिदं विशेषविज्ञानं भवति—अत्यर्थं वैद्यवेष्टेण
 श्लाघमाना विशिखान्तरमनुचरन्ति कर्मलोभात्, श्रुत्वा च कस्य-
 चिदातुर्यमभितः परिपतन्ति, संश्रवणे चास्यात्मनो वैद्यगुणानुच्चैर्-
 दन्ति, यश्चास्य वैद्यः प्रतिकर्म करोति तस्य च दोषान् सुदुर्मुहु-
 दाहरन्ति, आतुरमित्राणि च प्रहर्षणोपजापोपसेवादिभिरिच्छन्त्या-
 त्मीकर्तुं, स्वल्पेच्छुतां चात्मनः ख्यापयन्ति, कर्म चासाद्य सुदुर्मुहु-
 रवलोकयन्ति दाक्ष्येणाज्ञानमात्मनः प्रच्छादयितुकामाः, व्याधिं
 चापवर्तयितुमशक्नुवन्तो व्याधितमेवानुपकरणमपरिचारकमनात्मव-
 न्तमुपदिशन्ति, अन्तर्गतं चैनमभिसमीक्ष्यान्यमाश्रयन्ति देशम-
 पदेशमात्मनः कृत्वा, प्राकृतजनसन्निपाते चात्मनः कौशलमकुश-
 लवद्वर्णयन्ति, अधीरवच्च धैर्यमपवदन्ति धीराणां, विद्वज्जनसन्नि-
 पातं प्रतिभयमिव कान्तारमध्वगाः परिहरन्ति दूरात्, यश्चैषां
 कश्चित् सूत्रावयवो भवत्युपयुक्तसमप्रकृते प्रकृतान्तरे वा सततमु-
 दाहरन्ति, न चानुयोगमिच्छत्यनुयोक्तुं वा, मृत्योरिव चानुयोगादु-
 द्विजन्ते, न चैषामाचार्यः शिष्यः सन्नह्यचारी वैवादिको वा कश्चित्
 प्रज्ञायत इति ॥ ८ ॥

भिषक्छद्मं प्रविश्यैवं व्याधितांस्पर्कयन्ति ते ।

वीतंसमिव संश्रित्य वने शाकुनिका द्विजान् ॥ ९ ॥

श्रुतदृष्टक्रियाकालमात्राज्ञानबहिष्कृताः ।

वर्जनीया हि ते मृत्योश्चरन्त्यनुचरा भुवि ॥ १० ॥

वृत्तिहेतोर्भिषज्ज्ञानपूर्णान् मूर्खविशारदान् ।

१ 'विपर्ययेण' ग. । २ 'अपचारिक' इति पा० । ३ 'आत्मनोऽपदेशं नाम
 देशाद्यपह्नवरूपं कपटं कृत्वा' शिवदाससेनः । ४ 'अधीरवदिति उच्चाटनवाः
 सन्तः' चक्रः । ५ 'अनुयोगं पृच्छां' चक्रः । ६ 'वीतंसः पक्षिवन्धनजालं'
 शिवदाससेनः । ७ 'मुखविशारदान्' ग. । 'मुखविशारदाः स्वमुखेनैव
 स्ववैशारद्यं वदन्तः' गङ्गाधरः ।

वर्जयेदातुरो विद्वान् सर्पास्ते पीतमाहताः ॥ ११ ॥
 ये तु शास्त्रविदो दक्षाः शुचयः कर्मकोविदाः ।
 जितहस्ता जितात्मानस्तेभ्यो नित्यं कृतं नमः ॥ १२ ॥

तत्र श्लोकः ।

दशप्राणायतनिके श्लोकस्थानार्थसंग्रहः ।
 द्विविधा भिषजश्रोक्ताः प्राणस्यायतनानि च ॥ १३ ॥
 इत्यभिवेशकृते तन्त्रे चरकप्रतिसंस्कृते सूत्रस्थाने दशप्राणा-
 यतनीयो नामैकोनत्रिंशोऽध्यायः ॥ २९ ॥

त्रिंशत्तमोऽध्यायः ।

अथातोऽथेंदशमहामूलीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

अथें दश महामूलाः सिराः सक्ता महाफलाः ।

महच्चार्थश्च हृदयं पर्यायैरुच्यते बुधैः ॥ ३ ॥

षडङ्गमङ्गं विज्ञानमिन्द्रियाण्यर्थपञ्चकम् ।

आत्मा च सगुणश्चेतश्चिन्त्यं च हृदि संश्रितम् ॥ ४ ॥

प्रतिष्ठार्थं हि भावानामेषां हृदयमिष्यते ।

गोपानसीनामागारकर्णिकेवार्थचिन्तकैः ॥ ५ ॥

तस्योपवातान्मूर्च्छार्थं मेदान्मरणमृच्छति ।

यद्धि तत् स्पर्शविज्ञानं धारि तत्तत्र संश्रितम् ॥ ६ ॥

तत् परस्यौजसः स्थानं तत्र चैतन्यसंग्रहः ।

हृदयं महदर्थश्च तस्मादुक्तं चिकित्सिते ॥ ७ ॥

१ 'समासक्ता' इति पा० । २ 'गोपानस्यो गृहाच्छादनाधारकाष्ठानि, आगारकर्णिका गृहाच्छादनकाष्ठनिबन्धनी' चक्रः । ३ 'स्पर्शो विज्ञायतेऽनेनेति स्पर्शं वा विजानातीति स्पर्शविज्ञानं, तस्यैव विशेषणं-धारीति, धारि तु शरीरेन्द्रियसत्त्वात्मसंयोगः; तेन यः शरीरादिसंयोगः स्पर्शनेन विजानाति सर्वज्ञेयं, यश्चायं शरीरधारणाद्वारीत्युच्यते स हृदि स्थितः' चक्रः । ४ 'चिकित्सकैः' इति पा० ।

तेन मूलेन महता महामूला मता दश ।

ओजोवहाः शरीरेऽस्मिन् विधम्यन्ते समन्ततः ॥ ८ ॥

येनौजसा वर्तयन्ति ग्रीणिताः सर्वजन्तवः ।

यदते सर्वभूतानां जीवितं नावतिष्ठते ॥ ९ ॥

यैत् सारमादौ गर्भस्य यत्तद्गर्भरसाद्रसः ।

संवर्तमानं हृदयं समाविशति यैत् पुरा ॥ १० ॥

यस्य नाशात्तु नाशोऽस्ति धारि यद्भृदयाश्रितम् ।

यच्छरीररसस्नेहः प्राणा यत्र प्रतिष्ठिताः ॥ ११ ॥

तत्फला बहुधा वा ताः फलन्तीति महाफलाः ।

ध्मानाद्भ्रमन्यः स्त्रवणात् स्रोतांसि सरणात् सिराः ॥ १२ ॥

तन्महत् ता महामूलास्तच्चौजः परिरक्षता ।

परिहार्या विशेषेण मनसो दुःखहेतवः ॥ १३ ॥

हृद्यं यत् स्याद्यदौजस्यं स्रोतसां यत् प्रसादनम् ।

तत्तत् सेव्यं प्रयत्नेन प्रशमो ज्ञानमेव च ॥ १४ ॥

अथ खल्वेकं प्राणवर्धनानामुत्कृष्टतममेकं बलवर्धनानामेकं बृंह-
णानामेकं नन्दनानामेकं हर्षणानामेकमयनानामिति । तत्राहिंसा
प्राणिनां प्राणवर्धनानामुत्कृष्टतमा, वीर्यं बलवर्धनानां, विद्या बृंहणा-
नाम्, इन्द्रियजयो नन्दनानां, तत्त्वावबोधो हर्षणानां, ब्रह्मचर्यम-
यनानामित्यायुर्वेदविदो मन्यन्ते ॥ १५ ॥

तत्रायुर्वेदविदस्तन्त्रस्थानाध्यायप्रश्नानां पृथक्त्वेन वाक्यशो वा-
क्यार्थशोऽर्थावयवशश्च प्रवक्तारो मन्तव्याः ॥ १६ ॥

१ 'यत्सारमादौ गर्भस्येति शुक्रशोणितसंयोगे जीवाधिष्ठितमात्रे यत्सार
भूतं, तत्रापि तिष्ठति; यत्तद्गर्भरसाद्रस इति गर्भरसाच्छुक्रशोणितसंयोगपरि-
णामेन कललरूपात्, रस इति सारभूतं; संवर्तमानं हृदयं समाविशति यत्पु-
रेति यदा हृदयं निष्पद्यमानं तदैव व्यक्तलक्षणं सत् हृदयमधिषति यदि-
त्यर्थः; एतेन गर्भावस्थानत्रयेऽपि तदोजस्तिष्ठतीत्युच्यते' चक्रः । २ 'संवर्धमानं'
ग. । ३ 'यत् पुनः' इति कविराजगणनाथसेनसंमतः पाठः । ४ 'यस्याना-
शान्न नाशोऽस्ति' ग. ।

तत्राह-कथं तन्नादीनि वाक्यशो वाक्यार्थशोऽर्थावयवशश्चो-
क्तानि भवन्तीति; अत्रोच्यते-तन्नामार्थं कात्स्न्येन यथाज्ञायमुच्य-
मानं वाक्यशो भवत्युक्तं, बुद्ध्या सम्यगनुप्रविश्याथतत्त्वं वाग्भि-
व्यांससमासप्रतिज्ञाहेतूदाहरणोपनयनिगमनयुक्ताभिस्त्रिविधशिष्य-
बुद्धिगम्याभिरुच्यमानं वाक्यार्थशो भवत्युक्तं, तन्ननियतानामर्थ-
दुर्गाणां पुनर्विभावनैरुक्तमर्थावयवशो भवत्युक्तम् ॥ १७ ॥

तत्र चेत् प्रष्टारः स्युः-चतुर्णामृक्सामयजुरथर्ववेदानां कं वेदसु-
पदिशन्त्यायुर्वेदविदः, किमायुः, कस्मादायुर्वेदः, किमर्थमायुर्वेदः,
किं चायमायुर्वेदः शाश्वतोऽशाश्वतो वा, कति कानि चास्याङ्गानि,
कैश्चायमध्येतव्यः, किमर्थं चेति ॥ १८ ॥

तत्र भिषजा पृष्टेनैवं चतुर्णामृक्सामयजुरथर्ववेदानामात्मनो-
ऽथर्ववेदे भक्तिरादेश्या; वेदो ह्याथर्वणो दानस्वस्त्ययनबलिमङ्गलहो-
मनियमप्रायश्चित्तोपवासमन्त्रादिपरिग्रहाच्चिकित्सां ग्राह, चिकित्सा
चायुषो हितायोपदिश्यते ॥ १९ ॥

वेदं चोपदिश्यायुर्वीच्यं; तत्रायुश्चेतनानुवृत्तिर्जीवितमनुबन्धो
धारि चेत्येकोऽर्थः ॥ २० ॥

तदायुर्वेदयतीत्यायुर्वेदः, कथमितिचेत् ? उच्यते-स्वलक्षणतः
सुखासुखतो हिताहिततः प्रमाणाप्रमाणतश्च; यतश्चायुष्यानायु-
ष्याणि च द्रव्यगुणकर्माणि वेदयत्यतोऽप्यायुर्वेदः । तत्रायुष्याप्यना-
युष्याणि च द्रव्यगुणकर्माणि केवलेनोपदेक्ष्यन्ते तन्नेन ॥ २१ ॥

तत्रायुरुक्तं स्वलक्षणतो यथावैदिहैव पूर्वाध्याये च । तत्र शारी-
रमानसाभ्यां रोगाभ्यामनभिद्रुतस्य विशेषेण यौवनवतः समन्वा-
गतबलवीर्ययशःपौरुषपराक्रमस्य ज्ञानविज्ञानेन्द्रियेन्द्रियार्थबलस-

१ 'तत्रस्त्रितानां दुर्बोधार्थानां यत्पुनः प्रकाशनानि तैरुक्तं तन्नमवयवश
उक्तं भवतीत्यर्थः' चक्रः । २ 'अथर्ववेदे भक्तिः सेवेत्यर्थः, एतेन भिषकसेव्य-
नार्थवेदस्यायुर्वेदत्वमुक्तं भवति' चक्रः । 'अथर्ववेदेऽस्योक्तिः' ग. । ३ 'इहै-
वेति 'तत्रायुश्चेतनानुवृत्तिः' इत्यादिना' चक्रः । ४ 'यच्च सुखादितस्तत्र' ग. ।
५ 'समर्थानुगतबल' ग. । ६ 'ज्ञानविज्ञानेन्द्रियार्थबलसदाये' ग. ।

सुदये वर्तमानस्य परमर्धिरुचिरविविधोपभोगस्य समृद्धसर्वारम्भस्य
यथेष्टविचारिणः सुखमायुरुच्यते, असुखमतो विपर्ययेण; हितैषिणः
पुनर्भूतानां परस्वादुपरतस्य सत्यवादिनः शमपरस्य परीक्ष्यकारिणो-
ऽप्रमत्तस्य त्रिवर्गं परस्परेणानुपहतमुपसेवमानस्य पूजार्हसंपूजकस्य
ज्ञानविज्ञानोपशमशीलस्य वृद्धोपसेविनः सुनियतरागरोषेर्ध्यामद-
मानवेगस्य सततं विविधप्रदानपरस्य तपोज्ञानप्रशमनित्यस्याध्यात्म-
विदस्तत्परस्य लोकमिमं चामुं चावेक्षमाणस्य स्मृतिमतिमतो हित-
मायुरुच्यते, अहितमतो विपर्ययेण ॥ २२ ॥

प्रमाणमायुषस्त्वर्थेन्द्रियमनोबुद्धिचेष्टादीनां विकृतिलक्षणैरुपल-
भ्यतेऽनिमित्तैः, अयमस्मात् क्षणान्मुहूर्ताद्विवसात्रिपञ्चसदशद्वाद-
शाहात् पक्षान्मासात् षण्मासात्संवत्सराद्वा स्वभावमापत्स्यत इति ।
तत्र स्वभावः, प्रवृत्तेरुपरमो, मरणम्, अनित्यता, निरोध इत्येको-
ऽर्थः । इत्यायुषः प्रमाणम्, अतो विपरीतमप्रमाणम् । अरिष्टाधिकारे
देहप्रकृतिलक्षणमधिकृत्य चोपदिष्टमायुषः प्रमाणमायुर्वेदे ॥ २३ ॥

प्रयोजनं चास्य—स्वस्थस्य स्वास्थ्यरक्षणमातुरस्य विकारप्रश-
मनं च ॥ २४ ॥

सोऽयमायुर्वेदः शाश्वतो निर्दिश्यते, अनादित्वात् स्वभावसं-
खलक्षणत्वाद्भावास्वभावानित्यत्वाच्च । न हि नाभूत्कदाचिदायुषः
सन्तानो बुद्धिसन्तानो वा, शाश्वतश्चायुषो वेदिता, अनादि च
सुखदुःखं सद्रव्यहेतुलक्षणमपरापरयोगात् । एष चार्थसंग्रहो विभा-

१ 'सामपरस्य समीक्ष्यकारिणः' यो । २ 'ज्ञानविज्ञानोपशमशीलवृद्धोप-
सेविनः' यो । ३ 'तत्परस्य अध्यात्मपरस्य' चक्रः । ४ अनादित्वादिति प्रथमं
हेतुं विवृणोति-नहीत्यादि । ५ 'आरोग्यं सुखं, व्याधिर्दुःखं, सद्रव्यहेतुल-
क्षणमिति सद्रव्यव्यक्तित्सतलिङ्गः हेतुशब्दस्य हि द्रव्यशब्देनैव व्याधिकारण-
त्वेनोक्तत्वात् प्रशमहेतुत्वमाहुः । अपरापरयोगादिति संतानादित्यर्थः' चक्रः ।
६ 'स्वभावसंखलक्षणत्वं द्वितीयं हेतुमाह—एष चेत्यादि । एष इति सुखदुः-
खादिः, अर्थसंग्रहोऽभिधेयसंग्रहः; एतेन आयुरादिरायुर्वेदप्रतिपाद्य इति दर्श-
यति, अयं चायुरादिरत्रायुर्वेदलक्षणमिति विभाव्यते ज्ञायते, आयुरादिनाऽ-
भिधेयेनायुर्वेदो लक्ष्यते' चक्रः ।

व्यते आयुर्वेदलक्षणमिति । यत् पुनर्गुरुलघुशीतोष्णस्निग्धरूक्षादीनां द्वैन्द्वानां सामान्यविशेषाभ्यां वृद्धिहासां, यथोक्तं—‘गुरुभिरभ्यस्यमानैर्गुरूणामुपचयो भवत्यपचयो लघूनामेवमेवेतरेषाम्’ इति; एष भावस्वभावो नित्यः, स्वस्वलक्ष्णं च द्रव्याणां पृथिव्यादीनां; सन्ति तु द्रव्याणि गुणाश्च नित्यानित्याः । न ह्यायुर्वेदस्याभूत्वोत्पत्तिरुपलभ्यते, अन्यत्रावबोधोपदेशाभ्याम्; एतद्वै द्वयमधिकृत्योत्पत्तिमुपदिशन्त्येके । स्वाभाविकं चास्य लक्षणमकृतकं, यदुक्तमिहाद्येऽध्याये च, यथा—अग्नेरौष्ण्यमपां द्रवत्वं; भावस्वभावनित्यत्वमपि चास्य, यथोक्तं—गुरुभिरभ्यस्यमानैर्गुरूणामुपचयो भवत्यपचयो लघूनामित्येवमादि ॥ २५ ॥

तस्यायुर्वेदस्याङ्गान्यष्टौ; तद्यथा—कायचिकित्सा, शालाक्यं, शल्यापहतृकं, विषगरवैरोधिकप्रशमनं, भूतविद्या, कौमारभृत्यकं, रसायनानि, वाजीकरणमिति ॥ २६ ॥

स चाध्येतव्यो ब्राह्मणराजन्यवैश्यैः । तत्रानुग्रहार्थं प्राणिनां ब्राह्मणैः, आत्मरक्षार्थं राजन्यैः, वृत्त्यर्थं वैश्यैः; सामान्यतो वा धर्मार्थकामपरिग्रहार्थं सर्वैः । तत्र च यदध्यात्मविदां धर्मपथस्थानां धर्मप्रकाशकानां वा मातृपितृभ्रातृवन्धुगुरुजनस्य वा विकारप्रशमने प्रयत्नवान् भवति यच्चायुर्वेदोक्तमध्यात्ममनुध्यायति वेदयत्यनुविधीयते वा सोऽस्य परो धर्मः; या पुनरीश्वराणां वसुमतां वा सकाशात् सुखोपहारनिमित्ता भवत्यर्थावाप्तिरा(त्म)रक्षणं च या च स्वपरिगृहीतानां प्राणिनामातुर्यादारक्षा सोऽस्यार्थः; यत्पुनरस्य विद्वद्ब्रह्मणं यज्ञः शरण्यत्वं च, या च संमानशुश्रूषा, यच्चेष्टानां विषयाणामारोग्यमाधत्ते सोऽस्य कामः; इति यथाप्रश्नमुक्तमशेषेण ॥ २७ ॥

अथ भिषगादित एव भिषजा प्रष्टव्योऽष्टविधं भवति; तद्यथा—

- १ ‘भावस्वभावनित्यत्वादिति तृतीयं हेतुं व्याकरोति—गुर्वित्यादि’ चक्रः ।
- २ ‘द्रव्याणां’ यो. । ३ ‘स्वलक्षणं पृथिव्यादीनां खरद्रवत्वादि’ चक्रः ।
- ४ ‘प्रजानां’ ग. । ५ ‘आरक्षार्थं’ यो. ।

तत्रं, तत्रार्थान्, स्थानानि, स्थानार्थान्, अध्यायान्, अध्यायार्थान्, प्रश्नान्, प्रश्नार्थाश्चेति । पृष्टेन चैतद्वक्तव्यमशेषेण वाक्यशो वाक्यार्थशोऽर्थवयवशश्चेति ॥ २८ ॥

तत्रायुर्वेदः शाखा विद्या सूत्रं ज्ञानं शास्त्रं लक्षणं तन्नामित्यनर्थान्तरम् ॥ २९ ॥

तन्नार्थः पुनः स्वलक्षणेनोपदिष्टः, स चार्थः प्रकरणैर्विभाव्यमानो भूय एव शरीरवृत्तिहेतुव्याधिकर्मकार्यकालकर्तृकरणविधिविनिश्चयाद्दशप्रकरणः, तानि च प्रकरणानि केवलेनोपदेक्ष्यन्ते तत्रेण ॥ ३० ॥

तत्रस्यास्याष्टौ स्थानानि । तद्यथा—श्लोकनिदानविमानशारीरेन्द्रियचिकित्सितकल्पसिद्धिस्थानानि । तत्र त्रिंशदध्यायकं श्लोकस्थानम्, अष्टाष्टाध्यायकानि निदानविमानशारीरस्थानानि, द्वादशकमिन्द्रियाणां, त्रिंशकं चिकित्सितानां, द्वादशके कल्पसिद्धिस्थाने भवतः ॥ ३१ ॥

भवति चात्र ।

द्वे त्रिंशके द्वादशकत्रयं च त्रीण्यष्टकान्येषु समासिरुक्ता ।

श्लोकौषधारिष्टविकल्पसिद्धिनिदानमानाश्रयसंज्ञकेषु ॥ ३२ ॥

स्वे स्वे स्थाने यथास्वं च स्थानार्थ उपदेक्ष्यते ।

सर्विशमध्यायशतं शृणु नामकमागतम् ॥ ३३ ॥

दीर्घक्षीवोऽप्यपामार्गतण्डुलारगवधादिकौ ।

षड्विरेकशतश्चेति चतुष्को भेषजाश्रयः ॥ ३४ ॥

मात्रातस्याशितीयौ च नवेगान्धारणं तथा ।

इन्द्रियोपक्रमश्चेति चत्वारः स्वास्थ्यवृत्तिकाः ॥ ३५ ॥

खड्वाकश्च चतुष्पादो महांस्तिष्ठैषणस्तथा ।

सह वातकलाख्येन विद्यान्नेर्देशिकान् बुधः ॥ ३६ ॥

स्नेहनस्वेदनाध्यायानुभौ यश्चोपकल्पनः ।

चिकित्साप्राभृतश्चैव सर्व एव प्रकल्पनाः ॥ ३७ ॥

१ 'षड्विरेकाश्रयश्चेति' ग. ।

कियन्तःशिरसीयश्च त्रिशोफाष्टोदरादिकौ ।
 रोगाध्यायो महांश्चैव रोगाध्यायचतुष्टयम् ॥ ३८ ॥
 अष्टौनिन्दितसंख्यातस्तथा लङ्घनतर्पणे (णौ) ।
 विविधशोणितिकश्चेति व्याख्यातास्तत्र योजनाः ॥ ३९ ॥
 यजःपुरुषसंख्यातो भद्रकाप्यान्नपानिकौ ।
 विविधाशितपीतीयश्चत्वारोऽन्नविनिश्चयाः ॥ ४० ॥
 दशप्राणायतनिकस्तथाऽर्थेदशमूलिकः ।
 द्वावेतौ प्राणदेहाथौ प्रोक्तौ वैद्यगुणाश्रयौ ॥ ४१ ॥
 औषधस्वस्थनिर्देशकल्पनारोगयोजनाः ।
 चतुष्काः षट् क्रमेणोक्ताः सप्तमश्चान्नपानिकः ॥ ४२ ॥
 द्वौ चान्त्यौ संग्रहाध्यायाविति त्रिंशत्कर्मथवत् ।
 श्लोकस्थानं समुद्दिष्टं तन्नस्यास्य शिरः शुभम् ॥ ४३ ॥
 चतुष्काणां महार्थानां स्थानेऽस्मिन् संग्रहः कृतः ।
 श्लोकार्थः संग्रहार्थश्च श्लोकस्थानमतः स्मृतम् ॥ ४४ ॥
 ज्वराणां रक्तपित्तस्य गुल्मानां मेहकुष्ठयोः ।
 शोषोन्मादनिदाने च स्यादपस्मारिणां च यत् ॥ ४५ ॥
 इत्यध्यायाष्टकमिदं निदानस्थानमुच्यते ।
 रसेषु त्रिविधे कुक्षौ ध्वंसे जनपदस्य च ॥ ४६ ॥
 त्रिविधे रोगविज्ञाने स्रोतःस्वपि च वर्तने ।
 रोगानीके व्याधिरूपे रोगाणां च भिषग्जिते ॥ ४७ ॥
 अष्टौ विमानान्युक्तानि सानार्थानि महर्षिणा ।
 कतिधापुरुषीयं च गोत्रेणानुल्यमेव च ॥ ४८ ॥
 खुड्डिका महती चैव गर्भावक्रान्तिरुच्यते ।
 पुरुषस्य शरीरस्य विचयौ द्वौ विनिश्चितौ ॥ ४९ ॥
 शरीरसंख्या सूत्रं च जातेरष्टम उच्यते ।
 इत्युद्दिष्टानि मुनिना शरीराण्यत्रिसूनुना ॥ ५० ॥

वर्णस्वरीयः पुष्पाख्यस्तृतीयः परिमर्षणः ।
 तथैव चेन्द्रियानीकः पूर्वरूपिक एव च ॥ ५१ ॥
 कतमानिशरीरीयः पन्नरूपोऽप्यवाक्शिराः ।
 यस्य श्यावनिमित्तश्च सद्योमरण एव च ॥ ५२ ॥
 अणुज्योतिरितिख्यातस्तथा गोमयचूर्णवान् ।
 द्वादशाध्यायकं स्थानमिन्द्रियाणां प्रकीर्तितम् ॥ ५३ ॥
 अभयामलकीयं च प्राणकामीयमेव च ।
 करप्रचितिकं वेदसमुत्थानं रसायनम् ॥ ५४ ॥
 संयोगशरमूलीयमासिक्तक्षीरकं तथा ।
 माषपर्णभृतीयं च पुमाञ्जातबलादिकम् ॥ ५५ ॥
 चतुष्कद्वयमप्येतदध्यायद्वयमुच्यते ।
 रसायनमिति ज्ञेयं वाजीकरणमेव च ॥ ५६ ॥
 ज्वराणां रक्तपित्तस्य गुल्मानां मेहकुष्ठयोः ।
 शोषोन्मादेऽप्यपसारं क्षते शोफोदराशंसाम् ॥ ५७ ॥
 ग्रहणीपाण्डुरोगाणां श्वासकासातिसारिणाम् ।
 छर्दिवीसर्पतृष्णानां विषमद्यविकारयोः ॥ ५८ ॥
 द्वित्रणीयं त्रिमर्मीयमूर्खस्तम्भिकमेव च ।
 वातरोगे वातरक्ते योनिव्यापत्सु चैव यत् ॥ ५९ ॥
 त्रिंशच्चिकित्सितान्युक्तान्यतः कल्पान् प्रैचक्ष्महे ।
 फलजीमूतकेक्ष्वाकुकल्पो धामार्गवस्य च ॥ ६० ॥
 पञ्चमो वत्सकस्योक्तः षष्ठश्च कृतवेधने ।
 श्यामात्रिवृतयोः कल्पस्तथैव चतुरङ्गुले ॥ ६१ ॥
 तिल्वकस्य सुधायाश्च सप्तलाशङ्किनीषु च ।
 दन्तीद्रवन्त्योः कल्पश्च द्वादशोऽयं समाप्यते ॥ ६२ ॥
 कल्पना पञ्चकर्माख्या वस्तिसूत्री तथैव च ।
 स्नेहव्यापादिकी सिद्धिर्नेत्रन्यापादिकी तथा ॥ ६३ ॥
 सिद्धिः शोधनयोश्चैव वस्तिसिद्धिस्तथैव च ।

१ 'चतुर्थे इन्द्रियानीकः पञ्चमः पूर्वरूपिकः' इति पा० २ 'परं शृणु' ग.

प्राप्नुती मर्मसंख्याता सिद्धिर्वस्त्याश्रया च या ॥ ६४ ॥
 फलमात्रा तथा सिद्धिः सिद्धिश्चोत्तरसंज्ञिता ।
 सिद्धयो द्वादशैवैतास्तत्र चासु समाप्यते ॥ ६५ ॥
 स्वे स्वे स्थाने तथाऽध्याये चाध्यायार्थः प्रवक्ष्यते ।
 तं ब्रूयात् सर्वतः सर्वं यथैवास्वं ह्यर्थसंग्रहात् ॥ ६६ ॥
 पृच्छा तत्राद्यथान्नायं विधिना प्रश्न उच्यते ।
 प्रश्नार्थो युक्तिमांस्तस्य तन्नेणैवार्थनिश्चयः ॥ ६७ ॥
 निरुक्तं तन्नान्तर्गतं स्थानमर्थप्रतिष्ठया ।
 अधिकृत्यार्थमध्यायनामसंज्ञा प्रतिष्ठिता ॥ ६८ ॥
 इति सर्वं यथाप्रश्नमष्टकं संग्रहाश्रितम् ।
 कात्स्न्येन चोक्तस्तत्रस्य संग्रहः सुविनिश्चितः ॥ ६९ ॥

१ 'चकारोऽत्र अध्यायार्थ इत्यनन्तरं योज्यः, तेन स्थानार्थ इति समुच्ची-
 यते, ततश्च स्थानान्ते स्थानार्थसंग्रहमध्यायान्तेऽध्यायार्थसंग्रहं यथाक्रमेण
 वक्ष्यतीत्यर्थः' शिवदाससेनः । २ 'तं सर्वमिति तत्रार्थं स्थानार्थमध्यायार्थं च;
 अर्थसंग्रहादिति ल्यब्लोपे पञ्चमी, तन्नादीनामर्थ संग्रह संक्षिप्येत्यर्थः; सर्वतोऽ-
 नवशेषतः, यथास्वमित्यनेन यो यस्यार्थस्तस्य संग्रहं कृत्वा तत्रार्थं स्थानार्थम-
 ध्यायार्थं चाशेषतो ब्रूयादित्यर्थः' शिवदाससेनः । ३ 'यथार्थाद्व्यनुसंग्रहात्'
 इति पा० । ४ 'तत्रादिति तत्रमारभ्य, यथान्नायं यथाक्रमं, विधिना सामान्य-
 विशेषप्रकारेण पूर्वापरविरोधादिदोषशून्येन वा पृच्छा प्रश्न उच्यत इत्यर्थः ।
 प्रश्नार्थं विवृणोति-प्रश्नार्थ इत्यादि । तस्य प्रश्नस्य तन्नेण शाल्लेणार्थनिश्चयो
 यः स प्रश्नार्थः प्रश्नप्रयोजनमुच्यते । युक्तिमानिति उपपत्तिमानित्यर्थः'
 शिवदाससेनः । ५ 'निबन्धं' ग. । ६ 'तत्रणादिति व्युत्पादनात्, अर्थ-
 प्रतिष्ठयेति प्रधानभूतार्थवस्थानात्; एतेन तद्व्ययते व्युत्पाद्यतेऽनेनेति तन्नम्,
 अर्थाः प्रतिष्ठन्त्यसिन्निति स्थानमिति निरुक्तिर्दशिता भवति' शिवदासः ।
 'एताश्च योगरूढाः संज्ञाः, तेन अतिप्रसंगो न वाच्यः' चक्रः । ७ 'अधि-
 कृत्येति अधिकारिणं कृत्वा, अर्थं दीर्घजीवितादिकं, अध्यायनामसंज्ञा अध्याय-
 रूपनामसंज्ञा, नामसंज्ञा च योगरूढा संज्ञोच्यते, चक्रः । ८ 'अध्यायो नाम
 संज्ञा प्रकीर्तिता' यो. ।

सन्ति पाल्लविकोत्पाताः संक्षोभं जनयन्ति ये ।
 वर्तकानामिवोत्पाताः सहसैवाभिभाविताः ॥ ७० ॥
 तस्मात्तान् पूर्वसंजल्पे सर्वत्राष्टकमादिशेत् ।
 परावरपरीक्षार्थमत्र शास्त्रविदां बलम् ॥ ७१ ॥
 शब्दमात्रेण तत्रस्य केवलस्यैकदेशिकाः ।
 अमन्यल्पबलास्तत्रे ज्याशब्देनेव वर्तकाः ॥ ७२ ॥
 पशुः पशूनां दौर्बल्यात् कश्चिन्मध्ये वृकायते ।
 स सत्यं वृकमासाद्य प्रकृतिं भजते पशुः ॥ ७३ ॥
 तद्वदज्ञोऽज्ञमध्यस्थः कश्चिन्मौख्यसाधनः ।
 स्थापयत्याप्तमात्मानमासं त्वासाद्य भिद्यते ॥ ७४ ॥
 बभ्रुर्मूढ इवोर्णाभिरबुद्धिरबहुश्रुतः ।
 किं वै वक्ष्यति संजल्पे कुण्डभेदी जडो यथा ॥ ७५ ॥
 सद्वृत्तैर्न विगृह्णीयाद्विषगल्पश्रुतैरपि ।
 हन्यात् प्रश्नाष्टकेनादावितरांस्त्वासमानिनः ॥ ७६ ॥
 दम्भिनो मुखरा ह्यज्ञाः प्रभूताबद्धभाषिणः ।
 प्रायः, प्रायेण सुमुखाः सन्तो युक्ताल्पभाषिणः ॥ ७७ ॥
 तत्त्वज्ञानप्रकाशार्थमहङ्कारमनाश्रितः ।
 स्वर्ल्पाधाराज्ञमुखरान्मर्षयेन्न विवादिनः ॥ ७८ ॥
 परो भूतेष्वनुक्रोशस्तत्त्वज्ञाने परा दया ।
 येषां तेषामसद्वादनिग्रहे निरर्ता मतिः ॥ ७९ ॥

१ 'पाल्लविकोत्पाताः' ग. । 'तत्रस्यैकदेशविदः सन्तो निखिलशास्त्रपण्डित-
 मानिनो दम्भिनः प्रौढोक्तिकारिणः वृक्षपल्लववदतिविस्तरश्चाद्युत्पाताः' गङ्गा-
 धरः । २ 'तस्मात् पूर्वसंजल्पे' ग. । ३ 'तत्र शास्त्रविदां बलमिति शास्त्रविद-
 एव प्रश्नाष्टकं जानन्ति न पाल्लविकाः' चक्रः; 'शास्त्रविदां वरः' ग. ।
 ४ 'केवलस्य समग्रस्य । ५ प्रकृतिं स्वभावम् । ६ 'बभ्रुर्मूढनकुल ऊर्णारा-
 शिमध्यगो यथा न किञ्चित्प्रतिपद्यते तथाऽबुद्धिरपि संजल्पे वादिप्रतिवा-
 दिकथायाम्' चक्रः । ७ 'कुण्डभेदीति निन्दितजातित्यर्थः'
 शिवदाससेनः । ८ 'स्वर्ल्पाधाराः स्वल्पश्रुताः, न मर्षयेदिति नोपेक्षेत' चक्राः ।
 ९ 'तत्त्वज्ञानपरा' यो. । १० 'निरता तत्परा ।

असत्पक्षाक्षणित्वार्तिदम्भपारुष्यसाधनोः ।
 भवन्त्यनाप्ताः स्वे तन्ने प्रायः परविकल्पाः ॥ ८० ॥
 तान् कालपाशसदृशान् वर्जयेच्छास्त्रदूषकान् ।
 प्रशमज्ञानविज्ञानपूर्णाः सेव्या भिषक्तमोः ॥ ८१ ॥
 सैमग्रं दुःखमायत्तमविज्ञाने द्वयाश्रयम् ।
 सुखं समग्रं विज्ञाने विमले च प्रतिष्ठितम् ॥ ८२ ॥
 इदमेवमुदारार्थमज्ञानां न प्रकाशकम् ।
 शास्त्रं दृष्टिप्रनष्टानां यथैवादित्यमण्डलम् ॥ ८३ ॥

तत्र श्लोकाः ।

अर्थे दश महामूलाः संज्ञा चासां यथा कृता ।
 अयनान्ताः षडयश्च रूपं वेदविदां च यत् ॥ ८४ ॥
 सप्तकश्चाष्टकश्चैव परिप्रश्नः सनिर्णयः ।
 यथा वाच्यं यदर्थं च यद्विधाश्चैकदेशिकाः ॥ ८५ ॥
 अर्थे दशमहामूले सर्वमेतत् प्रकाशितम् ।
 संग्रहश्चायमध्यायस्तत्रास्यास्यैव केवलः ॥ ८६ ॥
 यथा सुमनसां सूत्रं संग्रहार्थं विधीयते ।
 संग्रहार्थं तथाऽर्थानामृषिणा संग्रहः कृतः ॥ ८७ ॥
 इत्यग्निवेशकृते तन्ने चरकप्रतिसंस्कृते सूत्रस्थाने अर्थमहादश-
 मूलीयो नाम त्रिंशत्तमोऽध्यायः ॥ ३० ॥
 अग्निवेशकृते तन्ने चरकप्रतिसंस्कृते ।
 इयतांऽवधिना सर्वं सूत्रस्थानं समाप्यते ॥
 इति सूत्रस्थानं समाप्तम् ।

१ 'असत्पक्षादि साधनं येषां ते तथा, असत्पक्षोऽनागमसिद्धः पक्षः, अक्षणित्वं पृच्छार्थमनुयुक्तस्य 'संप्रति वक्तुं क्षणो नास्ति' इति भाषणं; अतिः पृच्छार्थमनुयुक्तस्य शिरोव्यथादिकमुच्चार्य श्लाघमानं भाषणं; दम्भः-पुस्तकवैद्य-भाण्डादिभिः स्वार्थोत्कर्षप्रतिप्रदानं; पारुष्यं कृच्छ्रोऽपि नवाच्यत्वादिपरुष-भाषणं; अनाप्ताः स्वे तन्ने इति स्वतन्त्रानभिज्ञत्वात्, परविकल्पाः परदूषकाः चक्रः । २ 'असत्पक्षाः क्षणित्वाद्धि दम्भपारुष्यसाधनाः' ग. । ३ 'सेवेत शम-विज्ञानज्ञानपूर्वान् भिषक्तमान्' यो. । ४ 'समग्रमिति शारीरं मानसं च' चक्रः ।

निदानस्थानम् ।

प्रथमोऽध्यायः ।

अथातो ज्वरनिदानं व्याख्यास्यामः ॥ १ ॥

इति ह स्माह भगवानत्रेयः ॥ २ ॥

इह खलु हेतुनिमित्तमायतनं कर्ता कारणं प्रत्ययः समुत्थानं निदानमित्यनर्थान्तरम् । तद्विविधम्-असात्म्येन्द्रियार्थसंयोगः, प्रज्ञापराधः, परिणामश्चेति । अतस्त्रिविधविकल्पा व्याधयः प्रादुर्भवन्त्याग्नेयैसौम्यवायव्याः; द्विविधाश्चापरे राजसास्तामसाश्च ॥ ३ ॥

तत्र व्याधिरामयो गद आतङ्को यक्ष्मा ज्वरो विकारो रोग इत्यनर्थान्तरम् ॥ ४ ॥

१ 'हेत्वादिभूरिपर्यायकथनं शास्त्रे व्यवहारार्थं तथा हेत्वादिशब्दानामर्थान्तरेऽपि वर्तमानत्वे पर्यायान्तरेण समं सामानाधिकरण्यात् कारण एव वृत्तिर्नियम्यते, तेनैकस्मिन्नर्थे यस्मिंस्ते शब्दाः प्रवर्तन्ते तत् कारणमितरहेत्वाद्यर्थस्यो व्यवच्छिद्यते, तेन लक्षणार्थं च पर्यायाभिधानं भवति, एवमन्यत्रापि व्याध्यादिपर्यायाभिधानेऽपि व्याख्येयम्' चक्रः । २ 'अतस्त्रिविधा' ग. । ३ चक्रपाणिंसंमतोऽयं पाठः । गङ्गाधरस्तु 'आग्नेयाः, सौम्या वायव्याश्च' इति पठति । 'आग्नेयाः पैत्तिकाः, सौम्याः कफजाः, वायव्या वातजाः; यद्यपि प्रधानत्वेन वायव्या एव प्रथमं निर्देष्टुं युज्यन्ते, तथाऽपीह ज्वरे पित्तस्य प्रधानत्वादाग्नेयाभिधानम्' चक्रः । ४ 'व्याध्यादिशब्दानां व्युत्पत्त्या रोगधर्मा लक्षणीयाः; तथाच-विविधं दुःखमादधातीति व्याधिः; प्रायेणामसमुत्थत्वेनामय उच्यते; आतङ्क इति दुःखयुक्तत्वेन कृच्छ्रजीवनं करोति, वचनं हि-आतङ्कः कृच्छ्रजीवने'; यक्ष्मशब्देन च राजयक्ष्मवदनेकरोगयुक्तत्वं विकाराणां दर्शयति; ज्वरशब्देन च देहमनःसन्तापकरत्वं; विकारशब्देन च शरीरमनसोरन्यथाकरणत्वं व्याधेर्दर्शयति; रोगशब्देन च रुजाकर्तृत्वम्' चक्रः ।

तस्योपलब्धिनिर्दानपूर्वरूपलिङ्गोपशयसंप्राप्तिः ॥ ५ ॥

तत्र, निदानं कारणमित्युक्तमग्रे; पूर्वरूपं प्रागुत्पत्तिलक्षणं व्याधेः; प्रादुर्भूतलक्षणं पुनर्लिङ्गं, तत्र लिङ्गमाकृतिर्लक्षणं चिह्नं संस्थानं व्यञ्जनं रूपमित्यनर्थान्तरमस्मिन्नर्थे; उपशयः पुनर्हेतुव्याधिविपरीतानां विपरीतार्थकारिणां चौषधाहारविहाराणामुपयोगः सुखानुबन्धः; संप्राप्तिर्जातिरागतिरित्यनर्थान्तरं व्याधेः, सा संख्या प्राधान्यविधिविकल्पबलकालविशेषैर्भिद्यते; संख्या तावदष्टौ ज्वराः, पञ्च गुल्माः, सप्त कुष्ठान्येवमादिः; प्राधान्यं पुनर्दोषाणां तैरतमाभ्यां योगेनोपलभ्यते, तत्र द्वयोस्तरस्त्रिषु तमः; विधिर्नाम द्विविधा व्याधयो निजागन्तुभेदेन, त्रिविधास्त्रिदोषभेदेन, चतुर्विधाः साध्यासाध्यमृदुदारुणभेदेन; पृथक् समवेतानां च पुनर्दोषाणामंशांशबलविकल्पो विकल्पोऽस्मिन्नर्थे; बलकालविशेषः पुनर्भ्याधीनामृत्वहोरात्राहारकालविधिविनियतो भवति । तस्मा-

१ 'पूर्वरूपं प्रागुत्पत्तिलक्षणं व्याधेरिति व्याधेरुत्पत्तेः पूर्वं यल्लक्षणं तत् पूर्वरूपं व्याधेः' गङ्गाधरः । २ 'हेतुना, तथा व्याधिना तथा हेतुव्याधिभ्यां च विपरीता हेतुव्याधिविपरीताः, तेषां; तथा हेतुव्याधिविपरीतार्थकारिणामौषधान्नविहाराणां सुखरूपोऽनुबन्ध उपशयः । तत्र विपरीतार्थकारि तदेवोच्यते यदविपरीततया आपाततः प्रतीयमानं विपरीतस्यार्थं प्रशमल्लक्षणं करोति' चक्रः । ३ 'तरतमाभ्यामुपलभ्यते' ग. । ४ 'यद्यपि च संख्याप्राधान्यादिकृतोऽपि व्याधेर्विधिभेदो भवत्येव, तथाऽपि संख्यादिभेदानां स्वसंज्ञयैव गृहीतत्वाद् गोबलीवर्दन्यायात् संख्याद्यगृहीते व्याधिप्रकारे विधिशब्दो वर्तनीयः' चक्रः । ५ 'समवेतानां पुनर्दोषाणां' च. । ६ 'समवेतानां सर्वेषां, तेन एकशो द्विशो मिलितानां च दोषाणां ग्रहणं; अंशं अंशं प्रति बलमंशांशबलं, तस्य विकल्प उत्कर्षापकर्षरूपोऽंशांशबलविकल्पः; एवंभूतो दोषाणामंशांशबलविकल्पोऽस्मिन्नर्थेऽस्मिन् प्रकरणे विकल्प उच्यते, प्रकरणान्तरे तु विकल्पशब्देन भेदमात्रमुच्यते' चक्रः । ७ 'बलकालविशेषः ऋतवो वसन्तादयः अहोरात्र आहारश्च तेषां कालविधिना विनियतो अवधारितो भवति । यस्य दोषस्य यो बलकालविशेषः ऋत्वादिभिरवधार्यते तद्दोषजव्याधेरपि तैर्ऋत्वादिभिर्बलकालविशेषोऽवधार्यते' गङ्गाधरः ।

व्याधीन् भिषगनुपहतसत्त्वबुद्धिहृत्वादिभिर्भावैर्यथावदनुबुध्येत ॥ ६ ॥

इत्यर्थसंग्रहो निदानस्थानस्योद्दिष्टो भवति, तं विस्तरेण भूय-
स्तरमतोऽनुव्याख्यास्यामः ॥ ७ ॥

तत्र प्रथमत एव तावदाद्याल्लोभाभिद्रोहकोपप्रभवानष्टौ व्याधी-
न्निदानपूर्वेण क्रमेणानुव्याख्यास्यामः, तथा सूत्रसंग्रहमात्रं चिकि-
त्सायाः, चिकित्सितेषु चोत्तरकालं यथोपचितविकाराननुव्या-
ख्यास्यामः ॥ ८ ॥

इह खलु ज्वर एवादौ विकाराणामुपदिश्यते, तत्प्रथमत्वाच्छारी-
राणाम् ।

अथ खल्वष्टाभ्यः कारणेभ्यो ज्वरः संजायते मनुष्याणाम् ।
तद्यथा—वातात्, पित्तात्, कफात्, वातपित्ताभ्यां, वातकफाभ्यां,
पित्तकफाभ्यां, वातपित्तश्लेष्मभ्यः, आगन्तोरष्टमात् कारणात् ।
तस्य निदानपूर्वरूपलिङ्गोपशयसंप्राप्तिविशेषानुपदेक्ष्यामः ॥ ९ ॥

(तद्यथा) रुक्षलघुशीतव्यायामवमनविरेचनास्थापनशिरोवि-
रेचनातिथोगवेगसंधारणानशनानभिघातव्यवायोद्वेगशोकशोणिता-
तिषेकजागरणविषमशरीरन्यासेभ्योऽतिसेवितेभ्यो वायुः प्रकोपमा-
पद्यते । स यदा प्रकुपितः प्रविश्यामाशयैर्मूष्मणः स्थानमूष्मणा सह
मिश्रीभूयाद्यमाहारपरिणामधातुं रसनामानमैन्ववेत्य रसस्वेदव-
हानि च स्रोतांसि पिधायाभिमुपहत्य पक्तिस्थानादूष्माणं बहि-
र्निरस्य केवलं शरीरमनुप्रपद्यते, तदा ज्वरमभिलिखति । तस्ये-
मानि लिङ्गानि भवन्ति; तद्यथा—विषमारम्भविसर्गित्वम्, ऊष्मणो
वैषम्यं, तीव्रतनुभावानवस्थानानि ज्वरस्य, जरणान्ते दिवसान्ते
निशान्ते घर्मान्ते वा ज्वरस्याभ्यागमनमभिवृद्धिर्वा विशेषेण,
परुषारुणवर्णत्वं नखनयनवदनमूत्रपुरीषत्वचामत्यर्थं कृसीभावश्च; ✓

१ 'विस्तरेणोपदिशन्तः' ग. । २ चक्रसंमतोऽयं पाठः, योगीन्द्रनाथसेनस्तु
'चिकित्सितं चोत्तरकालं यथोद्दिष्टं विकाराणां' इति पठति । ३ 'प्रविश्यामा-
शयमूष्मणा सह' यो. । ४ 'अन्विति यथोक्तक्रमेण, अवेत्य गत्वा' चक्रः ।
५ 'कृसीभावोऽप्रवृत्तिः, सा च योग्यतया मूत्रपुरीषयोरेव' चक्रः ।

अनेकविधोपमाश्चलाचलाश्च वेदनास्तेषां तेषामङ्गावयवानां, तद्यथा—
पादयोः सुसता, पिण्डकयोरुद्वेष्टनं, जानुनोः केवलानां च स-
न्धीनां विच्छेपणम्, ऊर्वोः सादः, कटीपार्श्वपृष्ठस्कन्धबाह्वंसोरसां
च भग्नरुणमृदितमथितचटितावपीडितावनुन्नत्वमिव, हन्वोश्चाप्र-
सिद्धिः, स्वनश्च कर्णयोः, शङ्खयोर्निस्तोदः, कषायास्यताऽस्यवैरस्यं
वा, मुखतालुकण्ठशोषः, पिपासा, हृदयग्रहः, शुष्कच्छर्दिः,
शुष्ककासः, क्ष्वथूद्गारविनिग्रहः, अन्नैरसखेदः, प्रसेकारोचकावि-
पाकाः, विषादज्जम्भाविनामवेषथुश्रमश्रमप्रलापप्रजागररोमहर्षद-
न्तहर्षाः, उष्णाभिप्रायता, निदानोक्तानुपशयो विपरीतोपशयश्चेति
(वातज्वरलिङ्गानि स्युः) ॥ १० ॥

उष्णाम्ललवणक्षारकटुकाजीर्णभोजनेभ्योऽतिसेवितेभ्यस्तथाऽति-
तीक्ष्णातपाम्निसंतापश्रमक्रोधविषमाहारेभ्यश्च पित्तं प्रकोपमापद्यते ।
तद्यदा प्रकुपितमामाशयादेवोष्माणमुपसंसृज्याद्यमाहारपरिणाम-
धातुं रसनमानमन्ववेत्य रसस्वेदवहानि स्रोतांसि पिधाय द्रवत्वाद-
भिसुपहत्य पक्तिस्थानादूष्माणं बहिर्निरस्य प्रपीडयत् केवलं शरीर-
मनुप्रपद्यते तदा ज्वरमभिनिर्वर्तयति । तस्येमानि लिङ्गानि भवन्ति;
तद्यथा—युगपदेव केवले शरीरे ज्वरस्याभ्यागमनमभिवृद्धिर्वा,
भुक्तस्य विदाहकाले मध्यन्दिनेऽर्धरात्रे शरदि वा विशेषेण, कटु-
कास्यता, प्राणमुखकण्ठौष्ठतालुपाकः, तृष्णा, अमो, मदो, मूर्च्छा,
पित्तच्छर्दनम्, अतीसारः, अन्नद्वेषः, सदनं, स्वेदः, प्रलापो, रक्त-
कोठाभिलिङ्गतिः शरीरे, हरितहारिद्रत्वं नखनयनवदनमूत्रपुरीष-
त्वचाम्, अत्यर्थमूष्मणस्तीव्रभावः, अतिमात्रं दाहः, शीताभिप्रा-
यता, निदानोक्तानामनुपशयो, विपरीतोपशयश्चेति (पित्तज्वरलि-
ङ्गानि भवन्ति) ॥ ११ ॥

१ 'अवनुन्नं प्रेरितं' चक्रः । योगीन्द्रनाथस्तु 'अवनुन्नत्वमिव' इति पठति,
'अवनुन्नत्वं प्राजनेनेव तोदः' इति च व्याख्यानयति । २ 'अन्नरसे मधुरादौ
खेदः सर्वरसेष्वनिच्छेद्यर्थः' चक्रः । ३ योगीन्द्रनाथस्तु 'वातज्वरलिङ्गानि स्युः'
इति न पठति । ४ 'आमाशयं प्रविशदेवोष्माणमुपसृजदाद्यं' योः । ५ 'बहि-
र्निरस्य' योः । 'बहिर्वा संप्रपीडयत्' हः ।

स्निग्धगुरुमधुरपिच्छिलशीताम्ललवणदिवास्वप्नहर्षाव्यायामे-
भ्योऽतिसेवितेभ्यः श्लेष्मा प्रकोपमापद्यते । स यदा प्रकुपितः प्रवि-
श्यामाशयमूष्मणा सह मिश्रीभूयाद्यमाहारपरिणामधातुं रसनामा-
नमन्ववेत्य रसस्वेदवहानि स्रोतांसि पिधायाग्निमुपहत्य पक्तिस्था-
नादूष्माणं बहिर्निरेत्य प्रपीडयन् केवलं शरीरमनुप्रपद्यते, तदा
ज्वरमभिनिर्वर्तयति । तस्येमानि लिङ्गानि भवन्ति; तद्यथा—युग-
पदेव केवले शरीरे ज्वरस्याभ्यागमनमभिवृद्धिर्वा, मुक्तमात्रे पूर्वाह्ने
पूर्वरात्रे वसन्तकाले वा विशेषेण, गुरुगान्त्रत्वम्, अनन्नाभिलाषः,
श्लेष्मप्रसेको, मुखमाधुर्यं, हृल्लासो, हृदयोपलेपः, स्तिमितत्वं, छर्दिः,
मृद्वग्निता, निद्राधिक्यं, स्तम्भः, तन्द्रा, श्वासः, कासः, प्रतिश्यायः,
शैत्यं, शैत्यं च नखनयनवदनमूत्रपुरीषत्वचाम्, अत्यर्थं शीतपिड-
काश्च भृशमङ्गेभ्य उत्तिष्ठन्ति, उष्णाभिप्रायता, निदानोक्तानामनुप-
शयो विपरीतोपशयश्चेति (श्लेष्मज्वरलिङ्गानि भवन्ति) ॥ १२ ॥

विषमाशनादनशनादन्नपरिवर्तादनुव्यापत्तेरसात्म्यगन्धोपघ्राणा-
द्विषोपहतस्य चोदकस्योपयोगाद्वरेभ्यो गिरीणां चोपश्लेषात् स्नेह-
स्वेदवमनविरेचनास्थापनानुवासनशिरोविरेचनानामयथावत्प्रयोगा-
न्मिथ्यासंसर्जनाद्वा स्त्रीणां च विषमप्रजननात् प्रजातानां च मिथ्यो-
पचाराद्योक्तानां च हेतूनां मिश्रीभावाद्यथानिदानं द्वन्द्वानाम-
न्यतमः सर्वे वा त्रयो दोषा युगपत् प्रकोपमापद्यन्ते । ते प्रकुपिता-
स्तथैवानुपूर्व्यां ज्वरमभिनिर्वर्तयन्ति । तत्र यथोक्तानां ज्वरलिङ्गानां
मिश्रीभावविशेषदर्शनाद्वान्द्विकमन्यतमं ज्वरं सान्निपातिकं वा
विद्यात् ॥ १३ ॥

अभिघाताभिषङ्गाभिचाराभिशापेभ्य आगन्तुर्हि व्यथापूर्वो
ज्वरोऽष्टमो भवति । स किञ्चित्कालमागन्तुः केवलो भूत्वा पश्चाद्दो-
षैरनुबध्यते । तत्राभिघातजो वायुना दुष्टशोणिताधिष्ठानेन, अभि-
षङ्गजः पुनर्वातपित्ताभ्याम्, अभिचाराभिशापजौ तु सन्निपातेनानु-

१ 'अङ्गे भृशमुत्तिष्ठन्ति' यो ।

बध्यते; स सप्तविधाज्वराद्विशिष्टलिङ्गोपक्रमसमुत्थानत्वाद्विशिष्टो वेदितव्यः, कर्मणा साधारणेन चोपक्रम्यः । इत्यष्टविधा ज्वरप्रकृतिरुक्ता ॥ १३ ॥

ज्वरस्वेक एव संतापलक्षणः, तमेवाभिप्रायविशेषाद्विविधमाचक्षते, निजागन्तुविशेषाच्च; तत्र निजं द्विविधं त्रिविधं चतुर्विधं पञ्चविधं सप्तविधं चौढुर्भिषजो वातादिविकल्पात् ॥ १५ ॥

तस्येमानि पूर्वरूपाणि भवन्ति । तद्यथा—मुखवैरस्यं गुरुगान्न-
त्वमनन्नाभिलाषश्चक्षुषोराकुलत्वमस्त्रागमनं निद्राधिक्यमरतिर्जृम्भा
विनामो वेपथुः श्रमश्रमप्रलापजागरणलोमहर्षदन्तहर्षाः शब्दशीत-
वातातपासहृत्वमरोचकाविपाकौ दौर्बल्यमङ्गमर्दः सदनमल्पप्राणता
दीर्घसूत्रताऽऽलस्यमुचितस्य कर्मणो हानिः प्रतीपता स्वकार्येषु
गुरुणां वाक्येष्वभ्यसूया बालेभ्यः प्रद्वेषः स्वधर्मेष्वचिन्ता माल्या-
नुलेपनभोजनपरिक्लेशनं मधुरेभ्यश्च भक्ष्येभ्यः प्रद्वेषोऽम्ललवण-
कटुकप्रियता चेति (ज्वरपूर्वरूपाणि भवन्ति) प्राक्संतापात्,
अपि चैनं संतापार्तमनुबध्नन्ति ॥ १६ ॥

इत्येतान्येकैकशो ज्वरलिङ्गानि व्याख्यातानि भवन्ति विस्तरस-
मासाभ्याम् ।

ज्वरस्तु खलु महेश्वरकोपप्रभवः सर्वप्राणिनां प्राणहरः, देहेन्द्र-
यमनसां तापकरः, प्रज्ञाबलवर्णहर्षोत्साहसादनः, श्रमक्लममोहा-
हारोपरोधसंजननः, 'ज्वरयति शरीराणि' इति ज्वरः, नान्ये व्याध-
यस्तथा दाहणा बहूपद्रवा दुश्चिकित्साश्च यथाऽयं, स सर्वरोगा-
धिपतिः, नानातिर्यग्योनिषु बहुविधैः शब्दैरभिधीयते, सर्वप्राणभृतः
सज्वरा एव जायन्ते सज्वरा एव म्रियन्ते च, स महामोहः,
तेनाभिभूता देहिनः प्रागैहिकं कर्म किंचिदपि न स्मरन्ति, सर्व-
प्राणभृतां च ज्वर एवान्ते प्राणानादत्ते ॥ १७ ॥

१ 'वा जगुर्भिषजः' यो. । २ 'उष्णाम्ललवणकटुकप्रियता' ग. ।
३ 'हासकरः' ग. ।

तत्र पूर्वरूपदर्शने ज्वरादौ वा हितं लघ्वशनमतर्पणं वा,
ज्वरस्याभाशयसमुत्थत्वात् ; ततः कषायपानाभ्यङ्गस्नेहस्वेदप्रदेहपरि-
षेकानुलेपनवमनविरेचनास्थापनानुवासनशिरोविरेचनोपशमनन-
स्तःकर्मधूपधूमपानाञ्जनक्षीरभोजनविधानं च यथास्वं युक्त्या
प्रयोज्यं; जीर्णज्वरेषु तु सर्वेष्वेव सर्पिषः पानं प्रशस्यते यथास्त्रौष-
धसिद्धस्य; सर्पिर्हि स्नेहाद्वातं शमयति, संस्कारात् कफं, शैत्यात्
पित्तमूष्माणं च; तस्माज्जीर्णज्वरेषु सर्वेष्वेव सर्पिर्हितमुदकमिवाग्नि-
मुष्टेषु द्रव्येष्विति ॥ १८ ॥

भवन्ति चात्र ।

यथा प्रज्वलितं वेश्म परिषिञ्चन्ति वारिणा ।
नराः शान्तिमभिप्रेत्य तथा जीर्णज्वरे घृतम् ॥ १९ ॥
स्नेहाद्वातं शमयति, शैत्यात् पित्तं नियच्छति ।
घृतं तुल्यगुणं दोषं संस्कारान्तु जयेत् कफम् ॥ २० ॥
नान्यः स्नेहस्तथा कश्चित् संस्कारमनुवर्तते ।
यथा सर्पिरतः सर्पिः सर्वस्नेहोत्तमं मतम् ॥ २१ ॥
गद्योक्तो यः पुनः श्लोकैरर्थः समनुगीयते ।
तद्व्यक्तिव्यवसायार्थं द्विरुक्तं तन्न गर्ह्यते ॥ २२ ॥

तत्र श्लोकाः ।

त्रिविधं नामपर्यायैर्हेतुं पञ्चविधं गदम् ।
गदलक्षणपर्यायान् व्याधेः पञ्चविधं ग्रहम् ॥ २३ ॥
ज्वरमष्टविधं तस्य प्रकृष्टासन्नकारणम् ।
पूर्वरूपं च रूपं च भेषजं संग्रहेण च ॥ २४ ॥
व्याजहार ज्वरस्याग्रे निदाने विगतज्वरः ।
भगवानग्निवेशाय प्रणताय पुनर्वसुः ॥ २५ ॥

इत्यभिवेशकृते तन्त्रे चरकप्रतिसंस्कृते निदानस्थाने ज्वरनिदानं
नाम प्रथमोऽध्यायः ॥ १ ॥

द्वितीयोऽध्यायः ।

अथातो रक्तपित्तनिदानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पित्तं यथाभूतं लोहितपित्तमिति संज्ञां लभते तथाऽनुव्याख्या-
स्यामः । यदा जन्तुर्यवकोदालककोरदूषकप्रायाण्यन्नानि भुङ्क्ते, भृशो-
ष्णतीक्ष्णमपि चान्यदन्नजातं, निष्पावमाषकुलत्थसूपक्षारोपहितं, दधि-
दधिमण्डोदधित्कटुराम्लकाज्जिकोपसेकं, वाराहमाहिषाविकमात्स्यग-
व्यपिशितपिण्याकपिण्डालकशुष्कशाकोपहितं, मूलकसर्षपलशुनकर-
ज्जशिग्रुमधुशिग्रुभूतृणसुमुखसुरसकुटेरगण्डीरकालमालकपर्णासक्ष-
वकफणिज्जकोपदंशं, सुरासौवीरकतुषोदकमैरेयमेदकमधूलककुवल-
बदराम्लप्रायानुपानं वा पिष्टान्नोत्तरभूयिष्ठम्; उष्णाभितप्तो वाऽतिमा-
त्रमतिवेलं वाऽऽमं पयः पिबति, पयसा वा समश्नाति रोहिणीशाकं,
काणकपोतं वा सर्षपतैलक्षारसिद्धं, कुलत्थपिण्याकजाम्बवल्कुकपकैः
शौक्तिकैर्वा सह क्षीरं पिबत्युष्णाभितप्तः; तस्यैवमाचरतः पित्तं प्रको-
पमापद्यते, लोहितं चैव स्वप्रमाणमतिवर्तते; तस्मिन् प्रमाणातिप्रवृत्ते
पित्तं प्रकुपितं शरीरमनुसर्पद्यदैव यकृत्प्लीहप्रभवाणां लोहितवहानां
स्रोतसां लोहिताभिव्यन्दगुरुणि मुखान्यासाद्य प्रतिपद्यते तदैव
लोहितं दूषयति ॥ ३ ॥

तल्लोहितसंसर्गाल्लोहितप्रदूषणाल्लोहितगन्धवर्णानुविधानाच्च पित्तं
लोहितपित्तमित्याचक्षते ॥ ४ ॥

तस्येमानि पूर्वरूपाणि भवन्ति; तद्यथा—अनन्नाभिलाषो,
भुक्तस्य विदाहः, शुक्ताम्लगन्धरस उद्गारः, छर्दैरभीक्ष्णागमनं, छर्दि-
तस्य बीभत्सता, स्वरभेदो, गात्राणां सदनं, परिदाहो, सुखाद्भूमागम
इव, लोहलोहितमत्स्यामगन्धित्वमपि चास्यस्य, रक्तहरितहारिद्रत्व-

१ 'वा पयसा समश्नाति' इति पा० । २ 'क्षीरमाममतिमात्रमथवा' इति
पा० । ३ 'चाशु प्रमाणमतिवर्तते' ग. । ४ 'प्रतिरन्ध्यात्' इति पा० ।
५ 'मिव' ग. ।

मङ्गावयवशकृन्मूत्रस्वेदलालासिङ्घाणकास्यकर्णमलपिडकोलिकापिड-
कानाम्, अङ्गवेदना, लोहितनीलपीतश्यावानामर्चिष्मतां दुष्टानां
च रूपाणां स्वप्ने दर्शनमभीक्ष्णमिति (लोहितपित्तपूर्वरूपाणि
भवन्ति) ॥ ५ ॥

उपद्रवास्तु खलु-दौर्बल्यारोचकाविपाकश्वासकासज्वरातीसार-
शोफशोषपाण्डुरोगाः स्वरभेदश्च ॥ ६ ॥

मार्गौ पुनरस्य द्वौ-ऊर्ध्वं चाधश्च; तद्बहुश्लेष्मणि शरीरे श्लेष्मसं-
सर्गादूर्ध्वं प्रतिपद्यमानं कर्णनासिकानेत्रास्येभ्यः प्रच्यवते, बहुवाते
तु शरीरे वातसंसर्गादधः प्रतिपद्यमानं मूत्रपुरीषमार्गाभ्यां प्रच्य-
वते, बहुश्लेष्मवाते तु शरीरे श्लेष्मवातसंसर्गाद्वावपि मार्गौ प्रतिप-
द्यते, द्वौ मार्गौ प्रतिपद्यमानं सर्वेभ्य एव यथोक्तेभ्यः स्वेभ्यः प्रच्य-
वते शरीरस्य ॥ ७ ॥

तत्र यदूर्ध्वभागं तत् साध्यं, विरेचनोपक्रमणीयत्वाद्द्वौषधत्वाच्च;
यदधोभागं तद्याप्यं, वमनोपक्रमणीयत्वाद्वपौषधत्वाच्च; यदुभय-
भागं तदसाध्यं, वमनविरेचनायोगित्वादनौषधत्वाच्च ॥ ८ ॥

रक्तपित्तप्रकोपस्तु खलु पुरा दक्षयज्ञोद्धृष्टे रुद्रकोपामर्षाग्निना
प्राणिनां परिगतशरीरप्राणानामभूज्ज्वरमनु ॥ ९ ॥

तस्याशुकारिणो दावाग्नेरिवापतितस्यात्यधिकस्याशु प्रशान्तौ
यतितव्यं मात्रां देशं कालं चाभिसमीक्ष्य संतर्पणेनापतर्पणेन वा,
मृदुमधुरशिशिरतिक्तकषायैरभ्यवहार्यैः, प्रदेहपरिषेकावगाहसंस्पर्श-
नैर्वमनाद्यैर्वा तत्रावहितेनेति ॥ १० ॥

भवन्ति चात्र ।

साध्यं लोहितपित्तं तद्यदूर्ध्वं प्रतिपद्यते ।

विरेचनस्य योगित्वाद्बहुत्वाद्भेदजस्य च ॥ ११ ॥

विरेचनं हि पित्तस्य जयार्थं परमौषधम् ।

यश्च तत्रान्वयः श्लेष्मा तस्य चानघ्ननं स्मृतम् ॥ १२ ॥

१ 'पिडकोलिका नेत्रमलः' चक्रः । 'पिच्छिका' ग. । २ 'यदधोमार्गं'
ग. । ३ 'यदुभयमार्गं' ग. । ४ 'रुद्रकोपाग्निना' यो. । ५ 'तत्रानुगः' ग. ।

भवेद्योगावहं तत्र मधुरं चैव भेषजम् ।
 तस्मात् साध्यं मेतं रक्तं यदूर्ध्वं प्रतिपद्यते ॥ १३ ॥
 रक्तं तु यदधोभागं तद्याप्यमिति निश्चयः ।
 वमनस्याल्पयोगित्वादल्पत्वाद्भेषजस्य च ॥ १४ ॥
 वमनं हि न पित्तस्य हरणे श्रेष्ठमुच्यते ।
 यश्च तत्रानुगो वायुस्तच्छान्तौ चावरं मतम् ॥ १५ ॥
 तच्चायोगावहं तत्र कषायं तिक्तकानि च ।
 तस्माद्याप्यं समाख्यातं यद्रक्तमनुलोमगम् ॥ १६ ॥
 रक्तपित्तं तु यन्मागौ द्वावपि प्रतिपद्यते ।
 असाध्यमिति तज्ज्ञेयं पूर्वोक्तादेव कारणात् ॥ १७ ॥
 न हि संशोधनं किञ्चिदस्त्यस्य प्रतिमार्गगम् ।
 प्रतिमार्गं च हरणं रक्तपित्ते विधीयते ॥ १८ ॥
 एवमेवोपशमनं सर्वशो नास्य विद्यते ।
 संसृष्टेषु च दोषेषु सर्वेजिच्छमनं मतम् ॥ १९ ॥
 इत्युक्तं त्रिविधोदरं रक्तं मार्गविशेषतः ।
 एभ्यस्तु खलु हेतुभ्यः किञ्चित् साध्यं न सिध्यति ॥ २० ॥
 प्रेण्योपकरणाभावाद्दौरात्म्याद्वैद्यदोषतः ।
 अकर्मतश्च साध्यत्वं कश्चिद्रोगोऽतिवर्तते ॥ २१ ॥
 तत्रासाध्यत्वमेकं स्यात् साध्ययाप्यपरिक्रमात् ।
 रक्तपित्तस्य विज्ञानमिदं तस्योपदेक्ष्यते ॥ २२ ॥
 यत् कृष्णमथवा नीलं यद्वा शक्रधनुष्प्रभम् ।
 रक्तपित्तमसाध्यं तद्वाससो रञ्जनं च यत् ॥ २३ ॥

१ 'कषायं तिक्तमेव च' ग. । 'मधुरं चैव भेषजमित्यत्र एवशब्दोऽप्यर्थः; तेन कषायतिक्ते तावद्भेषजे भवत एव, पित्तकफप्रत्यनीकत्वात्; मधुरमपि लङ्घनादिना कफे जिते भेषजं भवतीत्यर्थः' चक्रः । २ 'साध्यतमं' ग. । ३ 'जयार्थं श्रेष्ठमुच्यते' यो. । ४ 'तत्रान्वयो' ह. । ५ 'स्याच्च योगावहं तत्र मधुरं चैव-भेषजम्' ग. । ६ 'पूर्वोक्तादपि' इति पा० । ७ 'त्रिविधोदरं' इति त्रिविधजातीयफलम् चक्रः । ८ 'वाससोऽरञ्जनं' इति पा० ।

भृशं पूत्यतिमात्रं च सर्वोपद्रववच्च यत् ।
 बलमांसक्षये यच्च तच्च रक्तमसिद्धिमत् ॥ २४ ॥
 येन चोपहतो रक्तं रक्तपित्तेन मानवः ।
 पश्येद्दृश्यं विद्यच्चापि तच्चासाध्यमसंशयम् ॥ २५ ॥
 तन्नासाध्यं परित्याज्यं याप्यं यत्नेन यापयेत् ।
 साध्यं चावहितः सिद्धैर्भेषजैः साधयेद्विषक् ॥ २६ ॥
 तत्र श्लोकौ ।

कारणं नामनिर्वृत्तिं पूर्वरूपाण्युपद्रवान् ।
 मागौ दोषानुबन्धं च साध्यत्वं न च हेतुमत् ॥ २७ ॥
 निदाने रक्तपित्तस्य व्याजहार पुनर्वसुः ।
 वीतमोहरजोदोषलोभमानमदस्पृहः ॥ २८ ॥
 इत्यभिवेशकृते तन्त्रे चरकप्रतिसंस्कृते निदानस्थाने रक्तपित्त-
 निदानं नाम द्वितीयोऽध्यायः ॥ २ ॥

तृतीयोऽध्यायः ।

अथातो गुल्मनिदानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु पञ्च गुल्मा भवन्ति; तद्यथा—वातगुल्मः, पित्तगुल्मः,
 श्लेष्मगुल्मो, निचयगुल्मः, शोणितगुल्मश्चेति ॥ ३ ॥

एवंवादिनं भगवन्तमात्रेयमग्निवेश उवाच—कथमिह भगवन् !
 पञ्चानां गुल्मानां विशेषमभिजानीमहे, न ह्यविशेषविद्भोगाणामौष-
 धविदपि भिषक् प्रशमनसमर्थो भवतीति ॥ ४ ॥

तमुवाच भगवानात्रेयः—समुत्थानपूर्वरूपलिङ्गवेदनोपशयवि-
 शेषेभ्यो विशेषविज्ञानं गुल्मानां भवत्यन्येषां च रोगाणामग्निवेश !
 तच्च खलु गुल्मेषूच्यमानं निबोध ॥ ५ ॥

यदा पुरुषो वातलो विशेषेण ज्वरवमनविरेचनातीसाराणामन्य-

तमेन कर्शनेन कर्शितो वातलमाहारमाहरति, शीतं वा विशेषेण, अतिमात्रमस्नेहपूर्वं वा वमनविरेचने पिबति, अनुदीर्णां वा छर्दिमुदीरयति, उदीर्णां वातमूत्रपुरीषवेगान्निरुणद्धि, अत्यर्शितो वा पिबति नवोदकमतिमात्रम्, अतिमात्रसंक्षोभिणा वा यानेन याति, अतिव्यव्रायव्यायाममद्यशोकरुचिर्वाऽभिघातमृच्छति, विषमाशनशयनासनस्थानचङ्क्रमणसेवी वा भवति, अन्यद्वा किञ्चिदेवंविधं विषममतिमात्रं व्यायामजातमारभते, तस्यापचाराद्वायुः प्रकोपमापद्यते ॥ ६ ॥

स प्रकुपितो महास्रोतोऽनुप्रविश्य रौक्ष्यात् कठिनीभूतमाहुर्त्य पिण्डितोऽवस्थानं करोति हृदि वस्तौ पार्श्वयोर्नाभ्यां वा; स शूलमुपजनयति ग्रन्थींश्चानेकविधान्, पिण्डितश्चावतिष्ठते, स पिण्डितश्चाद्रुलम् इत्यभिधीयते ॥ ७ ॥

स मुहुराधमति, मुहुरल्पत्वमापद्यते, अनियतविपुलाणुवेदनश्च भवति चलत्वाद्वायोः, मुहुर्मुहुः पिपीलिकासंप्रचार इवाङ्गेषु, तोदभेदस्फुरणायामसंकोचसुप्तिहर्षप्रलयोदयबहुलः, तदातुरश्च सूच्येव शङ्कुनेव चाभिविद्धमात्मानं मन्यते, अपि च दिवसान्ते ज्वर्यते, शुष्यति चास्यास्यम्, उच्छ्वासश्चोपरुध्यते, हृष्यन्ति चास्य रोमाणि वेदनायाः प्रादुर्भावे, झीहाटोपात्रकूजनाविपाकोदावर्ताङ्गमर्दमन्याशिरःशङ्खशूलबध्नरोगाश्चैनमुपद्रवन्ति, कृष्णारुणपरुषत्वङ्गस्वनयनवदनमूत्रपुरीषश्च भवति, निदानोक्तानि चास्य नोपशेरते, विपरीतानि चोपशेरत इति वातगुल्मः ॥ ८ ॥

तैरेव तु कर्शनैः कर्शितस्याम्ललवणकटुकक्षारोष्णतीक्ष्णशुक्तव्यापन्नमद्यहरितकफलाम्लानां विदाहिनां च शाकमांसादीनामुपयोगादजीर्णाध्यशनाद्रौक्ष्यानुगते चामाशये वमनविरेचनमतिवेलं संधारणं वातातपौ चातिसेवमानस्य पित्तं सह मारुतेन प्रकोपमापद्यते ॥ ९ ॥

१ 'कठिनीभूत आहुत्य' यो. । २ 'पिण्डित इति कुण्डलीभूतः । पिण्डितश्चेति द्वितीयपिण्डितशब्देन मांसाद्युत्पुण्डनेन गुल्मप्रदेशस्यापि पिण्डितत्वमुच्यते; पूर्वणं पिण्डितशब्देन तु वायोः पिण्डितत्वमिति न पौनरुक्त्यम्' इति चक्रः । ३ 'अनुत्वमापद्यते' यो. ।

तत् प्रकुपितं मारुत आमाशयैकदेशे संवर्त्य तानेव वेदनाप्रकारा-
नुपजनयति य उक्ता वातगुल्मे; पित्तं त्वेनं विदहति कुक्षौ हृद्युरस्ति
कण्ठे च, स विदह्यमानः सधूममिवोद्गारमुद्गिरत्यभ्रान्वितं, गुल्मा-
वकाशश्चास्य दह्यते दूयते धूप्यते ऊष्मायते स्विद्यति क्लिद्यति शिथिलं
इव चास्पृशांसहोऽल्परोमा च भवति, ज्वरभ्रमदवधुपिपासागल-
तालुवदनशोषप्रमोहविद्भेदाश्चैनमुपद्रवन्ति, हरितहारिद्रत्वङ्गखन-
यनवदनमूत्रपुरीषश्च भवति, निदानोक्तानि चास्य नोपशेरते, विप-
रीतानि चोपशेरत इति पित्तगुल्मः ॥ १० ॥

तैरेव तु कर्शनैः कर्शितस्यात्यशनादतिस्निग्धगुरुमधुरशीताशनात्
पिष्टेक्षुक्षीरमाषतिलविकृतिसेवनान्मन्दकमद्यातिपानाद्धरितकातिप्र-
णयनादानूपौदकग्राम्यमांसातिभक्षणात् संधारणादतिसुहितस्य
चातिप्रगाढमुदकपानात् संक्षोभणाद्वा शरीरस्य श्लेष्मा सह मारुतेन
प्रकोपमापद्यते ॥ ११ ॥

तं प्रकुपितं मारुत आमाशयैकदेशे संवर्त्य तानेव वेदनाप्रकारा-
नुपजनयति, य उक्ता वातगुल्मे; श्लेष्मा त्वस्य शीतज्वरारोचकावि-
पाकाङ्गमर्दहर्षहृद्रोगच्छर्दिनिद्रालस्यस्तैमित्यगौरवशिरोभितापानुपज-
नयति, अपि च गुल्मस्य स्थैर्यगौरवकाठिन्यावगाढसुस्ताः, तथा
कासश्वासप्रतिश्यायान् राजयक्ष्माणं चातिप्रवृद्धः, श्वैत्यं च त्वङ्गखन-
यनवदनमूत्रपुरीषेषूपजनयति, निदानोक्तानि चास्य नोपशेरते, विप-
रीतानि चोपशेरत इति श्लेष्मगुल्मः ॥ १२ ॥

त्रिदोषहेतुलिङ्गसन्निपातात्तु सान्निपातिकं गुल्ममुपदिशन्ति
कुशलाः । स विप्रैतिषिद्धोपक्रमत्वादसाध्यो निचयगुल्मः ॥ १३ ॥

शोणितगुल्मस्तु खलु स्त्रिया एव भवति न पुरुषस्य, गर्भकोष्ठा-
र्तवागमनवैशेष्यात् । पारतन्त्र्यादवैशारद्यात् सततमुपचारानुरो-
धाद्वा वेगानुदीर्णानुपरुन्धन्त्या आमगर्भे वाऽप्यचिरपतितेऽथवाऽ-
प्यचिरप्रजाताया ऋतौ वा वातप्रकोपणान्यासेवमानायाः क्षिप्रं

१ 'मृदुक्षिथिलः' ग. । २ 'अल्परोमाश्चः' इति पा० । ३ 'विरुद्धोपक्रम-
त्वात्' ग. ।

वातः प्रकोपमापद्यते । स प्रकुपितो योनिमुखमनुप्रविश्यातवमुपर-
णद्धि, मासि मासि तदार्तवमुपरध्यमानं कुक्षिमभिवर्धयति; तस्याः
शूलकासातीसारच्छर्वाचकाविपाकाङ्गमर्दनिद्रालस्यसैमित्यकफप्र-
सेकाः समुपजायन्ते, स्तनयोश्च स्तन्यम्, ओष्ठयोः स्तनमण्डलयोश्च
क्वाण्ण्यम्, अत्यर्थं ग्लानिश्चक्षुषोः, मूच्छा, हृल्लासो, दोहदः, श्रयथुः
पादयोः, ईषच्चोद्गमो रोमराज्याः, योन्याश्चाटालत्वम्, अपि च योन्या
दौर्गन्ध्यमास्त्रावश्चोपजायते, केवलश्चास्या गुल्मः पिण्डित एव
स्पन्दते, तामगर्भा गर्भिणीमित्याहुर्मूढाः ॥ १४ ॥

एषां तु खलु पञ्चानां गुल्मानां प्रागभिनिर्वृत्तेरिमानि पूर्वरूपाणि
भवन्ति; तद्यथा—अनन्नाभिलषणम्, अरोचकाविपाकौ, अग्निवैषम्यं,
विदाहो भुक्तस्य, पाककाले चायुक्त्या छर्द्युद्गारौ, वातमूत्रपुरीषवेगा-
णामप्रादुर्भावः प्रादुर्भूतानां चाप्रवृत्तिरीषदागमनं वा, शूलाटोपात्र-
कृजनपरिहर्षणातिवृत्तपुरीषताः, अबुभुक्षा, दौर्बल्यं, सौहित्यस्य
चासहत्वमिति (गुल्मपूर्वरूपाणि भवन्ति) ॥ १५ ॥

सर्वेष्वपि च खल्वेतेषु गुल्मेषु न कश्चिद्वातादत्ते संभवति
गुल्मः ॥ १६ ॥

तेषां सन्निपातजमसाध्यं ज्ञात्वा नोपक्रमेत, एकदोषजे तु
यथास्वमारम्भं प्रणयेत्, संसृष्टांस्तु साधारणेन कर्मणोपचरेत्;
यच्चान्यदप्यविरुद्धं मन्येत तदवचारयेद्विभज्य गुरुलाघवमुपद्रवाणां,
गुरुमुपद्रवांस्त्वरमाणश्चिकित्सेज्जघन्यमितरान्, त्वरमाणस्तु विशेष-
मनुपलभमानो गुल्मेष्वात्ययिके कर्मणि वातचिकित्सितं प्रणयेत्,
स्नेहस्वेदौ वातहरौ, स्नेहोपसंहितं च मृदुविरेचनं वर्सींश्च,
अम्ललवणमधुरांश्च रसान् युक्तितोऽवचारयेत्, मारुते ह्युप-
शान्ते स्खलेनापि प्रयत्नेन शक्योऽन्योऽपि दोषो नित्यन्तुं गुल्मे-
ष्विति ॥ १७ ॥

भवति चात्र ।

गुल्मिनामनिलशान्तिरूपायैः सर्वशो विधिवदाचरितव्या ।

मारुते ह्यवजितेऽन्यमुदीर्णं दोषमल्पमपि कर्म निहन्त्यात् ॥ १८ ॥

तत्र श्लोकः ।

संख्या निमित्तं रूपाणि पूर्वरूपमथापि च ।

दिष्टं निदाने गुल्मानामेकदेशश्च कर्मणाम् ॥ १९ ॥

इत्यभिवेशकृते तन्त्रे चरकप्रतिसंस्कृते निदानस्थाने गुल्मनिदानं
नाम तृतीयोऽध्यायः समाप्तः ॥ ३ ॥

चतुर्थोऽध्यायः ।

अथातः प्रमेहनिदानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

त्रिदोषकोपनिमित्ता विंशतिः प्रमेहा भवन्ति, विकाराश्चापरेऽप-
रिसंख्येयाः । तत्र यथा त्रिदोषप्रकोपः प्रमेहानभिर्वर्तयति तथाऽ-
नुव्याख्यास्यामः ॥ ३ ॥

इह खलु निदानदोषदूष्यविशेषेभ्यो विकारविघातभावाभाव-
प्रतिविशेषा भवन्ति ॥ ४ ॥

यदा ह्येते त्रयो निदानादिविशेषाः परस्परं नानुबध्नन्ति, अथवा
कालप्रकर्षात्, अवलीयांसो वाऽनुबध्नन्ति; न तदा विकाराभि-

१ 'विकाराणां भावाभावप्रतिविशेषा भवन्ति' यो. । 'विकाराणां सर्वेषा-
मेव रोगाणां विघातस्य भावो विकाराणामनुत्पत्तिः, विघातस्याभावो विकाराणां
जननं, तयोः विघातस्य भावाभावयोः प्रतिविशेषाः प्रत्येकं विशेषाः विकारवि-
घातभावाभावप्रतिविशेषाः' गङ्गाधरः । २ चक्रसंमतोऽयं पाठः । योगीन्द्रना-
थसेनस्तु 'परस्परं नानुबध्नन्ति न तदा विकाराभिनिर्वृत्तिर्भवति, अथाप्रकर्षाद-
वलीयांसोऽनुबध्नन्ति न तदाऽवश्यं विकाराभिनिर्वृत्तिर्भवति, चिराद्वाऽप्यभि-
निर्वर्तन्ते विकाराः, तनवो वा भवन्ति, अयथोक्तसर्वलिङ्गा वा' इति पठति ।
'परस्परं नानुबध्नन्ति परस्परं प्रतिकूला भवन्ति, अनुबन्धो ह्यनुकूलेऽभिप्रेतः;
अथवा कालप्रकर्षादिति अनुबध्नन्तीत्यनेन संबन्धः, कालप्रकर्षादनुबध्नन्तीति
कालप्रकर्षात् परस्परं निदानादयोऽनुगुणा भवन्ति; तनवोऽल्पमात्राः,
अयथोक्तसर्वलिङ्गा इति येन प्रकारेण लिङ्गान्युक्तानि न तेन प्रकारेणापि

वृत्तिः, चिराद्वाऽप्यभिनिर्वर्तन्ते, तनवो वा भवन्ति, अयथोक्तसर्व-
लिङ्गा वा; विपर्यये विपरीताः; इति सर्वविकारविघातभावाभाव-
प्रतिविशेषाभिनिर्वृत्तिहेतुर्भवत्युक्तः ॥ ५ ॥

तन्नेमे त्रयो निदानादिविशेषाः श्लेष्मनिमित्तानां प्रमेहाणामाश्व-
भिनिर्वृत्तिकरा भवन्ति; तद्यथा—हायनकयवकचीनकोद्वालकनैपधे-
त्कटमुकुन्दकमहाव्रीहिप्रमोदकसुगन्धकानां नवानामतिवेलमतिप्र-
माणेन चोपयोगः, तथा सर्पिष्मतां नवहरेणुमापसूपा(प्या)नां,
ग्राम्यान्पौदकानां च मांसानां, शाकतिलपल्लपिष्टान्नपायसकृशर-
विलेपिशुविकाराणां, क्षीरमन्दकदधिद्रवमधुरतरुणप्रायाणामुपयोगः;
मृजाव्यायामवर्जनं, स्वप्नशयनासनप्रसङ्गः, यश्च कश्चिद्विधिरन्योऽपि
श्लेष्ममेदोमूत्रसंजननः, स सर्वो निदानविशेषः ॥ ६ ॥

बहुद्रवः श्लेष्मा दोषविशेषः ॥ ७ ॥

बहुवद्धं मेदो मांसं शरीरजक्लेदः शुक्रं शोणितं वसा मज्जा
लसीका रसश्चौजःसंख्य इति दृष्यविशेषः ॥ ८ ॥

त्रयाणामेषां निदानादिविशेषाणां सन्निपाते क्षिप्रं श्लेष्मा

सर्वलिङ्गानि भवन्तीत्यर्थः । अत्र यदा निदानादिविशेषाः परस्परं नानु-
बध्नन्ति न तदा विकाराभिनिर्वृत्तिः, कालप्रकर्षादनुबध्नन्ति तदा चिरादभि-
विनिर्वर्तन्ते विकाराः, अवलीयांसोऽनुबध्नन्ति तदा तनवो अयथोक्तसर्वलिङ्गा
वा विकारा अभिनिर्वर्तन्ते' इति चक्रः ।

१ 'सर्वविकारभावाभावप्रतिविशेषाभिनिर्वृत्तिहेतुर्भवत्युक्तः' यो । २ 'बहु-
द्रवः श्लेष्मा दोषविशेष इति बहुद्रव एव कफो मेहजनकः, नाल्पद्रवः' इति चक्रः ।
३ 'अबद्धमिति असंहतं व्याख्येयम् । अत्र तु बहुत्वमघनत्वं च यथायोग्यतया
बोद्धव्यं, तेन मेदसि मांसे वसामज्जोश्च द्वितीयमपि, शेषेषु बहुत्वम्' इति
चक्रः । 'बहुवद्धं ग । बहुवद्धमित्यस्य मेदोमांसाभ्यामन्वयः । शरीरजक्लेदो मूत्रा-
दिद्रवः, वसा मांसस्य स्नेहः, लसीका स्वयं वक्ष्यते 'यत्तु मांसत्वगन्तरे उदकं
तल्लसीकाशब्दं लभते,' रस आद्यो धातुः, ओज इत्यर्धाञ्जलिपरिमितं श्लेष्म-
विशेषो न तु रस एवौजः, तस्य पाठवैयर्थ्यात्' गङ्गाधरः । 'बहुवद्धं चित्तं' इति
योगीन्द्रनाथसेनः । ४ 'रसश्चौजसंख्यातः' इति पा० ।

प्रकोपमापद्यते प्रागतिभूयस्त्वात्; स प्रकुपितः क्षिप्रमेव शरीरे
विच्युप्तिं लभते, शरीरशैथिल्यात्; स विसर्पन्शरीरे मेदसैवादितो
मिश्रीभावं गच्छति, मेदसश्चैव बह्वबद्धत्वान्मेदसश्च गुणैः समान-
गुणभूयिष्ठत्वात्; स मेदसा मिश्रीभावं गच्छन् दूषयत्येनैत्, विकृ-
तत्वात्; स विकृतो दुष्टेन मेदसोपहितः शरीरक्लेदमांसाभ्यां
संसर्गं गच्छति, क्लेदमांसयोरिति प्रमाणाभिवृद्धत्वात्; स मांसे
मांसप्रदोषात् पूतिमांसपिडकाः शराविकाकच्छपिकाद्याः संजनय-
त्यप्रकृतिभूतत्वात्; शरीरक्लेदं पुनर्दूषयन्मूत्रत्वेन परिणमयति;
मूत्रवहानां च स्रोतसां वृङ्खणवस्तिप्रभवानां मेदःक्लेदोपहितानि
गुरूणि मुखान्यासाद्य प्रतिरुध्यते; ततश्च प्रमेहांस्तेषां स्थैर्यम-
साध्यतां वा जनयति, प्रकृतिविकृतिभूतत्वात् ॥ ९ ॥

शरीरक्लेदस्तु श्लेष्ममेदोमिश्रः प्रविशन्मूत्राशयं मूत्रत्वमापद्य-
मानः श्लेष्मिकैरेभिर्दशभिर्गुणैरुपसृज्यते वैषम्ययुक्तैः; तद्यथा—
श्वेतशीतमूर्तपिच्छलाच्छन्निग्धगुरुमधुरसान्द्रप्रसादमन्दैः; यत्र येन
गुणेनैकेनानेकेन वा भूयस्तरामुपसृज्यते, तत्समाख्यं गौणं नाम-
विशेषं प्राप्नोति ॥ १० ॥

ते तु खल्विमे दश प्रमेहा नामविशेषेण भवन्ति । तद्यथा—
उदकमेहश्च, इक्षुवालिकारसमेहश्च, सान्द्रमेहश्च, सान्द्रप्रसाद-

१ 'बहुबद्धत्वात्' यो. । २ 'मिश्रीभवन्' यो. । ३ 'एनत् स्वेन मिश्रीयमाणं
मेदः संदूषयति' गङ्गाधरः । ४ 'मेदसोपहतः' ग. । ५ 'वृक्कवस्तिप्रभवानां'
इति पाठश्चेत् साधुः । ६ 'प्रकृतिविकृतिभूतत्वादिति प्रकृतिभूतैः सर्वैरेव विकृ-
तत्वात्; सर्व एव यस्माच्छ्लेष्मणो गुणा विकृतास्तस्मात् प्रकोपप्रकारात् स्थिरो
भवति, अतिप्रकर्षात्त्वसाध्य इत्यर्थः' चक्रः । गङ्गाधरस्तु 'स्थैर्यं साध्यतां वा'
इति पठित्वा एवं व्याचष्टे—'प्रकृतिविकृतिभूतत्वादिति प्रकृत्या हेतुना प्रकृत्य-
नुरूपेण विकृतिभूतत्वात्, विकृत्या विकृतिभूतत्वाभावात्, दूष्यहरक्रियासाध्य-
त्वेन समक्रियत्वाच्च' इति । ७ 'वैषम्यमिह वृद्धिभूतमेव वेदितव्यं, क्षयरूपवै-
षम्यस्यैवंरूपव्याध्यजनकत्वात्; वैषम्य एव वृद्धवृद्धतरत्वादिना हानिवृद्धौ
बोद्धव्ये' चक्रः । ८ 'भूयसा समुपगृह्यते' ग. ।

मेहश्च, शुक्लमेहश्च, शुक्रमेहश्च, शीतमेहश्च, सिकतामेहश्च, शनै-
र्मेहश्च, आलालमेहश्चेति ॥ ११ ॥

ते दश प्रमेहाः साध्याः, समानगुणमेदःस्थानत्वात् कफस्य
प्राधान्यात् समक्रियत्वाच्च ॥ १२ ॥

तत्र श्लोकाः श्लेष्मप्रमेहविशेषविज्ञानार्था भवन्ति—

अच्छं बहु सितं शीतं निर्गन्धमुदकोपमम् ।

श्लेष्मकोपाक्षरो मूत्रमुदमेही प्रमेहति ॥ १३ ॥

अत्यर्थमधुरं शीतमीषतिपिच्छिलमाविलम् ।

काण्डैश्वरसंकाशं श्लेष्मकोपात् प्रमेहति ॥ १४ ॥

यस्य पर्युषितं मूत्रं सान्द्रीभवति भाजने ।

पुरुषं कफकोपेन तमाहुः सान्द्रमेहिनम् ॥ १५ ॥

यस्य संहन्यते मूत्रं किञ्चित् किञ्चित् प्रसीदति ।

सान्द्रप्रसादमेहीति तमाहुः श्लेष्मकोपतः ॥ १६ ॥

शुक्लं पिष्टनिभं मूत्रमभीक्षणं यः प्रमेहति ।

पुरुषं कफकोपेन तमाहुः शुक्लमेहिनम् ॥ १७ ॥

शुक्राभं शुक्रमिश्रं वा मुहुर्मेहति यो नरः ।

शुक्रमेहिनमाहुस्तं पुरुषं श्लेष्मकोपतः ॥ १८ ॥

अत्यर्थशीतमधुरं मूत्रं मेहति यो भृशम् ।

शीतमेहिनमाहुस्तं पुरुषं श्लेष्मकोपतः ॥ १९ ॥

मूर्तान्मूत्रगतान्दोषानणून्मेहति यो नरः ।

सिकतामेहिनं विद्यात्तं नरं श्लेष्मकोपतः ॥ २० ॥

मन्दं मन्दमवेगं तु कृच्छ्रं यो मूत्रयेच्छनैः ।

शनैर्मेहितमाहुस्तं पुरुषं श्लेष्मकोपतः ॥ २१ ॥

तन्तुवद्धमिवालालं पिच्छिलं यः प्रमेहति ।

आलालमेहिनं विद्यात्तं नरं श्लेष्मकोपतः ॥ २२ ॥

इत्येते दश प्रमेहाः श्लेष्मप्रकोपनिमित्ता व्याख्याता भवन्ति ॥

१ 'मूर्तामिति कठिनान्' चक्रः । २ 'तन्तुवद्धं तन्तुवद्धीर्धमिल्यर्थः । लाल-
मिवालालं, समन्तालालारूपमिल्यर्थः' चक्रः ।

उष्णाम्ललवणक्षारकटुकाजीर्णभोजनोपसेविनस्तथाऽतितीक्ष्णात-
पाग्निस्तापश्रमक्रोधविषमाहारोपसेविनश्च तथात्मकशरीरस्यैव पि-
त्तमाशु प्रकोपमापद्यते ॥ २३ ॥

तत् प्रकुपितं तथैवानुपूर्व्यां प्रमेहालिमान् षट् क्षिप्रमभिलि-
र्वर्तयति ॥ २४ ॥

तेषामपि तु खलु पित्तगुणविशेषेणैव नामविशेषा भवन्ति;
तद्यथा—क्षारमेहश्च, कालमेहश्च, नीलमेहश्च, लोहितमेहश्च, माज्जि-
ष्ठमेहश्च, हारिद्रमेहश्चेति । ते षट्भिरेतैः क्षाराम्ललवणकटुविस्त्रोष्णैः
पित्तगुणैः पूर्ववत् समन्विता भवन्ति । सर्व एव च ते याप्याः,
संसृष्टदोषमेदःस्थानत्वाद्विरुद्धोपक्रमत्वाच्चेति ॥ २५ ॥

तत्र श्लोकाः पित्तप्रमेहविशेषविज्ञानार्था भवन्ति—

गन्धवर्णरसस्पर्शैर्यथा क्षारस्तथात्मकम् ।

पित्तकोपान्नरो मूत्रं क्षारमेही प्रमेहति ॥ २६ ॥

मषीवर्णमजस्रं यो मूत्रमुष्णं प्रमेहति ।

पित्तस्य परिकोपेण तं विद्यात् कालमेहिनम् ॥ २७ ॥

चाषपक्षनिभं मूत्रमम्लं मेहति यो नरः ।

पित्तस्य परिकोपेण तं विद्यान्नीलमेहिनम् ॥ २८ ॥

विस्त्रं लवणमुष्णं च रक्तं मेहति यो नरः ।

पित्तस्य परिकोपेण तं विद्याद्रक्तमेहिनम् ॥ २९ ॥

माज्जिष्ठोदकसंकाशं भृशं विस्त्रं प्रमेहति ।

पित्तस्य परिकोपात्तं विद्यान्माज्जिष्ठमेहिनम् ॥ ३० ॥

१ 'तथाविधशरीरस्यैव' यो. । २ 'पूर्ववद्गुणविशेषेणैव' इति पा० । ३ 'संसृ-
ष्टदोषमेदःस्थानत्वादिति संनिवृष्टं दोषस्य पित्तस्य मेदसश्च स्थानं, यस्मात्
पित्तस्य ह्यामाशयः स्थानं तथा मेदसोऽपि यत्स्थानं वसावहुलं तदप्यामाश-
यैकदेश एव, तेन दोषदूष्ययोः स्थानप्रत्यासत्त्या दूषणं नित्यं प्रत्यासन्नत्वाद्बुर्ज-
यमिति भावः; किंवा संसृष्टदोषं मेदोरूपं स्थानं यस्य स तथा; एष विरुद्धोप-
क्रमत्वे हेतुः' चक्रः । ४ 'तथाविधम्' ग. ।

हरिद्रोदकसंकाशं कटुकं यः प्रमेहति ।

पित्तस्य परिकोपात्तं विद्याद्वारिद्रमेहिनम् ॥ ३१ ॥

इत्येते षट् प्रमेहाः पित्तप्रकोपनिमित्ता व्याख्याता भवन्ति ॥ ३२ ॥

कषायकटुतिक्तरूक्षलघुशीतव्यवायव्यायामवमनविरेचनास्थाप-
नशिरोविरेचनातियोगवेगसंधारणानशनाभिघातात्तपोद्वेगशोकशो-
णितातिषैकजागरणविषमशरीरन्यासानुपसेवमानस्य तथात्मकशरी-
रस्यैव क्षिप्रं वायुः प्रकोपमापद्यते । स प्रकुपितस्तथात्मके शरीरे
विसर्पन् यदा वसामादाय मूत्रवहाणि स्रोतांसि प्रतिपद्यते, तदा
वसामेहमभिनिर्वर्तयति; यदा पुनर्मज्जानं मूत्रवस्तावाकर्षति, तदा
मज्जमेहमभिनिर्वर्तयति; यदा तु लसीकां मूत्राशयेऽभिवहन्मूत्रम-
नुबन्धं च्योतयति लसीकातिबहुत्वाद्विक्षेपणाच्च वायोः खल्वस्या-
तिमूत्रप्रवृत्तिसङ्गं करोति, तदा स मत्त इव गजः क्षरत्यखल्वं
मूत्रमवेगं, तं हस्तिमेहिनमाचक्षते; ओजः पुनर्मधुरस्वभावं, तद्रौ-
क्ष्याद्वायुः कषायत्वेनाभिसंसृज्य मूत्राशयेऽभिवहन् मधुमेहं
करोति ॥ ३३ ॥

इमांश्चतुरः प्रमेहान् वातजानसाध्यानाचक्षते भिषजः, महौ-
त्ययिकत्वाद्विरुद्धोपक्रमत्वाच्च ।

तेषामपि च वातगुणविशेषेण नामविशेषा भवन्ति; तद्यथा—
वसामेहश्च, मज्जमेहश्च, हस्तिमेहश्च, मधुमेहश्चेति ॥ ३४ ॥

तत्र श्लोका वातप्रमेहविशेषविज्ञानार्था भवन्ति ॥

मज्जानं सह मूत्रेण सुहुमेहति यो नरः ।

मज्जमेहिनमाहुस्तमसाध्यं वातकोपतः ॥ ३५ ॥

१ 'तथाविधशरीरस्य' यो. । २ 'तथाविधशरीरे' यो. । ३ 'अनुबन्धमि-
त्यविच्छेदेन, च्योतयति पातयति' चक्रः । ४ 'क्ष्योतयति' यो. । ५ 'लसीकाति
बहुत्वाद्विक्षेपाच्चास्यामूत्रप्रवृत्तिसङ्गं करोति' ह. । ६ 'महात्ययिकत्वादिति
मज्जप्रवृत्तिसारभूतधातुक्षयकरत्वात्; विरुद्धोपक्रमत्वं तु यद्वायोः स्निग्धादि
पथ्यं तन्मेदसोऽपथ्यमित्यादि ज्ञेयम्' चक्रः । ६ 'पूर्ववद्गुणविशेषेण' इति पा० ।

वसामिश्रं वसाभं च मुहुर्मेहति यो नरः ।

वसामेहिनमाहुस्तमसाध्यं वातकोपतः ॥ ३६ ॥

हस्ती मत्त इवाजखं मूत्रं क्षरति यो भृशम् ।

हस्तिमेहिनमाहुस्तमसाध्यं वातकोपतः ॥ ३७ ॥

कषायमधुरं पाण्डुं रुक्षं मेहति यो नरः ।

वातकोपादसाध्यं तं प्रतीयान्मधुमेहिनम् ॥ ३८ ॥

इत्येते चत्वारः प्रमेहा वातप्रकोपनिमित्ता भवन्ति ॥ ३९ ॥

एवं त्रिदोषप्रकोपनिमित्ता विंशतिः प्रमेहा व्याख्याता भवन्ति ॥ ४० ॥

त्रयस्तु खलु दोषाः प्रकुपिताः प्रमेहानभिनिवर्तयिष्यन्त इमानि पूर्वरूपाणि दर्शयन्ति; तद्यथा—जटिलीभावं केशेषु, माधुर्यमास्ये, करपादयोः सुसतादाहौ, मुखतालुकण्ठशोषं, पिपासाम्, आलस्यं, मलं च काये, कायच्छिद्रेषूपदेहं, परिदाहं सुसतां चाङ्गेषु, षट्पदपिपीलिकाभिश्च शरीरमूत्राभिसरणं, मूत्रे च मूत्रदोषान्, निखं शरीरगन्धं, निद्रां तन्द्रां च सर्वकालमिति ॥ ४१ ॥

उपद्रवास्तु खलु प्रमेहिणां—तृष्णाज्वरातीसारदाहदौर्बल्या-
रोचकाविपाकाः पूतिमांसपिडकालजीविद्रव्यादयश्च तत्प्रसंगा-
द्भवन्ति ॥ ४२ ॥

तत्र साध्यान् प्रमेहान् संशोधनोपशमनैर्यथाहंसुपपादयंश्चि-
कित्सेत् ॥ ४३ ॥

भवन्ति चात्र ।

गृध्रमभ्यवहार्येषु ज्ञानचङ्क्रमणद्विषम् ।

प्रमेहः क्षिप्रमभ्येति नीडं गृध्रममिवाण्डजः ॥ ४४ ॥

मन्दोत्साहमतिस्थूलमतिस्निग्धं महाशनम् ।

मृत्युः प्रमेहरूपेण क्षिप्रमादाय गच्छति ॥ ४५ ॥

यस्त्वाहारं शरीरस्य धातुसाम्यकरं नरः ।

सेवते विविधाश्चान्याश्चेष्टाः स सुखमश्नुते ॥ ४६ ॥

१ 'नीडं गृध्रः पक्षिणां वासवृक्षः' चक्रः ।

तत्र श्लोकाः ।

हेतुर्व्याधिविशेषाणां प्रमेहाणां च कारणम् ।
 दोषधातुसमायोगो रूपं विविधमेव च ॥ ४७ ॥
 दश श्लेष्मकृता यस्मात् प्रमेहाः षट् च पित्तजाः ।
 यथा करोति वायुश्च प्रमेहांश्चतुरो बली ॥ ४८ ॥
 साध्यासाध्यविशेषाश्च पूर्वरूपाण्युपद्रवाः ।
 प्रमेहाणां निदानेऽस्मिन् क्रियासूत्रं च भाषितम् ॥ ४९ ॥
 इत्यग्निवेशकृते तन्त्रे चरकप्रतिसंस्कृते निदानस्थाने प्रमेह-
 निदानं नाम चतुर्थोऽध्यायः ॥ ४ ॥

पञ्चमोऽध्यायः ।

अथातः कुष्ठनिदानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

सप्त द्रव्याणि कुष्ठानां प्रकृतिमापन्नानि भवन्ति । तद्यथा—
 त्रयो दोषा वातपित्तश्लेष्माणः प्रकोपणविकृताः, द्रव्याश्च शरीरधात-
 वस्त्वङ्मांसशोणितलसीकौश्चतुर्धा दोषोपधातविकृता इति । एतत्
 सप्तानां सप्तधातुकमेवंगतमाजननं कुष्ठानाम् । अतः प्रभवादभिनिर्व-
 तमानानि केवलं शरीरमुपतपन्ति ॥ ३ ॥

न च किञ्चिदस्ति कुष्ठमेकदोषप्रकोपनिमित्तम् ; अस्ति तु खलु
 समानप्रकृतीनामपि कुष्ठानां दोषांशांशविकल्पानुबन्धस्थानविभा-
 गेन वेदनावर्णसंस्थानप्रभावनामचिकित्सितविशेषः ॥ ४ ॥

स सप्तविधोऽष्टादशविधोऽपरिसंख्येयविधो वा भवति ; दोषा
 हि विकल्पनैर्विकल्प्यमाना विकल्पयन्ति विकारान्, अन्यत्रासा-
 ध्यभावात् ; तेषां विकल्पविकारसंख्यानेऽतिप्रसंगमभिसमीक्ष्य सप्त-
 विधमेव कुष्ठविशेषमुपदेक्ष्यामः ॥ ५ ॥

१ 'यथा च वायुश्चतुरः प्रमेहान् कुरुते बली' ग. । २ 'प्रकृतिविकृतिमाप-
 न्नानि' ग. । 'प्रकृतिभावं भजन्ति विकृतिमापन्नानि' ह. । ३ 'लसीका-
 चतुर्धा' ह. । ४ 'प्रभवाण्यभिनिर्वर्तमानानि' ह. ।

इह वातादिषु त्रिषु प्रकुपितेषु त्वगादींश्चतुरः प्रदूषयत्सु वाते-
ऽधिकतरे कपालकुष्ठमभिनिर्वर्तते, पित्ते त्वौदुम्बरं, श्लेष्मणि मण्ड-
लकुष्ठं, वातपित्तयोर्ऋष्यजिह्वं, पित्तश्लेष्मणोः पुण्डरीकं, श्लेष्ममा-
स्तयोः सिन्धुकुष्ठं, सर्वदोषाति(भि)वृद्धौ काकणकमभिनिर्वर्तते;
एवमेष सप्तविधः कुष्ठविशेषो भवति ॥ ६ ॥

स चैष भूयस्तरमतः प्रकृतौ विकल्प्यमानायां भूयसीं विकार-
विकल्पसंख्यामापद्यते ॥ ७ ॥

तत्रेदं सर्वकुष्ठनिदानं समासेनोपदेक्ष्यामः—शीतोष्णव्यत्यास-
मनानुपूर्व्योपसेवमानस्य तथा संतर्पणापतर्पणाभ्यवहार्यव्यत्यासं
च, मधुफाणितमस्त्यलकुचमूलककाकमाचीः सततमतिमात्रमजीर्णं
समभुतः, चिलिचिमं च पयसा, हायनकयवकचीनकोद्दालककोर-
दूषप्रायाणि चान्नाति क्षीरदधितक्रकोलकुलत्थमापातसीकुसुम्भप-
रूषस्नेहवन्ति, एतैरेवातिमात्रं सुहितस्य च व्यवायव्यायामसंता-
पानत्युपसेवमानस्य, भयश्रमसंतापोपहतस्य च सहसा शीतोद-
कमवतरतः, विदग्धं चाहारजातमनुल्लिख्य विदाहीन्यभ्यवहरतः,
छादिं च प्रतिघ्नतः, स्नेहांश्चातिचरतस्त्रयो दोषा युगपत् प्रकोपमाप-
द्यन्ते, त्वगादयश्चत्वारः शैथिल्यमापद्यन्ते, तेषु शिथिलेषु दोषाः
प्रकुपिताः स्थानमधिगम्य संतिष्ठमानास्तानेव त्वगादीन् दूषयन्तः
कुष्ठान्यभिनिर्वर्तयन्ति ॥ ८ ॥

तेषां कुष्ठानामिमानि खलु पूर्वरूपाणि भवन्ति; तद्यथा—
अस्वेदनमतिस्वेदनं पारुष्यमतिश्लक्ष्णता वैवर्ण्यं कण्डूनिस्तोदः
सुसता परिदाहः परिहर्षो लोमहर्षः खरत्वमुष्मायणं गौरवं
श्वथुर्विसर्पागमनमभीक्ष्णं कायच्छिद्रेषूपदेहः पक्वदग्धदष्टक्षतोप-
स्खलितेष्वतिमात्रं वेदना स्खलपानामपि च व्रणानां दुष्टिरसंरोहणं
चेति (कुष्ठपूर्वरूपाणि भवन्ति) ॥ ९ ॥

तेभ्योऽनन्तरं कुष्ठान्यभिनिर्वर्तन्ते; तेषामिदं वेदनावर्णसंस्थान-
नामप्रभावविशेषविज्ञानं भवति; तद्यथा—रूक्षारूपरूपाणि विष-

१ 'स एव' ग. । २ 'भूयोऽतः प्रकृतिविकल्पनया' ह. ।

मविस्तृतानि खरपर्यन्तानि तनून् युद्धतबहिस्तनूनि सुससुप्तानि हवि-
तलोमावितानि निस्तोदबहुलान्यल्पकण्डूदाहपूयलसीकान्याशुगति-
समुत्थानान्याशुभेदीनि जन्तुमन्ति कृष्णारुणकपालवर्णानि च
कपालकुष्ठानीति विद्यात् ॥ १० ॥

ताम्राणि ताम्ररोमराजिभिरवनद्धानि बहलानि बहुबहलरक्तपूय-
लसीकानि कण्डूक्लेदकोथदाहपाकवन्त्याशुगतिसमुत्थानभेदीनि ससं-
तापकृमीणि पक्वोदुम्बरफलवर्णान्युदुम्बरकुष्ठानीति विद्यात् ॥ ११ ॥

स्त्रिधानि गुरुयुत्सेधवन्ति श्लक्ष्णस्थिरपीन(त)पर्यन्तानि शुक्ल-
रक्तावभासानि शुक्लराजीसंततानि बहुलबहलशुक्लपिच्छिलस्रावीणि
बहुक्लेदकण्डूकृमीणि सक्तगतिसमुत्थानभेदीनि परिमण्डलानि
मण्डलकुष्ठानीति विद्यात् ॥ १२ ॥

परुषारुणरुणवर्णानि बहिरन्तःश्यावानि नीलपीतताम्रावभासा-
न्याशुगतिसमुत्थानान्यल्पकण्डूक्लेदकृमीणि दाहभेदनिस्तोदबहु-
लानि श्लकोपहतोपमवेदनान्युत्सन्नमध्यानि तनुपर्यन्तानि कर्कश-
पिडकावितानि दीर्घपरिमण्डलानि ऋष्यजिह्वाकृतीनि ऋष्यजिह्वा-
नीति विद्यात् ॥ १३ ॥

शुक्लरक्तावभासानि रक्तपर्यन्तानि रक्तराजीसिरासंततान्युत्सेध-
वन्ति बहुबहलरक्तपूयलसीकानि कण्डूकृमिदाहपाकवन्त्याशुगतिस-
मुत्थानभेदीनि पुण्डरीकर्पलाशसंकाशानि पुण्डरीकाणीति वि-
द्यात् ॥ १४ ॥

परुषारुणविशीर्णानि बहिस्तनून्यन्तःस्त्रिधानि शुक्लरक्तावभासा-
नि बहून्यल्पवेदनान्यल्पकण्डूदाहपूयलसीकानि लघुसमुत्थानान्य-
ल्पभेदकृमीण्यलालुपुष्पसंकाशानि सिन्धुकुष्ठानीति विद्यात् ॥ १५ ॥

१ 'उद्धतवहिस्तनूनि उच्छलीकृतवाह्यदेहानि' चक्रः । २ 'सुप्तवत्सुप्तानि'
च । ३ 'ताम्रगौरराजिभिः' ह । ४ 'ताम्रखररोमराजिभिः' इति पा० । ४ 'शु-
क्लोमराजीसंततानि' इति पा० । ५ 'पिच्छलस्रावीणि' इति पा० । ६ 'नि-
स्तोदपाकबहुलानि' इति पा० । ७ 'ऋष्यो हरिणविशेषः' चक्रः । ८ 'रक्तसि-
राराजिसंततानि' ग । ९ 'पुण्डरीकपलाशशब्देन पद्मपुष्पदलमिह' चक्रः ।

काकणन्तिकावर्णान्यादौ पश्चात्तु सर्वकुष्ठलिङ्गसमन्वितानि पापी-
यसां सर्वकुष्ठलिङ्गसंभवत्वेनानेकवर्णानि काकणकानीति विद्यात्;
तान्यसाध्यानि साध्यानि पुनरितराणि ॥ १६ ॥

तत्र यदसाध्यं तदसाध्यतां नातिवर्तते; साध्यं पुनः किञ्चित्
साध्यतामतिवर्तते कदाचिदपचारात्; साध्यानीह षट् काकणक-
वर्ज्यान्वचिकित्समानान्यपचारतो वा दोषैरभिष्यन्दमानान्यसाध्य-
तामुपयान्ति ॥ १७ ॥

साध्यानामपि ह्युपेक्ष्यमाणानामेषां त्वज्ज्ञांसशोणितलसीकाकोथ-
क्लेदसंस्वेदजाः कृमयोऽभिमूर्च्छन्ति; ते भक्षयन्तस्त्वगादीन् दोषान्
पुनर्दूषयन्त इमानुपद्रवान् पृथक् पृथगुत्पादयन्ति । तत्र वातः
श्यावारुणवर्णं परुषतामपि च रौक्ष्यशूलशोषतोदवेपथुहर्षसंकोचा-
यास(म)स्तम्भसुप्तिभेदभङ्गान्, पित्तं पुनर्दाहस्वेदक्लेदकोथस्त्रावपा-
करागान्, श्लेष्मा तु श्रैत्यशैत्यस्थैर्यकण्डूगौरवोत्सेधस्नेहोपलेपान्,
कृमयस्त्वगादींश्चतुरः सिराः स्नायूंश्चास्थीन्यपि च तरुणानि
खादन्ति ॥ १८ ॥

अस्यां चैवावस्थायामुपद्रवाः कुष्ठिनं स्पृशन्ति । तद्यथा—प्रस्र-
वणमङ्गभेदः पतनान्यङ्गावयवानां तृष्णाज्वरातीसारदाहदौर्बल्यारो-
चकाविपाकाश्च, तथाविधमसाध्यं विद्यादिति ॥ १९ ॥

भवन्ति चात्र ।

साध्योऽयमिति यः पूर्वं नरो रोगमुपेक्षते ।

स किञ्चित्कालमासाद्य मृत एवावबुध्यते ॥ २० ॥

यस्तु प्रागेव रोगेभ्यो रोगेषु तरुणेषु च ।

भेषजं कुरुते सम्यक् स चिरं सुखमश्नुते ॥ २१ ॥

यथा स्त्रलेपेन यत्नेन छिद्यते तरुणस्तरुः ।

स एवातिप्रवृद्धस्तु छिद्यतेऽतिप्रयत्नतः ॥ २२ ॥

एवमेव विकारोऽपि तरुणः साध्यते सुखम् ।

१ 'पापीयसा' च । २ 'दोषाश्च' ह । ३ 'आददते' च । ४ 'यत्नात्
कुच्छेण छिद्यते' ग ।

विवृद्धः साध्यते कृच्छ्रादसाध्यो वाऽपि जायते ॥ २३ ॥

तत्र श्लोकः ।

संख्या द्रव्याणि दोषाश्च हेतवः पूर्वलक्षणम् ।

रूपाण्युपद्रवाश्चोक्ताः कुष्ठानां कौष्ठिके पृथक् ॥ २४ ॥

इत्यग्निवेशकृते तन्त्रे चरकप्रतिसंस्कृते निदानस्थाने कुष्ठनिदानं

नाम पञ्चमोऽध्यायः ॥ ५ ॥

षष्ठोऽध्यायः ।

अथातः शोषनिदानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु चत्वारि शोषस्यायतनानि; तद्यथा—साहसं, संधारणं, क्षयो, विषमाशनमिति ॥ ३ ॥

तत्र साहसं शोषस्यायतनमिति यदुक्तं तदनुव्याख्यास्यामः—यदा पुरुषो दुर्बलो हि सन् बलवता सह विगृह्णाति, अतिमहता वा धनुषा व्यायच्छति, जल्पति वाऽप्यतिमात्रम्, अतिमात्रं वा भारमुद्वहति, अप्सु वा प्लवते चातिदूरम्, उत्सादनपदाघातने वाऽतिप्रगाढमासेवते, अतिविप्रकृष्टं वाऽध्वानं द्रुतमभिपतति, अभिहन्यते वा, अन्यद्वा किञ्चिदेवंविधं विषममतिमात्रं वा व्यायामजातमारभते, तस्यातिमात्रेण कर्मणा उरः क्षण्यते; तस्योरःक्षतमुपप्लवते वायुः, स तत्रावस्थितः श्लेष्माणसुरःस्थमुपसंसृज्य शोषयन् विहरत्यूर्ध्वमधस्तिर्यक्; तस्य योंऽंशः शरीरसंधीनाविशति, तेनास्य जृम्भाऽङ्गमर्दो ज्वरश्चोपजायते; यस्त्वामाशयमुपैति, तेनास्य वर्चो भिद्यते; यस्तु हृदयमाविशति, तेन रोगा भवन्त्युरस्याः; यो रसनां, तेनास्यारोचकः; यः कण्ठमभिप्रपद्यते, कण्ठस्तेनोद्ध्वंस्यते स्वरश्चावसीदति; यः प्राणवहानि स्रोतांस्यन्वेति, तेन श्वासः प्रति-

१ 'उत्सादनपदाघातने' यो. । २ 'उपसंगृह्य पित्तं च दूषयन् विहरति' ग. ।
३ 'कण्ठस्तेनोद्ध्वस्यते' यो. ।

इयायश्चोपजायते; यः शिरस्यवतिष्ठते, शिरस्तेनोपहन्यते; ततः
क्षणनाच्चैवोरसो विषमगतित्वाच्च वायोः कण्ठस्य चोष्णसनात् कासः
सततमस्य संजायते, स कासप्रसंगादुरसि क्षते शोणितं छीवति,
शोणितगमनाच्चास्य दौर्बल्यमुपजायते; एवमेते साहसप्रभवाः साह-
सिकमुपद्रवाः स्पृशन्ति; ततः सोऽप्युपशोषणैरैतैरुपद्रवैरुपद्रुतः शनैः
शनैरुपशुष्यति । तस्मात् पुरुषो मतिमान् बलमात्मनः समीक्ष्य
तदनुरूपाणि कर्माण्यारभेत कर्तुं, बलसमाधानं हि शरीरं, शरीर-
मूलश्च पुरुष इति ॥ ४ ॥

भवति चात्र ।

साहसं वर्जयेत् कर्म रक्षजीवितमात्मनः ।

जीवन् हि पुरुषस्त्विष्टं कर्मणः फलमश्नुते ॥ ५ ॥

अथ संधारणं शोषस्यायतनमिति यदुक्तं तदनुव्याख्यास्यामः—
यदा पुरुषो राजसमीपे भर्तृसमीपे वा गुरोर्वा पादमूले द्यूतसभ-
मन्यं सतां समाजं स्त्रीमध्यं वाऽनुप्रविश्य यानैर्वाऽप्युच्चाव-
चैर्गच्छन् भयात् प्रसंगाद्धीमत्त्वाद्गुणित्वाद्वा निरुणच्चागताति-
वातमूत्रपुरीषाणि, तदा तस्य संधारणाद्वायुः प्रकोपमापद्यते; स
प्रकुपितः पित्तश्लेष्माणौ समुदीर्योर्ध्वमधस्तिर्यक् च बिहरति; तत-
श्चांशविशेषेण पूर्ववच्छरीरावयवविशेषं प्रविश्य शूलं जनयति,
भिनत्ति पुरीषमुच्छोषयति वा, पार्श्वं चातिरुजति, अंसाववमृद्नाति,
कण्ठमुरश्चावधमति, शिरश्चोपहन्ति, कासं श्वासं ज्वरं स्वरभेदं
प्रतिश्यायं चोपजनयति; ततः सोऽप्युपशोषणैरैतैरुपद्रवैरुपद्रुतः
शनैः शनैरुपशुष्यति । तस्मात् पुरुषो मतिमानात्मनः शरीरेष्वेव
योगक्षेमकरेषु प्रयतेत विशेषेण; शरीरं ह्यस्य मूलं, शरीरमूलश्च
पुरुषो भवतीति ॥ ६ ॥

भवति चात्र ।

सर्वमन्यत् परित्यज्य शरीरमनुपालयेत् ।

तदभावे हि भावानां सर्वाभावः शरीरिणाम् ॥ ७ ॥

क्षयः शोषस्यायतनमिति यदुक्तं तदनुव्याख्यास्यामः—यदा

१ 'शोणितगमनाच्चास्यदौर्बल्यमुपजायते' ग. ।

पुरुषोऽतिमात्रं शोकचिन्तापरीतहृदयो भवति, ईर्षोत्कण्ठाभयक्रो-
धादिभिर्वा समाविश्यते, कृशो वा सन् रूक्षान्नपानसेवी भवति,
दुर्बलप्रकृतिरनाहारोऽल्पाहारो वा भवति, तदा तस्य हृदयस्थायी
रसः क्षयमुपैति, स तस्योपक्षयाच्छोषं प्राप्नोति, अप्रतीकाराच्चा-
नुबध्यते यक्ष्मणा यथोपदेक्ष्यमाणरूपेण ॥ ८ ॥

यदा वा पुरुषोऽतिप्रहर्षादतिप्रसक्तभावः स्त्रीष्वतिप्रसङ्गमारभते,
तस्यातिप्रसङ्गादेतः क्षयमुपैति; क्षयमपि चोपगच्छति रेतसि
यदि मनः स्त्रीभ्यो नैवास्य निवर्तते, अतिप्रवर्तते एव, तस्य
चातिप्रणीतसंकल्पस्य मैथुनमापद्यमानस्य शुक्रं न प्रवर्तते अति-
मात्रोपक्षीणत्वात्; अथास्य वायुर्व्यायच्छमानस्यैव धमनीरनुप्रविश्य
शोणितवाहिनीस्ताभ्यः शोणितं प्रच्यावयति, तच्छुक्रक्षयादस्य पुनः
शुक्रमार्गेण शोणितं प्रवर्तते वातानुसृतलिङ्गं; अथास्य शुक्रक्षया-
च्छोणितप्रवर्तनाच्च संधयः शिथिलीभवन्ति, रौक्ष्यमुपजायते, भूयः
शरीरं दौर्बल्यमाविशति, वायुः प्रकोपमापद्यते; स प्रकुपितो वैशिकं
शरीरमनुसर्पन्नुदीर्य श्लेष्मपित्तं परिशोषयति मांसशोणिते, प्रच्या-
वयति श्लेष्मपित्ते, संरुजति पार्श्वे, अवगृह्णात्यसौ, कण्ठमुद्धंसयति,
शिरः श्लेष्माणमुत्क्षेप्य परिपूरयति श्लेष्मणा, संधींश्च प्रपीडयन्
करोत्यङ्गमर्दमरोचकाविपाकौ च, पित्तश्लेष्मोत्क्षेपात् प्रतिलोमग-
त्वाच्च वायुर्वरं कासं श्वासं स्वरभेदं प्रतिश्यायं चोपजनयति; ततः
सोऽप्युपशोषणैरेतैरुपद्रवैरुपद्रुतः शनैः शनैरुपशुष्यति । तस्मात्
पुरुषो मतिमानात्मनः शरीरमनुरक्ष्य शुक्रमनुरक्षेत्; परा ह्येषा
फलनिवृत्तिराहारस्य ॥ ९ ॥

भवति चात्र ।

आहारस्य परं धाम शुक्रं तद्रक्ष्यमात्मनः ।

क्षयो ह्यस्य बहून् रोगान्मरणं वा नियच्छति ॥ १० ॥

- १ 'अतिप्रयोगमारभते' ग. । २ 'अतिमात्रोपक्षीणरेतस्त्वात्' यो. ।
३ 'रसिक' ग. । ४ एतदनन्तरं गङ्गाधरमते 'स कासप्रसङ्गादुरसि क्षते
शोणितं धीवति, शोणितगमनाच्चास्य दौर्बल्यमुपजायते' इत्यधिकः पाठः ।
५ 'क्षयादस्यबहून् रोगान्मरणं वाऽधिगच्छति' यो. ।

विषमाशनं शोषस्यायतनमिति यदुक्तं तदनुव्याख्यास्यामः—
 यदा पुरुषः पानाशनभक्ष्यलेह्योपयोगान् प्रकृतिकरणसंयोग-
 राशिदेशकालोपयोगसंस्थोपशयविषमानासेवते, तदा तस्य वात-
 पित्तश्लेष्माणो वैषम्यमापद्यन्ते; ते विषमाः शरीरमनुसृत्य यदा
 स्रोतंसामयनमुखानि प्रतिवार्यावतिष्ठन्ते तदा जन्तुर्यद्यदाहार-
 जातमाहरति तत्तदस्य मूत्रपुरीषमेवोपजायते भूयिष्ठं नान्यस्तथा
 शरीरधातुः, स पुरीषोपष्टम्भाद्वर्तयति, तस्माच्छुष्यतो विशेषेण
 पुरीषमनुरक्ष्यं तथा सर्वेषामत्यर्थकशदुर्बलानां; तस्यानाप्याच्य-
 मानस्य विषमाशनोपचिता दोषाः पृथक् पृथगुपद्रवैर्युज्यन्तो भूयः
 शरीरमुपशोषयन्ति । तत्र वातः शूलैर्मङ्गमर्दं कण्ठोद्धंसनं पार्श्व-
 संरु(रो)जनमंसावमर्दनं स्वरभेदं प्रतिश्यायं चोपजनयति, पित्तं पुन-
 र्ज्वरमतीसारमन्तर्दाहं च, श्लेष्मा तु प्रतिश्यायं शिरसो गुरुत्व-
 मरोचकं कासं च; स कासग्रसङ्गादुरसि क्षते शोणितं धीवति,
 शोणितगमनाच्चास्य दौर्बल्यमुपजायते; एवमेते विषमाशनोप-
 चिता दोषा राजयक्ष्माणमभिनिर्वर्तयन्ति; स तैरुपशोषणैरुपद्रवै-
 रुपद्रुतः शनैः शनैरुपशुष्यति; तस्मात् पुरुषो मतिमान् प्रकृतिकर-
 णसंयोगराशिदेशकालोपयोगसंस्थोपशयादविषममाहारमाहरेत् ११

भवति चात्र ।

हिताशी स्यान्मिताशी स्यात् कालभोजी जितेन्द्रियः ।

पश्यन् रोगान् बहून् कष्टान् बुद्धिमान्विषमाशानात् ॥ १२ ॥

एवमेतैश्चतुर्भिः शोषस्यायतनैरभ्युपसेवितैर्वातपित्तश्लेष्माणः
 प्रकोपमापद्यन्ते, ते प्रकुपिता नानाविधैरुपद्रवैः शरीरमुपशोषयन्ति;
 तं सर्वरोगाणां कष्टतमत्वाद्वाजयक्ष्माणमाचक्षते भिषजः, यस्माद्वा
 पूर्वमासीद्भगवतः सोमस्योदुराजस्य तस्माद्वाजयक्ष्मेति ॥ १३ ॥

तत्त्वमानि पूर्वरूपाणि भवन्ति; तद्यथा—प्रतिश्यायः, क्षवथु-

१ 'स्रोतां स्यावतिमुखानि' ह.; 'स्रोतसां मुखानि' यो. । २ 'शिरःशूलं' ग.

रभीक्षणं, श्लेष्मप्रसेको, मुखमाधुर्यम्, अनन्नाभिलाषः, अन्नकाले चायासो, दोषदर्शनमदोषेष्वल्पदोषेषु वा भावेषु पात्रोदकाक्षसूपो-
पदंशपरिवेशकेषु, भुक्तवतो हृल्लासः, तथोल्लेखनमाहारस्यान्तराऽ-
न्तरा, मुखस्य पादयोश्च शोषः, पाण्योश्चावेक्षणमत्यर्थम्, अक्ष्णोः
श्वेतावभासता चातिमात्रं, बाह्वोः प्रमाणजिज्ञासा, स्त्रीकामता, निर्धृ-
णित्वं, व्रीभत्सदर्शनता चास्य काये; स्वप्ने चाभीक्षणं दर्शनमनुदका-
नामुदकस्थानानां, शून्यानां च ग्रामनगरनिगमजनपदानां, शुष्क-
दग्धभक्षानां च वनानां, कृकलासमयूरवानरशुकसर्पकाकोल्ला-
दिभिः संस्पर्शनम्, अधिरोहणं यानं वा श्रोत्रैश्चरवराहैः, केशस्थिभ-
स्सतुषाङ्गराराशीनां चाधिरोहणमिति (शोषपूर्वरूपाणि भवन्ति) १४

अत ऊर्ध्वमेकादश रूपाणि तस्य भवन्ति; तद्यथा—शिरसः
प्रतिपूरणं, कासः, श्वासः, स्वरभेदः, श्लेष्मणश्छर्दनं, शोणितघ्नीवनं,
पार्श्वसंरु(रो)जनम्, अंसावमर्दो, ज्वरः, अतीसारः, अरोच-
कश्चेति ॥ १५ ॥

तत्रापरिक्षीणमांसशोणितो बलवानजातारिष्टः सर्वैरपि शोष-
लिङ्गैरुपद्रुतः साध्यो ज्ञेयः, बलवर्णोपचितो हि सहत्वाद्याध्यौषध-
बलस्य कामं बहुलिङ्गोऽप्यल्पलिङ्गं पूज्य मन्तव्यः; दुर्बलं त्वतिक्षीण-
मांसशोणिमल्पलिङ्गमप्यजातारिष्टमपि बहुलिङ्गं जातारिष्टं च
विद्यात्, असहत्वाद्याध्यौषधबलस्य; तं परिवर्जयेत्; क्षणेन हि
प्रादुर्भवन्त्यरिष्टानि, अनिमित्ततश्चारिष्टप्रादुर्भाव इति ॥ १६ ॥

तत्र श्लोकः ।

समुत्थानं च लिङ्गं च यः शोषस्यावबुध्यते ।

पूर्वरूपं च तत्त्वेन स राज्ञः कर्तुमर्हति ॥ १७ ॥

इत्यग्निवेशकृते तन्त्रे चरकप्रतिसंस्कृते निदानस्थाने

शोषनिदानं नाम षष्ठोऽध्यायः ॥ ६ ॥

सप्तमोऽध्यायः ।

अथात उन्मादनिदानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु पञ्चोन्मादा भवन्ति; तद्यथा—वातपित्तकफसन्निपा-
तागन्तुनिमित्ताः ॥ ३ ॥

तत्र दोषनिमित्ताश्चत्वारः पुरुषाणामेवंविधानां क्षिप्रमभिनिर्व-
र्तन्ते; तद्यथा—भीरूणामुपक्लिष्टसत्त्वानामुत्सन्नदोषाणां समलवि-
कृतोपहितान्यनुचितान्याहारजातानि वैषम्ययुक्तेनोपयोगविधिनो-
पयुञ्जानानां तन्नप्रयोगं वा विषममाचरतामन्या वा शरीरचेष्टा
विषमाः समाचरतामत्युपक्षीणदेहानां व्याधिवेगसमुद्भामितोपहत-
मनसां वा कामक्रोधलोभहर्षभयमोहायासशोकचिन्तोद्वेगादिभिर्भू-
योऽभिघाताभ्याहतानां वा मनस्युपहते बुद्धौ च प्रचलितायाम-
भ्युदीर्णां दोषाः प्रकुपिता हृदयमुपसृत्य मनोवहानि स्रोतांस्यावृत्त्य
जनयन्त्युन्मादम् ॥ ४ ॥

उन्मादं पुनर्मनोबुद्धिसंज्ञाज्ञानस्मृतिभक्तिशीलचेष्टाचारविभ्रमं
विद्यात् ॥ ५ ॥

तत्र—शिरसः शून्यता चक्षुषोराकुलता स्वनश्च कर्णयोस्त्वद्वा-
सस्याधिक्यमास्यसंस्त्रवणमनन्नाभिलाषोऽरोचकाविपाकौ हृद्ग्रहो
ध्यानायाससंस्रोहोद्वेगाश्चास्थाने सततं लोमहर्षो ज्वरश्चासीक्षणम-
भीक्षणमुन्मत्तचित्तत्वमुर्द्वितत्वमर्दिताकृतिकरणं च व्याधेः स्वप्ने
चाभीक्षणं दर्शनं भ्रान्तचलितावनवस्थितानां रूपाणामप्रशस्तानां
तिलपीडकचक्राधिरोहणं वातकुण्डलिकाभिश्चोन्मथनं निमज्जनं च

१ 'तन्नं शरीरं, तस्य परिपालनार्थं सद्भूतोक्तः प्रयोगस्तत्रप्रयोगः, तं चक्रं;
'तत्रप्रयोगं वेदादिशास्त्रोक्तं स्वाभीष्टदेवतासिद्धिराजादिवशीकरणोच्चाटनादि-
निमित्तं प्रयोगः' गङ्गाधरः । २ 'अत्युदीर्णत्वादोषाः प्रकुपिताः' इति यो ।
३ 'विविधं' इति यो । ४ 'चक्षुषोश्चास्वच्छता' ग । ५ अयं पाठश्चक-
संमतः, गङ्गाधरस्तु 'अर्दिताकृतिकरणमुन्मर्दितत्वं च' इति पठति ।

कलुषाणामभिसामावर्तेषु चक्षुषोश्चापस(त)र्पणमिति दोषनिमित्ता-
नामुन्मादानां पूर्वरूपाणि भवन्ति ॥ ६ ॥

ततोऽनन्तरमुन्मादाभिनिवृत्तिरेव, तत्रेदमुन्मादविशेषविज्ञानं
भवति; तद्यथा—परिसरणमजस्रमक्षिभुवौष्ठांसहन्वग्रहस्तपादाङ्ग-
विक्षेपणमकस्मात्, सततमनियतानां च गिरामुत्सर्गः, केनागमन-
मास्यात्, अभीक्ष्णं स्मितहसितनृत्यगीतवादित्रादिप्रयोगाश्चास्थाने,
वीणावंशशङ्खशैल्यातालशब्दानुकरणमसाम्ना, यानमयानैः, अलङ्क-
रणमनलकारिकैर्द्रव्यैः, लोभोऽभ्यवहार्येष्वलब्धेषु, लब्धेषु चावमान-
स्तीव्रं मात्सर्यं, काश्यं, पारुष्यं, उत्पिण्डतास्णाक्षता, वातोपशय-
विपर्यासादनुपशयता चेति वातोन्मादलिङ्गानि भवन्ति ॥ ७ ॥

अमर्षक्रोधसंरम्भाश्चास्थाने, शस्त्रलोष्टकशाकाद्युष्टिभिरभिहननं
स्वेषां परेषां वा, अभिद्रवणं, प्रच्छाद्यशीतोदकान्नाभिलाषः, संता-
पोऽतिवेलं, ताम्रहरितहारिद्रसंरब्धौक्षता, पित्तोपशयविपर्यासाद-
नुपशयता चेति पित्तोन्मादलिङ्गानि भवन्ति ॥ ८ ॥

स्थानमेकदेशे, तूष्णींभावः, अल्पशस्त्रङ्क्रमणं, लालासिङ्गाणकप्र-
स्त्रवणम्, अनन्नाभिलाषो, रहःकामता, बीभत्सत्वं, शौचद्वेषः, स्वप्न-
नित्यता, श्वयथुरानने, शुक्लस्तिमितमलोपदिग्धाक्षता, श्लेष्मोपशय-
विपर्यासादनुपशयता चेति श्लेष्मोन्मादलिङ्गानि भवन्ति ॥ ९ ॥

त्रिदोषलिङ्गसन्निपाते तु सान्निपातिकं विद्यात्, तमसाध्यमा-
चक्षते कुशलाः ॥ १० ॥

साध्यानां तु त्रयाणां साधनानि—स्नेहस्वेदवमनविरेचनास्था-
पनानुवासनोपशमननस्तःकर्मधूपधूमपानाञ्जनावपीडप्रधमनाभ्यङ्ग-
प्रदेहपरिषेकानुलेपनवधबन्धनावरोधनवित्रासनविस्सापनविस्सार-
णापतर्पणसिराव्यधनानि भोजनविधानं च यथास्वं युक्त्या, यच्चा-
न्यदपि किञ्चिन्निदानविपरीतमौषधं कार्यं तत् स्वादिति ॥ ११ ॥

१ 'शम्यादक्षिणहस्तेन वादनं, तालस्तु वामहस्तेन वादनम्' इति चक्रः ।

२ 'तीव्रत्वं' यो. । ३ 'स्तब्धाक्षता' ग. ।

भवति चात्र ।

उन्मादान्दोषजान् साध्यान् साधयेद्भिषगुत्तमः ।

अनेन विधियुक्तेन कर्मणा यत् प्रकीर्तितम् ॥ १२ ॥

यस्तु दोषनिमित्तेभ्य उन्मादेभ्यः समुत्थानपूर्वरूपलिङ्गवेदनो-
पशयविशेषसमन्वितो भवत्युन्मादस्तमागन्तुमाचक्षते; केचित् पुनः
पूर्वकृतं कर्माप्रशस्तमिच्छन्ति तस्य निमित्तं; तत्र च हेतुः प्रज्ञापराध
एवेति भगवान् पुनर्वसुरात्रेयः, प्रज्ञापराधाच्चयं देवर्षिपितृगन्धर्वय-
क्षराक्षसपिशाचगुरुवृद्धसिद्धाचार्यपूज्यानवमत्याहितान्याचरति, अ-
न्यद्वा किञ्चिदेवंविधं कर्माप्रशस्तमारभते, तमात्मनोपहतमुपपन्नतो
देवादयः कुर्वन्त्युन्मत्तम् ॥ १३ ॥

तत्र देवादिप्रकोपनिमित्तेनागन्तुकोन्मादेन पुरस्कृतस्येमानि पूर्व-
रूपाणि भवन्ति; तद्यथा—देवगोब्राह्मणतपस्विनां हिंसारुचित्वं,
कोपनत्वं, नृशंसाभिप्रायता, अरतिः, ओजोवर्णच्छायाबलवपुषा-
मुपतप्तिः, स्वप्ने च देवादिभिरभिभर्त्सनं प्रवर्तनं चेति । ततोऽन-
न्तरमुन्मादादिभिनिवृत्तिः ॥ १४ ॥

तत्रायमुन्मादकराणां भूतानामुन्मादयिष्यतामरम्भविशेषो भ-
वति; तद्यथा—अवलोकयन्तो देवा जनयन्त्युन्मादं, गुरुवृद्धसिद्ध-
र्षयोऽभिज्ञापन्तः, पितरो धर्षयन्तः, स्पृशन्तो गन्धर्वाः, समावि-
शन्तो यक्षाः, राक्षसास्त्वात्मगन्धमाघ्रापयन्तः, पिशाचाः पुनर-
धिरुह्य वाहयन्तः ॥ १५ ॥

तस्येमानि रूपाणि भवन्ति; तद्यथा—अमर्त्यबलवीर्यपौरुषप-
राक्रमग्रहणधारणस्वरणज्ञानवचनविज्ञानानि, अनियतश्चोन्माद-
कालः ॥ १६ ॥

उन्मादयिष्यतामपि तु खलु देवर्षिपितृगन्धर्वयक्षराक्षसपिशा-
चानां गुरुवृद्धसिद्धानां वा एवन्तरेष्वभिगमनीयाः पुरुषा भ-

१ 'चेत्यागन्तुनिमित्तोन्मादस्य पूर्वाणि भवन्ति' ग. । २ 'अत्यात्मबल-
वीर्यपौरुषपराक्रमज्ञानवचनविज्ञानानि' च. ।

वन्ति; तद्यथा—पापस्य कर्मणः समारम्भे, पूर्वकृतस्य वा कर्मणः परिणामकाले, एकस्य वा शून्यगृहवासे, चतुष्पथाधिष्ठाने, सन्ध्यावेलायामप्रयतभावे वा पूर्वसंधिषु वा मिथुनीभावे, रजस्वलाभिगमने वा, विगुणे वाऽध्ययनबलिमङ्गलहोमप्रयोगे, नियमव्रतब्रह्मचर्यभङ्गे वा, महाहवे वा, देशकुलपुरविनाशे वा, महाग्रहोपगमने वा, स्त्रिया वा प्रजननकाले, विविधभूताशुभाशुचिसंस्पर्शने वा, वमनविरचनरुधिररसावे वा, अशुचैरप्रयतस्य वा चैत्यदेवायतनाभिगमने, मांसमधुतिलगुडमद्योच्छिष्टे वा, दिग्वाससि वा, तिथिनगरनिगमचतुष्पथोपवनश्मशानाघातनाभिगमने वा, द्विजगुरुसरपूज्याभिधर्षणे वा, धर्माख्यानव्यतिक्रमे वा, अन्यस्य वा कर्मणोऽप्रशस्त्यारम्भे; इत्यभिघातकाला व्याख्याता भवन्ति ॥ १७ ॥

त्रिविधं तु खलून्मादकराणां भूतानामुन्मादने प्रयोजनं भवति । तद्यथा—हिंसा, रतिः, अभ्यर्चनं चेति । तेषां तं प्रयोजनविशेषमुन्मात्ताचारविशेषलक्षणैर्विद्यात् ।

तत्र हिंसार्थमुन्माद्यमानोऽग्निं प्रविशति, अप्सु वा निमज्जति, स्थलाच्छुभ्रे वा निपतति, शस्त्रकशाकाष्टलोष्टमुष्टिभिर्हन्त्यात्मानम्, अन्यच्च प्राणवधार्थमारभते किञ्चित्, तमसाध्यं विद्यात्; साध्यौ पुनर्द्वावितरौ ॥ १८ ॥

तयोः साधनानि—मन्त्रौषधिमणिमङ्गलवस्तुपहारहोमनियमव्रतप्रायश्चित्तोपवासस्वस्त्ययनप्रणिपातगमादीनीति ।

एवमेते पञ्चोन्मादा व्याख्याता भवन्ति ॥ १९ ॥

ते तु खलु निजागन्तुविशेषेण साध्यासाध्यविशेषेण च विभज्यमानाः पञ्च सन्तो द्वावेव भवतः । तौ परस्परमनुवद्नीतः कदाचिद्यथोक्तहेतुसंसात् । तयोः संसृष्टमेव पूर्वरूपं भवति, संसृष्टमेव लिङ्गं च । तत्रासाध्यसंयोगं साध्यासाध्यसंयोगं चासाध्यं विद्यात्; साध्यं तु साध्यसंयोगम् । तस्य साधनं साधनसंयोगमेव विद्यादिति ॥ २० ॥

१ 'रुधिरसावाशुचेः' ह. । २ 'हिंसार्थिनोन्माद्यमानः' इति पा० ।

भवन्ति चात्र ।

नैव देवा न गन्धर्वा न पिशाचा न राक्षसाः ।

न चान्ये स्वयमक्लिष्टमुपक्लिश्नन्ति मानवम् ॥ २१ ॥

ये त्वेनमनुवर्तन्ते क्लिश्यमानं स्वकर्मणा ।

न तन्निमित्तः क्लेशोऽसौ न ह्यस्ति कृतकृत्यता ॥ २२ ॥

प्रज्ञापराधात् संभूते व्याधौ कर्मज आत्मनः ।

नाभिशंसेद्बुधो देवान् पितृन्नापि राक्षसान् ॥ २३ ॥

आत्मानमेव मन्येत कर्तारं सुखदुःखयोः ।

तस्माच्छ्रेयस्करं मार्गं प्रतिपद्येत नो त्रसेत् ॥ २४ ॥

देवादीनामपचितिर्हितानां चोपसेवनम् ।

यश्च तेभ्यो विरोधश्च सर्वमायत्तमात्मनि ॥ २५ ॥

तत्र श्लोकाः ।

संख्या निमित्तं ग्राग्रूपं लक्षणं साध्यता न च ।

उन्मादानां निदानेऽस्मिन् क्रियासूत्रं च भाषितम् ॥ २६ ॥

इत्यग्निवेशकृते तन्त्रे चरकप्रतिसंस्कृते निदानस्थाने

उन्मादनिदानं नाम सप्तमोऽध्यायः ॥ ७ ॥

अष्टमोऽध्यायः ।

अथातोऽपस्सारनिदानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु चत्वारोऽपस्सारा भवन्ति वातपित्तकफसन्निपातनि-
मित्ताः ॥ ३ ॥

त एवंविधानां प्राणभृतां क्षिप्रमभिनिर्वर्तन्ते; तद्यथा—रज-
स्तमोभ्यामुपहतचेतसामुद्धान्तविषमबहुदोषाणां समलविकृतोप-

१ 'न ह्यन्यकृतकृत्यता' इति, 'न ह्यस्य कृतकृत्यता' इति च पा० । २ 'ते च
तेभ्योऽविरोधश्च', इति 'न च तेभ्यो विरोधश्च' इति च पाठान्तरद्वयमत्रोप-
लभ्यते । ३ 'द्विविधं' पा० ।

च. ८

हितान्यशुचीन्यभ्यवहारजातानि वैषम्ययुक्तेनोपयोगविधिनोपयु-
ज्जानानां तन्नप्रयोगमपि च विषममाचरतामन्याश्च शरीरचेष्टा
विषमाः समाचरतामत्युपक्षीणदेहानां वा दोषाः प्रकुपिता रजस्तमो-
भ्यामुपहतचेतसामन्तरात्मनः श्रेष्ठतममायतनं हृदयमुपसृत्य (ज्य)-
पर्यवतिष्ठन्ते तथेन्द्रियायतनानि च; तत्र चावस्थिताः सन्तो यदा
हृदयमिन्द्रियायतनानि चेरिताः कामक्रोधभयलोभमोहहर्षशोक-
चिन्तोद्वेगादिभिः सहसाऽभिपूरयन्ति, तदा जन्तुरपस्मरति ॥ ४ ॥

अपस्मारं पुनः स्मृतिबुद्धिसत्त्वसंश्लवाद्बीभत्सचेष्टमावस्थिकं तमः-
प्रवेशमाचक्षते ॥ ५ ॥

तस्येमानि पूर्वरूपाणि भवन्ति; तद्यथा—भ्रूव्युदासः, सततम-
क्ष्णोवैकृतम्, अशब्दश्रवणं, लालासिङ्घाणकप्रस्रवणम्, अनन्नाभि-
लषणम्, अरोचकाविपाकौ, हृदयग्रहः, कुक्षेराटोपौ, दौर्बल्यम्,
अस्थिभेदः, अङ्गमर्दो, मोहः, तमसो दर्शनं, मूर्च्छां भ्रमश्चा-
भीक्ष्णं, स्वप्ने च मदनर्तनवेपनव्ययनव्यधनपतनादीनि; ततोऽन-
न्तरमपस्माराभिनिर्वृत्तिरेव ॥ ६ ॥

तत्रेदमपस्मारविशेषविज्ञानं भवति; तद्यथा—अभीक्ष्णमपस्म-
रन्तं क्षणे क्षणे संज्ञां प्रतिलभमानमुत्पिण्डिताक्षमसान्ना विल-
पन्तमुद्रमन्तं फेनमतीवाध्मातग्रीवमाविद्धशिरस्कं विषमविनता-
ङ्गुलिकमनवस्थितसक्थिपाणिपादमरुणपरुषश्यावनखनयनवदनत्व-
चमनवस्थितचपलपरुषरूक्षरूपदर्शिनं वातलानुपशयं विपरीतोप-
शयं वातेनापस्मारितं विद्यात् ॥ ७ ॥

अभीक्ष्णमपस्मरन्तं क्षणे क्षणे च संज्ञां प्रतिलभमानमवकूजन्त-
मास्फालयन्तं भूमिं हरितहारिद्रताम्रनखनयनवदनत्वचं रुधिरौ-
क्षितोग्रभैरवप्रदीप्तरुषितरूपदर्शिनं पित्तलानुपशयं विपरीतोपशयं
च पित्तेनापस्मारितं विद्यात् ॥ ८ ॥

१ 'हृदयमुपसंगृह्योपरितिष्ठन्ते' इति ग. । २ 'वातेनापस्मरन्तं' इति पा० ।
३ 'पित्तेनापस्मरन्तं' इति पा० ।

चिरादपस्सरन्तं चिराच्च संज्ञां प्रतिलभमानं पतन्तमनतिविकृ-
तचेष्टं लालामुद्रमन्तं शुक्लनखनयनवदनत्वचं शुक्लगुहस्निग्धरूपद-
र्शिनं श्लेष्मलानुपशयं विपरीतोपशयं श्लेष्मणाऽपस्सारितं विद्यात् ॥

समवेतसर्वलिङ्गमपस्सारं सान्निपातिकं विद्यात् ; तमसाध्यमाच-
क्षते; इति चत्वारोऽपस्सारा व्याख्याताः ॥ १० ॥

तेषामागन्तुरनुबन्धो भवत्येव कदाचित्, तमुत्तरकालमुपदे-
क्ष्यामः । तस्य विशेषविज्ञानं-यथोक्तैर्लिङ्गैर्लिङ्गाधिक्यमदोषलिङ्गा-
नुरूपं च किञ्चित् ॥ ११ ॥

हितान्यपस्सारिभ्यस्तीक्ष्णानि संशोधनान्युपशमनानि च यथास्वं,
मन्त्रादीनि चागन्तुसंयोगे ॥ १२ ॥

तस्मिन् हि दक्षाध्वरोद्धुंसे देहिनां नानादिक्षु विद्रवतामभिर्द्रवण-
तरणप्लवनधावनलङ्घनाद्यैर्देहविक्षोभणैः पुरा गुल्मोत्पत्तिरभूत्,
हविष्प्राशात् प्रमेहकुष्ठानां, भयत्रासशोकैरुन्मादानां, नानाविध-
भूताशुचिसंस्पर्शादपस्साराणां; ज्वरस्तु खलु महेश्वरललाटाद-
भवत्, तत्संतापाद्रक्तपित्तम्, अतिव्यवायात् पुनर्नक्षत्रराजस्य
राजयक्ष्मेति ॥ १३ ॥

भवन्ति चात्र ।

अपस्सरति वातेन पित्तेन च कफेन च ।

चतुर्थः सन्निपातेन प्रत्याख्येयस्तथाविधः ॥ १४ ॥

साध्यांस्तु भिषजः प्राज्ञाः साधयन्ति समाहिताः ।

तीक्ष्णैः संशोधनैश्चैव यथास्वं शमनैरपि ॥ १५ ॥

यदा दोषनिमित्तस्य भवत्यागन्तुरन्वयः ।

तदा साधारणं कर्म प्रवदन्ति भिषग्वराः ॥ १६ ॥

सर्वरोगविशेषज्ञः सर्वौषधविशारदः ।

भिषक् सर्वमयान् हन्ति न च मोहं समृच्छति ॥ १७ ॥

१ 'अपस्सरन्तं' इति पा० । २ 'दोषलिङ्गानुरूपं' ग. । ३ 'अतिसरण-
प्लवनलङ्घनाद्यैः' ह. । ४ 'सर्वौषधविशेषवित्' ग. ।

इत्येतदखिलेनोक्तं निदानस्थानमुत्तमम् ।
 निदानार्थकरो रोगो रोगस्याप्युपलभ्यते ॥ १८ ॥
 तद्यथा—ज्वरसंतापाद्रक्तपित्तमुदीर्यते ।
 रक्तपित्ताज्वरस्ताभ्यां शोषश्चाप्युपजायते ॥ १९ ॥
 शीहाभिवृद्ध्या जठरं जठराच्छोफ एव च ।
 अक्षौभ्यो जठरं दुःखं गुल्मश्चाप्युपजायते ॥ २० ॥
 प्रतिश्यायाद्भवेत् कासः कासात् संजायते क्षयः ।
 क्षयो रोगस्य हेतुत्वे शोषस्याप्युपजायते ॥ २१ ॥
 ते पूर्व केवला रोगाः पश्चाद्धेतुवर्थकारिणः ।
 उभयार्थकरा दृष्टास्तथैवैकार्थकारिणः ॥ २२ ॥
 कश्चिद्धि रोगो रोगस्य हेतुर्भूत्वा प्रशाम्यति ।
 न प्रशाम्यति चाप्यन्यो हेत्वर्थं कुरुतेऽपि च ॥ २३ ॥
 एवं कृच्छ्रतमा नृणां दृश्यन्ते व्याधिसंकराः ।
 प्रयोगापरिशुद्धत्वात्तथा चान्योन्यसंभवात् ॥ २४ ॥
 प्रयोगः शमयेद्व्याधिं योऽन्यमन्यमुदीरयेत् ।
 नासौ विशुद्धः, शुद्धस्तु शमयेद्यो न कोपयेत् ॥ २५ ॥
 एको हेतुरनेकस्य तथैकस्यैक एव हि ।
 व्याधैरेकस्य चानेको बहूनां बहवोऽपि च ॥ २६ ॥
 ज्वरभ्रमप्रलापाद्या दृश्यन्ते रूक्षहेतुजाः ।
 रूक्षेणैकेन चाप्येको ज्वर एवोपजायते ॥ २७ ॥
 हेतुभिर्बहुभिश्चैको ज्वरो रूक्षादिभिर्भवेत् ।
 रूक्षादिभिर्ज्वराद्याश्च व्याधयः संभवन्ति हि ॥ २८ ॥
 लिङ्गं चैकमनेकस्य तथैवैकस्य लक्ष्यते ।
 बहून्येकस्य च व्याधेर्बहूनां स्युर्बहूनि च ॥ २९ ॥
 विषमारम्भमूलानां लिङ्गमेकं ज्वरो मतः ।
 ज्वरस्यैकस्य चाप्येकः संतापो लिङ्गमुच्यते ॥ ३० ॥

१ 'हेतुत्वं' ग. । २ 'तथैकस्यैकमुच्यते' ग. ; तथैकस्यैकमेव च' ह. ।

विषमारम्भमूलैश्च ज्वर एको निरुच्यते ।
 लिङ्गैरेतैर्ज्वरश्चासहिक्काद्याः सन्ति चामयाः ॥ ३१ ॥
 एका शान्तिरनेकस्य तथैवैकस्य लक्ष्यते ।
 व्याधेरैकस्य चानेका बहूनां बह्व्य एव च ॥ ३२ ॥
 शान्तिरामाशयोत्थानां व्याधीनां लङ्घनक्रिया ।
 ज्वरस्यैकस्य चाप्येका शान्तिर्लङ्घनमुच्यते ॥ ३३ ॥
 तथा लघ्वशनाद्याश्च ज्वरस्यैकस्य शान्तयः ।
 एताश्चैव ज्वरश्चासहिक्कादीनां प्रशान्तयः ॥ ३४ ॥
 सुखसाध्यः सुखोपायः कालेनाल्पेन साध्यते ।
 साध्यते कृच्छ्रसाध्यस्तु यत्नेन महता विरात् ॥ ३५ ॥
 याति नाशेषतां व्याधिरसाध्यो याप्यसंज्ञितः ।
 परोऽसाध्यः क्रियाः सर्वाः प्रत्याख्येयोऽतिवर्तते ॥ ३६ ॥
 नासाध्यः साध्यतां याति, साध्यो याति त्वसाध्यताम् ।
 पादापचाराद्देवाद्वा यान्ति भावान्तरं गदाः ॥ ३७ ॥
 वृद्धिस्थानक्षयावस्थां दोषाणामुपलक्षयेत् ।
 सुसूक्ष्मामपि च प्राज्ञो देहाग्निबलचेतसाम् ॥ ३८ ॥
 व्याध्यवस्थाविशेषान् हि ज्ञात्वा ज्ञात्वा विचक्षणः ।
 तस्यां तस्यामवस्थायां तत्तच्छ्रेयः प्रपद्यते ॥ ३९ ॥
 प्रायस्तिर्यग्गता दोषाः क्लेशयन्त्यातुरांश्चिरम् ।
 तेषु न त्वरया कुर्याद्देहाग्निबलवित् क्रियाम् ॥ ४० ॥
 प्रयोगैः क्षपयेद्वा तान् सुखं वा कोष्ठमानयेत् ।
 ज्ञात्वा कोष्ठप्रपन्नान्स्तान् यथासन्नं हरेद्बुधः ॥ ४१ ॥

१ 'तथैकैकस्य' ग. । २ 'रोगाणामुपलक्षयेत्' च. । ३ 'चतुःश्रेयः'
 च; 'चतुःश्रेय इति चतुःश्रेयःकारकं विक्रित्सितं, प्रपद्यते बुध्यते' चक्रः ।
 ४ 'तेषु तु त्वरया कुर्याद्देहाग्निबलवत्क्रियान्' यो. । ५ 'यथास्वं तं' ग.
 'तमातुरं, हरेत् तान् कोष्ठप्रपन्नान् दोषान् हारयेत्, इति अन्तर्भावितो
 गिजर्धः' गङ्गाधरः ।

ज्ञानार्थं यानि चोक्तानि व्याधिलिङ्गानि संग्रहे ।
 व्याधयस्ते तदात्वे तु लिङ्गानीष्टानि नामयाः ॥ ४२ ॥
 विकाराः प्रकृतिश्चैव द्वयं सर्वं समासतः ।
 तद्वेतुवशगं हेतोरभावाच्च प्रवर्तते ॥ ४३ ॥

तत्र श्लोकाः ।

हेतवः पूर्वरूपाणि रूपाण्युपशयस्तथा ।
 संप्राप्तिः पूर्वमुत्पत्तिः सूत्रमात्रं चिकित्सितात् ॥ ४४ ॥
 ज्वरादीनां विकाराणामष्टानां साध्यता न च ।
 पृथगेकैकशश्चोक्ता हेतुलिङ्गोपशान्तयः ॥ ४५ ॥
 हेतुपर्यायनामानि व्याधीनां लक्षणस्य च ।
 निदानस्थानमेतावत् संग्रहेणोपदिश्यते ॥ ४६ ॥

इत्यग्निवेशकृते तन्त्रे चरकप्रतिसंस्कृते निदानस्थानेऽ-
 पस्मारनिदानं नामाष्टमोऽध्यायः ॥ ८ ॥

इति श्रीचरकसंहितायां निदानस्थानं संपूर्णम् ।

१ 'संग्रह इति व्याधिनिदानादिसंग्रहे; ये ज्ञानार्थं प्रधानभूतज्वरादि-
 ज्ञानार्थं व्याधयः सन्ति तेऽविपाकारुच्यादयः स्वातन्त्र्येणोत्पद्यमाना व्याधयः
 एव व्याधित्वेनैव व्यपदेष्टव्या इत्यर्थः; तदात्वे तु लिङ्गानीति यदा ज्वरादि-
 परतन्त्रा जायन्तेऽरुच्यादयः, तदा पारतन्त्र्यालिङ्गान्येव ते नामयाः' चक्रः ।
 २ 'हेतोरभावान्नानुवर्तते' ग. ।

विमानस्थानम् ।

प्रथमोऽध्यायः ।

अथातो रसविमानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु व्याधीनां निमित्तपूर्वरूपरूपोपशयसंख्याप्राधान्यवि-
धिविकल्पबलकालविशेषाननुप्रविश्यानन्तरं रसद्रव्यदोषविकार-
भेषजदेशकालबलशरीरसाराहारसात्म्यसत्त्वप्रकृतिवयसां मानमव-
हितमनसा यथावज्ज्ञेयं भवति भिषजा, रसादिमानज्ञानायत्तत्वात्
क्रियायाः; न ह्यमानज्ञो रसादीनां भिषग् व्याधिनिग्रहसमर्थो
भवति; तस्माद्रसादिमानज्ञानार्थं विमानस्थानमुपदेक्ष्यामोऽभि-
वेश ॥ ३ ॥

तत्रादौ रसद्रव्यदोषविकारप्रभावान् वक्ष्यामः ॥ ४ ॥

रसास्तावत् षट्-मधुराम्ललवणकटुतिक्तकषायाः; ते सम्यगुपयु-
ज्यमानाः शरीरं थापयन्ति, मिथ्योपयुज्यमानास्तु खलु दोषप्रको-
पणायोपकल्पन्ते ॥ ५ ॥

दोषाः पुनस्त्रयो-वातपित्तश्लेष्माणः; ते प्रकृतिभूताः शरीरोप-
कारका भवन्ति, विकृतिमापन्नाः खलु नानाविधैर्विकारैः शरीर-
मुपतापयन्ति ॥ ६ ॥

तत्र दोषमेकैकं त्रयस्त्रयो रसा जनयन्ति, त्रयस्त्रयोपशम-
यन्ति; तद्यथा—कटुतिक्तकषाया वातं जनयन्ति, मधुराम्ललवणा-
स्त्वेनं शमयन्ति; कटुकाम्ललवणाः पित्तं जनयन्ति, मधुरतिक्त-

१ 'अभिनिविश्य' ग. । २ 'दोषभेषजदेश' च. । ३ 'दोषादिमानज्ञा-
नायत्तत्वात्' च. । ४ 'दोषादीनां' च. । ५ 'दोषादिमानज्ञानार्थं' च. ।
६ 'शरीरयोगक्षेमकराः' यो. ।

कषायाः पुनरेनच्छमयन्ति; मधुराम्ललवणाः श्लेष्माणं जनयन्ति, कटुतिक्तकषायास्त्वेनं शमयन्ति ॥ ७ ॥

रसदोषसन्निपाते तु ये रसा यैर्दोषैः समानगुणाः समानगुण-
भूयिष्ठा वा भवन्ति ते तानभिवर्धयन्ति, विपरीतगुणा विपरी-
तगुणभूयिष्ठा वा शमयन्त्यभ्यस्यमानाः; इत्येतद्व्यवस्थाहेतोः षट्त्व-
मुपदिश्यते रसानां परस्परेणासंसृष्टानां, त्रित्वं च दोषाणां;
संसर्गविकल्पविस्तरो ह्येषामपरिसंख्येयो भवति, विकल्पभेदाप-
रिसंख्येयत्वात् ॥ ८ ॥

तत्र खल्वनेकरसेषु द्रव्येष्वनेकदोषात्मकेषु च विकारेषु रस-
दोषप्रभावमेकैकश्येनाभिसमीक्ष्य ततो द्रव्यविकारयोः प्रभावतत्त्वं
व्यवस्येत्; नत्वेवं खलु सर्वत्र; न हि विकृतिविषमसमवेतानां नाना-
त्मकानां परस्परेण चोपहतानामन्यैश्च विकल्पनैर्विकल्पितानाम-
व्यवप्रभावावानुमानेन समुदायप्रभावतत्त्वमध्यवसातुं शक्यं, तथा-
युक्ते हि समुदाये समुदायप्रभावतत्त्वमेवोपलभ्य ततो द्रव्यविका-
रप्रभावतत्त्वं व्यवस्येत् । तस्माद्रसप्रभावतश्च द्रव्यप्रभावतश्च दोष-
प्रभावतश्च विकारप्रभावतश्च तत्त्वमुपदेक्ष्यामः । तत्रैष रसप्रभाव
उपदिष्टो भवति ॥ ९ ॥

द्रव्यप्रभावं पुनरुपदेक्ष्यामः—तैलसर्पिर्मधूनि वातपित्तश्लेष्मप्र-
शमनानि द्रव्याणि भवन्ति । तत्र, तैलं स्नेहौष्ण्यगौरवोपपन्नत्वा-
द्वातं जयति सततमभ्यस्यमानं; वातो हि रौक्ष्यशैत्यलाघवोपपन्नो
विरुद्धगुणो भवति, विरुद्धगुणसन्निपाते हि भूयसाऽल्पमवजीयते,
तस्मात्तैलं वातं जयति सततमभ्यस्यमानम् । सर्पिः खल्वेवमेव
पित्तं जयति, माधुर्याच्छैत्यान्मन्दवीर्यत्वाच्च; पित्तं ह्यमधुरमुष्णं
तीक्ष्णं च । मधु च श्लेष्माणं जयति, रौक्ष्यात्तैक्षण्यात् कषायत्वाच्च;
श्लेष्मा हि स्निग्धो मन्दो मधुरश्चेति विपरीतगुणः । यच्चान्यदपि
किञ्चिद्रव्यमेवं वातपित्तकफेभ्यो गुणतो विपरीतं स्यात्तच्चैताज्य-
त्यभ्यस्यमानम् ॥ १० ॥

१ 'चोपहतप्रकृतिकानां' इति पा० ।

अथ खलु त्रीणि द्रव्याणि नात्युपयुज्जीताधिकमन्येभ्यो द्र-
व्येभ्यः; तद्यथा—पिप्पलीः, क्षारं, लवणमिति ॥ ११ ॥

पिप्पल्यो हि कटुकाः सत्यो मधुरविपाका गुर्व्यो नात्यर्थं स्नि-
ग्धोष्णाः प्रकृदिन्यो भेषजाभिमतश्च, ताः सद्यः शुभाशुभकारिण्यो
भवन्ति, आपातभद्राः प्रयोगसमसाद्गुण्यात्, दोषसंचयानुबन्धाः—
सततमुपयुज्यमाना हि गुरुप्रकृदिवाच्छेषमाणमुत्कृशयन्ति, औ-
ष्ण्यात् पित्तं, नच वातप्रशमनायोपकल्पन्तेऽल्पस्नेहोष्णभावात्,
योगवाहिन्यस्तु खलु भवन्ति; तस्मात्पिप्पलीर्नात्युपयुज्जीत ॥ १२ ॥

क्षारः पुनरौष्ण्यतैक्ष्ण्यलाघवोपपन्नः क्लेदयत्यादौ पश्चाद्विशोष-
यति (दहति, पचति, भिनत्ति संघातं), स पचनदहनभेदनार्थं
प्रयुज्यते; सोऽतिप्रयुज्यमानः केशाक्षिहृदयपुंस्त्वोपघातकरः संपद्यते,
ये ह्येनं ग्रामनगरनिगमजनपदाः सततमुपयुज्जते ते ह्यान्ध्यपा-
ण्ड्यखालिलपालित्यभाजो हृदयापकर्तिनश्च भवन्ति; तद्यथा—
प्राच्याश्चीनाश्च; तस्मात् क्षारं नात्युपयुज्जीत ॥ १३ ॥

लवणं पुनरौष्ण्यतैक्ष्ण्योपपन्नमनतिगुर्वनतिस्निग्धमुपकृदि विस्त्रं-
सनसमर्थमन्नद्रव्यरुचिकरम्, आपातभद्रं प्रयोगसमसाद्गुण्यात्,
दोषसंचयानुबन्धं, तद्रोचनपाचनोपकृदनविस्त्रंसनार्थं प्रयुज्यते ।
तदत्यर्थमुपयुज्यमानं ग्लानिशैथिल्यदौर्बल्याभिनिवृत्तिकरं शरीरस्य
भवति; ये ह्येनं ग्रामनगरनिगमजनपदाः सततमुपयुज्जते, ते भूयिष्ठं
ग्लान्त्वः शिथिलमांसशोणिता अपरिक्लेशसहाश्च भवन्ति, तद्य-
था—बाह्लीकसौराष्ट्रिकसैन्धवसौवीरकाः, ते हि पयसाऽपि सदा
लवणमश्नन्ति; येऽपीह भूमेरत्यूषरा देशास्तेष्वौषधिवीरुद्रनस्पति-
वानस्पत्या न जायन्तेऽल्पतेजसो वा भवन्ति लवणोपहतत्वात्;
तस्माद्लवणं नात्युपयुज्जीत; ये ह्यतिलवणसात्म्याः पुरुषास्तेषामपि
खालित्वेन्द्रलुप्तपालित्यानि वलयश्चाकाले भवन्ति ॥ १४ ॥

१ 'प्रयोगसमसाद्गुण्यादिति समस्य प्रयोगस्य सद्गुणत्वात्, समेऽल्पकाले-
ऽल्पमात्रे च पिप्पल्याः प्रयोगे सद्गुणा भवन्तीत्यर्थः' चक्रः । २ 'निगमो
नगरपुरोर्वतिग्रामः' गङ्गाधरः ।

तस्मात्तेषां तत्सात्म्यतः क्रमेणापगमनं श्रेयः; सात्म्यमपि हि क्रमेणोपनिर्वर्त्यमानमदोषमल्पदोषं वा भवति ॥ १५ ॥

सात्म्यं नाम तत्—यदात्मन्युपशेते; सात्म्यार्थो ह्युपशयार्थः । सन्निविधं—प्रवरावरमध्यविभागेन; सप्तविधं च—रसैकैकत्वेन, सर्वरसोपयोगाच्च ॥ १६ ॥

तत्र सर्वरसं प्रवरम्, अवरमेकरसं, मध्यमं तु प्रवरावरमध्यस्थम् । तत्रावरमध्याभ्यां सात्म्याभ्यां क्रमेण प्रवरमुपपादयेत् सात्म्यम् । सर्वरसमपि च द्रव्यं सात्म्यमुपपन्नं प्रकृत्याद्युपयोक्तृमानि सर्वाण्याहारविधिविशेषाय तनान्यभिसमीक्ष्य हितमेवानु-रुध्येत ॥ १७ ॥

तत्र खल्विमान्यष्टावाहारविधिविशेषाय तनानि भवन्ति; तद्यथा—प्रकृतिकरणसंयोगराशिदेशकालोपयोगसंस्थोपयोक्तृमानि भवन्ति ॥ १८ ॥

तत्र प्रकृतिरुच्यते—स्वभावो यः, स पुनराहारौषधद्रव्याणां स्वाभाविको गुर्वादिगुणयोगः; तद्यथा—माषमुद्गयोः, शूकरैण्योश्च ॥ १९ ॥

करणं पुनः—स्वाभाविकानां द्रव्याणामभिसंस्कारः, संस्कारो हि गुणान्तराधानमुच्यते । ते गुणाश्च तोयाग्निसंनिकर्षशौचमन्थनदेशकालवासनभावनादिभिः कालप्रकर्षभाजनादिभिश्चाधीयन्ते ॥ २० ॥

संयोगस्तु—द्रयोर्बहुनां वा द्रव्याणां संहतीभावः, स विशेषमारभते यं पुनर्नैकैकशो द्रव्याण्यारभन्ते; तद्यथा—मधुसर्पिषोः, मधुमत्स्यपयसां च संयोगः ॥ २१ ॥

राशिस्तु—सर्वग्रहपरिग्रहौ मात्रामात्राफलविनिश्चयार्थः प्रकृतः; तत्र सर्वस्याहारस्य प्रमाणग्रहणमेकपिण्डेन सर्वग्रहः, परिग्रहः पुनः प्रमाणग्रहणमेकैकत्वेनाहारद्रव्याणां; सर्वस्य हि ग्रहः सर्वग्रहः, सर्वतश्च ग्रहः परिग्रह उच्यते ॥ २२ ॥

१ 'सेविताभ्यां क्रमेणैव' ग. । २ 'गुणाधानमुच्यते' ग. । ३ 'देशकालवशेन भावनादिभिः' ग. ।

देशः पुनः—स्थानं, स द्रव्याणामुत्पत्तिप्रचारौ देशसात्म्यं चा-
चष्टे ॥ २३ ॥

कालो हि—नित्यगश्चावस्थिकश्च; तन्नावस्थिको विकारमपे-
क्षते, नित्यगस्तु खल्वृतुसात्म्यापेक्षः ॥ २४ ॥

उपयोगसंस्था तु—उपयोगनियमः, स जीर्णलक्षणापेक्षः ॥ २५ ॥

उपयोक्ता पुनः—यस्तमाहारमुपयुक्ते, यदायत्तमोकसात्म्यम् ॥ २६

इत्यष्टावाहारविधिविशेषायतनानि व्याख्यातानि भवन्ति । एषां
विशेषाः शुभाशुभफलाः परस्परोपकारका भवन्ति; तान् बुभुत्सेत,
बुद्ध्वा च हितेऽप्युरेव स्यात्, न च मोहात् प्रमादाद्वा प्रियमहितम-
सुखोद्वेगमुपसेव्यमाहारजातमन्यद्वा किञ्चित् ॥ २७ ॥

तत्रेदमाहारविधिविधानमरोगाणामातुराणां च केषांचित् काले
प्रकृत्यैव हिततमं भुञ्जानानां भवति—उष्णं स्निग्धं मात्रावजीर्णे
वीर्याविरुद्धमिष्टे देशे दृष्टसर्वोपकरणं नातिद्रुतं नातिविलम्बितम-
जल्पजहंसस्तनना भुञ्जीतात्मानमभिसमीक्ष्य सम्यक् ॥ २८ ॥

तस्य सादृश्यमुपदेक्ष्यामः—उष्णमश्नीयात्; उष्णं हि भुज्यमानं
स्वदते, भुक्तं चाग्निमौर्ध्वमुदीरयति, क्षिप्रं च जरां गच्छति, वातं
चानुलोमयति, श्लेष्माणं च परिशोषयति, तस्मादुष्णमश्नीयात् ॥ २९

स्निग्धमश्नीयात्—स्निग्धं हि भुज्यमानं स्वदते, भुक्तमौर्ध्वम-
ग्निमुदीरयति, क्षिप्रं जरां गच्छति, वातमनुलोमयति, दृढीकरोती-
न्द्रियाणि, शरीरमुपविनोति, बलाभिवृद्धिं चाभिजनयति, वर्ण-
प्रसादमपि चाभिनिर्वर्तयति, तस्मात् स्निग्धमश्नीयात् ॥ ३० ॥

मात्रावदश्नीयात्—मात्रावद्धि भुक्तं वातपित्तकफानप्रपीडय-
दायुरेव विवर्धयति केवलं, सुखं गुदमनुपयैति, न चोष्माणमु-
पहन्ति, अव्यथं च परिपाकमेति, तस्मान्मात्रावदश्नीयात् ॥ ३१ ॥

जीर्णेऽश्नीयात्—अजीर्णे हि भुञ्जानस्याभ्यवहृतमाहारजातं
पूर्वस्याहारस्य रसमपरिणतमुत्तरेणाहाररसेनोपसृजत् सर्वान् दोषान्

१ 'चाग्निमनुदीर्णमुदीरयति' ग. । २ 'चानुदीर्णमग्निमुदीरयति' ग. ।

प्रकोपयत्याशु, जीर्णे तु भुञ्जानस्य स्वस्थानस्थेषु दोषेष्वग्नौ चोदीर्णे
जातायां च बुभुक्षायां विवृतेषु च स्रोतसां मुखेपूद्वारे विशुद्धे वि-
शुद्धे च हृदये विशुद्धे वातानुलोम्ये विसृष्टेषु च वातमूत्रपुरीषवेगो-
बन्धवद्वहताहारजातं सर्वशरीरधातून्प्रदूषयदायुरेवाभिवर्धयति
केवलं, तस्माज्जीर्णेऽश्लीयात् ॥ ३२ ॥

वीर्याविरुद्धमश्लीयात्—अविरुद्धवीर्यमश्वन् हि न विरुद्धवीर्या-
हारजैर्विकारैरयमुपसृज्यते, तस्माद्वीर्याविरुद्धमश्लीयात् ॥ ३३ ॥

इष्टे देशे इष्टसर्वोपकरणं चाश्लीयात्—इष्टे हि देशे भुञ्जानो
नानिष्टदेशजैर्मनोविघातकैर्भावैर्मनोविघातं प्राप्नोति, तथेष्टैः सर्वो-
पकरणैः, तस्मादिष्टे देशे तथेष्टसर्वोपकरणं चाश्लीयात् ॥ ३४ ॥

नातिद्रुतमश्लीयात्—अतिद्रुतं हि भुञ्जानस्योत्क्षेहनम्, अवसा-
दनं, भोजनस्याप्रतिष्ठानं, भोज्यदोषसाद्रूप्योपलब्धिश्च न नियता,
तस्मान्नातिद्रुतमश्लीयात् ॥ ३५ ॥

नातिविलम्बितमश्लीयात्—अतिविलम्बितं हि भुञ्जानो न
वृत्तिमधिगच्छति, बहु भुंक्ते, शीतीभवत्याहारजातं, विषमपाकं
च भवति, तस्मान्नातिविलम्बितमश्लीयात् ॥ ३६ ॥

अजल्पब्रह्मसंस्तम्भना भुञ्जीत—जल्पतो हसतोऽन्यमनसो वा
भुञ्जानस्य त एव हि दोषा भवन्ति य एवातिद्रुतमश्वतः, तस्मा-
दजल्पब्रह्मसंस्तम्भना भुञ्जीत ॥ ३७ ॥

आत्मानमभिसमीक्ष्य भुञ्जीत सम्यक्—इदं ममोपशेते, इदं
नोपशेते इत्येवं विदितं ह्यस्य आत्मन आत्मसात्स्यं भवति, तस्मा-
दात्मानमभिसमीक्ष्य भुञ्जीत सम्यगिति ॥ ३८ ॥

भवति चात्र ।

रसान् द्रव्याणि दोषांश्च विकारांश्च प्रभावतः ।

वेदो देशकालौ च शरीरं च स नो^२ भिषक् ॥ ३९ ॥

१ 'तत्क्षेहत्वादनभोजनस्याप्रतिष्ठानं' ग. । २ 'स नो भिषगिति नोऽ-
स्माकं संमत इत्यर्थः' चक्रः । 'स ना' ग. ।

तत्र श्लोकौ ।

विमानार्थो रसद्रव्यदोषरोगाः प्रभावतः ।

द्रव्याणि नातिसेव्यानि त्रिविधं सात्म्यमेव च ॥ ४० ॥

आहारायतनान्यष्टौ भोज्यसादुष्यमेव च ।

विमाने रससंख्याते सर्वमेतत् प्रकाशितम् ॥ ४१ ॥

इत्यभिवेशकृते तन्त्रे चरकप्रतिसंस्कृते तृतीये विमानस्थाने

रसविमानं नाम प्रथमोऽध्यायः ॥ १ ॥

द्वितीयोऽध्यायः ।

अथातस्त्रिविधकुक्षीयं विमानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

त्रिविधं कुक्षौ स्थापयेद्वकाशांशमाहारस्याहारमुपयुञ्जानः;
तद्यथा—एकमवकाशांशं मूर्तानामाहारविकाराणाम्, एकं द्रवा-
णाम्, एकं पुनर्वातपित्तश्लेष्मणाम् । एतावतीं ह्याहारमात्रामुप-
युञ्जानो नामात्राहारजं किञ्चिदशुभं प्राप्नोति ॥ ३ ॥

न च केवलं मात्रावत्त्वादेवाहारस्य कृत्स्नमाहारफलसौष्टवम-
वाप्तुं शक्यं, प्रकृत्यादीनामष्टानामाहारविधिविशेषायतनानां प्रवि-
भक्तफलत्वात् ॥ ४ ॥

तत्रायं तावदाहारराशिमधिकृत्य मात्रामात्राफलविनिश्चयार्थः
प्रकृतः; एतावानेव ह्याहारराशिविधिविकल्पो यावन्मात्रावत्त्वममा-
त्रावत्त्वं च ॥ ५ ॥

तत्र मात्रावत्त्वं पूर्वमुद्दिष्टं कुक्ष्यंशविभागेन, तद्भूयो विस्तरे-
णानुन्याख्यास्यामः; तद्यथा—कुक्षेरप्रपीडनमाहारेण, हृदयस्थानव-
रोधः, पार्श्वयोरविपाटनम्, अनतिगौरवमुदरस्य, ग्रीणनमिन्दि-
याणां, क्षुत्पिपासोपरमः, स्थानासनशयनगमनप्रश्वासोच्छ्वासहास्य-

संकथासु च सुखानुवृत्तिः, सायं प्रातश्च सुखेन परिणमनं, बल-
वर्णोपचयकरत्वं चेति मात्रावतो लक्षणमाहारस्य भवति ॥ ६ ॥

अमात्रावत्त्वं पुनर्द्विविधमाचक्षते—हीनमधिकं चेति; तत्र हीन-
मात्रमाहारराशिं बलवर्णोपचयक्षयकरमवृत्तिकरमुदावर्तकरमवृष्य-
मनायुष्यमनौजस्यं शरीरमनोबुद्धीन्द्रियोपघातकरं सारविधमन-
मलक्ष्म्यावहमशीतिश्च वातविकाराणामायतनमाचक्षते ॥ ७ ॥

अतिमात्रं पुनः सर्वदोषप्रकोपणमिच्छन्ति कुशलाः—यो हि
मूर्तानामाहारजातानां सौहित्यं गत्वा पश्चाद्भैस्तृप्तिमापद्यते
भूयः, तस्यामाशयगता वातपित्तश्लेष्माणोऽभ्यवहारेणातिमात्रेणा-
तिप्रपीड्यमानाः सर्वे युगपत् प्रकोपमापद्यन्ते, ते प्रकुपितास्त-
मेवाहारराशिमपरिणतमाविश्य कुक्ष्येकदेशमाश्रिता विष्टम्भयन्तः
सहस्रा वाऽप्युत्तराधराभ्यां मार्गाभ्यां प्रच्यावयन्तः पृथक् पृथगि-
मान् विकारानभिनिर्वर्तयन्त्यतिमात्रभोक्तुः । तत्र, वातः शूलाना-
द्वाङ्गमर्दमुखशोषमूर्च्छाभ्रमाग्निवैषम्यपार्श्वपृष्ठकटिग्रहसिराकुञ्चनसं-
स्तम्भनानि करोति; पित्तं पुनर्ज्वरातीसारान्तर्दाहवृष्णामदभ्रम-
प्रलपनानि; श्लेष्मा तु छर्द्यरोचकाविपाकशीतज्वरालस्यगात्रगौर-
वाभिलिङ्गित्तिकरः संपद्यते ॥ ८ ॥

न च खलु केवलमतिमात्रमेवाहारराशिमामप्रदोषकरमिच्छन्ति,
अपि तु खलु गुरुलक्षणीतशुष्कद्विष्टविष्टग्निविदाह्यशुचिविरुद्धाना-
मकाले चाक्षपानानामुपसेवनं, कामक्रोधलोभमोहेर्ष्याद्वीशोकमा-
नोद्वेगभयोपतप्तमनसा वा यदन्नपानमुपयुज्यते तदप्याममेव
प्रदूषयति ॥ ९ ॥

भवति चात्र ।

मात्रथाऽप्यभ्यवहृतं पथ्यं चान्नं न जीर्यति ।

चिन्ताशोकभयक्रोधदुःखशय्याप्रजागरैः ॥ १० ॥

तं द्विविधमामप्रदोषमाचक्षते भिषजः—विसूचिकामलसकं च
॥ ११ ॥

१ 'परिणामगमनं' यो. । २ 'आमप्रदोषकारणमिच्छन्ति' ग. ।

तत्र विसूचिकामूर्ध्वं चाधश्च प्रवृत्तामदोषां यथोक्तरूपां विद्यात्
॥ १२ ॥

अलसकमुपदेश्यामः—दुर्बलस्याल्पाग्नेर्बहुश्लेष्मणो वातमूत्रपु-
रीषवेगविधारिणः स्थिरगुरुबहुलक्षशीतशुष्काब्जसेविनस्तदन्नपान-
मनिलप्रपीडितं श्लेष्मणा च विबद्धमार्गमतिमात्रप्रलीनमलसत्वाच्च-
बहिर्मुखीभवति, ततश्छद्यतीसारवज्यांन्यामप्रदोषलिङ्गान्यभिदर्शय-
त्यतिमात्राणि; अतिमात्रप्रदुष्टाश्च दोषाः प्रदुष्टामबद्धमार्गास्तिर्यग्ग-
च्छन्तः कदाचित् केवलमेवास्य शरीरं दण्डवत् स्तम्भयन्ति, ततस्तं
दण्डालसकमसाध्यं ब्रुवते ॥ १३ ॥

विरुद्धाध्यशनाजीर्णाशनशीलिनः पुनरामदोषमामविषमित्याच-
क्षते भिषजः, विषसदृशल्लिङ्गत्वात्; तत् परमसाध्यम्, आशुकारि-
त्वाद्विरुद्धोपक्रमत्वाच्चेति ॥ १४ ॥

तत्र साध्यमामं प्रदुष्टमलसीभूतमुल्लेखयेदादौ पाययित्वा स-
लवणमुष्णं वारि; ततः स्वेद्वनवर्तिप्रणिधानाभ्यामुपाचरेदुपवासये-
च्चैनम् ॥ १५ ॥

विसूचिकायां तु लङ्घनमेवाग्ने विरिक्तवच्चानुपूर्वी ॥ १६ ॥

आमप्रदोषेषु त्वन्नकाले जीर्णाहारं पुनर्दोषावलिप्तमाशयं
स्तिमितगुरुकोष्ठमनन्नाभिलाषिणमभिसमीक्ष्य पाययेद्दोषशेषपाच-
नार्थमौषधमग्निसंशुक्षणार्थं च, न त्वेवाजीर्णाशनम्; आमप्रदोषदु-
र्बलो ह्यग्निर्युगपद्दोषमौषधमाहारजातं चाशक्तः पक्तुम्, अपि चाम-
प्रदोषाहारौषधविभ्रमोऽतिबलवत्त्वादुपरतर्कायाग्निं सहसैवातुरमब-
लमतिपातयेत् ॥ १७ ॥

आमप्रदोषजानां पुनर्विकाराणामपतर्पणेनैवोपरमो भवति ।
सति त्वनुबन्धे कृतापतर्पणानां व्याधीनां निग्रहे निमित्तविपरीत-

१ 'आमप्रदोषरूपाणि यथोक्तान्यभिदर्शयति' ह. । २ 'तमलसकम्' यो. ।
३ 'एवंदोषमामविषमित्याचक्षते' ग. । ४ 'छेदनं' ग. 'छेदनं श्लेष्मच्छेदनी-
यरसकट्वादिना श्लेष्मच्छेदनम्' गङ्गाधरः । ५ 'उपहृत्य कायाग्निं' इति पा० ।

मपास्यौषधमातङ्कविपरीतमेवावचारयेद्यथास्वं; सर्वविकाराणामपि
च निग्रहे हेतुव्याधिविपरीतमौषधमिच्छन्ति कुशलाः, तदर्थ-
कारि वा ॥ १८ ॥

विमुक्तामप्रदोषस्य पुनः परिपक्वदोषस्य दीप्ते चाग्नावभ्यङ्गास्थाप-
नानुवासनं विधिवत् स्नेहपानं च युक्त्या प्रयोज्यं प्रसमीक्ष्य दोष-
भेषजदेशकालबलशरीराहारसात्म्यसत्त्वप्रकृतिवयसामवस्थान्तराणि
विकारांश्च सम्यगिति ॥ १९ ॥

भवन्ति चात्र ।

आहारविध्यायतनानि चाष्टौ

सम्यक्परीक्ष्यात्महितं विदध्यात् ।

अन्यश्च यः कश्चिदिहास्ति मार्गो

हितोपयोगेषु भजेत तं च ॥ २० ॥

अशितं खादितं पीतं लीढं च क्व विपच्यते ।

पुतत्त्वां धीर ! पृच्छामस्तन्न आचक्ष्व बुद्धिमन् ! ॥ २१ ॥

इत्यग्निवेशप्रमुखैः शिष्यैः पृष्टः पुनर्वसुः ।

आचक्ष्वे ततस्तेभ्यो यन्नाहारो विपच्यते ॥ २२ ॥

नाभिस्तनातरं जन्तोरामाशय इति स्मृतः ।

अशितं खादितं पीतं लीढं चात्र विपच्यते ॥ २३ ॥

आमाशयगतः पाकमाहारः प्राप्य केवलम् ।

पक्कः सर्वाश्रयं पश्चाद्भ्रमनीभिः प्रपद्यते ॥ २४ ॥

तत्र श्लोकः ।

तस्य मान्रावतो लिङ्गं फलं चोक्तं यथायथम् ।

अमात्रस्य तथा लिङ्गं फलं चोक्तं विभागशः ॥ २५ ॥

इत्यग्निवेशकृते तन्त्रे चरकप्रतिसंस्कृते तृतीये विमानस्थाने त्रिविध-

कुक्षीयं विमानं नाम द्वितीयोऽध्यायः ॥ २ ॥

तृतीयोऽध्यायः ।

अथातो जनपदोद्धंसनीयं विमानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

जनपदमण्डले पञ्चालक्षेत्रे द्विजातिवराध्युषितायां काम्पिल्यरा-
जधान्यां भगवान् पुनर्वसुरात्रेयोऽन्तेवासिगणपरिवृतः पश्चिमे धर्म-
मासे गङ्गातीरे वैनविचारमनुविचरन्निष्ठमग्निवेशमब्रवीत्—॥३॥

इदयन्ते हि खलु सौम्य ! नक्षत्रग्रहचन्द्रसूर्यानि लानलानां दिशां
चौप्रकृतिभूतानामृतुवैकारिका भावाः, अचिरादितो भूरपि च न
यथावद्रसवीर्यविपाकप्रभावमोषधीनां प्रतिविधास्यति, तद्वियोगा-
च्चातङ्कप्रायता नियता; तस्मात् प्रागुद्धंसात् प्राक् च भूमेर्विरसीभा-
वादुद्धरैर्ध्वं सौम्य ! भैषज्यानि यावन्नोपहतरसवीर्यविपाकप्रभा-
वाणि भवन्ति; वयं चैषां रसवीर्यविपाकप्रभावानुपयोक्ष्यामहे, ये
चास्मानुकाङ्क्षन्ति, यांश्च वयमनुकाङ्क्षामः; नहि सम्यगुद्धृतेषु
भैषज्येषु सम्यग्विहितेषु सम्यक् चावचारितेषु जनपदोद्धंसकराणां
विकाराणां किञ्चित् प्रतीकारगौरवं भवति ॥ ४ ॥

एवंवादिनं भगवन्तमात्रेयमग्निवेश उवाच—उद्धृतानि खलु
भगवन् ! भैषज्यानि सम्यग्विहितानि च सम्यगवचारितानि च;
अपि तु खलु जनपदोद्धंसनमेकेनैव व्याधिना युगपदसमानप्रकृत्या-
हारदेहबलसाम्यसत्त्ववयसां मनुष्याणां कस्माद्भवतीति ॥ ५ ॥

तमुवाच भगवानात्रेयः—एवमसामान्यानामेभिर्गुण्यग्निवेश !

१ 'द्विजातिवराध्युषिते काम्पिल्ये राजधान्यां' ह. । २ 'वनविचारमनु-
विचरन्नि वनं विचर्य विचर्यानुविचरन्नित्यर्थः' चक्रः । 'वनविचारं वन-
विहारं, विचरन् विहरन्' गङ्गाधरः । ३ 'च प्रकृतिभूतानां' ग. । ४ 'उद्धर-
ध्वमिति बहुवचनं बहन्तेवासियुक्ताग्निवेशाभिप्रायेण' चक्रः । ५ 'सम्यग्वि-
चारचारितेषु' इति पा० । ६ 'सम्यग्विचारचारितानि' इति पा० । ७ 'एवम-
सामान्यवतामेभि' ग. ।

प्रकृत्यादिभिर्भावैर्मनुष्याणां येऽन्ये भावाः सामान्यास्तद्वैगुण्यात्
समानकालाः समानलिङ्गाश्च व्याधयोऽभिनिर्वर्तमाना जनपदमुद्ध-
सयन्ति; ते तु खल्विमे भावाः सामान्या जनपदेषु भवन्ति;
तद्यथा—वायुरुदकं देशः काल इति ॥ ६ ॥

तत्र वातमेवंविधमनारोग्यकरं विद्यात्; तद्यथा—यथर्तुविषम-
मतिस्तिमितमतिचलमतिपरुषमतिशीतमत्युष्णमतिरूक्षमत्यभिष्य-
न्दिनमतिभैरवारावमतिप्रतिहतपरस्परगतिमतिकुण्डलिनमसाल्म्य-
गन्धवाष्पसिकतापांशुधूमोपहतमिति ॥ ७ ॥

उदकं तु खलु—अत्यर्थविकृतगन्धवर्णरसस्पर्शं क्लेदबहुलमपका-
न्तजलचरविहङ्गमुपक्षीणजलेशयमप्रीतिकरमपगतगुणं विद्यात् ॥ ८ ॥

देशं पुनः—विकृतवर्णगन्धरसस्पर्शं क्लेदबहुलमुपसृष्टं सरीसृपव्या-
लमशकशलभमक्षिकामूषकोलकश्माशानिकशकुनिजम्बुकादिभि-
स्तृणोल्लूपोपवनवन्तं लताप्रतानादिबहुलमपूर्ववदवपतितशुष्कनष्ट-
शस्यं धूम्रपवनं प्रधमातपतन्निगणमुत्कुष्टश्वगणमुद्ग्रान्तव्यथितविविध-
मृगपक्षिसङ्घमुत्सृष्टनष्टधर्मसत्यलज्जाचारशीलगुणजनपदं शश्वक्षुभि-
तोदीर्णसलिलाशयं प्रततोल्कापातनिर्घातभूमिकम्पमतिभयारावरूपं
रूक्षताम्राहणसिताभजालसंवृताकंचन्द्रतारकमभीक्ष्णं ससंभ्रमोद्वे-
गमिव सत्रासरुदितमिव सतमस्कमिव गुह्यकाचरितमिवाकन्दित-
शब्दबहुलं चाहितं विद्यात् ॥ ९ ॥

कालं तु खलु—यथर्तुलिङ्गाद्विपरीतलिङ्गमतिलिङ्गं हीनलिङ्गं
चाहितं व्यवस्येत् ॥ १० ॥

इमानेवंदोषयुक्तांश्चतुरो भावान् जनपदोद्धंसकरान् वदन्ति
कुशलाः; अतोऽन्यथाभूतांस्तु हितानाचक्षते ॥ ११ ॥

१ 'उपक्षीणजलाशयं' इति पा० । २ 'प्रकृतिविकृतं' ग. । ३ तृणोल्लूपो-
पवनलताप्रतानादिबहुलं' ह. । ४ 'प्रतिभयावाररूपं' ग. । 'प्रतिभयं भयङ्कर-
मप्यवारं रूपं मूर्तिर्यत्र तं तथा' गङ्गाधरः ।

विमुणेष्वपि तु खल्वेतेषु जनपदोद्धंसनकरेषु भावेषु भेषजेनो-
पपाद्यमानानामभयं भवति रोगेभ्य इति ॥ १२ ॥

भवन्ति चात्र ।

वैगुण्यमुपपन्नानां देशकालानिलाभसाम् ।
गरीयस्त्वं विशेषेण हेतुमत् संप्रवक्ष्यते ॥ १३ ॥
वाताज्जलं, जलादेशं, देशात् कालं, स्वभावतः ।
विद्यादुष्परिहार्यत्वाद्गरीयस्तरमर्थवित् ॥ १४ ॥
वाय्वादिषु यथोक्तानां दोषाणां तु विशेषवित् ।
प्रतीकारस्य सौकर्यं विद्याल्लाघवलक्षणम् ॥ १५ ॥
चतुर्ष्वपि तु दुष्टेषु कालान्तेषु यदा नराः ।
भेषजेनोपपाद्यन्ते न भवन्त्यातुरास्तदा ॥ १६ ॥
येषां न मृत्युसामान्यं सामान्यं न च कर्मणाम् ।
कर्म पञ्चविधं तेषां भेषजं परमुच्यते ॥ १७ ॥
रसायनानां विधिवच्चोपयोगः प्रशस्यते ।
शस्यते देहवृत्तिश्च भेषजैः पूर्वमुद्धृतैः ॥ १८ ॥
सत्यं भूते दया दानं बलयो देवतार्चनम् ।
सद्वृत्तस्यानुवृत्तिश्च प्रशमो गुप्तिरात्मनः ॥ १९ ॥
हितं जनपदानां च शिवानामुपसेवनम् ।
सेवनं ब्रह्मचर्यस्य तथैव ब्रह्मचारिणाम् ॥ २० ॥
संकैथा धर्मशास्त्राणां महर्षीणां जितात्मनाम् ।
धार्मिकैः सात्त्विकैर्नित्यं सहास्या वृद्धसंस्रतैः ॥ २१ ॥
इत्येतद्भेषजं प्रोक्तमायुषः परिपालनम् ।
येषामनियतो मृत्युस्तास्मिन् काले सुदारुणे ॥ २२ ॥

इति श्रुत्वा जनपदोद्धंसने कारणानि पुनरपि भगवन्तमात्रेय-

१ 'विद्यादपरिहार्यत्वाद्गरीयः परमर्थवित्' ग. । २ स्नेहस्वेदपूर्वकवमनवि-
रेचनास्थापनावुवासनशिरोविरेचनानीति पञ्चविधम् । ३ 'सत्कथा' ग. ।

मशिवेश उवाच—अथ खलु भगवन् ! कुतो मूलमेषां वाय्वादीनां
वैगुण्यमुत्पद्यते, येनोपपन्ना जनपदमुद्धंसयन्तीति ॥ २३ ॥

तमुवाच भगवानात्रेयः—सर्वेषामप्यशिवेश ! वाय्वादीनां यद्वैगु-
ण्यमुत्पद्यते तस्य मूलमधर्मः, तन्मूलं वा(चा)ऽसत्कर्म पूर्वकृतं; त-
योर्थोनिः प्रज्ञापराध एव । तद्यथा—यदा वै देशनगरनिगमजनपद-
प्रधाना धर्ममुत्क्रम्याधर्मेण प्रजां प्रवर्तयन्ति, तदाश्रितोपाश्रिताः
पौरजनपदा व्यवहारोपजीविनश्च तमधर्ममभिवर्धयन्ति, ततः
सोऽधर्मः प्रसभं धर्ममन्तर्धत्ते, ततस्तेऽन्तर्हितधर्माणो देवताभि-
रपि त्यज्यन्ते, तेषां तथाऽन्तर्हितधर्माणामधर्मप्रधानानामपक्रा-
न्तदेवतानामृतवो व्यापद्यन्ते; तेन नापो यथाकालं देवो वर्षति
न वा वर्षति विकृतं वा वर्षति, वाता न सम्यगभिवान्ति, क्षिति-
र्व्यापद्यते, सलिलान्युपशुष्यन्ति, ओषधयः स्वभावं परिहायापद्यन्ते
विकृतिं, तत उद्धंसन्ते जनपदाः स्पर्शाभ्यवहार्यदोषात् ॥ २४ ॥

तथा शस्त्रप्रभवस्यापि जनपदोद्धंसस्याधर्म एव हेतुर्भवति ।
येऽतिप्रवृद्धलोभरोषमोहमानास्ते दुर्बलानवमत्यात्मस्वजनपरोपधा-
ताय शस्त्रेण परस्परमभिक्रामन्ति, परान् वाऽभिक्रामन्ति, परैर्वा-
ऽभिक्राम्यन्ते ॥ २५ ॥

रक्षोगणादिभिर्वा विविधैर्भूतसङ्घैस्तमधर्ममन्यद्वाऽप्यपचारान्तर-
मुपलभ्याभिहन्यन्ते ॥ २६ ॥

तथाऽभिशापप्रभवस्याप्यधर्म एव हेतुर्भवन्ति; ये लुप्तधर्माणो
धर्मादपेतास्ते गुरुवृद्धसिद्धिर्षिपूज्यानवमत्याहितान्याचरन्ति, ततस्ताः
प्रजा गुर्वादिभिरभिज्ञप्ता भस्मतामुपयान्ति प्रागेवानेकपुरुषकुलवि-
नाशाय; निर्यतप्रत्ययोपलम्भादलियताश्चापरे ॥ २७ ॥

१ 'तथाविधान्तर्हितधर्मणां' ग. । २ 'स्पृश्याभ्यवहार्यदोषात्' च. ।

३ 'प्रागेवेति इदिति, अनेकपुरुषकुलविनाशायाभिज्ञप्ता भस्मतां यान्तीत्यर्थः'
चक्रः । ४ 'नियतप्रत्ययोपलम्भात् प्रतिनियतपुरुषाभिपाशात्, अनियता
अमिलिता एव भस्मतां यान्ति न सर्वे जना इत्यर्थः' चक्रः ।

प्रागपि चाधर्मादृते नाशुभोत्पत्तिरन्यतोऽभूत् । आदिकाले
 ह्यदितिसुतसमौजसोऽतिविमलविपुलप्रभावाः प्रत्यक्षदेवदेवर्षिधर्म-
 यज्ञविधिविधानाः शैलसारसंहतस्थिरशरीराः प्रसन्नवर्णेन्द्रियाः
 पवनसमबलजवपराक्रमाश्चारुस्फिचोऽभिरूपप्रमाणाकृतिप्रसादोप-
 चयवन्तः सत्यार्जवानृशंस्यदानदमनियमतपउपवासब्रह्मचर्यव्रतपरा-
 व्यपगतभयरागद्वेषमोहलोभक्रोधशोकमानरोगनिद्रातन्द्राश्रमकृ-
 मालस्यपरिग्रहाश्च पुरुषा बभूवुरमितायुषः; तेषामुदारसत्त्वगुण-
 कर्मणामचिन्त्यरसवीर्यविपाकप्रभावगुणसमुद्धानि प्रादुर्बभूवुः श-
 स्यानि सर्वगुणसमुद्दितत्वात् पृथिव्यादीनां कृतयुगस्यादौ । अश्नति
 तु कृतयुगे केषांचिदत्यादानात् संपन्निकानां शरीरगौरवमासीत्,
 शरीरगौरवाच्छ्रमः, श्रमादालस्यम्, आलस्यात् संचयः, संच-
 यात् परिग्रहः, परिग्रहालोभः प्रादुरासीत् ॥ २८ ॥

ततस्त्रेतायां लोभादभिद्रोहः, अभिद्रोहादनृतवचनम्, अनृत-
 वचनात् कामक्रोधमानद्वेषपारुष्याभिघातभयतापशोकचिन्तोद्वे-
 गादयः प्रवृत्ताः; ततस्त्रेतायां धर्मपादोऽन्तर्धानमगमत्, तस्यान्त-
 र्धानाद् युगवर्षप्रमाणस्य पादहासः, पृथिव्यादीनां च गुणपादप्रणा-
 शोऽभूत्, तत्प्रणाशकृतश्च स(श)स्यानां स्नेहवैमल्यरसवीर्यविपाक-
 प्रभावगुणपादभ्रंशः; ततस्तानि प्रजाशरीराणि हीनगुणपादैर्हीनमान-
 गुणैश्चाहारविहारैरयथापूर्वमुपपद्यमानान्यग्निमास्तपरीतानि प्रा-
 ग्व्याधिभिर्ज्वरादिभिराक्रान्तानि, अतः प्राणिनो हासमवापुरायुषः
 क्रमश इति ॥ २९ ॥

भवतश्चात्र ।

युगे युगे धर्मपादः क्रमेणानेन हीयते ।

गुणपादश्च भूतानामेवं लोकः प्रलीयते ॥ ३० ॥

१ '०ऽतिबलविपुलप्रभावाः' इति पा० । २ 'विधिर्यज्ञविधायको वेदः,
 विधानं यज्ञविधानं' चक्रः । ३ 'तेषामुदारसत्त्वगुणैः कर्मणां धर्माणां चाचिन्त्य-
 त्वात्' । ४ 'सत्त्वानां गौरवात्' ग. । ५ 'हीयमानानि हीयमानगुणपादैर्ही-
 यमानगुणैश्चाहारविहारैरयथापूर्वमुपपद्यमानान्यग्निमास्तपरीतानि' यो. ।

संवत्सरशते पूर्णे याति संवत्सरः क्षयम् ।

देहिनामायुषः काले यत्र यन्मानमिष्यते ॥ ३१ ॥

इति विकाराणां प्रागुत्पत्तिहेतुरुक्तो भवति ॥ ३२ ॥

एवंवादिनं भगवन्तमात्रेयमग्निवेश उवाच—किं नु खलु भग-
वन् ! नियतकालप्रमाणमायुः सर्वं न वेति ॥ ३३ ॥

भगवानुवाच—

इहाग्निवेश ! भूतानामायुर्युक्तिमपेक्षते ॥ ३४ ॥

दैवे पुरुषकारे च स्थितं ह्यस्य बलाबलम् ।

दैवमात्मकृतं विद्यात् कर्म यत् पौर्वदेहिकम् ॥ ३५ ॥

स्मृतः पुरुषकारस्तु क्रियते यदिहापरम् ।

बलाबलविशेषोऽस्ति तयोरपि च कर्मणोः ॥ ३६ ॥

दृष्टं हि त्रिविधं कर्म हीनं मध्यममुत्तमम् ।

तथोरुदारयोर्युक्तिर्दीर्घस्य च सुखस्य च ॥ ३७ ॥

नियतस्यायुषो हेतुर्विपरीतस्य चेतरा ।

मध्यमा मध्यमस्येष्टा, कारणं शृणु चापरम् ॥ ३८ ॥

दैवं पुरुषकारेण दुर्बलं ह्युपहन्यते ।

दैवेन चेतरेत् कर्म विशिष्टेनोपहन्यते ॥ ३९ ॥

दृष्ट्वा यदेके मन्यन्ते नियतं मानमायुषः ।

कर्म किंचित् क्वचित्काले विपाके नियतं महत् ।

किंचित्कालनियतं त्रैल्यैः प्रतिबोध्यते ॥ ४० ॥

तस्मादुभयदृष्टत्वादेकान्तग्रहणमसाधु; निदर्शनमपि चात्रोदा-
हरिष्यामः—यदि हि नियतकालप्रमाणमायुः सर्वं स्यात्, तदाऽऽयु-
ष्कामाणां न मत्रौषधिमणिमङ्गलबल्युपहारहोमनियमप्रायश्चित्तोप-

१ 'संवत्सराणां शते शतकृत्वो, विभक्तानामेकैकभागे संपूर्णे जाते तद्युगो-
त्पन्नानां देहिनां तत्तत्परिमितस्यायुष एकैकः संवत्सरः क्षयं याति' गङ्गाधरः ।
२ 'दैवेन पुरुषकारं पराभूतं दृष्ट्वा' चक्रः । ३ 'दृष्टकारणैरुद्भूतं क्रियते' चक्रः ।

वासस्त्वत्यनप्रणिपातगमनाद्याः क्रिया इष्ट्यश्च प्रयुज्येरन्; नो-
 द्रान्तचण्डचपलगोगजोद्भ्रतरतुरगमहिषादयः पवनादयश्च दुष्टाः
 परिहार्याः स्युः, न प्रपातगिरिविषमदुर्गाम्बुवेगाः, तथा न प्रम-
 तोन्मत्तोद्भ्रान्तचण्डचपलमोहलोभाकुलमतयः, नारयः, न प्रवृद्धो-
 ऽग्निः, न च विविधविषाश्रयाः सरीसृपोरगादयः, न साहसं,
 नादेशकालचर्या, न नरेन्द्रप्रकोपः; इत्येवमादयो भावा नाभा-
 वकराः स्युः, आयुषः सर्वस्य नियतकालप्रमाणात्वात् । न चानभ्य-
 स्ताकालमरणभयनिवारकाणामकालमरणभयमागच्छेत् प्राणिनां,
 व्यर्थाश्चरम्भकथाप्रयोगबुद्धयः स्युर्महर्षीणां रसायनाधिकारे, ना-
 पीन्द्रो नियतायुषं शत्रुं वज्रेणाभिहन्यात्, नाश्विनावार्तं भेषजेनो-
 पपादयेतां, न चर्षयो यथेष्टमायुस्तपसा प्राप्नुयुः, नच विदितवै-
 दितव्या महर्षयः ससुरेशा (रसायनादीनि) सम्यक् पश्येयुरपदिशे-
 युराचरेयुर्वा; अपि च सर्वचक्षुषामेतत् परं यदैन्द्रं चक्षुः, इदं
 चास्माकं (तेन) प्रत्यक्षं, यथा-पुरुषसहस्राणामुत्थायोत्थायाह्वं
 कुर्वतामकुर्वतां चातुल्यायुधं, तथा जातमात्राणामप्रतीकारात् प्रती-
 काराच्च, अविषविषप्राशिनां चाप्यतुल्यायुद्धमेव, न च तुल्यो योग-
 क्षेम उदपानघटानां चित्रघटानां चोत्सीदतां, तस्माद्धितोपचारमूलं
 जीवितमतो विपर्ययान्मृत्युः । अपि च देशकालात्मगुणविपरीतानां
 कर्मणामाहारविकाराणां च क्रियोर्पयोगं सम्यक् सर्वातियोगसंधार-
 णमसंधारणमुदीर्णानां च गतिमतं साहसानां च वर्जनमारोग्या-
 नुवृत्तौ हेतुमुपलभामहे उपदिशामः सम्यक् पश्यामश्चेति ॥ ४१ ॥

अतः परमशिवेश उवाच—एवं सत्यनियतकालप्रमाणायुषां
 भगवन्! कथं कालमृत्युरकालमृत्युर्वा भवतीति ॥ ४२ ॥

तमुवाच भगवानात्रेयः—श्रूयतामश्वेश! यथा—यानसमा-

१ 'भेषजेनोपचरेतां' ग. । २ 'यद्विष्यं चक्षुः' ग. । ३ 'आहारं' ग. ।
 ४ 'क्रमोपयोगः सम्यक्, त्यागः सर्वाणां चातियोगायोगमिध्यायोगानां,
 संधारणमनुदीर्णानां' ग. ।

युक्तोऽक्षः प्रकृत्यैवाक्षगुणैरूपेतः स च सर्वगुणोपपन्नो बाह्यमानो यथाकालं स्वप्रमाणक्षयादेवावसानं गच्छेत्, तथाऽऽयुः शरीरोपगतं बलवत्प्रकृत्या यथावदुपचर्यमाणं स्वप्रमाणक्षयादेवावसानं गच्छति, स मृत्युः काले; यथा च स एवाक्षोऽतिभाराधिष्ठितत्वाद्विषमपथादपथादक्षचक्रभङ्गाद्वाह्यवाहकदोषादणिमोक्षात् पर्यसनादनुपाङ्गाच्चान्तराऽवसानमापद्यते, तथाऽऽयुरप्ययथाबलमारम्भादयथाइयभ्यवहरणाद्विषमाभ्यवहरणाद्विषमशरीरन्यासादतिमैथुनादसंश्रयादुदीर्णवेगविनिग्रहाद्विधायवेगाविधारणाद्भूतविषवाय्वग्न्युपतापादभिघातादाहारप्रतीकारविवर्जनाच्चान्तराऽवसानमापद्यते, स मृत्युरकाले; तथा ज्वरादीनप्यातङ्कान्मिथ्योपचरितानाकालमृत्युन् पश्याम इति ॥ ४३ ॥

अथाम्रिवेशः पप्रच्छ—किं नु खलु भगवन् ! ज्वरितेभ्यः पानीयमुष्णं भूयिष्ठं प्रयच्छन्ति भिषजो न तथा शीतम्, अस्ति च शीतसाध्योऽपि धातुज्वरकर इति ॥ ४४ ॥

तमुवाच भगवानात्रेयः,—ज्वरितस्य कायसमुत्थानदेशकालाभिसमीक्ष्य पाचनार्थं पानीयमुष्णं प्रयच्छन्ति भिषजः; ज्वरो ह्यमाशयसमुत्थः, प्रायो भेषजानि चामाशयसमुत्थानां विकाराणां पाचनवमनापतर्पणसमर्थानि भवन्ति, पाचनार्थं च पानीयमुष्णं, तस्मादेतज्ज्वरितेभ्यः प्रयच्छन्ति भिषजो भूयिष्ठं; तद्धि तेषां पीतं वातमनुलोमयति, अग्निं चोदर्यमुदीरयति, क्षिप्रं च जरां गच्छति, श्लेष्माणं च परिशोषयति, स्वल्पमपि च पीतं तृष्णाग्रशमनायोपपद्यते; तथायुक्तमपि चैतन्नात्यर्थोत्सन्नपिते ज्वरे सदाहभ्रमप्रलापातिसारे वा प्रदेयम्, उष्णेन हि दाहभ्रमप्रलापातिसारा भूयोऽभिवर्धन्ते, शीतेन चोपशाम्यन्तीति ॥ ४५ ॥

१ 'पर्यसनं परिक्षेपः, अनुपाङ्गादिति खेहादानात्' चक्रः । २-३ 'व्यसनमापद्यते' इति पा० । ४ 'विरचनवमनापतर्पणसंशमान्येव' ग. । ५ 'अग्निं चानुदीर्णमुदीरयति' ग. ।

भवति चात्र ।

शीतेनोष्णकृत्तान् रोगाञ्छमयन्ति भिषग्विदः ।

ये तु शीतकृता रोगास्तेषामुष्णं भिषग्जितम् ॥ ४६ ॥

एवमितरेषामपि व्याधीनां निदानविपरीतं भेषजं भवति कार्यं;
यथा—अपतर्पणनिमित्तानां व्याधीनां नान्तरेण पूरणमस्ति शान्तिः;
तथा पूरणनिमित्तानां नान्तरेणापतर्पणमिति ॥ ४७ ॥

अपतर्पणमपि च त्रिविधं—लङ्घनं, लङ्घनपाचनं, दोषावसेचनं
चेति ॥ ४८ ॥

तत्र लङ्घनमल्पबलदोषाणां, लङ्घनेन ह्यग्निमारुतवृद्ध्या वाता-
तपपरीतमिवाल्पमुदकमल्पो दोषः प्रशोषमापद्यते ॥ ४९ ॥

लङ्घनपाचने(नं) तु मध्यबलदोषाणां, लङ्घनपाचनाभ्यां हि
सूर्यसंतापमारुताभ्यां पांशुभस्मावकिरणैरिव चानतिबहूदकं मध्य-
बलो दोषः प्रशोषमापद्यते । बहुदोषाणां पुनर्दोषावसेचनमेव
कार्यं, न ह्यभिन्ने केदारसेतौ पल्वलाप्रसेकोऽस्ति, तद्दोषावसे-
चनम् ॥ ५१ ॥

दोषावसेचनं तु खल्वन्यद्वा भेषजं प्रासकालमप्यातुरस्य नैवं-
विधस्य कुर्यात्; तद्यथा—अनपवादप्रतीकारस्याधनस्यापरिचर-
कस्य वैद्यमानिष्वण्डस्यासूयकस्य तीव्राधर्मरुचेरतिक्षीणबलमांस-
शोणितस्यासाध्यरोगोपहतस्य मुमूर्षुलिङ्गान्वितस्य चेति । एवंविधं
ह्यातुरमुपचरन् भिषक् पापीयसाऽयशसा योगमृच्छतीति ॥ ५२ ॥

भवति चात्र ।

(अल्पोदकद्रुमो यस्तु प्रवातः प्रचुरातपः ।

ज्ञेयः स जाङ्गलो देशः स्वल्परोगतमोऽपि च ॥ ५३ ॥

प्रचुरोदकवृक्षो यो निवातो दुर्लभातपः ।

अनूपोऽबहुदोषश्च, समः साधारणो मतः ॥ ५४ ॥)

तदात्वे चानुबन्धे वा यस्य स्यादशुभं फलम् ।

कर्मणस्तत्र कर्तव्यमेतद्बुद्धिमतां मतम् ॥ ५५ ॥

तत्र श्लोकाः ।

पूर्वरूपाणि सामान्या हेतवः स्वस्वलक्षणाः ।
 देशोद्ध्वंसस्य भैषज्यं हेतूनां मूलमेव च ॥ ५६ ॥
 प्राग्विकारसमुत्पत्तिरायुषश्च क्षयक्रमः ।
 मरणं प्रति भूतानां कालाकालविनिश्चयः ॥ ५७ ॥
 यथा चाकालमरणं यथायुक्तं च भैषजम् ।
 सिद्धिं यात्यौषधं येषां न कुर्याद्येन हेतुना ॥ ५८ ॥
 तदात्रेयोऽग्निवेशाय निखिलं सर्वमुक्तवान् ।
 देशोद्ध्वंसनिमित्तीये विमाने मुनिसत्तमः ॥ ५९ ॥
 इत्यग्निवेशकृते तन्त्रे चरकप्रतिसंस्कृते तृतीये विमानस्थाने जन-
 पदोद्ध्वंसनीयं विमानं नाम तृतीयोऽध्यायः ॥ ३ ॥

चतुर्थोऽध्यायः ।

प्र० वि

अथातस्त्रिविधरोगविशेषविज्ञानीयं विमानं
 व्याख्यास्यामः ॥ १ ॥

इति ह स्माह भगवानात्रेयः ॥ २ ॥

त्रिविधं खलु रोगविशेषविज्ञानं भवति । तद्यथा—आप्तोपदेशः
 प्रत्यक्षमनुमानं चेति ॥ ३ ॥

तत्राप्तोपदेशो नाम—आप्तवचनम् ; आप्ता ह्यवितर्कस्मृतिविभाग-
 विदो निष्प्रीत्युपतापदर्शिनश्च ; तेषामेवंगुणयोगाद्यद्वचनं तत् प्रमाणं,
 अप्रमाणं पुनर्मत्तोन्मत्तमूर्खवक्तृदृष्टादृष्टवचनमिति ॥ ४ ॥

प्रत्यक्षं तु तत्—यत् स्वयमिन्द्रियैर्मनसा चोपलभ्यते ॥ ५ ॥

अनुमानं खलु—तर्को युक्त्यपेक्षः ॥ ६ ॥

त्रिविधेन खल्वनेन ज्ञानसमुदयेन पूर्वं परीक्ष्य रोगं सर्वथा

१ 'पुनर्मत्तोन्मत्तमूर्खरक्तदुष्टादुष्टवचनमिति' च. । २ 'आत्मना' ग. ।

सर्वमेवोत्तरकालमध्यवसानमदोषं भवति; नहि ज्ञानावयवेन कृत्स्ने ज्ञेये ज्ञानमुत्पद्यते ॥ ७ ॥

त्रिविधे त्वस्मिन् ज्ञानसमुदाये पूर्वमाप्तोपदेशाज्ञानं, ततः प्रत्यक्षानुमानाभ्यां परीक्षोपपद्यते; किं ह्यनुपदिष्टं पूर्वं यत्तत् प्रत्यक्षानुमानाभ्यां परीक्षमाणो विद्यात्; तस्माद् द्विविधा परीक्षा ज्ञान-बलां प्रत्यक्षमनुमानं च, त्रिविधा वा सहोपदेशेन ॥ ८ ॥

(तत्रैदमुपदिशन्ति बुद्धिमन्तः—) रोगमेकैकमेवंप्रकोपणमेवंयो-
निमेवमात्मानमेवमधिष्ठानमेवंवेदनमेवंसंस्थानमेवंशब्दस्पर्शरूप-
सगन्धमेवमुपद्रवमेवंवृद्धिस्थानक्षयसमन्वितमेवमुदर्कमेवंनामानं
विद्यात्; तस्मिन्नियं प्रतीकारार्थां प्रवृत्तिरथवा निवृत्तिरित्युपदेशा-
ज्ञायते ॥ ९ ॥

प्रत्यक्षतस्तु खलु रोगतत्त्वं बुभुक्षुः सर्वैरिन्द्रियैः सर्वांस्त्रिन्द्र-
यार्थानातुरशरीरगतान् परीक्षेतान्यत्र रसज्ञानात्; तद्यथा,—अन्न-
कृज्जनं संधिस्फुटनमङ्गुलीपर्वणां स्वरविशेषांश्च ये चान्येऽपि केचि-
च्छरीरोपगताः शब्दाः स्युस्ताञ्छ्रोत्रेण परीक्षेत; वर्णसंस्थानप्रमाण-
च्छायाः शरीरप्रकृतिविकारौ चक्षुर्वैषयिकाणि यानि चान्यान्यनुक्तानि
तानि चक्षुषा परीक्षेत; रसं तु खल्वनातुरशरीरगतमिन्द्रियवैषयिक-
मप्यनुमानादवगच्छेत्, न ह्यस्य प्रत्यक्षेण ग्रहणमुपपद्यते, तस्मादा-
तुरपरिग्रहेनैवातुरमुखरसं विद्यात्, यूकापसर्पणेन त्वस्य शरीरवैरस्यं,
मक्षिकोपसर्पणेन शरीरमाधुर्यं, लोहितपित्तसंदेहे तु किं धारिलो-
हितं लोहितपित्तं वेति श्वकाकभक्षणाद्धारिलोहितमभक्षणाद्लोहित-
पित्तमित्यनुमातव्यम्, एवमन्यानप्यातुरशरीरगतान् रसाननुमि-
मीत; गन्धास्तु खलु सर्वशरीरगतानातुरस्य प्रकृतिवैकारिकान्
घ्राणेन परीक्षेत; स्पर्शं च पाणिना प्रकृतिविकृतियुक्तम्; इति
प्रत्यक्षतोऽनुमानैकदेशतश्च परीक्षणमुक्तम् ॥ १० ॥

१ 'सर्वमथोत्तरकालं' च. । २ 'त्रिविधां वा सहोपदेशेनेच्छन्ति बुद्धिमन्तः'
ग. । ३ अयं पाठो गङ्गाधरासंमतः । ४ 'एवंनामानमेवयोगं' ग. । ५ 'अनु-
मानादुपदेशतश्च' इति पा० ।

इमे तु खल्वन्येऽप्येवमेव भूयोऽनुमानज्ञेया भवन्ति भावाः;
 तद्यथा,—अग्निं जरणशक्त्या परीक्षेत, बलं व्यायामशक्त्या, श्रोत्रा-
 दीनि शब्दाद्यर्थग्रहणेन, मनोऽर्थाव्यभिचरणेन, विज्ञानं व्यवसायेन,
 रजः सङ्गेन, मोहमविज्ञानेन, क्रोधमभिद्रोहेण, शोकं दैन्येन,
 हर्षमामोदेन, प्रीतिं तोषेण, भयं विषादेन, धैर्यमविषादेन, वीर्य-
 मुत्साहेन, अवस्थानमविभ्रमेण, श्रद्धामभिप्रायेण, मेधां ग्रहणेन,
 संज्ञां नामग्रहणेन, स्मृतिं स्मरणेन, हियमपन्नपणेन, शीलमनु-
 शीलनेन, द्वेषं प्रतिषेधेन, उपधिमनुबन्धेन, दृढिमलौल्येन,
 वश्यतां विधेयतया, वयोभक्तिसात्म्यव्याधिसमुत्थानानि कालदे-
 शोपशयवेदनाविशेषेण, गूढलिङ्गं व्याधिमुपशयानुपशयाभ्यां,
 दोषप्रमाणविशेषमपचारविशेषेण, आयुषः क्षयमरिष्टैः, उपस्थित-
 श्रेयस्त्वं कल्याणाभिनिवेशेन, अमलं सत्त्वमविकारेण, ग्रहण्यास्तु
 मृदुदारुणत्वं स्वप्नदर्शनमभिप्रायं द्विष्टेषु सुखदुःखानि चातुरपरिग्रहे-
 नैव विद्यादिति ॥ ११ ॥

भवन्ति चात्र ।

आसतश्चोपदेशेन प्रत्यक्षकरणेन च ।

अनुमानेन च व्याधीन् सम्यग्विद्याद्विचक्षणः ॥ १२ ॥

सर्वथा सर्वमालोच्य यथासंभवमर्थवित् ।

अथाध्यवस्येत्तत्त्वे च कार्ये च तदनन्तरम् ॥ १३ ॥

कार्यतत्त्वविशेषज्ञः प्रतिपत्तौ न मुह्यति ।

अमूढः फलमाप्नोति यदमोहनिमित्तजम् ॥ १४ ॥

ज्ञानबुद्धिप्रदीपेन यो नाविशति तत्त्ववित् ।

आतुरस्यान्तरात्मानं न स रोगांश्चिकित्सति ॥ १५ ॥

१ 'खल्वन्यतमा ये' इति पा० । २ 'वीर्यमुत्थानेन' च । 'वीर्यमारब्धदु-
 ष्करकार्येष्वव्यावृत्तिर्मेनसः, उत्थानेनेति क्रियारम्भेण' चक्रः । ३ 'अवस्थानं
 स्थिरमतित्वं' चक्रः । ४ 'उपेत्य धीयत इति उपधिः छद्मेत्यर्थः, अनुबन्धेने-
 त्युत्तरकालं हि आत्रादिवधेन फलेन ज्ञायते' चक्रः । ५ 'द्विष्टेषु सुखासुखानि'
 यो । ६ 'योगवित्' ग ।

तत्र श्लोकौ ।

सर्वरोगविशेषाणां त्रिविधं ज्ञानसंग्रहम् ।

यथा चोपदिशन्त्याप्ताः प्रत्यक्षं गृह्यते यथा ॥ १६ ॥

ये यथा चानुमानेन ज्ञेयास्तांश्चाप्युदारधीः ।

भावांश्चिरोगविज्ञाने विमाने मुनिरुक्तवान् ॥ १७ ॥

इत्यभिवेशकृते तन्त्रे चरकप्रतिसंस्कृते तृतीये विमानस्थाने त्रिविधरोग-
विशेषविज्ञानीयविमानं नाम चतुर्थोऽध्यायः ॥ ४ ॥

पञ्चमोऽध्यायः ।

अथातः स्रोतोविमानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

यावन्तः पुरुषे मूर्तिमन्तो भावविशेषास्तावन्त एवास्मिन्
स्रोतसां प्रकारविशेषाः, सर्वे हि भावाः पुरुषे नान्तरेण स्रोतांस्य-
भिलिर्घर्तन्ते क्षयं वाऽप्यधिगच्छन्ति; स्रोतांसि खलु परिणाममाप-
द्यमानानां धातूनामभिवाहीनि भवन्त्ययनार्थेन ॥ ३ ॥

अपि चैके स्रोतसामेव समुदयं पुरुषमिच्छन्ति, सर्वगत-
त्वात् सर्वसरत्वाच्च दोषप्रकोपणप्रशमनानां; नत्वेतदेवं, यस्य हि
स्रोतांसि यच्च वहन्ति यच्चावहन्ति यत्र चावस्थितानि सर्वं तदन्य-
त्तेभ्यः ॥ ४ ॥

अतिबहुत्वात् खलु केचिदपरिसंख्येयान्याचक्षते स्रोतांसि,
परिसंख्येयानि पुनरन्ये ॥ ५ ॥

तेषां तु खलु स्रोतसां यथास्थूलं कतिचित्प्रकारान्मूलतश्च प्रको-
पविज्ञानतश्चानुव्याख्यास्यामः, ये भविष्यन्त्यलमनुक्तार्थज्ञानाय

१ 'स्रोतसां विमानं' ग. । २ 'यथा वहन्ति' ग. । ३ 'यस्य हि स्रोतांसि
यद्विदितानीत्यर्थः, यच्च वहन्तीति यच्च पुध्यन्तीत्यर्थः, यच्च रसरक्तादि, आव-
हन्ति नयन्ति । यत्र चावस्थितानीति यत्र मांसादौ संबद्धानीत्यर्थः' चक्रः ।

ज्ञानवतां विज्ञानाय चाज्ञानवतां; तद्यथा—प्राणोदकान्नरसरुधिर-
मांसमेदोस्थिमज्जशुक्रमूत्रपुरीषस्वेदवहानि, वातपित्तश्लेष्मणां पुनः
सर्वशरीरचराणां सर्वस्रोतांस्थयनभूतानि, तद्ब्रह्मदीन्द्रियाणां पुनः
सत्त्वादीनां केवलं चेतनावच्छरीरमयनभूतमधिष्ठानभूतं च; तदेतत्
स्रोतसां प्रकृतिभूतत्वाच्च विकारैरुपसृज्यते शरीरम् ॥ ६ ॥

तत्र, प्राणवहानां स्रोतसां हृदयं मूलं महास्रोतश्च; प्रदुष्टानां तु
खल्वेषामिदं विशेषज्ञानं भवति; तद्यथा—अतिसृष्टमतिबद्धं कुपित-
मल्पाल्पमभीक्ष्णं वा सशब्दशूलमुच्छ्वसन्तं दृष्ट्वा प्राणवहान्यस्य
स्रोतांसि प्रदुष्टानीति विद्यात् ॥ ७ ॥

उदकवहानां स्रोतसां तालु मूलं क्लोम च; प्रदुष्टानां तु खल्वे-
षामिदं विशेषविज्ञानं भवति; तद्यथा—जिह्वातालवोष्ठकण्ठक्लोम-
शोषं पिपासां चातिप्रवृद्धां दृष्ट्वादकवहान्यस्य स्रोतांसि प्रदुष्टानीति
विद्यात् ॥ ८ ॥

अन्नवहानां स्रोतसामामाशयो मूलं वामं च पार्श्वं; प्रदुष्टानां तु
खल्वेषामिदं विशेषविज्ञानं भवति; तद्यथा—अनन्नाभिलषणमरो-
चकाविपाकौ छादं च दृष्ट्वाऽन्नवहान्यस्य स्रोतांसि प्रदुष्टानीति
विद्यात् ॥ ९ ॥

रसवहानां स्रोतसां हृदयं मूलं दश च धमन्यः, शोणितवहानां
स्रोतसां यकृन्मूलं ग्रीहा च, मांसवहानां स्रोतसां स्नायुर्मूलं
त्वक् च, मेदोवहानां स्रोतसां वृक्कौ मूलं वपावहनं च, अस्थिवहानां
स्रोतसां मेदो मूलं जघनं च, मज्जवहानां स्रोतसामस्थीनि मूलं
संधयश्च, शुक्रवहानां स्रोतसां वृषणौ मूलं शेषश्च, प्रदुष्टानां तु
खल्वेषां रसादिस्रोतसां विज्ञानान्युक्तानि विविधाशितपीतीये-
ऽध्याये । यान्येव हि धातूनां प्रदोषविज्ञानानि तान्येव यथास्वं
दुष्टानां धातुस्रोतसाम् ॥ १० ॥

मूत्रवहानां स्रोतसां बस्तिर्मूलं वङ्कणौ च, प्रदुष्टानां तु खल्वेषा-
मिदं विशेषविज्ञानं भवति; तद्यथा—अतिसृष्टमतिबद्धं वा कुपित-

मल्पाल्पमभीक्ष्णं वा बहलं सशूलं मूत्रयन्तं दृष्ट्वा मूत्रवहान्यस्य
स्रोतांसि प्रदुष्टानीति विद्यात् ॥ ११ ॥

पुरीषवहानां स्रोतसां पक्काशयो मूलं स्थूलगुदं च, प्रदुष्टानां तु
खल्वेषामिदं विशेषविज्ञानं भवति; तद्यथा—कृच्छ्रेणाल्पाल्पं सशूलं-
मतिद्रवमतिग्रथितमतिबहु चोपविशन्तं दृष्ट्वा पुरीषवहान्यस्य
स्रोतांसि प्रदुष्टानीति विद्यात् ॥ १२ ॥

स्वेदवहानां स्रोतसां मेदो मूलं रोमकूपाश्च, प्रदुष्टानां तु खल्वे-
षामिदं विशेषविज्ञानं भवति; तद्यथा—अस्वेदनमतिस्वेदनं पाह-
यमतिश्लक्ष्णतामङ्गस्य परिदाहं लोमहर्षं च दृष्ट्वा स्वेदवहान्यस्य
स्रोतांसि प्रदुष्टानीति विद्यात् ॥ १३ ॥

स्रोतांसि सिरा धमन्यो रसायन्यो रसवाहिन्यो नाड्यः पन्थानो
मार्गाः शरीरच्छिद्राणि संवृतासंवृतानि स्थानान्याशयाः क्षया
निकेताश्चेति शरीरधात्ववकाशानां लक्ष्यालक्ष्याणां नामानि
भवन्ति ॥ १४ ॥

तेषां प्रकोपात् स्थानस्था मार्गगाश्चैव शरीरधातवः प्रकोपमा-
पद्यन्ते; इतरेषां प्रकोपादितराणि च; स्रोतांसि स्रोतांस्येव धातवश्च
धातून्नेव प्रदूषयन्ति प्रदुष्टाः; तेषां सर्वेषामेव वातपित्तश्लेष्माणो
दूषयितारो भवन्ति, दोषस्त्रभावादिति ॥ १५ ॥

भवन्ति चात्र ।

क्षयात् संधारणाद्रौक्ष्याद्यायामात् क्षुधितस्य च ।

माणवाहीनि दुष्यन्ति स्रोतांस्यन्यैश्च दारुणैः ॥ १६ ॥

औष्ण्यादामाङ्गयात् पानादतिशुष्कान्नसेवनात् ।

अम्बुवाहीनि दुष्यन्ति तृष्णायाश्चातिपीडनात् ॥ १७ ॥

अतिमात्रस्य चाकाले चाहितस्य च भोजनात् ।

अन्नवाहीनि दुष्यन्ति वैगुण्यात् पावकस्य च ॥ १८ ॥

१ 'पक्काशयो नामेरधः, स्थूलगुदं त्रिवलिरूपं' गङ्गाधरः; 'स्थूलान्नं गुदं च'
इति पा० । ३ 'सशूलं' ग. ।

गुरुशीतमतिस्निग्धमतिमात्रं समश्रताम् ।
 रसवाहीनि दुष्यन्ति चिन्त्यानां चातिचिन्तनात् ॥ १९ ॥
 विद्राहीन्यन्नपानानि स्निग्धोष्णानि द्रवाणि च ।
 रक्तवाहीनि दुष्यन्ति भजतां चातपानलौ ॥ २० ॥
 अभिष्यन्दीनि भोज्यानि स्थूलानि च गुरुणि च ।
 मांसवाहीनि दुष्यन्ति भुक्त्वा च स्वपतां दिवा ॥ २१ ॥
 अव्यायामाद्विवास्त्रप्रान्सेद्यानां चातिभक्षणात् ।
 मेदोवाहीनि दुष्यन्ति वारुण्याश्चातिसेवनात् ॥ २२ ॥
 व्यायामादतिसंक्षोभादस्थामतिविघट्टनात् ।
 अस्थिवाहीनि दुष्यन्ति वातलानां च सेवनात् ॥ २३ ॥
 उत्पेषादत्यभिष्यन्दादभिघातात् प्रपीडनात् ।
 मज्जवाहीनि दुष्यन्ति विरुद्धानां च सेवनात् ॥ २४ ॥
 अकालायोलिगमनान्निग्रहादतिमैथुनात् ।
 शुक्रवाहीनि दुष्यन्ति शस्त्रक्षारान्निभिस्तथा ॥ २५ ॥
 मूत्रितोदकभक्ष्यस्त्रीसेवनान्मूत्रनिग्रहात् ।
 मूत्रवाहीनि दुष्यन्ति क्षीणस्यातिकृशस्य च ॥ २६ ॥
 संधारणादत्यशनादजीर्णाध्यशनास्तथा ।
 वर्चोवाहीनि दुष्यन्ति दुर्बलाग्नेः कृशस्य च ॥ २७ ॥
 व्यायामादतिसंतापाच्छीतोष्णाक्रमसेवनात् ।
 स्वेदवाहीनि दुष्यन्ति क्रोधशोकभयैस्तथा ॥ २८ ॥
 आहारश्च विहारश्च यः स्यादोषगुणैः समः ।
 धातुभिर्विगुणश्चापि स्रोतसां स प्रदूषकः ॥ २९ ॥
 अतिप्रवृत्तिः सङ्गो वा सिराणां ग्रन्थयोऽपि वा ।
 विमार्गगमनं चापि स्रोतसां दुष्टिलक्षणम् ॥ ३० ॥
 स्वधातुसमवर्णानि वृत्तस्थूलान्यणूनि च ।
 स्रोतांसि दीर्घाण्याकृत्वा प्रतानसदृशानि च ॥ ३१ ॥

१ 'मूत्रितस्य मूत्रवेगवत् उदकभक्ष्यस्त्रीणां सेवनात्' गङ्गाधरः ।

प्राणोदकान्नवाहानां दुष्टानां श्वासिकी क्रिया ।
 कार्या तृष्णोपशमनी तथैवामप्रदोषिकी ॥ ३२ ॥
 विविधाशितपीतीये रसादीनां यदौषधम् ।
 रसादिस्त्रोतसां कुर्यात्तद्यथास्वमुपक्रमम् ॥ ३३ ॥
 मूत्रविदस्वेदवाहानां चिकित्सा मौत्रकृच्छिकी ।
 तथाऽतिसारिकी कार्या तथा ज्वरचिकित्सिकी ॥ ३४ ॥

तत्र श्लोकाः ।

त्रयोदशानां मूलानि स्त्रोतसां दुष्टिलक्षणम् ।
 सामान्यं नामपर्यायाः कोपनानि परस्परम् ॥ ३५ ॥
 दोषहेतुः पृथक्त्वेन भेषजोद्देश एव च ।
 स्त्रोतोविमाने निर्दिष्टस्तथा चादौ विनिश्चयः ॥ ३६ ॥
 केवलं विदितं यस्य शरीरं सर्वभावतः ।
 शरीराः सर्वरोगाश्च स कर्मसु न मुह्यति ॥ ३७ ॥
 इत्यभिवेशकृते तन्त्रे चरकप्रतिसंस्कृते तृतीये विमानस्थाने
 स्त्रोतोविमानं नाम पञ्चमोऽध्यायः ॥ ५ ॥

षष्ठोऽध्यायः ।

अथातो रोगानीकं विमानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

द्वे रोगानीके भवतः प्रभावभेदेन—साध्यमसाध्यं च, द्वे रोगा-
 नीके बलभेदेन—मृदु दारुणं च, द्वे रोगानीकेऽधिष्ठानभेदेन—मनो-
 धिष्ठानं शरीराधिष्ठानं च, रोगानीके द्वे निमित्तभेदेन—स्वधातुवै-
 षम्यनिमित्तमागन्तुनिमित्तं च, द्वे रोगानीके आशयभेदेन—आमा-
 शयसमुत्थं पक्वाशयसमुत्थं च; एवमेतत् प्रभावबलाधिष्ठाननिमि-
 त्ताशयभेदाद्वैधं सङ्ग्रेदप्रकृत्यन्तरेण भिद्यमानमथवाऽपि संधीय-

१ 'भेदप्रकृत्यन्तरेणेति भेदकारणान्तरेण' चक्रः ।

मानं स्यादेकत्वं वा बहुत्वं वा । एकत्वं तावदेकमेव रोगानीकं दुःखसामान्यात्, बहुत्वं तु दश रोगानीकानि प्रभावभेदादिना भवन्ति; बहुत्वमपि संख्येयं स्यादसंख्येयं वा; तत्र संख्येयं तावद्यथोक्तमष्टोदरीये, अपरिसंख्येयं पुनर्यथा—महारोगाध्याये रूढ-
र्णसमुत्थानादीनासंमपरिख्येयत्वात् ॥ ३ ॥

नैव संख्येयाग्रेषु भेदप्रकृत्यन्तरीयेषु विगीतिरित्यतो दोषवती स्यादत्र काचित् प्रतिज्ञा, न चाविगीतिरित्यतः स्याददोषवती; मेत्ता हि भेद्यमन्यथा भिनत्ति, अन्यथा पुरस्ताद्भिन्नं भेदप्रकृत्यन्तरेण भिन्दन् भेदसंख्याविशेषमापादयत्यनेकधा, नच पूर्वं भेदाग्रमुप-
हन्ति; समानायामपि खलु भेदप्रकृतौ प्रकृतौनुप्रयोगान्तरमपेक्ष्यं; सन्ति ह्यर्थान्तराणि समानशब्दाभिहितानि, सन्ति चानर्थान्तराणि पर्यायशब्दाभिहितानि; समानो हि रोगशब्दो दोषेषु च व्याधिषु

१ 'रूढसामान्यात्' ग. । २ 'ननु, संख्येयत्वमसंख्येयत्वं च विरुद्धावेतौ धर्मौ, तथैकत्वमनेकत्वं चेति, तत् कथं विरुद्धत्वेन ख्यातौ धर्मावैकस्मिन् रोगे घटेतामित्यत आह—न चेत्यादि । संख्येयाग्रेष्विति संख्येयरोगपरिमाणेषु अत्राग्रशब्दः परिमाणे वर्तते; भेदप्रकृत्यन्तरीयेषु भेदकारणान्तरमवेषु, वि-
गीतिः विरुद्धभाषणमित्यर्थः । विगीतौ दोषाभावं दर्शयित्वा भेदकारणान्तर-
कृतायामविगीतावपि दोषो भवतीति दर्शयन्नाह—नचाविगीतिरित्यादि ।
यदि ह्येकं रोगानीकं रूढसामान्यादित्यभिधाय पुनरेकं रोगानीकं प्रभावभे-
दादित्यविरुद्धा एकताख्यायिकाऽविगीतिः क्रियते तथाऽपि सा विरुद्धैव स्यात्,
यतो न प्रभावभेदेन रोगाणामेकत्वमुपपन्नं किंतु द्वैधमेवेति भावः । विगीतौ
दोषाभावे हेतुमाह—मेत्ता हीत्यादि । एवं मन्यते—यद्धर्मयोगविवक्षयैकत्वमुक्तं
तद्धर्मयोगविवक्षयै यदि बहुत्वमप्युच्यते ततो विरोधो भवति, नहि तदेवैकं
चानेकं चेत्तुपपन्नं; यदा तु धर्मान्तरयोगविवक्षया बहुत्वमुच्यते तदा न
विरोधः, बहुत्वाभिधानकाले बहूनामेव रोगधर्माणां विवक्षितत्वात्; रोगा-
णामेकत्वमेकधर्मविवक्षयं, बहुत्वं च बहुधर्मविवक्षयमिति न विरोधः' इति चक्रः ।
३ 'प्रकृतस्य समानशब्देनाभिहितस्य यद्भेदख्यापकं पश्चात्प्रयोगान्तरं तद-
पेक्षणीयं' चक्रः । 'प्रकृत्यनुप्रयोगान्तरं' ग. ।

च, दोषा ह्यपि रोगशब्दमातङ्कशब्दं यक्ष्मशब्दं दोषप्रकृतिशब्दं विकारशब्दं च लभन्ते, व्याधयश्च रोगशब्दमातङ्कशब्दं यक्ष्मशब्दं दोषप्रकृतिशब्दं विकारशब्दं च लभन्ते; तत्र दोषेषु च व्याधिषु च रोगशब्दः समानः, शेषेषु तु विशेषवान् ॥ ४ ॥

तत्र व्याधयोऽपरिसंख्येया भवन्ति, अतिबहुत्वात्; दोषास्तु खलु परिसंख्येयाः, अनतिबहुत्वात्; तस्माद्यथाचित्रं विकारानुदाहरणार्थमनवशेषेण च दोषान् यथावदनुव्याख्यास्यामः । रजस्तमश्च मानसौ दोषौ, तयोर्विकाराः—कामक्रोधलोभमोहेर्ह्यामानमदशोकचिन्तोद्वेगभयहर्षादयः । वातपित्तश्लेष्माणस्तु खलु शारीरा दोषाः, तेषामपि च विकारा—ज्वरातीसारशोथशोषश्वासमेहकुष्ठदयः । इति दोषा केवला व्याख्याताः, विकारैकदेशश्च ॥ ५ ॥

तत्र तु खल्वेषां द्वयानामपि दोषाणां त्रिविधं प्रकोपणं; तद्यथा—असात्त्येन्द्रियार्थसंयोगः, प्रज्ञापराधः, परिणामश्चेति । प्रकुपितास्तु खलु ते प्रकोपणविशेषादूध्यविशेषाच्च विकारविशेषानभिनिर्वर्तयन्त्यपरिसंख्येयान् । ते च विकाराः परस्परमनुवर्तमानाः कदाचिदनुवक्षन्ति कामादयो ज्वरादयश्च; नियतस्त्वनुबन्धो रजस्तमसोः परस्परं, न ह्यरजस्कं तमः (प्रवर्तते) ॥ ६ ॥

प्रायः शरीरदोषाणामेकाधिष्ठानीयानां संनिपातः संसर्गो वा समानगुणत्वात्; दोषा हि दूषणैः समानाः ॥ ७ ॥

तत्रानुबन्ध्यानुबन्धकृतो विशेषः—स्वतन्त्रो व्यक्तलिङ्गो यथोक्तसमुत्थानप्रशमो भवत्यनुबन्धः, तद्विपरीतलक्षणस्त्वनुबन्धः । अनुबन्ध्यानुबन्धलक्षणसमन्वितास्तत्र यदि दोषा भवन्ति, तन्निकं संनिपातमाचक्षते, द्वयं च संसर्गम् । अनुबन्ध्यानुबन्धविशेषकृतस्तु बहुविधो दोषभेदः । एवमेष संज्ञाप्रकृतो भिषजां दोषेषु व्याधिषु च नानाप्रकृतिविशेषव्यूहः ॥ ८ ॥

१ 'तस्माद्यथोचितं' ग. । २ 'अनुबन्धलक्षणसमन्विताः' च. । ३ 'विशेषाव्यूहः' ग. ।

अग्निषु तु शारीरेषु चतुर्विधो विशेषो बलभेदेन भवति; तद्यथा—तीक्ष्णो मन्दः समो विषमश्चेति । तत्र तीक्ष्णोऽग्निः सर्वापचारसहः, तद्विपरीतलक्षणस्तु मन्दः, समस्तु खल्वपचारतो विकृतिमापद्यतेऽनपचारतस्तु प्रकृताववतिष्ठते, समलक्षणविपरीतलक्षणस्तु विषम इति ॥ ९ ॥

एते चतुर्विधा भवन्यग्रयश्चतुर्विधानामेव पुरुषाणाम् । तत्र, समवातपित्तश्लेष्मणां प्रकृतिस्थानां समा भवन्यग्रयः, वातलानां तु वाताभिभूतेऽग्रयधिष्ठाने विषमा भवन्यग्रयः, पित्तलानां तु पित्ताभिभूतेऽग्रयधिष्ठाने तीक्ष्णा भवन्यग्रयः, श्लेष्मलानां तु श्लेष्माभिभूते ह्यग्रयधिष्ठाने मन्दा भवन्यग्रयः ॥ १० ॥

तत्र केचिदाहुः—न समवातपित्तश्लेष्माणो जन्तवः सन्ति, विषमाहारोपयोगित्वान्मनुष्याणां; तस्माच्च वातप्रकृतयः केचित् केचित्पित्तप्रकृतयः केचित्पुनः श्लेष्मप्रकृतयो भवन्तीति । तच्चानुपपन्नं; कस्मात् कारणात्? समवातपित्तश्लेष्माणं ह्यरोगमिच्छन्ति भिषजः; यतः प्रकृतिश्चरोग्यम्, आरोग्यार्था च भेषजप्रवृत्तिः, सा चेष्टरूपा, तस्मात् सन्ति समवातपित्तश्लेष्माणः, न तु खलु सन्ति वातप्रकृतयः पित्तप्रकृतयः श्लेष्मप्रकृतयो वा; तस्य तस्य किल दोषस्याधिकभावात् सा सा दोषप्रकृतिरुच्यते मनुष्याणां; न च विकृतेषु दोषेषु प्रकृतिस्त्वमुपपद्यते, तस्मान्नैताः प्रकृतयः सन्ति; सन्ति तु खलु वातलाः पित्तलाः श्लेष्मलाश्च; अप्रकृतिस्थास्तु ते ज्ञेयाः ॥ ११ ॥

तेषां तु खलु चतुर्विधानां पुरुषाणां चत्वार्यनुप्रणिधानानि श्रेयस्कराणि भवन्ति; तत्र समसर्वधातूनां सर्वाकारसमम्, अधिकदोषाणां तु त्रयाणां यथास्वं दोषाधिक्यमभिसमीक्ष्य दोषप्रतिकूलयोगीनि त्रीण्यनुप्रणिधानानि श्रेयस्कराणि भवन्ति यावदग्नेः समी-

१ 'समवातपित्तश्लेष्मप्रकृतयः' ग. । २ 'अनु उत्तरकालं प्रकर्षेण प्रकृति-

प्रकृतिरूपेण निधीयन्ते वाताद्याधिक्यसामान्यानि यैस्तान्यनुप्रणिधानानि' गङ्गाधरः ।
३ 'दोषप्रकृतिप्रतिकूलयोगीनि' यो. ।

भावात्, समे तु सममेव तु कार्यम्; एवं चेष्टा भेषजप्रयोगाश्चा-
परे । तान् विस्तरेणानुव्याख्यास्यामः ॥ १२ ॥

त्रयस्तु पुरुषा भवन्त्यातुराः, ते त्वनातुरास्तन्नान्तरीयाणां भिषजां;
तद्यथा—वातलः पित्तलः श्लेष्मलश्चेति । तेषां विशेषविज्ञानं—वा-
तलस्य वातनिमित्ताः, पित्तलस्य पित्तनिमित्ताः, श्लेष्मलस्य श्लेष्म-
निमित्ता व्याधयः प्रायेण भवन्ति बलवन्तश्च ॥ १३ ॥

तत्र वातलस्य वातैः प्रकोपणान्यासेवमानस्य क्षिप्रं वातः प्रकोप-
मापद्यते, न तथेतरौ दोषौ; स तस्य प्रकोपमापन्नो यथोक्तैर्विकारैः
शरीरमुपतपति बलवर्णसुखायुषामुपघाताय; तस्यावजयनं—स्नेह-
स्नेदौ विधियुक्तौ, मृदूनि च संशोधनानि स्नेहोष्णमधुरास्लवण-
युक्तानि, तद्वदभ्यवहार्याण्यभ्यज्यान्युपनाहोपवेष्टनोन्मर्दनपरिषेका-
वगाहनसंवाहनावपीडनानि वित्रासनविस्मापनविस्मारणानि च,
सुरासवविधानं, स्नेहाश्चानेकयोनयो दीपनीयपाचनीयवातहरविरे-
चनीयोपहितास्तथा ज्ञतपाकाः सहस्रपाकाः, सर्वज्ञश्च प्रयोगार्था
बल्लयः, वस्तिनियमः, सुखशीलता चेति ॥ १४ ॥

पित्तलस्यापि पित्तप्रकोपणान्यासेवमानस्य क्षिप्रं पित्तं प्रकोप-
मापद्यते, तथा नेतरौ दोषौ; तदस्य प्रकोपमापन्नं यथोक्तैर्विकारैः
शरीरमुपतपति बलवर्णसुखायुषामुपघाताय; तस्यावजयनं—सर्पि-
ष्पानं, सर्पिषा च स्नेहनम्, अधश्च दोषहरणं, मधुरतिक्तकषाय-
शीतानां चौषधाभ्यवहार्याणामुपयोगः, मृदुमधुरसुरभिशीतहृद्यानां
गन्धानां चोपसेवा, मुक्तामणिहारवलीनां च परमशिशिरवारिसं-
स्थितानां धारणमुरसा, क्षणे क्षणेऽभ्यचन्दनप्रियङ्गुकालीयमृणाल-
शीतवातवारिभिरुत्पलकुमुदकोकनदसौगन्धिकपद्मानुगतैश्च वारि-
भिरभिप्रोक्षणं, श्रुतिमुखमृदुमधुरमनोनुगानां च गीतवादित्राणां
श्रवणं, श्रवणं चाभ्युदयानां, सुहृद्भिश्च संयोगः, संयोगश्चैष्टाभिः
स्त्रीभिः शीतोपहितांशुकस्तग्दामहारधारिणीभिः, निशाकरांशु-

१ 'तानि' ग. । २ 'स्युर्बलवन्तश्च' ग. । ३ 'वातप्रकोपणोक्तान्यासेव-
मानस्य' ग. । ४ 'पित्तप्रकोपणोक्तान्यासेवमानस्य' ग. ।

च. ९

शीतलपद्मातहर्म्यवासः, शैलान्तरपुलिनशिशिरसदनवसनव्यजन-
पवनसेवा, रम्याणां चोपवनानां सुखशिशिरसुरभिमारुतोपहिताना-
मुपसेवनं, सेवनं च नलिनोत्पलपद्मकुमुदसौगन्धिकपुण्डरीकशत-
पत्रहस्तानां, सौम्यानां च सर्वभावानामिति ॥ १५ ॥

श्लेष्मलस्यापि श्लेष्मप्रकोपणान्यासेवमानस्य क्षिप्रं श्लेष्मा प्रको-
पमापद्यते, न तथेतरौ दोषौ; स तस्य प्रकोपमापन्नो यथोक्तैर्विकारैः
शरीरमुपतपति बलवर्णसुखायुषामुपघाताय; तस्यावजयनं-विधि-
युक्तानि तीक्ष्णोष्णानि संशोधनानि, रूक्षप्रायाणि चाभ्यवहाराणि
कटुतिक्तकषायोपहितानि, तथैव धावनलङ्घनप्लवनपरिसरणजा-
गरणनियुद्धव्यवायव्यायामोन्मर्दनस्नानोत्सादनानि, विशेषतस्ती-
क्ष्णानां दीर्घकालस्थितानां मद्यानामुपयोगः सधूमपानः, सर्वश-
श्रोपवासः, तथोष्णं वासः, सुखप्रतिषेधश्च सुखार्थमेवेति ॥ १६ ॥

भवति चात्र ।

सर्वरोगविशेषज्ञः सर्वकार्यविशेषवित् ।

सर्वभेषजतत्त्वज्ञो राज्ञः प्राणपतिर्भवेत् ॥ १७ ॥

तत्र श्लोकाः ।

प्रकृत्यन्तरभेदेन रोगानीकविकल्पनम् ।

परस्पराविरोधश्च सामान्यं रोगदोषयोः ॥ १८ ॥

दोषसंख्या विकाराणामेकदेशः प्रकोपणम् ।

जरणं प्रति चिन्ता च कायाभ्रेर्धुक्ष्णानि च ॥ १९ ॥

नराणां वातलादीनां प्रकृतिस्थापनानि च ।

रोगानीके विमानेऽस्मिन् व्याहृतानि महर्षिणा ॥ २० ॥

इत्यभिवेशकृते तन्त्रे चरकप्रतिसंस्कृते तृतीये विमानस्थाने

रोगानीकविमानं नाम षष्ठोऽध्यायः ॥ ६ ॥

१ '०शतपत्रहदानां' यो. । २ 'श्लेष्मप्रकोपणोक्तान्यासेवमानस्य' ग. ।

३ 'देहाभ्रे रक्षणानि च' इति ग. ।

सप्तमोऽध्यायः ।

अथातो व्याधितरूपीयं विमानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु द्वौ पुरुषौ व्याधितरूपौ भवतः—गुरुव्याधितो लघु-
व्याधितश्च । तत्र गुरुव्याधित एकः सत्त्वबलशरीरसंपदुपेतत्वाल्लघु-
व्याधित इव दृश्यते, लघुव्याधितोऽपरः सत्त्वादीनामधमत्वादुगु-
धित इव दृश्यते; तथोरकुशलाः केवलं चक्षुषैव रूपं दृष्ट्वाऽध्यव-
स्यन्तो व्याधिगुरुलाघवे विप्रतिपद्यन्ते । न हि ज्ञानावयवेन कृत्स्ने
ज्ञेये ज्ञानमुत्पद्यते । विप्रतिपन्नास्तु खलु रोगज्ञाने, उपक्रमयुक्तिज्ञाने
चापि विप्रतिपद्यन्ते । ते यदा गुरुव्याधितं लघुव्याधितरूपमासा-
दयन्ति, तदा तमल्पदोषं मत्वा संशोधनकालेऽस्मै मृदु संशोधनं
प्रयच्छन्तो भूय एवास्य दोषानुदीरयन्ति; यदा तु लघुव्याधितं
गुरुव्याधितरूपमासादयन्ति, तं महादोषं मत्वा संशोधनकालेऽस्मै
तीक्ष्णं संशोधनं प्रयच्छन्तो दोषानतिनिर्हृत्यैव शरीरमस्य क्षिण्वन्ति ।
एवमवयवेन ज्ञानस्य कृत्स्ने ज्ञेये ज्ञानमभिमन्यमानाः परिस्खलन्ति,
विदितवेदितव्यास्तु भिषजः सर्वे सर्वथा यथासंभवं परीक्ष्य परी-
क्ष्याध्यवस्यन्तो न कचिदपि विप्रतिपद्यन्ते, यथेष्टमर्थमभिति-
वर्तयन्ति च ॥ ३ ॥

भवन्ति चात्र ।

सत्त्वादीनां विकल्पेन व्याधीनां रूपमातुरे ।

दृष्ट्वा विप्रतिपद्यन्ते बाला व्याधिबलाबले ॥ ४ ॥

ते भेषजमयोगेन कुर्वन्त्यज्ञानमोहिताः ।

व्याधितानां विनाशाय क्लेशाय महतेऽपि वा ॥ ५ ॥

प्राज्ञास्तु सर्वमाज्ञाय परीक्ष्यमिह सर्वथा ।

न स्खलन्ति प्रयोगेषु भेषजानां कदाचन ॥ ६ ॥

१ 'व्याधिरूपमातुरे' च. ।

इति व्याधितरूपाधिकारे व्याधितरूपसंख्याग्रसंभवं व्याधित-
रूपहेतुविप्रतिपत्तौ कारणं सापवादं संप्रतिपत्तिकारणं चानपवादं
निशम्य भगवन्तमात्रेयमग्निवेशोऽतः परं सर्वकृमीणां पुरुषसंश्र-
याणां समुत्थानस्थानसंस्थानवर्णनामप्रभावचिकित्सितविशेषान्
पप्रच्छोपसंगृह्य पादौ ॥ ७ ॥

अथास्मै प्रोवाच भगवानात्रेयः—इह खल्वग्निवेश ! विंशतिविधाः
कृमयः पूर्वमुद्दिष्टा नानाविधेन प्रविभागेनान्यत्र सहजेभ्यः, ते पुनः
प्रकृतिभिर्भिद्यमानाश्चतुर्विधा भवन्ति; तद्यथा—पुरीषजाः, श्लेष्म-
जाः, शोणितजा, मलजाश्चेति ॥ ८ ॥

तत्र मलो बाह्यश्चाभ्यन्तरश्च । तत्र बाह्ये मले जातान्मलजान्
संचक्ष्महे । तेषां समुत्थानं—मृजावर्जनं, स्थानं—केशश्मश्रुलोम-
पक्ष्मवासांसि, संस्थानम्—अणवस्त्रिलाकृतयो बहुपादाश्च, वर्णः—
कृष्णः शुक्लश्च, नामानि—यूकाः पिपीलिकाश्च, प्रभावः—कण्डूजननं
कोठपिडकाभिनिर्वर्तनं च, चिकित्सितं त्वेषाम्—अपकर्षणं मलोप-
घातो मलकराणां च भावानामनुपसेवनमिति ॥ ९ ॥

शोणितजानां तु खलु कुष्ठैः समानं समुत्थानं; स्थानं—रक्तवाहिन्यो
धमन्यः; संस्थानम्—अणवो वृत्ताश्चापादाश्च, सूक्ष्मत्वाच्चैके भवन्त्य-
इत्याः; वर्णः—ताम्रः; नामानि—केशादा, लोमादा, लोमद्वीपाः,
सौरसा, औदुम्बरा, जन्तुमारश्चेति; प्रभावः—केशश्मश्रुनखलोमप-
क्ष्मापध्वंसो, व्रणगतानां च हर्षकण्डूतोदसंसर्पणानि, अतिवृद्धानां च
त्वक्सिरास्त्रायुमांसतरुणास्थिभक्षणमिति; चिकित्सितमप्येषां कुष्ठैः
समानं, तदुत्तरकालमुपदेक्ष्यामः ॥ १० ॥

श्लेष्मजाः क्षीरगुडतिलमत्स्यानूपमांसपिष्टान्नपरमान्नकुसुम्भस्त्रे-
हाजीर्णपूतिक्लिन्नसंकीर्णविरुद्धासात्म्यभोजनसमुत्थानाः; तेषामामा-
शयः स्थानं; प्रभावस्तु—ते प्रवर्धमानास्तूर्ध्वमधो वा विसर्पन्त्यु-
भयतो वा; संस्थानवर्णविशेषास्तु—श्वेताः पृथुव्रन्नसंस्थानाः के-

१ 'संख्याग्रसंभवमिति संख्याप्रमाणसंभवमित्यर्थः' चक्रः ।

चित्, केचिद्वृत्तपरीणाहा गण्डूपदाकृतयः श्वेतास्तान्नावभासाः,
केचिदणवो दीर्घास्तन्वाकृतयः श्वेताः; तेषां त्रिविधानां श्लेष्मनि-
मित्तानां कृमीणां नामानि—अन्नादाः, उदरादाः, हृदयादाः, चुरवः,
दर्भपुष्पाः, सौगन्धिकाः, महागुदाश्चेति; प्रभावो—हृत्कास आस्य-
संज्ञवणमरोचकाविपाकौ ज्वरो मूर्च्छा जृम्भा क्षवथुरानाहोऽङ्गम-
दंष्ट्रार्दिः काश्यं पारुष्यमिति ॥ ११ ॥

पुरीषजास्तुल्यसमुत्थानाः श्लेष्मजैः; तेषां स्थानं—पकाशयः,
ते प्रवर्धमानास्त्वधो विसर्पन्ति, यस्य पुनरामाशयोन्मुखाः स्युस्त-
स्योद्गानिश्वासाः पुरीषगन्धिनः स्युः; संस्थानवर्णविशेषास्तु सूक्ष्म-
वृत्तपरीणाहाः श्वेता दीर्घा ऊर्णांशुकसंकाशाः केचित्, केचित्पुनः
स्थूलवृत्तपरीणाहाः श्यावनीलहरितपीताः; तेषां नामानि—ककेरुका,
मकेरुका, लेलिहाः, सशूलकाः, सौसुरादाश्चेति; प्रभावः—पुरीषभेदः
काश्यं पारुष्यं लोमहर्षाभिनिर्वर्तनं च, त एव चास्य गुदमुखं परि-
तुदन्तः कण्डूं चोपजनयन्तो गुदमुखं पर्यासते, त एव जातहर्षा
गुदनिष्क्रमणमतिवेलं कुर्वन्ति; इत्येवमेष श्लेष्मजानां पुरीषजानां
च कृमीणां समुत्थानादिविशेषः ॥ १२ ॥

चिकित्सितं तु खल्वेषां समासेनोपदिश्य पश्चाद्विस्तरेणोपदेक्ष्या-
मः । तत्र सर्वकृमीणामपकर्षणमेवादितः कार्यं, ततः प्रकृतिविधातः,
अनन्तरं निदानोक्तानां भावानामनुपसेवनमिति ॥ १३ ॥

तत्रापकर्षणं—हस्तेनाभिगृह्य विमृश्योपकरणवताऽपनयनमनुपक-
रणेन वा, स्थानगतानां तु कृमीणां भेषजेनापकर्षणं न्यायतः ।
तच्चतुर्विधं; तद्यथा—शिरोविरेचनं वमनं विरेचनमास्थापनमित्य-
पकर्षणविधिः ॥ १४ ॥

प्रकृतिविधातस्त्वेषां,—कटुतिक्तकषायक्षारोष्णानां द्रव्याणामुप-
योगः, यच्चान्यदपि किञ्चिच्छ्लेष्मपुरीषप्रत्यनीकभूतं तत् स्यात्; इति
प्रकृतिविधातः ॥ १५ ॥

१ 'न्यायतः न्याय्यं, उचितमित्यर्थः' इति योगीन्द्रनाथसेनः ।

अनन्तरं निदानोक्तानां भावानामनुपसेवनं—यदुक्तं निदानविधौ तस्य वर्जनं, तथाप्रायाणां चापरेषां द्रव्याणाम् । इति लक्षणतश्चि-
कित्सतमनुव्याख्यातम्, एतदेव पुनर्विस्तरेणोपदेक्ष्यते ॥ १६ ॥

अथैनं कृमिकोष्ठमातुरमग्रे षड्रात्रं सप्तरात्रं वा स्नेहस्वेदाभ्यामुप-
पाद्य श्वोभूत एनं संशोधनं पाययिताऽस्मीति क्षीरदधिगुडतिलम-
त्स्यानूपमांसपिष्टान्नपरिमात्रकुसुमभस्मेहसंप्रयुक्तैर्भोज्यैः सायं प्रात-
श्चोपपादयेत् समुदीरणार्थं चैव कृमीणां कोष्ठाभिसरणार्थं च
भिषक्, अथ व्युष्टायां रात्रौ सुखोषितं सुप्रजीर्णभुक्तं च विज्ञाया-
स्थापनवमनविरेचनैस्तदहरेवोपपादयेदुपपादनीयश्चेत् स्यात् सर्वान्
परीक्ष्यविशेषान् परीक्ष्य सम्यक् ॥ १७ ॥

अथाहरेति ब्रूयात्—मूलकसर्षपलघुनकरञ्जशिग्रुमधुशिमुखरपु-
ष्पाभूस्तृणसुमुखसुरसकुठेरकगण्डीरककालमालकपर्णासक्षवकफणि-
ज्झकानि सर्वाण्यथवा यथालाभं, तान्याहृतान्यभिसमीक्ष्य खण्ड-
शश्छेदयित्वा प्रक्षाल्य पानीयेन सुप्रक्षालितायां स्थाव्यां समा-
वाप्य गोमूत्रेणार्धादकेनाभ्यासिच्य साधयेत् सततमवघट्टयन्
दर्व्या, उपयुक्तभूयिष्ठेऽम्भसि गतरसेष्वौषधेषु स्थालीमवतार्य, सुप-
रिपूतं कषायं सुखोष्णं मदनफलपिप्पलीविडङ्गकल्कतैलोपहितं,
स्वर्जिकालवणितमभ्यासिच्य बस्तौ विधिवदास्थापयेदेनं; तथाऽर्का-
लर्ककुटजाढकीकुष्ठकैडर्यकषायेण वा, तथा शिग्रुपीलुकुस्तुम्बुरुक-
टुकासर्षपकषायेण, तथाऽऽमलकशृङ्गवेरदारुहरिद्रापितुमर्दकषायेण
मदनफलादिसंयोगसंयोजितेन त्रिरात्रं सप्तरात्रं वाऽऽस्थापयेत् ॥ १८ ॥

प्रत्यागते च पश्चिमे बस्तौ प्रत्याश्वस्तं तदहरेवोभयतोभागहरं
संशोधनं पाययेद्युक्त्या; तस्य विधिरुपदेक्ष्यते—मदनफलपिप्पलीक-
षायस्थार्धाञ्जलिमात्रेण त्रिवृत्कल्काक्षमात्रमालोड्य पातुमसौ प्रय-
च्छेत्, तदस्य दोषमुभयतो निर्हरति साधु; एवमेव कल्पोक्तानि
वमनविरेचनानि प्रतिसंसृज्य पाययेदेनं बुद्ध्या सर्वविशेषानवेक्ष-
माणो भिषक् ॥ १९ ॥

१ 'तस्मिन् शीतीभूते तूपयुक्तभूयिष्ठेऽम्भसि' ग. । २ पश्चिमे श्लेषे ।

अथैनं सम्यग्विरिक्तं विज्ञायापराह्णे शैखरिककषायेण सुखोष्णेन परिषेचयेत्, तेनैव च कषायेण बाह्याभ्यन्तरान् सर्वोदकार्थान् कारयेच्छब्दः; तदभावे वा कटुतिक्तकषायाणामौषधानां कार्यैर्मूत्रक्षारैर्वा परिषेचयेत् । परिषिक्तं चैनं निवातमागारमनुप्रवेश्य पिप्पलीपिप्पलीमूलचव्यचित्रकशृङ्गवेरसिद्धेन यवाग्वादिना क्रमेणोपाचरेत् । विलेप्याः क्रमागतं चैनमनुवासयेद्विडङ्गतैलेनैकान्तरं द्विस्त्रिर्वा ॥ २० ॥

यदि पुनरस्यातिप्रवृद्धांश्रीर्पादीन् कृमीन्मन्येत शिरस्येवाभिसर्पतः कांश्चित्, ततः स्नेहस्वेदाभ्यामस्य शिर उपपाद्य विरेचयेदपामार्गतण्डुलादिना शिरोविरेचनेन ॥ २१ ॥

यस्त्वभ्याहार्यविधिः प्रकृतिविघातायोक्तः कृमीणां, तमनुव्याख्यास्यामः—मूषिकपर्णीं समूलाग्रप्रतानामाहृत्य खण्डशश्छेदयित्वोत्तुखले क्षोदयित्वा पाणिभ्यां पीडयित्वा रसं गृह्णीयात्, तेन रसेन लोहितशालितण्डुलपिष्टं समालोढ्य पूपलिकां कृत्वा विधूमेष्वङ्गारेषु विप्राच्य विडङ्गतैलवणोपहितां कृमिकोष्ठाय अक्षयितुं प्रयच्छेत्; अनन्तरं चाम्लकाज्जिकमुदश्चिद्वा पिप्पल्यादिपञ्चवर्गसंसृष्टं सलवणमनुपाययेत् ॥ २२ ॥

अनेन कल्पेन मार्कवार्कसहचरनीपनिर्गुण्डीसुमुखसुरसकुटेरकगण्डीरकालमालकपर्णासक्षवकफणिज्जकबकुलकुटजसुवर्णक्षीरीस्वसानामन्यतमसिन् कारयेत् पूपलिकाः, तथा किणिहीकिराततिक्तकसुवहामलकहरीतकीविभीतकस्वरसेषु कारयेत् पूपलिकाः । स्वरसांश्चैतेषामेकैकशो द्वन्द्वशः सर्वशो वा मधुविलुलितान् प्रातरनञ्जाय पातुं प्रयच्छेत् ॥ २३ ॥

अथाश्वशकृदाहृत्य महति किलिङ्गैके प्रस्तीर्यातपे शोषयित्वोत्तुखले क्षोदयित्वा दृषदि पुनः सूक्ष्माणि चूर्णानि कारयित्वा विडङ्गकषायेण त्रिफलाकषायेण वाऽष्टकृत्वो दशकृत्वो वाऽऽतपे सुपरि-

१ 'मूलकपर्णी' च. । २ 'उपकृढ्य' च. । 'उपकृढ्येति पाचयित्वा' चक्रः ।
३ काष्ठफलकै कटे वा । ४ 'क्षुण्णानि' च. ।

भावितानि भावयित्वा दृषदि पुनः सूक्ष्माणि चूर्णानि कारयित्वा नवे कलशे समावाप्यानुगुप्तं निधापयेत्; तेषां तु खलु चूर्णानां पाणितलं चूर्णं यावद्वा साधु मन्वेत, तत् क्षौद्रेण संसृज्य कृमिको-
ष्टाय लेढुं यच्छेत् ॥ २४ ॥

तथा भल्लातकास्थीन्याहृत्य कलशप्रमाणेन संपोथ्य स्नेहभा-
विते दृढे कलशे सूक्ष्मानेकच्छिद्रबन्धे शरीरमुपवेष्टव्यं मृदावलिसे
समावाप्योडुपेनै पिधाय भूमावाकण्ठं निखातस्य स्नेहभावितस्यै-
वान्यस्य दृढस्य कुम्भस्योपरि समारोप्य समन्ताद्गोमयैरुपचित्य
दाहयेत्; स यदा जानीयात् साधु दग्धानि गोमयानि गलितस्ने-
हानि च भल्लातकास्थीनि, ततस्तं कुम्भमुद्धरेत्; अथ तस्माद्विती-
यात् कुम्भात्तं स्नेहमादाय विडङ्गतण्डुलचूर्णैः स्नेहार्धमात्रैः प्रतिसं-
ज्यातपे सर्वमहः स्थापयित्वा ततोऽस्मै मात्रां प्रयच्छेत् पानाय,
तेन साधु विरिच्यते, विरिक्तस्य चानुपूर्वी यथोक्ता ॥ २५ ॥

एवमेव भद्रदारुसरलकाष्ठस्नेहानुपकल्प्य पातुं प्रयच्छेत्, अनु-
वासयेच्चैर्नमनुवासनकाले ॥ २६ ॥

अथाहरेति ब्रूयात्-शारदान्नवांस्तिलान् संपदुपेतान्; तानाहृत्य
सुनिष्पूय शोधयित्वा विडङ्गकषाये सुखोष्णे प्रक्षिप्य निर्वापयेदा-
दोषगमनात्, गतदोषानभिसमीक्ष्य सुप्रलूतान् प्रलूच्य पुनरेव सु-
निष्पूतान् शोधयित्वा विडङ्गकषायेण त्रिःसप्तकृत्वः सुपरिभाविता-
नातपे शोधयित्वोदूखले संक्षुब्ध दृषदि पुनः श्लक्ष्णपिष्टान्
कारयित्वा द्रोण्यामभ्यवधाय विडङ्गकषायेण मुहुर्मुहुर्वसि-
ञ्चन् पाणिमर्दमेव मर्दयेत्; तस्मिन् खलु प्रपीड्यमाने यत्तैलमुदि-

१ 'कृमिकोष्ठिने' ग. । २ चक्रसंमतोऽयं पाठः । ३ 'उडुपेन शरावाद्या-
च्छादनेन' गङ्गाधरः । ४ 'चैनमत एवानुवासनकाले' इति पा० । ५ 'सुनि-
ष्पूतान् निष्पूय सुशुद्धान् शोधयित्वा' च. । निष्पूयेति मृत्तिकाद्यवकरान्नि-
चित्य, शोधयित्वा प्रक्षाल्य' चक्रः । ६ 'सुप्रलूतान्' ग. । 'सुप्रलूतान्
स्फीतान्, प्रलूच्य निस्तुषीकृत्य' गङ्गाधरः । ७ 'सुनिष्पूतान्निष्पूय सुशुद्धान्
शोधयित्वा' च. । ८ 'सुपरिभावितान् भावयित्वा' च. ।

यात्तत् पाणिभ्यां पर्यादाय शुचौ दृढे कलशे न्यस्यानुगुप्तं निधाप-
येत् । अथाहरेति ब्रूयात्-तिल्वकोद्दालकयोर्द्वौ बिल्वमात्रौ पिण्डौ
श्लक्ष्णपिष्टौ विडङ्गकषायेण, ततोऽर्धमात्रौ श्यामात्रिवृतयोस्तर्धमात्रौ
दन्तीद्वन्द्वोरतोऽर्धमात्रौ चव्यचित्रकयोरिति; एतं संभारं विडङ्ग-
कषायस्यार्धाढकमात्रेण प्रतिसंसृज्य ततस्तैलप्रस्थमावाप्य सर्वमा-
लोढ्य महति पर्योगे समासिच्यान्नावधिश्रित्य महत्यासने सुखो-
पविष्टः सर्वतः स्नेहमवलोकयन्नजस्रं मृद्वग्निना साधयेद्द्व्यां सतत-
मववद्वयन्; स यदा जानीयाद्विरमति शब्दः, प्रशाम्यति च केनः,
प्रसादमापद्यते स्नेहो, यथास्त्रं गन्धवर्णरसोत्पत्तिः, संवर्तते च
भेषजमङ्गुलिभ्यां मृद्यमानमतिमृद्वनतिदारुणमनङ्गुलिग्राहि चेति,
स कालस्तस्यावतारणाय; ततस्तमवतीर्णं शीतीभूतमहतेन वाससा
परिपूय शुचौ दृढे कलशे समासिच्य पिधानेन पिधाय शुक्लेन
वस्त्रपट्टेनावच्छाद्य सूत्रेण सुबद्धं सुनिगुप्तं निधापयेत् । ततोऽस्यै
मात्रां प्रयच्छेत् पानाय, तेन साधु विरिच्यते, सम्यगपहतदोषस्य
चानुपूर्वी यथोक्ता; ततश्चैनमनुवासयेदनुवासनकाले; एतेनैव
च पाकविधिना सर्षपातसीकरञ्जकोशातकीस्नेहानुपकल्प्य पाययेत्
सर्वविशेषानवेक्षमाणः; तेनागदो भवतीति ॥ २७ ॥

एवं द्वयानां श्लेष्मपुरीषसंभवानां कृमीणां समुत्थानस्थानसंस्था-
नवर्णनामप्रभावचिकित्सितविशेषा व्याख्याताः सामान्यतः ॥ २८ ॥

विशेषतस्त्वल्पमात्रमास्थापनानुवासनानुलोमहरणभूयिष्ठं तेष्वौ-
षधेषु पुरीषजानां कृमीणां चिकित्सितं कार्यं, मात्राधिकं पुनः शिरो-
विरेचनवमनोपशमनभूयिष्ठं तेष्वौषधेषु श्लेष्मजानां कृमीणां चिकि-
त्सितं कार्यम् ॥ २९ ॥

इत्येष कृमिघ्नो भेषजविधिरनुव्याख्यातो भवति । तमनुतिष्ठता
यथास्त्रं हेतुवर्जने प्रयतितव्यम् ॥ ३० ॥

१ 'तत्तैलप्रस्थं समावाप्य' ग. । २ 'ततस्तमवद्वय' ग. । ३ 'कृमीणां
पुरीषसंभवानां' ग. ।

यथोद्देशमेवमिदं कृमिकोष्ठचिकित्सितं यथावदनुव्याख्यातं
भवति ॥ ३१ ॥

भवन्ति चात्र ।

अपकर्षणमेवादौ कृमीणां भेषजं स्मृतम् ।

ततो विघातः प्रकृतेर्निदानस्य च वर्जनम् ॥ ३२ ॥

अयमेव विकाराणां सर्वेषामपि निग्रहे ।

विधिर्दृष्टस्त्रिधा योऽयं कृमीनुद्दिश्य कीर्तितः ॥ ३३ ॥

संशोधनं संशमनं निदानस्य च वर्जनम् ।

एतावन्निषजा कार्यं रोगे रोगे यथाविधि ॥ ३४ ॥

तत्र श्लोकौ ।

व्याधितौ पुरुषौ ज्ञाज्ञौ भिषजौ सप्रयोजनौ ।

विंशतिः कृमयस्तेषां हेत्वादिः सप्तको गणः ॥ ३५ ॥

उक्तो व्याधितरूपीये विमाने परमर्षिणा ।

शिष्यसंबोधनार्थाय व्याधिप्रशमनाय च ॥ ३६ ॥

इल्लिभिवेशकृते तन्त्रे चरकप्रतिसंस्कृते तृतीये विमानस्थाने व्याधित-
रूपीयं विमानं नाम सप्तमोऽध्यायः ॥ ७ ॥

अष्टमोऽध्यायः ।

अथातो रोगभिषग्जितीयं विमानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

बुद्धिमानात्मनः कार्यगुरुलाघवं कर्मफलमनुबन्धं देशकालौ च
विदित्वा युक्तिदर्शनाद्भिषग्बुभूषुः शास्त्रमेवादितः परीक्षेत । विवि-
धानि हि शास्त्राणि भिषजां प्रचरन्ति लोके; तत्र यन्मन्येत
सुमहद्यशास्त्रिधीरपुरुषासेवितमर्थबहुलमासजनपूजितं त्रिविधशि-
ष्यबुद्धिहितमपगतपुनरुक्तदोषमार्षं सुप्रणीतसूत्रभाष्यसंग्रहकर्म

१ 'कार्यगुरुलाघवे' ग. ।

स्वाधारमनवपतितशब्दमकष्टशब्दं पुष्कलाभिधानं क्रमागतार्थमर्थ-
तत्त्वविनिश्चयप्रधानं संगतार्थमसंकुलप्रकरणमाशुप्रबोधकं लक्षणव-
चोदाहरणवच्च, तदभिप्रपद्येत शास्त्रम् । शास्त्रं ह्येवंविधममल इवा-
दित्यस्तमो विधूय प्रकाशयति सर्वम् ॥ ३ ॥

ततोऽनन्तरमाचार्यं परीक्षेत । तद्यथा—पर्यवदातश्रुतं परिदृष्ट-
कर्मणं दक्षं दक्षिणं शुचि जितहस्तमुपकरणवन्तं सर्वैन्द्रियोपपन्नं
प्रकृतिज्ञं प्रतिपत्तिज्ञमुपसंस्कृतविद्यमनहङ्कृतमनसूयकमकोपनं हेश-
क्षमं शिष्यवत्सलमध्यापकं ज्ञापनसमर्थं चेति; एवंगुणो ह्याचार्यः
सुक्षेत्रमातैवो मेघ इव शस्यगुणैः सुशिष्यमाशु वैद्यगुणैः संपाद-
यति ॥ ४ ॥

तमुपसृत्यारिराधयिषुरुपचरेदग्निवच्च देववच्च राजवच्च पितृवच्च
भर्तृवच्चाप्रमत्तः; ततस्तत्प्रसादात् कृत्स्नं शास्त्रमधिगम्य, शास्त्रस्य
दृढतायामभिधानस्य सौष्टवेऽर्थस्य विज्ञाने वचनशक्तौ च भूयो
भूयः प्रयतेत सम्यक् ॥ ५ ॥

तैत्रोपाया व्याख्यास्यन्ते—अध्ययनमध्यापनं तद्विद्यसंभाषा
चेत्युपायाः ॥ ६ ॥

तत्रायमध्ययनविधिः—कलयः कृतक्षणः प्रातस्तथायोपव्यूषं वा
कृत्वाऽऽवश्यकमुपसृष्टयोदकं देवर्षिगोब्राह्मणगुरुवृद्धसिद्धाचार्येभ्यो
नमस्कृत्य समे शुचौ देशे सुखोपविष्टो मनःपुरःसराभिर्वाग्भिः सूत्र-
मनुपरिक्रामन् पुनः पुनरावर्तयेद्बुद्ध्या सम्यगनुप्रविश्याथैतत्स्वं स्व-
दोषपरिहारार्थं परदोषप्रमाणार्थं च; एवं मध्यन्दिनेऽपराह्णे रात्रौ च
शश्वदपरिहापयन्नध्ययनमभ्यस्येत्; इत्यध्ययनविधिः ॥ ७ ॥

अथाध्यापनविधिः—अध्यापने कृतबुद्धिराचार्यः शिष्यमेवा-
दितः परीक्षेत । तद्यथा—प्रशान्तमार्थप्रकृतिमक्षुद्रकर्मणमृजुचक्षु-

१ 'स्वाधारं शोभनाभिधेयं, अनवपतितमग्राम्यशब्दं' चक्रः । २ 'अनु-
पस्कृतविद्यं' च । ३ 'तत्रोपायाननुव्याख्यास्यामः' ग । ४ 'उपव्यूषं
किञ्चिच्छेषायां रात्रौ' चक्रः । ५ 'बुद्ध्या' च । ६ 'परदोषप्रमाणार्थं परकी-
याध्ययनदोषज्ञानार्थम्' चक्रः ।

सुखनासावंशं तनुरकविशदजिह्वमविकृतदन्तौष्ठममिण्मिणं धृति-
मन्तमनहङ्कृतं मेधाविनं वितर्कस्मृतिसंपन्नमुदारसत्त्वं तद्विद्यकु-
लजमथवा तद्विद्यवृत्तं तत्त्वाभिलिखेशिनमव्यङ्गमव्यापन्नोन्मिदं निभृ-
तमनुद्धतवैशमव्यसनिनमर्थतत्त्वभावकमकोपनं शीलशौचाचारानु-
रागादाक्ष्यप्रादक्षिण्योपपन्नमध्ययनाभिकाममर्थविज्ञाने कर्मदर्शने
चानन्यकार्यमलुब्धमनलसं सर्वभूतहितैषिणमाचार्यसर्वानुशिष्टिर्नै-
तिपत्तिकरमनुरक्तम्, एवंगुणसमुदितमध्याप्यमाहुः ॥ ८ ॥

एवंविधमध्ययनार्थमुपस्थितमारिराधयिषुमाचार्योऽनुभाषेत—
उदगयने शुक्लपक्षे प्रशस्तेऽहनि तिष्यहस्तश्रवणाश्रयुजामन्यतमेन
नक्षत्रेण योगमुपगते भगवति शशिनि कल्याणे कल्याणे च
करणे मैत्रे सुहृते मुण्डः कृतोपवासः स्नातः का(क)षायवच्चसंवीतः
सगन्धहस्तः समिधोऽग्निमाज्यमुपलेपनमुदकुम्भान् मालयदामदी-
पहिरण्यहेर्मरजतमणिमुक्ताविद्रुमक्षौमर्परिधीन् कुशलाजसर्पपाक्ष-
तांश्च शुक्लानि च सुमनांसि ग्रथिताग्रथितानि मेध्यांश्च भक्ष्यान्
गन्धांश्च घृष्टानादायोपतिष्ठस्वेति । स तथा कुर्यात् ॥ ९ ॥

तमुपस्थितमाज्ञाय समे शुचौ देशे प्राक्प्रवणे उदक्प्रवणे वा
चतुष्किष्कुमात्रं चतुरस्रं स्थण्डिलं गोमथोदकेनोपलितं कुशास्तीर्णं
सुर्परिहितं परिबिभिश्वतुर्दिशं यथोक्तचन्दनोदककुम्भक्षौमहेमहिर-
ण्यरजतमणिमुक्ताविद्रुमालङ्कृतं मेध्यभक्ष्यगन्धशुक्लपुष्पलाजसर्पपा-
क्षतोपशोभितं कृत्वा, तत्र पालाशीभिरैडुदीभिरौदुम्बरीभिर्माधु-
कीभिर्वा समिद्धिरभिसुपसमाधाय प्राञ्जुस्तः शुचिरध्ययनविधिमनु-
विधाय मधुसर्पिभ्यां त्रिखिज्जुह्यादग्निमाशीःसंप्रयुक्तैर्मन्त्रैर्ब्रह्माण-

१ 'अलङ्कृतं' ग. । २ 'अनुद्धतं' यो. । ३ 'प्रतिकर' च । 'अनुशिष्टि-
प्रतिकरमाशारकम्' चक्रः । ४ 'हिरण्यशब्देनाघटितं' हेम गृह्यते, हेमशब्देन
च घटितम्' चक्रः । ५ 'परिधयो होमकुण्डचतुःपाशैः स्थाप्याः पलाशादि-
दण्डा उच्यन्ते' चक्रः । ६ 'अथ सोऽपि तथा' इति पा० । ७ 'सूप-
विहितं' ग. ।

मग्निं धन्वन्तरिं प्रजापतिमश्विनाविन्द्रमृषींश्च सूत्रकारानभिमन्त्रय-
माणः पूर्वं स्वाहेति, शिव्यश्चैनमन्वाल्भेत । हुत्वा च प्रदक्षिणमग्नि-
मनुपरिक्रामेत् ; ततोऽनुपरिक्रम्य ब्राह्मणान् स्वस्ति वाचयेत्, भिष-
जश्चाभिपूजयेत् ॥ १० ॥

अथैनमग्निसकाशे ब्राह्मणसकाशे भिषक्सकाशे चानुशिष्यात्—
ब्रह्मचारिणा इमश्रुधारिणा सत्यवादिनाऽमांसादेन मेध्यसेविना
निर्मत्सरेणाशस्त्रधारिणा च भवितव्यं, नच ते मद्वचनात् किञ्चिद-
कार्यं स्यादन्यत्र राजद्विष्टात् प्राणहराद्विपुलादधर्म्यादनर्थसंप्रयुक्ता-
द्वाऽप्यर्थात्, मदपणेन मत्प्रधानेन मदधीनेन मत्प्रियहितानुवर्तिना
च शश्वद्भवितव्यं, पुत्रवद्दासवदर्थिवच्चोपचरताऽनुसर्तव्योऽहम्,
अनुत्सुकेनावहितेनानन्यमनसा विनीतेनावेक्ष्यकारिणाऽनसूयकेना-
भ्यनुज्ञातेन प्रविचरितव्यं, अनुज्ञातेन प्रविचरता पूर्वं गुर्वर्थोपान्वा-
हरणे यथाशक्ति प्रयतितव्यं, कर्मसिद्धिमर्थसिद्धिं यशोलाभं
प्रेत्य च स्वर्गमिच्छता त्वया गोब्राह्मणमादौ कृत्वा सर्वप्राणभृतां
शर्माशासितव्यमहरहरुत्तिष्ठता चोपविशता च, सर्वात्मना चातु-
राणामारोग्ये प्रयतितव्यं, जीवितहेतोरपि चातुरेभ्यो नाभिद्रो-
ग्धव्यं, मनसाऽपि च परस्त्रियो नाभिगमनीयास्तथा सर्वमेव परस्त्रं,
निभृतवेशपरिच्छदेन भवितव्यमशौण्डेनापापेनापापसहायेन श्लक्ष्ण-
शुक्लधर्म्यधन्यसत्यशर्म्यहितमितवचसा देशकालविचारिणा स्मृति-
मता ज्ञानोत्थानोपकरणसंपत्सु नित्यं यत्नवता च, नच कदाचि-
द्राजद्विष्टानां राजद्वेषिणां वा महाजनद्विष्टानां महाजनद्वेषिणां वाऽ-
प्यौषधमनुविधातव्यं तथा सर्वेषामत्यर्थविकृतदुष्टदुःखशीलाचारो-
पचाराणामनैपवादप्रतीकाराणां मुमूर्षूणां च तथैवासंनिहितेश्वराणां
स्त्रीणामनध्यक्षाणां वा, नच कदाचित् स्त्रीदत्तमामिषमादातव्यमन-
नुज्ञातं भर्त्राऽथवाऽध्यक्षेण, आतुरकुलं चानुप्रविशता त्वया विदि-

१ 'अनुवस्तव्यं' ह. । २ 'न चानभ्यनुज्ञातेन' ह. । ३ 'मत्पवाद-
प्रतीकाराणां' ग. ।

तेनानुमतप्रवेशिना सार्धं पुरुषेण सुसंवीतेनाविशरसा स्मृति-
मता स्तिमितेनावेक्ष्यावेक्ष्य मनसा सर्वमाचरता बुद्ध्या सम्यगनु-
प्रवेष्टव्यम्, अनुप्रविश्य च वाङ्मनोबुद्धीन्द्रियाणि न क्वचित्प्रणिधात-
व्यान्यत्रातुरादातुरोपकारार्थाद्वाऽऽतुरगतेष्वन्येषु वा भावेषु, न
चातुरकुलप्रवृत्तयो बहिर्निश्चारयितव्याः, हसितं चायुषः प्रमाण-
मातुरस्य न वर्णयितव्यं जानताऽपि तत्र यत्रोच्यमानमातुरस्या-
न्यस्य वाऽप्युपघाताय संपद्यते, ज्ञानवताऽपि च नात्यर्थमात्मनो
ज्ञाने विकल्थितव्यम्, आसादपि हि विकल्थमानादत्यर्थमुद्विजन्त्य-
नेके ॥ ११ ॥

न चैव ह्यस्ति सुतरमायुर्वेदस्य पारं, तस्मादप्रमत्तः शश्वदभियो-
गमस्मिन् गच्छेत्, एतच्च कार्यम्, एवंभूयश्च वृत्तसौष्टवमननुसूयता
परिभ्योऽप्यागमयितव्यं, कुत्सो हि लोको बुद्धिमतामाचार्यः शत्रु-
श्चाबुद्धिमताम्, अतश्चाभिसमीक्ष्य बुद्धिमताऽमित्रस्यापि धन्यं
यशस्यमायुष्यं पौष्टिकं लौक्यमभ्युपदिशतो वचः श्रोतव्यमनुवि-
धातव्यं चेति ॥ १२ ॥

अतः परमिदं ब्रूयात्—देवताभिद्विजातिगुरुवृद्धसिद्धाचार्येषु ते
नित्यं सम्यग्वर्तितव्यं, तेषु ते सम्यग्वर्तमानस्यायमग्निः सर्वगन्धर-
सरत्नबीजानि यथेरितांश्च देवताः शिवाय स्युः, अतोऽन्यथा वर्तमा-
नस्याशिवायेति । एवं ब्रुवति चाचार्ये शिष्यस्तथेति ब्रूयात्; यथो-
पदेशं च कुर्वन्नध्याप्यो ज्ञेयः, अतोऽन्यथा त्वनध्याप्यः; अध्याप्य-
मध्यापयन् ह्याचार्यो यथोक्तैश्चाध्यापनफलैर्योगमाप्नोति, अन्यैश्चा-
नुक्तैः श्रेयस्करैर्गुणैः शिष्यमात्मानं च युनक्ति; इत्युक्तावध्ययना-
ध्यापनविधी यथावत् ॥ १३ ॥

संभाषाविधिमत् ऊर्ध्वं व्याख्यास्यामः—भिषक् भिषजा सह
संभाषेत । तद्विद्यसंभाषा हि ज्ञानाभियोगसंहर्षकरी भवति,

१ 'एतच्चैवं कार्यमेवं भूयः प्रवृत्तस्य सौष्टवमनसूयता' ग. । २ 'लौकिकं'
ग. ।

परीक्षमाणस्तु खलु परावरान्तरमिमाञ्जलपकगुणान् श्रेयस्करान् दोषवतश्च परीक्षेत सम्यक् । तद्यथा—श्रुतं विज्ञानं धारणं प्रतिभानं वचनशक्तिरि(मि)ति; एतान् गुणान् श्रेयस्करानाहुः, इमान् पुनर्दोषवतः; तद्यथा—कोपनत्वमवैशारद्यं भीरुत्वमधारणत्वमनवहितत्वमिति । एतान् द्वयानपि गुणान् गुरुलाघवतः परस्य चैवात्मनश्च तोलयेत् ॥ १७ ॥

तत्र त्रिविधः परः संपद्यते—प्रवरः प्रत्यवरः समो वा गुणविनिक्षेपतः, नत्वेव कात्स्न्येन ॥ १८ ॥

परिषत्तु खलु द्विविधा—ज्ञानवती, मूढा च; सैव द्विविधा सती त्रिविधा पुनरनेन कारणविभागेन—सुहृत्परिषत्, उदासीनपरिषत्, प्रतिनिविष्टपरिषच्चेति ॥ १९ ॥

तत्र प्रतिनिविष्टायां परिषदि ज्ञानविज्ञानवचनप्रतिवचनशक्तिसंपन्नायामपि मूढायां वा न कथंचित् केनचित् सह जलपो विधीयते; मूढायां तु सुहृत्परिषद्बुदासीनायां वा ज्ञानविज्ञानवचनप्रतिवचनशक्तिमन्तरेणाप्यदीप्तयशसा महाजनद्विष्टेन सह जलपो विधीयते । तद्विधेर्न च सह कथयता त्वाविद्धदीर्घसूत्रसंकुलैर्वाक्यदण्डकैः कथयितव्यम्; अतिहृष्टं सुहृर्मुदुरूपहसता परं, निरूपयता च परिषदमाकारैः, ब्रुवतश्चास्य वाक्यावकाशो न देयः; कष्टशब्दं च ब्रुवता वक्तव्यो 'नोच्यते' इति, अथवा पुनः 'हीना ते प्रतिज्ञा' इति; पुनश्चाहू(ह्) यमानः प्रतिवक्तव्यः—परिसंवत्सरो भवापि शिक्षस्व तावन्न त्वया गुरुरूपासितो नूनम्, अथवा पर्याप्तमेतावत्ते; सकृदपि हि परिक्षेपिकं निहतं निहतमाहुरिति नार्ह्यं योगः कर्तव्यः

१ 'तुलयेत्' ग. । २ 'प्रतिनिविष्टा स्वसौहार्दाभावेन निविष्टाः सभ्या यत्र सा' गङ्गाधरः । ३ 'संपन्नायां मूढायां वा' ग. । ४ 'तथाविधेन' ग. । ५ 'परिसंवत्सरो भवान् शिक्षस्व तावद्गुरुमुपासितो नूनं, अथवा पर्याप्तमेतावत्ते' ग. । 'पर्याप्तमेतावत्ते' इति 'पक्षावसादाय' इति शेषः इति चक्रः । ६ 'न्यासयोगः कर्तव्यः कथंचित्; एवं श्रेयसा' ग. ।

कथंचित् ; अप्येवं श्रेयसा सह विगृह्य वक्तव्यमित्याहुरेके, न त्वेवं
ज्यायसा सह विग्रहं प्रशंसन्ति कुशलाः ॥ २० ॥

प्रत्यवरेण तु सह समानाभिमतान् वा विगृह्य जल्पता सुहृत्परि-
षदि कथयितव्यम्, अथवाऽप्युदासीनपर्षधवधानश्रवणज्ञानविज्ञा-
नोपधारणवचनप्रतिवचनशक्तिसंपन्नायां कथयता चावहितेन परस्य
साद्रुण्यदोषबलमवेक्षितव्यं; समवेक्ष्य च यत्रैनं श्रेष्ठं मन्येत नास्य
तत्र जल्पं योजयेदनाविष्कृतमयोगं कुर्वन्; यत्र त्वेनमवरं मन्येत,
तत्रैवैनमाशु निगृह्णीयात् । तत्र खल्विमे प्रत्यवराणामाशु निग्रहे
भवन्त्युपायाः; तद्यथा—श्रुतहीनं महता सूत्रपाठेनाभिभवेत्,
विज्ञानहीनं पुनः कष्टशब्देन वाक्येन, वाक्यधारणाहीनमाविद्धदी-
र्घसूत्रसंकुलैर्वाक्यदण्डकैः, प्रतिभाहीनं पुनर्वचनेनैकविधेनानेकार्थ-
वाचिना, वचनशक्तिहीनमर्थोक्तस्य वाक्यस्याक्षेपेण, अविशारदम-
पत्रपणेन, कोपनमायासनेन, भीरुं विवासनेन, अनवहितं नियम-
नेन; इत्येवमेतैरुपायैः परमवरमभिभवेत् ॥ २१ ॥

तत्र श्लोकौ ।

विगृह्य कथयेद्युक्ता युक्तं च न निवारयेत् ।

विगृह्यभाषा तीव्रं हि केषांचिद्बोहमावहेत् ॥ २२ ॥

नाकार्यमस्ति क्रुद्धस्य नावाच्यमपि विद्यते ।

कुशला नाभिनन्दन्ति कलहं समितौ सताम् ॥ २३ ॥

एवं प्रवृत्ते वादे कुर्यात् ॥ २४ ॥

प्रागेव तावदिदं कर्तुं यत्नेत—संधाय परिषदाऽयनभूतमा-
त्मनः प्रकरणमादेशयितव्यं, यद्वा परस्य भृशदुर्गं स्यात्, पक्षमथवा
परस्य भृशं विमुखमानयेत्, परिषदि चोपसंहितायामशक्यमस्मा-

१ 'परस्परसाद्रुण्यं' ग. । २ 'वाक्यस्य क्षेपणेन' ग. । ३ 'अविशारदमित्य-
दृष्टसमं' चक्रः । ४ 'एवमिति तद्यथा श्रुतहीनमित्यादिग्रन्थोक्तं, वादे प्रवृत्ते सति
कुर्यादित्यर्थः' चक्रः । ५ 'एवं प्रवृत्ते वादे प्रागेव तावदिदं कर्तुं यत्नेत' यो. ।

भिर्वक्तुम्, एषैव ते परिषद्यथेष्टं यथायोग्यं यथाभिप्रायं वादं वाद-
मर्यादां च स्थापयिष्यतीत्युक्त्वा तूष्णीमासीत् ॥ २५ ॥

तत्रेदं वादमर्यादालक्षणं भवति—इदं वाच्यमिदमवाच्यमेवं
सति पराजितो भवतीति ॥ २६ ॥

इमानि खलु पदानि वादमार्गज्ञानार्थमधिगम्यानि भवन्ति;
तद्यथा—वादो, द्रव्यं, गुणाः, कर्म, सामान्यं, विशेषः, समवायः,
प्रतिज्ञा, स्थापना, प्रतिष्ठापना, हेतुः, दृष्टान्तः, उपनयः, निगम-
नम्, उत्तरं, सिद्धान्तः, शब्दः, प्रत्यक्षम्, अनुमानम्, ऐतिह्यम्,
औपम्यं, संशयः, प्रयोजनं, सव्यभिचारं, जिज्ञासा, व्यवसायः,
अर्थप्राप्तिः, संभवः, अनुयोज्यम्, अननुयोज्यम्, अनुयोगः, प्रत्य-
नुयोगः, वाक्यदोषः, वाक्यप्रशंसा, छलम्, अहेतुः, अतीतकाल-
म्, उपालम्भः, परिहारः, प्रतिज्ञाहानिः, अभ्यनुज्ञा, हेत्वन्त-
रम्, अर्थान्तरं, निग्रहस्थानमिति ॥ २७ ॥

तत्र वादो नाम—स यत् परः परेण सह शास्त्रपूर्वकं विगृह्य
कथयति । स च द्विविधः संग्रहेण—जल्पो वितण्डा च । तत्र
पक्षाश्रितयोर्वचनं जल्पः, जल्पविपर्ययो वितण्डा । यथा—एकस्य
पक्षः पुनर्भवोऽस्तीति, नास्तीत्यपरस्य; तौ स्वस्वहेतुभिः स्वस्वपक्षं
स्थापयतः परपक्षमुद्गावयतः, एष जल्पः; जल्पविपर्ययो वितण्डा,
वितण्डा नाम—परपक्षे दोषवचनमात्रमेव ॥ २८ ॥

द्रव्यगुणकर्मसामान्यविशेषसमवायाः स्वलक्षणैः श्लोकस्थाने
पूर्वमुक्ताः ॥ २९ ॥

अथ प्रतिज्ञा—प्रतिज्ञा नाम साध्यवचनं; यथा—नित्यः पुरुष
इति ॥ ३० ॥

अथ स्थापना—स्थापना नाम तस्या एव प्रतिज्ञाया हेतुदृष्टा-
न्तोपनयनिगमैः स्थापना; पूर्वं हि प्रतिज्ञा, पश्चात् स्थापना, किं
ह्यप्रतिज्ञातं स्थापयिष्यति; यथा—नित्यः पुरुष इति प्रतिज्ञा,

१ 'उद्गावयतः प्रतिषेधयतः' गङ्गाधरः । २ 'पूर्वं हि लोके प्रतिज्ञा' ग. ।

हेतुः—अकृतकत्वादिति, दृष्टान्तः—यथाऽऽकाशमिति, उपनयो—यथा चाकृतकमाकाशं तथा पुरुष इति, निगमनं—तस्मान्नित्य इति ॥ ३१ ॥

अथ प्रतिष्ठापना—प्रतिष्ठापना नाम या तस्या एव परप्रतिज्ञायाः प्रति विपरीतार्थस्थापना, यथा—अनित्यः पुरुष इति (विपरीतार्थ) प्रतिज्ञा, हेतुः—ऐन्द्रियकत्वादिति, दृष्टान्तः—यथा घट इति, उपनयो—यथा घट ऐन्द्रियकः (स चानित्यः) तथा चायमिति, निगमनं—तस्मादनित्य इति ॥ ३२ ॥

अथ हेतुः—हेतुर्नामोपलब्धिकारणं, तत् प्रत्यक्षमनुमानमैतद्धामौपम्यमिति; एभिर्हेतुभिर्यदुपलभ्यते तत् तत्त्वम् ॥ ३३ ॥

अथ दृष्टान्तः—दृष्टान्तो नाम यत्र मूर्खब्रिदुषां बुद्धिसाम्यं, यो वर्ण्यं वर्णयति, यथा—अग्निरुष्णः, द्रवमुदकं, स्थिरा पृथिवी, आदित्यः प्रकाशक इति, यथा वाऽऽदित्यः प्रकाशकस्तथा सांख्यवचनं प्रकाशकमिति ॥ ३४ ॥

उपनयो निगमनं चोक्तं स्थापनाप्रतिष्ठापनाव्याख्यायाम् ॥ ३५ ॥

अथोत्तरम्—उत्तरं नाम साधर्म्योपदिष्टे वा हेतौ वैधर्म्यवचनं, वैधर्म्योपदिष्टे वा हेतौ साधर्म्यवचनं; यथा—हेतुसधर्माणो विकाराः, शीतकस्य हि व्याधेर्हेतुसाधर्म्यवचनं—हिमशिशिरवातसंपर्शा इति ब्रुवतः परो ब्रूयात्—हेतुविधर्माणो विकाराः, यथा शरीरावयवानां दाहौष्ण्यकोथप्रपचने हेतुवैधर्म्यं हिमशिशिरवातसंपर्शा इति; एतत् सविपर्ययमुत्तरम् ॥ ३६ ॥

अथ सिद्धान्तः—सिद्धान्तो नाम स यः परीक्षकैर्बहुविधं परीक्ष्य हेतुभिश्च साधयित्वा स्थाप्यते निर्णयः । स चतुर्विधः—सर्वतन्त्रसिद्धान्तः, प्रतितन्त्रसिद्धान्तः, अधिकरणसिद्धान्तः, अभ्युपगमसिद्धान्तः

१ 'अकृतकमाकाशं, तच्च नित्यं' ह. । २ 'उपनयो—यथा चाकृतकमाकाशं तच्च नित्यं तथा पुरुष इति' ग. । ३ 'दृष्टान्तो—घट ऐन्द्रियकः, स चानित्यः; उपनयो यथा घटस्तथा पुरुषः' ह. । ४ 'तेनैव यद्वर्ण्यं' ग. । ५ 'सांख्यं ज्ञानं' ग. ।

इति । तत्र सर्वतन्त्रसिद्धान्तो नाम—सर्वतन्त्रेषु यद्यसिद्धं—यथा सन्ति निदानानि, सन्ति व्याधयः, सन्ति सिद्ध्युपायाः साध्यानां व्याधीनामिति; प्रतितन्त्रसिद्धान्तो नाम तस्मिंस्तस्मिन्तन्त्रे तत्तत् प्रसिद्धं, यथा—अन्यत्राष्टौ रसाः षडन्न, पञ्चेन्द्रियाण्यत्र षडिन्द्रियाण्यन्यत्र तन्त्रे, वातादिकृताः सर्वविकारा यथाऽन्यत्र अत्र वातादिकृता भूतकृताश्च प्रसिद्धाः; अधिकरणसिद्धान्तो नाम यस्मिन्नधिकरणे प्रस्तूयमाने सिद्धान्त्यन्यान्यप्यधिकरणानि भवन्ति, यथा—न मुक्तः कर्मानुबन्धिकं कुरुते निस्पृहत्वादिति प्रस्तुते सिद्धाः कर्मफलमोक्षपुरुषप्रेत्यभावा भवन्ति; अभ्युपगमसिद्धान्तो नाम—यमर्थमसिद्धमपरीक्षितमनुपदिष्टमहेतुकं वा वादकालेऽभ्युपगच्छन्ति भिषजः, तद्यथा—द्रव्यं न प्रधानमिति कृत्वा वक्ष्यामः, गुणाः प्रधाना इति कृत्वा वक्ष्यामः, कर्म प्रधानमिति कृत्वा वक्ष्याम इत्येवमादिः । इति चतुर्विधः सिद्धान्तः ॥ ३७ ॥

अथ शब्दः—शब्दो नाम वर्णसमाज्ञायः; स चतुर्विधः—दृष्टार्थश्चादृष्टार्थश्च सत्यश्चानृतश्चेति । तत्र दृष्टार्थो नाम—त्रिभिर्हेतुभिर्दोषाः प्रकुप्यन्ति षडभिरुपक्रमैश्च प्रशाम्यन्ति, सति श्रोत्रादिसन्नावे शब्दादिग्रहणमिति; अदृष्टार्थः पुनः—अस्ति प्रेत्यभावोऽस्ति मोक्ष इति; सत्यो नाम यथार्थभूतः—सन्त्यायुर्वेदोपदेशाः, सन्त्युपायाः साध्यानां व्याधीनां, सन्त्यारम्भफलानीति; सत्यविपर्ययश्चानृतः ३८

अथ प्रत्यक्षं—प्रत्यक्षं नाम तद्यदात्मना चेन्द्रियैश्च स्वयमुपलभ्यते; तन्नात्मप्रत्यक्षाः सुखदुःखेच्छाद्वेषादयः, शब्दादयस्त्विन्द्रियप्रत्यक्षाः ॥ ३९ ॥

अथानुमानम्—अनुमानं नाम तर्को युक्त्यपेक्षः । यथोक्तम्—अग्निं जरणशक्त्या, बलं व्यायामशक्त्या, श्रोत्रादीनि शब्दादिग्रहणेनेत्येवमादि ॥ ४० ॥

अथैतिह्यम्—ऐतिह्यं नामासौपदेशो वेदादिः ॥ ४१ ॥

१ 'तस्मिंस्तस्मिन् सर्वसिन्तन्त्रे तत्तत् प्रसिद्धं' यो । २ 'तस्मिंस्तस्मिन्नेकसिन्तन्त्रे' यो । ३ 'वीर्यं' इति पा० ।

अथौपम्यम्—औपम्यं नाम यदन्येनान्यस्य सादृश्यमधिकृत्य प्रकाशनं; यथा—दण्डेन दण्डकस्य, धनुषा धनुःस्तम्भस्य, इवासे-
नारोग्यद्वयेति ॥ ४२ ॥

अथ संशयः—संशयो नाम संदेहलक्षणानुसंदिग्धेष्वर्थेष्वनि-
श्चयः । यथा—इष्टा ह्यायुष्मल्लक्षणैरुपेताश्चानुपेताश्च तथा सक्रियाश्चा-
क्रियाश्च पुरुषाः क्षीप्रभङ्गाश्चिरजीविनश्च, एतदुभयदृष्टत्वात् संशयः—
किञ्च खल्वस्यकालमृत्युरुत नास्तीति ॥ ४३ ॥

अथ प्रयोजनं—प्रयोजनं नाम यदर्थमारभ्यन्त आरम्भाः;
यथा—यद्यकालमृत्युरस्ति ततोऽहमात्मानमायुष्यैरुपचरिष्याम्यना-
युष्याणि च परिहरिष्यामि, कथं मामकालमृत्युः प्रसहेतेति ॥ ४४ ॥

अथ सव्यभिचारं—सव्यभिचारं नाम यद्व्यभिचरणं; यथा—
भवेदिदमौषधमस्मिन् व्याधौ यौगिकमथवा नेति ॥ ४५ ॥

अथ जिज्ञासा—जिज्ञासा नाम परीक्षा; यथा भेषजपरीक्षोत्तर-
कालमुपदेक्ष्यते ॥ ४६ ॥

अथ व्यवसायः—व्यवसायो नाम निश्चयः; यथा वातिक एवायं
व्याधिः, ईदमेवास्य भेषजमिति ॥ ४७ ॥

अथार्थप्राप्तिः—अर्थप्राप्तिर्नाम यन्नैकेनार्थेनोक्तेनापरस्यार्थस्यानु-
क्तस्यापि सिद्धिः; यथा—नायं संतर्पणसाध्यो व्याधिरित्युक्ते भवत्य-
र्थप्राप्तिः—अपतर्पणसाध्योऽयमिति, नानेन दिवा भोक्तव्यमित्युक्ते
भवत्यर्थप्राप्तिः—निशि भोक्तव्यमिति ॥ ४८ ॥

अथ संभवः—संभवो नाम यो यतः संभवति स तस्य संभवः;
यथा—षड्घातवो गर्भस्य, व्याधेरहितं, हितमारोग्यस्येति ॥ ४९ ॥

अथानुयोज्यं—अनुयोज्यं नाम यद्वाक्यं वाक्यदोषयुक्तं तत्,
सामान्यतो व्याहृतेष्वर्थेषु वा विशेषग्रहणार्थं यद्वाक्यं तदप्यनुयोज्यं;
यथा—संशोधनसाध्योऽयं व्याधिरित्युक्ते किं वमनसाध्योऽयं ? किं
वा विरेचनसाध्यः ? इत्यनुयुज्यते ॥ ५० ॥

१ 'संदिग्धेष्वर्थेष्वनिश्चयः' ग. । २ 'इदमेवात्र' यो. । ३ 'सामान्योदा-
हृतेष्वर्थेषु' इति पा० ।

अथानुयोज्यं—अनुयोज्यं नामातो विपर्ययेण; यथा—
अयमसाध्यः ॥ ५१ ॥

अथानुयोगः—अनुयोगो नाम स यत्तद्विद्यानां तद्विद्यैरेव साधं
तन्ने तन्नैकदेशे वा प्रश्नः प्रश्नैकदेशो वा ज्ञानविज्ञानवचनप्रतिवचन-
परीक्षार्थमादिश्यते; यथा—नित्यः पुरुष इति प्रतिज्ञाते, यत् परः को
हेतुरित्याह, सोऽनुयोगः ॥ ५२ ॥

अथ प्रत्यनुयोगः—प्रत्यनुयोगो नामानुयोगस्यानुयोगः; यथा—
अस्यानुयोगस्य पुनः को हेतुरिति ॥ ५३ ॥

अथ वाक्यदोषः—वाक्यदोषो नाम यथा खल्वस्मिन्नर्थे न्यून-
मधिकमनर्थकमपार्थकं विरुद्धं चेति । एतानि ह्यन्तरेण न प्रकृतोऽर्थः
प्रणश्येत् । तत्र न्यूनं—प्रतिज्ञाहेतूदाहरणोपनयनिगमनानामन्यतमे-
नापि न्यूनं न्यूनं भवति, यद्वा बहूपदिष्टहेतुकेन हेतुना साध्यते
तच्च न्यूनम् । अथाधिकम्—अधिकं नाम शून्यविपरीतं, यद्वाऽऽयु-
र्वेदे भाष्यमाणे बार्हस्पत्यमौशनसमन्यद्वा यत्किंचिदप्रतिसंबद्धार्थ-
मुच्यते, यद्वा संबद्धार्थमपि द्विरभिधीयते तत् पुनरुक्तत्वादधिकं; तच्च
पुनरुक्तं द्विविधम्—अर्थपुनरुक्तं शब्दपुनरुक्तं च; तन्नार्थपुनरुक्तं
यथा—शेषजमौषधं साधनमिति, शब्दपुनरुक्तं पुनर्शेषजं शेषज-
मिति । अथानर्थकम्—अनर्थकं नाम यद्वचनमक्षरग्राममात्रमेव स्यात्
पञ्चवर्गवन्न चार्थतो गृह्यते । अथापार्थकम्—अपार्थकं नाम यदर्थवच्च
परस्परिणासंयुज्यमानार्थकं, यथा—चक्रनक्रवंशवज्रनिशाकरा इति ।
अथ विरुद्धं—विरुद्धं नाम यदृष्टान्तसिद्धान्तसमर्थेर्विरुद्धं; तत्र पूर्व
दृष्टान्तसिद्धान्तावुक्तौ; समयः पुनस्त्रिधा भवति, यथा—आयुर्वेदि-
कसमयो याज्ञिकसमयो मोक्षशास्त्रिकसमयश्चेति; तत्रायुर्वेदिकसमय-
श्चतुष्पादं शेषजमिति, याज्ञिकसमय आलभ्याः पशव इति, मोक्ष-
शास्त्रिकसमयः सर्वभूतेष्वहिंसेति; तत्र स्वसमयविपरीतमुच्यमानं
विरुद्धं भवति । इति वाक्यदोषाः ॥ ५४ ॥

अथ वाक्यप्रशंसा—वाक्यप्रशंसा नाम यथा खल्वस्मिन्नर्थे

त्वन्मनसमधिकमर्थवदनपार्थक्यमविरुद्धमधिगतपदार्थं चेति यत्तद्वा-
क्यमननुयोज्यमिति प्रशस्यते ॥ ५५ ॥

अथ छलं—छलं नाम परिशदमर्थाभासमनर्थकं वाग्वस्तुमात्र-
मेव । तद्विविधं वाक्छलं, सामान्यच्छलं च । तत्र वाक्छलं नाम
यथा—कश्चिद्ब्रूयात्—नवतन्नोऽयं भिषगिति, भिषग्ब्रूयात्—नाहं नवतन्न
एकतन्नोऽहमिति, परो ब्रूयात्—नाहं ब्रवीमि नवतन्नाणि तवेति;
अपि तु नवाभ्यस्तं हि ते तन्नमिति, भिषग्ब्रूयात्—न मया नवाभ्यस्तं
तन्नमनेकधाऽभ्यस्तं मया तन्नमिति, एतद्वाक्छलं; सामान्यच्छलं
नाम यथा—व्याधिप्रशमनायौषधमित्युक्ते परो ब्रूयात्—सत् सत्प्रश-
मनायेति किन्तु भवानाह; सन् हि रोगः, सदौषधं, यदि च सत्
सत्प्रशमनाय भवति, तत्र सन् हि कासः, सत् क्षयः, सत्सामान्यात्
कासस्ते क्षयप्रशमनाय भविष्यतीति; एतत् सामान्यच्छलम् ॥ ५६ ॥

अथाहेतुः—अहेतुर्नाम प्रकरणसमः संशयसमो वर्ण्यसमश्चेति ।
तत्र प्रकरणसमो नामाहेतुर्यथा—अन्यः शरीरादात्मा नित्य इति
(पक्षे) परो ब्रूयात्—यस्मादन्यः शरीरादात्मा तस्मान्नित्यः, शरीरं
ह्यनित्यमतो विधर्मिणा चात्मना भवितव्यमित्येष चाहेतुः, न हि य
एव पक्षः स एव हेतुरिति; संशयसमो नामाहेतुर्य एव संशयहेतुः
स एव संशयच्छेदहेतुः, यथा—अयमायुर्वेदैकदेशमाह किन्त्वयं
चिकित्सकः स्यान्नवेति संशये परो ब्रूयात्—यस्मादयमायुर्वेदैकदेश-
माह तस्माच्चिकित्सकोऽयमिति, न च संशयच्छेदहेतुं विशेषयति, एष
चाहेतुः, न हि य एव संशयहेतुः स एव संशयच्छेदहेतुर्भवति;
वर्ण्यसमो नामाहेतुर्यो हेतुर्वर्ण्याविशिष्टः, यथा कश्चिद्ब्रूयात्—अस्पर्श-
त्वाद्बुद्धिरनित्या शब्दवदिति, अत्र वर्ण्यः शब्दो बुद्धिरपि वर्ण्यः,
तदुभयवर्ण्याविशिष्टत्वाद्वर्ण्यसमोऽप्यहेतुः ॥ ५७ ॥

अथातीतकालम्—अतीतकालं नाम यत् पूर्वं वाच्यं तत् पश्चादु-
च्यते, तत् कालातीतत्वाद्ग्राह्यं भवति; पूर्वं वा निग्रहप्राप्तमनिगृह्य

परिगृह्य पक्षान्तरितं पश्चान्निगृहीते तत्तस्यातीतकालत्वाग्निग्रहवचन-
मसमर्थं भवतीति ॥ ५८ ॥

अथोपालम्भः—उपालम्भो नाम हेतोर्दोषवचनं; यथा पूर्वमहे-
तवो हेत्वाभासा व्याख्याताः ॥ ५९ ॥

अथ परिहारः—परिहारो नाम तस्यैव दोषवचनस्य परिहरणं;
यथा—नित्यमात्मनि शरीरस्थे जीवलिङ्गान्युपलभ्यन्ते, तस्य चापग-
माच्चोपलभ्यन्ते, तस्मादन्यः शरीरादात्मा नित्यश्चेति ॥ ६० ॥

अथ प्रतिज्ञाहानिः—प्रतिज्ञाहानिर्नाम सा पूर्वपरिगृहीतां
प्रतिज्ञां पर्यनुयुक्तो यत् परित्यजति । यथा—प्राक् प्रतिज्ञां कृत्वा
'नित्यः पुरुष' इति, पर्यनुयुक्तस्त्वाह—अनित्य इति ॥ ६१ ॥

अथाभ्यनुज्ञा—अभ्यनुज्ञा नाम सा य इष्टानिष्टाभ्युपगमः ॥ ६२ ॥

अथ हेत्वन्तरं—हेत्वन्तरं नाम प्रकृतहेतौ वाच्ये यद्विकृतहेतु-
माह ॥ ६३ ॥

अथार्थान्तरम्—अर्थान्तरं नामैकस्मिन् वक्तव्येऽपरं यदाह;
यथा—उपरलक्षणे वाच्ये प्रमेहलक्षणमाह ॥ ६४ ॥

अथ निग्रहस्थानं—निग्रहस्थानं नाम पराजयप्राप्तिः; तच्च त्रिर-
भिहितस्य वाक्यस्याविज्ञानं परिषदि विज्ञानवत्यां, यद्वा अननुयोज्य-
स्यानुयोगोऽनुयोज्यस्य चाननुयोगः, प्रतिज्ञाहानिरभ्यनुज्ञा कालाती-
तवचनमहेतुर्न्यूनमतिरिक्तं व्यर्थमनर्थकं पुनरुक्तं विरुद्धं हेत्वन्तरम-
र्थान्तरं च निग्रहस्थानम् ॥ ६५ ॥

इति वादमार्गपदानि यथोद्देशमभिलिङ्गानि भवन्ति ॥ ६६ ॥

वादस्तु खलु भिषजां प्रवर्तमानः प्रवर्तेतायुर्वेद एव, न त्वन्यत्र ॥ ६७

तत्र हि वाक्यप्रतिवाक्यविस्तराः केवलाश्चोपपत्तयश्च सर्वाधि-
करणेषु; ताः सर्वाः सम्यगवेक्ष्यावेक्ष्य सर्वं वाक्यं ब्रूयात्, नाप्रकृ-
तकमशास्त्रमपरीक्षितमसाधकमाकुलमज्ञापकं वा, सर्वं च हेतुमद्ब्रू-
यात्, हेतुमन्तो ह्यकलुषाः सर्व एव वादविग्रहाश्चिकित्सिते कार-

णभूताः प्रशस्तबुद्धिवर्धकत्वात्, सर्वारम्भसिद्धिं ह्यावहल्यनुपहता बुद्धिः ॥ ६८ ॥

इमानि खलु तावदिह कानिचित् प्रकरणानि भिषजां ज्ञानार्थ-
मुपदेक्ष्यामः, ज्ञानपूर्वकं हि कर्मणां समारम्भं प्रशंसन्ति कुशलाः ।
ज्ञात्वा हि कारणकरणकार्ययोनिकार्यकार्यफलानुबन्धदेशकाल-
प्रवृत्त्युपायान् सम्यग्गमिनिर्वर्तमानः कार्याभिनिर्वृत्ताविष्टफलानुबन्धं
कार्यमभिनिर्वर्तयत्यनतिमहता प्रयत्नेन कर्ता ॥ ६९ ॥

तत्र कारणं नाम तद् यः करोति, स एव हेतुः, स कर्ता ॥ ७० ॥

करणं पुनस्तद् यदुपकरणायोपकल्पते कर्तुः कार्याभिनिर्वृत्तौ प्रय-
तमानस्य ॥ ७१ ॥

कार्ययोनित्तु सा या विक्रियमाणा कार्यत्वमापद्यते ॥ ७२ ॥

कार्यं तु तद् यस्याभिनिर्वृत्तिमभिसंधाय प्रवर्तते कर्ता ॥ ७३ ॥

कार्यफलं पुनस्तद् यत्प्रयोजना कार्याभिनिर्वृत्तिरिष्यते ॥ ७४ ॥

अनुबन्धस्तु खलु स यः कर्तारमवश्यमनुबध्नाति कार्यादुत्तर-
कालं कार्यनिमित्तः शुभो वाऽप्यशुभो वा भावः ॥ ७५ ॥

देशस्त्वधिष्ठानम् ॥ ७६ ॥

कालः पुनः परिणामः ॥ ७७ ॥

प्रवृत्तिस्तु खलु चेष्टा कार्यार्था, सैव क्रिया कर्म यत्तः कार्यसमा-
रम्भश्च ॥ ७८ ॥

उपायः पुनस्त्रयाणां कारणादीनां सौष्ठवमभिविधानं च सम्यक्,
कार्यकार्यफलानुबन्धवर्ज्यानां तेषां तद्धि कार्याणामभिनिर्वर्तकमिति,
अतस्तूपायः, कृते नोपायार्थोऽस्ति, न च विद्यते तद्वैत्वे, कृताच्चोत्तर-
कालं फलं, फलाच्चानुबन्ध इति ॥ ७९ ॥

एतद्दशविधमग्रे परीक्ष्यं, ततोऽनन्तरं कार्यार्था प्रवृत्तिरिष्टा, तस्मा-
द्विषक् कार्यं चिकीर्षुः प्राक्कार्यसमारम्भात् परीक्षया केवलं परीक्ष्यं
परीक्ष्य कर्म समारम्भेत कर्तुम् ॥ ८० ॥

१ 'अभिसंधानं' ग. । २ 'वर्ज्यानां, कार्याणामभिनिर्वर्तक इत्यतस्तूपायः'
च. । ३ 'कार्यमिति शेषः' चक्रः ।

तत्र चेद्भिषगाभिषग्ना भिषजं कश्चिदेवं पृच्छेद्-वमनविरेचना-
स्थापनानुवासनशिरोविरेचनानि प्रयोक्तुकामेन भिषजा कतिविधया
परीक्षया कतिविधमेव परीक्ष्यं, कश्चात्र परीक्ष्यविशेषः, कथं च
परीक्षितव्यः, किंप्रयोजना च परीक्षा, क्व च वमनादीनां प्रवृत्तिः,
क्व च निवृत्तिः, प्रवृत्तिनिवृत्तिलक्षणसंयोगे च किं नैष्ठिकं, कानि
च वमनादीनां भेषजद्रव्याण्युपयोगं गच्छन्तीति ॥ ८१ ॥

स एवं पृष्ठो यदि मोहयितुमिच्छेत्, ब्रूयादेनं—बहुविधा
हि परीक्षा तथा परीक्ष्यविधिभेदः, कतमेन विधिभेदप्रकृत्यन्तरेण
भिन्नया परीक्षया केन वा विधिभेदप्रकृत्यन्तरेण परीक्ष्यस्य भिन्नस्य
भेदाग्रं भवान् पृच्छत्याख्यायमानं, नेदानीं भवतोऽन्येन विधि-
भेदप्रकृत्यन्तरेण भिन्नया परीक्षयाऽन्येन वा विधिभेदप्रकृत्यन्तरेण
परीक्ष्यस्य भिन्नस्याभिलषितमर्थं श्रोतुमहमन्येन परीक्षाविधिभेदेना-
न्येन वा विधिभेदप्रकृत्यन्तरेण परीक्ष्यं भित्वाऽन्यथाऽऽचक्ष्वाण
इच्छां प्रपूरयेयमिति ॥ ८२ ॥

स यदुत्तरं ब्रूयात्तत् परीक्ष्योत्तरं वाच्यं स्याद्यथोक्तं च प्रतिवचन-
विधिमवेक्ष्यैः सम्यग्यदि तु ब्रूयात्, न चैनं मोहयितुमिच्छेत्, प्राप्तं
तु वचनकालं मन्येत, काममखौ ब्रूयादाप्तमेव निखिलेन ॥ ८३ ॥

द्विविधा तु खलु परीक्षा ज्ञानवतां प्रत्यक्षमनुमानं च, एतद्धि
द्वयमुपदेशश्च परीक्षा स्यात्; एवमेषा द्विविधा परीक्षा, त्रिविधा
वा सहोपदेशेन ॥ ८४ ॥

दशविधं तु परीक्ष्यं कारणादि यदुक्तमग्रे, तदिह भिषगादिषु
संसार्थं संदर्शयिष्यामः—इह कार्यप्राप्तेः कारणं भिषक्, करणं
पुनर्भेषजं, कार्ययोनिर्धातुवैषम्यं, कार्यं धातुसाम्यं, कार्यफलं
सुखावाप्तिः, अनुबन्धस्तु खल्वायुः, देशो भूमिरातुरश्च, कालः
पुनः संवत्सरश्चातुरावस्था च, प्रवृत्तिः प्रतिकर्मसमारम्भः, उपायस्तु

१ 'वेदानी' ग. । २ 'भित्वाऽर्थमाचक्ष्वाणः' ग. । ३ 'अवेक्ष्य सम्यक् ।
यदि तु न चैनं मोहयितुमिच्छेत्' ग. । ४ 'कार्यप्राप्तौ' ग. ।

भिषगादीनां सौष्टवमभिविधानं च सम्यक्; इहाप्यस्योपायस्य विषयः पूर्वणैवोपायविशेषेण व्याख्यातः; इति कारणादीनि दश दशसु भिषगादिषु संसार्यं संदर्शितानि, तथैवानुपूर्व्यैतदशविधं परीक्ष्यमुक्तम् ॥ ८५ ॥

तस्य यो यो विशेषो यथा यथा च परीक्षितव्यः, स तथा तथा व्याख्यास्यते ॥ ८६ ॥

कारणं भिषगित्युक्तमग्रे, तस्य परीक्षा-भिषङ्गाम स यो भेषति, यः सूत्रार्थप्रयोगकुशलः, यस्य चायुः सर्वथा विदितं यथावत् । स च सर्वधातुसाम्यं चिकीर्षन्नात्मानमेवादितः परीक्षेत गुणिषु गुणतः कार्याभिनिर्वृतिं पश्यन्—कच्चिदहमस्य कार्यस्याभिनिर्वर्तने समर्थोऽस्मि न वेति; तत्रेमे भिषग्गुणा यैरुपपन्नो भिषग्धातुसाम्या-भिनिर्वर्तने समर्थो भवति; तद्यथा,—पर्यवदातश्रुतता, परिदृष्टकर्मता, दाक्ष्यं, शौचं, जितहस्तता, उपकरणवत्ता, सर्वेन्द्रियोपपन्नता, प्रकृ-तिज्ञता, प्रतिपत्तिज्ञता चेति ॥ ८७ ॥

करणं पुनर्भेषजं; भेषजं नाम तद्यदुपकरणयोपकल्प्यते भिषजो धातुसाम्याभिनिर्वृत्तौ प्रयतमानस्य विशेषतश्चोपायान्तेभ्यः । तद्वि-विधं व्यपाश्रयभेदान्—दैवव्यपाश्रयं, युक्तिव्यपाश्रयं चेति । तत्र दैवव्यपाश्रयं—मन्त्रौषधिमणिमङ्गलबलयुपहारहोमनियमप्रायश्चित्तोप-वासस्त्रस्त्ययनप्रणिपातगमनादि, युक्तिव्यपाश्रयं—संशोधनोपशमने चेष्टाश्च दृष्टफलाः । एतच्चैव भेषजमङ्गभेदादपि द्विविधं—द्रव्यभूत-मद्रव्यभूतं चेति । तत्र यैदद्रव्यभूतं तदुपायाभिष्ठुतम् । उपायो नाम भयदर्शनविस्मापनविस्मरणक्षोभणहर्षणभर्त्सनवधबन्धस्वप्नसंवाह-नादिरमूर्तो भावविशेषो यथोक्ताः सिद्ध्युपायाश्चोपायाभिष्ठुता इति । यत्तु द्रव्यभूतं तद्रमनादिषु योगमुपैति । तस्यापीयं परीक्षा—इद-मेवप्रकृत्येवंगुणमेवंप्रभावमस्मिन् देशे जातमस्मिन्नृतावेवं गृहीतमे-वंनिहितमेवमुपस्कृतमनया मात्रया युक्तमस्मिन् व्याध्यायेवंविधस्य

१ 'अभिसंधानं' यो । २ 'यो यः परीक्ष्यविशेषः' ग । ३ 'अद्रव्यभूतं तद् यदुपायाभिष्ठुतं' ग । ४ गङ्गावरस्तु 'उपायाभिष्ठुताः' इति न पठति ।

पुरुषस्यैतावन्तं दोषमपकर्षयत्युपशमयति वा, यदन्यदपि चैवंविधं भेषजं भवेत्तच्चानेन चान्येन वा विशेषणेन युक्तमिति ॥ ८८ ॥

कार्ययोनिर्धातुवैषम्यं; तस्य लक्षणं-विकारागमः; परीक्षा त्वस्य विकारप्रकृतेश्चैवोनातिरिक्तलिङ्गविशेषावेक्षणं, विकारस्य च साध्या-साध्यमृदुदाहणलिङ्गविशेषावेक्षणमिति ॥ ८९ ॥

कार्यं धातुसाम्यं; तस्य लक्षणं विकारोपशमः, परीक्षा त्वस्य-
✓रुगुपशमनं, स्वरवर्णयोगः, शरीरोपचयः, बलवृद्धिः, अभ्यवहार्या-
भिलाषो, रुचिराहारकाले, अभ्यवहृतस्य चाहारस्य काले सम्यग्जरणं,
निद्रालाभो यथाकालं, वैकारिकाणां च स्वप्नानामदर्शनं, सुखेन च
प्रबोधनं, वातमूत्रपुरीषरेतसां मुक्तिः, सर्वाकारिर्मनोबुद्धीन्द्रियाणां
चाव्यापत्तिरिति ॥ ९० ॥

कार्यफलं सुखावाप्तिः; तस्य लक्षणं-मनोबुद्धीन्द्रियशरीरतुष्टिः
॥ ९१ ॥

अनुबन्धस्तु खल्वायुः; तस्य लक्षणं-प्राणैः सह संयोगः ॥ ९२ ॥
देशस्तु भूमिरातुरश्च । तत्र भूमिपरीक्षा आतुरपरिज्ञानहेतोर्वा
स्यादौषधपरिज्ञानहेतोर्वा । तत्र तावदिदमातुरपरिज्ञानहेतोः; त-
द्यथा-अयं कस्मिन् भूमिदेशे जातः संवृद्धो व्याधितो वेति; तस्मिन्
भूमिदेशे मनुष्याणामिदमाहारजातमिदं विहारजातमेतावद्बलमेवं-
विधं सत्त्वमेवंविधं सात्म्यमेवंविधो दोषो भक्तिरियमिमे व्याधयो
हितमिदमहितमिदमिति प्रायोग्रहणेन; औषधपरिज्ञानहेतोस्तु
कल्पेषु भूमिपरीक्षा वक्ष्यते ॥ ९३ ॥

आतुरस्तु खलु कार्यदेशः; तस्य परीक्षा आयुषः प्रमाणज्ञानहे-
तोर्वा स्याद्बलदोषप्रमाणज्ञानहेतोर्वा । तत्र तावदिदं बलदोषप्रमाण-
ज्ञानहेतोः-दोषप्रमाणानुरूपो हि भेषजप्रमाणविशेषो बलप्रमाण-
विशेषापेक्षो भवति; सहसा ह्यतिबलमौषधमपरीक्षकप्रयुक्तमल्प-
बलमातुरमतिपातयेत्, न ह्यतिबलान्यामेयसौम्यवायवीयान्यौष-

१ गङ्गाधरस्तु 'प्रायोग्रहणेन' इति न पठति । २ 'भेषजप्रमाणविकल्पः'
इति पा० ।

धान्यमिश्रारशस्त्रकर्माणि वा शक्यन्तेऽल्पबलैः सोढुम्, असह्यातिती-
क्ष्णवेगत्वाद्धि तानि सद्यः प्राणहराणि स्युः; एतच्चैव कारणमपेक्षमाणा
हीनबलमातुरमविषादकरैर्मृदुसुकुमारप्रायैरुत्तरोत्तरगुरुभिरविभ्रमैर-
नात्ययिकैश्चोपचरन्त्यौषधैः, विशेषतश्च नारीः, ता ह्यनवस्थितमृदु-
वृत्तविक्रवहृदयाः प्रायः सुकुमार्योऽबलाः परैरसंस्तभ्याश्च । तथा बल-
वति बलवद्वाधिपरिगते स्वल्पबलमौषधमपरीक्षकप्रयुक्तमसाधकं
भवति । तस्मादातुरं परीक्षेत—प्रकृतितश्च विकृतितश्च सारतश्च
संहननतश्च प्रमाणतश्च सात्त्विकतश्च सत्त्वतश्चाहारशक्तितश्च व्यायाम-
शक्तितश्च वयस्तश्चेति बलप्रमाणविशेषग्रहणहेतोः ॥ ९४ ॥

तन्नेमे प्रकृत्यादयो भावाः । तद्यथा—शुक्रशोणितप्रकृतिं काल-
गर्भाशयप्रकृतिं मातुराहारविहारप्रकृतिं महाभूतविकारप्रकृतिं च
गर्भशरीरमपेक्षते । एता हि येन येन दोषेणाधिकेनैकेनानेकेन
वा समनुबध्यन्ते तेन तेन दोषेण गर्भोऽनुबध्यते, ततः सा सा
दोषप्रकृतिरुच्यते मनुष्याणां गर्भादिप्रवृत्ता । तस्माच्छ्लेष्मलाः प्रकृत्या
केचित्, पित्तलाः केचित्, वातलाः केचित्, संसृष्टाः केचित्,
समधातवः प्रकृत्या केचिद्भवन्ति ॥ ९५ ॥

तेषां लक्षणानि व्याख्यास्यामः—श्लेष्मा हि स्निग्धश्लक्ष्णमृदु-
मधुरसारसान्द्रमन्दस्तिमितगुरुशीतपिच्छिलाच्छः; तस्य स्नेहाच्छ्ले-
ष्मलाः स्निग्धाङ्गाः, श्लक्ष्णत्वाच्छ्लक्ष्णाङ्गाः, मृदुत्वादृष्टिसुखसुकुमाराव-
दातगात्राः, माधुर्यात् प्रभूतशुक्रव्यवायापत्याः, सारत्वात् सारसंह-
तस्थिरशरीराः, सान्द्रत्वादुपचितपरिपूर्णसर्वाङ्गाः मन्दत्वान्मन्दचेष्टा-
हारव्याहाराः, सैमित्यादशीघ्रारम्भक्षोभविकाराः, गुरुत्वात् सारा-
धिष्ठितावस्थितगतयः, शैत्यादल्पक्षुत्तृष्णासंतापस्वेददोषाः, पिच्छि-
लत्वात् सुश्लिष्टसारसन्धिबन्धनाः, तथाऽच्छत्वात् प्रसन्नदर्शना-

१ 'मृदुवृत्तमगम्भीरं' चक्रः । २ 'परमसंस्तभ्याश्च'
यो । ३ 'तत्र प्रकृत्यादीन् भावाननुव्याख्यास्यामः' च । ४ 'दोषेण
एकेनाधिकेन समेन वाऽनुबध्यन्ते' ग । ५ 'विज्जलाच्छः' च । ६ 'सारा-
धिष्ठितगतयः' यो । ७ 'विज्जलत्वात्' च ।

ननाः प्रसन्नस्निग्धवर्णस्वराश्च भवन्ति; त एवंगुणयोगाच्छ्लेष्मला बलवन्तो वसुमन्तो विद्यावन्त ओजस्विनः ज्ञान्ता आयुष्मन्तश्च भवन्ति ॥ ९६ ॥

पित्तमुष्णं तीक्ष्णं द्रवं विस्त्रमम्लं कटुकं च । तस्यौष्ण्यात् पित्तला भवन्त्युष्णासहाः, उष्णमुखाः, सुकुमारावदातगात्राः, प्रभूतपिबु-
व्यङ्गतिलकपिडकाः, क्षुत्पिपासावन्तः, क्षिप्रवलीपलितखालित्य-
दोषाः, प्रायो मृद्वल्पकपिलश्मश्रुलोमकेशाः; तैक्ष्ण्यात्तीक्ष्णपरा-
क्रमाः, तीक्ष्णामयः, प्रभूताशनपानाः, क्लेशासहिष्णवो, दन्दशूकाः;
द्रवत्वाच्छिलमृदुसन्धिबन्धमांसाः, प्रभूतसृष्टस्वेदमूत्रपुरीषाश्च;
विस्त्रत्वात् प्रभूतपूतिकक्षास्यशिरःशरीरगन्धाः; कटुम्लत्वादल्पशु-
क्रव्यवायापत्याः; त एवंगुणयोगात् पित्तला मध्यबला मध्यायुषो
मध्यज्ञानविज्ञानवित्तोपकरणवन्तश्च भवन्ति ॥ ९७ ॥

वातस्तु रुक्षलघुचलबहुशीघ्रशीतपरुषविशदः । तस्य रौक्ष्याद्वा-
तला रुक्षापचित्वाल्पशरीराः, प्रततरुक्षक्षामभिन्नमन्दसक्त(क्व)जर्ज-
रस्वराः, जागरूकाश्च; लघुत्वाल्लघुचपलगतिचेष्टाहाराः; चलत्वाद-
नवस्थितसन्ध्यस्थिभ्रूहन्वोष्ठजिह्वाशिरःस्कन्धपाणिपादाः; बहुत्वाद्व-
हुप्रलापकण्ठरासिराप्रतानाः; शीघ्रत्वाच्छीघ्रसर्मास्मक्षोभविकाराः
शीघ्रोन्नासरागविरागाः, श्रुतिग्राहिणोऽल्पस्मृतयश्च; शैत्याच्छीता-
सहिष्णवः, प्रततशीतकोद्वेपकस्तम्भाः; पारुण्यात् परुषकेशश्मश्रु-
मनखदशनवदनपाणिपादाङ्गाः; वैशद्यात् स्फुटिताङ्गावयवाः, सतत-
संधिशब्दगामिनश्च भवन्ति; त एवंगुणयोगाद्वातलाः प्रायेणाल्पव-
लाश्चाल्पायुषश्चाल्पापत्याश्चाल्पसाधनाश्चाधनाश्च भवन्ति ॥ ९८ ॥

संसर्गात् संसृष्टलक्षणाः; सर्वगुणसमुदितास्तु समधातव इति ।
एवं प्रकृतितः परीक्षेत ॥ ९९ ॥

विकृतितश्चेति—विकृतिरुच्यते विकारः । तत्र विकारं हेतुदोषदू-
ष्यप्रकृतिदेशकालबलविशेषैर्लिङ्गतश्च परीक्षेत, न ह्यन्तरेण हेत्वा-
दीनां बलविशेषं व्याधिबलविशेषोपलब्धिः । यस्य हि व्याधेर्दोषदू-

१ 'व्याहाराः' च । २ 'भीमारम्भ' ह ।

व्यप्रकृतिदेशकालसाम्यं भवति महच्च हेतुलिङ्गबलं स व्याधिर्वल-
वान् भवति, तद्विपर्ययाच्चाल्पबलः, मध्यबलस्तु दोषदूष्यादीना-
मन्यतमसामान्याद्धेतुलिङ्गमध्यबलत्वाच्चोपलभ्यते ॥ १०० ॥

सारतश्चेति-सारण्यद्यौ पुरुषाणां बलमानविशेषज्ञानार्थमुपदि-
श्यन्ते; तद्यथा-त्वग्रक्तमांसमेदोस्थिमज्जशुक्रसत्वानीति ॥ १०१ ॥

तत्र स्निग्धश्लक्ष्णमृदुप्रसन्नसूक्ष्माल्पगम्भीरसुकुमारलोमा सप्र-
मेव च त्वक् त्वक्साराणां; सा सारता सुखसौभाग्यैश्वर्योपभोगबु-
द्धिविद्यारोग्यप्रहर्षणान्यायुश्चानित्वरमाचष्टे ॥ १०२ ॥

कर्णाक्षिमुखजिह्वानासौष्ठपाणिपादतलनखललाटमेहनं स्निग्ध-
रक्तवर्णं श्रीमद् आजिष्णु रक्तसाराणां; सा सारता सुखमुदग्रतां
मेधां मनस्वित्वं सौकुमार्यमनतिबलमक्लेशसहिष्णुत्वमुष्णासहिष्णुत्वं
चाचष्टे ॥ १०३ ॥

शङ्खललाटकृकाटिकाक्षिगण्डहनुग्रीवास्कन्धोदरकक्षवक्षःपाणि-
पादसंध्यः स्थिरमांसोपचिता मांससाराणां; सा सारता क्षमां
धृतिमलौल्यं वित्तं विद्यां सुखमार्जवमारोग्यं बलमायुश्च दीर्घ-
माचष्टे ॥ १०४ ॥

वर्णस्वरनेत्रकेशलोमनखदन्तौष्ठमूत्रपुरीषेषु विशेषतः स्नेहो मेदः-
साराणां; सा सारता वित्तैश्वर्यसुखोपभोगप्रदानान्यान्यार्जवं सुकुमा-
रोपचारतां चाचष्टे ॥ १०५ ॥

पार्ष्णिगुल्फजान्वरत्निजशुचिबुकशिरःपर्वस्थूलाः स्थूलास्थिनखद-
न्ताश्चास्थिसाराः; ते महोत्साहाः क्रियावन्तः क्लेशसहाः सारस्थि-
रशरीरा भवन्त्यायुष्मन्तश्च ॥ १०६ ॥

तैन्वज्जा बलवन्तः स्निग्धवर्णस्वराः स्थूलदीर्घवृत्तसंध्यश्च मज्ज-
साराः; ते दीर्घायुषो बलवन्तः श्रुतविज्ञानवित्तापत्यसमानभाजश्च
भवन्ति ॥ १०७ ॥

१ 'सुखमुदग्रतां' ग. । २ 'स्थिरगुरुशुभमांसोपचिता' ह. । ३ 'दैन्यानि'
ग. । ४ 'मृदुज्जा' ग. ।

सौम्याः सौम्यप्रेक्षिणः क्षीरपूर्णलोचना इव प्रहर्षबहुलाः स्निग्ध-
वृत्तसारसमसंहतशिखरि(र)दशनाः प्रसन्नस्निग्धवर्णस्वरा आजि-
✓ णवो महास्निग्धश्च शुक्रसाराः; ते स्त्रीप्रियाः प्रियोपभोगा बल-
वन्तः सुखैश्वर्यारोग्यवित्तसमानापत्यभाजश्च भवन्ति ॥ १०८ ॥

स्मृतिमन्तो भक्तिमन्तः कृतज्ञाः प्राज्ञाः शुचयो महोत्साहा
दक्षा धीराः समरविक्रान्तयोधिनस्त्यक्तविषादाः स्ववस्थितगतिर्ग-
म्भीरबुद्धिचेष्टाः कल्याणाभिनिवेशिनश्च सत्त्वसाराः; तेषां स्वलक्ष-
णैरेव गुणा व्याख्याताः ॥ १०९ ॥

तत्र सर्वैः सारैरुपेताः पुरुषा भवन्त्यतिबलाः परमगौरवयुक्ताः
क्लेशसहाः सर्वारम्भेष्व्वात्मनि जातप्रत्ययाः कल्याणाभिनिवेशिनः
स्थिरसमाहितशरीराः सुसमाहितगतयः सानुनादस्निग्धगम्भीरम-
हास्वराः सुखैश्वर्यवित्तोपभोगसमानभाजो मन्दजरसो मन्दवि-
काराः प्रायस्तुल्यगुणविस्तीर्णापत्याश्चिरजीविनश्च भवन्ति ॥ ११० ॥

अतो विपरीतास्त्वसाराः ॥ १११ ॥

मध्यानां मध्येः सारविशेषैर्गुणविशेषा व्याख्याता भवन्ति ११२
इति साराण्यष्टौ पुरुषाणां बलप्रमाणविशेषज्ञानार्थान्युपदिष्टानि
भवन्ति ॥ ११३ ॥

कथं नु शरीरमात्रदर्शनादेव भिषज्बुद्धेदयमुपचितत्वाद्वलवान्,
अयमल्पबलः कृशत्वात्, महाबलोऽयं महाशरीरत्वात्, अयमल्प-
शरीरत्वादल्पबल इति; दृश्यन्ते ह्यल्पशरीराः कृशाश्चैके बलवन्तः,
तत्र पिपीलिकाभारहरणवत्सिद्धिः; अतश्च सारतः परीक्षेतेत्युक्त-
कम् ॥ ११४ ॥

संहननतश्चेति—संहननं, संघातैः, संयोजनमित्येकोऽर्थः । तत्र
समसुविभक्तास्थि सुबद्धसंधि सुनिविष्टमांसशोणितं सुसंहतं शरीर-
मित्युच्यते । तत्र सुसंहतशरीराः पुरुषा बलवन्तः, विपर्ययेणाल्प-
बलाः, प्रवरावरमध्यत्वात् संहननस्य मध्यबला भवन्ति ॥ ११५ ॥

१ 'स्त्रीप्रियोपभोगाः' च. । २ 'सुव्यवस्थितगतिः' यो. । ३ 'परम-
मुखयुक्ताः' ग. । ४ 'पिपीलिकाभारवहनवत्' यो. । ५ 'संहतिः' ग. ।

प्रमाणतश्चेति शरीरप्रमाणं पुनर्यथास्वेनाङ्गुलिप्रमाणेनोपदिश्यते
 उत्सेधविस्तारायामैर्यथाक्रमम् । तत्र पादौ चत्वारि पदं चतु-
 र्दश चाङ्गुलानि, जङ्घे त्वष्टादशाङ्गुले षोडशाङ्गुलिपरिक्षेपे, जानुनी
 चतुरङ्गुले षोडशाङ्गुलिपरिक्षेपे, त्रिंशदङ्गुलपरिक्षेपावष्टादशाङ्गुला-
 वूरु, षडङ्गुलदीर्घौ वृषणावष्टाङ्गुलपरिणाहौ, शोकैः षडङ्गुलदीर्घं
 पञ्चाङ्गुलपरिणाहं, द्वादशाङ्गुलपरिणाहो भगः, षोडशाङ्गुलविस्तारा
 कटी, दशाङ्गुलं बस्तिशिरः, दशाङ्गुलविस्तारं द्वादशाङ्गुलमुदरं,
 दशाङ्गुलविस्तीर्णं द्वादशाङ्गुलायामे पार्श्वे, द्वादशाङ्गुलं स्तनान्तरं,
 अङ्गुलं स्तनपर्यन्तं, चतुर्विंशत्यङ्गुलविशालं द्वादशाङ्गुलोत्सेधमुरः,
 अङ्गुलं हृदयम्, अष्टाङ्गुलौ स्कन्धौ, षडङ्गुलावंसौ, षोडशाङ्गुलौ
 प्रबाहुं, पञ्चदशाङ्गुलौ प्रपाणी, हस्तौ दशाङ्गुलौ, कक्षावष्टाङ्गुलौ,
 त्रिकं द्वादशाङ्गुलोत्सेधम्, अष्टादशाङ्गुलोत्सेधं पृष्ठं, चतुरङ्गुलोत्सेधा
 द्वाविंशत्यङ्गुलपरिणाहा शिरोधरा, द्वादशाङ्गुलोत्सेधं चतुर्विंशत्यङ्गु-
 लपरिणाहमाननं, पञ्चाङ्गुलमास्थं, त्रिबुक्कौष्ठकर्णाक्षिमध्यनासिकाल-
 लाटं चतुरङ्गुलं, षोडशाङ्गुलोत्सेधं द्वात्रिंशदङ्गुलपरिणाहं शिरः;
 इति पृथक्त्वेनाङ्गावयवानां मानमुक्तं; केवलं पुनः शरीरमङ्गुलिप-
 र्वाणि चतुरशीतिः । तदायामविस्तारसमं समुच्यते । तत्रायुर्वलमोजः
 सुखमैश्वर्यं वित्तमिष्टाश्रापरे भावा भवन्त्यायत्ताः प्रमाणवति शरीरे,
 विपर्ययस्त्वतो हीनेऽधिके वा ॥ ११६ ॥

सात्म्यतश्चेति—सात्म्यं नाम तद्यत् सातत्येनोपयुज्यमानमुप-
 शेते । तत्र ये घृतक्षीरतैलमांसरससात्म्याः सर्वरससात्म्याश्च ते
 बलवन्तः क्लेशसहाश्रिरजीविनश्च भवन्ति; रुक्षसात्म्याः पुनरेक-
 ससात्म्याश्च ये ते प्रायेणाल्पबलाश्चाक्लेशसहा अल्पायुषोऽल्पसाध-
 नाश्च भवन्ति; व्यामिश्रसात्म्यास्तु ये ते मध्यबलाः सात्म्यनिमि-
 त्ततो भवन्ति ॥ ११७ ॥

१ 'पादौ चतुर्दशाङ्गुलौ' ग. । २ 'परिक्षेपः परिणाहः' चक्रः । ३ 'अष्टा-
 ङ्गुलपरिणाहं शोकः' ह. । ४ 'अङ्गुलं हृदयं' यो. । ५ 'प्रबाहुंसादवाङ्क-
 कफोणिपर्यन्तः, प्रपाणिः कफोण्यधस्तात्' चक्रः ।

सत्त्वतश्चेति-सत्त्वमुच्यते मनः; तच्छरीरस्य तन्नकमात्मसंयोगात् । तन्निविधं बलभेदेन-प्रवरं मध्यमवरं चेति; अतश्च प्रवरमध्यावरसत्त्वाः पुरुषा भवन्ति । तत्र प्रवरसत्त्वाः सत्त्वसाराः, ते सारेषूपदिष्टाः; स्वल्पशरीरा ह्यपि ते निजागन्तुनिमित्तास्तु महतीष्वपि पीडास्त्वव्यग्रा दृश्यन्ते, सत्त्वगुणवैशेष्यात्; मध्यसत्त्वास्त्वपरानात्मन्युपनिधाय संस्तम्भयन्त्यात्मनाऽऽत्मानं परैर्वाऽपि संस्तम्भयन्ते; हीनसत्त्वास्तु नात्मना न च परैः सत्त्वबलं प्रति शक्यन्त उपस्तम्भयितुं, महाशरीरा ह्यपि ते स्वल्पानामपि वेदनानामसहा दृश्यन्ते, संनिहितभयशोकलोभमोहमाना रौद्रभैरवद्विष्टवीभत्सविकृतकथास्वपि च पशुपुरुषमांसशोणितानि चावेक्ष्य विषादवैवर्ण्यमूर्च्छोन्मादभ्रमप्रपतनानामन्यतममामुवन्त्यथवा मरणमिति ॥ ११८ ॥

आहारशक्तित्वेति-आहारशक्तिरभ्यवहरणशक्त्या जरणशक्त्या च परीक्ष्या, बलायुषी ह्याहारायत्ते ॥ ११९ ॥

व्यायामशक्तित्वेति-व्यायामशक्तिरपि कर्मशक्त्या परीक्ष्या; कर्मशक्त्या ह्यनुमीयते बलत्रैविध्यम् ॥ १२० ॥

वयस्तश्चेति कालप्रमाणविशेषापेक्षिणी हि शरीरावस्था वयोऽभिधीयते । तद्वयो यथार्थबलभेदेन त्रिविधं-बालं, मध्यं, जीर्णमिति । तत्र बालमपरिपक्वधातुमजातव्यञ्जनं सुकुमारमक्लेशसहमसंपूर्णबलं श्लेष्मधातुप्रायमाषोडशवर्षं, विवर्धमानधातुगुणं पुनः प्रायेणानवस्थितसत्त्वमात्रिशद्वर्षमुपदिष्टं; मध्यं पुनः समत्वागतबलवीर्यपौरुषपराक्रमग्रहणधारणस्मरणवचनविज्ञानपूर्वधातुगुणं बलस्थितमवस्थितसत्त्वमविशीर्यमाणधातुगुणं पित्तधातुप्रायमाषष्टिवर्षमुपदिष्टम्; अतः परं परिहीयमानधात्विन्द्रियबलवीर्यपौरुषपराक्रमग्रहणधारणस्मरणवचनविज्ञानं अश्रयमानधातुगुणं वातधातुप्रायं क्रमेण जीर्णमुच्यते आवर्षशतम् । वर्षशतं खल्वायुषः प्रमाणमस्मिन् काले; सन्ति पुनरधिकोनवर्षशतजीविनो मनुष्याः ।

१ 'अव्यथा' ग. । २ 'यथावस्थानभेदेन' ग. ।

तेषां विकृतिवज्रैः प्रकृत्यादिवलविशेषैरायुषो लक्षणतश्च प्रमाणमु-
पलभ्य वयसस्त्रित्वं विभजेत् ॥ १२१ ॥

एवं प्रकृत्यादीनां विकृतिवज्र्यानां भावानां प्रवरमध्याघरविभा-
गेन बलविशेषं विभजेत् । विकृतिबलत्रैविध्येन तु दोषबलं त्रिवि-
धमनुमीयते । ततो भैषज्यस्य तीक्ष्णमृदुमध्यविभागेन त्रित्वं
विभज्य यथादोषं भैषज्यमवचारयेदिति ॥ १२२ ॥

आयुषः प्रमाणज्ञानहेतोः पुनरिन्द्रियेषु जातिसूत्रीये च लक्ष-
णान्युपदेक्ष्यन्ते ॥ १२३ ॥

कालः पुनः संवत्सरश्चातुरावस्था च । तत्र संवत्सरो द्विधा त्रिधा
षोढा द्वादशधा भूयश्चाप्यतः प्रविभज्यते तत्तत्कार्यमभिसमीक्ष्य;
तं तु खलु तावत् षोढा प्रविभज्य कार्यमुपदेक्ष्यते । हेमन्तो ग्रीष्मो
वर्षाश्चेति शीतोष्णवर्षलक्षणास्त्रय ऋतवो भवन्ति, तेषामन्तरेष्वि-
तरे साधारणलक्षणास्त्रय ऋतवः प्रावृद्धारद्वसन्ता इति; प्रावृद्धिति
प्रथमः प्रवृष्टेः कालः, तस्यानुबन्धो हि वर्षाः । एवमेते संशोधनम-
धिकृत्य षड् विभज्यन्ते ऋतवः ॥ १२४ ॥

तत्र साधारणलक्षणेष्टुतुषु वसनादीनां प्रवृत्तिर्विधीयते, निवृ-
त्तिरितरेषु । साधारणलक्षणा हि मन्दशीतोष्णवर्षत्वात् सुखतमाश्च
भवन्त्यविकल्पकाश्च शरीरौषधानाम्, इतरे पुनरत्यर्थशीतोष्णवर्ष-
त्वादुःखतमाश्च भवन्ति विकल्पकाश्च शरीरौषधानाम् ॥ १२५ ॥

तत्र हेमन्ते ह्यतिमात्रशीतोपहतत्वाच्छरीरमसुखोपपन्नं भवत्य-
तिशीतवाताध्मातमतिदारुणीभूतमाबर्द्धदोषं च, भैषजं पुनः संशो-
धनार्थमुष्णस्त्रभावं शीतोपहतत्वान्मन्दवीर्यत्वमापद्यते, तस्मात्त-
योः संयोगे संशोधनमयोगायोपपद्यते, शरीरमपि च वातोपद्र-
वाय । ग्रीष्मे पुनर्मृशोष्णोपहतत्वाच्छरीरमसुखोपपन्नं भवत्युष्णवा-
तातपाध्मातमतिशिथिलमत्यर्थप्रबिलीनदोषं, भैषजं पुनः संशोध-

१ 'पुनरिन्द्रियस्थाने' यो. । २ 'तत्र' यो. । ३ 'प्रवृष्टः' च. । ४ 'अवबर्द्ध-
दोषं' ग. ।

नार्थमुष्णस्त्रभावमत्युष्णानुगमनात्तीक्ष्णतरत्वमापद्यते, तस्मात्तयोः संयोगे संशोधनमतियोगायोपपद्यते, शरीरमपि पिपासोपद्रवाय । वर्षाषु तु मेघजालावतते गूढार्कचन्द्रतारे धाराकुले व्रियति भूमौ पङ्कजलपटलसंवृतायामत्यर्थोपक्लिन्नशरीरेषु भूतेषु विहतस्वभावेषु च केवलेष्वौषधग्रामेषु तोयतोयदानुगतमारुतसंसर्गाद्गुरुप्रवृत्तीनि वमनादीनि भवन्ति, गुरुसमुत्थानानि च शरीराणि । तस्माद्दमनादीनां निवृत्तिर्विधीयते वर्षान्तेष्वृतुषु न चेदात्ययिकं कर्म; आत्ययिके पुनः कर्मणि काममृतुं विकल्प्य कृत्रिमगुणोपधानेन यथर्तुगुणविपरीतेन भैषज्यं संयोगसंस्कारप्रमाणविकल्पेनोपपाद्य प्रमाणवीर्यसमं कृत्वा ततः प्रयोजयेदुत्तमेन यत्नेनावहितः ॥ १२६ ॥

आतुरावस्थास्त्रपि तु कार्याकार्यं प्रति कालाकालसंज्ञा । तद्यथा—अस्यामवस्थायामस्य भैषजस्य कालः, अकालः पुनरस्येति; एतदपि हि भवत्यवस्थाविशेषेण, तस्मादातुरावस्थास्त्रपि हि कालाकालसंज्ञा । तस्य परीक्षा—मुहुर्मुहुरातुरस्य सर्वावस्थाविशेषावेक्षणं यथावद्भैषजप्रयोगार्थं, न ह्यतिपतितकालमप्राप्तकालं वा भैषजमुपयुज्यमानं यौगिकं भवति; कालो हि भैषज्यप्रयोगपर्याप्तिमभिनिर्वर्तयति ॥ १२७ ॥

प्रवृत्तिस्तु प्रतिकर्मसमारम्भः; तस्य लक्षणं—भिषगातुरौषधपरिचारकाणां क्रियासमायोगः ॥ १२८ ॥

उपायः पुनर्भिषगादीनां सौष्ठवमभिविधानं च सम्यक् । तस्य लक्षणं—भिषगादीनां यथोक्तगुणसंपन्निर्देशकालप्रमाणसात्म्यक्रियादिभिश्च सिद्धिकारणैः सम्यगुपपादितस्यौषधस्यावचारणमिति ॥ १२९ ॥

एवमेते दश परीक्ष्यविशेषाः पृथक् पृथक् परीक्षितव्या भवन्ति ॥ परीक्षायास्तु खलु प्रयोजनं प्रतिपत्तिज्ञानं; प्रतिपत्तिर्नाम—यो विकारो यथा प्रतिपत्तन्यस्तस्य तथाऽनुष्ठानज्ञानम् ॥ १३१ ॥

यत्र तु खलु वमनादीनां प्रवृत्तिर्यत्र च निवृत्तिस्तद्व्यासतः सिद्धिपूत्रकालमुपदेक्ष्यामः । प्रवृत्तिनिवृत्तिलक्षणसंयोगे तु खलु

१ 'मारुतसंसर्गोपहतेषु संसर्गाद्गुरुप्रवृत्तानि' ग. । २ 'अभिसंधानं' ग. ।

गुह्याधवं संप्रधार्य सम्यगध्यवस्येदन्यतरनिष्ठायाम् । सन्ति हि
व्याधयः शास्त्रेषूत्सर्गापवादैरुपक्रमं प्रति निदिष्टाः; तस्माद्गुह्याधवं
संप्रधार्य सम्यगध्यवस्येदित्युक्तम् ॥ १३२ ॥

यानि तु खलु वमनादिषु भेषजद्रव्याण्युपयोगं गच्छन्ति तान्य-
नुव्याख्यास्यामः; तद्यथा—फलजीमूतकेश्वाकुधामार्गवपत्रपुष्पाणि; आरग्वधवृक्ष-
धनफलानि, फलजीमूतकेश्वाकुधामार्गवपत्रपुष्पाणि; आरग्वधवृक्ष-
कमदनस्वादुकण्टकपाठापाटलाशार्ङ्गैष्टामूर्वाससपपर्जनक्तमालपिचुम-
र्दपटोलसुषवीगुडूचीसोमबल्कचित्रकद्वीपिशिर्भूमूलकषायैश्च, मधुक-
मधुककोविदारकबुंदारनीपनिर्जुलबिम्बीशणपुष्पीसदापुष्पीप्रत्यक्पु-
ष्पीकषायैश्च, एलाहरेणुप्रियङ्गुवृथ्वीकाकुस्तुम्बुरुतगरनलदहीवेरता-
लीशगोपीकषायैश्च, इक्षुकाण्डेक्ष्वशुवालिकादर्भपोटगलकालकूतक-
षायैश्च, सुमनासौमनस्यानीहरिद्रादारुहरिद्रावृश्चीरपुनर्नवामहास-
हाधुद्रसहाकषायैश्च, शालमलिशालमलिकभद्रपण्यैलापण्युपोदिको-
दालकधन्वनराजादनोपचित्रागोपीशृङ्गाटिकाकषायैश्च, पिप्पलीपि-
प्पलीमूलचव्यचित्रकशृङ्गवेरसर्षपफाणितक्षीरक्षारलवणोदकैश्च, य-
थालाभं यथेष्टं वाऽप्युपसंस्कृत्य वर्तिक्रियाचूर्णावलेहस्नेहकषायमां-
सरसयवागूषकाम्बलिकक्षीरोपधेयान्मोदकानन्यांश्च योगान् विवि-
धाननुविधाय यथाहं वमनार्हाय दद्याद्विधिवद्ब्रमनम् । इति कल्पसंग्र-
हो वमनद्रव्याणां; कल्पसंस्वेपां विस्तरेणोत्तरकालमुपदेक्ष्यते ॥ १३३ ॥

विरेचनद्रव्याणि तु—श्यामात्रिवृच्चतुरङ्गुलतिलवकमहावृक्षससला-
शङ्खिनीदन्तीद्रवन्तीनां क्षीरमूलत्वक्पत्रपुष्पफलानि यथायोगं तैस्तैः
क्षीरमूलत्वक्पत्रपुष्पफलैर्विक्रिसाविक्रिसैरजगन्धाश्चगन्धाजशृङ्गीक्षी-
रिणीनीलिनीक्रीतककषायैश्च, प्रकीर्यादकीर्यामसूरविदलाकम्पिलक-
विडङ्गगवाक्षीकषायैश्च, पीलुप्रियालमृद्वीकाकाशमर्यपुरुषकबदरदा-
डिमामलकहरीतकीबिभीतकवृश्चीरपुनर्नवाविदारिगन्धादिकषायैश्च,
शीथुसुरासौवीरकतुषोदकमैरयमेदकमदिरामधुमधूलकधान्याम्लकु-

१ “द्वीपिशडु” इति पा० । २ “विदुल” यो । ३ “तालीसोक्षीरकषायैश्च”
यो । ४ “भक्ष्यप्रकारान्” ग । ५ “संयुक्तासंयुक्तैरित्यर्थः” चक्रः ।
च. १०

बलबदरखर्जूरककन्दुभिश्च, दधिदधिमण्डोदश्विद्धिश्च, गोमहिष्यजा-
वीनां च क्षीरमूत्रैर्यथालाभं यथेष्टं वाऽप्युपसंस्कृत्य वर्तिक्रियाचूर्णा-
सवलेहस्नेहकषायमांसरसयूषकाम्बलिकयवागूक्षीरोपधेयान्मोदका-
नन्यांश्च भक्ष्यप्रकारान् विविधांश्च योगाननुविधाय यथाहं विरेच-
नार्हाय दद्याद्विरेचनम् । इति कल्पसंग्रहो विरेचनद्रव्याणां; कल्प-
स्त्वेषां विस्तरेण यथावदुत्तरकालमुपदेक्ष्यते ॥ १३४ ॥

आस्थापनेषु तु भूयिष्ठकल्पानि द्रव्याणि यानि योगमुपयान्ति
तेषु तेष्ववस्थान्तरेष्वातुराणां तानि द्रव्याणि नामतो विस्तरेणोप-
दिश्यमानान्यपरिसंख्येयानि भवन्त्यतिबहुत्वात्, इष्टश्चानतिसंक्षेप-
विस्तरोपदेशस्तत्रे, इष्टं च केवलं ज्ञानं, तस्माद्रसत एव तान्यत्र
व्याख्यास्यामः ॥ १३५ ॥

रससंसर्गविकल्पविस्तरो द्वेषामपरिसंख्येयः, समवेतानां रसाना-
मंशांशबलविकल्पातिबहुत्वात् । तस्माद्रव्याणां चैकदेशमुदाहरणार्थं
रसेष्वनुविभज्य रसैकैकं द्रव्येन च नामलक्षणार्थं षडास्थापनस्कन्धाः
रसतोऽनुविभज्य व्याख्यास्यन्ते । यत्तु षड्विधमास्थापनमेकरस-
मित्याचक्षते भिषजस्तदुल्लभतमं, संस्पृष्टरसभूयिष्ठत्वाद्व्याणाम् ।
तस्मान्मधुराणि च मधुरप्रायाणि च मधुरविपाकानि च मधुरप्रभा-
वाणि च मधुरस्कन्धे मधुराण्येव कृत्वोपदेक्ष्यन्ते, तथेतराणि द्रव्या-
ण्यपि । तद्यथा—जीवकर्षभक्रौ जीवन्ती वीरा तामलकी काकोली
क्षीरकाकोल्यभीरुर्मुद्गपर्णी माषपर्णी शालपर्णी पृश्निपर्ण्यसनपर्णी
मेदा महामेदा ककटशृङ्गी शृङ्गाटिका च्छिन्नरुहा च्छत्राऽतिच्छत्रा
श्रावणी महाश्रावण्यलम्बुषा सहदेवा विश्वदेवा शुक्ला क्षीरशुक्ला
बलाऽतिबला विदारी क्षीरविदारी क्षुद्रसहा महासहस्र्यगन्धाऽश्वग-
न्धा पयस्या वृश्चीरः पुनर्नवा बृहती कण्टकारिकैरण्डो मोरटः श्वदंष्ट्रा
संहर्षा शतावरी शतपुष्पा मधूकपुष्पी यष्टिमधु मधूलिका सृद्धीका
खर्जूरं परुषकमात्मगुप्ता पुष्करबीजं कशेरुकं राजकशेरुकं राजादनं
कतकं काश्मर्यं शीतपाकयोदनपाकी ताल-खर्जूर-मस्तकमिक्षिवशु-

१ 'कल्पमेषां विस्तरेणोपदेक्ष्याम उत्तरकालम्' यो. । २ 'रससमवायवि-
कल्पविस्तारः' यो. । ३ 'रसैकैकत्वेन' ग.; 'रसैकैवत्येन' च. ।

वालिका दर्भः कुशः काशः शालिर्गुन्द्रेक्तः शरमूलं राजक्षवकः
 ऋष्यप्रोक्ता द्वारदा भारद्वाजी वनत्रपुष्यभीरुपत्री हंसपदी काकनासा
 कुलिङ्गा क्षीरवल्ली कपोतवल्ली गोपवल्ली मधुवल्ली सोमवल्ली
 चेति; एषामेवंविधानामन्येषां च मधुरवर्गपरिसंख्यातानामौषध-
 द्रव्याणां छेद्यानि खण्डशश्छेदयित्वा भेद्यानि चाणुशो भेदयित्वा
 प्रक्षाल्य पानीयेन सुप्रक्षालितायां स्थाव्यां समवाप्य पयसाऽधो-
 दकेनाभ्यासिच्य साधयेद्व्या सततमवघट्टयन्, तदुपयुक्तभूयिष्ठेऽ-
 म्भसि गतरसेष्वौषधेषु पयसि चानुपदग्धे स्थालीमुपहृत्य सुपरिपूतं
 पयः सुखोष्णं घृततैलवसामज्जलवणफाणितोपहितं बस्ति वात-
 विकारिणे विधिज्ञो विधिवद्दद्यात्, शीतं तु मधुसर्पिर्भ्यामुपसंसृज्य
 पित्तविकारिणे दद्यात् । इति मधुरस्कन्धः ॥ १३६ ॥

आम्राज्रातकलकुचकरमर्दवृक्षाम्लाम्लवेतसकुवलबदरदाडिममा-
 तुलङ्गगण्डीरामलकनन्दीतकतिन्तिडीकदन्तशठैरावतककोषाम्रधन्व-
 नानां फलानि, पत्राणि चाम्रातकाश्मन्तकचाङ्गेरीणां चतुर्विधानां
 चाम्लिकानां द्वयोः कोलयोश्चामशुष्कयोर्द्वयोश्च शुष्काम्लिकयोर्मा-
 म्यारण्ययोः, आसवद्रव्याणि च सुरासौवीरतुषोदकमैरेयमेदकम-
 दिरामधुशीघुशुक्तदधिदधिमण्डोदश्विद्वान्याम्लादीनि च; एषामेवं-
 विधानां चान्येषामम्लवर्गपरिसंख्यातानामौषधद्रव्याणां छेद्यानि
 खण्डशश्छेदयित्वा भेद्यानि चाणुशो भेदयित्वा द्रवैः स्थिराण्यभ्या-
 सिच्य साधयित्वोपसंस्कृत्य यथावतैलवसामज्जलवणफाणितोपहितं
 सुखोष्णं बस्ति वातविकारिणे विधिज्ञो विधिवद्दद्यात् । इत्यम्ल-
 स्कन्धः ॥ १३७ ॥

सैन्धवसौवर्चलकालविह्वक्कयानूपकूप्यवालुकैलमौलकसामुद्रो-
 मकौन्निदौषरपाटेयकपांशुजानीति, एतान्येवंप्रकाराणि चान्यानि
 लवणवर्गपरिसंख्यातानि, एतान्यम्लोपहितान्युष्णोदकोपहितानि वा
 स्नेहवन्ति सुखोष्णं बस्ति वातविकारिणे विधिज्ञो विधिवद्दद्यात् ।
 इति लवणस्कन्धः ॥ १३८ ॥

१ 'परिपूतं पूतं' यो. । २ 'स्थाव्यां' ग. ।

पिप्पलीपिप्पलीमूलहस्तिपिप्पलीचव्यचित्रकशृङ्गवेरमरिचाजमो-
दाद्रकविडङ्गकुस्तुम्बुरुपीलुतेजोवत्येलाकुष्ठभलातकास्थिहिङ्गुक्लिम-
मूलकसर्पपलशुनकरञ्जशिग्रुमधुशिग्रुखरपुष्पाभूस्तृणसुमुखसुरसकुटे-
रकार्जकगण्डीकालमालकपर्णासक्षवकफणिज्झकक्षारमूत्रपित्तानीति,
एषामेवंविधानां चान्येषां कटुकवर्गपरिसंख्यातानामौषधद्रव्याणां
छेद्यानि खण्डशश्छेदयित्वा भेद्यानि चाणुशो भेदयित्वा गोमूत्रेण
सह साधयित्वोपसंस्कृत्य यथावन्मधुतैललवणोपहितं सुखोष्णं वस्ति
श्लेष्मविकारिणे विधिज्ञो विधिवद्दद्यात् । इति कटुकस्कन्धः ॥ १३९ ॥

चन्दननलदकृतमालनक्तमालनिम्बतुम्बुरुकुटजहरिद्रादारुहरिद्रा-
मुत्तमूर्वाकिराततिक्तकटुरोहिणीत्रायमाणाकारवेल्लिकाकरवीरकेबु-
ककठिलकवृषमण्डूकपर्णीककोटकवार्ताकुकर्कशकाकमाचीकाकोदुम्ब-
रिकासुषव्यतित्रिषापटोलकुलकपाठागुडूचीवेत्राग्रवेतसविककृतबकु-
लसोमवल्कसप्तपर्णसुमनाकांवलगुजवचातगरागुरुवालकोशीराणीति,
एषामेवंविधानां चान्येषां तिक्तवर्गपरिसंख्यातानामौषधद्रव्याणां
छेद्यानि खण्डशश्छेदयित्वा भेद्यानि चाणुशो भेदयित्वा प्रक्षाल्य पा-
नीयेनाभ्यासिच्य साधयित्वोपसंस्कृत्य यथावन्मधुतैललवणोपहितं
सुखोष्णं वस्ति श्लेष्मविकारिणे विधिज्ञो विधिवद्दद्यात् ; शीतं तु मधु-
सर्पिर्भ्यामुपसंस्कृत्य पित्तविकारिणे दद्यात् । इति तिक्तस्कन्धः ॥ १४० ॥

प्रियङ्गवनन्ताम्रास्थ्यम्बष्ठकीकद्वङ्गलोध्रमोचरससमङ्गाधातकी-
पुष्पपद्मापद्मकेशरजम्बवाअप्लक्षवटकपीतनोदुम्बराश्वत्थभलातकाश्म-
न्तकशिरीषशिंशपासोमवल्कतिन्दुकप्रियालबदरखदिरससपर्णाश्व-
कर्णस्यन्दनार्जुनासनारिमेदैलवालुकपरिपेलवकदम्बशलुकीजिङ्गिनी-
काशकशेरुकाराजकशेरुकाकदफलवंशपद्मकाशोकशालधवसर्जभूर्ज-
शणपुष्पशमीमाचीकवरकतुङ्गाजकर्णाश्वकर्णस्फूर्जकबिभीतककुम्भी-
कपुष्करवीजबिसृणालतालखर्जूरैतरुण्य इति, एषामेवंविधानां चा-
न्येषां कषायवर्गपरिसंख्यातानामौषधद्रव्याणां छेद्यानि खण्डशश्छे-
दयित्वा भेद्यानि चाणुशो भेदयित्वा प्रक्षाल्य पानीयेनाभ्यासिच्य

१ 'खर्जूरतरुणानीति' च ।

साधयित्वोपसंस्कृत्य यथावन्मधुतैललवणोपहितं सुखोष्णं वस्त्रं
श्लेष्मविकारारिणे विधिज्ञो विधिवद्दद्यात् ; शीतं तु मधुसर्पिर्भ्यामु-
पसंसृज्य पित्तविकारिणे दद्यात् । इति कषायस्कन्धः ॥ १४१ ॥

तत्र श्लोकाः ।

षड्वर्गाः परिसंख्याता य एते रसभेदतः ।

आस्थापनमभिप्रेत्य तान् विद्यात् सार्वयौगिकान् ॥ १४२ ॥

सर्वशो हि प्रणिहिताः सर्वरोगेषु जानता ।

सर्वान् रोगान्नियच्छन्ति येभ्य आस्थापनं हितम् ॥ १४३ ॥

येषां येषां प्रशान्त्यर्थं ये ये न परिकीर्तिताः ।

द्रव्यवर्गा विकाराणां तेषां ते परिकोपकाः ॥ १४४ ॥

इत्येते षडास्थापनस्कन्धा रसतोऽनुविभज्य व्याख्याताः । तेभ्यो
भिषग्बुद्धिमान् परिसंख्यातमपि यद्यद्रव्यमयौगिकं मन्येत तत्तदप-
कर्षयेत्, यद्यच्चानुक्तमपि यौगिकं मन्येत तत्तद्दद्यात्, वर्गमपि
वर्गोपसंसृजेदेकमेकेनानेकेन वा युक्तिं प्रमाणीकृत्य । प्रचरण-
मिव भिक्षुकस्य बीजमिव कर्षकस्य सूत्रं बुद्धिमतामवरमप्यनल्प-
ज्ञानाय भवति; तस्माद्बुद्धिमतामूहापोहवितर्काः, मन्दबुद्धेस्तु यथो-
क्तानुगमनमेव श्रेयः; यथोक्तं हि मार्गमनुगच्छन् भिषक् संसाध-
यति कार्यमनतिमहत्त्वादनतिहस्त्रत्वाच्चोदाहरणस्येति ॥ १४५ ॥

अतः परमनुवासनद्रव्याण्यनुव्याख्यास्यामः—अनुवासनं तु
स्नेह एव । स्नेहस्तु द्विविधः—स्थावरो जङ्गमात्मकश्च । तत्र स्थाव-
रात्मकः स्नेहस्तैलमतैलं च । तद्वयं तैलमेव कृत्वोपदिश्यते, सर्वत-
स्तैलप्राधान्यात् । जङ्गमात्मकस्तु—वसा, मज्जा, सर्पिरिति । तेषां
तु तैलवसामज्जसर्पिषां यथापूर्वं श्रेष्ठं वातश्लेष्मविकारेष्वनुवासनी-
येषु, यथोत्तरं पित्तविकारेषु, सर्व एव वा सर्वेष्वपि च विकारेषु
योगमायान्ति संस्कारविशेषादिति ॥ १४६ ॥

शिरोविरेचनद्रव्याणि पुनरपामार्गपिप्पलीमरिचविडङ्गशिग्रुशि-
रीषकुस्तुभुरुहपिल्वजाज्यजमोदावार्ताकीपृथ्वीकैलाहरेणुकाफलानि
च; सुमुखसुरसकुठेरकगण्डीरककालमालकपर्णासक्षवकफणिज्झकह-

रिद्राशृङ्गवेरमूलकलशुनतर्कारीसर्वपपत्राणि च, अर्कालर्ककुष्ठनागदन्तीवचाभार्गीश्वेताज्योतिष्मतीगवाक्षीगण्डीरपुष्प्यवाक्पुष्पीवृश्चिकालीवयस्थितिविषामूलानि च, हरिद्राशृङ्गवेरमूलकलशुनकन्दाश्र, लोभ्रमदनसप्तपर्णनिम्बार्कपुष्पाणि च, देवदार्वगुरुसरलशलकीजिङ्गिन्यसनहिङ्गुनिर्यासाश्च, तेजोवतीवराङ्गेहुदीशोभाञ्जनवृहतीकण्टकारिकात्वच इति । शिरोविरेचनं सप्तविधं फलपत्रमूलकन्दपुष्पनिर्यासत्वगाश्रयभेदात् ; लवणकटुतिक्तकषायाणि चेन्द्रियोपशयानि तथाऽपराण्यनुक्तान्यपि द्रव्याणि यथायोगविहितानि शिरोविरेचनार्थमुपदिश्यन्त इति ॥ १४७ ॥

तत्र श्लोकाः ।

लक्षणाचार्यशिष्याणां परीक्षा कारणं च यत् ।

अध्येयाध्यापनविधी संभाषाविधिरेव च ॥ १४८ ॥

षड्भिन्नैर्युक्तानि पञ्चाशद्वादमार्गपदानि च ।

पदानि दश चान्यानि कारणादीनि तत्त्वतः ॥ १४९ ॥

संप्रश्नश्च परीक्षादेर्नवको वमनादिषु ।

भिषज्जितीये रोगाणां विमाने संप्रदर्शितः ॥ १५० ॥

बहुविधमिदमुक्तमर्थजातं बहुविधवाक्यविचित्रमर्थकान्तम् ।

बहुविधशुभशब्दसंघियुक्तं बहुविधवादनिसूदनं परेषाम् ॥ १५१ ॥

इमां मतिं बहुविधहेतुसंश्रयां विजज्ञिष्वान् परमतवादसूदनीम् ।

निलीयते परवचनावमर्दने न शक्यते परवचनैश्च मर्दितुम् ॥ १५२ ॥

दोषादीनां तु भावानां सर्वेषामेव हेतुमत् ।

मानात् सस्यत्विमानानि निरुक्तानि विभागशः ॥ १५३ ॥

इत्यभिवेशकृते तन्त्रे चरकप्रतिसंस्कृते विमानस्थाने रोग-

भिषगिज्जितीयविमानं नामाष्टमोऽध्यायः ॥ ८ ॥

विमानस्थानं समाप्तम् ।

१ लक्षणं शास्त्रम् । २ निलीयते शक्तो भवति । 'न सज्जते परवचनावमर्दने' इति पा० ।

शारीरस्थानम् ।

प्रथमोऽध्यायः ।

अथातः कतिधा पुरुषीयं शारीरं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

कतिधा पुरुषो धीमन् धातुभेदेन भिद्यते ।

पुरुषः कारणं कस्मात्, प्रभवः पुरुषस्य कः ॥ ३ ॥

किमज्ञो ज्ञः स नित्यः किं किमनित्यो निदर्शितः ।

प्रकृतिः का विकाराः के किं लिङ्गं पुरुषस्य च ॥ ४ ॥

निष्क्रियं च स्वतन्त्रं च वशिनं सर्वगं विभुम् ।

वदन्त्यात्मानमात्मज्ञाः क्षेत्रज्ञं साक्षिणं तथा ॥ ५ ॥

निष्क्रियस्य क्रिया तस्य भगवन्! विद्यते कथम् ।

स्वतन्त्रश्चेदनिष्टासु कथं योनिषु जायते ॥ ६ ॥

वशी यद्यसुखैः कस्माद्भावैराक्रम्यते बलात् ।

सर्वाः सर्वगतत्वाच्च वेदनाः किं न वेत्ति सः ॥ ७ ॥

न पश्यति विभुः कस्माच्छैलकुड्यतिरस्कृतम् ।

क्षेत्रज्ञः क्षेत्रमथवा किं पूर्वमिति संशयः ॥ ८ ॥

ज्ञेयं क्षेत्रं विना पूर्वं क्षेत्रज्ञो हि न युज्यते ।

क्षेत्रं च यदि पूर्वं स्यात् क्षेत्रज्ञः स्यादशाश्वतः ॥ ९ ॥

साक्षिभूतश्च कस्यायं कर्ता ह्यन्यो न विद्यते ।

स्यात् कथं चा(वा)विकारस्य विशेषो वेदनाकृतः ॥ १० ॥

अथ चार्तेस्य भगवस्तिष्ठणां कां चिकित्सति ।

अतीतां वेदनां वैद्यो वर्तमानां भविष्यतीम् ॥ ११ ॥

भविष्यन्त्या असंप्राप्तिरतीताया अनागमः ।

संप्रतिक्रिया अपि स्थानं नास्त्यर्तेः संशयो ह्यतः ॥ १२ ॥

कारणं वेदनानां किं किमधिष्ठानमुच्यते ।

कं चैता वेदनाः सर्वा निवृत्तिं यान्त्यशेषतः ॥ १३ ॥

सर्वचित् सर्वसंन्यासी सर्वसंयोगनिःसृतः ।
 एकः प्रशान्तो भूतात्मा कैर्लिङ्गैरुपलभ्यते ॥ १४ ॥
 इत्यग्निवेशस्य वैचः श्रुत्वा मतिमतां वरः ।
 सर्वं यथावत् प्रोवाच प्रशान्तात्मा पुनर्वसुः ॥ १५ ॥
 खाद्यश्चेतनाषष्ठा धातवः पुरुषः स्मृतः ।
 चेतनाधातुरप्येकः स्मृतः पुरुषसंज्ञकः ॥ १६ ॥
 पुनश्च धातुभेदेन चतुर्विंशतिकः स्मृतः ।
 मनो दशेन्द्रियाण्यर्थाः प्रकृतिश्चाष्टधातुकी ॥ १७ ॥
 लक्षणं मनसो ज्ञानस्याभावो भाव एव च ।
 सति ह्यात्मेन्द्रियार्थानां संनिकर्षे न वर्तते ॥ १८ ॥
 वैवृत्यान्मनसो ज्ञानं सांनिध्यात्तच्च वर्तते ।
 अणुत्वमथ चैकत्वं द्वौ गुणौ मनसः स्मृतौ ॥ १९ ॥
 चिन्त्यं विचार्यमूढ्यं च ध्येयं संकल्प्यमेव च ।
 यत् किञ्चिन्मनसो ज्ञेयं तत् सर्वं ह्यर्थसंज्ञकम् ॥ २० ॥
 इन्द्रियाभिग्रहः कर्म मनसः स्वस्य निग्रहः ।
 ऊहो विचारश्च ततः परं बुद्धिः प्रवर्तते ॥ २१ ॥
 इन्द्रियेणेन्द्रियार्थो हि समनस्केन गृह्यते ।
 कल्प्यते मनसा तूर्ध्वं गुणतो दोषतोऽथवा ॥ २२ ॥
 जायते विषये तत्र या बुद्धिर्निश्चयात्मिका ।
 व्यवस्यति तया वक्तुं कर्तुं वा बुद्धिपूर्वकम् ॥ २३ ॥
 एकैकाधिकयुक्तानि खादीनामिन्द्रियाणि तु ।
 पञ्च कर्मानुमेयानि येभ्यो बुद्धिः प्रवर्तते ॥ २४ ॥
 हस्तौ पादौ गुदोपस्थं जिह्वेन्द्रियमथैव च ।
 कर्मेन्द्रियाणि पञ्चैव, पादौ गमनकर्मणि ॥ २५ ॥

१ 'वचस्तदग्निवेशस्य' यो । २ 'चेतनाधातुषष्ठास्तु' ग । ३ 'वैवृत्या-
 न्मनस इति इन्द्रियेणासंयोगात्, सान्निध्यादिति इन्द्रियेण मनसः संबन्धात्'
 चक्रः 'वैवृत्यात्' ग । ४ 'हस्तपादं' ग । ५ 'वागिन्द्रियमथैव च' ह ।

पायूपस्थं विसर्गार्थं हस्तौ ग्रहणधारणे ।
 जिह्वा वागिन्द्रियं वाक्क सत्या ज्योतिस्तमोऽमृता ॥ २६ ॥
 महाभूतानि खं वायुरग्निरापः क्षितिस्तथा ।
 शब्दः स्पर्शश्च रूपं च रसो गन्धश्च तद्गुणाः ॥ २७ ॥
 तेषामेकगुणः पूर्वो, गुणबुद्धिः परे परे ।
 पूर्वः पूर्वगुणश्चैव क्रमशो गुणेषु स्मृतः ॥ २८ ॥
 खरद्रवचलोष्णत्वं भूजलानिलतेजसाम् ।
 आकाशस्याप्रतीघातो दृष्टं लिङ्गं यथाक्रमम् ॥ २९ ॥
 लक्षणं सर्वमेवैतत् स्पर्शनेन्द्रियगोचरम् ।
 स्पर्शनेन्द्रियविज्ञेयः स्पर्शो हि सविपर्ययः ॥ ३० ॥
 गुणाः शरीरे गुणिनां निर्दिष्टाश्चिह्नमेव च ।
 अर्थाः शब्दादयो ज्ञेया गोचरा विषया गुणाः ॥ ३१ ॥
 या यदिन्द्रियमाश्रित्य जन्तोर्बुद्धिः प्रवर्तते ।
 याति सा तेन निर्देशं मनसा च मनोभवा ॥ ३२ ॥
 भेदात् कार्येन्द्रियार्थानां बह्व्यो वै बुद्ध्यः स्मृताः ।
 आत्मेन्द्रियमनोर्थानामेकैकौ संनिकर्षजा ॥ ३३ ॥
 अङ्गुल्यङ्गुष्ठतलजस्तन्त्रीवीणानखोद्भवः ।
 दृष्टः शब्दो यथा बुद्धिर्दृष्टा संयोगजा तथा ॥ ३४ ॥
 बुद्धीन्द्रियमनोर्थानां विद्याद्योगधरं परम् ।
 चतुर्विंशतिको ह्येष राशिः पुरुषसंज्ञकः ॥ ३५ ॥
 रजस्तमोभ्यां युक्तस्य संयोगोऽयमनन्तवान् ।
 ताभ्यां निराकृताभ्यां तु सत्त्ववृद्ध्या निवर्तते ॥ ३६ ॥
 अत्र कर्म फलं चात्र ज्ञानं चात्र प्रतिष्ठितम् ।
 अत्र मोहः सुखं दुःखं जीवितं मरणं स्वता ॥ ३७ ॥
 एवं यो वेद तस्येन स वेद प्रलथोदयौ ।
 पारम्पर्यं चिकित्सां च ज्ञातव्यं यच्च किञ्चन ॥ ३८ ॥

१ 'एकगुणं पूर्व' यो. । २ 'पूर्वो गुणश्चैव' यो. । ३ 'एकैकसन्निकर्षजा'
 ग. । ४ 'सत्त्ववृद्ध्या' ग. । ५ 'स्वता ममताज्ञानम्' चक्रः । ६ 'एतद्यो
 वेद' यो. । ७ 'वेद्यं यच्चात्र' यो. ।

भास्त्रमः सत्यमनृतं वेदाः कर्म शुभाशुभम् ।
 न स्युः कर्ता वेदिता च पुरुषो न भवेद्यदि ॥ ३९ ॥
 नाश्रयो न सुखं नार्तिर्न गतिर्नागतिर्न वाक् ।
 न विज्ञानं न शास्त्राणि न जन्म मरणं न च ॥ ४० ॥
 न बन्धो न च मोक्षः स्यात् पुरुषो न भवेद्यदि ।
 कारणं पुरुषस्तस्यात् कारणज्ञैरुदाहृतः ॥ ४१ ॥
 न चेत् कारणमात्मा स्याद्भार्द्वयः स्युरहेतुकाः ।
 न चैषु संभवेज्ज्ञानं न च तैः स्यात् प्रयोजनम् ॥ ४२ ॥
 कृतं मृद्वण्डचक्रैश्च कुम्भकारादृते घटम् ।
 कृतं मृत्तुणकाष्टैश्च गृहकाराद्विना गृहम् ॥ ४३ ॥
 यो वदेत् स वदेद्देहं संभूय करणैः कृतम् ।
 विना कर्तारमज्ञानाद्युक्त्यागमबहिष्कृतः ॥ ४४ ॥
 कारणं पुरुषः सर्वैः प्रमाणैरुपलभ्यते ।
 येभ्यः प्रमेयं सर्वेभ्य आगमेभ्यः प्रमीयते ॥ ४५ ॥
 न ते तत्सदृशास्त्वन्ये पारम्पर्यसमुत्थिताः ।
 सारूप्याद्ये त एवेति निर्दिश्यन्ते नैवा नवाः ॥ ४६ ॥
 भावास्तेषां समुदयो निरीशः सत्त्वसंज्ञकः ।
 कर्ता भोक्ता न स पुमानिति केचिद्व्यवस्थिताः ॥ ४७ ॥
 तेषामन्यैः कृतस्यान्ये भावा भावैर्नवाः फलम् ।
 भुञ्जते सदृशाः प्राप्तं यैरात्मा नोपदिश्यते ॥ ४८ ॥
 करणान्यान्यता दृष्टा कर्तुः कर्ता स एव तु ।
 कर्ता हि करणैर्युक्तः कारणं सर्वकर्मणाम् ॥ ४९ ॥
 निमेषकालाद्भावानां कालः शीघ्रतरोऽत्यये ।
 भग्नानां न पुनर्भावः कृतं नान्यमुपैति च ॥ ५० ॥

१ 'च भोक्ता च' ह. । २ 'खादयः' ग. । ३ 'मृद्वण्डचक्रैश्च कृतं' ग. ।
 ४ 'नरात्रराः' ग. । ५ 'भावैर्भावा नवाः' यो. 'भावैर्भावा नराः' ग. ।
 ६ कारणान्यान्यता दृष्टा 'कर्ता भोक्ता स एव तु' ग. । ७ 'च पुनर्भावे' ग. ।

मतं तत्त्वविदामेतद्यस्मात्तस्मात् स कारणम् ।
 क्रियोपभोगे भूतानां नित्यः पुरुषसंज्ञकः ॥ ५१ ॥
 अहङ्कारः फलं कर्म देहान्तरगतिः स्मृतिः ।
 विद्यते सति भूतानां कारणे देहमन्तरा ॥ ५२ ॥
 प्रभवो न ह्यनादित्वाद्विद्यते परमात्मनः ।
 पुरुषो राशिसंज्ञस्तु मोहेच्छाद्वेषकर्मजः ॥ ५३ ॥
 आत्मा ज्ञः करणैर्योगाज्ज्ञानं तस्य प्रवर्तते ।
 करणानामवैमल्याद्योगाद्वा न वर्तते ॥ ५४ ॥
 पश्यतोऽपि यथाऽऽदर्शं संक्लिष्टे नास्ति दर्शनम् ।
 यद्गुणले वा कलुषे चेतस्युपहते तथा ॥ ५५ ॥
 करणानि मनोबुद्धिर्बुद्धिकर्मेन्द्रियाणि च ।
 कर्तुः संयोगजं कर्म वेदना बुद्धिरेव च ॥ ५६ ॥
 नैकः प्रवर्तते कर्तुं भूतात्मा नाश्रुते फलम् ।
 संयोगाद्वर्तते सर्वं तमृते नास्ति किञ्चन ॥ ५७ ॥
 न ह्येको वर्तते भावो वर्तते नाप्यहेतुकः ।
 शीघ्रगत्वात् स्वभावात्त्वभावो न व्यतिवर्तते ॥ ५८ ॥
 अनादिः पुरुषो नित्यो विपरीतस्तु हेतुजः ।
 सद्कारणवन्नित्यं दृष्टं हेतुजमन्यथा ॥ ५९ ॥
 तदेव भावादग्राह्यं नित्यत्वं न कुतश्चन ।
 भावाज्ज्ञेयं तदव्यक्तमचिन्त्यं व्यक्तमन्यथा ॥ ६० ॥
 अव्यक्तमात्मा क्षेत्रज्ञः शाश्वतो विभुरव्ययः ।
 तस्माद्यदन्यत्तद्व्यक्तं वक्ष्यते चापरं द्वयम् ॥ ६१ ॥
 व्यक्तं चैन्द्रियकं चैव गृह्यते तद्यदिन्द्रियैः ।
 अतोऽन्यत् पुनरव्यक्तं लिङ्गग्राह्यमतीन्द्रियम् ॥ ६२ ॥
 खादीनि बुद्धिरव्यक्तमहङ्कारस्तथाऽष्टमः ।
 भूतप्रकृतिरुद्दिष्टा विकाराश्चैव षोडश ॥ ६३ ॥

१ 'तत्त्वं जले' च. । २ 'स्वभावाच्च भावो' ग. । ३ 'नित्यत्वान्न' ग. ।

बुद्धीन्द्रियाणि पञ्चैव पञ्च कर्मेन्द्रियाणि च ।
 समनस्काश्च पञ्चार्था विकारा इति संज्ञिताः ॥ ६४ ॥
 इति क्षेत्रं समुद्दिष्टं सर्वमव्यक्तवर्जितम् ।
 अव्यक्तमस्य क्षेत्रस्य क्षेत्रज्ञमृषयो विदुः ॥ ६५ ॥
 जायते बुद्धिरव्यक्ताहुर्ज्ज्ञाऽहमिति मन्यते ।
 परं खादीन्यहङ्कारादुत्पद्यन्ते यथाक्रमम् ॥ ६६ ॥
 ततः संपूर्णसर्वाङ्गो जातोऽभ्युदित उच्यते ।
 पुरुषः प्रलये चेष्टैः पुनर्भावैर्वियुज्यते ॥ ६७ ॥
 अव्यक्ताव्यक्तां याति व्यक्तादव्यक्तां पुनः ।
 रजस्तमोभ्यामाविष्टश्चक्रवत् परिवर्तते ॥ ६८ ॥
 येषां द्वन्द्वे पराऽऽसक्तिरहङ्कारपराश्च ये ।
 उदयप्रलयौ तेषां न तेषां ये त्वतोऽन्यथा ॥ ६९ ॥
 प्राणापानौ निमेषाद्या जीवनं मनसो गतिः ।
 इन्द्रियान्तरसंचारः प्रेरणं धारणं च यत् ॥ ७० ॥
 देशान्तरगतिः स्वप्ने पञ्चत्वग्रहणं तथा ।
 दृष्टस्य दक्षिणेनाक्षणा सव्येनावगमस्तथा ॥ ७१ ॥
 इच्छा द्वेषः सुखं दुःखं प्रयत्नश्चेतना वृत्तिः ।
 बुद्धिः स्मृतिरहङ्कारो लिङ्गानि परमात्मनः ॥ ७२ ॥
 यस्मात् समुपलभ्यन्ते लिङ्गान्येतानि जीवतः ।
 न मृतस्यात्मलिङ्गानि तस्मादाहुर्महर्षयः ॥ ७३ ॥
 शरीरं हि गते तस्मिन्शून्यागारमचेतनम् ।
 पञ्चभूतावशेषत्वात् पञ्चत्वं गतमुच्यते ॥ ७४ ॥
 अचेतनं क्रियावच्च मनश्चेतयिता परः ।
 युक्तस्य मनसा तस्य निर्दिश्यन्ते विभोः क्रियाः ॥ ७५ ॥
 चेतनावान् यतश्चात्मा ततः कर्ता निरुच्यते ।
 अचेतनत्वाच्च मनः क्रियावदपि नोच्यते ॥ ७६ ॥

१ 'अहङ्कार उपादत्ते' ग. ।

यथा स्वेनात्मनाऽऽत्मानं सर्वः सर्वासु योनिषु ।
 प्राणैस्तन्नयते प्राणी न ह्यन्योऽस्त्यस्य तन्नकः ॥ ७७ ॥
 वशी तत् कुरुते कर्म यत् कृत्वा फलमश्नुते ।
 वशी चेतः समाधत्ते वशी सर्वं निरस्यति ॥ ७८ ॥
 देही सर्वगतो ह्यात्मा स्वे स्वे संस्पर्शनेन्द्रिये ।
 सर्वाः सर्वाश्रयस्थास्तु नात्मास्तौ वेत्ति वेदनाः ॥ ७९ ॥
 विभुत्वमत एवास्य यस्मात् सर्वगतो महान् ।
 मनसश्च समाधानात् पश्यत्यात्मा तिरस्कृतम् ॥ ८० ॥
 नित्यानुबन्धं मनसा देहकर्मानुपातिना ।
 सर्वयोनिगतं विद्यादेकयोनावपि स्थितम् ॥ ८१ ॥
 आदिर्नास्त्यात्मनः क्षेत्रपारस्पर्यमनादिकम् ।
 अतस्तयोरनादित्वात् किं पूर्वमिति नोच्यते ॥ ८२ ॥
 ज्ञः साक्षीत्युच्यते नाज्ञः साक्षी ह्यात्मा ह्यतः स्मृतः ।
 सर्वे भावा हि सर्वेषां भूतानामात्मसाक्षिकाः ॥ ८३ ॥
 नैकः कदाचिद्भूतात्मा लक्षणैरुपलभ्यते ।
 विशेषोऽनुपलभ्यस्य तस्य नैकस्य विद्यते ॥ ८४ ॥
 संयोगपुरुषस्येष्टो विशेषो वेदनाकृतः ।
 वेदना यत्र नियता विशेषस्तत्र तत्कृतः ॥ ८५ ॥
 चिकित्सति भिषक् सर्वास्त्रिकाला वेदना इति ।
 यथा युक्त्या वदन्येके सा युक्तिरुपधार्यताम् ॥ ८६ ॥
 पुनस्तच्छिरसः शूलं ज्वरः स पुनरागतः ।
 पुनः स कासो बलवांश्छर्दिः सा पुनरागता ॥ ८७ ॥
 एभिः प्रसिद्धवचनैरतीतागमनं मतम् ।
 कालश्चायमतीतानामतीनां पुनरागतः ॥ ८८ ॥
 तमर्तिकालमुद्दिश्य भेषजं यत् प्रयुज्यते ।
 अतीतानां प्रशमनं वेदनानां तदुच्यते ॥ ८९ ॥

१ 'नयति सर्वयोनिषु' इति पा० । २ 'नह्यन्यो ह्यस्य तन्नकः' यो ।

आपस्ताः पुनरागुर्मा याभिः शस्यं पुरा हतम् ।
 यथा प्रक्रियते सेतुः प्रतिकर्म तथाऽऽश्रये ॥ ९० ॥
 पूर्वरूपं विकाराणां दृष्ट्वा प्रादुर्भविष्यताम् ।
 या क्रिया क्रियते सा च वेदनां हन्यनागताम् ॥ ९१ ॥
 पारम्पर्यानुबन्धस्तु दुःखानां विनिवर्तते ।
 सुखहेतूपचारेण सुखं चापि प्रवर्तते ॥ ९२ ॥
 न समा यान्ति वैषम्यं विषमाः समतां न च ।
 हेतुभिः सदृशा नित्यं जायन्ते देहधातवः ॥ ९३ ॥
 युक्तिमेतां पुरस्कृत्य त्रिकालां वेदनां भिषक् ।
 हन्तीत्युक्तं, चिकित्सा सा नैष्ठिकी या विनोपधाम् ॥ ९४ ॥
 उपधा हि परो हेतुर्दुःखदुःखाश्रयप्रदः ।
 त्यागः सर्वोपधानां च सर्वदुःखव्यपोहकः ॥ ९५ ॥
 कोषकारो यथा ह्यंशुनुपादत्ते वधप्रदान् ।
 उपादत्ते तथाऽर्थेभ्यस्तृष्णामज्ञः सदातुरः ॥ ९६ ॥
 यस्त्वग्निकल्पानर्थान् ज्ञो ज्ञात्वा तेभ्यो निवर्तते ।
 अनारम्भादसंयोगात्तं दुःखं नोपतिष्ठते ॥ ९७ ॥
 धीधृतिस्मृतिविभ्रंशः संप्राप्तिः कालकर्मणाम् ।
 असात्म्यार्थागमश्चेति ज्ञातव्या दुःखहेतवः ॥ ९८ ॥
 विषमाभिनिवेशो यो नित्यानित्ये हिताहिते ।
 ज्ञेयः स बुद्धिविभ्रंशः समं बुद्धिर्हि पश्यति ॥ ९९ ॥
 विषयप्रवणं चित्तं धृतिभ्रंशान्न शक्यते ।
 नियन्तुमहितादर्थान्धृतिर्हि नियमात्मिका ॥ १०० ॥
 तत्त्वज्ञानात् स्मृतिर्यस्य रजोमोहावृतात्मनः ।
 भ्रश्यते स स्मृतिभ्रंशः स्मर्तव्यं हि स्मृतौ स्थितम् ॥ १०१ ॥
 धीधृतिस्मृतिविभ्रष्टः कर्म यत् कुरुतेऽशुभम् ।
 प्रज्ञापराधं तं विद्यात् सर्वदोषप्रकोपणम् ॥ १०२ ॥

१ 'उपधा भोगतृष्णा' चक्रः । २ 'सत्त्वं' च ।

उदीरणं गतिमतामुदीर्णानां च निग्रहः ।
 सेवनं साहसानां च नारीणां चातिसेवनम् ॥ १०३ ॥
 कर्मकालातिपातश्च मिथ्यारम्भश्च कर्मणाम् ।
 विनयाचारलोपश्च पूज्यानां चाभिधर्षणम् ॥ १०४ ॥
 ज्ञातानां स्वयमर्थानामहितानां निषेवणम् ।
 परमौन्मादिकानां च प्रत्ययानां निषेवणम् ॥ १०५ ॥
 अकालादेशसंचारो मैत्री संक्लिष्टकर्मभिः ।
 इन्द्रियोपक्रमोक्तस्य सदृत्तस्य च वर्जनम् ॥ १०६ ॥
 ईर्ष्यामानभयक्रोधलोभमोहमदभ्रमाः ।
 तज्जं वा कर्म यत्क्लिष्टं क्लिष्टं यदेहकर्म च ॥ १०७ ॥
 यच्चान्यदीदृशं कर्म रजोमोहसमुत्थितम् ।
 प्रज्ञापराधं तं शिष्टा ब्रुवते व्याधिकारणम् ॥ १०८ ॥
 बुद्ध्या विषमविज्ञानं विषमं च प्रवर्तनम् ।
 प्रज्ञापराधं जानीयान्मनसो गोचरं हि तत् ॥ १०९ ॥
 निर्दिष्टा कालसंप्राप्तिर्व्याधीनां हेतुसंग्रहे ।
 चयप्रकोपप्रशमाः पित्तादीनां यथा पुरा ॥ ११० ॥
 मिथ्यातिहीनलिङ्गाश्च वर्षान्ता रोगहेतवः ।
 भुक्तजीर्णप्रजीर्णान्नकालाः कालस्थितिश्च या ॥ १११ ॥
 पूर्वमध्यापराह्णाश्च रात्र्या यामास्त्रयश्च ये ।
 तेषु कालेषु नियता ये रोगास्ते च कालजाः ॥ ११२ ॥
 अन्येषुष्को ह्यहग्राही तृतीयकचतुर्थकौ ।
 स्वे स्वे काले प्रवर्तन्ते काले ह्येषां बलागमः ॥ ११३ ॥
 एते चान्ये च ये केचित् कालजा विविधा गदाः ।
 अनागते चिकित्स्यास्ते बलकालौ विज्ञानता ॥ ११४ ॥
 कालस्य परिणामेन जरामृत्युनिमित्तजाः ।
 रोगाः स्वाभाविका दृष्टाः स्वभावो निष्प्रतिक्रियः ॥ ११५ ॥

१ 'व्याधिसंग्रहे' च. । २ 'जीर्णभुक्तप्रजीर्णान्नकालाः कालस्थितिश्च या'
 च. । ३ 'ह्यहग्राही चतुर्थकविपर्ययो विषमज्वरविशेषः चक्रः । ४ 'जरा-
 मृत्युनिमित्तजाः' ग. ।

निर्दिष्टं दैवशब्देन कर्म यत् पौर्वदेहिकम् ।
 हेतुस्तदपि कालेन रोगाणामुपलभ्यते ॥ ११६ ॥
 न हि कर्म महत् किञ्चित् फलं यस्य न भुज्यते ।
 क्रियाद्वाः कर्मजा रोगाः प्रशमं यान्ति तत्क्षयात् ॥ ११७ ॥
 अत्युग्रशब्दश्रवणाच्छ्रवणात् सर्वेशो न च ।
 शब्दानां चातिहीनानां भवन्ति श्रवणाज्जडाः ॥ ११८ ॥
 पुरुषोद्गीषणाशस्ताप्रियव्यसनसूचकैः ।
 शब्दैः श्रवणसंयोगो मिथ्यायोगः स उच्यते ॥ ११९ ॥
 असंस्पर्शोऽतिसंस्पर्शो हीनसंस्पर्श एव च ।
 स्पृश्यानां संग्रहेणोक्तः स्पर्शनेन्द्रियबाधकः ॥ १२० ॥
 यो भूतविषवातानामकालेनागतश्च यः ।
 स्नेहशीतोष्णसंस्पर्शो मिथ्यायोगः स उच्यते ॥ १२१ ॥
 रूपाणां भास्वतां दृष्टिर्विनाश्यति हि दर्शनात् ।
 दर्शनाच्चातिसूक्ष्माणां सर्वशश्चाप्यदर्शनात् ॥ १२२ ॥
 द्विष्टभैरवबीभत्सदूरातिश्छिष्टदर्शनार्त्तं ।
 तामसानां च रूपाणां मिथ्यासंयोग उच्यते ॥ १२३ ॥
 अत्यादानमनादानमोकात्म्यादिभिश्च यत् ।
 रसानां विषमादानमल्पादानं च दूषणम् ॥ १२४ ॥
 अतिमृद्वतितीक्ष्णानां गन्धानामुपसेवनम् ।
 असेवनं सर्वशश्च घ्राणेन्द्रियविनाशनम् ॥ १२५ ॥
 पूतिभूतविषद्विष्टा गन्धा ये चाप्यनार्तवाः ।
 तैर्गन्धैर्घ्राणसंयोगो मिथ्यायोगः स उच्यते ॥ १२६ ॥
 इत्यसाम्यार्थसंयोगस्त्रिविधो दोषकोपनः ।
 असात्म्यमिति तद्विद्याद्यन्न याति सहात्मताम् ॥ १२७ ॥
 मिथ्यातिहीनयोगेभ्यो यो व्याधिरुपजायते ।
 शब्दादीनां स विज्ञेयो व्याधिरैन्द्रियको बुधैः ॥ १२८ ॥

१ 'भूताः सविषक्रिमिपिशाचादयः' चक्रः । २ "तिच्छिष्टदर्शनात् यो ।

वेदनानामसात्म्यानामित्येते हेतवः स्मृताः ।
 सुखहेतुर्मतस्त्वेकः समयोगः सुदुर्लभः ॥ १२९ ॥
 नेन्द्रियाणि न चैवार्थाः सुखदुःखस्य हेतवः ।
 हेतुस्तु सुखदुःखस्य योगो दृष्टश्चतुर्विधः ॥ १३० ॥
 सन्तीन्द्रियाणि सन्त्यर्था योगो न च न चास्ति रुक् ।
 न सुखं, कारणं तस्माद्योग एव चतुर्विधः ॥ १३१ ॥
 नात्मेन्द्रियं मनो बुद्धिं गोचरं कर्म वा विना ।
 सुखदुःखं, यथा यच्च बोद्धव्यं तत्तथोच्यते ॥ १३२ ॥
 स्पर्शनेन्द्रियसंस्पर्शः स्पर्शो मानस एव च ।
 द्विविधः सुखदुःखानां वेदनानां प्रवर्तकः ॥ १३३ ॥
 इच्छाद्वेषात्मिका तृष्णा सुखदुःखात् प्रवर्तते ।
 तृष्णा च सुखदुःखानां कारणं पुनरुच्यते ॥ १३४ ॥
 उपादत्ते हि सा भावान् वेदनाश्रयसंज्ञकान् ।
 स्पृश्यते नानुपादाने नास्पृष्टो वेत्ति वेदनाः ॥ १३५ ॥
 वेदनानामधिष्ठानं मनो देहश्च सेन्द्रियः ।
 केशलोमनखाग्रान्नमलद्रवगुणैर्विना ॥ १३६ ॥
 योगे मोक्षे च सर्वासां वेदनानामवर्तनम् ।
 मोक्षे निवृत्तिर्निःशेषा योगो मोक्षप्रवर्तकः ॥ १३७ ॥
 आत्मेन्द्रियमनोर्थानां सन्निकर्षात् प्रवर्तते ।
 सुखदुःखमनारम्भादात्मस्थे मनसि स्थिरे ॥ १३८ ॥
 निवर्तते तदुभयं वशित्वं चोपजायते ।
 शरीरस्य योगज्ञास्तं योगमृषयो विदुः ॥ १३९ ॥
 आवेशश्चेतसो ज्ञानमर्थानां छन्दतः क्रिया ।
 दृष्टिः श्रोत्रं स्मृतिः कान्तिरिष्टतश्चाप्यदर्शनम् ॥ १४० ॥
 इत्यष्टविधमाख्यातं योगिनां बलमैश्वरम् ।
 शुद्धसत्त्वसमाधानात्तत् सर्वमुपजायते ॥ १४१ ॥

१ 'वेदनानामशान्तानां' ग. । २ 'स दुर्लभः' यो. । ३ 'नात्मेन्द्रियमनो-
 बुद्धिगोचरं' ग. । ४ 'नानुपादानः' ग. ।

मोक्षो रजस्तमोऽभावाद्बलवत्कर्मसंक्षयात् ।
 वियोगः कर्मसंयोगैरपुनर्भव उच्यते ॥ १४२ ॥
 सतामुपासनं संन्यगसतां परिवर्जनम् ।
 व्रतचर्यापवासश्च नियमाश्च पृथग्विधाः ॥ १४३ ॥
 धारणं धर्मशास्त्राणां विज्ञानं विजने रतिः ।
 विषयेष्वरतिर्मोक्षे व्यवसायः परा धृतिः ॥ १४४ ॥
 कर्मणामसमारम्भः कृतानां च परिक्षयः ।
 नैष्कर्म्यमनहङ्कारः संयोगे भयदर्शनम् ॥ १४५ ॥
 मनोबुद्धिसमाधानमर्थतत्त्वपरीक्षणम् ।
 तत्त्वस्मृतेरुपस्थानात् सर्वमेतत् प्रवर्तते ॥ १४६ ॥
 स्मृतिः सत्सेवनाद्यैश्च धृत्यन्तैरुपलभ्यते ।
 स्मृत्या स्वभावं भावानां स्मरन् दुःखात् प्रमुच्यते ॥ १४७ ॥
 वक्ष्यन्ते कारणान्यष्टौ स्मृतिर्यैरुपजायते ।
 निमित्तरूपग्रहणात् सादृश्यात् सविपर्ययात् ॥ १४८ ॥
 सत्त्वानुबन्धादभ्यासाज्ज्ञानयोगात् पुनः श्रुतात् ।
 दृष्टश्रुतानुभूतानां स्मरणात् स्मृतिरुच्यते ॥ १४९ ॥
 एतत्तदेकमयनं मुक्तैर्मोक्षस्य दर्शितम् ।
 तत्त्वस्मृतिबलं येन गता न पुनरागताः ॥ १५० ॥
 अयनं पुनराख्यातमेतद्योगस्य योगिभिः ।
 संख्यातधर्मैः सांख्यैश्च मुक्तैर्मोक्षस्य चायनम् ॥ १५१ ॥
 सर्वं कारणवहुःखमस्त्रं चानित्यमेव च ।
 न चारम्भकृतकं तद्धि तत्र चोत्पद्यते स्वता ॥ १५२ ॥
 यावन्नोत्पद्यते सत्या बुद्धिनैतदहं यया ।
 नैतन्ममेति विज्ञाय ज्ञः सर्वमतिवर्तते ॥ १५३ ॥

१ 'सर्वसंयोगैः' च. । २ 'शश्वदसतां' यो. । ३ 'ब्रह्मचर्योपवासौ च'
 यो. । ४ 'नैष्कर्म्यं संसारनिःसरणेच्छा' चक्रः । 'नैष्कर्म्यमनहङ्कारः' यो. ।
 ५ 'तत्त्वं स्मृतेरुपस्थानात्' ग. । ६ 'न चात्मा कृतकं' ग. ।

तस्मिंश्चरमसंन्यासे समूलाः सर्ववेदनाः ।
 असंज्ञाज्ञानविज्ञाना निवृत्तिं यान्त्यशेषतः ॥ १५४ ॥
 अतः परं ब्रह्मभूतो भूतात्मा नोपलभ्यते ।
 निःसृतः सर्वभावेभ्यश्चिह्नं यस्य न विद्यते ॥ १५५ ॥
 गतिर्विज्ञाविदां ब्रह्म तच्चाक्षरमलक्षणम् ।
 ज्ञानं ब्रह्मविदां चात्र नाज्ञस्तज्ज्ञातुमर्हति ॥ १५६ ॥

तत्र श्लोकः ।

प्रश्नाः पुरुषमाश्रित्य त्रयोविंशतिरुत्तमाः ।
 कतिधापुरुषीयेऽस्मिन्निर्णीतास्तत्त्वदर्शिना ॥ १५७ ॥
 इत्यभिवेशकृते तन्त्रे चरकप्रतिसंस्कृते शारीरस्थाने कतिधा-
 पुरुषीयं शारीरं नाम प्रथमोऽध्यायः ॥ १ ॥

द्वितीयोऽध्यायः ।

अथातोऽतुल्यगोत्रीयं शारीरं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

अतुल्यगोत्रस्य रजःक्षयान्ते रहो विसृष्टं मिथुनीकृतस्य ।
 किं स्याच्चतुष्पात्प्रभवं च षड्भ्यो यत्स्त्रीषु गर्भत्वमुपैति पुंसः ॥ ३ ॥
 शुक्रं तदस्य प्रवदन्ति धीरा यद्धीयते गर्भसमुद्भवाय ।
 वायव्यभिभूम्यवगुणपादवत्तत् षड्भ्यो रसेभ्यः प्रभवश्च तस्य ॥
 संपूर्णदेहः समये सुखं च गर्भः कथं केन च जायते स्त्री ।
 गर्भं चिराद्विन्दति सैप्रजाऽपि भूत्वाऽथवा नश्यति केन गर्भः ॥ ५ ॥

१ 'समग्रज्ञेयविज्ञानान्निवृत्तिं' यो. । 'समज्ञाज्ञानविज्ञानात्' ग. । २ 'ज्ञेयं'
 च. । ३ 'सप्रजाऽपीति अवन्ध्याऽपीत्यर्थः' चक्रः ।

शुक्रासृगात्माशयकालसंपद्यस्योपचाराश्च हितैस्तथाऽर्थैः ।
 गर्भश्च काले च सुखी सुखं च संजायते संपरिपूर्णदेहः ॥ ६ ॥
 योनिप्रदोषान्मनसोऽभितापाच्छुक्रासृगाहारविहारदोषात् ।
 अकालयोगाद्वलसंक्षयाच्च गर्भं चिराद्विन्दति सप्रजाऽपि ॥ ७ ॥
 असृङ्ग निरुद्धं पवनेन नार्यां गर्भं व्यवस्यन्त्यबुधाः कदाचित् ।
 गर्भस्य रूपं हि करोति तस्यास्तदैक्षमस्त्रावि विवर्धमानम् ॥ ८ ॥
 तदग्निसूर्यश्रमशोक्रोषैरुष्णान्नपानैरथवा प्रवृत्तम् ।
 दृष्ट्वाऽसृगेकं न च गर्भमज्ञाः केचिन्नरा भूतहर्तृ वदन्ति ॥ ९ ॥
 ओजोशनानां रजनीचरणामाहारहेतोर्न शरीरमिष्टम् ।
 गर्भं हरेयुर्यदि ते न मातुलंभावकाशा न हरेयुरोजः ॥ १० ॥
 कन्यां सुतं वा सहितौ पृथग्वा सुतौ सुते वा तनयान् बहून् वा ।
 कस्मात्प्रसूते सुचिरेण गर्भमेकोऽभिवृद्धिं च यमेऽभ्युपैति ॥ ११ ॥
 रक्तेन कन्यामधिकेन पुत्रं शुक्लेण, तेन द्विविधीकृतेन ।
 बीजेन कन्यां च सुतं च सूते यथा स्वबीजान्यतराधिकेन ॥ १२ ॥
 शुक्राधिकं द्वैधमुपैति बीजं यस्याः सुतौ सा सहितौ प्रसूते ।
 रक्ताधिकं वा यदि भेदमेति द्विधा सुते सा सहिते प्रसूते ॥ १३ ॥
 भिनन्ति यावद्बहुधा प्रपन्नः शुक्रार्तवं वायुरतिप्रवृद्धः ।
 तावन्त्यपत्यानि यथाविभागं कर्मात्मकान्यस्त्ववशात् प्रसूते ॥ १४ ॥
 आहारमामोति यदा न गर्भः शोषं समाप्नोति परिर्क्षुति वा ।
 तं स्त्री प्रसूते सुचिरेण गर्भं पुष्टो यदा वर्षगणैरपि स्यात् ॥ १५ ॥
 कर्मात्मकत्वाद्विषमांशभेदाच्छुक्रासृजं वृद्धिमुपैति कुक्षौ ।
 एकोऽधिको न्यूनतरो द्वितीयो यमेऽधिकेऽप्येष भवेद्विशेषः ॥ १६ ॥
 कस्माद्विरेताः पवनेन्द्रियो वा संस्कारवाही नरनारिषण्डौ ।
 वक्त्री तथेष्ट्याभिरतिः कथं वा संजायते वातिकषण्डको वा ॥ १७ ॥

१ 'हितैस्तथाऽर्थैः' यो । २ 'स्तदासृगस्त्रावि' ग । ३ 'दृष्ट्वाऽसृगेवं न
 च गर्भमज्ञाः' च । ४ 'परिस्त्रवं' यो ।

बीजात् समांशादुपतसबीजात् स्त्रीपुंसलिङ्गी भवति द्विरेताः ।
 शुक्राशयं गर्भगतस्य हत्वा करोति वायुः पवनेन्द्रियत्वम् ॥ १८ ॥
 शुक्राशयद्वारविघट्टनेन संस्कारैवाहं कुरुतेऽनिलश्च ।
 मन्दाल्पबीजावबलावहर्षौ ह्रीबौ च हेतुर्विकृतिद्वयस्य ॥ १९ ॥
 मातुर्व्यवायप्रतिघेन वक्त्री स्याद्वीजदौर्बल्यतया पितुश्च ।
 ईर्ष्याभिभूतावपि मन्दहर्षावीर्ष्यारतेरेव वदन्ति हेतुम् ॥ २० ॥
 वायव्यमिदोषादृषणौ तु यस्य नाशं गतौ वातिकषण्डकः सः ।
 हृद्येवमष्टौ विकृतिप्रकाराः कर्मात्मकानामुपलक्षणीयाः ॥ २१ ॥
 गर्भस्य सद्योऽनुगतस्य कुक्षौ स्त्रीपुंसपुंसामुदस्थितानाम् ।
 किं लक्षणं कारणमिष्यते किं सरूपतां येन च यात्यपत्यम् ॥ २२ ॥
 निष्ठीविका गौरवमङ्गसादस्तन्द्राप्रहर्षौ हृदयव्यथा च ।
 तृप्तिश्च बीजग्रहणं च योन्या गर्भस्य सद्योऽनुगतस्य लिङ्गम् ॥ २३ ॥
 सव्याङ्गचेष्टा पुरुषार्थिनी स्त्री स्त्रीस्वप्नपानाशनशीलचेष्टा ।
 सव्याङ्गगर्भा न च वृत्तगर्भा सव्यप्रदुग्धा स्त्रियमेव सूते ॥ २४ ॥

१ 'स्त्रीपुंसलिङ्गीति स्त्रीपुरुषसाधारणनासिकाचक्षुरादिलिङ्गयुक्तः, यानि तु स्त्रीपुंसोरसाधारणानि उपस्थध्वजस्तनश्मश्रुप्रभृतीनि तानि चास्य न भवन्तीति; किंवा स्त्रीपुंसोर्यलिङ्गमुपस्थध्वजरूपं तद्युक्त एव स्त्रीपुंसलिङ्गी, उत्तरकालभाविन्यस्य स्तनश्मश्रुप्रभृतीनि न भवन्ति' चक्रः । २ 'पवनेन्द्रियत्वं पवनशुक्रत्वं, शुक्रहीनपवनस्य चेदं शुक्रत्वं यद्यवायकाले शुक्रसदृशरूपतया प्रवर्तनं, तदा-शुरेव परं व्यवायकाले याति' चक्रः । ३ 'संस्कारेण बाजीकरणादिना परं यस्य शुक्रमदृष्टद्वारं सत्प्रवर्तते स संस्कारवाहः, अत्र च संस्कारवाहेन सुश्रुतोक्ता आसेक्यसौगन्धिककुम्भीका अन्तर्भावनीयाः, यत एतेऽपि संस्कारेणैव शुक्रं त्यजन्ति' चक्रः; 'संस्कारवाहं हि करोति वायुः' ग. । ४ 'ह्रीबाविति दुष्टबीजैः हेतुर्विकृतिद्वयस्येति अत्र यथोक्तगुणा स्त्री स्त्रीषण्डस्य, यथोक्तगुणः पुरुषस्तु पुरुषषण्डस्येति ज्ञेयं' चक्रः । ५ 'व्यवायप्रतिघेनेति व्यवायकाले मातुर्व्यवायानिच्छा विषमाङ्गव्याप्तौ वा व्यवायप्रतिघः, तेन प्रतिष्ठितं यस्य शुक्रं गर्भाशयं नियमात्रोपैति स वक्त्रीत्युच्यते' इति चक्रः । ६ 'परव्यवायं दृष्ट्वा प्राप्तध्वजोच्छ्रायो व्यवायासक्तो भवति स ईर्ष्यारतिः' इति चक्रः । ७ 'सव्याङ्गगर्भा' ग. ।

पुत्रं त्वतो लिङ्गविपर्ययेण, व्यामिश्रलिङ्गा प्रकृतिं तृतीयाम् ।
 गर्भोपपत्तौ तु मनः स्त्रिया यं जन्तुं व्रजेत्तत्सदृशं प्रसूते ॥ २५ ॥
 गर्भस्य चत्वारि चतुर्विधानि भूतानि मातापितृसंभवानि ।
 आहारजान्यात्मकृतानि चैव सर्वस्य सर्वाणि भवन्ति देहे ॥ २६ ॥
 तेषां विशेषाद्वलवन्ति यानि भवन्ति मातापितृकर्मजानि ।
 तानि व्यवस्येत्सदृशत्वेतुं सत्त्वं यथाऽनूकैमपि व्यवस्येत् ॥ २७ ॥
 कस्मात्प्रजां स्त्री विकृतां प्रसूते हीनाधिकाङ्गीं विकलेन्द्रियां च ।
 देहात्कथं देहमुपैति चान्यमात्मा सदा कैरनुबध्यते च ॥ २८ ॥
 बीजात्मकर्माशयकालदोषैर्मातुस्तथाऽऽहारविहारदोषैः ।
 कुर्वन्ति दोषा विविधानि दुष्टाः संस्थानवर्णेन्द्रियवैकृतानि ॥ २९ ॥
 वर्षांशु काष्ठाश्मघनाम्बुवेगास्तरोः सरित्स्रोतसि संस्थितस्य ।
 यथैव कुर्युर्विकृतिं तथैव गर्भस्य कुक्षौ नियतस्य दोषाः ॥ ३० ॥
 भूतैश्चतुर्भिः सहितः सुसूक्ष्मैर्मनोजवो देहमुपैति देहात् ।
 कर्मात्मकत्वान्न तु तस्य दृश्यं दिव्यं विना दर्शनमस्ति रूपम् ॥ ३१ ॥
 स सर्वगः सर्वशरीरभृच्च स विश्वकर्मा स च विश्वरूपः ।
 स चेतनाधातुरतीन्द्रियश्च स नित्ययुक् सानुशयः स एव ॥ ३२ ॥
 रसात्ममातापितृसंभवानि भूतानि विद्यादृश षट् च देहे ।
 चत्वारि तन्नात्मनि संश्रितानि स्थितस्तथाऽऽत्मा च चतुर्षु तेषु ॥ ३३ ॥
 भूतानि मातापितृसंभवानि रजश्च शुक्रं च वदन्ति गर्भे ।
 आप्याय्यते शुक्रमसृक्च भूतैर्यैस्तानि भूतानि रसोद्भवानि ॥ ३४ ॥
 भूतानि चत्वारि तु कर्मजानि यान्यात्मलीनानि विशन्ति गर्भम् ।
 स बीजधर्मा ह्यपरापराणि देहान्तराण्यात्मनि याति याति ॥ ३५ ॥

१ 'सदृशत्वलिङ्गं' च. । २ 'अनूकमिति प्राक्तनाऽव्यवहिता देहजातिः; तेन यथानूकमिति यो देवशरीरादव्यवधानेनागत्य भवति स देवसत्त्वो भवति' चक्रः । ३ 'स सूक्ष्मः' ग. । ४ 'सह अनुशयेन रागादिना वर्तत इति सानुशयः' चक्रः ।

रूपाद्धि रूपप्रभवः प्रसिद्धः कर्मात्मकानां मनसो मनस्तः ।
 भवन्ति ये त्वाकृतिबुद्धिभेदा रजस्तमः कर्म च तत्र हेतुः ॥ ३६ ॥
 अतीन्द्रियैस्तैरतिसूक्ष्मरूपैरात्मा कदाचिन्न वियुक्तरूपः ।
 न कर्मणा नैव मनोमतिभ्यां न चाप्यहङ्कारविकारदोषैः ॥ ३७ ॥
 रजस्तमोभ्यां तु मनोऽनुबद्धं ज्ञानं विना तत्र हि सर्वदोषाः ।
 गतिप्रवृत्त्योस्तु निमित्तमुक्तं मनः सदोषं बलवच्च कर्म ॥ ३८ ॥
 रोगाः कुतः संशमनं किमेषां हर्षस्य शोकस्य च किं निमित्तम् ।
 शरीरसत्त्वप्रभवा विकाराः कथं न शान्ताः पुनरापतेयुः ॥ ३९ ॥
 प्रज्ञापराधो विषमास्तथाऽर्था हेतुस्तृतीयः परिणामकालः ।
 सर्वामयानां त्रिविधा च शान्तिर्ज्ञानार्थकालाः समयोगयुक्ताः ४०
 धर्म्याः क्रिया हर्षनिमित्तमुक्तास्ततोऽन्यथा शोकवशं नयन्ति ।
 शरीरसत्त्वप्रभवास्तु दोषास्तयोरवृत्त्या न भवन्ति भूयः ॥ ४१ ॥
 रूपस्य सत्त्वस्य च संततिर्या नोक्तस्तदादिर्न हि सोऽस्ति कश्चित् ।
 तयोरवृत्तिः क्रियते पराभ्यां धृतिस्मृतिभ्यां परया धिया च ॥ ४२ ॥
 सत्याश्रये वा द्विविधे यथोक्ते पूर्वं गदेभ्यः प्रतिकर्म नित्यम् ।
 जितेन्द्रियं नानुपतन्ति रोगास्तत्कालयुक्तं यदि नास्ति दैवम् ॥ ४३ ॥
 दैवं पुरा यत्कृतमुच्यते तत्, तत् पौरुषं यत्विह कर्म दृष्टम् ।
 प्रवृत्तिहेतुर्विषमः स दृष्टो निवृत्तिहेतुस्तु समः स एव ॥ ४४ ॥
 हैमन्तिकं दोषचयं वसन्ते प्रवाहयन् ग्रैष्मिकमभ्रकाले ।
 घनात्यये वार्षिकमाशु सम्यक्प्राप्नोति रोगान्तुजात्र जातु ॥ ४५ ॥
 नरो हिताहारविहारसेवी समीक्ष्यकारी विषयेष्वसक्तः ।
 दाता समः सत्यपरः क्षमावानासोपसेवी च भवत्यरोगः ॥ ४६ ॥

१ 'ज्ञानात्' च. । २ 'विषमास्तदर्थाः' ग. । ३ 'रूप्यत इति रूपं भौतिकं
 शरीरं' चक्रः ।

मतिर्वचः कर्म सुखानुबन्धं (न्धि) सत्त्वं विधेयं विशदा च बुद्धिः ।
ज्ञानं तपस्तत्परता च योगे यस्यास्ति तं नानुपतन्ति रोगाः ॥४७॥

तत्र श्लोकः ।

इहामिवेशस्य महार्थयुक्तं षड्विंशकं प्रश्नगणं महर्षिः ।

अतुल्यगोत्रे भगवान् यथावन्निर्णीतवाङ्ज्ञानविवर्धनार्थम् ॥४८॥

इत्यमिवेशकृते तन्त्रे चरकप्रतिसंस्कृते चतुर्थे शारीरस्थाने अनु-
ल्यगोत्रीयशारीरं नाम द्वितीयोऽध्यायः ॥ २ ॥

तृतीयोऽध्यायः ।

अथातः खुड्डीकां गर्भावक्रान्तिं शारीरं व्याख्यास्यामः ॥१॥

इति ह स्माह भगवानात्रेयः ॥ २ ॥

पुरुषस्यानुपहृतेतसः स्त्रियाश्चाप्रदुष्टयोनिशोणितगर्भाशयाया
यदा भवति संसर्गः ऋतुकाले, यदा चानयोस्तर्थाविधयोस्तथैव युक्ते
संसर्गे शुक्रशोणितसंसर्गमन्तर्गर्भाशयगतं जीवोऽवक्रामति सत्त्वैसं-
प्रयोगात्तदा गर्भोऽभिनिर्वर्तते । स सात्म्यरसोपयोगाद्दरोगोऽभिव-
र्धते सम्यगुपचारैश्चोपचर्यमाणः । ततः प्राप्तकालः सर्वेन्द्रियोप-
पन्नः परिपूर्णशरीरो बलवर्णसत्त्वसंहननसंपदुपेतः सुखेन जायते
समुदायादेषां भावानाम् । मातृजश्चायं गर्भः पितृजश्चात्मजश्च
सात्म्यजश्च रसजश्चास्ति च सर्वमौपपादुकमिति होवाच भगवा-
नात्रेयः ॥ ३ ॥

१ 'सत्त्वं विधेयं स्वायतं मनः' चक्रः । २ 'तथायुक्ते संसर्गे' ह । ३ 'सत्त्व-
संप्रयोगादिति मनोगमनादित्यर्थः' चक्रः । ४ 'सत्त्वसंज्ञमौपपादुकमिति' ग ।
'औपपादुकमिति आत्मनः शरीरान्तरसंबन्धोत्पादक' चक्रः । 'उपपादुक' यो ।

नेति भरद्वाजः । किं कारणं ? न हि माता न पिता नात्मा न सात्म्यं न पानाशनभक्ष्यलेह्योपयोगा गर्भं जनयन्ति, न च परलोकादेत्य सत्त्वं गर्भमवक्रामति ॥ ४ ॥

यदि हि मातापितरौ गर्भं जनयेतां तदा भूयस्यः स्त्रियः पुमांसश्च भूयांसः पुत्रकामाः, ते सर्वे पुत्रजन्माभिसंधाय मैथुनमापद्यमानाः पुत्रानेव जनयेयुर्दुहितृर्वा दुहितृकामाः, न च काश्चित् स्त्रियः केचिद्वा पुरुषा निरपत्याः स्युः, नचापत्यकामाः परिदेवेरन् ॥ ५ ॥

न चात्माऽऽत्मानं जनयति । यदि ह्यात्माऽऽत्मानं जनयेत्-जातो वा जनयेदात्मानमजातो वा; तच्चोभयथाऽप्ययुक्तं; नहि जातो जनयति, सत्त्वात्; न चाजातो जनयति, असत्त्वात्; तस्मादुभयथाऽप्यनुपपत्तिः । तिष्ठतु तावदेतत्; यद्ययमात्मानं शक्तो जनयितुं स्यात्, न त्वेनमिष्टास्वेव कथं योनिषु जनयेद्वशिनमप्रतिहतगतिं कामरूपिणं तेजोबलजववर्णसत्त्वसंहननसमुदितमजरमरुजममरम्; एवंविधं ह्यात्माऽऽत्मानमिच्छत्यतो वा भूयः ॥ ६ ॥

असात्म्यजश्चायं गर्भः । यदि हि सात्म्यजः स्यात्, तर्हि सात्म्यसेविनामेवैकान्तेन प्रजा स्यात्, असात्म्यसेविनश्च निखिलेनानपत्याः स्युः; तच्चोभयमुभयत्रैव दृश्यते ॥ ७ ॥

अरसजश्चायं गर्भः; यदि हि रसजः स्यात्, न केचित् स्त्रीपुरुषेष्वनपत्याः स्युः, न हि कश्चिदस्त्येषां यो रसान्नोपयुक्ते; श्रेष्ठरसोपयोगिनां चेद्गर्भा जायन्ते इत्यभिप्रेतम्, एवं सत्याजौरभ्रमार्गमायूररसगोक्षीरदधिघृतमधुतैलसन्धवेश्वरसमुद्गशालिभृतानामेवैकान्तेन प्रजा स्यात्, इयामाकवरकोद्वालककोरदूषककन्दमूलफलभक्ष्याश्च निखिलेनानपत्याः स्युः; तच्चोभयमुभयत्रैव दृश्यते ॥ ८ ॥

न खल्वपि परलोकादेत्य सत्त्वं गर्भमवक्रामति । यदि ह्येनमवैक्रामेत्, नास्य किञ्चिदेव पौर्बदेहिकं स्यादविदितमश्रुतमदृष्टं वा, स च तच्च किञ्चिदपि न स्मरति ॥ ९ ॥

१ 'ऽप्यनुपपन्नं' ह. । २ 'कन्दमूलभक्ष्याश्च' ग. । ३ 'ह्येवमवक्रामेत्' ह. ।

तस्मादेतद्गमहे—अमातृजश्चायं गर्भोऽपितृजश्चानात्मजश्चासात्म्य-
जश्चरसजश्च, न चास्ति सत्त्वमौपपादिकमिति होवाच भरद्वाजः १०

नेति भगवानात्रेयः; सर्वेभ्य एभ्यो भावेभ्यः समुदितेभ्योऽभि-
निर्वर्तते गर्भः ॥ ११ ॥

मातृजश्चायं गर्भः । न हि मातुर्विना गर्भोत्पत्तिः स्यात्, न च
जन्म जरायुजानां; यानि तु खल्वस्य गर्भस्य मातृजानि, यानि चास्य
मातृतः संभवतः संभवन्ति, तान्यनुव्याख्यास्यामः; तद्यथा—त्वक्
च लोहितं च मांसं च मेदश्च नाभिश्च हृदयं च क्लोम च यकृच्च ग्रीहा
च वृक्कौ च बस्तिश्च पुरीषाधानं चामाशयश्च पक्वाशयश्चोत्तरगुदं
चाधरगुदं च क्षुद्रात्रं च स्थूलात्रं च वपा च वपावहनं चेति
(मातृजानि) ॥ १२ ॥

पितृजश्चायं गर्भः । न हि पितुर्कृते गर्भोत्पत्तिः स्यात्, न च जन्म
जरायुजानां; यानि तु खल्वस्य गर्भस्य पितृजानि, यानि चास्य पितृतः
संभवतः संभवन्ति, तान्यनुव्याख्यास्यामः; तद्यथा—केशश्मश्रुन-
खलोमदन्तास्थिसिरास्त्रायुधमन्यः शुक्रं चेति (पितृजानि) ॥ १३ ॥

आत्मजश्चायं गर्भः । गर्भात्मा ह्यन्तरात्मा यः, तं जीव इत्याच-
क्षते शाश्वतमरुजमजरममरमक्षयमभेद्यमच्छेद्यमलौक्यं विश्वरूपं
विश्वकर्माणमव्यक्तमनादिमनिधनमक्षरमपि; स गर्भाशयमनुप्रविश्य
शुक्रशोणिताभ्यां संयोगमेव गर्भत्वेन जनयत्यात्मनाऽऽत्मानम्,
आत्मसंज्ञा हि गर्भे । तस्य पुनरात्मनो जन्मानादित्वात्नोपपद्यते,
तस्मादजात एवायमजातं गर्भं जनयति, जातोऽप्यजातं च गर्भं
जनयति; स चैव गर्भः कालान्तरेण बालयुवस्थविरभावानवाप्नोति,
स यस्यां यस्यामवस्थायां वर्तते तस्यां तस्यां जातो भवति, या
त्वस्य पुरस्कृता तस्यां जनिष्यमाणश्च; तस्मात् स एव जातश्चाजा-
तश्च युगपद्भवति, तस्मिंश्चैतदुभयं युगपत् संभवति जातत्वं जनि-

१ 'तस्मादेतदवोचामः' ह. । २ 'तस्माज्जात एवायं जातं गर्भं जनयति,
अजातोऽप्यजातं च' इति पा० ।

ध्यमाणत्वं च; स च जातो जन्यते, स चैवानागतेष्ववस्थान्तरेष्व-
जातो जनयत्यात्मनाऽऽत्मानं; सतो ह्यवस्थान्तरगमनमात्रमेव हि
जन्म चोच्यते तत्र तत्र वयसि तस्यां तस्यामवस्थायां; यथा-सता-
मेव शुक्रशोणितजीवानां प्राक् संयोगाद्गर्भत्वं न भवति, तच्च संयो-
गाद्भवति; यथा सतस्तस्यैव च पुरुषस्य प्रागपत्यात् पितृत्वं न भवति,
तच्चापत्याद्भवति; तथा सतस्तस्यैव गर्भस्य तस्यां तस्यामवस्थायां
जातत्वमजातत्वं चोच्यते ॥ १४ ॥

न तु खलु गर्भस्य न मातुर्न पितुर्नात्मनः सर्वभावेषु यथेष्टका-
रित्वमस्ति । ते किञ्चित् स्ववशात् कुर्वन्ति किञ्चित् कर्मवशात्, क्वचि-
च्चैषां करणशक्तेर्भवति क्वचिन्न भवति । यत्र सत्त्वादिकरणसंपत्तत्र
यथाबलमेव यथेष्टकारित्वमतोऽन्यथा विपर्ययः । न च करणदोषा-
दकारणमात्मा संभवति गर्भजनने, दृष्टं चेष्टा योनिरैश्वर्यं मोक्ष-
श्चात्मविद्भिरात्मायत्तं, न ह्यन्यः सुखदुःखयोः कर्ता; न चान्यतो
गर्भो जायते जायमानः, न चाङ्कुरोत्पत्तिरिवीजात् ॥ १५ ॥

यानि तु खल्वस्य गर्भस्यात्मजानि, यानि चास्यात्मतः संभवतः
संभवन्ति, तान्यनुव्याख्यास्यामः; तद्यथा—तासु तासु योनिषु-
त्पत्तिरायुरात्मज्ञानं मन इन्द्रियाणि प्राणापानौ प्रेरणं धारणमाकू-
तिस्वरवर्णविशेषाः सुखदुःखे इच्छाद्वेषौ चेतना धृतिर्बुद्धिः स्मृतिर-
हङ्कारः प्रयत्नश्चेति (आत्मजानि) ॥ १६ ॥

सात्म्यजश्चायं गर्भः । न ह्यसात्म्यसेवित्वमन्तरेण स्त्रीपुरुषयो-
र्वन्ध्यत्वमस्ति गर्भे वाऽप्यनिष्टो भावः; यावत् खल्वसात्म्यसेविनां
स्त्रीपुरुषाणां त्रयो दोषाः प्रकुपिताः शरीरमुपसर्पन्तो न शुक्र-
शोणितगर्भाशयोपघातायोपपद्यन्ते, तावत् समर्था गर्भजननाय
भवन्ति; सात्म्यसेविनां पुनः स्त्रीपुरुषाणामनुपहतशुक्रशोणितगर्भा-
शयानामृतुकाले संनिपतितानां जीवस्थानवक्रमणाद्गर्भा न प्रादुर्भ-
वन्ति; न हि केवलं सात्म्यज एवायं गर्भः, समुदायोऽत्र कारणमु-
च्यते । यानि तु खल्वस्य गर्भस्य सात्म्यजानि, यानि चास्य सात्म्यतः

संभवतः संभवन्ति, तान्यनुव्याख्यास्यामः; तद्यथा—आरोग्यम-
नालस्यमलोलुपत्वमिन्द्रियप्रसादः स्वरवर्णबीजसंपत् प्रहर्षभूयस्त्वं
चेति (सात्म्यजानि) ॥ १७ ॥

रसजश्चायं गर्भः । न हि रसादृते मातुः प्राणयान्नाऽपि स्यात् किं
पुनर्गर्भजन्म, न चैवास्या अमसम्यगुपयुज्यमाना रसा गर्भमभि-
निर्वर्तयन्ति, न च केवलं सम्यगुपयोगादेव रसानां गर्भाभि-
निर्वृत्तिर्भवति, समुदायोऽप्यत्र कारणमुच्यते । यानि तु खल्वस्य
गर्भस्य रसजानि, यानि चास्य रसतः संभवतः संभवन्ति, तान्य-
नुव्याख्यास्यामः; तद्यथा—शरीरस्याभिनिर्वृत्तिरभिवृद्धिः प्राणानु-
बन्धस्तृप्तिः पुष्टिरसाहश्चेति (रसजानि) ॥ १८ ॥

अस्ति खल्वपि सत्त्वमुपपादुकं, यज्जीवस्पृक् शरीरेणाभिसंब-
ध्नाति । यस्मिन्नपगमनपुरस्कृते शीलमस्य व्यावर्तते, भक्तिर्विपर्य-
स्यते, सर्वेन्द्रियाण्युपतप्यन्ते, बलं हीयते, व्याधय आप्यायन्ते,
यस्माद्धीनः प्राणाञ्जहाति, यदिन्द्रियाणामभिप्राहकं मन इत्यभि-
धीयते । तद्विविधमाख्यायते—शुद्धं राजसं तामसं चेति । येनास्य
मनो भूयिष्ठं, तेन द्वितीयायां जातौ संप्रयोगो भवति; यदा तु
तेनैव शुद्धेन संयुज्यते तदा जातेरतिक्रान्ताया अपि स्मरति;
स्मार्तं हि ज्ञानमात्मनस्तस्यैव मनसोऽनुबन्धादनुवर्तते, यस्यानुवृत्तिं
पुरस्कृत्य पुरुषो जातिस्मर इत्युच्यते । यानि खल्वस्य गर्भस्य
सत्त्वजानि, यानि चास्य सत्त्वतः संभवतः संभवन्ति, तान्यनु-
व्याख्यास्यामः; तद्यथा—भक्तिः शीलं शौर्यं द्वेषः स्मृतिर्मोह-
स्यागो मात्सर्यं शौर्यं भयं क्रोधस्तन्द्रोत्साहस्तैक्ष्ण्यं मार्दवं गाम्भी-
र्यमनवस्थितत्वमित्येवमादयश्चान्ये, ते सत्त्वजा विकाराः; ता(या)-
नुत्तरकालं सत्त्वभेदमधिकृत्य उपदेक्ष्यामः (इति सत्त्वजानि) ।
नानाविधानि खलु सत्त्वानि; तानि सर्वाण्येकपुरुषे भवन्ति, न च
भवन्त्येककालम्, एकं तु प्रायोऽनुवृत्त्योऽऽह ॥ १९ ॥

१ 'सत्त्वमौपपादुकं' ग. । २ 'द्वितीयामाजाति' ह. । ३ 'जातिमति-
क्रान्तामपि' ह. । ४ 'अनुवृत्तेराहुः' ह. ।

एवमयं नानाविधानामेषां गर्भकराणां भावानां समुदायादभिनिर्वर्तते गर्भः, यथा कूटागारं नानाद्रव्यसमुदायात्, यथा वा रथो नानारथाङ्गसमुदायात्; तस्मादेतदवोचाम—मातृजश्चायं गर्भः पितृजश्चात्मजश्च सात्म्यजश्च रसजश्च, अस्ति च सत्त्वमुपपादुकमिति होवाच भगवानात्रेयः ॥ २० ॥

भरद्वाज उवाच—यद्ययमेषां नानाविधानां गर्भकराणां भावानां समुदायादभिनिर्वर्तते गर्भः कथमयं संधीयते, यदि चापि संधीयते कस्मात् समुदायप्रभवः सन् गर्भो मनुष्यविग्रहेण जायते, मनुष्यश्च मनुष्यप्रभव उच्यते । तत्र चेदिष्टमेतद्यस्मान्मनुष्यो मनुष्यप्रभवस्तस्मादेव मनुष्यविग्रहेण जायते, यथा—गौर्गोप्रभवः, यथा चाश्वोऽश्वप्रभव इति, एवं सति यदुक्तमग्रे समुदायात्मक इति तदयुक्तम् । यदि च मनुष्यो मनुष्यप्रभवः कस्माज्जडान्धकुब्जमूकवामनमिन्मिनव्यङ्गोन्मत्तकुष्ठकिलासिभ्यो जाताः पितृसदृशरूपा न भवन्ति । अथान्नापि बुद्धिरेवं स्यात्—स्वेनैवायमात्मा चक्षुषारूपाणि वेत्ति, श्रोत्रेण शब्दान्, घ्राणेन गन्धान्, रसनेन रसान्, स्पर्शनेन स्पर्शान्, बुद्ध्या बोद्धव्यमिति; अनेन हेतुना न जडादिभ्यो जाताः पितृसदृशा भवन्ति । अत्रापि प्रतिज्ञाहानिदोषः स्यात्; एवमुक्ते ह्यात्मा सत्स्विन्द्रियेषु ज्ञः स्यादसत्स्वज्ञः, यत्र चैतदुभयं संभवति ज्ञत्वमज्ञत्वं च, स विकारप्रकृतिकश्चात्मा निर्विकारश्च । यदि च दर्शनादिभिरात्मा विषयान् वेत्ति, तिरिन्द्रियो दर्शनादिविरहादज्ञः स्यात्, अज्ञत्वादकारणम्, अकारणत्वाच्च नात्मेति वाग्वस्तु मात्रमेतद्वचनमनर्थकं स्यादिति ॥ २१ ॥

आत्रेय उवाच—पुरस्तादेतत् प्रतिज्ञातं—सत्त्वं जीवस्पृक् शरीरेणाभिसंबन्धातीति; यस्मात्तु समुदायप्रभवः सन् गर्भो मनुष्यविग्रहेण जायते, मनुष्यो मनुष्यप्रभव इत्युच्यते, तद्वक्ष्यामः—

१ 'प्रतिज्ञादोषः' च । २ 'निर्विकारो ज्ञश्च' ह । 'विकार इति विकारवानित्यर्थो मनुप्लोपाज्ज्ञेयः' चक्रः ।

भूतानां चतुर्विधा योनिर्भवति—जरावृण्डस्वेदोद्भिदः । तासां खलु चतसृणामपि योनीनामेकैका योनिरपरिसंख्येयमेदा भवति, भूतानामाकृतिविशेषपरिसंख्येयत्वात् । तत्र जरायुजानामण्डजानां च प्राणिनामेते गर्भकरा भावा यां यां योनिमापद्यन्ते तस्यां तस्यां योनौ तथातथारूपा भवन्ति; तद्यथा - कनकरजतताम्रत्रपुसीसकान्यासिच्यमानानि तेषु तेषु मधूच्छिष्टविश्वेषु, तानि यदा मनुष्यविश्वमापद्यन्ते तदा मनुष्यविग्रहेण जायन्ते; तस्मात् समुदायात्मकः सन् गर्भो मनुष्यविग्रहेण जायते, मनुष्यो मनुष्यप्रभव इत्युच्यते तद्योनित्वात् ॥ २२ ॥

यच्चोक्तं—यदि च मनुष्यो मनुष्यप्रभवः कस्मान्न जडादिभ्यो जाताः पितृसदृशरूपा भवन्तीति, तत्रोच्यते—यस्य यस्य ह्यङ्गावयवस्य बीजे बीजभाग उपतप्तो भवति तस्य तस्याङ्गावयवस्य विकृतिरुपजायते, नोपजायते चानुपतापात्, तस्मादुभयोपपत्तिरप्यत्र; सर्वस्य चात्मजानीन्द्रियाणि, तेषां भावाभावहेतुर्देवं, तस्माच्चैकान्ततो जडादिभ्यो जाताः पितृसदृशरूपा भवन्ति ॥ २३ ॥

न चात्मा सस्त्रिन्द्रियेषु ज्ञः, असत्सु वा भवत्यज्ञः; न ह्यसत्त्वः कदाचिदात्मा, सत्त्वविशेषाच्चोपलभ्यते ज्ञानविशेष इति ॥ २४ ॥

भवन्ति चात्र ।

न कर्तुरिन्द्रियाभावात् कार्यज्ञानं प्रवर्तते ।

यैः क्रिया वर्तते या तु सा विना तैर्न वर्तते ॥ २५ ॥

जानन्नपि मृदोऽभावात् कुम्भकृच्च प्रवर्तते ।

श्रूयतां चे(वे)दमध्यात्ममात्मज्ञानबलं महत् ॥ २६ ॥

१ 'मधूच्छिष्टविग्रहेषु' च. । 'मधूच्छिष्टविग्रहेष्विति सिक्थकेन सृत्तिकायां निर्मितसंचक्रूपविग्रहेषु' चक्रः । २ 'समुदायप्रभवः' ग. । ३ 'यैः क्रिया वर्तते भावैः' च. ।

इन्द्रियाणि च संक्षिप्य मनः संगृह्य चञ्चलम् ।
 प्रविश्याध्यात्ममात्मज्ञः स्वे ज्ञाने पर्यवस्थितः ॥ २७ ॥
 सर्वत्र विहितज्ञानः सर्वभावान् परीक्षते ।
 गृहीष्व चे(वि)दमपरं भरद्वाज विनिर्णयम् ॥ २८ ॥
 निवृत्तेन्द्रियवाक्चेष्टः सुप्तः स्वप्नगतौ यदा ।
 विषयान् सुखदुःखे च वेत्ति नाज्ञोऽप्यतः स्मृतः ॥ २९ ॥
 नात्मज्ञानादते ^४चैकं ज्ञानं किञ्चित् प्रवर्तते ।
 न ह्येको वर्तते भावो वर्तते नाप्यहेतुकः ॥ ३० ॥
 तस्माज्ज्ञः प्रकृतिश्चात्मा द्रष्टा कारणमेव च ।
 सर्वमेतद्भरद्वाज निर्णीतं जहि संशयम् ॥ ३१ ॥

तत्र श्लोकौ ।

हेतुगर्भस्य निर्वृत्तौ वृद्धौ जन्मनि चैव यः ।
 पुनर्वसुमतिर्या च भरद्वाजमतिश्च या ॥ ३२ ॥
 प्रतिज्ञाप्रतिषेधश्च विशदश्चात्मनिर्णयः ।
 गर्भावक्रान्तिमुद्दिश्य खुड्डीकां तत् प्रकाशितम् ॥ ३३ ॥
 इत्यग्निवेशकृते तन्त्रे चरकप्रतिसंस्कृते चतुर्थे शारीरस्थाने खुड्डीका-
 गर्भावक्रान्तिशारीरं नाम तृतीयोऽध्यायः ॥ ३ ॥

चतुर्थोऽध्यायः ।

अथातो महर्षी गर्भावक्रान्तिं शारीरं व्याख्यास्यामः ॥१॥

इति ह स्माह भगवानात्रेयः ॥ २ ॥

यतश्च गर्भः संभवति, यस्मिंश्च गर्भसंज्ञा, यद्विकारश्च गर्भो,

१ 'संक्षिप्य' ग. । २ 'सर्वत्रावहितज्ञानः' च. । ३ 'स्वप्नगतो यदा' ग. ।

४ 'एकमसहायं' चक्रः ।

यया चानुपूर्व्याऽभिनिर्वर्तते कुक्षौ, यश्चास्य वृद्धिहेतुः, यतश्चास्या-
जन्म भवति, यतश्च जायमानः कुक्षौ विनाशं प्राप्नोति, यतश्च का-
रुर्ध्वेनाविनश्यन् विकृतिमापद्यते, तदनुव्याख्यास्यामः ॥ ३ ॥

मातृतः पितृत आत्मतः सात्म्यतो रसतः सत्त्वत इत्येतेभ्यो
भावेभ्यः समुदितेभ्यो गर्भः संभवति । तस्य ये येऽवयवा यतो
यतः संभवतः संभवन्ति तान् विभज्य मातृजादीनवयवान् पृथक्
पृथगुक्तमग्रे ॥ ४ ॥

शुक्रशोणितजीवसंयोगे तु खलु कुक्षिगते गर्भसंज्ञा भवति ॥ ५ ॥

गर्भस्तु खल्वन्तरीक्षवायवन्नितोयभूमिविकारश्चेतनाधिष्ठानभूतः;
एवमनया युक्त्या पञ्चमहाभूतविकारसमुदायात्मको गर्भश्चेतना-
धिष्ठानभूतः, स ह्यस्य षष्ठो धातुरुक्तः ॥ ६ ॥

यया चानुपूर्व्याऽभिनिर्वर्तते कुक्षौ तामनुव्याख्यास्यामः—गते
पुराणे रजसि नवे चावस्थिते शुद्धस्नातां स्त्रियमव्यापन्नयो-
निशोणितगर्भाशयामृतुमतीमाचक्ष्महे, तथा सह तथाभूतया
यदा पुमानव्यापन्नबीजो मिश्रीभावं गच्छति तस्य हर्षोदीरितः
परः शरीरधात्वात्मा शुक्रभूतोऽङ्गादङ्गात् संभवति, स तथा हर्ष-
भूतेनात्मनोदीरितश्चाधिष्ठितबीजधातुः पुरुषशरीरादभिनिष्पत्योचि-
तेन पथा गर्भाशयमनुप्रविश्यार्तवेनाभिसंसर्गमेति ॥ ७ ॥

तत्र पूर्वं चेतनाधातुः सत्त्वकरणो गुणग्रहणाय प्रवर्तते । स
हि हेतुः कारणं निमित्तमक्षरं कर्ता मन्ता वेदितैा बोद्धा द्रष्टा
धाता ब्रह्मा विश्वकर्मा विश्वरूपः पुरुषः प्रभवोऽव्ययो नित्यो गुणी
ग्रहणं प्रधानमव्यक्तं जीवो ज्ञः पुद्गलश्चेतनावान् वि(प्र)भुर्भूतात्मा
चेन्द्रियात्मा चान्तरात्मा चेति ॥ ८ ॥

स गुणोपादानकालेऽन्तरीक्षं पूर्वतरमन्येभ्यो गुणेभ्य उपादत्ते,

१ 'उदितेन' ग. । २ 'गुणग्रहणायेत्यत्र गुणशब्देन गुणगुणिनोरभेदोप-
चारात् गुणवन्ति भूतान्युच्यन्ते' चक्रः । ३ 'बोधयिता' यो. ।

यथा प्रलयात्यये सिसृक्षुर्भूतान्यक्षरभूतः सत्त्वोपादानः पूर्वतर-
माकाशं सृजति, ततः क्रमेण व्यक्ततरगुणान् धातून् वायवादींश्चतुरः;
तथा देहग्रहणेऽपि प्रवर्तमानः पूर्वतरमाकाशमेवोपादत्ते, ततः
क्रमेण व्यक्ततरगुणान् धातून् वायवादींश्चतुरः; सर्वमपि तु खल्वेत-
द्गुणोपादानमणुना कालेन भवति ॥ ९ ॥

स सर्वगुणवान् गर्भत्वमापन्नः प्रथमे मासि संमूर्च्छितः सर्व-
धातुकललीकृतः खेटभूतो भवत्यव्यक्तविग्रहः सदसद्भूताङ्गाव-
यवः ॥ १० ॥

द्वितीये मासि घनः संपद्यते—पिण्डः पेश्यर्बुदं वा; तत्र पिण्डः
पुरुषः, स्त्री पेशी, अर्बुदं नपुंसकम् ॥ ११ ॥

तृतीये मासि सर्वेन्द्रियाणि सर्वाङ्गावयवाश्च यौगपद्येनाभिलि-
ख्यन्ते ॥ १२ ॥

तत्रास्य केचिदङ्गावयवा मातृजादीनवयवान् विभज्य पूर्वमुक्ता
यथावत्, महाभूतविकारप्रविभागेन त्विदानीमस्य तांश्चैवाङ्गावय-
वान् कांश्चित् पर्यायान्तरेणापरांश्चानुव्याख्यास्यामः; मातृजादयोऽ-
प्यस्य महाभूतविकारा एव । तत्रास्याकाशात्मकं—शब्दः श्रोत्रं
लाघवं सौक्ष्म्यं विवेकश्च; वाय्वात्मकं—स्पर्शः स्पर्शनं रौक्ष्यं
प्रेरणं धातुव्यूहनं चेष्टाश्च शारीर्यः; अग्न्यात्मकं—रूपं दर्शनं
प्रकाशः पक्तिरौष्ण्यं च; अवात्मकं रसो रसनं शैत्यं मार्दवः स्नेहः
क्लेशश्च; पृथिव्यात्मकं गन्धो घ्राणं गौरवं स्थैर्यं मूर्तिश्च ॥ १३ ॥

एवमयं लोकसंमितः पुरुषः । यावन्तो हि लोके मूर्तिमन्तो
भावविशेषाः, तावन्तः पुरुषे; यावन्तः पुरुषे, तावन्तो लोके इति;
बुधास्त्वेवं द्रष्टुमिच्छन्ति ॥ १४ ॥

१ 'सर्वधातुकललीकृतः' च. । 'सर्वधातुकललीकृत इति अव्यक्तसर्वधातुतया
कललीकृतः', धातुशब्देन रसादिधातुबीजान्युच्यन्ते; 'खेटः क्लेष्मा तेन खेटभूतः
क्लेष्मत्पुत्र इत्यर्थः; अव्यक्तविग्रह इत्यस्य विवरणं सदसद्भूताङ्गावयव इति,
अङ्गानां बीजरूपेण स्थितत्वात्सत्त्वं, अव्यक्तभावाच्चासत्त्वं' चक्रः । 'सर्वधातु-
कललीकृतः' इति पा० । २ 'तत्र घनः पुरुषः' ग. ।

एवमस्येन्द्रियाण्यङ्गावयवाश्च यौगपद्येनाभिनिर्वर्तन्ते, अन्यत्र तेभ्यो भावेभ्यो येऽस्य जातस्योत्तरकालं जायन्ते; तद्यथा—दन्ता व्यञ्जनानि व्यक्तीभावः, तथायुक्तानि चापराणि, एषा प्रकृतिः; विकृतिः पुनरतोऽन्यथा । सन्ति खल्वस्मिन् गर्भे केचिच्च नित्याभावाः, सन्ति चानित्याः केचित् ॥ १५ ॥

तस्य य एवाङ्गावयवाः संतिष्ठन्ते, त एव स्त्रीलिङ्गं पुरुषलिङ्गं नपुंसकलिङ्गं वा विभ्रति । तत्र स्त्रीपुरुषयोर्ये वैशेषिका भावाः प्रधानसंश्रया गुणसंश्रयाश्च, तेषां यतो भूयस्त्वं ततोऽन्यतरभावः । तद्यथा—क्लेशं भीरुत्वमवैशारद्यं मोहोऽनवस्थानमधोगुरुत्वमसंहननं शैथिल्यं मार्दवं गर्भाशयबीजभागस्तथायुक्तानि चापराणि स्त्रीकराणि, अतो विपरीतानि पुरुषकराणि, उभयभागभावानि नपुंसकराणि ॥ १६ ॥

तस्य यत्कालमेवेन्द्रियाणि संतिष्ठन्ते, तत्कालमेवास्य चेतसि वेदना निर्वन्धं प्राप्नोति, तस्मात्तदा प्रभृति गर्भः स्पन्दते प्रार्थयते च जन्मान्तरानुभूतं च यत् किञ्चित्, तद् द्वैहृदय्यमाचक्षते वृद्धाः । मातृजं चास्य हृदयं मातृहृदयेनाभिसंबद्धं भवति रसवाहिनीभिः संवाहिनीभिः; तस्मात्तयोस्ताभिर्भक्तिः संपद्यते । तच्चैव कारणमवेक्षमाणा नै द्वैहृदय्यस्य विमानितं गर्भमिच्छन्ति कर्तुं, विमानने ह्यस्य दृश्यते विनाशो विकृतिर्वा, समानयोगक्षेमा हि तदा भवति गर्भेण केषुचिदर्थेषु माता; तस्मात् प्रियहिताभ्यां गर्भिणीं विशेषेणोपचरन्ति कुशलाः ॥ १७ ॥

तस्या गर्भापत्तेर्द्वैहृदय्यस्य च विज्ञानार्थं लिङ्गानि समासेनोपदेक्ष्यामः । उपचारसाधनं ह्यस्य ज्ञाने, ज्ञानं च लिङ्गतः; तस्मादिष्टो लिङ्गोपदेशः । तद्यथा—आतृवादर्शनमास्यसंस्त्रवणमनन्नाभिलाषश्छर्दिरोचकोऽम्लकामता च विशेषेण श्रद्धाप्रणयनं चोच्चावचेषु

१ 'उभयभागावयवाः' च. । २ 'द्वैहृदय्याविमानितं' ह. । ३ 'उपचार-संबोधनं' ग. ।

भावेषु गुरुगान्त्रत्वं चक्षुषोग्लानिरलास्यं स्तनयोः स्तन्यमोष्ठयोः
स्तनमण्डलयोश्च काष्ण्यमत्यर्थं श्वयथुश्च पादयोरीषद्रोमराज्युद्गमो
योन्याश्चाटालत्वमिति गर्भे पर्यागते रूपाणि भवन्ति ॥ १८ ॥

सा यद्यदिच्छेत्तत्तदस्यै दद्यादन्यत्र गर्भोपघातकरेभ्यो भावेभ्यः ।
गर्भोपघातकरास्त्वमे भावाः । तद्यथा—सर्वमतिगुरुष्णतीक्ष्णं दारु-
णाश्च चेष्टाः, इमांश्चान्यानुपदिशन्ति वृद्धाः—देवतारक्षोऽनुचरपरि-
रक्षणार्थं न रक्तानि वासांसि विभृयान्न मदकराणि मद्यान्यभ्य-
वहरेन्न यानमधिरोहेन मांसमश्नीयात् सर्वेन्द्रियप्रतिकूलान्श्च भावान्
दूरतः परिवर्जयेद्यच्चान्यदपि किञ्चित् स्त्रियो विद्युः ॥ १९ ॥

तीव्रायां तु खलु प्रार्थनायां काममहितमप्यस्यै हितेनोपहितं
दद्यात् प्रार्थनाविनयनार्थं; प्रार्थनासंधारणाद्धि वायुः कुपितो-
ऽन्तःशरीरमनुचरन् गर्भस्यापद्यमानस्य विनाशं वैरूप्यं वा
कुर्यात् ॥ २० ॥

चतुर्थे मासि स्थिरत्वमापद्यते गर्भः; तस्मात्तदा गर्भिणी गुरुगा-
न्त्रत्वमापद्यते विशेषेण ॥ २१ ॥

पञ्चमे मासि गर्भस्य मांसशोणितोपचयो भवत्यधिकमन्येभ्यो
मासेभ्यः; तस्मात्तदा गर्भिणी काश्यमापद्यते विशेषेण ॥ २२ ॥

षष्ठे मासि गर्भस्य बलवर्णोपचयो भवत्यधिकमन्येभ्यो मासेभ्यः; ✓
तस्मात्तदा गर्भिणी बलवर्णहानिमापद्यते विशेषेण ॥ २३ ॥

सप्तमे मासि गर्भः सर्वभावैराप्याय्यते, तस्मात्तदा गर्भिणी
सर्वाकारैः क्लान्ततमा भवति ॥ २४ ॥

अष्टमे मासि गर्भश्च मातृतो गर्भतश्च माता रसवाहिनीभिः
संवाहिनीभिर्मुहुर्मुहुरोजः परस्परत आददाते गर्भस्य संपूर्णत्वात्,
तस्मात्तदा गर्भिणी मुहुर्मुहुर्मुदा युक्ता भवति मुहुर्मुहुश्च ग्लाना,
तथा गर्भः; तस्मात्तदा गर्भस्य जन्म व्यापत्तिमद्भवत्योजसोऽनव-

१ 'स्तन्यमोक्षः' यो । २ 'क्लान्ततमा' ग । ३ 'गर्भस्यासंपूर्णत्वात्'
इति पा० ।

स्थितत्वात्; तं चैवार्थमभिसमीक्ष्याष्टमं मासमगण्यमित्याचक्षते
कुशलाः ॥ २५ ॥

तस्मिन्नेकदिवसातिक्रान्तेऽपि नवमं मासमुपादाय प्रसवकालमि-
त्याहुराद्वादशान्मासात्, एतावान् प्रसवकालः; वैकारिकमतः परं
कुक्षाववस्थानं गर्भस्य ॥ २६ ॥

एवमनयाऽऽनुपूर्व्याऽभिनिर्वर्तते कुक्षौ ॥ २७ ॥

मात्रादीनां तु खलु गर्भकराणां भावानां संपदस्तथा वृत्तस्य
सौष्टवान्मातृतश्चैवोपस्तेहोपस्तेदाभ्यां कालपरिणामात् स्वभावसंशि-
द्धेश्च कुक्षौ वृद्धिं प्राप्नोति ॥ २८ ॥

मात्रादीनां तु खलु गर्भकराणां भावानां व्यापत्तिनिमित्तमस्या-
जन्म भवति ॥ २९ ॥

ये ह्यस्य कुक्षौ वृद्धिहेतुसमाख्याता भावास्तेषां विपर्ययादुदरे
विनाशमापद्यतेऽथवाऽप्यचिरजातः स्यात् ॥ ३० ॥

यतस्तु कात्स्न्येनाविश्यन् विकृतिमापद्यते तदनुव्याख्यास्यामः—
यदा स्त्रिया दोषप्रकोपणोक्तान्यासेवमानाया दोषाः प्रकुपिताः
शरीरमुपसर्पन्तः शोणितगर्भाशयोपघातायोपपद्यन्ते न तु कात्स्न्येन
शोणितगर्भाशयौ दूषयन्ति तदेयं गर्भं लभते स्त्री, तदा तस्य
गर्भस्य मातृजानामवयवानामन्यतमोऽवयवो विकृतिमापद्यते एको-
ऽथवानेके, यस्य यस्य ह्यवयवस्य बीजे बीजभागे वा दोषाः प्रको-
पमापद्यन्ते, तं तमवयवं विकृतिराविशति; यदा ह्यस्याः शोणित-
गर्भाशयबीजभागः प्रदोषमापद्यते तदा वन्ध्यां जनयति, यदा
पुनरस्याः शोणितगर्भाशयबीजभागावयवः प्रदोषमापद्यते तदा
पूतिप्रजां जनयति, यदा त्वस्याः शोणितगर्भाशयबीजभागावयवः

१ 'अगण्यमिति न गणनया गर्भिण्यां प्रतिपादनीयं, यदि हि गर्भिणी
गण्यमानमष्टमासं गर्भजन्मव्यापत्तिकरं शृणुयात्, ततो भीता स्यात्,
तद्गयाच्च गर्भस्य वातक्षोभाद् व्यापत् स्यादिति भावः' चक्रः । २ 'दोष-
प्रकोपणानि' यो ।

स्त्रीकराणां च शरीरबीजभागानामेकदेशः प्रदोषमापद्यते तदा यस्य ह्याकृतिभूयिष्ठमस्त्रियं वैर्तां नाम जनयति; तां स्त्रीव्यापदमाचक्षते ॥ ३० ॥

एवमेव पुरुषस्य बीजदोषे पितृजावयवविकृतिं विद्यात् । यदा ह्यस्य बीजे बीजभागः प्रदोषमापद्यते तदा वन्ध्यं जनयति, यदा पुनरस्य बीजे बीजभागावयवः प्रदोषमापद्यते तदा पूतिप्रजं जनयति, यदा त्वस्य बीजे बीजभागावयवः पुरुषकराणां च शरीरबीजभागानामेकदेशः प्रदोषमापद्यते तदा पुरुषाकृतिभूयिष्ठमपुरुषं तृणपूलिकं नाम जनयति, तां पुरुषव्यापदमाचक्षते ॥ ३१ ॥

एतेन (मातृजानां पितृजानां चावयवानां विकृतिव्याख्यानेन) सात्म्यजानां रसजानां सत्त्वजानां चावयवानां विकृतिरपि व्याख्याता भवति ॥ ३२ ॥

निर्विकारः परंस्वात्मा सर्वभूतानां निर्विशेषः, सत्त्वशरीरयोस्तु विशेषाद्विशेषोपलब्धिः ॥ ३३ ॥

तत्र त्रयः श(श)रीरदोषाः—वातपित्तश्लेष्माणः, ते शरीरं दूषयन्ति; द्वौ पुनः सत्त्वदोषौ—रजस्तमश्च, तौ सत्त्वं दूषयतः; ताभ्यां च सत्त्वशरीराभ्यां दुष्टाभ्यां विकृतिरुपजायते, नोपजायते चाप्रदुष्टाभ्याम् ॥ ३४ ॥

तत्र शरीरं योनिविशेषाच्चतुर्विधमुक्तमग्रे ॥ ३५ ॥

त्रिविधं खलु सत्त्वं—शुद्धं, राजसं, तामसमिति । तत्र शुद्धमदोषमाख्यातं कल्याणांशत्वात्, राजसं सदोषमाख्यातं रोषांशत्वात्, तथा तामसमपि सदोषमाख्यातं मोहांशत्वात् ॥ ३६ ॥

तेषां तु त्रयाणामपि सत्त्वानामेकैकस्य भेदाग्रमपरिसंख्येयं तरतमयोगात्, शरीरयोनिविशेषेभ्यः, अन्योन्यानुविधानत्वाच्च । शरीरं सत्त्वमनुविधीयते, सत्त्वं च शरीरं; तस्मात् कतिचित् सत्त्वभेदान्नूकामिनिर्देशेन निदर्शनार्थमनुव्याख्यास्यामः ॥ ३७ ॥

१ 'बीजभागानां' ग. । २ 'रान्तां' इति पा० । ३ 'एवमेव पुरुषस्य यदा बीजे' च. । ४ 'बीजभागानां' ग. । ५ 'तृणपुत्रिकं' इति पा० । ६ 'अनूकामिनिर्देशेन सात्म्याभिनिर्देशेन' चक्रः ।

तद्यथा—शुचिं सत्याभिसंधं जितात्मानं संविभागिनं ज्ञानवि-
ज्ञानवचनप्रतिवचनशक्तिसंपन्नं स्मृतिमन्तं कामक्रोधलोभमानमोहे-
र्ष्याहर्षापेतं समं सर्वभूतेषु ब्राह्मं विद्यात् ॥ ३८ ॥

इज्याध्ययनव्रतहोमब्रह्मचर्यपरमतिथिव्रतसुपशान्तमदमानराग-
द्वेषमोहलोभरोषं प्रतिभावचनविज्ञानोपधारणशक्तिसंपन्नमायं
विद्यात् ॥ ३९ ॥

ऐश्वर्यवन्तमादेयवाक्यं यज्वानं शूरमोजस्विनं तेजसोपेतमक्लिष्ट-
कर्माणं दीर्घदर्शिनं धर्मार्थकामाभिरतमैन्द्रं विद्यात् ॥ ४० ॥

लेखीस्थवृत्तं प्राप्तकारिणमसंप्रहार्यमुत्थानवन्तं स्मृतिमन्तमैश्व-
र्यालम्बिनं व्यपगतरागेर्ष्याद्वेषमोहं याम्यं विद्यात् ॥ ४१ ॥

शूरं धीरं शुचिमशुचिद्वेषिणं यज्वानमम्भोविहाररतिमक्लिष्ट-
कर्माणं स्थानकोपप्रसादं वारुणं विद्यात् ॥ ४२ ॥

स्थानमानोपभोगपरिवारसंपन्नं सुखविहारं धर्मार्थकामनित्यं
शुचिं व्यक्तकोपप्रसादं कौबेरं विद्यात् ॥ ४३ ॥

प्रियनृत्यगीतवादित्रोल्लापकं श्लोकाख्यायिकेतिहासपुराणेषु कुशलं
गन्धमाल्यानुलेपनवसनस्त्रीविहारकामनित्यमनसूयकं गान्धर्वं वि-
द्यात् ॥ ४४ ॥

इत्येवं शुद्धस्य सत्त्वस्य सप्तविधं भेदांशं विद्यात् कल्याणांश-
त्वात्, तत्संयोगात् ब्राह्ममत्यन्तशुद्धं व्यवस्येत् ॥ ४५ ॥

शूरं चण्डमसूयकमैश्वर्यवन्तमौर्षधिकं रौद्रमननुक्रोशकमात्मपूज-
कमासुरं विद्यात् ॥ ४६ ॥

अमर्षिणमनुबन्धकोपं छिद्रप्रहारिणं क्रूरमाहारातिमात्ररुचिमा-
सिप्रियतमं स्वमायासबहुलमीर्ष्युं राक्षसं विद्यात् ॥ ४७ ॥

महालसं स्त्रैणं स्त्रीरहस्काममशुचिं शुचिद्वेषिणं भीरुं भीषयितारं
विकृतविहारहारशीलं पैशाचं विद्यात् ॥ ४८ ॥

१ 'अतिथिपूजकं' यो. । २ 'लेखा कर्तव्याकर्तव्यमर्यादा, तत्र स्थितं वृत्तं
यस्य स लेखास्थवृत्तः' चक्रः । ३ 'ऐश्वर्यलम्बिनं' च. । ४ 'और्षधिक-
मिति छद्मानुचारिणं' चक्रः । ५ 'जौदरिकं' यो. । ५ 'विहारशीलं' यो. ।

कुङ्कुमशूरमकुङ्कुभीरं तीक्ष्णमायासबहुलं संत्रस्तगोचरमाहारवि-
हारपरं सार्पं विद्यात् ॥ ४९ ॥

आहारकाममतिदुःखशीलाचारोपचारमसूयकमसंविभागिनम-
तिलोलुपमकर्मशीलं प्रैतं विद्यात् ॥ ५० ॥

अनुषक्तकाममजस्रमाहारविहारपरमनवस्थितममर्षिणमसंचयं
शाकुनं विद्यात् ॥ ५१ ॥

इत्येवं खलु राजसस्य सत्त्वस्य षड्विधं भेदांशं विद्यात्, रोषांश-
त्वात् ॥ ५२ ॥

निराकैरिण्युमधमवेशं जुगुप्सिताचाराहारविहारं मैथुनपरं स्वप्न-
शीलं पाशवं विद्यात् ॥ ५३ ॥

भीरुमबुधमाहारलुब्धमनवस्थितमनुषक्तकामक्रोधं सरणशीलं
तोयकामं मात्स्यं विद्यात् ॥ ५४ ॥

अलसं केवलमभिनिविष्टमाहारे सर्वबुद्ध्या हीनं वानस्पत्यं
विद्यात् ॥ ५५ ॥

इत्येवं खलु तामसस्य सत्त्वस्य त्रिविधं भेदांशं विद्यात्, मोहां-
शत्वात् ॥ ५६ ॥

इत्यपरिसंख्येयभेदानां खलु त्रयाणामपि सत्त्वानां भेदैकदेशो
व्याख्यातः, शुद्धस्य सत्त्वस्य सप्तविधो ब्रह्मर्षिशक्रयमवरुणकुबेर-
गन्धर्वसत्त्वानुकारेण, राजसस्य षड्विधो दैत्यराक्षसपिशाचसर्पप्रेत-
शकुनिसत्त्वानुकारेण, तामसस्य त्रिविधः पशुमत्स्यवनस्पतिसत्त्वा-
नुकारेण, कथं च यथासत्त्वमुपचारः स्यादिति । केवलश्चायमुद्देशो
यथोद्देशमभिनिर्दिष्टो भवति गर्भावक्रान्तिसंप्रयुक्तः; तस्यार्थस्य
विज्ञाने सामर्थ्यं—गर्भकराणां च भावानामनुसमाधिर्विधातश्च
विधातकराणां भावानामिति ॥ ५७ ॥

१ 'मन्त्रसुगोचरं' यो । २ 'निरलङ्कारिण्युममेषसं' च । ३ 'सर्वबुद्ध्या-
हीनं' ग । ४ 'गर्भावक्रान्तिसंप्रयुक्तस्यार्थस्य विज्ञाने सामर्थ्यं' यो ।

तत्र श्लोकाः ।

निमित्तमात्मा प्रकृतिवृद्धिः कुक्षौ क्रमेण च ।
 वृद्धिहेतुश्च गर्भस्य पञ्चार्थाः शुभसंज्ञिताः ॥ ५८ ॥
 अजन्मनि च यो हेतुर्विनाशो विकृतावपि ।
 इमांस्त्रीनशुभान् भावानाहुर्गर्भविघातकान् ॥ ५९ ॥
 शुभाशुभसमाख्यातानष्टौ भावानिमान् भिषक् ।
 सर्वथा वेद यः सर्वान् स राज्ञः कर्तुमर्हति ॥ ६० ॥
 अवाप्त्युपायान् गर्भस्य स एवं ज्ञातुमर्हति ।
 ये च गर्भविघातोक्ता भावास्तांश्चाप्युदारधीः ॥ ६१ ॥
 * इत्यग्निवेशकृते तन्त्रे चरकप्रतिसंस्कृते चतुर्थे शारीरस्थाने महती-
 गर्भावक्रान्तिशारीरं नाम चतुर्थोऽध्यायः ॥ ४ ॥

पञ्चमोऽध्यायः ।

अथातः पुरुषविचयं शारीरं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पुरुषोऽयं लोकसंमित इत्युवाच भगवान् पुनर्वसुरात्रेयः;
 यावन्तो हि लोके मूर्तिमन्तो भावविशेषास्तावन्तः पुरुषे, यावन्तः
 पुरुषे तावन्तो लोके इति ॥ ३ ॥

एवंवादिनं भगवन्तमात्रेयमग्निवेश उवाच—नैतावता वाक्ये-
 नोक्तं वाक्यार्थमवगाहामहे, भगवता बुद्ध्या भूयस्तरमतोऽनुव्या-
 ख्यायमानं शुश्रूषामह इति ॥ ४ ॥

तमुवाच भगवानात्रेयः—अपरिसंख्येया लोकावयवविशेषाः,
 पुरुषावयवविशेषा अप्यपरिसंख्येयाः; तेषां यथास्थूलं भावान्
 सामान्यमभिप्रेत्योदाहरिष्यामः, तानेकमना निबोध सम्यगुपवर्ण्य-
 मानानग्निवेश । षड्धातवः समुदिता 'लोकै' इति शब्दं लभन्ते;

१ 'पुरुष' च. ।

तद्यथा—पृथिव्यापस्तेजो वायुराकाशं ब्रह्म चाव्यक्तमिति; एत एव च षड्धातवः समुदिताः 'पुरुष' इति शब्दं लभन्ते । तस्य पुरुषस्य पृथिवी मूर्तिः, आपः क्लेदः, तेजोऽभिसंतापो, वायुः प्राणो, विथ-
च्छिद्राणि, ब्रह्म अन्तरात्मा; यथा खलु ब्राह्मी विभूतिलोके तथा पुरुषेऽप्यान्तरात्मिकी विभूतिः, ब्रह्मणो विभूतिलोके प्रजापतिरन्त-
रात्मनो विभूतिः पुरुषे सत्त्वं, यस्त्विन्द्रो लोके स पुरुषेऽहङ्कारः, आदित्यास्त्वादानं, रुद्रो रोषः, सोमः प्रसादः, वसवः सुखम्, अश्विनौ कान्तिः, मरुदुत्साहः, विश्वेदेवाः सर्वेन्द्रियाणि सर्वेन्द्रिया-
र्थाश्च, तमो मोहः, ज्योतिर्ज्ञानं, यथा लोकस्य सर्गादिस्तथा पुरुषस्य गर्भाधानं, यथा कृतयुगमेवं बाल्यं, यथा त्रेता तथा यौवनं, यथा द्वापरस्तथा स्थाविर्यं, यथा कलिरेवमालुर्यं, यथा युगान्तस्तथा मरण-
मिति; एवमेतेनानुमानेनानुक्तानामपि लोकपुरुषयोरवयवविशेषा-
णामग्निवेश सामान्यं विद्यादिति ॥ ५ ॥

एवंवादिनं भगवन्तमात्रेयमग्निवेश उवाच—एवमेतत् सर्व-
मनपवादं यथोक्तं भगवता लोकपुरुषयोः सामान्यं; किं न्वस्य सा-
मान्योपदेशस्य प्रयोजनमिति ॥ ६ ॥

भगवानुवाच—शृण्वग्निवेश ! सर्वलोकमात्मन्यात्मानं च सर्व-
लोके समनुपश्यतः सत्यां बुद्धिरुपपद्यते । सर्वलोकं ह्यात्मनि पश्यतो
भवत्यात्मैव सुखदुःखयोः कर्ता नान्य इति, कर्मात्मकत्वाच्च हेत्वौ-
दिभिर्युक्तः सर्वलोकोऽहमिति विदित्वा ज्ञानं पूर्वमुत्थाप्यतेऽपवर्गा-
य । तत्र संयोगापेक्षी लोकशब्दः, षड्धातुसमुदायो हि सामान्यतः
सर्वलोकः । तस्य हेतुरूपत्तिवृद्धिरुपप्लवो वियोगश्च । तत्र हेतुरूप-
त्तिकारणम्, उत्पत्तिर्जन्म, वृद्धिराप्यायनं, उपप्लवो दुःखागमः;

षड्धातुविभागो वियोगः, स जीवापगमः, स प्राणनिरोधः, स भङ्गः, स लोकस्वभावश्च; तस्य मूलं सर्वोपप्लवानां च प्रवृत्तिः, निवृत्तिरुपरमः; प्रवृत्तिर्दुःखं निवृत्तिः सुखमिति यज्ज्ञानमुत्पद्यते तत्सत्यं, तस्य हेतुः सर्वलोकसामान्यज्ञानम्; एतत् प्रयोजनं सामान्योपदेशस्येति ॥७॥

अथाग्निवेश उवाच—किंमूला भगवन् प्रवृत्तिः, निवृत्तौ च कं उपाय इति ॥ ८ ॥

भगवानुवाच—मोहेच्छाद्वेषकर्ममूला प्रवृत्तिः । तज्जा ह्यहङ्कारस-
ङ्गसंशयाभिसंस्तुवाभ्यवपातविप्रत्ययाविशेषानुपायास्तस्मिन्निवृत्तिरुपरम-
मिति विपुलशाखास्तरवोऽभिभूय पुरुषमवतत्येवोत्तिष्ठन्ते, यैरभि-
भूतो न सत्तामतिवर्तते । तत्रैवंजातिरूपवित्तवृत्तबुद्धिशीलविद्याभि-
जनवयोवीर्यप्रभावसंपन्नोऽहमित्यहङ्कारः, यद्यन्मनोवाक्कायकर्म
नापवर्गाय स सङ्गः, कर्मफलमोक्षपुरुषप्रेत्यभावादयः सन्ति वा नेति
संशयः, सर्वास्ववस्थास्वनन्योऽहमहं स्मृष्टा स्वभावसंसिद्धोऽहमहं
शरीरेन्द्रियबुद्धिस्मृतिविशेषराशिरिति ग्रहणमभिसंस्तुवः, सम मातृ-
पितृभ्रातृदारापत्यबन्धुमित्रभृत्यगणो गणस्य चाहमित्यभ्यवपातः,
कार्याकार्यहिताहितशुभाशुभेषु जिपरीताभिलिखेशो विप्रत्ययः,
ज्ञाज्ञयोः प्रकृतिविकारयोः प्रवृत्तिनिवृत्त्योश्च सामान्यदर्शनम-
विशेषः, प्रोक्षणानशनाग्निहोत्रत्रिषवणाभ्युक्षणादाहनयजनयाजन-
याचनसलिलहुताशनप्रवेशादयः समारम्भाः प्रोच्यन्ते ह्यनुपायाः ।
एवमयमधीधृतिस्मृतिरहङ्काराभिनिविष्टः सक्तः संशयोऽभि-
संस्तुतबुद्धिरभ्यवपतितोऽन्यथादृष्टिरविशेषग्राही विमार्गगतिर्निवास-
वृक्षः सत्त्वशरीरदोषमूलानां मूलं सर्वदुःखानां भवति । एवम-
हङ्कारादिभिर्दोषैर्भ्राम्यमाणो नातिवर्तते प्रवृत्तिं, सा च मूलमध्वस्य;
निवृत्तिरपवर्गः, तत् परं प्रशान्तं, तदक्षरं, तद्ब्रह्म, स मोक्षः ॥९॥

तत्र मुमुक्षूणामुदयनानि सर्वाणि व्याख्यास्यामः—तत्र (लोकदोष-
दर्शिनो) मुमुक्षोरादित एवाचार्याभिगमनं, तस्योपदेशानुष्ठानं, अग्ने-

रेवोपचर्या, धर्मशास्त्रानुगमनं, तदर्थावबोधः, तेनावष्टम्भः, तत्र यथोक्ताः क्रियाः, सतामुपासनम्, असतां परिवर्जनम्, असङ्गतिर्दुर्जनेन, सत्यं सर्वभूतहितमपरुषमनति काले परीक्ष्य वचनं, सर्वप्राणिष्व्वात्मनीवावेक्षा, सर्वासामस्मरणमसंकल्पनमप्रार्थनमनभिभाषणं च स्त्रीणां, सर्वपरिग्रहत्यागः, कौपीनं प्रच्छादनार्थं, धातुरागनिवसनं, कन्थासीवनहेतोः सूचीपिप्पलकं, शौचाधानहेतोर्जलकुण्डिका, दण्डधारणं, भैक्षचर्यार्थं पात्रं, प्राणधारणार्थमेककालमप्राभ्यो यथोपपन्न एवाभ्यवहारः, श्रमापनयनार्थं शीर्णेक्षुष्कपणेतृणास्तरणोपधानं, ध्यानहेतोः कायनिबन्धनं, वनेष्वनिकेतवासः, तन्द्रानिद्रालस्यादिकर्मवर्जनं, सर्वेष्विन्द्रियार्थेष्वनुरागोपतापनिग्रहः, सुस्थितगतप्रेक्षिताहारविहारप्रत्यङ्गचेष्टादिकेष्वारम्भेषु स्मृतिपूर्विका प्रवृत्तिः, सत्कारस्तुतिगर्हावमानक्षम(भि)त्वं, क्षुत्पिपासायासश्रमशीतोष्णवातवर्षासुखदुःखसंस्पर्शसहत्वं, शोकदैन्योद्वेगद्वेषमदमानलोभरागेर्ष्याभयक्रोधादिभिरसंचलनम्, अहङ्कारादिषूपसर्गसंज्ञा, लोकपुरुषयोः सर्गादिसामान्यावेक्षणं, कार्यकालात्ययभयं, योगारम्भे सततमनिर्वेदः, सत्त्वोत्साहः, अपवर्गाय धीश्रुतिस्मृतिबलाधानं, नियमनमिन्द्रियाणां चेतसि चेतस आत्मन्यात्मनश्च, धातुभेदेन शरीरावयवसंख्यानमभीक्षणं, सर्वं कारणवदुःखमस्वमनित्यमित्यभ्युपगमः, सर्वप्रवृत्तिषु दुःखसंज्ञा, सर्वसंन्यासे सुखमित्यभिविवेकः, एष मार्गोऽपवर्गाय; अतोऽन्यथा बध्यते । इत्युदयनानि व्याख्यातानि ॥ १० ॥

भवन्ति चात्र ।

एतैरविमलं सत्त्वं शुद्ध्युपायैर्विशुध्यति ।

मृज्यमान इवादर्शस्तैलचेलकचादिभिः ॥ ११ ॥

ग्रहाम्बुदरजोधूमनीहारैरसमावृतम् ।

यथाऽर्कमण्डलं भाति भाति सत्त्वं तथाऽमलम् ॥ १२ ॥

१ 'असंचलनं' इति पा० । २ 'अलङ्कारादिषूपसर्गसंज्ञा' च । ३ 'अवध-
संज्ञा' च ।

ज्वलत्यात्मनि संरुद्धं तत् सत्त्वं संवृतायने ।
 शुद्धः स्थिरः प्रसन्नार्चिर्दीपो दीपाशये यथा ॥ १३ ॥
 शुद्धसत्त्वस्य या शुद्धा सत्या बुद्धिः प्रवर्तते ।
 यया भिनत्यतिबलं महामोहमयं तमः ॥ १४ ॥
 सर्वभावस्वभावज्ञो यया भवति निःस्पृहः ।
 योगं यया साधयते सांख्यः संपद्यते यया ॥ १५ ॥
 यया नोपैत्यहङ्कारं नोपास्ते कारणं यया ।
 यया नालम्बते किञ्चित् सर्वं संन्यस्यते यया ॥ १६ ॥
 याति ब्रह्म यया नित्यमजरः शान्तमक्षरम् ।
 विद्या सिद्धिर्मतिर्मेधा प्रज्ञा ज्ञानं च सा मता ॥ १७ ॥
 लोके विततमात्मानं लोकं चात्मनि पश्यतः ।
 परावरदृशः शान्तिर्ज्ञानमूला न नश्यति ॥ १८ ॥
 पश्यतः सर्वभूतानि सर्वावस्थासु सर्वदा ।
 ब्रह्मभूतस्य संयोगो न शुद्धस्योपपद्यते ॥ १९ ॥
 नात्मनः करणाभावाद्भिन्नमप्युपलभ्यते ।
 स सर्वकारणत्यागान्मुक्त इत्यभिधीयते ॥ २० ॥
 विपापं विरजः शान्तं परमक्षरमव्ययम् ।
 अमृतं ब्रह्म निर्वाणं पर्यायैः शान्तिरुच्यते ॥ २१ ॥
 एतत्तत् सौम्यं विज्ञानं यज्ज्ञात्वा मुक्तसंशयाः ।
 मुनयः प्रशमं जगमुर्वीतमोहरजःस्पृहाः ॥ २२ ॥

तत्र श्लोकौ ।

सप्रयोजनमुद्दिष्टं लोकस्य पुरुषस्य च ।
 सामान्यं मूलमुत्पत्तौ निवृत्तौ मार्ग एव च ॥ २३ ॥

१ 'शान्तमव्ययम्' च. । २ 'सर्वभावान् हि' च. ।

शुद्धसत्त्वसमाधानं सत्या बुद्धिश्च नैष्ठिकी ।

विचये पुरुषस्योक्ता निष्ठा च परमर्षिणा ॥ २४ ॥

इत्यग्निवेशकृते तन्त्रे चरकप्रतिसंस्कृते शारीरस्थाने पुरुष-

विचयशारीरं नाम पञ्चमोऽध्यायः ॥ ५ ॥

षष्ठोऽध्यायः । *Case-taking*

अथातः शरीरविचयं शारीरं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

शरीरविचयः शरीरोपकारार्थमिष्यते । ज्ञात्वा हि शरीरतत्त्वं
शरीरोपकारकरेषु भावेषु ज्ञानमुत्पद्यते; तस्माच्छरीरविचयं प्रशं-
सन्ति कुशलाः ॥ ३ ॥

तत्र शरीरं नाम चेतनाधिष्ठानभूतं पञ्चभूतविकारसमुदाया-
त्मकं समयोगवाहि; यदा ह्यस्मिन् शरीरे धातवो वैषम्यमापद्यन्ते
तदेदं क्लेशं विनाशं वा प्राप्नोति । वैषम्यगमनं हि पुनर्धातूनां वृद्धि-
हासगमनमकार्त्स्न्येन प्रकृत्या च ॥ ४ ॥

यौर्गपद्येन विरोधिनां धातूनां वृद्धिहासौ भवतः, यद्धि यस्य
धातोर्वृद्धिकरं तत्ततो विपरीतगुणस्य धातोः प्रत्यवायकरं संपद्यते ।
तदेव तस्माद्भेषजं सम्यगवचार्यमाणं युगपद्व्यूनातिरिक्तानां धातूनां
साम्यकरं भवति; अधिकमपकर्षति, न्यूनमाप्याययति ॥ ५ ॥

एतावदेव हि भैषज्यप्रयोगे फलमिष्टं स्वस्थवृत्तानुष्ठाने च
यावद्धातूनां साम्यं स्यात् । स्वस्था ह्यपि धातूनां साम्यानुग्रहार्थमेव
कुशला रसगुणानाहारविकारांश्च पर्यायेणेच्छन्त्युपयोक्तुं, सात्म्य-

- १ 'शरीरस्य विचयनं विचयः, शरीरस्य प्रविभागेन ज्ञानमित्यर्थः' चक्रः ।
२ 'समेनोचितप्रमाणेन धातूनां मेलकेन समयोगतया बहतीति समयोगवाहि'
इति चक्रः । 'समयोगवाहिनो यदा ह्यस्मिन्' ग. । ३ 'अकार्त्स्न्येनेति एकदे-
शेन, प्रकृत्येति सकलेन स्वभावेन' चक्रः । ४ 'प्रकृत्या च यौगपद्येन' ग. ।
५ 'धातूनामधिकमपकर्षति' ग. । ६ 'पर्यायेणेच्छन्त्युचितेन क्रमेण' चक्रः ।

समाज्ञातान् एकप्रकारभूयिष्ठांश्चोपयुञ्जानास्तद्विपरीतकरसमाज्ञात-
या चेष्टया सममिच्छन्ति कर्तुम् ॥ ६ ॥

देशकालात्मगुणविपरीतानां हि कर्मणामाहारविकाराणां च
क्रियोपयोगः सम्यक्, सर्वातियोगसंधारणम्, असंधारणमुदीर्णानां
च गतिमतां, साहसानां च वर्जनं, स्वस्थवृत्तम्, एतावद्भातूनां
साम्यानुग्रहार्थमुपदिश्यते ॥ ७ ॥

धातवः पुनः शारीराः समानगुणैः समानगुणभूयिष्ठैर्वाऽप्या-
हारविकारैरभ्यस्यमानैर्वृद्धिं प्राप्नुवन्ति, हासं तु विपरीतगुणैर्विपरी-
तगुणभूयिष्ठैर्वाऽप्यभ्यस्यमानैः ॥ ८ ॥

तत्रेमे शरीरधातुगुणाः संख्यासामर्थ्यकराः; तद्यथा—गुरुलघु-
शीतोष्णस्निग्धरूक्षमन्दतीक्ष्णस्थिरसरसृदुकठिनविशदपिच्छलश्ल-
क्ष्णखरसूक्ष्मस्थूलसान्द्रद्रवाः । तेषु ये गुरवस्ते गुरुभिराहारविकारगु-
णैरभ्यस्यमानैराप्याच्यन्ते लघवश्च ह्रसन्ति, लघवस्तु लघुभिराप्या-
च्यन्ते गुरवश्च ह्रसन्ति; एवमेव सर्वधातुगुणानां सामान्ययोगाद्-
द्विविपर्ययाद्भासः; तस्मान्मांसमाप्याच्यते मांसेन भूयस्तरूमन्येभ्यः
शरीरधातुभ्यः, तथा लोहितं लोहितेन, मेदो मेदसा, वसा वसया,
अस्थि तरुणास्था, मज्जा मज्जा, शुक्रं शुक्लेण, गर्भस्त्वामगर्भेण ॥ ९ ॥

यत्र त्वेवंलक्षणेन सामान्येन सामान्यवतामाहारविकाराणाम-
सान्निध्यं स्यात् संनिहितानां वाऽप्ययुक्तत्वाच्चोपयोगो घृणित्वाद्-
न्यस्माद्वा कारणात्, स च धातुरभिवर्धयितव्यः स्यात्, तस्य ये
समानगुणाः स्युराहारविकारा असेव्याश्च, तत्र समानगुणभूयिष्ठा-
नामन्यप्रकृतीनामप्याहारविकाराणामुपयोगः स्यात्; तद्यथा—शु-
क्रक्षये क्षीरसर्पिषोरुपयोगो मधुरस्निग्धसमाख्यातानां चापरेषां
द्रव्याणां, मूत्रक्षये पुनरिक्षुरसवारूणीमण्डवमधुराम्ललवणोप-
क्लेदिनां, पुरीषक्षये कुलमापमापकुक्कुण्डाजमध्ययवशाकधान्या-

१ 'तद्विपरीतकरणलक्षणसमाज्ञातचेष्टया' ग. । २ 'क्रमेणोपयोगः, सम्यक्
सर्वाभियोगः, अनुदीर्णानां सन्धारणं' यो. । ३ 'आहारविहारैः' ह. ।
४ 'वाऽप्याहारैरभ्यस्यमानैः' ग. । ५ 'सामान्यात्' यो. । ६ 'भूयोऽन्ये-
भ्यः' यो. । ७ 'कुक्कुणं पलालादिच्छत्रिका' चक्रः ।

श्लानां, वातक्षये कटुतिक्तकषायरूक्षलघुशीतानां, पित्तक्षयेऽम्ल-
लवणकटुकक्षारोष्णतीक्ष्णानां, श्लेष्मक्षये स्निग्धगुरुमधुरसान्द्रपि-
च्छिलानां द्रव्याणां; कर्मापि च यद्यद्यस्य धातोवृद्धिकरं तत्तदा-
सेव्यं; एवमन्येषामपि शरीरधातूनां सामान्यविपर्ययाभ्यां वृद्धि-
हासौ यथाकालं कार्या; इति सर्वधातूनामेकैकशोऽतिदेशतश्च वृद्धि-
हासकराणि व्याख्यातानि भवन्ति ॥ १० ॥

कार्त्स्न्येन शरीरवृद्धिकरास्त्वमे भावा भवन्ति; तद्यथा—काल-
योगः स्वभावसंसिद्धिराहारसौष्टवमविधातश्चेति । बलवृद्धिकरास्त्व-
मे भावा भवन्ति; तद्यथा—बलवत्पुरुषे देशे जन्म बलवत्पुरुषे च
काले, सुखश्च कालयोगो, बीजक्षेत्रगुणसंपच्च, आहारसंपच्च, शरीर-
संपच्च, सात्त्व्यसंपच्च, सत्त्वसंपच्च, स्वभावसंसिद्धिश्च, यौवनं च, कर्म
च, संहर्षश्चेति ॥ ११ ॥

आहारपरिणामकरास्त्वमे भावा भवन्ति; तद्यथा—ऊष्मा
वायुः क्लेदः स्नेहः कालः संमयोगश्चेति । तत्र तु खल्वेषामूष्मादी-
नामाहारपरिणामकराणां भावानामिमे कर्मविशेषा भवन्ति;
तद्यथा—ऊष्मा पचति, वायुरपकर्षति, क्लेदः शैथिल्यमापादयति,
स्नेहो मार्दवं जनयति, कालः पर्याप्तिमभितिर्वर्तयति, समयोगो-
स्त्वेषां परिणामधातुसाम्यकरः संपद्यते ॥ १२ ॥

परिणामतस्त्वाहारस्य गुणाः शरीरगुणभावमापद्यन्ते यथास्वम-
विरुद्धाः, विरुद्धाश्च विहन्युर्विहताश्च विरोधिभिः शरीरम् ॥ १३ ॥

शरीरधातवः पुनैर्द्विविधाः संग्रहेण—मलभूताः, प्रसादभूताश्च ।
तत्र मलभूतास्ते ये शरीरस्य आबाधकराः स्युः; तद्यथा—शरीर-
च्छिद्रेषूपदेहाः पृथग्जन्मानो बहिर्मुखाः परिपक्वाश्च धातवः, प्रकु-
पिताश्च वातपित्तश्लेष्माणः, ये चान्येऽपि केचिच्छरीरे तिष्ठन्तो
भावाः शरीरस्योपधातायोपपद्यन्ते, सर्वांस्तान्मलान् संग्रक्ष्महे;
इतरांस्तु प्रसादाख्यानः; गुर्वादींश्च द्रवान्तान् गुणभेदेन, रसादींश्च
शुक्रान्तान् द्रव्यभेदेन ॥ १४ ॥

१ 'संयोगश्चेति' ग. । २ 'संयोगस्त्वेषां' ग. । ३ 'त्वेवं द्विविधाः' ग. ।
४ 'मले' च. । ५ 'प्रसादे' च. ।

तेषां सर्वेषामेव वातपित्तश्लेष्माणो दुष्टा दूषयितारो भवन्ति दोषत्वात् । वातादीनां पुनर्धात्वन्तरे कालान्तरे प्रदुष्टानां विविधा-
शितपीतीयेऽध्याये विज्ञानान्युक्तानि । एतावत्येव दुष्टदोषगतिर्याव-
त्संस्पर्शनाच्छरीरधातूनाम् । प्रकृतिभूतानां खलु वातादीनां फलमा-
रोग्यं, तस्मादेषां प्रकृतिभावे प्रयतितव्यं बुद्धिमद्भिः ॥ १५ ॥

भवति चात्र ।

सर्वदा सर्वथा सर्वं शरीरं वेद यो भिषक् ।

आयुर्वेदं स कार्त्स्न्येन वेद लोकसुखप्रदम् ॥ १६ ॥

तमेवमुक्तवन्तं भगवन्तमात्रेयमग्निवेश उवाच—श्रुतमेतद्यदुक्तं
भगवता शरीराधिकारे वचः; किं नु खलु गर्भस्याङ्गं पूर्वमभिनिर्वर्तते
कुक्षौ, कुतोमुखः कथं चान्तर्गतस्तिष्ठति, किमाहारश्च वर्तयति, कथं-
भूतश्च निष्कामति, कैश्चायमाहारोपचारैर्जातश्चाव्याधिरभिवर्धते,
सद्यो हन्यते कैः, किं चास्य देवादिप्रकोपनिमित्ता विकाराः संभवन्ति
आहोस्विन्न, किंचास्य कालाकालमृत्यवोर्भावाभावयोर्भगवानध्य-
वस्यति, किं चास्य परमायुः, कानि चास्य परमायुषो निमित्ता-
नीति ॥ १७ ॥

तमेवमुक्तवन्तमग्निवेशं भगवान् पुनर्वसुरात्रेय उवाच—पूर्व-
मुक्तमेतद्गर्भावक्रान्तौ यथाऽयमभिनिर्वर्तते कुक्षौ, यच्चास्य यदा
संतिष्ठतेऽङ्गजातं; विप्रतिपत्तिवादास्त्वत्र बहुविधाः सूत्रकृतामृ-
षीणां सन्ति सर्वेषां; तानपि निबोधेयमानान्—शिरः पूर्वम-
भिनिर्वर्तते कुक्षाविति कुमारशिरा भरद्वाजः पश्यति, सर्वेन्द्रि-
याणां तदधिष्ठानमिति कृत्वा; हृदयमिति काङ्कायनो बाह्लीकभि-
षक्, चेतनाधिष्ठानत्वात्; नाभिरिति भद्रकाप्यः, आहारागम
इति कृत्वा; पक्वाशयगुदमिति भद्रशौनकः, मारुताधिष्ठानत्वात्;
हस्तपादमिति बडिशः, तत्करणत्वात् पुरुषस्य; इन्द्रियाणीति जनको

१ 'एवंवादिनं' च. । २ 'कथं चास्य' ग. । ३ 'लपलभ्यन्ते' ग. ।

वैदेहः, तान्यस्य बुद्ध्याधिष्ठानानीति कृत्वा; परोक्षत्वाद्विन्यमिति मारीचिः कश्यपः; सर्वाङ्गनिर्वृत्तिर्युगपदिति धन्वन्तरिः, तदुपपन्नं सर्वाङ्गानां तुल्यकालाभिनिर्वृत्तत्वात् । सर्वाङ्गानां ह्यस्य हृदयं मूलमधिष्ठानं च केषांचिद्भावानां, न च तस्मात् पूर्वाभिनिर्वृत्तिरेषां; तस्माद्भृदयपूर्वाणां सर्वाङ्गानां तुल्यकालाभिनिर्वृत्तिः; सर्वभावा ह्यन्योन्यप्रतिबद्धाः; तस्माद्यथाभूतदर्शनं साधु ॥ १८ ॥

गर्भस्तु खलु मातुः पृष्ठाभिमुख ऊर्ध्वशिः संकुच्याङ्गान्यास्ते जरयुर्वृतः कुक्षौ ॥ १९ ॥

व्यपगतपिपासाबुभुक्षस्तु खलु गर्भः परतन्त्रवृत्तिर्मातरमाश्रित्य वर्तयत्युपस्नेहोपस्नेदाभ्यां गर्भाशये सदसज्ज्ञातवायवः । तदनन्तरं ह्यस्य कश्चिल्लोमकूपायनैरुपस्नेहः, कश्चिन्नाभिनाड्ययनैः; नाभ्यां ह्यस्य नाडी प्रसक्ता, नाड्यां चार्मरा, अर्मरा चास्य मातुः प्रसक्ता हृदये, मातृहृदयं ह्यस्य ताममरामभिसंस्कृते सिराभिः स्रन्दमानाभिः; स तस्य रसो बलवर्णकरः संपद्यते, स च सर्वरसवानाहारः । स्त्रिया ह्यापन्नगर्भायास्त्रिधा रसः प्रतिपद्यते—स्वशरीरपुष्टये, स्तन्याय, गर्भवृद्धये च; स तेनाहारेणोपपृच्छः (परतन्त्रवृत्तिर्मातरमाश्रित्य) वर्तयत्यन्तर्गतः २० ॥

स चोपस्थितकाले जन्मनि प्रसूतिमारुतयोगात् परिवर्त्यावाक्-शिः निष्क्रामत्यपत्यपथेन । एषा प्रकृतिः, विकृतिः पुनरतोऽन्यथा । परं त्वतः स्वतन्त्रवृत्तिर्भवति ॥ २१ ॥

तस्याहारोपचारौ जातिसूत्रीयोपदिष्टावविकारकौ चाभिवृद्धिकरौ भवतः । ताभ्यामेव च (सेविताभ्यां) विषमाभ्यां जातः सद्य उपहन्यते तरुरिवाचिरव्यपरोपितो वातातपाभ्यामप्रतिष्ठितमूलः ॥ २२ ॥

आक्षोपदेशाद्भुतरूपदर्शनात् समुत्थानलिङ्गचिकित्सितविशेषा-

१ 'सर्वाङ्गप्रवृत्तिः' यो. । २ 'सर्वाङ्गानां तुल्यकालाभिनिर्वृत्तत्वादुद-
यप्रभृतीनां' ग. । ३ 'अन्तः कुक्षौ' च. । ४ 'बुभुक्षापिपासस्तु' ह. ।
५-६ 'अपरा' इति पा० । ७ योगीन्द्रनाथस्त्वमुं पाठं न पठति
८ 'परिवर्त्य' ग. ।

चास्यादोषप्रकोपानुरूपा देवादिप्रकोपनिमित्ता विकाराः समुपलभ्यन्ते ॥ २३ ॥

कालाकालमृत्योस्तु भावाभावयोरिदमध्यवसितं नः—यः कश्चिन्म्रियते सर्वः स काल एव म्रियते, न हि कालस्य च्छिद्रमस्तीत्येके भाषन्ते । तच्चासम्यक्; न ह्यच्छिद्रता सच्छिद्रता वा कालस्योपपद्यते, कालस्वलक्षणस्वभावात् । तत्रादुरपरे^१—यो यदा म्रियते स तस्य नियतो मृत्युकालः; स सर्वभूतानां सत्यः, समक्रियत्वादिति । एतदपि चान्यथाऽर्थग्रहणं; न हि कश्चिन्न म्रियत इति समक्रियः, कालो ह्ययुषः प्रमाणमधिकृत्योच्यते । यस्य चेष्टं यो यदा म्रियते तस्य स नियतो मृत्युकाल इति, तस्य सर्वे भावा यथास्वं नियतकाला भविष्यन्ति; तच्च नोपपद्यते, प्रत्यक्षं ह्यकालाहारवचनकर्मणां फलमनिष्टं, विपर्यये चेष्टं; प्रत्यक्षतश्चोपलभ्यते खलु कालाकालयुक्तिस्तस्मात् तास्ववस्थासु तं तमर्थमभिसमीक्ष्य; तद्यथा—कालोऽयमस्य व्याधेराहारस्यौषधस्य प्रतिकर्मणो विसर्गस्य, अकालो वेति; लोकेऽप्येतद्भवति—काले देवो वर्षत्यकाले वर्षति, काले शीतमकाले शीतं, काले तपत्यकाले तपति, काले पुष्पफलमकाले च पुष्पफलमिति; तस्मादुभयमस्ति काले मृत्युरकाले च, नैकान्तिकमत्र । यदि ह्यकाले मृत्युर्न स्यान्म्रियतकालप्रमाणमायुः सर्वं स्यात्, एवं गते हिताहितज्ञानमकारणं स्यात्, प्रत्यक्षानुमानोपदेशाश्चाप्रमाणानि स्युर्यं प्रमाणभूताः सर्वतन्त्रेषु, यैरायुष्याण्यनायुष्याणि चोपलभ्यन्ते; वाग्वस्तुमात्रमेतैर्दृषयो मन्यन्ते यदुच्यते—नाकाले मृत्युरस्तीति ॥ २५ ॥

वर्षशतं खलवायुषः प्रमाणमस्मिन् काले । तस्य निमित्तं प्रकृतिगुणात्मसंपत् सात्म्योपसेवनं चेति ॥ २६ ॥

तत्र श्लोकाः ।

शरीरं यद्यथा तच्च वर्तते क्लिष्टमामयैः ।

१ 'कालस्वलक्षणभावात्' ग. । २ अस्याग्रे 'अकालमृत्युर्नास्ति' इत्यधिकं पठति गङ्गाधरः । ३ 'न त्वायुषः' ह. । ४ 'कालाकालव्यक्तिः' ह. । ५ 'एनं वादं' ह. ।

यथा क्लेशं विनाशं च याति ये चास्य धातवः ॥ २७ ॥

वृद्धिहासौ यथा तेषां क्षीणानामौषधं च यत् ।

देहवृद्धिकरा भावा बलवृद्धिकराश्च ये ॥ २८ ॥

परिणामकरा भावा या च तेषां पृथक्क्रिया ।

मलाख्याः संप्रसादाख्या धातवः प्रश्न एव च ॥ २९ ॥

नवको निर्णयश्चास्य विधिवत् संप्रकाशितः ।

तथ्यः शरीरविचये शरीरे परमर्षिणा ॥ ३० ॥

इत्यभिवेशकृते तन्त्रे चरकप्रतिसंस्कृते शारीरस्थाने शरीरविचय-

शारीरं नाम षष्ठोऽध्यायः ॥ ६ ॥

सप्तमोऽध्यायः ।

अथातः शरीरसंख्याशारीरं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

शरीरसंख्यामवयवशः (कृत्स्नं) शरीरं प्रविभज्य सर्वशरीरसं-
ख्याप्रमाणज्ञानहेतोर्भगवन्तमात्रेयमभिवेशः पप्रच्छ ॥ ३ ॥

तमुवाच भगवानात्रेयः—शृणु मत्तोऽभिवेश ! सर्वं शरीरमभि-
चक्षणाद्यथाप्रश्नमेकमना यथावत् ॥ ४ ॥

शरीरे षट् त्वचः; तद्यथा—उदकधरा त्वग्वाह्या, द्वितीया
त्वगसुग्धरा, तृतीया सिध्मकिलाससंभवाधिष्ठाना, चतुर्थी कुष्ठसंभ-
वाधिष्ठाना, पञ्चमी त्वलजीविद्रुधीसंभवाधिष्ठाना, षष्ठी तु सा यस्य
छिन्नायां ताम्यत्यन्ध इव च तमः प्रविशति यां चाप्यधिष्ठायारूपि
जायन्ते पर्वसु कृष्णरक्तानि स्थूलमूलानि दुश्चिकित्स्यतमानि चेति
षट् त्वचः; एताः षडङ्गं शरीरमवतल्य तिष्ठन्ति ॥ ५ ॥

१ 'चैषां' यो. । २ 'नाम शारीरं' ग. । ३ अयं पाठश्चासंमतः ।
४ 'सर्वशरीरमाचक्षणस्य' च. । 'आचक्षणस्येत्यत्र 'मत्तं' इति शेषः' इति
चक्रः । ५ 'द्रुद्रुकुष्ठसंभवाधिष्ठाना' ह. ।

तत्रायं शरीरस्याङ्गविभागः । तद्यथा—द्वौ बाहू, द्वे सक्थिनी, शिरोग्रीवम्, अन्तराधिः, इति षडङ्गमङ्गम् ॥ ६ ॥

त्रीणि सषष्टीनि शतान्यश्चां सह दन्तोल्खलनखेन; तद्यथा—
द्वात्रिंशदन्ताः, द्वात्रिंशदन्तोल्खलानि, विंशतिर्नखाः, षष्टिः पाणि-
पादाङ्गुल्यस्थीनि, विंशतिः पाणिपादशलाकाः, चत्वारि पाणिपाद-
शलाकाधिष्ठानानि, द्वे पाण्योरस्थिनी, चत्वारः पादयोगुल्फाः, द्वौ
मणिकौ हस्तयोः, चत्वार्यरन्त्योरस्थिनि, चत्वारि जङ्घयोः, द्वे जानु-
कपालिके, द्वावूरुनलकौ, द्वौ बाहुनलकौ, द्वावंसौ, द्वे अंसफलके,
द्वावक्षकौ, एकं जत्रु, द्वे तालुनी, द्वे श्रोणिफलके, एकं भगास्थि,

१ 'दन्तनखेन' ह । 'द्वात्रिंशदन्तोल्खलानि, द्वात्रिंशदन्ताः, विंशतिर्नखाः,
विंशतिः पाणिपादशलाकाः, षष्टिरङ्गुल्यस्थिनि, द्वे पाण्योः, द्वे कूर्चाधिः, च-
त्वारः पाण्योर्मणिकाः, चत्वारः पादयोगुल्फाः, चत्वार्यरन्त्योरस्थिनि, चत्वारि
जङ्घयोः, द्वे जानुनोः, द्वे कूर्परयोः, द्वे ऊर्वोः, द्वे बाह्वोः सांसयोः, द्वावक्षकौः,
द्वे तालुनी, द्वे श्रोणिफलके, एकं भगास्थि, पुंसां मेढ्रास्थि, एकं त्रिकसंश्रितं,
एकं गुदास्थि, पृष्ठगतानि पञ्चत्रिंशत्, पञ्चदशास्थिनि ग्रीवायां, द्वे जत्रुणि, एकं
हन्वस्थि, द्वे हनुमूलबन्धने, द्वे ललाटे, द्वे अक्ष्णोः, द्वे गण्डयोः, नासिकायां त्रीणि
घोणाख्यानि, द्वयोः पार्श्वयोश्चतुर्विंशतिः, चतुर्विंशतिः पञ्जरास्थिनि पार्श्वकानि,
तावन्ति चैव स्थालकान्यर्बुदाकाराणि तानि द्विसप्ततिः, द्वौ शङ्खौ, चत्वारि
शिरःकपालानि, वक्षसि सप्तदश, इति त्रीणि षष्ट्यधिकानि शतान्यस्याम्' इति
गङ्गाधरसंमतः पाठः । 'द्वात्रिंशदन्ताः, द्वात्रिंशदन्तोल्खलानि, विंशतिर्नखाः,
षष्टिः पाणिपादाङ्गुल्यस्थीनि, विंशतिः पाणिपादशलाकाः, चत्वार्यधिष्ठाना-
न्यासां, पाणिपादपृष्ठान्यष्टौ, द्वे पाण्योरस्थिनी, द्वे कूर्चयोः, चत्वारः पाण्यो-
र्मणिकाः, चत्वारः पादयोगुल्फाः, चत्वार्यरन्त्योः, चत्वारि जङ्घयोः, द्वे जानुनोः
कपालिके, द्वे कूर्परयोः, द्वावूरुनलकौ, द्वौ बाहुनलकौ, द्वावक्षकौ, द्वे अंसा-
स्थिनी, द्वे अंसफलके, एकं जत्र्वस्थि, द्वे श्रोणिफलके, एकं भगास्थि स्त्रियाः,
पुंसस्तु मेढ्रास्थि, एकं त्रिकसंश्रितं, त्रिंशत्पृष्ठगतान्यस्थिनि, अष्टावुरसि,
ग्रीवायां त्रयोदश, कण्ठनाड्यां चत्वारि, एकं तालुनि, द्वयोः पार्श्वयोश्चतुर्विं-
शतिः, तावन्ति स्थालकानि, तावन्ति च स्थालकार्बुदानि, द्वे हनुमूलबन्धने,
गण्डयोर्द्वे, कर्णयोर्द्वे, त्रीणि नासिकायां, द्वौ शङ्खौ, षट् शिरःकपालानि, इति
योगीन्द्रनाथसेनसंमतः पाठः । २ 'तालुपके' ह ।

पञ्चचत्वारिंशत्पृष्ठगतान्यस्थीनि, पञ्चदश ग्रीवायां, चतुर्दशोरसि, द्वयोः पार्श्वयोश्चतुर्विंशतिः पशुकाः, पार्श्वयोस्तावन्ति चैव स्थालकानि, तावन्ति चैव स्थालकार्बुदाणि, एकं हन्वस्थि, द्वे हनुमूलबन्धने, एकास्थि नासिकागण्डकूटललाटं, द्वौ शङ्खौ, चत्वारि शिरः-कपालानि, इति त्रीणि सपष्टीनि शतान्यरश्नामिति ॥ ७ ॥

पञ्चेन्द्रियाधिष्ठानानि; तद्यथा—त्वग्र, जिह्वा, नासिका, अक्षिणी, कर्णौ च ॥ ८ ॥

पञ्च बुद्धीन्द्रियाणि; तद्यथा—स्पर्शनं, रसनं, घ्राणं, दर्शनं, श्रोत्रमिति ॥ ९ ॥

पञ्च कर्मेन्द्रियाणि; तद्यथा—हस्तौ, पादौ, पायुः, उपस्थौ, जिह्वा चेति ॥ १० ॥

हृदयं चेतनाधिष्ठानमेकम् ॥ ११ ॥

दश घ्राणायतनानि; तद्यथा—सूक्ष्मा, कण्ठो, हृदयं, नाभिः, गुदं, बस्तिः, ओजः, शुक्रं, शोणितं, मांसमिति । तेषु षट् पूर्वाणि मर्मसंख्यातानि ॥ १२ ॥

पञ्चदश कोष्ठाङ्गानि; तद्यथा—नाभिश्च, हृदयं च, क्लोम च, यकृच्च, प्लीहा च, वृक्षौ च, बस्तिश्च, पुरीषाधारश्च, आमाशयश्च, पक्वाशयश्च, उत्तरगुदं च, अधरगुदं च, क्षुद्राञ्च च, स्थूलाञ्च च, वपावहनं चेति ॥ १३ ॥

षट्पञ्चाशत् प्रत्यङ्गानि षट्स्वङ्गेषूपनिबद्धानि, यान्यपरिसंख्यातानि पूर्वमङ्गेषु परिसंख्यायमानेषु; तान्यन्यैः पर्यायैरिहं प्रकाश्य व्याख्यातानि भवन्ति; तद्यथा—द्वे जङ्घापिण्डके, द्वे ऊरुपिण्डके, द्वौ स्फिचौ, द्वौ वृषणौ, एकं शोफः, द्वे उखे, द्वौ वङ्गणौ, द्वौ कुकुन्दरौ, एकं बस्तिशीर्षम्, एकमुदरं, द्वौ स्तनौ, द्वौ भुजौ, द्वे बाहुपिण्डके, त्रिबुकमेकं, द्वावोष्ठौ, द्वे सृक्कण्ठौ, द्वौ दन्तवेष्टकौ, एकं तालु, एका गलशुण्डिका, द्वे उपजिह्विके, एका

१ 'पर्यायैः प्रकाश्यानि भवन्ति' च. । २ 'द्वौ हेष्मभुवौ' च. । 'हेष्मभुवौ' कण्ठपार्श्वयोर्व्यवस्थितौ कठिनौ भागौ' चक्रः'

गोजिह्विका, द्वौ गण्डौ, द्वे कर्णशङ्कुलिके, द्वौ कर्णपुत्रकौ, द्वे
अक्षिकूटे, चत्वार्यक्षिवर्मानि, द्वे अक्षिकनीनिके, द्वे भ्रुवौ, एकोऽ-
वटुः, चत्वारि पाणिपादहृदयानि ॥ १४ ॥

नव महान्ति छिद्राणि—सप्त शिरसि, द्वे चाधः ॥ १५ ॥

एतावद्दृश्यं शक्यमपि निर्देष्टुम्, अनिर्देश्यमतः परं तर्क्यमेव ।
तद्यथा—नव स्रायुशतानि, सप्त सिराशतानि, द्वे धमनीशते,
चत्वारि पेशीशतानि, सप्तोत्तरं मर्मशतं, द्वे सन्धिसहस्रे, एकोनत्रिं-
शत्सहस्राणि नव च शतानि षट्पञ्चाशत्कानि सिराधमनीनामणुशः
प्रविभज्यमानानां मुखग्रपरिमाणं, तावन्ति चैव केशश्मश्रुलोमा-
नीति । एतद्यथावद्यत्संख्यातं त्वक्प्रभृति दृश्यम्, अतैः परं तर्क्यम्;
एके तदुभयमपि न विकल्पयन्ति प्रकृतिभावाच्छरीरस्य ॥ १६ ॥

यत्त्वज्जलिसंख्येयं तदुपदेक्ष्यामः, तत् परं प्रमाणमभिज्ञेयं, तच्च
वृद्धिहासयोगि, तर्क्यमेव । तद्यथा—दशोदकस्याञ्जलयः शरीरे
स्वेनाञ्जलिप्रमाणेन, यत्तु प्रच्यवमानं पुरीषमनुबध्नात्यतियोगेन
तथा मूत्रं रुधिरमन्यांश्च शरीरधातून्, यत्तु सर्वशरीरचरं
बाह्या त्वग्निभर्ति, यत्तु त्वगन्तरे व्रणगतं लसीकाशब्दं लभते,
यच्चोष्मणाऽनुबद्धं लोमकूपेभ्यो निष्पतत् स्वेदशब्दमवाप्नोति, तदु-
दकं दशाञ्जलिप्रमाणं; नवाञ्जलयः पूर्वस्याहारपरिणामधातोर्यै
रसमित्याचक्षते, अष्टौ शोणितस्य, सप्त पुरीषस्य, षट् श्लेष्मणः,
पञ्च पित्तस्य, चत्वारो मूत्रस्य, त्रयो वसायाः, द्वौ मेदसः, एको
मज्ज्ञः, मस्तिष्कस्यार्धाञ्जलिः, शुक्रस्य तावदेव प्रमाणं, तावदेव-
श्लेष्मणश्चौर्जसः; इत्येतच्छरीरतत्त्वमुक्तम् ॥ १७ ॥

तत्र यद्विशेषतः स्थूलं स्थिरं मूर्तिमदुरुखरकठिनमङ्गं नखास्थि-
दन्तमांसचर्मवर्चःकेशश्मश्रुनखलोमकण्डरादि तत् पार्थिवं गन्धो
प्राणं च, यद्भवसरमन्दस्निग्धमृदुपिच्छिलं रसरुधिरवसाकफपि-

१ 'पञ्च' ग. । २ 'द्वे दशोत्तरे सन्धिशते' यो. । ३ 'तर्क्यमेव चैके,
तदुभयमपि न विकल्पते प्रकृतिभावाच्छरीरस्य' च. । ४ 'तावदेव चौजसः,
स्त्रीगामर्तवस्य चत्वारोऽञ्जलयः' इति पा० ।

तमूत्रस्वेदादि तदाप्यं रसो रसनं च, यत् पित्तमूष्मा यो या च
भाः शरीरे तत् सर्वमाभेयं रूपं दर्शनं च, यदुच्छ्वासप्रश्वासोन्मेषः
निमेषाकुञ्चनप्रसारणगमनप्रेरणधारणादि तद्वायवीयं स्पर्शः स्पर्शनं
च, यद्विविक्तमुच्यते महान्ति चाणूनिच स्रोतांसि तदान्तरीक्षं शब्द-
श्रोत्रं च; यत् प्रयोक्तुं तत् प्रधानं बुद्धिर्मनश्च; इति शरीरावयवः
संख्या यथास्थूलभेदेनावयवानां निर्दिष्टा ॥ १८ ॥

शरीरावयवास्तु परमाणुभेदेनापरिसंख्येया भवन्त्यतिबहुत्वाद्-
तिसौक्ष्म्यादतीन्द्रियत्वाच्च; तेषां संयोगविभागे परमाणूनां कारणं
वायुः कर्म स्वभावश्च ॥ १९ ॥

तदेतच्छरीरं संख्यातमनेकावयवं दृष्टम्, एकत्वेन सङ्गः संख्यातं,
पृथक्त्वेनापवर्गः । तत्र प्रधानमसक्तं सर्वसत्तानिवृत्तौ निवर्तत
इति ॥ २० ॥

तत्र श्लो कौ।

शरीरसंख्यां यो वेद सर्वावयवशो भिषक् ।

तदज्ञाननिमित्तेन स मोहेन न युज्यते ॥ २१ ॥

अमूढो मोहमूलैश्च न दोषैरभिभूयते ।

निर्दोषो निःस्पृहः शान्तः प्रज्ञामयत्यपुनर्भवः ॥ २२ ॥

इत्यभिवेशकृते तन्त्रे चरकप्रतिसंस्कृते शारीरस्थाने शरीरसंख्या-
शरीरं नाम सप्तमोऽध्यायः ॥ ७ ॥

अष्टमोऽध्यायः ।

अथातो जातिसूत्रीयं शारीरं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

स्त्रीपुरुषयोरव्यापन्नशुक्रशोणितगर्भाशययोः श्रेयसीं प्रजामिच्छ-
तोस्तदर्थमिनिर्वृत्तिकरं कर्मापदेक्ष्यामः ॥ ३ ॥

अथाप्येतौ स्त्रीपुरुषौ स्नेहस्वेदाभ्यामुपपाद्य, वमनविरेचनाभ्यां संशोध्य, क्रमेण प्रकृतिमापादयेत्, संशुद्धौ चास्थापनानुवासनाभ्यामुपचरेत्, उपचरेच्च मधुरौषधसंस्कृताभ्यां घृतक्षीराभ्यां पुरुषं, स्त्रियं तु तैलमाषाभ्याम् ॥ ४ ॥

ततः पुष्पात् प्रभृति त्रिरात्रमासीत् ब्रह्मचारिण्यधःशायिनी पाणिभ्यामन्नमर्जर्जरपात्रे भुञ्जाना, न च कांचिन्मृजामापद्येत । ततश्चतुर्थेऽह्नयेनामुत्साद्य सशिरस्कं स्नापयित्वा शुक्लानि वासांस्याच्छादयेत्, पुरुषं च । ततः शुक्लवाससौ स्त्रिविणौ सुमनसावन्योन्यसम्भिकामौ संवसेतां स्नानात्प्रभृति युग्मेष्वहःसु पुत्रकामौ, अयुग्मेषु दुहितृकामौ ॥ ५ ॥

न च न्युञ्जां पार्श्वगतां वा संसेवेत्, न्युञ्जाया वातो बलवान् स योनिं पीडयति; पार्श्वगताया दक्षिणे पार्श्वे श्लेष्मा, स च्युतः पिद्वधाति गर्भाशयं; वामे पार्श्वे पित्तं, तदस्याः पीडितं विदहति रक्तं शुक्रं च; तस्मादुत्ताना सती बीजं गृह्णीयात् । तथा हि यथास्थानमवतिष्ठन्ते दोषाः । पर्यासे चैनां शीतोदकेन परिषिञ्चेत् । तत्राल्यशिता क्षुधिता पिपासिता भीता विमनाः शोकार्ता क्रुद्धाऽन्यं च पुमांसमिच्छन्ती मैथुने चातिकामा वा नारी गर्भं न धत्ते, विगुणां वा प्रजां जनयति । अतिबालामतिवृद्धां दीर्घरोगिणीमन्येन वा विकारेणोपसृष्टां वर्जयेत्; पुरुषेऽप्येत एव दोषाः । अतः सर्वदोषवर्जितौ स्त्रीपुरुषौ संसृज्येयाताम् । संजातहर्षौ मैथुने चानुकूलाविष्टगन्धं स्वास्तीर्णं सुखं शयनमुपकल्प्य मनोज्ञं हितमशनमशित्वा नात्यशितौ दक्षिणपादेन पुमानारोहेत्, वामपादेन स्त्री । तत्र मन्त्रं प्रयुञ्जीत—“अहिरसि आयुरसि सर्वतः प्रतिष्ठासि धाता त्वा दधातु विधाता त्वा दधातु ब्रह्मवर्चसा भवेति ।

१ ‘अर्जरात् पात्रात्’ च । २ ‘वासांस्याच्छादयेद्दूषां च धारयेत्’ ग । ३ ‘संवसेयातामि ब्रूयात्’ ग । ४ ‘संच्युतः पिद्वधाति’ ग । ५ अतिबाला अप्राप्तजरस्का । ६ ‘हितमशनं मात्रावशित्वा दक्षिणपादेन’ ग ।

ब्रह्मा बृहस्पतिर्विष्णुः सोमः सूर्यस्तथाऽश्विनौ ।
भगोऽथ मित्रावरुणौ पुत्रं वीरं दधातु मे ॥”

इत्युक्त्वा संवसेताम् ॥ ६ ॥

सा चेदेवमाशासीत बृहन्तमवदातं हर्यक्षमोजस्विनं शुचिं सत्त्व-
संपन्नं पुत्रमिच्छेयमिति, शुद्धस्नानात् प्रभृत्यस्यै मन्थमवदातयवानां
मधुसर्पिर्भ्यां संसृज्य श्वेताया गोः सरूपवत्सायाः पयसाऽऽलोढ्य
राजते कांस्ये वा पात्रे काले काले सप्ताहं सततं प्रयच्छेत् पानाय;
प्रातश्च शालियवान्नविकारान् दधिमधुसर्पिर्भिः पयोभिर्वा संसृज्य
भुञ्जीत, तथा सायम् । अवदातशरणशयनासनपानवसनभूषणवेशा
च स्यात् । सायं प्रातश्च शश्वच्छेत् महान्तमृषभमाजानेयं वा हरिच-
न्दनाङ्गदं पश्येत्, सौम्याभिश्चैनां कथाभिर्मनोऽनुकूलाभिरुपासीत
सौम्याकृतिवचनोपचारचेष्टांश्च स्त्रीपुरुषानितरानपि चेन्द्रियार्थानव-
दातान् पश्येत्, सहचर्यश्चैनां प्रियहिताभ्यां सततमुपचरेयुः, तथा
भर्ता, न च मिश्रीभावमापद्येयातामिति । अनेन विधिना सप्तरात्रं
स्थित्वाऽष्टमेऽहन्याहुत्याङ्गिः सशिरस्कं सह भर्त्रा चाहतानि
वस्त्राण्याच्छादयेदवदातान्यवदाताश्च स्रजो भूषणानि च विभृयात् ।
तत ऋत्विक् प्रागुत्तरस्यां दिश्यगारस्य प्राक्प्रवणमुदक्प्रवणं वा
प्रदेशमभिसमीक्ष्य, गोमयोदकाभ्यां स्थण्डिलमुपलिप्य, प्रोक्ष्य
चोदकेन, वेदिमस्मिन् स्थापयेत्; तां पश्चिमेनानाहतवस्त्रसंचये
श्वेतार्षभे वाऽप्यजिन उपविशेद्ब्राह्मणप्रयुक्तः, राजन्यप्रयुक्तस्तु वैद्याग्ने
चर्मणयानडुहे वा, वैश्यप्रयुक्तस्तु रौरवे वास्ते वा । तत्रोपविष्टः
पालाशीभिरैङ्गुदीभिरौदुम्बरीभिर्माधूकीभिर्वा समिद्धिरग्निमुपस-
माधाय, कुशैः परिस्तीर्य, परिधिभिर्नैः परिधाय, लाजैः शुक्लाभिश्च
गन्धवतीभिः सुमनोभिरुपकिरेत्; तत्र प्रणीयोदपात्रं पवित्रं

१ ‘अवदातं यवानां’ यो । २ ‘परिधिमिरिति चतुर्भिः पलाशवृहद्वण्डैः,
परिधयेति वेष्टयित्वा’ च ।

पूतमुपसंस्कृत्य संपिराज्यार्थं यथोक्तवर्णानाजानेयादीन् समन्ततः
स्थापयेत् । ततः पुत्रकामा पश्चिमतोऽग्निं दक्षिणतो ब्राह्मणमुपवि-
(वे)श्यान्वालमेत सह भर्त्रा यथेष्टं पुत्रमाशासाना । ततस्तस्या
आशासानाया ऋत्विक् प्रजापतिमभिनिर्दिश्य योनौ तस्याः कामप-
रिपूरणार्थं काम्यामिष्टिं निर्वपेत् 'विष्णुर्योनिं कल्पयतु' इत्यन-
यर्चा, ततश्चैवाज्येन स्थालीपाकमभिघोर्यं त्रिजुहुयाद्यथान्नायं,
मन्त्रोपमन्त्रितमुदकपात्रं तस्यै दद्यात् सर्वोदकाथान् कुरुष्वेति ।
ततः समाप्ते कर्मणि पूर्वं दक्षिणपादमभिहरन्ती प्रदक्षिणमग्निम-
नुपरिक्रामेत् सह भर्त्रा; ततो ब्राह्मणान् स्वस्ति वाचयित्वाऽऽज्य-
शेषं प्राश्नीयात् पूर्वं पुमान् पश्चात् स्त्री; न चोच्छिष्टमवशेषयेत् ।
ततस्तौ सह संवसेतामष्टरात्रं, तथाविधपरिच्छदावेव च स्यातां,
तथेष्टपुत्रं जनयेताम् ॥ ७ ॥

या तु स्त्री इयामं लोहिताक्षं व्यूढोरस्कं महाबाहुं च पुत्रमाशासी-
त, या वा कृष्णं कृष्णमृदुदीर्घकेशं शुक्लाक्षं शुक्लदन्तं तेजस्विनमात्म-
वन्तम्, एष एवानयोरपि होमविधिः; किंतु परिवर्हो वर्णवर्जं स्यात्,
पुत्रवर्णानुरूपस्तु यथाशीरेवतयोः परिवर्होऽन्यः कार्यः स्यात् ॥ ८ ॥

शूद्रा तु नमस्कारमेव कुर्याद्देवान्निद्विजगुस्तपस्विसिद्धेभ्यः ॥ ९ ॥

या या च यथाविधं पुत्रमाशासीत तस्यास्तस्यास्तां तां पुत्राशि-
पमनुनिशम्य तांस्तान्नपदान् मनसाऽनुपरिक्रामयेत्; ताननुपरि-
क्रम्य या यां येषां जनपदानां मनुष्याणामनुरूपं पुत्रमाशासीत
सा सा तेषां तेषां जनपदानामाहारविहारोपचारपरिच्छदानुविध-
त्स्वेति वाच्या स्यात्; इत्येतत् सर्वं पुत्राशिषां समृद्धिकरं कर्म
व्याख्यातं भवति ॥ १० ॥

१ 'सर्पिर्घृतं, आज्यार्थमिति मन्त्रपूतघृतकरणार्थम्' चक्रः । २ 'अभिघोर्यं
मिश्रीकृत्य' चक्रः; 'अभिसंसार्य' ग. । ३ 'परिवर्हः शयनासनपुष्पादिपरि-
च्छदः । तेन यथाविधा पुत्रेच्छा तथावर्णः परिवर्हः कर्तव्य इति वाक्यार्थः-
चक्रः । ४ 'ततो या या' यो. ।

न खलु केवलमेतदेव कर्म वर्णवैशेष्यकरं भवति, अपि तु खलु तेजोधातुरप्युदकान्तरीक्षधातुप्रायोऽवदातवर्णकरो भवति, पृथिवी-वायुधातुप्रायः कृष्णवर्णकरः, समसर्वधातुप्रायः श्यामवर्णकरः ॥ ११ ॥

सत्त्ववैशेष्यकराणि पुनस्तेषां तेषां प्राणिनां मातापितृसत्त्वान्यन्तर्वह्याः श्रुतयश्चाभीक्ष्णं स्वीचिंतं च कर्म सत्त्वविशेषाभ्यासश्चेति ॥ १२ ॥

यथोक्तेन विधिनोपसंस्कृतशरीरयोः स्त्रीपुरुषयोर्मिश्रीभावमापन्नयोः शुक्रं शोणितेन सह समेत्याग्यापन्नमव्यापन्नेन योनावनुपहतायामप्रदुष्टे गर्भाशये गर्भमभिनिर्वर्तयत्येकान्तेन, यथा निर्मले वाससि सुपरिकल्पिते रत्नं समुदितगुणमुपनिपातादेव रागमभिनिर्वर्तयति, तद्वत्; यथा वा क्षीरं दध्नाऽभिषुतमभिषवणाद्विहाय स्वभावमापद्यते दधिभावं, शुक्रं तद्वत् ॥ १३ ॥

एवमभिनिर्वर्तमानस्य गर्भस्य स्त्रीपुरुषत्वे हेतुः पूर्वमुक्तः ॥ १४ ॥

यथा हि बीजमनुपतप्तमुप्तं स्वां स्वां प्रकृतिमनुविधीयते ब्रीहिवं ब्रीहित्वं यवो वा यवत्वं, तथा स्त्रीपुरुषावपि यथोक्तं हेतुविभागमनुविधीयेते ॥ १५ ॥

तयोः कर्मणा वेदोक्तेन विवर्तनमुपदिश्यते प्राग्व्यक्तीभावात् प्रयुक्तेन सम्यक्; कर्मणां हि देशकालसंपदुपेतानां नियतमिष्टफलत्वं, तथेतरेषामितरत्त्वम् । तस्मादापन्नगर्भां स्त्रियमभिसमीक्ष्य प्राग्व्यक्तीभावाद्गर्भस्य पुंसवनमौषधमस्यै दद्यात् । गोष्ठे जातस्य न्यग्रोधस्य प्रागुत्तराभ्यां शाखाभ्यां शुङ्गे अनुपहते आदाय द्वाभ्यां धान्यमाषाभ्यां संपदुपेताभ्यां गौरसर्षपाभ्यां वा सह दक्षि प्रक्षिप्य पुण्येण पिबेत्, तथैवापराक्षीवर्षभकापामार्गसहचरकल्कांश्च युगपदेकैकशो यथेष्टं वाऽप्युपसंस्कृत्य पयसा, कुल्यकीटकं मत्स्यकं चोदकाञ्जलौ प्रक्षिप्य पुण्येण पिबेत्, तथा कनकमयान् राजतानायसांश्च पुरुषकानश्चिवर्णानणुप्रमाणान् दक्षि पयस्युदकाञ्जलौ वा प्रक्षिप्य पिबेदनवशेषतः पुण्येण, पुण्येणैव च शालिपिष्टस्य पच्यमानस्योष्मा-

णमुपाधाय तस्यैव च पिष्टस्योदकसंसृष्टस्य रसं देहलीमुपनिधाय दक्षिणे नासापुटे स्वयमासिञ्चेत् पिच्छुना, यच्चान्यदपि ब्राह्मणा ब्रूयु- रासा वा क्षियः पुंसवनमिष्टं, तच्चानुष्ठेयम् । इति पुंसवनानि ॥ १६ ॥

अत ऊर्ध्वं गर्भास्थापनानि व्याख्यास्यामः—ऐन्द्री ब्राह्मी शत- वीर्या सहस्रवीर्याऽमोवाऽव्यथा शिवा बलाऽरिष्टा वाऽप्यपुष्पी विष्व- क्सेनकान्ता च; आसामोषधीनां शिरसा दक्षिणेन वा पाणिना धार- णम्, एताभिश्चैव सिद्धस्य पयसः सर्पिषो वा पानम्, एताभिश्चैव पुष्ट्यै पुष्ट्यै स्नानं, सदा समालभेत च ताः, तथा सर्वासां जीवनी- योक्तानामोषधीनां सदोपयोगस्तैस्तेरुपयोगविधिभिः । इति गर्भा- स्थापनानि व्याख्यातानि भवन्ति ॥ १७ ॥

गर्भोपघातकरास्त्वमे भावा भवन्ति; तद्यथा—उत्कटैकविषम- कठिनासनसेविन्या वातमूत्रपुरीषवेगानुपरुन्धत्या दाक्षानुचित- व्यायामसेविन्यास्तीक्ष्णोष्णातिमात्रसेविन्याः प्रमिताशनसेविन्याश्च गर्भो त्रियतेऽन्तः कुक्षेः, अकाले वा खंसते, शोषी वा भवति; तथाऽभिघातप्रपीडनैः श्वभ्रकूपप्रपातदेशावलोकनैर्वाऽभीक्ष्णं मातुः प्रपतत्यकाले गर्भः, तथाऽतिमात्रसंक्षोभिभिर्यानैर्यानेन, अप्रियाति- मात्रश्रवणैर्वा; प्रततोत्तानशायिन्याः पुनर्गर्भस्य नाभ्याश्रया नाडी कण्ठमनुवेष्टयति, विवृतशायिनी नक्तचारिणी चोन्मत्तं जनयति, अपस्सारिणं पुनः कलिकलहशीला, व्यवायशीला दुर्बपुषमद्वीकं स्त्रैणं वा, शोकनित्या भीर्तमपचितमल्पायुषं वा, अभिध्यायिनी परो- पतापिनमीर्युं स्त्रैणं वा, स्तेना त्वायासबहुलमतिद्रोहिणमकर्मशीलं वा, अमर्षिणी चण्डमौपधिकमसूयकं वा, स्वमनित्या तन्द्रालुमबुधम- ल्पाम्नि वा, मद्यनित्या पिपासालुमल्पस्मृतिमनवस्थितचित्तं वा, गोधामांसप्रिया शार्करिणमश्मरिणं शनैर्मैहिनं वा, वराहमांसप्रिया रक्ताक्षं क्रथनमनतिपरुषरोमाणं वा, मत्स्यमांसनित्या चिरनिमेषं

१ 'देहलीमुपधाय' यो. । २ 'सदा चैताभिः समालभेत' ग. । ३ 'उत्क- टविषमस्थानकठिनासनसेविन्याः' ग. । ४ 'अपचितमांसं' ग. । ५ 'अ- भिध्यात्री' ग. ।

स्तब्धधाक्षं वा, मधुरनित्या प्रमेहिणं मूकमतिस्थूलं वा, अम्लनित्या रक्तपित्तिनं त्वगक्षिरोगिणं वा, लवणनित्या शीघ्रवलीपलितं खालित्यरोगिणं वा, कटुकनित्या दुर्बलमल्पशुक्रमनपत्यं वा, तिक्तनित्या शोषिणमबलमनुपचितं वा, कषायनित्या श्यावमानाहिनमुदावर्तिनं वा, यद्यच्च यस्य यस्य व्याधेर्निदानमुक्तं तत्तदासेवमानाऽन्तर्वर्त्ती तद्विकारबहुलमपत्यं जनयति, पितृजास्तु शुक्रदोषा मातृजैरपचारैर्व्याख्याताः । इति गर्भोपघातकरा भावा व्याख्याताः ॥ १८ ॥

तस्मादहितानाहारविहारान् प्रजासंपदमिच्छन्ती स्त्री विशेषेण वर्जयेत्; साध्वाचारा चात्मानमुपचरेद्धिताभ्यामाहारविहाराभ्याम् ॥ १९ ॥

व्याधींश्चास्या मृदुमधुरशिशिरसुखसुकुमारप्रायैरौषधाहारोपचारैरुपचरेत् । न चास्या वमनविरेचनशिरविरेचनानि प्रयोजयेत्, न रक्तमवसेचयेत्, सर्वकालं च नास्थापनमनुवासनं वा कुर्यादन्यत्रालयिकाद्व्याधेः, अष्टमं मासमुपादाय वमनादिसाध्येषु पुनर्विकारेष्वात्ययिकेषु मृदुभिर्वमनादिभिस्तदर्थकारिभिर्वोपचारः स्यात्; पूर्णमिव तैलपात्रमसंक्षोभयताऽन्तर्वर्त्ती भवत्युपचर्या ॥ २० ॥

सा चेदपचाराद्वयोस्त्रिषु वा मासेषु पुष्पं पश्येन्नास्या गर्भः स्थास्यतीति विद्यात्; अजातसारो हि तस्मिन् काले भवति गर्भः ॥ २१ ॥

सा चेच्चतुष्प्रभृतिषु मासेषु क्रोधशोकासूयेर्ष्याभयत्रासव्यवायव्यायामसंक्षोभसंधारणविषमाशनशयनस्थानक्षुत्पिपासाद्यतियोगात् कदाहाराद्वा पुष्पं पश्येत्तस्या गर्भस्थापनविधिमुपदेक्ष्यामः । पुष्पदर्शनादेवैनां ब्रूयात्-शयनं तावन्मृदुसुखशिशिरास्तरणसंस्तीर्णमीषद्वनतशिरस्कं प्रतिपद्यस्वेति, ततो यष्टिमधुकसर्पिर्भ्यां परमशिशिरवारिणि संस्थिताभ्यां पित्तुमाप्लाव्योपस्थसमीपे स्थापयेत्तस्याः, तथा शतधौतसहस्रधौताभ्यां सर्पिर्भ्यामधो नाभेः सर्वतः प्रदिह्यात्, गव्येन चैनां पयसा सुशीतेन मधुकाम्बुना वा न्यग्रो-

१ 'तन्निमित्तविकारमवलमपत्यं' इति पा० । २ 'तदनुकारिभिः' ग. ।
३ 'असंक्षोभ्य' यो. ।

धादिकषायेण वा परिपेचयेदधो नाभेः, उदकं वा सुशीतमवगाह-
येत्, क्षीरिणां कषायद्रुमाणां च स्वरसपरिपीतानि चैलानि ग्राह-
येत्, न्यग्रोधादिशुक्लासिद्धयोर्वा क्षीरसर्पिषोः पित्तं ग्राहयेत्, अत-
श्चैवाक्षमात्रं प्राशयेत्, प्राशयेद्वा केवलं च क्षीरसर्पिः, पद्मोत्पलकु-
मुदकिञ्चलांश्चास्यै समधुशर्करान् वा लेहार्थं दद्यात्, शृङ्गाटकपुष्क-
रबीजकरोरुकान् भक्षणार्थं, गन्धप्रियङ्गवसितोत्पलशालकोदुम्बरश-
लादुन्यग्रोधशुक्लानि वा पाययेदेनामाजेन पयसा, पयसा चैनां
बलातिबलाशालिषष्टिकेशुमूलकाकोलीश्वतेन समधुशर्करं रक्तशाली-
नामोदनं मृदुसुरभिशीतं भोजयेत्, लावकपिञ्जलकुरङ्गशम्बरशश-
हरिणैकालपुच्छकरसेन वा घृतसुसंस्कृतेन सुखशिशिरोपवातदे-
शस्थं भोजयेत्, तथा क्रोधशोकायासव्यवायव्यायामतश्चाभिरक्षेत्,
सौम्याभिश्चैनां कथाभिर्मनोऽनुकूलाभिरुपासीत, तथाऽस्या गर्भ-
स्तिष्ठति ॥ २२ ॥

यस्याः पुनरामान्वयात् पुष्पदर्शनं स्यात्, प्रायस्तत्तस्यास्तद्ग-
र्भोपघातकरं भवति, विरुद्धोपक्रमत्वात्तयोः ॥ २३ ॥

यस्याः पुनरुष्णतीक्ष्णोपयोगाद्गर्भेण्य महति संजातसारे गर्भे
पुष्पदर्शनं स्यादन्यो वा योनिप्रस्रावः, तस्या गर्भो वृद्धिं न
प्राप्नोति निःस्रुतत्वात्; स कालान्तरमवतिष्ठतेऽतिमात्रं, तमुप-
विष्टकमित्याचक्षते केचित्; उपवासव्रतकर्मपरायाः पुनः कदाहा-
रायाः स्नेहद्वेषिण्या वातप्रकोपणान्यासेवमानाया गर्भो न वृद्धिं
प्राप्नोति परिशुष्कत्वात्, स चापि कालान्तरमवतिष्ठतेऽतिमात्रम्,
अस्पन्दनश्च भवति, तं तु नागोदरमित्याचक्षते । नार्योस्तयोर्गर्भ-
योरपि चिकित्सितविशेषमुपदेक्ष्यामः— भौतिकजीवनीयबृंहणीय-
मधुरवातहरसिद्धानां सर्पिषां पयसामामगर्भाणां चोपयोगो गर्भ-
वृद्धिकरः, संभोजनमेतैरेव सिद्धैश्च घृतादिभिः सुभिक्षार्थाः, अभी-
क्ष्णं यानवाहनावमार्जनावजृम्भणैरुपपादनमिति ॥ २४ ॥

१ 'मृदुमधुरशीतलं' च. । २ 'घृतसलिलसिद्धेन' ह. । ३ 'सर्पिषामुपयोगः
पयसामामगर्भाणां च' ह. । ४ 'मृदुशर्करा' ग. ।

यस्याः पुनर्गर्भः प्रसुप्तो न स्पन्दते तां श्येनमत्स्यगवयतिक्षि-
ताम्रचूडशिखिनामन्यतमस्य सर्पिष्मता रसेन माषयूषेण वा प्रभूत-
सर्पिषा मूलकयूषेण वा रक्तशालीनामोदनं मृदुमधुरशीतं भोज-
येत्, तैलाभ्यङ्गेन चास्या अभीक्ष्णमुदरवस्तिवक्ष्णोरुक्टीपार्श्वपृष्ठ-
देशानीषदुष्णेनोपाचरेत् ॥ २५ ॥

यस्याः पुनरुदावर्तविबन्धः स्यादष्टमे मासे न चानुवासनसाध्यं
मन्येत, ततोऽस्यास्तद्विकारप्रशमनमुपकल्पयेन्निरुहं; उदावर्तो ह्युपे-
क्षितः सहसा सैगर्भा गर्भिणीं गर्भमथवाऽतिपातयेत् । तत्र वीर-
णशालिपट्टिककुशकाशेक्षुबालिकावेतसपरिव्याधमूलानां भूतीकान-
न्ताकाश्मर्यपरूषकमधुकमृद्वीकानां च पयसाऽर्धोदकेनोद्वैमय्य रसं
प्रियालविभीतकमज्जतिलकल्कसंप्रयुक्तमीषलवणमनत्युष्णं निरुहं
दद्यात् । व्यपगतविबन्धां चैनां सुखसलिलपरिषिक्तार्ज्ज्वं स्थैर्यकरम-
विदाहिनमाहारं भुक्तवर्ती सायं मधुरकसिद्धेन तैलेनानुवासयेत्;
न्युक्षां त्वेनामास्थापनानुवासनाभ्यामुपचरेत् ॥ २६ ॥

यस्याः पुनरतिमात्रदोषोपचयात्तीक्ष्णोष्णातिमात्रसेवनाद्वा वात-
मूत्रपुरीषवेगधारणैर्वा विषमाशनशयनस्थानसंपीडनाभिघातैर्वा क्रो-
धशोकेर्ष्यासूयाभयत्रासादिभिर्वा साहसैर्वाऽपरैः कर्मभिरन्तःकुक्षे-
र्गर्भो म्रियते तस्याः स्तिमितं स्तब्धमुदरमाततं शीतमश्मान्तर्गत-
मिव भवति, अस्पन्दनो गर्भः, शूलमधिकमुपजायते, न चाव्यः
प्रादुर्भवन्ति, योनिर्न प्रस्रवति, अक्षिणी चास्याः स्रस्ते भवतः; ताम्नयति
व्यथते अमते श्वसित्यरतिबहुला च भवति, न चास्या वेगप्रादुर्भावो
यथावदुपलभ्यते, इत्येवंलक्षणां स्त्रियं मृतगर्भेयमिति विद्यात् ॥ २७ ॥

तस्य गर्भशलयस्य जरायुप्रपातनं कर्म संशमनमित्याहुरेके,
मन्त्रादिकमथर्ववेदविहितमित्येके, परिदृष्टकर्मणा शलयहर्त्राऽऽहरण-
मित्येके ॥ २८ ॥

व्यपगतगर्भशल्यां तु स्त्रियमामगर्भा सुराशीध्वरिष्टमधुमदिरा-

१ 'गर्भो न स्पन्दते' ग. । २ 'गर्भं सगर्भां गर्भिणीं वा निपातयेत्' यो. ।

३ 'उद्वैमय्य रसमिति काथं निष्काथ्य' चक्रः ।

स्वानामन्यतममग्रे सामर्थ्यतः पाययेद्गर्भकोष्ठविशुद्ध्यर्थमर्तिविस्-
रणार्थं प्रहर्षणार्थं च । अतः परं बृंहणैर्बलानुरक्षिभिरस्नेहसंप्रयुक्तैर्य-
वाग्वादिभिर्वा तत्कालयोगिभिराहारैरुपाचरेद्दोषधातुक्लेदविशोर्षण-
मात्रं कालम् । अतः परं स्नेहपानैर्बस्तिभिराहारविधिभिश्च दीपनीय-
जीवनीयबृंहणीयमधुरवातहरसमाख्यातैरुपचरेत् ; परिपक्वगर्भश-
ल्यायाः पुनर्विमुक्तगर्भशल्यायास्तदहरेव स्नेहोपचारः स्यात् ॥ २९ ॥

परमतो निर्विकारमाप्याय्यमानस्य गर्भस्य मासे मासे कर्मापदे-
क्ष्यामः—प्रथमे मासे शङ्कितौ चेद्गर्भमापन्ना क्षीरमनुपस्कृतं मात्रा-
वच्छीतं काले काले पिबेत्, सात्त्यं च भोजनं सायं प्रातश्च भुञ्जीत;
द्वितीये मासे क्षीरमेव च मधुरौषधसिद्धं; तृतीये मासे क्षीरं मधु-
सर्पिर्भ्यामुपसंसृज्य; चतुर्थे मासे तु क्षीरनवनीतमक्षमात्रमश्नीयात्;
पञ्चमे मासे क्षीरसर्पिः; षष्ठे मासे क्षीरसर्पिर्मधुरौषधसिद्धं; तदेव
सप्तमे मासे । तत्र गर्भस्य केशा जायमाना मातुर्विदाहं जनयन्तीति
स्त्रियो भाषन्ते; तत्रेति भगवानात्रेयः, किंतु गर्भात्पीडनाद्वातपित्त-
श्लेष्माण उरः प्राप्य विदाहं जनयन्ति, ततः कण्डूरुपजायते, कण्डू-
मूला च क्लिक्किशावासिर्भवति । तत्र कोलोदकेन नवनीतस्य मधुरौ-
षधसिद्धस्य पाणितलमात्रं कालेऽस्यै पानार्थं दद्यात्, चन्दनमृणालक-
ल्कैश्चास्याः स्तनोदरं विमृद्नीयात्; शिरीषधातकीसर्षपमधुकचूर्णैर्वा,
कुटजाजकबीजमुस्तहरिद्राकल्कैर्वा, निम्बकोलसुरसमञ्जिष्ठाकल्कैर्वा,
पृषतहरिणशशरुधिरयुतया त्रिफल्या वा, करवीरपत्रसिद्धेन तैलेना-
भ्यङ्गः; परिषेकः पुनर्मालतीमधुकसिद्धेनाभ्रभासा; जातकण्डूश्च कण्डू-
यनं वज्रयेत्त्वग्भेदवैरूप्यपरिहारार्थम्, अशक्यायां तु कण्ड्वामुन्मर्दनो-
द्धर्षणाभ्यां परिहारः स्यात्, मधुरमाहारजातं वातहरमल्पमल्पस्नेह-
लवणमल्पोदकानुपानं च भुञ्जीत । अष्टमे तु मासे क्षीरयवागूं सर्पि-
ष्मतीं काले काले पिबेत्; तत्रेति भद्रकाप्यः, पैङ्गल्याबाधो ह्यस्या
गर्भमागच्छेदिति; अस्वत्र पैङ्गल्याबाध इत्याह भगवान् पुनर्वसुरा-

१ 'विशोधनमात्रं वा तत्कालं' यो । २ 'शङ्कित' च । ३ 'विदहन्ति'
ग । ४ 'पातुं' ग ।

त्रेयः, नह्येतदकार्यम्, एवं कुर्वती ह्यरोगमरोगा बलवर्णस्वरसंहन-
नसंपदुपेतं ज्ञातीनां श्रेष्ठमपत्यं जनयति । नवमे तु खल्वेनां मासे
मधुरौषधसिद्धेन तैलेनानुवासयेत्, अतश्चैवास्यासौत्सात् पितुं योनौ
प्रणयेद्गर्भस्थानमार्गस्नेहनार्थम् । यदिदं कर्म प्रथमं मासमुपादायो-
पदिष्टमानवमान्मासात्, तेन गर्भिण्या गर्भसमये गर्भधारणे कुक्षि-
कटीपार्श्वपृष्ठं मृदूभवति, वातश्चानुलोमः संपद्यते, मूत्रपरीषे च
प्रकृतिभूते सुखेन मार्गमनुपद्येते, चर्मनखानि च मार्दवमुपयान्ति,
बलवर्णौ चोपचीयेते, पुत्रं चेष्टं संपदुपेतं सुखिनं सुखेनैषा काले
प्रजायत इति ॥ ३० ॥

प्राक् चैवास्या नवमान्मासात् सूतिकागारं कारयेदपहृतास्थिशर्क-
राकपाले देशे प्रशस्तरूपरसगन्धायां भूमौ प्राग्द्वारमुदग्द्वारं वा
बैलवानां काष्ठानां तैन्दुकानामैङ्गदकानां भाङ्गातकानां वारुणानां
खादिराणां वा, यानि चान्यान्यपि ब्राह्मणाः शंसेयुरथर्ववेदविदस्तेषां
च; वसनालेपनाच्छादनापिधानसंपदुपेतं वास्तुविद्याहृदययोगाग्नि-
संलिलोल्लखलवर्चःस्थानस्नानभूमिमहानसमृतुसुखं च ॥ ३१ ॥

तत्र सर्पिस्तैलमधुसैन्धवसौवर्चलकाललवणविडङ्गगुडकुष्ठकिलि-
मनागरपिप्पलीपिप्पलीमूलहस्तिपिप्पलीमण्डूकपर्णलालाङ्गलीव-
चाचव्यचित्रकचिरविल्वहिङ्गुसर्पपलशुनकतककणिकानीपातसी-
बल्वजभूर्जकुलत्थमैरेयसुरासवाः सन्निहिताः स्युः, तथाऽश्मानौ
द्वौ, द्वे चण्डमुसले, द्वे उदूखले, खरो वृषभश्च, द्वौ च तीक्ष्णौ सूची-
पिप्पलकौ सौवर्णराजतौ, शस्त्राणि च तीक्ष्णायसानि, द्वौ च विल्व-
मयौ पर्यङ्कौ, तैन्दुकैङ्गुदानि च काष्ठान्यग्निसंशुक्षणानि, स्त्रियश्च
बह्व्यो बहुशः प्रजाताः सौहार्दयुक्ताः सततमनुरक्ताः प्रदक्षिणा-
चाराः प्रतिपत्तिकुशळाः प्रकृतिवत्सलास्त्यक्तविषादाः क्लेशसहि-
ष्णवोऽभिमताः, ब्राह्मणाश्चाथर्ववेदविदः, यच्चान्यदपि तत्र समर्थं
मन्येत, यच्चान्यच्च ब्राह्मणा ब्रूयुः स्त्रियश्च वृद्धास्तत्कार्यम् ॥ ३२ ॥

१ 'ह्यारोग्यबलवर्णसंपदुपेतं' ग. । २ 'वास्तुविद्याहृदयं वास्तुविद्यातत्त्वं,
तद्योगादश्यादीनां स्थानं यत्र' चक्रः; 'हृदययोगेनाग्निं' ग. ।

ततः प्रवृत्ते नवमे मासे पुण्येऽहनि प्रशस्तनक्षत्रयोगमुपगते भगवति शशिनि कल्याणे कल्याणे च करणे मैत्रे सुहृते शान्तिं कृत्वा गोब्राह्मणमग्निमुदकं चादौ प्रवेश्य गोभ्यस्तृणोदकं मधु लाजांश्च प्रदाय ब्राह्मणेभ्योऽक्षतान् सुमनसो नान्दीमुखानि च फलानीष्टानि दत्त्वा, उदकपूर्वमासनस्थेभ्योऽभिवाद्य, पुनराचम्य, स्वस्ति वाचयेत् । ततः पुण्याहशब्देन गोब्राह्मणमनुवर्तमाना प्रदक्षिणं प्रविशेत् सूतिकागारम् । तत्रस्था च प्रसवकालं प्रतीक्षेत ॥ ३३ ॥

तस्यास्तु खल्विमानि लिङ्गानि प्रजननकालमभितो भवन्ति; तद्यथा—कृमो गात्राणां, ग्लानिराननस्य, अक्षणोः शैथिल्यं, विमुक्तबन्धनत्वमिव वक्षसः, कुक्षेरवस्त्रसनम्, अधो गुरुत्वं, वक्षणवस्ति-कटीकुक्षिपार्श्वेष्टनिस्तोदः, योनेः प्रस्रवणम्, अनङ्गाभिलाषश्चेति; ततोऽनन्तरमावीनां प्रादुर्भावः, प्रसेकश्च गर्भोदकस्य ॥ ३४ ॥

आवीप्रादुर्भावे तु भूमौ शयनं विदध्यान्मृदास्तरणोपपन्नं, तदध्यासीनां तां ततैः समन्ततः परिवार्य यथोक्तगुणाः स्त्रियः पयुपा-सीरन्नाश्वासयन्त्यो वाग्भिर्ग्राहिणीयाभिः सैन्वनीयाभिः ॥ ३५ ॥

सा चेदावीभिः संक्लिश्यमाना न प्रजायेत, अथैनां ब्रूयात्—उत्तिष्ठ मुसलमन्यतरं गृह्णीष्व, अनेनैतदुदूखलं धान्यपूर्णं सुदुमुदु-रभिजहि, सुदुमुदुरवजृम्भस्व, चङ्क्रमस्व चान्तराऽन्तरिति; एवमुप-दिशन्त्येके ॥ ३६ ॥

तश्चेत्याह भगवानात्रेयः—दारुणव्यायामवर्जनं हि गर्भिण्याः सततमुपदिश्यते, विशेषतश्च प्रजननकाले; प्रचलितसर्वधातुदोषायाः सुकुमार्या नार्या मुसलव्यायामसमीरितो वायुरन्तरं लब्ध्वा प्राणान् हिंस्यात्, दुष्प्रतीकारा हि तस्मिन् काले विशेषेण भवति गर्भिणी, तस्मान्मुसलग्रहणं परिहार्यमृषयो मन्यन्ते, जृम्भणं चङ्क्रमणं च पुनरनुष्ठेयमिति ॥ ३७ ॥

१ 'हुत्वा' यो । २ 'गोब्राह्मणेभ्यो नत्वा प्रदक्षिणं चरणमभिचरन्ती प्रविशेत् सूतिकागारम्' ह; 'गोब्राह्मणमन्वावर्तमाना प्रविशेत्सूतिकागारं' ग । ३ 'तदध्यासीत सा, तां ततः' इति पा० । ४ 'उपदिष्टवदर्थभिधायिनीभिः' ग ।

अथास्यै दद्यात् कुष्ठैलालाङ्गलिकीवचाचित्रकविरबिल्वचूर्णमुपाप्रा-
तुं, सा तन्मुहुर्मुहुरुपजिघ्रेत्; तथा भूर्जपत्रधूमं शिंशपासारधूमं वा,
तस्याश्चान्तराऽन्तरा कटीपार्श्वपृष्ठसक्थिदेशानीषदुष्णेन तैलेनाभ्य-
ज्यानुसुखमवमृद्नीयात् । इत्यनेन तु कर्मणा गर्भोऽवाकप्रतिपद्यते ३८

स यदा जानीयाद्विमुच्य हृदयमुदरमस्यास्त्वाविशति, बस्तिशिरो-
ऽवगृह्णाति, त्वरयन्त्येनामाव्यः, परिवर्तते अङ्घो गर्भं इति; अस्या-
मवस्थायां पर्यङ्कमेनामारोप्य प्रवाहितुमुपक्रामयेत्^१, कर्णे चास्या
मन्त्रमिममनुकूला स्त्री जपेत् ॥ ३९ ॥

‘क्षितिर्जलं विद्यत्तेजो वायुर्विष्णुः प्रजापतिः ।

सगर्भा त्वां सदा पान्तु वैशल्यं च दिशन्तु ते ॥ ४० ॥

प्रसूष्व त्वमविक्षिष्टमविक्षिष्टा शुभानने ।

कार्तिकेयद्युतिं पुत्रं कार्तिकेयाभिरक्षितम्’ इति ॥ ४१ ॥

ताश्चैनां यथोक्तगुणाः स्त्रियोऽनुशिष्युः—अनागतावीर्मा प्रवा-
हिष्ठाः, या ह्यनागतावीः प्रवाहयते व्यर्थमेवास्यास्तत् कर्म भवति,
प्रजा चास्या विकृता विकृतिमापन्ना आसकासशोषप्लीहप्रसक्ता वा
भवति; यथा हि क्ष्वथूद्धारवातमूत्रपुरीषवेगान् प्रयतमानोऽप्यग्रास-
कालान्न लभते कृच्छ्रेण वाऽप्येवामोति, तथाऽनागतकालं गर्भमपि
प्रवाहमाणा; यथा चैषामेव क्ष्वथ्वादीनां संधारणमुपघातायोप-
पद्यते तथा प्राप्तकालस्य गर्भस्याप्रवाहणं; सा यथानिर्देशं कुरुष्वेति
वक्तव्या स्यात् । तथा च कुर्वती शनैः शनैः पूर्वं प्रवाहेत्, ततोऽनन्तरं
बलवत्तरं, तस्यां च प्रवाहमाणायां स्त्रियः शब्दं कुर्युः ‘प्रजाता प्रजाता
धन्यं धन्यं पुत्रं’ इति, तथाऽस्या हर्षेणाप्याययन्ते प्राणाः ॥ ४२ ॥

यदा च प्रजाता स्यात्तदैनामवेक्षेत काचिदस्या अपरा प्रपन्ना न
वेति । तस्याश्चेदपरा न प्रपन्ना स्यादथैनानामन्यतमा स्त्री दक्षिणेन
पाणिना नाभेरुपरिष्ठाद्बलवन्निपीड्य सव्येन पाणिना पृष्ठत उपसं-
गृह्य सुनिर्धूतं निर्धूनुयात्, अथास्याः पादपाण्यां श्रोणीमाकोट-

१ ‘अस्या अवाग्गर्भः’ ग. । २ ‘प्रवाहयितुमुपक्रमेत’ ग. । ३ ‘वायुरिन्द्रः
प्रजापतिः’ ग. । ४ ‘लभते’ यो. ।

येत्, तस्याः स्फिचानुपसंगृह्य सुपीडितं पीडयेत्, अथास्या बाल-
वेण्या कण्ठतालु परिमृशेत्, भूर्जपत्रकाचमणिसर्पनिमोकेश्चास्या योनिं
धूपयेत्, कुष्ठतालीशकल्कं बल्वजयूषे मैत्रेयसुरामण्डे तीक्ष्णे
कौलथे वा यूषे मण्डूकपर्णीपिप्पलीकौथे वा संप्लाव्य पायये-
देनां, तथा सूक्ष्मैलाकिलिमकुष्ठनागरविडङ्गकालौगुलचव्यपिप्पली-
चित्रकोपकुञ्जिकाकल्कं खरस्य वृषभस्य वा जीर्वतो दक्षिणं कर्णमु-
त्कृत्य दृपदि जर्जरीकृत्य बल्वजयूषादीनामन्यतममस्मिन् प्रक्षिप्य
मुहूर्तस्थितमुद्धृत्य तदाप्लावनं पाययेदेनां, शतपुष्पाकुष्ठमदनहिङ्गु-
सिद्धस्य चैनां तैलस्य पितुं ग्राहयेत्, अतश्चैवानुवासयेत्, एतैरेव
चाप्लावनैः फलजीमूतकेक्षवाकुधामार्गवकुटजकृतवेधनहस्तिपण्युपहि-
तैरास्थापयेत्, तदास्थापनमस्याः सह वातमूत्रपुरीषैर्निर्हरत्यपरा-
मासक्तं वायोरेनुलोमगमनात् । अपरां हि वातमूत्रपुरीषाण्यन्यानि
चान्तर्बहिर्मुखानि सज्जन्ति ॥ ४३ ॥

तस्यास्तु खल्वपरायाः प्रपतनार्थं कर्मणि क्रियमाणे जातमात्र-
स्यैव कुमारस्य कार्याण्येतानि कर्माणि भवन्ति । तद्यथा—अश्मनोः
संवट्टनं कर्णयोर्मूले, शीतोदकेनोष्णोदकेन वा सुखपरिषेकः, तथा
स क्लेशविहतान् प्राणान् पुनर्लभेत; कृष्णकपालिकाश्लर्पेण चैनम-
भिनिष्पुणीयुर्यद्येष्टः स्याद्यावत्प्राणानां प्रत्यागमनं, ततः प्रत्यागत-
प्राणं प्रकृतिभूतमभिसमीक्ष्य स्नानोदकग्रहणाभ्यामुपपादयेत्,
अथास्य तालवोष्ठकण्ठजिह्वाप्रमार्जनमारभेताङ्गुल्या उपरिलिखितन-
खया सुप्रक्षालितोपधानया कार्पासपितुमत्या, प्रथमं प्रमार्जिता-
स्यास्य शिरस्तालु कार्पासपितुना स्नेहगर्भेण प्रतिच्छादयेत्,
ततोऽस्थानन्तरं कार्यं सैन्धवोपहितेन सर्पिषा प्रच्छेदनम् ॥ ४४ ॥

१ 'बल्वजकाथे' यो । २ 'मण्डूकपर्णीपिप्पलीसंपाके' ह । ३ 'काल-
विडगुड' यो । ४ 'खरवृषभस्य' च. 'खरवृषभश्चण्डबलीवर्द' इति चक्रः ।
५ 'जरतः' ग. । ६ 'बल्वयूषादीनामाप्लावनानामन्यतमे' इति पा० । ७ 'वा-
योरेवाप्रतिलोमगत्वात्' च. । ८ 'अन्तर्बहिर्भागानि' इति, 'अन्तर्बहिर्भागानि'
इति च पा० । ९ 'सुखपरिषेकः' इति पा० । १० 'यद्येष्टं स्याद्यावत् प्रा-
णानां प्रत्यागमनं तत् सर्वमेव कार्यम्' यो. ।

ततः कल्पनं नाड्याः; तस्याः कल्पनविधिमुपदेक्ष्यामः—नाभि-
बन्धनात् प्रभृति हित्वाऽष्टाङ्गुलमभिज्ञानं कृत्वा छेदनावकाशस्य
द्वयोरन्तरयोः शनैर्गृहीत्वा तीक्ष्णेन रौक्मराजतायसानां छेदनाना-
मन्यतमेनोर्ध्वधारेण छेदयेत्, तामग्रे सूत्रेणोपनिबध्य कण्ठेऽस्य
शिथिलमवसृजेत्; तस्य चेन्नाभिः पच्येत तां लोभ्रमधुकप्रियङ्गुदा-
रुहरिद्राकल्कसिद्धेन तैलेनाभ्यज्यात्, एषामेव तैलौषधानां चूर्णेना-
वचूर्णयेत्, एष नाडीकल्पनविधिरुक्तः सम्यक् ॥ ४५ ॥

असम्यक्कल्पने हि नाड्या आयामव्यायामोत्तुण्डितापिण्डलिका-
विनामिकाविजृम्भिकाबाधेभ्यो भयं; तन्नाविदाहिभिर्वातपित्तप्रश-
मनैरभ्यङ्गोत्सादनपरिषेकैः सर्पिंश्चोपक्रमेत गुरुलाघवमभिस-
मीक्ष्य ॥ ४६ ॥

ततोऽनन्तरं कुमारस्य जातकर्म कार्यं; तद्यथा—मधुसर्पिषी
मन्त्रोपमन्त्रिते यथान्नायं प्रथमं प्राशितुमस्मै दद्यात्, स्तनमत ऊर्ध्व-
मनेनैव विधिना दक्षिणं पातुं पुरस्तात् प्रयच्छेत्, अथातः शीर्षतः
स्थापयेदुदकुम्भं मन्त्रोपमन्त्रितम् ॥ ४७ ॥

अथास्य रक्षां विदध्यात्—आदाली(री)खदिरकर्कन्धुपीलुरूप-
कशाखाभिरस्य गृहं भिषक् समन्ततः परिवारयेत्, सर्वतश्च सूति-
कागारस्य सर्षपातसीतण्डुलकणकणिकाः प्रकिरेत्, तथा तण्डुलव-
लिमङ्गलहोमः सततमुभयकालं क्रियेतानामर्कर्मणः, द्वारे च
सुसलं देहलीमनु तिरश्चीनं न्यसेत्, वचाकुष्ठक्षौमकहिङ्गुसर्षपातसी-
लानुनकणकणिकानां रक्षोघ्नसमाख्यातानां चौषधीनां पोट्टलिकां बद्ध्वा
सूतिकागारस्योत्तरदेहल्यामवसृजेत्तथा सूतिकायाः कण्ठे सपुत्रायाः
स्थाल्युदककुम्भपर्यङ्केऽपि तथैव द्वयोर्द्वारपक्षयोः, कणकाम्लकेन्ध-
नाग्निस्तिन्दुककाष्ठेन्धनाग्निश्च सूतिकागारस्याभ्यन्तरतो नित्यं स्यात्-
स्त्रियश्चैनां यथोक्तगुणाः सुहृदश्चानुजागृयुर्दशाहं द्वादशाहं वा, अनु,
परतप्रदानमङ्गलाशीःस्तुतिगीतवादित्रमन्त्रपानविशदमनुरक्तग्रहध-

१ 'मित्वाऽष्टाङ्गुलं' ह. । २ 'अर्धधारेण' इति पा० । ३ अस्याग्रे 'कुमारस्य'
इत्यधिकं पठति योगीन्द्रनाथसेनः । ४ 'प्राङ्गाम कर्मणः' ग. । ५ 'कणकुण्डु-
काशिः' ह.; 'कणकण्टकतिन्दुककाष्ठेन्धनश्चाग्निः' यो. ।

जनसंपूर्णं च तद्वैश्व कार्यं, ब्राह्मणश्चाथर्ववेदवित् सततमुभयतः-
कालं शान्तिं जुहुयात् स्वस्वयनार्थं कुमारस्य तथा सूतिकायाः;
इत्येतद्रक्षाविधानमुक्तम् ॥ ४८ ॥

सूतिकां तु खलु बुभुक्षितां विदित्वा स्नेहं पाययेत् प्रथमं परमया
शक्त्या सर्पिसैलं वसां मज्जानं वा सात्त्विकीभावमभिसमीक्ष्य पिप्प-
लीपिप्पलीमूलचव्यचित्रकशृङ्गवेरचूर्णसहितं; स्नेहं पीतवत्साश्च
सर्पिसैलाभ्यामभ्यज्य वेष्टयेदुदरं महता वाससा, तथा तस्या न
वायुरुदरे विकृतिमुत्पादयत्यनवकाशत्वात्; जीर्णे तु स्नेहे पिप्पल्या-
दिभिरेव सिद्धां यवागूं सुस्निग्धां द्रवां मात्रैशः पाययेतोभयकाल-
म्, अच्छेन चोष्णोदकेन परिषेचयेत् प्राक् स्नेहयवागूपानाभ्याम् ।
एवं पञ्चरात्रं सप्तरात्रं वाऽनुपाल्य क्रमेणाप्याययेत्; स्वस्थवृत्तमे-
तावत् सूतिकायाः ॥ ४९ ॥

तस्यास्तु खलु सूतिकाया यो व्याधिरूपघते स कृच्छ्रसाध्यो
भवत्यसाध्यो वा, गर्भवृद्धिक्षयितशिथिलसर्वशरीरधातुत्वात् प्रवाह-
णवेदनाङ्गेदरक्तनिःस्रुतिविशेषशून्यशरीरत्वाच्च; तस्मात्तां यथोक्तेन
विधिनोपचरेत्; भौतिकजीवनीयबृंहणीयमधुरवातहरसिद्धैरभ्यङ्गो-
त्सादनपरिषेकावगाहनान्नपानविधिभिर्विशेषतश्चोपचरेत्; विशेषतो
हि शून्यशरीराः स्त्रियः प्रजाता भवन्ति ॥ ५० ॥

दशमे त्वहनि सपुत्रा स्त्री सर्वगन्धौषधैर्गौरसर्षपलोष्टैश्च स्नाता
लघ्वहतशुचिर्वस्त्रं परिधाय पवित्रेष्टलैर्बुधिचित्रभूषणवती च संस्पृश्य
मङ्गलान्युचितामर्चयित्वा च देवतां शिखिनः शुक्लवाससोऽव्यङ्गाश्च
ब्राह्मणान् स्वस्ति वाचयित्वा, कुमारमहतेन शुचिना वाससाऽऽच्छा-
दयेत्, प्राक्शिरसमुदकिशरसं वा संवेष्ट्य, देवतापूर्वं द्विजातिभ्यः
प्रणमतीत्युक्त्वा, कुमारस्य पिता द्वे नामनी कारयेन्नाक्षत्रिकं नामा-
भिप्रायिकं च; तन्नाभिप्रायिकं नाम घोषवदाद्यन्तस्थान्तमूष्मान्तं

१ 'उभयकालं' ग. । २ 'मात्रा' यो. । ३ "शुचिवस्त्रपरिहिता" ग. ।

४ 'पवित्रेष्टलबुभूषणवती' ग. ।

वाऽवृद्धं त्रिपुरुषानूकमनवप्रतिष्ठितं, नाक्षत्रिकं तु नक्षत्रदेवतासमा-
नाख्यं व्यक्षरं चतुरक्षरं वा ॥ ५१ ॥

कृते च नामकर्मणि कुमारं परीक्षितमुपक्रामेताद्युषः प्रमाणज्ञा-
नहेतोः; तत्रेमान्यायुष्मतां कुमारानां लक्षणानि भवन्ति; तद्यथा-
एकैकजा मृदवोऽल्पाः स्निग्धाः सुबद्धमूलाः कृष्णाः केशाः प्रशस्यन्ते,
स्थिरा बहला त्वक्, प्रकृत्याकृतिसंपन्नमीपप्रमाणातिवृत्तमनुरूप-
मातपत्रोपमं शिरः, व्यूढं दृढं समं सुश्लिष्टशङ्खसन्ध्यूर्ध्वव्यञ्जनसं-
पन्नमुपचितं बलिनमर्धचन्द्राकृति ललाटं, बहलौ त्रिपुलसमपीठौ
समौ नीचैर्बुद्धौ पृष्ठतोऽवनतौ सुश्लिष्टकर्णपुत्रकौ महाच्छिद्रौ कर्णौ,
ईषत्प्रलम्बिन्यावसङ्गते समे संहते महल्यौ भ्रुवौ, समे समाहित-
दर्शने व्यक्तभागविभागे बलवती तेजसोपपन्ने स्वङ्गापाङ्गे चक्षुषी,
ऋज्वी महोच्छ्वासा वंशसंपन्नेषदवनताग्रा नासिका, महदजु मुनिवि-
ष्टदन्तमास्यम्, आयामविस्तारोपपन्ना श्लक्ष्णा तन्वी प्रकृतिवर्णयुक्ता
जिह्वा, श्लक्ष्णं युक्तोपचयसूष्णोपपन्नं रक्तं तालु, महानदीनः स्निग्धो-
ऽनुनादी गरभीरसमुत्थो धीरः स्वरः, नातिस्थूलौ नातिकृशौ विस्ता-
रोपपन्नावायस्पच्छादनौ रक्तावोष्ठौ, महल्यौ हनू, वृत्ता नातिमहती
ग्रीवा, व्यूढमुपचितमुरः, गूढं जघ्न पृष्ठवंशश्च, विप्रकृष्टान्तरौ स्तनौ,
अंसपातिनी स्थिरे पाश्वे, वृत्तपरिपूर्णाथतौ बाहू सक्थिनी अङ्गुल-
यश्च, महदुपचितं पाणिपादं, स्थिरा वृत्ताः स्निग्धास्ताम्रास्तुङ्गाः
कूर्माकाराः करजाः, प्रदक्षिणावर्ता सोत्सङ्गा च नाभिः, उरस्त्रिभाग-
हीना समा समुपचितमांसा कटी, वृत्तौ स्थिरोपचितमांसौ नात्यु-
न्नतौ नात्यवनतौ स्निग्धौ, अनुपूर्ववृत्ताद्युपचययुक्तावूरु, नात्युपचिते
नात्युपचिते एणीपदे प्रगूढसिरास्थिसन्धी जङ्घे, नात्युपचितौ नात्य-
पचितौ गुल्फौ, पूर्वोपदिष्टगुणौ पादौ कूर्माकारौ, प्रकृतियुक्तानि
वातमूत्रपुरीषाणि तथा स्वप्नजागरणायासस्मितरदितस्तनग्रहणानि;
यच्च किञ्चिदन्यदप्यनुक्तमस्ति तदपि सर्वं प्रकृतियुक्तमिष्टं, विपरीतं
पुनरनिष्टम्; इति दीर्घायुर्लक्षणानि ॥ ५२ ॥

१ 'त्रिपुरुषान्तरं' ग. । २ 'नक्षत्रदेवतासंयुक्तं कृतं' यो. । ३ 'वृत्ते'
च. । ४ 'प्रकृतियुक्ता पाटलवर्णी' ग. ।

अतो धात्रीपरीक्षामुपदेक्ष्यामः—अथ ब्रूयात्—धात्रीमानय समानवर्णां यौवनस्थां निभृतामनातुरामव्यङ्ग्यामव्यसनामविरूपाम-
जुगुप्सितां देशजातीयामक्षुद्रामक्षुद्रकर्मिणीं कुले जातां वत्सलाम-
रोगजीवद्वत्सां पुंवत्सां दोग्ध्रीमप्रमत्तामशायिनीमनुच्चारशायिनी-
मनन्यावशायिनीं कुशलोपचारां शुचिमशुचिद्वेषिणीं स्तनस्तन्य-
संपदुपेतामिति ॥ ५३ ॥

तत्रेयं स्तनसंपत्—नात्यध्वौ नातिलम्बावनतिकृशावनतिपीनौ
युक्तपिप्पलकौ सुखप्रपानौ चेति (स्तनसंपत्) ॥ ५४ ॥

स्तन्यसंपत्—प्रकृतिवर्णगन्धरसस्पर्शम्, उदपात्रे दुह्यमानमुदकं
व्येति प्रकृतिभूतत्वात्, तत् पुष्टिकरमारोग्यकरं चेति (स्तन्य-
संपत्) ॥ ५५ ॥

अतोऽन्यथा व्यापन्नं ज्ञेयं; तस्य विशेषाः—इयावारुणवर्णं कषा-
यानुरसं विशदमनालक्ष्यगन्धं रूक्षं द्रवं केनिलं लघ्वतृत्तिकरं कर्शनं
वातविकाराणां कर्तुं च वातोपसृष्टं क्षीरमभिज्ञेयं; कृष्णनीलपीतता-
म्रावभासं तिक्ताम्लकटुकानुरसं कुणपरुधिरगन्धि भृशोष्णं पित्तवि-
काराणां कर्तुं च पित्तोपसृष्टं क्षीरमभिज्ञेयम्, अत्यर्थशुक्लमतिमाधुर्यो-
पपन्नं लवणानुरसं घृततैलवसामज्जगन्धि पिच्छिलं तन्तुमदुदपात्रे-
ऽवसीदच्छ्रेष्मदिकाराणां कर्तुं च श्लेष्मोपसृष्टं क्षीरमभिज्ञेयम् ॥ ५६ ॥

तेषां त्रयाणामपि क्षीरदोषाणां प्रतिविशेषमभिसमीक्ष्य यथास्वं
यथादोषं च वमनविरेचनास्थापनानुवासनानि विभज्य कृतानि
प्रशमनाय भवन्ति । पानाशनविधिस्तु दुष्टक्षीराया यवगोधूमशा-
लिषट्कमुद्गहरेणुककुलत्थसुरासौवीरकतुषोदकमैरेयमेदकलशुनक-
रज्जप्रायः स्यात् । क्षीरदोषविशेषांश्चावेक्ष्यावेक्ष्य तत्तद्विधानं कार्यं
स्यात् । पाठामहौषधसुरदारुमुस्तमूर्वागुडूचीवत्सकफलकिराततिक्त-
कटुकरोहिणीसारिवाकषायाणां च पानं प्रशस्यते; तथाऽन्येषां
तिक्तकषायकटुकमधुराणां द्रव्याणामुपयोगः क्षीरविकारविशेषान-
भिसमीक्ष्य मात्रां कालं च । इति क्षीरविशोधनानि ॥ ५७ ॥

१ 'क्षीरमिति ज्ञेयम्' ग. । २ 'तिक्तकषायकटुकप्रायाणां च' शो. ।

क्षीरजननानि तु भक्ष्यानि सीधुवर्ज्यानि ग्राम्यान्पौदकानि च
शाकधान्यमांसानि द्रवमधुरान्लभूयिष्ठाश्चाहाराः क्षीरिण्यश्रौषधयः
क्षीरपानमनायासश्चेति, वीरणशालिषष्टिकेशुवालिकादर्भकुशका-
शगुन्द्रेत्कटमूलकषायाणां च पानमिति (क्षीरजननान्युक्तानि) ॥ ५८ ॥

धात्री तु यदा स्वादुबहुलशुद्धदुग्धा स्यात्तदा स्नातानुलिप्ता
शुक्लवस्त्रं परिधायैन्द्रीं ब्राह्मीं शतवीर्यां सहस्रवीर्याममोघामव्यथां
शिवाभरिष्टां वाट्यपुष्पीं विष्वक्सेनकान्तां वा विभ्रत्योषधिं कुमारं
प्राङ्मुखं प्रथमं दक्षिणं स्ननं पाययेत् । इति धात्रीकर्म ॥ ५९ ॥

अतोऽनन्तरं कुमारागारविधिमनुव्याख्यास्यामः—वास्तुविद्या-
कुशलः प्रशस्तं रम्यमतमस्कं लिवातं प्रवातैकदेशं दृढमपगतश्वा-
पदपशुदंष्ट्रिमूषिकपतङ्गं सुविभक्तसलिलोदूखलमूत्रवर्चःस्थानज्ञान-
भूमिमहानसमृतसुखं यथर्तुशयनासनास्तरणसंपन्नं कुर्यात्तथा
सुविहितरक्षाविधानबलिमङ्गलहोमप्रायश्चित्तं शुचिवृद्धवैद्यानुरक्त-
जनसंपूर्णम् । इति कुमारागारविधिः ॥ ६० ॥

शयनासनास्तरणप्रावरणानि कुमारस्य मृदुलघुशुचिसुगन्धीनि
स्युः; स्वेदमलजन्तुमन्ति मूत्रपुरीषोपसृष्टानि च वर्ज्यानि स्युः;
असति संभवेऽन्येषां तान्येव च सुप्रक्षालितोपधूपितानि शुशुद्ध-
शुष्काण्युपयोगं गच्छेयुः ॥ ६१ ॥

धूपनानि पुनर्वाससां शयनास्तरणप्रावरणानां च यवसर्षपातसी-
हिङ्गुगुग्गुलवचाचोरकवयःस्थागोलोमीजटिलापलङ्कषाशोकरोहिणी-
सर्पनिर्मोकाणि घृतयुक्तानि स्युः ॥ ६२ ॥

मणयश्च धारणीयाः कुमारस्य खङ्गरुगवयवृषभाणां जीवतामेव
दक्षिणेभ्यो विषाणेभ्योऽग्राणि गृहीतानि स्युः; ऐन्द्रयाद्याश्रौषधयो
जीवकर्षभकौ च यानि चान्याभ्यपि ब्राह्मणाः प्रशंसेयुरथर्ववेद-
विदः ॥ ६३ ॥

क्रीडनकानि खल्वस्य विचित्राणि घोषवन्त्यभिरामाण्यगुरुण्य-
तीक्ष्णाप्राण्यनास्यप्रवेशीन्यप्राणहराण्यवित्रासनानि च स्युः ॥ ६४ ॥

१ 'सुप्रक्षालितोपधानानि सुधूपितानि शुद्धानि शुष्काण्युपयोगं गच्छेयुः' यो ।
च. १२

न ह्यस्य विनासनं साधु, तस्मात्तस्मिन् रुदत्यमुज्जाने वाऽन्यत्र विधेयतामगच्छति राक्षसपिशाचपूतनाद्यानां नामान्याह्वयता कुमारस्य विनासनार्थं नामग्रहणं न कार्यं स्यात् ॥ ६५ ॥

यदि त्वातुर्यं किञ्चित् कुमारमागच्छेत्तत् प्रकृतिनिमित्तपूर्वरूपलिङ्गोपशयविशेषैस्तत्त्वतोऽनुबुध्य सर्वविशेषानातुरौषधदेशकालाश्रयानवेक्षमाणश्चिकित्सितुमारभेतैनं मधुरमृदुलघुसुरभिशीतशङ्करं कर्म प्रवर्तयन्, एवंसात्म्या हि कुमारा भवन्ति, तथा ते शर्म लभन्तेऽचिराय ॥ ६६ ॥

अरोगेष्वरोगवृत्तमातिष्ठेदेशकालात्मगुणविपर्ययेण वर्तमानः क्रमेणासात्म्यानि परिवर्त्योपयुज्जानः सर्वाण्यहितानि वर्जयेत् । तथा बलवर्णशरीरायुषां संपदमवाप्नोतीति ॥ ६७ ॥

एवमेनं कुमारमायौवनप्राप्तेर्धर्मार्थकौशलागमनाच्चानुपालयेत् । ॥ ६८ ॥

इति पुत्राशिषां समृद्धिकरं कर्म व्याख्यातम् । तदाचरन् यथोक्तैर्विधिभिः पूजां यथेष्टं लभतेऽनसूयक इति ॥ ६९ ॥

तत्र श्लोकौ ।

पुत्राशिषां कर्म समृद्धिकारकं यदुक्तमेतन्महदर्थसंहितम् ।
तदाचरन् ज्ञो विधिभिर्यथातथं पूजां यथेष्टं लभतेऽनसूयकः ॥ ७० ॥

शरीरं चिन्त्यते सर्वं देवमानुषसंपदा ।

सर्वभावैर्यतस्तस्माच्छारीरं स्थानमुच्यते ॥ ७१ ॥

इत्यभिवेशकृते तन्त्रे चरकप्रतिसंस्कृते शारीरस्थाने

जातिसूत्रीयशारीरं नामाष्टमोऽध्यायः ॥ ८ ॥

चरकसंहितायां शारीरस्थानं समाप्तम् ।

इन्द्रियस्थानम् ।

प्रथमोऽध्यायः ।

अथातो वर्णस्वरीयमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु वर्णश्च स्वरश्च गन्धश्च रसश्च स्पर्शश्च चक्षुश्च श्रोत्रं च घ्राणं च रसनं च स्पर्शनं च सत्त्वं च भक्तिश्च शौचं च शीलं चाचारश्च स्मृतिश्चाकृतिश्च प्रकृतिश्च विकृतिश्च बलं च ग्लानिश्च मेधा च हर्षश्च रौक्ष्यं च स्नेहश्च तन्द्रा चारम्भश्च गौरवं च लाववं च गुणाश्चाहारश्च विहारश्चाहारपरिणामश्चोपायश्चापायश्च व्याधिश्च पूर्वरूपं च वेदनाश्चोपद्रवाश्च च्छाया च प्रतिच्छाया च स्वप्नदर्शनं च दूताधिकारश्च पथि चौत्पातिकं चातुरकुले भावावस्थान्तराणि च भेषजसंवृत्तिश्च भेषजविकारयुक्तिश्चेति परीक्ष्याणि प्रत्यक्षानुमानोपदेशैरायुषः प्रमाणविशेषं जिज्ञासमानेन भिषजा ॥ ३ ॥

तत्र खल्वेषां परीक्ष्याणां कानिचित् पुरुषमनाश्रितानि कानिचिच्च पुरुषसंश्रयाणि; तत्र यानि पुरुषमनाश्रितानि तान्युपदेशतो युक्ति-तश्च परीक्षेत, पुरुषसंश्रयाणि पुनः प्रकृतितश्च विकृतितश्च ॥ ४ ॥

तत्र प्रकृतिर्जातिप्रसक्ता च कुलप्रसक्ता च देशानुपातिनी च कालानुपातिनी च वयोऽनुपातिनी च प्रत्यात्मनियता चेति । जातिकुलदेशकालवयःप्रत्यात्मनियता हि तेषां तेषां पुरुषाणां ते ते भावविशेषा भवन्ति ॥ ५ ॥

विकृतिः पुनर्लक्षणनिमित्ता च लक्ष्यनिमित्ता च निमित्तानुरूपा चै । तत्र लक्षणनिमित्ता नाम सा यस्याः शरीरे लक्षणान्येव हेतुभूतानि भवन्ति दैवात्, लक्षणानि हि कानिचिच्छरीरोपनिबद्धानि भवन्ति, यानि हि तस्मिंस्तस्मिन् काले तत्राभिष्टानमासाद्य

१ 'भेषजं च भेषजप्रवृत्तिश्च भेषजाधिकारे युक्तिश्च' ग. । २ 'दशानुपातिनी' ग. । ३ अस्याग्रे 'लक्ष्यमिति तावन्निमित्तानुमानं' इत्यधिकं पठति गङ्गाधरः । ४ 'हेतुभूतानि विवक्षितानि कानिचिद्देवाच्छरीरोपनिबद्धानि, यानि तस्मिंस्तस्मिन् काले तां तां विकृतिमुत्पादयन्ति' ह. ।

तां तां विकृतिमुत्पादयन्ति । लक्ष्यनिमित्ता तु सा, यस्या उपलभ्यते निमित्तं यथोक्तं निदानेषु; निमित्तानुरूपा तु निमित्तार्थकारिणी या, तामनिमित्तां निमित्तमायुषः प्रमाणज्ञानस्येच्छन्ति भिषजो भूयश्चायुषः क्षयनिमित्तां प्रेतलिङ्गानुरूपां, यामायुषोऽन्तर्गतस्य ज्ञानार्थमुपदिशन्ति धीराः, यां चाधिकृत्य पुरुषसंश्रयाणि सुमूर्धतां लक्षणान्युपदेक्ष्यामः । इत्युद्देशः । तं विस्तरेणानुव्याख्यास्यामः ॥ ६ ॥

तत्रादित एव वर्णाधिकारः तद्यथा—कृष्णः श्यामैः श्यामावदातोऽवदातश्चेति प्रकृतिवर्णाः शरीरस्य, यांश्चापरानुपेक्षमाणो विद्यादनूक्तोऽन्यथा वाऽपि निर्दिश्यमानांस्तज्जैः । नीलश्याम(व)-ताम्रहरितहारिद्रशुक्लाश्च वर्णाः शरीरस्य वैकारिकाः, यांश्चापरानुपेक्षमाणो विद्यात् प्राग्विकृतानभूत्वोत्पन्नान् । इति प्रकृतिविकृतिवर्णा भवन्युक्ताः शरीरस्य ॥ ७ ॥

तत्र प्रकृतिवर्णमर्धशरीरे विकृतिवर्णमर्धशरीरे द्वावपि वर्णौ मर्यादाविभक्तौ दृष्ट्वा यद्येवं सव्यदक्षिणविभागेन यद्येवं पूर्वपश्चिम-विभागेन यद्येवमुत्तराधरविभागेन यद्येवमन्तर्बहिर्विभागोनातुरस्य रिष्टमिति विद्यात्; एवमेव वर्णभेदो मुखेऽप्यन्यतो वर्तमानो मरणाय भवति ॥ ८ ॥

वर्णभेदेन ग्लानिहर्षरौक्ष्यक्लेहा व्याख्याताः ॥ ९ ॥

तथा पिष्टुव्यङ्गतिलकालकपिडकानामन्यतमस्यानने जन्मातुर-स्यैवमेवाप्रशस्तं विद्यात् ॥ १० ॥

नखनयनवदनमूत्रपुरीषहस्तपादौष्ठादिष्वपि च वैकारिकोक्तानां वर्णानामन्यतमस्य प्रादुर्भावो हीनबलवर्णेन्द्रियेषु लक्षणमायुषः क्षयस्य भवति ॥ ११ ॥

१ 'यथोक्तेषु' इति पा० । २ 'तं विस्तरेणोपदिशन्तो भूयः परमतो व्याख्यास्यामः' ग. । ३ 'कृष्णश्यामः' ह. । ४ 'उपेत्य ईक्षमाण इत्युपेक्षमाणः' चक्रः । 'अवेक्ष्यमाणानपि' ग. । ५ 'अवेक्ष्यमाणानपि' यो. । ६ 'प्राग्विकृतादभूत्वोत्पन्नान्' यो. । 'प्राग्विकृतानदूरोत्पन्नान्' ग. । ७ 'एवमस्य वर्णभेदो मुखस्यान्तर्गतः' ग. ।

यच्चान्यदपि किञ्चिद्वर्णवैकृतमभूतपूर्वं सहसैवोत्पद्येतानिमित्तमेव
हीयमानस्यातुरस्य शश्वत्, तच्चारिष्टमिति विद्यात् । इति
वर्णाधिकारः ॥ १२ ॥

स्वराधिकारस्तु—हंसक्रौञ्चनेमिदुन्दुभिकलविङ्ककाकपोतशर्श-
रानूकाः प्रकृतिस्वरा भवन्ति; यांश्चापरानुपेक्षमाणोऽपि विद्यादनु-
क्तोऽन्यथा वाऽपि निर्दिश्यमानांस्तज्ज्ञैः ॥ १३ ॥

ऐङकलप्रस्ताव्यक्तगद्गदक्षामदीनानुकीर्णांस्वातुराणां स्वरा
वैकारिका भवन्ति, यांश्चापरानुपेक्षमाणोऽपि विद्यात् प्राग्विकृता-
न(दे)भूत्वोत्पन्नान् । इति प्रकृतिविकृतिस्वरा व्याख्याता भवन्ति १४

तत्र प्रकृतिवैकारिकाणां स्वराणामाश्वभिनिर्वृत्तिः, स्वराणामेक-
त्वमेकस्य चानेकत्वमप्रशस्तम् । इति स्वराधिकारः ॥ १५ ॥

इति वर्णस्वराधिकारौ यथावदुक्तौ समूर्षतां लक्षणज्ञानार्थ-
मिति ॥ १६ ॥

भवन्ति चात्र ।

यस्य वैकारिको वर्णः शरीर उपपद्यते ।

अर्थे वा यदि वा कृत्स्ने निमित्तं न च नास्ति सः ॥ १७ ॥

नीलं वा यदि वा इयावं ताम्रं वा यदि वाऽरुणम् ।

मुखार्धमन्यथा वर्णो मुखार्धेऽरिष्टमुच्यते ॥ १८ ॥

खेहो मुखार्धे सुव्यक्तो रौक्ष्यमर्धमुखे भृशम् ।

ग्लानिरर्धे तथा हर्षो मुखार्धे प्रेतलक्षणम् ॥ १९ ॥

तिलकाः पिष्टवो व्यङ्गा राजयश्च पृथग्विधाः ।

आतुरस्वाशु जायन्ते सुखे प्राणान्मुमुक्षतः ॥ २० ॥

पुष्पाणि नखदन्तेषु पङ्क्तौ वा दन्तसंश्रितः ।

चूर्णको वाऽपि दन्तेषु लक्षणं मरणस्य तत् ॥ २१ ॥

ओष्ठयोः पादयोः पाण्योरक्ष्णोर्मूर्ध्नापुरीषयोः ।

नखेष्वपि च वैवर्ण्यमेतत् क्षीणबलेऽन्तकृतम् ॥ २२ ॥

१ 'अवेक्ष्यमाणान्' यो. । २ 'शुककलप्रस्ताव्यक्त' ग. । ३ 'अवे-
क्ष्यमाणानपि' यो. । ४ 'अदूरोत्पन्नान्' ग. । ५ 'स्वरानेकत्वं' चं. ।
६ 'रौक्ष्यमर्धे तथा भृशम्' यो. । ७ 'तद्गतायुषः' ग. ।

यस्य नीलावुभावोष्ठौ पक्कजाम्बवसन्निभौ ।
 मुमूर्षुरिति तं विद्यान्नरं धीरो गतायुषम् ॥ २३ ॥
 एको वा यदि वाऽनेको यस्य वैकारिकः स्वरः ।
 सहस्रोत्पद्यते जन्तोर्हीयमानस्य नास्ति सः ॥ २४ ॥
 यच्चान्यदपि किञ्चित् स्याद्वैकृतं स्वरवर्णयोः ।
 बलमांसविहीनस्य तत् सर्वं मरणाय हि ॥ २५ ॥
 तत्र श्लोकः ।

इति वर्णस्वरावुक्तौ लक्षणार्थं मुमूर्षताम् ।
 यस्तु सम्यग्विवजानामि नायुर्ज्ञाने स मुह्यति ॥ २६ ॥
 इत्यमिवेशकृते तन्त्रे चरकप्रतिसंस्कृते इन्द्रियस्थाने
 वर्णस्वरीयमिन्द्रियं नाम प्रथमोऽध्यायः ॥ १ ॥

द्वितीयोऽध्यायः ।

अथातः पुष्पितकमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पुष्पं यथा पूर्वरूपं फलस्येह भविष्यतः ।

तथा लिङ्गमरिष्टाख्यं पूर्वरूपं मरिष्यतः ॥ ३ ॥

अप्येवं तु भवेत् पुष्पं फलेनाननुबन्धि यत् ।

फलं चापि भवेत् किञ्चिद्यस्य पुष्पं न पूर्वजम् ॥ ४ ॥

न त्वरिष्टस्य जातस्य नाशोऽस्ति मरणादते ।

मरणं चापि तन्नास्ति यन्नारिष्टपुरःसरम् ॥ ५ ॥

मिथ्यादृष्टमरिष्टाभमनरिष्टमजानता ।

अरिष्टं वाऽप्यसंबुद्धमेतत् प्रज्ञापराधजम् ॥ ६ ॥

ज्ञानसंबोधनार्थं तु लिङ्गैर्मरणपूर्वजैः ।

पुष्पितानुपदेक्ष्यामो नरान् बहुविधैर्बहून् ॥ ७ ॥

नानापुष्पोपमो गन्धो यस्य वाति दिवानिशम् ।

- १ 'मरणोदयम्' च. । २ 'यस्तौ' यो. । ३ 'ज्ञानसंबोधनार्थं' ग. ।
 ४ 'बहुविधान् बहून्' ग. । ५ 'भाति' ग. ।

पुष्पितस्य वनस्यैव नानाद्रुमलतावतः ॥ ८ ॥
 तमाहुः पुष्पितं धीरा नरं मरणलक्षणैः ।
 स ना संवत्सराद्देहं जहातीति विनिश्चयः ॥ ९ ॥
 एवमेकैकशः पुष्पैर्यस्य गन्धः समो भवेत् ।
 इष्टैर्वा यदि वाऽनिष्टैः स च पुष्पित उच्यते ॥ १० ॥
 समासेनाशुभान् गन्धानेकत्वेनाथवा पुनः ।
 आजिघ्रेद्यस्य गात्रेषु तं विद्यात् पुष्पितं भिषक् ॥ ११ ॥
 आर्जुतानाहुते काये यस्य गन्धाः शुभाशुभाः ।
 व्यत्यासेनानिमित्ताः स्युः स च पुष्पित उच्यते ॥ १२ ॥
 तद्यथा चन्दनं कुष्ठं तगरागुरुणी मधु ।
 माल्यं मूत्रपुरीषे वा मृतानि कुण्ठानि च ॥ १३ ॥
 ये चान्ये विविधात्मानो गन्धा विविधयोनयः ।
 तेऽप्यनेनानुमानेन विज्ञेया विकृतिं गताः ॥ १४ ॥
 इदं चाप्यतिदेशार्थं लक्षणं गन्धसंश्रयम् ।
 वक्ष्यामो यदभिज्ञाय भिषङ्गारणमादिशेत् ॥ १५ ॥
 वियोनिर्विद्वुरो गन्धो यस्य गात्रेषु दृश्यते ।
 इष्टो वा यदि वाऽनिष्टो न स जीवति तां समाम् ॥ १६ ॥
 एतावद्गन्धविज्ञानं, रसज्ञानमतः परम् ।
 आतुराणां शरीरेषु वक्ष्यामो विधिपूर्वकम् ॥ १७ ॥
 यो रसः प्रकृतिस्थानां नराणां देहसंभवः ।
 स एषां चरमे काले विकारं भजते द्वयम् ॥ १८ ॥
 कश्चिदेवास्य वैरस्यमत्यर्थमुपपद्यते ।
 स्वादुत्वमपरश्चापि विपुलं भजते रसः ॥ १९ ॥
 तमनेनानुमानेन विद्याद्विकृतिमागतम् ।
 मनुष्यो हि मनुष्यस्य कथं रसमवामुयात् ॥ २० ॥
 मक्षिकाश्चैव यूकाश्च दंशाश्च मशकैः सह ।
 विरसादपसर्पन्ति जन्तोः कायान्मुमूर्षतः ॥ २१ ॥

१ 'आर्जुतानाहुता' च. । २ 'मृतानि' यो. । ३ 'वित्वरो यस्य गन्धो
 गात्रेषु' ह. । ४ 'जायते' ग. ।

अत्यर्थरसिकं कार्यं कालपक्वस्य मक्षिकाः ।

अपि स्वातानुलिसस्य भृशमायान्ति सर्वेशः ॥ २२ ॥

तत्र श्लोकः ।

र्यान्थेतानि मयोक्तानि लिङ्गानि रसगन्धयोः ।

पुष्पितस्य नरस्यैतत् फलं मरणमादिशेत् ॥ २३ ॥

इत्यग्निवेशकृते तच्चे चरकप्रतिसंस्कृते इन्द्रियस्थाने पुष्पितक-

मिन्द्रियं नाम द्वितीयोऽध्यायः ॥ २ ॥

तृतीयोऽध्यायः ।

अथातः परिमर्शनीयमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

वर्णं स्वरे च गन्धे च रसे चोक्तं पृथक् पृथक् ।

लिङ्गं मुमूर्षतां सम्यक् स्पर्शेष्वपि निबोधत ॥ ३ ॥

स्पर्शप्राधान्येनैवातुरस्यायुषः प्रमाणविशेषं जिज्ञासुः प्रकृति-
स्थेन पाणिना केवलमस्य शरीरं स्पृशेत् परिमर्शयेद्वाऽन्येन ॥ ४ ॥

परिमृशता तु खल्वेतुरशरीरमिमे भावास्तत्र तत्रावबोद्धव्या
भवन्ति; तद्यथा—सततं स्पन्दनानां शरीरदेशानामस्पन्दनं, नित्यो-
ष्मणां शीतीभावः, सृद्नां दारुणत्वं, श्लक्ष्णानां खरत्वं; सतामस-
द्भावः, सन्धीनां संस्रंशचयवनानि, मांसशोणितयोर्वीतीभावः, दा-
रुणत्वं, स्वेदानुबन्धः सत्स्रो वा, यच्चान्यदपि किञ्चिदीदृशं भृशविकृ-
तमनिमित्तं स्यात्; इति लक्षणं स्पृश्यानां भावानामुक्तं समासेन ॥ ५ ॥

तद्व्यासतोऽनुव्याख्यास्यामः—तस्य चेत् परिमृश्यमानं पृथ-
क्त्वेन पादजङ्घोरुस्त्रिगुदरपाश्र्वपृष्ठेषिकापाणिग्रीवातालवोष्ठललाटं
स्त्रिंशं शीतं प्रस्तब्धं दारुणं वीतमांसशोणितं वा स्यात् परासुरयं
पुरुषो न चिरात्कालं मरिष्यतीति विद्यात् ॥ ६ ॥

१ 'सामान्येन' च. । २ 'स्पर्शप्रामाण्येन' यो. । ३ 'प्रमाणावशेषं' ग. ।
४ 'सत्स्रो' ग. । ५ 'संस्रंशचावनानि' च. । ६ 'प्रसृतं' ह. । ७ 'न
चिरात्कालं करिष्यति' ह. ।

तस्य चेत् परिमृश्यमानानि पृथक्त्वेन गुल्फजानुवंक्षणगुदवृषण-
मेदनाभ्यसस्तनमणिकहनुपशुकानासिकाकर्णाक्षिश्रृङ्गादीनि स्त-
नानि व्यस्तानि च्युतानि स्थानेभ्यः स्कन्धानि वा स्युः परासुरयं
पुरुषो न चिरात्कालं मरिष्यतीति विद्यात् ॥ ७ ॥

तथाऽस्योच्छ्वासमन्यादन्तपक्ष्मचक्षुःकेशलोमोदरनखाङ्गुलीश्च ल-
क्षयेत् । तस्य चेदुच्छ्वासोऽतिदीर्घोऽतिह्रस्वो वा स्यात्, परासु-
रिति विद्यात्; तस्य चेन्मन्ये परिमृश्यमाने न स्पन्देयातां, परा-
सुरिति विद्यात्; तस्य चेदन्ताः परिकीर्णाः श्वेता जातशर्कराः
स्युः, परासुरिति विद्यात्; तस्य चेत् पक्ष्माणि जटाबद्धानि स्युः,
परासुरिति विद्यात्; तस्य चेच्चक्षुषी प्रकृतिहीने विकृतियुकेऽत्युत्पि-
ण्डितेऽतिप्रविष्टेऽतिजिह्वेऽतिविषमेऽतिप्रसूतेऽतिविमुक्तबन्धने सत-
तोन्मेषिते सततनिमेषिते निमेषोन्मेषातिप्रवृत्ते विभ्रान्तदृष्टिके
विपरीतदृष्टिके हीनदृष्टिके व्यस्तदृष्टिके नकुलान्धे कपोतान्धेऽलात-
वर्णे कृष्णनीलपीतश्यावताम्रहरितहारिद्रशुक्लवैकारिकाणां वर्णाना-
मन्यतमेनातिसंभुते वा स्यातां, परासुरिति विद्यात्; अथास्य केश-
लोमान्यायच्छेत्—तस्य चेत् केशलोमान्यायम्यमानानि प्रलुच्ये-
रन्न चेद्वेदेयेयुः, परासुरिति विद्यात्; तस्य चेदुदरे सिराः ग्रहैश्ये-
रन् श्यावताम्रनीलहारिद्रशुक्ला वा स्युः, परासुरिति विद्यात्;
तस्य चेन्नखा वीतमांसशोणिताः पक्वजाम्बववर्णाः स्युः, परासुरिति
विद्यात्; अथास्याङ्गुलीरायच्छेत्, तस्य चेदङ्गुलय आयम्यमाना
न चेत् स्फुटेयुः, परासुरिति विद्यात् ॥ ८ ॥

भवति चात्र ।

एतान् स्पृश्यान् बहून् भावान् यः स्पृशन्नबुध्यते ।

आतुरे न स संमोहमायुर्ज्ञानस्य गच्छति ॥ ९ ॥

इत्यभिवेशकृते तन्त्रे चरकप्रतिसंस्कृते इन्द्रियस्थाने परिम-
र्शनीयमिन्द्रियं नाम तृतीयोऽध्यायः ॥ ३ ॥

१ 'स्कन्धानि' इति हस्तलिखितपुस्तके न पठ्यते । २ 'प्रतिकीर्णा' ग. ।
३ 'प्रकाशेरन्' ग. ।

चतुर्थोऽध्यायः ।

अथात इन्द्रियानीकमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इन्द्रियाणि यथा जन्तोः परीक्षेत विशेषवित् ।

ज्ञातुमिच्छन् भिषज्ज्ञानमायुषस्तन्निबोध मे ॥ ३ ॥

अनुमानैः परीक्षेत दर्शनादीनि तत्त्वतः ।

अद्धा हि विदितं ज्ञानमिन्द्रियाणामतीन्द्रियम् ॥ ४ ॥

स्वस्थेभ्यो विकृतं यस्य ज्ञानमिन्द्रियसंभवम् ।

आलक्ष्येतालमिन्तेन लक्षणं मरणस्य तत् ॥ ५ ॥

इत्युक्तं लक्षणं सम्यगिन्द्रियेष्वशुभोदयम् ।

तदेव तु पुनर्भूयो विस्तरेण निबोधत ॥ ६ ॥

घनीभूतमिवाकाशमाकाशमिव सेदिनीम् ।

विगीतमुभयं ह्येतत् पश्यन्मरणमृच्छति ॥ ७ ॥

यस्य दर्शनमायाति मारुतोऽम्बरगोचरः ।

अग्निर्नायाति चा(वा)दीप्तस्तस्यायुःक्षयमादिशेत् ॥ ८ ॥

जले सुविमले जालमजालावतते नरः ।

स्थिरे गच्छति वा दृष्ट्वा जीवितात् परिमुच्यते ॥ ९ ॥

जाग्रत् पश्यति यः प्रेतान् रक्षांसि विविधानि च ।

अन्यद्वाऽप्यद्भुतं किञ्चिज्जीवितौत् स विमुच्यते ॥ १० ॥

योऽग्निं प्रकृतिवर्णस्थं नीलं पश्यति निष्प्रभम् ।

कृष्णं वा यदि वा शुक्लं निशां व्रजति सप्तमीम् ॥ ११ ॥

मरीचीनसतो मेघान्मेघान् वाऽप्यसतोऽम्बरे ।

विद्युतो वा विना मेघैः पश्यन्मरणमृच्छति ॥ १२ ॥

मृन्मयीमिव यः पार्श्वीं कृष्णाम्बरसमावृताम् ।

आदित्यमीक्षते शुद्धं चन्द्रं वा न स जीवति ॥ १३ ॥

१ 'आयुःप्रमाणं जिज्ञासुर्भिषक् तन्नो निबोधत' यो. । २ 'वितथ' ग. ।
३ 'न स जीवितुमर्हति' ह. । ४ 'यः पश्यति स नश्यति' ग. ।

अपर्वणि यदा पश्येत् सूर्याचन्द्रमसोर्ग्रहम् ।
 अव्याधितो व्याधितो वा तदन्तं तस्य जीवितम् ॥ १४ ॥
 नक्तं सूर्यमहश्चन्द्रमनघौ धूममुत्थितम् ।
 अग्निं वा निष्प्रभं रात्रौ दृष्ट्वा मरणमृच्छति ॥ १५ ॥
 प्रभावतः प्रभाहीनान्निष्प्रभान् वा प्रभावतः ।
 नरा विलिङ्गान् पश्यन्ति भावान् प्राणाग्निहासवः ॥ १६ ॥
 व्याकृतीनि विवर्णानि विसंख्योपगतानि च ।
 विनिमित्तानि पश्यन्ति रूपाण्यायुःक्षये नराः ॥ १७ ॥
 यश्च पश्यत्यदृश्यान् वै दृश्यान् यश्च न पश्यति ।
 तावुभौ पश्यतः क्षिप्रं यमालयमसंशयम् ॥ १८ ॥
 अशब्दस्य च यः श्रोता शब्दान् यश्च न बुध्यते ।
 द्वावप्येतौ यथा प्रेतौ तथा ज्ञेयौ विजानता ॥ १९ ॥
 संवृत्याङ्गुलिभिः कर्णौ ज्वालाशब्दं य आतुरः ।
 न शृणोति गतासुं तं बुद्धिमान् परिवर्जयेत् ॥ २० ॥
 विपर्ययेण यो विद्याद्वन्धानां साध्वसाधुताम् ।
 न वा तौ सर्वशो विद्यातं विद्याद्विगतायुषम् ॥ २१ ॥
 यो रसान्न विजानाति न वा जानाति तत्त्वतः ।
 मुखपाकादते पक्वं तमाहुः कुशला नरम् ॥ २२ ॥
 उष्णान्छीतान् खरान् श्लक्ष्णान्मृदून्पि च दारुणान् ।
 स्पृश्यान् स्पृष्ट्वा ततोऽन्यत्वं समूर्ध्वेस्तेषु मन्यते ॥ २३ ॥
 अन्तरेण तपस्तीव्रं योगं वा विधिपूर्वकम् ।
 इन्द्रियैरधिकं पश्यन् पञ्चत्वमधिगच्छति ॥ २४ ॥
 इन्द्रियाणामृते दृष्टेरिन्द्रियार्थान्न पश्यति ।
 विपर्ययेण यो विद्यातं विद्याद्विगतायुषम् ॥ २५ ॥
 स्वस्थाः प्रज्ञाविपर्यासैरिन्द्रियार्थेषु वैकृतम् ।
 पश्यन्ति ये सुबहुशस्तेषां मरणमादिशेत् ॥ २६ ॥

- १ 'भावान्' च. । २ 'यमक्षयमसंशयम्' ह. । ३ 'न चैतान्' ग. ।
 ४ 'इन्द्रियाणामृते दृष्टेरिन्द्रियार्थानदोषजान् । नरः पश्यति यः कश्चिदिन्द्रियैर्न
 स जीवति' च. । ५ 'येऽसद्वहुशः' च. ।

तत्र श्लोकः ।

एतदिन्द्रियविज्ञानं यः पश्यति यथातथम् ।

मरणं जीवितं चैव स भिषग्ज्ञातुमर्हति ॥ २७ ॥

इत्यभिवेशकृते तन्त्रे चरकप्रतिसंस्कृते इन्द्रियस्थाने इन्द्रियानी-
कमिन्द्रियं नाम चतुर्थोऽध्यायः ॥ ४ ॥

पञ्चमोऽध्यायः ।

अथातः पूर्वरूपीयमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पूर्वरूपाप्यसाध्यानां विकाराणां पृथक् पृथक् ।

भिन्नाभिन्नानि वक्ष्यामो भिषजां ज्ञानवृद्धये ॥ ३ ॥

पूर्वरूपाणि सर्वाणि ज्वरोक्तान्यतिमात्रया ।

यं विशन्ति विशत्येन मृत्युज्वरपुरःसरः ॥ ४ ॥

अन्यस्यापि च रोगस्य पूर्वरूपाणि यं नरम् ।

विशन्यनेन कल्पेन तस्यापि मरणं ध्रुवम् ॥ ५ ॥

पूर्वरूपैकदेशास्तु वक्ष्यामोऽन्यान् सुदारुणान् ।

ये रोगाननुबध्नन्ति मृत्युयैरनुबध्यते ॥ ६ ॥

बलं च हीयते यस्य प्रतिश्यायश्च वर्धते ।

तस्य नारीप्रसक्तस्य शोषोऽन्तायोपजायते ॥ ७ ॥

श्वभिरुष्टैः खरैर्वाऽपि याति यो दक्षिणां दिशम् ।

स्वप्ने यक्षमाणमासाद्य जीवितं स विमुञ्चति ॥ ८ ॥

प्रेतैः सह पिब(वे)न्मद्यं स्वप्ने यः कृष्यते शुना ।

सुषोरं ज्वरमासाद्य जीवितं स विमुञ्चति ॥ ९ ॥

१ 'मृत्युयैरनुबध्यते' यो । २ 'न जीवेन्न च सृज्यते' ग ।

लाक्षारक्ताम्बराभं यः पश्यत्यम्बरमन्तिकाम् ।
 स रक्तपित्तमासाद्य तेनैवान्ताय नीयते ॥ १० ॥
 रक्तस्रग्भक्तसर्वाङ्गो रक्तवासा मुहुर्हसन् ।
 यः स्वप्ने हिर्यते नार्या स रक्तं प्राप्य सीदति ॥ ११ ॥
 शूलाटोपात्रकूजाश्च दौर्बल्यं चातिमात्रया ।
 नखादिषु च वैवर्ण्यं गुल्मेनान्तकरो ग्रहः ॥ १२ ॥ ✓
 लता कण्टकिनी यस्य दारुणा हृदि जायते ।
 स्वप्ने गुल्मस्तमन्ताय क्रूरो विशति मानवम् ॥ १३ ॥
 कायेऽल्पमपि संस्पृष्टं सुभृशं यस्य दीर्यते ।
 क्षतानि च न रोहन्ति कुष्ठैर्मृत्युर्हिनस्ति तम् ॥ १४ ॥
 नभस्याज्यावसिक्तस्य जुह्वतोऽग्निमनर्विषम् ।
 पद्मान्युरसि जायन्ते स्वप्ने कुष्ठैर्मरिष्यतः ॥ १५ ॥
 क्षातानुलिसगात्रेऽपि यस्मिन् गृध्रन्ति मक्षिकाः ।
 स प्रमेहेण संस्पर्शं प्राप्य तेनैव हन्यते ॥ १६ ॥
 स्नेहं बहुविधं स्वप्ने चण्डालैः सह यः पिबेत् ।
 बध्यते स प्रमेहेण स्पृश्यतेऽन्ताय मानवः ॥ १७ ॥
 ध्यानायासौ तथोद्वेगो मोहश्चास्थानसंभवः ।
 अरतिर्बलहानिश्च मृत्युरुन्मादपूर्वकः ॥ १८ ॥
 आहारद्वेषिणं पश्यँलुप्तचित्तमुदार्दितम् ।
 विद्याद्धीरो मुमूर्षुं तमुन्मादेनातिपातिना ॥ १९ ॥
 क्रोधनं त्रासबहुलं सकृत्प्रहसिताननम् ।
 मूर्च्छापिपासाबहुलं हन्युन्मादः शरीरिणम् ॥ २० ॥
 नृत्यन् रक्षोगणैः साकं यः स्वप्नेऽम्भसि सीदति ।
 स प्राप्य भृशमुन्मादं याति लोकमतः परम् ॥ २१ ॥
 असत्तमः पश्यति यो यः शृणोत्यसतः स्वनान् ।
 बहून् बहुविधाङ्गाग्रत् सोऽपस्सारेण वध्यते ॥ २२ ॥

१ 'नीयते' ग. । २ 'गृह्यतेऽनेनेति ग्रहो लिङ्गमित्यर्थः' चक्रः । ३ 'म-
 ज्जसि' ग. ।

मत्तं नृत्यन्तमाविध्य प्रेतो हरति यं नरम् ।
 स्वप्ने हरति तं मृत्युरपस्मारपुरःसरः ॥ २३ ॥
 स्तम्भ्येते प्रतिबुद्धस्य हनू मन्ये तथाऽक्षिणी ।
 यस्य तं बहिरायामो गृहीत्वा हन्त्यसंशयम् ॥ २४ ॥
 शङ्कुलीर्वाऽप्यपूपान् वा स्वप्ने खादति यो नरः ।
 स चेत् प्रच्छर्दयेत्तादृक् प्रतिबुद्धो न जीवति ॥ २५ ॥
 एतानि पूर्वरूपाणि यः सम्यगवबुध्यते ।
 स एषामनुबन्धं च फलं च ज्ञातुमर्हति ॥ २६ ॥
 य इमांश्चापरान् स्वप्नान् दारुणानुपलक्षयेत् ।
 आतुराणां विनाशाय क्लेशाय महतेऽपि वा ॥ २७ ॥
 यस्योत्तमाङ्गे जायन्ते वंशगुल्मलतादयः ।
 वयांसि च विलीयन्ते स्वप्ने मौण्ड्यमियाच्च यः ॥ २८ ॥
 गृध्रोऽलूकश्चकाकाद्यैः स्वप्ने यः परिवार्यते ।
 रक्षःप्रेतपिशाचस्त्रीचण्डालद्रवितान्धकैः ॥ २९ ॥
 वंशवेत्रलतापाशतृणकण्टकसंकटे ।
 प्रमुह्यति हि यः स्वप्ने यो गच्छन् प्रपतत्यपि ॥ ३० ॥
 भूमौ पांशूपधानायां वल्मीके वाऽथ भस्मनि ।
 श्मशानायतने श्वश्रे स्वप्ने यः प्रविशत्यपि ॥ ३१ ॥
 कलुषेऽम्भसि पङ्के च कूपे वा तमसाऽऽवृते ।
 स्वप्ने मज्जति शीघ्रेण स्रोतसा ह्रियते च यः ॥ ३२ ॥
 स्नेहपानं तथाऽभ्यङ्गः प्रच्छर्दनविरेचने ।
 हिरण्यलाभः कलहः स्वप्ने बन्धपराजयौ ॥ ३३ ॥
 उपानद्युगनाशश्च प्रपातः पांशुचर्मणोः ।
 हर्षः स्वप्ने प्रकुपितैः पितृभिश्चापि भर्त्सनम् ॥ ३४ ॥
 चन्द्रतारार्कनक्षत्रदेवतादीपचक्षुषाम् ।

१ 'द्रविडान्धकैः' यो. । २ 'संसज्जति' च. । ३ 'लगति' ह. ।
 ४ 'प्रपतत्यपि' ग. । ५ 'नीयते' ग. । ६ 'पादचर्मणोः' ग. । ७ 'दन्त-
 चन्द्रार्कनक्षत्र' ह. ।

पतनं वा विनाशो वा स्वप्ने भेदो नगस्य वा ॥ ३५ ॥
 रक्तपुष्पं वनं भूमिं पापकर्मालयं चिताम् ।
 गुहान्धकारसंवाधं स्वप्ने यः प्रविश्यत्यपि ॥ ३६ ॥
 रक्तमाली हसद्युच्चैर्दिग्वासा दक्षिणां दिशम् ।
 दारुणामटवीं स्वप्ने कपियुक्तेन याति वा ॥ ३७ ॥
 का(क)षायिणामसौम्यानां नम्रानां दण्डधारिणाम् ।
 कृष्णानां रक्तनेत्राणां स्वप्ने नेच्छन्ति दर्शनम् ॥ ३८ ॥
 कृष्णा पौषा निराचारा दीर्घकेशनखस्तनी ।
 विरागमाल्यवसना स्वप्ने कालनिशा मता ॥ ३९ ॥
 इत्येते दारुणाः स्वप्ना रोगी यैर्याति पञ्चताम् ।
 अरोगः संशयं गत्वा कश्चिदेव विमुच्यते ॥ ४० ॥
 मनोवहानां पूर्णत्वाद्दोषैरतिबलैस्त्रिभिः ।
 स्रोतसां दारुणान् स्वप्नान् काले पश्यति दारुणे ॥ ४१ ॥
 नातिप्रसुप्तः पुरुषः सफलानफलानपि ।
 इन्द्रियेशेन मनसा स्वप्नान् पश्यत्यनेकधा ॥ ४२ ॥
 द्रष्टुं श्रुतानुभूतं च प्रार्थितं कल्पितं तथा ।
 भाविकं दोषजं चैव स्वप्नं सप्तविधं विदुः ॥ ४३ ॥
 तत्र पञ्चविधं पूर्वमफलं भिषगादिशेत् ।
 दिवास्वप्नमतिदृष्टमतिदीर्घं तैथैव च ॥ ४४ ॥
 दृष्टः प्रथमरात्रे यः स्वप्नः सोऽल्पफ(व)लो भवेत् ।
 न स्वपेद्यः पुनर्दृष्ट्वा स सद्यः स्यान्महाफलः ॥ ४५ ॥
 अकल्याणमपि स्वप्नं दृष्ट्वा तत्रैव यः पुनः ।
 पश्येत् सौम्यं शुभाकारं तस्य विद्याच्छुभं फलम् ॥ ४६ ॥

१ 'कपियुक्तेन 'यानेन' इति शेषः' चक्रः । २ 'पापाननाचारा' यो ।
 ३ 'दृष्टमिति चक्षुषा, अनुभूतं तु शेषेन्द्रियज्ञातं, कल्पितमिति मनसा भावितं,
 प्रार्थितं यात्राविषयीकृतं, भाविकमिति भाविशुभाशुभफलसूचकं, दोषजमिति
 उत्त्वणवातादिदोषजन्यम्' चक्रः । ४ 'च बुद्धिमान्' यो ।

तत्र श्लोकः ।

पूर्वरूपाप्यथ स्वप्नान् य इमान् वेत्ति दाहणान् ।
न स मोहादसाध्येषु कर्माण्यारभते भिषक् ॥ ४७ ॥

इत्यग्निवेशकृते तन्त्रे चरकप्रतिसंस्कृते इन्द्रियस्थाने
पूर्वरूपीयमिन्द्रियं नाम पञ्चमोऽध्यायः ॥ ५ ॥

षष्ठोऽध्यायः ।

अथातः कतमानिशरीरीयमिन्द्रियं व्याख्यास्यामः ॥ १ ॥

इति ह स्माह भगवानानन्त्रेयः ॥ २ ॥

कतमानि शरीराणि व्याधिमन्ति महामुने ।
यानि वैद्यः परिहरेद्येषु कर्म न सिध्यति ॥ ३ ॥
इत्यान्त्रेयोऽग्निवेशेन प्रश्नं पृष्टः पुनर्वसुः ।
आचक्षे यथा तस्मै भगवांस्तन्निबोधत ॥ ४ ॥
यस्य वै भाषमाणस्य रुजत्यूर्ध्वमुरो भृशम् ।
अन्नं च च्यवतेऽपैकं स्थितं चापि न जीर्यति ॥ ५ ॥
बलं च हीयते यस्य तृष्णा चातिप्रवर्धते ।
जायते हृदि शूलं च तं भिषक् परिवर्जयेत् ॥ ६ ॥
हिक्का गम्भीरजा यस्य शोणितं चातिसार्यते ।
न तस्मै भेषजं दद्यात् स्मरन्नान्त्रेयशासनम् ॥ ७ ॥
आनाहश्चातिसारश्च यमेतौ दुर्बलं नरम् ।
व्याधितं विशतो रोगौ दुर्बलं तस्य जीवितम् ॥ ८ ॥
आनाहश्चातितृष्णा च कर्शितं यमुभौ भृशम् ।
विशतो विजहत्येनं प्राणा नातिचिरान्नरम् ॥ ९ ॥

१ 'सुदुर्वचम्' इति पा० । २ 'भुक्तं' ह. । ३ 'शीघ्रं' ग. ।

ज्वरः पौर्वाहिको यस्य शुष्मकासश्च दारुणः ।
 बलमांसविहीनस्य यथा प्रेतस्तथैव सः ॥ १० ॥
 ज्वरो यस्यापराह्णे तु श्लेष्मकासश्च दारुणः ।
 बलमांसविहीनस्य यथा प्रेतस्तथैव सः ॥ ११ ॥
 यस्य मूत्रं पुरीषं च ग्रथितं संप्रवर्तते ।
 निरुष्मणो जठरिणः श्वसतो न स जीवति ॥ १२ ॥
 श्वयथुर्यस्य कुक्षिस्थो हस्तपादं विसर्पति ।
 ज्ञातिसंबन्धं स संहृदय तेन रोगेण हन्यते ॥ १३ ॥
 श्वयथुर्यस्य पादस्थस्तथा स्वस्ते च पिण्डिके ।
 सीदतश्चाप्युभे जङ्घे तं भिषक् परिवर्जयेत् ॥ १४ ॥
 शूनहस्तं शूनपादं शूनगुह्योदरं नरम् ।
 हीनवर्णबलाहारमौषधैर्नोपपादयेत् ॥ १५ ॥
 उरोयुक्तो बहुः श्लेष्मा नीलः पीतः सलोहितः ।
 सततं व्यवते यस्य दूरात्तं परिवर्जयेत् ॥ १६ ॥
 हृष्टरोमा सान्द्रमूत्रः शूनैः कासज्वरार्दितः ।
 क्षीणमांसो नरो दूराद्भ्रज्यो वैद्येन जानता ॥ १७ ॥
 त्रयः प्रकुपिता यस्य दोषाः कोष्ठेऽभिलक्षिताः ।
 कृशस्य बलहीनस्य नास्ति तस्य चिकित्सितम् ॥ १८ ॥
 ज्वरातिसारौ शोफान्ते श्वयथुर्वा तयोः क्षये ।
 दुर्बलस्य विशेषेण नरस्यान्ताय जायते ॥ १९ ॥
 पाण्डुरश्च कृशोऽत्यर्थं तृष्णयाऽतिपरिहृतः ।
 डम्बरी कुपितोच्छ्वासः प्रत्याख्येयो विजानता ॥ २० ॥
 हनुमन्याग्रहस्तृष्णा बलहासोऽतिमात्रया ।
 प्राणाश्चोरसि वर्तन्ते यस्य तं परिवर्जयेत् ॥ २१ ॥

१ 'शङ्खे' ह. । २ 'उरोमुक्तः' ह. । ३ 'शुष्मकासज्वरार्दितः' ग. ।
 ४ 'कण्ठामिलक्षिताः' च. 'कण्ठामिलक्षिताः' ह. । ५ 'डम्बरी स्तब्धाक्षा-
 बलोकी, किंवा डम्बरी संरम्भवान्' चक्रः ।

ताम्यत्यायच्छते शर्म न किञ्चिदपि विन्दति ।
 क्षीणमांसबलाहारो सुमूर्धुरचिरान्नरः ॥ २२ ॥
 विरुद्धयोनयो यस्य विरुद्धोपक्रमा भृशम् ।
 वर्धन्ते दारुणा रोगाः शीघ्रं शीघ्रं स हन्यते ॥ २३ ॥
 बलं विज्ञानमारोग्यं ग्रहणी मांसशोणितम् ।
 एतानि यस्य क्षीयन्ते क्षिप्रं क्षिप्रं स हन्यते ॥ २४ ॥
 विकारा यस्य वर्धन्ते प्रकृतिः परिहीयते ।
 सहसा सहसा तस्य मृत्युर्हरति जीवितम् ॥ २५ ॥

तत्र श्लोकः ।

इत्येतानि शरीराणि व्याधिमन्ति विवर्जयेत् ।
 न ह्येषु धीराः पश्यन्ति सिद्धिं काञ्चिदुपक्रमात् ॥ २६ ॥
 इत्यभिवेशकृते तन्त्रे चरकप्रतिसंस्कृते इन्द्रियस्थाने कतमानि-
 शरीरीयमिन्द्रियं नाम षष्ठोऽध्यायः ॥ ६ ॥

सप्तमोऽध्यायः ।

अथातः पन्नरूपीयमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

दृष्ट्यां यस्य विजानीयात् पन्नरूपां कुमारिकाम् ।

प्रतिच्छायामयीमक्ष्णोर्नैनमिच्छेच्चिकित्सितुम् ॥ ३ ॥

ज्योत्स्नायामातपे दीपे सशिलादर्शयोरपि ।

अङ्गेषु विकृता यस्य छाया प्रेतस्तथैव सः ॥ ४ ॥

छिन्ना भिन्नाऽऽकुला छाया हीना वाऽप्यधिकाऽपि वा ।

१ 'व्यायच्छते ताम्यति च शर्म किञ्चिन्न विन्दति' ग. । २ 'जायन्ते'
 ग. । ३ 'हीयन्ते' ग. । ४ 'हीयते' यो. । ५ 'दृष्ट्वा' ह. । ६ 'प्रेतस्तथा-
 विषः' ग. । ७ 'छिद्राकुला' ग. ।

नष्टा तन्वी द्विधा छिन्ना विशिरा विकृता च या ॥ ५ ॥
 एताश्चान्याश्च याः काश्चित् प्रतिच्छाया विगर्हिताः ।
 सर्वा सुमूर्षतां ज्ञेया न चेच्छ्रयनिमित्तजाः ॥ ६ ॥
 संस्थानेन प्रमाणेन वर्णेन प्रभया तथा ।
 छाया विवर्तते यस्य स्वस्थोऽपि प्रेत एव सः ॥ ७ ॥
 संस्थानमाकृतिर्ज्ञेया सुषमा विषमा च यौ ।
 मध्यमरूपं महत्तुक्तं प्रमाणं त्रिविधं नृणाम् ॥ ८ ॥
 प्रतिप्रमाणसंस्थाना जलादर्शात्पादिषु ।
 छाया या सा प्रतिच्छाया च्छायौ वर्णप्रभाश्रया ॥ ९ ॥
 खादीनां पञ्च पञ्चानां छाया विविधलक्षणाः ।
 नाभसी निर्मला नीला सक्तेहा सप्रभेव च ॥ १० ॥
 रुक्षा श्यावाऽरुणा या तु वायवी सा हतप्रभा ।
 विशुद्धरक्ता त्वाग्नेयी दीप्ताभा दर्शनप्रिया ॥ ११ ॥
 शुद्धवैदूर्यविमला सुस्निग्धा चाम्भसी मर्ता ।
 स्थिरा स्निग्धा र्वना श्लक्ष्णा श्यामा श्वेता च पार्थिवी ॥ १२ ॥
 वायवी गर्हिता त्वासां चतस्रः स्युः शुभोदयाः ।
 वायवी तु विनाशाय क्लेशाय महतेऽपि वा ॥ १३ ॥
 स्यात्तैजसी प्रभा सर्वा सा तु सप्तविधा स्मृता ।
 रक्ता पीता सिता श्यावा हरिता पाण्डुराऽसिता ॥ १४ ॥
 तासां याः स्युर्विकासिन्यः स्निग्धाश्च विर्मलाश्च याः ।
 ताः शुभा रुक्षमलिनाः संक्लिष्टाश्चाशुभोदयाः ॥ १५ ॥
 वर्णमाक्रामति च्छाया प्रभा वर्णप्रकाशिनी ।
 आसन्ना लक्ष्यते छाया विकृष्टा भाः प्रकाशते ॥ १६ ॥
 नाच्छायो नाप्रभः कश्चिद्विशेषाश्चिह्नयन्ति तु ।
 नृणां शुभाशुभोत्पत्तिं काले छायाप्रभाश्रयाः ॥ १७ ॥

१ 'विकृताऽविकृता च या' च. । २ 'सा' च. । ३ 'या च' ग. । ४ 'शुभा'
 ग. । ५ 'स्निग्धायता' ग. । ६ 'विपुलाश्च' इति पा० । ७ 'संक्षिप्ताः' ह. ।
 ८ 'भास्तु' ह. । ९ 'भाः प्रकृष्टाः' च. । १० 'छायाः प्रभाश्रिताः' ह. ।

कामलाऽक्ष्णोर्मुखं पूर्णं शङ्खयोर्मुक्तमांसता ।
 संत्रासश्चोष्णता गात्रे यस्य तं परिवर्जयेत् ॥ १८ ॥
 उत्थाप्यमानः शयनात् प्रमोहं याति यो नरः ।
 मुहुर्मुहुर्न सप्ताहं स जीवति कथंचन ॥ १९ ॥
 संसृष्टा व्याधयो यस्य प्रतिलोमानुलोमगाः ।
 व्यापन्ना ग्रहणी प्रायः सोऽर्धमासं न जीवति ॥ २० ॥
 उपरुद्धस्य रोगेण कर्शितस्याल्पमश्नतः ।
 बहु मूत्रपुरीषं स्याद्यस्य तं परिवर्जयेत् ॥ २१ ॥
 दुर्बलो बहु भुङ्क्ते यः प्राग्भुक्तादन्नमातुरः ।
 अल्पमूत्रपुरीषश्च यथा प्रेतस्तथैव सः ॥ २२ ॥
 वर्धिष्णुगुणसंपन्नमन्नमश्नाति यो नरः ।
 शश्वच्च बलवर्णाभ्यां हीयते न स जीवति ॥ २३ ॥
 प्रकूजति प्रश्वसिति शिथिलं चातिसार्यते ।
 बलहीनः पिपासार्तः शुष्कास्यो न स जीवति ॥ २४ ॥
 ह्रस्वं च यः प्रश्वसिति व्याविद्धं स्पन्दते च यः ।
 मृतमेव तमात्रेयो व्याचक्षे पुनर्वसुः ॥ २५ ॥
 ऊर्ध्वं च यः प्रश्वसिति श्लेष्मणा चाभिभूयते ।
 हीनवर्णबलाहारो नरो वै न स जीवति ॥ २६ ॥
 ऊर्ध्वाग्रे नयने यस्य मैन्ये चानतकम्पने ।
 बलहीनः पिपासार्तः शुष्कास्यो न स जीवति ॥ २७ ॥
 यस्य गण्डावुपचितौ ज्वरकासौ च दारुणौ ।
 शूली प्रद्वेष्टि चाप्यन्नं तस्मिन् कर्म न सिध्यति ॥ २८ ॥
 व्यावृत्तमुखजिह्वस्य भ्रुवौ यस्य च विच्युते ।
 कण्टकैश्चाचिता जिह्वा यथा प्रेतस्तथैव सः ॥ २९ ॥
 शोफश्चात्यर्थमुत्सिकं निःसृतौ वृषणौ भृशम् ।
 अतश्चैव विपर्यासो विकृत्या प्रेतलक्षणम् ॥ ३० ॥

१ 'विकल्थनः' च. । २ 'प्राग्भुक्त्वाऽन्नमाश्रितः' च. । ३ 'द्वष्टं च
 गुणसंपन्नं' च. । ४ 'यस्यानारतकम्पने' ग. ।

निचितं यस्य मांसं स्यात्त्वर्गस्थिवैव दृश्यते ।

क्षीणस्यानैश्वतस्तस्य मासमायुः परं भवेत् ॥ ३१ ॥

तत्र श्लोकः ।

इदं लिङ्गमरिष्टाख्यमनेकमभिजज्ञिवान् ।

आयुर्वेदविदित्याख्यां लभते कुशलो जनः ॥ ३२ ॥

इत्यभिषेककृते तन्त्रे चरकप्रतिसंस्कृते इन्द्रियस्थाने पञ्चरूपीय-

मिन्द्रियं नाम सप्तमोऽध्यायः ॥ ७ ॥

अष्टमोऽध्यायः ।

अथातोऽवाकिशरसीयमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

अवाकिशरा वा जिह्वा वा यस्य वा विशिरा भवेत् ।

जन्तो रूपप्रतिच्छाया नैनमिच्छेच्चिकित्सितुम् ॥ ३ ॥

जटीभूतानि पक्ष्माणि दृष्टिश्चापि न गृह्यते ।

यस्य जन्तोर्न तं धीरो भेषजेनोपपादयेत् ॥ ४ ॥

यस्य शूनानि वर्त्मानि न समायान्ति शुष्यतः ।

चक्षुषी चोपदह्येते यथा प्रेतस्तथैव सः ॥ ५ ॥

भ्रुवोर्वा यदि वा मूर्ध्नि सीमन्तावर्तकान् बहून् ।

अर्ध्वानकृतान् व्यक्तान् दृष्ट्वा मरणमादिशेत् ॥ ६ ॥

य्यहमेतेन जीवन्ति लक्षणेनातुरा नराः ।

अरोगाणां पुनस्त्वेतत् षड्रात्रं परमुच्यते ॥ ७ ॥

आयम्योत्पाटितान् केशान् यो नरो नावबुध्यते ।

अनातुरो वा रोगी वा षड्रात्रं नातिवर्तते ॥ ८ ॥

१ 'निचितमिति क्षीणं, निशब्दस्य प्रतिषेधार्थत्वात्; एवं च तथा मांसं क्षीणं भवति यथा त्वगस्थिवैव लक्षा दृश्यते' चक्रः । 'मांसं तु त्वगस्थि चैव' ग. । २ 'क्षीणस्यान्यूनतस्तस्य' ग. । ३ 'निगृह्यते' ह. । ४ 'असंज्ञानकृतान्' च. ।

यस्य केशा निरभ्यङ्गा दृश्यन्तेऽभ्यक्तसंनिभाः ।
 उपरुद्धायुषं ज्ञात्वा तं धीरः परिवर्जयेत् ॥ ९ ॥
 ग्लायतो नासिकावंशः पृथुत्वं यस्य गच्छति ।
 अशूनः शूनसंकाशः प्रत्याख्येयः स जानता ॥ १० ॥
 अत्यर्थविवृता यस्य यस्य चात्यर्थसंवृता ।
 जिह्वा वा परिशुष्का वा नासिका न स जीवति ॥ ११ ॥
 मुखशब्दश्रवावोद्यौ शुक्लस्यावातिलोहितौ ।
 विकृत्या यस्य वा नीलौ न स रोगाद्विमुच्यते ॥ १२ ॥
 अस्थिश्वेता द्विजा यस्य पुष्पिताः पङ्कसंवृताः ।
 विकृत्या न स रोगं तं विहायारोग्यमश्नुते ॥ १३ ॥
 स्तब्धा निश्चेतना गुर्वी कण्टकोपचिता भृशम् ।
 श्यावा शुष्काऽथवा शूना प्रेतजिह्वा विसर्पिणी ॥ १४ ॥
 दीर्घमुच्छ्वस्य यो ह्रस्वं नरो निश्चस्य ताम्यति ।
 उपरुद्धायुषं ज्ञात्वा तं धीरः परिवर्जयेत् ॥ १५ ॥
 हस्तौ पादौ च मन्ये च तालु चैवातिशीतलम् ।
 भवत्यायुःक्षये क्रूरमथवाऽति भवेन्मृदु ॥ १६ ॥
 घट्टयञ्जानुना जानु पादाबुध्यन् पातयन् ।
 योऽपात्यति मुहुर्वक्रमातुरो न स जीवति ॥ १७ ॥
 दन्तैश्छिन्दन्नखाग्राणि नखैश्छिन्दन्छिरोरुहान् ।
 काष्ठेन भूमिं विलिखन्न रोगात् परिमुच्यते ॥ १८ ॥
 दन्तान् खादति यो जाग्रदसाम्ना विरुदन् हसन् ।
 विजानाति न चेदुःखं न स रोगाद्विमुच्यते ॥ १९ ॥
 मुहुर्हसन्मुहुः क्ष्वेदञ्छ्रयां पादेन हन्ति यः ।
 मुहुश्छिद्राणि विमृशन्नातुरो न स जीवति ॥ २० ॥
 यैर्विन्दति पुरा भावैः समेतैः परमां रतिम् ।
 तैरेवारममाणस्य ग्लान्त्वोर्मरणमादिशेत् ॥ २१ ॥

१ 'ग्लायते' च. । २ 'विकृतौ' ग. । ३ 'उच्चैश्छिद्राणि' ग. ।

न विभर्ति शिरो ग्रीवा वृष्टं वा भारमात्मना ।
 न हनू पिण्डमास्यस्थमातुरस्य मुमूर्षतः ॥ २२ ॥
 सहसा ज्वरसंतापस्तृष्णा मूर्च्छा बलक्षयः ।
 विश्लेषणं च संधीनां मुमूर्षोरुपजायते ॥ २३ ॥
 गोसर्गे वदनाद्यस्य स्वेदः प्रच्यवते भृशम् ।
 लेपज्वरोपतप्तस्य दुर्लभं तस्य जीवितम् ॥ २४ ॥
 नोपैति कण्ठमाहारो जिह्वा कण्ठमुपैति च ।
 आयुष्यन्तं गते जन्तोर्बलं च परिहीयते ॥ २५ ॥
 शिरो विक्षिपते कृच्छ्रान्मुञ्चयित्वा प्रपाणिकौ ।
 ललाटप्रसृतस्वेदो मुमूर्षुर्भुजैर्वन्धनः ॥ २६ ॥
 तत्र श्लोकः ।

इमानि लिङ्गानि नरेषु बुद्धिमान् विभावयेतावहितो मुहुर्मुहुः ।
 क्षणेन भूत्वा ह्युपयान्ति कानिचिन्न चाफलं लिङ्गमिहास्ति किञ्चन २७
 इत्यभिवेशकृते तन्त्रे चरकप्रतिसंस्कृते इन्द्रियस्थाने अवाकिश-
 रीयमिन्द्रियं नामाष्टमोऽध्यायः ॥ ८ ॥

नवमोऽध्यायः ।

अथातो यस्य श्यावनिमितीयमिन्द्रियं व्याख्यास्यामः ॥१॥

इति ह स्माह भगवानात्रेयः ॥ २ ॥
 यस्य श्यावे परिध्वस्ते हरिते चापि दर्शने ।
 आपन्नो व्याधिरन्ताय ज्ञेयस्तस्य विज्ञानता ॥ ३ ॥
 निःसंज्ञः परिशुष्कास्यः संविद्धो व्याधिभिश्च यः ।
 उपरुद्धायुषं ज्ञात्वा तं धीरः परिवर्जयेत् ॥ ४ ॥
 हरिताश्च सिरा यस्य लोमकृपाश्च संवृताः ।

१ 'शिरोग्रीवं' ग. । २ 'मुमूर्षुः इत्यवन्धनः' ग. । ३ 'समृद्धः' च. ।
 ४ 'हरितामाः' यो. ।

सोऽभलाभिलाषी पुरुषः पित्तान्मरणमृच्छति ॥ ५ ॥
 शरीरान्ताश्च शोभन्ते शरीरं चोपशुष्यति ।
 बलं च हीयते यस्य राजयक्ष्मा हिनस्ति तम् ॥ ६ ॥
 अंसाभितापो हिक्का च छर्दनं शोणितस्य च ।
 आनाहः पार्श्वशूलं च भवत्यन्ताय शोषिणः ॥ ७ ॥
 वातव्याधिरपस्मारी कुष्ठो शोफी तथोदरी ।
 गुल्मी च मधुमेही च राजयक्ष्मी च यो नरः ॥ ८ ॥
 अचिकित्स्या भवन्त्येते बलमांसक्षये सति ।
 अल्पेष्वपि विकारेषु तान् भिषक् परिवर्जयेत् ॥ ९ ॥
 विरेचनहृत्तानाहो यस्तृष्णानुगतो नरः ।
 विरिक्तः पुनराध्माति यथा प्रेतस्तथैव सः ॥ १० ॥
 पेयं पातुं न शक्नोति कण्ठस्य च मुखस्य चै ।
 उरसश्च विशुष्कत्वाद्यो नरो न स जीवति ॥ ११ ॥
 स्वरस्य दुर्बलीभावं हार्नि च बलवर्णयोः ।
 रोगवृद्धिमयुक्त्या च दृष्ट्वा मरणमादिशेत् ॥ १२ ॥
 ऊर्ध्वश्वासं गतोष्माणं शूलोपहतवङ्गणम् ।
 शर्म चानधिगच्छन्तं बुद्धिमान् परिवर्जयेत् ॥ १३ ॥
 अपस्वरं भाषमाणं प्राप्तं मरणमात्मनः ।
 श्रोतारं चाप्यशब्दस्य दूरतः परिवर्जयेत् ॥ १४ ॥
 थं नरं सहसा रोगो दुर्बलं परिमुञ्चति ।
 संशयप्राप्तमात्रेयो जीवितं तस्य मन्यते ॥ १५ ॥
 अथ चेज्ज्ञातयस्तस्य याचेरन् प्राणिपाततः ।
 रसेनाद्यादिति व्रूयान्नास्मै दैद्याद्विशोधनम् ॥ १६ ॥
 मासेन चेन्न दृश्येत विशेषस्तस्य शोभनः ।
 रसैश्चान्यैर्बहुविधैर्दुर्लभं तस्य जीवितम् ॥ १७ ॥

१ 'रक्ती' ग. । २ 'मन्देष्वपि' ग. । ३ 'शुष्कत्वादास्यकण्ठयोः ।
 उरसश्च विवदत्वात्' ग. । ४ 'व्रूयान्नास्य कुर्याद्विशोधनम्' च. ।

निष्कृतं च पुरीषं च रेतश्चाग्भसि मज्जति ।

यस्य तस्यायुषः प्राप्नोमन्तमाहुर्मनीषिणः ॥ १८ ॥

निष्कृते यस्य दृश्यन्ते वर्णा बहुविधाः पृथक् ।

तच्च सीदत्यपः प्राप्य न स जीवितुमर्हति ॥ १९ ॥

पित्तमूष्मानुगं यस्य शङ्खौ प्राप्य विसृच्छति ।

स रोगः शङ्खको नास्ति(म) त्रिरात्राद्वन्ति जीवितम् ॥ २० ॥

सफेनं रुधिरं यस्य मुहुरास्यात् प्रसिच्यते ।

शूलैश्च तुद्यते कुक्षिः प्रत्याख्येयः स तादृशः ॥ २१ ॥

बलमांसक्षयस्तीव्रो रोगवृद्धिररोचकः ।

यस्यातुरस्य दृश्यन्ते त्रीन् पक्षान् स जीवति ॥ २२ ॥

तत्र श्लोकौ ।

विज्ञानानि मनुष्याणां मरणे प्रत्युपस्थिते ।

भवन्त्येतानि संपश्येदन्यान्येवंविधानि च ॥ २३ ॥

तानि सर्वाणि लक्ष्यन्ते न तु सर्वाणि मानवम् ।

विशन्ति विनशिष्यन्तं तस्माद्बोध्यानि सर्वतः ॥ २४ ॥

इत्यग्निवेशकृते तन्त्रे चरकप्रतिसंस्कृते इन्द्रियस्थाने यस्यस्याव-

निमितीयमिन्द्रियं नाम नवमोऽध्यायः ॥ ९ ॥

दशमोऽध्यायः ।

अथातः सद्योमरणीयमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

सद्यस्तितिक्षतः प्राणाल्लक्षणानि पृथक् पृथक् ।

अग्निवेश प्रवक्ष्यामि संस्कृष्टो यैर्न जीवति ॥ ३ ॥

वाताष्टीला सैसंवृद्धा तिष्ठन्ती दारुणा हृदि ।

तृष्णयाऽभिपरीतस्य सद्यो मुष्णाति जीवितम् ॥ ४ ॥

पिण्डके शिथिलीकृत्य जिह्वीकृत्य च नासिकासम् ।

१ 'सीदेत् पयः' ग. । २ 'दुर्लभं तस्य जीवितम्' यो. । ३ 'सुसंवृत्ता' ग. ।

वायुः शरीरे विचरन् सद्यो मुष्णाति जीवितम् ॥ ५ ॥
 भ्रुवौ यस्य च्युते स्थानादन्तर्दाहश्च दारुणः ।
 तस्य द्विकाकरो रोगः सद्यो मुष्णाति जीवितम् ॥ ६ ॥
 क्षीणशोणितमांसस्य वायुरूर्ध्वगतिश्चरन् ।
 उभे मन्ये समे यस्य सद्यो मुष्णाति जीवितम् ॥ ७ ॥
 अन्तरेण गुदं गच्छन्नाभिं च सहसाऽनिलः ।
 कृशस्य वंक्षणौ गृह्णन् सद्यो मुष्णाति जीवितम् ॥ ८ ॥
 वितत्य पशुकामाणि गृहीत्वोरश्च मारुतः ।
 स्तिमितस्यायताक्षस्य सद्यो मुष्णाति जीवितम् ॥ ९ ॥
 हृदयं च गुदं चोभे गृहीत्वा मारुतो बली ।
 दुर्बलस्य विशेषेण सद्यो मुष्णाति जीवितम् ॥ १० ॥
 वंक्षणं च गुदं चोभे गृहीत्वा मारुतो बली ।
 श्वासं संजनयज्जन्तोः सद्यो मुष्णाति जीवितम् ॥ ११ ॥
 नाभिं मूत्रं वस्तिशीर्षं पुरीषं चापि मारुतः ।
 विबध्य जनयन्मूलं सद्यो मुष्णाति जीवितम् ॥ १२ ॥
 भिद्येते वंक्षणौ यस्य वातशूलैः समन्ततः ।
 भिन्नं पुरीषं तृष्णा च सद्यः प्राणाञ्जहाति सः ॥ १३ ॥
 आमुतं मारुतेनेह शरीरं यस्य केवलम् ।
 भिन्नं पुरीषं तृष्णा च सद्यः प्राणाञ्जहाति सः ॥ १४ ॥
 शरीरं शोफितं यस्य वातशोफेन देहिनः ।
 भिन्नं पुरीषं तृष्णा च सद्यो जह्यात् स जीवितम् ॥ १५ ॥
 आमाशयसमुत्थाना यस्य स्यात् परिकर्तिका ।
 भिन्नं पुरीषं तृष्णा च सद्यः प्राणाञ्जहाति सः ॥ १६ ॥
 पकाशयसमुत्थाना यस्य स्यात् परिकर्तिका ।
 तृष्णा गुदग्रहश्चोत्रः सद्यो जह्यात् स जीवितम् ॥ १७ ॥
 आमाशयमधिष्ठाय हत्वा संज्ञां च मारुतः ।
 कण्ठे घुर्घुरकं कृत्वा सद्यो हरति जीवितम् ॥ १८ ॥

१ 'गुदं नाभिं चान्तरेण गृह्णाति' च. । २ 'नाभिं वस्तिशरो मूत्रं' ग. ।

पक्काशयमधिष्ठाय हत्वा संज्ञां च मारुतः ।

कण्ठे घुर्धुरकं कृत्वा सद्यो हरति जीवितम् ॥ १९ ॥

दन्ताः कर्दमदिग्धाभा मुखं चूर्णकसंनिभम् ।

सिप्रायन्ते च गात्राणि लिङ्गं सद्यो मरिष्यतः ॥ २० ॥

तृष्णाश्वासशिरोरोगमोहदौर्बल्यकूजनैः ।

स्पृष्टः प्राणाञ्जहात्याशु शक्रजेदेन चातुरः ॥ २१ ॥

तत्र श्लोकः ।

एतानि खलु लिङ्गानि यः सम्यगवबुध्यते ।

स जीवितं च मर्त्यानां मरणं चावबुध्यते ॥ २२ ॥

इत्यग्निवेशकृते तन्त्रे चरकप्रतिसंस्कृते इन्द्रियस्थाने सद्योमरणीय-

मिन्द्रियं नाम दशमोऽध्यायः ॥ १० ॥

एकादशोऽध्यायः ।

अथातोऽणुज्योतीयमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

अणुज्योतिरनेकाग्रो दुश्छायो दुर्मनाः सदा ।

रतिं न लभते याति परलोकं समान्तरे ॥ ३ ॥

बलिं बलिभुजो यस्य प्रणीतं नोपभुञ्जते ।

लोकान्तरगतः पिण्डं भुङ्क्ते संवत्सरेण सः ॥ ४ ॥

सप्तर्षीणां समीपस्थां यो न पश्यत्यरुन्धतीम् ।

संवत्सरान्ते जन्तुः स संपश्यति महत्तमः ॥ ५ ॥

विकृत्या विनिमित्तं यः शोभामुपचयं धनम् ।

प्राप्नोत्यतो वा विभ्रंशं समौ तां न स जीवति ॥ ६ ॥

भक्तिः शीलं स्मृतिस्त्यागो बुद्धिर्वलमहेतुकम् ।

षडेतानि निवर्तन्ते षड्भिर्मात्सेरिष्यतः ॥ ७ ॥

१ 'चापि बुध्यते' ग. । २ 'गन्ता' ग. । ३ 'समान्तं तस्य जीवितम्' ग. ।

धमनीनामपूर्वाणां जालमत्यर्थशोभनम् ।
 ललाटे दृश्यते यस्य षण्मासान्न स जीवति ॥ ८ ॥
 लेखाभिश्चन्द्रवक्राभिर्ललाटमुपचीयते ।
 यस्य तस्यायुषः षड्विंशत्यैरन्तं समादिशेत् ॥ ९ ॥
 शरीरकम्पः संमोहो गतिर्वचनमेव च ।
 मत्तस्येवोपलक्ष्यन्ते यस्य मासं न जीवति ॥ १० ॥
 रेतोमूत्रपुरीषाणि यस्य मज्जन्ति चाम्भसि ।
 स मासात् स्वजनद्वेष्टा मृत्युवारिणि मज्जति ॥ ११ ॥
 हस्तपादं मुखं चोभे विशेषाद्यस्य शुण्यतः ।
 शूयेते वा विना देहात् स च मासं न जीवति ॥ १२ ॥
 ललाटे मूर्ध्नि बसौ वा नीला यस्य प्रकाशते ।
 राजी बालेन्दुकुटिला न स जीवितुमर्हति ॥ १३ ॥
 प्रवालगुटिकाभासा यस्य गात्रे मसूरिकाः ।
 उपघ्राग्नौ विनश्यन्ति नचिरात् स विनश्यति ॥ १४ ॥
 ग्रीवावमर्दो बलवाञ्जिह्वाश्चयथुरेव च ।
 ब्रह्मास्यगलपाकश्च यस्य पक्वं तमादिशेत् ॥ १५ ॥
 संभ्रमोऽतिप्रलापोऽतिभेदोऽस्त्रौमतिदारुणः ।
 कालपाशपरीतस्य त्रयमेतत् प्रवर्तते ॥ १६ ॥
 प्रमुह्य लुब्धयेत् केशान् परिगृह्णात्यतीव च ।
 नरः स्वस्थवदाहारमर्बलः कालचोदितः ॥ १७ ॥
 समीपे चक्षुषोः कृत्वा मृगयेताङ्गुलीकरम् ।
 स्मरतेऽपि च कालान्ध ऊर्ध्वाक्षोऽनिमिषेक्षणः ॥ १८ ॥
 शयनादासनादङ्गात् काष्ठात् कुड्यादथापि वा ।
 असन्मृगयते किञ्चित् स मुह्यन् कालचोदितः ॥ १९ ॥

१ 'स च मासाद्विनश्यति' यो. । २ 'वस्तिशीघ्रं वा' ग. । ३ 'विली-
 यन्ते' ग. । ४ 'पर्वमेदश्च दारुणः' ग. । ५ 'परान् गृह्णात्यतीव च' ग. ।
 प्रतिगृह्णात्यतीव च' ह. । ६ 'स्वस्थवदाहारवचनः' ग. ।

अर्हास्यहासी संमुखान् प्रलेढि दशनच्छदौ ।
 शीतपादकरोच्छ्वासो यो नरो न स जीवति ॥ २० ॥
 आह्वयन्तं समीपस्थं स्वजनं जनमेव वा ।
 महामोहावृतमनाः पश्यन्नपि न पश्यति ॥ २१ ॥
 अयोगमतियोगं वा शरीरे मतिमान् भिषक् ।
 खादीनां युगपद्दृष्ट्वा भेषजं नावचारयेत् ॥ २२ ॥
 अतिप्रवृद्धा रोगाणां मनसश्च बलक्षयात् ।
 वासमुत्सृजति क्षिप्रं शरीरी देहसंज्ञकम् ॥ २३ ॥
 वर्णस्वरावग्निबलं वाग्निन्द्रियमनोबलम् ।
 हीयतेऽसुक्षये निद्रा नित्या भवति वा न वा ॥ २४ ॥
 भिषग्भेषजपानान्नगुरुमिन्नद्विषश्च ये ।
 वशागाः सर्वे एवैते बोद्धव्याः समवर्तिनः ॥ २५ ॥
 एतेषु रोगः क्रमते भेषजं प्रतिहन्यते ।
 नैषामन्नानि भुञ्जीत न चोदकमपि स्पृशेत् ॥ २६ ॥
 पादाः समेताश्चत्वारः संपन्नाः साधकैर्गुणैः ।
 व्यर्था गतायुषो द्रव्यं विना नास्ति गुणोदयः ॥ २७ ॥
 परीक्ष्यमायुर्भिषजा नीरुजस्यातुरस्य च ।
 आयुर्वेदफलं कृत्स्नमायुर्ज्ञे ह्यनुवर्तते ॥ २८ ॥

तत्र श्लोकः ।

क्रियापथमतिक्रान्ताः केवलं देहमाहुताः ।
 चिह्नं कुर्वन्ति यद्दोषास्तदरिष्टं निरुच्यते ॥ २९ ॥

इत्यग्निवेशकृते तन्त्रे चरकप्रतिसंस्कृते हृन्द्ध्यस्थानेऽणुज्योती-
 यमिन्द्रियं नामैकादशोऽध्यायः ॥ ११ ॥

१ 'अर्हास्यहसनो मुखान्' ह. । २ 'द्रव्यादिना' ग. । ३ 'दोषा यत्
 कुर्वते चिह्नं' ग. । ४ 'निगद्यते' यो. ।

द्वादशोऽध्यायः ।

अथातो गोमयचूर्णीयमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

यस्य गोमयचूर्णमं चूर्णं मूर्धनि जायते ।

संज्ञेहं भ्रश्यते चैव मासान्तं तस्य जीवितम् ॥ ३ ॥

निकषन्निर्बं यः पादौ च्युतांसः परिधावति ।

विकृत्या न स लोकेऽस्मिंश्चिरं वसति मानवः ॥ ४ ॥

यस्य स्नातानुलिसस्य पूर्वं शुष्यत्युरो भृशम् ।

आर्द्रेषु सर्वगात्रेषु सोऽर्धमासं न जीवति ॥ ५ ॥

यमुद्दिश्यातुरं वैद्यः संवर्तयितुमौषधम् ।

यतमानो न शक्नोति दुर्लभं तस्य जीवितम् ॥ ६ ॥

विज्ञातं बहुशः सिद्धं विधिवच्चावचारितम् ।

न सिध्यत्यौषधं यस्य नास्ति तस्य चिकित्सितम् ॥ ७ ॥

आहारमुपयुञ्जानो भिषजा सूपकल्पितम् ।

यः फलं तस्य नामोति दुर्लभं तस्य जीवितम् ॥ ८ ॥

दूताधिकारे वक्ष्यन्ते लक्षणानि मुमूर्षताम् ।

यानि दृष्ट्वा भिषक् प्राज्ञः प्रत्याख्यायादसंशयम् ॥ ९ ॥

मुक्तकेशेऽथवा नग्ने रुदत्यप्रयतेऽथवा ।

भिषगभ्यागतं दृष्ट्वा दूतं मरणमादिशेत् ॥ १० ॥

सुप्ते भिषजि ये दूताश्छिन्दत्यपि च भिन्दति ।

आगच्छन्ति भिषक् तेषां न भर्तारमनुव्रजेत् ॥ ११ ॥

जुह्वत्यग्निं तथा पिण्डान् पितृभ्यो निर्वपत्यपि ।

वैद्ये दूता य आयान्ति ते श्रान्ति प्रजिघांसवः ॥ १२ ॥

१ 'संज्ञेहे' ग. । २ 'निर्वर्षन्निव' ग. । ३ 'संपादयितुमौषधं' ग. ।
४ 'आहारमपि मुञ्जानः' यो. ।

कथयत्यप्रशस्तानि चिन्तयत्यथवा पुनः ।
 वैद्ये दूता मनुष्याणामागच्छन्ति मुमूर्षताम् ॥ १३ ॥
 मृतदग्धविनष्टानि भजति व्याहरत्यपि ।
 अग्रशस्तानि चान्यानि वैद्ये दूता मुमूर्षताम् ॥ १४ ॥
 विकारसामान्यगुणे देशे कालेऽथवा भिषक् ।
 दूतमभ्यागतं दृष्ट्वा नातुरं तमुपाचरेत् ॥ १५ ॥
 दीनभीतद्रुतत्रस्तमलिनामसतीं स्त्रियम् ।
 ग्रीन् व्याकृतींश्च षण्ठांश्च दूतान् विद्यान्मुमूर्षताम् ॥ १६ ॥
 अङ्गव्यसनिनं दूतं लिङ्गिनं व्याधितं तथा ।
 संप्रेक्ष्य चोग्रकर्माणं न वैद्यो गन्तुमर्हति ॥ १७ ॥
 आतुरार्थमनुप्राप्तं खरोद्गरथवाहनम् ।
 दूतं दृष्ट्वा भिषग्विद्यादातुरस्य पराभवम् ॥ १८ ॥
 पलालबुसमांसास्थिकेशलोमनखद्विजान् ।
 मूर्जनीं मुसलं सूर्पमुपानचर्मं विच्युतम् ॥ १९ ॥
 तृणकाष्ठतुषाङ्गारं स्पृशन्तो लोष्टमश्म च ।
 तत्पूर्वदर्शने दूता व्याहरन्ति मुमूर्षताम् ॥ २० ॥
 यस्मिंश्च दूते ब्रुवति वाक्यमातुरसंश्रयम् ।
 पश्येन्निमित्तमशुभं तं च नानुब्रजेद्भिषक् ॥ २१ ॥
 तथा व्यसनिनं प्रेतं प्रेतालङ्कारमेव वा ।
 भिन्नं दग्धं विनष्टं वा तद्वादीति वचांसि वा ॥ २२ ॥
 रसो वा कटुकस्तीव्रो गन्धो वा कौणपो महान् ।
 स्पर्शो वा विपुलः क्रूरो यद्वाऽन्यदशुभं भवेत् ॥ २३ ॥
 तत्पूर्वमभितो वाक्यं वाक्यकालेऽथवा पुनः ।
 दूतानां व्याहृतं श्रुत्वा धीरो मरणमादिशेत् ॥ २४ ॥
 इति दूताधिकारोऽयमुक्तः कृत्स्नो मुमूर्षताम् ।
 पथ्यातुरकुलानां च वक्ष्याम्यौत्पातिकं पुनः ॥ २५ ॥

१ 'मूर्जनीसूर्पमुसलान्युपानचर्मविच्युते' ग. ।

अवधुतमथोत्कृष्टं स्खलनं पतनं तथा ।
 आक्रोशः संप्रहारो वा प्रतिषेधो विगर्हणम् ॥ २६ ॥
 वस्त्रोष्णीषोत्तरासङ्गश्छत्रोपानद्युगाश्रयम् ।
 व्यसनं दर्शनं चापि मृतव्यसनिनां तथा ॥ २७ ॥
 चैत्यध्वजपताकानां पूर्णानां पतनानि च ।
 हतानिष्टप्रवादाश्च दूषणं भस्मपांसुभिः ॥ २८ ॥
 पथश्छेदो बिडालेन शुना सर्पेण वा पुनः ।
 मृगद्विजानां कूराणां गिरो दीप्तां दिशं प्रति ॥ २९ ॥
 शयनासनयानानामुत्तानानां च दर्शनम् ।
 इत्येतान्यप्रशस्तानि सर्वाण्यद्दुर्मनीषिणः ॥ ३० ॥
 एतानि पथि वैद्येन पश्येताऽऽतुरवेष्टमनि ।
 शृण्वता च न गन्तव्यं तदगारं विपश्चिता ॥ ३१ ॥
 इत्यौत्पातिकमाख्यातं पथि वैद्यविगर्हितम् ।
 इमामपि च बुध्येत गृहावस्थां मुमूर्षताम् ॥ ३२ ॥
 प्रवेशे पूर्णकुम्भाग्निमृद्धीजफलसर्पिषाम् ।
 वृषब्राह्मणरत्नान्नदेवतानां विनिर्गतिम् ॥ ३३ ॥
 अग्निपूर्णानि पात्राणि भिन्नानि विशिखानि च ।
 भिषज्जुमूर्षतां वेष्टम प्रविशन्नेव पश्यति ॥ ३४ ॥
 छिन्नभिन्नानि दग्धानि भस्मानि मृदितानि च ।
 दुर्बलानि च सेवन्ते मुमूर्षोर्वैदिमका जनाः ॥ ३५ ॥
 शयनं वसनं यानं गमनं भोजनं रुतम् ।
 श्रूयतेऽमङ्गलं यस्य नास्ति तस्य चिकित्सितम् ॥ ३६ ॥
 शयनं वसनं यानमन्यद्वाऽपि परिच्छदम् ।
 प्रेतवद्यस्य कुर्वन्ति सुहृदः प्रेत एव सः ॥ ३७ ॥
 अन्नं व्यापद्यतेऽत्यर्थं ज्योतिश्चैवोपशाम्यति ।

१ 'पतनं दर्शनं वापि मृतं व्यसनिनं तथा' ग. । २ 'व्रजतां दर्शनं चैवमुत्तानानां च दर्शनम्' ग. । ३ 'पश्यताऽऽतुरवत्सूनि' ग. । ४ 'वृष-
 ब्राह्मणरत्नानां देवतानां च निर्गतिम्' यो. ।

निवाते सेन्धनं यस्य तस्य नास्ति चिकित्सितम् ॥ ३८ ॥

आतुरस्य गृहे यस्य भिद्यन्ते वा पतन्ति वा ।

अतिमात्रममत्राणि दुर्लभं तस्य जीवितम् ॥ ३९ ॥

भवन्ति चात्र ।

यद्वाद्दशभिरध्यायैर्व्यासतः परिकीर्तितम् ।

मुमूर्षतां मनुष्याणां लक्षणं जीवितान्तकम् ॥ ४० ॥

तत् समासेन वक्ष्यामः पर्यायान्तरमाश्रितम् ।

पर्यायवचनं ह्यर्थविज्ञानायोपपद्यते ॥ ४१ ॥

इत्थर्थं पुनरेवेयं विवक्षा नो विधीयते ।

तस्मिन्नेवाधिकरणे यत् पूर्वमभिदर्शितम् ॥ ४२ ॥

वसतां चरमे काले शरीरेषु शरीरिणाम् ।

अभ्यग्राणां विनाशाय देहेभ्यः प्रविवत्सताम् ॥ ४३ ॥

इष्टांस्तिक्ष्णतां प्राणान् कान्तं वासं जिहासताम् ।

तन्नयन्नेषु भिन्नेषु तमोऽन्त्यं प्रविविक्षताम् ॥ ४४ ॥

विनाशायेह रूपाणि यान्यवस्थान्तराणि च ।

भवन्ति तानि वक्ष्यामि यथोद्देशं यथागमम् ॥ ४५ ॥

१ प्राणाः समुपतप्यन्ते विज्ञानमुपरुध्यते ।

वमन्ति बलसङ्गानि चेष्टा व्युपरमन्ति च ॥ ४६ ॥

इन्द्रियाणि विनश्यन्ति खिलीभवति चेतना ।

औत्सुक्यं भजते सत्त्वं चेतो भीराविशत्यपि ॥ ४७ ॥

स्मृतिस्त्यजति मेधा च ह्रीश्रियौ चापसर्पतः ।

उपप्लवन्ते पाप्मान ओजस्तेजश्च नश्यति ॥ ४८ ॥

शीलं व्यावर्ततेऽत्यर्थं भक्तिश्च परिवर्तते ।

विक्रियन्ते प्रतिच्छायाभ्रच्छायाश्च विकृतिं गताः ॥ ४९ ॥

१ 'अत्यर्थं' ग. । २ 'नोपपद्यते' ग. । ३ 'तस्मिन्नेवाधिकारे यत्पूर्व-
मेवाभिश्चिदितम्' च. । ४ 'चरमं कालं' च. । ५ 'समुपरुध्यन्ते' यो. ।
६ 'वेदना' ग. । ७ 'क्रोधस्तेजश्च' ग. । ८ 'शक्तिश्च' ग; 'भक्तिश्च
परिसर्पते' ह. । ९ 'प्रकृतिं प्रति' ह. 'विकृतिं प्रति' ग. ।

शुक्रं प्रच्यवते स्थानादुन्मार्गं भजतेऽनिलः ।
 क्षयं मांसानि गच्छन्ति गच्छत्यसृगुपक्षयम् ॥ ५० ॥
 ऊष्माणः प्रलयं यान्ति विश्लेषं यान्ति संधयः ।
 गन्धा विकृतिमायान्ति भेदं वर्णस्वरौ तथा ॥ ५१ ॥
 वैवर्ण्यं भजते कायः कायच्छिद्रं विशुष्यति ।
 धूमः संजायते मूर्ध्नि दाहणाख्यश्च चूर्णकः ॥ ५२ ॥
 सततस्पन्दना देशाः शरीरे येऽभिलक्षिताः ।
 ते स्तम्भानुगताः सर्वे न चलन्ति कथंचन ॥ ५३ ॥
 गुणाः शरीरदेशानां शीतोष्णमृदुदाहणाः ।
 विपर्यासेन वर्तन्ते स्थानेष्वन्येषु तद्विधाः ॥ ५४ ॥
 नखेषु जायते पुष्पं पङ्को दन्तेषु जायते ।
 जटाः पक्ष्मसु जायन्ते सीमन्ताश्चापि मूर्धनि ॥ ५५ ॥
 भेषजानि न संवृत्तिं प्राप्नुवन्ति यथारुचि ।
 यानि चाप्युपपद्यन्ते तेषां वीर्यं नै सिध्यति ॥ ५६ ॥
 नानाप्रकृतयः क्रूरा विकारा विविधौषधाः ।
 क्षिप्रं समभिवर्तन्ते प्रतिहृत्य बलौजसी ॥ ५७ ॥
 शब्दः स्पर्शो रसो रूपं गन्धश्चेष्टा विचिन्तितम् ।
 उत्पद्यन्तेऽशुभान्येव प्रतिकर्मप्रवृत्तिषु ॥ ५८ ॥
 दृश्यन्ते दाहणाः स्वप्ना दौरात्म्यमुपजायते ।
 प्रेक्ष्याः प्रतीपतां यान्ति प्रेताकृतिरुदीर्यते ॥ ५९ ॥
 प्रकृतिर्हीयतेऽत्यर्थं विकृतिश्चाभिवर्धते ।
 कृत्स्नमौत्पातिकं घोरमरिष्टमुपलक्ष्यते ॥ ६० ॥
 इत्येतानि मनुष्याणां भवन्ति विनशिष्यताम् ।
 लक्षणानि यथोद्देशं यान्युक्तानि यथागमम् ॥ ६१ ॥
 मरणायेह रूपाणि पश्यताऽपि भिषग्विदा ।

१ 'गच्छत्यसृगपि क्षयम्' ग. । २ 'तथा रुचिम्' ग. । ३ 'कसै न सिध्यति' ग. । ४ 'विचिन्तितम्' ह. । ५ 'घोरमरिष्टमुपलक्ष्यते' ग. ।

अपृष्टेन न वक्तव्यं मरणं प्रत्युपस्थितम् ॥ ६२ ॥
 पृष्टेनापि न वक्तव्यं तत्र यत्रोपघातकम् ।
 आतुरस्य भवेद्दुःखमथवाऽन्यस्य कस्यचित् ॥ ६३ ॥
 अनुवन् मरणं तस्य नैनमिच्छेच्चिकित्सितुम् ।
 यस्य पश्येद्विनाशाय लिङ्गानि कुशलो भिषक् ॥ ६४ ॥
 लिङ्गेभ्यो मरणाख्येभ्यो विपरीतानि पश्यता ।
 लिङ्गान्यारोग्यमागन्तु वक्तव्यं भिषजा ध्रुवम् ॥ ६५ ॥
 दूतैरौत्पातिकैर्भावैः पथ्यातुरकुलाश्रयैः ।
 आतुराचारशीलेष्टद्रव्यसंपत्तिलक्षणैः ॥ ६६ ॥
 स्वाचारं हृष्टमव्यङ्गं यशस्यं शुक्लवाससम् ।
 अमुण्डमजटं दूतं जातिवेशक्रियासमम् ॥ ६७ ॥
 अनुद्वारयानस्थमसन्ध्यास्वप्नहेतु च ।
 अदारुणेषु नक्षत्रेष्वनुप्रेषु ध्रुवेषु च ॥ ६८ ॥
 विना चतुर्थीं नवमीं विना रिक्तां चतुर्दशीम् ।
 मध्याह्नमर्धरात्रं च भूकम्पं राहुदर्शनम् ॥ ६९ ॥
 विना देशमशस्तं चाशस्तौत्पातिकलक्षणम् ।
 दूतं प्रशस्तमव्यग्रं निर्दिशेदागतं भिषक् ॥ ७० ॥
 दध्यक्षतद्विजातीनां वृषभाणां नृपस्य च ।
 रत्नानां पूर्णकुम्भानां सितस्य तुरगस्य च ॥ ७१ ॥
 सुरध्वजपताकानां फलानां यावकस्य च ।
 कैन्यापुंवर्धमानानां बद्धस्यैकपशोस्तथा ॥ ७२ ॥
 पृथिव्या उद्धृतायाश्च वह्नेः प्रज्वलितस्य च ।
 मोदकानां सुमनसां शुक्लानां चन्दनस्य च ॥ ७३ ॥
 मनोज्ञस्यान्नपानस्य पूर्णस्य शकटस्य च ।
 नृभिर्धेन्वाः सवत्साया वडवायाः स्त्रियास्तथा ॥ ७४ ॥
 जीवजीवकसिद्धार्थसारसप्रियवादिनाम् ।

१ 'अमुण्डजटिलं' ग. । २ 'पावकस्य' ग. । ३ 'कन्यानां' ग. ।

हंसानां शतपत्राणां चाषाणां शिखिनां तथा ॥ ७५ ॥
 मत्स्याज(ज)द्विजशङ्खानां प्रियङ्गूनां घृतस्य च ।
 रुचकादर्शसिद्धार्थरोचनानां च दर्शनम् ॥ ७६ ॥
 गन्धः सुरभिर्वर्णश्च सुशुक्लो मधुरो रसः ।
 मृगपक्षिमनुष्याणां प्रशस्ताश्च गिरः शुभाः ॥ ७७ ॥
 छत्रध्वजपताकानामुत्क्षेपणमभिष्टुतिः ।
 भेरीमृदङ्गशङ्खानां शब्दाः पुण्याहनिस्वनाः ॥ ७८ ॥
 वेदाध्ययनशब्दाश्च सुखो वायुः प्रदक्षिणः ।
 पथि वैश्वप्रवेशे च विद्यादारोग्यलक्षणम् ॥ ७९ ॥
 मङ्गलाचारसंपन्नः सातुरो वैश्विको जनः ।
 श्रद्धधानोऽनुकूलश्च प्रभूतद्रव्यसंग्रहः ॥ ८० ॥
 धनैश्वर्यसुखावासिरिष्टलाभः सुखेन च ।
 द्रव्याणां तत्र योग्यानां योजना सिद्धिरेव च ॥ ८१ ॥
 गृहप्रासादशैलानां नागानां वृषभस्य च ।
 हयानां पुरुषाणां च स्वप्ने समधिरोहणम् ॥ ८२ ॥
 अर्णवानां प्रतरणं वृद्धिः संबाधनिस्तुतिः ।
 स्वप्ने देवैः सपितृभिः प्रसन्नैश्चाभिभाषणम् ॥ ८३ ॥
 सोमार्काम्निद्विजातीनां गवां नृणां यशस्विनाम् ।
 दर्शनं शुक्लवस्त्राणां हृदस्य धिमलस्य च ॥ ८४ ॥
 मांसमत्स्यविषामेध्यच्छत्रादर्शपरिग्रहः ।
 स्वप्ने सुमनसां चैव शुङ्खानां दर्शनं शुभम् ॥ ८५ ॥
 अश्वगोरथयानं च यानं पूर्वोत्तरेण च ।
 रोदनं पतितोत्थानं द्विषतां चावमर्दनम् ॥ ८६ ॥
 सत्त्वलक्षणसंयोगो भक्तिवैद्ये द्विजातिषु ।
 साध्यत्वं न च निर्वेदस्तदारोग्यस्य लक्षणम् ॥ ८७ ॥

१ 'मांसस्य च' ग. । २ 'रोम्बिकादर्शसिद्धानां रोचनायाश्च दर्शनम्'
 ह. । ३ 'गन्धः सुगन्धो वर्णश्च' ग. । ४ 'मभिष्टुतिः' ग. । ५ 'छ-
 त्रादर्शप्रतिग्रहः' ग. ।

आरोग्याद्वलमायुश्च सुखं च लभते महत् ।

इष्टांश्चाप्यपरान् भावान् पुरुषः शुभलक्षणः ॥ ८८ ॥

तत्र श्लोकौ ।

उक्तं गोमयचूर्णीये मरणारोग्यलक्षणम् ।

दूतस्वमातुरोत्पातयुक्तिसिद्धिव्यपाश्रयम् ॥ ८९ ॥

इतीदमुक्तं प्रकृतं यथातथं

तदन्ववेक्ष्यं सततं भिषग्विदा ।

तथा हि सिद्धिं च यशश्च शाश्वतं

स सिद्धकर्मा लभते धनानि च ॥ ९० ॥

इत्यग्निवेशकृते तन्त्रे चरकप्रतिसंस्कृते इन्द्रियस्थाने गोमयचूर्णी-

यमिन्द्रियं नाम द्वादशोऽध्यायः ॥ १२ ॥

इन्द्रियस्थानं संपूर्णम् ।



चिकित्सास्थानम् ।

प्रथमोऽध्यायः ।

अथातोऽभयामलकीयं रसायनपादं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

चिकित्सितं व्याधिहरं पथ्यं साधनमौषधम् ।

प्रायश्चित्तं प्रशमनं प्रकृतिस्थापनं हितम् ॥ ३ ॥

विद्याङ्गेषजनामानि, भेषजं द्विविधं च तत् ।

स्वस्थस्यौजस्करं किञ्चित् किञ्चिदातैस्य रोगनुत् ॥ ४ ॥

अभेषजं च द्विविधं बाधनं सानुबाधनम् ।

स्वस्थस्यौजस्करं यत्तु तद्दृष्यं तद्रसायनम् ॥ ५ ॥

प्रायः, प्रायेण रोगाणां द्वितीयं प्रशमे मतम् ।

प्रायःशब्दो विशेषार्थो ह्युभयं ह्युभयार्थकृत् ॥ ६ ॥

दीर्घमायुः स्मृतिं मेधामारोग्यं तरुणं वयः ।

प्रभावर्णस्वरौदार्यं देहेन्द्रियबलं परम् ॥ ७ ॥

वाक्सिद्धिं वृषेतां कान्तिं लभते ना रसायनात् ।

लाभोपायो हि शस्तानां रसादीनां रसायनम् ॥ ८ ॥

अपत्यसन्तानकरं यत् सद्यः संप्रहर्षणम् ।

वाजीवातिबलो येन यात्यप्रतिहतः स्त्रियः ॥ ९ ॥

भवत्यतिप्रियः स्त्रीणां येन येनोपचीयते ।

जीर्यतोऽप्यक्षयं शुक्रं फलवद्येन दृश्यते ॥ १० ॥

प्रभूतशाखः शाखीव येन चैत्यो यथा महान् ।

भवैत्यसौ बहुमतः प्रजानां सुबहुप्रजः ॥ ११ ॥

१ 'बाधनमिह तदात्ममात्रबाधकं, यथा—स्वरूपमपथ्यं, सानुबाधनं च दीर्घकालावस्थायिकुष्ठादिविकारकारि' इति चक्रः । २ 'प्रणति' ह. । ३ 'भवत्यर्थः' ह. ।

सन्तानमूलं येनेह प्रेत्य चानन्यमश्नुते ।
 यशः श्रियं बलं पुष्टिं वाजीकरणमेव तत् ॥ १२ ॥
 स्वस्थस्यौजस्करं त्वेतद्विविधं प्रोक्तमौषधम् ।
 यद्याधिनिर्घातकरं वक्ष्यते तच्चिकित्सिते ॥ १३ ॥
 चिकित्सितार्थं एतावान् विकाराणां यदौषधम् ।
 रसायनविधिश्चाग्रे वाजीकरणमेव च ॥ १४ ॥
 अभेषजमिति ज्ञेयं विपरीतं यदौषधात् ।
 तदसेव्यं, निषेव्यं तु प्रवक्ष्यामि यदौषधम् ॥ १५ ॥
 रसायनानां द्विविधं प्रयोगमृषयो विदुः ।
 कुटीप्रावेशिकं चैव वातातपिकमेव च ॥ १६ ॥
 कुटीप्रावेशिकस्यादौ विधिः समुपदेक्ष्यते ।
 नृपवैद्यद्विजातीनां साधूनां पुण्यकर्मणाम् ॥ १७ ॥
 निवासे निर्भये शस्त्रे प्राप्योपकरणे पुरे ।
 दिशि पूर्वोत्तरस्यां च सुभूमौ कारयेत् कुटीम् ॥ १८ ॥
 विस्तारोत्सेधसंपन्नां त्रिगर्भां सूक्ष्मलोचनाम् ।
 घनभित्तिमृतसुखां सुस्पष्टां मनसः प्रियाम् ॥ १९ ॥
 शब्दादीनामशस्तानामगम्यां स्त्रीविवर्जिताम् ।
 दृष्टोपकरणोपेतां सज्जवैद्यौषधद्विजाम् ॥ २० ॥
 अथोदगयने शुक्ले तिथिनिक्षत्रपूजिते ।
 मुहूर्तकरणोपेते ग्रहास्ते कृतवापनः ॥ २१ ॥
 धृतिस्मृतिबलं कृत्वा श्रद्धाधानः समाहितः ।
 विधूय मानसान् दोषान्मैत्रीं भूतेषु चिन्तयन् ॥ २२ ॥
 देवताः पूजयित्वाऽग्रे द्विजातींश्च प्रदक्षिणम् ।
 देवगोब्राह्मणान् कृत्वा ततस्तां प्रविशेत् कुटीम् ॥ २३ ॥
 तस्यां संशोधनैः शुद्धः सुखी जातबलः पुनः ।
 रसायनं प्रयुज्जीत तत् प्रवक्ष्यामि शोधनम् ॥ २४ ॥
 हरीतकीनां चूर्णानि सैन्धवामलके गुडम् ।

'वचां विडङ्गं रजनीं पिप्पलीं विश्वशेषजम् ।
 पिबेदुष्णाच्युना जन्तुः स्नेहस्नेदोपपादितः ॥ २५ ॥
 तेन शुद्धशरीराय कृतसंसर्जनाय च ।
 त्रिरात्रं यावकं दद्यात् पञ्चाहं वाऽपि सर्पिषा ।
 सप्ताहं वा पुराणस्य यावच्छुद्धेस्तु वर्चसः ॥ २६ ॥
 शुद्धकोष्ठं तु तं ज्ञात्वा रसायनमुपाचरेत् ।
 वयःप्रकृतिसात्स्यज्ञो यौगिकं यस्य यद्भवेत् ॥ २७ ॥
 हरीतकीं पञ्चरसामुष्णामलवणां शिवाम् ।
 दोषानुलोमनीं लघ्वीं विद्याद्दीपनपाचनीम् ॥ २८ ॥
 आयुष्यां पौष्टिकीं धन्यां वयसः स्थापनीं पराम् ।
 सर्वरोगप्रशमनीं बुद्धीन्द्रियबलप्रदाम् ॥ २९ ॥
 कुष्ठं गुल्ममुदावर्तं शोषं पाण्डुमयं मदम् ।
 अर्शांसि ग्रहणीदोषं पुराणं विषमज्वरम् ॥ ३० ॥
 हृद्रोगं सशिरोरोगमतीसारमरोचकम् ।
 कासं प्रमेहमानाहं प्लीहानमुदरं नवम् ॥ ३१ ॥
 कफप्रसेकं वैस्त्र्यं वैवर्ण्यं कामलां कृमीन् ।
 श्वयथुं तमकं छर्दिं क्लैब्यमङ्गावसादनम् ॥ ३२ ॥
 स्रोतोविबन्धान् विविधान् प्रलेपं हृदयोरसोः ।
 स्मृतिबुद्धिप्रमोहं च जयेच्छीघ्रं हरीतकी ॥ ३३ ॥
 (अंजीणिनो रूक्षभुजः स्त्रीमद्यविषकर्षिताः ।
 सेवेरन्नाभयासेते क्षुत्तृष्णोष्णार्दिताश्च ये ॥ ३४ ॥)
 तान् गुणांस्तानि कर्माणि विद्यादामलकेष्वपि ।
 यान्युक्तानि हरीतक्या वीर्यस्य तु विपर्ययः ॥ ३५ ॥
 अतश्चास्मृतकल्पानि विद्यात् कर्मभिरिदृशैः ।
 हरीतकीनां शैत्यानि भिषगामलकस्य च ॥ ३६ ॥

१ 'यावकं यवात्रं' चक्रः । २ अयं श्लोको हस्तलिखितपुस्तके न पठ्यते ।
 ३ 'शैत्यानीति अस्थिरहितानि फलानि' चक्रः ।

ओषधीनां परा भूमिर्हिमवाञ्छैलसत्तमः ।
 तस्मात् फलानि तज्जानि ग्राहयेत् कालजानि तु ॥ ३७ ॥
 आपूर्णरसवीर्याणि काले काले यथाविधि ।
 आदित्यसलिलच्छायापवनप्रीणितानि च ॥ ३८ ॥
 यान्यद(ज)ग्धान्यपूतीनि निर्व्रणान्यगदानि च ।
 तेषां प्रयोगं वक्ष्यामि फलानां कर्म चोत्तमम् ॥ ३९ ॥
 पञ्चानां पञ्चमूलानां भागान् दशपलोन्मितान् ।
 हरीतकीसहस्रं च त्रिगुणामलकं नवम् ॥ ४० ॥
 विदारिगन्धां वृहतीं पृश्निपर्णीं तिदिग्धिकाम् ।
 विद्याद्विदारिगन्धाद्यं श्वदंष्ट्रापञ्चमं गणम् ॥ ४१ ॥
 बिल्वाम्बिमन्थस्योनाकं काश्मर्यमथ पाटलाम् ।
 पुनर्नवां शूर्पपण्यां बलामेरण्डमेव च ॥ ४२ ॥
 जीवकर्षभकौ मेदां जीवन्तीं सशतावरीम् ।
 शरैश्चुदर्भकाशानां शालीनां मूलमेव च ॥ ४३ ॥
 इत्येषां पञ्चमूलानां पञ्चानामुपकल्पयेत् ।
 भागान् यथोक्तांस्तत् सर्वं साध्यं दशगुणेऽभसि ॥ ४४ ॥
 दशभागावशेषं तु पूतं तं ग्राहयेद्रसम् ।
 हरीतकीश्च ताः सर्वाः सर्वाण्यामलकानि च ॥ ४५ ॥
 तानि सर्वाण्यनस्थीनि फलान्यापोध्य कूर्चनैः ।
 विनीय तस्मिन्निर्युहे चूर्णीनीमानि दापयेत् ॥ ४६ ॥
 मण्डूकपर्ण्याः पिप्पल्याः शङ्खुपुष्पाः पुवस्य च ।
 मुस्तानां सविडङ्गानां चन्दनागुरुणोस्तथा ॥ ४७ ॥
 मधुकस्य हरिद्राया वचायाः कनकस्य च ।
 भागांश्चतुष्पलान् कृत्वा सूक्ष्मैलायास्त्वचस्तथा ॥ ४८ ॥
 सितोपलासहस्रं च चूर्णितं तुलयाऽधिकम् ।
 तैलस्य व्याढकं तत्र दद्यात्रीणि च सर्पिषः ॥ ४९ ॥

साध्यमौदुम्बरे पात्रे तत् सर्वं मृदुनाऽग्निना ।
 ज्ञात्वा लेहमदग्धं च शीतं क्षौद्रेण संसृजेत् ॥ ५० ॥
 क्षौद्रप्रमाणं स्नेहार्धं तत् सर्वं घृतभाजने ।
 तिष्ठेत् संमूर्च्छितं तस्य मात्रां काले प्रयोजयेत् ॥ ५१ ॥
 या नोपरुन्ध्यादाद्वारमेवं मात्रा जरां प्रति ।
 षष्टिकः पयसा चात्र जीर्णे भोजनमिष्यते ॥ ५२ ॥
 वैखानसा बालखिल्यास्तथा चान्ये तपोधनाः ।
 रसायनमिदं प्राश्य बभूवुरमितायुषः ॥ ५३ ॥
 मुक्त्वा जीर्णं वपुश्चायमवापुस्तृणं वयः ।
 वीततन्द्राक्कुम्भशासा निरातङ्काः समाहिताः ॥ ५४ ॥
 मेधास्मृतिबलोपेताश्चिररात्रं तपोधनाः ।
 ब्राह्मं तपो ब्रह्मचर्यं चेरुश्चात्यन्तनिष्ठया ॥ ५५ ॥
 रसायनमिदं ब्राह्ममायुष्कामः प्रयोजयेत् ।
 दीर्घमायुर्वयश्चायं कामांश्चेष्टान् समश्नुते ॥ ५६ ॥

इति ब्राह्मरसायनम् ।

यथोक्तगुणानामामलकानां सहस्रं पिष्टस्वेदनविधिना पयस
 ऊष्मणा सुखिन्नमनातपशुष्कमनस्थि चूर्णयेत् । तदामलकसहस्र-
 स्वरसपरिपीतं स्थिरापुनर्नवाजीवन्तीनागबलाब्रह्मसुवर्चलामण्डक-
 पर्णीशतावरीशङ्खपुष्पीपिप्पलीवचाविडङ्गस्वयङ्कुतामृताचन्दनागुरु-
 मधुकमधूकपुष्पोत्पलपद्ममालतीयुवतीयूथिकाचूर्णाष्टभागसंयुक्तं
 पुनर्नागबलासहस्रपलस्वरसपरिपीतमनातपशुष्कं द्विगुणितसर्पिषा
 क्षौद्रसर्पिषा वा क्षुद्रगुडाकृतिं कृत्वा शुचौ दृढे घृतभाविते कुम्भे
 भस्मराशेरधः स्थापयेदन्तर्भूमेः पक्षं कृतरक्षाविधानमथर्ववेदविदा,
 पक्षात्यये चोद्धृत्य कनकरजतताम्रप्रवालकालायसचूर्णाष्टभागसंयुक्त-
 मर्धकर्षवृज्ज्ञा यथोक्तेन विधिना प्रातः प्रातः प्रयुज्जानोऽग्निबल-
 मभिसमीक्ष्य, जीर्णे च षष्टिकं पयसा ससर्पिष्कमुपसेवमानो यथो-
 क्तान् गुणान् समश्नुत इति ॥ ५७ ॥

१ 'लेहमदग्धं' ह. ।

भवन्ति चात्र ।

इदं रसायनं ब्राह्मं महर्षिगणसेवितम् ।

भवत्यरोगो दीर्घायुः प्रयुञ्जानो महाबलः ॥ ५८ ॥

कान्तः प्रजानां सिद्धार्थश्चन्द्रादित्यसमद्युतिः ।

श्रुतं धारयते सत्त्वमार्षं चास्य प्रवर्तते ॥ ५९ ॥

धरणीधरसारश्च वायुना समविक्रमः ।

स भवत्यविषं चास्य गात्रे संपद्यते विषम् ॥ ६० ॥

इति ब्राह्मरसायनद्वितीययोगः ।

विल्वाम्रिमन्थौ स्योनाकः काश्मरी पाटलिर्बला ।

पर्णैश्चतस्रः पिप्पल्यः श्वदंष्ट्रा वृहतीद्वयम् ॥ ६१ ॥

शृङ्गी तामलकी द्राक्षा जीवन्ती पुष्करागुरु ।

अभया चामृता चर्धिर्जीवकर्षभकौ शटी ॥ ६२ ॥

मुस्तं पुनर्नवा मेदा सैला चन्दनमुत्पलम् ।

विदारी वृषमूलानि काकोली काकनासिका ॥ ६३ ॥

पुषां पलोन्मितान् भागावशतान्यामलकस्य च ।

पञ्च दद्यात्तदैकध्वं जलद्रोणे विपाचयेत् ॥ ६४ ॥

ज्ञात्वा गतरसान्येतान्यौषधान्यथ तं रसम् ।

तच्चांमलकमुद्धृत्य निष्कुलं तैलसर्पिषोः ॥ ६५ ॥

पलद्वादशके भृष्टा दत्त्वा चार्धतुलां भिषक् ।

मत्स्यण्डिकायाः पूताया लेहवत् साधु साधयेत् ॥ ६६ ॥

षट्पलं मधुनश्चात्र सिद्धशीते समावपेत् ।

चतुष्पलं तुगाक्षीर्याः पिप्पलीद्विपलं तथा ॥ ६७ ॥

पलमेकं निदध्याच्च त्वगोलापत्रकेशरात् ।

इत्ययं चर्यवनप्राशः परमुक्तो रसायनः ॥ ६८ ॥

कासश्वासहरश्चैष विशेषेणोपदिश्यते ।

क्षीणक्षतानां वृद्धानां बालानां चाङ्गवर्धनः ॥ ६९ ॥

१ 'च्यवनः प्राशः' ह ।

स्वरक्षयमुरोगं हृद्गोमं वातशोणितम् ।

पिपासां मूत्रशुक्रस्थान् दोषांश्चाप्यपकर्षति ॥ ७० ॥

अस्य मात्रां प्रयुज्जीत योपरुन्ध्यान्न भोजनम् ।

अस्य प्रयोगाच्च्यवनः सुवृद्धोऽभूत् पुनर्युवा ॥ ७१ ॥

मेधां स्मृतिं कान्तिमनामयत्वमायुःप्रकर्षं बलमिन्द्रियाणाम् ।

स्त्रीषु ग्रहर्षं परमस्निवृद्धिं वर्णप्रसादं पवनानुलोम्यम् ॥ ७२ ॥

रसायनस्यास्य नरः प्रयोगाल्लभेत जीर्णोऽपि कुटीप्रवेशात् ।

जराकृतं रूपमपास्य सर्वं विभर्ति रूपं नवयौवनस्य ॥ ७३ ॥

इति च्यवनप्राशः ।

अथामलकहरीतकीनामामलकविभीतकानां हरीतकीविभीतका-
नामामलकहरीतकीविभीतकानां वा पलाशत्वगवनद्धानां मृदाऽव-
लितानां कुकूलस्विन्नानामकुलकानां पलसहस्रमुदूखले संपोथ्य
दधिघृतमधुपललतैलशर्करासंप्रयुक्तं भक्षयेदनन्नभुग्यथोक्तेन वि-
धिना, तस्यान्ते यवाग्वादिभिः प्रैकृत्यवस्थापनम्, अभ्यङ्गोत्सादनं
सर्पिषा यवचूर्णैश्च, अयं च रसायनप्रयोगप्रकर्षो द्विस्तावदग्निबल-
मभिसमीक्ष्य, प्रतिभोजनं यूषेण पयसा वा षष्टिकः ससर्पिष्कः,
अतः परं यथासुखविहारः कामभक्ष्यः स्यात्; अनेन प्रयोगेणर्षयः
पुनर्युवत्वमवापुः, बभूवुश्चानेकवर्षशतजीविनो निर्विकाराः परं
शरीरबुद्धीन्द्रियबलसमुदिताः, चेत्श्चात्यन्तनिष्ठया तपः ॥ ७४ ॥

इति चतुर्थामलकरसायनम् ।

हरीतक्यामलकविभीतकपञ्चपञ्चमूलनिर्युहेर्णं पिप्पलीयष्टिमधु-
मधूककाकोलीक्षीरकाकोल्यात्मगुसाजीवकर्षभकक्षीरशुक्लाकलकसंप्र-
युक्तेन विदारीस्वरसेन क्षीराष्टगुणसंप्रयुक्तेन च सर्पिषः कुम्भं साध-

१ 'कुकूलकः करीषाग्निः' चक्रः । २ 'प्रत्यवस्थापनं' च । 'प्रत्यव-
स्थापनमिति यवाग्वादिक्रमविशेषणं, तेन प्रयोगान्ते यदा अभ्यङ्गोत्सादनं
कर्तव्यं, तदा यवाग्वादिक्रमेणेत्युक्तस्यार्थस्य प्रत्यवस्थापनं क्रियत इत्यर्थः'
चक्रः । ३ 'अपि च' च । ४ 'निर्युहे' च ।

यित्वा प्रयुञ्जीताऽग्निबलं समवेक्ष्य, जीर्णे च क्षीरसर्पिर्भ्यां
शालिषष्टिकमुष्णोदकानुपानमश्नन्, जराव्याधिपापाभिचारव्यपग-
तभयः शरीरबुद्धीन्द्रियबलमतुलमुपलभ्याप्रतिहतसर्वारम्भः पर-
मायुरवामुयात् ॥ ७५ ॥

इति पञ्चमो हरीतकीयोगः ।

हरीतक्यामलकविभीतकहरिद्रास्थिरावचाविडङ्गामृतवल्लीविश्व-
भेषजमधुकपिप्पलीसोमवल्कसिद्धेन क्षीरसर्पिषा मधुशर्कराभ्या-
मपि च सन्नीयामलकस्वरसशतपरिपीतमामलकचूर्णमयश्चूर्णच-
तुर्भागसंप्रयुक्तं पाणितलमात्रं प्रातः प्रातः प्राश्य यथोक्तेन
विधिना सायं मुद्गयूषेण पयसा वा सप्तर्षिष्कं शालिषष्टिकमश्नी-
यात् ; त्रिवर्षप्रयोगादस्य वर्षशतमजरं वयस्तिष्ठति, श्रुतमवतिष्ठते,
सर्वामयाः प्रशाम्यन्ति, विषमविषं भवति गात्रे, गात्रमश्मवत्
स्थिरीभवति, अष्टम्यो भूतानां भवतीति ॥ ७६ ॥

इति षष्ठो हरीतकीयोगः ।

भवन्ति चात्र ।

यथाऽमराणाममृतं यथा भोगवतां सुधा ।

तथाऽभवन्महर्षीणां रसायनविधिः पुरा ॥ ७७ ॥

न जरां न च दौर्बल्यं नातुर्यं निधनं न च ।

जगुर्वर्षसहस्राणि रसायनपराः पुरा ॥ ७८ ॥

न केवलं दीर्घमिहायुरश्नुते

रसायनं यो विधिवन्निषेवते ।

गतिं स देवर्षिनिषेवितां शुभां

प्रपद्यते ब्रह्म तथैति चाक्षरम् ॥ ७९ ॥

१ 'प्रयुञ्जानोऽग्निबलसमां मात्रां' ह. । २ 'इति पञ्चमामलकरसा-
यनम्' च. ।

तत्र श्लोकः ।

अभयामलकीयेऽस्मिन् षड्योगाः परिकीर्तिताः ।

रसायनानां सिद्धानामायुर्धैरनुवर्तते ॥ ८० ॥

इत्यभिवेशकृते तन्त्रे चरकप्रतिसंस्कृते चिकित्सास्थानेऽ-

भयामलकीयो नाम रसायनपादः प्रथमः ।

अथातः प्राणकामीयं रसायनपादं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

प्राणकामाः शुश्रूषध्वमिदमुच्यमानममृतमिवापरमदितिसुतहित-
करमचिन्त्याद्भुतप्रभावमायुष्यमारोग्यकरं वयसः स्थापनं निद्रात-
न्द्राश्रमकुमालस्यदौर्वल्यापहरमनिलपित्तकफसाम्यकरं स्थैर्यकरमंब-
द्धमांसहरमन्तरासिंशुक्षणं प्रभावर्णस्वरोत्तमकरं रसायनविधानम् ।
अनेन च्यवनादयो महर्षयः पुनर्युवत्वमापुर्नारीणां चेष्टतमा बभूवुः,
स्थिरसमसुविभक्तमांसाः, सुसंहतस्थिरशरीराः, सुप्रसन्नबलवर्ण-
निद्रयाः, सर्वत्राप्रतिहतपराक्रमाः, सर्वैकेशसहाश्च ॥ ३ ॥

सर्वे शरीरदोषा भवन्ति प्राग्याहारादग्ललवणकटुकक्षारशुष्क-
शाकमाषतिलपल्लपिष्टान्नभोजिनां विरूढनवशूकशमीधान्यविरू-
द्धासात्म्यरूक्षक्षाराभिव्यन्दिभोजिनां क्लिन्नगुरुपूतिपर्युषितभोजिनां
विषमाशनाध्यशनप्रियाणां दिवास्वप्नस्त्रीमद्यनित्यानां विषमातिमा-
त्रव्यायामसंक्षोभितशरीराणां भयक्रोधशोकलोभमोहायासबहुला-
नाम् । अतो निमित्ताद्धि क्षिथिलीभवन्ति मांसानि, विमुच्यन्ते
सन्धयो, विदह्यते रक्तं, विष्यन्दते चानल्पं मेदो, न सन्धीयतेऽ-
स्थिषु मज्जा, शुक्रं न प्रवर्तते, क्षयमुपैत्योजः; स एवंभूतो ग्लायति,
सीदति, निद्रातन्द्रालस्यसमन्वितो निरुत्साहः श्वसिति, असमर्थ-
श्चेष्टानां शारीरमानसीनां, नष्टस्मृतिबुद्धिच्छायो रोगाणामधिष्ठान-
भूतो न सर्वमायुरवाप्नोति, तस्मादेतान् दोषानवेक्षमाणः सर्वान्

१ 'अवबद्धमनिबिडं मांसं हरति घनत्वापादनेन यत्तत्' इति योगीन्द्रना-
थसेनः । २ 'समाध्यशनप्रायाणां' ह ।

यथोक्तानहितानपास्याहारविहारान् रसायनानि प्रयोक्तुमर्हतीत्युक्त्वा
भगवान् पुनर्वसुरात्रेय उवाच—आमलकानां सुभूमिजानां काल-
जानामनुपहतगन्धवर्णरसानामापूर्णरसप्रमाणवीर्याणां स्वरसेन पुन-
र्नवाकल्कपादसंप्रयुक्तेन सर्पिषः साधयेद्वाढकम्, अतः परं विदारी-
स्वरसेन जीवन्तीकल्कसंप्रयुक्तेन, अतः परं चतुर्गुणेन पयसा बला-
तिबलाकषायेण शतावरीकल्कसंप्रयुक्तेन; अनेन क्रमेणैकैकं शतपाकं
सहस्रपाकं वा शर्कराक्षौद्रचतुर्भागसंयुक्तं सौवर्णे राजते मार्तिके वा
शुचौ दृढे घृतभाविने कुम्भे स्थापयेत्; तद्यथोक्तेन विधिना यथाग्नि-
प्रातः प्रातः प्रयोजयेत्, जीर्णे च क्षीरसर्पिर्भ्यां शालिषष्टिकमश्नी-
यात्; अस्य त्रिवर्षप्रयोगाद्द्वर्षशतं वयोऽजरं तिष्ठति, श्रुतमवतिष्ठते,
सर्वाभयाः प्रशाम्यन्ति, अप्रतिहतगतिः स्त्रीषु, अपत्यवान् भवति ४

भवतश्चात्र ।

बृहच्छरीरं गिरिसारसारं स्थिरेन्द्रियं चातिबलेन्द्रियं च ।

अधृष्यमन्यैरतिकान्तरूपं प्रशस्तपूजासुखचित्तभाक्च ॥ ५ ॥

बलं महद्वर्णविशुद्धिरभ्या स्वरो घनौवस्तनितानुकारी ।

भवत्यपलं विपुलं स्थिरं च समश्नुतो योगमिमं नरस्य ॥ ६ ॥

इत्यामलकघृतम् ।

आमलकसहस्रं पिप्पलीसहस्रसंप्रयुक्तं पलाशतरुभस्मनः क्षारो-
दकोत्तरं तिष्ठेत्, तदनुगतक्षारोदकमनातपशुष्कमनस्थि चूर्णीकृतं
चतुर्गुणाभ्यां मधुसर्पिर्भ्यां संनीय शर्कराचूर्णचतुर्भागसंप्रयुक्तं घृत-
भाजनस्थं षण्मासान् स्थापयेदन्तर्भूमेः, तस्योत्तरकालमग्निबल-
समां मात्रां खादेत्, पौर्वाहिकः प्रयोगः, नापराह्निकः; सात्म्यैप-
थ्यश्चाहारविधिः, अस्य प्रयोगाद्द्वर्षशतमजरं वयस्तिष्ठतीति समानं
पूर्वेण ॥ ७ ॥

इत्यामलकावलेहः ।

आमलकचूर्णाढकमेकविंशतिरात्रमामलक(सहस्रं)स्वरसपरिपीतं

१ 'पलाशतरुणसारोदकोत्तरं' ह. । २ 'तदनुगतक्षारं' ह. । ३ 'सात्म्या-
पेक्षः' च. । ४ सहस्रेति हस्तलिखितपुस्तके न पठ्यते ।

मधुघृताढकाभ्यां द्वाभ्यामेकीकृतमष्टभागपिप्पलीकं शर्कराचूर्णचतु-
र्भागसंप्रयुक्तं घृतभाजनस्थं प्रावृषि भस्मराशौ निदध्यात्, तद्वर्षान्ते
सास्थपथ्याशी प्रयोजयेत्, अस्य प्रयोगाद्द्वर्षशतमजरमायुस्तिष्ठ-
तीति समानं पूर्वेण ॥ ८ ॥

इत्यामलकचूर्णम् ।

विडङ्गतण्डुलचूर्णानामाढकमाढकं पिप्पलीतण्डुलानामध्यर्धाढकं
सितोपलायाः सर्पिसैलमध्वाढकैः षड्भिरेकीकृतं घृतभाजनस्थं
प्रावृषि भस्मराशाविति सर्वं समानं पूर्वेण (यावदाशीः) ॥ ९ ॥

इति विडङ्गावलेहः ।

यथोक्तगुणानामामलकानां सहस्रमार्द्रपलाशद्रोण्यां सपिधा-
नायां बाष्पमनुद्गमन्यामारण्यगोमयाग्निभिरुपस्वेदयेत्, तानि
सुखिन्नशीतान्युद्गतकुलकान्यापोथ्याढकेन पिप्पलीचूर्णानामाढकेन
च विडङ्गतण्डुलचूर्णानामध्यर्धेन चाढकेन शर्कराचूर्णानां द्वाभ्यां
द्वाभ्यामाढकाभ्यां तैलस्य मधुनः सर्पिषश्च संयोज्य शुचौ दृढे
घृतभाविते कुम्भे स्थापयेदेकविंशतिरात्रम्, अत ऊर्ध्वं प्रयोगः,
अस्य प्रयोगाद्द्वर्षशतमजरं वयस्तिष्ठतीति समं पूर्वेण ॥ १० ॥

इत्यामलकावलेहोऽपरः ।

धन्वनि कुशास्तीर्णे स्निग्धकृष्णमधुरमृत्तिके सुवर्णवर्णमृत्तिके
वा व्यपगतविषश्चापदपवनसलिलाग्निदोषे कर्षणवलमीकश्मशान-
चैत्योषरावसथवर्जिते देशे यथर्तुसुखपवनसलिलादित्यसेविते जार्ता-
न्यनुपहतान्यनध्यारूढान्यबालान्यजीर्णान्यधि(वि)गतवीर्याणि शी-
र्णपुराणपर्णान्यसंजातान्यपर्णानि तपसि तपस्ये वा मासे शुचिः
प्रयतः कृतदेवार्चनः स्वस्ति वाचयित्वा द्विजातीन् सुमुहूर्ते नाग-
बलामूलान्युद्धरेत्, तेषां सुप्रक्षालितानां त्वक्पिण्डमात्रमात्रमक्ष-

१ 'सात्न्यापेक्षी' च. । २ 'इत्यामलकावलेहः' च. । ३ 'शर्कराया'
च. । ४ 'जातामनुपहतामनध्यारूढामबालामजीर्णमधिगतवीर्या शीर्णपुराण-
पर्णमसंजातान्यपर्णा' ह. । ५ 'अशीर्णपुराणपर्णान्यसंजातफलानि' ग. ।
६ 'नागबलां मूलत उद्धरेत्' ह. ।

मात्रं वा श्लक्ष्णपिष्टमालोढ्य पयसा प्रातः प्रयोजयेत्, चूर्णीकृतानि वा पिबेत् पयसा, मधुसर्पिभ्यां वा संयोज्य भक्षयेत्; जीर्णे च पयसा ससर्पिष्कं शालिषष्टिकमश्नीयात्; संवत्सरप्रयोगादस्य वर्ष-शतमजरं वयस्तिष्ठतीति समानं पूर्वेण ॥ ११ ॥

इति नागबलारसायनम् ।

बलातिबलाचन्दनागुरुधवतिनिशखदिरशिशपासनस्वरसाः, पुन-
र्नवान्ताश्चौषधयो दश नागबलया व्याख्याताः; स्वरसानामलाभे
त्वयं स्वरसविधिः—चूर्णानामाढकमाढकमुदकस्याहोरात्रस्थितं मृदि-
तपूतं स्वरसवत् प्रयोज्यम् ॥ १२ ॥

भल्लातकान्यनुपहतान्यनामयान्यापूर्णरसप्रमाणवीर्याणि पक्वजा-
म्बवप्रकाशानि शुचौ शुके वा मासे संगृह्य यवपल्वे माषपल्वे वा
निधापयेत्, तानि चतुर्मासस्थितानि सहसि सहस्ये वा मासे प्रयो-
क्तुमारभेत शीतस्निग्धमधुरोपस्कृतशरीरः । पूर्वं दश भल्लातकान्या-
पोथ्याष्टगुणेनाम्भसा साधु साधयेत्, तेषां रसमष्टभागावशिष्टं पूतं
सपयस्कं पिबेत् सर्पिषाऽन्तर्मुखमभ्यज्य, तान्येकैकभल्लातकोत्कर्षा-
पकर्षेण दश भल्लातकान्यात्रिंशतः प्रयोज्यानि, नातः परमुत्कर्षः;
प्रयोगविधानेन सहस्रपरं एव भल्लातकप्रयोगः; जीर्णे च ससर्पिषा
पयसा शालिषष्टिकाशनमुपचारः, प्रयोगान्ते च द्विस्तावत् पयसैवो-
पचारः; तत्प्रयोगाद्द्वर्षशतमजरं वयस्तिष्ठतीति समानं पूर्वेण ॥ १३ ॥

इति भल्लातकक्षीरम् ।

भल्लातकानां जर्जरीकृतानां पिष्टस्वेदनं पूरयित्वा भूमावाकण्डं
निखातस्य स्नेहभावितस्य दृढस्योपरि कुम्भस्यारोप्योदुपेन पिधाय
कृष्णमृत्तिकावलिप्तं गोमयान्निभिरुपस्वेदयेत्, तेषां यः स्वरसः
कुम्भं प्रपद्येत तमष्टभागमधुसंप्रयुक्तं द्विगुणघृतमद्यात्; तत्प्रयो-
गाद्द्वर्षशतमजरं वयस्तिष्ठतीति समानं पूर्वेण ॥ १४ ॥

इति भल्लातकक्षौद्रम् ।

१ 'क्षीरसर्पिभ्यां' ह. । २ 'दश या वयःस्थापना व्याख्यातास्तास्तेषां स्वर-
सा नागबलावत्' ग. । ३ 'असहस्रपरः' ग. ।

भल्लातकतैलपात्रं सपयस्कं मधुकेन कलकेनाक्षमात्रेण शतपाकं
कुर्यादिति समानं पूर्वेण ॥ १५ ॥

इति भल्लातकतैलम् ।

एवं गुडभल्लातकं भल्लातकयूषो भल्लातकसर्पिर्भल्लातकपल्लं
भल्लातकशक्तवो भल्लातकलवणं भल्लातकतर्पणमिति भल्लातकविधा-
नमुक्तम् ॥ १६ ॥

इति भल्लातकविधिः ।

भवन्ति चात्र ।

भल्लातकानि तीक्ष्णानि पाकीन्यशिसमानि च ।

भवन्त्यमृतकल्पानि प्रयुक्तानि यथाविधि ॥ १७ ॥

पूते दशविधास्त्वेषां प्रयोगाः परिकीर्तिताः ।

रोगप्रकृतिसात्म्यज्ञस्तान् प्रयोगान् प्रकल्पयेत् ॥ १८ ॥

कफजो न स रोगोऽस्ति न विबन्धोऽस्ति कश्चन ।

यं न भल्लातकं हन्याच्छीघ्रं मेधाग्निवर्धनम् ॥ १९ ॥

इति भल्लातकविधिः ।

प्राणकामाः पुरा जीर्णाश्चयवनाद्या महर्षयः ।

रसायनैः शिवैरेतैर्बभूवुरमितायुषः ॥ २० ॥

ज्ञानं तपो ब्रह्मचर्यमध्यात्म्यं ध्यानमेव च ।

दीर्घायुषो यथाकामं संभृत्य त्रिदिवं गताः ॥ २१ ॥

तस्मादायुःप्रकर्षार्थं प्राणकामैः सुखार्थिभिः ।

रसायनविधिः सेव्यो विधिवत् सुसमाहितैः ॥ २२ ॥

तत्र श्लोकः ।

रसायनानां संयोगाः सिद्धा भूतहितैषिणा ।

निर्दिष्टाः प्राणकामीये सर्वे चैव दशर्षिणा ॥ २३ ॥

इत्यभिवेशकृते तन्त्रे चरकप्रतिसंस्कृते चिकित्सास्थाने प्राणका-

मीयो नाम रसायनपादो द्वितीयः ।

अथातः करप्रचितीयं रसायनपादं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

करप्रचितानां यथोक्तगुणानामामलकानामुद्धृतास्थनां शुष्क-
चूर्णितानां माघे फाल्गुने वा मासे त्रिःसप्तकृत्वः स्वरसपरि-
पीतानां पुनः शुष्कचूर्णीकृतानामाढकमेकं ग्राहयेत्; अथ जीवनी-
यानां वृंहणीयानां स्तन्यजनानां शुक्रवर्धनानां वयःस्थापनानां
पृष्ठविरेचनशतीयोक्तानामौषधगणानां चन्दनागुरुधवतिनिसखदि-
रशिशपासनसाराणां च खण्डशः कृत्तानामभयाभिभीतकपिप्पली-
वचाचव्यचित्रकविडङ्गानां च समस्तानामाढकमेकं दशगुणेनाम्भसा
साधयेत्, तस्मिन्नाढकावशेषे रसे सुपूते तान्यामलकचूर्णानि
दत्त्वा गोमयाग्निभिर्वशविदलशरतेजनाग्निभिर्वा साधयेद्वावदपन-
याद्रसस्य, तमनुपदग्धमुपहृत्यायसीषु पात्रीष्वास्तीर्य शोषयेत्,
सुशुष्कं कृष्णाजिनस्योपरि दृषदि श्लक्ष्णपिष्टमयःस्थाल्यां निधाप-
येत् सम्यक्, तच्चूर्णमयश्चूर्णाष्टभागसंप्रयुक्तं मधुसर्पिर्भ्यामग्निबलम-
भिसमीक्ष्य प्रयोजयेदिति ॥ ३ ॥

भवन्ति चात्र ।

एतद्रसायनं पूर्वं वसिष्ठः कश्यपोऽङ्गिराः ।

जमदग्निर्भरद्वाजो भृगुरन्ये च तद्विधाः ॥ ४ ॥

प्रयुज्य प्रयता मुक्ताः श्रमव्याधिजराभयात् ।

यावदैच्छंस्तपस्तेपुस्तप्त्रभावान्महाबलाः ॥ ५ ॥

तपसा ब्रह्मचर्येण ध्यानेन प्रशमेन च ।

रसायनविधानेन कालयुक्तेन चायुषा ॥ ६ ॥

स्थिता महर्षयः पूर्वं, न हि किञ्चिद्रसायनम् ।

ग्राम्याणामन्यकार्याणां सिध्यत्यप्रयतात्मनाम् ॥ ७ ॥

इदं रसायनं चक्रे ब्रह्मा वार्षसहस्रिकम् ।

१ 'पृष्ठविरेचनशताश्रितीयोक्तानां' ह. । २ 'छिन्नानां' ग.; 'चाणुशः
क्षिप्तानां' ह. ।

जराव्याधिप्रशमनं बुद्धीन्द्रियबलप्रदम् ॥ ८ ॥

इत्यामलकायसं ब्राह्मरसायनम् ।

संवत्सरं पयोवृत्तिर्गवां मध्ये वसेत् सदा ।

सावित्रीं मनसा ध्यायन् ब्रह्मचारी जि(य)तेन्द्रियः ॥ ९ ॥

संवत्सरान्ते पौष्णीं वा माघीं वा फाल्गुनीं तिथिम् ।

ज्येष्ठोपवासी शुद्धश्च प्रविश्यामलकीवनम् ॥ १० ॥

बृहत्फलाढ्यमारुह्य द्रुमं शाखागतं फलम् ।

गृहीत्वा पाणिना तिष्ठेजपन् ब्रह्मासृतागमात् ॥ ११ ॥

तदा ह्यवश्यममृतं वसत्यामलके क्षणम् ।

शर्करामधुकल्पानि स्नेहवन्ति मृदूनि च ॥ १२ ॥

भवन्त्यमृतसंयोगात्तानि यावन्ति भक्षयेत् ।

जीवेद्वर्षसहस्राणि तावन्त्यागतयौवनः ॥ १३ ॥

सौहित्यमेषां गत्वा तु भवत्यमरसन्निभः ।

स्वयं चास्योपतिष्ठन्ते श्रीर्वेदा वाक् च रूपिणी ॥ १४ ॥

इति केवलामलकरसायनम् ।

त्रिफलाया रसे मूत्रे गवां क्षारे च लावणे ।

क्रमेण चेद्बुद्धीक्षारे किंशुकक्षार एव च ॥ १५ ॥

तीक्ष्णायसस्य पत्राणि वह्निवर्णानि वापयेत् ।

चतुरङ्गुलदीर्घाणि तिलोत्सेधसर्मानि च ॥ १६ ॥

ज्ञात्वा तान्यञ्जनाभानि सूक्ष्मचूर्णानि कारयेत् ।

तानि चूर्णानि मधुना रसेनामलकस्य च ॥ १७ ॥

युक्तानि लेहवत् कुम्भे स्थितानि घृतभाविता ।

संवत्सरं निधेयानि यवपल्ले तदेव च ॥ १८ ॥

दद्यादालोढनं मासे सर्वत्रालोडयन् बुधः ।

संवत्सरात्यये तस्य प्रयोगो मधुसर्पिषा ॥ १९ ॥

प्रातः प्रातर्बलापेक्षी सात्तम्यं जीर्णं च भोजनम् ।

१ 'शुक्लस्य' इति पा० । २ 'तिलोत्सेधतनूनि च' ग. । ३ 'तथैव' यो. ।

एष एव च लोहानां प्रयोगः संप्रकीर्तितः ॥ २० ॥
 (अनेनैव विधानेन हेमश्च रजतस्य च ।)
 आयुःप्रकर्षकृत् सिद्धः प्रयोगः सर्वरोगनुत् ॥ २१ ॥
 नाभिघातेन चातङ्कैर्जरया न च मृत्युना ।
 स धृष्यः स्याद्भ्रजप्राणः सदा चातिबलेन्द्रियः ॥ २२ ॥
 धीमान् यशस्वी वाक्सिद्धः श्रुतधारी महाबलः ।
 भवेत् समां प्रयुञ्जानो नरो लोहरसायनम् ॥ २३ ॥
 इति लोहरसायनम् ।

ऐन्द्री मत्स्याक्षको ब्राह्मी वचा ब्रह्मसुवर्चला ।
 पिप्पल्यो लवणं हेम शङ्खपुष्पी विषं घृतम् ॥ २४ ॥
 एषां त्रियवकान् भागान् हेमसर्पिर्विषैर्विना ।
 द्वौ यवौ तत्र हेमस्तु तिलं दद्याद्विषस्य च ॥ २५ ॥
 सर्पिषश्च पलं दद्यात्तदैकध्वं प्रयोजयेत् ।
 घृतप्रभृतं सक्षौद्रं जीर्णं चान्नं प्रशस्यते ॥ २६ ॥
 जराव्याधिप्रशमनं स्मृतिमेधाकरं परम् ।
 आयुष्यं पौष्टिकं बल्यं स्वरवर्णप्रसादनम् ॥ २७ ॥
 परमोजस्करं चैतस्सिद्धमैन्द्रं रसायनम् ।
 नैनत् प्रसहते कृत्वा नालक्ष्मीर्न विषं न रुक् ॥ २८ ॥

श्वित्रं सकुष्ठं जठराणि गुल्माः प्लीहा पुराणो विषमज्वरश्च ।
 मेधास्मृतिज्ञानहराश्च रोगाः शाम्यन्त्यनेनातिबलाश्च वाताः ॥ २९ ॥

इत्यैन्द्रं रसायनम् ।

मण्डूकपर्ण्याः स्वरसः प्रयोज्यः क्षीरेण यष्टीमधुकस्य चूर्णम् ।
 रसो गुड्व्यास्तु समूलपुष्पाः कल्कः प्रयोज्यः खलु शङ्खपुष्पाः ३०
 आयुःप्रदान्यामयनाशनानि बलान्निवर्णस्वरवर्धनानि ।
 मेध्यानि चैतानि रसायनानि मेध्या विशेषेण च शङ्खपुष्पी ॥ ३१ ॥
 इति मेध्यरसायनानि ।

पञ्चाष्टौ सप्त दंश वा पिप्पलीर्मधुसर्पिषा ।
 रसायनगुणान्वेषी समामेकां प्रयोजयेत् ॥ ३२ ॥
 तिक्तस्त्रिस्तु पूर्वाह्ने भुक्त्वाऽग्रे भोजनस्य च ।
 पिप्पलयः किंशुकक्षारभाविता घृतभर्जिताः ॥ ३३ ॥
 प्रयोज्या मधुसर्पिर्भ्यां रसायनगुणैषिणा ।
 जेतुं कासं क्षयं शोषं श्वासं हिक्रां गलामयान् ॥ ३४ ॥
 अर्शांसि ग्रहणीदोषं पाण्डुतां विषमज्वरम् ।
 वैस्वर्यं पीनसं शोफं गुल्मं वातबलासकम् ॥ ३५ ॥
 इति पिप्पलीरसायनद्वयम् ।
 क्रमवृत्त्या दशाहानि दशपैप्पलिकं दिनम् ।
 वर्धयेत् पयसा सार्धं तथा चापनयेत् पुनः ॥ ३६ ॥
 जीर्णे जीर्णे च भुञ्जीत षष्टिकं क्षीरसर्पिषा ।
 पिप्पलीनां सहस्रस्य प्रयोगोऽयं रसायनम् ॥ ३७ ॥
 पिष्टास्ता बलिभिः सेव्याः शृता मध्यबलैर्नरैः ।
 शीतीकृता ह्रस्वबलैर्योज्या दोषामयान् प्रति ॥ ३८ ॥
 दशपैप्पलिकः श्रेष्ठो मध्यमः षट् प्रकीर्तितः ।
 प्रयोगो यस्त्रिपर्यन्तः स कनीयान् स चाबलैः ॥ ३९ ॥
 बृंहणं स्वर्धमायुष्यं फीहोदरविनाशनम् ।
 वयसः स्थापनं मेध्यं पिप्पलीनां रसायनम् ॥ ४० ॥
 इति वर्धमानं पिप्पलीरसायनम् ।
 जरणान्तेऽभयामेकां प्राग्भुक्ताद् द्वे बिभीतके ।
 भुक्त्वा तु सधुसर्पिर्भ्यां चत्वार्यामलकानि च ॥ ४१ ॥

१ 'पञ्चेत्यादौ संख्याव्यतिक्रमेणानुक्तसंख्यानामपि पिप्पलीनामुपयोगं सूचयति' चक्रः । २ 'मधुसर्पिश्राः' ह. । ३ 'दशपिप्पलिकं' च. । 'दश पिप्पल्यो यत्र वर्धन्ते तद्दिनं दशपिप्पलिकं, तेन प्रत्यहं दश पिप्पल्यो वर्धनीया इत्यर्थः' चक्रः । ४ 'चूर्णीकृता' च. । ५ 'प्राग्भुक्ते' ह. ।

प्रयोजयन् समामेकां त्रिफलाया रसायनम् ।

जीवेद्वर्षशतं पूर्णमजरोऽव्याधिरेव च ॥ ४२ ॥

इति त्रिफलारसायनम् ।

त्रैफलेनायसीं पान्नीं कल्केनालेपयेन्नवाम् ।

तमाहोरात्रिकं लेपं पिबेत् क्षौद्रोदकाद्भुतम् ॥ ४३ ॥

प्रभूतस्नेहमशनं जीर्णं तत्र प्रशस्यते ।

अजरोऽरुक् समाभ्यासाजीवेच्चैव समाः शतम् ॥ ४४ ॥

इति त्रिफलारसायनमपरम् ।

मधुकेन तुगाक्षीर्या पिप्पल्या क्षौद्रसर्पिषा ।

त्रिफला सितया चापि युक्ता सिद्धं रसायनम् ॥ ४५ ॥

इति त्रिफलारसायनमपरम् ।

सर्वलोहैः सुवर्णेन वचया मधुसर्पिषा ।

विडङ्गपिप्पलीभ्यां च त्रिफला लवणेन च ॥ ४६ ॥

संवत्सरप्रयोगेण मेधास्मृतिबलप्रदा ।

भवत्यायुष्प्रदा धन्या जरारोगनिर्हणी ॥ ४७ ॥

इति त्रिफलारसायनमपरम् ।

अनम्लं च कषायं च कटु पाके शिलाजतु ।

नात्युष्णशीतं धातुभ्यश्चतुर्भ्यस्तस्य संभवः ॥ ४८ ॥

हेम्नश्च रजतात्ताम्राद्वैरं कृष्णायसादपि ।

रसायनं तद्विधिभिस्तद्गुण्यं तच्च रोगनुत् ॥ ४९ ॥

वातपित्तकफत्रैस्तु निर्यूहैस्तत् सुभावितम् ।

वीर्योत्कर्षं परं याति सर्वैरेकैकशोऽपि वा ॥ ५० ॥

प्रक्षिप्योद्धतमप्येनत् पुनस्तत् प्रक्षिपेद्रसे ।

कोष्णे सप्ताहमेतेन विधिना तस्य भावना ॥ ५१ ॥

पूर्वोक्तेन विधानेन लोहैश्चूर्णीकृतैः सह ।

तत् पीतं पयसा दद्याद्दीर्घमायुः सुखान्वितम् ॥ ५२ ॥

१-२-३ 'त्रिफलारसायनम्' च. । ४ 'वरात्' यो. । ५ 'प्रक्षिप्तो-
द्धतः' यो. ।

जराव्याधिप्रशमनं देहदार्ढ्यकरं परम् ।
 मेधास्मृतिकरं बल्यं क्षीराशी तत् प्रयोजयेत् ॥ ५३ ॥
 प्रयोगः सप्त सप्ताहास्त्रयश्चैकश्च सप्तकः ।
 निर्दिष्टस्त्रिविधस्तस्य परो मध्योऽवरस्तथा ॥ ५४ ॥
 पलमर्धपलं कर्षो मात्रा तस्य त्रिधा मता ।
 जातेर्विशेषं सविधिं तस्य वक्ष्याम्यतः परम् ॥ ५५ ॥
 हेमौघाः सूर्यसन्तप्ताः स्रवन्ति गिरिधातवः ।
 जत्वाभं मृदु मृत्स्नाच्छं यन्मलं तच्छिलाजतु ॥ ५६ ॥
 मधुरश्च सतिक्तश्च जपापुष्पनिभश्च यः ।
 कटुर्विपाके शीतश्च स सुवर्णस्य लिःस्रवः ॥ ५७ ॥
 रूप्यस्य कटुकः श्वेतः शीतः स्वादु विपच्यते ।
 ताम्रस्य बार्हिकण्ठाभस्तिकोष्णः कटु पच्यते ॥ ५८ ॥
 यस्तु गुग्गुलुकाभासस्तिको लवणान्वितः ।
 कटुर्विपाके शीतश्च सर्वश्रेष्ठः स चायसः ॥ ५९ ॥
 गोमूत्रगन्धयः सर्वे सर्वकर्मसु यौगिकाः ।
 रसायनप्रयोगेषु पश्चिमस्तु विशिष्यते ॥ ६० ॥
 यथाक्रमं वातपित्ते श्लेष्मपित्ते कफे त्रिषु ।
 विशेषतः प्रशस्यन्ते मला हेमादिधातुजाः ॥ ६१ ॥
 शिलाजतुप्रयोगेषु विदाहीनि गुरूणि च ।
 वर्जयेत् सर्वकालं तु कुलैस्थान् परिवर्जयेत् ॥ ६२ ॥
 ते ह्यत्यन्तविरुद्धत्वादश्मनो भेदनाः परम् ।
 लोके दृष्टास्तस्तेषां प्रयोगः प्रतिषिध्यते ॥ ६३ ॥

पयांसि शुक्तानि रसाः सयूषास्तोयं समूत्रं विविधाः कषायाः ।
 आलोढनार्थं गिरिजस्य शस्तास्ते ते प्रयोज्याः प्रसमीक्ष्य कार्यम् ॥

१ 'धन्यं' च. । २ 'हेमादिशब्देनेह हेमादिसंभवस्थानभूतशिलोच्यते,
 यतो न साक्षात्स्वर्णादिभ्य एव शिलाजतु भवति' चक्रः । ३ 'कुनखान्
 च. । ४ 'तक्राणि' च. ।

न सोऽस्ति रोगो भुवि साध्यरूपः शिलाह्वयं यं न जयेत् प्रसह्य ।
तत्कालयोगैर्विधिभिः प्रयुक्तं स्वस्थस्य चोर्जा विपुलां ददाति ॥ ६५ ॥
इति शिलाजतुरसायनम् ।

तत्र श्लोकः ।

करप्रचितिके पादे दश षट् च महर्षिणा ।

रसायनानां सिद्धानां संयोगाः समुदाहृताः ॥ ६६ ॥

इत्यमिवेशकृते तन्त्रे चरकप्रतिसंस्कृते चिकित्सास्थाने करप्र-
चितीयो नाम रसायनपादस्तृतीयः ।

अथात आयुर्वेदसमुत्थानीयं रसायनपादं व्याख्यास्यामः १

इति ह स्माह भगवानात्रेयः ॥ २ ॥

ऋषयः खलु कदाचिच्छालीना यायावराश्च ग्राम्यौषध्याहाराः
सन्तः सांपन्निका मन्दचेष्टा नातिकल्याणाश्च प्रायेण बभूवुः; ते
सर्वासामितिकर्तव्यतानामसमर्थाः सन्तो ग्राम्यवासकृतमात्मदोषं
मत्वा पूर्वनिवासमपगतग्राम्यदोषं शिवं पुण्यमुदारं मेध्यमगम्यम-
सुकृतिभिर्गङ्गाप्रभवममरगन्धर्वयक्षकिन्नरानुचरितमनेकरत्ननिचय-
मचिन्त्याद्भुतप्रभावं ब्रह्मर्षिसिद्धचारणानुचरितं दिव्यतीर्थौषधिप्र-
भवमतिशरण्यं हिमवन्तममराधिपाभिगुप्तं जग्मुर्भृग्वङ्किरोत्रिव-
शिष्टकश्यपागस्त्यपुलस्त्यवामदेवासितगौतमप्रभृतयो महर्षयः ॥ ३ ॥

तानिन्द्रः सहस्रद्वगमरगुरुरब्रवीत्—स्वागतं ब्रह्मविदां ज्ञान-
तपोधनानां ब्रह्मर्षीणाम्; अस्ति ननु वो ग्लानिरप्रभावत्वं वैस्वर्यं
वैवर्ण्यं च ग्राम्यवासकृतमसुखमसुखानुबन्धं च, ग्राम्यो हि वासो
मूलमशस्तानां, तत्कृतः पुण्यकृद्भिरनुग्रहः प्रजानां स्वशरीरमर-
क्षिभिः, कालश्चायमायुर्वेदोपदेशस्य ब्रह्मर्षीणाम्; आत्मनः प्रजानां

१ 'शालाप्रवेशमर्हन्तीति शालीनाः, गृहं निर्माय एकत्र कृतावस्थानाः;
यायावराः पुनः पुनर्गमनशीलाः, स्थानात् स्थानान्तरं पुनः पुनर्गच्छन्तो
नैकत्र स्थितिशीलाः' इति योगीन्द्रनाथसेनः । २ 'प्रजानां, स्वशरीरमवे-
क्षितुं कालोऽयं' च. । 'स्वशरीररक्षिभिः' यो. ।

चानुग्रहार्थमायुर्वेदमश्विनौ मद्यं प्रायच्छतां, प्रजापतिरश्विन्यां,
प्रजापतये ब्रह्मा, प्रजानामल्पमायुर्जराव्याधिबहुलमसुखमसुखानु-
बन्धमल्पत्वादल्पतपोदमनियमदानाध्ययनसंचयं मत्वा पुण्यतम-
मायुःप्रकर्षकरं जराव्याधिप्रशमनमूर्जस्करममृतं शिवं शरण्यमुदारं
मत्तः श्रोतुमर्हथोपधारयितुं प्रकाशयितुं च प्रजानुग्रहार्थमार्षं ब्रह्मा
च प्रति मैत्रीं कारुण्यमात्मनश्चानुत्तमं पुण्यमुदारं ब्राह्ममक्षयं
कर्मेति ॥ ४ ॥

तच्छ्रुत्वा विबुधपतिवचनमृषयः सर्वे एवामरवरमृग्भिस्तुष्टुः,
प्रहृष्टाश्च तद्वचनमभिननन्दुश्चेति ॥ ५ ॥

अथेन्द्रस्तदायुर्वेदमृतमृषिभ्यः संक्रम्योवाच—एतत् सर्वमनुष्ठे-
यम् ; अयं च शिवः कालो रसायनानां, दिव्याश्चौषधयो हिमवतः
प्रभवाः प्रासवीर्याः ; तद्यथा—ऐन्द्री ब्राह्मी पयस्या क्षीरपुष्पी श्रावणी
महाश्रावणी शतावरी विदारी जीवन्ती पुनर्नवा नागबला स्थिरा
वचा छत्राऽतिच्छत्रा मेदा महामेदा जीवनीयाश्चान्याः पयसा
सहोपयुक्ताः षण्मासात् परं परमायुर्वयश्च तरुणमनामयत्वं स्वरव-
र्णसंपदमुपचयं मेधां स्मृतिमुत्तमबलमिष्टांश्चापरान् भावानावहन्ति
सिद्धाः ॥ ६ ॥

इतीन्द्रोक्तं रसायनम् ।

ब्रह्मसुवर्चलानामौषधिर्यां हिरण्यक्षीरा पुष्करसदृशपत्रा, आदि-
त्यपर्णी नामौषधिर्यां सूर्यकान्तेति विज्ञायते सुवर्णवर्णक्षीरा सूर्य-
मण्डलाकारपुष्पा च, नारी नामौषधिरश्वबलेति विज्ञायते या
बैलवजसदृशपत्रा, काष्ठगोधा नामौषधिर्गोधाकारा, सर्पा नामौ-
षधिः सर्पाकारा, सोमो नामौषधिराजः पञ्चदशपर्णैः स सोम इव
हीयते वर्धते च, पद्मा नामौषधिः पद्माकारा पद्मरक्ता पद्मगन्धा
च, अजा नामौषधिरजशृङ्गीति विज्ञायते, नीला नामौषधिस्तु
नीलक्षीरा नीलपुष्पा लताप्रतानबहुलेति; आसामष्टानामौषधीनां

१ 'प्रभावात्' यो । २ 'पुनरजसदृशपत्रा' यो । ३ 'पञ्चदशपर्वा' ह ।

यां यामेवोपलभेत तस्यास्तस्याः स्वरसस्य सौहित्यं गत्वा स्नेहभा-
 वितायामार्द्रपलाशद्रोण्यां सपिधानायां दिग्वासाः शयीत, तत्र
 प्रलीयते, षण्मासेन पुनः संभवति, तस्याजं पयः प्रत्यवस्थापनं,
 षण्मासेन देवतानुकारी भवति वयोवर्णस्वराकृतिबलप्रभाभिः, स्वयं
 चास्य सर्ववाचोगतानि प्रादुर्भवन्ति, दिव्यं चास्य चक्षुः श्रोत्रं च
 भवति, गतिर्योजनसहस्रं, दशवर्षसहस्राण्यायुरनुपद्रवं चेति ॥७॥
 इति द्रोणीप्रावेशिकरसायनम् ।

भवन्ति चात्र ।

दिव्यानामौषधीनां यः प्रभावः स भवद्विधैः ।
 शक्यः सोढुमशक्यस्तु स्यात् सोढुमकृतात्मभिः ॥ ८ ॥
 ओषधीनां प्रभावेण तिष्ठतां स्वे च कर्मणि ।
 भवतां निखिलं श्रेयः सर्वमेवोपपत्स्यते ॥ ९ ॥
 वानप्रस्थैर्गृहस्थैश्च प्रयतैर्नियतात्मभिः ।
 शक्या ओषधयो ह्येताः सेवितुं विषयाभिजाः ॥ १० ॥
 यास्तु क्षेत्रगुणैस्तेषां मध्यमेन च कर्मणा ।
 मृदुवीर्यतरास्तासां विधिर्ज्ञेयः स एव तु ॥ ११ ॥
 पर्यैष्टुं ताः प्रयोक्तुं वा येऽसमर्थाः सुखार्थिनः ।
 रसायनविधिस्तेषामयमन्यः प्रशस्यते ॥ १२ ॥
 बलानां जीवनीयानां वृंहणीयाश्च या दश ।
 वयसः स्थापनानां च खदिरस्यासनस्य च ॥ १३ ॥
 खर्जूरानां मधूकानां मुस्तानामुत्पलस्य च ।
 मृद्वीकानां विडङ्गानां वचायाश्चित्रकस्य च ॥ १४ ॥
 शतावर्याः पयस्यायाः पिप्पल्या जोङ्गकस्य च ।
 ऋद्धा नागबलायाश्च हरिद्राया धवस्य च ॥ १५ ॥
 त्रिफलाकण्टकार्योश्च विदार्याश्चन्दनस्य च ।

१ 'सपिधानायां दिग्वासाः' इति हस्तलिखितपुस्तके न पठ्यते । २ 'प्रत्य-
 वस्थापनमिति आहारसेवायां योज्यमित्यर्थः' चक्रः । ३ 'विषयाभिजाः
 पुण्यदेशे जाताः' इति थोरीन्द्रनाथसेनः ।

इक्षूणां शरमूलानां श्रीपण्यांस्तिनिशस्य च ॥ १६ ॥

रसाः पृथक् पृथग्ग्राह्याः पलाशक्षार एव च ।

एषां पलोन्मितान् भागान् पयो गव्यं चतुर्गुणम् ॥ १७ ॥

द्वे पात्रे तिलतैलस्य द्वे च गव्यस्य सर्पिषः ।

तत् साध्यं सर्वमेकत्र सुसिद्धं स्नेहमुद्धरेत् ॥ १८ ॥

तन्नामलकचूर्णानामाढकं शतभावितम् ।

स्वरसेनैव दातव्यं क्षौद्रस्याभिनवस्य च ॥ १९ ॥

शर्कराचूर्णपात्रं च प्रस्थमेकं प्रदापयेत् ।

तुगाक्षीयाः सपिप्पल्याः स्थाप्यं संमूर्च्छितं च तत् ॥ २० ॥

सुचौक्षे मार्तिके कुम्भे मासार्धं घृतभाविते ।

मात्रामग्निसमां तस्य तत् ऊर्ध्वं प्रयोजयेत् ॥ २१ ॥

हेमताम्रप्रवालानामयसः स्फटिकस्य च ।

मुक्तावैदूर्यशङ्खानां चूर्णानां रजतस्य च ॥ २२ ॥

प्रक्षिप्य षोडशीं मात्रां विहायायासमैथुनम् ।

जीर्णे जीर्णे च भुञ्जीत पष्टिकं क्षीरसर्पिषा ॥ २३ ॥

सर्वरोगप्रशमनं वृष्यमायुष्यमुत्तमम् ।

सत्त्वस्मृतिशरीरान्निबुद्धीन्द्रियबलप्रदम् ॥ २४ ॥

✓ परमूर्जस्करं चैव वर्णस्वरकरं तथा ।

✓ विषालक्ष्मीप्रशमनं सर्ववाचोगतप्रदम् ॥ २५ ॥

सिद्धार्थतां चाभिनवं वयश्च प्रजाप्रियत्वं च यशश्च लोके ।

प्रयोज्यमिच्छद्भिरिदं यथावद्रसायनं ब्राह्ममुदारवीर्यम् २६

इतीन्द्रोक्तरसायनमपरम् ।

समर्थानामरोगाणां धीमतां नियतात्मनाम् ।

कुटीप्रवेशः क्षमिणां परिच्छदवतां हितः ॥ २७ ॥

अतोऽन्यथा तु ये तेषां सौर्यमारुतिको विधिः ।

तयोः श्रेष्ठतरः पूर्वो विधिः स तु सुदुष्करः ॥ २८ ॥

रसायनविधिभ्रंशाज्जायेरन् व्याधयो यदि ।

यथास्वमौषधं तेषां कार्यं मुक्त्वा रसायनम् ॥ २९ ॥

सत्यवादिनमक्रोधं निवृत्तं मद्यमैथुनात् ।
 अहिंसकमनायासं प्रशान्तं प्रियवादिनम् ॥ ३० ॥
 जपशौचपरं धीरं दानलियं तपस्विनम् ।
 देवगोब्राह्मणाचार्यगुरुवृद्धार्चने रतम् ॥ ३१ ॥
 आनृशंस्यपरं नित्यं नित्यं करुणवेदिनम् ।
 समजागरणस्त्रप्तं नित्यं क्षीरघृताशिनम् ॥ ३२ ॥
 देशकालप्रमाणज्ञं युक्तिज्ञमनहङ्कृतम् ।
 शस्ताचारमसंकीर्णमध्यात्मप्रवणेन्द्रियम् ॥ ३३ ॥
 उपासितारं वृद्धानामास्तिकानां जितात्मनाम् ।
 धर्मशास्त्रपरं विद्यान्नरं नित्यरसायनम् ॥ ३४ ॥
 गुणैरतैः समुदितैः प्रयुक्ते यो रसायनम् ।
 रसायनगुणान् सर्वान् यथोक्तान् स समश्नुते ॥ ३५ ॥
 इत्याचाररसायनम् ।

यथास्थूलमन्तिर्वाह्य दोषाञ्जशरीरमानसान् ।
 रसायनगुणैर्जन्तुर्युज्यते न कदाचन ॥ ३६ ॥
 योगा ह्यायुःप्रकर्षार्थां जरारोगनिबर्हणाः ।
 मनःशरीरशुद्धानां सिध्यन्ति प्रयतात्मनाम् ॥ ३७ ॥
 तदेतन्न भवेद्वाच्यं सर्वमेव हतात्मसु ।
 अरजोभ्योऽद्विजातिभ्यः शुश्रूषा येषु नास्ति चै ॥ ३८ ॥
 ये रसायनसंयोगा वृध्ययोगाश्च ये मताः ।
 यच्चौषधं विकाराणां सर्वं तद्वैद्यसंश्रयम् ॥ ३९ ॥
 प्राणाचार्यं बुधस्तस्माद्धीमन्तं वेदपारगम् ।
 अश्विनाविव देवेन्द्रः पूजयेदतिशक्तितः ॥ ४० ॥
 अश्विनौ देवभिषजौ यज्ञवाहाविति स्मृतौ ।
 यज्ञस्य हि शिरश्छिन्नं पुनस्ताभ्यां समाहितम् ॥ ४१ ॥

१ 'करुणया सत्त्वानि पश्यतीति करुणवेदी' चक्रः । 'कारुण्यवेदिनम्'
 यो । २ 'अरजोभ्यो द्विजातिभ्यः शुश्रूषा येषु पुरुषेषु नास्ति, तेषु चैतन्न
 वाच्यमिति योजना' चक्रः । 'अरुजोभ्यः' यो ।

प्रशीर्णा दशनाः पूष्णो नेत्रे नष्टे भगस्य च ।
 वज्रिणश्च भुजस्तम्भस्ताभ्यामेव चिकित्सितः ॥ ४२ ॥
 चिकित्सितस्तु शीतांशुर्गृहीतो राजयक्ष्मणा ।
 सोमाभिपतितश्चन्द्रः कृतस्ताभ्यां पुनः सुखी ॥ ४३ ॥
 भार्गवश्चयवनः कामी वृद्धः सन् विकृतिं गतः ।
 वीतवर्णस्त्रोपेतः कृतस्ताभ्यां पुनर्युवा ॥ ४४ ॥
 एतैश्चान्यैश्च बहुभिः कर्मभिर्भिषगुत्तमौ ।
 बभूवतुर्भृशं पूज्याविन्द्रादीनां महात्मनाम् ॥ ४५ ॥
 ग्रहाः स्तोत्राणि मन्त्राश्च तथोऽन्यानि हवींषि च ।
 धूमाश्च पशवस्ताभ्यां प्रकल्प्यन्ते द्विजातिभिः ॥ ४६ ॥
 प्रातश्च सवने सोमं शक्रोऽश्विभ्यां सहाश्रुते ।
 सौत्रामण्यां च भगवानश्विभ्यां सह मोदते ॥ ४७ ॥
 इन्द्राक्षी चाश्विनौ चैव स्तूयन्ते प्रायशो द्विजैः ।
 स्तूयन्ते वेदवाक्येषु न तथाऽन्या हि देवताः ॥ ४८ ॥
 अमरैरजरैस्तावद्विबुधैः साधिपैर्ध्रुवैः ।
 पूज्येते प्रयतैरेवमश्विनौ भिषजाविति ॥ ४९ ॥
 मृत्युव्याधिजरावदर्थैर्दुःखप्रायैः सुखार्थिभिः ।
 किं पुनर्भिषजो मर्त्यैः पूज्याः स्युर्नातिशक्तिः ॥ ५० ॥
 शीलवान्मतिमान् युक्तस्त्रिजातिः शास्त्रपारगः ।
 प्राणिभिर्गुरुवत् पूज्यः प्राणाचार्यः स हि स्मृतः ॥ ५१ ॥
 विद्यासमासौ भिषजस्तृतीयो जातिरुच्यते ।
 अश्रुते वैद्यशब्दं हि न वैद्यः पूर्वजन्मना ॥ ५२ ॥
 विद्यासमासौ ब्राह्मं वा सत्त्वमार्षमथापि वा ।
 ध्रुवमाविशति ज्ञानात्तस्माद्वैद्यस्त्रिजः स्मृतः ॥ ५३ ॥
 नाभिध्यायेन्न चाक्रोशेदहितं न समाचरेत् ।
 प्राणाचार्यं बुधः कश्चिदिच्छन्नायुरनिस्वरम् ॥ ५४ ॥

१ 'ग्रहाः सोमपानपात्राणि' चक्रः । २ 'तथा नानाहवींषि च' ह ।
 ३ 'युक्तो द्विजातिः' ह । ४ 'भिषजो द्वितीया' च । ५ 'द्वयो द्विजः' च ।

चिकित्सितस्तु संश्रुत्य यो वाऽसंश्रुत्य मानवः ।
 नोपाकरोति वैद्याय नास्ति तस्येह निष्कृतिः ॥ ५५ ॥
 भिषगाग्यातुरान् सर्वान् स्वमुतानिव यत्नवान् ।
 आबाधेभ्यो हि संरक्षेदिच्छन् धर्ममनुत्तमम् ॥ ५६ ॥
 धर्मार्थं चार्थकामार्थमायुर्वेदो महर्षिभिः ।
 प्रकाशितो धर्मपरैरिच्छद्भिः स्थानमक्षरम् ॥ ५७ ॥
 नार्थार्थं नापि कामार्थमथ भूतदयां प्रति ।
 वर्तते यश्चिकित्सायां स सर्वमतिवर्तते ॥ ५८ ॥
 कुर्वते ये तु वृत्त्यर्थं चिकित्सापण्यविक्रयम् ।
 ते हित्वा काञ्चनं राशिं पांशुराशिमुपासते ॥ ५९ ॥
 दारुणैः कृष्यमाणानां गदैर्वैवस्वतक्षयम् ।
 छित्त्वा वैवस्वतान् पाशाञ्जीवितं यः प्रयच्छति ॥ ६० ॥
 धर्मार्थदाता सदृशस्तस्य नेहोपलभ्यते ।
 न हि जीवितदानाद्धि दानमन्यद्विशिष्यते ॥ ६१ ॥
 परो भूतदया धर्म इति मत्वा चिकित्सया ।
 वर्तते यः स सिद्धार्थः सुखमत्यन्तमश्नुते ॥ ६२ ॥

तत्र श्लोकौ ।

आयुर्वेदसमुत्थानं दिव्यौषधिविधिः शुभः ।
 अमृताल्पान्तरगुणं सिद्धं रत्नरसायनम् ॥ ६३ ॥
 सिद्धेभ्यो ब्रह्मचारिभ्यो यदुवाचामरेश्वरः ।
 आयुर्वेदसमुत्थाने तत् सर्वं संप्रकाशितम् ॥ ६४ ॥

इत्यग्निवेशकृते तन्त्रे चरकप्रतिसंस्कृते चिकित्सास्थाने आयुर्वेद-

दसमुत्थानीयो नाम रसायनपादश्चतुर्थः ॥ ४ ॥

समाप्तश्चायं प्रथमो रसायनाध्यायः ॥ १ ॥

१ 'नार्थकामार्थ' ह. । १ 'धर्मार्थसदृशस्तस्य दाता' ग. ।

द्वितीयोऽध्यायः ।

प्रथमः पादः ।

अथातः संप्रयोगशरमूलीयं वाजीकरणपादं

व्याख्यास्यामः ॥ १ ॥

इति ह स्माह भगवानात्रेयः ॥ २ ॥

वाजीकरणमन्विच्छेत् पुरुषो नित्यमात्मवान् ।

तदायत्तौ हि धर्माथौ प्रीतिश्च यश एव च ॥ ३ ॥

पुत्रस्यायतनं ह्येतद्गुणाश्चैते सुताश्रयाः ।

वाजीकरणमग्र्यं च क्षेत्रं स्त्री या ग्रहर्षिणी ॥ ४ ॥

इष्टा ह्येकैकशोऽप्यर्थाः परं प्रीतिकराः स्मृताः ।

किं पुनः स्त्रीशरीरे ये सङ्घातेन व्यवस्थिताः ॥ ५ ॥

सङ्घातो हीन्द्रियार्थानां स्त्रीषु नान्यत्र विद्यते ।

रुचाश्रयो हीन्द्रियार्थो यः स प्रीतिजननोऽधिकम् ॥ ६ ॥

स्त्रीषु प्रीतिर्विशेषेण स्त्रीष्वपत्यं प्रतिष्ठितम् ।

धर्माथौ स्त्रीषु लक्ष्मीश्च स्त्रीषु लोकाः प्रतिष्ठिताः ॥ ७ ॥

सुरूपा यौवनस्था या लक्षणैर्या विभूषिता ।

या वश्या शिक्षिता या च सा स्त्री वृष्यतमा मता ॥ ८ ॥

नानाभक्त्या तु लोकस्य दैवयोगाच्च योषिताम् ।

तं तं प्राप्य विवर्धन्ते नरं रूपादयो गुणाः ॥ ९ ॥

वयोरूपवैचोहावैर्या यस्य परमाऽङ्गना ।

प्रविशत्याशु हृदयं दैवाद्वा कर्मणोऽपि वा ॥ १० ॥

हृदयोत्सवभूता या या समानमनःशया ।

समानसत्त्वा या वश्या या यस्य प्रीयते प्रियैः ॥ ११ ॥

या पाशभूता सर्वेषामिन्द्रियाणां परैर्गुणैः ।

१ 'प्रतिष्ठिताः' यो. । २ 'निवर्तन्ते' च. । 'निवर्तन्ते निष्पन्नाः संपद्यन्ते' च. । ३ 'वयोरूपमृजाहावैर्या' च. ।

यया वियुक्तो निस्त्रीकमरतिर्मन्यते जगत् ॥ १२ ॥
 यस्या कृते शरीरं ना धत्ते शून्यमिवेन्द्रियैः ।
 शोकोद्वेगारतिभयैर्या दृष्ट्वा नाभिभूयते ॥ १३ ॥
 याति यां प्राप्य विस्रम्भं दृष्ट्वा हृष्यत्यतीव याम् ।
 अपूर्वामिव यां याति नित्यं हर्षातिवेगतः ॥ १४ ॥
 गत्वा गत्वाऽपि बहुशो यां तृप्तिं नैव गच्छति ।
 सा स्त्री वृष्यतमा तस्य नानाभावा हि मानवाः ॥ १५ ॥
 अतुल्यगोत्रां वृष्यां च प्रहृष्टां निरुपद्रवाम् ।
 शुद्धस्नातां व्रजेजारीमपत्यार्थी निरामयः ॥ १६ ॥
 अच्छायश्चैकशास्त्रश्च निष्फलश्च यथा दुमः ।
 अनिष्टगन्धश्चैकश्च निरपत्यस्तथा नरः ॥ १७ ॥
 चित्रदीपः सरः शुष्कमधातुर्धातुसन्निभः ।
 निष्प्रजस्तृणपूलीति ज्ञातव्यः पुरुषाकृतिः ॥ १८ ॥
 अप्रतिष्ठश्च नम्रश्च शून्यश्चैकेन्द्रियश्च ना ।
 मन्तव्यो निष्क्रियश्चैव यस्यापत्यं न विद्यते ॥ १९ ॥
 बहुमूर्तिर्बहुमुखो बहुव्यूहो बहुक्रियः ।
 बहुचक्षुर्बहुज्ञानो बह्वात्मा च बहुप्रजः ॥ २० ॥
 मङ्गल्योऽयं प्रशस्तोऽयं धन्योऽयं वीर्यवानयम् ।
 बहुशाखोऽयमिति च स्तूयते ना बहुप्रजः ॥ २१ ॥
 प्रीतिर्बलं सुखं वृत्तिर्विस्तारो विपुलं कुलम् ।
 यशो लोकाः सुखोदकास्तुष्टिश्चापत्यसंश्रिता ॥ २२ ॥
 तस्मादपत्यमन्विच्छन् गुणांश्चापत्यसंश्रितान् ।
 वाजीकरणनित्यः स्यादिच्छन् कामसुखानि च ॥ २३ ॥
 उपभोगसुखान् सिद्धान् वीर्यापत्यविवर्धनान् ।
 वाजीकरणसंयोगान् प्रवक्ष्याम्यत उत्तरम् ॥ २४ ॥
 शरमूलेक्षुमूलानि काण्डेक्षुः सेक्षुवालिका ।

१ 'मन्तव्यः' यो । २ 'प्रशस्तोऽयं' च । ३ 'विभवः' ग । ४ 'अपत्य-
 संश्रिताः' यो ।

शतावरी पयस्या च विदारी कण्टकारिका ॥ २५ ॥
 जीवन्ती जीवको मेदा वीरा चर्षभको बला ।
 ऋद्धिर्गोक्षुरको राक्ता सात्मगुप्ता पुनर्नवा ॥ २६ ॥
 पृषां त्रिपलिकान् भागान् माषाणामाढकं नवम् ।
 विपाचयेज्जलद्रोणे चतुर्भागं च शेषयेत् ॥ २७ ॥
 तत्र पेय्याणि मधुकं द्राक्षा फल्गूनि पिप्पली ।
 आत्मगुप्ता मधुकानि खर्जूरं च शतावरी ॥ २८ ॥
 विदार्यामलकेक्ष्णां रसस्य च पृथक् पृथक् ।
 सर्पिषश्चाढकं दद्यात् क्षीरद्रोणं च तद्भिषक् ॥ २९ ॥
 साधयेद्भृतशेषं च सुपूतं योजयेत् पुनः ।
 शर्करायास्तुगाक्षीर्याश्रूणैः प्रस्थोन्मितैः पृथक् ॥ ३० ॥
 पलैश्चतुर्भिर्मागध्याः पलेन मरिचस्य च ।
 स्वगोलाकेशराणां च चूर्णैरर्धपलोन्मितैः ॥ ३१ ॥
 मधुनः कुडवाभ्यां च द्वाभ्यां तत् कारयेद्भिषक् ।
 पलिका गुडिकास्त्यानौस्ता यथाग्निं प्रयोजयेत् ॥ ३२ ॥
 एष वृष्यः परं योगो बृंहणो बलवर्धनः ।
 अनेनाश्व इवोदीर्णो लिङ्गमर्पयते स्त्रियाम् ॥ ३३ ॥
 इति बृंहणीगुडिका ।
 माषाणामात्मगुप्ताया बीजानामाढकं नवम् ।
 जीवकर्षभकौ वीरां मेदासृद्धिं शतावरीम् ॥ ३४ ॥
 मधुकं चाश्वगन्धां च साधयेत् कुडवोन्मितम् ।
 रसे तस्मिन् घृतप्रस्थं गव्यं दशगुणं पयः ॥ ३५ ॥
 विदारीणां रसप्रस्थं प्रस्थमिक्षुरसस्य च ।
 दत्त्वा मृद्वग्निना साध्यं सिद्धं सर्पिर्निधापयेत् ॥ ३६ ॥
 शर्करायास्तुगाक्षीर्याः क्षौद्रस्य च पृथक् पृथक् ।
 भागांश्चतुष्पलांस्तत्र पिप्पल्याश्चावपेत् पलम् ॥ ३७ ॥
 पलं पूर्वमतो लीढ्वा ततोऽन्नमुपयोजयेत् ।

१ 'पृथक् त्रिपलिकान् कृत्वा' यो । २ 'गुडिकाः कृत्वा ता' ग ।

य इच्छेदक्षयं शुक्रं शोफसञ्चोत्तमं बलम् ॥ ३८ ॥

इति वाजीकरणघृतम् ।

शर्करा माषविदलास्तुगाक्षीरी पयो घृतम् ।

गोधूमचूर्णषष्ठानि सर्पिष्युत्कारिकां पचेत् ॥ ३९ ॥

तां नातिपक्वां मृदितां कौक्कुटे मधुरे रसे ।

सुगन्धे प्रक्षिपेदुष्णे यथा सान्द्रीभवेद्रसः ॥ ४० ॥

एष पिण्डरसो वृष्यः पौष्टिको बलवर्धनः ।

अनेनाश्व इवोदीर्णो बली लिङ्गं समर्पयेत् ॥ ४१ ॥

शिखितित्तिरिहंसानामेवं पिण्डरसो मतः ।

बलवर्णस्वरकरः पुमांस्तेन वृषायते ॥ ४२ ॥

इति वाजीकरणपिण्डरसाः ।

घृतं माषान् सबस्ताण्डान् साधयेन्माहिषे रसे ।

भर्जयेत्तं रसं पूतं फलाम्लं नवसर्पिषि ॥ ४३ ॥

ईषत् सलवणं युक्तं धान्यजीरकनागरैः ।

एष वृष्यश्च बल्यश्च बृंहणश्च रसोत्तमः ॥ ४४ ॥

इति वृष्यमाहिषरसः ।

चटकांस्तित्तिरिरसे तित्तिरीन् कौक्कुटे रसे ।

कुक्कुटान् बार्हिणरसे हांसे बर्हिणमेव च ॥ ४५ ॥

नवसर्पिषि संतप्तान् फलाम्लान् कारयेद्रसान् ।

मधुरान् वा यथासात्स्यं गन्धाढ्यान् बलवर्धनान् ॥ ४६ ॥

इति वृष्यरसाः ।

तृप्तिं चटकमांसानां गत्वा योऽनुपिबेत् पयः ।

न तस्य लिङ्गशैथिल्यं स्यान्न शुक्रक्षयो निशि ॥ ४७ ॥

इति वृष्यमांसम् ।

माषयूषेण यो भुक्त्वा घृताढ्यं षष्टिकौदनम् ।

पयः पिबति रात्रिं स कृत्स्नां जागर्ति वेगवान् ॥ ४८ ॥

इति वृष्यमाषयोगः ।

न ना स्वपिति रात्रीषु निस्तब्धेन च शोफसा ।

तृप्तः कुक्कुटमांसानां भृष्टानां नक्रैतसि ॥ ४९ ॥

इति वृष्यशुक्ररसः ।

निःस्त्राव्य मत्स्याण्डरसं भृष्टं सर्पिषि भक्षयेत् ।

हंसबर्हिणदक्षाणां चैवमण्डानि भक्षयेत् ॥ ५० ॥

इति वृष्या अण्डरसाः ।

भवतश्चात्र ।

क्षौतःसु शुद्धेष्वमले शरीरे वृष्यं यदा ना मितमस्ति काले ।

वृषायते तेन परं मनुष्यस्तद्वृंहणं चैव बलप्रदं च ॥ ५१ ॥

तस्मात् पुरा शोधनमेव कार्यं बलानुरूपं न हि वृष्ययोगाः ।

सिद्ध्यन्ति देहे मलिने प्रयुक्ताः किंष्ट्रे यथा वाससि रागयोगाः ५२

तत्र श्लोकौ ।

वाजीकरणसामर्थ्यं क्षेत्रं स्त्री यस्य चैव या ।

ये दोषा निरपत्यानां गुणाः पुत्रवतां च ये ॥ ५३ ॥

दश पञ्च च संयोगा वीर्यापत्यविवर्धनाः ।

उक्तास्ते शरमूलीये पादे पुष्टिबलप्रदाः ॥ ५४ ॥

इत्यमिवेशकृते तन्त्रे चरकप्रतिसंस्कृते चिकित्सास्थाने संप्रयोग-

शरमूलीयो नाम वाजीकरणपादः प्रथमः ।

अथात आसिक्तक्षीरीयं वाजीकरणपादं व्याख्यास्यामः १

इति ह स्माह भगवानात्रेयः ॥ २ ॥

आसिक्तक्षीरमापूर्णमशुष्कं शुद्धषष्टिकम् ।

उदूखले समापोथ्य पीडयेत्क्षीरमैर्दितम् ॥ ३ ॥

गृहीत्वा तं रसं पूतं गव्येन पयसा सह ॥ ४ ॥

बीजानामात्मगुप्ताया धान्यमापरसेन च ।

१ 'यदात्र' यो. । २ 'म्लिष्टे' यो. । ३ 'आसिक्तक्षीरिकं' च. । ४ 'क्षीर-
मोदितम्' ग. । 'सुसमाहितः' यो. ।

बलायाः सूर्पपर्ण्योश्च जीवन्त्या जीवकस्य च ॥ ५ ॥

ऋक्षपर्वभककाकोलीश्चदंष्ट्रामधुकस्य च ।

शतावर्या विदार्याश्च द्राक्षाखर्जूरयोरपि ॥ ६ ॥

संयुक्तं मात्रया वैद्यः साधयेत्तत्र चावपेत् ।

तुगाक्षीर्याः समाषाणां शालीनां षष्टिकस्य च ॥ ७ ॥

गोधूमानां च चूर्णानि यैः स सान्द्रीभवेद्रसः ।

सान्द्रीभूतं च तं कुर्यात् प्रभूतमधुशर्करम् ॥ ८ ॥

गुडिका बदरैस्तुल्यास्ताश्च सर्पिणि भर्जयेत् ।

ता यथाग्निं प्रयुज्जानः क्षीरमांसरसाशनः ।

पश्यत्यपत्यं विपुलं वृद्धोऽप्यात्मजमक्षयम् ॥ ९ ॥

इत्यपत्यकरी षष्टिकादिगुडिका ।

चटकानां सहंसानां दक्षाणां शिखिनां तथा ।

शिशुमारस्य नकस्य भिषक् शुक्राणि संहरेत् ॥ १० ॥

गव्यं सर्पिर्वराहस्य कुलिङ्गस्य वसामपि ।

षष्टिकानां च चूर्णानि चूर्णं गोधूमकस्य च ॥ ११ ॥

एभिः पूपलिकाः कार्याः शष्कुल्यो वर्तिकास्तथा ।

पूपा धानाश्च विविधा भक्ष्याश्चान्ये पृथग्विधैः ॥ १२ ॥

एषां प्रयोगाद्भक्ष्याणां स्तब्धेनापूर्णेरेतसा ।

शेफसा वाजिवद्याति यावदिच्छं स्त्रियो नरः ॥ १३ ॥

इति वृष्यभक्ष्याः ।

आत्मगुप्ताफलं माषान् खर्जूराणि शतावरीम् ।

शृङ्गाटकानि मृद्वीकां साधयेत् प्रसृतोन्मिताम् ॥ १४ ॥

क्षीरप्रस्थं जलप्रस्थमेतत् प्रस्थावशेषितम् ।

शुद्धेन वाससा पूतं योजयेत् प्रसृतैस्त्रिभिः ॥ १५ ॥

शर्करायास्तुगाक्षीर्याः सर्पिषोऽभिनवस्य च ।

तत् पाययेत् सक्षौद्रं षष्टिकान्नं च भोजयेत् ॥ १६ ॥

१ 'गोधूममेव' ग. । 'गोधूमिकं तथा' यो. । २ 'च तद्विधा' ह. ।

३ 'वृष्यपूपलिकादियोगाः' ग. ।

जरापरीतोऽप्यबलो योगेनानेन विन्दति ।

नरोऽपत्यं सुविपुलं युवेव च स हृष्यति ॥ १७ ॥

इत्यपत्यकरः स्वरसः ।

खर्जूरीमस्तकं माषान् पयस्यां सशतावरीम् ।

खर्जूराणि मधूकानि मृद्वीकामजडाफलम् ॥ १८ ॥

पलोन्मितानि मतिमान् साधयेत् सलिलाढके ।

तेन पादावशेषेण क्षीरग्रस्थं विपाचयेत् ॥ १९ ॥

क्षीरशेषेण तेनाद्याद्धृताढ्यं षष्टिकौदनम् ।

सशर्करेण संयोग एष वृष्यः परं मतः ॥ २० ॥

इति वृष्यक्षीरम् ।

जीवकर्षभकौ मेदां जीवन्तीं श्रावणीद्वयम् ।

खर्जूरं मधुकं द्राक्षां पिप्पलीं विश्वभेषजम् ॥ २१ ॥

शृङ्गाटकं विदारीं च नवं सर्पिः पयो जलम् ।

सिद्धं घृतावशेषं तच्छर्कराक्षौद्रपादिकम् ॥ २२ ॥

षष्टिकान्नेन संयुक्तमुपयोज्यं यथाबलम् ।

वृष्यं बल्यं च वर्ण्यं च कण्ठ्यं बृंहणमुत्तमम् ॥ २३ ॥

इति वृष्यघृतम् ।

दध्नः सरं शरच्चन्द्रसन्निभं दोषवर्जितम् ।

शर्कराक्षौद्रमरिचैस्तुगाक्षीर्यां च बुद्धिमान् ॥ २४ ॥

युक्त्या युक्तं समुक्ष्मैलं नवे कुम्भे शुचौ पटे ।

मार्जितं प्रक्षिपेच्छीते घृताढ्ये षष्टिकौदने ॥ २५ ॥

पिबेन्मात्रां रसालायास्तं भुक्त्वा षष्टिकौदनम् ।

वर्णस्वरबलोपेतः पुमांस्तेन वृषायते ॥ २६ ॥

इति वृष्यो दधिसरप्रयोगः ।

चन्द्रांशुकल्पं पयसा घृताढ्यं षष्टिकौदनम् ।

शर्करामधुसंयुक्तं प्रयुञ्जानो वृषायते ॥ २७ ॥

इति वृष्यषष्टिकौदनप्रयोगैः ।

१ 'तमद्यादुपरिष्ठाच्च रसाकां मात्रया पिबेत्' यो. । २ 'वृष्यदध्यादि' ग. ।
३ 'इति वृष्यदध्यादि' यो. ।

तसे सर्पिषि नक्राण्डं ताम्रचूडाण्डमिश्रितम् ।
 युक्तं षष्टिकर्चुर्नेन सर्पिषाऽभिनवेन च ॥ २८ ॥
 पक्त्वा पूषलिकाः खादेद्वाहणीमण्डपो नरः ।
 य इच्छेदश्ववद्वन्तुं प्रसेक्तुं गजवच्च यः ॥ २९ ॥
 इति वृष्यपूपलिकाः ।

भवतश्चात्र ।

एतैः प्रयोगैर्विविधैर्वपुष्मान् स्नेहोपपन्नो बलवर्णयुक्तः ।
 हर्षान्वितो वाजिवदष्टवर्षो भवेत् समर्थश्च वराङ्गनाम् ॥ ३० ॥
 यद्यच्च किञ्चिन्मनसः प्रियं स्याद्रम्या वनान्ताः पुलिनानि शैलाः ।
 इष्टाः स्त्रियो भूषणगन्धमालयं प्रिया वयस्याश्च तदत्र योज्यम् ॥ ३१ ॥

तत्र श्लोकः ।

आसित्क्षीरिके पादे ये योगाः परिकीर्तिताः ।
 अष्टावपत्यकामैस्ते प्रयोज्याः पौरुषार्थिभिः ॥ ३२ ॥
 इत्यग्निवेशकृते तन्त्रे चरकप्रतिसंस्कृते चिकित्सास्थाने आसित्क्षी-
 रीरियो नाम वाजीकरणपादो द्वितीयः ।

अथातो माषपर्णशृतीयं वाजीकरणपादं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

माषपर्णशृतां धेनुं गुष्टिं पुष्टां चतुःस्तनीम् ।
 समानवर्णवत्सां च जीवद्वत्सां च बुद्धिमान् ॥ ३ ॥
 रोहिणीमथवा कृष्णामूर्ध्वशृङ्गीमदारुणाम् ।
 इक्ष्वाकामर्जुनादां वा सान्द्रक्षीरां च धारयेत् ॥ ४ ॥
 केवलं तु पयस्तस्याः शृतं वाऽशृतमेव वा ।
 शर्कराक्षौद्रसर्पिर्भिर्युक्तं तद्वृष्यमुत्तमम् ॥ ५ ॥
 शुक्रलैर्जीवनीयैश्च बृंहणैर्बलवर्धनैः ।
 क्षीरैः संजननैश्चैव पयः सिद्धं पृथक् पृथक् ॥ ६ ॥

१ 'नक्राण्डपाकवृष्ययोगः' यो. । २ 'वयःसंस्नापनैश्चैव' यो. ।

युक्तं गोधूमचूर्णेन सघृतक्षौद्रशर्करम् ।

पर्यायेण प्रयोक्तव्यमिच्छता शुक्रमक्षयम् ॥ ७ ॥

इति वृष्यक्षीरप्रयोगः ।

मेदां पयस्यां जीवन्तीं विदारीं कण्टकारिकाम् ।

श्वदंष्ट्रां क्षीरिकां माषान् गोधूमान्छालिषष्टिकान् ॥ ८ ॥

पयस्यर्धोदके पक्त्वा कार्षिकानाढकोन्मिते ।

विवर्जयेत् पयःशेषं तत् पूतं क्षौद्रसर्पिषा ॥ ९ ॥

युक्तं सशर्करं पीत्वा वृद्धः सप्ततिकोऽपि वा ।

विपुलं लभतेऽपत्यं युवेव च स हृष्यति ॥ १० ॥

इत्यपत्यकरक्षीरयोगः ।

मण्डलैर्जातरूपस्य तस्या एव पयः शृतम् ।

अपत्यजननं सिद्धं सघृतक्षौद्रशर्करम् ॥ ११ ॥

इत्यपत्यजननक्षीरयोगः ।

त्रिंशत् सुपिष्टाः पिप्पलयः प्रकुञ्चे तैलसर्पिषोः ।

भृङ्गा सशर्कराक्षौद्राः क्षीरधारावदोहिताः ॥ १२ ॥

पीत्वा यथाबलं चोर्ध्वं षष्टिकं क्षीरसर्पिषा ।

भुक्त्वा न रात्रिमस्तब्धं लिङ्गं पश्यति ना क्षरत् ॥ १३ ॥

इति वृष्यक्षीरयोगः ।

श्वदंष्ट्राया विदार्याश्च रसे क्षीरचतुर्गुणे ।

घृताढ्यः साधितो वृष्यो माषषष्टिकपायसः ॥ १४ ॥

इति वृष्यपायसप्रयोगः ।

फलानां जीवनीयानां स्निग्धानां रुचिकारिणाम् ।

कुडवश्चूर्णितानां स्यात् स्वयंगुप्ताफलस्य च ॥ १५ ॥

कुडवश्चैव माषाणां द्वौ द्वौ च तिलमुद्गयोः ।

गोधूमशालिचूर्णानां कुडवः कुडवो भवेत् ॥ १६ ॥

सर्पिषः कुडवश्चैकस्तत्सर्वं क्षीरमर्दितम् ।

पक्त्वा पूपलिकाः खादेद्ब्रह्म्यः स्युर्यस्य योषितः ॥ १७ ॥

इति वृष्यपूपलिकाः ।

१ 'सर्पिषः कुडवश्चैव क्षीरेण मृदितं च तत्' यो. ।

घृतं शतावरीगर्भं क्षीरे दशगुणे पचेत् ।

शर्करापिप्पलीक्षौद्रयुक्तं तद्वृष्यमुत्तमम् ॥ १८ ॥

इति वृष्यं शतावरीघृतम् ।

कर्षं मधुकचूर्णस्य घृतक्षौद्रसमांशिकम् ।

पयोऽनुपानं लिङ्गाद्यो नित्यवेगः स ना भवेत् ॥ १९ ॥

इति वृष्यमधुकयोगः ।

घृतक्षीराशनो निर्भोर्निर्व्याधिर्नित्यगो युवा ।

सङ्कल्पप्रवणो नित्यं नरः स्त्रीषु वृषायते ॥ २० ॥

कृतैककृत्याः सिद्धार्था ये चान्योन्यानुवर्तिनः ।

कलामु कुशलास्तुल्याः सत्त्वेन वयसा च ये ॥ २१ ॥

कुलमाहात्म्यदाक्षिण्यशीलक्षौचसमन्विताः ।

ये कामनित्या ये हृष्टा ये विशोका गतव्यथाः ॥ २२ ॥

ये तुल्यशीला ये भक्ता ये प्रिया ये प्रियंवदाः ।

तैर्नरः सह विश्रब्धः सुवयस्यैर्वृषायते ॥ २३ ॥

अभ्यङ्गोत्सादनस्नानगन्धमाल्यविभूषणैः ।

गृहशय्यासनसुखैर्वासोभिरहतैः प्रियैः ॥ २४ ॥

विहङ्गानां रुतैरिष्टैः स्त्रीणां चाभरणस्वनैः ।

संवाहनैर्वैरस्त्रीणामिष्टानां च वृषायते ॥ २५ ॥

मत्तद्विरेकाचरिताः सपन्थाः सलिलाशयाः ।

जात्युत्पलमुगन्धीनि शीतगर्भगृहाणि च ॥ २६ ॥

नद्यः फेनोत्तरीयाश्च गिरयो नीलसानवः ।

उन्नतिर्नीलमेघानां रम्यचन्द्रोदया निशाः ॥ २७ ॥

वायवः सुखसंस्पर्शाः कुसुदाकरगन्धिनः ।

रतिभोगक्षमा नार्यः संकोचागुरुवल्लभाः ॥ २८ ॥

सुखाः सहायाः परपुष्टपुष्टाः फुल्ला वनान्ता विशदाज्ञपानाः ।

गान्धर्वशब्दाश्च सुगन्धयोगाः सत्त्वं विशालं निरुपद्रवं च ॥ २९ ॥

सिद्धार्थता चाभिनवश्च कामः स्त्री चायुधं सर्वमिहात्मजस्य ।

१ 'संकल्पप्रवलः' यो । २ 'राध्यः' इति पा० ।

वयो नवं जातमदश्च कालो हर्षस्य योनिः परमा नराणाम् ॥ ३० ॥

तत्र श्लोकः ।

प्रहर्षयोनयो योगा व्याख्याता दश पञ्च च ।

माषपर्णभृतीयेऽस्मिन् पादे शुक्रबलप्रदाः ॥ ३१ ॥

इत्यग्निवेशकृते तन्त्रे चरकप्रतिसंस्कृते चिकित्सास्थाने माषपर्ण-
भृतीयो नाम वाजीकरणपादस्तृतीयः ॥ ३ ॥

अथातः पुमाञ्जातबलादिकं चतुर्थं वाजीकरणपादं
व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पुमान् यथा जातबलो यावदिच्छं स्त्रियो व्रजेत् ।

यथा चापत्यवान् सद्यो भवेत्तदुपदेक्ष्यते ॥ ३ ॥

न हि जातबलाः सर्वे नराश्चापत्यभागिनः ।

बृहच्छरीरा बलिनः सन्ति नारीषु दुर्बलाः ॥ ४ ॥

सन्ति चाल्पबलाः स्त्रीषु बलवन्तो बहुप्रजाः ।

प्रकृत्या चाबलाः सन्ति सन्ति चामयदुर्बलाः ॥ ५ ॥

नराश्चटकवत् केचिद्भ्रजन्ति बहुशः स्त्रियम् ।

गजवच्च प्रसिञ्चन्ति केचिन्न बहुगामिनः ॥ ६ ॥

कालयोगाबलाः केचित् केचिदभ्यसनध्रुवाः ।

केचित् प्रयत्नैर्वाह्यन्ते वृषाः केचित् स्वभावतः ॥ ७ ॥

तस्मात् प्रयोगान् वक्ष्यामो दुर्बलानां बलप्रदान् ।

सुखोपभोगान् बलिनां भूयश्च बलवर्धनान् ॥ ८ ॥

पूर्वं शुद्धशरीराणां निरुहान् सानुवासनान् ।

बलापेक्षी प्रयुञ्जीत शुक्रापत्यविवर्धनान् ॥ ९ ॥

धृततैलरसक्षीरशर्करामधुसंयुताः ।

बस्तयः संविधातव्याः क्षीरमांसरसाशिनाम् ॥ १० ॥

इति वृष्या बस्तयः ।

पिष्ट्वा वराहमांसानि दत्त्वा मरिचसैन्धवे ।

कोलवड्डिकाः कृत्वा तसे सर्पिषि भर्जयेत् ॥ ११ ॥

भर्जनस्तम्भितास्ताश्च प्रक्षेप्याः कौक्कुटे रसे ।

घृताढ्ये गन्धपिशुने दधिदाडिमसारिके ॥ १२ ॥

यथा न भिन्द्याड्डिकास्तथा तं साधयेद्रसम् ।

तं पिबन् भक्षयंस्ताश्च लभते शुक्रमक्षयम् ॥ १३ ॥

मांसानामेवमन्येषां मेद्यानां कारयेद्विषक् ।

गुडिकाः सरसास्तासां प्रयोगः शुक्रवर्धनः ॥ १४ ॥

इति वृष्या मांसगुडिकाः ।

माषानकुुरितान्शुद्धान्निस्तुषान् साजडाफलान् ।

घृताढ्ये माहिषरसे दधिदाडिमसारिके ॥ १५ ॥

प्रक्षिपेन्मात्रया युक्तो धान्यजीरकनागरैः ।

भुक्तः पीतश्च स रसः कुर्वते शुक्रमक्षयम् ॥ १६ ॥

इति वृष्यो माहिषरसः ।

आर्द्राणि मत्स्यमांसानि शफरीर्वा सुभर्जिताः ।

तसे सर्पिषि यः खादेत् स गच्छेत् स्त्रीषु न क्षयम् ॥ १७ ॥

इति वृष्यघृतभृष्टमत्स्यमांसानि ।

घृतभृष्टान् रसे च्छागे रोहितान् फलसारिके ।

अनुपीतरसान् सिद्धानपत्यार्थं प्रयोजयेत् ॥ १८ ॥

इति गर्भाधानकरो योगः ।

कुट्टकं मत्स्यमांसानां हिङ्गुसैन्धवधान्यकैः ।

युक्तं गोधूमचूर्णेन घृते पूषलिकाः पचेत् ॥ १९ ॥

माहिषे च रसे मत्स्यान् स्निग्धानल्लवणान् पचेत् ।

रसे चानुगते मांसं पोथयेत्तत्र चावपेत् ॥ २० ॥

मरिचं जीरकं धान्यमल्पं हिङ्गु नवं घृतम् ।

माषपूषलिकानां तद्वर्भार्थमुपकल्पयेत् ॥ २१ ॥

१ 'पयसि वर्तयेत्' यो । २ 'वर्तनस्तम्भिता' यो । ३ 'दधिदाडिमसारिके' इति पा० । ४ 'घनभागस्य भोजनं, द्रवभागस्य पानं ज्ञेयं' चक्रः । ५ 'वृष्या घृततलितमत्स्याः' यो ।

घृतौ पूपलिकायोगौ बृंहणौ बलवर्धनौ ।
 हर्षसौभाग्यदौ पुञ्चौ परं शुक्राभिवर्धनौ ॥ २२ ॥
 इति वृष्यौ पूपलिकायोगौ ।

माषात्मगुग्गागोधूमशालिषष्टिकपैष्टिकम् ।
 शर्कराया विदार्याश्च चूर्णमिक्षुरकस्य च ॥ २३ ॥
 संयोज्य मसृणे क्षीरे घृते पूपलिकाः पचेत् ।
 पथोनुपानास्ताः क्षीघ्रं कुर्वन्ति वृषतां पराम् ॥ २४ ॥
 इति वृष्या माषादिपूपलिकाः ।

शर्करायास्तुलैका स्यादेका गव्यस्य सर्पिषः ।
 प्रस्थो विदार्याश्चर्णस्य पिप्पल्याः प्रस्थ एव च ॥ २५ ॥
 अर्धाढकं तुगाक्षीर्याः क्षौद्रस्याभिनवस्य च ।
 तत्सर्वं मूर्च्छितं तिष्ठेन्मार्तिके घृतभाजने ॥ २६ ॥
 माश्रामग्निसमां तस्य प्रातः प्रातः प्रयोजयेत् ।
 एष वृष्यः परं योगो बल्यो बृंहण एव च ॥ २७ ॥
 इति वृष्ययोगः ।

शतावर्या विदार्याश्च तथा माषात्मगुसयोः ।
 श्वदंष्ट्रायाश्च निष्काथान् जलेषु च पृथक् पृथक् ॥ २८ ॥
 साधयित्वा घृतप्रस्थं पयस्यष्टगुणे पुनः ।
 शर्करामधुयुक्तं तदपत्यार्थं प्रयोजयेत् ॥ २९ ॥
 इत्यपत्यकरं घृतम् ।

घृतपात्रं शतगुणे विदारीस्वरसे पचेत् ।
 सिद्धं पुनः शतगुणे गव्ये पयसि साधयेत् ॥ ३० ॥
 शर्करायास्तुगाक्षीर्याः क्षौद्रस्येक्षुरक(स)स्य च ।
 पिप्पल्याः साजडायाश्च भागैः पादांशिकैर्युतम् ॥ ३१ ॥
 गुडिकाः कारयेद्द्वयो यथा स्थूलमुदुम्बरम् ।
 तासां प्रयोगात् पुरुषः कुलिङ्ग इव हृष्यति ॥ ३२ ॥
 इति वृष्यगुटिकाः ।

सितोपलापलशतं तदर्धं नवसर्पिषः ।

क्षौद्रपादेन संयुक्तं साधयेज्जलपादिकम् ॥ २३३ ॥

सान्द्रं गोधूमचूर्णानां पादं स्त्रीर्णे शिलातले ।

शुचौ श्लक्ष्णे समुत्कीर्य मर्दनेनोपपादयेत् ॥ २३४ ॥

शुद्धा उत्कारिकाः कार्याश्चन्द्रमण्डलसन्निभाः ।

तासां प्रयोगाद्गजवन्नारीः संतर्पयेन्नरः ॥ २३५ ॥

इति वृष्योत्कारिका ।

यत् किञ्चिन्मधुरं स्निग्धं जीवनं बृंहणं गुरु ।

हर्षणं मनसश्चैव सर्वं तद्रूप्यमुच्यते ॥ २३६ ॥

द्रव्यैरेवंविधैस्तस्माद्भावितः प्रमदां व्रजेत् ।

आत्मवेगेन चोदीर्णः स्त्रीगुणैश्च प्रहर्षितः ॥ २३७ ॥

गत्वा स्नात्वा पयः पीत्वा रसं चानु शयीत ना ।

तथाऽस्याप्यायते भूयः शुक्रं च बलमेव च ॥ २३८ ॥

यथा मुकुलपुष्पस्य सुगन्धो नोपलभ्यते ।

लभ्यते तद्विकाशात्तु तथा शुक्रं हि देहिनाम् ॥ २३९ ॥

नर्ते वै षोडशाद्वर्षात् ससत्याः परतो न च ।

आयुष्कामो नरः स्त्रीभिः संयोगं कर्तुमर्हति ॥ २४० ॥

अतिबालो ह्यसंपूर्णसर्वधातुः स्त्रियं व्रजन् ।

उपशुष्येत सहसा तडागमिव काजलम् ॥ २४१ ॥

शुष्करुक्षं यथा काष्ठं जन्तुजग्धं विजर्जरम् ।

स्पृष्टमाशु विशीर्येत तथा वृद्धः स्त्रियो व्रजन् ॥ २४२ ॥

जरया चिन्तया शुक्रं व्याधिभिः कर्मकर्षणात् ।

क्षयं गच्छत्यनशनात् स्त्रीणां चातिनिषेवणात् ॥ २४३ ॥

क्षयाद्गयादविश्रम्भाच्छोकात् स्त्रीदोषदर्शनात् ।

नारीणामरसज्ञत्वादभिचारादसेवनात् ॥ २४४ ॥

तृप्तस्यापि स्त्रियो गन्तुं न शक्तिरुपजायते ।

देहसत्त्वबलापेक्षी हर्षः शक्तिश्च हर्षजा ॥ २४५ ॥

१ 'वृष्या लप्सिका' यो. । २ 'स्वगन्धः' यो. ।

रस इक्षौ यथा दध्नि सर्पिस्तैलं तिले यथा ।
 सर्वत्रानुगतं देहे शुक्रं संस्पर्शने तथा ॥ ४६ ॥
 तत् स्त्रीपुरुषसंयोगे चेष्टासंकल्पपीडनात् ।
 शुक्रं प्रच्यवते स्थानाज्जलमाद्रात् पटादिव ॥ ४७ ॥
 हर्षात्तर्षात् सरत्वाच्च पैच्छित्याद्दौरवादपि ।
 अणुप्रवणभावाच्च द्रुतत्वान्मास्तस्य च ॥ ४८ ॥
 अष्टाभ्य एभ्यो हेतुभ्यः शुक्रं देहात् प्रसिच्यते ।
 चरतो विश्वरूपस्य रूपद्रव्यं यदुच्यते ॥ ४९ ॥
 बहलं मधुरं स्निग्धमविलं गुरु पिच्छिलम् ।
 शुक्लं बहु च यच्छुक्रं फलवत्तदसंशयम् ॥ ५० ॥
 येन नारीषु सामर्थ्यं वाजीवल्लभते नरः ।
 ब्रजेच्चाभ्यधिकं येन वाजीकरणमेव तत् ॥ ५१ ॥
 तत्र श्लोकौ ।

हेतुर्योगोपदेशस्य योगा द्वादश चोत्तमाः ।
 यत् पूर्वं मैथुनात् सेव्यं सेव्यं यन्मैथुनादनु ॥ ५२ ॥
 यदा न सेव्याः प्रमदाः कृत्स्नः शुक्रविनिश्चयः ।
 निरुक्तं चेह निर्दिष्टं पुमाज्जातबलादिके ॥ ५३ ॥
 इत्यभिवेशकृते तच्चे चरकप्रतिसंस्कृते चिकित्सास्थाने पुमा-
 ज्जातबलादिको नाम वाजीकरणपादश्चतुर्थः ॥ ४ ॥
 समाप्तश्चायं द्वितीयो वाजीकरणाध्यायः ॥ २ ॥

तृतीयोऽध्यायः ।

अथातो ज्वरचिकित्सितं व्याख्यास्यामः ॥ १ ॥

इति ह स्माह भगवानानत्रेयः ॥ २ ॥

१ 'संस्पर्शने इति संस्पर्शनवति, तेन केशादौ संस्पर्शनाव्याप्तेः शुक्रमपि
 नास्तीति दर्शयति' चक्रः । २ 'अणुप्रवणभावोऽणुत्वे सति बहिर्निर्गमनस्वभा-
 वत्त्वं' चक्रः । 'अणुप्रवणभावाच्च' यो. । ३ 'वाजीव लभते' इति पा० ।

विज्वरं ज्वरसंदेहं पर्यपृच्छत् पुनर्वसुम् ।
 विविक्ते शान्तमासीनमग्निवेशः कृताञ्जलिः ॥ ३ ॥
 देहेन्द्रियमनस्तापी सर्वरोगाग्रजो बली ।
 ज्वरः प्रधानो रोगाणामुक्तो भगवता पुरा ॥ ४ ॥
 तस्य प्राणिसपत्नस्य ध्रुवस्य प्रलयोदये ।
 ऋतिं च प्रवृत्तिं च प्रभावं कारणानि च ॥ ५ ॥
 पूर्वरूपमधिष्ठानं बलकालात्मलक्षणम् ।
 व्यासतो विधिभेदं^१ च पृथग्भिन्नस्य चाकृतिम् ॥ ६ ॥
 लिङ्गमामस्य जीर्णस्य सौषधं च क्रियाक्रमम् ।
 बिमुञ्चतः प्रशान्तस्य चिह्नं यच्च पृथक् पृथक् ॥ ७ ॥
 ज्वरावसृष्टो रक्ष्यश्च यावत्कालं यतो यतः ।
 प्रशान्तः कारणैश्च पुनरावर्तते ज्वरः ॥ ८ ॥
 याश्चापि पुनरावृत्तं क्रियाः प्रशमयन्ति तम् ।
 जगद्धितार्थं तत् सर्वं भगवन्! वक्तुमर्हसि ॥ ९ ॥
 तदग्निवेशस्य वचो निशम्य गुरुरब्रवीत् ।
 ज्वराधिकारे यद्वाच्यं तत् सौम्य! निखिलं शृणु ॥ १० ॥
 ज्वरो विकारो रोगश्च व्याधिरातङ्क एव च ।
 द्वैकोऽर्थो नामपर्यायैर्विविधैरभिधीयते ॥ ११ ॥
 तस्य प्रकृतिरुद्दिष्टा दोषाः शारीरमानसाः ।
 देहिनं नहि निर्दोषं ज्वरः समुपसेवते ॥ १२ ॥
 क्षयस्तमो ज्वरः पाप्मा मृत्युश्चोक्ता यमात्मकाः ।
 पञ्चत्वप्रत्ययानुगुणं क्लिश्यतां स्वेन कर्मणा ॥ १३ ॥
 ह्यस्य प्रकृतिः प्रोक्ता, प्रवृत्तिस्तु परिग्रहात् ।

१ 'विधिभेदाच्च' च. । २ 'सनिषेधं' ह. । ३ 'एकार्थनामपर्यायैः' ग. ।
 ४ 'अत्र च 'उक्ताः' इति, तथा 'यमात्मकाः' इति बहुवचनमेकस्मिन्नर्थे ज्वरे
 क्षयकर्तृत्वादिधर्मभेदविवक्षया ज्ञेयं' चक्रः । 'मृत्युश्चोक्तोऽयमात्मजः' यो. ।
 ५ 'बद्धानां' ह. । ६ 'प्रवृत्तिः' प्रथमाविर्भावः, परिग्रहादिति जनपदोद्धंसनीये
 'अश्रयति कु कृतयुगे' इत्यादिना परिग्रहाज्वरप्रवृत्तिमुक्तां सारयति' चक्रः ।

निदाने पूर्वमुद्दिष्टा रुद्रकोपाच्च दारुणात् ॥ १४ ॥
 द्वितीये हि युगे शर्वमक्रोधव्रतमास्थितम् ।
 दिव्यं सहस्रं वर्षाणामसुरा अभिदुद्रुवुः ॥ १५ ॥
 तपोविघ्नं शमीकर्तुं तपोविघ्नं महात्मनः ।
 पश्यन् समर्थश्चोपेक्षां चक्रे दैक्षः प्रजापतिः ॥ १६ ॥
 पुनर्माहेश्वरं भागं ध्रुवं दक्षः प्रजापतिः ।
 यज्ञे न कल्पयामास प्रोच्यमानः सुरैरपि ॥ १७ ॥
 पौशुपत्य ऋचो याश्च शैव्य आहुतयश्च याः ।
 यज्ञसिद्धिप्रदास्ताभिर्हीनं चैव स इष्टवान् ॥ १८ ॥
 अथोत्तीर्णव्रतो देवो बुद्ध्वा दक्षव्यतिक्रमम् ।
 रुद्रो रौद्रं पुरस्कृत्य भावमात्मविदात्मनः ॥ १९ ॥
 सुद्धा ललाटे नयनं दग्ध्वा तानसुरान् प्रभुः ।
 बाणं क्रोधाग्निसंतप्तमसृजत् सत्रनाशनम् ॥ २० ॥
 ततो यज्ञः स विध्वस्तो व्यथिताश्च दिवौकसः ।
 दाहव्यथापरीताश्च भ्रान्ता भूतगणा दिशः ॥ २१ ॥
 अथेश्वरं देवगणाः सह सप्तर्षिभिर्विभुम् ।
 तमृग्भिरस्तुवन् यावच्छैवे भावे शिवः स्थितः ॥ २२ ॥
 शिवं शिवाय भूतानां स्थितं ज्ञात्वा कृताञ्जलिः ।
 (भिया भस्मप्रहरणस्त्रिशिरा नवलोचनः ॥ २३ ॥
 ज्वालामालाकुलो रौद्रो ह्रस्वजङ्घोदरः क्रमात् ।)
 क्रोधाग्निरुक्तवान् देवमहं किं करवाणि ते ॥ २४ ॥
 तमुवाचेश्वरः क्रोधं ज्वरो लोके भविष्यसि ।
 जन्मादौ निधने च त्वमपचारान्तरेर्षु च ॥ २५ ॥

१ 'पूर्वमितिपदेन रुद्रकोपमभा प्रथमा, परिग्रहमभा तु द्वितीया प्रवृत्तिरिति दर्शयति' चक्रः । २ 'तपोविघ्नाशनाः कर्तुं तपोविघ्नं महात्मनाम्' च. ।
 ३ 'रुद्रः' ग. । ४ 'ऋचः पशुपतेर्याश्च' ह. । ५ 'सुद्धा' च. । ६ 'बालं' ग. । ७ 'असृजच्छत्रुनाशनम्' यो. । ८ 'अपचारान्तरेष्विति ज्वरनिदान-सेवाद्यु' चक्रः ।

सन्तापः सारविस्तृष्णा चाङ्गमदो हृदि व्यथा ।
 ज्वरप्रभावो जन्मादौ निधने च महत्तमः ॥ २६ ॥
 प्रकृतिश्च प्रवृत्तिश्च प्रभावश्च प्रदर्शितः ।
 निदाने कारणान्यष्टौ पूर्वोक्तानि विभागशः ॥ २७ ॥
 आलस्यं नयने सास्त्रे जुग्मभणं गौरवं क्लमः ।
 ज्वलनातपवाद्यवरज्जुभक्तिद्वेषावनिश्चितौ ॥ २८ ॥
 अविपाकास्यवैरस्ये हानिश्च बलवर्णयोः । ✓
 शीलवैकृतमल्पं च ज्वरलक्षणमग्रजम् ॥ २९ ॥
 केवलं समनस्कं च ज्वराधिष्ठानमुच्यते ।
 शरीरं, बलकालस्तु निदाने संप्रदर्शितः ॥ ३० ॥
 ज्वरप्रत्यात्मिकं लिङ्गं संतापो देहमानसः ।
 ज्वरेणाविज्ञता भूतं न हि किञ्चिन्न तप्यते ॥ ३१ ॥
 द्विविधो विधिभेदेन ज्वरः शारीरमानसः ।
 पुनश्च द्विविधो दृष्टः सौम्यश्चाग्नेय एव च ॥ ३२ ॥
 अन्तर्वेगो बहिर्वेगो द्विविधः पुनरुच्यते ।
 प्राकृतो वैकृतश्चैव साध्यश्चासाध्य एव च ॥ ३३ ॥
 पुनः पञ्चविधो दृष्टो दोषकालबलाबलात् ।
 संततः सततोऽन्येद्युस्तृतीयकचतुर्थकौ ॥ ३४ ॥
 पुनराश्रयभेदेन धातूनां सप्तधा मतः ।
 भिन्नः कारणभेदेन पुनरष्टविधो ज्वरः ॥ ३५ ॥
 शारीरो जायते पूर्वं देहे मनसि मानसः ।
 वैचित्त्यमरतिर्ग्लानिर्मनसस्तापलक्षणम् ॥ ३६ ॥
 इन्द्रियाणां च वैकृत्यं ज्ञेयं सन्तापलक्षणम् ।
 वातपित्तात्मकः शीतमुष्णं वातकफात्मजः ॥ ३७ ॥
 हृच्छत्युभयमेतत्तु ज्वरो व्यामिश्रलक्षणः ।
 योगवाहः परं वायुः संयोगादुभयार्थकृत् ॥ ३८ ॥

१ 'मनुष्याणां च' ह. २ 'पूर्वमुक्तानि भागशः' इति पा० । ३ 'देहसं-
 तापलक्षणम्' इति पा० ।

दाहकृत्तेजसा युक्तः शीतकृत् सोमसंश्रयात् ।
 अन्तर्दाहोऽधिकस्तृष्णा प्रलापः श्वसनं भ्रमः ॥ ३९ ॥
 सन्ध्यस्थिशूलमस्वेदो दोषवर्चोविनिग्रहः ।
 अन्तर्वेगस्य लिङ्गानि ज्वरस्यैतानि लक्षयेत् ॥ ४० ॥
 सन्तापोऽभ्यधिको बाह्यस्तृष्णादीनां च मार्दवम् ।
 बहिर्वेगस्य लिङ्गानि सुखसाध्यत्वमेव च ॥ ४१ ॥
 प्राकृतः सुखसाध्यस्तु वसन्तशरदुद्भवः ।
 कालप्रकृतिमुद्दिश्य प्रोच्यते प्राकृतो ज्वरः ॥ ४२ ॥
 उष्णमुष्णेन संवृद्धं पित्तं शरदि कुप्यति ।
 चितः शीते कफश्चैवं वसन्ते समुदीर्यते ॥ ४३ ॥
 वर्षास्त्रयविपाकाभिरङ्गिरोषधिभिस्तथा ।
 संचितं पित्तमुद्रिक्तं शरद्यादित्यतेजसा ॥ ४४ ॥
 ज्वरं संजनयत्याशु तस्य चानुबलः कफः ।
 तत्प्रकृत्या विसर्गाच्च तत्र नानशनाद्भयम् ॥ ४५ ॥
 अङ्गिरोषधिभिश्चैव मधुराभिश्चितः कफः ।
 हेमन्ते सूर्यसंतप्तः स वसन्ते प्रकुप्यति ॥ ४६ ॥
 वसन्ते श्लेष्मणा तस्माज्ज्वरः समुपजायते ।
 आदानमध्ये तस्यापि वातपित्तं भवेदनु ॥ ४७ ॥
 आदावन्ते च मध्ये च बुद्ध्वा दोषबलाबलम् ।
 शरद्वसन्तयोर्विद्वाज्ज्वरस्य प्रतिकारयेत् ॥ ४८ ॥
 प्रायेणानिलजो दुःखः कालेष्वन्येषु वैकृतः ।
 हेतवो विविधास्तस्य निदाने संप्रदर्शिताः ॥ ४९ ॥
 बलवत्स्वरूपदोषेषु ज्वरः साध्योऽनुपद्भवः ।
 हेतुभिर्बहुभिर्जातो बलिभिर्बहुलक्षणः ॥ ५० ॥
 ज्वरः प्राणान्तकृद्यश्च शीघ्रमिन्द्रियनाशनः ।
 सप्ताहाद्वा दशाहाद्वा द्वादशाहात्तथैव च ॥ ५१ ॥
 सप्रकापभ्रमश्वासस्तीक्ष्णो हन्याज्ज्वरो नरम् ।

१ "रोषधिभिः सवारिभिः" ह. ।

ज्वरः क्षीणस्य शूनस्य गम्भीरो दैर्घरात्रिकः ॥ ५२ ॥
 असाध्यो बलवान् यश्च केशसीमन्तकृज्वरः ।
 स्रोतोभिर्विसृता दोषा गुरवो रसवाहिभिः ॥ ५३ ॥
 सर्वगात्रानुगाः स्तब्धा ज्वरं कुर्वन्ति सन्ततम् ।
 दशाहं द्वादशाहं वा सप्ताहं वा सुदुःसहः ॥ ५४ ॥
 स शीघ्रं शीघ्रकारित्वात् प्रशमं याति हन्ति वा ।
 कालदूष्यप्रकृतिभिर्दोषस्तुल्यो हि सन्ततम् ॥ ५५ ॥
 निःप्रत्यनीकः कुरुते तस्माज्ज्ञेयः सुदुःसहः ।
 यथा धातुस्तथा मूत्रं पुरीषं चानिलादयः ॥ ५६ ॥
 युगपच्चानुपद्यन्ते नियमात् सन्तते ज्वरे ।
 स शुद्धा वाऽप्यशुद्धा वा रसादीनामशेषतः ॥ ५७ ॥
 सप्ताहादिषु कालेषु प्रशमं याति हन्ति वा ।
 यदा तु नातिशुध्यन्ति न वा शुध्यन्ति सर्वशः ॥ ५८ ॥
 द्वादशैते समुद्दिष्टाः सन्ततस्याश्रयास्तदा ।
 विसर्गं द्वादशे कृत्वा दिवसेऽव्यक्तलक्षणैः ॥ ५९ ॥
 दुर्लभोपशमः कालं दीर्घमप्यनुवर्तते ।
 इति बुद्ध्वा ज्वरं वैद्यैः संततं समुपाचरेत् ॥ ६० ॥
 क्रियाक्रमविधौ युक्तः प्रायः प्रागपत्तर्पणैः ।
 रक्तधात्वाश्रयः प्रायो दोषः सततकं ज्वरम् ॥ ६१ ॥
 संप्रत्यनीकः कुरुते कालवृद्धिक्षयात्मकम् ।
 अहोरात्रे सततको द्वौ कालावनुवर्तते ॥ ६२ ॥

१ 'गुरव इति वृद्धा' चक्रः । २ 'एभिर्धात्वादिद्वादशाश्रयित्वदशा-
 हादिव्यापकत्वादिभिर्धर्मैः संततो भिन्न एव वातादिज्वरेभ्यः कालानिय-
 मेन द्वित्रिदिनेषु व्यवच्छेदेनानुसृक्तेभ्यः, यस्तु तन्त्रान्तरे तथा सन्तत
 एवान्यः स्वल्पदुर्बलकारणः । अतुल्यदूष्यप्रकृतिः स्वल्पोपद्रवलक्षणः ॥ एक-
 दोषो द्विदोषो वा' इत्यादीनां ग्रन्थेनोच्यते, स एतस्मादन्य एवेति तन्त्रान्तरे-
 ऽपि अन्यशब्दप्रयोगात्प्रतिपादितमिति न विरोधः' चक्रः । 'अनुवद्वन्ति
 युगपदवश्यं संतते ज्वरे' यो । ३ 'ऽव्यक्तलक्षणम्' । ह । ४ 'वैद्य उपक्रामेच्छु
 संततम्' ह । ५ 'संप्रत्यनीक इति कालादिषु मध्ये अन्यतमः प्रत्यनीकः' चक्रः ।

कालप्रकृतिवृत्त्याणां प्राप्येवान्यतमाह्वलम् ।

दोषो मेदोवहा रुद्धा नाडीरन्येद्युक्तं ज्वरम् ॥ ६३ ॥

सप्रत्यनीकः कुरुते एककालमहर्निशि ।

दोषोऽस्थिमज्जगः कुर्यात्तृतीयकचतुर्थकौ ॥ ६४ ॥

गतिर्द्येकान्तरान्येद्युदोषस्योक्ताऽन्यथा परैः ।

रक्तमेवाभिसंसृज्य कुर्यादन्येद्युक्तं ज्वरम् ॥ ६५ ॥

मांसस्रोतांस्यनुसृतो जनयेत्तु तृतीयकम् ।

ज्वरं दोषः संसृतो हि मेदोमार्गं चतुर्थकम् ॥ ६६ ॥

अन्येद्युष्कः प्रतिदिनं दिनं हित्वा तृतीयकः ।

दिनद्वयं यो विश्राम्य प्रत्येति स चतुर्थकः ॥ ६७ ॥

अधिशेते यथा भूमिं बीजं काले च रोहति ।

अधिशेते तथा धातुं दोषः काले च कुप्यति ॥ ६८ ॥

स वृद्धिं बलकालं च प्राप्य दोषस्तृतीयकम् ।

चतुर्थकं च कुरुते प्रत्यनीकबलक्षयात् ॥ ६९ ॥

कृत्वा वेगं गतबलाः स्वे स्वे स्थाने व्यवस्थिताः ।

पुनर्विवृद्धाः स्वे काले ज्वरयन्ति नरं मलाः ॥ ७० ॥

कफपित्ताग्निकग्राही पृष्ठाद्वातकफात्मकः ।

वातपित्ताच्छिरोग्राही त्रिविधः स्यात्तृतीयकः ॥ ७१ ॥

चतुर्थको दर्शयति प्रभावं द्विविधं ज्वरः ।

जङ्घाभ्यां श्लेष्मिकः पूर्वं शिरस्तोऽनिलसंभवः ॥ ७२ ॥

विषमज्वर एवान्यश्चतुर्थकविपर्ययः ।

त्रिविधो धातुरेकैको द्विधातुस्थः करोति यम् ॥ ७३ ॥

प्रायशः संनिपातेन दृष्टः पञ्चविधो ज्वरः ।

१ 'अन्येद्युष्कं ज्वरं दोषो रुद्धा मेदोवहाः सिराः । सप्रत्यनीकं जनयत्येककालमहर्निशम्' ग. । २ 'क्षित्वा' ह. । ३ 'प्रत्यनीकस्य कालप्रकृत्यादेर्दोषविरुद्धस्य बलक्षयः, तेन दोषवृद्ध्या यदा प्रत्यनीकस्य क्षयो भवति तदा ज्वरयतीत्यर्थः' चक्रः । ४ 'त्रिविधो धातुरिति वातादिः । द्विधातुस्थ इति अस्थिमज्जगतः' चक्रः ।

सन्निपाते तु यो भूयान् स दोषः परिकीर्तितः ॥ ७४ ॥
 ऋत्वहोरात्रदोषाणां मनसश्च बलाबलात् ।
 कालमर्थवशाच्चैव ज्वरस्तं तं प्रपद्यते ॥ ७५ ॥
 गुरुत्वं दैन्यमुद्वेगः सदनं छर्द्यरोचकौ ।
 रसस्थिते बहिस्तापः साङ्गमर्दो विजृम्भणम् ॥ ७६ ॥
 रक्तोष्णाः पिडकास्तृष्णा सरक्तं घ्रीवनं मुहुः ।
 दाहरागभ्रममदाः प्रलापो रक्तसंस्थिते ॥ ७७ ॥
 अन्तर्दाहोऽधिकस्तृष्णा ग्लानिः संसृष्टविद्धता ।
 दौर्गन्ध्यं गान्धविक्षेपो ज्वरे मांसस्थिते भवेत् ॥ ७८ ॥
 स्वेदस्तीव्रा पिपासा च प्रलापो वम्यभीक्ष्णकाः ।
 स्वगन्धस्यासहत्वं च मेदःस्थे ग्लान्यरोचकौ ॥ ७९ ॥
 विरेकवमने चोमे सास्थिमेदं प्रकृजनम् ।
 विक्षेपणं च गान्धाणां श्वासश्चास्थिगते ज्वरे ॥ ८० ॥
 हिक्का श्वासस्तथा कासस्तमसश्चातिदर्शनम् ।
 मर्मच्छेदो बहिः शैत्यं दाहोऽन्तश्चैव मज्जगे ॥ ८१ ॥
 शुक्रस्थानगतः शुक्रमोक्षं कृत्वा विनाश्य च ।
 प्राणं वाय्वग्निसोमैश्च सार्धं गच्छत्यसौ विभुः ॥ ८२ ॥
 रसरक्ताश्रितः साध्यो मेदोमांसगतश्च यः ।
 अस्थिमज्जगतः कृच्छ्रः शुक्रस्थो नैव सिध्यति ॥ ८३ ॥
 हेतुभिरलक्षणैश्चोक्तः पूर्वमष्टविधो ज्वरः ।
 समासेनोपदिष्टस्य व्यासतः शृणु लक्षणम् ॥ ८४ ॥

१ 'अन्तर्दाहः सतृणमोहः सग्लानिः संसृष्टविद्धता' यो । २ रसादिधातु-
 गतज्वरलक्षणपाठस्त्वनार्थ इति प्रतिभाति, अत एव चक्रेण नायं व्याख्यातः;
 मुश्रुतव्याख्यायां जेज्जटेनाप्येवमेवोक्तं; तथाहि— निबन्धसंग्रहे लहणः—
 'यतः सर्वशरीरं संततेन व्याप्तं सततादिभिश्च रसादिधातव इति कुतो रसादि-
 धातुगतज्वरावकाश इति रसादिस्वज्वराणां पाठो न पठनीय एवेति जेज्ज-
 टाचार्याभिमतम्' इति ।

शिरोरूक् पर्वणां भेदो दाहो रोम्णां ग्रहवर्णम् ।
 कण्ठास्यशोषो वमथुस्तृष्णा मूर्च्छां अमोऽरतिः ॥ ८५ ॥
 स्वप्ननाशोऽतिवाग्जृम्भा वातपित्तज्वराकृतिः ।
 शीतको गौरवं तन्द्रा स्तैमित्यं पर्वणां च रूक् ॥ ८६ ॥
 शिरोग्रहः प्रतिश्यायः कासः स्वेदाप्रवर्तनम् ।
 संतापो मध्यवेगश्च वातश्लेष्मज्वराकृतिः ॥ ८७ ॥
 मुहुर्दाहो मुहुः शीतं स्वेदस्तम्भो मुहुर्मुहुः ।
 मोहः कासोऽरुचिस्तृष्णा श्लेष्मपित्तप्रवर्तनम् ॥ ८८ ॥
 लिसत्तिकास्यता तन्द्रा श्लेष्मपित्तज्वराकृतिः ।
 (इत्येते द्वन्द्वजाः प्रोक्ताः सन्निपातज उच्यते ॥ ८९ ॥)
 सन्निपातज्वरस्योर्ध्वं त्रयोदशविधस्य हि ।
 प्राक्सूत्रितस्य वक्ष्यामि लक्षणं वै पृथक् पृथक् ॥ ९० ॥
 अमः पिपासा दाहश्च गौरवं शिरसोऽतिरूक् ।
 वातपित्तोल्बणे विद्यालिङ्गं मन्दकफे ज्वरे ॥ ९१ ॥
 शैत्यं कासोऽरुचिस्तन्द्रा पिपासा दाहरुग्व्यथाः ।
 वातश्लेष्मोल्बणे व्याधौ लिङ्गं पित्तावरे विदुः ॥ ९२ ॥
 छर्दिः शैत्यं मुहुर्दाहस्तृष्णा मोहोऽस्थिवेदना ।
 मन्दवाते व्यवस्यन्ति लिङ्गं पित्तकफोल्बणे ॥ ९३ ॥
 सन्ध्यस्थिशिरसः शूलं प्रलापो गौरवं अमः ।
 वातोल्बणे स्याद् व्यनुगे तृष्णा कण्ठास्यशुष्कता ॥ ९४ ॥
 रक्तविण्मूत्रता दाहः स्वेदस्तृड्बलसंक्षयः ।
 मूर्च्छां चेति त्रिदोषे स्याद्विद्वं पित्ते गरीयसि ॥ ९५ ॥
 आलस्यारुचिहल्लासदाहवम्यरतिभ्रमैः ।
 कफोल्बणं सन्निपातं तन्द्राकासेन चादिशेत् ॥ ९६ ॥
 प्रतिश्या छर्दिरालस्यं तन्द्राऽरुच्यग्निमार्दवम् ।

१ 'रोमहर्षश्च दाहश्च पर्वभेदः शिरोरुजा' यो. । २ 'स्वेदस्तम्भ इति
 स्वेदाप्रवर्तनं' चक्रः; 'स्वेदः स्तम्भः' यो. ।

हीनवाते पित्तमध्ये चिह्नं श्लेष्माधिके मतम् ॥ ९७ ॥
 हारिद्रमूत्रनेत्रत्वं दाहस्तृष्णा भ्रमोऽरुचिः ।
 हीनवाते मध्यकफे लिङ्गं पित्ताधिके मतम् ॥ ९८ ॥
 शिरोरुग्ग्वेपथुः श्वासः प्रलापश्छर्द्यरोचकौ ।
 हीनपित्ते मध्यकफे लिङ्गं वार्ताधिके मतम् ॥ ९९ ॥
 शीतको गौरवं तन्द्रा प्रलापोऽस्थिशिरोतिरुक् ।
 हीनपित्ते वातमध्ये लिङ्गं श्लेष्माधिके विदुः ॥ १०० ॥
 श्वासः कासः प्रतिश्यायो मुखशोषोऽतिपार्श्वरुक् ।
 कफहीने पित्तमध्ये लिङ्गं वाताधिके मतम् ॥ १०१ ॥
 पर्वभेदोऽग्निमान्द्यं च तृष्णा दाहोऽरुचिर्भ्रमः ।
 कफहीने वातमध्ये लिङ्गं पित्ताधिके विदुः ॥ १०२ ॥
 (सन्निपातज्वरस्योर्ध्वमतो वक्ष्यामि लक्षणम् ।)
 क्षणे दाहः क्षणे शीतमस्थिसन्धिशिरोरुजः ॥ १०३ ॥
 सास्त्रावे कलुषे रक्ते निर्भुग्ने चापि दर्शने ।
 सस्वनौ सरुजौ कर्णौ कण्ठः शूकैरिवावृतः ॥ १०४ ॥
 तन्द्रा मोहः प्रलापश्च कासः श्वासोऽरुचिर्भ्रमः ।
 परिदग्धा खरस्पर्शा जिह्वा स्रस्ताङ्गता परम् ॥ १०५ ॥
 घ्रीवनं रक्तपित्तस्य कफेनोन्मिश्रितस्य च ।
 शिरसो लोठनं तृष्णा निद्रानाशो हृदि व्यथा ॥ १०६ ॥
 स्वेदमूत्रपुरीषाणां चिराद्दर्शनमल्पशः ।
 कृशत्वं नातिगात्राणां प्रततं कण्ठकूजनम् ॥ १०७ ॥
 कोष्ठानां श्यावरक्तानां मण्डलानां च दर्शनम् ।
 मूकत्वं स्रोतसां पाको गुरुत्वमुदरस्य च ॥ १०८ ॥
 चिरात् पाकश्च दोषाणां सन्निपातज्वराकृतिः ।
 दोषे विबद्धे नष्टेऽग्नौ सर्वसंपूर्णलक्षणः ॥ १०९ ॥
 सन्निपातज्वरोऽसाध्यः कृच्छ्रसाध्यस्त्वतोऽन्यथा ।

१ 'स्यान्मारुताधिके' यो । २ 'पर्वभेदोऽग्निदौर्बल्यं' यो । ३ 'लो-
 चने' इति पा० । ४ 'अत्र दोषशब्दो विबद्धोपपदान्मले वर्तते' चक्रः ।

निदाने त्रिविधा प्रोक्ता या पृथक्ज्वराकृतिः ॥ ११० ॥
 संसर्गसन्निपातानां तथा चोक्तं स्वलक्षणम् ।
 आगन्तुरहमो यस्तु स निर्दिष्टश्चतुर्विधः ॥ १११ ॥
 अभिघाताभिषङ्गाभ्यामभिचाराभिशापतः ।
 दास्रलोष्टकशाकाष्टमुश्चरन्ति तलद्विजैः ॥ ११२ ॥
 तद्विधैश्च हते गात्रे ज्वरः स्यादभिघातजः ।
 तत्राभिघातजे वायुः प्रायो रक्तं प्रदूषयन् ॥ ११३ ॥
 ✓ सव्यथाशोकवैवर्ण्यं करोति सरुजं ज्वरम् ।
 कामशोकभयक्रोधैरभिषक्तस्य यो ज्वरः ॥ ११४ ॥
 सोऽभिषङ्गज्वरो ज्ञेयो यश्च भूताभिषङ्गजः ।
 कामशोकभयाद्वायुः क्रोधात् पित्तं त्रयो मलाः ॥ ११५ ॥
 भूताभिषङ्गात् कुप्यन्ति भूतसामान्यलक्षणाः ।
 भूताधिकारे व्याख्यातं तदष्टविधलक्षणम् ॥ ११६ ॥
 विषवृक्षानिलस्पृशात्तथाऽन्यैर्विषसंभवैः ।
 अभिषक्तस्य चाप्याहुर्ज्वरमेकेऽभिषङ्गजम् ॥ ११७ ॥
 चिकित्सया विषह्यैव प्रशमं लभते नरः ।
 अभिचाराभिशापाभ्यां सिद्धानां यः प्रवर्तते ॥ ११८ ॥
 सन्निपातज्वरो घोरः स विज्ञेयः सुदुःसहः ।
 सन्निपातज्वरस्योक्तं लिङ्गं यत्तस्य तत् स्मृतम् ॥ ११९ ॥
 चित्तेन्द्रियशरीराणामर्तयोऽन्याश्च नैकशः ।
 प्रयोगं त्वभिचारस्य दृष्ट्वा शापस्य चैव हि ॥ १२० ॥
 स्वयं श्रुत्वाऽनुमानेन लक्ष्यते प्रशमेन वा (च) ।
 वैविध्यादभिचारस्य शापस्य च तदात्मके ॥ १२१ ॥
 यथाकर्मप्रयोगेण लक्षणं स्यात् पृथग्विधम् ।
 ध्याननिःश्वासबहुलं लिङ्गं कामज्वरे स्मृतम् ॥ १२२ ॥
 शोकजे बाष्पबहुलं त्रासप्राप्यं भयज्वरे ।
 क्रोधजे बहुसंरम्भं भूतावेशे त्वमानुषम् ॥ १२३ ॥
 मूर्च्छामोहमदगलानिभूयिष्ठं विषसंभवे ।

केषांचिदेषां लिङ्गानां संतापो जायते पुरः ॥ १२४ ॥
 पश्चात्तुल्यं तु केषांचिदेषु कामज्वरादिषु ।
 कामादिजानामुद्दिष्टं ज्वराणां यद्विशेषणम् ॥ १२५ ॥
 कामादिजानां रोगाणामन्येषामपि तत् स्मृतम् ।
 मनस्यभिहते पूर्वं कामाद्यैर्न तथा बलम् ॥ १२६ ॥
 ज्वरः प्राप्नोति वाताद्यैर्देहो यावन्न दुष्यति ।
 देहे चाभिद्रुते पूर्वं वाताद्यैर्न तथा बलम् ॥ १२७ ॥
 ज्वरः प्राप्नोति कामाद्यैर्मनो यावन्न दुष्यति ।
 ते पूर्वं केवलाः पश्चान्नैवैर्यामिश्रलक्षणाः ॥ १२८ ॥
 हेत्वौषधविशिष्टाश्च भवन्त्यागन्तवो ज्वराः ।
 संसृष्टाः सन्निपतिताः पृथग्वा कुपिता मलाः ॥ १२९ ॥
 रसाख्यं धातुमन्वेत्य पक्तिं स्थानान्निरस्य च ।
 स्वेनै तेनोष्मणा चैव कृत्वा देहोष्मणो बलम् ॥ १३० ॥
 स्रोतांसि कैङ्करा संप्राप्ताः केवलं देहमुत्बणाः ।
 संतापमधिकं देहे जनयन्ति नरस्तदा ॥ १३१ ॥
 भवत्यत्युष्णसर्वाङ्गो ज्वरितस्तेन चोच्यते ।
 स्रोतसां संतिरूढत्वात् स्वेदं ना नाधिगच्छति ॥ १३२ ॥
 स्वस्थानात् प्रच्युते चाग्नौ प्रायशस्तरुणे ज्वरे ।
 अरुचिश्चाविपाकश्च गुरुत्वमुदरस्य च ॥ १३३ ॥
 हृदयस्याविशुद्धिश्च तन्द्रा चालस्यमेव च ।
 ज्वरोऽविसर्गी बलवान् दोषाणामप्रवर्तनम् ॥ १३४ ॥
 लालाप्रसेको हृल्लासो क्षुब्धाशो विरसं मुखम् ।
 स्तब्धसुप्तगुरुत्वं च गात्राणां बहुमूत्रता ॥ १३५ ॥
 न विड्डीर्णा न च ग्लानिर्ज्वरस्यामस्य लक्षणम् ।
 ज्वरवेगोऽधिकस्तृष्णा प्रलापः श्वसनं भ्रमः ॥ १३६ ॥
 मलप्रवृत्तिरुक्लेशः पच्यमानस्य लक्षणम् ।

१ 'पक्तिस्थानान्निरस्य च' यो. । २ 'स्वेनेति दोषोष्मणा' चक्रः । ३ 'बद्धा'
 ह. । ४ 'केवलमिति समस्तं' चक्रः । ५ 'सविबन्धत्वात्' ह. । ६ 'ऽविशदं' ग. ।

क्षुत् क्षामता लघुत्वं च गात्राणां ज्वरमार्दवम् ॥ १३७ ॥
 दोषप्रवृत्तिरष्टाहो निरामज्वरलक्षणम् ।
 नवज्वरे दिवास्वप्नस्नानाभ्यङ्गान्नमैथुनम् ॥ १३८ ॥
 क्रोधप्रवातव्यायामकषायांश्च विवर्जयेत् ।
 ज्वरे लङ्घनमेवादातुपदिष्टमृते ज्वरात् ॥ १३९ ॥
 क्षयानिलभयक्रोधकामशोकश्रमोद्भवात् ।
 लङ्घनेन क्षयं नीते दोषे संघुक्षितेऽनले ॥ १४० ॥
 विज्वरत्वं लघुत्वं च क्षुच्चैवास्योपजायते ।
 प्राणाविरोधिना चैनं लङ्घनेनोपपादयेत् ॥ १४१ ॥
 बलाधिष्ठानमारोग्यं यदर्थोऽयं क्रियाक्रमः ।
 लङ्घनं स्वेदनं कौलो यवाग्वस्तिक्तको रसः ॥ १४२ ॥
 पाचनान्यविपक्वानां दोषाणां तरुणे ज्वरे ।
 नृष्यते सलिलं चोष्णं दद्याद्वातकफज्वरे ॥ १४३ ॥
 मद्योत्थे पैत्तिके चाऽथ शीतलं तिक्तकैः शृतम् ।
 दीपनं पाचनं चैव ज्वरघ्नमुभयं हि तत् ॥ १४४ ॥
 स्रोतसां शोधनं बल्यं रुचिस्वेदकरं शिवम् ।
 सुस्तपर्पटकोशीरचन्दनोदीच्यनागरैः ॥ १४५ ॥
 शृतशीतं जलं दद्यात् पिपासाज्वरशान्तये ।
 कफप्रधानानुत्किष्टान् दोषानामाशयस्थितान् ॥ १४६ ॥
 बुद्ध्वा ज्वरकरान् काले वम्यानां वमनैर्हरेत् ।
 अनुपस्थितदोषाणां वमनं तरुणे ज्वरे ॥ १४७ ॥
 हृद्रोगं श्वासमानाहं मोहं च जनयेद्भृशम् ।
 सर्वदेहानुगाः सामा धातुस्था दुःखनिर्हाराः ॥ १४८ ॥
 दोषाः फलेभ्य आमेभ्यः स्त्ररसा इव सालयाः ।
 वमितं लङ्घितं काले यवागूभिरुपाचरेत् ॥ १४९ ॥
 यथास्वौषधसिद्धाभिर्मण्डपूर्वाभिरादितः ।

१ 'अन्नशब्देनात्र गुर्वन्नमभिधत्ते' चक्रः । २ 'प्राणाविरोधिनेति बला
 विरोधिना, विरोधश्चातिक्षयकरत्वेनेहोच्यते' चक्रः । ३ 'काल इत्यष्टाहः'
 चक्रः । ४ 'असुनिर्हारा' च ।

यावज्जरमृदूभावात् षडहं वा विचक्षणः ॥ १५० ॥
 तस्याग्निदीप्यते ताभिः समिद्धिरिव पावकः ।
 ताश्च भेषजसंयोगाल्लघुत्वाच्चाग्निदीपनाः ॥ १५१ ॥
 वामृतत्रपुरीषाणां दोषाणां चानुलोमनाः ।
 स्वेदनाथ द्रवोष्णत्वाद्वृषत्वात्तृप्तशान्तये ॥ १५२ ॥
 आहारभावात् प्राणाय सरत्वाद्धावनाय च ।
 ज्वरहृथो ज्वरसाल्यत्वात्तस्मात् पेयाभिरादितः ॥ १५३ ॥
 ज्वरानुपचरेद्धीमानृतते मद्यसमुत्थितात् ।
 मदात्यये मद्यनिले ग्रीष्मे पित्तकफाधिके ॥ १५४ ॥
 ऊर्ध्वगे रक्तपित्ते च यवागूर्नं हिता ज्वरे ।
 तत्र तर्पणमेवाग्रे प्रयोज्यं लाजशकुभिः ॥ १५५ ॥
 ज्वरापहैः फलरसैर्युक्तं समधुशार्करम् ।
 द्राक्षादाडिमखर्जूरप्रियालैः सपरुषकैः ॥ १५६ ॥
 तर्पणाहैषु कर्तव्यं तर्पणं ज्वरशान्तये ।
 ततः साल्यबलापेक्षी भोजयेज्जीर्णतर्पणम् ॥ १५७ ॥
 तनुना मुद्रयूषेण जाङ्गलानां रसेन वा ।
 अन्नकालेषु चाप्यसौ विधेयं दन्तधावनम् ॥ १५८ ॥
 योऽस्य वक्त्ररसस्तस्माद्विपरीतं प्रियं च यत् ।
 तदस्य मुखवैशद्यं प्रकाङ्क्ष्यं चान्नपानयोः ॥ १५९ ॥
 धत्ते रसविशेषाणामभिज्ञत्वं करोति यत् ।
 विशोध्य द्रुमशाखाग्रैरास्यं प्रक्षाल्य चासकृत् ॥ १६० ॥
 मस्तिष्कुरसमद्याद्यैर्यथाहारमवामुयात् ।
 पाचनं शमनीयं वा कषायं पाययेत्तु तम् ॥ १६१ ॥
 ज्वरितं षडहेऽतीते लघ्वन्नप्रतिभोजितम् ।
 स्तभ्यन्ते न विपच्यन्ते कुर्वन्ति विषमज्वरम् ॥ १६२ ॥
 दोषा बद्धाः कषायेण स्तम्भित्वात्तरुणे ज्वरे ।

१ 'तर्पणं तोयपरिष्ठाताः सत्त्ववः' चक्रः । २ 'प्रदेयं' यो । ३ 'पायये-
 द्विषक' यो । ४ 'न च्यवन्ते च' यो । ५ 'कषायरसेनेत्यर्थः' चक्रः ।

न तु कल्पनमुद्दिश्य कषायः प्रतिषिध्यते ॥ १६३ ॥
 यः कषायः कषायः स्यात् स वर्ज्यस्तरुणज्वरे ।
 यूपैरम्लैरनम्लैर्वा जाङ्गलैर्वा रसैर्हितैः ॥ १६४ ॥
 दशाहं यावदक्षीयालुध्वञ्चं ज्वरशान्तये ।
 अत ऊर्ध्वं कफे मन्दे वातपित्तोत्तरे ज्वरे ॥ १६५ ॥
 परिपक्वेषु दोषेषु सर्पिष्पानं यथाऽमृतम् ।
 निर्दशाहमपि ज्ञात्वा कफोत्तरमलङ्कितम् ॥ १६६ ॥
 न सर्पिः पाययेत् प्राज्ञः कषायैस्तमुपाचरेत् ।
 यावद्व्युत्पादशनं दद्यान्मांसरसेन च ॥ १६७ ॥
 बलं ह्यलं दोषहरं परं तच्च बलप्रदम् ।
 दाहवृष्णापरीतस्य वातपित्तोत्तरं ज्वरम् ॥ १६८ ॥
 बद्धप्रच्युतदोषं वा निरामं पयसा जयेत् ।
 क्रियाभिराभिः प्रशमं न प्रयाति यदा ज्वरः ॥ १६९ ॥
 अक्षीणबलमांसस्य शमयेत्तं विरेचनैः ।
 ज्वरक्षीणस्य न हितं वमनं न विरेचनम् ॥ १७० ॥
 कामं तु पयसा तस्य निरुहैर्वा हरेन्मलान् ।
 निरुहो बलमग्निं च विज्वरत्वं मुदं रुचिम् ॥ १७१ ॥
 परिपक्वेषु दोषेषु प्रयुक्तः शीघ्रमावहेत् ।
 पित्तं वा कफपित्तं वा पिच्छाशयगतं हरेत् ॥ १७२ ॥
 स्नसनं, त्रीन्मलान् बस्तिर्हरेत्पक्वाशयस्थितान् ।
 ज्वरे पुराणे संक्षीणे कफपित्ते द्वाप्तये ॥ १७३ ॥
 रुक्षबद्धपुरीषाय प्रदद्यादनुवासनम् ।
 गौरवे शिरसः शूले विबद्धेऽपिन्द्रियेषु च ॥ १७४ ॥
 जीर्णज्वरे रुचिकरं कुर्यान्मूर्धविरेचनम् ।

१ 'नतु कल्पनमुद्दिश्येति स्वरसकल्कशृतशीतफाण्डरूपकल्पनं लक्ष्यी-
 कृत्य, यः कषायः कषाय इति कषायैरामलकादिभिः कृतः स्वरसादिरूपः
 कषायः, स निषिध्यत इत्यर्थः' चक्रः । २ 'कषायकषायः' इति पा० ।
 ३ 'बलं ह्यलं निग्रहाय दोषाणां बलकृच्च तत्' च । 'तदिति मांसरसेनाशनं'
 चक्रः । ४ 'दद्याच्छीर्षविरेचनम्' यो ।

अभ्यङ्गांश्च प्रदेहांश्च परिषेकावगार्हणे ॥ १७५ ॥
 विभज्य शीतोष्णतया कुर्याज्जीर्णज्वरे भिषक् ।
 तैराशु प्रशमं याति बहिर्भागीगतो ज्वरः ॥ १७६ ॥
 लभ्यन्ते सुखमङ्गानि बलं वर्णश्च वर्धते ।
 भूपनाञ्जनयोगैश्च यान्ति जीर्णज्वराः शमम् ॥ १७७ ॥
 त्वङ्मात्रशेषा येषां च भवत्यागन्तुरन्वयः ।
 इति क्रियाक्रमः सिद्धो ज्वरघ्नः संप्रकाशितः ॥ १७८ ॥
 येषां त्वेष क्रमस्तानि द्रव्याण्यूर्ध्वमतः शृणु ।
 रक्तशाल्यादयः क्षास्ताः पुराणाः षष्टिकैः सह ॥ १७९ ॥
 यवाग्वोदनलाजार्थं ज्वरितानां ज्वरापहाः ॥
 लाजपेयां सुखजरां पिप्पलीनागरैः शृताम् ॥ १८० ॥
 पिबेज्वरी ज्वरहरां क्षुद्रानल्पाभिरादितः ।
 अम्लाभिलाषी तामेव दाडिमांस्त्रां सनागराम् ॥ १८१ ॥
 सृष्टविद् पैत्तिको वाऽथ शीतां मधुयुतां पिबेत् ।
 पेयां वा रक्तशालीनां पार्श्वबस्तिशिरोरुजि ॥ १८२ ॥
 श्वदंष्ट्राकण्टकारीभ्यां सिद्धां ज्वरहरां पिबेत् ।
 ज्वरातिसारी पेयां वा पिबेत् साम्नां शृतां नरः ॥ १८३ ॥
 घृश्चिर्पेर्णीबलाबिल्वनागरोत्पलधान्यकैः ।
 शृतां विदारीगन्धाद्यैर्दीपनीं स्वेदनीं नरः ॥ १८४ ॥
 कासी श्वासी च हिक्की च यवागूं ज्वरितः पिबेत् ।
 विबद्धवर्चाः सयवां पिप्पल्यामलकैः शृताम् ॥ १८५ ॥
 सर्पिष्मतीं पिबेत् पेयां ज्वरी दोषानुलोमनीम् ॥
 कोष्ठे विबद्धे सरुजि पिबेत् पेयां शृतां ज्वरी ॥ १८६ ॥
 शृद्धीकापिप्पलीमूलचन्यामलकनागरैः ।
 पिबेत् सखिल्वां पेयां वा ज्वरे सपरिकर्तिके ॥ १८७ ॥
 बलावृक्षाम्लकोलाम्लकलशीधावनी शृताम् ।
 अस्वेदनिद्रस्तृष्णार्तः पिबेत् पेयां सशर्कराम् ॥ १८८ ॥
 नागरामलकैः सिद्धां घृतशृङ्गां ज्वरापहाम् ।

१ 'सलानान् सावगाहनान्' ह. । २ 'शालपर्णी' यो. ।

मुद्गान्मसूरांश्चणकान् कुलत्थान् समकुष्ठकान् ॥ १८९ ॥
 यूषार्थं यूषसात्म्यानां ज्वरितानां प्रकल्पयेत् ।
 पटोलपत्रं सफलं कुलकं पापचेलिका(क)म् ॥ १९० ॥
 कर्कोटकं कठिलं च विद्याच्छाकं ज्वरे हितम् ।
 लावान् कपिञ्जलानेणांश्चकोरानुपचक्रकान् ॥ १९१ ॥
 कुरङ्गान् कालपुच्छांश्च हरिणान् पृषताञ्शशान् ।
 प्रदद्यान्मांससात्म्याय ज्वरिताय ज्वरापहान् ॥ १९२ ॥
 ईषदम्लाननम्लान् वा रसान् काले विचक्षणः ।
 कुकुटांश्च मयूरांश्च तित्तिरिक्रौञ्चवर्तकान् ॥ १९३ ॥
 गुरुष्णत्वान्न शंसन्ति ज्वरे केचिच्चिकित्सकाः ।
 लङ्घनेनानिलबलं ज्वरे यद्यधिकं भवेत् ॥ १९४ ॥
 भिषद्भ्यान्नाविकल्पज्ञो दद्यात्तानपि कालवित् ।
 घर्मांस्तु चानुपानार्थं तृषिताय प्रदापयेत् ॥ १९५ ॥
 मद्यं वा मद्यसात्म्याय यथादोषं यथाबलम् ।
 गुरुष्णस्निग्धमधुरकषायांश्च नवज्वरे ॥ १९६ ॥
 आहारान् दोषपत्त्यर्थं प्रायशः परिवर्जयेत् ।
 अन्नपानक्रमः सिद्धो ज्वरघ्नः संप्रकाशितः ॥ १९७ ॥
 अत ऊर्ध्वं प्रवक्ष्यन्ते कषाया ज्वरनाशनाः ।
 पाक्यं शीतकषायं वा मुस्तपर्पटकं पिबेत् ॥ १९८ ॥
 सनागरं पर्पटकं पिबेद्वा सदुरालभम् ।
 किराततिक्तकं मुस्तं गुडूचीं विश्वभेषजम् ॥ १९९ ॥
 पाठामुशीरं सोदीच्यं पिबेद्वा ज्वरशान्तये ।
 ज्वरघ्ना दीपनाश्चैते कषाया दोषपाचनाः ॥ २०० ॥
 तृष्णारुचिप्रशमना मुखवैरस्यनाशनाः ।
 कलिङ्गकाः पटोलस्य पत्रं कटुकरोहिणी ॥ २०१ ॥
 पटोलः सारिवा मुस्तं पाठा कटुकरोहिणी ।
 निम्बः पटोलखिफला मृद्वीकामुस्तवत्सकाः ॥ २०२ ॥
 किराततिक्तममृता चन्दनं विश्वभेषजम् ।

गुडूच्यामलकं मुस्तमर्धश्लोकसमापनाः ॥ २०३ ॥
 कषायाः शमयन्त्याशु पञ्च पञ्चविधाञ्ज्वरान् ।
 सन्ततं सततान्येष्टुस्त्रुतीयकचतुर्थकान् ॥ २०४ ॥
 वत्सकारश्चधौ पाठा षड्ग्रन्था कटुरोहिणी ।
 मूर्वा सातिविषा निम्बः पटोलो धन्वयासकः ॥ २०५ ॥
 वचां मुस्तमुशीराणि मधुकं त्रिफला बला ।
 पाक्यं शीतकषायं वा पिबेज्ज्वरहरं नरः ॥ २०६ ॥
 मधूकमुस्तमृद्वीकाकाश्मर्याणि परूषकम् ।
 त्रायमाणांमुशीरं च त्रिफलां कटुरोहिणीम् ॥ २०७ ॥
 पीत्वा निशिस्थितं जन्तुज्वराच्छीघ्रं विमुच्यते ।
 जाल्यामलकमुस्तानि तद्वद्वन्वयासकम् ॥ २०८ ॥
 निबद्धदोषो ज्वरितः कषायं सगुडं पिबेत् ।
 त्रिफलां त्रायमाणां च मृद्वीकां कटुरोहिणीम् ॥ २०९ ॥
 पित्तश्लेष्महरस्त्वेष कषायो ह्यानुलोमिकः ।
 त्रिवृताशर्करायुक्तः पित्तश्लेष्मज्वरापहः ॥ २१० ॥
 बृहत्सौ वत्सकं मुस्तं देवदारु महौषधम् ।
 कोलवल्ली च योगोऽयं संनिपातज्वरापहः ॥ २११ ॥
 शटी पुष्करमूलं च व्याघ्री शृङ्गी दुरालभा ।
 गुडूची नागरं पाठा किरातं कटुरोहिणीम् ॥ २१२ ॥
 एष शब्दादिको वर्गः संनिपातज्वरापहः ।
 कासहृद्ग्रहपार्श्वार्तिश्वासतन्द्रासु शस्यते ॥ २१३ ॥
 बृहत्सौ पुष्करं भार्ङ्गी शटी शृङ्गी दुरालभा ।
 वत्सकस्य च बीजानि पटोलं कटुरोहिणी ॥ २१४ ॥
 बृहत्यादिर्गणः प्रोक्तः संनिपातज्वरापहः ।
 कासादिषु च सर्वेषु दद्यात् सोपद्रवेषु च ॥ २१५ ॥
 कषायाश्च यवाग्वश्च पिपासाज्वरनाशनाः ।
 निर्दिष्टा भेषजाध्याये भिषक्तानपि योजयेत् ॥ २१६ ॥

१ 'अत्र जातीशब्देन जातीपल्लवा ग्राह्याः' चक्रः ।

ज्वराः कषायैर्वर्मनैर्लङ्घनैर्लघुभोजनैः ।
 रूक्षस्य ये न शाम्यन्ति सर्पिस्तेषां भिषग्जितम् ॥ २१७ ॥
 रूक्षं तेजो ज्वरकरं तेजसा रूक्षितस्य च ।
 यः स्यादनुबलो धातुः स्नेहसाध्यः स चानिलः ॥ २१८ ॥
 कषायाः सर्वे एवैते सर्पिषा सह योजिताः ।
 प्रयोज्या ज्वरशान्त्यर्थमग्निसंयुक्षणाः शिवाः ॥ २१९ ॥
 पिप्पल्यश्चन्दनं सुस्तमुशीरं कटुरोहिणी ।
 कलिङ्गकास्तामलकी सारिवाऽतिविषा स्थिरा ॥ २२० ॥
 द्राक्षामलकबिल्वानि त्रायमाणा निदिग्धिका ।
 सिद्धमेभिर्घृतं सद्यो ज्वरं जीर्णमपोहति ॥ २२१ ॥
 क्षयं कासं शिरःशूलं पार्श्वशूलं हलीमकम् ।
 अंसाभितापमग्निं च विषमं संनियच्छति ॥ २२२ ॥
 इति पिप्पल्याद्यं घृतम् ।
 वासां गुडूर्चीं त्रिफलां त्रायमाणां यवासकम् ।
 पक्त्वा तेन कषायेण पयसा द्विगुणेन च ॥ २२३ ॥
 पिप्पलीमुस्तमृद्धीकाचन्दनोत्पलनागरैः ।
 कल्कीकृतैश्च विपचेद्धृतं जीर्णज्वरापहम् ॥ २२४ ॥
 इति वासाद्यं घृतम् ।
 बलां श्वदंष्ट्रां बृहतीं कलसीं धावनीं स्थिराम् ।
 लिम्बं पर्पटकं सुस्तं त्रायमाणां दुरालभाम् ॥ २२५ ॥
 कृत्वा कषायं पेयार्थं दद्यात्तामलकीं शटीम् ।
 द्राक्षां पुष्करमूलं च मेदामामलकानि च ॥ २२६ ॥
 घृतं पयश्च तत्सिद्धं सर्पिर्ज्वरहरं परम् ।
 क्षयकासशिरःशूलपार्श्वशूलांसतापनुत् ॥ २२७ ॥
 इति बलाद्यं घृतम् ।
 ज्वरिभ्यो बहुदोषेभ्य ऊर्ध्वं चाधश्च बुद्धिमान् ।
 दद्यात् संशोधनं काले कल्पे यदुपदेक्ष्यते ॥ २२८ ॥
 मदनं पिप्पलीभिर्वा कलिङ्गैर्मधुकेन वा ।

१ 'सूत्रस्थाने षड्विरेचनशताश्रित्येऽध्याये' चक्रः । २ 'स्नेहवध्यः' च. ।

युक्तमुष्णाम्बुना पेयं वमनं ज्वरशान्तये ॥ २२९ ॥
 क्षौद्राम्बुना रसेनेक्षोरथवा लवणाम्बुना ।
 ज्वरे प्रच्छर्दनं शस्तं मद्यैर्वा तर्पणेन वा ॥ २३० ॥
 मृद्वीकामलकानां वा रसं प्रस्कन्दनं पिबेत् ।
 रसमामलकानां वा घृतभृष्टं ज्वरापहम् ॥ २३१ ॥
 लिङ्गाद्वा त्रैवृतं चूर्णं संयुक्तं मधुसर्पिषा ।
 पिबेद्वा क्षौद्रमावाप्य सघृतं त्रिफलारसम् ॥ २३२ ॥
 आरग्वधं वा पयसा मृद्वीकानां रसेन वा ।
 त्रिवृतां त्रायमाणां वा पयसा ज्वरितः पिबेत् ॥ २३३ ॥
 ज्वराद्विमुच्यते पीत्वा मृद्वीकाभिः सहाभयाम् ।
 पयोऽनुपानमुष्णं वा पीत्वा द्राक्षारसं नरः ॥ २३४ ॥
 कासाच्छ्वासाच्छिरःशूलात्पार्श्वशूलाच्चिरज्वरात् ।
 मुच्यते ज्वरितः पीत्वा पञ्चमूलीशृतं पयः ॥ २३५ ॥
 एरण्डमूलोत्कथितं ज्वरात् सपरिकर्तिकात् ।
 पयो विमुच्यते पीत्वा तद्वद्विष्वशलादुभिः ॥ २३६ ॥
 त्रिकण्टकबलाव्याघ्रीगुडनागरसाधितम् ।
 वचोमूत्रविबन्धघ्नं शोफज्वरहरं पयः ॥ २३७ ॥
 सनागरं समृद्वीकं सघृतक्षौद्रशर्करम् ।
 शृतं पयः सखर्जूरं पिपासाज्वरनाशनम् ॥ २३८ ॥
 चतुर्गुणेनाम्भसा वा शृतं ज्वरहरं पयः ।
 धारोष्णं वा पयः सद्यो वातपित्तज्वरं जयेत् ॥ २३९ ॥
 जीर्णज्वराणां सर्वेषां पयः प्रशमनं परम् ।
 पेयं तदुष्णं शीतं वा यथास्वं भेषजैः शृतम् ॥ २४० ॥
 प्रयोजयेज्ज्वरहरान्निरुहान् सानुवासनान् ।
 पकाशयगते दोषे वक्ष्यन्ते ये च सिद्धिषु ॥ २४१ ॥
 पटोलारिष्टपत्राणि सोशीरश्चतुरङ्गुलः ।
 ह्रीवेरं रोहिणी तिक्ता श्वदंष्ट्रा मदनालि च ॥ २४२ ॥

स्थिरा बला च तत् सर्वं पयस्यर्धोदके शृतम् ।
 क्षीरावशेषं निर्यूहं संयुक्तं मधुसर्पिषा ॥ २४३ ॥
 कल्कैर्मदनमुस्तानां पिप्पल्या मधुकस्य च ।
 वत्सकस्य च संयुक्तं बस्ति दद्याज्वरापहम् ॥ २४४ ॥
 शुद्धे मार्गे हृते दोषे विप्रसन्नेषु धातुषु ।
 गताङ्गशूलो लघ्वङ्गः सद्यो भवति विज्वरः ॥ २४५ ॥
 आरग्वधमुशीरं च मदनस्य फलानि च ।
 चैतन्नः पर्णिनीश्चैव निर्यूहमुपकल्पयेत् ॥ २४६ ॥
 प्रियङ्गुर्मदनं मुस्तं शताह्वा मधुयष्टिका ।
 कल्कः सर्पिर्गुडः क्षौद्रं ज्वरघ्नो बस्तिरुत्तमः ॥ २४७ ॥
 गुडूचीं त्रायमाणां च चन्दनं मधुकं वृषम् ।
 स्थिरां बलां पृश्निपर्णीं मदनं चेति साधयेत् ॥ २४८ ॥
 रसं जाङ्गलमांसस्य रसेन सहितं भिषक् ।
 पिप्पलीफलमुस्तानां कल्केन मधुकस्य च ॥ २४९ ॥
 ईषत्सलवणं युक्त्या निरूहं मधुसर्पिषा ।
 ज्वरप्रशमनं दद्याद्वलस्वेदरुचिप्रदम् ॥ २५० ॥
 जीवन्तीं मधुकं मेदां पिप्पलीं मदनं वचाम् ।
 ऋद्धिं रास्नां बलां बिल्वं शतपुष्पां शतावरीम् ॥ २५१ ॥
 पिष्ट्वा क्षीरं जलं सर्पिस्तैलं च विपचेद्विषक् ।
 आनुवासनिकं स्नेहमेतद्विद्याज्वरापहम् ॥ २५२ ॥
 पटोलपिचुमर्दाभ्यां गुडूच्या मधुकेन च ।
 मदनैश्च शृतः स्नेहो ज्वरघ्नमनुवासनम् ॥ २५३ ॥
 चन्दनागुरुकाश्मर्यपटोलमधुकोत्पलैः ।
 सिद्धः स्नेहो ज्वरहरः स्नेहबस्तिः प्रशस्यते ॥ २५४ ॥
 यदुक्तं भेषजाध्याये विमाने रोगभेषजे ।
 शिरोविरेचनं कुर्याद्युक्तिज्ञस्तज्वरापहम् ॥ २५५ ॥

१ 'मधुकं मधुराणि' च. । २ 'पर्णीश्चतस्रो मधुकं' यो. । ३ 'भेषजाध्याये
 इति अपामार्गतण्डुलीये' चक्रः ।

यच्च नावनिकं तैलं याश्च प्राग्धूमवर्तयः ।

मात्राशितये निर्दिष्टाः प्रयोज्यास्ता ज्वरेष्वपि ॥ २५६ ॥

अभ्यङ्गांश्च प्रदेहांश्च परिषेकांश्च कारयेत् ।

यथाभिलाषं शीतोष्णं विभज्य द्विविधं ज्वरम् ॥ २५७ ॥

सहस्रधौतं सर्पिर्वा तैलं वा चन्दनादिकम् ।

दाहज्वरप्रशमनं दद्यादभ्यञ्जनं भिषक् ॥ २५८ ॥

अथ चन्दनाद्यं तैलमुपदेश्यामः—चन्दनभद्रश्रीकालानुसार्य-

कालीयकपद्मापन्नकोशीरसारिवामधुकप्रपौण्डरीकनागपुष्पोदीच्यव-
न्यपद्मोत्पलनलिनकुमुदसौगन्धिकपुण्डरीकशतपत्रबिसमृणालशा-
लूकशैवालकशेरुकानन्ताकुशकाशेशुदर्भशरनलशालिमूलजम्बुवेत्रवे-
तसवानीरगुन्द्राककुभाशनाश्वकर्णस्यन्दनवातपोथशालतालधवति-
निशखदिरकदरकदम्बकाश्मर्यफलसर्जलक्षकपीतनोदुम्बराश्वत्थन्य-
ग्रोधधातकीदूर्वंकटकशृङ्गाटकमञ्जिष्ठाज्योतिष्मतीपुष्करवीजक्रौञ्चा-
दनबदरकोविदारकदलीसंवर्तकारिष्टशतपर्वाश्चेतकुम्भिकाशतावरी-
श्रीपणींश्रावणीमहाश्रावणीरोहिणीशीतपाक्योदनपाकीकालाबला-
पयस्याविदारीजीवकर्षभकक्षुद्रसहामेदामहामेदामधुरसर्षपप्रोक्तातृ-
णशून्यमोचरसारूपकबकुलकुटजपटोलनिम्बशाल्मलीनारिकेलख-
जूरमृद्वीकाप्रियालप्रियङ्गुधन्वनात्मगुप्तमधुकानामन्येषां च शीत-
वीर्याणां यथाशाममौषधानां कषायं कारयेत्; तेन कषायेण द्विगु-
णितपयसा तेषामेव च कल्केन कषायार्धमात्रं मृद्वग्निना साधये-
त्तैलम्, एतत्तैलमभ्यङ्गादेव सद्यो दाहज्वरमपनयति; एतैरेव
चौषधैः सुश्लक्ष्णपिटैः सुशीतैः प्रदेहं कारयेत्, एतैरेव च शृतशीतं
सलिलमवगाहपरिषेकार्थं प्रयुज्जीत ॥ २५९ ॥

मद्यारनालक्षीरसौवीरदधिघृतसलिलसेकावगाहाश्च सद्यो दाह-
ज्वरमपनयन्ति शीतस्पर्शत्वात् । इति चन्दनादितैलम् ॥ २६० ॥

भवन्ति चात्र ।

पौष्करेषु सुशीतेषु पद्मोत्पलदलेषु च ।

१ 'यच्च नावनिकं तैलमिलयुतैलम्' चक्रः । २ 'सहस्रशब्दो विपुलव-
चनः, तेन अनेकधा धौतमित्यर्थः सूचितः' चक्रः ।

कंदलीनां च पत्रेषु क्षौमेषु विमलेषु च ॥ २६१ ॥
 चन्दनोदकशीतेषु सुप्याद्वाहादितः सुखम् ।
 हिमाम्बुसिके सद्ने शीते धारागृहेऽपि वा ॥ २६२ ॥
 हेमशङ्खप्रवालानां मणीनां मौक्तिकस्य च ।
 चन्दनोदकशीतानां संस्पर्शानुरसान् स्पृशेत् ॥ २६३ ॥
 स्रग्भिर्नीलोत्पलेः पद्मैर्व्यजनैर्विविधैरपि ।
 शीतैवातावहैर्व्यजेच्चन्दनोदकवर्षिभिः ॥ २६४ ॥
 नद्यस्तडागाः पद्मिन्यो हृदाश्च विमलोदकाः ।
 अवगाहे हिता दाहतृष्णाग्लानिज्वरापहाः ॥ २६५ ॥
 प्रियाः प्रदक्षिणाचाराः प्रमदाश्चन्दनोक्षिताः ।
 सान्स्वयेयुः परैः कामैर्मणिमौक्तिकभूषणाः ॥ २६६ ॥
 शीतानि चान्नपानानि शीतान्युपवनानि च ।
 वायवश्चन्द्रपादाश्च शीता दाहज्वरापहाः ॥ २६७ ॥

अथोष्णाभिप्रायिणां ज्वरितानामभ्यङ्गादीनुपक्रमानुपदेक्ष्यामः—
 अगुरुकुष्ठतगरपत्रनलदशैलेयकभ्यामकहरेणुकास्थौणेयकक्षेमकैला-
 वराङ्गदलपुरतमालपत्रभूतीकरोहिषसरलशलकीदेवदार्वभिमन्थवि-
 ल्वस्योनाककाश्मर्यपाटलापुनर्नवावृश्चीरकण्टकारिकाबृहतीशालपर्णी-
 पृश्निपर्णीमाषपर्णीमुद्रपर्णीगोधुरकैरण्डशोभाजनकवरुणाकंचिरिबि-
 ल्वतिल्वकशटीपुष्करमूलगण्डीरोरुबूकपत्तुराक्षीवाश्मान्तकशिमुमातु-
 लङ्गमूलकमूलपर्णीपीलपर्णीतिलपर्णीमोरटमेषशङ्खीहिंजादन्तशठैरा-
 वतकभल्लातकास्फोटकाण्डीरात्मजाकाकाण्डकैषीकाकरञ्जधान्यका-
 जमोदपृथ्वीकासुमुखसुरसकुटेरककालमालकपर्णासक्षवकफणिज्झ-
 कभूस्तृणशृङ्गवेरपिप्पलीसर्षपाश्वगन्धारास्त्रारुहावरोहावचाबलाति-
 बलागुह्वचीशतपुष्पाशीतवल्लीनाकुलीगन्धनाकुलीश्वेताज्योतिष्मती-
 चित्रकाध्यण्डास्त्रचाङ्गेरीतिलबदरकुलत्थमाषाणामेवंविधानामन्येषां

१ 'कह्लाराणां' इति पा० । २ 'संस्पर्शानुरसान् स्पृशेदिति वचनान्न त्विरं-
 धारयेदिति दर्शयति, विरधारणे हि तेषामप्युष्णता स्यात्' चक्रः । 'संस्पर्शानु-
 रसा' इ. । ३ 'शीतवातकरैः' यो. ।

चोष्णवीर्याणां यथालाभमौषधानां कषायं कारयेत्, तेन कषायेण
 तेषामेव च कल्केन सुरासौवीरकतुषोदकमैरेयमेदकदधिमण्डार-
 नालकद्वरप्रतिविनीतेन तैलपात्रं विपाचयेत्, तेन सुखोष्णेन
 तैलेनोष्णाभिप्रायिणं ज्वरितमभ्यक्ष्यात्, तथा तस्य शीतज्वरः
 प्रशम्यति; एतैरेव चौषधैः श्लक्ष्णपिष्टैः सुखोष्णैः प्रदेहं कारयेत्,
 एतैरेव च शृतं सुखोष्णं सलिलमवगाहार्थं परिषेकार्थं च प्रयुज्जीत
 शीतज्वरप्रशमार्थम् ॥ २६८ ॥

इति शीतज्वरेऽगुर्वादितैलम् ।

भवन्ति चात्र ।

अयोदशविधः स्वेदः स्वेदाध्याये निदर्शितः ।

मान्नाकालविदा युक्तः स च शीतज्वरापहः ॥ २६९ ॥

सा कुटी तच्च शयनं तच्चावच्छादनं ज्वरम् ।

शीतं प्रशमयन्त्याशु धूपीश्चागुरुजा घनाः ॥ २७० ॥

चारुपचितगात्र्यश्च तरुण्यो यौवनोष्मणा ।

आश्लेषाच्छमयन्त्याशु प्रमदाः शिशिरज्वरम् ॥ २७१ ॥

स्वेदनान्यन्नपानानि वातश्लेष्महराणि च ।

शीतज्वरं जयन्त्याशु संसर्गबलयोजनौत् ॥ २७२ ॥

वातजे श्रमजे चैव पुराणे क्षतजे ज्वरे ।

लङ्घनं न हितं विद्याच्छमनैस्त्रानुपाचरेत् ॥ २७३ ॥

विक्षिप्यामाश्रयोष्माणं यस्माद्भूत्वा रसं मृणाम् ।

ज्वरं कुर्वन्ति दोषास्तु ह्रीयतेऽग्निबलं ततः ॥ २७४ ॥

यथा प्रज्वलितो वह्निः स्थात्यामिन्धनवानपि ।

१ 'तच्च शयनमिति कुटीपरिकरतया प्रतिपादितं शयनं, एवं छादनमपि,
 एतच्च शयनाच्छादनं पृथगप्यत्र हितमिति पृथक्पाठादर्शयति' चक्रः । २
 'धूपा गुग्गुलुजा' च । ३ 'संसर्गबलयोजनादित्यनन्तरोक्त एवोष्णाभिप्रा-
 यज्वरकरो वातकफसंसर्गः संसर्गशब्देनोच्यते, तेन वातकफसंसर्गे यदि वातो
 बलवान् तदा गुरुष्णस्निग्धभूयिष्ठं, यदा कफो बलवान् तदा लघूष्णप्राय-
 मित्यर्थः' चक्रः ।

न पचत्योदनं सम्यगनिलप्रेरितो बहिः ॥ २७५ ॥
 पक्तिस्थानात्तथा दोषैरुष्मा क्षिसो बहिर्नृणाम् ।
 न पचत्यभ्यवहतं कृच्छ्रात् पचति वा लघु ॥ २७६ ॥
 अतोऽग्निबलरक्षार्थं लङ्घनादिक्रमो हितः ।
 सप्ताहेन हि पच्यन्ते सर्व(स)धातुगता मलाः ॥ २७७ ॥
 निरामश्चाप्यतः प्रोक्तो ज्वरः प्रायोऽष्टमेऽहनि ।
 उदीर्णदोषस्त्वल्पाग्निरश्नन् गुरु विशेषतः ॥ २७८ ॥
 मुच्यते सहसा प्राणैश्चिरं क्रियति वा नरः ।
 एतस्मात्कारणाद्विद्वान् वातिकेऽप्यादितो ज्वरे ॥ २७९ ॥
 नाति गुर्वति वा स्त्रिधं भोजयेत् सहसा नरम् ।
 ज्वरे मारुतजे त्वादावनपेक्ष्यापि हि क्रमम् ॥ २८० ॥
 कुर्यान्निरनुबन्धानामभ्यङ्गादीनुपक्रमान् ।
 प्राययित्वा कषायं च भोजयेद्रसभोजनम् ॥ २८१ ॥
 जीर्णज्वरहरं कुर्यात् सर्वशश्चाप्युपक्रमम् ।
 श्लेष्मलानामवातानां ज्वरोऽनुष्णे कफाधिकः ॥ २८२ ॥
 परिपाकं न सप्ताहेनापि याति मृदूष्मणाम् ।
 तं क्रमेण यथोक्तेन लङ्घनावपाशनादिना ॥ २८३ ॥
 आदशाहमुपक्रम्य कषायाद्यैरुपाचरेत् ।
 सामा ये ये च कफजाः कफपित्तज्वराश्च ये ॥ २८४ ॥
 लङ्घनं लङ्घनीयोक्तं तेषु कार्यं प्रति प्रति ।
 वमनैश्च विरेकैश्च बस्तिभिश्च यथाक्रमम् ॥ २८५ ॥
 ज्वरानुपचरेद्धीमान् कफपित्तानिलोद्भवान् ।
 संसृष्टान् सन्निपतितान् बुद्ध्या तरतमैः समैः ॥ २८६ ॥
 ज्वरान् दोषक्रमापेक्षी यथोक्तैरौषधैर्जयेत् ।
 वर्धनेनैकदोषस्य क्षपणेनोच्छ्रितस्य वा ॥ २८७ ॥

१ 'वर्धनेनेत्यादि । पञ्चविंशतिप्रकारोऽत्र सन्निपात उच्यते "द्वयुल्लवणै-
 कोल्लवणैः षट् स्युर्हीनमध्याधिकैश्च षट्" इत्यादिना; तत्र, स्वमते क्षीणस-
 न्निपातेषु द्वादशशु ज्वरारम्भकत्वं नास्ति, क्षीणाः दोषाः खल्लिङ्गवानिमात्र-

कफस्थानानुपूर्व्या वा संनिपातज्वरं जयेत् ।
 संनिपातज्वरस्यान्ते कर्णमूले सुदारुणः ॥ २८८ ॥
 शोथः संजायते तेन कश्चिदेव प्रमुच्यते ।
 रक्तावसेचनैः शीघ्रं सर्पिष्पाणैश्च तं जयेत् ॥ २८९ ॥
 प्रदेहैः कफपित्तैर्नावनैः कवलग्रहैः ।
 शीतोष्णस्निग्धरुक्षाद्यैर्ज्वरो यस्य न शाम्यति ॥ २९० ॥
 शाखानुसारी रक्तस्य सोऽवसेकात् प्रशाम्यति ।
 विसर्पेणाभिघातेन यश्च विस्फोटकैर्ज्वरः ॥ २९१ ॥
 तत्रादौ सर्पिषः पानं कफपित्तोत्तरो न चेत् ।
 दौर्बल्याद्देहधातूनां ज्वरो जीर्णोऽनुवर्तते ॥ २९२ ॥
 बल्यैः संवृंहणैस्तस्मादाहारैस्तमुपाचरेत् ।
 कर्म साधारणं जैह्यात्तृतीयकचतुर्थकौ ॥ २९३ ॥

विकारा नाथिकं ज्वरं कर्तुं समर्थाः, शेषेषु त्रयोदशसु त्रिदोषहरद्रव्यस्या-
 भावादभ्यर्हितदोषापेक्षया द्वयोश्चिकित्सोच्यते, गत्यन्तराभावात्; तत्र,
 वर्धनेनैकदोषस्येत्यनेन एकदोषस्य वर्धनेनापीत्यर्थः; एकशब्देन च वृद्धो
 दोष एवापेक्षितः, न वृद्धतरो नापि वृद्धतमः; तयोर्हि सतोर्वृद्धयोर्वर्धनेना-
 तिवृद्ध्याऽहितमेव स्यात्; वर्धनेनैकदोषस्येति वृद्धतरवृद्धतमदोषक्षये-
 णैकदोषवर्धनेन, यथा-वृद्धे कफे वृद्धतरयोश्च वातपित्तयोर्मधुरं, तद्धि
 वृद्धतरवातपित्तक्षपकतया कफं क्षीणं वर्धयदपि ज्वरं बलवदोषहन्तु-
 तथा हरति; तथा वृद्धे कफे वृद्धतरे च वाते वृद्धतरे च पित्ते मधुरयोगो
 ज्ञेयः; एवमुदाहरणान्तराणि ज्ञेयानि; अतस्त्वत्र वर्धनेनैकदोषस्येत्यनेन
 द्व्युत्त्वणानां त्रयाणां तथा हीनमध्याधिकदोषाणां सन्निपातानां चिकि-
 त्सोक्ता; क्षपणेनैकदोषस्येत्यनेन च क्षीणद्वयसंवर्धकमपि यन्महात्यय-
 वृद्धतरवृद्धतमदोषक्षपकं भवति, तद्भेषजं कर्तव्यं; वृद्धतमो ह्यतिवृद्धः
 सद्यो हन्ति, तत्प्रक्रियायां च क्षीणयोर्वृद्धिरत्यल्पायासक्रमेण प्रतिकर्तव्येति
 भावः चक्रः ।

१ 'परिशिष्टसमसंनिपातचिकित्साभाह-कफेत्यादि' चक्रः । २ 'तस्याशु
 मुञ्चेद्वाहोः क्रमात् सिराम्' यो । ३ 'कुर्यात्तृतीयकचतुर्थके' यो ।

आगन्तुरनुबन्धो हि प्रायशो विषमज्वरे ।
 वातप्रधानं सर्पिर्भिर्बस्तिभिः सानुवासनैः ॥ २९४ ॥
 स्निग्धोष्णैरक्षपानैश्च शमयेद्विषमज्वरम् ।
 विरेचनेन पयसा सर्पिषा संस्कृतेन च ॥ २९५ ॥
 विषमं तिक्तशीतैश्च ज्वरं पित्तोत्तरं जयेत् ।
 वमनं पाचनं रुक्षमन्नपानं विलङ्घनम् ॥ २९६ ॥
 कषायोष्णं च विषमे ज्वरे शस्तं कफोत्तरे ।
 योगाः परं प्रवक्ष्यन्ते विषमज्वरनाशनाः ॥ २९७ ॥
 प्रयोक्तव्या मतिमता दोषादीन् प्रविभज्य ये ।
 सुरां समण्डां पानार्थं भक्ष्यार्थं चरणायुधान् ॥ २९८ ॥
 तित्तिरींश्च मयूरांश्च प्रयुज्याद्विषमज्वरे ।
 पिबेद्वा षट्पलं सर्पिरभयां वा प्रयोजयेत् ॥ २९९ ॥
 त्रिफलायाः कषायं वा गुडूच्या रसमेव वा ।
 नीलिनीमजगन्धां च त्रिवृतां कटुरोहिणीम् ॥ ३०० ॥
 पिबेज्ज्वरागमे युक्त्या स्नेहस्वेदोपपादितः ।
 सर्पिषो महतीं मात्रां पीत्वा वा छर्दयेत् पुनः ॥ ३०१ ॥
 उपयुज्यान्नपानं वा प्रभूतं पुनरुल्लिखेत् ।
 साध्नं मद्यं प्रभूतं वा पीत्वा स्वप्याज्ज्वरागमे ॥ ३०२ ॥
 आस्थापनं यापनं वा कारयेद्विषमज्वरे ।
 पयसा वृषदंशस्य शकृद्वा तदहः पिबेत् ॥ ३०३ ॥
 वृषस्य दधिमण्डेन सुरया वा ससैन्धवम् ।
 पिप्पल्यास्त्रिफलायाश्च दध्नस्तक्रस्य सर्पिषः ॥ ३०४ ॥
 पञ्चगव्यस्य पयसः प्रयोगो विषमज्वरे ।
 लघुनस्य सतैलस्य प्राग्भक्तमुपसेवनम् ॥ ३०५ ॥
 मेघानामुष्णवीर्याणामामिषाणां च भक्षणम् ।
 हिङ्गुतुल्या तु वैयाघ्री वसा नखं ससैन्धवा ॥ ३०६ ॥
 पुराणसर्पिः सिंहस्य वसा तद्वत् ससैन्धवा ।

१ 'परा' यो. । २ 'शकृद्देगागमे पिबेत्' यो. ।

सैन्धवं पिप्पलीनां च तण्डुलाः समनःशिलाः ॥ ३०७ ॥
 नेत्राञ्जनं तैलपिष्टं शस्यते विषमज्वरे ।
 पलङ्कषा निम्बपत्रं वचा कुष्ठं हरीतकी ॥ ३०८ ॥
 सर्षपाः सयवाः सर्पिर्धूपनं ज्वरनाशनम् ।
 ये धूमा धूपनं यच्च नावनं चाञ्जनं च यत् ॥ ३०९ ॥
 मनोविकारे निर्दिष्टं कार्यं तद्विषमज्वरे ।
 मणीनामोषधीनां च मङ्गल्यानां विषस्य च ॥ ३१० ॥
 धारणादग्दानां च सेवनान्न भवेज्वरः ।
 सोमं सानुचरं देवं सम्राट्गणमीश्वरम् ॥ ३११ ॥
 पूजयन् प्रयतः शीघ्रं मुच्यते विषमज्वरात् ।
 विष्णुं सहस्रमूर्धानं चराचरपतिं विभुम् ॥ ३१२ ॥
 स्तुवन्नामसहस्रेण ज्वरान् सर्वानपोहति ।
 ब्रह्माणमश्विनाविन्द्रं हुतभक्षं हिमाचलम् ॥ ३१३ ॥
 गङ्गां मेरुद्वर्णांश्चेष्ट्या पूजयज्जयति ज्वरान् ।
 भक्त्या मातापितृणां च गुरुणां पूजनेन च ॥ ३१४ ॥
 ब्रह्मचर्येण तपसा सत्येन नियमेन च ।
 जपहोमप्रदानेन वेदानां श्रवणेन च ॥ ३१५ ॥
 ज्वराद्विमुच्यते शीघ्रं साधूनां दर्शनेन च ।
 ज्वरे रसस्थे वमनमुपवासं च कारयेत् ॥ ३१६ ॥
 सेकप्रदेहौ रक्तस्थे तथा संशमनानि च ।
 विरेचेनं सोपवासं मांसमेदःस्थिते हितम् ॥ ३१७ ॥
 अस्थिमज्जगते देया निरुहाः सानुवासनाः ।
 क्षापाभिचारान्मृतानामभिषङ्गाच्च यो ज्वरः ॥ ३१८ ॥
 दैवव्यपाश्रयं तत्र सर्वमौषधमिष्यते ।
 अभिघातज्वरो नश्येत् पानाभ्यङ्गेन सर्पिषः ॥ ३१९ ॥
 रक्तावसेकैर्मद्यैश्च साल्प्यैर्मांसरसौदनैः ।
 सानाहो मद्यसाल्प्यानां मदिरारसभोजनैः ॥ ३२० ॥

१ 'मनोविकारे इति उन्मादेऽपसारे च' चक्रः । २ 'मेरुद्वर्णांश्चेष्टान्' यो.

क्षतानां व्रणितानां च क्षतव्रणचिकित्सया ।

आश्रासेनेष्टलासेन वायोः प्रशमनेन च ॥ ३२१ ॥

हर्षणैश्च शमं यान्ति कामशोकभयज्वराः ।

काम्यैरथैर्मनोऽसौश्च पित्तत्रैश्चाप्युपक्रमैः ॥ ३२२ ॥

सद्वाक्चैश्च शमं याति ज्वरः क्रोधसमुत्थितः ।

कामात्क्रोधज्वरो नाशं क्रोधात्कामसमुद्भवः ॥ ३२३ ॥

याति ताभ्यामुभाभ्यां च भयशोकसमुत्थितः ।

ज्वरकालं च वेगं च चिन्तयज्वर्यते तु यः ॥ ३२४ ॥

तस्यैष्टेस्तु विचित्रैश्च विषयैर्नाशयेत् स्मृतिम् ।

ज्वरप्रमोक्षे पुरुषः कृजन् वमति चेष्टते ॥ ३२५ ॥

✓ श्वसन् विवर्णः स्विन्नाङ्गो वेपते लीयते मुहुः ।

प्रलपत्युष्णसर्वाङ्गः शीताङ्गश्च भवत्यपि ॥ ३२६ ॥

विसंज्ञो ज्वरवेगार्तः सक्रोध इव वीक्ष्यते ।

सदोषशब्दं च शक्नुवन् स्रवति वेगवत् ॥ ३२७ ॥

लिङ्गान्येतानि जानीयाज्वरमोक्षे विचक्षणः ।

बहुदोषस्य बलिनः प्रायेणाभिनवो ज्वरः ॥ ३२८ ॥

सक्रियादोषपक्ष्या चेद्विमुञ्चति स दारुणम् ।

कृत्वा दोषवशाद्वेगं क्रमादुपरमन्ति ये ॥ ३२९ ॥

तेषामदारुणो मोक्षो ज्वराणां चिरकारिणाम् ।

विगतक्लमसंतापमव्यथं विमलेन्द्रियम् ॥ ३३० ॥

युक्तं प्रकृतिसत्त्वेन विद्यात् पुरुषमज्वरम् ।

सज्वरो ज्वरमुक्तश्च विदाहीनि गुरुणि च ॥ ३३१ ॥

असात्म्यान्यन्नपानानि विरुद्धानि विवर्जयेत् ।

व्यवायमतिचेष्टाश्च स्नानमत्यशनानि च ॥ ३३२ ॥

तथा ज्वरः शमं याति प्रशान्तो न च जायते ।

व्यायामं च व्यवायं च स्नानं चङ्क्रमणानि च ॥ ३३३ ॥

ज्वरमुक्तो न सेवेत यावन्न बलवान् भवेत् ।

१ 'क्षतानामिति उरःक्षतानां' चक्रः ।

असंजातबलो यस्तु ज्वरमुक्तो निषेवते ॥ ३३४ ॥
 वर्ज्यमेतन्नरस्तस्य पुनरावर्तते ज्वरः ।
 दुर्हतेषु च दोषेषु यस्य वा विनिवर्तते ॥ ३३५ ॥
 स्वल्पेनाप्यपचरेण तस्य व्यावर्तते पुनः ।
 चिरकालपरिक्लिष्टं दुर्बलं दीनचेतसम् ॥ ३३६ ॥
 अचिरेणैव कालेन स हन्ति पुनरागतः ।
 अथवाऽपि परीपाकं घातुष्वेव क्रमान्मलाः ॥ ३३७ ॥
 यान्ति ज्वरमकुर्वन्तस्ते तथाऽप्यपकुर्वते ।
 दीनतां श्वयथुं ग्लानिं पाण्डुतां नात्रकामताम् ॥ ३३८ ॥
 कण्डूस्फोटपिडकाः कुर्वन्त्यग्निं च ते मृदुम् ।
 एवमन्येऽपि च गदा व्यावर्तन्ते पुनर्गताः ॥ ३३९ ॥
 अग्निघातेन दोषाणामल्पैरप्यहितैर्नृणाम् ।
 निवृत्तेऽपि ज्वरे तस्माद्यथावस्थं यथाबलम् ॥ ३४० ॥
 यथाप्राणं हरेद्दोषं प्रयोगैर्वा क्षमं नयेत् ।
 मृदुभिः शोधनैः शुद्धिर्यापना बस्तयो हिताः ॥ ३४१ ॥
 हिताश्च लघवो यूषा जाङ्गलामिषजा रसाः ।
 अभ्यङ्गोद्वर्तनस्नानधूपनाभ्यञ्जनानि च ॥ ३४२ ॥
 हितानि पुनरावृत्ते ज्वरे तिक्तघृतानि च ।
 गुर्वभिमध्यन्धसात्म्यानां भोजनात् पुनरागते ॥ ३४३ ॥
 लङ्घनोष्णोपचारादिः क्रमः कार्यश्च पूर्ववत् ।
 किराततिक्तकं तिक्ता मुस्तं पर्पटकोऽमृता ॥ ३४४ ॥
 घ्नन्ति पीतानि चाभ्यासात् पुनरावर्तकं ज्वरम् ।
 तस्यां तस्यामवस्थायां ज्वरितानां विचक्षणः ॥ ३४५ ॥
 ज्वरक्रियाक्रमापेक्षी कुर्यात्तत्रै चिकित्सितम् ।
 रोगराट् सर्वभूतानामन्तकृद्धारुणो ज्वरः ॥ ३४६ ॥
 तस्माद्विशेषतस्तस्य यतेत प्रशमे भिषक् ।

१ 'हीनतेजसम्' यो. । २ 'कण्डूस्फोटपिडकाः' ह. । ३ 'कुर्यात्तच्चि-
 कित्सितम्' यो. ।

तत्र श्लोकः ।

यथाक्रमं यथाप्रश्नमुक्तं ज्वरचिकित्सितम् ॥ ३४७ ॥
अग्निजेनाग्निवेशाय भूतानां हितमिच्छता ।
इत्यग्निवेशकृते तन्त्रे चरकप्रतिसंस्कृते चिकित्सितस्थाने
ज्वरचिकित्सितं नाम तृतीयोऽध्यायः ॥ ३ ॥

चतुर्थोऽध्यायः ।

अथातो रक्तपित्तचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

विहरन्तं जितात्मानं पञ्चगङ्गे पुनर्वसुम् ।

प्रणम्योवाच निर्मोहमग्निवेशोऽग्निवर्चसम् ॥ ३ ॥

भगवन् रक्तपित्तस्य हेतुरुक्तः सलक्षणः ।

वक्तव्यं यत् परं तस्य वक्तुमर्हसि तद्गुरो ॥ ४ ॥

गुरुस्वाच ।

महागदं महावेगमग्निवच्छीघ्रकारि च ।

हेतुलक्षणविच्छीघ्रं रक्तपित्तमुपाचरेत् ॥ ५ ॥

तस्योष्णं तीक्ष्णमम्लं च कटूनि लवणानि च ।

वर्मश्चाज्ज्विदाहश्च हेतुः पूर्वं निदर्शितः ॥ ६ ॥

तैर्हेतुभिः समुत्क्रिष्टं पित्तं रक्तं प्रपद्यते ।

तद्योनित्वात् प्रपन्नं च वर्धते तत् प्रदूषयत् ॥ ७ ॥

तस्योष्मणा द्रवो धातुर्धातोर्धातोः प्रसिच्यते ।

स्विद्यतस्तेन संवृद्धिं भूयस्तदधिगच्छति ॥ ८ ॥

१ 'द्रवो धातुरिति द्रवरूपोऽशः, धातोर्धातोरिति रसादेः, प्रसिच्यते
इति क्षरति, स्विद्यतस्तेनेति पित्तोष्मणा स्विद्यमानधातुभ्यश्च्युतेन द्रव-
रूपेण धातुना युक्तं सद्यः पित्तं भूयोऽतितरां वृद्धिं गच्छतीति योजना' चक्रः ।

संयोगादूषणात्तत्तु सामान्याद्वन्धवर्णयोः ।
 रक्तस्य पित्तमाख्यातं रक्तपित्तं मनीषिभिः ॥ ९ ॥
 ग्रीहानं च यकृच्चैव तदधिष्ठाय वर्तते ।
 स्रोतांसि रक्तवाहीनि तन्मूलानि हि देहिनाम् ॥ १० ॥
 सान्द्रं सपाण्डु सस्नेहं पिच्छिलं च कफान्वितम् ।
 श्यावारुणं सफेनं च तनु रुक्षं च वातिकम् ॥ ११ ॥
 रक्तपित्तं कषायाभं कृष्णं गोमूत्रसंनिभम् ।
 मेचकागारधूमाभमञ्जनाभं च पैत्तिकम् ॥ १२ ॥
 संसृष्टलिङ्गं संसर्गाच्चिलिङ्गं सान्निपातिकम् ।
 एकदोषानुगं साध्यं द्विदोषं याप्यमुच्यते ॥ १३ ॥
 यन्निदोषमसाध्यं तन्मन्दाग्नेरतिवेगवत् ।
 व्याधिभिः क्षीणदेहस्य वृद्धस्यानश्नतश्च यत् ॥ १४ ॥
 गतिरुर्ध्वमधश्चैव रक्तपित्तस्य दर्शिता ।
 ऊर्ध्वा सप्तनिधद्वारा द्विद्वारा त्वधरा गतिः ॥ १५ ॥
 सैतच्छिद्राणि शिरसि, द्वे चाधः, साध्यमूर्ध्वगम् ।
 याप्यं त्वधोगं, मार्गौ तु द्वावसाध्यं प्रपद्यते ॥ १६ ॥
 यदा तु सर्वच्छिद्रेभ्यो रोमकूपेभ्य एव च ।
 वर्तते तामसङ्ख्येयां गतिं तस्यादुरान्तिकीम् ॥ १७ ॥
 यच्चोभयाभ्यां मार्गाभ्यामतिमात्रं प्रवर्तते ।
 तुल्यं कुणपगन्धेन रक्तं कृष्णमतीव च ॥ १८ ॥
 संसृष्टं कफवाताभ्यां कण्ठे सज्जति चापि यत् ।
 यच्चाप्युपद्रवैः सर्वैर्यथोक्तैः समभिद्रुतम् ॥ १९ ॥
 हारिद्रनीलहरितताम्रैर्वर्णैरुपद्रुतम् ।
 क्षीणस्य कासमानस्य यच्च तच्च न सिध्यति ॥ २० ॥

१ 'रक्तस्य संयोगात्तथा रक्तस्य दूषणात्तथा रक्तस्य गन्धवर्णयोः पित्ते
 सामान्यात् पित्तं रक्तपित्तमुच्यत इति वाक्यार्थः' चक्रः । २ 'सप्तद्वाराणि'
 ह. । ३ 'छिद्रेभ्य एभ्यः सर्वेभ्यो' ग. । ४ 'यद्वा' ग. ।
 च. १५

यद्विदोषानुगं यद्वा शान्तं शान्तं प्रकुप्यति ।
 मार्गान्मार्गं चरेद्यद्वा याप्यं पित्तमसृक् च तत् ॥ २१ ॥
 एकमार्गं बलवतो नातिवेगं नवोत्थितम् ।
 रक्तपित्तं सुखे काले साध्यं स्यान्निरुपद्रवम् ॥ २२ ॥
 स्निग्धोष्णमुष्णरूक्षं च रक्तपित्तस्य कारणम् ।
 अधोगत्योत्तरं प्रायः पूर्वं स्यादूर्ध्वगस्य तु ॥ २३ ॥
 ऊर्ध्वगं कफसंसृष्टमधोगं मास्तानुगम् ।
 द्विमार्गं कफवाताभ्यामुभाभ्यामनुबध्यते ॥ २४ ॥
 अक्षीणबलमांसस्य रक्तपित्तं यदश्नतः ।
 तद्दोषदुष्टमुत्क्रिष्टं नादौ स्तम्भनमर्हति ॥ २५ ॥
 गलग्रहं पृतिनस्य मूर्च्छायमरुचिं ज्वरम् ।
 गुल्मं फीहानमानाहं किलासं कृच्छ्रमूर्त्रताम् ॥ २६ ॥
 कुष्ठान्यर्शांसि वीसर्पं वर्णनाशं भगन्दरम् ।
 बुद्धीन्द्रियोपरोधं च कुर्यात् स्तम्भितमादितः ॥ २७ ॥
 तस्मादुपेक्ष्य बैलिनो बलदोषविचारिणा ।
 रक्तपित्तं प्रथमतः प्रवृत्तं सिद्धिमिच्छता ॥ २८ ॥
 प्रायेण हि समुत्क्रिष्टमामदोषाच्छरीरिणाम् ।
 वृद्धिं प्रयाति पित्तासृक् तस्मात्तल्लङ्घ्यमादितः ॥ २९ ॥
 माँगौ दोषानुबन्धं च निदानं प्रसमीक्ष्य च ।
 लङ्घनं रक्तपित्तादौ तर्पणं वा प्रयोजयेत् ॥ ३० ॥
 हीवेरचन्दनोशीरमुस्तापर्पटकैः शृतम् ।
 केवलं शृतशीतं वा दद्यात्तोयं पिपासवे ॥ ३१ ॥
 ऊर्ध्वगे तर्पणं पूर्वं पेयां पूर्वमधोगते ।
 कालसाभ्यानुबन्धज्ञो दद्यात् प्रकृतिकल्पवित् ॥ ३२ ॥

१ 'भूयः प्रवर्तते' ग. । २ 'सुखे काले इति हेमन्ते शिशिरे च' चक्रः ।
 ३ 'मनुवर्तते' ग. । ४ 'मूत्रकृच्छ्रताम्' ग. । ५ 'मलिनं' ह. । ६ 'बलदोषौ
 प्रपश्यता' यो. । ७ 'मार्गं' ह. ।

जलं खर्जूरमृद्धीकामधुकैः सपरुषकैः ।
 शृतशीतं प्रयोक्तव्यं तर्पणार्थं सशर्करम् ॥ ३३ ॥
 तर्पणं सघृतक्षौद्रं लाजचूर्णैः प्रयोजयेत् ।
 ऊर्ध्वगं रक्तपित्तं तत् पीतं काले व्यपोहति ॥ ३४ ॥
 मन्दाग्रयेऽम्लसात्म्याय तत् साम्लमपि कल्पयेत् ।
 दाडिमामलके विद्वानम्लार्थं चानुदापयेत् ॥ ३५ ॥
 शालिषष्टिकनीवारकोरदूषप्रशान्तिकाः ।
 श्यामाकश्च प्रियङ्गुश्च भोजनं रक्तपित्तिनाम् ॥ ३६ ॥
 मुद्गा मसूराश्चणकाः समकुष्टाढकीफलाः ।
 प्रशस्ताः सूपयूषार्थं कल्पिता रक्तपित्तिनाम् ॥ ३७ ॥
 पटोलनिम्बवेत्राग्रप्लक्षवेतसपल्लवाः ।
 किराततिक्तकं शाकं गण्डीरं सकटिल्लकम् ॥ ३८ ॥
 कोविदारस्य पुष्पाणि काश्मर्याश्चाथ शाहमलेः ।
 अन्नपानविधौ शाकं यच्चान्यद्रक्तपित्तनुत् ॥ ३९ ॥
 शाकार्यं शाकसात्म्यानां तच्छस्तं रक्तपित्तिनाम् ।
 स्त्रिन्नं वा सर्पिषा भृष्टं यूषवद्वा विपाचितम् ॥ ४० ॥
 पारावतान् कपोतांश्च लावान् रक्ताक्षवर्तकान् ।
 शशान् कपिञ्जलानेणान् हरिणान् कालपुच्छकान् ॥ ४१ ॥
 रक्तपित्ते हितान् विद्याद्रसांस्तेषां प्रयोजयेत् ।
 ईषदम्लाननम्लान् वा घृतभृष्टान् सशर्करान् ॥ ४२ ॥
 कफानुगे यूषशाकं दद्याद्वातानुगे रसम् ।
 रक्तपित्ते, यवागूनामतः कल्पः प्रवक्ष्यते ॥ ४३ ॥
 पद्मोत्पलानां किञ्जल्कः पृश्निपर्णी प्रियङ्गुका ।
 जले साध्या रसे तस्मिन् पेया स्याद्रक्तपित्तिनाम् ॥ ४४ ॥
 चन्दनोशीरलोध्राणां रसे तद्वत् सनागरे ।

- १ 'खर्जूरादिना जलं षडङ्गविधानेनैव कर्तव्यं, एतच्च जलमत्र मधुरमपि
 ऊर्ध्वगे कफसमन्वितेऽपि यौगिकं भवति, रक्तपित्तव्याधिप्रत्यनीकत्वात्' चक्रः ।
 २ 'प्रदापयेत्' यो ।

किराततिक्तकोशीरमुस्तानां तद्वदेव च ॥ ४५ ॥
 धातकीधन्वयासाम्बुबिल्वानां वा रसे शृता ।
 मसूरपृश्निपण्योर्वा स्थिरामुद्वरसेऽथवा ॥ ४६ ॥
 रसे हरेणुकानां वा सघृते सबलारसे ।
 सिद्धाः पारावतादीनां रसे वा स्युः पृथक्पृथक् ॥ ४७ ॥
 इत्युक्ता रक्तपित्तत्रयः शीताः समधुशर्कराः ।
 यवागवः, कल्पना चैषा कार्या मांसरसेष्वपि ॥ ४८ ॥
 शशः सवास्तुकः शस्तो विबन्धे रक्तपित्तिनाम् ।
 वातोल्बणे तित्तिरिः स्यादुदुम्बररसे शृतः ॥ ४९ ॥
 मयूरः प्लक्षनिर्युहे न्यग्रोधस्य च कुक्कुटः ।
 रसे बिल्वोत्पलादीनां वर्तकक्रकरो हितौ ॥ ५० ॥
 तृण्यते तिक्तकैः सिद्धं तृष्णाघ्नं वा फलोदकम् ।
 सिद्धं विदारिगन्धाद्यैः शृतशीतमथापि वा ॥ ५१ ॥
 ज्ञात्वा दोषावनुबलौ बलमाहारमेव च ।
 जलं पिपासवे दद्याद्विसर्गादल्पशोऽपि वा ॥ ५२ ॥
 निदानं रक्तपित्तस्य यत्किञ्चित् संप्रकाशितम् ।
 जीवितारोग्यकामैस्तत्र सेव्यं रक्तपित्तिभिः ॥ ५३ ॥
 इत्यन्नपानं निर्दिष्टं क्रमशो रक्तपित्तनुत् ।
 वक्ष्यते बहुदोषाणां कार्यं बलवतां च यत् ॥ ५४ ॥
 अक्षीणबलमांसस्य यस्य संतर्पणोत्थितम् ।
 बहुदोषं बलवतो रक्तपित्तं शरीरिणः ॥ ५५ ॥
 काले संशोधनार्हस्य तद्धरेन्निरुपद्रवम् ।
 विरेचनेनोर्ध्वभागमधोगं वमनेन च ॥ ५६ ॥
 त्रिवृतामभयां प्राज्ञः फलान्यारग्वधस्य वा ।
 त्रायमाणां गवाक्ष्या वा मूलमामलकानि वा ॥ ५७ ॥

१ 'त्रिसोत्पलादीनां' ग. । २ 'सार्धं' यो. । ३ 'दद्याद्बहुशो वाऽल्प-
 शोऽपि वा' ग. । ४ 'अक्षीणबलमांसस्येत्यनेन सहजा बलहानिरुच्यते, बल-
 वत इत्यनेन कालकृतं बलमुच्यत इत्यपीनरुत्तयम्' चक्रः ।

विरेचनं प्रयुज्जीत प्रभूतमधुशर्करम् ।
 रसः प्रशस्यते तेषां रक्तपित्ते विशेषतः ॥ ५८ ॥
 वमनं मदनोन्मिश्रो मन्थः सक्षौद्रशर्करः ।
 सशर्करं वा सलिलमिक्षूणां रस एव वा ॥ ५९ ॥
 वत्सकस्य फलं मुस्तं मदनं मधुकं मधु ।
 अधोगे रक्तपित्ते तु वमनं परमुच्यते ॥ ६० ॥
 ऊर्ध्वगे शुद्धकोष्ठस्य तर्पणादिः क्रमो हितः ।
 अधोवहे यवाग्वादिर्न चेत् स्यान्मारुतो बली ॥ ६१ ॥
 बलमांसपरिक्षीणं शोकभाराध्वकर्शितम् ।
 ज्वलनादित्यसंतप्तमन्यैर्वा क्षीणमामयैः ॥ ६२ ॥
 गर्भिणीं स्थविरं बालं रूक्षाल्पप्रमिताश(शि)नम् ।
 अवम्यमविरेच्यं वा यं पश्येद्रक्तपित्तिनम् ॥ ६३ ॥
 शोषेण सानुबन्धं वा तस्य संशमनी क्रिया ।
 शस्यते रक्तपित्तस्य परं चार्तैः प्रवक्ष्यते ॥ ६४ ॥
 अटरूषकमृद्वीकापथ्याक्काथः सशर्करः ।
 मधुमिश्रः श्वासकासरक्तपित्तनिवर्हणः ॥ ६५ ॥
 अटरूषकनिर्यूहे प्रियङ्गुं मृत्तिकाञ्जने ।
 विनीय लोभ्रं क्षौद्रं च रक्तपित्तहरं पिबेत् ॥ ६६ ॥
 पद्मकं पद्मकिञ्जल्कं दूर्वां वास्तूकमुत्पलम् ।
 नागपुष्पं च लोभ्रं च तेनैव विधिना पिबेत् ॥ ६७ ॥
 प्रपौण्डरीकं मधुकं मधु चाश्वशकृद्रसे ।
 यवासभृङ्गरजसोर्मूलं वा गोशकृद्रसे ॥ ६८ ॥
 विनीय रक्तपित्तघ्नं पेयं स्यात्तण्डुलाम्बुना ।
 युक्तं वा मधुसर्पिर्भ्यां लिङ्गाद्गोश्वशकृद्रसम् ॥ ६९ ॥
 खदिरस्य प्रियङ्गूणां कोविदारस्य शालमलेः ।
 पुष्पचूर्णानि मधुना लिङ्गान्ना रक्तपित्तिकः ॥ ७० ॥
 शृङ्गाटकानां लाजानां मुस्तखर्जूरयोरपि ।

१ 'अधोगते' ग. । २ 'साऽथ' यो. ।

लिङ्गाच्चूर्णानि मधुना पद्मानां केशरस्य च ॥ ७१ ॥

धन्वजानामसृगिलह्यान्मधुना मृगपक्षिणाम् ।

सक्षौद्रं ग्रथिते रक्ते लिङ्गात् पारावतं शकृत् ॥ ७२ ॥

उशीरकालीयकलोध्रपद्मकप्रियङ्गुकाकदफलशङ्खगैरिकाः ।

पृथक्पृथक् चन्दनतुल्यभागिकाः सशर्करास्तण्डुलधावनाहुताः ॥ ७३ ॥

रक्तं सपित्तं तमकं पिपासां दाहं च पीताः शमयन्ति सद्यः ।

किराततित्तं क्रमुकं समुस्तं त्रपौण्डरीकं कमलोत्पले च ॥ ७४ ॥

ह्रीविरमूलानि पटोलपत्रं दुरालभा पर्पटको मृणालम् ।

धनञ्जयोदुम्बरवेतैस्तत्त्वङ्न्यग्रोधशालेययवासकत्वक् ॥ ७५ ॥

तुगालतावेतैस्तण्डुलीयं ससारिवं मोचरसः समङ्गा ।

पृथक् पृथक् चन्दनयोजितानि तेनैव कल्पेन हितानि तत्र ॥ ७६ ॥

निशि स्थिता वा स्वरसीकृता वा कल्कीकृता वा मृदिताः शृता वा ।

एते समस्ता गणशः पृथग्वा रक्तं सपित्तं शमयन्ति योगाः ॥ ७७ ॥

मुद्गाः सलाजाः सयवाः सकृष्णाः सोशीरमुस्ताः सह चन्दनेन ।

बलाजले पर्युषितः कषायो रक्तं सपित्तं शमयत्युदीर्णम् ॥ ७८ ॥

वैदूर्यमुक्तामणिगैरिकाणां मृच्छङ्कुहेमामलकोदकानाम् ।

मधूदकस्येक्षुरसस्य चैव पानाच्छर्मं गच्छति रक्तपित्तम् ॥ ७९ ॥

उशीरपद्मोत्पलचन्दनानां पक्वस्य लोष्टस्य च यः प्रसादः ।

सशर्करः क्षौद्रयुतः सुशीतो रक्तातियोगप्रशमाय देयः ॥ ८० ॥

प्रियङ्गुकाचन्दनलोध्रसारिवामधूकमुक्ताभयधातकीजलम् ।

समृत्प्रसादं सह षष्टिकाम्बुना सशर्करं रक्तनिवर्हणं परम् ॥ ८१ ॥

१ 'पृथक् पृथगिति वीप्सायां प्रत्येकमुशीरादीनां चन्दनसमानां प्रयोगं दर्शयति, तथा चाष्टौ योगा भवन्ति; सशर्करा इति वचनेनात्र शर्करा समभा-
गैव देया' चक्रः । २ 'वत्सकत्वङ्' ग. । ३ 'केशरतण्डुलीयं' ग. ।
४ 'फाण्डीकृता' यो. । ५ 'शमयन्त्युदीर्णम्' ग. । ६ 'बलाजले इति ब-
लासाधितार्धशतजले, पर्युषितः कषायः शीतकषायः' चक्रः । 'पर्युषिताः
कषायाः' ग. । ७ 'वैदूर्यादिना सह स्थितं जलं वैदूर्यादिजलं ज्ञेयम्' चक्रः ।
८ 'षष्टिकाम्बुना' यो. ।

कषाययोगैर्विविधैर्यथोक्तैर्दासेऽनले श्लेष्मणि निर्जिते च ।
 यद्रक्तपित्तं प्रशमं न याति तन्नानिलः स्यादनु तत्र कार्यम् ॥ ८२ ॥
 छागं पयः स्यात् प्रथमं प्रयोगे गव्यं शृतं पञ्चगुणे जले वा ।
 सशर्करं भाक्षिकसंप्रयुक्तं विदारिगन्धादिगणैः शृतं वा ॥ ८३ ॥
 द्राक्षाशृतं नागरकैः शृतं वा बलाशृतं गोक्षुरकैः शृतं वा ।
 सजीवकं सर्षपभक्तं ससर्पिः पयः प्रयोज्यं सितया शृतं वा ॥ ८४ ॥
 शतावरीगोक्षुरकैः शृतं वा शृतं पयो वाऽप्यथ पर्णिनीभिः ।
 रक्तं हिनस्त्याशु विशेषतस्तु यन्मूत्रमार्गात् सरुजं प्रयाति ॥ ८५ ॥
 विशेषतो विद्रप्यसंप्रवृत्ते पयो हितं मोचरसेन सिद्धम् ।
 वटावरोहैर्षट्शुङ्गकैर्वा ह्रीवैरनीलोत्पलनागरैर्वा ॥ ८६ ॥
 कषाययोगान् पयसा पुरा वा पीत्वा तु चाद्यात्पयसैव शालीन् ।
 कषाययोगैरथवा विपक्वमेतैः पिबेत् सर्पिरतिश्रुते च ॥ ८७ ॥
 वासां सशाखां सर्पलाशमूलां कृत्वा कषायं कुमुमानि चास्य ।
 प्रदाय कल्कं विपचेद्भूतं तत्सक्षौद्रमाश्वेव लिहन्ति रक्तम् ॥ ८८ ॥
 इति वासाघृतम् ।
 पलाशवृन्तस्वरसेन सिद्धं तस्यैव कल्केन मधुद्रवं हि ।
 लिङ्गाद्भूतं वत्सककल्कसिद्धं तद्वत्समङ्गोत्पललोघ्रसिद्धम् ॥ ८९ ॥
 स्यान्नायमाणाविधिरेष एव सोढुम्बरे चैव पटोलपत्रे ।
 सर्पिंषि पित्तज्वरनाशनानि सर्वाणि शस्तानि च रक्तपित्ते ॥ ९० ॥
 अभ्यङ्गयोगाः परिषेचनानि सेकावगाहाः शयनानि वैश्वम् ।
 शीतो विधिर्बस्तिविधानमग्न्यं पित्तज्वरे यत् प्रशमाय दिष्टम् ॥ ९१ ॥
 तद्रक्तपित्ते निखिलेन कार्यं कालं च मात्रां च पुरा समीक्ष्य ।
 सर्पिर्गुंडा ये च हिताः क्षतेभ्यस्ते रक्तपित्तं शमयन्ति सद्यः ॥ ९२ ॥
 कफानुबन्धे रुधिरे सपित्ते कण्ठागते स्याद्ग्रथिते प्रयोगः ।

१ 'सफलां समूलां' ग. । २ 'मधुद्रवमिति पादिकेन मधुना द्रवी-
 कृतं चक्रः ।

युक्तस्य युक्त्या मधुसर्पिषोश्च क्षारस्य चैवोत्पलनालजस्य ॥ ९३ ॥
 मृणालपद्मोत्पलकेशराणां तथा पलाशस्य तथा प्रियङ्गोः ।
 तथा मधूकस्य तथाऽसनस्य क्षाराः प्रयोज्या विधिर्नैव तेन ॥ ९४ ॥
 शतावरीदाडिमतिन्तिडीकं काकोलिमेदे मधुकं विदारीम् ।
 पिष्ट्वा च मूलं फलपूरकस्य घृतं पचेत् क्षीरचतुर्गुणं ज्ञः ॥ ९५ ॥
 कासज्वरानाहविबन्धशूलं तद्रक्तपित्तं च घृतं निहन्यात् ।
 यत् पञ्चमूलैरथ पञ्चभिर्वा सिद्धं घृतं तच्च तदर्थकारि ॥ ९६ ॥
 इति शतमूल्यादिघृतं पञ्चमूलघृतं च ।
 कषाययोगा य इहोपदिष्टास्ते चावपीडे भिषजा प्रयोज्याः ।
 घ्राणात्प्रवृत्तं रुधिरं सपित्तं यदा भवेन्निःसृतदुष्टदोषम् ॥ ९७ ॥
 रक्ते प्रदुष्टे ह्यवपीडबन्धे(द्धे) दुष्टप्रतिश्यायशिरोविकाराः ।
 रक्तं सपृथं कुणैश्च गन्धः स्याद्घ्राणनाशः कृमयश्च दुष्टाः ॥ ९८ ॥
 नीलोत्पलं गैरिकशङ्खयुक्तं सचन्दनं स्यात् सितजलेन ।
 नस्यं तथाऽऽन्नास्थिरसः समङ्गा सघातकीमोचरसः सलोध्नः ॥ ९९ ॥
 द्राक्षारसस्येश्वरसस्य नस्यं क्षीरस्य दूर्वास्वरसस्य चैव ।
 यवासमूलानि पलाण्डुमूलं नस्यं तथा दाडिमपुष्पतोयम् ॥ १०० ॥
 प्रियालतैलं मधुकं पयश्च सिद्धं घृतं माहिषमाजकं वा ।
 आन्नास्थिपूर्वैः पयसा च नस्यं ससारिवैः स्यात्कमलोत्पलैश्च ॥ १०१ ॥
 भद्रश्रियं लोहितचन्दनं च प्रपौण्डरीकं कमलोत्पले च ।
 उशीरवानीरजलं मृणालं सहस्रवीर्या मधुकं पयस्या ॥ १०२ ॥
 शालीक्षुमूलानि यवासगुन्द्रामूलं नलानां कुशकाशयोश्च ।
 कुचन्दनं शैवलमप्यनन्ता कालानुसार्या तृणमूलमृद्धिः ॥ १०३ ॥
 मूलानि पुष्पाणि च वारिजानां प्रलेपनं पुष्करिणीमृदश्च ।
 उदुम्बराश्वत्थमधूकलोध्नाः कषायवृक्षाः शिशिराश्च सर्वे ॥ १०४ ॥

१ 'युक्तस्य युक्तयेति मात्रया युक्तस्य, युक्तिशब्दोऽत्र मात्रावचनः' चक्रः ।

२ 'यद्यपि च क्षारस्तीक्ष्णस्तथाऽपि कण्ठस्थितकफविलयनार्थमुत्पलनालादि-
 कृतः क्षारो दीयत एव, एवंभूतरक्तपित्तहरत्वप्रभावात्' चक्रः । ३ 'कुणपैः
 सगन्धं' यो ।

प्रदेहकल्पे परिपेचने च तथाऽवगाहे घृततैलसिद्धौ ।
 रक्तस्य पित्तस्य च शान्तिमिच्छन् भद्रश्रियादीनि भिषक्प्रयुज्यात् ॥
 धारागृहं शूमिगृहं सुशीतं वनं च रस्यं जलवातशीतम् ।
 वैदूर्यसुकामणिभाजनानां स्पर्शाश्च दाहे शिशिराम्बुशीताः ॥१०६॥
 पत्राणि पुष्पाणि च वारिजानां क्षौमं च शीतं कदलीदलं च ।
 प्रच्छादनार्थं शयनासनानां पद्मोत्पलानां च दलाः प्रशस्ताः ॥१०७॥
 प्रियङ्गुकाचन्दनरूपितानां स्पर्शाः प्रियाणां च वराङ्गनानाम् ।
 दाहे प्रशस्ताः सजलाः सुशीताः पद्मोत्पलानां च कलापवाताः १०८
 सरिङ्गदानां हिमवहरीणां चन्द्रोदयानां कमलाकराणाम् ।
 मनोऽनुकूलाः शिशिराश्च सर्वाः कथाः सरक्तं शमयन्ति पित्तम् ॥
 तत्र श्लोकौ ।

हेतुं वृद्धिं संज्ञां स्थानं लिङ्गं पृथक् प्रदुष्टस्य ।
 मागौ साध्यमसाध्यं याप्यं कार्यक्रमं चैव ॥ ११० ॥
 पानान्नमिष्टमेव च वर्ज्यं संशोधनं च शमनं च ।
 गुरुक्तवान् यथावच्चिकित्सिते रक्तपित्तस्य ॥ १११ ॥

इत्यभिवेशकृते तन्त्रे चरकप्रतिसंस्कृते चिकित्सास्थाने रक्तपित्त-
 चिकित्सितं नाम चतुर्थोऽध्यायः ॥ ४ ॥

पञ्चमोऽध्यायः ।

अथातो गुल्मचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

सर्वप्रजानां पितृवच्छरण्यः पुनर्वसुर्भूतभविष्यदीशः ।

१ 'भूरिवारिधारायुक्तं गृहं धारागृहं' चक्रः । २ 'पद्मोत्पलानां च
 कलापवाता इति पद्मोत्पलसमूहकृतवाता इत्यर्थः' चक्रः ।

चिकित्सितं गुल्मनिबर्हणार्थं प्रोवाच सिद्धं वदतां वरिष्ठः ॥ ३ ॥

विट्श्लेष्मपित्तातिपरिस्त्रवाद्वा तैरेव वृद्धैरतिपीडनाद्वा ।

वेगैरुदीर्णैर्विहृतैरधो वा बाह्याभिघातैरतिपीडनैर्वा ॥ ४ ॥

रूक्षान्नपानैरतिसेवितैर्वा शोकेन मिथ्याप्रतिकर्मणा वा ।

विचेष्टितैर्वा विषमातिमात्रैः कोष्ठे प्रकोपं समुपैति वायुः ॥ ५ ॥

कफं च पित्तं च स दूषयित्वा प्रोद्धूय मार्गान्विनिबध्य ताभ्याम् ।

हृन्नाभिपार्श्वोदरवस्तिशूलं करोत्यधो गतिं न बद्धमार्गः ॥ ६ ॥

पकाशये पित्तकफाशये वा स्थितः स्वतन्त्रः परसंश्रयो वा ।

स्पर्शापलभ्यः परिपिण्डितत्वादुल्मो यथादोषमुपैति नाम ॥ ७ ॥

बस्तौ च नाभ्यां हृदि पार्श्वयोर्वा स्थानानि गुल्मस्य भवन्ति पञ्च ।

पञ्चात्मकस्य प्रभवं तु तस्य वक्ष्यामि लिङ्गानि चिकित्सितं च ॥ ८ ॥

रूक्षान्नपानं विषमातिमात्रं विचेष्टितं वेगविनिग्रहश्च ।

शोकोऽभिघातोऽतिमलक्षयश्च निरक्षता चानिलगुल्महेतुः ॥ ९ ॥

यः स्थानसंस्थानरुजां विकल्पं विद्वातसङ्गं गलवक्रशोषम् ।

✓ ज्यावारुणत्वं शिशिरज्वरं च हृत्कुक्षिपार्श्वसशिरोरुजं च ॥ १० ॥

करोति जीर्णैर्भ्यधिकं प्रकोपं भुक्ते मृदुत्वं समुपैति यश्च ।

बातात् स गुल्मो न च तत्र रूक्षं कषायतिकं कटुं चोपशेते ॥ ११ ॥

कटुम्लतीक्ष्णोष्णविदाहिरूक्षक्रोधातिमद्यार्कहुताशसेवा ।

औमाभिघातो रूधिरं च दुष्टं पैत्तस्य गुल्मस्य निदानमुक्तम् ॥ १२ ॥

ज्वरः पिपासा वदनाङ्गरागः शूलं महज्जीर्यति भोजने च ।

स्वेदो विदाहो व्रणवच्च गुल्मः स्पर्शासहः पैत्तिकगुल्मरूपम् ॥ १३ ॥

१ 'सिद्धमिति साध्याव्यभिचारि सर्वमेव चिकित्सितं यद्यपि सिद्धमेव वक्तव्यं, तथाऽप्यारब्धप्रकरणे स्तुत्यर्थं सिद्धमिति पदं ज्ञेयं' चक्रः । २ 'स दुष्टवा-युरुद्धूय' ग. । ३ 'वायोः कोष्ठस्याधोगमनमेव प्रायो भवति, तेन तन्निषेधः साक्षादुक्तः, इतरमार्गगमननिषेधस्तु सामान्यतया लभ्यते' चक्रः । ४ 'श्रमा-भिघातो' यो. । ५ 'रूधिरं च दुष्टमित्यनेन दुष्टाद्रुधिरान्मलभूतस्य पित्तस्य जन्म दर्शयति' चक्रः ।

शीतं गुरु स्निग्धमचेष्टनं च संपूरणं प्रस्वपनं दिवा च ।
 गुल्मस्य हेतुः कफसंभवस्य, सर्वस्तु दुष्टो निचयात्मकस्य ॥ १४ ॥
 सैमित्यशीतज्वरगात्रसादहृल्लासकासारुचिगौरवाणि ।
 शैत्यं रुगल्पा कठिनोन्नतत्वं गुल्मस्य रूपाणि कफात्मकस्य ॥ १५ ॥
 निमित्तलिङ्गान्युपलभ्य गुल्मे द्विदोषजे दोषबलाबलं च ।
 व्यामिश्रमिज्ञानपरांस्तु गुल्मांस्त्रीनादिशेदौषधकल्पनार्थम् ॥ १६ ॥
 महारुजं दाहपरीतमश्मवद्वनोन्नतं शीघ्रविदाहि दारुणम् ।
 मनःशरीराग्निबलापहारिणं त्रिदोषजं गुल्ममसाध्यमादिशेत् ॥ १७ ॥
 क्रतावनाहारतया भयेन विरूक्षणेर्वैगविनिग्रहैश्च ।
 संस्तम्भनोल्लेखनयोनिदोषैर्गुल्मः स्त्रियं रक्तभवोऽभ्युपैति ॥ १८ ॥
 यः स्पन्दते पिण्डित एव नाङ्गैश्चिरात् सञ्चलः समगर्भलिङ्गः ।
 स रौधिरः स्त्रीभव एव गुल्मो मासे व्यतीते दशमे चिकित्स्यः ॥ १९ ॥

क्रियाक्रममतः सिद्धं गुल्मिनां गुल्मनाशनम् ।
 प्रवक्ष्याम्येत ऊर्ध्वं च योगान् गुल्मनिबर्हणान् ॥ २० ॥
 रूक्षव्यायामजं गुल्मं वातिकं तीव्रवेदनम् ।
 बद्धविण्मारुतं स्नेहैरादितः समुपाचरेत् ॥ २१ ॥
 भोजनाभ्यञ्जनैः पानैर्निरुहैः सानुवासनैः ।
 स्निग्धस्य भिषजा स्वेदः कर्तव्यो गुल्मशान्तये ॥ २२ ॥
 स्रोतसां मार्दवं कृत्वा जित्वा मारुतमुल्बणम् ।
 भित्त्वा विबन्धं स्निग्धस्य स्वेदो गुल्ममपोहति ॥ २३ ॥
 स्नेहपानं हितं गुल्मे विशेषेणोर्ध्वनाभिजे ।
 पक्काशयगते बस्तिरुभयं जठराश्रये ॥ २४ ॥
 दीप्तेऽग्नौ वातिके गुल्मे विबन्धेऽनिलवर्चसोः ।
 बृंहणान्यन्नपानानि स्निग्धोष्णानि प्रयोजयेत् ॥ २५ ॥
 पुनः पुनः स्नेहपानं निरुहाः सानुवासनाः ।
 प्रयोज्या वातगुल्मेषु कफपित्तानुरक्षिणा ॥ २६ ॥
 कफो वाते जितप्राये पित्तं शोणितमेव वा ।

१ 'स्त्रिया' च. । २ 'अत ऊर्ध्वं चेति क्रियाक्रमाभिधानादुत्तरं' चक्रः ।

यदि कुप्यति वातस्य क्रियमाणे चिकित्सिते ॥ २७ ॥
 यथोल्बणस्य दोषस्य तत्र कार्यं भिषग्विज्ञतम् ।
 आदावन्ते च मध्ये च माहृतं परिरक्षता ॥ २८ ॥
 वातगुल्मे कफो वृद्धो हत्वाऽग्निमरुचिं यदि ।
 हृल्लासं गौरवं तन्द्रां जनयेदुल्लिखेत्तु तम् ॥ २९ ॥
 शूलानाहविबन्धेषु गुल्मे वातकफोल्बणे ।
 वर्तयो गुटिकाश्रूणं कफवातहरं हितम् ॥ ३० ॥
 पित्तं वा यदि संवृद्धं संतापं वातगुल्मिनः ।
 कुर्याद्विरेच्यः स भवेत् सन्नेहैरानुलोमिकैः ॥ ३१ ॥
 गुल्मो यद्यनिलादीनां कृते सम्यग्भिषग्विज्ञते ।
 न प्रशाम्यति रक्तस्य सोऽवसेकात् प्रशाम्यति ॥ ३२ ॥
 स्निग्धोष्णेनोदिते गुल्मे पैत्तिके खंसनं हितम् ।
 रुक्षोष्णेन तु संभूते सर्पिः प्रशमनं परम् ॥ ३३ ॥
 पित्तं वा पित्तगुल्मं वा ज्ञात्वा पक्काशयस्थितम् ।
 कालविन्निर्हरेत् सद्यः सतिकैः क्षीरबस्तिभिः ॥ ३४ ॥
 पयसा वा सुखोष्णेन सतिकेन विरेचयेत् ।
 भिषगग्निबलापेक्षी सर्पिषा तैलवकेन वा ॥ ३५ ॥
 तृष्णाज्वरपरीदाहशूलस्वेदाग्निमार्दवे ।
 गुल्मिनामरुचौ चापि रक्तमेवावसेचयेत् ॥ ३६ ॥
 छिन्नमूला विदह्यन्ते न गुल्मा यान्ति च क्षयम् ।
 रक्तं हि व्यम्लतां याति तच्च नास्ति न चास्ति रुक् ॥ ३७ ॥
 हृतदोषं परिम्लानं जाङ्गलैस्तर्पितं रसैः ।
 समाश्वस्तं सशेषार्तं सर्पिरभ्यासयेत् पुनः ॥ ३८ ॥
 रक्तपित्तातिवृद्धत्वात् क्रियामनुपलभ्य च ।
 यदि गुल्मो विदह्येत शस्त्रं तत्र भिषग्विज्ञतम् ॥ ३९ ॥
 गुरुः कठिनसंस्थानो गूढमांसोऽन्तराश्रयः ।

१ 'रक्ताश्रयत्वादेव च गुल्मस्य अनिलादिविकित्सया अप्रशमो ज्ञेयः,
 रक्ताधिष्ठानत्वं च गुल्मस्य पाकप्रस्तावे दर्शनीयं' चक्रः ।

अविवर्णः स्थिरः स्निग्धो ह्यपक्वो गुल्म उच्यते ॥ ४० ॥
 दाहशूलार्तिसंक्षोभस्वप्ननाशार्तिज्वरैः ।
 विदह्यमानं जानीयाद्गुल्मं तमुपनाहयेत् ॥ ४१ ॥
 विदाहलक्षणे गुल्मे बहिस्तुक्के समुन्नते ।
 श्यावे सरक्तपर्यन्ते संस्पर्शे बस्तिसंनिभे ॥ ४२ ॥
 निपीडितोन्नते स्त्वधे सुप्ते तत्पार्श्वपीडनात् ।
 तत्रैव पिण्डिते शूले संपक्वं गुल्ममादिशेत् ॥ ४३ ॥
 तत्र धान्वन्तरीयाणामधिकारः क्रियाविधौ ।
 वैद्यानां कृतयोग्यानां व्यधशोधनरोपणे ॥ ४४ ॥
 अन्तर्भागस्य चाप्येतत् पच्यमानस्य लक्षणम् ।
 हृत्कोडशूलमन्तःस्थे बहिःस्थे पार्श्वनिर्गतिः ॥ ४५ ॥
 पक्वः स्रोतांसि संक्लिष्टं ब्रजत्यूर्ध्वमधोऽपि वा ।
 स्वयं प्रवृत्तं तं दोषमुपेक्षेत हिताशनैः ॥ ४६ ॥
 दशाहं द्वादशाहं वा रक्षन् भिषगुपद्रवान् ।
 अत ऊर्ध्वं हितं पानं सर्पिषः सविशोधनम् ॥ ४७ ॥
 शुद्धस्य तित्तं सक्षौद्रं प्रयोगे सर्पिरिष्यते ।
 अन्तर्विद्रधिबन्धास्य कार्यं शोधनरोपणे ॥ ४८ ॥
 शीतलैर्गुरुभिः स्निग्धैर्गुल्मे जाते कफात्मके ।
 अवम्यस्याल्पकायान्नेः कुर्याल्लङ्घनमादितः ॥ ४९ ॥
 मन्दोऽग्निर्वेदना मन्दा गुरुस्तिमितकोष्ठता ।
 सोऽक्लेशा चारुचिर्यस्य स गुल्मी वमनोपगः ॥ ५० ॥
 उष्णैरेवोपचर्यश्च कृते वमनलङ्घने ।
 योज्यश्चाहारसंसर्गो भेषजैः कटुतिक्तकैः ॥ ५१ ॥
 सानाहं सविबन्धं च गुल्मं कठिनमुन्नतम् ।
 इष्ट्वाऽऽदौ स्वेदयेद्युक्त्या स्निग्धं च विलयेद्भिषक् ॥ ५२ ॥
 लङ्घनोल्लेखने स्वेदे कृतेऽग्नौ संग्रधुक्षिते ।

१ '०रुचिज्वरैः' ग. । २ 'बहिस्तुक्के' ग. । 'बहिस्तुक्के बाह्यत उन्नते'
 चक्रः । ३ 'हृत्कोडशूलमन्तःस्थे' यो. ।

कफगुल्मी पिबेत् काले सक्षारकटुकं घृतम् ॥ ५३ ॥
 स्थानादपसृतं ज्ञात्वा कफगुल्मं विरेचनैः ।
 सस्नेहैर्बस्तिभिर्वाऽपि शोधयेद्दाशमूलिकैः ॥ ५४ ॥
 बृद्धेऽग्रावनिलेऽमूढे ज्ञात्वा सस्नेहमाशयम् ।
 गुटिकाचूर्णनिर्यूहाः प्रयोज्याः कफगुल्मनाम् ॥ ५५ ॥
 कृतमूलं महावास्तुं कठिनं स्तिमितं गुरुम् ।
 जयेत् कफकृतं गुल्मं क्षारारिष्टाग्निकर्मभिः ॥ ५६ ॥
 दोषप्रकृतिगुल्मतुंयोगं बुद्ध्वा कफोल्बणे ।
 बलदोषप्रमाणज्ञः क्षारं गुल्मे प्रयोजयेत् ॥ ५७ ॥
 एकान्तरं द्वायन्तरं वा त्र्यहं विश्रम्य वा पुनः ।
 शरीरबलदोषाणां वृद्धिक्षपणकोविदः ॥ ५८ ॥
 श्लेष्माणं मधुरं स्निग्धं मांसक्षीरघृताशिनः ।
 छित्वा च्छित्त्वाऽऽशयात् क्षारः क्षरत्वात् क्षारयत्यधः ॥ ५९ ॥
 मन्देऽग्रावरुचौ साल्म्ये मध्ये सस्नेहमश्रताम् ।
 प्रयोज्या मार्गशुद्ध्यर्थमरिष्टाः कफगुल्मनाम् ॥ ६० ॥
 लङ्घनोल्लेखनैः स्वेदैः सर्पिष्पानैर्विरेचनैः ।
 बस्तिभिर्गुटिकाचूर्णक्षारारिष्टगणैरपि ॥ ६१ ॥
 श्लेष्मिकः कृतमूलत्वाद्यस्य गुल्मो न शाम्यति ।
 तस्य दाहो हृते रक्ते शरलोहादिभिर्हितः ॥ ६२ ॥
 औष्ण्यात्तैक्ष्ण्याच्च शमयेदग्निगुल्मे कफानिलौ ।
 तयोः शमाच्च संघातो गुल्मस्य विनिवर्तते ॥ ६३ ॥
 दाहे धन्वन्तरीयाणामत्रापि भिषजां बलम् ।
 क्षारप्रयोगे भिषजां क्षारतन्त्रविदां बलम् ॥ ६४ ॥
 व्यामिश्रदोषे व्यामिश्र एष एव क्रियाक्रमः ।
 सिद्धानतः प्रवक्ष्यामि योगान् गुल्मनिबर्हणान् ॥ ६५ ॥
 त्र्युषणत्रिफलाधान्यविडङ्गचव्यचित्रकैः ।

१ 'क्षारतन्त्रस्य अष्टाङ्गेषु पृथगनभिधानाच्छल्यतन्त्रमेवानुशस्त्रक्षारविधायकं
 क्षारतन्त्रमुच्यते' चक्रः । २ 'सिद्धानिति वक्ष्यमाणयोगस्तुतिः शिष्यप्र-
 वर्तिका' चक्रः ।

कल्कीकृतैर्घृतं सिद्धं सक्षीरं वातगुल्मनुत् ॥ ६६ ॥

इति श्यूषणादिघृतम् ।

एत एव च कल्काः स्युः कषायः पाञ्चमूलिकः ।

द्विपञ्चमूलिको वाऽपि तद्धृतं गुल्मनुत् परम् ॥ ६७ ॥

(षट्पलं वा पिबेत् सर्पियंदुक्तं राजयक्ष्मणि ।)

प्रसन्नया वा क्षीरार्थः सुरया दाडिमेन वा ॥ ६८ ॥

दध्नः सरेण वा कार्यं घृतं मारुतगुल्मनुत् ।

इति श्यूषणादिघृतमपरम् ।

हिङ्गुसौवर्चलाज्जाजीविडदाडिमदीप्यकैः ॥ ६९ ॥

पुष्करव्योषधन्याकवेतसक्षारचित्रकैः ।

शटीवचाजगन्धैलासुरसैश्च विपाचितम् ॥ ७० ॥

शूलानाहहरं सर्पिर्दध्ना चानिलगुल्मिनाम् ।

इति हिङ्गुसौवर्चलाद्यं घृतम् ।

हपुषाव्योषधुध्वीकौचव्यचित्रकसैन्धवैः ॥ ७१ ॥

साज्जाजीपिप्पलीमूलदीप्यकैर्विपचेद्धृतम् ।

सकोलमूलकरसं सक्षीरदधिदाडिमम् ॥ ७२ ॥

तत् परं वातगुल्मघ्नं शूलानाहविमोक्षणम् ।

योन्यशोऽग्रहणीदोषश्वासकासारुचिञ्जवान् ॥ ७३ ॥

वस्तिहृत्पाश्वशूलं च घृतमेतद्व्यपोहति ।

इति हपुषाद्यं घृतम् ।

पिप्पल्याः पिचुरध्यधो दाडिमाद्विपलं पलम् ॥ ७४ ॥

धान्यात् पञ्च घृताच्छुण्ठ्याः कर्षः क्षीरं चतुर्गुणम् ।

सिद्धमेतैर्घृतं सद्यो वातगुल्मं चिकित्सैति ॥ ७५ ॥

योनिशूलं शिरःशूलमर्शासि विषमज्वरम् ।

इति पिप्पल्याद्यं घृतम् ।

घृतानामौषधगणा य एते परिकीर्तिकाः ॥ ७६ ॥

ते चूर्णयोगा वर्यस्ताः कषायास्ते च गुल्मिनाम् ।

१ 'पुष्कराजजिधन्याक०' यो । २ 'वृश्चीर०' ग । ३ 'व्यपोहति' यो ।

कोलदाडिमघर्मांस्तुसुरामण्डाग्लकाञ्जिकैः ॥ ७७ ॥

शूलानाहनुदः पेया बीजपूररसेन वा ।

चूर्णानि मातुलुङ्गस्य भावितानि रसेन वा ॥ ७८ ॥

कुर्याद्द्वर्तीः सगुडिका गुल्मानाहार्तिशान्तये ।

हिङ्गुं त्रिकटुकं पाठां हृष्यामभयां शटीम् ॥ ७९ ॥

अजमोदाजगन्धे च तित्तिडीकाम्लवेतसौ ।

दाडिमं पुष्करं धान्यमजार्जीं चित्रकं वचाम् ॥ ८० ॥

द्वौ क्षारौ लवणे द्वे च चव्यं चैकत्र चूर्णयेत् ।

चूर्णमेतत् प्रयोक्तव्यमन्नपानेष्वनत्ययम् ॥ ८१ ॥

प्राग्भक्तमथवा पेयं मद्येनोष्णोदकेन वा ।

पार्श्वहृद्गुदस्थिशूलेषु गुल्मे वातकफात्मके ॥ ८२ ॥

आनाहे मूत्रकृच्छ्रे च शूले च गुदयोनिजे ।

✓ ग्रहण्यशोविकारेषु ग्रीहि पाण्ड्यामयेऽरुचौ ॥ ८३ ॥

उरोविबन्धे हिक्कायां कासे श्वासे गलग्रहे ।

भावितं मातुलुङ्गस्य चूर्णमेतद्रसेन वा ॥ ८४ ॥

बहुशो गुडिकाः कार्याः कार्मुकाः स्युस्ततोऽधिकम् ।

इति हिङ्गादिचूर्णं गुडिका च ।

मातुलुङ्गरसो हिङ्गु दाडिमं विडसैन्धवे ॥ ८५ ॥

सुरामण्डेन पातव्यं वातगुल्मरुजापहम् ।

✓ शटीपुष्करहिङ्गुम्लवेतसक्षारचित्रकान् ॥ ८६ ॥

धान्यकं च यवानीं च विडङ्गं सैन्धवं वचाम् ।

सचव्यपिप्पलीमूलामजगन्धां सदाडिमाम् ॥ ८७ ॥

अजार्जीं चाजमोदां च चूर्णं कृत्वा प्रयोजयेत् ।

भावितं गुडिकां कृत्वा सुपिष्टां कोलसंमिताम् ॥ ८८ ॥

गुल्मं ग्रीहानमानाहं श्वासं कासमरोचकम् ।

रसेन मातुलुङ्गस्य मधुशुकेन वा पुनः ॥ ८९ ॥

हिक्कां हृद्रोगमर्शांसि विविधां शिरसो रुजम् ।

१ 'शूलानाहहरी' यो. । २ 'गुदयोनिरुजासु च' इति पा० ।

✓ पाण्ड्यामयं कफोत्केशं सर्वजां च प्रवाहिकाम् ॥ ९० ॥

पार्श्वहृद्वस्तिशूलं च गुटिकैषा व्यपोहति ।

नागरार्धपलं पिष्ट्वा द्वे पले लुञ्चितस्य च ॥ ९१ ॥

तिलस्यैकं गुडपलं क्षीरेणोष्णेन ना पिबेत् ।

वातगुल्ममुदावर्तं योनिशूलं च नाशयेत् ॥ ९२ ॥

पिबेदेरण्डतैलं वा वारुणीमण्डमिश्रितम् ।

तदेव तैलं पयसा वातगुल्मी पिबेन्नरः ॥ ९३ ॥

श्लेष्मण्यनुबले पूर्वं हितं पित्तानुगे परम् ।

साधयेच्छुद्धशुष्कस्य लघुनस्य चतुष्पलम् ॥ ९४ ॥

क्षीरे जलाष्टगुणिते क्षीरंशेषं च ना पिबेत् ।

वातगुल्ममुदावर्तं गृध्रसीं विषमज्वरम् ॥ ९५ ॥

हृद्रोगं विद्रुधीं शोथं साधयत्याद्यु तत् पयः ।

इति लघुनक्षीरम् ।

तैलं प्रसन्ना गोमूत्रमारनालं यवाग्रजम् ॥ ९६ ॥

गुल्मं जठरमानाहं पीतमेकत्र साधयेत् ।

इति तैलपञ्चकम् ।

पञ्चमूलीकषायेण सक्षीरेण शिलाजतु ॥ ९७ ॥

पिबेत्तस्य प्रयोगेण वातगुल्मात् प्रमुच्यते ।

इति शिलाजतुप्रयोगः ।

वाढ्यं यूषेण पिप्पल्या मूलकानां रसेन वा ॥ ९८ ॥

भुक्त्वा स्निग्धमुदावर्ताद्वातगुल्माद्विमुच्यते ।

शूलानाहविवन्धार्तं स्वेदयेद्वातगुल्मिनम् ॥ ९९ ॥

स्वेदैः स्वेदविधायुक्तैर्नाडीप्रस्तरसङ्करैः ।

बस्तिकर्म परं विद्यादुल्मघ्नं तद्धि मारुतम् ॥ १०० ॥

१ 'सिद्धशुष्कस्य' ह. । २ 'क्षीररसोनयोश्च यद्यपि सहोपयोगो विरुद्धस्तथाऽपि व्याधिमहिम्ना अत्र महर्षिवचनादविवाद उन्नीयते' चक्रः । ३ 'तैलं प्रसन्नेत्यादौ यौगिकत्वाज्जतुकर्णसंवादादेरण्डतैलं त्रैयं, यदुक्तं जतुकर्णे 'मदिरारनालमूत्रक्षारैः संयोज्य तैलमेरण्डम्' इत्यादि । ४ 'वाढ्यं यवान्नं, पिप्पलीप्रधानो यूषः पिप्पलीयूषः' चक्रः ।

स्वे स्थाने प्रथमं जित्वा सद्यो गुल्ममपोहति ।
 तस्मादभीक्ष्णशो गुल्मा निरुहैः सानुवासनैः ॥ १०१ ॥
 प्रयुज्यमानैः शाम्यन्ति वातपित्तकफात्मकाः ।
 गुल्मघ्ना विविधा दिष्टाः सिद्धाः सिद्धिषु बस्तयः ॥ १०२ ॥
 गुल्मघ्नानि च तैलानि वक्ष्यन्ते वातरोगिके ।
 तानि मारुतजे गुल्मे पानाम्यङ्गानुवासनैः ॥ १०३ ॥
 प्रयुक्तान्याशु सिध्यन्ति तैलं ह्यनिलजित् परम् ।
 नीलिनीचूर्णसंयुक्तं पूर्वोक्तं घृतमेव वा ॥ १०४ ॥
 समलाय प्रदेयं स्याच्छोधनं वातगुल्मने ।
 नीलिनीत्रिवृतादन्तीपथ्याकम्पिलकैः सह ॥ १०५ ॥
 शोधनार्थं घृतं देयं सखिडक्षारनागरम् ।
 नीलिनीं त्रिफलां रास्त्रां बलां कटुकरोहिणीम् ॥ १०६ ॥
 पचेद्विडङ्गं व्याघ्रीं च पलिकानि जलाढके ।
 तेन पादावशेषेण घृतप्रस्थं विपाचयेत् ॥ १०७ ॥
 दध्नः प्रस्थेन संयोज्य सुधाक्षीरपलेन च ।
 ततो घृतपलं दद्याद्यवागूमण्डमिश्रितम् ॥ १०८ ॥
 जीर्णे सम्यग्विरिक्तं च भोजयेद्द्रवभोजनम् ।
 ✓ गुल्मकुष्ठोदरव्यङ्गशोफपाण्डूामयज्वरान् ॥ १०९ ॥
 श्वित्रं ह्रीहानमुन्मादं घृतमेतच्चपोहति ।

इति नीलिन्याद्यं घृतम् ।

कुकुटाश्च मयूराश्च तित्तिरिक्कौञ्चवर्तकाः ॥ ११० ॥
 शालयो मदिरा सर्पिर्वातगुल्मभिषगितम् ।
 हितमुष्णं द्रवं स्निग्धं भोजनं वातगुल्मनाम् ॥ १११ ॥
 समण्डवारुणीपानं पक्वं वा धान्यकैर्जलम् ।
 मन्देऽग्नौ वर्धते गुल्मो दीप्ते चाग्नौ प्रशाम्यति ॥ ११२ ॥
 तस्माद्वा नातिसौहित्यं कुर्यान्नातिविलङ्घनम् ।
 सर्वत्र गुल्मे प्रथमं स्नेहस्वेदोपपादिते ॥ ११३ ॥
 या क्रिया क्रियते सिद्धिं सा याति न विरुक्षिते ।

भिषगात्ययिकं बुद्ध्या पित्तगुल्ममुपाचरेत् ॥ ११४ ॥

वैरेचनिकसिद्धेन पयसा सर्पिषाऽपि वा ।

रोहिणीकटुकानिम्बमधुकं त्रिफलात्वचः ॥ ११५ ॥

कार्षिकास्त्रायमाणा च पटोलत्रिवृतोः पले ।

द्विपलं च मसूराणां साध्यमष्टगुणेऽम्भसि ॥ ११६ ॥

शृताच्छेषं घृतसमं सर्पिषश्च चतुष्पलम् ।

पिबेत् संमूर्च्छितं तेन गुल्मः शाम्यति पैत्तिकः ॥ ११७ ॥

ज्वरस्तृष्णा च शूलं च भ्रमो मूर्च्छाऽरुचिस्तथा ।

इति रोहिण्याद्यं घृतम्

जले दशगुणे साध्यं त्रायमाणाचतुष्पलम् ॥ ११८ ॥

पञ्चभागस्थितं पूतं कल्कैः संयोज्य कार्षिकैः ।

रोहिणी कटुका मुस्ता त्रायमाणा दुरालभा ॥ ११९ ॥

कल्कैस्तामलकीवीराजीवन्तीचन्दनोत्पलैः ।

रसस्यामलकानां च क्षीरस्य च घृतस्य च ॥ १२० ॥

पलानि पृथगष्टाष्टौ दत्त्वा सम्यग्विपाचयेत् ।

पित्तरक्तभवं गुल्मं वीसर्पं पैत्तिकं ज्वरम् ॥ १२१ ॥

हृद्रोगं कामलां कुष्ठं हन्यादेतद्भृतोत्तमम् ।

इति त्रायमाणाद्यं घृतम् ।

रसेनामलकेक्षूणां घृतग्रस्थं विपाचयेत् ॥ १२२ ॥

पथ्यापादं पिबेत् सर्पिस्तात् सिद्धं पित्तगुल्मनुत् ।

इत्यामलकाद्यं घृतम् ।

द्राक्षां मधूकं खर्जूरं विदारीं सशतावरीम् ॥ १२३ ॥

परुषकाणि त्रिफलां साधयेत् पलसंमिताम् ।

जलाढके पादशेषं रसमामलकस्य च ॥ १२४ ॥

घृतमिक्षुरसं क्षीरमभयाकल्कपादिकम् ।

साधयेत्तद्भृतं सिद्धं शर्कराक्षौद्रपादिकम् ॥ १२५ ॥

१ 'सर्पिषा तिक्तकेन वा' इति पा० । २ 'कर्षाशास्त्रायमाणा च' यो. ।

प्रयोगात् पित्तगुल्मघ्नं सर्वपित्तविकारनुत् ।

इति द्राक्षाद्यं घृतम् ।

बृधं समूलमापोथ्य पचेदष्टगुणे जले ॥ १२६ ॥

शेषेऽष्टभागे तस्यैव पुष्पकल्कं प्रदापयेत् ।

तेन सिद्धं घृतं शीतं सक्षौद्रं पित्तगुल्मनुत् ॥ १२७ ॥

रक्तपित्तज्वरश्वासकासहृद्रोगनाशनम् ।

इति वासाघृतम् ।

द्विपलं त्रायमाणाया जलद्विप्रस्थसाधितम् ॥ १२८ ॥

अष्टभागस्थितं पूतं कोष्णं क्षीरसमं पिबेत् ।

पिबेदुपरि तस्योष्णं क्षीरमेव यथाबलम् ॥ १२९ ॥

तेन निर्हृतदोषस्य गुल्मः शाम्यति पैत्तिकः ।

द्राक्षाभयारसं गुल्मे पैत्तिके सगुडं पिबेत् ॥ १३० ॥

लिह्यात् कम्पिलकं वाऽपि विरेकार्थं मधुद्रवम् ।

दाहप्रशमनोऽभ्यङ्गः सर्पिषा पित्तगुल्मिनाम् ॥ १३१ ॥

चन्दनाद्येन तैलेन तैलेन मधुकस्य वा ।

ये च पित्तज्वरार्तानां सत्तिकाः क्षीरबस्तयः ॥ १३२ ॥

हितास्ते पित्तगुल्मिभ्यो वक्ष्यन्ते ये च सिद्धिषु ।

शालयो जाङ्गलं मांसं गव्याजे पयसी घृतम् ॥ १३३ ॥

खर्जूरामलकं द्राक्षां दाडिमं सपरुषकम् ।

आहारार्थं प्रयोक्तव्यं पानार्थं सलिलं शृतम् ॥ १३४ ॥

बलाविदारिगन्धाद्यैः पित्तगुल्मचिकित्सितम् ।

आमान्वये पित्तगुल्मे सामे वा कफवातिके ॥ १३५ ॥

यवागूभिः खडैर्यूषैः संधुक्ष्योऽग्निर्विलङ्घिते ।

शमप्रकोपौ दोषाणां सर्वेषामग्निसंश्रितौ ॥ १३६ ॥

तस्मादग्निं सदा रक्षेन्निदानानि च वर्जयेत् ।

वमनार्हाय वमनं प्रदद्यात् कफगुल्मिने ॥ १३७ ॥

क्लिग्धस्त्रिन्नशरीराय गुल्मे शैथिल्यमागते ।

परिवेष्ट्य प्रदीप्तांस्तु बल्वजानथवा कुशान् ॥ १३८ ॥

भिषक्कुम्भे समावाप्य गुल्मं घटमुखे क्षिपेत् ।
 संगृहीतो यदा गुल्मस्तदा घटमथोद्धरेत् ॥ १३९ ॥
 वस्त्रान्तरं ततः कृत्वा भिन्द्यादुल्मं प्रमाणवित् ।
 विमार्गजपदादशैर्यथाशालाभं प्रपीडयेत् ॥ १४० ॥
 मृद्नीयादुल्ममेवैकं न त्वत्र हृदयं स्पृशेत् ।
 तिलैरण्डातसीबीजसर्पैः परिलिप्य च ॥ १४१ ॥
 श्लेष्मगुल्ममयः पात्रैः सुखोष्णैः स्वेदयेद्भिषक् ।
 सव्योषक्षारलवणं दशमूलीशृतं घृतम् ॥ १४२ ॥
 कफगुल्मं जयत्याशु सहिज्जुविडदाडिमम् ।

इति दशमूलीघृतम् ।

भल्लातकानां द्विपलं पञ्चमूलं पलोन्मितम् ॥ १४३ ॥
 साध्यं विदारिगन्धाद्यमापोथ्य सलिलाढके ।
 पादशेषे रसे तस्मिन् पिप्पलीं नागरं वचाम् ॥ १४४ ॥
 विडङ्गं सैन्धवं हिङ्गु यावशूकं विडं शटीम् ।
 चित्रकं मधुकं रास्नां पिप्वा कर्षसमं भिषक् ॥ १४५ ॥
 प्रस्थं च पयसो दत्त्वा घृतप्रस्थं विपाचयेत् ।
 एतद्भल्लातकघृतं कफगुल्महरं परम् ॥ १४६ ॥
 श्लीहपाण्ड्यामयश्वासग्रहणीरोगकासनुत् । ✓

इति भल्लातकाद्यं घृतम् ।

पिप्पलीपिप्पलीमूलचव्यचित्रकनागरैः ॥ १४७ ॥
 पलिकैः सयवक्षारैर्घृतप्रस्थं विपाचयेत् ।
 क्षीरप्रस्थेन तत् सर्पिर्हन्ति गुल्मं कफात्मकम् ॥ १४८ ॥
 ग्रहणीपाण्डुरोगघ्नं श्लीहकासज्वरापहम् ।

इति पञ्चकोलघृतम् ।

त्रिवृतां त्रिफलां दन्तीं दशमूलं पलोन्मितम् ॥ १४९ ॥
 जले चतुर्गुणे पक्त्वा चतुर्भागस्थितं रसम् ।
 सर्पिरैरण्डजं तैलं क्षीरं चैकत्र साधयेत् ॥ १५० ॥

१ 'न्यसेत्' ग. । २ 'स गृहीतः' यो. । ३ 'प्रमृष्टं' ह. ।

स सिद्धो मिश्रकस्नेहः सक्षौद्रः कफगुल्मनुत् ।
कफवातविबन्धेषु कुष्ठप्लीहोदरेषु च ॥ १५१ ॥
प्रयोज्यो मिश्रकः स्नेहो योनिशूलेषु चाधिकम् ।

इति मिश्रकः स्नेहः ।

यदुक्तं वातगुल्मघ्नं स्त्रसनं नीलिनीघृतम् ॥ १५२ ॥
द्विगुणं तद्विरेकार्थं प्रयोज्यं कफगुल्मिनाम् ।
सुधाक्षीरद्रवे चूर्णं त्रिवृतायाः सुभाविताम् ॥ १५३ ॥
कार्षिकं मधुसर्पिर्भ्यां लीढा साधु विरिच्यते ।
जलद्रोणे विपक्तव्या विंशतिः पञ्च चाभयाः ॥ १५४ ॥
दन्याः पलानि तावन्ति चित्रकस्य तथैव च ।
अष्टभागावशेषं तु रसं पूतमधिक्षिपेत् ॥ १५५ ॥
दन्तीसमं गुडं पूतं क्षिपेत्तन्नाभयाश्च ताः ।
तैलार्धकुडवं चैव त्रिवृतायाश्चतुष्पलम् ॥ १५६ ॥
चूर्णितं पलमेकं च पिप्पलीविश्वमेघजम् ।
तत् साध्यं लेहवच्छीते तस्मिन्सैलसमं मधु ॥ १५७ ॥
क्षिपेच्चूर्णपलं चैकं त्वगोलापत्रकेशरात् ।
ततो लेहपलं लीढ्वा जग्ध्वा चैकां हरीतकीम् ॥ १५८ ॥
मुखं विरिच्यते स्निग्धो दोषप्रस्थमनामैयः ।
गुल्मं श्वयथुमर्शांसि पाण्डुरोगमरोचकम् ॥ १५९ ॥
हृद्रोगं ग्रहणीदोषं कामलां विषमज्वरम् ।
कुष्ठं प्लीहानमानाहमेषा हन्युपयोजिता ॥ १६० ॥
निरत्ययः क्रमश्चास्या द्रवो मांसरसौदनः ।

इति दन्तीहरीतकी ।

सिद्धाः सिद्धिषु वक्ष्यन्ते निरूहाः कफगुल्मिनाम् ॥ १६१ ॥
अरिष्टयोगाः सिद्धाश्च ग्रहण्यर्शांश्चिकित्सते ।
यच्चूर्णं गुटिका याश्च विहिता वातगुल्मिनाम् ॥ १६२ ॥

१ 'चूर्णितं चार्धपलिकं' ग. । २ 'दद्याच्चूर्णपलं' ग. । ३ 'दोषप्रस्थम-
नामयम्' यो. ।

द्विगुणक्षारहिङ्गवम्लवेतसास्ताः कफे मताः ।
 य एव ग्रहणीदोषे क्षारास्ते कफगुल्मिनाम् ॥ १६३ ॥
 सिद्धा निरत्ययाः शस्ता दाहस्त्वन्ते प्रशस्यते ।
 प्रपुराणानि धान्यानि जाङ्गला मृगपक्षिणः ॥ १६४ ॥
 कौलत्थो मुद्गयूषश्च पिप्पल्या नागरस्य च ।
 शुष्कमूलकयूषश्च बिल्वस्य तरुणस्य च ॥ १६५ ॥
 चिरबिल्वार्जुणां च यवान्याश्चित्रकस्य च ।
 बीजपूरकहिङ्गवम्लवेतसक्षारदाडिमैः ॥ १६६ ॥
 तत्रेण तैलसर्पिर्भ्यां व्यञ्जनान्युपकल्पयेत् ।
 पञ्चमूलीशृतं तोयं पुराणं वारुणीरसम् ॥ १६७ ॥
 कफगुल्मी पिबेत् काले जीर्णं माध्वीकमेव वा ।
 यवानीचूर्णितं तक्रं बिडेन लवणीकृतम् ॥ १६८ ॥
 पिबेत् संदीपनं वातमूत्रवर्चोनुलोमनम् ।
 संचितः क्रमशो गुल्मो महावास्तुपरिग्रहः ॥ १६९ ॥
 कृतमूलः सिरानद्धो यदा कूर्म इवोन्नतः ।
 दौर्बल्यारुचिहृल्लासकासवम्यरतिज्वरैः ॥ १७० ॥
 तृष्णातन्द्राप्रतिश्यायैर्युज्यते न स सिध्यति ।
 गृहीत्वा सज्जरश्वासं वम्यतीसारपीडितम् ॥ १७१ ॥
 हृन्नाभिहस्तपादेषु शोफः कर्षति गुल्मिनम् ।
 रौधिरस्य तु गुल्मस्य गर्भकालव्यतिक्रमे ॥ १७२ ॥
 स्निग्धस्निग्धशरीरायै दद्यात् स्नेहविरेचनम् ।
 पलाशक्षारपात्रे द्वे द्वे पात्रे तैलसर्पिषोः ॥ १७३ ॥
 गुल्मशैथिल्यजननीं पक्त्वा मात्रां प्रयोजयेत् ।
 प्रभिद्यते न यद्येवं दद्याद्योनिविशोधनम् ॥ १७४ ॥
 क्षारेण युक्तं पल्लं सुधाक्षीरेण वा पुनः ।
 ताभ्यां वा भावितान्दद्याद्योनौ कटुकमत्स्यकान् ॥ १७५ ॥
 वराहमत्स्यपित्ताभ्यां लक्तकान् वा सुभावितान् ।

३ 'योनिविरेचनम्' यो ।

अधोहरैश्चोर्ध्वहरैर्भाषितान् वा समाक्षिकान् ॥ १७६ ॥
 किण्वं वा सगुडक्षारं दद्याद्योनिविशोधनम् ।
 रक्तपित्तहरं क्षारं लेहयेन्मधुसर्पिषा ॥ १७७ ॥
 लघुनं मदिरां तीक्ष्णां मत्स्यांश्चास्यै प्रदापयेत् ।
 वस्ति सक्षीरगोमूत्रं सक्षारं दाशमूलिकम् ॥ १७८ ॥
 अदृश्यमाने रुधिरं दद्यादुल्मप्रभेदनम् ।
 प्रवर्तमाने रुधिरे दद्यान्मांसरसौदनम् ॥ १७९ ॥
 घृततैलेन चाभ्यङ्गं पानार्थं तरुणीं सुराम् ।
 रुधिरेऽतिप्रवृत्ते तु रक्तपित्तहरीः क्रियाः ॥ १८० ॥
 कार्या वातरुगार्तायाः सर्वा वातहरीः पुनः ।
 घृततैलावसेकांश्च तित्तिरींश्चरणायुधान् ॥ १८१ ॥
 सुरां समण्डां पूर्वं च पानमम्लस्य सर्पिषः ।
 प्रयोजयेदुत्तरं वा जीवनीयेन सर्पिषा ।
 अतिप्रवृत्ते रुधिरे सति केनानुवासनम् ॥ १८२ ॥

तत्र श्लोकाः ।

स्नेहः स्वेदः सर्पिर्बस्तिशूर्णानि बृंहणं गुडिकाः ।
 वमनविरेकौ मोक्षः क्षतजस्य च वातगुल्मवर्तमानम् ॥ १८३ ॥
 सर्पिः सतिक्तसिद्धं क्षीरं प्रस्रंसनं निरूहाश्च ।
 रक्तस्य चावसेचनमाश्वासनसंशमनयोगाः ॥ १८४ ॥
 उपनाहनं सशस्त्रं पक्कस्याभ्यन्तरप्रभिन्नस्य ।
 संशोधनसंशमने पित्तप्रभवस्य गुल्मस्य ॥ १८५ ॥
 स्नेहः स्वेदो भेदो लङ्घनमुल्लेखनं विरेकश्च ।
 सर्पिर्बस्तिगुडिकाश्चूर्णमरिष्टाश्च सक्षाराः ॥ १८६ ॥
 गुल्मस्यान्ते दाहः कफजस्याग्रेऽपनीतरक्तस्य ।
 गुल्मस्य रौधिरस्य क्रियाक्रमः स्त्रीभवस्योक्तः ॥ १८७ ॥
 पथ्यान्नपानसेवा हेतूनां वर्जनं यथास्वं च ।
 नित्यं चाग्निसमाधिः स्निग्धस्य च सर्वकर्माणि ॥ १८८ ॥

१ 'दद्याद्योनिविरेचनम्' ह. । २ 'वातगुल्मेपु' ह. ।

हेतुलिङ्गं सिद्धिः क्रियाक्रमः साध्यता न योगाश्च ।
 गुल्मचिकित्सितसंग्रह एतावान् व्याहृतोऽग्निवेशस्य ॥ १८९ ॥
 इत्यग्निवेशकृते तन्त्रे चरकप्रतिसंस्कृते चिकित्सास्थाने
 गुल्मचिकित्सितं नाम पञ्चमोऽध्यायः ॥ ५ ॥

षष्ठोऽध्यायः ।

अथातः प्रमेहचिकित्सितं व्याख्यास्यामः ॥ १ ॥

इति ह साह भगवानात्रेयः ॥ २ ॥

निर्मोहमानानुशयो निराशः पुनर्वसुर्ज्ञानतपोविशालः ।
 कालेऽग्निवेशाय सहेतुलिङ्गानुवाच मेहाञ्छमनं च तेषाम् ॥ ३ ॥
 आस्यासुखं स्वप्नसुखं दधीनि ग्राम्यौदकानूपरसाः पयांसि ।
 नवान्नपानं गुडवैकृतं च प्रमेहहेतुः कफकृच्च सर्वम् ॥ ४ ॥
 मेदश्च मांसं च शरीरजं च क्लेदं कफो बस्तिगतं प्रदूष्य ।
 करोति मेहान् समुदीर्णमुष्णैस्तानेव पित्तं परिदूष्य चापि ॥ ५ ॥
 क्षीणेषु दोषेष्ववकृष्य बस्तौ धातून् प्रमेहान्निलः करोति ।
 दोषो हि बस्तिं समुपेत्य मूत्रं संदूष्य मेहाजनयेद्यथास्वम् ॥ ६ ॥
 साध्याः कफोत्था दश, पित्तजाः षड् याप्या, न साध्यः पवनान्चतुष्कः ।
 समक्रियत्वाद्विषमक्रियत्वान्महात्ययत्वाच्च यथाक्रमं ते ॥ ७ ॥
 कफः सपित्तः पवनश्च दोषा मेदोऽस्रशुक्राम्बुवसालसीकाः ।
 मज्जा रसौजः पिशितं च दूष्याः प्रमेहिणां विंशतिरेव मेहाः ॥ ८ ॥
 जलोपमं चेश्वरसोपमं वा घनं घनं चोपरि विप्रसन्नम् ।
 शुक्लं सशुक्रं शिशिरं शनैर्वा लालेव वा बालुकया युतं वा ॥ ९ ॥
 विद्यात्प्रमेहान्कफजान्दशैतान् क्षारोपमं कालमथापि नीलम् ।
 हारिद्रमाजिष्ठमथापि रक्तमेतान्प्रमेहान्पडुशन्ति पैत्तान् ॥ १० ॥
 मज्जौजसा वा वसयाऽन्वितं वा लसीकया वा सततं विबद्धम् ।

१ 'ऽग्निवेशाय' ह. । २ 'कुरुतेऽनिलश्च' ग. ।

चतुर्विधं मूत्रयतीह वाताच्छेषेषु धातुष्वपकारितेषु ॥ ११ ॥
 वर्णं रसं स्पर्शमथापि गन्धं यथास्वदोषं भजते प्रमेहः ।
 श्यावारुणो वातकृतः सशूलो मज्जादिसाद्गुण्यमुपैत्यसाध्यः ॥ १२ ॥
 स्वेदोऽङ्गगन्धः शिथिलाङ्गता तु शय्यासनस्वप्नसुखे रतिश्च ।
 ह्येवेत्रजिह्वाश्रवणोपदेहो घनाङ्गता केशनखातिवृद्धिः ॥ १३ ॥
 शीतप्रियत्वं गलतालुशोषो माधुर्यमास्ये करपाददाहः ।
 भविष्यतो मेहगदस्य रूपं मूत्रेऽभिधावन्ति पिपीलिकाश्च ॥ १४ ॥
 स्थूलः प्रमेही बलवानिहैकः कृशस्तथैकः परिदुर्बलश्च ।
 संवृंहणं तत्र कृशस्य कार्यं संशोधनं दोषबलाधिकस्य ॥ १५ ॥
 स्निग्धस्य योगा विविधाः प्रयोज्याः कल्पोपदिष्टा मलशोधनाय ।
 ऊर्ध्वं तथाऽधश्च मलेऽपनीते मेहेषु सन्तर्पणमेव कार्यम् ॥ १६ ॥
 गुल्मः क्षयो मेहनबस्तिशूलं मूत्रग्रहश्चाप्यपतर्पणेन ।
 प्रमेहिणः स्युः परिवृंहणानि कार्याणि तस्य प्रसमीक्ष्य वह्निम् ॥ १७ ॥
 संशोधनं नार्हति यः प्रमेही तस्य क्रिया संशमनी प्रयोज्या ।
 मन्थाः कषाया यवचूर्णलेहाः प्रमेहशान्त्यै लघवश्च भक्ष्याः ॥ १८ ॥
 ये विष्किरा ये प्रतुदा विहङ्गास्तेषां रसैर्जाङ्गलजैर्मनोज्ञैः ।
 यवौदनं रुक्षमथापि वाढ्यमद्यात्ससंकूनपि चाप्यूपान् ॥ १९ ॥
 मुद्गादियूषैरथ तिक्तशार्कैः पुराणशाह्योदनमाददीत ।
 दन्तीङ्गुदीतैलयुतं प्रमेही तथाऽतसीसर्षपतैलयुक्तम् ॥ २० ॥
 सषष्टिकं स्यात्तृणधान्यमन्नं यवप्रधानस्तु भवेत् प्रमेही ।
 यवस्य भक्ष्यान्विविधास्तथाऽद्यात्कफप्रमेही मधुसंप्रयुक्तान् ॥ २१ ॥
 निशिस्थितानां त्रिफलाकषाये स्युस्तर्पणाः क्षौद्रयुता यवानाम् ।
 तान्सीधुयुक्तान्प्रपिबेत्प्रमेही प्रायोगिकान्मेहवधार्थमेव ॥ २२ ॥
 ये श्लेष्ममेहे विहिताः कषायास्तैर्भावितानां च पृथग्यवानाम् ।
 सकूनूपान्सगुडान्सधानान्भक्ष्यास्तथाऽन्यान्विविधांश्च खादेत् २३
 खराश्वगोहंसपृषद्धृतानां तथा यवानां विविधाश्च भक्ष्याः ।
 देयास्तथा वेणुयवा यवानां कल्पेन गोधूममयाश्च भक्ष्याः ॥ २४ ॥

१ 'मूत्रयतेऽनिलेन' ग. । २ 'परितर्पणानि' यो. ।

संशोधनोल्लेखनलङ्घनानि काले प्रयुक्तानि कफप्रमेहान् ।
 जयन्ति पित्तप्रभवान्विरेकः संतर्पणः संशमनो विधिश्च ॥ २५ ॥
 दावीं सुराह्वां त्रिफलां समुस्तां कषायमुत्काथ्य पिबेत्प्रमेही ।
 क्षौद्रेण युक्तामथवा हरिद्रां पिबेद्द्रसेनामलकीफलानाम् ॥ २६ ॥
 हरीतकीकदफलमुत्तलोभ्रं पाठाविडङ्गार्जुनधन्वनाश्च ।
 उभे हरिद्रे तगरं विडङ्गं कदम्बशालार्जुनदीप्यकाश्च ॥ २७ ॥
 दावीं विडङ्गं खदिरो धवश्च सुराह्णकुष्ठागुरुचन्दनानि ।
 दार्यभ्रिमन्थौ त्रिफला सपाठा पाठा च मूर्वा च तथा श्वदंष्ट्रा ॥ २८ ॥
 यवान्युशीराण्यभया गुडची चन्याभयाचित्रकसप्तपर्णाः ।
 पादैः कषायाः कफमेहिनां ते दशोपदिष्टा मधुसंप्रयुक्ताः ॥ २९ ॥
 उशीरलोभ्राजुनचन्दनानामुशीरमुस्तामलकाभयानाम् ।
 पटोलनिम्बामलकामृतानां मुस्ताभयापन्नकवृक्षकाणाम् ॥ ३० ॥
 लोभ्राम्बुकालीयकधातकीनां निम्बार्जुनाम्रातनिशोत्पलानाम् ।
 शिरीषसर्जाजुनकेशराणां प्रियङ्गुपद्मोत्पलकिंशुकानाम् ॥ ३१ ॥
 अश्वत्थपाठासनवेतसानां कटङ्गटेर्युत्पलमुस्तकानाम् ।
 पैत्तेषु मेहेषु दश प्रदिष्टाः पादैः कषाया मधुसंप्रयुक्ताः ॥ ३२ ॥
 सर्वेषु मेहेषु मतौ तु पूर्वौ कषाययोगौ विहितास्तु सर्वे ।
 मन्थस्य पाने यवभावनायां स्युर्भोजने पानविधौ पृथक्च ॥ ३३ ॥
 सिद्धानि तैलानि घृतानि चैव देयानि मेहेष्वनिलात्मकेषु ।
 मेदः कफश्चैव कषाययोगैः स्नेहैश्च वायुः शममेति तेषाम् ॥ ३४ ॥
 कम्पिलससच्छदशालजानि वैभीतरौहीतककौटजानि ।
 कपित्थपुष्पाणि च चूर्णितानि क्षौद्रेण लिह्यात्कफपित्तमेही ॥ ३५ ॥
 पिबेद्द्रसेनामलकस्य वाऽपि कल्कीकृतान्यक्षसमानि काले ।
 जीर्णे च भुञ्जीत पुराणमन्नं मेही रसैर्जाङ्गलजैर्मनोज्ञैः ॥ ३६ ॥
 दृष्ट्वाऽनुबन्धं पवनान् कफस्य पित्तस्य वा स्नेहविधिर्विकल्प्यः ।
 तैलं कफे स्यात्स्त्रकषायसिद्धं पित्ते घृतं पित्तहरेः कषायैः ॥ ३७ ॥
 त्रिकण्टकाऽमन्तकसोमवलकैर्भल्लातकैः सातिविषैः सलोघ्रैः ।

१ 'योज्यानि' यो. । २ 'पवनं' ह. ।

वैचापटोलार्जुननिम्बमुसैर्हरिद्रया पत्रकदीप्यकैश्च ॥ ३८ ॥
 मञ्जिष्ठया चागुरुचन्दनैश्च सर्वैः समस्तैः कफवातजेषु ।
 मेहेषु तैलं, विपचेद्भृतं तु पैत्तेषु, मिश्रं त्रिषु लक्षणेषु ॥ ३९ ॥
 फलत्रिकं दारुनिशां विशालां मुस्तां च निःकाथ्य निशां सकल्काम् ।
 पिबेत् कषायं मधुसंप्रयुक्तं सर्वप्रमेहेषु समुद्धतेषु ॥ ४० ॥
 लोभ्रं शटीं पुष्करमूलमेलान् मूर्वां विडङ्गं त्रिफलां यवानीम् ।
 चय्यं प्रियङ्गुं क्रमुकं विशालां किराततिकं कटुरोहिणीं च ॥ ४१ ॥
 भाङ्गीनतं चित्रकपिप्पलीनां मूलं सकुष्ठ्यातिविषं सपाठम् ।
 कलिङ्गकान्केशरमिन्द्रसाह्वानं नखं सपत्रं मरिचं प्लवं च ॥ ४२ ॥
 द्रोणेऽम्भसः कर्पसमालि पक्त्वा पूते चतुर्भागजलावशेषे ।
 रसेऽर्धभागं मधुनः प्रदाय पक्षं निधेयो घृतभाजनस्थः ॥ ४३ ॥
 लोभ्रासवोऽयं कफपित्तमेहान् क्षिप्रं निहन्याद्विपलप्रयोगात् ।
 पाण्ड्यामयाशांस्यरुचिं ग्रहण्या दोषं किलासं विविधं च कुष्ठम् ॥ ४४ ॥
 इति लोभ्रासवः ।

काथः स एवाष्टपलं च दन्त्या भल्लातकानां च चतुष्पलं स्यात् ।
 सितोपला त्वष्टपला विशेषः क्षौद्रं च तावत्पृथगासवौ तौ ॥ ४५ ॥
 सारोदकं वाऽथ कुशोदकं वा मधूदकं वा त्रिफलारसं वा ।
 सीधुं पिबेद्वा निगदं प्रमेही माध्वीकमग्न्यं चिरसंस्थितं वा ॥ ४६ ॥
 मांसानि शूल्यानि मृगद्विजानां खादेद्यवानां विविधांश्च भक्ष्यान् ।
 संशोधनारिष्टकषायलेहैः संतर्पणोत्थाञ्जलयेत् प्रमेहान् ॥ ४७ ॥
 भृष्टान् यवान् भक्षयतः प्रयोगौच्छुष्कांश्च सकूजं भवन्ति मेहाः ।
 श्वित्रं च कृच्छ्रं कफजं च कुष्ठं तथैव मुद्गामलकप्रयोगान् ॥ ४८ ॥
 संतर्पणोत्थेषु गदेषु योगा मेदस्विनां ये च मयोपदिष्टाः ।
 विरूक्षणार्थं कफपित्तजेषु सिद्धाः प्रमेहेष्वपि ते प्रयोज्याः ॥ ४९ ॥
 व्यायामयोगैर्विविधैः प्रगाढैरुद्धर्तनैः स्नानजलावसेकैः ।
 सेव्यत्वगेलगुरुचन्दनाद्यैर्विलेपनैश्चाशु न सन्ति मेहाः ॥ ५० ॥

१ 'पाठा' यो. । २ 'प्रयोगान्' यो. । ३ 'विलेपनैश्च प्रशमन्ति मेहाः' ह. ।

क्लृप्तश्च मेदश्च कफश्च वृद्धः प्रमेहहेतुः प्रसमीक्ष्य तस्मात् ।
 वैद्येन पूर्वं कफपित्तजेषु मेहेषु कार्याण्यपतर्पणानि ॥ ५१ ॥
 या वातमेहान्प्रति पूर्वमुक्ता वातोत्खण्डनानां विहिता क्रिया सा ।
 वायुर्हि मेहेष्वतिकर्षितानां कुप्यत्यसाध्यान्प्रति नास्ति चिन्ता ॥ ५२ ॥
 यैर्हेतुभिर्ये प्रभवन्ति मेहास्तेषु प्रमेहेषु न ते निषेध्याः ।
 हेतोरसेवा विहिता यथैव जातस्य रोगस्य भवेच्चिकित्सा ॥ ५३ ॥
 हारिद्रवर्णं रुधिरं च मूत्रं विना प्रमेहस्य हि पूर्वरूपैः ।
 यो मूत्रयेत्तं न वदेत्प्रमेहं रक्तस्य पित्तस्य हि स प्रकोपः ॥ ५४ ॥
 दृष्ट्वा प्रमेहं मधुरं सपिच्छं मधूपमं स्याद्विविधो विचारः ।
 क्षीणेषु दोषेष्वनिलात्मकः स्यात् संतर्पणाद्वा कफसंभवः स्यात् ॥ ५५ ॥
 सपूर्वरूपाः कफपित्तमेहाः क्रमेण ये वातकृताश्च मेहाः ।
 साध्या न ते पित्तकृतास्तु याप्याः साध्यास्तु मेदो यदि न प्रदुष्टम् ५६
 जातः प्रमेही मधुमेहिनो वा न साध्य उक्तः स हि बीजदोषात् ।
 ये चापि केचित्कुलजा विकारा भवन्ति तांश्च प्रवदन्त्यसाध्यान् ५७
 प्रमेहिणां याः पिडका मयोक्ता रोगाधिकारे पृथगेव सप्त ।
 ताः शल्यविद्भिः कुशलैश्चिकित्स्याः शस्त्रेण संशोधनरोपणैश्च ॥ ५८ ॥

तत्र श्लोकाः ।

हेतुर्दोषो दूष्यं मेहानां साध्यता न रूपं च ।
 मेही द्विविधो द्विविधं भिषग्जितमतिक्षपणदोषः ॥ ५९ ॥
 आद्या यवान्नविकृतिर्मन्था मेहापहाः कषायाश्च ।
 तैलघृतलेहयोगा भक्ष्याः प्रवरासवाः सिद्धाः ॥ ६० ॥
 व्यायामविधिर्विविधः स्नानान्युद्धर्तनानि गन्धाश्च ।
 मेहानां प्रशमार्थं चिकित्सिते दृष्टमेतावत् ॥ ६१ ॥
 इत्यभिवेशकृते तन्त्रे चरकप्रतिसंस्कृते चिकित्सास्थाने प्रमेह-
 चिकित्सितं नाम षष्ठोऽध्यायः ॥ ६ ॥

सप्तमोऽध्यायः ।

अथातः कुष्ठचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

हेतुं लिङ्गं द्रव्यं कुष्ठानामाश्रयं प्रशमनं च ।

शृण्वग्निवेश सम्यग्विशेषतः स्पर्शनघ्नानाम् ॥ ३ ॥

विरोधीन्यन्नपानानि द्रवस्निग्धगुरुणि च ।

भजतामागतं छर्दि वेगांश्चान्यान् प्रतिघ्नताम् ॥ ४ ॥

व्यायाममतिसंतापमतिभुक्त्वा निषेविणाम् ।

शीतोष्णलङ्घनाहारान् क्रमं मुक्त्वा निषेविणाम् ॥ ५ ॥

वर्मश्रमभयार्तानां द्रुतं शीताम्बुसेविनाम् ।

अजीर्णाध्यशिनां चैव पञ्चकर्मापचारिणाम् ॥ ६ ॥

नवान्नदधिमत्स्यातिलवणाम्लनिषेविणाम् ।

माषमूलकपिष्टान्नगुडक्षीरतिलाशिनाम् ॥ ७ ॥

व्यवायं चार्प्यजीर्णेऽन्ने निद्रां च भजतां दिवा ।

विघ्नान् गुरुन् धर्षयतां पापं कर्म च कुर्वताम् ॥ ८ ॥

वातादयस्त्रयो दुष्टास्त्वग्रक्तं मांसमम्बु च ।

दूषयन्ति स कुष्ठानां सप्तको द्रव्यसंग्रहः ॥ ९ ॥

ततः कुष्ठानि जायन्ते सप्त चैकादशैव च ।

न चैकदोषजं किञ्चित् कुष्ठं समुपलभ्यते ॥ १० ॥

स्पर्शाज्ञत्वमतिस्वेदो न वा वैवर्ण्यमुन्नतिः ।

कोटानां लोमहर्षश्च कण्टूस्तोदः श्रमः क्लमः ॥ ११ ॥

व्रणानामधिकं शूलं शीघ्रोत्पत्तिश्चिरस्थितिः ।

दाहः सुसङ्गता चेति कुष्ठलक्षणमग्रजम् ॥ १२ ॥

१ 'अजीर्णे विदग्धे' चक्रः । २ 'शीघ्रोत्पत्तिश्चिरस्थितिश्च व्रणानामेव'
चक्रः । ३ 'सुप्तत्वमङ्गे दाहश्च' योः ।

अत ऊर्ध्वमष्टादशानां कुष्ठानां कपालौदुम्बरमण्डलवर्जिह्वपु-
ण्डरीकसिन्धुमकाकणकैककुष्ठचर्माख्यकिटिभविपादिकालसकदद्रुचर्म-
दलपामाविस्फोटकशतारुर्विचर्चिकानां लक्षणान्युपदेक्ष्यामः ॥ १३ ॥

कृष्णारुणकपालाभं यद्रूक्षं परुषं तनु ।

कपालं तोदबहुलं तत् कुष्ठं विषमं स्मृतम् ॥ १४ ॥

कण्डूदाहरजारागपरीतं लोमपिञ्जरम् ।

उदुम्बरफलाभासं कुष्ठमौदुम्बरं वदेत् ॥ १५ ॥

श्वेतं रक्तं स्थिरं स्यान् न खिग्धमुत्सन्नमण्डलम् ।

कृच्छ्रमन्योन्यसंसक्तं कुष्ठं मण्डलमुच्यते ॥ १६ ॥

कर्कशं रक्तपर्यन्तमन्तःश्यावं सवेदनम् ।

यद्व्यजिह्वासंस्थानमृष्यजिह्वं तदुच्यते ॥ १७ ॥

सश्वेतं रक्तपर्यन्तं पुण्डरीकदलोपमम् ।

सोत्सेधं च सरागं च पुण्डरीकं प्रचक्षते ॥ १८ ॥

श्वेतं तान्नं तनु च यद्रजो घृष्टं विमुञ्चति ।

अलाबूपुष्पवर्णं तत् सिन्धुं प्रायेण चोरसि ॥ १९ ॥

यत् काकणन्तिकावर्णमपाकं तीव्रवेदनम् ।

त्रिदोषलिङ्गं तत् कुष्ठं काकणं नैव सिध्यति ॥ २० ॥

इति सप्त महाकुष्ठानि ।

अश्वेदनं महावास्तु यन्मत्स्यशकलोपमम् ।

तदेककुष्ठं, चर्माख्यं बहलं हस्तिचर्मवत् ॥ २१ ॥

श्यावं किणखरस्पर्शं परुषं किटिमं स्मृतम् ।

वैपादिकं पाणिपादस्फुटनं तीव्रवेदनम् ॥ २२ ॥

कण्डूमद्भिः सरागैश्च गण्डेरलसकं चितम् ।

सकण्डूरागपिडकं दद्रुमण्डलमुद्गतम् ॥ २३ ॥

रक्तं सकण्डु सस्फोटं सरुग्दलति चापि यत् ।

तच्चर्मदलमाख्यातं संस्पर्शासहमुच्यते ॥ २४ ॥

पामाः श्वेदारुणश्यावाः पिडका कण्डुला भृशम् ।

१ 'घृष्टमुद्भिरते रजः' यो. । २ 'रक्तं सशूलं कण्डूमत्सस्फोटं यद्वल्यपि' ग. ।

स्फोटाः श्वेताहणाभासा विस्फोटाः स्युस्तनुत्वचः ॥ २५ ॥

रक्तं श्यावं सदाहार्तिं शतारुः स्याद्बहुव्रणम् ।

सकण्डूपिडका श्यावा बहुस्त्रावा विचर्चिका ॥ २६ ॥

इत्येकादश क्षुद्रकुष्ठानि ।

वातेऽधिकतरे कुष्ठं कापालं मण्डलं कफे ।

पित्ते त्वौदुम्बरं विद्यात् काकणं तु त्रिदोषजम् ॥ २७ ॥

वातपित्ते श्लेष्मपित्ते वातश्लेष्मणि चाधिके ।

ऋष्यजिह्वं पुण्डरीकं सिध्मकुष्ठं च जायते ॥ २८ ॥

चर्माख्यमेककुष्ठं च किटिभं सविपादिकम् ।

कुष्ठं चालसकं ज्ञेयं प्रायो वातकफाधिकम् ॥ २९ ॥

पामा शतारुर्विस्फोटा दद्रुश्चर्मदलं तथा ।

पित्तश्लेष्माधिकं प्रायः कफप्राया विचर्चिका ॥ ३० ॥

सर्वं त्रिदोषजं कुष्ठं दोषाणां तु बलाबलम् ।

यथास्वैलक्षणैर्बुद्ध्वा कुष्ठानां क्रियते क्रिया ॥ ३१ ॥

दोषस्य यस्य पश्येत् कुष्ठेषु विशेषलिङ्गमुद्रिकम् ।

तस्यैव शमं कुर्यात्ततः परं चानुबन्धस्य ॥ ३२ ॥

कुष्ठविशेषैर्दोषा दोषविशेषैः पुनश्च कुष्ठानि ।

ज्ञायन्ते, ते हेतुं हेतुस्तांश्च प्रकाशयति ॥ ३३ ॥

रौक्ष्यं शोषस्तोदः शूलं संकोचनं तथाऽऽयासः ।

पारुष्यं खरभावो हर्षः श्यावारुणत्वं च ॥ ३४ ॥

कुष्ठेषु वातलिङ्गं, दाहो रागः परिस्त्रवः पाकः ।

विस्त्रो गन्धः क्लेदस्तथाऽङ्गपतनं च पित्तकृतम् ॥ ३५ ॥

श्वैत्यं शैत्यं कण्डूः स्थैर्यं चोत्सेधगौरवस्त्रेहाः ।

कुष्ठेषु तु कफलिङ्गं जन्तुभिरभिभक्षणं क्लेदः ॥ ३६ ॥

सर्वैरेतैर्लिङ्गैर्युक्तं मतिमान् विवर्जयेदबलम् ।

तृष्णादाहपरीतं शान्ताग्निं जन्तुभिर्जग्धम् ॥ ३७ ॥

वातकफप्रबलं यद्यदेकदोषोल्बणं न तत् कृच्छ्रम् ।

कफपित्तवातपित्तप्रबलानि तु कृच्छ्रसाध्यानि ॥ ३८ ॥

वातोत्तरेषु सर्पिर्वमनं श्लेष्मोत्तरेषु कुष्ठेषु ।
 पित्तोत्तरेषु मोक्षो रक्तस्य विरेचनं चाग्रे ॥ ३९ ॥
 वमनविरेचनयोगाः कल्पोक्ताः कुष्ठिनां प्रयोक्तव्याः ।
 प्रच्छन्नमल्पे कुष्ठे महति च शस्तं सिराव्यधनम् ॥ ४० ॥
 बहुदोषः संशोध्यः कुष्ठी बहुशोऽनुरक्षता प्राणान् ।
 दोषे ह्यतिमात्रहते वायुर्हन्यादबलमाशु ॥ ४१ ॥
 स्नेहस्य पानमिष्टं शुद्धे कोष्ठे प्रवाहिते रुधिरे ।
 वायुर्हि शुद्धकोष्ठं कुष्ठिनमवलं विशति शीघ्रम् ॥ ४२ ॥
 दोषोत्क्रिष्टे हृदये वाग्न्यः कुष्ठेषु चोर्ध्वभागेषु ।
 कुटजफलमदनमधुकैः सपटोलैर्निम्बरसयुकैः ॥ ४३ ॥
 शीतरसः पक्करसो मधूनि मधुकं च वमनानि ।
 कुष्ठे त्रिवृता दन्ती त्रिफला च विरेचने शस्ता ॥ ४४ ॥
 सौवीरकतुषोदकमालोडनमासवांश्च सीधूनि ।
 शंसन्त्यधोहराणां यथाविरेकं क्रमश्चेष्टः ॥ ४५ ॥
 दार्वीवृहतीसेन्यैः पटोलपिचुमर्दमदनकृतमालैः ।
 सस्नेहैरास्थाप्यः कुष्ठी सकलिङ्गयवमुस्तैः ॥ ४६ ॥
 वातोल्बणं विरिक्तं निरुढमनुवासनार्हमालक्ष्य ।
 फलमधुकनिम्बकुटजैः सपटोलैः साधयेत् स्नेहम् ॥ ४७ ॥
 सैन्धवदन्तीमधुकं फणिज्झकं पिप्पली करञ्जफलम् ।
 नस्य स्यात् सविडङ्गं क्रिमिकुष्ठकफप्रकोपघ्नम् ॥ ४८ ॥
 वैरेचनिकैर्धूमैः श्लोकस्थानेरितैः प्रशाम्यन्ति ।
 क्रमयः कुष्ठकिलासाः प्रयोजितैरुत्तमाङ्गस्थाः ॥ ४९ ॥
 स्थिरकठिनमण्डलानां स्विन्नानां प्रस्तरप्रणाडीभिः ।
 कूर्चैर्विघट्टितानां रक्तोत्क्लेशोऽपनेतव्यः ॥ ५० ॥
 आनूपवारिजानां मांसानां पोट्टलैः सुखोष्णैश्च ।
 स्विन्नोत्सन्नं बिलिखेत् कुष्ठं तीक्ष्णेन शस्त्रेण ॥ ५१ ॥
 रुधिरागमार्थमथवा शृङ्गालावूनि योजयेत् कुष्ठे ।

प्रच्छित्तमल्पं कुष्ठं विरेचयेद्वा जलौकोभिः ॥ ५२ ॥
 ये लेपाः कुष्ठानां युज्यन्ते निर्हृतास्त्रदोषाणाम् ।
 संशोभिताशयानां सद्यः सिद्धिर्भवेत्तेषाम् ॥ ५३ ॥
 येषु न शस्त्रं क्रमते स्पर्शेन्द्रियनाशनानि यानि स्युः ।
 तेषु लिपात्यः क्षारो रक्तं दोषं च विस्त्राव्य ॥ ५४ ॥
 पाषाणकठिनपरुषे सुप्ते कुष्ठे स्थिरे पुराणे च ।
 पीतागदस्य कार्यो विषैः प्रदेहोऽगदैश्चानु ॥ ५५ ॥
 स्तब्धानि सुप्तसुप्तान्यस्वेदनकण्डूलानि कुष्ठानि ।
 कूर्चैर्दन्तीत्रिवृताकरवीरकरञ्जकुटजानाम् ॥ ५६ ॥
 जात्यर्कनिम्बजैर्वा पत्रैः शलैः समुद्रफेनैर्वा ।
 घृष्टानि गोमयैर्वा ततः प्रलेपैः प्रदेह्यानि ॥ ५७ ॥
 मास्तकफकुष्ठघ्नं कर्मोक्तं कुष्ठिनां कार्यम् ।
 कफपित्तरक्तहरणं तिक्तकषायैः प्रशमनं च ॥ ५८ ॥
 सर्पीषि तिक्तकानि च यच्चोक्तं रक्तपित्तनुत् कर्म ।
 बाह्याभ्यन्तरमध्यं तत् कार्यं पित्तकुष्ठेषु ॥ ५९ ॥
 दोषाधिक्यविभागादित्येतत् कर्म कुष्ठनुत् प्रोक्तम् ।
 वक्ष्यामि कुष्ठशमनं प्रायस्स्वगदोषसामान्यात् ॥ ६० ॥
 दार्वी रसाञ्जनं वा गोमूत्रेण प्रबाधते कुष्ठम् ।
 अभया प्रयोजिता वा मासं सव्योषगुडतैला ॥ ६१ ॥

मूलं पटोलस्य तथा गवाक्ष्याः पृथक् पलांशं त्रिफला त्रिवृच ।
 स्वाच्चायमाणा कटुरोहिणी च भागार्धिका नागरपादयुक्ता ॥ ६२ ॥
 पलं तथैषां सह चूर्णितानां जले शृतं दोषहरं पिवेन्ना ।
 जीर्णे रसे धन्वमृगद्विजानां पुराणशाल्योदनमाददीत ॥ ६३ ॥
 कुष्ठानि शोफं ग्रहणीप्रदोषमशंसि कृच्छ्राणि हलीमकं च ।
 षड्वाग्रयोगेन निहन्ति चैष हृद्रस्तिशूलं विषमज्वरं च ॥ ६४ ॥

१ 'प्रदेहैः' ग. । २ 'अभयाप्रयोगे गुडतैलयोः कुष्ठनिदानत्वेनोक्तयोरपि
 संयोगमहिम्ना हरीत्रक्याः समं प्रयोगः कुष्ठहन्ता भवति' चक्रः ।

मुस्तं व्योषं त्रिफला मज्जिष्ठा दारु पञ्चमूल्यौ द्वे ।
 ससच्छदनिम्बत्वक् सविशालश्चित्रको मूर्वा ॥ ६५ ॥
 चूर्णं तर्पणभागैर्नवभिः संयोजितं समध्वाज्यम् ।
 सिद्धं कुष्ठनिबर्हणमेतत् प्रायोगिकं भक्ष्यम् ॥ ६६ ॥
 श्वयथुं सपाण्डुरोगं श्वित्रं ग्रहणीप्रदोषमर्शांसि । ✓
 ब्रध्नभगन्दरपिडकाकण्डूकोष्ठांश्च विनिहन्ति ॥ ६७ ॥
 इति मुस्तादिचूर्णम् ।

त्रिफलातिविषाकटुकानिम्बकलिङ्गकवचापटोलानाम् ।
 मागधिकारजनीद्वयपद्मकमूर्वाविशालानाम् ॥ ६८ ॥
 भूनिम्बपलाशानां दद्याद्विपलं तत्तस्मिन्निवृद्धिगुणा ।
 तस्याश्च पुनर्ब्राह्मी तच्चूर्णं सुसिनुत् परमम् ॥ ६९ ॥
 लेलीतैकप्रयोगो रसेन जात्याः समाक्षिकः परमः ।
 सप्तदशकुष्ठघाती माक्षिकधातुश्च मूत्रेण ॥ ७० ॥
 श्रेष्ठं गन्धकयोगात् सुवर्णमाक्षिकप्रयोगाद्वा ।
 सर्वव्याधिबिनाशनमद्यात् कुष्ठी रसं च निगृहीतम् ॥ ७१ ॥
 वज्रशिलाजतुसहितं सहितं वा योगराजेन ।
 सर्वव्याधिनिबर्हणमद्यात् कुष्ठी निगृह्य नित्यं च ॥ ७२ ॥
 खदिरसुरदारुसारं श्रपयित्वा तद्रसेन तोयार्थः ।
 क्षौद्रप्रस्थे कार्यः कार्यं ते चाष्टपलिके च ॥ ७३ ॥
 तन्नायश्चूर्णानामष्टपलं प्रक्षिपेत्तथाऽमूनि ।
 त्रिफलैले त्वञ्जारिचं पत्रं कनकं च कर्षाशम् ॥ ७४ ॥

१ 'तर्पणभागैरिति शकुभागैः' चक्रः । २ 'समध्वंशम्' योः । ३ 'नव-
 नीतकप्रयोगो' ह । 'लेलीह(त)कः' प । षाणमेद औत्तरापथिकः । उच्यते च
 निघण्टौ, "आसीदैत्यो महाबाहुर्लेलीहानो महासुरः । योजनानां त्रयस्त्रिंश-
 त्कायेनाच्छाद्य तिष्ठति ॥ विष्णुचक्रहतस्तूर्णं पपात धरणीतले । वसा तस्य समा-
 ष्टाता लेलीहत (क) इति क्षितौ" इत्यादि । जात्या इत्यामलक्याः चक्रः ।
 लेलीतको गन्धकः । ४ 'एवं' योः ।

मत्स्यण्डिका मधुसमा तन्मासं जातमायसे भाण्डे ।

मध्वासवमाचरतः कुष्ठकिलासे शमं यातः ॥ ७५ ॥

इति मध्वासवः ।

खदिरकषायद्रोणं कुम्भे घृतभाविते समावाप्य ।

द्रव्याणि चूर्णितानि च षट्पलिकान्यत्र देयानि ॥ ७६ ॥

त्रिफलाव्योषविडङ्गं रजनीमुस्ताटरुषकेन्द्रयवाः ।

सौवर्णीं च तथा त्वक् छिन्नरुहा चेति तन्मासम् ॥ ७७ ॥

निदधीत धान्यमध्ये प्रातः प्रातः पिवेत्ततो युक्त्या ।

मासेन महाकुष्ठं हन्येवालपं तु पक्षेण ॥ ७८ ॥

अर्शःश्वासभगन्दरकासकिलासप्रमेहशोषांश्च ।

ना भवति कनकवर्णः पीत्वाऽरिष्टं कनकबिन्दुम् ॥ ७९ ॥

इति कनकबिन्दुरिष्टम् ।

कुष्ठैवलिलकफकृतेष्वेवं पेयस्तथा च पैत्तेषु ।

कृतमालकाथश्चाप्येष विशेषात् कफकृतेषु ॥ ८० ॥

त्रिफलासवश्च गौडः सचित्रकः श्वित्ररोगकुष्ठघ्नः ।

क्रमुकदशमूलदन्तीवराङ्गमधुयोगसंयुक्तः ॥ ८१ ॥

लघूनि चान्नानि हितानि विद्यात् कुष्ठेषु शाकानि च तित्ककानि ।

भल्लतकैः सत्रिफलैः सनिम्बैर्युक्तानि चान्नानि घृतानि चैव ॥ ८२ ॥

पुराणधान्यान्यथ जाङ्गलानि मांसानि मुद्गाश्च पटोलयुक्ताः ।

शस्ता न गुर्वम्लपयोदधीनि नानूपमत्स्या न गुडस्तिलाश्च ॥ ८३ ॥

एला कुष्ठं दावीं शतपुष्पा चित्रकं विडङ्गश्च ।

कुष्ठालेपनमिष्टं रसाक्षनं चाभया चैव ॥ ८४ ॥

चित्रकनेलां विम्बीं वृषकं त्रिवृदर्कनागरकम् ।

चूर्णीकृतमष्टाहं भावयितव्यं पलाशस्य ॥ ८५ ॥

१ 'प्रक्षेप्याः षट्पलिकास्ततश्चूर्णिकृतास्तस्मिन्' ह. । २ 'सौवर्णीं त्वक् दाहरिद्रात्वक्' चक्रः । ३ 'कुष्ठेष्वनिलकफकृतेष्वेव तु पेयोऽल्पपित्तेषु' ह. । ४ 'कुष्ठरोगविनिहन्ता' ग. । ५ 'कुरुविन्दमर्कनागरकम्' ह. । 'कुरु-विन्दमर्क' च । नागरकचूर्णमिश्रमष्टाहं भावितं पलाशस्य' इति पा० ।

क्षारेण गवां मूत्रस्रुतेन तेनास्य मण्डलान्याशु ।
 भिद्यन्ते विर्ययन्ति च लिप्तान्यर्काभितप्तानि ॥ ८६ ॥
 मांसी सरिचं लवणं रजनी तगरं सुधा गृहाङ्गुमः ।
 मूत्रं पित्तं क्षारः पालाशः कुष्ठहा लेपः ॥ ८७ ॥
 त्रुपुसीसमयश्चूर्णं मण्डलनुत् फल्गुचित्रकौ बृहती ।
 गोधारसः सलवणो दारु च मूत्रं च मण्डलनुत् ॥ ८८ ॥
 कदलीपलाशपाटलिनिचुलक्षाराम्भसा प्रसन्नेन ।
 मौसेषु तोयकार्यं कार्यं पिष्टे च क्लिप्ते च ॥ ८९ ॥
 तैर्मेदकः सुजातः क्रिण्वैर्जनितं प्रलेपनं शस्तम् ।
 मण्डलकुष्ठविनाशनमातपसंस्थं कृमिघ्नं च ॥ ९० ॥
 मुस्तं मदनं त्रिफला करञ्ज आरग्वधः कलिङ्गथवाः ।
 दार्वी ससप्तपर्णा स्नानं सिद्धार्थकं नाम ॥ ९१ ॥
 एष कषायो वमनं विरेचनं वर्णकस्तथोद्धर्षः ।
 त्वग्दोषकुष्ठशोफप्रबाधनः पाण्डुरोगघ्नः ॥ ९२ ॥ ✓
 कुष्ठं करञ्जबीजान्येडगजः कुष्ठसूदनो लेपः ।
 प्रपुन्नाडबीजसैन्धवरसाज्जनकपित्थलोध्राश्च ॥ ९३ ॥
 श्वेतकरवीरमूलं कुटजकरञ्जयोः फलं त्वचो दाढ्याः ।
 सुमनःप्रवालयुक्तो लेपः कुष्ठापहः सिद्धः ॥ ९४ ॥
 लोध्रस्य धातकीनां वत्सकबीजस्य नक्तमालस्य ।
 कल्कश्च मालतीनां कुष्ठेषूद्वर्तनालेपौ ॥ ९५ ॥
 शैरीषी त्वक् पुष्पं कार्पास्या राजवृक्षपत्राणि ।
 पिष्टा च काकमाची चतुर्विधः कुष्ठजुल्लेपः ॥ ९६ ॥
 दाढ्या रसाज्जनस्य च निम्बपटोलस्य खदिरसारस्य ।
 आरग्वधवृक्षकयोस्त्रिफलायाः सप्तपर्णस्य ॥ ९७ ॥

१ 'भिद्यन्ते च विशन्ति च' ह. । २ 'मण्डलप्रणुदः' ह. । ३ 'माषेषु'
 ह. । ४ 'शैरीषी त्वगित्यादौ प्रत्येकद्रव्यकृतत्वेन चतुर्विधलेपो ज्ञेयः; अन्ये
 तु चतुर्भिरपि मिलितैरवचूर्णमुद्वर्तनं जलपिष्टलेपनं रसक्रियालेपनमिति चतु-
 र्विधलेपं वदन्ति' चक्रः ।

इति षट् कषाययोगाः कुष्ठघ्नाः सप्तमश्च तिनिशस्य ।
 स्नाने पाने च हितास्तथाऽष्टमश्चाश्वमारस्य ॥ ९८ ॥
 आलेपनं प्रघर्षणमवचूर्णनमेत एव च कषायाः ।
 तैलघृतपाकयोगे चेष्यन्ते कुष्ठशान्त्यर्थम् ॥ ९९ ॥
 त्रिफलाभिम्बपटोलं मञ्जिष्ठा रोहिणी वचा रजनी ।
 एष कषायोऽभ्यस्तो निहन्ति कफपित्तजं कुष्ठम् ॥ १०० ॥
 एतैरेव च सर्पिः सिद्धं वातोल्बणं जयति कुष्ठम् ।
 एष च कल्पो द्द(दि)ष्टः खदिरासनदारुनिम्बानाम् ॥ १०१ ॥
 कुष्ठार्कतुत्थकदफलमूलकबीजानि रोहिणी कटुका ।
 कुटजफलोत्पलमुस्तं बृहतीकरवीरकासीशम् ॥ १०२ ॥
 एदगजनिम्बपाठा दुरालभा चित्रको विडङ्गश्च ।
 तिकालाबुकबीजं कम्प्लुकसर्षपौ वचा दार्वी ॥ १०३ ॥
 एतैस्तैलं सिद्धं कुष्ठघ्नं योग एष चालेपः ।
 उद्धर्तनं प्रघर्षणमवचूर्णनमेष एवेष्टः ॥ १०४ ॥
 श्वेतकरवीरकरसो गोमूत्रं चित्रको विडङ्गश्च ।
 कुष्ठेषु तैलयोगः सिद्धोऽयं संमतो भिषजाम् ॥ १०५ ॥
 इति श्वेतकरवीराद्यं तैलम् ।
 श्वेतकरवीरपल्लवमूलत्वग्मूत्रको विडङ्गश्च ।
 कुष्ठार्कमूलसर्षपशिग्रुत्वग्रोहिणी कटुका ॥ १०६ ॥
 एतैस्तैलं साध्यं कल्कैः पादांशिकैर्गवां मूत्रम् ।
 दत्त्वा तैलचतुर्गुणमभ्यङ्गात् कुष्ठकण्डूघ्नम् ॥ १०७ ॥
 इति श्वेतकरवीराद्यं तैलम् ।
 तिकालाबुकबीजं द्वे तुत्थे रोचना हरिद्रे द्वे ।
 बृहतीफलमेरुण्डः सविशालश्चित्रको मूर्वा ॥ १०८ ॥
 कासीशहिङ्गुशिग्रुमूषणसुरदास्तुम्बुरुविडङ्गम् ।
 लाङ्गलकी कुटजत्वक् कटुकाख्या रोहिणी चैव ॥ १०९ ॥
 सर्षपतैलं कल्कैरेतैर्मूत्रे चतुर्गुणे साध्यम् ।

कण्डूकुष्ठविनाशनमभ्यङ्गाद्वातकफहन्तृ ॥ ११० ॥

इति तिकालाबुकादितैलम् ।

कनकक्षीरी शैलौ भार्ग्वी दन्त्याः फलानि मूलं च ।

जातीप्रवालसर्षपलशुनविडङ्गं करञ्जत्वक् ॥ १११ ॥

सप्तच्छदार्कपल्लवमूलत्वङ्गिम्बचित्रकास्फोताः ।

गुञ्जैरण्डं बृहतीमूलकसुरसार्जकफलानि ॥ ११२ ॥

कुष्ठं पाठा मुस्तं तुम्बुरुमूर्वावचाः सङ्घ्नन्थाः ।

एडगजकुटजशिशुचूषणभल्लातकक्षवकाः ॥ ११३ ॥

हरितालमवाक्पुष्पी तुत्थं कम्पिलकोऽमृतासङ्गः ।

सौराष्ट्री कासीशं दार्वीत्वक् सर्जिका लवणम् ॥ ११४ ॥

कल्कैरेतैस्तैलं करवीरकमूलपल्लवकषाये ।

सार्षपमथवा तैलं गोमूत्रचतुर्गुणं साध्यम् ॥ ११५ ॥

कटुकालाव्वां स्थाप्यं तत् सिद्धं तेन मण्डलान्याशु ।

भिन्वाङ्गिषगभ्यङ्गात् कृसींश्च कण्डूं च विनिह्न्यात् ॥ ११६ ॥

इति कनकक्षीरीतैलम् ।

कुष्ठं तमालपत्रं मरिचं समनःशिलं सकासीशम् ।

तैलेन युक्तमुषितं सप्ताहं भाजने ताम्रे ॥ ११७ ॥

तेनालिप्तं सिद्धं सप्ताहाब्देति तिष्ठतो धर्मे ।

मासान्नवं किलासं स्नानं कृत्वा विशुद्धतनोः ॥ ११८ ॥

इति सिद्धमलेपः ।

सर्षपकरञ्जकोपातकीनां तैलान्यथेक्षुदीनां च ।

कुष्ठेषु हितान्याहुस्तैलं यच्चापि खदिरसारस्य ॥ ११९ ॥

जीवन्ती मञ्जिष्ठा दार्वी कम्पिलकर्स्तथा तुत्थम् ।

एष घृततैलपाकः सिद्धः सिद्धे च सर्जरसः ॥ १२० ॥

- १ 'मारुतकफघ्नम्' यो. । २ 'कनकक्षीरी 'कडुष्ठ' इति ख्याता' चक्रः ।
 ३ 'शैल' ह. । ४ 'कुष्ठं तुम्बर पाठा मूर्वा मुस्तं वचाऽथ षड्ग्रन्था' यो. ।
 ५ 'स्थाप्यं कडुकालाबुनि' यो. । ६ 'सप्ताहाद्धर्मसेविनो व्येति' ग.; 'सप्ताहं
 धर्मसेविनोऽपैति' ह. । ७ 'मुक्त्वा' यो. । ८ 'कम्पिलकः पयस्तुत्थ(ल्य)म्' ग. ।

देयः समधूच्छिष्टो विपादिका तेन शान्यति स्वक्ता ।

चर्मैककुष्ठकिटिभं कुष्ठं शान्यत्यलसकं च ॥ १२१ ॥

इति विपादिकाहरघृततैले ।

किण्वं वराहसुधिरं पृथ्वीका सैन्धवं च लेपः स्यात् ।

लेपो योज्यैः कुस्तुम्बुरुणि कुष्ठं च मण्डलनुत् ॥ १२२ ॥

पूतिकदारू जटिला पकसुरा क्षौद्रमुद्रपण्यौ च ।

लेपः सकाकनासो मण्डलकुष्ठापहः सिद्धः ॥ १२३ ॥

चित्रकशोभाञ्जनकौ गुडच्यपामार्गदेवदारूणि ।

खदिरो धवश्च लेपः श्यामा दन्ती द्रवन्ती च ॥ १२४ ॥

लाक्षारसाञ्जनैलाः पुनर्नवा चेति कुष्ठिनां लेपः ।

दधिमण्डयुताः सर्वे देयाः षण्मासतकफघ्नाः ॥ १२५ ॥

एडगजकुष्ठसैन्धवसौवीरकसर्पपैः क्रिमिघ्नैश्च ।

कृमिकुष्ठसिध्ममण्डलदद्रुकुष्ठं शममुपैति ॥ १२६ ॥

एडगजः सर्जरसो मूलकबीजं च सिध्मकुष्ठानाम् ।

काञ्जिकयुक्तं तु पृथङ्मातमिदमुद्वर्तनं लेपः ॥ १२७ ॥

वासा त्रिफला पाने स्नाने चोद्वर्तने प्रलेपे च ।

बृहतीसेव्यपटोलाः ससारिवा रोहिणी चैव ॥ १२८ ॥

खदिरावघातककुभा रोहितकरोध्रकुटजधवनिम्बाः ।

सप्तच्छदकरवीराः शस्यन्ते स्नानपानेषु ॥ १२९ ॥

जैलवाप्यलोहकेशरपत्रप्लवचन्दनं मृणालानि ।

भागोत्तराणि सिद्धं प्रलेपनं पित्तकफकुष्ठे ॥ १३० ॥

यष्ट्याह्वलोध्रपद्मकपटोलपिचुमर्दचन्दनरसाश्च ।

स्नाने पाने च हिताः सुशीतलाः पित्तकुष्ठिभ्यः ॥ १३१ ॥

आलेपनं प्रियङ्गुहरेणुका वत्सकस्य च फलानि ।

सातिविषा च ससेव्या सचन्दना रोहिणी कटुका ॥ १३२ ॥

१ 'शान्यतेऽभ्यक्ता' यो; 'शान्यति व्याप्ता' ह. । २ 'क्षिन्नं वराहसुधिरं'
ग. । ३ 'लेपोऽजाज्याः' ह. । ४ 'मिषजां मतमिदमुद्वर्तनं क्रमशः' ह. ।
५ 'चोन्मर्दने प्रदेहे च' ग. । ६ 'वाथं कुष्ठं, लोहमगरं' चक्रः ।

तिक्तघृतैर्धौतघृतैरभ्यङ्गो दह्यमानकुष्ठेषु ।

तैलैश्चन्दनमधुकप्रपौण्डरीकोत्पलयुतैश्च ॥ १३३ ॥

कुंठे प्रपतति चाङ्गे दाहे विस्फोटके सचर्मदले ।

शीताः प्रदेहसेका व्यधो विरेको घृतं तिक्तम् ॥ १३४ ॥

खदिरघृतं निम्बघृतं दावींघृतमुत्तमं पटोलघृतम् ।

कुष्ठेषु कफपित्तप्रबलेषु भिषग्वितं सिद्धम् ॥ १३५ ॥

त्रिफलात्वचोऽर्धपलिकाः पटोलपत्रं च कार्षिकाः शेषाः ।

कटुरोहिणी सनिम्बा यष्ट्याहं त्रायमाणा च ॥ १३६ ॥

एष कषायः साध्यो दत्त्वा द्विपलं मसूरविदलानाम् ।

सलिलाढकेऽष्टभागो शेषे पूतो रसो ग्राह्यः ॥ १३७ ॥

तत्र कषायेऽष्टपले चतुष्पलं सर्पिषश्च पक्तव्यम् ।

यावत्स्यादष्टपलं शेषं पेयं ततः कोष्णम् ॥ १३८ ॥

तद्वातपित्तकुष्ठं वीसर्पं वातशोणितं प्रबलम् ।

उत्तरदाहगुल्मविद्रधिभिन्नमविस्फोटकान् हन्ति ॥ १३९ ॥

निम्बपटोलं दावीं दुरालभां तिक्तरोहिणीं त्रिफलाम् ।

कुर्यादधपलांशां पर्पटकं त्रायमाणां च ॥ १४० ॥

सलिलाढकसिद्धानां रसेऽष्टभागस्थिते क्षिपेत् पूते ।

चन्दनकिराततिक्तकमागधिकास्त्रायमाणां च ॥ १४१ ॥

मुस्तं वत्सकबीजं कल्कीकृत्यार्धकार्षिकान् भागान् ।

नवसर्पिषश्च षट्पलमेतत्सिद्धं घृतं पेयम् ॥ १४२ ॥

कुष्ठउत्तरगुल्मशोऽग्रहणीपाण्ड्वामयश्चयथुहारि । ✓

पामाविसर्पपिडकाकण्डूमदगण्डनुत्तिक्तम् ॥ १४३ ॥

इति तिक्तषट्पलकं घृतम् ।

सप्तच्छदं प्रतिविषां शम्पाकं तिक्तरोहिणीं पाठाम् ।

मुस्तमुशीरं त्रिफलां पटोलपिचुमर्दपर्पटकम् ॥ १४४ ॥

धन्वयवासं चन्दनमुपकुल्यां पद्मकं रजैन्यौ च ।

षड्ग्रन्थां सविशालां शतावरीं सारिवे चोसे ॥ १४५ ॥

१ 'व्यधनविरेकौ' ह. । २ 'हरिद्रे द्वे' यो. ।

वत्सकबीजं वासां मूर्ध्निमृतां किरातत्तिकं च ।

कैलंकान्कुर्यान्मतिमान्यष्ट्याहं त्रायमाणां च ॥ १४६ ॥

कैलकश्चतुर्थभागो जलमष्टगुणं रसोऽमृतफलानाम् ।

द्विगुणो घृतात् प्रदेयस्तत्सर्पिः पाययेत्सिद्धम् ॥ १४७ ॥

कुष्ठानि रक्तपित्तप्रबलान्यर्शांसि रक्तवाहीनि ।

✓ वीसर्परक्तपित्तं वातासृक्पाण्डुरोगं च ॥ १४८ ॥

विस्फोटकान् सपामानुन्मादं कामलां ज्वरं कण्डूम् ।

हृद्रोगगुल्मपिडका असृग्दरं गण्डमालां च ॥ १४९ ॥

हन्यादेतत् सर्पिः पीतं काले यथाबलं सद्यः ।

योगशतैरप्यजितान्महाविकारान्महातिकम् ॥ १५० ॥

इति महातिककं घृतम् ।

दोषे हृतेऽपनीते रक्ते बाह्यान्तरे कृते शमने ।

खेहे च कालयुक्ते न कुष्ठमनुवर्तते साध्यम् ॥ १५१ ॥

खदिरस्य तुलाः पञ्च शिंशपाशनयोस्तुले ।

तुलार्धाः सर्व एवैते करञ्जारिष्टवेतसाः ॥ १५२ ॥

पर्पटः कुटजश्चैव वृषः कृमिहरस्तथा ।

हरिद्रे कृतमालश्च गुडूची त्रिफला त्रिवृत् ॥ १५३ ॥

सप्तपर्णश्च संक्षुण्णा दशद्रोणेषु वारिणः ।

अष्टभागावशेषं तु कषायमवतारयेत् ॥ १५४ ॥

धात्रीरसं च तुल्यांशं सर्पिषश्चाढकं पचेत् ।

महातिकककल्कैस्तु यथोक्तैः पलसंमितैः ॥ १५५ ॥

निहन्ति सर्वकुष्ठानि पानाभ्यङ्गनिषेवणात् ।

महाखदिरमित्येतत् परं कुष्ठविकारनुत् ॥ १५६ ॥

इति महाखदिरं घृतम् ।

प्रपतत्सु लसीकाप्रसुतेषु गात्रेषु जन्तुजग्धेषु ।

मूत्रं निम्बविडङ्गे स्नानं पानं प्रदेह्य ॥ १५७ ॥

१ 'कल्कीकुर्यात्' ह. । २ 'कल्कस्य चतुर्भागः' ह.; 'कल्कश्चातुर्भागः' यो. । ३ 'कुष्ठमतिवर्तते' ग. । ४ 'ज्ञाने पाने प्रदेहे च' ह. ।

वृषकुटजसप्तपर्णाः करवीरकरञ्जनिम्बखदिराश्च ।
 क्षाने पाने लेपे क्रिमिकुष्ठनुदः सगोमूत्राः ॥ १५८ ॥
 पानाहारविधाने प्रसेचने धूपने प्रदेहे च ।
 कृमिनाशनं विडङ्गं विशिष्यते कुष्ठहा खदिरः ॥ १५९ ॥
 एडगजः सविडङ्गो मूलान्यारग्वधस्य कुष्ठानाम् ।
 उद्दालनं श्वदन्ता गोश्ववराहोद्दन्ताश्च ॥ १६० ॥
 एडगजः सविडङ्गो द्वे च निशे राजवृक्षमूलं च ।
 कुष्ठोद्दालनमग्न्यं सपिप्पलीपाकलं योज्यम् ॥ १६१ ॥
 श्वित्राणां प्रशमार्थं योक्तव्यं सर्वतो विशुद्धानाम् ।
 श्वित्रे खंसनमग्न्यं मलपूरस इष्यते सगुडः ॥ १६२ ॥
 तं पीत्वा सुस्निग्धो यथाबलं सूर्यपादसंतापम् ।
 संसेवेत विरिक्तलघुहं पिपासुः पिबेत् पेयाम् ॥ १६३ ॥
 श्वित्रेऽङ्गे ये स्फोटा जायन्ते कण्ठकेन तान् भिन्द्यात् ।
 स्फोटेषु विस्त्रुतेषु प्रातः प्रातः पिबेत् पक्षम् ॥ १६४ ॥
 मलयुमसनं प्रियङ्गुं शतपुष्पां चाम्भसा समुत्काथ्य ।
 पालाशं वा क्षारं यथाबलं फाणितोपेतम् ॥ १६५ ॥
 यच्चान्यत् कुष्ठं श्वित्राणां सर्वमेव तच्छस्तम् ।
 खदिरोदकसंयुक्तं खदिरोदकपानमग्न्यं वा ॥ १६६ ॥
 समनःशिलं विडङ्गं कासीशं रोचनां कनकपुष्पीम् ।
 श्वित्राणां प्रशमार्थं ससैन्धवं लेपनं दद्यात् ॥ १६७ ॥
 कदलीक्षारयुतं वा खरास्थि दग्धं गवां रुधिरयुक्तम् ।
 हस्तिमदाध्युषितं वा मालत्याः कोरकक्षारम् ॥ १६८ ॥
 नीलोत्पलं सकुष्ठं ससैन्धवं हस्तिमूत्रपिष्टं वा ।
 मूलकवीजावल्गुजलेपः पिष्टो गवां मूत्रे ॥ १६९ ॥
 काकोदुम्बरीका वा सावल्गुजचित्रका गवां मूत्रे ।
 पिष्टा मनःशिला वा संयुक्ता बर्हिपित्तेन ॥ १७० ॥
 इति श्वित्रे लेपाः ।

लेपः किलासहन्ता बीजान्यावलगुजानि लाक्षा च ।
 गोपित्तमञ्जने द्वे पिप्पल्यः काललोहरजः ॥ १७१ ॥
 शुच्या शोणितमोक्षैर्विरुक्षणैर्भक्षणैश्च सक्तूनाम् ।
 श्वित्रं कस्यचिदेव प्रशाम्यति क्षीणपापस्य ॥ १७२ ॥
 दारुणं चारुणं श्वित्रं किलासं नामभिस्त्रिभिः ।
 यदुच्यते तन्निविधं त्रिदोषं प्रायशश्च तत् ॥ १७३ ॥
 दोषे रक्ताश्रिते रक्तं ताम्रं मांससमाश्रिते ।
 श्वेतं मेदःश्रिते श्वित्रं गुरु तच्चोत्तरोत्तरम् ॥ १७४ ॥
 अरक्तलोम तनु यत् पाण्डु नातिचिरोत्थितम् ।
 मध्यावकाशे चोच्छूनं श्वित्रं तत् साध्यमुच्यते ॥ १७५ ॥
 यत् परस्परतोऽभिन्नं बहु यद्रक्तलोमवत् ।
 यच्च वर्षगणोत्पन्नं तच्छ्वित्रं नैव सिध्यति ॥ १७६ ॥
 वचांस्यतथ्यानि कृतघ्नभावो निन्दा सुराणां गुरुवर्षणं च ।
 पापक्रिया पूर्वकृतं च कर्म हेतुः किलासस्य विरोधि चान्नम् ॥ १७७ ॥

तत्र श्लोकाः ।

हेतुर्द्रव्यं लिङ्गं विविधं ये येषु चाधिका दोषाः ।
 कुष्ठेषु दोषलिङ्गं समासतो दोषनिर्देशात् ॥ १७८ ॥
 साध्यमसाध्यं कृच्छ्रं तथैव कुष्ठापहाश्च ये योगाः ।
 सिद्धाः किलासहेतुर्लिङ्गं गुरुलाघवं तथा शान्तिः ॥ १७९ ॥
 इति संग्रहः प्रणीतो महर्षिणा कुष्ठनाशनेऽध्याये ।
 स्मृतिबुद्धिवर्धनार्थं शिष्याय हुताशवेसाय ॥ १८० ॥
 इत्यग्निवेशकृते तन्त्रे चरकप्रतिसंस्कृते चिकित्सास्थाने
 कुष्ठचिकित्सितं नाम सप्तमोऽध्यायः ॥ ७ ॥

अष्टमोऽध्यायः ।

अथातो राजयक्ष्मचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

दिवौकसां कथयतामृषिभिर्वै श्रुता कथा ।

कामव्यसनसंयुक्ता पौराणी शशिनं प्रति ॥ ३ ॥

रोहिण्यामतिसक्तस्य शरीरं नानुरक्षतः ।

आजगामालपतामिन्दोर्देहः स्नेहपरिक्षयात् ॥ ४ ॥

दुहितृणामसंभोगाच्छेषाणां च प्रजापतेः ।

क्रोधो निःश्वासरूपेण मूर्तिमान् निःसृतो मुखात् ॥ ५ ॥

प्रजापतेर्हि दुहितृरष्टाविंशतिमंशुमान् ।

आर्यार्थं प्रतिजग्राह न च सर्वास्ववर्तत ॥ ६ ॥

गुरुणा तमवध्यातं आर्यास्वसमवर्तिनम् ।

रैजःपरीतमबलं यक्ष्मा शशिनमाविशत् ॥ ७ ॥

सोऽभिभूतोऽतिर्महता गुरुक्रोधेन निष्प्रभः ।

देवदेवर्षिसहितो जगाम शरणं गुरुम् ॥ ८ ॥

अथ चन्द्रमसः शुद्धां मतिं बुद्ध्वा प्रजापतिः ।

प्रसादं कृतवान् सोमस्ततोऽश्विभ्यां चिकित्सितः ॥ ९ ॥

स विमुक्तग्रहश्चन्द्रो विरराज विशेषतः ।

ओजैसा वर्धितोऽश्विभ्यां शुद्धं सत्त्वमवाप च ॥ १० ॥

क्रोधो यक्ष्मा ज्वरो रोग एकोऽर्थो दुःखसंज्ञितः ।

यस्मात् स राज्ञः प्रागासीद्राजयक्ष्मा ततो मतः ॥ ११ ॥

स यक्ष्मा दुःकृतोऽश्विभ्यां मानुषं लोकमागतः ।

लब्ध्वा चतुर्विधं हेतुं समाविशति मानवान् ॥ १२ ॥

अथथाबलमारम्भं वेगसंधारणं क्षयम् ।

यक्ष्मणः कारणं विद्याच्चतुर्थं विषमाशनम् ॥ १३ ॥

१ 'रजोन्धमबलं दीनं' ह. । २ 'ऽतिगुरुणा' ह. । ३ 'तेजसा' ह. ।
४ 'एकार्थो दुःखसंज्ञकः' ग. ।

युद्धाध्ययनभाराध्वलङ्घनप्लवनादिभिः ।
 पतनैरभिघातैर्वा साहसैर्वा तथाऽपैरैः ॥ १४ ॥
 अथथाबलमारम्भैर्जन्तोरुरसि विक्षते ।
 वायुः प्रकुपितो दोषाबुदीर्योभौ प्र(वि)धावति ॥ १५ ॥
 स शिरःस्थः शिरःशूलं करोति गलमाश्रितः ।
 कण्ठोद्ध्वंसं च कासं च स्वरभेदमरोचकम् ॥ १६ ॥
 पार्श्वशूलं च पार्श्वस्थो वचोभेदं गुदे स्थितः ।
 जुम्भां ज्वरं च सन्धिस्थ उरस्थश्चोरसो रुजम् ॥ १७ ॥
 क्षणनाच्चोरसो रक्तं कासमानः कफानुगम् ।
 जर्जरेणोरसा कृच्छ्रमुरःशूली निरस्यति ॥ १८ ॥
 इति साहसिको यक्ष्मा रूपैरैतैः प्रपद्यते ।
 एकादशभिरात्मज्ञः सेवेतातो न साहसम् ॥ १९ ॥
 ह्रीमत्त्वाद्वा घृणित्वाद्वा भयाद्वा वेगमागतम् ।
 वातमूत्रपुरीषाणां निगृह्णाति यदा नरः ॥ २० ॥
 तदा वेगप्रतीघातात् कफपित्ते समीरयन् ।
 ऊर्ध्वं तिर्थगधश्चैव विकारान् कुरुतेऽनिलः ॥ २१ ॥
 प्रतिश्यायं च कासं च स्वरभेदमरोचकम् ।
 पार्श्वशूलं शिरःशूलं ज्वरमंसावमर्दनम् ॥ २२ ॥
 भङ्गमर्दं मुहुश्छर्दिं वचोभेदं त्रिलक्षणम् ।
 रूपाण्येकादशैतानि यक्ष्मा यैरुच्यते महान् ॥ २३ ॥
 ईर्ष्यात्कण्ठाभयत्रासक्रोधशोकातिकर्षणात् ।
 व्यवायानशनाभ्यां च शुक्रमोजश्च हीयते ॥ २४ ॥
 ततः स्नेहक्षयाद्वायुर्वृद्धो दोषाबुदीरयन् ।
 प्रतिश्यायं ज्वरं कासमङ्गमर्दं शिरोरुजम् ॥ २५ ॥
 श्वासं विद्भेदमरुचिं पार्श्वशूलं स्वरक्षयम् ।
 करोति चांससन्तापमेकादशं गदानिमान् ॥ २६ ॥

१ 'क्षणनादुरसः कासात् कफं धीवेत् सशोणितम् । जर्जरेणोरसा कृच्छ्रमुरःशू-
 लातिपीडितः' यो. । २ 'अतिव्यवायानशनात्' ग. । ३ 'मेकादशमहाग्रहः' ग. ।

लिङ्गान्यावेद्यन्त्येतान्येकादश महागदम् ।
 संप्राप्तं राजयक्ष्माणं क्षयात् प्राणक्षयप्रदम् ॥ २७ ॥
 विविधान्यन्नपानानि वैषम्येण समश्नतः ।
 जनयन्त्यामयान् घोरान् विषमान्मारुतादयः ॥ २८ ॥
 स्रोतांसि रुधिरादीनां वैषम्याद्विषमं गताः ।
 रुद्धा रोगाय कल्पन्ते पुण्यन्ति न च धातवः ॥ २९ ॥
 प्रतिश्यायं प्रसेकं च कासं छर्दिमरोचकम् ।
 ज्वरमंसाभितापं च छर्दनं रुधिरस्य च ॥ ३० ॥
 पार्श्वशूलं शिरःशूलं स्वरमेदमथापि च ।
 कफपित्तानिलकृतं लिङ्गं विद्याद्यथाक्रमम् ॥ ३१ ॥
 इति व्याधिसमूहस्य रोगराजस्य हेतुजम् ।
 रूपमेकादशविधं हेतुश्चोक्तश्चतुर्विधः ॥ ३२ ॥
 पूर्वरूपं प्रतिश्यायो दौर्बल्यं दोषदर्शनम् ।
 अदोषेष्वपि भावेषु काये बीभत्सदर्शनम् ॥ ३३ ॥
 घृणित्वमश्नतश्चापि बलमांसपरिक्षयः ।
 स्त्रीमद्यमांसप्रियता प्रियता चावगुण्ठने ॥ ३४ ॥
 मक्षिकावृणकेशानां तृणानां पतनानि च ।
 प्रायोऽन्नपाने, केशानां नखानां चाभिवर्धनम् ॥ ३५ ॥
 पतन्निभिः पतङ्गैश्च श्वापदैश्चाभिधर्षणम् ।
 स्वप्ने केशास्थिराशीनां भस्मनश्चाधिरोहणम् ॥ ३६ ॥
 जलाशयानां शैलानां वनानां ज्योतिषामपि ।
 शुष्यतां क्षीयमाणानां पततां यच्च दर्शनम् ॥ ३७ ॥
 ग्रामूपं बहुरूपस्य तज्ज्ञेयं राजयक्ष्मणः ।
 रूपं त्वस्य यथोद्देशं परं शृणु समेषजम् ॥ ३८ ॥
 यथास्वेनोष्मणा पाकं शरीरा यान्ति धातवः ।
 स्रोतसा च यथा स्वेन धातुः पुण्यति धातुनां ॥ ३९ ॥

१ 'रोगेशस्य समुत्थितम्' यो. । २ 'धातुतः' ग. ।

स्रोतसां संनिरोधाच्च रक्तादीनां च संक्षयात् ।
 धातूष्मणां चापचयाद्वाजयक्ष्मा प्रवर्तते ॥ ४० ॥
 तस्मिन् काले पचत्यग्निर्यदन्नं कोष्ठमाश्रितम् ।
 मलीभवति तत् प्रायः कल्पते किञ्चिदोजसे ॥ ४१ ॥
 तस्मात् पुरीषं संरक्ष्यं विशेषाद्वाजयक्ष्मणः ।
 सर्वधातुक्षयार्तस्य बलं तस्य हि विडुलम् ॥ ४२ ॥
 रसः स्रोतःसु रुद्धेषु स्वस्थानस्थो विवर्धते ।
 स ऊर्ध्वं कासवेगेन बहुरूपः प्रवर्तते ॥ ४३ ॥
 जायन्ते व्याधयश्चातः षडेकादश वा पुनः ।
 येषां संघातयोगेन राजयक्ष्मेति कथ्यते ॥ ४४ ॥
 कासोऽसतापो वैस्वर्यं ज्वरः पार्श्वशिरोरुजा ।
 शोणितश्लेष्मणोऽच्छर्दिः श्वासः कोष्ठामर्योऽरुचिः ॥ ४५ ॥
 रूपाण्येकादशैतानि यक्ष्मणः षडिमानि वा ।
 कासो ज्वरः पार्श्वशूलं स्वरवर्चोगदोऽरुचिः ॥ ४६ ॥
 सर्वैरधैस्त्रिभिर्वाऽपि लिङ्गैर्मांसबलक्षये ।
 युक्तो वर्ज्यश्चिकित्स्यस्तु सर्वरूपोऽप्यतोऽन्यथा ॥ ४७ ॥
 घ्राणमूले स्थितः श्लेष्मा रुधिरं पित्तमेव वा ।
 मासताध्मातशिरसो मासतं श्यायते प्रति ॥ ४८ ॥
 प्रतिश्यायस्ततो घोरो जायते देहकर्शनः ।
 तस्य रूपं शिरःशूलं गौरवं घ्राणविप्लवः ॥ ४९ ॥
 ज्वरः कासः कफोत्केशः स्वरभेदोऽरुचिः क्लमः ।
 इन्द्रियाणामसामर्थ्यं यक्ष्मा चातः प्रवर्तते ॥ ५० ॥
 पिच्छलं बहलं विस्त्रं हरितं श्वेतपीतकम् ।
 कौसमानो रसं यक्ष्मी निष्ठीवति कफानुगम् ॥ ५१ ॥
 अंसपार्श्वभितापश्च तौपः पादकरस्य च ।
 ज्वरः सर्वाङ्गश्चेति लक्षणं राजयक्ष्मणः ॥ ५२ ॥

१ 'छर्दनं रक्तकफयोः श्वासो वर्चोगदोऽरुचिः' यो. । २ 'चाथ' ग. । ३ 'व्या-
 पन्नं षीवति रसं यक्ष्मी कासन् कफानुगम्' ग. । ४ 'संतापः करपादयोः' ग. ।

वातात् पित्तात् कफाद्रक्तात् कासवेगात्सपीनसात् ।
 स्वरभेदो भवेद्वाताद्रक्षः क्षामश्चलः स्वरः ॥ ५३ ॥
 तालुकण्ठपरीदाहः पित्ताद्रक्तुमसूयते ।
 कफान्मन्दो विबद्धश्च स्वरः खुरुखुरायते ॥ ५४ ॥
 सैनो रक्तविबन्ध(व्य)त्वात् स्वरः कृच्छ्रात् प्रवर्तते ।
 कासातिवेगात् करुणः पीनसात् कफवातिकः ॥ ५५ ॥
 पार्श्वशूलं त्वनियतं संकोचायामलक्षणम् ।
 शिरःशूलं ससंतापं यक्षिमणः स्यात् सगौरवम् ॥ ५६ ॥
 अतिखिन्ने शरीरे तु यक्षिमणो विषमाशनात् ।
 कण्ठात् प्रवर्तते रक्तं श्लेष्मा चोत्किष्टसंचितः ॥ ५७ ॥
 रक्तं विबद्धमार्गत्वान्मांसादीन् प्रपेद्यते ।
 आमाशयस्थमुत्किष्टं बहुत्वात् कण्ठमेति वा ॥ ५८ ॥
 वातश्लेष्मविबन्धत्वादुरसः श्वासमृच्छति ।
 दोषैरुपहते चाग्नौ सपिच्छमतिसार्यते ॥ ५९ ॥
 पृथग्दोषैः समस्तैर्वा जिह्वाहृदयसंश्रितैः ।
 जायतेऽरुचिराहारे द्विष्टैर्यैश्च मानसैः ॥ ६० ॥
 कषायतिक्तमधुरैर्विद्यान्मुखरसैः क्रमात् ।
 वाताद्यैररुचिं जातां मानसीं दोषदर्शनात् ॥ ६१ ॥
 भरोचकात् कासवेगाद्दोषोत्केशाद्गयादपि ।
 छर्दिर्या सा विकाराणामन्येषामप्युपद्रवः ॥ ६२ ॥
 सर्वस्त्रिदोषजो यक्ष्मा दोषाणां तु बलाबलम् ।
 परीक्ष्यावस्थिकं वैद्यः शोषिणं समुपाचरेत् ॥ ६३ ॥
 प्रतिश्याये शिरःशूले कासे श्वासे स्वरक्षये ।
 पार्श्वशूले च विविधाः क्रियाः साधारणीः शृणु ॥ ६४ ॥

१ 'तालुकण्ठपरिदोषः' यो. । २ 'कफाद्भेदो विबद्धश्च स्वरः खुरुखुरा-
 यते' ग. । ३ 'मन्दः' ह. । ४ 'अत्यभिष्यण्णदेहस्य' ह. । ५ 'नोपप-
 यते' यो. ।

पीनसे स्वेदमभ्यङ्गं धूममालेपनानि च ।
 परिषेकावगाहान्श्च र्यावकं वाक्यमेव च ॥ ६५ ॥
 लवणाम्लकटूष्णान्श्च रसान् स्नेहोपशृङ्खितान् ।
 लावतित्तिरिदक्षाणां वर्तकानां च कल्पयेत् ॥ ६६ ॥
 सपिप्पलीकं सयवं सकुलत्थं सनागरम् ।
 दाडिमामलकोपेतं स्निग्धमाजं रसं पिबेत् ॥ ६७ ॥
 तेन षड्विनिवर्तन्ते विकाराः पीनसादयः ।
 मूलकानां कुलत्थानां यूषैर्वा सूपकैल्पितैः ॥ ६८ ॥
 यवगोधूमशाल्यैर्यैथासात्म्यमुपाचरेत् ।
 पिबेत् प्रसादं वारुण्या जलं वा पाञ्चमूलिकम् ॥ ६९ ॥
 धान्यनागरसिद्धं वा तामलक्याऽथवा शृतम् ।
 पर्णिनीभिश्चतसृभिस्तेन चाक्षानि कल्पयेत् ॥ ७० ॥
 कृशरोत्कारिकामापकुलत्थयवपायसैः ।
 संकरस्वेदविधिना कण्ठं पार्श्वमुरः शिरः ॥ ७१ ॥
 स्वेदयेत् पत्रभङ्गेण शिरश्च परिषेचयेत् ।
 बलागुटूचीमधुकशूतैर्वा वारिभिः सुखैः ॥ ७२ ॥
 वस्त्रमत्स्यशिरोभिर्वा नाडीस्वेदं प्रयोजयेत् ।
 कण्ठे शिरसि पार्श्वे च पयोभिर्वा सवातिकैः ॥ ७३ ॥
 औदकानूपमांसानि सलिलं पाञ्चमूलिकम् ।
 सस्नेहमारनालं वा नाडीस्वेदं प्रयोजयेत् ॥ ७४ ॥
 जीवन्याः शतपुष्पाया बलाया मधुकस्य च ।
 वचाया वेशवारस्य विदार्या मूलकस्य च ॥ ७५ ॥
 औदकानूपमांसानामुपनाहाश्च संस्कृताः ।
 शस्यन्ते सचतुःस्नेहाः शिरःपार्श्वसंशूलिनाम् ॥ ७६ ॥
 शतपुष्पा समधुकं कुष्ठं तगरचन्दने ।
 आलेपनं स्यात् सघृतं शिरःपार्श्वसंशूलनुत् ॥ ७७ ॥

१ 'पानकं' ग. । २ 'सूपसंस्कृतैः' ग. । ३ 'स्नेहोपसंहितान्' ह. ।

बला राज्ञा तिलाः सर्पिर्मधुकं नीलमुत्पलम् ।
 पलङ्कषा देवदारु चन्दनं केशरं घृतम् ॥ ७८ ॥
 वीरा बला विदारी च कृष्णगन्धा पुनर्नवा ।
 शतावरी पयस्या च कटूणं मधुकं घृतम् ॥ ७९ ॥
 चत्वार एते श्लोकाधैः प्रदेहाः परिकीर्तिताः ।
 शस्ताः संसृष्टदोषाणां शिरःपार्श्वसंशूलिनाम् ॥ ८० ॥
 नावनं भूमपानानि स्नेहाश्चोत्तरभक्तिकाः ।
 तैलान्यभ्यङ्गयोगीनि बस्तिकर्म तथा परम् ॥ ८१ ॥
 जलौकालाबुशृङ्गैर्वा प्रदुष्टं व्यधनेन वा ।
 शिरःपार्श्वसंशूलेषु रुधिरं तस्य निर्हरेत् ॥ ८२ ॥
 प्रदेहः सघृतश्चेष्टः पञ्चकोशीरचन्दनैः ।
 दूर्वामधुकमञ्जिष्ठाकेशरैर्वा घृताहुतैः ॥ ८३ ॥
 प्रपौण्डरीकनिर्गुण्डीपञ्चकेशरमुत्पलम् ।
 कशेरुकाः पयस्या च ससर्पिष्कं प्रलेपनम् ॥ ८४ ॥
 चन्दनाद्येन तैलेन शतधौतेन सर्पिषा ।
 अभ्यङ्गः पयसा सेकः शस्तश्च मधुकाम्बुना ॥ ८५ ॥
 माहेन्द्रेण सुशीतेन चन्दनादिशृतेन वा ।
 परिषेकः प्रयोक्तव्य इति संशमनी क्रिया ॥ ८६ ॥
 दोषाधिकानां वमनं शस्यते सविरेचनम् ।
 स्नेहस्वेदोपपन्नानां सस्नेहं यन्न कर्शनम् ॥ ८७ ॥
 शोषी मुञ्चति गात्राणि पुरीषस्त्रसनादपि ।
 अबलापेक्षिणीं मात्रां किं पुनर्यो विरिच्यते ॥ ८८ ॥
 योगान् संशुद्धकोष्ठानां कासे श्वासे स्वरक्षये ।
 शिरःपार्श्वसंशूलेषु सिद्धानेतान् प्रयोजयेत् ॥ ८९ ॥
 बलाविदारिगन्धाभ्यां विदार्या मधुकेन वा ।
 सिद्धं सलवणं सर्पिर्नस्य स्यात् स्वर्यमुत्तमम् ॥ ९० ॥

१ 'प्रपौण्डरीकं पञ्चस्य केशरं नीलमुत्पलम्' ग. । २ 'पिप्पल्या' ग. ।
 'बलाविदारिगन्धाधैविदार्या' ह. ।

प्रपौण्डरीकं मधुकं पिप्पली बृहती बला ।
 क्षीरं सर्पिश्च तत् सिद्धं स्वयं स्यान्नावनं परम् ॥ ९१ ॥
 शिरःपार्श्वसञ्चूलघ्नं कासश्वासनिबर्हणम् ।
 प्रयुज्यमानं बहुशो घृतमौत्तरभक्तिकम् ॥ ९२ ॥
 दशमूलेन पयसा सिद्धं मांसरसेन च ।
 बलागर्भं घृतं सद्यो रोगानेतान् प्रबाधते ॥ ९३ ॥
 भक्तस्योपरि मध्ये वा यथाऽयम्यवहारितम् ।
 रास्नाघृतं वा सक्षीरं सक्षीरं वा बलाघृतम् ॥ ९४ ॥
 लेहान् कासापहान् स्वर्याञ् श्वासहिक्कातिबर्हणान् ।
 शिरःपार्श्वसञ्चूलघ्नान् स्नेहांश्चातः परं शृणु ॥ ९५ ॥
 घृतं खर्जूरमृद्रीकाशैर्कराक्षौद्रसंयुतम् ।
 सर्पिप्लीकं वैस्वर्यकासश्वासज्वरापहम् ॥ ९६ ॥
 दशमूलशृतात् क्षीरात् सर्पिर्धुदुदियान्नवम् ।
 सपिप्पलीकं सक्षौद्रं तत् परं स्वरबोधनम् ॥ ९७ ॥
 शिरःपार्श्वसञ्चूलघ्नं कासश्वासज्वरापहम् ।
 पञ्चभिः पञ्चमूलैर्वा शृताद्यदुदियाद्धतम् ॥ ९८ ॥
 पञ्चानां पञ्चमूलानां रसे क्षीरचतुर्गुणे ।
 सिद्धं सर्पिर्जयत्येतद्यक्षमणः सप्तकं बलम् ॥ ९९ ॥
 खर्जूरं पिप्पली द्राक्षा पथ्या शृङ्गी दुरालभा ।
 त्रिफला पिप्पली मुस्तं शृङ्गाटगुडशर्कराः ॥ १०० ॥
 वीरा शटी गुष्कराख्यं सुरसः शर्करा गुडः ।
 नागरं चित्रको लाजाः पिप्पल्यामलकं गुडः ॥ १०१ ॥
 श्लोकार्धविहितानेतांल्लिङ्गान्ना मधुसर्पिषा ।
 कासश्वासापहान् स्वर्यान् पार्श्वशूलापहांस्तथा ॥ १०२ ॥
 सितोपलं तुगाक्षीरीं पिप्पलीं बहुलां त्वचम् ।
 अम्यादूर्ध्वं द्विगुणितं लेहयेन्मधुसर्पिषा ॥ १०३ ॥

१ 'संघितं क्षीरसर्पिश्च तत्स्वयं नावनं घृतम्' ग. । २ 'यथाग्निं प्रवि-
 चारितम्' ह. । ३ 'मधुकैः सपरुषकैः' ग. । ४ 'सपिप्पलीकैर्वैस्वर्यं' ग. ।

चूर्णितं प्राशयेद्वा तच्छ्वासकासकफातुरम् ।
 सुसजिह्वारोचकिनमल्पाग्निं पार्श्वशूलिनम् ॥ १०४ ॥
 हस्तपादाङ्गदाहेषु ज्वरे रक्ते तथोर्ध्वगे ।
 वासासर्पिः शतावर्या सिद्धं वा परमं हितम् ॥ १०५ ॥
 दुरालभां श्वदंष्ट्रां च चतस्रः पर्णिनीर्वलाम् ।
 भागान् पलोन्मितान् कृत्वा पलं पर्पटकस्य च ॥ १०६ ॥
 पचेद्दशगुणे तोये दशभागावशेषिते ।
 रसे सुपूते द्रव्याणामेषां कल्कान् समावपेत् ॥ १०७ ॥
 शब्द्याः पुष्करमूलस्य पिप्पलीत्रायमाणयोः ।
 तामलक्याः किरातानां तिक्तस्य कुटजस्य च ॥ १०८ ॥
 फलानां सारिवायाश्च सुपिष्टान् कर्पसंमितान् ।
 ततस्तेन घृतप्रस्थं क्षीरद्विगुणितं पचेत् ॥ १०९ ॥
 ज्वरं दाहं अमं कासमंसपार्श्वशिरोरुजम् ।
 वृष्णां छर्दिमतीसारमेतत् सर्पिरपोहति ॥ ११० ॥
 इति दुरालभाद्यं घृतम् ।
 जीवन्तीं मधुकं द्राक्षां फलानि कुटजस्य च ।
 शर्दी पुष्करमूलं च व्याघ्रीं गोक्षुरकं बलाम् ॥ १११ ॥
 नीलोत्पलं तामलकीं त्रायमाणां दुरालभाम् ।
 पिप्पलीं च समं पिष्ट्वा घृतं वैद्यो विपाचयेत् ॥ ११२ ॥
 एतद्व्याधिसमूहस्य रोगेशस्य समुत्थितम् ।
 रूपमेकादशविधं सर्पिरग्र्यं व्यपोहति ॥ ११३ ॥
 इति जीवन्त्यादिघृतम् ।
 बलां स्थिरां पृश्निपर्णीं बृहतीं सनिदिग्धिकाम् ।
 साधयित्वा रसे तस्मिन् पयो गव्यं सनागरम् ॥ ११४ ॥
 द्राक्षाखर्जूरसर्पिर्भिः पिप्पल्या च शृतं सह ।
 सक्षौद्रं ज्वरकासघ्नं स्वर्यं चैतत् प्रयोजयेत् ॥ ११५ ॥

१ 'प्राशयेद्वैतच्छ्वासकासज्वरापहम्' ग. । २ 'हस्तपादांसदाहेषु' यो. ।
 ३ 'वासाघृतं' इति पा० ।

आजस्य पयसश्चैव प्रयोगो जाङ्गला रसाः ।
 यूषार्थं चणका मुद्गा मकुष्ठाश्चोपकल्पिताः ॥ ११६ ॥
 ज्वराणां शमनीयो यः पूर्वमुक्तः क्रियाविधिः ।
 यक्षिमाणां ज्वरदाहेषु ससर्पिष्कः स शस्यते ॥ ११७ ॥
 कफप्रसेके बलवान् श्लेष्मिकश्छर्दयेन्नरः ।
 पयसा फलयुक्तेन मधुरेण रसेन वा ॥ ११८ ॥
 सर्पिष्मत्या यवाग्वा वा वमनीयोपसिद्धया ।
 वान्तोऽन्नकाले लघ्वन्नमाददीत सदीपनम् ॥ ११९ ॥
 यवगोधूममाध्वीकसीध्वरिष्टसुरासवान् ।
 जाङ्गलानि च शूल्यानि सेवमानः कफं जयेत् ॥ १२० ॥
 श्लेष्मणोऽतिप्रसेकेन वायुः श्लेष्माणमस्यति ।
 कफप्रसेकं तं विद्वान् स्निग्धोष्णेनैव निर्जयेत् ॥ १२१ ॥
 क्रिया कफप्रसेके या वम्यां सैव प्रशस्यते ।
 हृद्यानि चान्नपानानि वातघ्नानि लघूनि च ॥ १२२ ॥
 प्रायेणोपहताग्नित्वात् सपिच्छमतिसार्यते ।
 प्राप्नोति चाख्यवैरस्यं न चान्नमभिनन्दति ॥ १२३ ॥
 तस्याग्निदीपनान् योगानतीसारनिबर्हणान् ।
 वक्रशुद्धिकरान् कुर्यादरुचिप्रतिबाधकान् ॥ १२४ ॥
 सनागरानिन्द्रयवान् पिबेद्वा तण्डुलाम्बुना ।
 सिद्धां यवागूं जीर्णे च चाङ्गेरीतक्रदाडिमैः ॥ १२५ ॥
 पाठां बिल्वं यमानीं च पातैव्यं तक्रसंयुतम् ।
 हुरालभां शृङ्गवेरं पाठां च सुरया सह ॥ १२६ ॥
 जम्ब्वान्नमध्यं बिल्वं च संकपित्थं सनागरम् ।
 पेयामण्डेन पातव्यमतीसारनिवृत्तये ॥ १२७ ॥
 पुतानेव च योगांस्त्रीन् पाठादीन् कारयेत् खडान् ।
 संसृपधान्यान्सस्नेहान्साग्लान्संग्रहणान् परम् ॥ १२८ ॥

१ 'जीर्णान्ते' ग. । २ 'सह तन्नेन ना पिबेत्' ह. । ३ 'सुरामण्डेन'
 ग. । ४ 'संसृपधान्यान्' ग. ।

वेतसाजुनजम्बूनां मृणालीकृष्णगन्धयोः ।
 श्रीपण्यां मदयन्त्याश्च यूथिकायाश्च पल्लवान् ॥ १२९ ॥
 मातुलङ्गस्य धातक्या दाडिमस्य च कारयेत् ।
 खेहाम्ललवणोपेतान् खडान् सांग्राहिकान् परम् ॥ १३० ॥
 चाङ्गेयीश्रुक्रिकायाश्च दुग्धिकायाश्च कारयेत् ।
 खडान् दधिसरोपेतान् ससर्पिष्कान् सदाडिमान् ॥ १३१ ॥
 मांसानां लघुपाकानां रसाः सांग्राहिकैर्युताः ।
 व्यञ्जनार्थं प्रशस्यन्ते भोज्यार्थं रक्तशालयः ॥ १३२ ॥
 स्थिरादिपञ्चमूलेन पाने शस्तं शृतं जलम् ।
 तक्रं सुरा सचुक्नीका दाडिमस्याथवा रसः ॥ १३३ ॥
 दीपनं ग्राहि निर्दिष्टं भेषजं भिन्नवर्चसे ।
 परं मुखस्य वैरस्यनाशनं रोचनं शृणु ॥ १३४ ॥
 द्वौ कालौ दन्तपवनं भक्षयेन्मुखधावनम् ।
 तद्वत् प्रक्षालयेदास्यं धारयेत् कवलग्रहान् ॥ १३५ ॥
 पिबेद्धूमं ततो मृष्टमद्यादीपनपाचनम् ।
 भेषजं पानमग्नं च हितमिष्टोपकल्पितम् ॥ १३६ ॥
 त्वञ्जुस्तमेला धान्यानि मुस्तसामलकं त्वचम् ।
 दावीत्वचो यमानी च तेजोह्वा पिप्पली तथा ॥ १३७ ॥
 यमानी तिन्तिडीकं च पञ्चैते मुखधावनाः ।
 श्लोकपादेष्वभिहिता रोचना मुखशोधनाः ॥ १३८ ॥
 गुलिकां धारयेदास्ये चूर्णैर्वा शोधयेन्मुखम् ।
 एषामालोडितानां वा धारयेत् कवलग्रहान् ॥ १३९ ॥
 सुरामाध्वीकसीधूनां तैलस्य मधुसर्पिषोः ।
 कवलान् धारयेदिष्टान् क्षीरस्येश्वरसस्य च ॥ १४० ॥
 यमानीं तिन्तिडीकं च नागरं साम्लवेतसम् ।
 दाडिमं बदरं चाम्लं कार्ष्णिकं चोपकल्पयेत् ॥ १४१ ॥

१-इत्युक्तं भिन्नशकृतां दीपनं ग्राहि भेषजम् । वक्ष्याम्यूर्ध्वं रुचिकरं मुख-
 वैरस्यनाशनम् ग. ।

धान्यसौवर्चलाजाजीवराङ्गं चार्धकार्षिकम् ।
 पिप्पलीनां शतं चैकं द्वे शते मरीचस्य च ॥ १४२ ॥
 शर्करायाश्च चत्वारि पलान्येकत्र चूर्णयेत् ।
 जिह्वाविशोधनं हृद्यं तच्चूर्णं भक्तरोचनम् ॥ १४३ ॥
 हृत्प्लीहपाश्वशूलघ्नं विबन्धानाहनाशनम् ।
 कासश्वासहरं प्राहि ग्रहण्यशौविकारनुत् ॥ १४४ ॥
 इति यमानीषाडवम् ।

तालीशपत्रं मरिचं नागरं पिप्पली शुभा ।
 यथोत्तरं भागवृद्ध्या स्वगेले चार्धभागिके ॥ १४५ ॥
 पिप्पल्यष्टगुणा चात्र प्रदेया सितशर्करा ।
 कासश्वासारुचिहरं तच्चूर्णं दीपनं परम् ॥ १४६ ॥
 हृत्पाण्डुग्रहणीदोषशोषप्लीहज्वरापहम् ।
 वम्यतीसारशूलघ्नमूर्ध्ववातानुलोमनम् ॥ १४७ ॥
 कल्पयेद्गुटिकां चैतच्चूर्णं पक्त्वा सितोपलाम् ।
 गुटिका द्यमिसंयोगाच्चूर्णाल्लघुतराः स्मृताः ॥ १४८ ॥
 इति तालीसाद्यं चूर्णं गुटिकाश्च ।

शुष्यते क्षीणमांसाय कल्पितानि विधानवित् ।
 दद्यान्मांसादमांसानि बृंहणानि विशेषतः ॥ १४९ ॥
 शोषिणे बार्हिणं दद्याद्बर्हिशब्देन चापरान् ।
 गृध्रानुलकांश्चाषांश्च विधिवत् सूपकल्पितान् ॥ १५० ॥
 काकांस्तित्तिरिशब्देन वर्मिशब्देन चोरगान् ।
 भृष्टान्मत्स्यान्नशब्देन दद्याद्गण्डूपदानपि ॥ १५१ ॥
 लोपाकान् स्थूलनकुलान् बिडालांश्चोपकल्पितान् ।
 शृगालशार्वांश्च भिषक् शशशब्देन दापयेत् ॥ १५२ ॥
 सिंहानृशृङ्गांस्तरभूश्च व्याघ्रानेवंविधांस्तथा ।
 मांसादान् मृगशब्देन दद्यान्मांसाभिवृद्धये ॥ १५३ ॥

१ "शूलघ्नं मूढवातानुलोमनम्" ग. ।

गजखड्गितुरङ्गाणां वैशवारीकृतं भिषक् ।
 दद्यान्महिषशब्देन मांसं मांसाभिवृद्धये ॥ १५४ ॥
 मांसेनोपचिताङ्गानां मांसं मांसकरं परम् ।
 तीक्ष्णोष्णलाघवाच्छस्तं विशेषान्मृगपक्षिणाम् ॥ १५५ ॥
 मांसानि यान्यनभ्यासादनिष्टानि प्रयोजयेत् ।
 तेषूपधा सुखं भोक्तुं तथा शक्यानि तानि हि ॥ १५६ ॥
 जानञ्जुगुप्सञ्जैवाद्याजग्धं वा पुनरुल्लिखेत् ।
 तस्याच्छन्नोपसिद्धानि मांसान्येतानि दापयेत् ॥ १५७ ॥
 बहिर्हित्तिरिदक्षाणां हंसानां शूकरोष्ट्रयोः ।
 खरगोमहिषाणां च मांसं मांसकरं परम् ॥ १५८ ॥
 योनिरष्टविधा चोक्ता मांसानामन्नपानिके ।
 तां परीक्ष्य भिषग्विद्वान् दद्यान्मांसानि शोषिणे ॥ १५९ ॥
 प्रसहा भूशयानूपवारिजा वारिचारिणः ।
 आहारार्थं प्रदातव्या मात्रया वातशोषिणे ॥ १६० ॥
 प्रतुदा विष्किराश्चैव धन्वजाश्च मृगद्विजाः ।
 कफपित्तपरीतानां प्रयोज्याः शोषरोगिणाम् ॥ १६१ ॥
 विधिवत् सूपसिद्धानि मनोज्ञानि मृदूनि च ।
 रसवन्ति सुगन्धीनि मांसान्येतानि भक्षयेत् ॥ १६२ ॥
 मांसमेवाश्वतः शोषो माध्वीकं पिबतोऽनु च ।
 निर्येतानल्पचित्तस्य चिरं काये न तिष्ठति ॥ १६३ ॥
 वारूणीमण्डनित्यस्य बहिर्माजर्जनसेविनः ।
 अविधारितवेगस्य यक्ष्मा न लभतेऽन्तरम् ॥ १६४ ॥
 प्रसन्नां वारूणीं सीधुमरिष्टानासवान्मथु ।
 यथार्हमनुपानार्थं पिबेन्मांसानि भक्षयन् ॥ १६५ ॥
 मद्यं तैक्ष्ण्यौष्ण्यवैशद्यसूक्ष्मत्वात् स्रोतसां सुखम् ।
 प्रमथ्य विवृणोत्याशु तन्मोक्षात् सप्त धातवः ॥ १६६ ॥

१ 'प्रयोक्तव्याः' इति पा० । २ 'नियतस्याल्पचित्तस्य' ग. । ३ 'लभते
 बलम्' ग. ।

पुष्यन्ति धातुपोषाच्च शीघ्रं शोषः प्रशाम्यति ।

मांसादमांसस्वरसे सिद्धं सर्पिः प्रयोजयेत् ॥ १६७ ॥

सक्षौद्रं पयसा सिद्धं सर्पिर्दशगुणेन वा ।

सिद्धं मधुरकैर्द्रव्यैर्दशमूलकषायकैः ॥ १६८ ॥

क्षीरमांसरसोपेतैर्घृतं शोषहरं परम् ।

पिप्पलीपिप्पलीमूलचव्यचित्रकनागरैः ॥ १६९ ॥

सयावशूकैः सक्षीरैः स्रोतसां शोधनं घृतम् ।

रास्त्राबलागोक्षुरकस्थिरावर्षाभुसाधितम् ॥ १७० ॥

जीवन्तीपिप्पलीगर्भं सक्षीरं शोषनुद्धृतम् ।

यवाव वा पिबेन्मात्रां लिङ्गाद्वा मधुना सह ॥ १७१ ॥

सिद्धानां सर्पिषामेषामद्यादन्नेन वा सह ।

शुष्यतामेष निर्दिष्टो विधिराभ्यवहारिकः ॥ १७२ ॥

बहिःस्पर्शनमाश्रित्य वक्ष्यतेऽतः परं विधिः ।

स्नेहक्षीराम्बुकोष्ठेषु स्वभ्यक्तमवगाहयेत् ॥ १७३ ॥

स्रोतोविबन्धमोक्षार्थं बलपुष्ट्यर्थमेव च ।

उत्तीर्णं मिश्रकैः स्नेहैः पुनराक्तं सुखैः करैः ॥ १७४ ॥

मृद्धीयात् सुखमासीनं सुखं चोत्सादयेन्नरम् ।

जीवन्तीं शतवीर्यां च विकसां सपुनर्नवाम् ॥ १७५ ॥

अश्वगन्धामपामार्गं तर्कारीं मधुकं बलाम् ।

विदारीं सर्षपं कुष्ठं तण्डुलान्नतसीफलम् ॥ १७६ ॥

माषांस्तिलांश्च बिल्वं च सर्वमेकत्र चूर्णयेत् ।

यवचूर्णत्रिगुणितं दध्ना युक्तं समाक्षिकम् ॥ १७७ ॥

एतदुत्सादनं कार्यं पुष्टिर्वर्णबलप्रदम् ।

गौरसर्षपकल्केन कल्कैश्चापि सुगन्धिभिः ॥ १७८ ॥

स्नायादतुसुखैस्तोयैर्जीवनीयौषधैः शृतैः ।

गन्धैः समाल्यैर्वासोभिर्मूषणैश्च विश्रूषितः ॥ १७९ ॥

स्पृश्यान् संस्पृश्य संपूज्य देवताः सभिषग्दिवाः ।

इष्टवर्णरसस्पर्शगन्धवत् पानभोजनम् ॥ १८० ॥

इष्टमिष्टैरुपहितं^१ हितमद्यात् सुखप्रदम् ।

समातीतानि धान्यानि कल्पनीयानि शुष्यताम् ॥ १८१ ॥

लघून्यहीनवीर्याणि स्वादूनि गन्धवन्ति च ।

यानि ग्रहर्षकारीणि तानि पथ्यतमानि हि ॥ १८२ ॥

यच्चोपदेक्ष्यते पथ्यं क्षतक्षीणचिकित्सिते ।

यक्ष्मिणस्तत् प्रयोक्तव्यं बलमांसाभिवृद्धये ॥ १८३ ॥

इष्टैर्मद्यैर्मनोज्ञानां गन्धानामुपसेवनैः ।

अभ्यङ्गोत्सादनैश्चैव वासोभिरहतैः प्रियैः ॥ १८४ ॥

यथर्तुविहितैः स्नानैरवगाहैर्विमार्जनैः ।

वस्त्रिभिः क्षीरसर्पिर्भिर्मांसैर्मांसरसौदनैः ॥ १८५ ॥

सुहृदां रमणीयानां प्रमदानां च दर्शनैः ।

गीतवादित्रशब्दैश्च प्रियश्रुतिभिरेव च ॥ १८६ ॥

हर्षणाश्वासनैर्नित्यं गुरुणां समुपासनैः ।

ब्रह्मचर्येण दानेन तपसा देवतार्चनैः ॥ १८७ ॥

सत्त्वेनाचारयोगेन मङ्गलैरप्यर्हिसया ।

वैद्यविप्रार्चनाच्चैव रोगराजो निवर्तते ॥ १८८ ॥

यथा प्रयुक्तया चेष्टया राजयक्ष्मा पुरा जितः ।

तां वेदविहितामिष्टिमारोग्यार्थी प्रयोजयेत् ॥ १८९ ॥

तत्र श्लोकौ ।

प्रागुत्पत्तिनिमित्तानि प्राग्रूपं रूपसंग्रहः ।

समासाद्यासतश्चोक्तं भेषजं राजयक्ष्मणः ॥ १९० ॥

नामहेतुरसाध्यत्वं साध्यत्वं कृच्छ्रसाध्यता ।

इत्युक्तः संग्रहः कृत्स्नो राजयक्ष्मचिकित्सिते ॥ १९१ ॥

इत्यभिवेशकृते तन्ने चरकप्रतिसंस्कृते राजयक्ष्मचिकित्सितं

नामाष्टमोऽध्यायः ॥ ८ ॥

नवमोऽध्यायः ।

अथात उन्मादचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

बुद्धिस्मृतिज्ञानतपोनिवासः पुनर्वसुः प्राणभृतां शरण्यः ।

उन्मादहेत्वाकृतिभेषजानि कालेऽग्निवेशाय शशंस पृष्टः ॥ ३ ॥

विरुद्धदुष्टाशुचिभोजनानि प्रधर्षणं देवगुरुद्विजानाम् ।

उन्मादहेतुर्भयहर्षपूर्वो मनोऽभिघातो विषमाश्च चेष्टाः ॥ ४ ॥

तैरल्पसत्त्वस्य मलाः प्रदुष्टा बुद्धेर्निवासं हृदयं प्रदूष्य ।

स्रोतांस्यधिष्ठाय मनोवहानि विमोहयन्त्याशु नरस्य चेतः ॥ ५ ॥

धीविभ्रमः सत्त्वपरिप्लवश्च पर्याकुला दृष्टिरधीरता च ।

अबद्धवाक्त्वं हृदयं च शून्यं सामान्यमुन्मादगदस्य लिङ्गम् ॥ ६ ॥

स मूढचेता न सुखं न दुःखं नाचारधर्मौ कुत एव शान्तिम् ।

विन्दत्यपास्तस्मृतिबुद्धिसंज्ञो भ्रमत्ययं चेत इतस्ततश्च ॥ ७ ॥

संमुक्तं बुद्धिमनःस्मृतीनामुन्मादमागन्तुनिजोत्थमाहुः ।

तस्योद्धवं पञ्चविधं पृथक् तु वक्ष्यामि लिङ्गानि चिकित्सितं च ॥ ८ ॥

रूक्षाल्पशीतान्नविरेकधातुक्षयोपवासैरनिलोऽतिवृद्धः ।

चिन्तादिजुष्टं हृदयं प्रदूष्य बुद्धिं स्मृतिं चाप्युपहन्ति शीघ्रम् ॥ ९ ॥

अस्थानहासस्मितनृत्यगीतवागङ्गविक्षेपणरोदनानि ।

पारुष्यकाश्यारुणवर्णताश्च जीर्णं बलं चानिलजस्य रूपम् ॥ १० ॥

अजीर्णकट्फलविदाह्यशीतैर्मौल्यैश्चितं पित्तमुदीर्णवेगम् ।

उन्मादमत्युग्रमनात्मकस्य हृदि श्रितं पूर्ववदाशु कुर्यात् ॥ ११ ॥

अमर्षसंरम्भविनम्रभावाः सन्तर्जनाभिद्रवणौष्ण्यरोषाः ।

प्रच्छाद्यशीतान्नजलामिलाषाः पीता च भाः पित्तकृतस्य लिङ्गम् ॥ १२ ॥

संपूरणैर्मन्दविचेष्टितस्य सोष्मा कफो मर्मणि संप्रवृद्धः ।

बुद्धिं स्मृतिं चाप्युपहृत्य चित्तं प्रमोहयन्संजनयेद्विकारम् ॥ १३ ॥

१ 'तं विभ्रमं' ह. । २ 'रूक्षाल्पशीतातिविरेकं' ह. । ३ 'चिन्तादि-
जुष्टं' ह. । ४ 'पारुष्यकृष्णारुणवर्णता च' ह. ।

वाक्चेष्टितं मन्दमरोचकश्च नारीविविक्तप्रियता च निद्रा ।
छर्दिश्च लाला च बलं च भुक्ते नखादिशौक्ल्यं च कफात्मके स्यात् १४
यः सन्निपातप्रभवोऽतिघोरः सर्वैः समस्तैः स तु हेतुभिः स्यात् ।
सर्वाणि रूपाणि बिभर्ति तादृग्विरुद्धभैषज्यविधिर्विवर्ज्यः ॥ १५ ॥
देवर्षिगन्धर्वपिशाचयक्षरक्षःपितृणामभिधर्षणाति ।
आगन्तुहेतुर्नियमव्रतादि मिथ्याकृतं कर्म च पूर्वदेहे ॥ १६ ॥

अमर्त्यवाग्विक्रमवीर्यचेष्टो ज्ञानादिविज्ञानबलादिभिर्भयः ।
उन्मादकालोऽनियतश्च यस्य भूतोत्थमुन्मादमुदाहरेत्तम् ॥ १७ ॥
अदूषयन्तः पुरुषस्य देहं देवादयः स्वैस्तु गुणप्रभावैः ।
विशन्त्यदृश्यास्तरसा यथैव च्छायात्तपौ दर्पणसूर्यकान्तौ ॥ १८ ॥
आघातकालास्तु सपूर्वरूपाः प्रोक्ता निर्दानेऽथ सुरादिभिश्च ।
उन्मादरूपाणि पृथङ्निबोध कालं च गम्यान्पुरुषांश्च तेषाम् ॥ १९ ॥
तद्यथा,—सौम्यदृष्टिं गम्भीरमष्टष्टमकोपनमस्त्रमभोजनाभि-
लाषिणमल्पस्वेदमूत्रपुरीषवातं शुभगन्धं फुल्लपद्मवदनमिति देवो-
न्मत्तं विद्यात् ॥ २० ॥

गुरुवृद्धसिद्धर्षीणामभिज्ञापाभिचाराभिध्यानानुरूपाहारचेष्टा-
व्याहारं तैरुन्मत्तं विद्यात् ॥ २१ ॥

अप्रसन्नदृष्टिमपश्यन्तं निद्रालुं प्रतिहतवाचमनन्नाभिलाषिणम-
रोचकाविपाकपरीतं च पितृभिरुन्मत्तं विद्यात् ॥ २२ ॥

मुखवाद्यनृत्यगीतान्नपानस्नानमाल्यधूपगन्धरतिं रक्तवस्त्रबलिक-
र्महास्यकथानुयोगप्रियं शुभगन्धं च गन्धर्वोन्मत्तं विद्यात् ॥ २३ ॥

असकृत्स्त्रमरोदनहास्यं नृत्यगीतवाद्यपाठकथान्नपानस्नानमाल्य-
धूपगन्धरतिं रक्तविभुताक्षं द्विजातिवैद्यपरिवादिनं रहस्यभाषिणं च
यक्षोन्मत्तं विद्यात् ॥ २४ ॥

नष्टनिद्रमन्नपानद्वेषिणमनाहारमप्यतिबलं शस्त्रशोणितमांसर-
क्तमाल्याभिलाषिणं संतर्जकं च राक्षसोन्मत्तं विद्यात् ॥ २५ ॥

१ 'निदानेऽस्य परं सुरादिभिः' ह. ।

ग्रहासनृत्यप्रधानं देवविप्रवैद्यद्वेषावज्ञाभिः स्तुतिवेदमन्त्रशास्त्रो-
द्गाहरणैः काष्ठादिभिरात्मपीडनेन च ब्रह्मराक्षसोन्मत्तं विद्यात् ॥ २६ ॥

अस्वस्थचित्तं स्थानमलभमानं नृत्यगीतहासिनं बद्धाबद्धप्रला-
पिनं संकरकूटमलिनरध्याचेलतृणाश्मकाष्ठाधिरोहणरतिं संभिन्नरु-
क्षवर्णस्वरं नम्रं विधावन्तं नैकत्र तिष्ठन्तं दुःखान्यावेदयन्तं नष्ट-
स्मृतिं च पिशाचोन्मत्तं विद्यात् ॥ २७ ॥

तत्र चौक्षाचारं तपःस्वाध्यायकोविदं नरं प्रायः शुक्लप्रतिपदि
त्रयोदश्यां च छिद्रमवेक्ष्याभिधर्षयन्ति देवाः, ज्ञानशुचिविविक्त-
सेविनं धर्मशास्त्रश्रुतिवाक्यकुशलं प्रायः षष्ठ्यां नवम्यां चर्षयः,
मातापितृगुरुवृद्धसिद्धाचार्योपसेविनं प्रायो दशम्याममावस्यायां च
पितरः, गन्धर्वाः स्तुतिगीतवादित्ररतिं परदारगन्धमाल्यप्रियं
चौक्षाचारं द्वादश्यां चतुर्दश्यां च, सत्त्वबलरूपगर्वशौर्ययुक्तं माल्या-
नुलेपनहास्यप्रियमतिवाक्प्रवृणं प्रायः शुक्लैकादश्यां सप्तम्यां च
यक्षाः, स्वाध्यायतपोनियमोपवासव्रतचर्यादेवयतिगुरुपूजारतिं
(अष्टशौचं ब्राह्मणवादिनं शूरमानिनं देवागारसलिलक्रीडनरतिं
प्रायः) शुक्लपञ्चम्यां पूर्णचन्द्रदर्शने च ब्रह्मराक्षसाः, रक्षःपिशा-
चास्तु हीनसत्त्वं पिशुनं खैणं^१ लुब्धं प्रायो द्वितीयातृतीयाष्टमीषु
(पुरुषं छिद्रमवेक्ष्याभिधर्षयन्ति), इत्यपरिसंख्येयानां ग्रहाणामा-
विष्कृततमा ह्यष्टावेते व्याख्याताः ॥ २८ ॥

सर्वेष्वपि तु खल्वेतेषु यो हस्ताबुधम्य रोषसंरम्भान्निःशङ्कम-
न्येष्वात्मनि वा निपातयेत् स ह्यसाध्यो ज्ञेयः; तथा यः साश्वनेत्रो
मेढ्रप्रवृत्तरक्तः क्षतजिह्वः प्रद्युतनासिकश्छिद्यमानमर्मा प्रतिहन्यमा-
नपाणिः सततं विक्रूजन् दुर्वर्णस्तृषार्तः पूतिगन्धश्च हिंसार्थिनो-
न्मत्तो ज्ञेयः, तं परिवर्जयेत् ॥ २९ ॥

१ 'ग्रहासनृत्यगीतवादिनं' ह. । २ 'श्रुतिकाव्यकुशलं' ह. । ३ 'अतिवाक्-
रणं' ह. । ४ 'ब्रह्मवादिनं' इति पा० । 'ब्राह्मणमब्राह्मणं वा ब्राह्मणवादिनं'
यो. । ५ अयं पाठो हस्तलिखितपुस्तके नोपलभ्यते । ६ 'स्तेनं' यो. ।
७ 'दृष्टौ ग्रहाः' ह. । ८ 'निःसंज्ञं' इति पा० । ९ 'छिद्यमानचर्मा' यो. ।

रत्यर्चनाकामोन्मादिनौ तु भिषगभिचाराभिशापाभ्यां बुद्ध्वा
तदङ्गोपहारबलिमिश्रेण मन्त्रभैषज्यविधिनोपक्रमेत् ॥ ३० ॥

तत्र द्वयोरपि निजागन्तुनिमित्तयोरुन्मादयोः समासविस्तराभ्यां
भैषज्यविधिमनु व्याख्यास्यामः ॥ ३१ ॥

उन्मादे वातजे पूर्वं स्नेहपानं विशेषवित् ।

कुर्यादावृतमार्गे तु सखेहं मृदु शोधनम् ॥ ३२ ॥

कफपित्तोद्धवेऽप्यादौ वमनं सविरेचनम् ।

स्निग्धस्निग्धस्य कर्तव्यं शुद्धे संसर्जनक्रमः ॥ ३३ ॥

निरुहान् स्नेहवस्तींश्च शिरसश्च विरेचनम् ।

ततः कुर्याद्यथादोषं तेषां भूयस्त्वमाचरेत् ॥ ३४ ॥

हृदिन्द्रियशिरःकोष्ठे संशुद्धे वमनादिभिः ।

मनःप्रसादमाप्नोति स्मृतिं संज्ञां च विन्दति ॥ ३५ ॥

शुद्धस्याचारविभ्रंशे तीक्ष्णं नावनमञ्जनम् ।

ताडनं च मनोबुद्धिदेहसंतर्जनं हितम् ॥ ३६ ॥

यः शक्तो विनये पट्टैः संयम्य सुदृढैः सुखैः ।

अपेतलोष्टकाष्ठाद्ये संरोध्यश्च तमोगृहे ॥ ३७ ॥

तर्जनं त्रासनं दानं सान्त्वनं हर्षणं भयम् ।

विस्मयो विस्मृतेर्हंतोर्नयन्ति प्रकृतिं मनः ॥ ३८ ॥

प्रदेहोत्सादनाभ्यङ्गधूमाः पानं च सर्पिषः ।

प्रयोक्तव्यं मनोबुद्धिस्मृतिसंज्ञाप्रबोधनम् ॥ ३९ ॥

सर्पिःपानादिरागन्तोर्मन्त्रादिश्रेष्यते विधिः ।

अतः सिद्धतमान् योगाञ्जल्युन्मादविनाशनान् ॥ ४० ॥

हिङ्गुसौवर्चलव्योषैर्द्विपलाशैर्द्विताडकम् ।

चतुर्गुणे गवां मूत्रे सिद्धमुन्मादनाशनम् ॥ ४१ ॥

विशाला त्रिफला कौन्ती देवदार्वेलवालुकम् ।

स्थिराऽनन्ता रजन्यौ द्वे सारिवे द्वे प्रियङ्गुका ॥ ४२ ॥

१ 'हृच्छीर्षेन्द्रियकोष्ठेषु शुद्धेषु' ह. । २ 'कान्ता' यो. । ३ 'देहसंवेजनं'
ग. । ४ 'स्थिरा नतं' ग. ।

मीलोत्पलैलामञ्जिष्ठादन्तीदाडिमकेशरम् ।
 तालीशपत्रं बृहती मालत्याः कुसुमं नवम् ॥ ४३ ॥
 विडङ्गं पृश्निपर्णी च कुष्ठं चन्दनपद्मकौ ।
 अष्टाविंशतिभिः कल्कैरेतैः कर्षसमन्वितैः ॥ ४४ ॥
 चतुर्गुणे जले सम्यक् घृतप्रस्थं विपाचयेत् ।
 अपस्मारे ज्वरे कासे श्वासे मन्देऽनले क्षये ॥ ४५ ॥
 वातरक्ते प्रतिद्वयाये तृतीयकचतुर्थके ।
 छर्द्यशीमूत्रकृच्छ्रेषु विसर्पोपहतेषु च ॥ ४६ ॥
 कण्डूपाण्ड्वाभयोन्मादविषमेहगदे(रे)षु च ।
 भूतोपहतचित्तानां गद्गदानामरेतसाम् ॥ ४७ ॥
 शस्तं स्त्रीणां च वन्ध्यानां धन्यमायुर्बलप्रदम् ।
 अलक्ष्मीपापरक्षोभं सर्वग्रहविनाशनम् ॥ ४८ ॥
 कल्याणकमिदं सर्पिः श्रेष्ठं पुंसवनेषु च ।

इति कल्याणकं घृतम् ।

एभ्य एव स्थिरादीनि जले पक्त्वैकविंशतिम् ॥ ४९ ॥
 रसे तस्मिन् पचेत्सर्पिर्गृष्टिक्षीरे चतुर्गुणे ।
 वीराद्विमाषकाकोलीस्त्र्यङ्गुसर्वभर्धिभिः ॥ ५० ॥
 मेदया च समैः कल्कैस्तत् स्यात् कल्याणकं महत् ।
 बृंहणीयं विशेषेण सन्निपातहरं परम् ॥ ५१ ॥

इति महाकल्याणकं घृतम् ।

जटिलां पूतनां केशीं चारटीं मर्कटीं वचाम् ।
 त्रायमाणां जयां वीरां चोरकं कटुरोहिणीम् ॥ ५२ ॥
 कायस्थां शूकरीं छत्रामतिच्छत्रां पलङ्कषाम् ।
 महापुरुषदन्तां च वयःस्थां नाकुलीद्वयम् ॥ ५३ ॥
 कटम्भरां वृश्चिकालीं स्थिरां चाहृत्य तैर्घृतम् ।
 सिद्धं चातुर्थकोन्मादग्रहापस्मारनाशनम् ॥ ५४ ॥
 महापैशाचिकं नाम घृतमेतद्यथाऽमृतम् ।

मेधाबुद्धिस्मृतिकरं बालानां चाङ्गवर्धनम् ॥ ५५ ॥

इति महापैशाचिकं घृतम् ।

लशुनानां शतं त्रिंशदभया श्यूषणात् पलम् ।

गवां चर्ममसीप्रस्थं व्याढकं क्षीरमूत्रयोः ॥ ५६ ॥

पुराणसर्पिषः प्रस्थमेभिः सिद्धं प्रयोजयेत् ।

हिङ्गुचूर्णपलं शीते दत्त्वा च मधुमाणिकाम् ॥ ५७ ॥

तद्दोषागन्तुसंभूतानुन्मादान् विषमज्वरान् ।

अपस्मारांश्च हन्त्याशु पानाभ्यञ्जननावनैः ॥ ५८ ॥

इति लशुनाद्यं घृतम् ।

लशुनस्याविनष्टस्य तुलार्धं निस्तुपीकृतम् ।

तदर्धं दशमूल्यास्तु व्याढकेऽपां विपाचयेत् ॥ ५९ ॥

पादशेषे घृतप्रस्थं लशुनस्य रसं तथा ।

कोलमूलकवृक्षाम्लमातुलुङ्गाद्रकै रसैः ॥ ६० ॥

दाडिमाग्लसुरामस्तुकाजिकाग्लैस्तदर्धिकैः ।

साधयेन्निफलादारुलवणव्योषदीप्यकैः ॥ ६१ ॥

यमानीचव्यहिङ्गवम्लवेतसैश्च पलार्धिकैः ।

सिद्धमेतत् पिबेच्छूलगुल्मार्शोजठरापहम् ॥ ६२ ॥

ब्रह्मपाण्ड्यामयप्लीहयोनिदोषज्वरकृमीन् ।

वातश्लेष्मामयान् सर्वानुन्मादं चापकर्षति ॥ ६३ ॥

इति द्वितीयं लशुनाद्यं घृतम् ।

हिङ्गुना हिङ्गुपर्ण्या च सकायस्थावयःस्थया ।

सिद्धं सर्पिर्हितं तद्द्रव्यः स्याद्दिङ्गुचोरकैः ॥ ६४ ॥

केवलं सिद्धमेभिर्वा पुराणं पाययेद्घृतम् ।

पाययित्वात्तमां मात्रां श्वश्रे रुन्ध्याद्गृहेऽपि वा ॥ ६५ ॥

विशेषतः पुराणं च घृतं तं पाययेद्विषक् ।

त्रिदोषघ्नं पवित्रत्वाद्विशेषाद्ब्रह्मोक्षणम् ॥ ६६ ॥

गुणकर्माधिकं स्थानादास्वादात् कटुतिक्तकम् ।

उग्रगन्धं पुराणं स्याद्दशवर्षस्थितं घृतम् ॥ ६७ ॥

लाक्षारसनिभं शीतं तैद्धि सर्वग्रहापहम् ।
 मेध्यं विरेचनेष्वयं प्रपुराणमतः परम् ॥ ६८ ॥
 नासाध्यं नाम तस्यास्ति यत् स्याद्वर्षशतस्थितम् ।
 दृष्टं स्पृष्टमथाघ्रातं तद्विसर्पग्रहापहम् ।
 अपस्मारविषोन्मादवतां शस्तं विशेषतः ॥ ६९ ॥
 एतैरौषधवर्गैर्वा विधेयत्वं स गच्छति ।
 अञ्जनोत्सादनालेपनावनादिषु योजयेत् ॥ ७० ॥
 शिरीषं मधुकं हिङ्गु लघुनं तगरं वचाम् ।
 कुष्ठं च वस्तमूत्रेण पिष्टं स्याद्भावनाञ्जनम् ॥ ७१ ॥
 तद्व्योषं हरिद्रे द्वे मज्जिष्ठाहिङ्गुसर्षपाः ।
 शिरीषबीजं चोन्मादग्रहापस्मारनाशनम् ॥ ७२ ॥
 पिष्ट्वा तुल्यमपामार्गहिङ्गुनी हिङ्गुपत्रिकाम् ।
 वर्तिः स्यान्मारिचार्धांश पित्ताभ्यां गोशृङ्गालयोः ॥ ७३ ॥
 तथाऽञ्जयेदपस्मारभूतोन्मादज्वरार्दितान् ।
 भूतार्तानमरार्तांश्च नरांश्चैव द्रुगामये ॥ ७४ ॥
 मरिचं चातपे मासं सपित्तं स्थितमञ्जनम् ।
 वैकृतं पश्यतः कार्यं दोषभूतहतस्मृतेः ॥ ७५ ॥
 सिद्धार्थको वचा हिङ्गु करञ्जो देवदारु च ।
 मज्जिष्ठा त्रिफला श्वेता कटभीत्वक् कटुत्रिकम् ॥ ७६ ॥
 समांशानि त्रियङ्गुश्च शिरीषो रजनीद्वयम् ।
 वस्तमूत्रेण पिष्टोऽयमगदः पानमञ्जनम् ॥ ७७ ॥
 नस्यमालेपनं चैव स्नानमुद्वर्तनं तथा ।
 अपस्मारविषोन्मादकृत्वालक्ष्मीज्वरापहः ॥ ७८ ॥
 भूतेभ्यश्च भयं हन्ति राजद्वारे च शस्यते ।
 सर्पिरेतेन सिद्धं वा सगोमूत्रं तदर्थकृतम् ॥ ७९ ॥
 प्रसेके पीनसे गन्धैर्धूमवर्तिं कृतां पिबेत् ।

१ 'प्रपुराणमतः परम्' ग. । २ 'एतानौषधयोगान् वा विधेयत्वमग-
 च्छति । अञ्जनोत्सादनालेपनावनादिषु योजयेत्' ग. ।

वैरेचनिकधूमोक्तैः श्वेताद्यैर्वा सहिष्णुभिः ॥ ८० ॥

शल्लकोलकमार्जारजम्बूकवृकबस्तजैः ।

मूत्रपित्तशकृल्लोमनखैश्चर्मभिरेव च ॥ ८१ ॥

सेकाञ्जनं ग्रधमनं नस्यं धूमं च कारयेत् ।

वातश्लेष्मात्मके प्रायः, पैत्तिके च प्रशस्यते ॥ ८२ ॥

तिक्तकं जीवनीयं च सर्पिः स्नेहश्च मिश्रकः ।

शीतानि चान्नपानानि मधुराणि मृदूनि च ॥ ८३ ॥

शङ्खकेशान्तसन्धौ वा मोक्षयेज्जो भिषक् सिराम् ।

उन्मादे विषमे चैव ज्वरेऽपस्सार एव च ॥ ८४ ॥

घृतमांसवितृप्तं वा निवाते स्थापयेत् सुखम् ।

त्यक्त्वा मतिस्मृतिभ्रंशं संज्ञां लब्ध्वा प्रमुच्यते ॥ ८५ ॥

आश्वासयेत् सुहृद्वा तं वाक्यैर्धर्मार्थसंहितैः ।

ब्रूयादिष्टविनाशं वा दर्शयेद्बहुतानि वा ॥ ८६ ॥

बद्धं (ध्वा) सर्षपतैलाक्तं न्यसेद्वोत्तानमातपे ।

कपिकच्छाऽथैवा तसैर्लौहतैलजलैः स्पृशेत् ॥ ८७ ॥

कशाभिस्ताडयित्वा वा सुबद्धं विजने गृहे ।

रुन्ध्याच्चेतो हि विभ्रान्तं व्रजत्यस्य तथा शमम् ॥ ८८ ॥

सर्पणोद्धृतदंष्ट्रेण दान्तैः सिंहैर्गजैश्च तम् ।

त्रासयेच्छस्त्रहस्तैर्वा तस्करैः शत्रुभिस्तथा ॥ ८९ ॥

अथवा राजपुरुषा बहिर्नीत्वा सुसंयतम् ।

त्रासयेयुर्वधेनैनं तर्जयन्तो नृपाज्ञया ॥ ९० ॥

देहदुःखभयेभ्यो हि परं प्राणभयं स्मृतम् ।

तेन याति शमं तस्य सर्वतो विडुतं मनः ॥ ९१ ॥

इष्टद्रव्यविनाशात्तु मनो यस्योपहन्यते ।

तस्य तत्सदृशप्राप्तिशान्त्याश्वासैः शमं नयेत् ॥ ९२ ॥

कामशोकभयक्रोधहर्षेर्ग्यालोभसंभवान् ।

परस्परप्रतिद्वन्द्वैरेभिरेव शमं नयेत् ॥ ९३ ॥

१ 'लघूनि' यो । २ 'प्रबुध्यते' ह । — ३ 'ऽयित्तैर्वा' ह ।

बुद्ध्वा देशं वयः सात्तयं दोषं कालं बलाबले ।
 चिकित्सितमिदं कुर्यादुन्मादे दोषभूतजे ॥ ९४ ॥
 देवर्षिपितृगन्धर्वैरुन्मत्तस्य तु बुद्धिमान् ।
 व्रजयेदञ्जनादीनि तीक्ष्णानि कूरकर्म च ॥ ९५ ॥
 सर्पिष्पाणादि तस्येह मृदु मैषज्यमाचरेत् ।
 पूजां बल्युपहारांश्च मन्त्राञ्जनविधींस्तथा ॥ ९६ ॥
 शान्तिकर्मैष्टिहोमांश्च जपस्वस्त्ययनानि च ।
 वेदोक्तान्नियमांश्चापि प्रायश्चित्तानि चाचरेत् ॥ ९७ ॥
 भूतानामधिपं देवमीश्वरं जगतः प्रभुम् ।
 पूजयन् प्रयतो नित्यं जयत्युन्मादजं भयम् ॥ ९८ ॥
 रुद्रस्य प्रमथा नाम गणा लोके चरन्ति ये ।
 तेषां पूजां च कुर्वाण उन्मादेभ्यो विमुच्यते ॥ ९९ ॥
 बलिभिर्मङ्गलैर्होमैरोपध्यगदधारणैः ।
 सत्याचारतपोज्ञानप्रदाननियमव्रतैः ॥ १०० ॥
 देवगोब्राह्मणानां च गुरुणां पूजनेन च ।
 आगन्तुः प्रशमं याति सिद्धैर्मन्त्रौषधैस्तथा ॥ १०१ ॥
 यच्चोपदेक्ष्यते किञ्चिदपसारचिकित्सिते ।
 उन्मादे तच्च कर्तव्यं सामान्याद्धेतुदूष्ययोः ॥ १०२ ॥
 निवृत्तामिषमद्यो यो हिताशी प्रयतः शुचिः ।
 निजागन्तुभिरुन्मादैः सत्त्ववान्न स युज्यते ॥ १०३ ॥
 प्रसादश्चेन्द्रियार्थानां बुद्ध्यात्ममनसां तथा ।
 धातूनां प्रकृतिस्थत्वं विगतोन्मादलक्षणम् ॥ १०४ ॥
 तत्र श्लोकः ।
 उन्मादानां समुत्थानं लक्षणं सचिकित्सितम् ।
 निजागन्तुनिमित्तानामुक्तवान् भिषगुत्तमः ॥ १०५ ॥
 इत्यभिवेशकृते तत्रै चरकप्रतिसंस्कृते चिकित्सास्थाने उन्माद-
 चिकित्सितं नाम नवमोऽध्यायः ॥ ९ ॥

दशमोऽध्यायः ।

अथातोऽपस्सारचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

स्मृतेरपगमं प्रादुरपस्सारं भिषग्विदः ।

तमःप्रवेशं वीभत्सचेष्टं धीसत्त्वसंभवात् ॥ ३ ॥

विभ्रान्तबहुदोषाणामहिताशुचिभोजिनाम् ।

रजस्तमोभ्यां विहते सत्त्वे दोषावृते हृदि ॥ ४ ॥

चिन्ताकामभयक्रोधशोकोद्वेगादिभिस्तथा ।

मनस्यभिहते वृणामपस्सारः प्रवर्तते ॥ ५ ॥

धमनीभिश्चिता दोषा हृदयं पीडयन्ति हि ।

स पीड्यमानो व्यथते मूढो भ्रान्तेन चेतसा ॥ ६ ॥

पश्यत्यसन्ति रूपाणि पतति प्रस्फुरत्यपि ।

जिह्वाक्षिभूः स्रवलालो हस्तौ पादौ च विक्षिपन् ॥ ७ ॥

दोषवेगे च विगते सुप्तवत् प्रतिबुध्यते ।

पृथग्दोषैः समस्तैश्च वक्ष्यते स चतुर्विधः ॥ ८ ॥

कम्पते प्रदशेद्दन्तान् फेनोद्गामी श्वसित्यपि ।

परुषारुणकृष्णानि पश्येद्रूपाणि चानिलात् ॥ ९ ॥

✓ पीतफेनाङ्गवक्राक्षः पीतासृग्मूपदर्शनः ।

सतृष्णोष्णानलव्याप्तलोकदर्शी च पैत्तिकः ॥ १० ॥

✓ शुक्लफेनाङ्गवक्राक्षः शीतो हृष्टाङ्गजो गुरुः ।

पश्यन्धुक्कानि रूपाणि श्लैष्मिको मुच्यते विरात् ॥ ११ ॥

सर्वैरेतैः समस्तैस्तु लिङ्गैर्ज्ञेयस्त्रिदोषजः ।

अपस्सारः स चासाध्यो यः क्षीणस्यानवश्च यः ॥ १२ ॥

पक्षाद्वा द्वादशाहाद्वा मासाद्वा कुपिता मलाः ।

अपस्साराय कुर्वन्ति वेगं किञ्चिदथान्तरम् ॥ १३ ॥

तैरावृत्तानां हृत्त्रोतोमनसां संप्रबोधनम् ।
 तीक्ष्णैरादौ भिषक् कुर्यात् कर्मभिर्वमनादिभिः ॥ १४ ॥
 वातिकं वस्तिभूयिष्ठैः पित्तं प्रायो विरेचनैः ।
 श्लेष्मिकं वमनप्रायैरपस्सारमुपाचरेत् ॥ १५ ॥
 सर्वतः सुविशुद्धस्य सन्मयाश्वासितस्य च ।
 अपस्सारविमोक्षार्थं योगान् संशान्दान्कृणु ॥ १६ ॥
 गोशकृद्रसदध्यम्लक्षीरमूत्रैः समैर्घृतम् ।
 सिद्धं पिवेदपस्सारकामलाज्वरनाशनम् ॥ १७ ॥

इति पञ्चगव्यं घृतम् ।

द्वे पञ्चमूल्यौ त्रिफलां रजन्यौ कुटजत्वचम् ।
 सप्तपर्णमपामार्गं नीलिनीं कटुरोहिणीम् ॥ १८ ॥
 शम्पाकं फल्गुमूलं च पौष्करं सदुरालभम् ।
 द्विपलानि जलद्रोणे पक्त्वा पादावशेषिते ॥ १९ ॥
 भाङ्गीं पाठां त्रिकटुकं त्रिवृतां निचुलानि च ।
 श्रेयसीमाढकीं मूर्वां दन्तीं भूनिम्बचित्रकौ ॥ २० ॥
 द्वे सारिवे रोहिषं च भूतीकं मदयन्तिकाम् ।
 क्षिपेत् पिष्ट्वाऽक्षमात्राणि तैः प्रस्थं सर्पिषः पचेत् ॥ २१ ॥
 गोशकृद्रसदध्यम्लक्षीरमूत्रैश्च तत्समैः ।
 पञ्चगव्यमिति ख्यातं महत्तदमृतोपमम् ॥ २२ ॥
 अपस्सारे तथोन्मादे श्वयथावुदरेषु च ।
 गुल्माशैः पाण्डुरोगेषु कामलायां भगन्दरे ।
 अलक्ष्मीग्रहरक्षोभं चातुर्थिकविनाशनम् ॥ २३ ॥

इति महापञ्चगव्यं घृतम् ।

ब्राह्मीरसवचाकुष्ठशङ्खपुष्पीभिरेव च ।
 पुराणं घृतमुन्मादालक्ष्म्यपस्सारपापनुत् ॥ २४ ॥
 घृतं सैन्धवहिङ्गुभ्यां वार्षे वास्ते चतुर्गुणे ।
 मूत्रे सिद्धमपस्सारहृद्दृहामयनाशनम् ॥ २५ ॥

१ 'कामलायां हलीमके' ग. ।

वचाशम्पाककैडर्यवयःस्थाहिङ्गुचोरकैः ।
 सिद्धं पलङ्कषायुकैर्वातश्लेष्मात्मके घृतम् ॥ २६ ॥
 तैलप्रस्थं घृतप्रस्थं जीवनीयैः पलोन्मितैः ।
 क्षीरद्रोणे पचेत् सिद्धमपस्मारविनाशनम् ॥ २७ ॥
 कंसे क्षीरेक्षुरसयोः काश्मर्येऽष्टगुणे रसे ।
 कार्षिकैर्जीवनीयैश्च घृतप्रस्थं विपाचयेत् ॥ २८ ॥
 वातपित्तोद्भवं क्षिप्रमपस्मारं नियच्छति ।
 तद्वत् कांशविदारीक्षुकशकाथशृतं घृतम् ॥ २९ ॥
 मधुकद्विपले कल्के द्रोणे चामलकीरसात् ।
 तद्वत्सिद्धो घृतप्रस्थः पित्तापस्मारभेषजम् ॥ ३० ॥
 अभ्यङ्गः सार्षपं तैलं वस्तमूत्रे चतुर्गुणे ।
 सिद्धं स्याद्रोशकृन्मूत्रैः स्नानोत्सादनमेव च ॥ ३१ ॥
 कटभीनिम्बकद्वज्जमधुशिशुत्वचां रसे ।
 सिद्धं मूत्रसमं तैलमभ्यङ्गार्थं प्रशस्यते ॥ ३२ ॥
 पलङ्कषावचापथ्यावृश्चिकाल्यकंसर्षपैः ।
 जटिलापूतनाकेशीनाकुलीहिङ्गुचोरकैः ॥ ३३ ॥
 लज्जुनातिरसाचित्राकुष्ठैर्विद्धिश्च पक्षिणाम् ।
 मांसाग्निनां यथालाभं वस्तमूत्रे चतुर्गुणे ॥ ३४ ॥
 सिद्धमभ्यङ्गनं तैलमपस्मारविनाशनम् ।
 एतैरेवौषधैः कार्यं धूपनं संप्रलेपनम् ॥ ३५ ॥
 पिप्पलीं लवणं शिंशुं हिङ्गुं हिङ्गुशिवाटिकाम् ।
 काकोलीं सर्षपान् काकनासां कैडर्यचन्दने ॥ ३६ ॥
 शुनःस्कन्धास्थिखरान् पशुकंश्चेति पेषयेत् ।
 वस्तमूत्रेण पुण्यक्षे प्रदेहः स्यात् सधूपनः ॥ ३७ ॥
 अपेतराक्षसीकुष्ठपूतनाकेशिचोरकैः ।
 उत्सादनं मूत्रपिट्टैर्मूत्रैरेवावसेचनम् ॥ ३८ ॥

१ 'मधुकद्विपले' ग. । २ 'च खुरान्' ह. ।

जलौकः शकृता तद्गन्धैर्वा बस्तलोमभिः ।
 खरास्थिभिर्हस्तिनखैस्तथा गोपुच्छलोमभिः ॥ ३९ ॥
 कपिलानां गवां मूत्रं नावनं परमं हितम् ।
 श्वशृगालविडालानां सिंहादीनां च शस्यते ॥ ४० ॥
 भार्ज्मी वचा नागदन्ती श्वेतैश्चेता विषाणिका ।
 ज्योतिष्मती नागदन्ती पादोक्ता मूत्रपेषिताः ॥ ४१ ॥
 योगास्त्रयोऽस्तः षड्विन्दून् पञ्च वा नावयेद्भिषक् ।
 त्रिफलान्योषपीतद्रुयवक्षारफणिज्जकैः ॥ ४२ ॥
 श्यामापामार्गकारक्षफलैर्मूत्रैश्च बस्तजैः ।
 साधितं नावनं तैलमपस्सारविनाशनम् ॥ ४३ ॥
 पिप्पली वृश्चिकाली च कुष्ठं च लवणाणि च ।
 भार्ज्मी च चूर्णितं नस्तः कार्यं प्रथमनं परम् ॥ ४४ ॥
 कायस्थां शारदान्मुद्गान्मुस्तोशीरयवांस्तथा ।
 सव्योषान् बस्तमूत्रेण पिष्ट्वा वर्तीः प्रकल्पयेत् ॥ ४५ ॥
 अपसारे तथोन्मादे सर्पदष्टे गरार्दिते ।
 विषपीते जलमृते चैताः स्युरमृतोपमाः ॥ ४६ ॥
 मुस्तं वयःस्थां त्रिफलां कायस्थां हिङ्गुं शार्दूलम् ।
 व्योषं माषान् यवान्मूत्रैर्वास्तमैषार्षभैस्त्रिभिः ॥ ४७ ॥
 पिष्ट्वा कृत्वा च तां वर्तिमपसारे प्रयोजयेत् ।
 किलासे च तथोन्मादे ज्वरेषु विषमेषु च ॥ ४८ ॥
 पुण्ड्रोद्धतं शुनः पित्तमपस्सारघ्नमञ्जनम् ।
 तदेव सर्पिषा युक्तं धूपनं परमं मतम् ॥ ४९ ॥
 नकुलोत्कृमाजार्गृध्रकीटाहिकाकजैः ।
 तुण्डैः पक्षैः पुरीषैश्च धूपनं कारयेद्भिषक् ॥ ५० ॥
 आभिः क्रियाभिः सिद्धाभिर्हृदयं संप्रबुध्यते ।

१ 'जतुकाशकृता' ग. । २ 'पित्तं' ह. । ३ 'श्वेता श्वे(श)तविषा-
 णिका' ह. ।

सोतांसि चापि शुध्यन्ति स्मृतिं संज्ञां च विन्दति ॥ ५१ ॥
 यस्यानुबन्धस्वागन्तुर्दोषलिङ्गाधिकाकृतिः ।
 पश्येत्तस्य भिषक्कुर्यादागन्तुन्मादभेषजम् ॥ ५२ ॥
 अनन्तरमुवाचेदमग्निवेशः कृताञ्जलिः ।
 भगवन् प्राक् समुद्दिष्टः श्लोकस्थाने महागदः ॥ ५३ ॥
 अतत्त्वाभिनिवेशो यस्तद्धेत्वाकृतिभेषजम् ।
 तत्र नोक्तमतः श्रोतुमिच्छामि तदिहोच्यताम् ॥ ५४ ॥
 शुश्रूषवे वचः श्रुत्वा शिष्यायाह पुनर्वसुः ।
 महागदं सौम्य शृणु सहेत्वाकृतिभेषजम् ॥ ५५ ॥
 मलिनाहारशीलस्य वेगान् प्राप्ताग्निगृहृतः ।
 शीतोष्णस्निग्धरूक्षाद्यैर्हेतुभिश्चातिसेवितैः ॥ ५६ ॥
 हृदयं समुपाश्रित्य मनोबुद्धिवहाः सिराः ।
 दोषाः संदूष्य तिष्ठन्ति रजोमोहावृतात्मनः ॥ ५७ ॥
 रजस्तमोभ्यां वृद्धाभ्यां बुद्धौ मनसि चावृते ।
 हृदये व्याकुले दोषैरथ मूढाल्पचेतनः ॥ ५८ ॥
 विषमां कुरुते बुद्धिं नित्यानित्ये हिताहिते ।
 अतत्त्वाभिनिवेशं तमाहुरासा महागदम् ॥ ५९ ॥
 स्नेहस्वेदोपपन्नं तं संशोध्य वमनादिभिः ।
 कृतसंसर्जनं मेध्यैरन्नपानैरुपाचरेत् ॥ ६० ॥
 ब्राह्मीस्वरसयुक्तं यत् पञ्चगव्यमुदाहृतम् ।
 तत् सेव्यं शङ्खपुष्पी च यच्च मेध्यं रसायनम् ॥ ६१ ॥
 सुहृदश्चानुकूलस्तं स्वाप्ता धर्मार्थवादिनः ।
 संयोजयेयुर्विज्ञानधैर्यस्मृतिसमाधिभिः ॥ ६२ ॥
 प्रयुञ्ज्यात्तैललघुनं पयसा वा शतावरीम् ।
 ब्राह्मीरसं कुष्ठरसं वचां वा मधुसंयुताम् ॥ ६३ ॥

१ 'इत्येत तस्य कार्यं स्यात्' यो. । २ 'अतत्त्वाभिनिवेशस्तु तस्य
 व्यक्तिरिहोच्यताम्' ह. । ३ 'सत्वे मनसि संवृते' यो. । ४ 'हृदयस्यानु-
 कूलश्च कथाः सिद्धार्थवादिनः' ग. । ५ 'विज्ञानं' ह. ।

दुश्चिकित्सो ह्यपस्मारश्चिरकारी कृतास्पदः ।
 तस्माद्रसायनैरेनं प्रायशः समुपाचरेत् ॥ ६४ ॥
 जलाम्निद्रुमशैलेभ्यो विषमेभ्यश्च तं सदा ।
 रक्षेदुन्मादिनं चैव सद्यः प्राणहरा हि ते ॥ ६५ ॥
 तत्र श्लोकौ ।

हेतुं कुर्वन्त्यपस्मारं दोषाः प्रकुपिता यथा ।
 सामान्यतः पृथक्त्वाच्च लिङ्गं तेषां च भेषजम् ॥ ६६ ॥
 महागदसमुत्थानं लिङ्गं चोवाच सौषधम् ।
 मुनिर्व्याससमासाभ्यामपस्मारचिकित्सिते ॥ ६७ ॥
 इत्यग्निवेशकृते तन्त्रे चरकप्रतिसंस्कृते चिकित्सास्थानेऽपस्मार-
 चिकित्सितं नाम दशमोऽध्यायः ॥ १० ॥

एकादशोऽध्यायः ।

अथातः क्षतक्षीणचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

उदारकीर्तिर्ब्रह्मर्षिरात्रेयः परमार्थवित् ।
 क्षतक्षीणचिकित्सार्थमिदमाह चिकित्सितम् ॥ ३ ॥
 धनुषाऽऽयस्यतोऽत्यर्थं भारमुद्ब्रूहतो गुरुम् ।
 पततो विषमोच्चेभ्यो युध्यमानस्य चाधिकैः ॥ ४ ॥
 वृषं हयं वा धावन्तं दम्भं वाऽन्यं निगृह्यतः ।
 शिलाकाष्ठाश्मनिर्घातान् क्षिपतो निघ्नतः परान् ॥ ५ ॥
 अघीयानस्य वाऽत्युच्चैर्दूरं वा व्रजतो द्रुतम् ।
 महानदीर्वा तरतो हयैर्वा सह धावतः ॥ ६ ॥
 सहसोत्पततो दूरं तूर्णं चातिप्रनृत्यतः ।

१ 'महागदः' ग. । २ 'प्रजाहितार्थं भगवानपस्मारचिकित्सिते' ग. ।

३ 'बलिभिः सह युध्यतः' ग. । ४ 'चापि प्रनृत्यतः' यो. ।

तथाऽन्यैः कर्मभिः क्रूरैर्भृशमभ्याहतस्य वा ॥ ७ ॥
 विक्षते वक्षसि व्याधिर्बलवान् समुदीर्यते ।
 स्त्रीषु चातिप्रसक्तस्य रुक्षाल्पप्रमिताक्षिणः ॥ ८ ॥
 उरो विरुज्यते तस्य भिद्यतेऽथ विद्वह्यते ।
 प्रपीड्येते ततः पार्श्वे शुष्यत्यङ्गं प्रवेपते ॥ ९ ॥
 क्रमाद्वीर्यं बलं वर्णो रुचिरश्चिह्नं हीयते ।
 ज्वरो व्यथा मनोदेह्यं विद्वेदोऽग्निवधस्तथा ॥ १० ॥
 दुष्टः श्यावः सुदुर्गन्धः पीतो विप्रथितो बहुः ।
 कासमानस्य चाभीक्ष्णं कफः सास्त्रः प्रवर्तते ॥ ११ ॥
 स क्षतः क्षीयतेऽत्यर्थं तथा शुक्रौजसोः क्षयात् ।
 अव्यक्तं लक्षणं तस्य पूर्वरूपमिति स्मृतम् ॥ १२ ॥
 उरोरुक् शोणितच्छर्दिः कासो वैशेषिकः क्षते ।
 क्षीणे सरक्तमूत्रत्वं पार्श्वपृष्ठकटिग्रहः ॥ १३ ॥
 अल्पलिङ्गस्य दीसाग्रेः साध्यो बलवतो नवः ।
 परिसंवत्सरो याप्यः सर्वलिङ्गं तु वर्जयेत् ॥ १४ ॥
 उरो मत्वा क्षतं लाक्षां पयसा मधुसंयुताम् ।
 सद्य एव पिबेज्जीर्णे पयसाऽद्यात् सशर्करम् ॥ १५ ॥
 पार्श्वबस्तिरुजी चाल्पपित्ताग्निस्तां सुरायुताम् ।
 भिन्नविद्रुः समुस्तातिविषापाठां सवत्सकाम् ॥ १६ ॥
 लाक्षां सर्पिर्मधूच्छिष्टं जीवनीयगणं सिताम् ।
 त्वक्क्षीरीं समितां क्षीरे पक्त्वा दीप्तानलः पिबेत् ॥ १७ ॥
 दृक्ष्वालिकाविसग्रन्थिपद्मकेशरचन्दनैः ।
 शृतं पयो मधुयुतं सन्धानार्थं पिबेत् क्षती ॥ १८ ॥
 यवानां चूर्णमादाय क्षीरसिद्धं घृतमुत्तमम् ।
 ज्वरे दाहे सिताक्षौद्रसकून् वा पयसा पिबेत् ॥ १९ ॥

१ 'ऽत्यर्थं' ह. । २ 'विभज्यते' ग. । ३ 'ऽग्निवधादपि' ह. । ४ 'पार्श्व-
 वस्तिरुजोश्चाल्पपित्ताग्निस्तां' ह. । ५ 'त्वक्क्षीरीसंमितं' इति पा० । ६ 'चू-
 र्णमादानां' ह. ।

मधूकमधुकद्वाक्षात्वक्क्षीरीपिप्पलीबलाः ।
 कासी पर्वास्थिशूली च लिङ्गात् सधृतमाक्षिकाः ॥ २० ॥
 एलापत्रत्वचोऽर्धाक्षाः पिप्पल्यर्धपलं तथा ।
 सितामधुकखर्जूरमृद्धीकाश्च पलोन्मिताः ॥ २१ ॥
 संचूर्ण्य मधुना युक्ता गुलिकाः संप्रकल्पयेत् ।
 अक्षमात्रां ततश्चैकां भक्षयेन्ना दिने दिने ॥ २२ ॥
 कासं श्वासं ज्वरं हिक्कां छादं मूर्च्छां मदं भ्रमम् ।
 रक्तनिष्टीवनं तृष्णां पार्श्वशूलमरोचकम् ॥ २३ ॥
 शोषघ्नीहाव्यवातांश्च स्वरभेदं क्षतं क्षयम् ।
 गुटिका तर्पणी वृष्या रक्तपित्तं च नाशयेत् ॥ २४ ॥
 इत्येलादिगुटिका ।
 रक्तेऽतिवृत्ते दक्षाण्डं यूषैस्तोयेन वा पिबेत् ।
 चटकाण्डरसं वाऽपि रक्ते वा च्छागजाङ्गलम् ॥ २५ ॥
 चूर्णं पौनर्नवं रक्तशालितण्डुलशर्करम् ।
 रक्तघ्नीवी पिबेत् सिद्धं द्राक्षारसपयोधृतैः ॥ २६ ॥
 मधूकमधुकक्षीरसिद्धं वा तण्डुलीयकम् ।
 मूढवातस्त्वजामेदः सुरामृष्टं ससैन्धवम् ॥ २७ ॥
 क्षामः क्षीणः क्षतोरस्कस्त्वनिद्रः सबलेऽनिले ।
 शृतक्षीरसरेणाद्यात् सक्षौद्रघृतशर्करम् ॥ २८ ॥
 शर्करां यवगोधूमौ जीवकर्षभकौ मधु ।
 शृतक्षीरानुपानं वा लिङ्गात् क्षीणः क्षती कृशः ॥ २९ ॥
 क्रव्यादमांसनिर्युहं घृतमृष्टं पिबेच्च सः ।
 पिप्पलीक्षौद्रसंयुक्तं मांसशोणितवर्धनम् ॥ ३० ॥
 न्यग्रोधोदुम्बराश्चत्थप्लक्ष्मशालप्रियङ्गुभिः ।
 तालमस्तकजम्बूत्वक्प्रियालैश्च सपञ्चकैः ॥ ३१ ॥
 साश्वकणैः शृतात् क्षीरादद्याज्जातेन सर्पिषा ।
 शाह्योदनं क्षतोरस्कः क्षीणशुक्रश्च मानवः ॥ ३२ ॥

यष्ट्याह्नागबलयोः काथे क्षीरसमं घृतम् ।
 पयस्यापिप्लीवांशीकल्कसिद्धं क्षते शुभम् ॥ ३३ ॥
 कोललाक्षारसे तद्वत् क्षीराष्टगुणसाधितम् ।
 कल्कैः कदुङ्गदार्वीत्वग्दत्सकत्वक्फलैर्घृतम् ॥ ३४ ॥
 जीवकर्षभकौ वीरां जीवन्तीं नागरं शटीम् ।
 चतस्रः पर्णिनीर्मदे काकोल्यौ द्वे निदिगिधके ॥ ३५ ॥
 पुनर्नवे द्वे मधुकमात्मगुप्तां शतावरीम् ।
 कर्द्विं परुषकं भाङ्गीं मृद्वीकां बृहतीं तथा ॥ ३६ ॥
 शृङ्गाटकं तामलकीं पयस्यां पिप्पलीं बलाम् ।
 बदराक्षोटखर्जूरवातामाभिषुकाण्यपि ॥ ३७ ॥
 फलानि चैवमादीनि कल्कान् कुर्वीत कार्षिकान् ।
 भान्नीरसविदारीक्षुच्छागमांसरसं पयः ॥ ३८ ॥
 ऐषां प्रस्थोन्मितान् भागान् घृतप्रस्थे विपाचयेत् ।
 प्रस्थार्धं मधुनः शीते शर्करार्धतुलां तथा ॥ ३९ ॥
 द्विकार्षिकाणि पत्रैलाहेमत्वङ्मरिचानि च ।
 चूर्णितानि विनीयास्माल्लिह्यान्मात्रां सदा नरः ॥ ४० ॥
 अमृतप्राशमित्येतन्नराणाममृतं घृतम् ।
 सुधामृतरसं प्राश्यं क्षीरमांसरसाशिना ॥ ४१ ॥
 नष्टशुक्रक्षतक्षीणदुर्बलव्याधिकर्षितान् ।
 स्त्रीप्रसक्तान् कृशान् वर्णस्वरहीनांश्च बृंहयेत् ॥ ४२ ॥
 कासहिक्काज्वरश्वासदाहवृष्णास्त्रपित्तनुत् ।
 पुत्रदं वसिमूर्च्छाहृद्योनिमूत्रामयापहम् ॥ ४३ ॥
 इत्यमृतप्राशघृतम् ।
 श्वदंष्ट्रोक्षीरमज्जिष्ठाबलाकाशमर्थकत्तुणम् ।
 दर्भमूलं पृथक्पणीं पलाशर्षभकौ स्थिराम् ॥ ४४ ॥

१ 'हितम्' यो । २ 'दत्त्वा' इति पा० । ३ 'पलार्धकं च मरिचत्वगे-
 त्रकेशरात् । विनीय चूर्णितं तस्माल्लिह्यान्मात्रां सदा नरः' यो ।

पलिकान् साधयेत्तेषां रसे क्षीरचतुर्गुणे ।

कल्कैः स्वगुप्ताजीवन्तीमेदकर्षभजीवकैः ॥ ४५ ॥

शतावृत्यृद्धिमृद्वीकाशर्कराश्रावणीविसैः ।

प्रस्थः सिद्धो घृताद्वातपित्तहृद्भवशूलनुत् ॥ ४६ ॥

मूत्रकृच्छ्रप्रमेहार्शःकासशोषक्षयापहः ।

धनुःक्षीमद्यभाराध्वस्त्रिन्नानां बलमांसदः ॥ ४७ ॥

इति श्वदंष्ट्रादिघृतम् ।

मधुकाष्ठपलद्वाक्षाप्रस्थक्राथे घृतं पचेत् ।

पिप्पल्यष्टपले कल्के प्रस्थं सिद्धे च शीतले ॥ ४८ ॥

पृथगष्टपलं क्षौद्रशर्कराभ्यां विमिश्रयेत् ।

समशक्तु क्षतक्षीणे रक्तगुल्मे च तद्धितम् ॥ ४९ ॥

धात्रीफलविदारीक्षुजीवनीयरसादृतात् ।

अजागोपयसोश्चैव सप्त प्रस्थान् पचेद्विषग् ॥ ५० ॥

सिद्धशीते सिताक्षौद्रं द्विप्रस्थं विनयेच्च तत् ।

यक्ष्मापसारपित्तासृक्कासमेहक्षयापहम् ॥ ५१ ॥

वयःस्थापनमायुष्यं मांसशुक्रबलप्रदम् ।

घृतं तु पित्तेऽभ्यधिके लिङ्गाद्वातेऽधिके पिबेत् ॥ ५२ ॥

लीढं निर्वापयेत्पित्तमल्पत्वाद्धन्ति नानलम् ।

आक्रामत्यनिलं पीतमूष्माणं निरुणद्धि च ॥ ५३ ॥

क्षामक्षीणकृशाङ्गानामेतान्येव घृतानि च ।

त्वक्क्षीरीशर्करालाजचूर्णैः स्त्यानानि योजयेत् ॥ ५४ ॥

सर्पिर्गुडान् समध्वंशाङ्गध्वा चानु पयः पिबेत् ।

रेतो वीर्यं बलं पुष्टिं तैराशुतरमामुयात् ॥ ५५ ॥

इति सर्पिर्गुडाः ।

बला विदारी हस्वा च पञ्चमूली पुनर्नवा ।

पञ्चानां क्षीरिवृक्षाणां शुद्धा मुष्ट्यंशका अपि ॥ ५६ ॥

१ "इहव" ग. । २ 'त्वक्क्षीरीपिप्पलीलाजचूर्णैः' इति पा० ।

पुषां कषाये द्विक्षीरे विदार्याजरसांशिके ।
 जीवनीयैः पचेत् कल्कैरक्षमात्रैर्धृताढकम् ॥ ५७ ॥
 सितापलानि पूतेऽस्मिन् शीते द्वात्रिंशदावपेत् ।
 गोधूमपिपलीवांशीचूर्णं शृङ्गाटकस्य च ॥ ५८ ॥
 संक्षौद्रं कुडवांशेन तत् सर्वं खजमूर्च्छितम् ।
 स्थानं सर्पिर्गुडान् कृत्वा भूर्जपत्रेण वेष्टयेत् ॥ ५९ ॥
 ताक्षगध्वा पलिकान् क्षीरं मद्यं चानुपिबेत् कफे ।
 शोषे कासे क्षते क्षीणे श्रमस्त्रीभारकाशिते ॥ ६० ॥
 रक्तनिष्टीवने तापे धीनसे चोरसि स्थिते ।
 शस्ताः पार्श्वशिरःशूले भेदे च स्वरवर्णयोः ॥ ६१ ॥
 इति द्वितीयाः सर्पिर्गुडाः ।
 स्वक्ष्मीरीश्रावणीद्राक्षामूर्ध्वभकजीवकैः ।
 वीरधिंक्षीरकाकोलीवृहतीकपिकच्छुभिः ॥ ६२ ॥
 खर्जूरफलमेदाभिः क्षीरपिटैः पलोन्मितैः ।
 धात्रीविदारीक्षुरसप्रस्थैः प्रस्थं घृतात् पचेत् ॥ ६३ ॥
 शर्करार्धतुलां शीते क्षौद्रार्धप्रस्थमेव च ।
 क्षिप्त्वा सर्पिर्गुडान् कुर्यात्कासहिक्काज्वरापहान् ॥ ६४ ॥
 यक्षमाणं तमकं श्वासं रक्तपित्तं हलीमकम् ।
 शुक्रनिद्राक्षयं तृष्णां हन्युः कार्यं सकामलम् ॥ ६५ ॥
 इति तृतीयाः सर्पिर्गुडाः ।
 नवमामलकं द्राक्षामात्मगुसां पुनर्नवाम् ।
 शतावरीं विदारीं च समङ्गां पिप्पलीं तथा ॥ ६६ ॥
 पृथग्दशपलान् भागान् पलान्यष्टौ च नागरान् ।
 यष्ट्याह्नसौवर्चलयोद्विपलं मरिचस्य च ॥ ६७ ॥
 क्षीरतैलघृतानां च त्र्याहके शर्कराशते ।
 कथिते तानि चूर्णानि दत्त्वा खिल्वसमान् गुडान् ॥ ६८ ॥

१ 'समाक्षिकं कौडविकं' यो । २ 'शर्कराशते' यो ।

कुर्यात्तान् भक्षयेत् क्षीणः क्षतः शुष्कश्च मानवः ।
तेन सद्यो रसादीनां वृद्ध्या पुष्टिं स विन्दति ॥ ६९ ॥
इति चतुर्थसर्पिर्गुडकाः ।

गोक्षीरार्घाढकं सर्पिःप्रस्थमिक्षुरसाढकम् ।
विदार्याः स्वरसात् प्रस्थं रसात् प्रस्थं च तैत्तिरात् ॥ ७० ॥
दद्यात् सिध्यति तस्मिंस्तु पिष्टानिक्षुरसैरिमान् ।
मधूकपुष्पकुडवं प्रियालकुडवं तथा ॥ ७१ ॥
कुडवार्यं तुगाक्षीर्याः खर्जूराणि च विंशतिम् ।
पृथग्विभीतकानां च पिप्पल्याश्च चतुर्थिकाम् ॥ ७२ ॥
त्रिंशत्पलानि खण्डाच्च मधुकात् कर्पमेव च ।
तथाऽर्धपलिकान्यत्र जीवनीयानि दापयेत् ॥ ७३ ॥
सिद्धेऽस्मिन् कुडवं क्षौद्राच्छीते क्षिप्त्वाऽथ मोदकान् ।
कारयेन्मरिचाज्जाजीपलचूर्णावचूर्णितान् ॥ ७४ ॥
वातासृक्पित्तरोगेषु क्षतकासक्षयेषु च ।
शुष्यतां क्षीणशुक्राणां रक्ते चोरसि संस्थिते ॥ ७५ ॥
कृशदुर्बलवृद्धानां पुष्टिवर्णबलार्थिनाम् ।
योनिदोषकृतस्त्रावहतानां चापि योषिताम् ॥ ७६ ॥
गर्भार्थिनीनां गर्भश्च स्त्रवेद्यासां म्रियेत वा ।
धन्या बल्या हितास्ताभ्यः शुक्रशोणितवर्धनाः ॥ ७७ ॥
इति सर्पिर्मोदकाः ।

वस्तिदेशे विजुर्वाणे स्त्रीप्रसक्तस्य माहते ।
वातघ्नान् बृंहणान् बल्यान् वृष्यान् योगान् प्रयोजयेत् ॥ ७८ ॥
शर्करापिप्पलीचूर्णैः सर्पिषा माक्षिकेण च ।
संयुक्तं वा शृतं क्षीरं पिबेत् कासज्वरापहम् ॥ ७९ ॥
फलाम्लं सर्पिषा भृष्टं विदारीक्षुरसे शृतम् ।
स्त्रीषु क्षीणः पिबेच्चूर्णं जीवनं बृंहणं परम् ॥ ८० ॥

१ 'खर्जूराणां' यो. । २ 'क्षत' ह. ।

शकूनां वस्त्रपूतानां मन्थं क्षौद्रघृतान्वितम् ।
 यवान्नसारस्यो दिप्ताग्निः क्षतक्षीणः पिवेन्नरः ॥ ८१ ॥
 जीवनीयोपसिद्धं वा घृतभृष्टं तु जाङ्गलम् ।
 रसं प्रयोजयेत् क्षीणे व्यञ्जनार्थं सशर्करम् ॥ ८२ ॥
 गोमहिष्यश्वनागाजैः क्षीरैर्मांसरसैस्तथा ।
 यैथाग्निं भोजयेद्यूषैः फलाम्लैर्वा घृताद्भुतैः ॥ ८३ ॥
 दीप्तेऽग्नौ विधिरेषः स्यान्मन्त्रे दीपनपाचनः ।
 यक्षिमणां विहितो ग्राही भिक्षो शकृति चेष्ट्यते ॥ ८४ ॥
 पलिकं सैन्धवं शुण्ठी द्वे च सौवर्चलात् पले ।
 कुडवांशानि वृक्षाम्लं दाडिमं पत्रमर्जकात् ॥ ८५ ॥
 एकैकं मरिचाजाज्योर्धान्यकाद्वे चतुर्थिके ।
 शर्करायाः पलान्यत्र दश द्वे च प्रदापयेत् ॥ ८६ ॥
 कृत्वा चूर्णमतो मात्रामन्नपाने प्रयोजयेत् ।
 रोषनं दीपनं बल्यं पार्श्वार्तिश्वासकासनुत् ॥ ८७ ॥
 इति सैन्धवादिचूर्णम् ।
 एका षोडशिका धान्याद्वे द्वेऽजाज्यजमोदयोः ।
 ताभ्यां दाडिमवृक्षाम्लं द्विद्विः सौवर्चलात् पलम् ॥ ८८ ॥
 शुण्ठ्याः कर्षं दधितथस्य मध्यात् पञ्च पलानि च ।
 तच्चूर्णं षोडशपले शर्कराया विसिञ्चयेत् ॥ ८९ ॥
 षाडवोऽयं प्रदेयः स्यादन्नपानेषु पूर्ववत् ।
 मन्दानले शकृद्भेदे यक्षिमणामग्निवर्धनः ॥ ९० ॥
 इति षाडवः ।
 पिवेन्नागबलामूलमर्धकर्षविवर्धनम् ।
 पलं क्षीरयुतं मासं क्षीरवृत्तिरनन्नमुक् ॥ ९१ ॥
 एष प्रयोगः पुष्ट्यायुर्बलारोग्यकरः परः ।
 मण्डूकपर्ण्याः कल्पोऽयं शुण्ठीमधुकयोस्तथा ॥ ९२ ॥

१ 'जाङ्गलं घृतमजितम्' ह. । २ 'यवान्न' इति पा० । ३ 'विवर्धितम्' ह. ।

यद्यत् संतर्पणं शीतमविदाहि हितं लघु ।
 अन्नपानं निषेव्यं तत् क्षतक्षीणैः सुखार्थिभिः ॥ ९३ ॥
 यच्चोक्तं यक्षिणां पथ्यं कासिनां रक्तपित्तिनाम् ।
 तच्च कुर्यादवेक्ष्याग्निं व्याधिं सात्त्व्यं बलं तथा ॥ ९४ ॥
 उपेक्षिते भवेत्तस्मिन्ननुबन्धो हि यक्ष्मणः ।
 प्रागेवागमनात्तस्य तस्मात्तं त्वरया जयेत् ॥ ९५ ॥
 तत्र श्लोकौ ।

क्षतक्षयसमुत्थानं सामान्यपृथगाकृतिम् ।
 असाध्ययाप्यसाध्यत्वं साध्यानां सिद्धिमेव च ॥ ९६ ॥
 उक्तवान् ज्येष्ठशिष्याय क्षतक्षीणचिकित्सिते ।
 तत्त्वार्थविद्वीतरजस्तमोमोहः पुनर्वसुः ॥ ९७ ॥
 इत्यग्निवेशकृते तन्त्रे चरकप्रतिसंस्कृते चिकित्सास्थाने क्षतक्षीण-
 चिकित्सितं नामैकादशोऽध्यायः ॥ ११ ॥

द्वादशोऽध्यायः ।

अथातः श्वयथुचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

भिषग्वरिष्ठं सुरसिद्धजुष्टं मुनीन्द्रमग्न्यात्मजमग्निवेशः ।
 महागदस्य श्वयथोर्यथावत् प्रकोपरूपप्रशमानपृच्छत् ॥ ३ ॥
 तस्मै जगादागदवेदसिन्धुप्रवर्तनाद्रिप्रवरोऽत्रिजस्तान् ।
 वातादिभेदात्रिविधस्य सम्यङ्निजानिजैकाङ्गजसर्वजस्य ॥ ४ ॥
 शुक्लामयाभुक्कृशाबलानां क्षाराम्लतीक्ष्णोष्णगुरूपसेवा ।
 दध्याममृच्छाकविरोधिदुष्टगरोपसृष्टान्निषेवणं च ॥ ५ ॥
 अर्शास्यचेष्टा न च देहशुद्धिर्मौपघातो विषमा प्रसूतिः ।
 मिथ्योपचारः प्रतिकर्माणां च निजस्य हेतुः श्वयथोः प्रदिष्टः ॥ ६ ॥
 बाह्यत्वचो दूषयिताऽभिघातः कौष्ठाश्मशस्त्राभ्यशनीविषाद्यैः ।

१ 'गर्भोपघातः' इति पा० । २ 'काष्ठाग्निशस्त्राश्मविषायासाद्यैः' ग. ।

आगन्तुहेतुस्त्रिविधो निजश्च सर्वाधगात्रावयवाश्रितत्वात् ॥ ७ ॥
 बाह्याः सिराः प्राप्य यदा कफासृक्पित्तानि संदूषयतीह वायुः ।
 तैर्बद्धमार्गैः स तदा विसर्पन्नुत्सेधलिङ्गं श्रयथुं करोति ॥ ८ ॥
 ऊरुःस्थितैरूर्ध्वमधश्च वायोः स्थानस्थितैर्मध्यगतैश्च मध्ये ।
 सर्वाङ्गगः सर्वगतैः क्वचित्स्थैर्दोषैः क्वचित्स्याच्छ्रयथुस्तदाख्यः ॥ ९ ॥
 ऊष्मा तथा स्याद्वयुः सिराणामायाम इत्येव च पूर्वरूपम् ।
 सर्वस्त्रिदोषोऽधिकदोषलिङ्गैस्तैश्चलदमाप्नोति भिषग्जितं च ॥ १० ॥
 सगौरवं स्यादनवस्थितत्वं सोत्सेधमुष्माऽथ सिरातनुत्वम् ।
 सलोमहर्षाऽङ्गविवर्णता च सामान्यलिङ्गं श्रयथोः प्रदिष्टम् ॥ ११ ॥
 चलस्तनुत्वकूपरुषोऽरुणोऽसितः प्रसुप्तिहर्षार्तियुतोऽनिमित्ततः ।
 प्रशान्मति प्रोन्नमति प्रपीडितो दिवाबली च श्रयथुः समीरणात् १२
 मृदुः सगन्धोऽसितपीतरागवान् अमज्जरस्वेदतृषामदान्वितः ।
 य उष्यते स्पर्शरुगक्षिरागकृत्स पित्तशोथो भृशदाहपाकवान् ॥ १३ ॥
 गुरुः स्थिरः पाण्डुरोचकान्वितः प्रसेकनिद्रावमिवह्निमान्चकृत् ।
 स कृच्छ्रजन्मप्रशमो निपीडितो न चोन्नमेद्रात्रिबली कफात्मकः १४
 कृशस्य रोगैरबलस्य यो भवेदुपद्रवैर्वा वमिपूर्वकैर्युतः ।
 स हन्ति मर्मानुगतोऽथ राजिमान्परिस्त्रवेद्धीनबलस्य सर्वगः ॥ १५ ॥
 अधीनमांसस्य य एकदोषजो नवो बलस्थस्य सुखः स साधने ।
 निदानदोषर्तुविपर्ययक्रमैरुपाचरेत्तं बलदोषकालवित् ॥ १६ ॥
 अथामजं लङ्घनपाचनक्रमैर्विशोधनैरुत्खण्डनदोषमादितः ।
 क्षिरोगतं शीर्षविरेचनैरथो विरेचनैरूर्ध्वह्रैस्तथोर्ध्वगम् ॥ १७ ॥
 उपाचरेत् स्नेहभवं विरूक्षणैः प्रकल्पयेत् स्नेहविधिं च रूक्षजे ।
 विबद्धविट्केऽनिलजे निरूहणं घृतं तु पित्तानिलजे सतिक्तकम् ॥ १८ ॥
 पयश्च मूर्छारतिदाहतर्षिते विशोधनीये तु समूत्रमिष्यते ।
 कफोत्थितं क्षारकटूष्णसंयुतैः समूत्रतक्रासवयुक्तिभिर्जयेत् ॥ १९ ॥

१ 'बहिःसिराः प्राप्य' ह. । २ 'ऊर्ध्वं स्थितैरूर्ध्वमधश्च' यो. ।
 ३ 'तत्संज्ञमभ्येति' इति पा०; 'ताच्छब्दमभ्येति' ह. । ४ 'उत्पार्श्वसहो-
 ऽक्षिरागकृत्' ह. । ५ 'मीमबलश्च' ह. । ६ 'एकदेशजः' इति पा० ।

ग्राम्याङ्गानूपं पिशितलवणं शुष्कशकं नवान्नं
गौडं पिष्टान्नं दधि तिलैकृतं विज्जलं मद्यमम्लम् ।
धाना बलूरं समशनमथो गुर्वसात्थ्यं विदाहि
स्त्र्यं चारात्रौ श्वयथुगदवान् वर्जयेन्मैथुनं च ॥ २० ॥

व्योषं त्रिवृत्तिककरोहिणी च सायोरजस्कास्त्रिफलारसेन ।
पीता कफोत्थं शमयेत्तु शोफं मूत्रेण गव्येन हरीतकी वा ॥ २१ ॥
हरीतकीनागरदेवदारु सुखाम्बुयुक्तं सपुनर्नवं वा ।
सर्वं पिबेद्विष्वपि मूत्रयुक्तं स्नातश्च जीर्णे पयसाऽन्नमद्यात् ॥ २२ ॥
पुनर्नवानागरमुस्तकल्कान् ग्रस्येन धीरः पयसाऽक्षमात्रान् ।
मयूरकं मागधिकां समूलां सनागरां वा प्रपिबेत्सवाते ॥ २३ ॥
दन्तीत्रिवृज्यूषणचित्रकैर्वा पयः शृतं दोषहरं पिबेन्ना ।
द्विग्रस्थमात्रं तु पलार्धिकैस्तैरर्धावशिष्टं पवने सपित्ते ॥ २४ ॥
सशुण्ठीपीतदुरसं प्रयोज्यं श्यामोरुबूकोषणसाधितं वा ।
सुगदोरुवर्षाभुमहौषधैर्वा गुडैश्चिकानागरदन्तिभिर्वा ॥ २५ ॥
सप्ताहमौष्टं त्वथवाऽपि मासं पयः पिबेद्भोजनवारिवर्जी ।
गव्यं समूत्रं महिषीपयो वा क्षीराशनो मूत्रमथो गवां वा ॥ २६ ॥
तक्रं पिबेद्वा गुरुभिन्नवर्चाः सव्योषसौवर्चलमाक्षिकं वा ।
गुडाभयां वा गुडनागरं वा सदोषभिन्नामविबद्धवर्चाः ॥ २७ ॥
विद्धातसङ्गे पयसा रसैर्वा प्राग्भक्तमद्यादुरुबूकतैलम् ।
स्रोतोविबन्धेऽग्निरुचिप्रणाशे मद्यान्यरिष्टांश्च पिबेत्सुजातान् ॥ २८ ॥
गण्डीरभल्लातकचित्रकांश्च व्योषं विडङ्गं बृहतीद्वयं च ।
द्विग्रस्थिकं गोमयपावकेन द्रोणे पचेत् कूर्चिकमस्तुनस्तु ॥ २९ ॥
त्रिभागशेषं तु सुपूतशीतं द्रोणेन तत् प्राकृतमस्तुनस्तु ।
सितोपलायाश्च शतेन युक्तं लिप्ते घटे चित्रकपिप्पलीभ्याम् ॥ ३० ॥
वैहायसे स्थापितमादशाहात् प्रयोज्यंस्तद्विनिहन्ति शोफान् ।

१ 'पिशितमवलं' यो. । २ 'सलवणं' इति यो. । 'सकृशरं' ह. ।
३ 'त्वग्दारु' यो. । ४ 'गर्मोटिका' ह. । ५ 'काञ्जिकमस्तुनस्तु' यो. ।

भगन्दरार्शः क्रिमिकुष्ठहेमान् वैवर्ण्यकाश्यानि लहिकनं च ॥ ३१ ॥

इति गण्डीराद्यरिष्टः ।

काश्मर्यधात्रीमरिचार्भयाक्षुद्राक्षाफलानां च सपिप्पलीनाम् ।

शतं शतं क्षौद्रं गुडात् पुराणात्तुलां तु कुम्भे मधुना प्रलिसे ॥ ३२ ॥

ससाहसुष्णे द्विगुणं तु शीते स्थितं जलद्रोणयुतं पिबेत्वा ।

शोफान्विवन्धान्कफवातजांश्च निहन्यरिष्टोऽष्टशतोऽमिकृच्च ॥ ३३ ॥

इत्यष्टशतोऽरिष्टः ।

पुनर्नवे द्वे च बले सपाठे दन्तीं गुडूचीमथ चित्रकं च ।

निदिग्धिकां च त्रिपलानि पक्त्वा द्रोणावशेषे सलिले ततस्तम् ॥ ३४ ॥

पूत्वा रसं द्वे च गुडात् पुराणात्तुले मधुप्रस्थयुतं सुशीतम् ।

मासं निदध्यादृतभाजनस्थं पले यवानां परतस्तु मासात् ॥ ३५ ॥

चूर्णीकृतैरर्धपलांशिकैस्तं पत्रत्वगेला मरिचाम्बुलोहैः ।

गन्धान्वितं क्षौद्रघृतप्रदिग्धे जीर्णे पिबेद्याधिबलं समीक्ष्य ॥ ३६ ॥

हृत्पाण्डुरोगं श्वयथुं प्रवृद्धं स्त्रीहृन्मैरोचकमेहगुल्मान् ।

भगन्दरं षड्जठराणि कासं श्वासं ग्रहण्यामयकुष्ठकण्डूः ॥ ३७ ॥

शाखानिलं बद्धपुरीषतां च हिक्रां किलासं च हलीमकं च ।

क्षिप्रं जयेद्वर्णबलायुरोजस्तोजोन्वितो मांसरसान्नभोजी ॥ ३८ ॥

इति पुनर्नवाद्यरिष्टः ।

फलत्रिकं दीप्यकचित्रकौ च सपिप्पलीलोहरजो विडङ्गम् ।

चूर्णीकृतं कौडविकं द्विरंशं क्षौद्रं पुराणस्य तुलां गुडस्य ।

मासं निदध्यादृतभाजनस्थं यवेषु तानेव निहन्ति रोगान् ॥ ३९ ॥

इति फलत्रिकाद्यरिष्टः ।

ये चार्शसां पाण्डुविकारिणां च प्रोक्ता हिताः शोफिषु तेऽप्यरिष्टाः ।

कृष्णा सपाठा गजपिप्पली च निदिग्धिका चित्रकनागरे च ॥ ४० ॥

१ 'भयाक्षुद्राफलानां' ग. । २ 'क्षुद्रगुडात्' ह. । ३ 'वासां गुडूचीं सह चित्रकेण' ग. । ४ 'हेमत्वगेला मरिचाम्बुपत्रैः' ग. । ५ 'ज्वरा-रोचक' ह. ।

सपिप्पलीमूलरजन्यजाजीमुस्तं च चूर्णं सुखतोयपीतम् ।
 हन्यान्निदोषं चिरजं च शोफं कल्कश्च भूतिम्बमहौषधस्य ॥ ४१ ॥
 अयोरजरुघूषणयावश्चकं चूर्णं च पीतं त्रिफलारसेन ।
 क्षारद्वयं स्नाह्वणानि चत्वार्ययोरजो व्योषफलत्रिके च ॥ ४२ ॥
 सपिप्पलीमूलविडङ्गसारं मुस्ताजमोदामरदारुबिल्वम् ।
 कलिङ्गकाश्चित्रकमूलपाठे यष्ट्याह्वयं सातिविषं पलांशम् ॥ ४३ ॥
 सहिङ्गुकर्षं तु सुसूक्ष्मचूर्णं द्रोणं तथा मूलकशुण्ठकानाम् ।
 स्याद्वस्त्रनस्तत् सलिलेन साध्यमालोड्य यावद्भनमप्रदग्धम् ॥ ४४ ॥
 स्नानं ततः कोलसमां तु मात्रां कृत्वा सुशुष्कां विधिनापयुज्यात् ।
 ग्रीहोदरश्चित्रहलीमकाशःपाण्ड्यामयारोचकशोषशोफान् ।
 विसूचिकागुल्मगराश्मरीश्च सन्धासकासाः प्रणुदेत् सकुष्टाः ॥ ४५ ॥
 इति क्षारगुडिका ।

प्रयोजयेदार्द्रकनागरं वा तुल्यं गुडेनार्धपलाभिवृद्ध्या ।
 मात्रा परं पञ्चपलानि मासं जीर्णं पेयोयूषरसान्नभोक्ता ॥ ४६ ॥
 गुल्मोदराशःश्वयथुप्रमेहान्क्वासप्रतिश्यालसकाविपाकान् ।
 सकामलाशोषमनोत्रिकारान् कौसं कफं चैष जयेत्प्रयोगः ॥ ४७ ॥
 इति गुडार्द्रकप्रयोगः ।

रसस्तथैवार्द्रकनागरस्य पेयोऽथ जीर्णं पयसाऽन्नमद्यात् ।
 शिलाह्वयं च त्रिफलारसेन हन्यान्निदोषं श्वयथुं प्रसह्य ॥ ४८ ॥
 इति शिलाजतुप्रयोगः ।

द्विपञ्चमूल्यास्तु पचेत् कषाये कंसेऽभयानां च शतं गुडस्य ।
 लेहे सुसिद्धे च विनीय चूर्णं व्योषं त्रिसौगन्ध्यमुपस्थिते च ॥ ४९ ॥
 प्रस्फार्धमात्रं मधुनः सुशीते किञ्चिच्च चूर्णादपि यावश्चात् ।
 एकाभयां प्राश्य ततश्च लेहाच्छुक्तिं निहन्ति श्वयथुं प्रवृद्धम् ॥ ५० ॥
 श्वासज्वरारोचकमेहगुल्मह्रीहन्निदोषोदरपाण्डुरोगान् ।

१ 'त्वणुसूक्ष्मचूर्णं' ह. । २ 'पयो' यूषरसाश्च भक्तम्' यो. ।
 ३ 'श्रासं' ग. ।

काश्यामवातावसृगम्लपित्तं वैवर्ण्यमूत्रानिलशुक्रदोषान् ॥ ५१ ॥

इति कंसहरीतकी ।

पटोलमूलामरदारुदन्तीत्रायन्तिपिप्पल्यभयाविशालाः ।

यष्ट्याह्वयं तिक्तकरोहिणी च सचन्दना स्यान्निचुलानि दार्वी ॥ ५२ ॥

कर्षोन्मितैस्तैः क्रथितः कषायो घृतेन पेयः कुडवेन युक्तः ।

वीसर्पदाहज्वरसन्निपातास्तृष्णां विषाणि श्रयथुं च हन्ति ॥ ५३ ॥

इति पटोलादिघृतम् ।

सचित्रकं धान्ययवान्यजाजीसौवर्चलं श्यूषणवेतसाम्लम् ।

बिल्वात्फलं दाडिमयावश्चकौ सपिप्पलीमूलमथापि चव्यम् ॥ ५४ ॥

पिष्ट्वाऽक्षमात्राणि जलाढकेन पक्त्वा घृतप्रस्थमथ प्रयुज्यात् ।

अर्शांसि गुल्मं श्रयथुं च कृच्छ्रं निहन्ति वह्निं च करोति दीप्तम् ५५

इति चित्रकादिघृतम् ।

पिवेद्धृतं त्राऽष्टगुणाम्बुसिद्धं सचित्रकक्षारमुदारवीर्यम् ।

कल्याणकं वाऽपि सपञ्चगव्यं तिक्तं महद्वाऽप्यथ तिक्तकं वा ॥ ५६ ॥

इति चित्रकादिघृतम् ।

क्षीरं घटे चित्रककल्कलिप्ते दध्यागतं साधु विमथ्य तेन ।

तज्जं घृतं चित्रकमूलगर्भं तत्रेण सिद्धं श्रयथुन्नमज्यम् ॥ ५७ ॥

अर्शांसि सामानिलगुल्ममेहांश्चैतैश्चिहन्त्यग्निबलप्रदं च ।

तत्रेण वाऽद्यात्सघृतेन तेन भोज्यानि सिद्धामथवा यवागूम् ॥ ५८ ॥

इति चित्रकघृतम् ।

जीवन्त्यजाजीशटिपुष्कराह्वैः सकारवीचित्रकबिल्वमध्वैः ।

सयावश्चकैर्बदरप्रमाणैर्वृक्षाम्लयुक्ता घृततैलभृष्टा ॥ ५९ ॥

अर्शांसिसारानिलगुल्मशोफहृद्रोगमन्दाग्निहिता यवागूः ।

या पञ्चकोलैर्विधिर्नैव तेन सिद्धा भवेत् सा च समा तथैव ॥ ६० ॥

१ 'प्रदद्यात्' यो. । २ 'तद्धन्ति दीप्तं च करोति वह्निम्' यो. । ३ 'पञ्च-
मूलैः' ग. ।

कुलत्थयूषश्च सपिप्पलीको मौद्गश्च सन्धूषणयावशूकः ।
 रसस्तथा विष्किरजाङ्गलानां सकूर्मगोघ्राशिखिशल्लुकानाम् ॥ ६१ ॥
 सुवर्चिका गुञ्जनकं पटोलं सवायसीमूलकवेत्रनिम्बम् ।
 शाकार्थिनां शाकमिति प्रशस्तं भोज्ये पुराणश्च यवः सशालिः ॥ ६२ ॥
 आभ्यन्तरं भेषजमुक्तमेतद्वहिर्हितं यच्छृणु तद्यथावत् ।
 स्नेहान्प्रदेहान्परिषेचनानि स्वेदाश्च वातप्रबलस्य कुर्यात् ॥ ६३ ॥
 शैलेयकुष्ठगुरुदारुकौन्तीत्वक्पद्मकैलाम्बुपलाशमुस्तैः ।
 प्रियङ्गुथौणेयकहेममांसीतालीशपत्रप्लवपत्रधान्यैः ॥ ६४ ॥
 श्रीवेष्टकध्यामकपिप्पलीभिः स्पृक्कानखैश्चैव यथोपलाभम् ।
 वातान्वितेऽभ्यङ्गमुशन्ति तैलं सिद्धं सुपिष्टैरपि च प्रदेहम् ॥ ६५ ॥
 इति शैलेयादितैलप्रदेहौ ।

जलैश्च वासार्ककरञ्जशिमुकाश्मर्यपत्रार्जकजैश्च सिद्धैः ।
 स्निग्धः कवोष्णै रवितप्तोयैः स्नातश्च गन्धैरनुलेपनीयः ॥ ६६ ॥
 सवेतसाः क्षीरवतां द्रुमाणां त्वचः समाञ्जिष्टलतामृणालाः ।
 सचन्दनाः पद्मकवालकौ च पैत्ते प्रदेहस्तु सतैलपाकः ॥ ६७ ॥
 अक्तस्य तेनाम्बु रविप्रतप्तं सचन्दनं साभयपद्मकं च ।
 स्नाने हितं क्षीरवतां कषायः क्षीरोदकं चन्दनलेपनं च ॥ ६८ ॥
 कफे तु कृष्णासिकतापुराणपिण्याकशिमुत्वगुमाप्रलेपः ।
 कुलत्थशुण्ठीजलमूत्रसेकश्चण्डागुरुभ्यामनुलेपनं च ॥ ६९ ॥
 विभीतकानां फलमध्यलेपः सर्वेषु दाहार्तिहरः प्रलेपः ।
 यष्ट्याह्वमुस्तैः सकपित्थपत्रैः सचन्दनैस्तपिडकासु लेपः ॥ ७० ॥
 रास्त्रावृषार्कत्रिफलाविडङ्गं शिमुत्वचो मूषिककर्णिका च ।
 तिम्बार्जकौ व्याघ्रनखः समूर्वा सुवर्चला तिक्तकरोहिणी च ॥ ७१ ॥
 सकाकमाची बृहती सकुष्ठा पुनर्नवा चित्रकनागरे च ।
 उन्मर्दनं शोफिषु मूत्रपिष्टं शस्तस्तथा मूलकतोयसेकः ॥ ७२ ॥

१ 'सुवर्चला' इति पा० । २ 'जलैस्तथैरण्डवृषार्केशिमु' यो. ।
 ३ 'सदूर्वा' इति पा० ।

शोफास्तु गात्रावयवाश्रिता ये ते स्थानदूष्याकृतिनामभेदात् ।
 अनेकसंख्याः कतिचिच्च तेषां निदर्शनार्थं शृणु चोच्यमानान् ॥ ७३ ॥
 दोषास्त्रयः स्वैः कुपिता निदानैः कुर्वन्ति शोफं शिरसः सुघोरम् ।
 अन्तर्गले घुर्घुरकान्वितं च शालूकमुच्छ्वासनिरोधकारि ॥ ७४ ॥
 गलस्य सन्धौ चिबुकं गले वा सदाहरागः श्वंसनासु चोग्रः ।
 शोफो भृशार्तिस्तु बिडालिका स्याद्वन्याद्रले चेद्रलयीकृता सा ॥ ७५ ॥
 स्यात्तालुविद्रध्यपि दाहपाकरागान्वितस्तालुनि स त्रिदोषात् ।
 जिह्वोपरिष्ठादुपजिह्विका स्यात् कफादधस्तादधिजिह्विका च ॥ ७६ ॥
 यो दन्तमांसेषु तु रक्तपित्तात् पाको भवेत् सोपकुशः प्रदिष्टः ।
 स्याद्वन्तविद्रध्यपि दन्तमांसे शोफः कफाच्छोणितसंचयोत्थः ॥ ७७ ॥
 गलस्य पार्श्वे गलगण्ड एकः स्याद्गण्डमाला बहुभिस्तु गण्डैः ।
 साध्याः स्मृताः, पीनसपार्श्वशूलकासज्वरच्छर्दियुतास्त्वसाध्याः ७८
 तेषां सिराकायशिरोविरेका धूमः पुराणस्य घृतस्य पानम् ।
 सर्लङ्घनं वक्रभवेषु चापि प्रघर्षणं स्यात् कवलग्रहश्च ॥ ७९ ॥
 अङ्गैकदेशेष्वनिलादिभिः स्यात् स्वरूपधारी स्फुरणं सिराभिः ।
 ग्रन्थिर्महान्मांसभवस्त्वनर्तिर्मदोभवः स्निग्धतमश्चलश्च ॥ ८० ॥
 संशोधितं स्वेदितमश्मकाष्टैः साङ्गुष्ठदण्डैर्विलयेदपक्वम् ।
 विपाक्य चोद्धृत्य भिषक् सकोपं शस्त्रेण दग्ध्वा व्रणवञ्चिकित्सेत् ८१
 अदग्ध ईषत् परिशेषितश्च प्रयाति भूयोऽपि शनैर्विवृद्धिम् ।
 तस्मादशेषः कुशलैः समन्ताच्छेद्यो भवेद्वीक्ष्य शरीरदेशान् ॥ ८२ ॥
 शेषे कृते पाकवशेन शीर्येत्ततः क्षतोत्थः प्रसरेद्विसर्पः ।
 उपद्रवं तं प्रतिवारयेज्जः स्वैर्भैषजैः पूर्वतरैर्यथोक्तैः ॥ ८३ ॥
 ततः क्रमेणास्य यथाविधानं व्रणं व्रणजस्वरया चिकित्सेत् ।
 विवर्जयेत्कुक्ष्युदराश्रितं च तथा गले मर्मणि संश्रितं च ॥ ८४ ॥

- १ 'ज्ञेया बहुत्वादतिवृत्तसंख्यास्तेषांस्तु कांश्चिद्भूततो निबोध' ह. ।
 २ 'श्वसनोच्छ्वासोग्रः' ग. । ३ 'स्याद्विद्रधिर्मांसविदाहरागपाकान्वितस्तालुनि
 सन्निदोषः' ह. । ४ 'स्याल्लङ्घनं' यो. । ५ 'तैर्भैषजैः' यो. ।

स्थूलः खरश्चापि भवेद्विवर्ज्यो यश्चापि बालस्थविराबलानाम् ।
 ग्रन्थ्यर्बुदानां च यतोऽविशेषः प्रदेशहेत्वाकृतिदोषदूष्यैः ॥ ८५ ॥
 ततश्चिकित्सेन्निषगर्बुदानि विधानविद्वन्थिचिकित्सितेन ।
 ताम्रा सशूला पिडका भवेद्या सा चालजी नाम परिस्तुताग्रा ॥ ८६ ॥
 रोगोऽक्षतश्चर्मनखान्तरे स्थान्मांसास्रदूषी भृशशीघ्रपाकः ।
 उवरास्निता वङ्गणकक्षजा या वर्तिर्निरर्तिः कठिनाऽऽयता च ॥ ८७ ॥
 विदारिका सा कफमारुताभ्यां तेषां यथादोषमुपक्रमः स्यात् ।
 विस्त्रावणं पिण्डिकयोपनाहः पक्केषु चैव व्रणवच्चिकित्सा ॥ ८८ ॥
 विस्फोटकाः सर्वशरीरगास्तु स्फोटाः सदाहा उवरतर्पयुक्ताः ।
 यज्ञोपवीतप्रतिमाः प्रभूताः पित्तानिलाभ्यां जनितास्तु कक्षाः ॥ ८९ ॥
 याश्चापराः स्युः पिडकाः प्रकीर्णाः स्थूलाणुमभ्या अपि पित्तजास्ताः ।
 याः सर्वगात्रेषु मसूरमान्ना मसूरिकाः पित्तकफात् प्रदिष्टाः ॥ ९० ॥
 क्षुद्रप्रमाणाः पिडकाः शरीरे सर्वाङ्गगाः सज्वरदाहतृष्णाः ।
 कण्डूयुताः सारुचिसप्रसेका रोमान्तिकाः पित्तकफात् प्रदिष्टाः ९१
 विसर्पशान्त्यै विहिता क्रिया या तां तासु कुष्ठे च हितां विदध्यात् ।
 ब्रह्मोऽनिलाद्यैर्वृषणे स्वलिङ्गैरन्नं निरेति प्रविशेन्मुहुश्च ॥ ९२ ॥
 मूत्रेण पूर्णं मृदु मेदसा तु स्निग्धं च विद्यात्कठिनं च शोथम् ।
 (रक्तेन वै शोणितजं समानं तं चापि पित्तप्रभवस्य विद्यात् ।) ९३
 विरेचनाभ्यङ्गनिरूहलेपाः पक्केषु चैव व्रणवच्चिकित्सा ।
 स्थान्मूत्रमेदःकफजं विपाट्य विशोध्य सीव्येद्रणवच्च पक्कम् ॥ ९४ ॥
 क्रिमेस्तृणादिक्षणनर्व्यवायप्रवाहणात्युत्कटकाश्चपृष्ठैः ।
 गुदस्य पार्श्वे पिडका भृशार्तिः पक्कप्रभिन्ना तु भगन्दरः स्यात् ॥ ९५ ॥
 विरेचनं चैषणपाटनं च विशुद्धमार्गस्य च तैलदाहः ।
 स्यात्क्षारसूत्रेण सुपायितेन मि(च्छिन्नस्य चास्य व्रणवच्चिकित्सा ९६
 जङ्घासु पिण्डीप्रदोपरिष्ठात् स्याच्छ्लीपदं मांसकफास्रदोषात् ।

१ 'शोफः क्षताचर्मनखान्तरे' ह. । २ 'वृद्धे' यो. । ३ 'चेत' इति
 पा० । ४ 'क्रिम्यस्थिसूक्ष्मक्षणनर्व्यवाय' ह. । ५ 'पाकप्रभिन्ना' यो. ।

सिराकफन्नश्च विधिः समग्रस्तत्रेप्यते सर्षपलेपनं च ॥ ९७ ॥

मन्दास्तु पित्तप्रबलाः प्रदुष्टा दोषाः सुतीव्रं तनुरक्तपाकम् ।

कुर्वन्ति शोथं ज्वरतर्षयुक्तं विसर्पिणं जालकगर्दभाख्यम् ॥ ९८ ॥

विलङ्घनं रक्तविमोक्षणं च विरूक्षणं कायविशोधनं च ।

धात्रीप्रयोगांश्छिशिरान् प्रदेहान्कुर्यात्सदा जालकगर्दभस्य ॥ ९९ ॥

एवंविधांश्चाप्यपरान् परीक्ष्य शोथप्रकाराननिलादिलिङ्गैः ।

शान्तिं नयेद्दोषहरैर्यथास्वमालेपनच्छेदनभेददाहैः ॥ १०० ॥

प्रायोऽभिघातादनिलः सरक्तः शोथं सरागं प्रकरोति तत्र ।

त्रिसर्पनुन्मास्तरक्तनुच्च कार्यं विषघ्नं विषजे च कर्म ॥ १०१ ॥

भवति चात्र ।

त्रिविधस्य दोषभेदात् सर्वाधावयवगान्नभेदाच्च ।

श्वयथोर्विविधस्य तथा लिङ्गानि चिकित्सितं चोक्तम् ॥ १०२ ॥

इत्यग्निवेशकृते तन्त्रे चरकप्रतिसंस्कृते चिकित्सास्थाने

श्वयथुचिकित्सितं नाम द्वादशोऽध्यायः ॥ १२ ॥

त्रयोदशोऽध्यायः ।

अथात उदरचिकित्सितं व्याख्यास्यामः ॥ १ ॥

इति ह स्माह भगवानान्त्रेयः ॥ २ ॥

सिद्धविद्याधराकीर्णे कैलासे नन्दनोपमे ।

तप्यमानं तपस्तीव्रं साक्षाद्धर्ममिव स्थितम् ॥ ३ ॥

आयुर्वेदविदां श्रेष्ठं भिषग्विद्याप्रवर्तकम् ।

पुनर्वसुं जितात्मानमग्निवेशोऽब्रवीद्वचः ॥ ४ ॥

भगवन्नृदैर्दुःखैर्दृश्यन्ते ह्यर्दिता नराः ।

शुष्कवक्त्राः कृशैर्गात्रैराध्मातोदरकुक्षयः ॥ ५ ॥

प्रनष्टाग्निबलाहाराः सर्वचेष्टास्त्रनीश्वराः ।

दीनाः प्रतिक्रियाभावाज्जहतोऽसूननाथवत् ॥ ६ ॥
 तेषामायतनं संख्यां प्राग्रूपाकृतिभेषजम् ।
 यथावज्ज्ञातुमिच्छामि गुरुणा सम्यगीरितम् ॥ ७ ॥
 सर्वभूतहितायर्षिः शिष्येणैवं प्रचोदितः ।
 सर्वभूतहितं वाक्यं व्याहर्तुमुपचक्रमे ॥ ८ ॥
 अग्निदोषान्मनुष्याणां रोगसङ्घाः पृथग्विधाः ।
 मलवृद्ध्या प्रवर्तन्ते विशेषेणोदराणि तु ॥ ९ ॥
 मन्देऽग्नौ मलिनैर्भुक्तैरपाकादोषसंचयः ।
 प्राणाश्वपानान् संदूष्य मार्गान् रुद्ध्वाऽधरोत्तरान् ॥ १० ॥
 त्वद्धांसान्तरमागत्य कुक्षिमाध्मापयन् भृशम् ।
 जनयत्युदरं, तस्य हेतुं शृणु सलक्षणम् ॥ ११ ॥
 अत्युष्णलवणक्षारविदाह्यग्लगराशनात् ।
 मिथ्यासंसर्जनाद्रक्षविरुद्धाशुचिभोजनात् ॥ १२ ॥
 स्त्रीहाशोऽग्रहणीदोषकर्षणात् कर्मविभ्रमात् ।
 क्लिष्टानामप्रतीकाराद्रौक्ष्याद्वेगविधारणात् ॥ १३ ॥
 स्रोतसां दूषणादामात् संक्षोभादतिपूरणात् ।
 अशोबालशकृद्रोधादन्नस्फुटनभेदनात् ॥ १४ ॥
 अतिसंचितदोषाणां पापं कर्म च कुर्वताम् ।
 उदराण्युपजायन्ते मन्दाग्नीनां विशेषतः ॥ १५ ॥
 क्षुब्धाशः स्वाद्वृत्तिस्त्रिगुर्वन्नं पच्यते चिरात् ।
 मुक्तं विदह्यते सर्वं जीर्णाजीर्णं नूवेत्ति च ॥ १६ ॥
 सहते नातिसौहित्यमीषच्छोफश्च पादयोः ।
 शश्वद्वलक्षयोऽल्पेऽपि व्यायामे श्वासमृच्छति ॥ १७ ॥
 वृद्धिः पुरीषनिचयो रूक्षोदावर्तहेतुकी ।
 वस्तिसन्धौ रुगाध्मानं वर्धते पाठ्यतेऽपि च ॥ १८ ॥

१ 'यथावच्छ्रोतुमिच्छामि' ह. । २ 'पुरीषनिचये वृद्धिरुदावर्तकृता च रुक्क'
 ह. । ३ 'शुष्कोदावर्तहेतुकी' ह. ।

आतन्यते च जठरं लघ्वल्पभोजनैरपि ।

राजीजन्म वलीनाश इति लिङ्गं भविष्यताम् ॥ १९ ॥

रुद्धा स्वेदांशुवाहीनि दोषाः स्रोतांसि संचिताः ।

प्राणाययपानान् संदूष्य जनयन्त्युदरं नृणाम् ॥ २० ॥

कुक्षेराध्मानमाटोपः शोफः पादकरस्य च ।

मन्दोऽग्निः श्लक्ष्णगण्डत्वं काश्यं चोदरलक्षणम् ॥ २१ ॥

पृथग्दोषैः समस्तैश्च ङ्गीहबद्धक्षतोदकैः ।

संभवन्त्युदराण्यष्टौ तेषां लिङ्गं पृथक् शृणु ॥ २२ ॥

रूक्षाल्पभोजनायासवेगोदावर्तकशनैः ।

वायुः प्रकुपितः कुक्षिहृदस्तिगुदमार्गगः ॥ २३ ॥

हृत्वाऽग्निं कफमुद्धूय तेन रुद्धगतिस्ततः ।

आचिनोत्युदरं जन्तोस्त्वङ्मांसान्तरमाश्रितः ॥ २४ ॥

तस्य रूपाणि—कुक्षिपाणिपादवृषणश्चयथुरुदरविपाटनमनियतौ
च वृद्धिहासौ कुक्षिपार्श्वशूलोदावर्ताङ्गमर्दपर्वभेदशुष्ककासकाश्य-
दौर्बल्यारोचकाविपाका अधोगुरुत्वं वातवर्चोमूत्रसङ्गः श्यावारुणत्वं
च नखनयनवदनत्वङ्मूत्रवर्चसामपि चोदरं तन्वसितराजीसिरासन्त-
तमाहतमाध्मातदतिशब्दवद्भवति, वायुश्चोर्ध्वमधस्तिर्यक् च सशू-
लशब्दश्चरति; एतद्वातोदरं विद्यात् ॥ २५ ॥

कट्वम्ललवणात्युष्णतीक्ष्णाश्यातपसेवनैः ।

विदाह्यध्यशनाजीर्णैश्चाशु पित्तं समाचितम् ॥ २६ ॥

प्राप्यालिलकफौ रुद्धा मार्गमुन्मार्गमास्थितम् ।

निहत्यामाशये वह्निं जनयत्युदरं ततः ॥ २७ ॥

तस्य रूपाणि—दाहज्वरतृष्णामूर्च्छातीसारभ्रमाः कटुकास्यत्वं
हरितहारिद्रत्वं च नखनयनवदनत्वङ्मूत्रवर्चसामपि चोदरं नीलपी-
तहारिद्रहरिततान्नराजीसिरावनद्धं दह्यते दूयते धूष्यते ऊष्मायते
स्विद्यते क्लिद्यते मृदुस्पर्शं क्षिप्रपाकं च भवति; एतत् पित्तोदरं
विद्यात् ॥ २८ ॥

१ 'निहत्यामाशये' यो. ।

अव्यायामदिवास्वप्नस्वाद्वतिस्निग्धपिच्छिलैः ।

दधिदुग्धौदकानूपमांसैश्चाप्यतिसेवितैः ॥ २९ ॥

कुष्ठेन श्लेष्मणा स्रोतःस्त्रावृतेष्वावृतोऽनिलः ।

तमेव पीडयन् कुर्यादुदरं बहिरञ्जगः ॥ ३० ॥

तस्य रूपाणि—गौरवारोचकाविपाकाङ्गमर्दाः सुप्तिः पाणिपादमु-
ष्कोरुशोफ उरुक्लेशनिद्राकासश्वासाः शुक्लत्वं च नखनयनवदनत्व-
ङ्मूत्रवर्चसामपि चोदरं शुक्लराजीसिरासन्ततं गुरु स्तिमितं स्थिरं
कठिनं च भवति; एतच्छ्लेष्मोदरं विद्यात् ॥ ३१ ॥

दुर्बलाग्नेरपथ्यामविरोधिगुरुभोजनात् ।

स्त्रीदत्तैश्च रजोरोमविण्मूत्रास्थिनखादिभिः ॥ ३२ ॥

विषैश्च मन्दैर्वाताद्याः कुपिताः संचयं त्रयः ।

शनैः कोष्ठे प्रकुर्वन्तो जनयन्त्युदरं नृणाम् ॥ ३३ ॥

तस्य रूपाणि—सर्वेषामेव दोषाणां समस्तानि लिङ्गान्युपल-
भ्यन्ते वर्णाश्च सर्वे नखादिषु, उदरमपि च नानावर्णराजीसिरास-
न्ततं भवति; एतत्सन्निपातोदरं विद्यात् ॥ ३४ ॥

अशितस्यातिसंक्षोभाद्यानयानातिचेष्टितैः ।

अतिव्यवायभाराध्ववमनव्याधिकर्शनैः ॥ ३५ ॥

वामपार्श्वाश्रितः प्लीहा च्युतः स्थानात् प्रवर्धते ।

शोणितं वा रसादिभ्यो विवृद्धं तं विवर्धयेत् ॥ ३६ ॥

तस्य प्लीहा कठिनोऽप्लीलेवादौ वर्धमानः कच्छपसंस्थान उपल-
भ्यते, स चोपेक्षितः क्रमेण कुक्षिं जठरमग्न्यधिष्ठानं च परिक्षिप्यु-
दरमभिनिर्वर्तयति ॥ ३७ ॥

तस्य रूपाणि—दौर्बल्यारोचकाविपाकवर्चोमूत्रग्रहतमःप्रवेश-
पिपासाङ्गमर्दच्छर्दिमूर्च्छाङ्गसादकासश्वासमृदुज्वरानाहाग्निनाशका-
श्यास्यवैरस्यपर्वभेदाः कोष्ठे वातशूलमपि चोदरमरुणवर्णं विवर्णं
वा नीलहरितहारिद्रराजिमङ्गवति; एवमेव यद्वदपि दक्षिणपार्श्वस्थं

१ 'संमुक्तैश्च' ह. । २ 'अत्याश्रितस्य संक्षोभात्' यो. ।

कुर्यात्, तुल्यहेतुलिङ्गौषधत्वात्तस्य स्त्रीहजठर एवावरोध इति;
एतत्स्त्रीहोदरं विद्यात् ॥ ३८ ॥

पक्ष्मवालैः सहाग्नेन भुक्तैर्बद्धायने गुदे ।

उदावर्तैस्तथाऽशोभिरन्नसंमूर्च्छनेन वा ॥ ३९ ॥

अपानो मार्गसंरोधाद्धत्वाऽग्निं कुपितोऽनिलः ।

वर्चःपित्तकफान् रुद्ध्वा जनयत्युदरं ततः ॥ ४० ॥

तस्य रूपाणि—तृष्णादाहज्वरमुखतालुशोषोरुसादकासश्वासदौ-
र्बल्यारोचकाविपाकवचोमूत्रसङ्गाध्मानच्छर्दिश्वयथुशिरोहृन्नाभिगुद-
शूलान्यपि चोदरं मूढवातं स्थिरमरुणनीलराजिसिरावनद्धमराजिकं
वा प्रायो नाभ्युपरि गोपुच्छवदभिलिखेत इति; एतद्वद्वगुदोदरं
विद्यात् ॥ ४१ ॥

शर्करातृणकाष्ठास्थिकण्टकैरन्नसंयुतैः ।

भिद्येतान्नं यदा भुक्तैर्जृम्भयाऽत्यशितस्य वा ॥ ४२ ॥

गच्छेत् पाकं रसस्तेभ्यश्छिद्रेभ्यः प्रस्रवेद्धहिः ।

पूरयन् गुदमन्नं च जनयत्युदरं ततः ॥ ४३ ॥

तस्य रूपाणि—तदधो नाभेः प्रायोऽभिलिखेतमानमुदकोदरस्य
यथाबलं च दोषाणां रूपाणि दर्शयत्यपि चातुरः सलोहितनील-
पीतपिच्छिलकुणपगन्ध्यामवर्च उपवेशते, हिक्काश्वासकासतृष्णा-
प्रमे(मो)हारोचकाविपाकदौर्बल्यपरीतश्च भवति; एतच्छिद्रोदरं
विद्यात् ॥ ४४ ॥

स्नेहपीतस्य मन्दाग्नेः क्षीणस्यातिकृशस्य वा ।

अत्यम्बुपानान्नष्टेऽग्नौ मारुतः क्लोन्नि संस्थितः ॥ ४५ ॥

स्रोतःसु रुद्धमार्गेषु कफश्चोदकमूर्च्छितः ।

वर्धयेतां तदेवाम्बु स्वस्थानादुदराय तौ ॥ ४६ ॥

तस्य रूपाणि—अन्नन्नकाङ्क्षापिपासागुदस्त्रावशूलश्वासकांसदौर्ब-
ल्यान्यपि चोदरं नानावर्णराजिसिरासन्ततमुदकपूर्णइतिक्षोभसंस्पर्श
भवति; एतदुदकोदरं विद्यात् ॥ ४७ ॥

तत्र, अचिरोत्पन्नमनुपद्रवमनुदकप्राप्तमुदरं त्वरमाणश्चिकित्सेत् । उपेक्षितानां दोषाः स्वस्थानादुपवृत्ता परिपाकाद्बिभूताः सन्धीन् स्रोतांसि चोपक्रेदयन्ति, स्वेदश्च बाह्येषु स्रोतःसु प्रति-
हतगतिस्तिर्यगवतिष्ठमानस्तदेवोदकमाप्याययति । तत्र पिच्छोत्पत्तौ मण्डलमुदरं गुरु स्मितमाकोटितमशब्दं मृदुस्पर्शमपगतराजीकमा-
क्रान्तं नाभ्यामेवोपसर्पतीति, ततोऽनन्तरमुदकप्रादुर्भावः; तस्य
रूपाणि—कुक्षेरतिमात्रवृद्धिः सिरान्तर्धानगमनमुदकपूर्णद्वितिसंक्षो-
भस्पर्शत्वं च; तदातुरमुपद्रवाः स्पृशन्ति—छर्द्यतीसारतमकतृष्णा-
श्वासकासहिक्कादौर्बल्यपार्श्वशूलारुचिस्वरभेदमूत्रसङ्गादयः, तथा-
विधमचिकित्स्यं विद्यादिति ॥ ४८ ॥

भवन्ति चात्र ।

वातात् पित्तात् कफात् स्त्रीहः सन्निपातात्तथोदकात् ।

परं परं कृच्छ्रतरमुदरं भिषगादिशेत् ॥ ४९ ॥

पक्षाद्वद्वगुदं तूर्ध्वं सर्वं जातोदकं तथा ।

प्रायो भवत्यभावाय छिद्राच्च चोदरं नृणाम् ॥ ५० ॥

शूनाक्षं कुटिलोपस्थमुपक्लिन्नतनुत्वचम् ।

बलशोणितमांसाग्निपरिक्षीणं च संत्यजेत् ॥ ५१ ॥

श्रयथुः सर्वममोत्थः श्वासो हिक्काऽरुचिः सतृद् ।

मूर्च्छां छर्द्यतिसारौ च निघ्नन्त्युदरिणं नरम् ॥ ५२ ॥

जन्मनैवोदरं सर्वं प्रायः कृच्छ्रतमं मतम् ।

बलिनस्तदजाताम्बु यत्नसाध्यं नवोत्थितम् ॥ ५३ ॥

✓ अशोथमरुणाभासं सशब्दं नातिभारिकम् ।

सदा गुडगुडायन्तं सिराजालगवाक्षितम् ॥ ५४ ॥

नाभिं विष्टभ्य वार्युस्तु वेगं कृत्वा प्रणश्यति ।

हन्नाभिवङ्गणकटीगुदप्रत्येकशूलिनः ॥ ५५ ॥

१ 'अनुदकपूर्ण' यो. । २ 'अजातशोथमरुण' यो. । ३ 'गुडगुडायन्त'
यो. । ४ 'प्रायो तु' ह. ।

कर्कशं सृजतो वातं नातिमन्दे च पावके ।
 लोलेस्याविरसे चास्ये मूत्रेऽल्पे संहते विधि ॥ ५६ ॥
 अजातोदकमित्येतैर्लिङ्गैर्विज्ञाय तत्त्वतः ।
 उपक्रामेद्विषग्दोषबलकालविशेषवित् ॥ ५७ ॥
 वातोदरं बलवतः पूर्वं स्नेहेरुपाचरेत् ।
 स्निग्धाय स्वेदिताङ्गाय दद्यात् स्नेहविरेचनम् ॥ ५८ ॥
 हृते दोषे परिश्लानं वेष्टयेद्वाससोदरम् ।
 तथाऽस्थानवकाशत्वाद्वायुर्नाध्मापयेत् पुनः ॥ ५९ ॥
 दोषातिमान्नोपचयात् स्रोतंसां सन्निरोधनात् ।
 संभवैन्त्युदराण्येवमतो नित्यं विशोधयेत् ॥ ६० ॥
 शुद्धं संसृज्य च क्षीरं बलार्थं पाययेत्तु तम् ।
 प्रागुत्कृष्टांश्चिवर्त्य च बले लब्धे क्रमात् पयः ॥ ६१ ॥
 यूपै रसैर्वा मन्दाभ्ललवणैरेधितानलम् ।
 सोदावर्तं पुनः स्निग्धं स्निग्धमास्थापयेन्नरम् ॥ ६२ ॥
 स्फुरणाक्षेपसन्ध्यस्थिपार्श्वपृष्ठत्रिकार्तिषु ।
 दीप्ताग्निं बद्धविद्धातं रुक्षमप्यनुवासयेत् ॥ ६३ ॥
 तीक्ष्णाधोभागयुक्तः स्यान्निरुहो दाशमूलिकः ।
 वातघ्नान्मलशृतैरण्डतिलतैलानुवासनम् ॥ ६४ ॥
 अविरेच्यं तु यं विद्यादुर्बलं स्थविरं शिशुम् ।
 सुकुमारं प्रकृत्याऽल्पदोषं वाऽथोल्बणानिलम् ॥ ६५ ॥
 तं भिषक् शमनैः सर्पिर्यूपमांसरसौदनैः ।
 बस्त्यभ्यङ्गानुवासैश्च क्षीरैश्चोपचरेद्बुधः ॥ ६६ ॥
 पित्तोदरे तु बलिनं पूर्वमेव विरेचयेत् ।
 दुर्बलं त्वनुवास्यादौ शोधयेत् क्षीरवस्तिना ॥ ६७ ॥

१ 'लालयाऽविरसे चास्ये' इति पा० । 'मूत्रेऽल्पे संहते दोषे लोल-
 स्याविरसे मुखे' ह. । २ 'स्रोतोमार्गनिरोधनात्' यो. । ३ 'संभवत्युदरं
 तस्मान्निलमेव विरेचयेत्' यो. । ४ 'अस्य' यो. ।

संजातबलकायाग्निं पुनः स्निग्धं विरेचयेत् ।
 पयसा सन्निवृत्कल्केनोस्वकशृतेन वा ॥ ६८ ॥
 सातलात्रायमाणाभ्यां शृतेनारग्वधस्य वा ।
 सकफे वा समूत्रेण सवाते तिक्तसर्पिषा ॥ ६९ ॥
 पुनः क्षीरप्रयोगं च वस्तिकर्म विरेचनम् ।
 क्रमेण ध्रुवमातिष्ठन् यतः पित्तोदरं जयेत् ॥ ७० ॥
 स्निग्धं स्विन्नं विशुद्धं तु कफोदरिणमातुरम् ।
 संसर्जयेत् कटुक्षारयुक्तैरत्रैः कफापहैः ॥ ७१ ॥
 गोमूत्रारिष्टपानैश्च चूर्णायस्कृतिभिस्तथा ।
 सक्षारैस्तैलपानैश्च शमयेत्तु कफोदरम् ॥ ७२ ॥
 सन्निपातोदरे सर्वा यथोक्ताः कारयेत् क्रियाः ।
 सोपद्रवं तु निर्वृत्तं प्रत्याख्येयं विज्ञानता ॥ ७३ ॥
 उदावर्तरुजानाहैर्दाहमोहतृषाज्वरैः ।
 गौरवारुचिकाठिन्यैश्चानिलादीन् यथाक्रमम् ॥ ७४ ॥
 लिङ्गैः प्लीह्वयधिकान् दृष्ट्वा रक्तं चैव स्वलक्षणैः ।
 चिकित्सां संप्रकुर्वीत यथादोषं यथाबलम् ॥ ७५ ॥
 स्नेहं स्वेदं विरेकं च निरूहमनुवासनम् ।
 समीक्ष्य कारयेद्वाहौ वासे वा व्यधयेत् सिराम् ॥ ७६ ॥
 षट्पलं पाययेत् सर्पिः पिप्पलीर्वा प्रयोजयेत् ।
 सगुडामभ्यां वाऽपि क्षारारिष्टगणांस्तथा ॥ ७७ ॥
 (एष क्रियाक्रमः प्रोक्तो योगान् संशमनान्बुधु ।)
 पिप्पली नागरं दन्ती चित्रकं द्विगुणाभयम् ।
 विडङ्गांशयुतं चूर्णमेतदुष्णाम्बुना पिबेत् ॥ ७८ ॥
 विडङ्गं चित्रकं शुण्ठीं सधृतां सैन्धवं वचाम् ।

१ 'युक्तः' इति 'नरः' इति च पा० । २ 'रक्तं च पित्तलक्षणैः' इति पा० ।
 अस्याग्रे योगीन्द्रनाथसेनेन 'विद्यात् समस्तैः सर्वैस्तु सन्निपातं तथा भिषक्'
 इत्यर्थश्चोक्तोऽधिकः पठ्यते । ३ 'विडङ्गांशयुतं' ह. । ४ 'सक्तून् सधृतान्' ह. ।

दग्धा कपाले पयसा गुल्मग्रीहापहं पिबेत् ॥ ७९ ॥
 रोहीतकलतानां तु काण्डकानभयाजले ।
 मूत्रे वाऽऽसुनुयात्तच्च सप्तरात्रस्थितं पिबेत् ॥ ८० ॥
 कामलगुल्ममेहार्शः ग्रीहसर्वोदरक्रिमीन् ।
 तद्धन्याज्जाङ्गलरसैर्जीर्णे स्याच्चात्र भोजनम् ॥ ८१ ॥
 रोहीतकत्वचः कृत्वा पलानां पञ्चविंशतिम् ।
 कोलद्विप्रस्थसंयुक्तं कषायमुपकल्पयेत् ॥ ८२ ॥
 पलिकैः पञ्चकोलैस्तु तैः सर्वैश्चापि तुल्यया ।
 रोहीतकत्वचा पिष्टैर्धृतप्रस्थं विपाचयेत् ॥ ८३ ॥
 ग्रीहाभिवृद्धिं शमयत्येतदाशु प्रयोजितम् ।
 तथा गुल्मोदरश्वासक्रिमिपाण्डुत्वकामलाः ॥ ८४ ॥
 अग्निर्कर्म च कुर्वीत भिषग्वातकफोद्वणे ।
 पैत्तिके जीवनीयानि सर्पाणि क्षीरवस्तयः ॥ ८५ ॥
 रक्तावसेकः संशुद्धिः क्षीरपानं च शस्यते ।
 यूषैर्मांसरसैश्चापि दीपनीयसमायुतैः ॥ ८६ ॥
 लघून्यन्नानि संयुज्य भजेत्प्रीहोदरी नरः ।
 यकृति ग्रीहवत् सर्वं तुल्यत्वाद्भेषजं मतम् ॥
 स्विन्नाय बद्धोदरिणे मूत्रतीक्ष्णौषधान्वितम् ॥ ८७ ॥
 सतैललवणं दद्यान्निरुहं सानुवासनम् ।
 परिसंसीनि चान्नानि तीक्ष्णं चैव विरेचनम् ॥ ८८ ॥
 उदावर्तहरं कर्म कार्यं वातघ्नमेव च ।
 छिद्रोदरमृते स्वेदाच्छ्लेष्मोदरवदाचरेत् ॥ ८९ ॥
 जातं जातं जलं स्नाव्यमेवं तद्यापयेद्भिषक् ।
 तृष्णाकासज्वरार्तं तु क्षीणमांसाग्निभोजनम् ॥ ९० ॥
 वर्जयेच्छ्वासिनं तद्वच्छूलिनं दुर्बलेन्द्रियम् ।
 अपां दोषहराण्यादौ प्रदद्यादुदकोदरे ॥ ९१ ॥

१ 'दद्यात् ग्रीहोदरे भिषक्' यो. ।

मूत्रयुक्तानि तीक्ष्णानि विविधक्षारवन्ति च ।
 दीपनीयैः कफघ्नैश्च तमाहारैरुपाचरेत् ॥ ९२ ॥
 द्रवेभ्यश्चोदकादिभ्यो नियच्छेदनुपूर्वशः ।
 सर्वमेवोदरं प्रायो दोषसङ्घातजं मतम् ॥ ९३ ॥
 तस्मान्निदोषशमनीं क्रियां सर्वेषु कारयेत् ।
 दोषैः कुक्षौ हि संपूर्णे वह्निर्मन्दत्वमृच्छति ॥ ९४ ॥
 तस्मान्नोज्यानि योज्यानि दीपनानि लघूनि च ।
 रक्तशालीन् यवान्मुद्गाञ्जलांश्च मृगद्विजान् ॥ ९५ ॥
 पयोमूत्रासवारिष्टान्मधु सीधु तथा सुराम् ।
 यवागूमोदनं वाऽपि यूषैरद्याद्रसैरपि ॥ ९६ ॥
 मन्दाम्लस्नेहकटुभिः पञ्चमूलोपसाधितैः ।
 औदकानूपजं मांसं शाकं पिष्टकृतांस्तिलान् ॥ ९७ ॥
 व्यायामाध्वदिवास्वप्नं यानयानं च वर्जयेत् ।
 तथोष्णलवणाम्लानि विदाहीनि गुरुणि च ॥ ९८ ॥
 नाद्यादन्नानि जठरी तोयपानं च वर्जयेत् ।
 नातिसान्द्रं म(हि)तं पाने स्वादु तक्रमपेलवम् ॥ ९९ ॥
 ज्यूषणक्षारलवणैर्युक्तं तु निचयोदरी ।
 वातोदरी पिबेत्तक्रं पिप्पलीलवणान्वितम् ॥ १०० ॥
 शर्करामधुकोपेतं स्वादु पित्तोदरी पिबेत् ।
 यमानीसैन्धवाजाजीव्योषयुक्तं कफोदरी ॥ १०१ ॥
 पिबेन्मधुयुतं तक्रं व्यक्ताम्लं नातिपेलवम् ।
 मधुतैलवचाशुण्ठीशताह्वाकुष्ठसैन्धवैः ॥ १०२ ॥
 युक्तं ग्रीहोदरी जातं सव्योषं तूदकोदरी ।
 यवानीहपुषाजाजीसैन्धवैर्ग्रथितोदरी ॥ १०३ ॥
 पिबेच्छिद्रोदरी तक्रं पिप्पलीक्षौद्रसंयुतम् ।
 गौरवारोचकर्तानां समन्दाइयतिसारिणाम् ॥ १०४ ॥

१ 'तस्माद्वातादिशमनीं' यो. । २ 'वह्निर्मन्दोदरी तु हपुषायवान्यजाजीसै-
 न्धवैः' ह. ।

तक्रं वातकफार्तानाममृतत्वाय कल्पते ।

शोफानाहार्तिनृण्मूच्छापीडिते कारभं पयः ॥ १०५ ॥

शुद्धानां क्षामदेहानां गव्यं छागं समाहिषम् ।

देवदारुपलाशार्कहस्तिपिप्पलिशिमुकैः ॥ १०६ ॥

सांश्वगन्धैः सगोमूत्रैः प्रदिद्यादुदरं समैः ।

वृश्चिकार्लीं वचां कुष्ठं पञ्चमूर्लीं पुनर्नवाम् ॥ १०७ ॥

भूतीकं नागरं धान्यं जले पक्त्वाऽवसेचयेत् ।

पलाशं कच्छुणं रास्नां तद्वत् पक्त्वाऽवसेचयेत् ॥ १०८ ॥

मूत्राण्यष्टाबुदुरिणां सेके पाने च योजयेत् ।

रूक्षाणां बहुवातानां तथा संशोधनार्थिनाम् ॥ १०९ ॥

दीपनीयानि सर्पीणि जठरघ्नानि चक्षुमहे ।

पिप्पलीपिप्पलीमूलचव्यचित्रकनागरैः ॥ ११० ॥

सक्षारैरर्धपलिकैर्द्विप्रस्थं सर्पिषः पचेत् ।

कल्कैर्द्विपञ्चमूलस्य तुलार्धस्वरसेन च ॥ १११ ॥

दधिमण्डाढकोपेतं तत् सर्पिर्जठरापहम् ।

श्वयथुं वातविष्टम्भं गुल्माशंसि च नाशयेत् ॥ ११२ ॥

इति पञ्चकोलघृतम् ।

नागरत्रिफलाप्रस्थं घृतं तैलं तथाऽऽढकम् ।

मस्तुनः साधयित्वैतत् पिबेत् सर्वोदरापहम् ॥ ११३ ॥

कफमारुतसंभूते गुल्मे चैतत्प्रशस्यते ।

इति नागरघृतम् ।

चतुर्गुणे जले मूत्रे द्विगुणे चित्रकात् पले ॥ ११४ ॥

कल्के सिद्धं घृतप्रस्थं सक्षारं जठरी पिबेत् ।

इति चित्रकघृतम् ।

यवकोलकुलत्थानां पञ्चमूलरसेन च (वा) ॥ ११५ ॥

सुरासौवीरकाभ्यां च सिद्धं वाऽपि पिबेद्धृतम् ।

इति यवाद्यं घृतम् ।

पुमिः स्निग्धाय संजाते बले शान्ते च मारुते ॥ ११६ ॥

स्वस्ते दोषाशये दद्यात् कल्पद्व(दि)ष्टं विरेचनम् ।

पटोलमूलं रजनीं विडङ्गं त्रिफलात्वचम् ॥ ११७ ॥

कम्पिलकं नीलिनीं च त्रिवृतां चेति चूर्णयेत् ।

षडाद्यान् कार्षिकानन्त्यांस्त्रींश्च द्वित्रिचतुर्गुणान् ॥ ११८ ॥

कृत्वा चूर्णमतो मुष्टिं गवां सूत्रेण ना पिबेत् ।

विरिक्तो मृदु भुञ्जीत भोजनं जाङ्गलै रसैः ॥ ११९ ॥

मण्डं पेयां च पीत्वा वा सव्योषं षडहं पयः ।

शृतं पिबेत्तत्तश्चूर्णं पिबेदेवं पुनः पुनः ॥ १२० ॥

हन्ति सर्वोदराण्येतच्चूर्णं जातोदकान्यपि ।

कामलां पाण्डुरोगं च श्वयथुं चापकर्षति ॥ १२१ ॥

पटोलाद्यमिदं चूर्णमुदरेषु प्रपूजितम् ।

इति पटोलाद्यं ^{युष्मि} चूर्णम् ।

गवाक्षीं शङ्खिनीं दन्तीं तिलकस्य त्वचं वचाम् ॥ १२२ ॥

पिबेद्वाक्षाम्बुगोमूत्रकोलकर्कन्धुशीथुभिः ।

यमानी हवुषा धान्यं त्रिफला चोपकुञ्चिका ॥ १२३ ॥

कारवी पिप्पलीमूलमजगन्धा शटी वचा ।

शताह्वा जीरकं व्योषं स्वर्णक्षीरी सचित्रका ॥ १२४ ॥

द्वौ क्षारौ पौष्करं मूलं कुष्ठं लवणपञ्चकम् ।

विडङ्गं च समांशानि दन्त्या भागत्रयं तथा ॥ १२५ ॥

त्रिवृद्विशालयोद्वौ द्वौ सातला स्याच्चतुर्गुणा ।

एतन्नारायणं नाम चूर्णं रोगगणापहम् ॥ १२६ ॥

नैनत् प्राण्यातिवर्तन्ते रोगा विष्णुमिवासुराः ।

तक्रेणोदरिभिः पेयं गुल्मभिर्बदरास्त्रुना ॥ १२७ ॥

१ 'त्रिवृद्विशाले द्विगुणे' यो ।

आनद्धवाते सुरया वातरोगे प्रसन्नया ।

दधिमण्डेन विदसङ्गे दाडिमाम्बुभिरशंसैः ॥ १२८ ॥

परिकर्ते सवृक्षाम्लमुष्णाम्बुभिरजीर्णके ।

भगन्दरे पाण्डुरोगे श्वासे कासे गलग्रहे ॥ १२९ ॥

हृद्रोगे ग्रहणीदोषे कुष्ठे मन्देऽनले ज्वरे ।

दंष्ट्राविषे मूलविषे सगरे कृत्रिमे विषे ॥ १३० ॥

यथार्हं स्निग्धकोष्ठेन पेयमेतद्विरेचनम् ।

इति नारायणचूर्णम् ।

हपुषां काञ्चनक्षीरीं त्रिफलां कटुरोहिणीम् ॥ १३१ ॥

नीलिनीं त्रायमाणां च सातलां त्रिवृतां वचाम् ।

सैन्धवं काललवणं पिप्पलीं चेति चूर्णयेत् ॥ १३२ ॥

दाडिमत्रिफलामांसरसमूत्रसुखोदकैः ।

पेयोऽयं सर्वगुल्मेषु ह्रीहि सर्वादरेषु च ॥ १३३ ॥

कुष्ठे श्वित्रे सरुजके सवाते विषमाग्निषु ।

शोथार्शःपाण्डुरोगेषु कामलायां हलीमके ॥ १३४ ॥

वातं पित्तं कफं चांशु विरेकात् संप्रसाधयेत् ।

इति हपुषाद्यं चूर्णम् ।

नीलिनीं निचुलं व्योषं द्वौ क्षारौ लवणानि च ॥ १३५ ॥

चित्रकं च पित्रेचूर्णं सर्पिषोदरगुल्मनुत् ।

इति नीलिन्याद्यं चूर्णम् ।

क्षीरद्रोणं सुधाक्षीरप्रस्थार्धसहितं दधि ॥ १३६ ॥

जातं विमथ्य तद्युक्त्या त्रिवृत्सिद्धं पित्रेदृतम् ।

तथा सिद्धं घृतप्रस्थं पयस्यष्टगुणे पित्रेत् ॥ १३७ ॥

सुक्षीरपलकलकेन त्रिवृतापदपलेन च ।

गुल्मानां गरदोषाणामुदराणां च नान्तये ॥ १३८ ॥

दधिमण्डाढके सिद्धात् सुक्षीरपलकलिकतात् ।

१ 'वातपित्तकफांश्चापि' ह. ।

घृतप्रस्थात् पिवेन्मात्रां तद्वज्जठरशान्तये ॥ १३९ ॥
 एषां चानुपिबेत् पेयां पयो वा स्वादु वा रसम् ।
 घृते जीर्णे विरिक्तस्तु कोष्णं नागरकैः शृतम् ॥ १४० ॥
 पिबेदम्बु ततः पेयां घृषं कौलस्थकं ततः ।
 पिबेद्रूक्षद्वयहं त्वेवं पयोऽन्नं प्रतिभोजितः ॥ १४१ ॥
 पुनः पुनः पिबेत् सर्पिरानुपूर्व्यां तथैव च ।
 घृतान्येतानि सिद्धानि विदध्यात् कुशलो भिषक् ॥ १४२ ॥
 गुल्मानां गरदोषाणामुदराणां च शान्तये ।
 पीलुकल्कोपसिद्धं वा घृतमानाहमेदनम् ॥ १४३ ॥
 गुल्मघ्नं नीलिनीसर्पिः स्नेहं वा मिश्रकं पिबेत् ।
 क्रमान्निर्हृतदोषाणां जाङ्गलप्रतिभोजिनाम् ॥ १४४ ॥
 दोषशेषनिवृत्त्यर्थं योगान् वक्ष्याम्यतः परम् ।
 चित्रकामरदारुभ्यां कल्कं क्षीरेण ना पिबेत् ॥ १४५ ॥
 मांसं युक्तस्तथा हस्तिपिप्पली विश्वभेषजम् ।
 विडङ्गं चित्रको दन्ती चव्यं व्योषं च तैः पयः ॥ १४६ ॥
 कल्कैः कोलसमैः पीत्वा प्रवृद्धमुदरं जयेत् ।
 पिबेत् कषायं त्रिफलादन्तीरोहीतकैः शृतम् ॥ १४७ ॥
 व्योषश्चारयुतं जीर्णे रसैरघातु जाङ्गलैः ।
 मांसं वा भोजनं योज्यं सुध्राक्षीरघृतान्वितम् ॥ १४८ ॥
 क्षीरानुपानं, गोमूत्रेणाभयां वा प्रयोजयेत् ।
 ससाहं माहिषं मूत्रं क्षीरं चानन्नभुक् पिबेत् ॥ १४९ ॥
 मांसमौष्टं पयश्छागं त्रीन्मासान् व्योषसंयुतम् ।
 हरीतकीसहस्रं वा क्षीराशी वा शिलाजतु ॥ १५० ॥
 शिलाजतुविधानेन गुग्गुलुं वा प्रयोजयेत् ।
 शृङ्गवेरार्द्रकरसः पाने क्षीरसमो मतः ॥ १५१ ॥

१ 'कोष्णमर्धशतं जलम् । शुण्ठ्याः पिबेत्ततः पेयां' ह. । २ 'भूयो वा'
 ह. । ३ 'मांसं युक्त्याऽथवा हस्तिपिप्पल्या नागरस्य च' ह. ।

तैलं रसेन तेनैव सिद्धं दशगुणेन वा ।
 दन्तीद्रवन्तीफलजं तैलं दृष्योदरे हितम् ॥ १५२ ॥
 शूलानाहविवन्धेषु मस्तुयूषरसादिभिः ।
 सरलामरशिग्रूणां बीजेभ्यो मूलकस्य च ॥ १५३ ॥
 तैलान्यभ्यङ्गपानार्थं शूलघ्नान्यनिलोदरे ।
 सैमित्यारुहिहृल्लासेष्वल्पाग्नौ मद्यपाय च ॥ १५४ ॥
 अरिष्टान् दापयेत् क्षारान् कफस्त्यानस्थिरोदरे ।
 श्लेष्मणो विलयार्थं तु दोषं वीक्ष्य भिषग्वरः ॥ १५५ ॥
 पिप्पलीं तिलवकं हिङ्गु नागरं हस्तिपिप्पलीम् ।
 भल्लातकं शिग्रुफलं त्रिफलां कटुरोहिणीम् ॥ १५६ ॥
 देवदारु हरिद्रं द्वे सरलातिविषे वचाम् ।
 कुष्ठं मुस्तं तथा पञ्च लवणानि प्रकल्प्य च ॥ १५७ ॥
 दधिसर्पिर्वसातैलमज्युक्तानि दाहयेत् ।
 ज्ञान्नादूर्ध्वमतः क्षाराद्विडालकपदं पिबेत् ॥ १५८ ॥
 मदिरादधिमण्डोष्णजलारिष्टसुरासवैः ।
 हृद्रोगं श्वयथुं गुल्मं घ्नीहाशौजठराणि च ॥ १५९ ॥
 विसृचिकासुदावर्तं वाताष्टीलां च नाशयेत् ।
 क्षारं चाजकरीषाणां सुतं मूत्रैर्विपाचयेत् ॥ १६० ॥
 कार्ष्णिकं पिप्पलीमूलं पञ्चैव लवणानि च ।
 पिप्पलीं चित्रकं शुण्ठीं त्रिफलां त्रिवृतां वचाम् ॥ १६१ ॥
 द्वौ क्षारौ सातलां दन्तीं स्वर्णक्षीरीं विषाणिकाम् ।
 कोलप्रमाणां वटिकां पिबेत् सौवीरसंयुताम् ॥ १६२ ॥
 श्वथावविपाके च प्रवृद्धे चोदकोदरे ।
 भावितानां गवां मूत्रे पष्टिकानां तु तण्डुलैः ॥ १६३ ॥
 यवागूं पयसा सिद्धां प्रकामं भोजयेन्नरम् ।

१ 'मन्दाग्नेर्मद्यपस्य च' यो. । 'मन्दाग्निर्मद्यपस्तथा' ह. । २ 'स्थिराम्'
 यो. । ३ 'अन्तर्धूमतः' ह. । ४ 'कृत्वा त्वम्लेन ना पिबेत्' ह. ।

पिबेदिशुरसं चानु जठराणां निवृत्तये ॥ १६४ ॥
 स्वं स्वं स्थानं व्रजन्त्येषां तथा पित्तकफानिलाः ।
 शङ्खिनीस्रुकन्निवृहन्तीचिरिविह्वादिपल्लवैः ॥ १६५ ॥
 शोकं गाढपुरीषाय प्राग्भक्तं दापयेद्भिषक् ।
 ततोऽसौ शिथिलीभूतवर्चोदोषाय शास्त्रवित् ॥ १६६ ॥
 दद्यान्मूत्रयुतं क्षीरं दोषशेषहरं शिवम् ।
 पार्श्वशूलमुपस्तम्भं हृद्ग्रहं चापि मारुतः ॥ १६७ ॥
 जनयेद्यस्य तैलं तं बिल्वक्षारेण पाययेत् ।
 तथाऽग्निमन्थस्थोनाकपलाशतिलनालजैः ॥ १६८ ॥
 बलाकद्व्यपामार्गक्षारैः प्रत्येकशः सुतैः ।
 तैलं पक्त्वा भिषग्दद्यादुदराणां प्रशान्तये ॥ १६९ ॥
 निवर्तते चोदरिणां हृद्ग्रहश्चानिलोद्भवः ।
 कफे वातेन पित्तेन ताभ्यां वाऽप्यावृतेऽनिले ॥ १७० ॥
 बलिनः स्रौषधयुतं तैलमेरण्डजं हितम् ।
 सुविरिक्तो नरो यस्तु पुनराध्मायते तु तम् ॥ १७१ ॥
 सुस्निग्धैरम्ललवणैर्निरुहैः समुपाचरेत् ।
 सोपस्तम्भोऽपि वा वायुराध्मापयति यं नरम् ॥ १७२ ॥
 तीक्ष्णैः सक्षारगोमूत्रैर्वस्तिभिस्तमुपाचरेत् ।
 क्रियातिवृत्ते जठरे त्रिदोषे चाप्रशाम्यति ॥ १७३ ॥
 ज्ञातीन् समुहदो दारान् ब्राह्मणान्नृपतीन् गुरून् ।
 अनुज्ञाप्य भिषक्कर्म विदध्यात् संशयं ब्रुवन् ॥ १७४ ॥
 अक्रियायां ध्रुवो मृत्युः क्रियायां संशयो भवेत् ।
 एवमाख्याय तस्येदमनुज्ञातः सुहृद्गणैः ॥ १७५ ॥
 पानभोजनसंयुक्तं विषमसौ प्रदापयेत् ।

१ 'व्रजन्त्येषां' यो. । २ 'शोकं' पक्त्वा प्रयुजीत प्राग्भक्तं गाढपु-
 रीषाय ग. । ३ 'क्षारं' ग. । ४ 'परम्' ह. । ५ 'पार्श्वशूलमु-
 रःस्तम्भं' ह. । ६ 'प्रयोजयेत्' यो. ।

यस्मिन् वा कुपितः सर्पो विसृजेद्धि फले विषम् ॥ १७६ ॥
 भोजयेत्तदुदरिणं प्रविचार्य भिषग्वरः ।
 तेनास्य दोषसङ्घातः स्थिरो लीनो विमार्गगः ॥ १७७ ॥
 विषेणाशु प्रमाथित्वादाशु भिन्नः प्रवर्तते ।
 विषेण हृतदोषं तं शीताम्बुपरिषेचितम् ॥ १७८ ॥
 पाययेत् भिषग्दुग्धं यवागूं वा यथाबलम् ।
 त्रिवृन्मण्डूकपर्ण्यांश्च शाकं सयववास्तुकम् ॥ १७९ ॥
 भक्षयेत् कालशाकं वा स्वरसोदकसाधितम् ।
 निरम्ललवणस्नेहं स्विन्नास्त्रिन्नमनन्नमुक् ॥ १८० ॥
 मासमेकं ततश्चैव तृषितः स्वरसं पिबेत् ।
 एवं विनिर्हते दोषे शाकैर्मासात् परं ततः ॥ १८१ ॥
 दुर्बलाय प्रयुञ्जीत प्राणभृत्कारभं पयः ।
 इदं तु शल्यहर्तृणां कर्म स्याद्दृष्टकर्मणाम् ॥ १८२ ॥
 वामं कुक्षिं मापयित्वा नाभ्यधश्चतुरङ्गुलम् ।
 मात्रायुक्तेन शस्त्रेण पाटयेन्मतिमान् भिषक् ॥ १८३ ॥
 विपाट्यान्नं ततः पश्चाद्वीक्ष्य बद्धक्षतान्नयोः ।
 सर्पिषाऽभ्यज्य केशादीनवमृज्य विमोक्षयेत् ॥ १८४ ॥
 मूर्च्छनाद्यच्च संमूढमन्नं तच्चावमोक्षयेत् ।
 छिद्राण्यन्नस्य तु स्थूलैर्दशयित्वा पिपीलिकैः ॥ १८५ ॥
 बहुशः संगृहीतानि ज्ञात्वा छित्वा पिपीलिकान् ।
 प्रतियोगैः प्रवेद्यान्नं प्रेयैः सीव्येद्भ्रणं ततः ॥ १८६ ॥
 तथा जातोदकं सर्वमुदरं व्यधयेद्विषक् ।
 वामपाद्वर्षं त्वधो नाभेर्नाडीं दत्त्वा च गालयेत् ॥ १८७ ॥
 निःस्त्राव्य च विमृज्यैतद्देष्टेद्वाससोदरम् ।
 तथा वस्तिचिरेकाद्यैर्मर्लानं सर्वं च वेष्टयेत् ॥ १८८ ॥
 निःस्रुते लङ्घितः पेयामस्नेहलवणां पिबेत् ।

भतः परं च षण्मासान् क्षीरवृत्तिर्भवेन्नरः ॥ १८९ ॥
 त्रीन् मासान् पयसा पेयां पिवेत्र्नीश्चापि भोजयेत् ।
 श्यामाकं कोरदूषं वा पयसाऽलवणं लघु ॥ १९० ॥
 नरः संवत्सरेणैवं जयेत् प्राप्तं जलोदरम् ।
 प्रयोगाणां च सर्वेषामनु क्षीरं प्रयोजयेत् ॥ १९१ ॥
 दोषानुबन्धरक्षार्थं बलस्थैर्यार्थमेव च ।
 प्रयोगापचिताङ्गानां हितं ह्युदरिणां पयः ।
 सर्वधातुक्षयार्तानां देवानाममृतं यथा ॥ १९२ ॥

तत्र श्लोकौ ।

हेतुं प्राग्रूपमष्टानां लिङ्गं व्याससमासतः ।
 उपद्रवान् गरीयस्त्वं साध्यासाध्यत्वमेव च ॥ १९३ ॥
 जाताजाताम्बुलिङ्गानि चिकित्सां चोक्तवानृषिः ।
 समासव्यासनिर्देशैरुदराणां चिकित्सिते ॥ १९४ ॥
 इत्यग्निवेशकृते तन्त्रे चरकप्रतिसंस्कृते उदरचिकित्सितं
 नाम त्रयोदशोऽध्यायः ॥ १३ ॥

चतुर्दशोऽध्यायः ।

अथातोऽर्शसां चिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

सुखमासीनमव्यग्रं कृतजाप्यं कृतक्षणम् ।

पृष्टवानर्शसां मुक्तिमग्निवेशः पुनर्वसुम् ॥ ३ ॥

प्रकोपहेतुसंस्थानं स्थानं लिङ्गचिकित्सितम् ।

साध्यासाध्यविभागं च तस्मै तन्मुनिरब्रवीत् ॥ ४ ॥

इह खल्वग्निवेश ! द्विविधान्यर्शांसि सहजानि कानिचित्, कानि-
 चिजातस्योत्तरकालजानि । तत्र बीजं गुदबलिबीजोपतसमायतन-
 मर्शसां सहजानाम् । तत्र द्विविधो बीजोपतसौ हेतुर्मातापित्रोर-

पचारः पूर्वकृतं च कर्म; तथाऽन्येषामपि सहजानां विकाराणाम् ।
तत्र सहजानि सह जातानि शरीरेण, अर्शासीत्यधिमांसविकाराः ॥ ५ ॥

सर्वेषां चार्शसां क्षेत्रं—गुदस्वार्धपञ्चमा(ञ्चा)कुलावकाशे त्रिभा-
गान्तरास्तिस्रो गुदवलयः, क्षेत्रमिति देशः; केचित्तु भूयांसमेव देश-
मुपदिशन्त्यर्शसां—क्षिप्तमपत्यपथं गलतालुमुखनासिकाकर्णाक्षिव-
र्त्मानि त्वक् च । तदस्त्यधिमांसदेशतया, गुदवलिजानां त्वर्शासीति
संज्ञा तन्नेऽस्मिन् । सर्वेषां चार्शसामधिष्ठानं मेदो मांसं त्वक् च ॥ ६ ॥

तत्र सहजान्यर्शासि कानिचिदणूनि कानिचिन्महान्ति कानि-
चिद्दीर्घाणि कानिचिद्भ्रूयानि कानिचिद्वृत्तानि कानिचिद्विषमविसृ-
तानि कानिचिदन्तःकुटिलानि कानिचिद्वहिःकुटिलानि कानिचिज्ज-
टिलानि कानिचिदन्तर्मुखानि यथास्वं दोषानुबन्धवर्णानि ॥ ७ ॥

तैरुपहतो जन्मप्रभृति भवत्यतिकृशो विचर्णः क्षामो दीनः प्रचुर-
त्रिबद्धवातमूत्रपुरीषः शार्करी चाश्मरी वा तथाऽनियतविबद्धमुक्त-
पकामशुष्कमिन्नवर्चा अन्तरान्तरा श्वेतपाण्डुहरितपीतरक्ताखण्डतनु-
सान्द्रपिच्छलकुण्ठपगन्धामपुरीषोपवेशी नाभिवस्तिवक्ष्णोद्देशे प्रचु-
रपरिकर्तिकान्वितः सशूलगुदप्रवाहिकाध्मानपरिहर्षप्रमेहप्रसक्तविष्ट-
श्माटोपात्रकूजोदावतैहदयेन्द्रियोपलेपः प्रचुरविबद्धतित्ताम्लोद्गारः
सुदुर्बलः सुदुर्बलाग्निरुपशुक्रः क्रोधनो दुःखोपचारशीलः कासश्वा-
सतमकतृष्णाहृत्सासच्छर्शरोचकाविपाकपीनसक्षवथुपरीतस्त्रैमिरिकः
शिरःशूली क्षामभिन्नसन्नसक्तजर्जरस्वरः कर्णरोगी सशूलपाणिपाद-
वदनाक्षिकूटः सज्वरः साङ्गमर्दः सर्वपर्वास्थिशूली चान्तरान्तरा
पार्श्वकुक्षिवस्तिहृदयपृष्ठत्रिकग्रहोपतप्तः प्रध्यानपरः परमालसश्चेति;
जन्मप्रभृत्यस्य गुदजैरावृतो मार्गोपरोधाद्वायुरपानः प्रत्यारोहन्
समानव्यानप्राणोदानान् पित्तश्चेष्टमाणौ च प्रकोपयति, ते सर्व एव

१ 'तदस्त्यधिमांसदेश एषः' ह. । २ 'शर्कराश्मरीमान्' यो. । ३ 'गुद-
मार्गोपरोधात्' यो. ।

प्रकुपिताः पञ्च वायवः पित्तश्लेष्माणौ चार्शसमभिद्रवन्त एतान्
विकारानुपजनयन्ति । इत्युक्तानि सहजान्यर्शांसि ॥ ८ ॥

अत ऊर्ध्वं जातस्योत्तरकालजान्यर्शांसि व्याख्यास्यामः—गुरुमधु-
रशीतासिध्यन्दिविदाहिरुद्धाजीर्णप्रमिताशनासात्म्यभोजनाद्भव्य-
मात्स्यकौकुटवाराहमाहिषाजाविकपिशितभक्षणात् कृशशुष्कपूति-
मांसपैष्टिकपरमाक्षीरदधिमन्दकतिलगुडविकृतिसेवनाच्च माषयूषे-
धुरसपिण्याकपिण्डालुकशुष्कशाकशुक्लशुनकिलाटतक्रपिण्डकवि-
सम्भृणालशालुककौञ्चादनकशेरुकशृङ्गाटकतरुदविरुदनवशूकशमी-
धान्याममूलकोपयोगाद्गुरुफलशाकरागहरितकमर्दकवसाशिरस्पद-
पर्युषितपूतिशीतसंकीर्णाञ्जाभ्यवहरणान्मन्दकातिक्रान्तमद्यपानाब्धा-
पन्नगुरुसलिलपानादतिस्नेहपानादसंशोधनाद्भस्तिकर्मविभ्रमादव्यवा-
याह्वास्वप्नात् सुखशयनासनोपसेवनाच्चोपहताग्नेर्मलोपचयो भव-
त्यतिमात्रं, तथोत्कटुक्विषमकठिनासनसेवनादुद्भ्रान्तयानोद्भ्राना-
दतिव्यवायाद्भस्तिनेत्रासम्यक्प्रणिधानाद्गुदक्षणादभीक्ष्णं शीताम्बु-
संस्पर्शाच्चेलोष्टृणादिघर्षणात् प्रततातिनिर्वाहणाद्वातमूत्रपुरीषवे-
गोदीरणात् समुदीर्णवेगविनिग्रहात् स्त्रीणां चामगर्भभ्रंशाद्गर्भात्पीड-
नाद्गुद्विषमप्रसूतिभिश्च प्रकुपितो वायुरपानस्तं मलमुपचितमधोग-
मासाद्य गुदवलिष्वाधत्ते, ततस्तास्वर्शांसि प्रादुर्भवन्ति ॥ ९ ॥

सर्पपमसूरमाषमुद्गमकुष्ठकयवकलायपिण्डटिण्डिकेरकेलुकतिन्दु-
कखर्जूरकर्कन्धुकाकणनित्काबिम्बीबदरकरीरोदुम्बरजाम्बवगोक्षना-
जुष्टकशेरुकशृङ्गाटकदक्षशिखिशुकतुण्डजिह्वापद्ममुकुलकर्णिकासंस्था-
नानि सामान्याद्वातपित्तकफप्रबलानि ॥ १० ॥

तेषामयं विशेषः—शुष्कम्लानकठिनपरुषरूक्षश्यावानि तीक्ष्णा-
ग्राणि वक्राणि स्फुटितमुखानि विषमविस्तृतानि शूलाक्षेपतोदभेद-
स्फुरणचिमिचिमासंहर्षपरीतानि स्निग्धोष्णोपशयानि प्रवाहिकाध्मा-
नशिश्वृषणवस्तिवङ्गणहृद्गहाङ्गमर्दहृदयद्रवप्रबलानि प्रततविविद्धवा-
तमूत्रवर्चांसि कठिनवर्चांस्यूकटीपृष्ठत्रिकपार्श्वकुक्षिबस्तिशूलशिरोऽ-
भितापक्षवथूद्गारप्रतिश्यायकासोदावर्तायामशोषशोथमूर्च्छारोचक-

मुखवैरस्यतैर्मिथकण्डूनासाकर्णशङ्खशूलस्वरोपघातकराणि श्यावारु-
णपरुषनखनयनवदनत्वङ्मूत्रपुरीषस्य वातोल्बणान्यर्शासीति वि-
द्यात् ॥ ११ ॥

भवतश्चात्र ।

कषायकटुतिक्तानि रुक्षशीतलघूनि च ।

प्रतिमाल्पाशनं तीक्ष्णमद्यमैथुनसेवनम् ॥ १२ ॥

लङ्घनं देशकालौ च शीतौ व्यायामकर्म च ।

शोको वातातपस्पर्शो हेतुर्वातार्शसां मतः ॥ १३ ॥

मृदुशिथिलसुकुमाराण्यस्पर्शासहानि रक्तपीतनीलकृष्णानि स्वेदो-
पक्लेदबहुलानि विस्त्रगन्धीनि तनुपीतरक्तस्त्रावीणि रुधिरवाहीनि
दाहकण्डूशूलनिस्तोदपाकवन्ति शिशिरोपशयानि संभिन्नपीतहरित-
वर्चांसि पीतविस्त्रगन्धप्रचुरविष्मूत्राणि पिपासाज्वरतमकसंमोहभो-
जनद्वेषकराणि पीतनखनयनत्वङ्मूत्रपुरीषस्य पित्तोल्बणान्यर्शासीति
विद्यात् ॥ १४ ॥

भवतश्चात्र ।

कटुस्ललवणक्षारव्यायामाभ्यातपप्रभाः ।

देशकालावशिशिरौ क्रोधो मद्यमसूयनम् ॥ १५ ॥

विदाहि तीक्ष्णमुष्णं च सर्वं पानान्नभेषजम् ।

पित्तोल्बणानां विज्ञेयः प्रकोपे हेतुरर्शसाम् ॥ १६ ॥

तत्र यानि प्रमाणवन्त्युपचितानि श्लक्ष्णानि स्पर्शसहानि स्निग्ध-
श्वेतपाण्डुपिच्छिलानि स्तब्धानि गुरूणि स्तिमितानि सुसमुद्धानि
स्थिरश्चयथूनि कण्डूबहुलानि बहुप्रतपिञ्जरश्वेतरक्तपिच्छास्त्रा-
वीणि गुरुपिच्छिलश्वेतमूत्रपुरीषाणि रुक्षोष्णोपशयानि प्रवाहिका-
तिमात्रोत्थानावङ्गणानाहवन्ति परिकर्तिकाह्लासनिष्टीविकाकासारो-
चकप्रतिश्यायगौरवच्छर्दिमूत्रकृच्छ्रशोषशोथपाण्डुरोगशीतज्वराश्म-
रीशर्कराहृदयेन्द्रियास्योपलेपास्त्रमाधुर्यप्रमेहकराणि दीर्घकालानुब-
न्धीन्यतिमात्रमग्निमार्दवकैव्यकराण्यामविकारप्रबलानि शुक्लनखन-
यनवदनत्वङ्मूत्रपुरीषस्य श्लेष्मोल्बणान्यर्शासीति विद्यात् ॥ १७ ॥

भवन्ति चात्र ।

मधुरस्निग्धशीतानि लवणाम्लगुरुणि च ।
 अव्यायामो दिवास्वप्नः शय्यासनसुखे रतिः ॥ १८ ॥
 प्राग्वातसेवा शीतौ च देशकालावचिन्तनम् ।
 श्लैष्मिकाणां समुद्दिष्टमेतत् कारणमर्शसाम् ॥ १९ ॥
 हेतुलक्षणसंसर्गाद्विद्याद्वन्द्वोलवणानि च ।
 सर्वौ हेतुखिदोषाणां सहजैर्लक्षणं समम् ॥ २० ॥
 विष्टम्भोऽन्नस्य दौर्बल्यं कुक्षेराटोप एव च ।
 कार्यमुद्गारबाहुल्यं सक्थिसादोऽल्पविट्कता ॥ २१ ॥
 ग्रहणीदोषपाण्डुरर्तेशङ्का चोदरस्य च ।
 पूर्णरूपाणि निर्दिष्टान्यर्शसामभिवृद्धये ॥ २२ ॥
 अर्शांसि खलु जायन्ते नासन्निपतितैस्त्रिभिः ।
 दोषैर्दोषविशेषात्तु विशेषः कल्प्यतेऽर्शसाम् ॥ २३ ॥
 पञ्चात्मा मारुतः पित्तं कफो गुदवलित्रयम् ।
 सर्व एव प्रकुप्यन्ति गुदजानां समुद्भवे ॥ २४ ॥
 तस्मादर्शांसि दुःखानि बहुव्याधिकराणि च ।
 सर्वदेहोपतापीनि प्रायः कृच्छ्रतमानि च ॥ २५ ॥
 हस्ते पादे मुखे नाभ्यां गुदे वृषणयोस्तथा ।
 शोथो हृत्पार्श्वशूलं च यस्यासाध्योऽर्शसो हि सः ॥ २६ ॥
 हृत्पार्श्वशूलं संमोहश्छर्दिरङ्गस्य रुग्णवरः ।
 तृष्णा गुदस्य पाकश्च निहन्युर्गुदजातुरम् ॥ २७ ॥
 सहजानि त्रिदोषाणि यानि चाभ्यन्तरां वलिम् ।
 जायन्तेऽर्शांसि संश्रित्य तान्यसाध्यानि निर्दिशेत् ॥ २८ ॥
 शेषत्वादायुषस्तानि चतुष्पादसमन्विते ।
 याप्यन्ते दीप्तकायाग्नेः प्रत्याख्येयान्यतोऽन्यथा ॥ २९ ॥
 द्वन्द्वजानि द्वितीयायां वलौ यान्याश्रितानि च ।
 कृच्छ्रसाध्यानि तान्याहुः परिसंवत्सराणि च ॥ ३० ॥
 बाह्यायां तु वलौ जातान्येकदोषोलवणानि च ।

अर्शांसि सुखसाध्यानि न चिरोत्पतितानि च ॥ ३१ ॥
 तेषां प्रशमने यत्नमाशु कुर्याद्विचक्षणः ।
 तान्याशु हि गुदं बद्ध्वा कुर्युर्बद्धगुदोदरम् ॥ ३२ ॥
 तत्राहुरेके शस्त्रेण कर्तनं हितमर्शसाम् ।
 दाहं क्षारेण चाप्येके दाहमेके तथाऽग्निना ॥ ३३ ॥
 अस्येतद्भूरितन्त्रेण धीमता दृष्टकर्मणा ।
 क्रियते त्रिविधं कर्म अंशस्तस्य सुदारुणः ॥ ३४ ॥
 पुंस्त्वोपघातः श्वयथुर्गुदे वेगविनिग्रहः ।
 आध्मानं दारुणं शूलं व्यथा रक्तातिवर्तनम् ॥ ३५ ॥
 पुनर्विरोहो रुढानां क्लेदो अंशो गुदस्य वा ।
 मरणं वा भवेच्छीघ्रं शस्त्रक्षारान्निविभ्रमात् ॥ ३६ ॥
 यत्तु कर्म सुखोपायमल्पभ्रंशमदारुणम् ।
 तदर्शसां प्रवक्ष्यामि समूलानां निवृत्तये ॥ ३७ ॥
 वातश्लेष्मोल्बणान्याहुः शुष्काण्यर्शांसि तद्विदः ।
 प्रज्ञावीणि तथाऽऽर्द्राणि रक्तपित्तोल्बणानि च ॥ ३८ ॥
 तत्र शुष्कार्शसां पूर्वं प्रवक्ष्यामि चिकित्सितम् ।
 स्तब्धानि स्वेदयेत् पूर्वं शोफशूलान्वितानि च ॥ ३९ ॥
 चित्रकक्षारविल्वानां तैलेनाभ्यज्य स्वेदयेत् ।
 यवमाषपुलाकानां कुलत्थानां च पोट्टलैः ॥ ४० ॥
 गोखराश्वशकृत्पिण्डैस्तिलकल्कैस्तुषैस्तथा ।
 वचाशताह्वापिण्डैर्वा सुखोष्णैः स्नेहसंयुतैः ॥ ४१ ॥
 शकूनं पिण्डिकाभिर्वा स्निग्धानां तैलसर्पिषा ।
 शुष्कमूलकपिण्डैर्वा पिण्डैर्वा कार्ष्णगन्धिकैः ॥ ४२ ॥
 रास्नापिण्डैः सुखोष्णैर्वा सस्नेहैर्हापुषैरपि ।
 इष्टकस्य खराह्वायाः शाकैर्गृजनकस्य वा ॥ ४३ ॥
 अभ्यज्य कुष्ठतैलेन स्वेदयेत् पोट्टलीकृतैः ।
 वृषाकैरण्डविल्वानां पत्रोत्काथैश्च सेचयेत् ॥ ४४ ॥

१ 'अंशस्तत्र' ग. । २ 'यवमाषकुलत्थानां पुलाकानां च पोट्टलैः' यो. ।

चित्रकं हपुषां हिङ्गुं दद्याद्वा तक्रसंयुतम् ।
 पञ्चकोलयुतं वाऽपि तक्रमस्यै प्रदापयेत् ॥ ७१ ॥
 हपुषा कुञ्जिका धान्यमजाजी कारवी शटी ।
 पिप्पली पिप्पलीमूलं चित्रको हस्तिपिप्पली ॥ ७२ ॥
 यमानी चाजमोदा च तच्चूर्णं तक्रसंयुतम् ।
 मन्दाग्लकटुकं विट्वा च स्थापयेद्धृतभाजने ॥ ७३ ॥
 व्यक्ताग्लकटुकं जातं तक्रारिष्टं मुखप्रियम् ।
 प्रपिबेन्मात्रया कालेष्वन्नस्य तृषितस्त्रिषु ॥ ७४ ॥
 दीपनं रोचनं वर्ण्यं कफवातानुलोमनम् ।
 गुदक्षयधुकण्ड्वर्तिनाशनं बलवर्धनम् ॥ ७५ ॥

इति तक्रारिष्टः ।

त्वचं चित्रकमूलस्य पिष्ट्वा कुम्भं प्रलेपयेत् ।
 तक्रं वा दधि वा तत्र जातमशोहरं पिबेत् ॥ ७६ ॥
 वातश्लेष्मादीनां तक्रात् परं नास्तीह भेषजम् ।
 तत् प्रयोज्यं यथादोषं सत्तेहं रूक्षमेव वा ॥ ७७ ॥
 सप्ताहं वा दशाहं वा पक्षं मासमथापि वा ।
 बलकालविशेषज्ञो भिषक् तक्रं प्रयोजयेत् ॥ ७८ ॥
 अत्यर्थमृदुकायाभेस्तक्रमेवावचारयेत् ।
 सायं वा लाजशक्तूनां दद्यात्तक्रावलेहिकाम् ॥
 जीर्णं तत्रे प्रदद्याद्वा तक्रपेयां ससैन्धवाम् ॥ ७९ ॥
 तक्रानुपानं सत्तेहं तक्रौदनमतः परम् ।
 यूपैर्मांसरसैर्वाऽपि भोजयेत्तक्रसंयुतैः ॥ ८० ॥
 कालक्रमज्ञः सहसा न च तक्रं निवर्तयेत् ।
 तक्रप्रयोगो मासान्तः क्रमेणोपरमो हितः ॥ ८१ ॥
 अपकर्षो यथोत्कर्षो न त्वन्नादपकृष्यते ।
 शक्त्यागमनरक्षार्थं दाढ्यार्थमनलस्य च ॥ ८२ ॥
 बलोपचयवर्णार्थमेष निर्दिश्यते क्रमः ।
 रूक्षमर्धोद्धृतत्तेहं यतश्चानुद्धृतं घृतम् ॥ ८३ ॥

तक्रं दोषाग्निबलविन्निविधं तत् प्रयोजयेत् ।
 हृतानि न विरोहन्ति तत्रेण गुदजानि तु ॥ ८४ ॥
 भूमावपि निषिक्तं तद्दहेत्तक्रं तृणोलुपम् ।
 किं पुनर्दीप्तकायाग्नेः शुष्काण्यर्शांसि देहिनः ॥ ८५ ॥
 स्रोतःसु तक्रशुद्धेषु रसः सम्यगुपैति यः ।
 तेन पुष्टिर्बलं वर्णः प्रहर्षश्चोपजायते ॥ ८६ ॥
 वातश्लेष्मविकाराणां शतं चापि निवर्तते ।
 नास्ति तक्रात् परं किञ्चिदौषधं कफवातजे ॥ ८७ ॥
 पिप्पलीं पिप्पलीमूलं चित्रकं हस्तिपिप्पलीम् ।
 शृङ्गवेरमजार्जी च कारवीं धान्यतुम्बुरु ॥ ८८ ॥
 बिल्वं कर्कटकं पाठां पिप्प्रा पेयां विपाचयेत् ।
 फलाम्बुं यमकैर्भृष्टां तां दद्याद्गुदजापहाम् ॥ ८९ ॥
 एतैरेव खडान् कुर्यादेतैश्च विपचेज्जलम् ।
 एतैश्चैव घृतं साध्यमर्शासां विनिवृत्तये ॥ ९० ॥
 शटीपलाशसिद्धां वा पिप्पल्या नागरेण वा ।
 दद्याद्यवागूं तक्राम्बुं मरिचैरवचूर्णिताम् ॥ ९१ ॥
 शुष्कमूलकयूषं वा यूषं कौलत्थमेव वा ।
 दधित्थबिल्वयूषं वा सकुलत्थमकुष्ठकम् ॥ ९२ ॥
 छागलं वा रसं दद्याद्बूषैरेतैर्विमिश्रितम् ।
 लावादीनां फलाम्बुं वा सतक्रं ग्राहिभिर्युतम् ॥ ९३ ॥
 रक्तशालिर्महाशालिः कलमो लाङ्गुलः सितः ।
 शारदः षष्टिकश्चैव स्यादन्नविधिरर्शासाम् ॥ ९४ ॥
 इत्युक्तो भिन्नशकृतामर्शासां च क्रियाक्रमः ।
 येऽत्यर्थं गाढशकृतस्तेषां वक्ष्यामि शेषजम् ॥ ९५ ॥
 सस्नेहैः शक्तुभिर्युक्तां प्रसन्नां लवणीकृताम् ।
 दद्यान्मत्स्यण्डिकां पूर्व भक्षयित्वा सनागराम् ॥ ९६ ॥

१ 'हृतानि न प्ररोहन्ति' ह. । २ 'दद्याद्बूषैरेतैर्विमिश्रितम्' यो. ।

गुडं सनागरं पाठां फलाम्लं पाययेच्च तम् ।
 गुडं घृतं यवक्षारं युक्तं वाऽपि प्रयोजयेत् ॥ ९७ ॥
 यवानीं नागरं पाठां दाडिमस्य रसं गुडम् ।
 सतक्रलवणं दद्याद्वातवर्चोऽनुलोमनम् ॥ ९८ ॥
 दुःस्पर्शकेन बिल्वेन यवान्या नागरेण च ।
 एकैकेनापि संयुक्ता पाठा हन्त्यर्शसां रुजम् ॥ ९९ ॥
 प्रागुक्तान् यमके अष्टान् सक्तुभिश्चावचूर्णितान् ।
 करक्षपल्वान् दद्याद्वातवर्चोऽनुलोमनान् ॥ १०० ॥
 मदिरां वा सलवणां सीधुं सौवीरकं तथा ।
 गुडनागरसंयुक्तं पिबेद्वा पौर्वभक्तिकम् ॥ १०१ ॥
 पिप्पलीनागरक्षारकारवीधान्यजीरकैः ।
 फाणितेन च संयोज्य फलाम्लं दापयेद्धृतम् ॥ १०२ ॥
 पिप्पली पिप्पलीमूलं चित्रको हस्तिपिप्पली ।
 शृङ्गवेरं यवक्षारं तैः सिद्धं पाययेद्धृतम् ॥ १०३ ॥
 चव्यचित्रकसिद्धं वा गुडक्षारसमन्वितम् ।
 पिप्पलीमूलसिद्धं वा सगुडक्षारनागरम् ॥ १०४ ॥
 पिप्पलीपिप्पलीमूलदधिदाडिमधान्यकैः ।
 सिद्धं सर्पिर्विधातव्यं वातवर्चोविबन्धनुत् ॥ १०५ ॥
 चव्यं त्रिकटुकं पाठां क्षारं कुस्तुम्बुरुणि च ।
 यवानीं पिप्पलीमूलमुभे च विडसैन्धवे ॥ १०६ ॥
 चित्रकं बिल्वमभयां पिष्ट्वा सर्पिर्विपाचयेत् ।
 शकृद्वातानुलोम्यार्थं जाते दक्षि चतुर्गुणे ॥ १०७ ॥
 प्रवाहिकां गुदभ्रंशं मूत्रकृच्छं परिस्रवम् ।
 गुदवङ्गणशूलं च घृतमेतद्व्यपोहति ॥ १०८ ॥
 नागरं पिप्पलीमूलं चित्रको हस्तिपिप्पली ।
 श्वदंष्ट्रा पिप्पली धान्यं बिल्वं पाठा यवानिका ॥ १०९ ॥

१ 'सगुडामभयां वाऽथ प्राशयेत् पौर्वभक्तिकीम्' ग. । २ 'गुडक्षारस-
 मन्वितम्' ग. । ३ 'दधिनागरधान्यकैः' ग. ।

चाङ्गेरीस्वरसे सर्पिः कलकैरेतैर्विपाचयेत् ।

चतुर्गुणेन दक्षा च तद्धृतं कफवातनुत् ॥ ११० ॥

अशांसि ग्रहणीदोषं मूत्रकृच्छ्रं प्रवाहिकाम् ।

गुदअंशार्तिमानाहं घृतमेतद्व्यपोहति ॥ १११ ॥

इति नागरादिघृतम् ।

पिप्पलीं नागरं पाठां श्वदंष्ट्रां च पृथक् पृथक् ।

भागांश्चिपलिकान् कृत्वा कषायमुपकल्पयेत् ॥ ११२ ॥

गण्डीरं पिप्पलीमूलं व्योषं चव्यं च चित्रकम् ।

पिप्प्रा कषाये विनयेत् पूते द्विपलिकं पृथक् ॥ ११३ ॥

पलानि सर्पिषस्तस्मिंश्चत्वारिंशत् प्रदापयेत् ।

चाङ्गेरीस्वरसं तुल्यं सर्पिषा दधि षड्गुणम् ॥ ११४ ॥

मृद्वग्निना तैतः साध्यं सिद्धं सर्पिर्निधापयेत् ।

तदाहारे विधौतव्यं पाने प्रायोगिके विधौ ॥ ११५ ॥

ग्रहण्यशौनिकारघ्नं गुल्महृद्रोगनाशनम् ।

शोथप्लीहोदरानाहमूत्रकृच्छ्रज्वरापहम् ॥ ११६ ॥

कासहिक्कारुचिश्वाससूदनं पार्श्वशूलनुत् ।

बलपुष्टिकरं वर्ण्यमग्निसंदीपनं परम् ॥ ११७ ॥

इति पिप्पल्याद्यं घृतम् ।

सगुडां पिप्पलीयुक्तां घृतभृष्टां हरीतकीम् ।

त्रिवृदन्तीयुतां वाऽपि भक्षयेदानुलोमिनीम् ॥ ११८ ॥

विज्ञातकफपित्तानामानुलोम्येऽथ निर्वृते ।

गुदेऽशांसि प्रशाम्यन्ति पावकश्चाभिवर्धते ॥ ११९ ॥

बर्हिर्तित्तिरिलावानां रसानम्लान् सुसंस्कृतान् ।

दक्षाणां वर्तकानां च दद्याद्विद्ववातसंग्रहे ॥ १२० ॥

त्रिवृदन्तीपलाशानां चाङ्गेर्याश्चित्रकस्य च ।

१ 'ऽर्धपलिकं' यो । २ 'साधयेत्तत्' यो । ३ 'प्रयोक्तव्यं' यो ।

४ 'आनुलोम्येन निर्मले' इति 'आनुलोम्येऽथ निर्मले' इति च पा० ।

सुभृष्टं यमके दद्याच्छाकं दधिसमन्वितम् ॥ १२१ ॥
 उपोदिकां तण्डुलीयं वीरां वास्तुकपल्लवान् ।
 सुवर्चलां सलोणीकां यवशाकमवल्लगुजम् ॥ १२२ ॥
 कौकमारचीं रुहापत्रं महापत्रीं तथाऽम्लिकाम् ।
 जीवन्तीं शटिशकं च शाकं गुञ्जनकस्य च ॥ १२३ ॥
 दधिदाडिमसिद्धानि यमके भर्जितानि च ।
 धान्यनागरयुक्तानि शाकान्येतानि दापयेत् ॥ १२४ ॥
 गोधालोपाकमार्जारश्वाविदुर्गवामपि ।
 कूर्मशल्लकयोश्चैव साधयेच्छाकवद्रसान् ॥ १२५ ॥
 रक्तशाल्योदनं दद्याद्रसैस्त्रैर्वीतशान्तये ।
 ज्ञात्वा वातोद्वेगं रुक्षं मन्दाग्निं गुदजातुरम् ॥ १२६ ॥
 मदिरां शार्करं जातं शीघ्रं तक्रं तुषोदकम् ।
 अरिष्टं दधिमण्डं वा शृतं वा शिशिरं जलम् ॥ १२७ ॥
 कण्टकार्यां शृतं वाऽपि शृतं नागरधान्यकैः ।
 अनुपानं भिषग्दद्याद्वातवर्चोऽनुलोमनम् ॥ १२८ ॥
 उदावर्तपरीता ये ये चात्यर्थं विरुक्षिताः ।
 विलोमवाताः शूलार्तास्तेष्विष्टमनुवासनम् ॥ १२९ ॥
 पिप्पलीं मदनं विल्वं शताह्वां मधुकं वचाम् ।
 कुष्ठं शटीं पुष्कराख्यं चित्रकं देवदारु च ॥ १३० ॥
 पिष्ट्वा तैलं विपक्तव्यं पयसा द्विगुणेन च ।
 अशोसां मूढवातानां तच्छ्रेष्ठमनुवासनम् ॥ १३१ ॥
 गुदनिःसरणं शूलं मूत्रकुच्छं प्रवाहिकाम् ।
 कट्यूहगृष्टदौर्वल्यमानाहं वङ्गक्षणाश्रयम् ॥ १३२ ॥
 पिच्छास्त्रावं गुदे शोफं वातवर्चोविनिग्रहम् ।
 उत्थानं बहुशो यच्च जयेत्तच्चानुवासनात् ॥ १३३ ॥

१ 'यमके भर्जितं दद्याच्छाकं दधिसमन्वितम्' ह. । २ 'चुचुपर्णी' ह. ।
 ३ 'अम्लिकां समहापत्रीं कौकमारचीं रुहां तथा' ह. । ४ 'शर्कराजातां' यो. ।

आनुवासनिकैः पिष्टैः सुखोष्णैः स्नेहसंयुतैः ।

दर्श्या तैरौषधैर्देह्याः स्तब्धाः शूना गुदेरुहाः ॥ १३४ ॥

दिग्धासैः प्रस्रवन्त्याशु श्लेष्मपिच्छां सशोणिताम् ।

कण्डूः स्तम्भः सरुक् शोफः सुतानां विनिवर्तते ॥ १३५ ॥

निरुहं वा प्रयुञ्जीत सक्षीरं दाशमूलिकम् ।

समूत्रस्नेहलवणं कदकैर्युक्तं फलादिभिः ॥ १३६ ॥

हरीतकीनां प्रस्थार्धं प्रस्थमामलकस्य च ।

स्यात् कपित्थाद्दशपलं ततोऽर्धा चेन्द्रवारुणी ॥ १३७ ॥

विडङ्गं पिप्पली लोभ्रं मरिचं सैलवालुकम् ।

द्विपलांशं जलस्यैतच्चतुर्द्रोणे विपाचयेत् ॥ १३८ ॥

द्रोणशेषे रसे तस्मिन् पूते शीते समावपेत् ।

गुडस्य द्विशतं तिष्ठेत्तत् पक्षं घृतभाजने ॥ १३९ ॥

पक्षादूर्ध्वं भवेत् पेया ततो मात्रा यथाबलम् ।

अस्याभ्यासादरिष्टस्य नश्यन्ति गुदजा द्रुतम् ॥ १४० ॥

ग्रहणीपाण्डुहृद्रोगह्रीहगुडमोदरापहः ।

कुष्ठशोफारुचिहरो बलवर्णाग्निवर्धनः ॥ १४१ ॥

सिद्धोऽयमभयारिष्टः कामलाश्चित्रनाशनः ।

कृमिग्रन्थ्यर्बुद्व्यङ्गराजयक्ष्मज्वरान्तकृत् ॥ १४२ ॥

इत्यभयारिष्टः ।

दन्तीचित्रकमूलानामुभयोः पञ्चमूलयोः ।

भागान् पलांशानापौथ्य जलद्रोणे विपाचयेत् ॥ १४३ ॥

त्रिपलं त्रिफलायाश्च दलानां तत्र दापयेत् ।

रसे चतुर्थशेषे तु पूते शीते समावपेत् ॥ १४४ ॥

तुलां गुडस्य तत्तिष्ठेन्मासार्धं घृतभाजने ।

तन्मात्रया पिबेन्नित्यमर्शोभ्यो विप्रमुच्यते ॥ १४५ ॥

१ 'दार्ढ्यतैरौषधैर्लेप्याः' ह. । २ 'कफे समूत्रलवणं' ह. । ३ 'ततोऽर्धे-
नेन्द्रवारुणी' यो. । ४ 'गुदजा यान्ति संक्षयम्' यो. ।

ग्रहणीपाण्डुरोगं वातवर्चानुलोमनम् ।

दीपनं चारुचित्रं च दन्त्यरिष्टमिमं विदुः ॥ १४६ ॥

इति दन्त्यरिष्टः ।

हरीतकीफलप्रस्थं प्रस्थमामलकस्य च ।

विशालाया दधिस्थस्य पाठाचित्रकमूलयोः ॥ १४७ ॥

द्वे द्वे पले समापोथ्य द्विद्रोणे साधयेदपाम् ।

पादावशेषे पूते च रसे तस्मिन् प्रदापयेत् ॥ १४८ ॥

गुडस्यैकां तुलां वैद्यस्तत् स्थाप्यं घृतभाजने ।

पक्षस्थितं पिबेदेनं^१ ग्रहण्यशौविकारवान् ॥ १४९ ॥

हृत्पाण्डुरोगं ग्रीहानं कामलां विषमज्वरम् ।

वर्चोमूत्रानिलकृतान् विबन्धानग्निमार्दवम् ॥ १५० ॥

कासं गुल्ममुदावर्तं फलारिष्टो व्यपोहति ।

अग्निसंदीपनो ह्येष कृष्णात्रेयेण भाषितः ॥ १५१ ॥

इति फलारिष्टः ।

दुरालभायाः प्रस्थः स्याच्चित्रकस्य वृषस्य च ।

पथ्यामलकयोश्चैव पाठाया नागरस्य च ॥ १५२ ॥

दन्त्याश्च द्विपलान् भागाञ्जलद्रोणे विपाचयेत् ।

पादावशेषे पूते च सुशीते शर्कराशतम् ॥ १५३ ॥

दत्त्वा कुम्भे दृढे स्थाप्यं मासार्धं घृतभाविते ।

प्रलिप्ते पिप्पलीचव्यग्रियङ्गुक्षौद्रसर्पिषा ॥ १५४ ॥

तस्य मात्रां पिबेत् काले शार्करस्य यथाबलम् ।

अशांसि ग्रहणीदोषमुदावर्तमरोचकम् ॥ १५५ ॥

शकृन्मूत्रानिलोद्गारविबन्धानग्निमार्दवम् ।

हृद्रोगं पाण्डुरोगं च सर्वमेतेन साधयेत् ॥ १५६ ॥

इति शर्करासवः ।

१ 'हरीतकीदलप्रस्थ' ह. । २ 'पिबेज्जातं' ह. । ३ 'शीते तस्मिन् सिताशतम्' ह. ।

नवस्यामलकस्यैकां कुर्याज्जरितां तुलाम् ।
 कुडवांशाश्च पिप्पल्यो विडङ्गं मरिचं तथा ॥ १५७ ॥
 पाठां च पिप्पलीमूलं क्रमुकं चव्यचित्रकौ ।
 मञ्जिष्ठा वालुकं लोघ्रं पलिकानुपकल्पयेत् ॥ १५८ ॥
 कुष्ठं दारुहरिद्रां च सुराह्णं सारिवाद्वयम् ।
 इन्द्राह्णं भद्रमुस्तं च कुर्यादूर्ध्वपलोन्मितम् ॥ १५९ ॥
 चत्वारि नागपुष्पस्य पलान्यभिनवस्य च ।
 द्रोणाभ्यामम्भसो द्वाभ्यां साधयित्वाऽवतारयेत् ॥ १६० ॥
 द्रोणौवशेषे पूते च शीते तस्मिन् समावपेत् ।
 मृद्रीकाद्याढकरसं शीतं निर्यूहसंमितम् ॥ १६१ ॥
 शर्करायाश्च भिन्नाया दद्याद्विगुणितां तुलाम् ।
 कुसुमस्य रसस्यैकमर्धप्रस्थं नवस्य च ॥ १६२ ॥
 त्वगोलाप्लवपत्राम्बुसेव्यक्रमुककेशरान् ।
 चूर्णयित्वा तु मतिमान् कार्षिकानत्र दापयेत् ॥ १६३ ॥
 तत् सर्वं स्थापयेत् पक्षं सुचौक्षे घृतभाजने ।
 प्रलिप्ते सर्पिषा किञ्चिच्छर्करागुरुधूपिते ॥ १६४ ॥
 पक्षादूर्ध्वमरिष्टोऽयं कनको नाम विश्रुतः ।
 पेयः स्वादुरसो हृद्यः प्रयोगाद्भक्तरोचनः ॥ १६५ ॥
 अर्शांसि ग्रहणीदोषमानाहमुदरं ज्वरम् ।
 हृद्रोगं पाण्डुतां शोषं गुल्मं वर्चोविनिग्रहम् ॥ १६६ ॥
 कासं श्लेष्मामयांश्चोग्रान् सर्वानेवापकर्षति ।
 वलीपलितखालित्यं दोषजं च व्यपोहति ॥ १६७ ॥
 इति कनकारिष्टः ।
 पत्रभङ्गोदकैः शौचं कुर्यादुष्णेन चाम्भसा ।
 इति शुष्कार्शासां सिद्धमुक्तमेतच्चिकित्सितम् ॥ १६८ ॥

१ 'यवासः पिप्पलीमूलं' ग. । २ 'मञ्जिष्ठैस्वालुकं' ह. । ३ 'पादावशेषे'
 इति पा० ।

चिकित्सितमतः सिद्धं स्वाविणां संप्रचक्ष्महे ।
 तत्रानुबन्धो द्विविधः श्लेष्मणो मातृतस्य च ॥ १६९ ॥
 विद् इयावं कठिनं रुक्षं चाधो वायुर्न वर्तते ।
 तनु चारुणवर्णं च केनिलं चासृगशीसाम् ॥ १७० ॥
 कब्जगुरुदृशूलं च दौर्बल्यं यदि चाधिकम् ।
 तत्रानुबन्धो वातस्य हेतुर्यदि च रुक्षणम् ॥ १७१ ॥
 शिथिलं श्वेतपीतं च विद् स्निग्धं गुरु शीतलम् ।
 यद्यशीसां घनं चासृक् तन्तुमत् पाण्डु पिच्छिलम् ॥ १७२ ॥
 गुदं सपिच्छं स्तिमितं गुरु स्निग्धं च कारणम् ।
 श्लेष्मानुबन्धो विज्ञेयस्तत्र रक्तार्शसां बुधैः ॥ १७३ ॥
 स्निग्धशीतं हितं वाते रुक्षशीतं कफानुगे ।
 चिकित्सितमिदं तस्मात् संप्रधार्य प्रयोजयेत् ॥ १७४ ॥
 पित्तश्लेष्माधिकं मत्वा शोधनेनोपपादयेत् ।
 स्रवणं चाप्युपेक्षेत लङ्घनैर्वा समाचरेत् ॥ १७५ ॥
 प्रवृत्तमादावशीभ्यो यो निगृह्णात्यबुद्धिमान् ।
 शोणितं दोषमलिनं तद्गोगाजनयेद्बहून् ॥ १७६ ॥
 रक्तपित्तं ज्वरं तृष्णामग्निनाशमरोचकम् ।
 कामलां श्वयर्थुं शूलं गुदवङ्कणसंश्रयम् ॥ १७७ ॥
 कण्डूरुःकोठपिडकाः कुष्ठं पाण्डुमयं मदम् ।
 वातमूत्रपुरीषाणां विबन्धं शिरसो रुजम् ॥ १७८ ॥
 स्तैमित्यं गुरुगान्त्रत्वं तथाऽन्यान् रक्तजान् गदान् ।
 तस्मात् स्त्रुते दुष्टरक्ते रक्तसंग्रहणं मतम् ॥ १७९ ॥
 हेतुलक्षणकालज्ञो बलशोणितवर्णवित् ।
 कालं तावदुपेक्षेत यावन्नात्ययमाप्नुयात् ॥ १८० ॥
 भक्षिसंदीपनार्थं च रक्तसंग्रहणाय च ।
 दोषाणां पाचनार्थं च परं तिकैरुपाचरेत् ॥ १८१ ॥
 यत्तु प्रक्षीणदोषस्य रक्तं वातोल्वणस्य च ।
 वर्तते ज्वेहसाध्यं तत् पानाभ्यङ्गानुवासनैः ॥ १८२ ॥

यत्तु पित्तोत्थणं रक्तं घर्मकाले प्रवर्तते ।
 स्तम्भनीयं तदेकान्तान्न चेद्वातकफानुगम् ॥ १८३ ॥
 कुटजत्वङ्निर्यूहः सनागरः स्त्रिधरक्तसंग्रहणः ।
 त्वग्दाडिमस्य तद्वत् सनागरश्चन्दनस्य रसः ॥ १८४ ॥
 चन्दनकिराततिककधन्वयवासाः सनागराः कथिताः ।
 रक्तार्शसां प्रशमना दार्वीत्वगुशीरनिम्बाश्च ॥ १८५ ॥
 सातिविषा कुटजत्वक् फलं च सरसाञ्जनं मधुयुतानि ।
 रक्तापहानि दद्यात् पिपासवे तण्डुलजलेन ॥ १८६ ॥
 कुटजत्वचो विपाच्यं पलशतमार्द्रं महेन्द्रसलिलेन ।
 यावत् स्याद्दतरसं तद्द्रव्यं पूतो रसस्ततो ग्राह्यः ॥ १८७ ॥
 मोचरसः ससमङ्गः फलिनी च पलाशिकैस्त्रिभिस्तैश्च ।
 वत्सकबीजं तुल्यं चूर्णीकृतमत्र दातव्यम् ॥ १८८ ॥
 पूतोत्कथितः सान्द्रः स रसो दर्वीप्रलेपनो ग्राह्यः ।
 मात्राकालोपहिता रसक्रियैषा जयत्यसृग्स्त्रावम् ॥ १८९ ॥
 छागलिपयसा युक्ता पेयामण्डेन वा यथाम्निबलम् ।
 जीर्णौषधश्च शालीन् पयसा छागेन भुञ्जीत ॥ १९० ॥
 रक्तार्शस्यतिसारं रक्तं सासृगुजो निहन्त्याशु ।
 बलवच्च रक्तपित्तं रसक्रियैषा जयत्युभयभागम् ॥ १९१ ॥
 इति कुटजादिरसक्रिया ।
 नीलोत्पलं समङ्गा मोचरसश्चन्दनं तिला लोध्रम् ।
 पीत्वा छागलिपयसा भोज्यं पयसैव शाल्यन्नम् ॥ १९२ ॥
 छागलिपयः प्रयुक्तं निहन्ति रक्तं सवास्तुकरसं च ।
 धन्वविहङ्गमृगाणां रसो निरम्लः कदम्बो वा ॥ १९३ ॥
 पाठा वत्सकबीजं रसाञ्जनं नागरं यवान्यश्च ।
 बिल्वमिति चार्शसैश्चूणितानि पेयानि शूलेषु ॥ १९४ ॥
 दार्वी किराततिकं सुप्तं दुःस्पर्शकश्च रुधिरघ्नम् ।
 रक्तेऽतिवर्तमाने शूले च घृतं विधातव्यम् ॥ १९५ ॥

१ 'यावत्स्यादधरस' ह. । २ 'द्युभयभागम्' ह. ।

कुटजफलवल्ककेशरनीलोत्पललोध्रधातकीकल्कैः ।
 सिद्धं घृतं विधेयं शूले रक्ताशसां भिषजा ॥ १९६ ॥
 सर्पिः सदाडिमरसं सथावशूकं जयत्याशु ।
 रक्तं सशूलमथवा निदिग्धिकादुग्धिकासिद्धम् ॥ १९७ ॥
 लाजापेया पीता सचुक्रिकाकेशरोत्पलैः सिद्धा ।
 हन्त्याश्वत्थक्त्वावं तथा बलापृश्निपर्णीभ्याम् ॥ १९८ ॥
 ह्रीवेरबिल्वनागरनिर्यूहे साधितां सनवनीताम् ।
 वृक्षाम्लदाडिमांस्लामल्लीकाम्लां सकोलाम्लाम् ॥ १९९ ॥
 गुञ्जनकसुरासिद्धां भृष्टां यमकेन वा पिबेत् पेयाम् ।
 रक्तातिसारशूलप्रवाहिकाशोथनिग्रहणीम् ॥ २०० ॥
 काश्मर्यामलकानां सकर्तुद्वारान् फलाम्लांश्च ।
 गुञ्जनकशाल्मलीनां क्षीरिण्याश्रुक्रिकायाश्च ॥ २०१ ॥
 न्यग्रोधशुङ्गकानां खडांस्तथा कोविदारपुष्पाणाम् ।
 दक्षः सरेण सिद्धान् दद्याद्रक्ते प्रवृत्तेऽति ॥ २०२ ॥
 सिद्धं पलाण्डुशाकं तक्रेणोपोदिकां सबदराम्लाम् ।
 रुधिरस्रुतौ ग्रदद्यान्मसूरयूषं च तक्राम्लम् ॥ २०३ ॥
 पयसा श्रुतेन यूषैर्मसूरमुद्रादकीमकुष्ठानाम् ।
 भोजनमद्यादम्लैः शालिइयामाककोद्रवजम् ॥ २०४ ॥
 शशहरिणलावमांसैः कपिञ्जलैण्यकैः सुसिद्धैश्च ।
 भोजनमद्यादम्लैर्मधुरैरीषत्समरिचैर्वा ॥ २०५ ॥
 दक्षशिखितित्तिरिरसैर्द्रिककुदलोपाकजैश्च मधुराम्लैः ।
 अद्याद्रसैरतिवहेष्वर्शः स्वनिलोल्बणशरीरः ॥ २०६ ॥
 रसखड्यूर्ध्वयवागूसंयोगतः केवलोऽथवा जयति ।
 रक्तमतिवर्तमानं वातं च पलाण्डुरुपयुक्तः ॥ २०७ ॥
 छागान्तराधि तरुणं सरुधिरमुपसाधितं बहुपलाण्डु ।
 व्यत्यासान्मधुराम्लं विद्रशोणितसंक्षये देयम् ॥ २०८ ॥

१ 'दद्याद्यमकेन मज्जितां पेयाम्' ह. । २ 'मसूरसुप्तं' ह. । ३ 'सतीन-
 मुद्रादकीमसुराणाम्' ग. । ४ 'शाकं' ग. ।

नवनीततिलाभ्यासात् केशरनवनीतशर्कराभ्यासात् ।
 दधिसरमथिताभ्यासादर्शास्यपयान्ति रक्तानि ॥ २०९ ॥
 नवनीतघृतं छागं मांसं च सपष्टिकः शालिः ।
 तर्पणश्च सुरामण्डस्तर्पणी च सुरा निहन्यस्वम् ॥ २१० ॥
 प्रायेण वातबहुलान्यर्शासि भवन्त्यतिस्त्रुते रक्ते ।
 दुष्टेऽपि च कफपित्ते तस्मादनिलोऽधिको ज्ञेयः ॥ २११ ॥
 इष्ट्वा तु रक्तपित्तं प्रबलं कफवातलिङ्गमल्पं च ।
 शीताः क्रियाः प्रयोज्या यथेरिता वक्ष्यते चान्या ॥ २१२ ॥
 मधुकं सपञ्चवल्कं बदरीत्वगुदुम्बरं ध्रुवपटोलम् ।
 परिषेचने विद्वेद्यावृषककुम्भयवासनिम्बांश्च ॥ २१३ ॥
 रक्तेऽतिवर्तमाने दाहे क्लेदेऽवैगाहयेच्चापि ।
 मधुकमृणालपद्मकचन्दनकुशकाशलिःकाथे ॥ २१४ ॥
 इक्षुरसमधुकवेतसनिर्घूहे शीतले पयसि वा तम् ।
 अवगाहयेत् प्रदिग्धं पूर्वं शिशिरेण तैलेन ॥ २१५ ॥
 दत्त्वा घृतं सशर्करमुपस्थदेशे गुदे त्रिकदेशे च ।
 शिशिरजलस्पर्शसुखा धारा प्रस्तम्भनी योज्या ॥ २१६ ॥
 कदलीदलैरभिनवैः पुष्करपत्रैश्च शीतजलसिक्तैः ।
 प्रच्छादनं मुहुर्मुहुरिष्टं पद्मोत्पलदलैश्च ॥ २१७ ॥
 दूर्वाघृतं प्रदेहः शतधौतसहस्रधौतमपि सर्पिः ।
 व्यजनपवनः सुशीतो रक्तस्त्रावं जयत्याशु ॥ २१८ ॥
 समङ्गामधुकाभ्यां तिलमधुकाभ्यां रसाञ्जनघृताभ्याम् ।
 सर्जरसघृताभ्यां वा निम्बघृताभ्यां मधुघृताभ्यां च ॥ २१९ ॥
 दावीत्वक्सर्पिभ्यां सचन्दनाभ्यामथोत्पलघृताभ्याम् ।
 दाहे क्लेदे च गुदभ्रंशे गुदजाः प्रतिसारणीयाश्च ॥ २२० ॥

१ 'गुदजाः शाम्यन्ति रक्तवहाः' ग. । २ 'प्रयोज्यं' ह. । ३ 'क्लेदे च
 सम्यगवगाह्य' ह. । ४ 'पूर्वं तैलेन शीतेन' ह. । ५ 'त्रिकोदेशे' ह. ।

आभिः क्रियाभिरथवा शीताभिर्यस्य न तिष्ठति रक्तम् ।
 तं काले स्निग्धोष्णैर्मांसरसैस्तर्पयेन्मतिमान् ॥ २२१ ॥
 अवपीडकसर्पिर्भिः कोष्णैर्घृततैलिकैस्तथाऽभ्यङ्गैः ।
 क्षीरघृततैलसेकैः कोष्णैः समुपाचरेदाद्यु ॥ २२२ ॥
 कोष्णेन वातप्रबले घृतमण्डेनानुवासयेच्छीघ्रम् ।
 पिच्छाबस्तिं दद्याद्वास्तिं काले तस्याथवा सिद्धम् ॥ २२३ ॥
 यवासकुशकाशानां मूलं पुष्पं च शाल्मलम् ।
 न्यग्रोधोदुम्बराश्चथगुल्माश्च द्विपलोन्मिताः ॥ २२४ ॥
 त्रिप्रस्थं सलिलस्यैतत् क्षीरप्रस्थं च साधयेत् ।
 क्षीरशेषं कषायं च पूतं कल्कैर्विमिश्रयेत् ॥ २२५ ॥
 कल्काः शाल्मलिनिर्याससमङ्गाचन्दनोत्पलम् ।
 वत्सकस्य च बीजानि प्रियङ्गुः पद्मकेशरम् ॥ २२६ ॥
 पिच्छाबस्तिरयं सिद्धः सघृतक्षौद्रशर्करः ।
 प्रवाहिकागुदग्रंशरक्तस्त्रावज्वरापहः ॥ २२७ ॥

इति पिच्छाबस्तिः ।

प्रपौण्डरीकं मधुकं पेण्यान् बस्तौ यथेरितान् ।
 पिष्ट्वाऽनुवासनं क्नेहं क्षीरद्विगुणितं पचेत् ॥ २२८ ॥
 ह्रीवेरमुत्पलं लोध्रं समङ्गाचव्यचन्दनम् ।
 पाठा सातिविषा बिल्वं धातकी देवदारु च ॥ २२९ ॥
 दार्वीत्वङ् नागरं मांसी मुखं क्षारो यवाग्रजः ।
 चित्रकश्चेति पेण्याणि चाङ्गैरीस्वरसे घृतम् ॥ २३० ॥
 ऐकध्वं साधयेत् सर्वं तत् सर्पिः परमौषधम् ।
 अशोतिसारग्रहणीपाण्डुरोगो ज्वरेऽरुचौ ॥ २३१ ॥
 मूत्रकृच्छ्रे गुदग्रंशे बस्त्याध्माने प्रवाहणे ।
 पिच्छास्त्रावेऽर्शसां शूले योज्यमेतन्निदोषनुत् ॥ २३२ ॥
 इति ह्रीवेरादिघृतम् ।

अवाक्पुष्पी बला दार्वी पृश्निपर्णी त्रिकण्टकः ।
 न्यग्रोधोदुम्बराश्वत्थशुक्लाश्च द्विपलोन्मिताः ॥ २३३ ॥
 कषाय एषां पेय्यास्तु जीवन्ती कटुरोहिणी ।
 पिप्पली पिप्पलीमूलं नागरं सुरदारु च ॥ २३४ ॥
 कलिङ्गाः शाहमलं पुष्पं वीरा चन्दनमुत्पलम् ।
 कदफलं चित्रको मुस्तं प्रियङ्गुवतिविषास्थिराः ॥ २३५ ॥
 पद्मोत्पलानां किञ्जल्कः समङ्गा सनिदिग्धिका ।
 बिल्वं मोचरसः पाठा भागाः कर्षसमन्विताः ॥ २३६ ॥
 चतुःप्रस्थे शृतं प्रस्थं कषायमवतारयेत् ।
 त्रिंशत्पलानि प्रस्थोऽत्र विज्ञेयो द्विपलाधिकः ॥ २३७ ॥
 सुनिषण्णकचाङ्गेर्याः प्रस्थौ द्वौ स्वरसस्य च ।
 सवैरेतैर्यथोद्दिष्टवृत्तप्रस्थं विपाचयेत् ॥ २३८ ॥
 एतदंशः स्वतीसारं रक्तसाधे त्रिदोषजे ।
 प्रवाहणे गुदभ्रंशे पिच्छासु विविधासु च ॥ २३९ ॥
 उत्थाने चातिबहुशः शोथशूले गुदाश्रये ।
 मूत्रग्रहे मूढवाते मन्देऽग्नावरुचावपि ॥ २४० ॥
 प्रयोज्यं विधिवत् सर्पिर्बलवर्णाश्रिवर्धनम् ।
 विविधेष्वन्नपानेषु केवलं वा निरत्ययम् ॥ २४१ ॥

इति सुनिषण्णकचाङ्गेरीवृत्तम् ।

भवन्ति चात्र ।

व्यत्यासान्मधुराम्लानि शीतोष्णानि च योजयेत् ।
 नित्यमग्निबलापेक्षी जयत्यंशः कृतान् गदान् ॥ २४२ ॥
 त्रयो विकाराः प्रायेण ये परस्परहेतवः ।
 अशांसि चातिसारश्च ग्रहणीदोष एव च ॥ २४३ ॥
 एषामग्निबले हीने वृद्धिर्वृद्धे परिक्षयः ।
 तस्मादग्निबलं रक्ष्यमेषु त्रिषु विशेषतः ॥ २४४ ॥

भृष्टैः शाकैर्यवागूभिर्युषैर्मांसरसैः खडैः ।
 क्षीरतक्रप्रयोगैश्च विविधैर्गुदजाञ्जयेत् ॥ २४५ ॥
 यद्वायोरानुलोम्याय यदग्निबलवृद्धये ।
 अन्नपानौषधद्रव्यं तत् सेव्यं नित्यमर्शसैः ॥ २४६ ॥
 यदतो विपरीतं स्यान्निदाने यत् प्रदर्शितम् ।
 गुदजाभिपरीतेन न तत् सेव्यं कदाचन ॥ २४७ ॥

तत्र श्लोकाः ।

अर्शसां द्विविधं जन्म पृथगायतनानि च ।
 स्थानसंस्थानलिङ्गानि साध्यासाध्यत्वनिश्चयः ॥ २४८ ॥
 अभ्यङ्गाः स्वेदनं धूमाः सावगाहाः प्रलेपनाः ।
 शोणितस्यावसेकश्च योगा दीपनपाचनाः ॥ २४९ ॥
 पानान्नविधिरग्न्यश्च वातवर्चोऽनुलोमनः ।
 योगाः संशमनीयाश्च सर्पाणि विविधानि च ॥ २५० ॥
 बस्तयस्तक्रयोगाश्च वरारिष्टाः सशर्कराः ।
 शुष्काणामर्शसां शस्ताः स्वाविणां लक्षणानि च ॥ २५१ ॥
 द्विविधं सानुबन्धानां तेषां चेष्टं यदौषधम् ।
 रक्तसंग्रहणाः क्वाथा पेण्याश्च विविधात्मकाः ॥ २५२ ॥
 स्नेहाहारविधिश्चाग्न्यो योगाश्च प्रतिसारणाः ।
 प्रक्षालनावगाहाश्च प्रदेहाः सेचनानि च ॥ २५३ ॥
 अतिवृत्तस्य रक्तस्य विधातव्यं यदौषधम् ।
 तत् सर्वमिह निर्दिष्टं गुदजानां चिकित्सिते ॥ २५४ ॥

इत्यग्निवेशकृते तन्त्रे चरकप्रतिसंस्कृते दृढबलसंपूरिते चिकित्सा-
 स्थानेऽर्शश्चिकित्सितं नाम चतुर्दशोऽध्यायः ॥ १४ ॥

पञ्चदशोऽध्यायः ।

अथातो ग्रहणीचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

आयुर्वर्णो बलं स्वास्थ्यमुत्साहोपचयौ प्रभा ।

ओजस्तेजोऽग्नयः प्राणाश्चोक्ता देहाग्निहेतुकाः ॥ ३ ॥

शान्तेऽग्नौ भ्रियते युक्ते चिरं जीवत्यनामयः ।

रोगी स्याद्विकृतेर्मूलमग्निस्तस्मान्निरुच्यते ॥ ४ ॥

यदन्नं देहधात्वोजोबलवर्णादिपोषकम् ।

तत्राग्निर्हेतुराहाराच्च ह्यपकाद्रसादयः ॥ ५ ॥

अन्नमादानकर्मा तु प्राणः कोष्ठं प्रकर्षति ।

तद्वैभिन्नसंघातं स्नेहेन मृदुतां गतम् ॥ ६ ॥

समानेनावधूतोऽग्निरुदर्यः पवनेन तु ।

काले भुक्तं समं सम्यक् पचत्यायुर्विवृद्धये ॥ ७ ॥

एवं रसमलायाञ्जमाशयस्थमधःस्थितः ।

पचत्यग्निर्यथा स्थाल्यामोदनायाम्बुतण्डुलम् ॥ ८ ॥

अन्नस्य भुक्तमात्रस्य षड्रसस्य प्रपाकतः ।

मधुरात् प्राक् कफो भावात् फेनीभूतं उदीर्यते ॥ ९ ॥

परं तु पच्यमानस्य विदग्धस्याम्लभावतः ।

आशयाच्चयवमानस्य पित्तमच्छमुदीर्यते ॥ १० ॥

पक्वाशयं तु प्राप्तस्य शोष्यमाणस्य वह्निना ।

परिपिण्डितपक्वस्य वायुः स्यात् कटुभावतः ॥ ११ ॥

अन्नमिष्टं ह्युपकृतमिष्टैर्गन्धादिभिः पृथक् ।

देहे ग्रीणाति गन्धादीन् प्राणादीनिन्द्रियाणि च ॥ १२ ॥

भौमाप्याग्नेयवायव्याः पञ्चोष्माणः सनाभसाः ।

पञ्चाहारगुणान् स्वान् स्वान् पार्थिवादीन् पचन्ति हि ॥ १३ ॥

१ 'परं' ह. । २ 'फेनभूतः' इति पा० ।

यथास्वं स्वं च पुष्यन्ति देहे द्रव्यगुणाः पृथक् ।
 पार्थिवाः पार्थिवानेव शेषाः शेषांश्च कृत्स्नशः ॥ १४ ॥
 सप्तभिर्देहधातारो धातवो द्विविधं पुनः ।
 यथास्वमग्निभिः पाकं यान्ति किट्टप्रसादवत् ॥ १५ ॥
 रसाद्रक्तं ततो मांसं मांसान्मेदस्ततोऽस्थि च ।
 अस्थनो मज्जा ततः शुक्रं शुक्राद्रर्भः प्रसादजः ॥ १६ ॥
 रसात् स्तन्यं स्त्रियां रक्तमसृजः कण्डराः सिराः ।
 मांसाद्रसा त्वचः पद् च मेदसः स्नायुसंधयः ॥ १७ ॥
 किट्टमन्त्रस्य विण्मूत्रं रसस्य तु कफोऽसृजः ।
 पित्तं मांसस्य खमला मलः स्वेदस्तु मेदसः ॥ १८ ॥
 स्यात् किट्टं केशलोमास्थनो मज्जः स्नेहोऽक्षिविद् त्वचाम् ।
 प्रसादकिट्टे धातूनां पाकादेवं द्विधच्छतः ॥ १९ ॥
 परस्परोपसंस्तम्भा धातुस्नेहपरम्परा ।
 वृष्यादीनां प्रभावस्तु पुष्पाति बलमाशु हि ॥ २० ॥
 षड्भिः केचिद्दहोरात्रैरिच्छन्ति परिवर्तनम् ।
 संतत्या भोज्यधातूनां परिवृत्तिस्तु चक्रवत् ॥ २१ ॥
 ह्युक्तवन्तमाचार्यं शिष्यस्त्विदमचोदयत् ।
 रसाद्रक्तं विसृज्यात् कथं देहेऽभिजायते ॥ २२ ॥
 रसस्य च न रागोऽस्ति स कथं याति रक्तताम् ।
 द्रवादृक्तात् स्थिरं मांसं कथं तज्जायते नृणाम् ॥ २३ ॥
 रसाद्रक्तात्तथा मांसान्मेदसः श्वेतता कथम् ।
 श्लक्ष्णाभ्यां मांसमेदोभ्यां खरत्वं कथमस्थिषु ॥ २४ ॥
 खरेष्वस्थिषु मज्जा च केन स्त्रिधो मृदुस्तथा ।
 मज्जश्च परिणामेन यदि शुक्रं प्रवर्तते ॥ २५ ॥

१ 'किट्टप्रसादतः' इति पा० । २ 'प्रजायते' इति पा० । ३ 'तथा रक्तं'
 इति, 'ततो रक्तं' इति च पा० । ४ 'परस्परोपसंस्तम्भाद्धानुस्नेहपरम्परा' ह ।
 ५ 'परिवर्तस्तु' ग । ६ 'रसाद्रक्तात्' ह ।

सर्वदेहगतं शुक्रं प्रवदन्ति मनीषिणः ।
 अथापि मध्ये मज्ज्ञश्च शुक्रं भवति देहिनाम् ॥ २६ ॥
 छिद्रं न दृश्यतेऽस्थनां च तन्निःसरति नुं कथम् ।
 एवमुक्तस्तु शिष्येण गुरुः प्राहेदमुत्तरम् ॥ २७ ॥
 तेजो रसानां सर्वेषां मनुजानां यदुच्यते ।
 पित्तोष्मणः स रागेण रसो रक्तत्वमृच्छति ॥ २८ ॥
 (शोणितं स्वाग्निना पक्वं वायुना च घनीकृतम् ।
 तदेव मांसं जानीयात् स्थिरं भवति देहिनाम् ॥)
 वायवम्बुतेजसा रक्तमूष्मणा चाभिसंयुतम् ।
 स्थिरतां प्राप्य मांसं स्यात् स्त्रोष्मणा पक्वमेव तत् ॥ २९ ॥
 स्वतेजोऽम्बुगुणस्त्रिगुणोद्भूतं मेदोऽभिजायते ।
 पृथिव्यद्रव्यनिलादीनां संघातः श्लेष्मणा वृतः ॥ ३० ॥
 खरत्वं प्रकरोत्यस्य जायतेऽस्थि ततो नृणाम् ।
 करोति तत्र सौषिर्यमस्थनां मध्ये समीरणः ॥ ३१ ॥
 मेदस्तस्मानि पूर्यन्ते स्नेहो मज्जा ततः स्मृतः ।
 तस्मान्मज्ज्ञस्तु यः स्नेहः शुक्रं संजायते ततः ॥ ३२ ॥
 वायवाकाशादिभिर्भावैः सौषिर्यं जायतेऽस्थिषु ।
 तेनैव स्रवति तच्छुक्रं नवात् कुम्भादिवोदकम् ॥ ३३ ॥
 स्रोतोभिः स्यन्दते देहात् समन्ताच्छुक्रवाहिभिः ।
 हर्षेणोदीरितं वेगात् सङ्कल्पाच्च मनोभवात् ॥ ३४ ॥
 (विलीनं घृतवज्रायामोष्मणा स्थानविच्युतम् ।)
 बस्तौ संभृत्य निर्याति स्थलान्निम्नमिवोदकम् ॥ ३५ ॥
 व्याघ्रेण रसधातुर्हि विक्षेपोचितकर्मणा ।
 युगपत् सर्वतोऽजस्रं देहे विक्षिप्यते सदा ॥ ३६ ॥

१ 'वा' इति पा० । २ 'येन' ह. । ३ 'स्थलान्निम्नादिवोदकम्' इति पा० ।
 एतदनन्तरं हस्तलिखितपुस्तकेषु 'किट्टमन्नस्य विण्मूत्रं' इत्यादिः 'परिवृत्तिस्तु
 चक्रवत्' इत्यन्तः पाठः पठ्यते ।

क्षिप्यमाणः ख(स्व)वैगुण्याद्रसः सज्जति यत्र सः ।
 तस्मिन् विकारान् कुरुते विवर्षमिव तोयदः ॥ ३७ ॥
 दोषाणामपि चैवं स्यादेकदेशप्रकोपणम् ।
 इति भौतिकधात्वन्नपक्वृणां कर्म भाषितम् ॥ ३८ ॥
 अन्नस्य पक्ता सर्वेषां पक्वृणामधिको मतः ।
 तन्मूलास्ते हि तद्वृद्धिक्षयवृद्धिक्षयात्मकाः ॥ ३९ ॥
 तस्मात्तं विधिवद्युक्तैरन्नपानेन्धनैर्हितैः ।
 पालयेत् प्रयतस्तस्य स्थितौ ह्यायुर्वलस्थितिः ॥ ४० ॥
 यो हि भुङ्क्ते विधिं मुक्त्वा ग्रहणीदोषजान् गदान् ।
 स लौल्याल्लभते शीघ्रं वक्ष्यन्तेऽतः परं तु ये ॥ ४१ ॥
 अभोजनादजीर्णातिभोजनाद्विषमाशनात् ।
 असात्म्यगुरुशीतातिरूक्षसंदुष्टभोजनात् ॥ ४२ ॥
 विरेकवमनस्नेहविभ्रमाद्याधिकर्षणात् ।
 देशकालतुर्वैषम्याद्वेगानां च विधारणात् ॥ ४३ ॥
 दुष्यत्यग्निः स दुष्टोऽन्नं न तत् पचति लघ्वपि ।
 अपच्यमानं शुक्तत्वं यात्यन्नं विषतां च तत् ॥ ४४ ॥
 तस्य लिङ्गमजीर्णस्य विष्टम्भः सदनं तथा ।
 शिरसो रुक् च मूर्च्छा च भ्रमः पृष्ठकटिग्रहः ॥ ४५ ॥
 जृम्भाऽङ्गमर्दस्तृष्णा च ज्वरश्छर्दिः प्रवाहणम् ।
 अरोचकोऽविपाकश्च घोरमन्नविषं च तत् ॥ ४६ ॥
 संसृज्यमानं पित्तेन दाहं तृष्णां मुखामयान् ।
 जनयत्यम्लपित्तं च पित्तजांश्चापरान् गदान् ॥ ४७ ॥
 यक्ष्मपीनसमेहादीन् कफजान् कफसङ्गतम् ।
 करोति वातसंसृष्टं वातजांश्चापरान् गदान् ॥ ४८ ॥
 मूत्ररोगांश्च मूत्रस्थं कुक्षिरोगान् शकृद्वतम् ।
 रसादिभिश्च संसृष्टं कुर्याद्रोगान् रसादिजान् ॥ ४९ ॥

१ 'करोति विकृतिं चात्र खे वर्षमिव तोयदः' इति पा० । २ 'पित्तेन सह संसृष्टं' ह. ।

विषमो धातुवैषम्यं करोति विषमं पचन् ।
 तीक्ष्णो मन्देन्धनो धातून् विशोषयति पावकः ॥ ५० ॥
 युक्तं भुक्तवतो युक्तो धातुसाम्यं समं पचन् ।
 दुर्बलो विदहत्यन्नं तद्यात्पूर्ध्वमधोऽपि वा ॥ ५१ ॥
 अधस्तु पक्वमामं वा प्रवृत्तं ग्रहणीगदः ।
 उच्यते सर्वमेवान्नं प्रायो ह्यस्य विदह्यते ॥ ५२ ॥
 अतिसृष्टं विबद्धं वा द्रवं तदुपवेश्यते ।
 तृणारोचकवैरस्य प्रसेकतमकान्वितः ॥ ५३ ॥
 शूनपादकरः सास्थिपर्वरुक् छर्दनं ज्वरः ।
 लोहामगन्धिस्तिकाम्ल उद्गारश्चास्य जायते ॥ ५४ ॥
 पूर्वरूपं तु तस्येदं तृष्णाऽऽलस्यं बलक्षयः ।
 विदाहोऽन्नस्य पाकश्च चिरात् कायस्य गौरवम् ॥ ५५ ॥
 अइयधिष्ठानमन्नस्य ग्रहणाद्ग्रहणी मता ।
 नाभेरुपरि सा ह्यग्निबलोपस्तम्भवृंहिता ॥ ५६ ॥
 अपक्वं धारयत्यन्नं पक्वं सृजति पार्श्वतः ।
 दुर्बलाग्निबलाद्दुष्टा त्वाममेव विमुञ्चति ॥ ५७ ॥
 वातात् पित्तात् कफाच्च स्यात्तद्रोगस्त्रिभ्य एव च ।
 हेतुं लिङ्गं चिकित्सां च शृणु तस्य पृथक् पृथक् ॥ ५८ ॥
 कटुतिक्तकषायातिरुक्षशीतालपभोजनैः ।
 प्रमितानशनात्यध्ववेगनिग्रहमैथुनैः ॥ ५९ ॥
 मारुतः कुपितो वह्निं संछाद्य कुरुते गदान् ।
 तस्यान्नं पच्यते दुःखं शुक्तपाकं खराङ्गता ॥ ६० ॥
 कण्ठास्यशोषः क्षुत्तृष्णा तिमिरं कर्णयोः स्वनः ।
 पार्श्वोरुवङ्गणग्रीवारुजोऽभीक्ष्णं विसूचिका ॥ ६१ ॥
 हृत्पीडा काश्यदाैर्बल्यं वैरस्यं परिकर्तिका ।
 गृद्धिः सर्वैरसानां च मनसः सदनं तथा ॥ ६२ ॥

१ 'शुक्तात्विन्धनो युक्तो' ह. । २ 'नाभेरुपर्यग्निबलेनोपस्तम्भोपवृ-
 द्धिता' ह. ।

जीर्णे जीर्यति चाध्मानं भुक्ते स्वास्थ्यमुपैति च ।
 स वातगुल्महृद्रोगप्लीहाशङ्की च मानवः ॥ ६३ ॥
 चिरादुःखं द्रवं शुष्कं तन्वामं शब्दफेनवत् ।
 पुनः पुनः सृजेद्वर्चः कासश्चासादितोऽनिलात् ॥ ६४ ॥
 कट्वजीर्णविदाह्यम्लक्षाराद्यैः पित्तमुत्खणम् ।
 अग्निमाप्लावयद्वन्ति जलं तप्तमिवानलम् ॥ ६५ ॥
 सोऽजीर्णं नीलपीताभं पीताभः सार्यते द्रवम् ।
 पूत्यग्लोद्गारहृत्कण्ठदाहारुचितृडर्दितः ॥ ६६ ॥
 गुर्वेतिस्त्रिगधशीतादिभोजनादतिभोजनात् ।
 भुक्तमात्रस्य च स्वप्नाद्धन्यग्निं कुपितः कफः ॥ ६७ ॥
 तस्यान्नं पच्यते दुःखं हृल्लासच्छर्द्यरोचकाः ।
 आस्योपदेहमाधुर्यकासघ्नीवनपीनसाः ॥ ६८ ॥
 हृदयं मन्यते स्त्यानमुदरं स्तिमितं गुरु ।
 दुष्टो मधुर उद्गारः सदनं स्त्रीष्वहर्षणम् ॥ ६९ ॥
 भिन्नामश्लेष्मसंसृष्टगुरुवर्चःप्रवर्तनम् ।
 अकृशस्यापि दौर्बल्यमालस्यं च कफात्मके ॥ ७० ॥
 यश्चाग्निः पूर्वमुद्दिष्टो रोगानीके चतुर्विधः ।
 तं चापि ग्रहणीदोषं समवर्जं प्रचक्ष्महे ॥ ७१ ॥
 पृथग्वातादिनिर्दिष्टहेतुलिङ्गसमागमे ।
 त्रिदोषं निर्दिशेत्तेषां भेषजं शृण्वतः परम् ॥ ७२ ॥
 ग्रहणीमाश्रितं दोषं विदग्धाहारमूर्छितम् ।
 सविष्टम्भप्रसेकार्तिविदाहारुचिगौरवैः ॥ ७३ ॥
 आमलिङ्गान्वितं ज्ञात्वा सुखोष्णेनाम्बुनोद्धरेत् ।
 फलानां वा कषायेण पिप्पलीसर्षपैस्तथा ॥ ७४ ॥
 लीनं पक्काशयस्थं वाऽप्यामं स्त्राव्यं सदीपनैः ।
 शरीरानुगते सामे रसे लङ्घनपाचनम् ॥ ७५ ॥

१ 'आप्लावयद्वन्त्यनलं' ह. । २ 'तेषामतो वक्ष्यामि भेषजम्' ह. ।

विशुद्धामाशयायास्मै पञ्चकोलादिभिः शृतम् ।
 दद्यात् पेयादि लघ्वन्नं पुनर्योगांश्च दीपनान् ॥ ७६ ॥
 ज्ञात्वा तु परिपक्वमं मारुतग्रहणीगदम् ।
 दीपनीययुतं सर्पिः पाययेत्ताल्पशो भिषक् ॥ ७७ ॥
 किञ्चित्सन्धुक्षिते त्वसौ सक्तविण्मूत्रमारुतम् ।
 अहं न्यहं वा संक्षेद्य स्विन्नाभ्यक्तं निरुहयेत् ॥ ७८ ॥
 ततः पेरण्डतैलेन सर्पिषा तैलवकेन वा ।
 सक्षारेणानिले ज्ञान्ते स्वस्तदोषं विरेचयेत् ॥ ७९ ॥
 शुद्धं रूक्षाशयं बद्धवर्चसं चानुवासयेत् ।
 दीपनीयाम्लवातघ्नसिद्धतैलेन मान्नया ॥ ८० ॥
 निरुद्धं च विरिक्तं च सम्यक् चैवानुवासितम् ।
 लघ्वन्नप्रतिसंभुक्तं सर्पिरभ्यासयेत् पुनः ॥ ८१ ॥
 द्वे पञ्चमूल्यौ सरलं देवदारु सनागरम् ।
 पिप्पलीं पिप्पलीमूलं चित्रकं हस्तिपिप्पलीम् ॥ ८२ ॥
 शणवीजं यवान् कोलान् कुलस्थान् सुषवीं तथा ।
 पाचयेदारनालेन दध्ना सौवीरकेण वा ॥ ८३ ॥
 चतुर्भागावशेषेण पचेत्तेन घृताढकम् ।
 स्त्रार्जिकायावशूकाख्यौ क्षारौ दत्त्वा च युक्तितः ॥ ८४ ॥
 सैन्धवौद्धिदसामुद्रविडानां रोमकस्य च ।
 ससौवर्चलपाक्यानां भागान् द्विपलिकान् पृथक् ॥ ८५ ॥
 विनीय चूर्णितान् तस्मात् पाययेत् प्रसृतं बुधः ।
 करोत्यग्निं बलं वर्णं वातघ्नं भुक्तपाचनम् ॥ ८६ ॥
 इति दशमूलार्घ्यं घृतम् ।
 श्यूषणत्रिफलाकटुके बिल्वमात्रे गुडात् पले ।
 सर्पिषोऽष्टपलं पक्त्वा मात्रां मन्दानलः पिबेत् ॥ ८७ ॥
 इति श्यूषणार्घ्यं घृतम् ।

१ 'खेहाभ्यक्तं' इति पा० । २ 'ज्ञात्वा सर्वशश्चानुवासयेत्' ग. ।

पञ्चमूलाभयार्ज्जिपिप्पलीमूलसैन्धवैः ।
 विडङ्गशूषणशदिरास्त्राक्षारद्वयैर्घृतम् ॥ ८८ ॥
 शुकेन मातुलुङ्गस्य स्वरसेनार्द्रकस्य च ।
 शुष्कमूलककोलाम्बुचुक्रिकादाडिमस्य च ॥ ८९ ॥
 तक्रमस्तुसुरामण्डसौवीरकतुषोदकैः ।
 काजिकेन च तत् पक्रमग्निदीप्तिकैरं परम् ॥ ९० ॥
 शूलगुल्मोदरश्वासकासानिलकफापहम् ।
 सबीजपूरकरसं सिद्धं वा पापयेद्वृतम् ॥ ९१ ॥
 सिद्धमभ्यञ्जनार्थं च तैलमेतैः प्रयोजयेत् ।
 एतेषामौषधानां वा पिबेच्चूर्णं सुखाम्बुना ॥ ९२ ॥
 वाते श्लेष्मावृते सामे कफे वा वायुनोद्धते ।

इति पञ्चमूलाद्यं घृतं चूर्णं च ।

मज्जत्यामा गुरुत्वाद्विद पक्का तृप्तवते जले ॥ ९३ ॥
 विनाऽतिद्रवसङ्घातशैत्यश्लेष्मप्रदूषणात् ।
 परीक्ष्यैवं पुरा सामं निरामं चामदोषिणम् ॥ ९४ ॥
 विधिनोपाचरेत् सम्यक् पाचनेनेतरेण वा ।
 चित्रकं पिप्पलीमूलं द्वौ क्षारौ लवणानि च ॥ ९५ ॥
 व्योषं हिङ्गवजमोदां च चव्यं चैकत्र चूर्णयेत् ।
 गुडिका मातुलुङ्गस्य दाडिमस्य रसेन वा ॥ ९६ ॥
 कृता विपाचयत्यामं दीपयत्याशु चानलम् ।

इति चित्रकाद्या गुडिका ।

नागरातिविषामुस्तकाथः स्यादामपाचनः ॥ ९७ ॥
 मुस्तान्तकल्कः पथ्या वा नागरं चोष्णवारिणा ।
 देवदारुवचामुस्तनागरातिविषाभयाः ॥ ९८ ॥
 वारुण्यामामुस्तास्तोये कोष्णे वाऽलवणाः पिबेत् ।

१ 'व्योष' ह. । २ 'रास्त्राक्षारद्वयार्ज्जिपिप्पलीमूलसैन्धवैर्घृतम्' ह.
 ३ 'अग्निदीपन' ह. ।

वर्चस्यामे सशूले च पिबेद्वा दाडिमांशुना ॥ ९९ ॥

विडेन लवणं पिष्टं बिम्बं चित्रकनागरम् ।

सामे वा सकफे वाते कोष्ठशूलकरे पिबेत् ॥ १०० ॥

कलिङ्गहिङ्गवतिविषावचासौवर्चलाभयाः ।

छैर्घृणोऽग्रन्थिशूलेषु पिबेदुष्णेन वारिणा ॥ १०१ ॥

पथ्यासौवर्चलाजाजिचूर्णं मरिचसंयुतम् ।

अभयां पिप्पलीमूलं वचां कटुकरोहिणीम् ॥ १०२ ॥

पाठां वत्सकबीजानि चित्रकं विश्वमेघजम् ।

पिबेन्निष्काथ्य चूर्णानि कृत्वा कोष्णेन वारिणा ॥ १०३ ॥

पित्तश्लेष्माभिभूतायां ग्रहण्यां शूलनुद्धितम् ।

सामे सातिविषं व्योषं लवणक्षारहिङ्गुवत् ॥ १०४ ॥

पिप्पलीं नागरं पाठां सारिवां बृहतीद्वयम् ।

चित्रकं कौटजं बीजं लवणान्यथ पञ्च च ॥ १०५ ॥

तच्चूर्णं सयवक्षारं दध्युष्णाम्बुसुरादिभिः ।

पिबेदग्निविबुध्यर्थं कोष्ठवातहरं नरः ॥ १०६ ॥

इति पिप्पल्याद्यं चूर्णम् ।

मरिचं कुञ्जिकाम्बष्ठावृक्षाम्लैः कुडवाः पृथक् ।

पलानि दश चाम्लस्य वेतसस्य पलांशिकाः ॥ १०७ ॥

सौवर्चलं विडं पात्र्यं यवक्षारः ससैन्धवः ।

शटीपुष्करमूलानि हिङ्गु हिङ्गुशिवाटिका ॥ १०८ ॥

तत् सर्वमेकतः सूक्ष्मं चूर्णं कृत्वा प्रयोजयेत् ।

हितं वाताभिभूतायां ग्रहण्यामरुचौ तथा ॥ १०९ ॥

इति मरिचाद्यं चूर्णम् ।

चतुर्णां प्रस्थमम्लानां ज्यूषणस्य पलत्रयम् ।

लवणानां च चत्वारि शर्करायाः पलाष्टकम् ॥ ११० ॥

१ 'छर्द्यन्नग्रन्थिशूलेषु' ह. । २ 'व्योषं लवणक्षारहिङ्गु च' ह. । ३ 'वृक्षा
म्लान् कुडवान् पृथक् । दशम्लवेतसपलानिमांश्चार्धपलांशिकान्' ह. ।

संचूर्ण्य शाकसूपान्नरागादिष्ववचारयेत् ।
 कासाजीर्णरुचिश्वासहृत्पाण्ड्वामयशूलनुत् ॥ १११ ॥
 चव्यत्वक्पिप्पलीमूलघातकीव्योषचित्रकान् ।
 कैपिथं बिल्वमम्बुष्टां शाढमलं हस्तिपिप्पलीम् ॥ ११२ ॥
 शिलोद्भेदं तथाऽजार्जीं पिष्ट्वा बदरसंमितान् ।
 पॅरिभर्ज्य घृते दक्षा यवागू साधयेन्निषक् ॥ ११३ ॥
 रसैः कपित्थचुकीकावृक्षाम्लैर्दाडिमस्य च ।
 सर्वातिसारग्रहणीगुल्मार्शःप्लीहनाशिनी ॥ ११४ ॥

इति पञ्चप्रकारयवागूः ।

पञ्चकोलकयूषश्च मूलकानां च सोषणः ।
 स्निग्धो दाडिमतक्राम्लो जाङ्गलः संस्कृतो रसः ॥ ११५ ॥
 क्रव्यादस्त्ररसः शस्तो भोजनार्थं सदीपनः ।
 तक्रारनालमद्यानि पानार्थेऽरिष्ट एव च ॥ ११६ ॥
 तक्रं तु ग्रहणीदोषे दीपनग्राहिलाघवात् ।
 श्रेष्ठं मधुरपाकित्वान्न च पित्तं प्रकोपयेत् ॥ ११७ ॥
 कषायोष्णविकासित्वाद्वैक्ष्याच्चैव कफे म(हि)तम् ।
 वाते स्वाद्वग्लसान्द्रत्वात् सद्यस्कमविदाहि तत् ॥ ११८ ॥
 तस्मात् तक्रप्रयोगा ये जठराणां तथाऽर्शसाम् ।
 विहिता ग्रहणीदोषे सर्वशस्तान् प्रयोजयेत् ॥ ११९ ॥
 यवान्यामलके पथ्या मरिचं त्रिपलांशिकम् ।
 लवणानि पलांशानि पञ्च चैकत्र चूर्णयेत् ॥ १२० ॥
 तत्रे तदासुतं जातं तक्रारिष्टं पिबेन्नरैः ।
 दीपनं शोथगुल्मार्शःक्रिमिमेहोदरापहम् ॥ १२१ ॥
 इति तक्रारिष्टः ।

४ 'तच्चूर्णी' ह. । १ 'कपित्थाम्बुष्टकीहस्तिपिप्पलीबिल्वशाल्मलम्' ह. ।
 २ 'घृतेन भर्जितां दक्षा' ह. । ३ 'तक्रारनालं पानार्थं मधुं चारिष्टमेव च' ह. ।
 ४ 'ग्रहणीदोषिणां तक्रं' ह. । ५ 'पथ्यं' ह. । ६ 'मुखप्रियम्' ह. ।

स्वस्थानगतमुत्किष्टमग्निनिर्वापकं भिषक् ।
 पित्तं ज्ञात्वा विरेकेण निर्हरेद्वमनेन वा ॥ १२२ ॥
 अविदाहिभिरन्नैश्च लघुभिस्तिसंयुतैः ।
 जाङ्गलानां रसैर्युषैर्मुद्गादीनां खडैरपि ॥ १२३ ॥
 दाडिमाभैः ससर्पिष्कैर्दीपनग्राहिसंयुतैः ।
 तस्याग्निं दीपयेच्चूर्णैः सर्पिर्भिर्वा सतिक्तकैः ॥ १२४ ॥
 चन्दनं पञ्चकोशीरं पाठां मूर्वां कुटजदम् ।
 षड्ग्रन्थासारिवास्फोताससपर्णाटरूपकान् ॥ १२५ ॥
 पटोलोदुम्बराश्वत्थवटप्लक्षकपीतनान् ।
 कटुकां रोहिणीं मुस्तं निम्बं च द्विपलांशिकम् ॥ १२६ ॥
 द्रोणेऽपि साधयेत् पादशेषे ग्रस्थं घृतात् पचेत् ।
 किराततिकेन्द्रयववीरामागधिकोत्पलैः ॥ १२७ ॥
 कल्कैरक्षसमैः पेयं तत् पित्तग्रहणीगदे ।
 तित्ककं यद्धृतं चोक्तं कौष्ठिके तच्च दापयेत् ॥ १२८ ॥
 इति चन्दनाद्यं घृतम् ।

नागरातिविषे मुस्तं धातकीं सरसाञ्जनम् ।
 वत्सकत्वक्फलं बिल्वं पाठां कटुकरोहिणीम् ॥ १२९ ॥
 पिबेत् समांशं तच्चूर्णं सक्षौद्रं तण्डुलाम्बुना ।
 पैत्तिके ग्रहणीदोषे रक्तं यच्चोपवेद्यते ॥ १३० ॥
 अर्शांसि च गुदे शूलं जयेच्चैव प्रवाहिकाम् ।
 नागराद्यमिदं चूर्णं कृष्णात्रेयेण पूजितम् ॥ १३१ ॥
 इति नागराद्यं चूर्णम् ।

भूतिम्बं कटुकं व्योषं मुस्तमिन्द्रयवान् समान् ।
 द्वौ चित्रकाद्वत्सकत्वग्भागान् षोडश चूर्णयेत् ॥ १३२ ॥

गुडशीताम्बुना पीतं ग्रहणीदोषगुल्मनुत् ।

कामलाज्वरपाण्डुत्वमेहारुच्यतिसारनुत् ॥ १३३ ॥

इति भूनिम्बाद्यं चूर्णम् ।

वचामतिविषां पाठां सप्तपर्णं रसाञ्जनम् ।

इयोनाकोदीच्यकटुङ्गवत्सकत्वग्दुरालभाः ॥ १३४ ॥

दावीं पर्पटकं पाठां यवानां मधुशिशुकम् ।

पटोलपत्रं सिद्धार्थान् यूथिकां जातिपल्लवान् ॥ १३५ ॥

जम्बवाञ्जबिल्वमध्यानि निम्बशाकफलानि च ।

तद्गोगशममन्विच्छन् भूनिम्बाद्येन योजयेत् ॥ १३६ ॥

किराततित्तं षड्ग्रन्था त्रायमाणा कटुत्रिकम् ।

चन्दनं पद्मकोशीरं दावींत्वक् कटुरोहिणी ॥ १३७ ॥

कुटजत्वक् फलं मुस्तं यमानी देवदारु च ।

पटोलनिम्बपत्रैलासौराष्ट्र्यतिविषात्वचः ॥ १३८ ॥

मधुशिग्रोश्च बीजानि मूर्वापर्पटकं तथा ।

तच्चूर्णं मधुना लेह्यं पेयं मधैर्जलेन वा ॥ १३९ ॥

हृत्पाण्डुग्रहणीरोगगुल्मशूलारुचिज्वरान् ।

कामलां पाण्डुरोगं च मुखरोगांश्च नाशयेत् ॥ १४० ॥

इति किराताद्यं चूर्णम् ।

ग्रहण्यां श्लेष्मदुष्टायां वमितस्य यथाविधि ।

कटुम्ललवणक्षारैस्तैश्चाग्निं विवर्धयेत् ॥ १४१ ॥

पलाशं चित्रकं चव्यं मातुलुङ्गं हरीतकीम् ।

पिप्पलीं पिप्पलीमूलं पाठां नागरधान्यकम् ॥ १४२ ॥

कार्षिकाण्युदकग्रस्थे पक्त्वा पादावशेषितम् ।

पानीयार्थं प्रयुञ्जीत यवागूं तैश्च साधयेत् ॥ १४३ ॥

शुष्कमूलकयूपेण कौलत्थेनाथवा पुनः ।

कटुम्लक्षारपटुना लघून्यन्नानि भोजयेत् ॥ १४४ ॥

अम्लं चानुपिवेत्तकं तक्रारिष्टमथापि वा ।
 मदिरां मध्वरिष्टं वा निगदं सीधुमेव वा ॥ १४५ ॥
 द्रोणं मधूकपुष्पाणां विडङ्गानां ततोऽर्धतः ।
 चित्रकस्य ततोऽर्धं स्यात्तथा भल्लातकाढकम् ॥ १४६ ॥
 मज्जिष्ठाष्टपलं चैव त्रिद्रोणेऽपां विपाचयेत् ।
 द्रोणशेषं तु तच्छीतं मध्वर्धाढकसंयुतम् ॥ १४७ ॥
 एलामृणालागुरुभिश्चन्दनेन च रूपिते ।
 कुम्भे मासस्थितं जातमासवं तं प्रयोजयेत् ॥ १४८ ॥
 ग्रहणीं दीपयत्येष बृंहणः कफपित्तजित् ।
 शोथं कुष्ठं किलासं च प्रमेहांश्च प्रणाशयेत् ॥ १४९ ॥
 इति मधूकासवः ।

मधूकपुष्पस्वरसं शृतमर्धक्षयीकृतम् ।
 क्षौद्रपादयुतं शीतं पूर्ववत् सन्निधापयेत् ॥ १५० ॥
 तं पिबन् ग्रहणीदोषान् जयेत् सर्वान् हिताशनः ।
 तद्वद्वाक्षेक्षुखर्जूरस्वरसानामुत्तान् पिबेत् ॥ १५१ ॥
 ग्रैस्थौ दुरालभाया द्वौ प्रस्थमामलकस्य च ।
 मुष्टी चित्रकदन्योर्द्वे प्रत्यग्रं चाभयाशतम् ॥ १५२ ॥
 चतुर्द्रोणेऽम्भसः पक्त्वा शीतं द्रोणावशेषितम् ।
 सगुडद्विशतं पूतं मधुनः कुडवायुतम् ॥ १५३ ॥
 तद्वत् प्रियङ्गोः पिप्पल्या विडङ्गानां च चूर्णितैः ।
 कुडवैर्घृतकुम्भस्थं पक्षाजातं ततः पिबेत् ॥ १५४ ॥
 ग्रहणीपाण्डुरोगार्शःकुष्ठवीसर्पमेहनुत् ।
 स्वरवर्णकरश्चैष रक्तपित्तकफापहः ॥ १५५ ॥
 इति दुरालभासवः ।

१ 'वातपित्तनुत्' ह. । २ 'दुरालभाया द्विप्रस्थं' ह. । ३ 'पक्षादूर्ध्वं
 पिबेन्नरः' ह. ।

हरिद्रा पञ्चमूले द्वे वीरर्षभकजीवकम् ।
 एषां पञ्च पलान् भागांश्चतुर्दशेऽम्भसः पचेत् ॥ १५६ ॥
 द्रोणशेषे रसे पूते गुडस्य द्विशतं भिषक् ।
 चूर्णितान् कुडवार्धांशान् प्रक्षिपेच्च समाक्षिकान् ॥ १५७ ॥
 प्रियङ्गुमुस्तमक्षिष्टाविडङ्गमधुकप्लवान् ।
 लोभ्रं श्राबरकं चैव मासार्धस्थं पिबेत्तु तम् ॥ १५८ ॥
 एष मूलासवः सिद्धो दीपनो रक्तपित्तजित् ।
 आनाहकफहृद्दोगपाण्डुरोगाङ्गसादनुत् ॥ १५९ ॥

इति मूलासवः ।

प्रास्थिकीं पिप्पलीं पिष्ट्वा गुडं मध्यं विभीतकात् ।
 उदकप्रस्थसंयुक्तं यवपल्ले निधापयेत् ॥ १६० ॥
 तस्मात् पलं सुजातात्तु सलिलाञ्जलिसंयुतम् ।
 पिबेत् पिण्डासवो ह्येष रोगानीकविनाशनः ॥ १६१ ॥
 स्वस्थोऽप्येनं पिबेन्मासं नरः सिद्धं रसायनम् ।
 इच्छंसेषामनुत्पत्तिं रोगाणां ये प्रकीर्तिताः ॥ १६२ ॥

इति पिण्डासवः ।

नवे पिप्पलिमध्वाक्ते कलसेऽगुरुधूपिते ।
 मध्वाढकं जलसमं चूर्णाणीमानि दापयेत् ॥ १६३ ॥
 कुडवार्धं विडङ्गानां पिप्पल्याः कुडवं तथा ।
 चतुर्थिकांशां त्वक्क्षीरीं केशरं मरिचानि च ॥ १६४ ॥
 त्वगेलापत्रकशटीक्रमुकातिविषाघनम् ।
 हरेण्वेह्वालुतेजोह्वापिप्पलीमूलचित्रकान् ॥ १६५ ॥
 कार्ष्णिकांस्तत् स्थितं मासमत ऊर्ध्वं प्रयोजयेत् ।
 मन्दं संदीपयत्यग्निं करोति विषमं समम् ॥ १६६ ॥

१ 'द्विपञ्चमूले रजनी' ह. । २ 'पृथक्' ह. । ३ 'क्षिग्धरसाशनः' ह. ।
 ४ 'चावपेत्' ह. ।

हृत्पाण्डुग्रहणीरोगकुष्ठाशः श्वयथुज्वरान् ।
वातश्लेष्मामयांश्चान्यान्मध्वरिष्टो व्यपोहति ॥ १६७ ॥
इति मध्वरिष्टः ।

समूलां पिप्पलीं क्षारौ द्वौ पञ्च लवणानि च ।
मातुलुङ्गाभयारास्त्राशटीमरिचनागरम् ॥ १६८ ॥
कृत्वा समांशं तच्चूर्णं पिबेत् प्रातः सुखाम्बुना ।
श्लेष्मिके ग्रहणीदोषे बलवर्णाग्निवर्धनम् ॥ १६९ ॥ ✓
एतैरेवौषधैः सिद्धं सर्पिः पेयं समास्ते ।
गौलिमके षट्पलं प्रोक्तं भल्लातकघृतं च यत् ॥ १७० ॥
विडं कालोत्थलवणं सर्जिकायवशूकजम् ।
ससलां कण्टकारीं च चित्रकं चेति दाहयेत् ॥ १७१ ॥
ससकृत्वाः सुतस्यास्य क्षारस्य व्याढकेन तु ।
आढकं सर्पिषः पक्त्वा पिबेदग्निविवर्धनम् ॥ १७२ ॥
इति क्षारघृतम् ।

समूलां पिप्पलीं पाठां चव्येन्द्रयवनागरम् ।
चित्रकातिविषे हिङ्गु श्वदंष्ट्रां कटुरोहिणीम् ॥ १७३ ॥
वचां च कार्ष्णिकान् पञ्चलवणानां पलानि च ।
दध्नाः प्रस्थद्वये तैलसर्पिषोः कुडवद्वये ॥ १७४ ॥
चूर्णीकृतानि निष्काथ्य शनैरन्तर्गते रसे ।
अन्तर्धूमं ततो दग्ध्वा चूर्णं कृत्वा घृताहुतम् ॥ १७५ ॥
पिबेत् पाणितलं तस्मिंश्जीर्णे स्यान्मधुराशनः ।
वातश्लेष्मामयान् सर्वान् हन्याद्विषगरांश्च सः ॥ १७६ ॥
भल्लातकं त्रिकटुकं त्रिफलां लवणत्रयम् ।
अन्तर्धूमं द्विपलिकं गोपुरीषाग्निना दहेत् ॥ १७७ ॥
स क्षारः सर्पिषा पीतो भोज्ये वाऽप्यवचारितः ।
हृत्पाण्डुग्रहणीदोषगुल्मोदावर्तशूलनुत् ॥ १७८ ॥

दुरालभां करञ्जौ द्वौ सप्तपर्णं सवत्सकम् ।
 पद्मग्रन्थां मदनं मूर्वां पाठामारग्वधं तथा ॥ १७९ ॥
 गोमूत्रेण समांशानि कृत्वा चूर्णानि दाहयेत् ।
 दग्ध्वा च तं पिबेत् क्षारं ग्रहणीबलवर्धनम् ॥ १८० ॥
 भूनिम्बं रोहिणीं तिक्तां पटोलं निम्बवर्षटम् ।
 दहेन्माहिषमूत्रेण क्षारं षोऽग्निवर्धनः ॥ १८१ ॥
 द्वे हरिद्रे वचा कुष्ठं चित्रकः कटुरोहिणी ।
 सुस्तं च वस्तमूत्रेण सिद्धः क्षारोऽग्निवर्धनः ॥ १८२ ॥
 चतुष्पलं सुधाकाण्डात् त्रिपलं लवणत्रयात् ।
 वार्ताकीकुडवं चार्कादष्टौ द्वे चित्रकात् पले ॥ १८३ ॥
 दग्धानि वार्ताकुरसे गुलिका भोजनोत्तराः ।
 सु(भ)क्तं भुक्तं पचन्त्याशु कासश्वासाशंसां हिताः ॥ १८४ ॥
 विसूचिकाप्रतिश्यायहृद्रोगशमनाश्च ताः ।
 इत्येषा क्षारगुटिका कृष्णात्रेयेण कीर्तिता ॥ १८५ ॥
 इति क्षारगुटिका ।

वत्सकातिविषे पाठां दुःस्पर्शं हिङ्गु चित्रकम् ।
 चूर्णीकृत्य पलाशाप्रक्षारे मूत्रक्षुते पचेत् ॥ १८६ ॥
 आयसे भाजने सान्द्रात्तस्मात् कोलं सुखाम्बुना ।
 मध्वैर्वा ग्रहणीदोषे शोथार्शःपाण्डुमान् पिबेत् ॥ १८७ ॥
 त्रिफलां कटभीं चयं बिल्वमध्यमयोरजः ।
 रोहिणीं कटुकां सुस्तं कुष्ठं पाठां च हिङ्गु च ॥ १८८ ॥
 मधुकं मुष्ककयवक्षारौ त्रिकटुकं वचाम् ।
 विडङ्गं पिप्पलीमूलं स्वर्जिकां निम्बचित्रकौ ॥ १८९ ॥
 मूर्वाजमोदेन्द्रयवान् गुडूर्चीं देवदारु च ।
 कार्ष्णिकं लवणानां च पञ्चानां पलिकान् पृथक् ॥ १९० ॥
 भागान् दक्षि त्रिकुडवे घृततैलेन मूर्च्छितान् ।
 अन्तर्धूमं शनैर्दग्ध्वा तस्मात् पाणितलं पिबेत् ॥ १९१ ॥

सर्पिषा कफवाताशोऽग्रहणीपाण्डुरोगवान् ।
 लीहमूत्रग्रहश्वासहिक्कासक्रिमिज्वरान् ॥ १९२ ॥
 शोषातिसारौ श्वयथुं प्रमेहानाहहृद्ग्रहान् ।
 हन्यात् सर्वविषं चैव क्षारोऽग्निजननो वरः ॥ १९३ ॥
 जीर्णे रसैर्वा मधुरैरश्नीयात् पयसाऽपि वा ।
 त्रिदोषे विधिविद्वैद्यः पञ्च कर्माणि कारयेत् ॥ १९४ ॥
 घृतक्षारासवारिष्टान् दद्याच्चाग्निविवर्धनान् ।
 क्रिया या चानिलादीनां निर्दिष्टा ग्रहणीं प्रति ॥ १९५ ॥
 व्यत्यासात्तां समस्तां च कुर्याद्दोषविशेषवित् ।
 स्नेहनं स्वेदनं शुद्धिलेह्यं दीपनं च यत् ॥ १९६ ॥
 चूर्णानि लवणक्षारमध्वरिष्टसुरासवाः ।
 विविधास्तक्रयोगाश्च दीपनानां च सर्पिषाम् ॥ १९७ ॥
 ग्रहणीरोगिभिः सेव्याः क्रियां चावस्थिकीं शृणु ।
 द्धीवनं श्लेष्मिके रूक्षं दीपनं तिक्तसंयुतम् ॥ १९८ ॥
 सकृद्रूक्षं सकृत्स्निग्धं कृशे बहुकफे हितम् ।
 परीक्ष्यामं शरीरस्य दीपनं स्नेहसंयुतम् ॥ १९९ ॥
 दीपनं बहुपित्तस्य तिक्तं मधुरसंयुतम् ।
 बहुवातस्य तु स्नेहलवणाम्लयुतं हितम् ॥ २०० ॥
 संयुक्षति यथा वह्निरेषां विधिवदिन्धनैः ।
 स्नेहमेव परं विद्यादुर्बलानलदीपनम् ॥ २०१ ॥
 नालं स्नेहसमिद्धस्य शमायान्नं सुगुर्वपि ।
 मृन्दाग्निरविपक्वं तु पुरीषं योऽतिसार्यते ॥ २०२ ॥
 दीपनीयौषधैर्युक्तां घृतमात्रां पिबेत्तु सः ।
 तथा समानः पवनः प्रसन्नो मार्गमाश्रितः ॥ २०३ ॥
 अग्नेः समीपचारित्वादाशु प्रकुरुते बलम् ।
 काठिन्याद्यः पुरीषं तु कृच्छ्रान्मुञ्चति मानवः ॥ २०४ ॥

१ 'हन्यात् सर्वविषाणां च क्षारोऽयं शमनो वरः' ह. । २ 'मृन्दाग्निरपि
 पक्वं तु' इति पा० ।

सवृतं लवणैर्युक्तं नरोऽन्नावग्रहं पिबेत् ।
 रौक्ष्यान्मन्दे पिबेत् सर्पिस्तैलं वा दीपनैर्युतम् ॥ २०५ ॥
 अतिस्नेहात्तु मन्देऽग्नौ चूर्णारिष्टासवा हिताः ।
 भिन्ने गुदोपलेपात्तु मले तैलसुरासवाः ॥ २०६ ॥
 उदावर्तात्तु मन्देऽग्नौ निरूहाः स्नेहबस्तयः ।
 दोषवृद्ध्या तु मन्देऽग्नौ शुद्धो दोषविधिं चरेत् ॥ २०७ ॥
 व्याधियुक्तस्य मन्दे तु सर्पिरैवाग्निदीपनम् ।
 उपवासाच्च मन्देऽग्नौ यवागूभिः पिबेद्धृतम् ॥ २०८ ॥
 अन्नावपीडितं बल्यं दीपनं बृंहणं च तत् ।
 दीर्घकालप्रसङ्गात्तु क्षामक्षीणकृशान्नरान् ॥ २०९ ॥
 प्रसहानां रसैः साम्लैर्भोजयेत् पिशिताशिनाम् ।
 लघुतीक्ष्णोष्णशोषित्वादीपयन्त्याशु तेऽनलम् ॥ २१० ॥
 मांसोपचितमांसत्वात्तथाऽऽशुतरबृंहणाः ।
 नाभोजनेन कायाग्निर्दीप्यते नातिभोजनात् ॥ २११ ॥
 यथा निरिन्धनो वह्निरल्पो वाऽस्तीन्धनावृतः ।
 स्नेहान्नपानैर्विविधैश्चूर्णारिष्टसुरासवैः ॥ २१२ ॥
 सम्यक् प्रयुक्तैर्भिषजा बलमग्नेः प्रवर्धते ।
 यथा हि सारदार्वग्निः स्थिरः संतिष्ठते चिरम् ॥ २१३ ॥
 स्नेहान्नविधिभिस्तद्दन्तरग्निर्भवेत् स्थिरः ।
 हितं जीर्णं मितं चाक्षंश्चिरमारोग्यमश्नुते ॥ २१४ ॥
 अवैषम्येण धातूनामग्निवृद्धौ यतेत ना ।
 समैर्दोषैः समो मध्ये देहस्योष्माऽग्निसंज्ञितः ॥ २१५ ॥
 पचत्यन्नं तदारोग्यपुष्ट्यायुर्बलवृद्धये ।
 दोषैर्मन्दोऽतिवृद्धो वा विषमैर्जनयेद्भक्षान् ॥ २१६ ॥
 वाक्यं मन्दस्य तत्रोक्तमतिवृद्धस्य वक्ष्यते ।
 नरे क्षीणकफे पित्तं कुपितं मारुतानुगम् ॥ २१७ ॥

१ 'अन्नावलीडितं' ह. ।

स्त्रोष्मणा पाचकस्थाने बलमग्नेः प्रयच्छति ।
 तथा लब्धबलो देहे विरुद्धे सानिलोऽनलः ॥ २१८ ॥
 अभिभूय पचत्यन्नं तैक्षण्यादांश्च मुहुर्महुः ।
 पक्त्वाऽन्नं स ततो धातूञ्छोणितादीन् पचत्यपि ॥ २१९ ॥
 ततो दौर्बल्यमातङ्गान्मृत्युं चोपनयेन्नरम् ।
 भुक्तेऽग्रे लभते शान्तिं जीर्णमात्रे प्रताम्यति ॥ २२० ॥
 तृदश्यासदाहमूर्च्छाद्या व्याधयोऽत्यग्निसंभवाः ।
 तमत्यग्निं गुरुस्निग्धशीतैर्मधुरैर्विज्जलैः ॥ २२१ ॥
 अन्नपानैर्नयेच्छान्तिं दीप्तमग्निसिवाम्बुभिः ।
 मुहुर्मुहुरजीर्णेऽपि भोज्यान्यस्योपहारयेत् ॥ २२२ ॥
 निरिन्धनोऽन्तरं लब्ध्वा यथैनं न विपादयेत् ।
 पायसं कृशरां स्निग्धं पैष्टिकं गुडवैकृतम् ॥ २२३ ॥
 अद्यात्तथौदकानूपपिशितानि भृतानि च ।
 मत्स्यान् विशेषतः श्लक्ष्णान् स्थिरतोयचरांस्तथा ॥ २२४ ॥
 आविकं च भृतं मांसमद्यादत्यग्निनाशनम् ।
 यवागूं समधूच्छिष्टां घृतं वा क्षुधितः पिबेत् ॥ २२५ ॥
 गोधूमचूर्णमन्थं वा व्यधयित्वा सिरां पिबेत् ।
 पयो वा शर्करासर्पिर्जीवनीयौषधैः शृतम् ॥ २२६ ॥
 फलानां तैलयोनीनामुत्कुञ्चाश्च सशर्कराः ।
 मार्दवं जनयन्त्यग्नेः स्निग्धा मांसरसास्तथा ॥ २२७ ॥
 पिबेच्छीताम्बुना सर्पिर्मधूच्छिष्टेन वा युतम् ।
 गोधूमचूर्णं पयसा ससर्पिष्कं पिबेन्नरः ॥ २२८ ॥
 आनूपरससिद्धान् वा त्रीन् स्नेहांस्तैलवर्जितान् ।
 पयसा समितां चापि घनां त्रिस्त्रहसंयुताम् ॥ २२९ ॥
 नारीस्तन्येन संयुक्तां पिबेदौदुम्बरीं त्वचम् ।
 आभ्यां वा पायसं सिद्धमद्यादत्यग्निशान्तये ॥ २३० ॥

१ 'स्रोष्मणा पाचकस्थाने' इति पा० । २ 'मधुरपिच्छिलैः' इति पा० ।

इयामात्रिवृद्धिपक्वं वा पयो दद्याद्विरेचनम् ।
 असकृत् पित्तशान्त्यर्थं पायसप्रतिभोजनम् ॥ २३१ ॥
 प्रसमीक्ष्य भिषक् प्राज्ञस्तस्मै दद्याद्विधानवित् ।
 यत् किञ्चिन्मधुरं मेघं श्लेष्मलं गुरुभोजनम् ॥ २३२ ॥
 सर्वं तदत्यभिहितं भुक्त्वा प्रस्वपनं दिवा ।
 मद्यान्यन्नानि योऽत्यग्नावप्रशान्तः समश्नुते ॥ २३३ ॥
 न तन्निमित्तं व्यसनं लभते पुष्टिमेव च ।
 कफे वृद्धे जिते पित्ते मारुते चानलः समः ॥ २३४ ॥
 समधातोः पचत्यन्नं पुष्ट्यायुर्बलवृद्धये ।

भवन्ति चात्र ।

पथ्यापथ्यमिहैकत्र भुक्तं समशनं मतम् ॥ २३५ ॥
 विषमं बहु वाऽल्पं वाऽप्यग्राप्तातीतकालयोः ।
 भुक्तं पूर्वान्नशेषे तु पुनरध्यशनं मतम् ॥ २३६ ॥
 ग्रीण्यप्येतानि मृत्युं वा घोरान् व्याधीन् सृजन्ति वा ।
 प्रातराशे त्वजीर्णेऽपि सायमाशो न दुष्यति ॥ २३७ ॥
 दिवा प्रबुध्यतेऽर्केण हृदयं पुण्डरीकवत् ।
 तस्मिन् विबुद्धे स्रोतांसि स्फुटत्वं यान्ति सर्वशः ॥ २३८ ॥
 व्यायामाच्च विचाराच्च विक्षिप्तत्वाच्च चेतसः ।
 न क्लेदमुपगच्छन्ति दिवा तेनास्य धातवः ॥ २३९ ॥
 अङ्गिन्नेष्वन्नमासिक्तमन्यत्तेषु न दुष्यति ।
 अविदग्ध इव क्षीरे क्षीरमन्यद्विमिश्रितम् ॥ २४० ॥
 नैव दूष्यति तेनैव समं संपद्यते यथा ।
 रात्रौ तु हृदये म्लाने संवृतेष्वयनेषु च ॥ २४१ ॥
 कोष्ठे यान्ति परिक्लेदं संवृते देहधातवः ।
 किन्नेष्वन्यदपकेषु तेष्वसिक्तं प्रदुष्यति ॥ २४२ ॥
 विदग्धेषु पयःस्वन्यत् पयस्तप्तमिवापितम् ।

१ 'पूर्वान्नशेषे च पुनर्भुक्तमध्यशनं मतम्' ह. । २ 'विहाराच्च' ह. । ३ 'अवि-
 दग्धेष्विव पयःस्वन्यत् संमिश्रितं पयः' ह. । ४ 'पयस्तप्तेष्विवापितम्' इति पा० ।

नैशेष्वहारजातेषु नाविपक्वेषु बुद्धिमान् ।

तस्मादन्यत् समक्षीयात् पालयिष्यन् बलायुषी ॥ २४३ ॥

तत्र श्लोकाः ।

अन्तरग्निगुणा देहं यथा धारयते च सः ।

यथाऽन्नं पच्यते यांश्च यथाऽऽहारः करोत्यपि ॥ २४४ ॥

येऽग्नयो यांश्च पुष्यन्ति यावन्तो ये पचन्ति यान् ।

रसादीनां क्रमोत्पत्तिर्मलानां तेभ्य एव च ॥ २४५ ॥

वृष्याणामाशुक्रुद्धेतुर्धातुकालोद्भवक्रमः ।

रोगैकदेशक्रुद्धेतुरन्तरग्निर्यथाऽधिकः ॥ २४६ ॥

संदुष्यति यथा दुष्टो यान् रोगाञ्जनयत्यपि ।

ग्रहणी या यथा यच्च ग्रहणीदोषलक्षणम् ॥ २४७ ॥

पूर्वरूपं पृथक् चैव व्यञ्जनं सचिकित्सितम् ।

चतुर्विधस्य निर्दिष्टं तथैवावस्थिकी क्रिया ॥ २४८ ॥

जायते च यथाऽत्यग्निर्यच्च तस्य चिकित्सितम् ।

उक्तवानिह तैत् सर्वं ग्रहणीदोषके मुनिः ॥ २४९ ॥

इत्यभिवेशकृते तन्त्रे चरकप्रतिसंस्कृते दृढबलसंपूरिते चिकित्सास्थाने

ग्रहणीरोगचिकित्सितं नाम पञ्चदशोऽध्यायः ॥ १५ ॥

षोडशोऽध्यायः ।

अथातः पाण्डुरोगचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पाण्डुरोगाः स्मृताः पञ्च वातपित्तकफैस्त्रयः ।

चतुर्थः सन्निपातेन पञ्चमो भक्षणान्मृदः ॥ ३ ॥

दोषाः पित्तप्रधानास्तु यस्य कुप्यन्ति धातुषु ।

शैथिल्यं तस्य धातूनां गौरवं चोपजायते ॥ ४ ॥

१ 'संधारयेच्च सः' ह. । २ 'तदुक्तवानशेषेण' ह. ।

ततो वर्णबलस्नेहा ये चान्येऽप्योजसो गुणाः ।
 ब्रजन्ति क्षयमत्यर्थं दोषदृष्यप्रदूषणात् ॥ ५ ॥
 सोऽल्पपरक्तोऽल्पमेदस्को निःसारः शिथिलेन्द्रियः ।
 वैवर्ण्यं भजते तस्य हेतुं शृणु सलक्षणम् ॥ ६ ॥
 क्षाराम्ललवणात्युष्णविरुद्धासात्म्यभोजनात् ।
 निष्पावमाषपिण्याकतिलतैलनिषेवणात् ॥ ७ ॥
 विदग्धेऽन्त्रे दिवास्वप्नाद्वायामान्मैथुनात्तथा ।
 प्रतिकर्मर्तुवैषम्याद्वेगानां च विधारणात् ॥ ८ ॥
 कामचिन्ताभयक्रोधशोकोपहतचेतसः ।
 समुदीर्णं यदा पित्तं हृदये समवस्थितम् ॥ ९ ॥
 वायुना बलिना क्षिप्तं संप्राप्य धमनीदर्शं ।
 प्रपन्नं केवलं देहं त्वङ्मांसान्तरमाश्रितम् ॥ १० ॥
 प्रदृष्य कफवातासृक्त्वङ्मांसानि करोति तत् ।
 वर्णान् हरितहारिद्रपाण्डून् बहुविधांस्त्वचि ॥ ११ ॥
 स पाण्डुरोग इत्युक्तस्तस्य लिङ्गं भविष्यतः ।
 हृदयस्पन्दनं रौक्ष्यं स्वेदाभावः श्रमस्तथा ॥ १२ ॥
 संभृतेऽस्मिन् भवेत् सर्वः कर्णक्ष्वेडी हतानलः ।
 दुर्बलः सदनोऽन्नद्विद श्रमभ्रमनिपीडितः ॥ १३ ॥
 गात्रशूलऽवरश्वासगौरवारुचिमाच्चरः ।
 मृदितैरिव गात्रैश्च पीडितोन्मथितैरिव ॥ १४ ॥
 शूनाक्षिकूटो हरितः शीर्णलोमा हतप्रभः ।
 कोपनः शिशिरद्वेषी निद्रालुः घ्रीवनोऽल्पवाक् ॥ १५ ॥
 पिण्डिकोद्वेष्टकल्यूरुपादरुक्सदनानि च ।
 स्फुरणारोहणायासैर्विशेषश्चास्य वक्ष्यते ॥ १६ ॥

१ 'यथा' इति 'तथा' इति च पा० । २ 'स्रोतोभिर्दशभिः सूतम्' इति पा० ।
 ३ 'केवले देहे' इति पा० । ४ 'पाण्डुहारिद्रहरितान् वर्णान्श्च विविधांस्त्वचि'
 द्व. । ५ 'सदनोऽनिद्रः' इति पा० ।

आहारैरुपचारैश्च वातलैः कुपितोऽनिलः ।

जनयेत् कृष्णपाण्डुत्वं तथा रूक्षारुणाङ्गताम् ॥ १७ ॥

भङ्गमर्दं रुजं तोदं कम्पं पार्श्वशिरोरुजम् ।

वर्चःशोषास्यवैरस्यशोफानाहबलक्षयान् ॥ १८ ॥

पित्तलस्याचितं पित्तं यथोक्तैः स्वैः प्रकोपणैः ।

दूषयित्वा तु रक्तादीन् पाण्डुरोगाय कल्पते ॥ १९ ॥

स पीतो हरिताभो वा ज्वरदाहसमन्वितः ।

मृणामूर्च्छांपरीतस्तु पीतमूत्रशकृन्नरः ॥ २० ॥

स्वेदनः शीतकामश्च न चान्नमभिनन्दति ।

कटुकास्यो न चास्योष्णमुपशेतेऽम्लमेव च ॥ २१ ॥

उद्गारोऽम्लो विदाहश्च विदग्धेऽन्नेऽस्य जायते ।

दौर्गन्ध्यं भिन्नवर्चस्त्वं दौर्बल्यं तम एव च ॥ २२ ॥

विवृद्धः श्लेष्मलैः श्लेष्मा पाण्डुरोगं स पूर्ववत् ।

करोति गौरवं तन्द्रां छादिं श्वेतावभासताम् ॥ २३ ॥

प्रसेकं लोमहर्षं च सादं मूर्च्छां भ्रमं क्लमम् ।

श्वासं कासं तथाऽलस्यमरुचिं वाक्स्वरग्रहम् ॥ २४ ॥

शुक्लेमूत्राक्षिवर्चस्त्वं कटुरुक्षोष्णकामताम् ।

श्वयथुं मैथुरास्यत्वमिति पाण्ड्वामयः कफात् ॥ २५ ॥

सर्वान्नसेविनः सर्वे दुष्टा दोषास्त्रिदोषजम् ।

त्रिदोषलिङ्गं कुर्वन्ति पाण्डुरोगं सुदुःसहम् ॥ २६ ॥

मृत्तिकादनशीलस्य कुप्यत्यन्यतमो मलः ।

कषाया मारुतं, पित्तमूषरा, मधुरा कफम् ॥ २७ ॥

कोपयेन्मृद्वसार्दींश्च, रौक्ष्याद्भुक्तं विरुक्षयेत् ।

पूरयत्यविपक्वैव स्त्रोतांसि निरुणद्धापि ॥ २८ ॥

इन्द्रियाणां बलं तेज ओजो वीर्यं निहत्य च ।

पाण्डुरोगं करोत्याशु बलवर्णाग्निनाशनम् ॥ २९ ॥

१ 'वर्चसो मेदः' ह. । २ 'मूत्राक्षिवर्चसां शौक्यं' ह. । ३ 'लवणास्यत्व-
मिति' ह. । ४ 'रौक्ष्याद्भुक्ता' ह. । ५ 'बलं हत्वा तेजो वीर्योजसी तथा' ह. ।

शूनगण्डाक्षिकूटभूः शूनपात्राभिमेहनः ।
 कृमिकोष्ठोऽतिसार्थत मलं सासृक् कफान्वितम् ॥ ३० ॥
 पाण्डुरोगाश्चिरोत्पन्नः खरीभूतो न सिध्यति ।
 कालप्रकर्षाच्छूनाङ्गो यश्च पीतानि पश्यति ॥ ३१ ॥
 बद्धाल्पविद्रकं सकफं हरितं योऽतिसार्थते ।
 दीनः श्वेतातिदिग्धाङ्गश्छर्दिमूर्च्छातृषादितः ॥ ३२ ॥
 स नास्त्यसृक्क्षयाद्यश्च पाण्डुः श्वेतत्वमाप्नुयात् ।
 इति पञ्चविधस्योक्तं पाण्डुरोगस्य लक्षणम् ॥ ३३ ॥
 पाण्डुरोगी तु योऽत्यर्थं पित्तलानि निषेवते ।
 तस्य पित्तमसृज्झांसं दग्ध्वा रोगाय कल्पते ॥ ३४ ॥
 हारिद्रनेत्रः स भृशं हारिद्रत्वङ्मनखाननः ।
 रक्तपीतशकृन्मूत्रो भेकवर्णो हतेन्द्रियः ॥ ३५ ॥
 दाहाविपाकदौर्बल्यसदनारुचिकर्षितः ।
 कामला बहुपित्तेषा कोष्ठशाखाश्रया मता ॥ ३६ ॥
 कालान्तरात् खरीभूता कृच्छ्रा स्यात् कुम्भकामला ।
 कृष्णपीतशकृन्मूत्रो भृशं शूनश्च मानवः ॥ ३७ ॥
 सरक्ताक्षिमुखच्छर्दिर्विण्मूत्रो यश्च ताप्यति ।
 दाहारुचितृषानाहतन्द्रामोहसमन्वितः ॥ ३८ ॥
 नष्टाग्निसंज्ञः क्षिप्रं हि कामलावान् विपद्यते ।
 साध्यानामितरेषां तु भेषजं संप्रवक्ष्यते ॥ ३९ ॥
 तत्र पाण्ड्वामयी क्षिग्धस्तीक्ष्णैरूर्ध्वानुलोमिकैः ।
 संशोध्यो मृदुभित्तिकैः कामली तु विरेचनैः ॥ ४० ॥
 ताभ्यां संशुद्धकोष्ठाभ्यां पथ्यान्यज्जाति दापयेत् ।
 शालीन् सयवगोधूमान् पुराणान् यूषसंस्कृतान् ॥ ४१ ॥
 मुद्गाढकीमसुराद्यैर्जाङ्गलैश्च रसैर्हितैः ।
 यथादोषं विशिष्टं चै तयोर्भेषज्यमाचरेत् ॥ ४२ ॥

१ 'प्रवक्ष्यामि चिकित्सितम्' ह. । २ 'कामलावान्' ह. । ३ 'शालयो
 यवगोधूमाः पुराणाः सपसंस्कृताः' ह. । ४ 'यथादोषविशेषं च' ह. ।

पञ्चगव्यं महातिकं कल्याणकमथापि वा ।
 स्नेहनार्थं घृतं दद्यात् कामलापाण्डुरोगिणे ॥ ४३ ॥
 दाडिमात् कुडवो धान्यात् कुडवार्थं पलं पलम् ।
 चित्रकाच्छृङ्गवेराञ्च पिप्पल्यष्टमिका तथा ॥ ४४ ॥
 तैर्विंशतिपलं कल्कैर्घृतस्य सलिलाढके ।
 सिद्धं हृत्पाण्डुगुल्मार्शः स्त्रीहवातकफार्तिनुत् ॥ ४५ ॥
 दीपनं श्वासकासघ्नं मूढवाते च शस्यते ।
 दुःखप्रसविनीनां च वन्ध्यानां चैव गर्भदम् ॥ ४६ ॥
 इति दाडिमाद्यं घृतम् ।

कटुका रोहिणी मुस्तं हरिद्रे वत्सकात् फलम् ।
 पटोलश्चन्दनं सूर्वा त्रायमाणा दुरालभा ॥ ४७ ॥
 कृष्णा पर्पटको निम्बो भूतिम्बो देवदारु च ।
 तैः कार्ष्णिकैर्घृतप्रस्थः सिद्धः क्षीरचतुर्गुणः ॥ ४८ ॥
 रक्तपित्तं ज्वरं दाहं श्वयथुं सभगन्दरम् ।
 अर्शास्यसृग्दरं चैव हन्ति विस्फोटकांस्तथा ॥ ४९ ॥
 इति कटुकाद्यं घृतम् ।

पथ्याशतरसे पथ्यावृन्तार्धशतकल्कवान् ।
 प्रस्थः सिद्धो घृतात् पेयः स पाण्ड्वामयगुल्मनुत् ॥ ५० ॥
 इति पथ्याघृतम् ।
 दैन्याश्चतुःपलरसे पिष्टैर्दन्तीशलादुभिः ।
 तद्वत् प्रस्थो घृतात् सिद्धः स्त्रीहपाण्ड्वर्तिशोफजित् ॥ ५१ ॥
 इति दन्तीघृतम् ।
 पुराणसर्पिषः प्रस्थो द्राक्षार्धप्रस्थसाधितः ।
 कामलागुल्मपाण्ड्वर्तिज्वरमेहोदरापहः ॥ ५२ ॥
 इति द्राक्षाघृतम् ।

१ 'च सुतप्रदम्' ह. । २ सपिप्पलीपर्पटकं भूतिम्बं देवदारु च । पिष्ट्वाऽ-
 क्षमात्रांसैः सर्पिः प्रस्थं क्षीराढके पचेत् ॥ इति पा० । ३ 'दन्त्याश्चतुष्प-
 लरसे' इति पा० ।

हरिद्रात्रिफलानिम्बबलामधुकसाधितम् ।

सक्षीरं माहिषं सर्पिः कामलाहरमुत्तमम् ॥ ५३ ॥

इति हरिद्रादिधृतम् ।

गोमूतद्विगुणो दार्वाकल्काक्षद्वयसाधितः ।

दार्व्याः पञ्चपलकाथे कल्के कालीयके परः ॥ ५४ ॥

माहिषात् सर्पिषः प्रस्थः पूर्वं पूर्वं परे परः ।

स्नेहैरेभिरुपक्रम्य स्निग्धं मत्वा विरेचयेत् ॥ ५५ ॥

पयसा मूत्रयुक्तेन बहुशः केवलेन वा ।

दन्तीफलरसे कोष्णे काशमर्याञ्जलिना शृतम् ॥ ५६ ॥

द्राक्षाञ्जलिं मृदित्वा वा दद्यात् पाण्ड्यामयापहम् ।

द्विशर्करं त्रिवृच्चूर्णं पलाधं पैत्तिकः पिबेत् ॥ ५७ ॥

कफपाण्डुस्तु गोमूत्रयुक्तां क्लिप्तां हरीतकीम् ।

आरग्वधं रसेनेक्षोर्विदार्यामलकस्य च ॥ ५८ ॥

सच्यूषणं बिल्वपत्रं पिबेन्ना कामलापहम् ।

दन्यधंपलकल्कं वा द्विगुडं शीतवारिणा ॥ ५९ ॥

कामली त्रिवृतां वाऽपि त्रिफलाया रसैः पिबेत् ।

विशालात्रिफलामुस्तकुष्ठदारुकलिङ्गकान् ॥ ६० ॥

कर्षिकानर्धकर्षाणां कुर्यादतिविषां तथा ।

कर्षौ मधुरसाया द्वौ सर्वं चूर्णं सुखाम्बुना ॥ ६१ ॥

मृदितं तं रसं पूतं पीत्वा लिह्याच्च मध्वनु ।

कासं श्वासं ज्वरं दाहं पाण्डुरोगमरोचकम् ॥ ६२ ॥

गुल्मानाहामवातांश्च रक्तपित्तं च नाशयेत् ।

त्रिफलाया गुडूच्या वा दार्व्या निम्बस्य वा रसम् ॥ ६३ ॥

१ 'माहिषाज्यस्य तु प्रस्थः' ह. । पूर्वं पाण्डुरोगे, परे कामलाख्ये । २ 'गो-
मूत्रक्लिन्नयुक्ता' ह. । ३ 'पिबेद्वा कामलावान्ना त्रिवृतां त्रिफलारसैः' ह. ।
४ 'कर्षोन्मितानतिविषां कर्षार्धाणां च दापयेत्' ह. । ५ 'लिह्याच्च माक्षि-
कम्' ह. ।

शीतं मधुयुतं प्रातः कामलातः पिबेन्नरः ।
 क्षीरमूत्रं पिबेत् पैक्षं गव्यं माहिषमेव वा ॥ ६४ ॥
 पाण्डुरोगोमूलयुक्तं वा सप्ताहं त्रिफलारसम् ।
 तरुजान् ज्वलितान्मूत्रे निर्वाप्यामृद्य चाङ्कुरान् ॥ ६५ ॥
 मातुलुङ्गस्य तत् पूतं पाण्डुशोथहरं पिबेत् ।
 स्वर्णक्षीरी त्रिवृच्छ्यामे भद्रदारु सप्तागरम् ॥ ६६ ॥
 गोमूत्राञ्जलिना ^१पिष्टं मूत्रे वा कथितं पिबेत् ।
 क्षीरमेभिः शृतं वाऽपि पिबेद्दोषानुलोमनम् ॥ ६७ ॥
 हरीतकीं प्रयोगेण गोमूत्रेणाथवा पिबेत् ।
 जीर्णे क्षीरेण भुञ्जीत रसेन मधुरेण वा ॥ ६८ ॥
 सप्तरात्रं गवां मूत्रे भावितं वाऽप्ययोरजः ।
 पाण्डुरोगप्रशान्त्यर्थं पयसा पाययेद्विषक् ॥ ६९ ॥
 द्यूषणत्रिफलामुस्तविडङ्गचित्रकाः समाः ।
 नवायोरजसो भागास्तचूर्णं क्षौद्रसर्पिषा ॥ ७० ॥
 भक्षयेत् पाण्डुहृद्रोगकुष्ठार्शःकामलापहम् ।
 नवायसमिदं चूर्णं कृष्णात्रेयेण भाषितम् ॥ ७१ ॥
 इति नवायसचूर्णम् ।

गुडनागरमण्डूरतिलांशान्मानतः समान् ।
 पिप्पलीद्विगुणां कुर्याद्दुटिकां पाण्डुरोगिणे ॥ ७२ ॥
 त्रिफला द्यूषणं मुस्तं विडङ्गं चव्यचिलकौ ।
 दार्वात्वङ्गाक्षिको धातुर्ग्रन्थिकं देवदारु च ॥ ७३ ॥
 एतान् द्विपलिकान् भागांश्चूर्णं कुर्यात् पृथक् पृथक् ।
 मण्डूरं द्विगुणं चूर्णाच्छुद्धमञ्जनसन्निभम् ॥ ७४ ॥
 गोमूत्रेऽष्टगुणे पक्त्वा तस्मिंस्तत् प्रक्षिपेत्ततः ।
 उदुम्बरसमान् कृत्वा वटकांस्तान् यथाशि ना ॥ ७५ ॥

१ 'प्रातः प्रातर्मधुयुतं' ह. । २ 'पिबेत् पक्वं' ह. । ३ 'कर्कं' ह. ।
 ४ 'मूत्रयुतां प्रयोगेणाथवा' ह. ।

उपयुज्जीत तत्रेण जीर्णे सात्त्वं च भोजनम् ।

मण्डूरवटका ह्येते प्राणदाः पाण्डुरोगिणाम् ॥ ७६ ॥

कुष्ठान्यजीर्णकं शोथमूहस्तम्भं कफामयान् ।

अर्शांसि कामलां मेहं प्लीहानं शमयन्ति च ॥ ७७ ॥

इति मण्डूरवटकाः ।

ताप्याद्रिजतुरूपायोमलाः पञ्चपलाः पृथक् ।

चित्तकत्रिफलाव्योषविडङ्गैः पलिकैः सह ॥ ७८ ॥

शर्कराष्टपलोन्मिश्राश्चूर्णिता मधुनाऽऽप्लुताः ।

अभ्यस्यास्त्वक्षमात्रा हि जीर्णे नियमिताशिना ॥ ७९ ॥

कुलथकाकमाच्यादिकपोतपरिहारिणा ।

त्रिफलायास्त्रयो भागास्त्रयस्त्रिकटुकस्य च ॥ ८० ॥

भागाश्चित्रकमूलस्य विडङ्गानां तथैव च ।

पञ्चाश्मजतुनो भागास्तथा रूप्यमलस्य च ॥ ८१ ॥

माक्षिकस्य च शुद्धस्य लौहस्य रजसस्तथैव ।

अष्टौ भागाः सितायाश्च तत् सर्वं सूक्ष्मचूर्णितम् ॥ ८२ ॥

माक्षिकेणाद्भुतं स्थाप्यमायसे भाजने शुभे ।

उदुम्बरसमां मात्रां ततः खादेद्यथाग्निं ना ॥ ८३ ॥

दिने दिने प्रयुज्जीत जीर्णे भोज्यं यथेप्सितम् ।

वर्जयित्वा कुलत्थानि काकमार्ची कपोतकम् ॥ ८४ ॥

योगराज इति ख्यातो योगोऽयममृतोपमः ।

रसायनमिदं श्रेष्ठं सर्वरोगहरं शिवम् ॥ ८५ ॥

पाण्डुरोगं विषं कासं यक्ष्माणं विषमज्वरम् ।

कुष्ठान्यजरकं मेहं शोषं श्वासमरोचकम् ॥ ८६ ॥

विशेषाद्धन्यपसारं कामलां गुदजालि च ।

इति योगराजः ।

कौटजत्रिफलानिम्बपटोलघननागरैः ॥ ८७ ॥

भावितानि दशाहानि रसैर्द्वित्रिगुणानि वा ।

१ 'गुल्मान्यजरकं' ह. । २ 'रजतस्य च' ह. ।

शिलाजतुपलान्यद्यौ तावती सितशर्करा ॥ ८८ ॥
 त्वक्क्षीरी पिप्पली धात्री कर्कटाख्या पलोन्मिता ।
 निदिग्ध्याः फलमूलाभ्यां पलं युक्त्या त्रिगन्धकम् ॥ ८९ ॥
 चूर्णितं मधुनः कुर्यान्निपलेनाक्षिकान् गुडान् ।
 दाडिमास्तुपयःपक्षिरसतोयसुरासवान् ॥ ९० ॥
 तान् भक्षयित्वाऽनु पिबेन्निरन्नो भुक्त एव वा ।
 पाण्डुकुष्ठज्वरह्रीहतमकार्शोभगन्दरान् ॥ ९१ ॥
 हृद्रोगशुक्रमूत्राग्निदोषशोथगरोदरान् ।
 कासासृग्दरपित्तासृक्शोषगुल्मगरामयान् ॥ ९२ ॥
 ते च सर्वव्रणान् हन्युः सर्वरोगहराः शिवाः ।

इति शिलाजतुवटकाः ।

पुनर्नवा त्रिवृद्धोषविडङ्गं दासु चित्रकम् ॥ ९३ ॥
 कुष्ठं हरिद्रे त्रिफला दन्ती चव्यं कलिङ्गकाः ।
 कटुका पिप्पलीमूलं मुस्तं चेति पलोन्मितम् ॥ ९४ ॥
 मण्डूरं द्विगुणं चूर्णाद्गोमूत्रे ब्याहके पचेत् ।
 कोलवद्रुडिकाः कृत्वा तक्तेणालोढ्य ना पिबेत् ॥ ९५ ॥
 ताः पाण्डुरोगान् ह्रीहानमर्शांसि विषमज्वरम् ।
 श्वयथुं ग्रहणीदोषं हन्युः कुष्ठं क्रिमींस्तथा ॥ ९६ ॥

इति पुनर्नवामण्डूरम् ।

दार्वीत्वक् त्रिफला व्योषं विडङ्गमयसो रजः ।
 मधुसर्पियुतं लिह्यात् कामलापाण्डुरोगवान् ॥ ९७ ॥
 तुल्या अयोरजःपथ्याहरिद्राः क्षौद्रसर्पिषा ।
 चूर्णिताः कामली लिह्याद्बुडक्षौद्रेण वाऽभयाः ॥ ९८ ॥
 त्रिफला द्वे हरिद्रे च कटुरोहिण्ययोरजः ।
 चूर्णितं क्षौद्रसर्पिभ्यां स लेहः कामलापहः ॥ ९९ ॥

१ 'मधुत्रिपलसंयुक्तान् कुर्यादक्षसमान् गुडान्' ह. । २ 'गलामयान्'
 ह. । ३ 'वर्धमान्' ह. । ४ 'लेहयेत् कामलापहम्' ह. ।

द्विपलांशां तुगाक्षीरीं नागरं मधुयष्टिकाम् ।
 प्रास्थिकीं पिप्पलीं द्राक्षां शर्करार्धतुलां तथा ॥ १०० ॥
 धात्रीफलरसद्रोणे चूर्णितं लेहवत् पचेत् ।
 शीतं मधुप्रस्थयुतं लिह्यात् पाणितलं ततः ॥ १०१ ॥
 हृन्त्येष कामलां पित्तं पाण्डुं कासं हलीमकम् ।

इति धान्यचलेहः ।

शूषणं त्रिफला चग्वं चित्रको देवदारु च ॥ १०२ ॥
 विडङ्गान्यभया मुस्तं वत्सकं चेति चूर्णयेत् ।
 मण्डूरतुल्यं तच्चूर्णं गोमूत्रेऽष्टगुणे पचेत् ॥ १०३ ॥
 शनैः सिद्धास्तथा शीताः कार्याः कर्षसमा गुडाः ।
 यथाम्नि भक्षणीयास्ते स्त्रीहपाण्ड्वामयापहाः ॥ १०४ ॥
 ग्रहण्यशोनुदश्चैव तक्रवाद्याशिनः स्मृताः ।

इति मण्डूरवटकाः ।

मज्जिष्ठा रजनी द्रौक्षा बलामूलान्ययोरजः ॥ १०५ ॥
 लोभ्रं चैतेषु गौडः स्यादरिष्टः पाण्डुरोगिणाम् ।

इति गौडोऽरिष्टः ।

बीजकात् षोडशपलं, त्रिफलायाश्च विंशतिः ॥ १०६ ॥
 द्राक्षायाः पञ्च, लाक्षायाः सप्त, द्रोणे जलस्य तत् ।
 साध्यं पादावशेषे तु पूतशीते समावपेत् ॥ १०७ ॥
 शर्करायास्तुलां, प्रस्थं माक्षिकस्य च, कार्षिकम् ।
 व्योषं व्याघ्रनखोशीरं क्रमुकं सैलवालुकम् ॥ १०८ ॥
 मधुकं कुष्ठमित्येतच्चूर्णितं घृतभाजने ।
 यवेषु दशरात्रस्थं ग्रीष्मे, द्विः शिशिरे स्थितम् ॥ १०९ ॥
 पिबेत्तद्ग्रहणीपाण्डुरोगार्शःशोथगुल्मनुत् ।
 मूत्रकुच्छ्रादमरीमेहकामलासन्निपातजित् ॥ ११० ॥

१ 'हलीमकं पाण्डुरोगं कामलां चैव नाशयेत्' ह. । २ 'द्राक्षा हरिद्रा
 मज्जिष्ठा' ह. ।

बीजकारिष्ट इत्येष आत्रेयेण प्रकीर्तितः ।

इति बीजकारिष्टः ।

धात्रीफलसहस्रे द्वे पीडयित्वा रसं भिषक् ॥ १११ ॥

क्षौद्राष्टांशेन संयुक्तं कृष्णार्धकुडवेन च ।

शर्करार्धतुलोन्मिश्रं पक्षं स्निग्धघटे स्थितम् ॥ ११२ ॥

प्रपिबेन्मात्रया प्रातर्जीर्णे मितहिताशनः ।

कामलापाण्डुहृद्रोगवातासृग्विषमज्वरान् ॥ ११३ ॥

कासहिकारुचिश्वासांश्चैषोऽरिष्टः प्रणाशयेत् ।

इति धान्यरिष्टः ।

स्थिरादिभिः शृतं तोयं पानाहारैः प्रशस्यते ॥ ११४ ॥

पाण्डूनां कामलार्तानां मृद्वीकामलकीरसः ।

पाण्डुरोगप्रशान्त्यर्थमिति प्रोक्तं महर्षिणा ॥ ११५ ॥

विकल्प्यमेतद्भिषजा पृथग्दोषबलं प्रति ।

वातिके स्नेहभूयिष्ठं पैत्तिके तिक्तशीतलम् ॥ ११६ ॥

श्लेष्मिके कटुतिक्तोष्णं विमिश्रं सान्निपातिके ।

निपातयेच्छरीरात्तु मृत्तिकां भक्षितां भिषक् ॥ ११७ ॥

युक्तिज्ञः शोधनैस्तीक्ष्णैः प्रसमीक्ष्य बलाबलम् ।

शुद्धकायस्य सर्पांषि बलाधानानि योजयेत् ॥ ११८ ॥

व्योषं बिल्वं हरिद्रे द्वे त्रिफला द्वे पुनर्नवे ।

मुस्तान्ययोरजः पाठा विडङ्गं देवदारु च ॥ ११९ ॥

वृश्चिकाली च भार्ङ्गी च सैक्षारैस्तैः समैर्घृतम् ।

साधयित्वा पिबेद्युक्त्या नरो मृद्वोषपीडितः ॥ १२० ॥

तद्वत् केशरयष्ट्या हृपिप्लीक्षारंशाद्वलैः ।

मृज्जक्षणादातुरस्य लौह्यादविनिवर्तिनः ॥ १२१ ॥

१ 'रसं तु तम्' ह. । २ 'क्षौद्राष्टभागं पिप्पल्याक्षूर्णार्धकुडवासुतम्' ह. ।
३ 'कटुरुक्षोष्णं मिश्रं स्यात् सान्निपातिके' ह. । ४ 'सक्षारैः' ह. । ५ 'लो-
भशाद्वलैः' ।

द्वेषा(प्या)र्थं भावितां कामं दद्यात्तद्वेषनाशनैः ।
 विडङ्गलातिविषया निम्बपत्रेण पाठ्या ॥ १२२ ॥
 वार्ताकैः कटुरोहिण्या कौटजैर्मूर्खेयाऽपि वा ।
 यथादोषं प्रकुर्वीत भैषज्यं पाण्डुरोगिणाम् ॥ १२३ ॥
 क्रियाविशेष एषोऽस्य मतो हेतुविशेषतः ।
 तिलपिष्टनिभं यस्तु वैर्यैः सृजति कामली ॥ १२४ ॥
 श्लेष्मणा रुद्धमार्गं तं कफपित्तहरैर्जयेत् ।
 रुक्षशीतगुरुस्वादुव्यायामैर्वैगनिग्रहैः ॥ १२५ ॥
 कफसंमूर्च्छितो वायुः स्थानात् पित्तं क्षिपेद्वली ।
 हारिद्रनेत्रमूत्रत्वक् श्वेतवर्चास्तदा नरः ॥ १२६ ॥
 भवेत् साटोपविष्टम्भो गुरुणा हृदयेन च ।
 दौर्बल्यालपाग्निपार्श्वार्तिहिक्काश्वासारुचिज्वरैः ॥ १२७ ॥
 क्रमेणाल्पेऽर्जुसज्येत पित्ते शाखासमाश्रिते ।
 बर्हितित्तिरिदक्षाणां रुक्षाम्लकटुकै रसैः ॥ १२८ ॥
 शुष्कमूलककौलथैर्युषैश्चान्नानि भोजयेत् ।
 मातुलुङ्गरसं क्षौद्रपिप्पलीमरिचान्वितम् ॥ १२९ ॥
 सनागरं पिवेत् पित्तं तथाऽस्येति स्वमाशयम् ।
 कटुतीक्ष्णोष्णलवणैर्भृशाम्लैश्चाप्युपक्रमः ॥ १३० ॥
 आपित्तरागाच्छकृतो वायोश्चाप्रशमाद्भवेत् ।
 स्वस्थानमागते पित्ते पुंरीषे पित्तरञ्जिते ॥ १३१ ॥
 निवृत्तोपद्रवस्यास्य पूर्णः कामलिको विधिः ।
 यदा तु पाण्डोर्वर्णः स्याद्धरितश्यावपीतकः ॥ १३२ ॥
 बलोत्साहक्षयस्तन्द्रा मन्दाम्नित्वं मृदुज्वरः ।
 स्त्रीष्वहर्षोऽङ्गमर्दश्च श्वासस्तृष्णाऽरुचिर्भ्रमः ॥ १३३ ॥

१ 'शुक्लातिविषया निम्बैर्विडङ्गैः कुटजेन वा' ह. । २ 'पाठ्या' ह. ।
 ३ 'कामलावान् सृजेन्मलम्' ह. । ४ 'ऽनुवध्येत' ह. । ५ 'मले पित्तानुरञ्जिते'
 ह. । ६ 'निवृत्तोपद्रवस्य स्यात् पूर्वः' इति पा० ।

हलीमकं तदा तस्य विद्यादलिलपित्ततः ।
 गुडूचीस्वरसक्षीरसाधितं माहिषं घृतम् ॥ १३४ ॥
 स पिवेन्नितृतां स्निग्धो रसेनामलकस्य तु ।
 विरिक्तो मधुरप्रायं भजेत् पित्तालिलापहम् ॥ १३५ ॥
 द्राक्षालेहं च पूर्वोक्तं सर्पीणि मधुराणि च ।
 यापनान् क्षीरवस्तींश्च शीलयेत् सानुवासनान् ॥ १३६ ॥
 मार्द्वीकारिष्टयोगांश्च पिवेद्युक्त्याऽग्निवृद्धये ।
 कालिकं चाभयालेहं पिप्पलीं मधुकं बलाम् ।
 पयसा च प्रयुञ्जीत यथादोषं यथाबलम् ॥ १३७ ॥

तत्र श्लोकौ ।

पाण्डोः पञ्चविधस्योक्तं हेतुलक्षणभेषजम् ।
 कामला द्विविधा तेषां साध्यासाध्यत्वमेव च ॥ १३८ ॥
 तेषां विकल्पो यश्चान्यो महाव्याधिर्हलीमकः ।
 तस्य चोक्तं समासेन व्यञ्जनं सचिकित्सितम् ॥ १३९ ॥
 इत्यग्निवेशकृते तन्त्रे चरकप्रतिसंस्कृते दृढबलसंपूरिते चिकित्सास्थाने
 पाण्डुरोगचिकित्सितं नाम षोडशोऽध्यायः ॥ १६ ॥

सप्तदशोऽध्यायः ।

अथातो हिक्काश्वासचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

वेदलोकार्थतत्त्वज्ञमात्रेयमृषिमुत्तमम् ।

अपृच्छत् संशयं धीमानग्निवेशः कृताञ्जलिः ॥ ३ ॥

य इमे द्विविधाः प्रोक्तास्त्रिदोषास्त्रिप्रकोपणाः ।

रोगा नानात्मकास्तेषां कस्को भवति दुर्जयः ॥ ४ ॥

१ 'लक्षणं' ह. ।

अग्निवेशस्य तद्वाक्यं श्रुत्वा मतिमतां वरः ।
 उवाच परमप्रीतः परमार्थविनिश्चयम् ॥ ५ ॥
 कामं प्राणहरा रोगा बहवो न तु ते तथा ।
 यथा श्वासश्च हिक्का च प्राणानाशु निवृण्णतः ॥ ६ ॥
 अन्यैरप्युपसृष्टस्य रोगैर्जन्तोः पृथग्विधैः ।
 अन्ते संजायते हिक्का श्वासो वा तीव्रवेदनः ॥ ७ ॥
 कफवातात्मकावेतौ पित्तस्थानसमुद्भवौ ।
 हृदयस्य रसादीनां धातूनां चोपशोषणौ ॥ ८ ॥
 तस्मात् साधारणावेतौ मतौ मम सुदुर्जयौ ।
 मिथ्योपचरितौ क्रुद्धौ हत आशीविषाविभ ॥ ९ ॥
 पृथक् पञ्चविधावेतौ निर्दिष्टौ रोगसंग्रहे ।
 तयोः शृणु समुत्थानं लिङ्गं च सभिषग्जितम् ॥ १० ॥
 रजसा धूमवाताभ्यां शीतस्थानाम्बुसेवनात् ।
 व्यायामाद्वाग्न्यधर्माध्वरूक्षान्नविषमाशनात् ॥ ११ ॥
 आमप्रदोषादानाहाद्रौक्ष्यादत्यपतर्पणात् ।
 दौर्बल्यान्मर्मणो घाताद्ब्रून्द्वाच्छुद्ध्यतियोगतः ॥ १२ ॥
 अतीसारज्वरच्छर्दिप्रतिशयायक्षतक्षयात् ।
 रक्तपित्तादुदावर्ताद्विसूच्यलसकादपि ॥ १३ ॥
 पाण्डुरोगाद्विषाच्चैव प्रवर्तते गदाविमौ ।
 निष्पावमाषपिण्याकतिलतैलनिषेवणात् ॥ १४ ॥
 पिष्टशालूकविष्टम्भिभिदाहिगुरुभोजनात् ।
 जलजानूपपिशितदध्यामक्षीरसेवनात् ॥ १५ ॥
 अभिष्यन्द्युपचाराच्च श्लेष्मलानां च सेवनात् ।
 कण्ठोरसः प्रतीघाताद्विबन्धैश्च पृथग्विधैः ॥ १६ ॥
 भारुतः प्राणवाहीनि स्रोतांस्याविश्य कुप्यति ।
 उरःस्थः कफमुद्धूय हिक्काश्वासान् करोति सः ॥ १७ ॥

१ 'इत्यग्निवेशस्य वचः' ह. । २ 'परमदुर्जयौ' ह. । ३ 'रोगावेतौ प्ररोहतः' ह. ।

घोराण् प्राणोपरोधाय प्राणिनां पञ्च पञ्च च ।
 उभयोः पूर्वरूपाणि शृणु वक्ष्याम्यतः परम् ॥ १८ ॥
 कण्ठोरसोर्गुह्यत्वं च वदनस्य कषायता ।
 हिकानां पूर्वरूपाणि कुक्षेराटोप एव च ॥ १९ ॥
 आनाहः पार्श्वशूलं च पीडनं हृदयस्य च ।
 प्राणस्य च विलोमत्वं ध्यासानां पूर्वलक्षणम् ॥ २० ॥
 प्राणोदकान्नवाहीनि स्रोतांसि सकफोऽनिलः ।
 हिक्राः करोति संरुध्य तासां लिङ्गं पृथक् शृणु ॥ २१ ॥
 क्षीणमांसबलप्राणतेजसः सकफोऽनिलः ।
 गृहीत्वा सहसा कण्ठमुच्चैर्घोषवतीं भृशम् ॥ २२ ॥
 करोति सततं हिक्रामेकद्वित्रिगुणां तथा ।
 प्राणः स्रोतांसि मर्माणि संरुध्योष्माणमेव च ॥ २३ ॥
 संज्ञां मुष्णाति गात्राणां स्तम्भं संजनयत्यपि ।
 मार्गं चैवान्नपानानां रुणञ्चपहतस्मृतेः ॥ २४ ॥
 साश्रुविडुतनेत्रस्य स्तब्धशङ्खच्युतभ्रुवः ।
 सक्तजल्पप्रलापस्य निर्वृतिं नाधिगच्छतः ॥ २५ ॥
 महामूला महावेगा महाशब्दा महाबला ।
 महाहिक्रेति सा नृणां सद्यः प्राणहरा मता ॥ २६ ॥
 इति महाहिक्रा ।
 हिक्रते यः प्रवृद्धस्तु कृशो दीनमना नरः ।
 जजरेणोरसा कृच्छ्रं गम्भीरमनुनादयन् ॥ २७ ॥
 संजृम्भन् संक्षिपंश्चैव तथाऽङ्गानि प्रसारयन् ।
 पार्श्वं चोभे समायम्य कूजन् स्तम्भरुगदितः ॥ २८ ॥
 नाभेः पक्षाशयाद्वाऽपि हिक्रा चास्योपजायते ।
 क्षोभयन्ती भृशं देहं नाभयन्तीव ताम्यतः ॥ २९ ॥
 रुणञ्चुच्छ्वासमार्गं तु प्रनष्टबलचेतसः ।
 गम्भीरा नाम सा तस्य हिक्रा प्राणान्तिकी मता ॥ ३० ॥
 इति गम्भीरा हिक्रा ।

व्यपेता जायते हिक्का याऽन्नपाने चतुर्विधे ।

आहारपरिणामान्ते भूयश्च लभते बलम् ॥ ३१ ॥

प्रलापचर्म्यतीसारनृष्णार्तस्य विचेतसः ।

जृम्भिणो विडुताक्षस्य शुष्कास्यस्य विनामिनः ॥ ३२ ॥

पर्याध्मातस्य हिक्का या जत्रुमूलादसन्तता ।

सा व्यपेतेति विज्ञेया हिक्का प्राणोपरोधिनी ॥ ३३ ॥

इति व्यपेता हिक्का ।

क्षुद्रवातो यदा कोष्ठाध्यायामपरिघटितः ।

कण्ठे प्रपद्यते हिक्कां तदा क्षुद्रां करोति सः ॥ ३४ ॥

अतिदुःखा न सा नोरःशिरोमर्मप्रबाधिनी ।

न चोष्णसान्नपानानां मार्गमावृत्य तिष्ठति ॥ ३५ ॥

वृद्धिमायस्यतो याति भुक्तमात्रे च मार्दवम् ।

यतः प्रवर्तते पूर्वं तत एव निवर्तते ॥ ३६ ॥

हृदयं क्लोम कण्ठं च तालुकं च समाश्रिता ।

मृद्री सा क्षुद्रहिक्केति नृणां साध्या प्रकीर्तिता ॥ ३७ ॥

इति क्षुद्रहिक्का ।

सहसाऽत्यभ्यवहृतैः पानाच्चैः पीडितोऽनिलः ।

ऊर्ध्वं प्रपद्यते कोष्ठान्मद्यैर्वाऽतिमदप्रदैः ॥ ३८ ॥

तथाऽतिरोषभाष्याध्वहास्यभारातिवर्तनैः ।

वायुः कोष्ठगतो धावन् पानभोज्यप्रपीडितः ॥ ३९ ॥

उँरःस्रोतः समाविश्य कुर्याद्विक्कां ततोऽन्नजाम् ।

तथा शनैरसंबद्धं क्षुवंश्चापि स हिक्कते ॥ ४० ॥

न मर्मबाधाजननी नेन्द्रियाणां प्रबाधिनी ।

हिक्का पीते तथा भुक्ते शमं या याति साऽन्नजा ॥ ४१ ॥

इति अन्नजा हिक्का ।

१ 'जृम्भतः' ह. । २ 'क्षुद्रां संजनयेत्तदा' ह. । ३ 'सहसैवातिसंभुक्तेः'
ह. । ४ 'प्रकरोत्यन्नजां हिक्कामुरःस्रोतःसमाश्रितः' ह. ।

अतिसंचितदोषस्य भक्तच्छेदकृतस्य च ।
 व्याधिभिः क्षीणदेहस्य वृद्धस्यातिव्यवायिनः ॥ ४२ ॥
 आसां या सा समुत्पन्ना हिक्का हन्त्याशु जीवितम् ।
 यमिका च प्रलापार्तितृष्णामोहसमन्विता ॥ ४३ ॥
 अक्षीणश्चाप्यदीनश्च स्थिरधात्विन्द्रियश्च यः ।
 तस्य साधयितुं शक्या यमिका हन्त्यतोऽन्यथा ॥ ४४ ॥
 यदा स्रोतांसि संरुध्य मारुतः कफपूर्वकः ।
 विष्वग्गजति संरुद्धस्तदा श्वासान् करोति सः ॥ ४५ ॥
 उद्धूयमानवातो यः शब्दबहुःखितो नरः ।
 उच्चैः श्वसिति संरुद्धो मत्तर्षभ इवानिशम् ॥ ४६ ॥
 प्रनष्टज्ञानविज्ञानस्तथा विभ्रान्तलोचनः ।
 विवृताक्ष्याननो बद्धमूत्रवर्चा विशीर्णवाक् ॥ ४७ ॥
 दीनः प्रश्वसितं चास्य दूराद्विज्ञायते भृशम् ।
 महाश्वासोपसृष्टः स क्षिप्रमेव विपद्यते ॥ ४८ ॥
 इति महाश्वासः ।

दीर्घं श्वसिति यैस्तूर्ध्वं न च प्रत्याहरत्यधः ।
 श्लेष्मावृतमुखस्रोताः क्रुद्धगन्धवहार्दितः ॥ ४९ ॥
 ऊर्ध्वदृष्टिविपश्यंश्च विभ्रान्ताक्ष इतस्ततः ।
 प्रमुह्यन् वेदनार्तश्च शुष्कास्योऽरतिपीडितः ॥ ५० ॥
 ऊर्ध्वश्वासे प्रकुपिते ह्यधःश्वासो निरुध्यते ।
 मुह्यतस्ताम्यतश्चोर्ध्वं श्वासस्तस्यैव हन्त्यसून् ॥ ५१ ॥
 इत्यूर्ध्वश्वासः ।

यस्तु श्वसिति विच्छिन्नं सर्वप्राणेन पीडितः ।
 न वा श्वसिति दुःखार्तो मर्मच्छेदरुगर्दितः ॥ ५२ ॥
 आनाहस्वेदमूर्च्छार्तो दह्यमानेन बस्तिना ।
 विवृताक्षः परिक्षीणः श्वसन् रक्तैकलोचनः ॥ ५३ ॥

१ 'आमसंचितदोषस्य भक्तच्छेदकृतस्य च' ह. । २ 'विवृताक्षाननो' ग. ।
 ३ 'ऊर्ध्वं श्वसिति यो दीर्घं' ह. ।

✓ विचेताः परिशुष्कास्यो विवर्णः प्रलपन् नरः ।
छिन्नश्वासेन विच्छिन्नः स शीघ्रं विजहात्यसून् ॥ ५४ ॥
इति छिन्नश्वासः ।

प्रतिलोमं यदा वायुः स्रोतांसि प्रतिपद्यते ।
ग्रीवां शिरश्च संगृह्य श्लेष्माणं समुदीर्य च ॥ ५५ ॥
करोति पीनसं तेन रुद्धो घुर्धुरकं तथा ।
अतीव तीव्रवेगं च श्वासं प्राणप्रपीडकम् ॥ ५६ ॥
प्रताम्यत्यतिवेगाच्च कासते सन्निरुध्यते ।
प्रमोहं कासमानश्च स गच्छति मुहुर्मुहुः ॥ ५७ ॥
श्लेष्मण्यमुच्यमाने च भृशं भवति दुःखितः ।
तस्यैव च विमोक्षान्ते मुहूर्तं लभते सुखम् ॥ ५८ ॥
तथाऽस्योद्धंसते कण्ठः कृच्छ्राच्छक्नोति भाषितुम् ।
न चापि लभते निद्रां शयानः श्वासपीडितः ॥ ५९ ॥
पार्श्वे तस्यावगृह्णाति शयानस्य समीरणः ।
आसीनो लभते सौख्यमुष्णं चैवाभिनन्दति ॥ ६० ॥
उच्छ्रिताक्षो ललाटेन स्विद्यता भृशमर्तिमान् ।
विशुष्कास्यो मुहुः श्वासो मुहुश्चैवावधम्यते ॥ ६१ ॥
मेघाम्बुशीतप्राग्वतैः श्लेष्मलैश्चाभिर्वर्धते ।
स याप्यस्तमकः श्वासः साध्यो वा स्यान्नवोत्थितः ॥ ६२ ॥
इति तमकश्वासः ।

उपरमूर्च्छापरीतस्य विद्यात् प्रतमकं तु तम् ।
उदावर्तेरजोऽजीर्णक्लिन्नकायनिरोधजः ॥ ६३ ॥
तमसा वर्धतेऽत्यर्थं शीतैश्चागु प्रशाम्यति ।
मज्जतस्तमसीवाऽस्य विद्यात् संतमकं तु तम् ॥ ६४ ॥
इति प्रतमकसंतमकश्वासौ ।

रुक्षायामोद्भवः कोष्ठे क्षुद्रो वात उदीरयन् ।
क्षुद्रश्वासो न सोऽत्यर्थं दुःखेनाङ्गप्रबाधकः ॥ ६५ ॥

१ 'प्रताम्यति स वेगेन' गा. । २ 'श्लेष्मलैश्च प्रवर्धते' इति पा० ।

हिनस्ति न स गात्राणि न च दुःखो यथेतरे ।
 न च भोजनपानानां निरुणञ्चुचितां गतिम् ॥ ६६ ॥
 नेद्रियाणां च्चथां नापि कांचिदापादयेद्भुजम् ।
 स साध्य उक्तो बलिनः सर्वे चाव्यक्तलक्षणाः ॥ ६७ ॥
 इति क्षुद्रश्वासः ।

इति श्वासाः समुद्दिष्टा हिक्काश्चैव स्वलक्षणैः ।
 एषां प्राणहरा वर्ज्या घोरास्ते ह्याशुकारिणः ॥ ६८ ॥
 भेषजैः साध्ययाप्यास्तु क्षिप्रं भिषगुपाचरेत् ।
 उपेक्षिता दहेयुर्हि शुष्कं कक्षमिवानलः ॥ ६९ ॥
 कारणस्थानमूलैक्यादेकमेव चिकित्सितम् ।
 द्वयोरपि यथादृष्टमृषिभिस्तन्निबोधत ॥ ७० ॥
 हिक्काश्वासादितं स्निग्धैरादौ स्वेदैरुपाचरेत् ।
 आक्तं लवणतैलेन नाडीप्रस्तरसंकरैः ॥ ७१ ॥
 तैरस्य ग्रथितः श्लेष्मा स्रोतःस्वभिविलीयते ।
 खानि मार्दवमायान्ति ततो वातानुलोमता ॥ ७२ ॥
 यथाऽद्रिकुञ्जैर्वर्कांशुतप्तं विष्यन्दते हिमम् ।
 श्लेष्मा तप्तः स्थिरो देहे स्वेदैर्विष्यन्दते तथा ॥ ७३ ॥
 स्निग्धं ज्ञात्वा ततस्तूर्णं भोजयेत् स्निग्धमोदनम् ।
 मत्स्यानां शूकराणां वा रसैर्दध्युत्तरेण वा ॥ ७४ ॥
 ततः श्लेष्मणि संवृद्धे वमनं पाययेत्तु तम् ।
 पिप्पलीसैन्धवक्षौद्रैर्युक्तं वाताविरोधि यत् ॥ ७५ ॥
 निर्हते सुखमाप्नोति स कफे दुष्टविग्रहे ।
 स्रोतःसु च विशुद्धेषु चरत्यविहतोऽनिलः ॥ ७६ ॥
 लीनश्चेद्दोषशेषः स्याद्भूमैस्तं निर्हरेद्बुधः ।
 हरिद्रां पत्रमैरण्डमूलं लाक्षां मनःशिलाम् ॥ ७७ ॥

१ 'वातश्चाप्यनुलोमताम्' ह ।

मांसीं सदेवदावेल्लां पिष्ट्वा वातं प्रकल्पयेत् ।
 तां घृताक्तां पिबेद्धूमं यवैर्वा घृतसंयुतैः ॥ ७८ ॥
 मधूच्छिष्टं सर्जरसं घृतं मल्लकसंपुटे ।
 कृत्वा धूमं पिबेच्छृङ्गं बालं वा स्नायु वा श्वाम् ॥ ७९ ॥
 श्योनाकवर्धमानानां नाडीं शुष्कां कुशस्य वा ।
 पद्मकं गुग्गुलं लोध्रं शलकीं वा घृताहुताम् ॥ ८० ॥
 क्षतक्षीणातिसारासृक्पित्तदाहानुबन्धजान् ।
 मधुरस्निग्धशीताद्यैर्हिक्काश्वासानुपाचरेत् ॥ ८१ ॥
 न स्वेद्याः पित्तदाहार्ता रक्तस्वेदातिवर्तिनः ।
 क्षीणधातुबला रुक्षा गर्भिण्यश्चापि पित्तलाः ॥ ८२ ॥
 कोष्णैः काममुरःकण्ठं स्नेहसेकैः सशर्करैः ।
 उत्कारिकोपनाहैश्च स्नेदयेन्मृदुभिः क्षणम् ॥ ८३ ॥
 तिलोमामाषगोधूमचूर्णैर्वातहरैः सह ।
 स्नेहैश्चोत्कारिका साम्लैः सक्षीरैर्वा कृता हिता ॥ ८४ ॥
 नवज्वरामदोषेषु रुक्षस्वेदं विलङ्घनम् ।
 समीक्ष्योल्लेखनं वाऽपि कारयेत्प्लवणाम्बुना ॥ ८५ ॥
 अतियोगोद्धतं वातं दृष्ट्वा वातहरैर्भिषक् ।
 रसाद्यैर्नातिशीतोष्णैरभ्यङ्गैश्च शमं नयेत् ॥ ८६ ॥
 उदावर्ते तथाऽऽध्माने मातुलुङ्गाम्लवेतसैः ।
 हिङ्गुपीलुबिडैश्चाजं युक्तं स्यादनुलोमनम् ॥ ८७ ॥
 हिक्काश्वासामयी ह्येको बलवान् दुर्बलोऽपरः ।
 कफाधिकस्तथैवैको रुक्षो बह्वनिलोऽपरः ॥ ८८ ॥
 कफाधिके बलस्थे च वमनं सविरेचनम् ।
 कुर्यात् पथ्याशिने धूमलेहादिशमनं ततः ॥ ८९ ॥
 वातिकान् दुर्बलान् बालान् वृद्धांश्चानिलसूदनैः ।
 तर्पयेदेव शमनैः स्नेहयूपरसादिभिः ॥ ९० ॥

१ 'तेषां मृदुभिराचरेत्' ह. ।

अनुक्लिष्टकफस्त्रिदुर्बलानां विशोधनात् ।

वायुर्लब्धास्पदो मर्म संशोष्याशु हरेदसून् ॥ ९१ ॥

दृढान् बहुकफांस्तस्मादसैरानूपवारिजैः ।

तृप्तान् विशोधयेत् स्त्रिद्वान् वृंहयेदितरान् भिषक् ॥ ९२ ॥

बर्हितित्तिरिदक्षाश्च जाङ्गलाश्च मृगद्विजाः ।

दशमूलरसे सिद्धाः कौलथे वा रसे हिताः ॥ ९३ ॥

निदिग्धिकां बिल्वमध्यं कर्कटाख्यां दुरालभाम् ।

त्रिकण्टकं गुडूर्चं च कुलथांश्च सचित्रकान् ॥ ९४ ॥

जले पक्त्वा रसः पूतः पिप्पलीघृतभर्जितः ।

सनागरः सलवणः स्याद्यूपो भोजने हितः ॥ ९५ ॥

रास्त्रां बलां पञ्चमूलं ह्रस्वं मुद्गान् सचित्रकान् ।

पक्त्वाऽम्भसि रसे तस्मिन् यूपः साध्यश्च पूर्ववत् ॥ ९६ ॥

पल्वान्मातुलुङ्गस्य निम्बस्य कुलकस्य च ।

पक्त्वा मुद्गांश्च सव्योषान् क्षारयूपं त्रिपाचयेत् ॥ ९७ ॥

दत्त्वा सलवणं क्षारं शिमूणि मरिचानि च ।

युक्त्या संसाधितो यूपो हिक्काश्वासविकारनुत् ॥ ९८ ॥

कासमर्दकपत्राणां यूपः शोभाञ्जनस्य च ।

शुष्कमूलकयूषश्च हिक्काश्वासनिवारणः ॥ ९९ ॥

सदधिव्योषसर्पिष्को यूपो वार्ताकजो हितः ।

शालिषष्टिकगोधूमयवान्नान्यनवानि च ॥ १०० ॥

हिङ्गुसौवर्चलाजाजीविडपौष्करचित्रकैः ।

सिद्धा कर्कटशृङ्गा च यवागूः श्वासहिक्किनाम् ॥ १०१ ॥

दशमूलीशटीरास्त्रापिप्पलीबिल्वपौष्करैः ।

शृङ्गीतामलकीभार्गीगुडूर्चीनागरर्धिभिः ॥ १०२ ॥

यवागूं विधिना सिद्धां कषायं वा पिवेन्नरः ।

कासहृद्ग्रहपार्श्वार्तिहिक्काश्वासप्रशान्तये ॥ १०३ ॥

पुष्कराह्वशटीव्योषमातुलुङ्गाम्लवेतसैः ।

योजयेद्द्रवपानानि ससर्पिर्विडहिङ्गुभिः ॥ १०४ ॥

दशमूलस्य वा क्वाथमथवा देवदारुणः ।
 वृषितो मदिरां वाऽपि हिक्काश्वासी पिबेन्नरः ॥ १०५ ॥
 पाठां मधुरसां राज्ञां सरलं देवदारु च ।
 प्रक्षाल्य जर्जरीकृत्य सुरामण्डे निधापयेत् ॥ १०६ ॥
 तं मन्दलवणं कृत्वा भिषक् प्रसृतसंमितम् ।
 पाययेत्तु ततो हिक्का श्वासश्चैवोपशाम्यति ॥ १०७ ॥
 हिङ्गु सौवर्चलं कोलं समङ्गां पिप्पलीं बलाम् ।
 मातुलङ्गरसे पिष्टमारनालेन वा पिबेत् ॥ १०८ ॥
 सौवर्चलं नागरं च भार्गीद्विशर्करायुतम् ।
 उष्णाम्बुना पिबेदेतद्विक्काश्वासविकारनुत् ॥ १०९ ॥
 भार्गीनागरयोः कल्कं मरिचक्षारयोस्तथा ।
 पीतद्रुचित्रकास्फोतामूर्वाणां चाम्बुना पिबेत् ॥ ११० ॥
 मधूलिका तुगाक्षीरी नागरं पिप्पली तथा ।
 उत्कारिका घृते सिद्धा श्वासे पित्तानुबन्धजे ॥ १११ ॥
 श्वाविधं शशमांसं च शलकस्य च शोणितम् ।
 पिप्पलीघृतसिद्धानि श्वासे वातानुबन्धजे ॥ ११२ ॥
 सुवर्चलारसो दुग्धं घृतं त्रिकटुकान्वितम् ।
 शाल्योदनस्यानुपानं वातपित्तानुगे हितम् ॥ ११३ ॥
 शिरीषपुष्पस्वरसः सप्तपर्णस्य वा पुनः ।
 पिप्पलीमधुसंयुक्तः कफपित्तानुगे मतः ॥ ११४ ॥
 मधुकं पिप्पलीमूलं गुडो गोश्वशकृद्रसः ।
 घृतं क्षौद्रं श्वासकासहिक्काभिष्यन्दिनां शुभम् ॥ ११५ ॥
 खराश्वोद्वराहाणां मेषस्य च गजस्य च ।
 शकृद्रसं बहुकफे चैकैकं मधुना पिबेत् ॥ ११६ ॥
 क्षारं चाप्यश्वगन्धाया लिह्यान्ना क्षौद्रसर्पिषा ।
 मयूरपादनालं वा शकलं शलकस्य वा ॥ ११७ ॥

१ 'गोशकृतो रसः' ग. । २ 'पृथग्लिह्यात्सक्षौद्रं तु कफेऽधिके' ह. ।

श्वाविद्रोहकचाषाणां रोमाणि कुररस्य वा ।
 एकद्विशफशृङ्गाणि चर्मास्थीनि खुरांस्तथा ॥ ११८ ॥
 सर्वाण्येकैकशो वाऽपि दग्ध्वा क्षौद्रघृतान्वितम् ।
 चूर्णं लिहन् जयेत् कासं हिक्कां श्वासं च दारुणम् ॥ ११९ ॥
 एते हि कफसंरुद्धगतिप्राणप्रकोपजाः ।
 तस्मात्तन्मार्गशुद्ध्यर्थं देया लेहा न निष्कफे ॥ १२० ॥
 का(श्वा)सिने छर्द्वनं दद्यात् स्वरभङ्गे च बुद्धिमान् ।
 वातश्लेष्महरयुक्तं तमके तु विरेचनम् ॥ १२१ ॥
 उदीर्यते श्वशतरं मार्गरोधाद्बृहज्जलम् ।
 यथा तथाऽनिलस्तस्य मार्गं नित्यं विशोधयेत् ॥ १२२ ॥
 शरीचोरकजीवन्तीत्वङ्मुस्तं पुष्कराह्वयम् ।
 सुरसं तामलक्येला पिप्पलयगुरु नागरम् ॥ १२३ ॥
 वालकं च समं चूर्णं कृत्वाऽष्टगुणशर्करम् ।
 सर्वथा तमके श्वासे हिक्कायां च प्रयोजयेत् ॥ १२४ ॥
 इति शब्दादिचूर्णम् ।

मुक्ताप्रवालवैडूर्यशङ्खस्फटिकमञ्जनम् ।
 सैसारगन्धकाचार्कसूक्ष्मैलालवणद्वयम् ॥ १२५ ॥
 ताम्रायोरजसी रूप्यं सौगन्धिककशेरुकम् ।
 ज्योतीरसः शणाद्वीजमपामार्गस्य तण्डुलाः ॥ १२६ ॥
 एषां पाणितलं चूर्णं तुल्यानां क्षौद्रसर्पिषा ।
 हिक्कां श्वासं च कासं च लीढमाशु नियच्छति ॥ १२७ ॥
 अञ्जनात्तिमिरं काचं नीलिकां पुष्पकं तमः ।
 पिलं कण्डुमभिष्यन्दमर्षं चैव प्रणाशयेत् ॥ १२८ ॥
 इति मुक्ताद्यं चूर्णम् ।

शरीपुष्करमूलानां चूर्णमामलकस्य च ।
 मधुना संयुतं लेह्यं चूर्णं वा काललोहजम् ॥ १२९ ॥

१ 'श्वविज्जाहकचाषाणां' ह. । २ 'प्राणप्रकोपहाः' इति पा० ।
 ३ 'सक्षारकाचगन्धार्क' इति, 'ससारगन्ध(न्ध)काचानि' इति च पा० ।

सशर्करां तामलकीं द्राक्षां गोऽश्वशकृद्वसम् ।
 तुल्यं गुडं नागरं च प्राशयेन्नावयेत्तथा ॥ १३० ॥
 लज्जुनस्य पलाण्डोर्वा मूलं गुञ्जनकस्य वा ।
 नावयेच्चन्दनं वाऽपि नारीक्षीरेण संयुतम् ॥ १३१ ॥
 सुखोष्णं घृतमण्डं वा सैन्धवेनावचूर्णितम् ।
 नावयेन्मक्षिकाविष्टामलक्तकरसेन वा ॥ १३२ ॥
 नारीक्षीरेण सिद्धं वा सर्पिर्मधुरकैरपि ।
 पीतं नस्तो निषिक्तं वा सद्यो हिक्कां नियच्छति ॥ १३३ ॥
 सकृदुष्णं सकृच्छीतं व्यत्यासाद्धिक्किनां पयः ।
 पाने नस्तःक्रियायां च शर्करामधुसंयुतम् ॥ १३४ ॥
 अधोभागैर्घृतं सिद्धं सद्यो हिक्कां नियच्छति ।
 पिप्पलीमधुयुक्तौ वा रसौ धात्रीकपित्थयोः ॥ १३५ ॥
 लाजालाक्षामधुद्राक्षापिप्पल्यश्वशकृद्वसान् ।
 लिह्यात् कोलमधुद्राक्षापिप्पलीनागराणि वा ॥ १३६ ॥
 शीताम्बुसेकः सहसा त्रासो विस्मापनं भयम् ।
 क्रोधहर्षप्रियोद्वेगा हिक्काप्रच्यावना मताः ॥ १३७ ॥
 हिक्काश्वासविकाराणां निदानं यत् प्रकीर्तितम् ।
 वर्ज्यमारोग्यकामैस्तद्धिक्काश्वासविकारिभिः ॥ १३८ ॥
 हिक्काश्वासानुबन्धा ये शुष्कोरः कण्ठतालुकाः ।
 प्रकृत्या रूक्षदेहा ये सर्पिर्भिस्तानुपाचरेत् ॥ १३९ ॥
 दशमूलरसे सर्पिर्दधिमण्डेन साधयेत् ।
 कृष्णासौवर्चलक्षारवयः स्याद्विज्जुचोरकैः ॥ १४० ॥
 कायस्थया च तत् पानाद्धिक्काश्वासौ प्रणाशयेत् ।
 इति दशमूलाद्य घृतम् ।
 तेजोबलभया कुष्ठं पिप्पली कटुरोहिणी ॥ १४१ ॥
 भूतीकं पौष्करं मूलं पलाशश्चित्रकः शटी ।
 सौवर्चलं तामलकी सैन्धवं बिलवपेशिका ॥ १४२ ॥

१ 'शुष्कक्षीणकफोरस्का हिक्काश्वासानुबन्धिनः' ग. । २ 'नियच्छति' इ. ।

तालीशपत्रं जीवन्ती वचा तैरक्षसंमितैः ।

हिङ्गुपादैर्घृतप्रस्थं पचेत्तोये चतुर्गुणे ॥ १४३ ॥

पुतद्यथाबलं पीत्वा हिक्काश्वासौ जयेन्नरः ।

शोथानिलाशोर्ग्रहणीहृत्पाश्चरुज एव च ॥ १४४ ॥

इति तेजोवत्सादिघृतम् ।

मनःशिलासर्जरसलाक्षारजनिपद्मकैः ।

मज्जिष्ठैश्च कर्षाशैः प्रस्थः सिद्धो घृताद्धितः ॥ १४५ ॥

इति मनःशिलादिघृतम् ।

जीवनीयोपसिद्धं वा सक्षौद्रं लेहयेद्घृतम् ।

त्र्यृषणं दाधिकं वाऽपि पिबेद्वासाघृतं तथा ॥ १४६ ॥

यत्किञ्चित् कफवातघ्नमुष्णं वातानुलोमनम् ।

भेषजं पानमन्नं वा तद्धितं श्वासहिक्किने ॥ १४७ ॥

वातकृद्वा कफहरं कफकृद्वाऽनिलापहम् ।

कार्यं नैकान्तिकं ताभ्यां प्रायः श्रेयोऽनिलापहम् ॥ १४८ ॥

सर्वेषां बृंहणो ह्यल्पः शक्यश्च प्रायशो भवेत् ।

नावश्यं शमनोपायो भृशोऽशक्यश्च कर्शने ॥ १४९ ॥

तस्माच्छुद्धानशुद्धांश्च शमनैर्बृंहणैरपि ।

हिक्काश्वासादिताजन्तून् प्रायशः समुपाचरेत् ॥ १५० ॥

तत्र श्लोकः ।

दुर्जयत्वे समुत्पत्तौ क्रियैकत्वे च कारणम् ।

लिङ्गं पथ्यं च हिक्कानां श्वासानां चेह दर्शितम् ॥ १५१ ॥

इत्यग्निवेशकृते तन्त्रे चरकप्रतिसंस्कृते दृढबलसंपूरिते

चिकित्सास्थाने हिक्काश्वासचिकित्सितं नाम

सप्तदशोऽध्यायः ॥ १७ ॥

१ 'शाखानिलाशोर्ग्रहणी' ह. । २ 'वासाघृतं दाधिकं वा पिबेत्त्र्यृषणमेव च' ह. । ३ 'हिक्काश्वासेषु तद्धितम्' ह. । ४ 'ह्यल्पशक्यः' इति पा० ।

अष्टादशोऽध्यायः ।

अथातः कासचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

तपसा तेजसा धृत्या धिया च परयाऽन्वितः ।

आत्रेयः कासशान्त्यर्थं ग्राह सिद्धं चिकित्सितम् ॥ ३ ॥

वातादिजास्त्रयो ये च क्षतजः क्षयजस्तथा ।

पञ्चैते स्युर्नृणां कासा वर्धमानाः क्षयप्रदाः ॥ ४ ॥

पूर्वरूपं भवेत्तेषां शूकपूर्णगलास्यता ।

कण्ठे कण्ठश्च भोज्यानामवरोधश्च जायते ॥ ५ ॥

अधः प्रतिहतो वायुरुर्ध्वस्रोतःसमाश्रितः ।

उदानभावमापन्नः कण्ठे सक्तस्तथोरसि ॥ ६ ॥

आविश्य सिरसः खानि सर्वाणि प्रतिपूरयन् ।

आभञ्जन्नाक्षिपन् देहं हनुमन्ये तथाऽक्षिणी ॥ ७ ॥

नेत्रे पृष्ठसुरःपार्श्वे निर्भुज्य स्तम्भयस्ततः ।

शुष्को वा सकफो वाऽपि कसनात् कास उच्यते ॥ ८ ॥

प्रतिघातविशेषेण तस्य वायोः सरंहसः ।

वेदनाशब्दवैषम्यं कासानामुपजायते ॥ ९ ॥

रूक्षशीतकषायाल्पप्रमितानशनं स्त्रियः ।

वेगधारणमायासो वातकासप्रवर्तकाः ॥ १० ॥

हृत्पार्श्वोरःशिरःशूलस्वरभेदकरो भृशम् ।

शुष्कोरःकण्ठवक्रस्य हृष्टलोभः प्रताम्यतः ॥ ११ ॥

निर्घोषदैर्न्यस्तननदौर्बल्यक्षोभमोहकृत् ।

शुष्ककासः कफं शुष्कं कृच्छ्रान्मुक्त्वाऽल्पतां व्रजेत् ॥ १२ ॥

स्निग्धास्त्वलवणोष्णैश्च भुक्तपीतैः प्रशाम्यति ।

ऊर्ध्ववातस्य जीर्णेऽन्ने वेगवान्मारुतो भवेत् ॥ १३ ॥

१ 'वेदनाशब्दवैशेष्यं' इति पा० ।

कटुकोष्णविदाह्यम्लक्षाराणामतिसेवनम् ।
 पित्तकासकरं क्रोधः संतापश्चाग्निसूर्यजः ॥ १४ ॥
 पीतनिष्टीवनाक्षित्वं तिक्तास्यत्वं स्वरामयः ।
 उरोध्रमायनं तृष्णा दाहो मोहोऽरुचिर्भ्रमः ॥ १५ ॥
 प्रततं कासमानश्च ज्योतीषीव च पश्यति ।
 श्लेष्माणं पित्तसंसृष्टं निष्टीवति च पैत्तिके ॥ १६ ॥
 गुर्वभिष्यन्दिमधुरस्निग्धस्वमाविचेष्टनैः ।
 वृद्धः श्लेष्माऽनिलं रुद्ध्वा कफकासं करोति हि ॥ १७ ॥
 मन्दाग्नित्वारुचिच्छर्दिपीनसोत्क्लेशगौरवैः ।
 लोमहर्षास्यमाधुर्यक्लेदसंसदनैर्युतम् ॥ १८ ॥
 बहुलं मधुरं स्निग्धं निष्टीवति घनं कफम् ।
 कासमानो ह्यरुवक्षः संपूर्णमिव मन्यते ॥ १९ ॥
 अतिव्यवायभाराध्वयुद्धाश्वगजविग्रहैः ।
 रुक्षस्योरः क्षतं वायुर्गृहीत्वा कासमावहेत् ॥ २० ॥
 स पूर्वं कासते शुष्कं ततः घृते च सशोणितम् ।
 रंज्यमानेन कण्ठेन विरुग्णेनैव चोरसा ॥ २१ ॥
 सूचीभिरिव तीक्ष्णाभिस्तुद्यमानेन शूलिना ।
 दुःखस्पर्शेन शूलेन भेदपीडाभितापिना ॥ २२ ॥
 पर्वभेदज्वरश्वासतृष्णावैस्वर्यपीडितः ।
 पारावत इवाकूजन् कासवेगात् क्षतोद्भवात् ॥ २३ ॥
 विषमासात्म्यभोज्यातिव्यवायाद्वेगलिग्रहात् ।
 घृणिनां शोचतां तृष्णां व्यापन्नेऽमौ त्रयो मलाः ॥ २४ ॥
 कुपिताः क्षयजं कासं कुर्युर्देहक्षयप्रदम् ।
 दुर्गन्धं हरितं रक्तं घृते च पूयोपमं कफम् ॥ २५ ॥
 कासमानश्च हृदयं स्थानभृष्टं स मन्यते ।
 अकस्मादुष्णशीतार्तो बह्वाशी दुर्बलः कृशः ॥ २६ ॥

१ 'कफकासमुदीरयेत्' ह. । २ 'कण्ठेन रजताऽत्यर्थं' ह. । ३ 'स्थाना-
 दुत्कासमानश्च हृदयं मन्यते च्युतम्' ह. ।

स्निग्धाच्छमुखवर्णत्वक् श्रीमद्दर्शनलोचनः ।
 पाणिपादतलेः श्लक्ष्णैः सततासूयको घृणी ॥ २७ ॥
 उवरो मिश्राकृतिस्तस्य पार्श्वरुक् पीनसोऽरुचिः ।
 भिन्नसंघातवर्चस्त्वं स्वरभेदोऽनिमित्तर्तः ॥ २८ ॥
 इत्येष क्षयजः कासः क्षीणानां देहनाशनः ।
 साध्यो बलवतां वा स्याद्याप्यस्त्वेवं क्षतोत्थितः ॥ २९ ॥
 नवौ कदाचित् सिध्येतामेतौ पादगुणान्वितौ ।
 स्थविराणां जराकासः सर्वो याप्यः प्रकीर्तितः ॥ ३० ॥
 त्रीन् साध्यान् साधयेत् पूर्वान् पथ्यैर्याप्यांश्च यापयेत् ।
 चिकित्सामत ऊर्ध्वं तु शृणु कासनिबर्हिणीम् ॥ ३१ ॥
 रुक्षस्यानिलजं कासमादौ स्नेहेरुपाचरेत् ।
 सर्पिर्भिर्वस्तिभिः पेयायूषक्षीररसादिभिः ॥ ३२ ॥
 वातघ्नसिद्धैः स्नेहाद्यैर्धूमैर्लैहैश्च युक्तितः ।
 अभ्यङ्गैः परिषेकैश्च स्निग्धैः स्वेदैश्च बुद्धिमान् ॥ ३३ ॥
 वस्तिभिर्बद्धविद्धातं शुष्कोर्ध्वं चोर्ध्वभक्तिकैः ।
 घृतैः सपित्तं सकफं जयेत् स्नेहविरचनैः ॥ ३४ ॥
 कण्टकारीगुड्चीभ्यां पृथक् त्रिशत्पलाद्रसे ।
 प्रस्थः सिद्धो घृताद्वातकासनुद्रव्हिदीपनः ॥ ३५ ॥
 इति कण्टकारीघृतम् ।
 पिप्पलीपिप्पलीमूलचव्यचित्रकनागरैः ।
 धान्यपाठावचारास्त्रायष्ट्याह्वक्षारहिङ्गुभिः ॥ ३६ ॥
 कोलमात्रैर्घृतप्रस्थाद्दशमूलीरसाढके ।
 सिद्धाच्चतुर्थिकां पीत्वा पेयामण्डं पिबेदनु ॥ ३७ ॥
 तच्छ्वासकासहृत्पार्श्वग्रहणीदोषगुल्मनुत् ।
 (पिप्पल्याद्यं घृतं चैतदान्नेयेण प्रकीर्तितम् ॥ ३८ ॥)
 इति पिप्पल्यादिघृतम् ।

१ 'प्रसन्नस्निग्धवदनः' इति पा० । २ 'घृणावानभ्यस्यकः' ह. । ३ 'भिन्न-
 संघतवर्चस्त्वं' ह. । ४ 'स्वरभेदोऽनित्तं च भिन्नघृतपुरीषता' ह. । ५ अय-
 मर्थलोको हस्तलिखितपुस्तकेषु न पठ्यते ।

श्यूषणं त्रिफलां द्राक्षां काशमर्याणि परूषकम् ।

द्वे पाठे देवदारुं हिं स्वगुसां चित्रकं शटीम् ॥ ३९ ॥

व्याघ्रीं तामलकीं मेदां काकनासां शतावरीम् ।

त्रिकण्टकं विदारीं च पिष्ट्वा कर्षसमं घृतात् ॥ ४० ॥

प्रस्थं चतुर्गुणक्षीरे सिद्धं कासहरं पिबेत् ।

ज्वरगुल्मारुचिप्लीहशिरोहृत्पाश्चशूलनुत् ॥ ४१ ॥

कामलाशोऽनिलाष्टीलाक्षतशोषक्षयापहम् ।

श्यूषणं नाम विख्यातमेतद्धृतमनुत्तमम् ॥ ४२ ॥

इति श्यूषणं घृतम् ।

द्रोणेऽपां साधयेद्राक्ष्णां दशमूलीं शतावरीम् ।

पलिकां माणिकांशांश्च कुलुथान् बदरान् यवान् ॥ ४३ ॥

तुलार्धं चाजमांसस्य पादशेषेण तेन च ।

घृताढकं समक्षीरं जीवनीयैः पलोन्मितैः ॥ ४४ ॥

सिद्धं तद्दशभिः कलकैर्नैस्यपानानुवासनैः ।

समीक्ष्य वातरोगेषु यथावस्थं प्रयोजयेत् ॥ ४५ ॥

पञ्च कासान् शिरःकम्पं शूलं वङ्गणयोनिजम् ।

सर्वाङ्गैकाङ्गरोगांश्च सप्लीहोर्ध्वानिलाञ्जयेत् ॥ ४६ ॥

इति रास्नाघृतम् ।

विडङ्गं नागरं रास्ना पिप्पली हिङ्गु सैन्धवम् ।

भार्गी क्षारश्च तच्चूर्णं पिबेद्वा घृतमात्रया ॥ ४७ ॥

सकफेऽनिलजे कासे श्वासहिक्काहताग्निषु ।

द्वौ क्षारौ पञ्चकोलानि पञ्चैव लवणानि च ॥ ४८ ॥

शटीनागरकोदीच्यकलकं वा वस्त्रगालितम् ।

पाययेत् घृतोन्मिश्रं वातकासनिवर्हणम् ॥ ४९ ॥

दुरालभां शटीं द्राक्षां शृङ्गवेरं सितोपलाम् ।

लिङ्घात् कर्कटशृङ्गीं च कासे तैलेन वातजे ॥ ५० ॥

दुःस्पर्शां पिप्पलीं सुस्तं भार्गीं कर्कटकीं शटीम् ।

पुराणगुडतैलाभ्यां चूर्णितं वाऽपि लेहयेत् ॥ ५१ ॥

विडङ्गं सैन्धवं कुष्ठं व्योषं हिङ्गु मनःशिलाम् ।
 मधुसर्पिर्युतं कासहिक्काश्वासं जयेद्भिहन् ॥ ५२ ॥
 चित्रकं पिप्पलीमूलं व्योषं हिङ्गु दुरालभाम् ।
 शटीं पुष्करमूलं च श्रेयसीं सुरसां वचाम् ॥ ५३ ॥
 भार्गीं छिन्नरुहां राक्तां शृङ्गीं द्राक्षां च कार्ष्णिकान् ।
 कल्कान् निदिग्ध्यर्धतुलां निःक्राथ्यं पलविंशतिम् ॥ ५४ ॥
 दत्त्वा मत्स्यण्डिकायाश्च घृताच्चैः कुडवं पचेत् ।
 सिद्धं शीतं पृथक् क्षौद्रपिप्पलीकुडवान्वितम् ॥ ५५ ॥
 चतुष्पलं तुगाक्षीर्याशूर्णितां तत्र दापयेत् ।
 लेहयेत् कासहृद्रोगश्वासगुल्मनिवारणम् ॥ ५६ ॥
 इति चित्रकादिलेहः ।

दशमूलीं स्वयङ्गुतां शङ्खपुष्पीं शटीं बलाम् ।
 हस्तिपिप्पल्यपामार्गपिप्पलीमूलचित्रकान् ॥ ५७ ॥
 भार्गीं पुष्करमूलं च द्विपलांशं यवादकम् ।
 हरीतकीशतं चैकं जले पञ्चाढके पचेत् ॥ ५८ ॥
 यवे स्त्रिन्ने कषायं तं पूतं तच्चाभयाशतम् ।
 पचेद्भुडतुलां दत्त्वा कुडवं च पृथक् घृतात् ॥ ५९ ॥
 तैलात् सपिप्पलीचूर्णात् सिद्धशीते च माक्षिकात् ।
 लिङ्गाद्दे चाभये नित्यमतः खादेद्रसायनात् ॥ ६० ॥
 तद्वलीपलितं हन्ति वर्णायुर्बलवर्धनम् ।
 पञ्च कासान् क्षयं श्वासं हिक्कां च विषमज्वरम् ॥ ६१ ॥
 हन्यात्तथाऽशोऽग्रहणीहृद्रोगारुचिपीनसान् ।
 अगस्त्यविहितं श्रेष्ठं रसायनमिदं शुभम् ॥ ६२ ॥
 इत्यगस्त्यहरीतकी ।

सैन्धवं पिप्पलीं भार्गीं शृङ्गवेरं दुरालभाम् ।
 दाडिमाम्लेन कोष्णेन भार्गीनागरमम्बुना ॥ ६३ ॥

१ 'हिक्काश्वासे च कासे च लिङ्गात् क्षौद्रघृततुलम्' ग. । २ 'कल्कानर्धतुला-
 काथे निदिग्ध्याः' इति पा० । ३ 'सर्पिः' ह. । ४ 'यवैः स्त्रिन्नेः' ह. ।

पिबेत् खदिरसारं वा मदिरादधिमस्तुभिः ।
 अथवा पिप्पलीकल्कं घृतभृष्टं ससैन्धवम् ॥ ६४ ॥
 शिरसः सैदने स्नात्वे नासाया हृदि ताम्यति ।
 कासप्रतिश्यायवतां धूमं वैद्यः प्रयोजयेत् ॥ ६५ ॥
 दशाङ्गुलोन्मितां नाडीमथवाऽष्टाङ्गुलोन्मिताम् ।
 शरावसंपुटे च्छिद्रे कृत्वा जिह्वां विचक्षणः ॥ ६६ ॥
 वैरेचनं मुखेनैव कासवान् धूममापिबेत् ।
 तमुरः केवलं प्राप्तं मुखेनैवोद्धमेत् पुनः ॥ ६७ ॥
 स ह्यस्य तैक्ष्ण्याद्विच्छिद्य श्लेष्माणमुरसि स्थितम् ।
 निष्कृष्य शमयेत् कासं वातश्लेष्मसमुद्भवम् ॥ ६८ ॥
 मनःशिलालमधुकमांसीमुखेऽङ्गुदैः पिबेत् ।
 धूमं तस्यानु च क्षीरं सुखोष्णं सगुडं पिबेत् ॥ ६९ ॥
 एष कासान् पृथग्दोषसन्निपातसमुद्भवान् ।
 धूमो हन्यादसंसिद्धानन्यैर्योगशतैरपि ॥ ७० ॥
 प्रपौण्डरीकं मधुकं शार्ङ्गं सप्तमनःशिलाम् ।
 मरिचं पिप्पलीं द्राक्षामेलां सुरसमञ्जरीम् ॥ ७१ ॥
 कृत्वा वातं पिबेद्धूमं क्षौमचेलानुवर्तिताम् ।
 घृताक्तामनु च क्षीरं गुडोदकमथापि वा ॥ ७२ ॥
 मनःशिलैलामरिचक्षाराञ्जनकुटञ्जटैः ।
 वंशलेखनसेव्यालक्षौमलक्तकरोहिषैः ॥ ७३ ॥
 पूर्वकल्पेन धूमोऽयं सानुपानो विधीयते ।
 मनःशिलाले तद्वच्च पिप्पलीनागरैः सह ॥ ७४ ॥
 त्वगौङ्गुदी बृहत्यौ द्वे तालमूली मनःशिला ।
 कार्पासास्थ्यश्वगन्धा च धूमः कासविनाशनः ॥ ७५ ॥
 आन्यान्पुदकैः शालियवगोधूमषष्टिकान् ।
 रसैर्माषात्मगुप्तानां यूषैर्वा भोजयेद्वितान् ॥ ७६ ॥

१ 'पिबेद्दरसारं वा' ह. । २ 'पीडने' ग. । ३ 'मुखेन वैरेचनिकं' ह. ।
 ४ "शेवाल" ह. ।

च. ३०

यवानीपिप्पलीबिल्वशटिचित्रकपौष्करैः ।
 रास्त्राजजीपृथक्पर्णीपलाशविश्वंभेषजैः ॥ ७७ ॥
 स्निग्धाम्ललवणां सिद्धां पेयामलिलजे पिबेत् ।
 कटीहरपार्श्वकोष्ठार्तिश्वासहिक्काप्रणाशिनीम् ॥ ७८ ॥
 दशमूलीरसे तद्वत् पञ्चकोलगुडान्विताम् ।
 सिद्धां समतिलां दद्यात् क्षीरे वाऽपि ससैन्धवाम् ॥ ७९ ॥
 मात्स्यकौक्षुटवाराहैरामिषैर्वा घृतान्विताम् ।
 सिद्धां ससैन्धवां पेयां वातकासी पिबेन्नरैः ॥ ८० ॥
 वास्तुको वायसीशाकं मूलकं सुनिषण्णकम् ।
 स्नेहास्तैलादयो भक्ष्याः क्षीरेक्षुरसगौडिकाः ॥ ८१ ॥
 दध्यारनालाम्लफलप्रसन्नापानमेव च ।
 शस्यते वातकासे तु स्वाद्वाम्ललवणानि च ॥ ८२ ॥
 पैत्तिके सकफे कौसे वमनं सर्पिषा हितम् ।
 तथा मदनकाश्मर्यमधुककथितैर्जलैः ॥ ८३ ॥
 यष्ट्याह्वफलकल्कैर्वा विदारीक्षुरसायुतैः ।
 हृतदोषस्ततः शीतं मधुरं च क्रमं भजेत् ॥ ८४ ॥
 पैत्ते तनुकफे कासे त्रिवृतां मधुरैर्युताम् ।
 दद्याद्वनकफे तिकैर्विरेकार्थं युतां मिषक् ॥ ८५ ॥
 स्निग्धशीतस्तनुकफे रुक्षशीतः कफे घने ।
 क्रमः कार्यः परं भोज्यैः स्नेहैर्लहैश्च शस्यते ॥ ८६ ॥
 शृङ्गाटकं पद्मबीजं नीली साराणि पिप्पली ।
 पिप्पलीमुस्तयष्ट्याह्वद्राक्षामूर्वांमहौषधम् ॥ ८७ ॥
 लाजाऽमृतफला(लं) द्राक्षा त्वक्क्षीरी पिप्पली सिता ।
 पिप्पली पद्मकं द्राक्षा बृहत्याश्च फलाद्रसः ॥ ८८ ॥

१ "विल्वमध्यचित्रकनागरैः" ह. । २ "शटिपौष्करैः" ह. । ३ 'सिद्धां
 स्निग्धां सलवणां ह. । ४ 'ससैन्धवां पाययेत् यवागूं वातकासिनम्' ग. ।
 ५ 'पित्तकासे तु सकफे' ह. ।

खर्जूरं पिप्पली वांशी श्वदंष्ट्रा चेति पञ्च ते ।
 घृतक्षौद्रयुता लेहाः श्लोकाधैः पित्तकासिनाम् ॥ ८९ ॥
 शर्कराचन्दनद्राक्षामधुधान्नीफलोत्पलैः ।
 पैत्ते समुस्तमरिचः सकफे सघृतोऽम्लिले ॥ ९० ॥
 मृद्वीकार्धशतं त्रिशत्पिप्पलीः शर्करापलम् ।
 लेहयेन्मधुना गोर्वा क्षीरपश्र्वं शकृदसम् ॥ ९१ ॥
 त्वगोलाव्योषमृद्वीकापिप्पलीमूलपोष्करैः ।
 लाजामुस्तशटीरास्त्राधान्नीफलबिभीतकैः ॥ ९२ ॥
 शर्कराक्षौद्रसर्पिर्भिल्लैः कासविनाशनः ।
 श्वासं हिक्रां क्षयं चैव हृद्रोगं च प्रणाशयेत् ॥ ९३ ॥
 पिप्पल्यामलकं द्राक्षां लाक्षां लाजां सितोपलाम् ।
 क्षीरे पक्त्वा घनं शीतं लिह्यात् क्षौद्राष्टभागिकम् ॥ ९४ ॥
 विदारीक्षुमृणालानां रसान् क्षीरं सितोपलाम् ।
 पिबेद्वा मधुसंयुक्तं पित्तकासहरं परम् ॥ ९५ ॥
 मधुरैर्जाङ्गलरसैः श्यामाकयवकोद्रवाः ।
 मुद्गादियूषैः शार्कैश्च तिक्तकैर्मात्रया हिताः ॥ ९६ ॥
 घनश्लेष्मणि लेहास्तु तिक्तका मधुसंयुताः ।
 शालयः स्युस्तनुकफे षष्टिकाश्च रसादिभिः ॥ ९७ ॥
 शर्कराम्भोऽनुपानार्थं द्राक्षेशूणां रसाः पयः ।
 सर्वं च मधुरं शीतमविदाहि प्रशस्यते ॥ ९८ ॥
 काकोलीबृहतीमेदायुग्मैः सवृषनागरैः ।
 पित्तकासे रसक्षीरयूषांश्चाप्युपकल्पयेत् ॥ ९९ ॥
 शरादिपञ्चमूलस्य पिप्पलीद्राक्षयोस्तथा ।
 कषायेण शृतं क्षीरं पिबेत् समधुशर्करम् ॥ १०० ॥
 स्थिरासितापृश्निपर्णीश्रावणीबृहतीयुगैः ।
 जीवकर्षभकाकोलीतामलकृतृद्विजीवकैः ॥ १०१ ॥

शृतं पयः पिबेत् कासी ज्वरी दाही क्षतक्षयी ।
 तज्जं वा साधयेत् सर्पिः सक्षीरक्षुरसं भिषक् ॥ १०२ ॥
 जीवकाद्यैर्मधुरकैः फलैश्चाभिषुकादिभिः ।
 कल्कैस्त्रिकार्षिकैः सिद्धे पूतशीते प्रदापयेत् ॥ १०३ ॥
 शर्करा पिप्पलीचूर्णं त्वक्क्षीर्यां मरिचस्य च ।
 शृङ्गाटकस्य चावाप्य क्षौद्रगर्भान् पलोन्मितान् ॥ १०४ ॥
 गुडान् गोधूमचूर्णेन कृत्वा खादेद्विज्ञानिनः ।
 शुक्रासृग्दोषशेषेषु कासे क्षीणक्षतेषु च ॥ १०५ ॥
 शर्करा नागरोदीच्यं कण्टकारीं शटीं समाम् ।
 पिप्पला रसं पिबेत् पूतं वस्त्रेण घृतमूर्च्छितम् ॥ १०६ ॥
 महिष्यजात्रिगोक्षीरधात्रीफलरसैः समैः ।
 सर्पिः सिद्धं पिबेद्युक्त्या पित्तकासनिवर्हणम् ॥ १०७ ॥
 इति पित्तकासचिकित्सा ।
 बलिनं वमनैरादौ शोधितं कफकासिनम् ।
 यवान्नैः कटुरुक्षोष्णैः कफघ्नैश्चाप्युपाचरेत् ॥ १०८ ॥
 पिप्पलीक्षारिकैर्यूपैः कौलथैर्मूलकस्य च ।
 लघून्धन्वानि भुञ्जीत रसैर्वा कटुकान्वितैः ॥ १०९ ॥
 धान्ववैलरसैः स्नेहैस्तिलसर्पपबिलवजैः ।
 मध्वम्लोष्णास्त्रुतकं वा मद्यं वा निगदं पिबेत् ॥ ११० ॥
 पौष्करारगवधं मूलं पटोलं तैर्निशास्थितम् ।
 जलं मधुयुतं पेयं कालेष्वावस्य वा त्रिषु ॥ १११ ॥
 कटफलं कत्तुणं भार्गीं मुस्तं धान्यं वचाभये ।
 शुण्ठीं पर्पटकं शृङ्गीं सुराह्णं च जले शृतम् ॥ ११२ ॥
 मधुहिङ्गुयुतं पेयं कासे वातकफात्मके ।
 कण्ठरोगे मुखे शूने श्वासहिक्काज्वरेषु च ॥ ११३ ॥
 पाठां शुण्ठीं शटीं मूर्वां गवाक्षीं मुस्तपिप्पलीम् ।
 पिप्पला घर्माग्बुना हिङ्गुसैन्धवाभ्यां युतां पिबेत् ॥ ११४ ॥

नागरातिविषा मुस्तं शृङ्गी कर्कटकस्य च ।
 हरीतकीं शटीं चैव तेनैव विधिना पिबेत् ॥ ११५ ॥
 तैले भृष्टं च पिप्पल्याः कटकाक्षं ससितोपलम् ।
 पिबेद्वा श्लेष्मकासघ्नं कुलत्थरससंयुतम् ॥ ११६ ॥
 कासमर्दांश्चविद्भृङ्गराजवार्ताकजो रसः ।
 सक्षौद्रः कफकासघ्नः सुरसस्यासितस्य च ॥ ११७ ॥
 देवदारु शटी रास्त्रा कर्कटाख्या दुरालभा ।
 पिप्पली नागरं मुस्तं पथ्याधात्रीसितोपलाः ॥ ११८ ॥
 मधुतैलयुतावेतौ लेहौ वातानुगे कफे ।
 पिप्पली पिप्पलीमूलं चित्रको हस्तिपिप्पली ॥ ११९ ॥
 पथ्या तामलकी धात्री भद्रमुस्ताच पिप्पली ।
 देवदार्वभया मुस्तं पिप्पली विश्वभेषजम् ॥ १२० ॥
 विशाला पिप्पली मुस्तं त्रिवृता चेति लेहयेत् ।
 चतुरो मधुना लेहान् कफकासहरान् भिषक् ॥ १२१ ॥
 सौवर्चलाभयाधात्रीपिप्पलीक्षारनागरम् ।
 चूर्णितं सर्पिषा वातकफकासहरं पिबेत् ॥ १२२ ॥
 दशमूलाढके ग्रस्थं घृतस्याक्षसमैः पचेत् ।
 पुष्कराह्वशटीबिल्वसुरसव्योषहिङ्गुभिः ॥ १२३ ॥
 पेयानुपानं तत् पेयं कासे वातकफात्मके ।
 श्वासरोगेषु सर्वेषु कफवातात्मकेषु च ॥ १२४ ॥
 इति दशमूलादिघृतम् ।
 समूलफलपत्रायाः कण्टकार्या रसाढके ।
 घृतग्रस्थं बलाव्योषविडङ्गशट्चित्रकैः ॥ १२५ ॥
 सौवर्चलयवक्षारपिप्पलीमूलपौष्करैः ।
 वृश्नीरवृहतीपथ्यायवानीदाडिमर्घिभिः ॥ १२६ ॥
 द्राक्षापुनर्नवाचव्यदुरालम्भाम्लवेतसैः ।
 शृङ्गीतामलकीभार्गीरास्त्रागोक्षुरकैः पचेत् ॥ १२७ ॥

कल्कैस्तत् सर्वकासेषु हिक्काश्वासेषु शस्यते ।

कण्टकारीघृतं ह्येतत् कफव्याधिनिसूदनम् ॥ १२८ ॥

इति कण्टकारीघृतम् ।

कुलत्थरसयुक्तं वा पञ्चकोलशृतं घृतम् ।

पाययेत् कफजे कासे हिक्काश्वासे च शस्यते ॥ १२९ ॥

इति कुलत्थादिघृतम् ।

धूमांस्तानेव दद्याच्च ये प्रोक्ता वातकासिनाम् ।

कोशातकीफलान्मध्यं पिबेद्वा समनःशिलम् ॥ १३० ॥

तमकः कफकासे तु स्याच्चेत् पित्तानुबन्धजः ।

पित्तकासक्रियां तत्र यथावस्थं प्रयोजयेत् ॥ १३१ ॥

वाते कफानुबन्धे तु कुर्यात् कफहरीं क्रियाम् ।

पित्तानुबन्धयोर्वातकफयोः पित्तनाशिनीम् ॥ १३२ ॥

आर्द्रं विरुक्षणं शुष्कं स्निग्धं वातकफात्मके ।

कासेऽन्नपानं कफजे सपित्ते तिक्तसंयुतम् ॥ १३३ ॥

इति कफजकासचिकित्सा ।

कासमात्ययिकं मत्वा क्षतजं त्वरया जयेत् ।

मधुरैर्जीवनीयैश्च बलमांसविवर्धनैः ॥ १३४ ॥

पिप्पली मधुकं पिष्टं कार्षिकं ससितोपलम् ।

प्रास्थिकं गन्धमाजं च क्षीरमिक्षुरसस्तथा ॥ १३५ ॥

यवगोधूममृद्वीकाचूर्णमामलकाद्रसः ।

तैलं च प्रसृतांशानि तत् सर्वं मृदुनाऽग्निना ॥ १३६ ॥

पचेत्लेहं घृतक्षौद्रयुक्तः स क्षतकासहा ।

श्वासहृद्रोगकाश्येषु हितो वृद्धेऽल्परेतसि ॥ १३७ ॥

क्षतकासाभिभूतानां वृत्तिः स्यात् पित्तकासिकी ।

क्षीरसर्पिर्मधुप्राया संसर्गे तु विशेषणम् ॥ १३८ ॥

वातपित्तादितेऽभ्यङ्गो गात्रमेदे घृतैर्हितः ।

तैलमांस्तरोगघ्नैः पीड्यमाने च वायुना ॥ १३९ ॥

हृत्पार्श्वार्तिषु पानं स्याज्जीवनीयस्य सर्पिषः ।
 सदाहं कासिनो रक्तं घृवतः सबलेऽनले ॥ १४० ॥
 मांसोचितेभ्यः क्षामेभ्यो लावादीनां रसा हिताः ।
 तृष्णार्तानां पयश्छागं शरमूलादिभिः शृतम् ॥ १४१ ॥
 रक्ते स्रोतोभ्य आस्याद्वाऽप्यागते क्षीरजं घृतम् ।
 नस्यं पानं यवागूर्वा श्रान्ते क्षामे हतानले ॥ १४२ ॥
 स्तम्भायामेषु महतीं मात्रां वा सर्पिषः पिबेत् ।
 कुर्याद्वा वातरोगघ्नं पित्तरक्ताविरोधि यत् ॥ १४३ ॥
 निवृत्ते क्षतदोषे तु कफे वृद्ध उरः शिरः ।
 दौल्यते कासिनो यस्य स धूमान्ना पिबेदिमान् ॥ १४४ ॥
 द्वे मेदे मधुकं द्वे च बले तैः क्षौमलक्तकैः ।
 वतितैर्धूममापीय जीवनीयघृतं पिबेत् ॥ १४५ ॥
 मनःशिलापलाशाजगन्धात्वक्क्षीरिनागरैः ।
 भावयित्वा पिबेत् क्षौममनु चक्षुगुडोदकम् ॥ १४६ ॥
 पिष्ट्वा मनःशिलां तुल्यामार्द्रया वटशुङ्गया ।
 ससर्पिष्कं पिबेद्धूमं तित्तिरिप्रतिभोजनम् ॥ १४७ ॥
 भावितं जीवनीयैर्वा कुलिङ्गाण्डरसायुतैः ।
 क्षौमं धूमं पिबेत् क्षीरं शृतं चायोगुडैरनु ॥ १४८ ॥
 इति क्षतजकासचिकित्सा ।
 संपूर्णरूपं क्षयजं दुर्बलस्य विवर्जयेत् ।
 नवोत्थितं बलवतः प्रत्याख्यायाचरेत् क्रियाम् ॥ १४९ ॥
 तस्मै वृंहणमेवादौ कुर्यादग्रेष्व दीपनम् ।
 बहुदोषाय सस्नेहं मृदु दद्याद्विरेचनम् ॥ १५० ॥
 शम्पाकेन त्रिवृतया मृद्वीकारसयुक्तया ।
 तिक्तकस्य कषायेण विदारीस्त्रसेन च ॥ १५१ ॥
 सर्पिः सिद्धं पिबेद्युक्तया क्षीणदेहो विशोधनम् ।
 पित्ते कफे च संक्षीणे परिक्षीणेषु धातुषु ॥ १५२ ॥

घृतं कर्कटकीक्षीरद्विबलासाधितं पिबेत् ।
 विदारीभिः कदम्बैर्वा तालशस्यैस्तथा शृतम् ॥ १५३ ॥
 घृतं पयश्च मूत्रस्य वैवर्ण्यं कृच्छ्रनिर्गमे ।
 शूने सवेदने मेढ्रे पाथौ सश्रोणिर्वक्षणे ॥ १५४ ॥
 घृतमण्डेन लघुनाऽनुवास्यो मिश्रकेण वा ।
 जाङ्गलैः प्रतिभुक्तस्य वर्तकाद्या बिलेशयाः ॥ १५५ ॥
 क्रमशः प्रसहाश्चैव प्रयोज्याः पिशिताग्निनः ।
 औष्ण्यात् प्रमाथिभावाच्च स्रोतोभ्यश्चयावयन्ति ते ॥ १५६ ॥
 कफं शुद्धस्य तैः पुष्टिं कुर्यात् सम्यगवहन् रसः ।
 द्विपञ्चमूलीत्रिफलाचविकाभार्गिचित्रकैः ॥ १५७ ॥
 कुलत्थपिप्पलीमूलपाठाकोलयवैर्जले ।
 शृतैर्नगरदुःस्पर्शापिप्पलीशटिपौष्करैः ॥ १५८ ॥
 कल्कैः कर्कटशृङ्गा च समैः सर्पिर्विपाचयेत् ।
 सिद्धेऽस्मिंश्चूर्णितौ क्षारौ द्वौ पञ्च लवणानि च ॥ १५९ ॥
 दत्त्वा युक्त्या पिबेन्मात्रां क्षयकासनिपीडितः ।
 इति द्विपञ्चमूल्यादिघृतम् ।
 गुडूर्चीं पिप्पलीं मूर्वां हरिद्रां श्रेयसीं वचाम् ॥ १६० ॥
 निदिग्धिकां कासमर्द पाठां चित्रकनागरम् ।
 जले चतुर्गुणे पक्त्वा पादशेषेण तत्समम् ॥ १६१ ॥
 सिद्धं सर्पिः पिबेद्ब्रह्मन्मार्त्तार्तिक्षयकासनुत् ।
 इति गुडूर्च्यादिघृतम् ।
 कासमर्दाभयामुस्तपाठाकदफलनागरैः ॥ १६२ ॥
 पिप्पलीकटुकाद्राक्षाकाश्मर्यसुरसैस्तथा ।
 अक्षमात्रैर्धृतप्रस्थं क्षीरद्राक्षारसाढके ॥ १६३ ॥
 पचेच्छोषज्वरप्लीहसर्वकासहरं शिवम् ।
 धात्रीफलैः क्षीरसिद्धैः सर्पिर्वाऽप्यवचूर्णितम् ॥ १६४ ॥

१ 'कफे शुद्धे शनैः पुष्टि' इति पा० । २ 'चविकात्रिफलाभार्गिदशमूलैः सचित्रकैः' इ. ।

द्विगुणे दाडिमरसे त्रिपैकं व्योषसंयुतम् ।
 पिबेदुपरि भक्तस्य यवक्षारघृतं नरः ॥ १६५ ॥
 पिप्पलीगुडसिद्धं वा छागक्षीरयुतं घृतम् ।
 एतान्यग्निविबृद्धं सर्पिषि क्षयकासिनाम् ॥ १६६ ॥
 स्युर्दोषबद्धकोष्ठोरःस्तोतसां च विशुद्धये ।
 हरीतकीर्यवकाथब्याढके विंशतिं पचेत् ॥ १६७ ॥
 खिन्ना मृदित्वा तास्तस्मिन् पुराणगुडषट्पलम् ।
 दद्यान्मनःशिलाकर्षं कर्षार्थं च रसाञ्जनम् ॥ १६८ ॥
 कुडवार्धं च पिप्पल्याः स लेहः श्वासकासनुत् ।
 इति हरीतकीलेहः ।

श्राविधः सूचयो दग्धाः सघृतक्षौद्रशर्कराः ॥ १६९ ॥
 श्वासकासहरा बर्हिपादौ वा क्षौद्रसर्पिषा ।
 एरण्डपत्रक्षारं वा व्योषतैलगुडान्वितम् ॥ १७० ॥
 लिह्यादेतेन विधिना सुरसैरण्डपत्रजम् ।
 द्राक्षापन्नकवार्ताकपिप्पलीः क्षौद्रसर्पिषा ॥ १७१ ॥
 लिह्याङ्गयूषणचूर्णं वा पुराणगुडसर्पिषा ।
 चित्रकं त्रिफलाजाजी कर्कटाख्या कटुत्रिकम् ॥ १७२ ॥
 द्राक्षां च क्षौद्रसर्पिर्भ्यां लिह्यादद्याद्गुडेन वा ।
 पन्नकं त्रिफलां व्योषं विडङ्गं सुरदारु च ॥ १७३ ॥
 बेलं रास्नां च तुल्यानि सूक्ष्मचूर्णानि कारयेत् ।
 सवैरेभिः समं चूर्णैः पृथक् क्षौद्रं घृतं सिताम् ॥ १७४ ॥
 विमथ्य लेहयेत्लेहं सर्वकासहरं शिवम् ।

इति पन्नकादिलेहः ।

जीवन्तीं मधुकं पाठां त्वक्क्षीरीं त्रिफलां शटीम् ॥ १७५ ॥
 मुस्तैले पन्नकं द्राक्षां द्वे बृहत्यौ वितुन्नकम् ।

१ 'सिद्धं वा' इति पा० । २ 'मधुसर्पिषा' ह. । ३ 'वार्ताकपिप्पलीद्रा-
 क्षापन्नकं मधुसर्पिषा' ह. । ४ 'बलारास्नायुतं सूक्ष्मं शर्कराक्षौद्रसर्पिषा'
 इति पा० । ५ 'पिप्पली' ह. ।

सारिवां पौष्करं मूलं कर्कटाख्यं रसाञ्जनम् ॥ १७६ ॥

पुनर्नवां लोहरजस्त्रायमाणां यवानिकासम् ।

भागीं तामलकीमृद्धिं विडङ्गं धन्वयासकम् ॥ १७७ ॥

क्षारचित्रकचव्याम्लवेतसव्योषदारु च ।

चूर्णीकृत्य समांशानि लेहयेत् क्षौद्रसर्पिषा ॥ १७८ ॥

चूर्णात् पाणितलं पञ्च कासानेतद् व्यपोहति ।

लिङ्गान्मरिचचूर्णं वा सघृतक्षौद्रशर्करम् ॥ १७९ ॥

बदरीपत्रकल्कं वा घृतभृष्टं ससैन्धवम् ।

स्वरभेदे च कासे च लेहमेतं प्रयोजयेत् ॥ १८० ॥

पत्रकल्कं घृतैर्भृष्टं तिलवकस्य सशर्करम् ।

पेया चोत्कारिका छर्दितृदकासामातिसारनुत् ॥ १८१ ॥

गौरसर्षपगण्डीरविडङ्गव्योषचित्रकान् ।

साभयान् साधयेत्तोये यवागूं तेन चाम्भसा ॥ १८२ ॥

ससर्पिलवणां कासे हिक्काश्वासे सपीनसे ।

पाण्डुराये क्षये शोषे कर्णशूले च शस्यते ॥ १८३ ॥

कण्टकारीरसे सिद्धो मुद्गयूषः सुसंस्कृतः ।

सगौरामलकः साम्लः सर्वकासभिषग्विजितम् ॥ १८४ ॥

वातघ्नौषधनिष्काथं क्षीरं यूषान् रसानपि ।

विष्किरान् प्रतुदान् बैलान् दापयेत् क्षयकासिने ॥ १८५ ॥

क्षयकासे च ये धूमाः सानुपाना निदर्शिताः ।

क्षतकासेऽपि तानेव यथावस्थं प्रयोजयेत् ॥ १८६ ॥

दीपनं बृंहणं चैव स्रोतसां च विशोधनम् ।

व्यत्यासात् क्षयकासिभ्यो बल्यं सर्वं हितं भवेत् ॥ १८७ ॥

सन्निपातभवोऽप्येष क्षयकासः सुदारुणः ।

सन्निपातहितं तस्मात् सदा कार्यं भिषग्विजितम् ॥ १८८ ॥

दोषानुबलयोगाच्च हरेद्रोगबलाबलम् ।

कासेष्वेषु गरीयांसं जानीयादुत्तरोत्तरम् ॥ १८९ ॥

१ 'स्वरोपधाते' ह. ।

तत्र श्लोकौ ।

भोज्यं पानानि सर्पिषि लेहाश्च सहपानकैः ।

क्षीरं सर्पिर्गुडा धूमाः कासभेषज्यसंग्रहः ॥ १९० ॥

संख्या निमित्तं रूपाणि साध्यासाध्यत्वमेव च ।

कासानां भेषजं प्रोक्तं गरीयस्त्वं च कासिनः ॥ १९१ ॥

इत्यग्निवेशकृते तन्त्रे चरकप्रतिसंस्कृते दृढबलसंपूरिते चिकित्सित-

स्थाने कासचिकित्सितं नामाष्टादशोऽध्यायः ॥ १८ ॥

ऊनविंशोऽध्यायः ।

अथातोऽतीसारचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

भगवन्तं खल्वत्रेयं कृताह्निकं हुताग्निहोत्रमासीनमृषिगणपरि-
वृतं हिमवतः पार्श्वे विनयादुपेत्याभिवाद्य चाग्निवेश उवाच—भगव-
न्तीसारस्य प्रागुत्पत्तिनिमित्तलक्षणोपशमनानि तु प्रजानुग्रहार्थमा-
ख्यातुमर्हसीति ॥ ३ ॥

अथ भगवान् पुनर्वसुरात्रेयस्तदग्निवेशवचनमनुनिशम्योवाच—
श्रूयतामग्निवेश सर्वमेतदखिलेन व्याख्यायमानम्—आदिकाले
खलु यज्ञेषु पशवः समालभनीया बुभूवुर्नालम्भार्थं प्रक्रियन्ते स्म,
ततो दक्षयज्ञप्रत्यवरकालं मनोः पुत्राणां नरिष्यन्नाभागेऽवाकुनृग-
शर्यात्यादीनां च क्रतुषु पशूनामेवाभ्यनुज्ञानात् पशवः प्रोक्षणम-
वापुः, अतश्च प्रत्यवरकालं पृषध्रेण दीर्घसत्रेण यजता पशूनामला-
भाद्गवामालम्भः प्रवर्तितः, तं दृष्ट्वा प्रव्यथिता भूतगणाः, तेषां
चोपयोगादुपकृतानां गवां गौरवादौष्ण्यादसात्म्यत्वादशस्तोपयो-
गाच्चोपहताग्नीनामुपहतमनसां चातीसारः पूर्वमुत्पन्नः पृषध्रयज्ञे ४
अथावरकालं वातलस्य वातातपव्यायामातिमात्रनिषेवणो

१ 'नारम्भाय प्रहियन्ते स्म' इति पा० । २ 'प्रोक्षणमेवापुः' इति पा० ।

रूक्षाल्पप्रमिताग्निनीक्षमद्यव्यवायनित्यस्योदावर्तयंश्च वेगाद्वायुः प्रकोपमापद्यते, पक्ता चोपहन्यते; स वायुः कुपितोऽभ्यानुपहते मूत्रस्वेदौ पुरीषाशयमुपहृत्य, ताभ्यां पुरीषं द्रवीकृत्य, अतीसाराय प्रकल्पते ॥ ५ ॥

तस्य रूपाणि—विज्जलमामं विज्जुतमवसादि रूक्षं द्रवं सशूलमामगन्धमीषच्छन्दमशब्दं वा विबद्धमूत्रवातमतिसार्यते पुरीषं, वायुश्रान्तःकोष्ठे सशब्दशूलस्तिर्यक् चरति विबद्ध इत्यामातिसारो वातात्, पक्वं वा विबद्धमल्पादपं सशब्दं सशूलफेनपिच्छापरिकर्तकं हृष्टरोमा विनिश्चसन् शुष्कमुखः कट्यूरुन्निकजानुपृष्ठपार्श्वशूली भृष्टगुदो मुहुर्मुहुर्विप्रथितमुपवेश्यते पुरीषं वातात्; तमाहुरनुप्रथितमित्येके, वातानुप्रथितवर्चस्वात् ॥ ६ ॥

पित्तलस्य पुनरम्ललवणकटुकक्षारोष्णतीक्ष्णातिमात्रनिषेविणः प्रतताग्निसूर्यसंतापोष्णमारुतोपहतगात्रस्य क्रोधेर्ष्याबहुलस्य पित्तं प्रकोपमापद्यते, तत् प्रकुपितं द्रवत्वादूष्माणमुपहृत्य पुरीषाशयाश्रितमौष्ण्याद् द्रवत्वात् सरत्वाच्च भित्त्वा पुरीषमतिसाराय कल्पते ॥ ७ ॥

तस्य रूपाणि—हारिद्रं हरितं नीलं कृष्णं रक्तपित्तोपगतमतिदुर्गन्धमतिसार्यते पुरीषं, तृष्णादाहस्वेदमूर्च्छाशूलव्रणसंतापपाकपरीत इति पित्तातिसारः ॥ ८ ॥

श्लेष्मलस्य तु गुरुमधुरशीतस्निग्धोपसेविनः संपूरकस्याचिन्तयतो दिवास्त्रभ्रपरस्यालसस्य श्लेष्मा प्रकोपमापद्यते, स स्वभावाद् गुरुमधुरशीतस्निग्धः स्रस्तोऽग्निमुपहृत्य सौम्यस्वभावात् पुरीषाशयैः सुपगत्योपकृष्ट्य पुरीषमतिसाराय कल्पते ॥ ९ ॥

तस्य रूपाणि—स्निग्धं श्वेतं पिच्छिलं तन्तुमदामं गुरु दुर्गन्धं श्लेष्मोपहितमनुबद्धशूलमल्पादपमभीक्ष्णमतिसार्यते सप्रवाहिकं,

१ 'पुरीषाश्रयविसृत्तं' ह. । २ 'रक्तपित्तोपहतं' ह. । ३ 'पुरीषाशयमुपहृत्य' ह. । ४ 'शतं' इति पा० ।

गुरुदरगुदबस्तिविक्षणदेशः, कृतेऽप्यकृतसङ्गः सलोमहर्षः सोत्केशो
निद्रालस्यपरीतः सदनोऽन्नद्वेषी चेति श्लेष्मातिसारः ॥ १० ॥

अतिशीतस्निग्धरूक्षोष्णगुरुखरकठिनविषमचिरुद्धासाभ्यभोज-
नादभोजनात् कालातीतभोजनाद् यत्किंचिदभ्यवहरणात् प्रदुष्टम-
द्यपानीयपानादतिमद्यपानीयपानादसंशोधनात् प्रतिकर्मणां विष-
मगमनादनुपचाराज्ज्वलनादित्यपवनसलिलतिसेवनादस्वप्नादति-
स्वप्नाद्वेगविधारणादनुविपर्ययादयथाबलमारम्भाद्भयशोकचिन्तोद्वे-
गातिथोगात् कृमिशोषज्वराशौविकारातिकर्षणाद्वा व्यापन्नाश्लेष्मयो
दोषाः प्रकुपिता भूय एवाग्निमुपहृत्य पक्काशयन्तुप्रविश्यातीसारं
सर्वदोषलिङ्गं जनयन्ति; अपि च शोणितादीन् धातून्तिप्रदुष्टान् दूष-
यन्तो धातुदोषस्त्रभावकृतानतीसारवर्णानुपदर्शयन्ति । तत्र शोणि-
तादिषु धातुष्वतिप्रदुष्टेषु हारिद्रहरितनीलमाज्जिष्ठमांसघावनसंकाशं
रक्तं कृष्णं श्वेतं वा वराहमेदःसदृशमनुबद्धवेदनमवेदनं वा समा-
सव्यत्यासादुपवेश्यतेऽसकृद् ग्रथितमामं शकृदपि चापक्कमनति-
क्षीणमांसशोणितबलो मन्दान्निर्विहतमुखरसश्च, तादृशमातुरं
कृच्छ्रसाध्यं विद्यात् । एभिर्वर्णैरतिसार्यमाणं सोपद्रवमातुरमसा-
ध्योऽयमिति प्रत्याचक्षीत; तद्यथा-पक्कशोणिताभं यकृत्पिण्डोपमं
मेदोमांसोदकसन्निकाशं दधिघृतमज्जतैलवसाक्षीरवेशचाराभमति-
नीलमतिरक्तमतिकृष्णमुदकमिवाच्छं पुनर्मेचकाभमतिस्निग्धं हरि-
तनीलकषायवर्णं कर्तुरमाविलं पिच्छिलं तन्नुभदामं चन्द्रकोपगत-
मतिकृष्णपपूतिपूयगन्ध्यामाममत्स्यगन्धि मक्षिकाक्रान्तं कुथितव-
हुधातुस्त्रावमल्पपुरीषमपुरीषं वाऽतिसार्यमाणं तृष्णादाहज्वरभ्रम-
तमकहिकाश्वासानुबन्धमतिवेदनमवेदनं वा स्रस्तपक्कगुदं पतितगुद-
वलिं मुक्तनालमतिक्षीणबलमांसशोणितं सर्वेष्वंस्थिशूलिनमरो-
चकारतिप्रलापसंमोहपरीतं सहसोपरतविकारमतिसारिणमचिकि-
त्स्यं विद्यात्; इति सन्निपातातिसारः ॥ ११ ॥

तमसाध्यतामसंप्राप्तं चिकित्सेद् यथाप्रधानोपक्रमेण हेतूपशय-
दोषविशेषपरीक्षया चेति ॥ १२ ॥

आगन्तुं द्वावतीसारौ मानसौ भयशोकजौ ।
 तत्तयोरलक्षणं वायोर्यदतीसारलक्षणम् ॥ १३ ॥
 मास्तौ भयशोकाभ्यां शीघ्रं हि परिकुप्यति ।
 तयोः क्रिया वातहरी हर्षणाश्वासनानि च ॥ १४ ॥
 इत्युक्ताः षडतीसाराः, साध्यानां साधनं त्वतः ।
 प्रवक्ष्याम्यनुपूर्वेण यथावत्तन्निबोधत ॥ १५ ॥
 दोषाः सन्निविता यस्य विदग्धाहारमूर्च्छिताः ।
 अतीसाराय कल्पन्ते भूयस्तान् संप्रवर्तयेत् ॥ १६ ॥
 न तु संप्रहणं देयं पूर्वमामातिसारिणे ।
 विबध्यमानाः प्राग्दोषा जनयन्त्यामयान् बहून् ॥ १७ ॥
 शोथपाण्ड्वामयप्लीहकुष्ठगुल्मोदरज्वरान् ।
 दण्डकालसकाध्मानग्रहण्यशौगदांस्तथा ॥ १८ ॥
 तस्मादुपेक्षेतोत्किष्टान् वर्तमानान् स्वयं मलान् ।
 कृच्छ्रं वा वैहतान् दद्यादभयां संप्रवर्तिनीम् ॥ १९ ॥
 तथा प्रवाहिते दोषे प्रशाम्यत्युदरामयः ।
 जायते देहलघुता जठराग्निश्च वर्धते ॥ २० ॥
 प्रमथ्यां मध्यदोषेभ्यो दद्याद्दीपनपाचनीम् ।
 लङ्घनं चाल्पदोषाणां प्रशस्तमतिसारिणाम् ॥ २१ ॥
 पिप्पली नागरं धान्यं भूतीकमभया वचा ।
 ह्रीवेरं भद्रमुस्तानि बिल्वं नागरधान्यकम् ॥ २२ ॥
 पृश्निपर्णी श्वदंष्ट्रा च समङ्गा कण्टकारिका ।
 तिक्तः प्रमथ्या विहिताः श्लोकाधैरतिसारिणाम् ॥ २३ ॥
 वचाप्रतिविषाभ्यां वा मुस्तपर्पटकेन वा ।
 ह्रीवेरश्च वैराभ्यां पक्वं वा पाययेज्जलम् ॥ २४ ॥
 युक्तेऽन्नकाले क्षुत्क्षामं लघून्यन्नानि भोजयेत् ।
 तथा स शीघ्रमाप्नोति रुचिमग्निबलं बलम् ॥ २५ ॥

१ 'संप्रवाहयेत्' ह. । २ 'वहतान्' ह. । ३ 'दापयेज्जलम्' ह. ।

तक्रेणावन्तिसोमेन यवाग्वा तर्पणेन वा ।
 सुरया मधुना चादौ यथासाध्यमुपाचरेत् ॥ २६ ॥
 यवागूभिर्विलेपीभिः खडैर्यूपै रसौदनैः ।
 दीपनग्राहिसंयुक्तैः क्रमश्च स्यादतः परम् ॥ २७ ॥
 शालपर्णी पृश्निपर्णी बृहती कण्टकारिकाम् ।
 बलां श्वदंष्ट्रां बिल्वानि पाठां नागरधान्यकम् ॥ २८ ॥
 शटिं पलाशं हपुषां वचां जीरकपिप्पलीम् ।
 यवानां पिप्पलीमूलं चित्रकं हस्तिपिप्पलीम् ॥ २९ ॥
 वृक्षाम्लं दाडिमं चाम्लं सहिज्जुबिडसैन्धवम् ।
 प्रयोजयेदन्नपाने विधिना सूपकल्पितम् ॥ ३० ॥
 वातश्लेष्महरो ह्येष गणो दीपनपाचनः ।
 ग्राही बल्यो रोचनश्च तस्माच्छस्तोऽतिसारिणाम् ॥ ३१ ॥
 आमे परिणते यस्तु विबद्धमतिसार्यते ।
 सञ्ज्वलपिच्छमल्पाल्पं बहुशः सप्रवाहिकम् ॥ ३२ ॥
 यूपेण मूलकानां तं बदराणामथापि वा ।
 उपोदिकायाः क्षीरिण्या यवान्या वास्तुकस्य वा ॥ ३३ ॥
 सुवर्चलायाश्चञ्चोर्वा शाकेनावलगुजस्य वा ।
 शड्याः कर्कारुकाणां वा जीवन्त्याश्चिर्भटस्य वा ॥ ३४ ॥
 लोणिकायाः सपाठायाः शुष्कशाकेन वा पुनः ।
 दधिदाडिमसिद्धेन बहुस्त्रेहेन भोजयेत् ॥ ३५ ॥
 कल्कः स्याद्बालबिल्वानां तिलकल्कश्च तत्समः ।
 दध्नः सैरोऽम्लस्त्रेहाढ्यः खडो हन्यात् प्रवाहिकाम् ॥ ३६ ॥
 यवानां मुद्गमाषाणां शालीनां च तिलस्य च ।
 कोलानां बालबिल्वानां धान्ययूपं प्रकल्पयेत् ॥ ३७ ॥
 ऐकध्यं यमके भृष्टं दधिदाडिमसारिकम् ।
 वर्चःक्षये शुष्कमुखं शाल्यन्नं तेन भोजयेत् ॥ ३८ ॥

दध्नः सरं वा यमके भृष्टं सगुडनागरम् ।
 सुरां वा यमके भृष्टां व्यञ्जनार्थं प्रदापयेत् ॥ ३९ ॥
 फलाम्लं यमके भृष्टं यूषं गृह्णनकस्य वा ।
 लोपाकरसमम्लं वा स्निग्धाम्लं कच्छपस्य वा ॥ ४० ॥
 बर्हिर्तिक्ष्तिरिदक्षाणां वर्तकानां तथा रसाः ।
 स्निग्धाम्लाः शालयश्चाध्या वर्चःक्षयरुजापहाः ॥ ४१ ॥
 अन्तराधिरसं पूषा रक्तं मेघस्य चोभयम् ।
 पचेद्वाडिमसाराम्लं सधान्यस्नेहनागरम् ॥ ४२ ॥
 ओदनं रक्तशालीनां तेनाद्यात् प्रपिबेच्च तम् ।
 तथा वर्चःक्षयकृतैर्व्याधिभिर्विप्रमुच्यते ॥ ४३ ॥
 गुदनिःसरणे शूले पानमम्लस्य सर्पिषः ।
 प्रशस्यते निरामाणामथवाऽप्यनुवासनम् ॥ ४४ ॥
 चाङ्गेरीकोलदध्यम्लनागरक्षारसंयुतम् ।
 घृतमुत्कथितं पेयं गुदभ्रंशरुजापहम् ॥ ४५ ॥
 इति चाङ्गेरीघृतम् ।
 सचव्यपिप्पलीमूलं सव्योषविडदाडिमम् ।
 पेयमम्लं घृतं युक्त्या सधान्याजान्निचित्रकम् ॥ ४६ ॥
 इति गुदभ्रंशे चव्यादिघृतम् ।
 दशमूलोपसिद्धं वा सवित्त्वमनुवासनम् ।
 शैताह्वाशटिविल्वैर्वा वचया चित्रकेण वा ।
 सव्यभ्रष्टगुदे पूर्वं स्नेहस्वेदौ प्रयोजयेत् ॥ ४७ ॥
 सुस्त्रिंशं च मृदूभूतं पिबुना संप्रवेशयेत् ।
 विबद्धवातवर्चास्तु बहुशूलप्रवाहिकः ॥ ४८ ॥
 सरक्तपिच्छस्तृष्णार्तः क्षीरसौहित्यमर्हति ।
 यमकस्योपरि क्षीरं धारोष्णं वा पिबेन्नरः ॥ ४९ ॥

१ 'भोजनं' ह. । २ 'शटीशताह्वाकुष्ठैर्वा' ।

शृतमेरण्डमूलेन बालविल्वेन वा पुनः ।

एवं क्षीरप्रयोगेण रक्तं पिच्छा च शाम्यति ।

शूलं प्रवाहिका चैव विबन्धश्चोपशाम्यति ॥ ५० ॥

पित्तातिसारं पुनर्निदानोपशयाकृतिभिरामान्वयमुपलभ्य यथा-
बलं लङ्घनपाचनाभ्यामुपाचरेत्, तृष्यतस्तु मुक्तपर्पटकोशीरसारि-
वाचन्दनकिराततित्तकोदीच्यवारिभिरुपचारः, लङ्घितस्य चाहार-
काले बलातिबलासूर्पपर्णीवृक्षिपर्णीशालपर्णीबृहतीकण्टकारिकाश्व-
दंष्ट्रानिर्यूहसंयुक्तेन यथासात्म्यं यवागूमण्डादिना तर्पणादिना वा
क्रमेणोपचारः, सुद्रमसूरहरेणुमकुष्ठकाढकीयूषैर्वा लावकपिञ्जलश-
नहरिणैणकालपुच्छकरसैरीषदरलैरनग्लैर्वा क्रमशोऽग्निं सन्धुक्ष्येत्,
अनुबन्धे त्वस्य दीपनीयपाचनीयोपशमनीयसंग्रहणीयान् योगान्
संप्रयोजयेदिति ॥ ५१ ॥

भवन्ति चात्र ।

सक्षौद्रातिविषं पिष्ट्वा वत्सकस्य फलत्वचम् ।

पिवेत् पित्तातिसारघ्नं तण्डुलोदकसंयुतम् ॥ ५२ ॥

किराततित्तको मुक्तं वत्सकः सरसाञ्जनः ।

विल्वं दारुहरिद्रा च ह्रीवेरं सदुरालभम् ॥ ५३ ॥

चन्दनं च मृणालं च नागरं लोभ्रमुत्पलम् ।

तिला मोचरसो लोभ्रं समङ्गा कमलोत्पलम् ॥ ५४ ॥

उत्पलं धातकीपुष्पं दाडिमत्वक्काहौषधम् ।

कट्फलं नागरं पाठा जम्बवाग्रास्थिदुरालभाः ॥ ५५ ॥

योगाः षडेते सक्षौद्रास्तण्डुलोदकसंयुताः ।

पेयाः पित्तातिसारघ्नाः श्लोकार्धेन निदर्शिताः ॥ ५६ ॥

जीर्णौषधानां शस्यन्ते यथायोगं प्रकल्पितैः ।

रसैः सांग्राहिकैर्युक्ताः पुराणा रक्तशालयः ॥ ५७ ॥

पित्तातिसारो दीप्ताग्नेः क्षिप्रं समुपशाम्यति ।

अजाक्षीरप्रयोगेण बलं वर्णश्च वर्धते ॥ ५८ ॥ ✓

१ 'नागरं धातकीपुष्पमुत्पलं दाडिमत्वचः' ह. । २ 'श्लोकार्धेषु' ह. ।

बहुदोषस्य दीप्ताग्नेः सप्राणस्य न तिष्ठति ।
 पैत्तिको यद्यतीसारः पयसा तं विरेचयेत् ॥ ५९ ॥
 पलाशफलनिर्यूहं पयसा पाययेत् तम् ।
 ततोऽनुपाययेत् कोष्णं क्षीरमेव यथाबलम् ॥ ६० ॥
 प्रवाहिते तेन मले प्रशाम्यत्युदरामयः ।
 पलाशवत् प्रयोज्या वा त्रायमाणा विशोधिनी ॥ ६१ ॥
 सांसर्ग्या क्रियमाणायां शूलं यद्यनुवर्तते ।
 स्तुतदोषस्य तं शीघ्रं यथावदनुवासयेत् ॥ ६२ ॥
 शतपुष्पावरीभ्यां च पयसा मधुकेन च ।
 तैलपादं धृतं सिद्धं सबल्वमनुवासनम् ॥ ६३ ॥
 कृतानुवासनस्यास्य कृतसंसर्जनस्य च ।
 वर्तते यद्यतीसारः पिच्छाबस्तिरतः परम् ॥ ६४ ॥
 परिवेष्ट्य कुशैराद्रैराद्रवृन्तानि शाल्मलेः ।
 कृष्णमृत्तिकयाऽऽलिप्य स्वेदयेद्भूमयाग्निना ॥ ६५ ॥
 सुशुष्कां मृत्तिकां ज्ञात्वा तानि वृन्तानि शाल्मलेः ।
 शृते पयसि मृद्नीयादापोऽथोलूखले ततः ॥ ६६ ॥
 पिण्डं मुष्टिसंनं प्रस्थे तत् पूतं तैलसर्पिषोः ।
 योजितं मात्रया युक्तं कल्केन मधुकस्य च ॥ ६७ ॥
 बस्तिमभ्यक्तगात्राय दद्यात् प्रत्यागते ततः ।
 ज्ञात्वा भुञ्जीत पयसा जाङ्गलानां रसेन वा ॥ ६८ ॥
 पित्तातिसारज्वरशोथगुल्मजीर्णातिसारग्रहणीप्रदोषान् ।
 जयत्ययं शीघ्रमतिप्रवृद्धान् विरेचनास्थापनयोश्च वैतिः ॥ ६९ ॥
 इति पिच्छाबस्तिः ।
 पित्तातिसारी यस्त्वेतां क्रियां मुक्त्वा निषेवते ।
 पित्तलान्यन्नपानानि तस्य पित्तं महाबलम् ॥ ७० ॥
 रक्तातिसारं कुरुते रक्तमाशु प्रदूषयत् ।
 तृष्णां शूलं विदाहं च गुदपाकं च दारुणम् ॥ ७१ ॥

१ 'सह पाययेत्' ह. । २ 'बस्तिः' इति पा० ।

तत्र छागं पयः शस्तं शीतं समधुशर्करम् ।
 पानार्थं भोजनार्थं च गुदप्रक्षालने तथा ॥ ७२ ॥
 भोजनं रक्तशालीनां पयसा तेन भोजयेत् ।
 रसैः पारावतादीनां घृतभृष्टैः सशर्करैः ॥ ७३ ॥
 शशपक्षिमृगाणां च शीतानां धन्वचारिणाम् ।
 रसैरनग्लैः सघृतैर्भोजयेत्तं सशर्करैः ॥ ७४ ॥
 रुधिरं मार्गमाजं वा घृतभृष्टं प्रशस्यते ।
 काशमर्यफलयूषो वा किञ्चिदम्लः सशर्करैः ॥ ७५ ॥
 नीलोत्पलं मोचरसं समङ्गां पद्मकेशरम् ।
 अजाक्षीरयुतं दद्याज्जीर्णं च पयसौदनम् ॥ ७६ ॥
 दुर्बलं पाययित्वा वा तस्यैवोपरि भोजयेत् ।
 प्राग्भक्तं नवनीतं वा दद्यात् समधुशर्करम् ॥ ७७ ॥
 प्राश्य क्षीरोत्थितं सर्पिः कपिञ्जलरसाशनः ।
 ग्रहादारोग्यमाप्नोति पयसा क्षीरभुक् तथा ॥ ७८ ॥
 पीत्वा शतावरीकल्कं पयसा क्षीरभुक् जयेत् ।
 रक्तातिसारं पीत्वा वा तथा सिद्धं घृतं नरः ॥ ७९ ॥
 घृतं यवागूमण्डेन कुटजस्य फलैः शृतम् ।
 पेयं, तस्यानु पातव्या पेया रक्तोपशान्तये ॥ ८० ॥
 त्वक् च दारुहरिद्रायाः कुटजस्य फलानि च ।
 पिप्पली शृङ्गवेरं च द्राक्षा कटुकरोहिणी ॥ ८१ ॥
 षड्भिरेतैर्घृतं सिद्धं पेयामण्डावचारितम् ।
 अतिसारं जयेच्छीघ्रं त्रिदोषमपि दारुणम् ॥ ८२ ॥
 कृष्णमृन्मधुकं शङ्खं रुधिरं तण्डुलोदकम् ।
 पीतमेकत्र सक्षौद्रं रक्तसंग्रहणं परम् ॥ ८३ ॥
 पीतः प्रियङ्गुकाकल्कः सक्षौद्रस्तण्डुलारभसा ।
 रक्तस्त्रावं जयेच्छीघ्रं धन्वमांसरसाशिनः ॥ ८४ ॥

१ 'व्यञ्जनार्थं' इति पा० । २ 'वत्सकस्य च बीजानि दाव्याश्च त्वक्. उत्तमाः' ह.

कल्कस्त्रिलानां कृष्णानां शर्करापञ्चभागिकः ।
 आज्ञेन पयसा पीतः सद्यो रक्तं निर्यच्छति ॥ ८५ ॥
 पलं वत्सकबीजस्य श्रपयित्वा रसं पिबेत् ।
 यो रसाशी जयेच्छीघ्रं स पैतं जठरामयम् ॥ ८६ ॥
 पीत्वा सशर्कराक्षौद्रं चन्दनं तण्डुलाम्भसा ।
 दाहवृण्णाप्रसेहेभ्यो रक्तस्त्रावाच्च मुच्यते ॥ ८७ ॥
 गुदो बहुभिह्थानैर्यस्य पित्तेन पच्यते ।
 सेचयेत्तं सुशीतेन पटोलमधुकाष्ठुना ॥ ८८ ॥
 पञ्चवल्कमधूकानां रसैरिक्षुरसैर्दृतैः ।
 छागैर्गव्यैः पयोभिर्वा शर्कराक्षौद्रसंयुतैः ॥ ८९ ॥
 प्रक्षालनानां कल्कैर्वा ससर्पिष्कैः प्रलेपयेत् ।
 एषां वा सुकृतैश्चूर्णैस्तं गुदं प्रतिसारयेत् ॥ ९० ॥
 (पक्ता प्रशमं याति वेदना चोपशाम्यति ।)
 धातकीलोध्रचूर्णैर्वा समांशैः प्रतिसारयेत् ।
 तथा न रक्तं स्रवति गुदं तैः प्रतिसारितम् ॥ ९१ ॥
 यथोक्तैः सेचनैः शीतैः शोणितैस्तिस्रवत्सपि ।
 गुदवङ्क्षणकव्यूहं सेचयेद्दृतभावितम् ॥ ९२ ॥
 चन्दनाद्येन तैलेन शतघृतैर्न सर्पिषा ।
 कार्पाससंगुहीतेन भावयेद्गुदवङ्क्षणौ ॥ ९३ ॥
 भक्ष्यत्वात्पुं बहुशो रक्तं सशूलमुपवेक्ष्यते ।
 यदा वायुर्विबद्धश्च कृच्छ्रं चरेति वा न वा ॥ ९४ ॥
 पिच्छाबांस्तं तदा तस्य यथोक्तमुपकल्पयेत् ।
 प्रपौण्डरीकसिद्धेन सर्पिषा चानुवासयेत् ॥ ९५ ॥
 प्रायशो दुर्बलगुदाश्चिरकालातिसारिणः ।
 तस्मादभीक्ष्णशस्त्रेषां गुदे ज्वहे प्रयोजयेत् ॥ ९६ ॥
 पवनोऽतिप्रवृत्तो हि स्वे स्थाने लभतेऽधिकम् ।

१ 'सेचयेद्गुदवङ्क्षणम्' ह. । २ 'जरति' इति पा० ।

बलं तस्य सपित्तस्य जयार्थं वस्तिरुत्तमः ॥ ९७ ॥
 रक्तं विदुहितं पूर्वं पश्चाद्वा योऽतिसार्यते ।
 शतावरीघृतं तस्य लेहार्थमुपकल्पयेत् ॥ ९८ ॥
 शर्करार्धाशिकं लीढं नवनीतं नवोद्धृतम् ।
 क्षौद्रपादं जयेच्छीघ्रं तं विकारं हिताशिनः ॥ ९९ ॥
 न्यग्रोधोदुम्बराश्वत्थशुङ्गानापोथ्य वासयेत् ।
 अहोरात्रं जले तप्ते घृतं तेनाम्भसा पचेत् ॥ १०० ॥
 तदर्धशर्करायुक्तं लिङ्गात् सक्षौद्रपादिकम् ।
 अधो वा यदि वाऽप्यूर्ध्वं यस्य रक्तं प्रवर्तते ॥ १०१ ॥
 यस्त्वेवं दुर्बलो मोहात् पित्तलान्येव सेवते ।
 दारुणं स बलीपाकं प्राप्य शीघ्रं विपद्यते ॥ १०२ ॥
 श्लेष्मातिसारे प्रथमं हितं लङ्घनपाचनम् ।
 योज्यश्मातिसारघ्नो यथोक्तो दीपनो गणः ॥ १०३ ॥
 लङ्घितस्यानुपूर्व्यां च कृतायां न निवर्तते ।
 कफजो यद्यतीसारः कफघ्नैस्तमुपाचरेत् ॥ १०४ ॥
 बिल्वं कर्कटिका मुस्तमभया विश्वभेषजम् ।
 वचा विडङ्गं भूतीकं धान्यकं देवदारु च ॥ १०५ ॥
 कुष्ठं सातिविषा पाठा चव्यं कटुकरोहिणी ।
 पिप्पली पिप्पलीमूलं चित्रको हस्तिपिप्पली ॥ १०६ ॥
 योगाञ्च श्लोकार्धविहितांश्चतुरस्तान् प्रयोजयेत् ।
 शृतान्श्लेष्मातिसारेषु कायाग्निबलवर्धनान् ॥ १०७ ॥
 अजार्जी ससितां पाठां नागरं मरिचानि च ।
 धातकीद्विगुणं दद्यान्मातुलङ्गरसाद्भुतम् ॥ १०८ ॥
 रसाञ्जनं सातिविषं कुटजस्य फलानि च ।
 धातकीद्विगुणं दद्यात् पातुं सक्षौद्रनागरम् ॥ १०९ ॥
 धातकी नागरं बिल्वं लोध्रं पद्मस्य केशरम् ।

१ 'लेहयेत् क्षौद्रपादिकम्' ह. । २ 'फलत्वचम्' ह. ।

जम्बूत्वङ्गागरं धान्यं पाठा मोचरसो बला ॥ ११० ॥
समङ्गा धातकी बिल्वमध्यं जम्बवान्नयोस्त्वचः ।
कपित्थानि विडङ्गानि नागरं मरिचानि च ॥ १११ ॥
चाङ्गेरीकोलतक्राग्लाश्चतुरस्तान् कफोत्तरे ।
श्लोकार्धविहितान् दद्यात् सस्नेहलवणान् खडान् ॥ ११२ ॥
कपित्थमध्यं लीढ्वा तु सव्योषक्षौद्रशर्करम् ।
कटफलं मधुयुक्तं वा मुच्यते जठरामयात् ॥ ११३ ॥
कणां मधुयुतां पीत्वा तक्रं पीत्वा सचित्रकम् ।
जम्बवा वा बालबिल्वानि मुच्यते जठरामयात् ॥ ११४ ॥
बालबिल्वं गुडं तैलं पिप्पलीं विश्वभेषजम् ।
लिङ्गाद्वाते प्रतिहते सशूलः सप्रवाहिकः ॥ ११५ ॥
भोज्यं मूलकयूषेण वातघ्नैश्चोपसेचनैः ।
वातातिसारविहितैर्यूषैर्मांसरसैः खडैः ॥ ११६ ॥
पूर्वोक्तमम्लसर्पिर्वा षट्पलं वा यथाबलम् ।
पुराणं वा घृतं दद्याद्यवागूमण्डमिश्रितम् ॥ ११७ ॥
वातश्लेष्मविबन्धे वा कफे वाऽतिस्रवत्यपि ।
शूले प्रवाहिकायां वा पिच्छाबस्ति प्रयोजयेत् ॥ ११८ ॥
पिप्पलीबिल्वकुष्ठानां शताह्वावचयोरपि ।
कल्कैः सलवणैर्युक्तं पूर्वोक्तं सन्निधापयेत् ॥ ११९ ॥
प्रत्यागते सुखं स्नातं कृताहारं दिनात्यये ।
बिल्वतैलेन मतिमान् सुखोष्णेनानुवासयेत् ॥ १२० ॥
वचान्तैरथवा कल्कैस्तैलं पक्त्वाऽनुवासयेत् ।
बहुशः कफवातातस्तथा स लभते सुखम् ॥ १२१ ॥
स्वे स्थाने मारुतोऽवश्यं वर्धते कफसंक्षये ।
स वृद्धः सहसा हन्यात्तस्मात् त्वरया जयेत् ॥ १२२ ॥
वातस्यानु जयेत् पित्तं पित्तस्यानुजयेत् कफम् ।
त्रयाणां वा जयेत् पूर्वं यो भवेद्बलवत्तमः ॥ १२३ ॥

१ 'कफसंक्षयात्' ह. ।

तत्र श्लोकः ।

प्रागुत्पत्तिनिमित्तानि लक्षणं साध्यता न च ।

क्रिया चावस्थिकी सिद्धा निर्दिष्टा ह्यतिसारिणाम् ॥ १२४ ॥

इत्यभिवेशकृते तन्त्रे चरकप्रतिसंस्कृते दृढबलसंपूरिते चिकित्सा-
स्थानेऽतीसारचिकित्सितं नामोनविंशोऽध्यायः ॥ १९ ॥

विंशोऽध्यायः ।

अथातश्छर्दिचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

यशस्विनं ब्रह्मतपोद्युतिभ्यां ज्वलन्तमश्वर्कसमप्रभावम् ।

पुनर्वसुं भूतहिते निविष्टं पप्रच्छ शिष्योऽत्रिजमभिवेशः ॥ ३ ॥

याश्छर्दयः पञ्च पुरा त्वयोक्ता रोगाधिकारे भिषजां वरिष्ठ ! ।

तासां चिकित्सां सनिदानलिङ्गां यथावदाचक्ष्व नृणां हितार्थम् ४

तदभिवेशस्य वचो निशम्य प्रीतो भिषक्श्रेष्ठ इदं जगाद ।

याश्छर्दयः पञ्च पुरा मयोक्तास्ता विस्तरेण ब्रुवतो निबोध ॥ ५ ॥

दोषैः पृथक् त्रिप्रभवा चतुर्थी द्विष्टार्थयोगादपि पञ्चमी स्यात् ।

तासां हृदुक्लेशकफप्रसेकौ द्वेषोऽशने चैव हि पूर्वरूपम् ॥ ६ ॥

व्यायामतीक्ष्णौषधशोकरोगभयोपवासाद्यतिकर्षितस्य ।

कुट्टो महास्रोतसि मातरिश्वा दोषान् समुत्क्रिश्य तदूर्ध्वमस्यन् ७

आमाशयोक्लेशकृतश्च मर्मं प्रपीडयत् छर्दिमुदीरयेत् ।

हृत्पार्श्वपीडामुखशोषमूर्धनाभ्यर्तिकासस्वरभेदतोदैः ॥ ८ ॥

उद्गारशब्दप्रबलं सफेनं विच्छिन्नकृष्णं तनुकं कषायम् ।

कृच्छ्रेण चारुपं महता च वेगेनार्तोऽनिलाच्छर्दयतीह दुःखम् ॥ ९ ॥

१ 'ह्यातिसारिकी' इति पा० । २ 'दोषास्त्रयस्त्रिप्रभवाश्चतस्रः' इति पा० ।

३ 'तथा तमस्यन्' ह । ४ 'आमाशयोद्रेककृतश्च' इति तथा 'आमाश-
योद्रेगयुतश्च' इति च पा० ।

अजीर्णकटुश्लविदाहृशीतैरामाशये पित्तमुदीर्णवेगम् ।
 रसायनीभिर्विसृतं प्रपीड्य मर्मोर्ध्वमागम्य वमिं करोति ॥ १० ॥
 मूर्च्छापिपासामुखशोषमूर्धताखवक्षिसंतापतमोभ्रमार्तः ।
 पीतं भृशोष्णं हरितं सतिक्तं धूञ् च पित्तेन वसेत्सदाहम् ॥ ११ ॥
 स्निग्धातिगुर्वामविदाहिभोज्यैः स्वप्नादिभिश्चैव कफोऽतिवृद्धः ।
 उरः शिरो मर्म रसायनीश्च सर्वाः समावृत्य वमिं करोति ॥ १२ ॥
 तन्द्रास्यमार्यधुकफप्रसेकसंतोषनिन्द्रारुचिगौरवार्तः ।
 स्निग्धं घनं स्वादु कफं विशुद्धं सलोमहर्षोऽल्परुजं वसेत् ॥ १३ ॥
 समभतः सर्वरसान् प्रसक्तमामप्रदोषर्तुविपर्ययैश्च ।
 सर्वे प्रकोपं युगपत्प्रपन्नाश्छर्दिं त्रिदोषां जनयन्ति दोषाः ॥ १४ ॥
 शूलाविपाकारुचिदाहृतृष्णाश्वासप्रमोहप्रबला प्रसक्तम् ।
 छर्दिस्त्रिदोषालुवणाश्लनीलसान्द्रोष्णरक्तं वमतां नृणां स्यात् ॥ १५ ॥
 विद्वेद्वेदमूत्रारुवहानि वायुः स्त्रोतांसि संरुध्य यदोर्ध्वमेति ।
 उत्सन्नदोषस्य समाचितं तं दोषं समुद्धृत्य नरस्य कोष्ठात् ॥ १६ ॥
 विष्मूत्रयोस्तत्समवर्णगन्धं तृदृश्वासहिकार्तियुतः प्रसक्तम् ।
 प्रच्छदयेद्दुष्टमिहातिवेगात्तयाऽर्दितश्चाशु विनाशमेति ॥ १७ ॥
 द्विष्टप्रतीपाशुचिपूत्यमेध्यव्रीभत्सगन्धाशनदर्शनैश्च ।
 यश्छदयेत्तत्समना मनोज्ञैर्द्विष्टार्थसंयोगभवा मता सा ॥ १८ ॥
 क्षीणस्य या छर्दिरतिप्रसक्ता सोपद्रवा शोणितपूययुक्ता ।
 सचन्द्रिकां तां प्रवदन्यसाध्यां साध्यां चिकित्सेदनुपद्रवां च ॥ १९ ॥
 आमाशयोक्लेशभवा हि सर्वाश्छर्द्यो मता लङ्घनमेव तस्मात् ।
 प्राक्कारयेन्मारुतजां विमुच्य संशोधनं वा कफपित्तहारि ॥ २० ॥
 चूर्णानि लिङ्गान्मधुनाऽभयानां हृद्यानि वा यानि विरेचनानि ।
 मधैः पयोभिश्च युतानि युक्त्या नयन्त्यधो दोषमुदीर्णमूर्ध्वम् ॥ २१ ॥
 वल्लीफलाद्यैर्वमनं पिवेद्वा यो दुर्बलस्तं शमनैश्चिकित्सेत् ।

रसैर्मनोशैलैर्बुभिविशुष्कैर्भक्ष्यैः सभोज्यैर्विविधैश्च पानैः ॥ २२ ॥
 सुसंस्कृतास्तित्तिरिबर्हिंलावरसा व्यपोहन्यनिलप्रवृत्ताम् ।
 छादिं तथा कोलकुलस्थधान्यबिड्वादिमूलामूलयवैश्च यूषः ॥ २३ ॥
 वातात्मिकायां हृदयद्रवार्तो नरः पिबेत्सैन्धववद्धृतं तु ।
 सिद्धं तथा धान्यकनागराभ्यां दध्ना च तोयेन च दाडिमस्य ॥ २४ ॥
 व्योषेण युक्तां लवणैस्त्रिभिश्च घृतस्य मात्रामथवा विदध्यात् ।
 ज्विग्धानि हृद्यानि च भोजनानि रसैः सयूषैर्दधिदाडिमाम्लैः २५
 पित्तात्मिकायामनुलोमनार्थं द्राक्षाविदारीक्षुरसैस्त्रिवृत् स्यात् ।
 कफाशयस्थं त्वतिमात्रवृद्धं पित्तं हरेत् स्वादुभिरुर्ध्वमेव ॥ २६ ॥
 शुद्धाय काले मधुशर्कराभ्यां लाजैश्च मन्थं यदि वाऽपि पेयाम् ।
 प्रदापयेन्मुद्गरसेन वाऽपि शाल्योदनं जाङ्गलजै रसैर्वा ॥ २७ ॥
 सितोपलामाक्षिकपिप्पलीभिः कुल्माषलाजायवसक्तुगृञ्जान् ।
 खर्जूरमांसान्यथ नारिकेलं द्राक्षामथो वा बदराणि लिह्यात् ॥ २८ ॥
 क्षौतोजलाजोत्पलकोलमज्जचूर्णानि लिह्यान्मधुनाऽभ्यां वा ।
 कोलास्थिमज्जाक्षनमक्षिकाविड्वाजासितामागधिकाकणान् वा २९
 द्राक्षारसं वाऽपि पिबेत् सुशीतं मृद्वृष्टलोष्टप्रभवं जलं वा ।
 जम्बवान्नयोः पल्लवजं कषायं पिबेत् सुशीतं मधुसंयुतं वा ॥ ३० ॥
 निशि स्थितं वारि समुद्रकृष्णं सोशीरधान्यं चणकोदकं वा ।
 गवेधुकामूलजलं गुडूच्या जलं पिबेदिक्षुरसं पयो वा ॥ ३१ ॥
 सेव्यं पिबेत् काञ्चनगैरिकं वा सवालकं तण्डुलधावनेन ।
 धात्रीरसेनोत्तमचन्दनं वा तृष्णावमिघ्नानि समाक्षिकाणि ॥ ३२ ॥
 कल्कं तथा चन्दनसेव्यमांसीद्राक्षोत्तमाबालकगैरिकाणाम् ।
 शीताम्बुना गैरिकशालिचूर्णं मूर्वा तथा तण्डुलधावनेन ॥ ३३ ॥
 कफात्मिकायां वमनं प्रशस्तं सपिप्पलीसर्षपनिम्बतोयैः ।
 पिण्डीतकैः सैन्धवसंप्रयुक्तैर्वर्म्यां कफामाशयशोधनार्थम् ॥ ३४ ॥
 गोधूमशालीन्सयवान् पुराणान् यूषैः पटोलामृतचित्रकाणाम् ।

व्योषस्य निम्बस्य च तक्रसिद्धैर्युषैः फलाम्लैः कटुभिस्तथाऽद्यात् ३५
 रसांश्च शूल्यानि च जाङ्गलानां मांसानि जीर्णान्मधुशीध्वरिष्टान् ।
 रागांस्तथा षाडवपानकानि द्राक्षाकपित्थैः फलपूरकैश्च ॥ ३६ ॥
 सुद्वान्मसूरांश्चणकान्कलायान्भृष्टान् युतान्नागरमाक्षिकाभ्याम् ।
 लिङ्घात्तथैव त्रिफलाविडङ्गचूर्णं विडङ्गप्लवयोरथो वा ॥ ३७ ॥
 सजाम्बवं वा बदराम्लचूर्णं मुस्तायुतां कर्कटकस्य शृङ्गीम् ।
 दुरालभां वा मधुसंप्रयुक्तां लिङ्घात्कफच्छर्दिनिग्रहार्थम् ॥ ३८ ॥
 मनःशिलायाः फलपूरकस्य रसैः कपित्थस्य च पिप्पलीनाम् ।
 क्षौद्रेण चूर्णं मरिचैश्च युक्तं लिहज्जयेच्छर्दिमुदीर्णवेगाम् ॥ ३९ ॥
 यैषा पृथक्त्वेन मया क्रियोक्ता तां सन्निपातेऽपि समीक्ष्य बुद्ध्या ।
 दोषतुरोगाग्निबलान्यवेक्ष्य प्रयोजयेच्छास्त्रविदप्रमत्तः ॥ ४० ॥
 मनोऽभिघाते तु मनोऽनुकूला वाचः समाश्वासनहर्षणानि ।
 लोकप्रसिद्धाः श्रुतयो वयस्याः शृङ्गारयुक्ताश्च हिता विहारः ४१
 गन्धा विविक्ता मनसोऽनुकूला मृत्पुष्पशुक्ताम्लफलादिकानाम् ।
 शाकानि भोज्यान्यथ पानकानि सुसंस्कृताः षाडवरागलेहाः ४२
 यूषा रसाः काम्बलिका खडाश्च मांसानि धाना विविधाश्च भक्ष्याः ।
 फलानि मूलानि च गन्धवर्णरसरूपेतानि वर्मि जयन्ति ॥ ४३ ॥
 गन्धं रसं स्पर्शमथापि शब्दं रूपं च यैद्यत् प्रियमप्यसात्म्यम् ।
 तदेव दद्यात्प्रशमाय तस्यास्तज्जो हि रोगः सुखमेव जेतुम् ॥ ४४ ॥
 छर्द्युत्थितानां च चिकित्सितात्स्वाच्चिकित्सितं कार्यमुपद्रवाणाम् ।
 अतिप्रवृत्तासु विरेचनस्य कर्मातियोगे विहितं विधेयम् ॥ ४५ ॥
 वमिप्रसङ्गात्पवनोऽप्यवश्यं धातुक्षयादृद्धिसुपैति तस्मात् ।
 विरप्रवृत्तास्वनिलापहानि कार्याण्युपस्तम्भनबुंहणानि ॥ ४६ ॥
 सर्पिर्गुंडाः क्षीरविधिर्घृतानि कल्याणकज्यूषणजीवनानि ।
 वृष्यास्तथा मांसरसाः सलेहाश्चिरैरसक्तां च वर्मि जयन्ति ॥ ४७ ॥

१ 'क्षौद्रेण युक्तं मरिचस्य चूर्णं' ह. । २ 'शृङ्गारिकाश्चैव' ह. ।
 ३ 'सात्म्यं प्रियमस्य योज्यम्' ह. । ४ 'छर्दिं चिरोत्थां प्रशमं नयन्ति' ह. ।

तत्र श्लोकः ।

संख्यां हेतुं लक्षणमुपद्रवान् साध्यतां न योगांश्च ।
छर्दीनां प्रशमार्थं चिकित्सितं ग्राह मुनिवर्यः ॥ ४८ ॥
इत्यभिवेशकृते तन्त्रे चरकप्रतिसंस्कृते दृढबलसंपूरिते चिकित्सा-
स्थाने छर्दिचिकित्सितं नाम विंशोऽध्यायः ॥ २० ॥

एकविंशोऽध्यायः ।

अथातो विसर्पचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

कैलासे किन्नराकीर्णे बहुप्रसन्नवर्णौषधे ।
पादपैर्विविधैः स्निग्धैर्नित्यं कुसुमसंपदैः ॥ ३ ॥
वमद्भिर्मधुरान् गन्धान् सर्वतः स्वभ्यलङ्कृते ।
विहरन्तं जितात्मानमात्रेयमृषिवन्दिताम् ॥ ४ ॥
महर्षिभिः परिवृतं सर्वभूतहिते रतम् ।
अग्निवेशो गुरुं काले विनयादिदमुक्तवान् ॥ ५ ॥
भगवन् दारुणं रोगमाशीविषविषोपमम् ।
विसर्पन्तं शरीरेषु देहिनामुपलक्षये ॥ ६ ॥
सहस्रैव नरास्तेन परीताः शीघ्रकारिणा ।
विनश्यन्त्यनुपक्रान्तास्तत्र नः संशयो महान् ॥ ७ ॥
स नाम्ना केन विज्ञेयः संज्ञितः केन हेतुना ।
कतिभेदः कियद्भातुः किन्निदानः किमाश्रयः ॥ ८ ॥
सुखसाध्यः कृच्छ्रसाध्यो ज्ञेयो यश्चानुपक्रमः ।
कथं कैलक्षणेः किं च भगवन् तस्य भेषजम् ॥ ९ ॥
तदात्रेयोऽग्निवेशस्य वचः श्रुत्वा पुनर्वसुः ।
यथावदखिलं सर्वं प्रोवाच मुनिसत्तमः ॥ १० ॥
विविधं सर्पति यतो विसर्पस्तेन स स्मृतः ।

परिसर्पोऽथवा नास्तीति सर्वतः परिसर्पणात् ॥ ११ ॥

स च सप्तविधो दोषैर्विज्ञेयः सप्तधातुकः ।

पृथक् त्रयस्त्रिभिश्चैको विसर्पो द्वन्द्वजास्त्रयः ॥ १२ ॥

वातिकः पैत्तिकश्चैव कफजः सान्निपातिकः ।

चत्वार एते विसर्पा वक्ष्यन्ते द्वन्द्वजास्त्रयः ॥ १३ ॥

आग्नेयो वातपित्ताभ्यां ग्रन्थ्यास्त्रयः कफवातजः ।

यस्तु कर्दमको घोरः स पित्तकफसंभवः ॥ १४ ॥

रक्तं लसीका त्वक्कांसं दूष्यं दोषास्त्रयो मलाः ।

विसर्पाणां समुत्पत्तौ विज्ञेयाः सप्त धातवः ॥ १५ ॥

लवणाम्लकटूष्णानां रसानामतिसेवनात् ।

दध्यम्लमस्तुशुक्तानां सुरासौवीरकस्य च ॥ १६ ॥

व्यापन्नबहुमद्योष्णरागपाण्डवसेवनात् ।

शाकानां हरितानां च सेवनाच्च विदाहिनाम् ॥ १७ ॥

कूर्चिकानां किलाटानां सेवनान्मन्दकस्य च ।

दध्नः शाण्डाकिपूर्वाणामासुतानां च सेवनात् ॥ १८ ॥

तिलमाषकुलत्थानां तैलानां पैष्टिकस्य च ।

ग्राम्यान्पौदकानां च मांसानां लघुनस्य च ॥ १९ ॥

प्रक्लिन्नानामसात्स्थानां विरुद्धानां च सेवनात् ।

अत्यादानाद्दिवास्वप्नादजीर्णाध्यशनात् क्षतात् ॥ २० ॥

क्षैतबन्धप्रपतनाद्धर्मकर्मातिसेवनात् ।

विषवाताग्निदोषाच्च विसर्पाणां समुद्भवः ॥ २१ ॥

एतैर्निदानैर्व्यामिश्रैः कुपिता मारुतादयः ।

दूष्यान् संदूष्य रक्तादीन् विसर्पन्त्यहिताशिनाम् ॥ २२ ॥

बहिःश्रितः श्रितश्चान्तस्तथा चोभयसंश्रितः ।

विसर्पो बलमेषां तु ज्ञेयं गुरु यथोत्तरम् ॥ २३ ॥

१ 'स स्यात् पित्तकफात्मकः' ह. ।

२ 'बध्वन्धप्रपतनाद्दंष्ट्रादन्तक्षता-

श्चक्षत्' ह. ।

बहिर्मागाश्रितं, साध्यमसाध्यमुभयाश्रितम् ।

विसर्पं दारुणं विद्यात् सुकृच्छ्रं त्वन्तराश्रितम् ॥ २४ ॥

अन्तःप्रकुपिता दोषा विसर्पन्यन्तराश्रये ।

बहिर्बहिःप्रकुपिताः सर्वत्रोभयसंश्रिताः ॥ २५ ॥

मर्मोपघातात् संमोहादयनानां विघट्टनात् ।

तृष्णातियोगाद्देगानां विषमं च प्रवर्तनात् ॥ २६ ॥

विद्याद्विसर्पमन्तर्जमाशु चाग्निबलक्षयात् ।

अतो विपर्ययाद्वाह्यमन्यैर्विद्यात् स्वलक्षणैः ॥ २७ ॥

यस्य लिङ्गानि सर्वाणि बलवद्यस्य कारणम् ।

यस्य चोपद्रवाः कष्टा मर्मगो यश्च हन्ति सः ॥ २८ ॥

लक्ष्णैः केवलो वायुः पूरणैर्वा समावृतः ।

प्रदुष्टो दूषयन् दूष्यान् विसर्पति यथाबलम् ॥ २९ ॥

तस्य रूपाणि-भ्रमद्वधुपिपासानिस्तोदशूलाङ्गमर्दोद्वेष्टनश्लेष्ज्वर-
तमककासास्थिसन्धिभेदविश्लेषवेपनारोचकाविपाकाश्चक्षुषोराकुल-
त्वमस्त्रागमनं पिपीलिकासंचार इव चाङ्गेषु, यस्मिंश्चावकाशे विसर्पो-
ऽनुविसर्पति सोऽवकाशः श्यावाहणावभासः श्रयथुमान् निस्तोद-
भेदशूलायामसंकोचहर्षस्फुरणैरतिमात्रं प्रपीड्यते, अनुपक्रान्तश्चो-
पचीयते शीघ्रभेदैः स्फोटकैस्तनुभिररुणाभैः श्यावैर्वा तनुविशदा-
रुणात्पास्त्रवैर्विबद्धवातमूत्रपुरीषश्च भवति, निदानोक्तानि चास्य
नोपशेरते विपरीतानि चोपशेरत इति वातविसर्पः ॥ ३० ॥

पित्तमुष्णोपचारेण विदाह्यभ्लाशनैश्चितम् ।

दूष्यान् संदूष्य धैमनीः पूरयन् वै विसर्पति ॥ ३१ ॥

तस्य रूपाणि—ज्वरस्तृष्णा मूर्च्छा मोहश्लर्दिरोचकोऽङ्गभेदः
स्वेदोऽतिमात्रमन्तर्दाहः प्रलापः शिरोरुक् चक्षुषोराकुलत्वमस्त्रम-
रतिभ्रमः शीतवातवारितर्षोऽतिमात्रं हरितहारिद्रमूत्रवर्चस्वं

१ 'सर्वाणि रूपाणि' ह. । ३ 'पित्तमुष्णोपचारादि' इति पा० । ४ 'मा-
र्गश्च' ह. ।

हरितहारिद्ररूपदर्शनं यस्मिंश्चावकाशे विसर्पोऽनुसर्पति सोऽवकाश-
स्ताम्रहरितहारिद्रनीलकृष्णरक्तानां वर्णानामन्यतमं पुष्यति, सोऽस्ते-
धैश्चातिमात्रं दाहसंभेदनपरीतैः स्फोटकैरुपचीयते तुल्यवर्णास्त्रावैर-
विरपाकैश्च, निदानोक्तानि चास्य नोपशेरते विपरीतानि चोपशेरत
इति पित्तविसर्पः ॥ ३२ ॥

स्वादम्ललवणस्निग्धगुर्वन्नस्वप्नसंश्रितः ।

कफः संदूषयन् दृश्यं कृच्छ्रमङ्गे विसर्पति ॥ ३३ ॥

तस्य रूपाणि—शीतकः शीतज्वरो गौरवं निद्रा तन्द्राऽरोचको
मधुरास्यत्वमास्योपलेपो निष्ठीविको छर्दिरालस्यं स्तेमित्यमग्निनाशो
दौर्बल्यं च, यस्मिंश्चावकाशे विसर्पोऽनुसर्पति सोऽवकाशः श्रयथुमान्
पाण्डुर्नातिरक्तः स्नेहसुप्तिस्तम्भगौरवैरन्वितोऽल्पवेदनः कृच्छ्रपा-
कैश्चिरकारिभिर्बहुलत्वगुपलेपैः स्फोटैः श्वेतपाण्डुभिरनुबध्यते,
प्रभिन्नस्तु श्वेतं पिच्छिलं तन्तुमद्भनमनुबद्धं स्निग्धमास्त्रावं स्रवति,
ऊर्ध्वं च गुरुभिः स्थिरैर्जालावततैः स्निग्धैर्बहुलत्वगुपलेपैर्ब्रणैरनुब-
ध्यतेऽनुषङ्गी च भवति, श्वेतनखनयनवदनत्वङ्मूत्रवर्चस्वं, निदा-
नोक्तानि चास्य नोपशेरते विपरीतानि चोपशेरत इति श्लेष्मवि-
सर्पः ॥ ३४ ॥

वातपित्तं प्रकुपितमतिमात्रं स्वहेतुभिः ।

परस्परं लब्धबलं दहद्वात्रं विसर्पति ॥ ३५ ॥

तदुपतापादातुरः सर्वशरीरमङ्गारैरिवाकीर्यमाणं मन्यते, छर्द्य-
तीसारमूर्च्छादाहमोहज्वरतमकारोचकास्थिसन्धिभेदतृष्णाविपाका-
ङ्गभेदादिभिश्चाभिभूयते, यं यं चावकाशं विसर्पोऽनुसर्पति सोऽव-
काशः शान्ताङ्गारप्रकाशोऽतिरक्तो वा भवति, अग्निदग्धप्रकारैश्च
स्फोटैरुपचीयते, स शीघ्रगत्वादाश्वेव मर्मानुसारी भवति, मर्मणि
चोपतप्ते पवनोऽतिबलो भिनत्यङ्गान्यतिमात्रं प्रमोहयति संज्ञां हि-
क्काश्वासौ जनयति नाशयति निद्रां, स नष्टनिद्रः प्रमूढसंज्ञो व्यथि-

१ 'दाहसंतोदनपरीतैः' ह. । २ 'प्रसेकः' ह. ।

तचेता न कचन सुखमुपलभते, अरतिपरीतः स्थानादासनाच्छ्रयां
क्रान्तुमिच्छति, क्लिष्टभूयिष्ठश्चाशु निद्रां लभते, दुर्बलो दुःखप्रबो-
धश्च भवति, तमेवंविधमभिविषर्पपरीतमचिकित्स्यं विद्यात् ॥ ३६ ॥

कफपित्तं प्रकुपितं बलवत् स्वेन हेतुना ।

विसर्पत्येकदेशे तु प्रकृदयति चाधिकम् ॥ ३७ ॥

तद्विकाराः—शीतज्वरः शिरोगुरुत्वं दाहः सैमित्यमङ्गावसदनं
निद्रा तन्द्रा प्रमोहोऽन्नद्वेषः प्रलापोऽग्निनाशो दौर्बल्यमस्थिभेदो
मूर्च्छा पिपासा स्रोतसां प्रलेपो जाड्यमिन्द्रियाणां प्रायोपवेशन-
मङ्गविशेषोऽङ्गमर्दोऽरतिरौत्सुक्यं चोपजायते, प्रायशश्चाप्यशये विस-
र्पत्यलसक एकदेशग्राही च; यस्मिन्श्चावकाशे विसर्पो विसर्पति
सोऽवकाशो रक्तपीतपाण्डुपिडकावकीर्ण इव मेचकाभः कालो
मलिनः स्निग्धो बहुष्मा गुरुः स्तिमितवेदनः श्वथुमान् गम्भीर-
पाको निरास्त्रावः शीघ्रक्लेदः स्विन्नक्लिन्नपूतिमांसत्वक् क्रमेणाल्परुक्
परामृष्टोऽवदीर्यते कर्दम इवावपीडितोऽन्तरं प्रयच्छत्युपक्लिन्नपूति-
मांसत्यागी सिरास्त्रायुसंदर्शी कुणपगन्धी संज्ञास्मृतिहन्ता च
भवति, तं कर्दमविसर्पपरीतमचिकित्स्यं विद्यात् ॥ ३८ ॥

स्थिरगुरुमधुरशीतस्निग्धान्नपानाभिष्यन्दिसेविनामव्यायामसे-
विनामप्रतिकर्मशीलानां च श्लेष्मा वायुश्च प्रकोपमापद्यते, ता-
वुभौ दुष्टप्रवृद्धावतिबलौ प्रदूष्य दूष्यान् विसर्पाय कल्पेते;
तत्र वायुः श्लेष्मणा विबद्धमार्गस्तमेव श्लेष्माणमनेकधा भिन्दन्
क्रमेण ग्रन्थिमालां कृच्छ्रपाकसाध्यां कफाशये संजनयति, उत्सन्नर-
क्तस्य वा प्रदूष्य रक्तं सिरास्त्रायुमांसत्वगाश्रितानां ग्रन्थीनां मालां

१ 'तमेवंविधमातुरं' इति पा० । २ 'देहिनम्' ह. । ३ 'शिरोगौरवं
त्वदाहः' ह. । ४ 'निस्तोदो दौर्बल्यं' इति पा० । ५ 'अङ्गमर्दः' इति हस्त-
लिखितपुस्तके न पठ्यते । ६ 'क्रमेण ग्रन्थीनां मालां कुरुते तीव्ररुजां' इति
पा० । ७ 'सिरास्त्रायुमांसत्वगाश्रितं' इति पा० ।

कुरुते तीव्ररुजानां स्थूलानामणूनां दीर्घवृत्तरक्तानां, तदुपतापा-
ज्वरातीसारकासहिक्काश्वासशोषप्रमोहवैवर्ण्यारोचकाविपाकप्रसेक-
च्छर्दिमूर्च्छाङ्गभङ्गनिद्रारतिसदनाद्याः प्रादुर्भवन्त्युपद्रवाः, स ए-
तैरुपद्रुतः सर्वकर्मणां विषयमतिपतितो विवर्जनीयो भवतीति
ग्रन्थविसर्पः ॥ ३९ ॥

उपद्रवस्तु खलु रोगोत्तरकालजो रोगाश्रयो रोग एव स्थूलो-
ऽणुर्वा रोगात् पश्चाज्जायत इति उपद्रवसंज्ञः । तत्र प्रधानो व्याधिः,
व्याधेरुणभूत उपद्रवः; तस्य प्रायः प्रधानप्रशमे प्रशमो भवति ।
स तु पीडाकरतरो भवति पश्चादुत्पद्यमानो व्याधिपरिक्लिष्टश-
रीरत्वात्, तस्मादुपद्रवं त्वरमाणोऽभिबाधेत ॥ ४० ॥

सर्वायतनसमुत्थं सर्वलिङ्गव्यापिनं सर्वधात्वनुसारिणमाशुका-
रिणं महात्ययिकमिति सन्निपातविसर्पमचिकित्स्यं विद्यात् ॥ ४१ ॥

तत्र वातपित्तश्लेष्मनिमित्ता विसर्पांश्चयः साध्या भवन्ति; अग्नि-
कर्दमाख्यौ पुनरनुपसृष्टे मर्मण्यनुपगते वा सिरास्त्रायुमांसक्लेदे
साधारणक्रियाभिरुभावेवाभ्यस्यमानौ प्रशान्तिमापद्येयाताम्;
अनादरोपक्रान्तः पुनस्तयोरन्यतरो हन्याद्देहमाश्वेवाशीविषवत्;
तथा ग्रन्थविसर्पमजातोपद्रवमारभेत चिकित्सितुम्, उपद्रवोपद्रुतं
त्वेन परिहरेत्; सन्निपातजं तु सर्वधात्वनुसारित्वादाशुकारित्वाद्भि-
रुद्रोपक्रमत्वाच्चासाध्यं विद्यात् ॥ ४२ ॥

तत्र साध्यानां साधनमनुव्याख्यास्यामः—

लङ्घनोल्लेखने शस्त्रे तिक्तकानां च सेवनम् ।

कफस्थानगते सामे रुक्षशीतैः प्रलेपनम् ॥ ४३ ॥

पित्तस्थानगतेऽप्येतत् सामे कुर्याच्चिकित्सितम् ।

शोणितस्यावसेकं च विरेकं च विशेषतः ॥ ४४ ॥

मारुताशयसंभूतेऽप्यादितः स्याद्विरूक्षणम् ।

रक्तपित्तान्वयेऽप्यादौ स्नेहनं न हितं मतम् ॥ ४५ ॥

१ 'रोगान्तरकालजः' ह. । २ 'देहेत्' ग. ।

वातोद्वेगे तित्कघृतं पैत्तिके च प्रशस्यते ।
 लघुदोषे महादोषे पैत्तिके स्याद्विरेचनम् ॥ ४६ ॥
 न घृतं बहुदोषाय देयं यन्न विरेचयेत् ।
 तेन दोषो ह्युपष्टब्धस्त्वद्धांसरुधिरं पचेत् ॥ ४७ ॥
 तस्माद्विरेकमेवादौ शस्तं विद्याद्विसर्पिणः ।
 रुधिरस्यावसेकं च तद्ध्रस्वाश्रयसंज्ञितम् ॥ ४८ ॥
 इति वीसर्पिणामुक्तं समासेन चिकित्सितम् ।
 एतदेव पुनः सर्वं व्यासतः संप्रवक्ष्यते ॥ ४९ ॥
 मदनं मधुकं निम्बं वत्सकस्य फलानि च ।
 वमनं संप्रदातव्यं विसर्पे कफपित्तजे ॥ ५० ॥
 पटोलपिचुमर्दाभ्यां पिप्पल्या मद्नेन च ।
 विसर्पे वमनं शस्तं तथा चेन्द्रयवैः सह ॥ ५१ ॥
 यांश्च योगान् प्रवक्ष्यामि कल्पेषु कफपित्तिनाम् ।
 विसर्पिणां तु योज्यास्ते दोषनिर्हरणाः शिवाः ॥ ५२ ॥
 मुस्तनिम्बपटोलानां चन्दनोत्पलयोरपि ।
 सारिवामलकोशीरमुस्तानां वा विचक्षणः ॥ ५३ ॥
 कषायान् पाययेद्वैद्यः सिद्धान् वीसर्पनाशनान् ।
 किराततित्कं लोभ्रं चन्दनं सदुरालभम् ॥ ५४ ॥
 नागरं पद्मकिञ्जल्कमुत्पलं सबिभीतकम् ।
 मधुकं नागपुष्पं च दद्याद्वीसर्पशान्तये ॥ ५५ ॥
 प्रपौण्डरीकं मधुकं पद्मकिञ्जल्कमुत्पलम् ।
 नागपुष्पं च लोभ्रं च तेनैव विधिना पिबेत् ॥ ५६ ॥
 द्रौक्षां पर्पटकं शुण्ठीं गुडूचीं धन्वयासकम् ।
 निशापर्युषितं दद्यात्तृणाविसर्पशान्तये ॥ ५७ ॥
 पटोलं पिचुमर्दं च दावीं कटुकरोहिणीम् ।
 यष्ट्याह्नां त्रायमाणां च दद्याद्विसर्पशान्तये ॥ ५८ ॥

१ 'तं च' इति पा० । २ 'दुरालभां पर्पटकं गुडूचीं विश्वमेघजम्' वाः ।

पटोलादिकषायं वाऽप्येतन्निफलया सह ।
 मसूरविदलायुक्तं घृतमिश्रं प्रदापयेत् ॥ ५९ ॥
 पटोलपत्रमुद्गानां रसमामलकस्य च ।
 पाययेत् घृतोन्मिश्रं नरं विसर्पपीडितम् ॥ ६० ॥
 यच्च सर्पिर्महातिकं पित्तकुष्ठनिर्बहणम् ।
 निर्दिष्टं तदपि प्राज्ञो दद्याद्विसर्पशान्तये ॥ ६१ ॥
 त्रायमाणाघृतं सिद्धं गौलिमके यदुदाहृतम् ।
 विसर्पाणां प्रशान्त्यर्थं दद्यात्तदपि बुद्धिमान् ॥ ६२ ॥
 त्रिवृच्चूर्णं समालोढ्य सर्पिषा पयसाऽपि वा ।
 घर्मांश्चुना वा संयोज्य मृद्वीकानां रसेन वा ॥ ६३ ॥
 विरेकार्थं प्रयोक्तव्यं सिद्धं विसर्पनाशनम् ।
 त्रायमाणाघृतं वाऽपि पयो दद्याद्विरेचनम् ॥ ६४ ॥
 त्रिफलारससंयुक्तं सर्पिस्त्रिवृतया सह ।
 प्रयोक्तव्यं विरेकार्थं विसर्पज्वरशान्तये ॥ ६५ ॥
 रसमामलकानां वा घृतमिश्रं प्रदापयेत् ।
 स एव गुरुकोष्ठाय त्रिवृच्चूर्णयुतो हितः ॥ ६६ ॥
 दोषे कोष्ठगते भूय एतत् कुर्याच्चिकित्सितम् ।
 शाखादुष्टे तु रुधिरं रक्तमेवादितो हरेत् ॥ ६७ ॥
 भिषग्वातान्वितं रक्तं विषाणेन चिनिर्हरेत् ।
 पित्तान्वितं जलौकोभिः कफान्वितमलाबुभिः ॥ ६८ ॥
 यथासन्नं विकारस्य व्यधयेदाशु वा सिराम् ।
 त्वज्जांसस्त्रायुसंक्लेदो रक्तक्लेदाद्धि जायते ॥ ६९ ॥
 एवं निर्हृतदोषाणां दोषे त्वज्जांससंश्रिते ।
 आदितो वाऽल्पदोषाणां क्रिया बाह्या प्रवक्ष्यते ॥ ७० ॥
 उदुम्बरत्वज्जाधुकं पद्मकिञ्जल्कमुत्पलम् ।
 नागपुष्पं प्रियङ्गुश्च प्रदेहः सघृतो हितः ॥ ७१ ॥

१ 'अन्तःशरीरे संशुद्धे' ह. ।

न्यग्रोधपादास्तरुणाः कदलीगर्भसंयुताः ।
 बिसग्रन्थिश्च लेपः स्याच्छतधौतघृताप्लुतः ॥ ७२ ॥
 कालीयं मधुकं हेम वन्यं चन्दनपद्मकौ ।
 पैत्रं मृणालं फलिनी प्रलेपः स्याद्घृताप्लुतः ॥ ७३ ॥
 शालकं च मृणालं च शङ्खं चन्दनमुत्पलम् ।
 वेतसस्य च मूलानि प्रदेहः स्यात् सतण्डुलः ॥ ७४ ॥
 सारिवा पद्मकिञ्जल्कमुशीरं नीलमुत्पलम् ।
 मञ्जिष्ठा चन्दनं लोध्रमभया च प्रलेपनम् ॥ ७५ ॥
 नलदं च हरेणुश्च लोध्रं मधुकमुत्पलम् ।
 दूर्वा सर्जरसश्चैव सघृतं स्यात् प्रलेपनम् ॥ ७६ ॥
 यावकाः सक्तवश्चैव सर्पिषा सह योजिताः ।
 प्रदेहा मधुकं वीरा सघृता यवसक्तवः ॥ ७७ ॥
 बलामुत्पलशालकं वीरामगुरुचन्दनम् ।
 दद्यादालेपनं वैद्यो मृणालं च बिसान्वितम् ॥ ७८ ॥
 यवचूर्णं समधुकं सघृतं च प्रलेपनम् ।
 हरेणवो मसूराश्च समुद्राः श्वेतशालयः ।
 पृथक् पृथक् प्रदेहाः स्युः सर्वे वा सर्पिषा सह ॥ ७९ ॥
 पद्मिनीकर्दमः शीतो मौक्तिकं पिष्टमेव वा ।
 शङ्खः प्रवालाः श्रुक्तिर्वा गैरिकं वा घृताप्लुतम् ॥ ८० ॥
 प्रपौण्डरीकं मधुकं बला शालकमुत्पलम् ।
 (पृथगेते प्रदेहाश्च हिता ज्ञेया बिसर्पिणाम् ।)
 न्यग्रोधपत्रं दुग्धीका सघृतं स्यात् प्रलेपनम् ॥ ८१ ॥
 बिसानि च मृणालं च सघृताश्च कशेरुकाः ।
 शतावरी विदार्याश्च कन्दौ धौतघृताप्लुतौ ॥ ८२ ॥
 शैवालं नलमूलानि गोजिह्वा वृषपर्णिका ।
 इन्द्राणिशाकं सघृतं देयं वा दाहशान्तये ॥ ८३ ॥

१ 'एल' ह. । २ अयमर्थलोको हस्तलिखितपुस्तकेन पठ्यते ।

न्यग्रोधोदुम्बरप्लक्षवेतसाश्वत्थजाम्बवैः ।
 स्वकृकल्कैर्बहुसर्पिष्कैः शीतैरालेपनं हितम् ॥ ८४ ॥
 प्रदेहाः सर्व एवैते रक्तपित्तोल्बणे शुभाः ।
 सकफे तु प्रवक्ष्यामि प्रदेहानपरान् हितान् ॥ ८५ ॥
 त्रिफलां पद्मकोशीरं समङ्गां करवीरकम् ।
 नलमूलान्यनन्तां च प्रदेहमुपकल्पयेत् ॥ ८६ ॥
 खदिरं ससर्पणं च मुस्तमारग्वधं धवम् ।
 कुरण्टकं देवदारु दद्यादालेपनं भिषक् ॥ ८७ ॥
 आरग्वधस्य पत्राणि त्वचं श्लेष्मातकस्य च ।
 द्वन्द्वाणिशाकं काकाह्वां शिरीषकुसुमानि च ॥ ८८ ॥
 शैवालं नलमूलानि वीरां गन्धप्रियङ्गुकाम् ।
 त्रिफलां मधुकं वीरां शिरीषकुसुमानि च ॥ ८९ ॥
 प्रपौण्डरीकं ह्रीवेरं दार्वीत्वज्जैधुकं बलाम् ।
 पृथगालेपनं कुर्याद्द्वन्द्वशः सर्वशोऽपि वा ॥ ९० ॥
 प्रदेहाः सर्व एवैते देयाः स्वल्पघृताहुताः ।
 वातपित्तोल्बणे ये तु प्रदेहास्ते घृताधिकाः ॥ ९१ ॥
 प्रदेहाः सर्व एवैते कर्तव्याः संप्रसादनाः ।
 क्षणे क्षणे युज्यमानाः पूर्वमुद्धृत्य लेपनम् ॥ ९२ ॥
 घृतेन शतघृतेन प्रदिह्यात् केवलेन च ।
 घृतमण्डेन शीतेन पयसा मधुकाग्बुना ॥ ९३ ॥
 पञ्चवल्ककषायेण सेचयेच्छीतलेन वा ।
 वातासृक्पित्तबहुलं विसर्पं बहुशो भिषक् ॥ ९४ ॥
 सेचनास्ते प्रदेहा ये त एव घृतसाधनाः ।
 ते चूर्णयोगा विसर्पत्रणानामवचूर्णनाः ॥ ९५ ॥
 दूर्वास्त्ररससिद्धं वा घृतं स्याद्ग्नरोपणम् ।
 दार्वीत्वज्जैधुकं लोभ्रं केशरं चावचूर्णितम् ॥ ९६ ॥

१ 'वातपित्तोल्बणे' इति पा० । २ 'वचाम्' इति पा० । ३ 'दार्वीत्व-
 गभयां' ग. ।

पटोलः पिचुमर्दस्तु त्रिफला मधुकोत्पले ।
 एतत् प्रक्षालनं सर्पिर्ब्रणचूर्णं प्रलेपनम् ॥ ९७ ॥
 प्रदेहाः सर्व एवैते कर्तव्याः संप्रसादनाः ।
 क्षणे क्षणे प्रयोक्तव्याः पूर्वमुद्धृत्य लेपनम् ॥ ९८ ॥
 अधावनोद्धृते पूर्वं प्रदेहा बहुशोऽघनाः ।
 देयाः प्रदेहाः कफजे पर्याधानोद्धृते घनाः ॥ ९९ ॥
 त्रिभागाङ्गुष्ठमात्रः स्यात् प्रलेपः कल्कपेषितः ।
 नातिस्निग्धो न रुक्षश्च न पिण्डो न द्रवः समः ॥ १०० ॥
 न च पर्युषितं लेपं कदाचिदवचारयेत् ।
 न च तेनैव लेपेन पुनर्जातु प्रलेपयेत् ॥ १०१ ॥
 क्लेदविसर्पशूलानि सोष्णभावात् प्रवर्तयेत् ।
 लेपो ह्युपरि पटस्य कृतः स्वेदयति व्रणम् ॥ १०२ ॥
 स्वेदजाः पिडकास्तस्य कण्ठश्चैवोपजायते ।
 उपर्युपरि लेपस्य लेपो यद्यवचार्यते ॥ १०३ ॥
 तानेव दोषाञ्जनयेत् पटस्योपरि यान् कृतः ।
 अतिस्निग्धोऽतिद्रवश्च लेपो यद्यवचार्यते ॥ १०४ ॥
 त्वचि न श्लिष्यते सम्यङ् दोषं शमयत्यपि ।
 तन्वालिप्तं न कुर्वीत संशुष्को ह्यापुटायते ॥ १०५ ॥
 न चौषधिरसो व्याधिं ग्रामोत्यपि च शुष्यति ।
 तन्वालिप्तेन ये दोषास्तानेव जनयेद्भ्रशम् ॥ १०६ ॥
 संशुष्कः पीडयेद्व्याधिं निःस्नेहो ह्यवचारितः ।
 अन्नपानानि वक्ष्यामि विसर्पाणां निवृत्तये ॥ १०७ ॥
 लङ्घितेभ्यो हितो मन्थो रुक्षः सक्षौद्रशर्करः ।
 मधुरः किञ्चिदम्लो वा दाढिमामलकान्वितः ॥ १०८ ॥
 सपरुषकमृद्वीकः सखर्जूरः शृताम्बुना ।
 तर्पणैर्यवशालीनां सस्नेहा चावलेहिका ॥ १०९ ॥

१ 'सोऽम्लभावात्' ह. । २ 'यः' ह. ।

च. २१

जीर्णे पुराणशालीनां यूषैर्भुञ्जीतं भोजनम् ।
 सुद्रान् मसूरांश्चणकान् यूषार्थमुपकल्पयेत् ॥ ११० ॥
 अनम्लान् दाडिमांम्लान् वा पटोलामलकैः सह ।
 जाङ्गलानां च मांसानां रसांस्तस्योपकल्पयेत् ॥ १११ ॥
 (रुक्षान् परुषकद्राक्षादाडिमांमलकान्वितान् ।
 रक्ताः श्वेता महाद्वाश्च शालयः षष्टिकैः सह ॥ ११२ ॥
 भोजनार्थं प्रशस्यन्ते पुराणाः सुपरिस्तुताः ।
 यवगोधूमशालीनां सात्म्यान्धेव प्रदापयेत् ॥ ११३ ॥)
 येषां नात्युचितः शालिर्नरा ये च कफाधिकाः ।
 विदाहीन्यन्नपानानि विरुद्धं स्वपनं दिवा ॥ ११४ ॥
 क्रोधव्यायामसूर्याग्निप्रवातांश्च विवर्जयेत् ।
 कुर्याच्चिकित्सितादस्माच्छीतप्रायाणि पैत्तिके ॥ ११५ ॥
 रुक्षप्रायाणि कफजे स्नेहिकान्यनिलात्मके ।
 वातपित्तप्रशमनमग्निवीसर्पिणे हितम् ॥ ११६ ॥
 कफपित्तप्रशमनं प्रायः कर्दमसंज्ञिते ।
 रक्तपित्तोत्तरं दैट्ठा ग्रन्थिवीसर्पमादितः ॥ ११७ ॥
 रुक्षणैर्लङ्घनैः सेकैः प्रदेहैः पाञ्चवल्कलैः ।
 सिरामोक्षैर्जलौकोभिर्वमनैः सविरेचनैः ॥ ११८ ॥
 शृतैः कषायतिकैश्च कालज्ञः समुपाचरेत् ।
 ऊर्ध्वं चाधश्च शुद्धाय रक्ते चाप्यवसेचिते ॥ ११९ ॥
 वातश्लेष्महरं कर्म ग्रन्थिवीसर्पिणे हितम् ।
 उत्कारिकाभिरुष्णाभिरुपनाहः प्रशस्यते ॥ १२० ॥
 स्निग्धाभिर्वेशवारैर्वा ग्रन्थिवीसर्पशूलिनः ।
 दशमूलोपसिद्धेन तैलेनोष्णेन सेचयेत् ॥ १२१ ॥

१ 'यूषेणाद्यात्' ह. । २ एतच्छ्लोकद्वयं हस्तलिखितपुस्तके न पठ्यते ।
 ३ 'ज्ञात्वा' इति पा० ।

कुष्ठतैलेन चोष्णेन यवक्षारयुतेन च ।
 गोमूत्रैः पत्रनिर्यूहैरुष्णैर्वा परिषेचयेत् ॥ १२२ ॥
 सुखोष्णया प्रदिह्याद्वा पिष्टया कृष्णगन्धया ।
 शुष्कमूलककल्केन नक्तमालत्वचाऽपि वा ॥ १२३ ॥
 विभीतकस्य वा ग्रन्थि कल्केनोष्णेन लेपयेत् ।
 बलां नागबलां पथ्यां भूर्जग्रन्थि विभीतकम् ॥ १२४ ॥
 वंशपत्राष्यग्निमन्थं कुर्याद्ग्रन्थिप्रलेपनम् ।
 दन्ती चित्रकमूलत्वक् सुधार्कपयसी गुडः ॥ १२५ ॥
 भल्लातकास्थि कासीसं लेपो भिन्द्याच्छिलामपि ।
 बहिर्मागाश्रितं ग्रन्थि किं पुनः कफसंभवम् ॥ १२६ ॥
 दीर्घकालस्थितं ग्रन्थि भिन्द्याद्वा भेषजैरिमैः ।
 मूलकानां कुलत्थानां यूषैः सक्षारदाडिमैः ॥ १२७ ॥
 गोधूमान्नैर्यवाक्षैर्वा ससीधुमधुशर्करैः ।
 सक्षौद्रैर्वारुणीमण्डैर्मातुलङ्गरसान्वितैः ॥ १२८ ॥
 त्रिफलायाः प्रयोगैश्च पिप्पलीक्षौद्रसंयुतैः ।
 सुस्तभल्लातसक्तूनां प्रयोगैर्माक्षिकस्य च ॥ १२९ ॥
 देवदारुगुडूच्योश्च प्रयोगैर्गिरिजस्य च ।
 धूमैर्विरेकैः शिरसः पूर्वोक्तैर्गुल्मभेदनैः ॥ १३० ॥
 अयोलवणपाषाणहेमताम्रप्रपीडनैः ।
 आभिः क्रियाभिः सिद्धाभिर्विविधाभिर्बली स्थिरः ॥ १३१ ॥
 ग्रन्थिः पाषाणकठिनो यदा नैवोपशाम्यति ।
 अथास्य दाहः क्षारेण शरैर्लोहेन वा हितः ॥ १३२ ॥
 पाकिभिः पाचयित्वा वा पाटयित्वा समुद्धरेत् ।
 मोक्षयेद्बहुशश्चास्य रक्तमुक्लेशमागतम् ॥ १३३ ॥
 पुनश्चास्य हृते रक्ते वातश्लेष्मजिदौषधम् ।
 धूमो विरेकः शिरसः स्वेदनं परिमर्दनम् ॥ १३४ ॥

१ 'पक्क्षारयुतेन' इति पा० । २ 'भेषजैः सरैः' इति पा० ।

अप्रशाम्यति दोषे च पार्चनं वा प्रशस्यते ।
 प्रक्लिष्टं दाहपाकाभ्यां भिषक् शोधनरोपणैः ॥ १३५ ॥
 बाह्यैश्चाभ्यन्तरैश्चैव व्रणवत् समुपाचरेत् ।
 कम्पिल्लकं विडङ्गानि दार्वीं कारञ्जकं फलम् ।
 पिष्ट्वा तैलं विपक्तव्यं ग्रन्थिव्रणचिकित्सितम् ॥ १३६ ॥
 द्विव्रणीयोपदिष्टेन कर्मणा चाप्युपाचरेत् ।
 देशकालविभागज्ञो व्रणान् वीसर्पजान् बुधः ॥ १३७ ॥
 इति ग्रन्थिविसर्पचिकित्सा ।

य एव विधिरुद्धिष्टो ग्रन्थीनां निवृत्तये ।
 स एव गलगण्डानां कफजानां निवृत्तये ॥ १३८ ॥
 गलगण्डास्तु वातोत्था ये कफानुबला नृणाम् ।
 घृतक्षीरकषायाणामभ्यासान्न भवन्ति ते ॥ १३९ ॥
 यानीहोक्तानि कर्माणि विसर्पाणां निवृत्तये ।
 एकतस्तानि सर्वाणि रक्तमोक्षणमेकतः ॥ १४० ॥
 विसर्पो न ह्यसंशुष्टो रक्तपित्तेन जायते ।
 तस्मात् साधारणं सर्वमुक्तमेतच्चिकित्सितम् ॥ १४१ ॥
 विशेषो दोषवैषम्यान्न च नोक्तः समासतः ।
 समासव्यासनिर्दिष्टां क्रियां विद्वानुपाचरेत् ॥ १४२ ॥

तत्र श्लोकाः ।

निरुक्तिर्नामभेदाश्च दोषा दूष्याणि हेतवः ।
 आश्रयो मार्गतश्चैव विसर्पगुणलघवम् ॥ १४३ ॥
 लिङ्गान्युपद्रवा ये च यलक्षण उपद्रवः ।
 साध्यत्वं न च, साध्यानां साधनं च यथाक्रमम् ॥ १४४ ॥

१ 'दाहेन पाटनं' इति पा० । २ 'देशकालप्रमाणज्ञः' इति, 'देशकाल-
 विकारज्ञः' इति च पा० । ३ 'लभ्यते' इति पा० । ४ 'समासव्यासनिर्दे-
 शैरुक्तं चैतच्चिकित्सितम्' इति पा० ।

इति पिप्रक्षवे सिद्धमग्निवेशाय धीमते ।

पुनर्वसुस्वाचेदं विसर्पाणां चिकित्सितम् ॥ १४५ ॥

इत्यग्निवेशकृते तन्त्रे चरकप्रतिसंस्कृते दृढबलसंपूरिते चिकित्सा-
स्थाने विसर्पचिकित्सितं नामैकविंशोऽध्यायः ॥ २१ ॥

द्वाविंशोऽध्यायः ।

अथातस्तृष्णाचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

ज्ञानप्रशमतपोभिः ख्यातोऽत्रिसुतो जगद्धितेऽभिरतः ।

तृष्णानां प्रशमार्थं चिकित्सितं ग्राह पञ्चानाम् ॥ ३ ॥

क्षोभाद्गयाच्छ्रमादपि शोकात् क्रोधाद्विलङ्घनान्मद्यात् ।

क्षाराम्ललवणकटुकोष्णरूक्षशुष्कान्नसेवाभिः ॥ ४ ॥

धातुक्षयगदकर्षण(र्शन)वमनाद्यतियोगसूर्यसंतापैः ।

पित्तानिलौ प्रवृद्धौ सौम्यान् धातुंश्च शोषयतः ॥ ५ ॥

रसवाहिनीश्च धमनीर्जिह्वामूलगलतालुककण्ठः ।

संशोष्य नृणां देहे कुरुतस्तृष्णां महाबलावेतौ ॥ ६ ॥

पीतं पीतं हि जलं शोषयतस्तावतो न याति शमम् ।

घोरव्याधिकृशानां प्रभवत्युपसर्गभूता सा ॥ ७ ॥

प्राग्रूपं मुखशोषः स्खलक्षणं सर्वदाऽम्बुकामित्वम् ।

तृष्णानां सर्वासां लिङ्गानां लाघवमपायः ॥ ८ ॥

मुखशोषस्वरभेदभ्रमसंतापप्रलापसंस्तम्भान् ।

ताल्वोष्ठकण्ठजिह्वाकर्कशतां पित्तनाशं च ॥ ९ ॥

जिह्वानिर्गममरुचिं बाधिर्यं मर्मदूष्यं सादम् ।

तृष्णोद्धता कुरुते, पञ्चविधां लिङ्गतः शृणु ताम् ॥ १० ॥

१ 'नाली' इति पा० । २ 'म्बुकामित्वम्' । ३ 'मर्मपीडनं सादम्' इति,
'मर्मणां दवं सादम्' इति च पा० ।

अवधातुं देहस्थं कुपितः पवनो यदा विशोषयति ।
 तस्मिन्नुष्के शुष्यत्यबलस्तृष्यत्यथ विशुष्यन् ॥ ११ ॥
 निद्रानाशः शिरसो भ्रमस्तथा शुष्कविरसमुखता च ।
 स्रोतोऽवरोधे इति च स्याल्लिङ्गं वाततृष्णायाः ॥ १२ ॥
 पित्तं मतमाग्नेयं कुपितं चेत्तापयत्यपां धातुम् ।
 संतप्तः स हि जनयेत्तृष्णां दाहोल्बणां तृष्णाम् ॥ १३ ॥
 तिकात्यत्वं शिरसो दाहः शीताभिनन्दि(न्द)ता मूर्च्छा ।
 पीताक्षिमूत्रवर्चस्त्वमाकृतिः पित्ततृष्णायाः ॥ १४ ॥
 तृष्णा याऽऽमप्रभवा साऽप्याग्नेयाऽऽमपित्तजनितत्वात् ।
 लिङ्गं तस्याश्चारुचिराध्मानकफप्रसेकौ च ॥ १५ ॥
 देहो रसजोऽम्बुभवो रसश्च तस्य क्षयाच्च तृष्येत्तु ।
 दीनस्वरः प्रताम्यन् दीनः संशुष्कगलतालुः ॥ १६ ॥
 भवति खलु योपसर्गात्तृष्णा सा शोषिणी कष्टा ।
 ज्वरमेहक्षयशोषश्चासाद्युपसृष्टदेहानाम् ॥ १७ ॥
 सर्वास्त्वतिप्रसक्ता रोगकृशानां वमिप्रसक्तानाम् ।
 वीरोपद्रवयुक्तास्तृष्णा मरणाय विज्ञेयाः ॥ १८ ॥
 नाग्निं विना हि तर्षः पवनाद्वा तौ हि शोषणे हेतू ।
 अवधातोरतिवृद्धावपां क्षये तृष्यैते नरो हि ॥ १९ ॥
 गुर्वन्नपयःस्नेहैः संमूर्च्छंद्भिर्विदाहकाले च ।
 यस्तृष्येद्वृतमार्गे तन्नाप्यनिलानलौ हेतू ॥ २० ॥
 तीक्ष्णोष्णरूक्षभावान्मद्यं पित्तानिलौ प्रकोपयति ।
 शोषयतोऽपां धातुं तावेवं हि मद्यशीलानाम् ॥ २१ ॥
 तप्तास्त्रिव सिकतासु हि तोयमाशु शुष्यति क्षिप्तम् ।
 तेषां संतप्तानां हिमजलपानाद्भवति शर्म ॥ २२ ॥
 शिशिरस्नातस्योष्मा रुद्धः कोष्ठं प्रपद्य तर्षयति ।

१ 'देहस्थ' इति पा० । २ 'कण्ठोपरोध' इति 'च' ह. । ३ 'तृष्यति
 नरस्तु' ह. । ४ 'तावाशु' च' ह. । ५ 'मद्यं पीतं विशुष्यति क्षिप्तम्' ह. ।

तस्मान्नोष्णकृन्तो भजेत सहसा जलं शीतम् ॥ २३ ॥
 लिङ्गं सर्वास्वेतास्वनिलक्षयात् पित्तजं भवत्यथ तु ।
 पृथगागमाच्चिकित्सितमतः प्रवक्ष्यामि तृष्णानाम् ॥ २४ ॥
 अपां क्षयौद्धि तृष्णा संशोष्य नरं प्रणाशयेदाशु ।
 तस्मादैन्द्रं तोयं समधु पिबेत्तदुष्णं वाऽन्यत् ॥ २५ ॥
 किञ्चित्तुवरानुरसं तनु लघु शीतं सुगन्धि सुरसं च ।
 अनभिष्यन्दि च यत्तत् क्षितिगतमप्यैन्द्रवज्ज्यम् ॥ २६ ॥
 शृतशीतं ससितोपलमथवा शरपूर्वपञ्चमूलेन ।
 लाजानां सक्तूनां समधुसितं मन्थमैन्द्रेण ॥ २७ ॥
 वाढ्यं वाऽऽमयवानां शीतं मधुशर्करायुतं दद्यात् ।
 पेयां वा शालीनां दद्याद्वा कोरदूषाणाम् ॥ २८ ॥
 पयसा शृतेन भोजनमथवा मधुशर्करायुतं योज्यम् ।
 पारावतादिकरसैर्धृतशृष्टैर्वाऽप्यलवणाम्लैः ॥ २९ ॥
 तृणपञ्चमूलमुज्जातकैः प्रियालैश्च जाङ्गलाः सुकृताः ।
 शस्ता रसाः पयो वा तैः सिद्धं शर्करामधुसत् ॥ ३० ॥
 शतधौतघृतेनाक्तः पयः पीवेच्छीततोयमवगाह्य ।
 मुद्गमसूरचणकजा रसाश्च घृतभर्जिता देयाः ॥ ३१ ॥
 मधुरैः सजीवनीयैः शीतैश्च सतिक्तकैः शृतं क्षीरम् ।
 पानव्यञ्जनसेकेष्विष्टं मधुशर्करायुक्तम् ॥ ३२ ॥
 तज्जं वा घृतमिष्टं पानाभ्यङ्गेषु नस्यमपि च स्यात् ।
 नारीपयः सशर्करमुद्रया अपि नस्यमिक्षुरसः ॥ ३३ ॥
 क्षीरेक्षुरसगुडोदकसितोपलाक्षौद्रशीधुमाध्वीकैः ।
 वृक्षाम्लमातुलुङ्गैर्गण्डूषास्तालुशोषणाः ॥ ३४ ॥
 जम्बवान्नातकबद्रीनलवेतसपञ्चवल्कपञ्चाम्लैः ।

१ 'तस्माद्भजेत सहसा नोष्णकृन्तो जलं शीतम्' ह. । २ 'अपसंक्षयाद्धि'
 ह. । ३ 'लाजासक्तुसिताहामधुसुतमैन्द्रेण वा मन्थम्' ह. । ४ 'शृष्टा घृते
 देयाः' ह. ।

हन्मुखशिरःप्रलेपाः सघृता मूर्च्छाभ्रमनृणाघ्नाः स्युः ॥ ३५ ॥
 दाडिमदधित्थलोध्रैः सविदारीबीजपूरकैः शिरसः ।
 लेपो गौरामलकैर्धृतारनालयुतैश्च हितः ॥ ३६ ॥
 शैवलपङ्काम्बुरुहैः साम्रैः सघृतैश्च शक्तुभिर्लेपः ।
 मस्त्वारनालकमलार्द्रवसनमणिहारसंस्पर्शाः ॥ ३७ ॥
 शिशिराम्बुचन्दनार्द्रस्तनतटपाणितलगान्नसंस्पर्शाः ।
 क्षौमार्द्रनिवसनानां वराङ्गनानां प्रियाणां च ॥ ३८ ॥
 हिमवद्दीवनसरित्सरोऽम्बुजपवनेन्दुपादशिशिराणाम् ।
 रम्योदकशिशिराणां स्मरणं कथाश्च तृणाघ्नाः ॥ ३९ ॥
 वातघ्नमन्त्रपानं मृदु लघु शीतं च वाततृणायाः ।
 क्षयकासनुच्छृतक्षीरघृतमूर्ध्ववातक्षयतृणाघ्नम् ॥ ४० ॥
 स्याज्जीवनीयसिद्धं क्षीरघृतं वातपित्तजे तर्पणं ।
 पैत्ते द्राक्षाचन्दनखर्जूरौक्षीरमधुयुतं तोयम् ॥ ४१ ॥
 लोहितशालितण्डुलखर्जूरपरुषकोत्पलद्राक्षाः ।
 मधुपक्वलोष्टमेव च जले स्थितं शीतलं पेयम् ॥ ४२ ॥
 लोहितशालितण्डुलप्रस्थः सलोध्रमधुकाञ्जनोत्पलः ।
 पक्वमलोष्टमधुजलसमायुतो मृन्मये पेयः ॥ ४३ ॥
 वटमातुलुङ्गवेतसपल्लवकुशकाशमूलयष्ट्याह्वैः ।
 सिद्धेऽभ्रस्यग्निभिर्भां कृष्णमृदं कृष्णसिकतां वा ॥ ४४ ॥
 तप्तानि नवकपालान्यथवा निर्वाप्य पाययेताच्छम् ।
 संपाकशर्करं वाऽमृतवल्गुदकं तृषं हन्ति ॥ ४५ ॥
 क्षीरवतां मधुराणां शीतानां शर्करामधुविमिश्राः ।
 शीतकषाया मृद्भृष्टसंयुताः पित्ततृणाघ्नाः ॥ ४६ ॥
 व्योषवचाभल्लातकतिक्तकषायास्तथाऽऽमनृणाघ्नाः ।
 यच्चोक्तं कफजायां वम्यां तच्चैव कार्यं स्यात् ॥ ४७ ॥
 स्तम्भारुच्यविपाकालस्यच्छर्दिषु कफानुगां तृष्णाम् ।

१ 'शैवालपङ्कजलैः ह.' । २ 'अपाकशर्करं' च. ।

ज्ञात्वा दधिमधुतर्पणलवणोष्णजलैर्वमनमिष्टम् ॥ ४८ ॥

दाडिममम्लफलं वाऽप्यन्यत् सकषायमथ लेहम् ।

पेयमथवा हरिद्राम्बुशर्कराक्षौद्रसंयुक्तम् ॥ ४९ ॥

क्षयकासेन तु तुल्या क्षयतृष्णा या गरीयसी तृष्णाम् ।

क्षीणक्षतशोषहितैस्तस्यात्तां भेषजैः शमयेत् ॥ ५० ॥

पानतृष्णार्तैः पानं त्वधोदकमम्ललवणगन्धाढ्यम् ।

शिशिरस्नातः पानं मद्याम्बु गुडाम्बु वा तृपितः ॥ ५१ ॥

भक्तोपरोधतृपितः स्नेहतृषार्तोऽथवा तनुयवागूम् ।

प्रपिबेद्गुरुणा तृपितो भुक्तेन तदुद्धरेद्भुक्तम् ॥ ५२ ॥

मद्याम्बु वाऽम्बु कोष्णं बलवांस्तृपितः समुल्लिखेत् पीत्वा ।

मागधिकाविशदमुखः सशर्करं वा पिबेन्मन्यम् ॥ ५३ ॥

बलवांस्तु तालुशोषे पिबेद्भृतं तृप्यमन्नमद्याञ्च ।

सर्पिर्भृष्टं क्षीरं मांसरसांश्चाबलः स्निग्धान् ॥ ५४ ॥

अतिरूक्षदुर्बलानां तर्पणं शमयेन्नृणामिहाशु पयः ।

छागो वा घृतभृष्टः शीतो मधुरो रसो हृद्यः ॥ ५५ ॥

स्निग्धेऽन्ने भुक्ते या तृष्णा स्यात्तां गुडाम्बुना शमयेत् ।

तर्पणं मूर्च्छाभिहतस्य रक्तपित्तापहैर्हन्यात् ॥ ५६ ॥

तृदछर्दिदाहमूर्च्छाभ्रमक्लममदात्ययास्त्रविषपित्ते ।

शस्तं स्वभावशीतं शृतशीतं सन्निपातेऽम्भः ॥ ५७ ॥

हिक्काश्वासनवज्वरपीनसघृतपीतपार्श्वगलरोगे ।

कफवातकृते स्त्याने सद्यःशुद्धे च हितमुष्णम् ॥ ५८ ॥

पाण्डूदरपीनसमेहगुलममन्दानलातिसारेषु ।

प्लीहि च तोयं न हितं काममसद्ये पिबेदल्पम् ॥ ५९ ॥

पूर्वामयातुरः सन् दीनस्तृष्णार्दितो जलं काङ्क्षन् ।

न लभेत च चेन् भरणमाश्वेवामुयादीर्वरोगं वा ॥ ६० ॥

१ 'सकषायलोहलवणं दाडिममम्लं फलं च लेह्यं वा' ह. । २ 'पेयमथवा
प्रदद्याद्रजनीमधुशर्करायुक्तम्' ह. ।

तस्माद्दान्याम्बु पिवेत्तृष्यन् रोगी सशर्कराक्षौद्रम् ।
 यद्वा तस्यान्यत् स्यात् सात्म्यं रोगस्य तच्चेष्टम् ॥ ६१ ॥
 तस्यां विनिवृत्तायां तज्जन्योपद्रवः सुखं जेतुम् ।
 तस्मात्तृष्णां पूर्वं जयेद्बहुभ्योऽपि रोगेभ्यः ॥ ६२ ॥

तत्र श्लोकः ।

हेतू यथाऽग्निपवनौ कुरुतः सोपद्रवां च पञ्चानाम् ।
 तृष्णानां पृथगाकृतिरसाध्यता साधनं चोक्तम् ॥ ६३ ॥
 इत्यग्निवेशकृते तच्चे चरकप्रतिसंस्कृते दृढबलसंपूरिते तृष्णा-
 रोगचिकित्सितं नाम द्वाविंशोऽध्यायः ॥

त्रयोविंशोऽध्यायः ।

अथातो विषचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

प्रागुत्पत्तिं गुणान् योनिं वेगान् लिङ्गान्युपक्रमान् ।

विषस्य ब्रुवतः सम्यग्गग्निवेश निबोध मे ॥ ३ ॥

जैमृतार्थं समुद्रे तु मथ्यमाने सुरासुरैः ।

जज्ञे प्रागमृतोत्पत्तेः पुरुषो घोरदर्शनः ॥ ४ ॥

दीप्ततेजाश्चतुर्दंष्ट्रो हरिकेशोऽनलेक्षणः ।

जगद्विषण्णं तं दृष्ट्वा तेनैसौ विषसंज्ञितः ॥ ५ ॥

जङ्गमस्थावरायां तद्योनौ ब्रह्मा न्ययोजयत् ।

तदम्बुसंभवं तस्माद्विविधं पावकोपमम् ॥ ६ ॥

अष्टवेगं दशगुणं चतुर्विंशत्युपक्रमम् ।

तद्वर्षास्त्रम्बुयोनित्वात् संक्रेदं गुडवद्गतम् ॥ ७ ॥

सर्पस्त्रम्बुधरापाये तदगस्त्यो हिनस्ति च ।

१ 'सम्यग्गग्निवेशावधारय' ह. । २ 'मथ्यमाने जलनिधावमृतार्थं सुरासुरैः'
 ह. । ३ 'विषं स तु विषादनात्' ह. ।

प्रयाति मन्दवीर्यत्वं विषं तस्माद्भनात्यये ॥ ८ ॥
 सर्पाः क्रीटोन्दुरा लृता वृश्चिका गृहगोधिकाः ।
 जलौकामत्स्यमण्डूकाः कणभाः सकृकण्टकाः ॥ ९ ॥
 शसिंहव्याघ्रगोमायुतरक्षुनकुलादयः ।
 दंष्ट्रिणो ये विषं तेषां दंष्ट्रोत्थं जङ्गमं मतम् ॥ १० ॥
 मुस्तकं पौष्करं क्रौञ्चं वत्सनाभं बलाहकम् ।
 कर्कटं कालकूटं च करवीरकसत्तुकम् ॥ ११ ॥
 पालकेन्द्रायुधं तैलं मेचकं कुशपुष्पकम् ।
 रोहिषं पुण्डरीकं च लाङ्गलव्यञ्जनाभकम् ॥ १२ ॥
 सङ्कोचं मर्कटं शृङ्गीविषं हालाहलं तथा ।
 एवमादीनि चान्यानि मूलजानि स्थिराणि च ॥ १३ ॥
 परं संयोगजं चान्यद्भ्रसंज्ञं गदप्रदम् ।
 कालान्तरविपाकित्वाच्च तदाशु हरत्यसून् ॥ १४ ॥
 निद्रां तन्द्रां क्लमं दाहं सपाकं लोमहर्षणम् ।
 शोफं चैवातिसारं च जनयेज्जङ्गमं विषम् ॥ १५ ॥
 स्थावरं तु ज्वरं हिक्कां दन्तहर्षं गलग्रहम् ।
 केनवम्यरुचिश्चासमूर्च्छाश्च जनयेद्भृशम् ॥ १६ ॥
 जङ्गमं स्यादधोभागमूर्ध्वभागं तु मूलजम् ।
 तस्मादंष्ट्रि(ष्ट्र)विषं मौलं हन्ति मौलं च दंष्ट्रजम् ॥ १७ ॥
 तृणमोहदन्तहर्षप्रसेकवमथुकुमा भवन्त्याद्ये ।
 वेगे रसप्रदोषादसृक्प्रदोषाद्वितीये च ॥ १८ ॥
 वैवर्ण्यभ्रमवेपथुमूर्च्छाजृम्भाङ्गविमिचिमातङ्काः ।
 दुष्टपिषितात्तृतीये मण्डलकण्डूश्चयथुकोटाः ॥ १९ ॥
 वातादिजाश्चतुर्थे दाहच्छर्द्यङ्गशूलमूर्च्छाद्याः ।
 नीलादीनां तमसश्च दर्शनं पञ्चमवेगे च ॥ २० ॥

१ 'गलगोडिकाः' इति पा० । २ 'गालमिन्द्रायुधं तैलं मेचकं' इति
 पा० । ३ 'हन्मोह' इति पा० । ४ 'त्रिमिचिमातमकाः' इति, पा० ।

षष्ठे हिक्का भङ्गः स्कन्धस्य तु सप्तमेऽष्टमे मरणम् ।
 नृणां, चतुष्पदां स्याच्चतुर्विधः, पक्षिणां त्रिविधः ॥ २१ ॥
 सीदत्याद्ये भ्रमति च चतुष्पदो वेपते ततः शूनः ।
 मन्दाहारो म्रियते श्वासेन चतुर्थवेगे तु ॥ २२ ॥
 ध्यायति विहगः प्रथमे वेगे प्रभ्राम्यति द्वितीये तु ।
 त्वस्ताङ्गश्च तृतीये विषवेगे याति पञ्चत्वम् ॥ २३ ॥
 लघु रुक्षमाशु विशदं व्यवायि तीक्ष्णं विकासि सूक्ष्मं च ।
 उष्णमनिर्देश्यरसं दशगुणमुक्तं विषं तज्ज्ञैः ॥ २४ ॥
 रौक्ष्याद्वातमशैत्यात् पित्तं सौक्ष्म्यादसृक् प्रकोपयति ।
 कफमव्यक्तरसत्वादन्नरसांश्चानुवर्तते शीघ्रम् ॥ २५ ॥
 शीघ्रव्यवायिभावादाशु व्याप्नोति केवलं देहम् ।
 तीक्ष्णत्वान्मर्मघ्नं प्राणघ्नं तद्विकासित्वात् ॥ २६ ॥
 दुरुपक्रमं लघुत्वाद्वैशद्यात् स्यादसक्तगतिदोषम् ।
 दोषस्थानप्रकृतीः प्राप्यान्यतमं ह्युदीरयति ॥ २७ ॥
 स्याद्वातिकस्य वातस्थाने कफपित्तलिङ्गमीषत्तु ।
 हन्मोहारुचिमूर्च्छागलग्रहच्छर्दिर्केनादि ॥ २८ ॥
 पित्ताशयस्थितं पैत्तिकस्य कफवातयोर्विषं तद्वत् ।
 वैदकासज्वरचमथुक्कमदाहतमोतिसारादि ॥ २९ ॥
 कफदेशगतं कफस्य दर्शयेद्वातपित्तयोश्चेषत् ।
 लिङ्गं श्वासगलग्रहकण्डूलावावमथ्वादि ॥ ३० ॥
 दूषीविषं तु शोणितदुष्ट्याऽरुःकिटिभकोठलिङ्गं च ।
 विषमेकैकं दोषं संदूष्य हरत्यसूनेवम् ॥ ३१ ॥
 क्षरति विषतेजसाऽसृक् तैत्खानि निरुध्य मारयति जन्तुम् ।
 पीतं मृतस्य हृदि तिष्ठति दष्टविद्ययोर्दशदेशे स्यात् ॥ ३२ ॥

१ 'मन्दाहारश्च ततो म्रियते श्वासेन हि चतुर्थे' ह. । २ 'आद्ये वेगे पक्षी
 प्रभ्राम्यति द्वितीयवेगे तु' ह. । ३ 'तृद्वापाकज्वरशोषकम्' इति पा० ।
 ४ 'खानि निरुध्याशु' ह. ।

नीलौष्ठदन्तशैथिल्यकेशपतनाङ्गभङ्गविक्षेपाः ।
 शिशिरैर्न लोमहर्षो नाभिहते दण्डराजी च ॥ ३३ ॥
 क्षतजं क्षताच्च नायात्येतानि भवन्ति मरणलिङ्गानि ।
 एभ्योऽन्यथा चिकित्सास्तेषां चोपक्रमान्दृष्टुं मे ॥ ३४ ॥
 मन्त्रारिष्टोक्तैर्न निष्पीडनचूषणाग्निपरिषेकाः ।
 अवगाहरक्तमोक्षणवमनविरैकोपधानानि ॥ ३५ ॥
 हृदयावरणाञ्जननस्यधूमलेहौषधप्रशमनानि ।
 प्रतिसारणं प्रतिविषं संज्ञासंस्थापनं लेपः ॥ ३६ ॥
 मृतसञ्जीवनमेव च विंशतिरिते चतुर्भिर्भ्यधिकाः ।
 स्युरुपक्रमा यथा ये यत च योज्याः शृणु तथा तान् ॥ ३७ ॥
 दंशानु विषं दष्टस्य विसृतं वेणिकां भिषग् बद्ध्वा ।
 निष्पीडयेद्दंशं दंशमुद्धरेन्मर्मवर्जं वा ॥ ३८ ॥
 तं दंशं वा चूषेन्मुखेन यवचूर्णपांशुपूर्णं ।
 प्रच्छन्नवेधजलौकःशृङ्गैः स्नाव्यं ततो रक्तम् ॥ ३९ ॥
 रक्ते विषप्रदुष्टे दुष्येत् प्रकृतिस्ततस्त्यजेत् प्राणान् ।
 तस्मात् प्रघर्षणैरसृगवर्तमानं प्रवर्त्य स्यात् ॥ ४० ॥
 त्रिकटुगृहधूमरजनीपञ्चलवर्णरोचनाः सवातार्काः ।
 घर्षणमतिप्रवृत्ते वटादिभिः शीतलेलेपः ॥ ४१ ॥
 रक्तं हि विषाधानं वायुरिवाग्नेः प्रदेहसेकैस्तत् ।
 शीतैः स्कन्दति तस्मिन् स्कन्ने व्यपयाति विषवेगः ॥ ४२ ॥
 विषवेगान्ममदमूर्च्छाविषादहृदयद्रवाः प्रवर्तन्ते ।
 शीतैर्निवर्तयेत्तान् न व्यज्यश्च लोमहर्षः स्यात् ॥ ४३ ॥
 तरुवरिव मूलच्छेदादंशच्छेदान्न वृद्धिमेति विषम् ।
 आचूषणमानयनं जलस्य सेतुर्यथा तथाऽरिष्टाः ॥ ४४ ॥

१ 'विरैकोपधानानि' ह. । २ 'प्रधमनानि' इति पा० । ३ 'दुतं' ग. ।
 ४ 'पञ्चलवर्णचोरकाः सवातार्काः' ह. । ५ 'विषाधानमिति विषस्य प्रसारकं'
 इति चक्रः । 'रक्तं विषादतं' हि' ह. ।

त्वङ्मांसगतो दाहो दहति विषं स्त्रावणं हरति रक्तात् ।
 पीतं वमनैः सद्यो हरेद्विरेकैर्द्वितीये तु ॥ ४५ ॥
 आदौ हृदयं रक्ष्यं तस्यावरणं पिबेद्यथालाभम् ।
 मधुसर्पिर्मज्जपयोगैरिकमथ गोमयरसं वा ॥ ४६ ॥
 दक्षं सपक्षमथवा काकं निष्पीड्य तद्रसं वरणम् ।
 छागादीनां वाऽसृग्भस्ममृदं वा पिबेदाशु ॥ ४७ ॥
 क्षारागदस्तृतीये शोफैर्हरैल्लेखनं समध्वम्बु ।
 गोमयरसश्चतुर्थे वेगे सकपित्थमधुसर्पिः ॥ ४८ ॥
 काकाण्डशिरीषाभ्यां स्वरसेनाश्रयोतनाञ्जने नस्यम् ।
 स्यात् पञ्चमेऽथ षष्ठे संज्ञायाः स्थापनं कार्यम् ॥ ४९ ॥
 गोपित्तयुता रजनी मज्जिष्ठामरिचपिप्पलीपानम् ।
 विषपानं दद्यानां विषपीते दंशनं चान्ते ॥ ५० ॥
 शिखिपित्तार्धयुतं स्यात् पलाशबीजमगदो(ऽ)मृतेषु वरः ।
 वार्ताकुफाणितागारधूमागोपित्तनिम्बं वा ॥ ५१ ॥
 गोपित्तयुत्तैर्गुलिकाः सुरसाग्रन्थिद्विरजनीमधुककुष्ठैः ।
 शस्ताऽमृतेन तुल्या शिरीषपुष्पकाकाण्डकरसैर्वा ॥ ५२ ॥
 काकाण्डसुरसगवाक्षीपुनर्नवावायसीशिरीषफलैः ।
 उद्वन्धविषजलमृते लेपाञ्जननस्यपानानि ॥ ५३ ॥
 स्पृक्काष्ठवस्थौणेयकाकाक्षीशैलेयरोचनातगरम् ।
 ध्यामककुङ्कुममांसीसुरसाग्रैलालकुष्ठैश्च ॥ ५४ ॥
 बृहती शिरीषपुष्पं श्रीवेष्टकपञ्चचारटिविशालाः ।
 सुरदारुपद्मकेशरसावरकमनःशिलाकौन्त्यः ॥ ५५ ॥
 जात्यर्कपुष्परसरजनीद्वयहिङ्गुपिप्पलीलाक्षाः ।
 जलमुद्रपणिचन्दनमधुकमदनसिन्धुवाराश्च ॥ ५६ ॥
 शम्पाकलोभ्रमयूरगन्धफलानाकुलीविडङ्गाश्च ।
 पुण्ये संहस्य समं पिष्ट्वा गुलिका विधेयाः स्युः ॥ ५७ ॥

१ 'इक्षु सुपकमथवा इति पा० । २ 'शोथहरैश्छर्दनं' ग. ।

सर्वविषघ्नो जयकृद्विषमृतसंजीवनो ज्वरनिहन्ता ।

ध्रेयविलेपनधारणधूमश्रवणैर्गृहस्थश्च ॥ ५८ ॥

भूतविषजन्त्रलक्ष्मीकार्मणमन्त्राङ्गशान्यरीन् हन्यात् ।

दुःस्वप्नघ्नीदोषानकालमरणाशुचौरभयम् ॥ ५९ ॥

धनधान्यकार्यसिद्धिः श्रीपुष्ट्यायुर्विवर्धनो धन्यः ।

मृतसंजीवन एष प्रागमृताद्ब्रह्मणा विहितः ॥ ६० ॥

इति मृतसंजीवनोऽगदः ।

मन्त्रैर्धमनीर्वन्धोऽवमार्जनं कार्यमात्मरक्षा च ।

दोषस्य विषं यस्य स्थाने स्यात्तं जयेत् पूर्वम् ॥ ६१ ॥

वातस्थाने स्वेदो दध्ना नतकुष्ठकल्कपानं च ।

घृतमधुपयोऽशुपानावगाहसेकाश्च पित्तस्थे ॥ ६२ ॥

क्षारागदः कफस्थानगते स्वेदस्तथा सिराव्यधनम् ।

दूषीविषेऽथ रक्तस्थिते सिरा कर्म पञ्चविधम् ॥ ६३ ॥

भेषजमेवं कल्प्यं भिषग्विदाऽऽलक्ष्य सर्वदा सर्वम् ।

स्थानं जयेद्दि पूर्वं स्थानस्थस्याविरुद्धं च ॥ ६४ ॥

विषदूषितकफमार्गः स्रोतःसंरोधरुद्धवायुस्तु ।

मृत इव चेन्मर्त्यः स्यादसाध्यलिङ्गैर्विहीनश्च ॥ ६५ ॥

चर्मकषायाः कल्कं चित्त्वसमं मूर्ध्नि काकपदमस्य ।

कृत्वा कुर्यात् कटभीकटुर्कटफलप्रधमनं च ॥ ६६ ॥

(छागं गव्यं माहिषं वा मांसं कौक्कुटमेव वा ।

दद्यात् काकपदे तस्मिंस्ततः संक्रमते विषम्) ॥ ६७ ॥

नासाक्षिकर्णजिह्वाकण्ठनिरोधेषु कर्म नस्तः स्यात् ।

वार्ताकुबीजपूरज्योतिष्मत्यादिभिः पिष्टैः ॥ ६८ ॥

अञ्जनमक्षुपरोधे कर्तव्यं बस्तमूत्रपिष्टैस्तु ।

१ 'धरणीवन्धः' ह. । २ 'सिरावेधः' ह. । ३ 'विषदूषितकफमार्गस्रो-
तःसंरुद्धवायुस्तु' ह. । ४ 'कटभीजालिनीकटुकैः प्रधमनं च' ह. । 'कटुको-
ठफलाप्रधमनं च' इति पा० । ५ अयं श्लोकः कान्चित्पुस्तके न पठ्यते ।

दारुण्योषहरिद्राकरवीरकरञ्जसुरसैस्तु ॥ ६९ ॥
 श्वेता वैचाऽश्वगन्धा हिङ्गवमृता कुष्ठसैन्धवे लज्जुनम् ।
 सर्षपकपित्थमध्यं दुण्डुकंकरञ्जबीजानि ॥ ७० ॥
 वैयोषं शिरीषपुष्पं द्विरजन्तौ वंशलोचनं च समम् ।
 पिष्ट्वाऽथ बस्तमूत्रेण गोश्च पित्तेन सप्ताहम् ॥ ७१ ॥
 व्यत्यासभावितोऽयं निहन्ति शिरसि स्थितं विषं क्षिप्रम् ।
 सर्वज्वरभूतग्रहविसृचिकाजीर्णमूर्धार्त्ताः ॥ ७२ ॥
 उन्मादापस्मारौ काचपटलनीलिकासिरादोषान् ।
 शुष्काक्षिपाकपिल्लार्बुदार्मकण्डूतमोदोषान् ॥ ७३ ॥
 क्षयदौर्बल्यमदात्ययपाण्डुगदांश्चाज्जनात्तथा मोहान् ।
 लेपाद्विषदिग्धक्षतलीढदृष्टविद्धपीतविषघाती ॥ ७४ ॥
 अर्शःस्नानद्देषु च गुदलेपो योनिलेपनं स्त्रीणाम् ।
 मूढे गर्भे, दुष्टे ललाटलेपः प्रतिश्याये ॥ ७५ ॥
 वृद्धौ किटिभे कुष्ठे श्वित्रनिचर्चिकादिषु लेपः ।
 गज इव तरुन् विषगदान्निहन्त्यगदगन्धहस्येषः ॥ ७६ ॥

इति गन्धहस्तीनामाश्रयः ।

पत्रागुरुमुस्तैला निर्यासाः पञ्च चन्दनं स्पृक्का ।
 त्वङ्गुलदोऽपलबालकहरेणुकोशीरवन्यनखाः ॥ ७७ ॥
 सुरदारुकनककुङ्कुमध्यामककुष्ठप्रियङ्गवस्तगरम् ।
 पञ्चाङ्गानि शिरीषाद्योपालमनःशिलाजालयः ॥ ७८ ॥
 श्वेता कटभी करजो रक्षोघ्नी सिन्धुवारिका रजनी ।
 सुरसरसाज्जनगैरिकमज्जिष्ठा निम्बनिर्यासाः ॥ ७९ ॥
 वंशत्वगश्वगन्धाहिङ्गुदधित्याम्लवेतसं लाक्षा ।

१ 'वैचा विडङ्ग' ह. । २ 'बन्धुककरञ्जबीजानि' ह. । ३ 'बृहती' ह. ।
 ४ 'वंशलेखनं' इति पा० । ५ 'विषपीतविषघाती' इति पा० । ६ 'दद्रौ'
 इति 'कण्डू' इति च पा० ।

मधुमधुकसोमराजीवचारुहारोचनातगरम् ॥ ८० ॥
 अगदोऽयं वैश्रवणायाख्यातख्यम्बकेण पथ्यङ्गः ।
 अप्रतिहतप्रभावः खयातो महागन्धहस्तीति ॥ ८१ ॥
 पित्तेन गवां पेथ्यो गुलिकाः कार्यास्तु पुष्ययोगेन ।
 पानाञ्जनप्रलेपैः प्रसाधयेत् सर्वकर्माणि ॥ ८२ ॥
 पिष्टं कण्डूं तिमिरं रात्र्यन्ध्यं काचमर्जुदं पटलम् ।
 हन्ति सततप्रयोगाद्धितमितपथ्याशिनां पुंसाम् ॥ ८३ ॥
 विषमज्वरानजीर्णान् दद्रूं कण्डूं विसृचिकां पामाम् ।
 कुष्ठं किटिभं श्वित्रं विचर्चिकां चोपहन्ति नृणाम् ॥ ८४ ॥
 विषमूषिकलूतानां सर्वेषां पन्नगानां च ।
 आशु विषं नाशयति मूलजमथ कन्दजं सर्वम् ॥ ८५ ॥
 एतेन लिप्तगात्रः सर्पान् गृह्णाति भक्षयेच्च विषम् ।
 कालपरीतोऽपि नरो जीवति किञ्चिन्निरातङ्कः ॥ ८६ ॥
 आनद्धे गुदलेपो योनौ लेपश्च मूढगर्भाणाम् ।
 मूर्च्छार्तिषु च ललाटे लेपनमाहुः प्रधानतमम् ॥ ८७ ॥
 भेरीमृदङ्गपटहान् छत्राण्यमुना तथा ध्वजपताकाः ।
 लिप्तानि विषनिरस्त्यै प्रध्वनयेद्दर्शयेन्मतिमान् ॥ ८८ ॥
 यत्र च सन्निहितोऽयं न तत्र बालग्रहा न रक्षांसि ।
 न च कर्मणवेताला भजन्ति नाथर्वणा मन्त्राः ॥ ८९ ॥
 सर्वग्रहा न तत्र प्रभवन्ति न चाभिशास्त्रनुपचौराः ।
 लक्ष्मीश्च तत्र भजते यत्र महागन्धहस्त्यस्ति ॥ ९० ॥
 संपिष्यमाणे चात्रेभ्यं सिद्धं मन्त्रमुदीरयेत् ।
 'मम माता जया नाम जैयो नामेति मे पिता ॥ ९१ ॥

१ 'वचाऽभया रोचना च गवाम्' ह. । २ 'गृह्णाति भक्षयेत् विषम्'
 ह. । ३ 'कालातीतोऽपि' ह. । ४ 'नित्यं निरातङ्कः' इति पा० । ५ 'भव-
 न्ति' इति 'वहन्ति' इति च पा० । ६ 'पिष्यमाण इमं चात्र' ह. । ७ 'विजयो
 नाम मे पिता' इति पा० ।

सोऽहं जय(यो)जयापुत्रो विजयोऽथ जयामि च ।
 नमः पुरुषसिंहाय विष्णवे विश्वकर्मणे ॥ ९२ ॥
 सनातनाय कृष्णाय भवाय विभवाय च ।
 तेजो वृषाकपेः साक्षात्तेजो ब्रह्मेन्द्रयोर्यमे ॥ ९३ ॥
 यथाऽहं नाभिजानामि वासुदेवपराजयम् ।
 मातुश्च पाणिग्रहणं समुद्रस्य च शोषणम् ॥ ९४ ॥
 अनेन सत्यवाक्येन सिध्यतामगदो ह्ययम् ।
 हिल्लिहिल्लि मिलि मिलि संस्पृष्टे रक्ष रक्ष सर्वभेषजोत्तमे स्वाहा'

इति महागन्धहस्ती नामाऽगदः ।

ऋषभकजीवकभार्गामधुकोत्पलधान्यकेशराजाज्यः ।
 ससितगिरिकोलमध्याः पेयाः श्वासज्वरादिहराः ॥ ९६ ॥
 हिङ्गु च कृष्णायुक्तं कपित्थरसयुक्तमग्र्यलवणं च ।
 समधुसिते पातव्ये ज्वरहिक्काश्वासकासघ्ने ॥ ९७ ॥
 लेहः कोलास्थ्यञ्जनलाजोत्पलमधुघृतैर्हितो वम्याम् ।
 बृहतीद्वयादकीपत्रधूमवर्तिस्तु हिक्काघ्नी ॥ ९८ ॥
 शिखिबर्हबलाकास्थीनि सर्षपाश्चन्दनं च घृतयुक्तम् ।
 धूमो गृहशयनासनवस्त्रादिषु शस्यते विषंनुत् ॥ ९९ ॥
 घृतयुक्ते नतकुष्ठे भुजगपतिशिरः शिरीषपुष्पं च ।
 धूमागदः स्मृतोऽयं सर्वविषघ्नः श्वयशुहृच्च ॥ १०० ॥
 जतुसेव्यपत्रगुग्गुलुभल्लातककुम्भपुष्पसर्जरसाः ।
 श्वेता च धूप उरगास्तुकीटवस्त्राकिमिनुदग्रयः ॥ १०१ ॥
 तरुणपलाशक्षारं सुतं पचेच्चूर्णितैः सह समांशैः ।
 लोहितमृद्वजनीद्वयशुक्लसुरसमजरीमधुकैः ॥ १०२ ॥
 लाक्षासैन्धवमांसीहरेणुहिङ्गुद्विसारिवाकुष्ठैः ।

१ 'लिहि मिलि संस्पृष्टे रक्ष सर्व भेषजोत्तमे स्वाहा' इति पा० । २ 'विषहा'
 ह. । ३ 'भुजगपतिशिर इति द्विमुखसर्पशिरः' इति चक्रः । 'भुजगस्य
 शिरः' इति पा० ।

सव्योषैर्वाह्नीकैर्दर्विविलेपनाद्वट्टयेद्यावत् ॥ १०३ ॥

सर्वविषशोथगुल्मत्वग्दोषाशोभगन्दरुद्धिः ।

शोषापसारक्रिमिभूतस्वरभेदपाण्डुगदान् ॥ १०४ ॥

मन्दाग्नित्वं कासं सोन्मादं नाशयेयुरथ पुंसाम् ।

गुलिकाश्छायाशुष्काः कोलसमास्ताः समुपयुक्ताः ॥ १०५ ॥

इति क्षारोऽगदः ।

विषपीतदष्टविद्वेष्वेतद्दिग्धे च वाच्यमुद्दिष्टम् ।

सामान्यतः पृथक्त्वान्निर्देशमतः शृणु यथावत् ॥ १०६ ॥

रिपुयुक्तेभ्यो नृभ्यः स्वाभ्यः स्त्रीभ्योऽथवा भयं नृपतेः ।

आहारविहारगतं तस्मान् प्रेष्यान् परीक्षेत ॥ १०७ ॥

अत्यर्थशङ्कितः स्याद्बहुवागथवाऽल्पवाग्विगतलक्ष्मीः ।

प्रासः प्रकृतिविकारं विषप्रदाता नरो ज्ञेयः ॥ १०८ ॥

दृष्ट्वैवं न तु सहसा भोज्यं, कुर्यात् सदाऽग्रमग्नौ तु ।

सविषं हि प्राप्यान्नं बहून् विकारान् भजत्यग्निः ॥ १०९ ॥

शिखिबर्हविचित्रार्चिस्तीक्ष्णाक्षमकुणपगन्धिश्च ।

स्फुटति च सशब्दमशब्दमेकावर्तो विहताचिरपि स्यात् ११०

पान्नस्थं च विवर्णं भोज्यं स्यान्मक्षिकाश्च मारयति ।

क्षामस्वरांश्च काकान् कुर्याद्विरजेच्चकोराक्षि ॥ १११ ॥

पाने नीला राजी वैवर्ण्यं स्वां च नेक्षते छायां ।

विकृतामथवा पश्येल्लवणाक्ते फेनमाला स्यात् ॥ ११२ ॥

पानान्नयोः सविषयोर्गन्धेन शिरोरुग्घृदि च मूर्च्छा च ।

स्पर्शेन पाणिशोथः सुह्यङ्गुलिदाहतोदनखभेदाः ॥ ११३ ॥

मुखेन त्वोष्ठचिमिचिमा जिह्वा शूना जडा विवर्णा च ।

द्विजहर्षहनुस्तम्भास्यदाहलालागलविकाराः ॥ ११४ ॥

आमाशयं प्रविष्टे वैवर्ण्यं स्वेदसदनमुत्क्षेपः ।

दृष्टिहृदयोपरोधो बिन्दुशतैश्चीयते चाङ्गम् ॥ ११५ ॥

१ 'प्रासप्रकृतिविकारः' ह. । २ 'तदन्नमग्नौ तु' इति पा० । ३ 'ती-
क्ष्णाक्षमरूक्षकुणपधूमश्च' इति पा० । ४ 'पश्यति विकृतामथवा' ह. ।

पक्काशयं तु याते मूर्च्छामदमोहदाहबलनाशाः ।
 ✓ तन्द्रा कार्यं च विषे पाण्डुत्वं चोदरस्थे स्यात् ॥ ११६ ॥
 दन्तपवनस्य कूर्चो विशीर्यते दन्तौष्ठमांसशोफश्च ।
 केशच्युतिः शिरोग्रन्थयश्च सविषे शिरोभ्यङ्गे ॥ ११७ ॥
 दुष्टेऽक्षनेऽक्षिदाहस्त्रावात्युपदेहशोथरागाश्च ।
 आद्यैरादौ कोष्ठः स्पृश्यैस्त्वग्दूष्यते दुष्टैः ॥ ११८ ॥
 स्नानाभ्यङ्गोत्सादनवस्त्रालङ्कारवर्णकैर्दुष्टैः ।
 कण्डूर्तिलोमहर्षाः कोठपिडकाचिमिचिमाशोथाः ॥ ११९ ॥
 एते करचरणदाहतोदकुमा विपाकाश्च ।
 भूपादुकाश्वगजवर्मकेतुशयनासनैर्दुष्टैः ॥ १२० ॥
 मात्स्यमगन्धं म्लायति शिरोरुजालोमहर्षकरम् ।
 स्तम्भयति खानि नासामुपहन्ति च दर्शनं धूमः ॥ १२१ ॥
 कूपतडागादिजलं दुर्गन्धं सकलुषं विवर्णं च ।
 पीतं श्वयथुं कोठान् पिडकाश्च करोति मरणं च ॥ १२२ ॥
 आदावामाशयगो वमनं त्वक्स्थे प्रदेहसेकादि ।
 कुर्याद्विषक् चिकित्सां दोषबलं चैव हि समीक्ष्य ॥ १२३ ॥
 इति मूलविषविशेषाः प्रोक्ताः शृणु जङ्गमस्यातः ।
 (संविशेषचिकित्सितमेवादौ तत्रोच्यते तु सर्पाणाम्) १२४ ॥
 दर्वीकरा मण्डलिनो राजिमन्तस्तथैव च ।
 सर्पा यथाक्रमं वातपित्तश्लेष्मप्रकोपणाः ॥ १२५ ॥
 दर्वीकरः फणी श्रेयो मण्डली मण्डलाफणः ।
 बिन्दुलेखो विचित्राङ्गः पन्नगः स्यात्तु राजिमान् ॥ १२६ ॥

१ 'कूर्चः पतति हि' ह. । २ 'वस्त्रालङ्कारकैर्दुष्टैः' इति 'वस्त्रालङ्कारभू-
 षणैर्दुष्टैः' इति च पा० । ३ 'तोदकुमातिरागाश्च' ह. । ४ 'शिरसो
 रुक्छोथलोमहर्षकरम्' इति पा० । ५ अयमर्थश्लोको हस्तलिखितपुस्तकेषु
 न पश्यते । ६ 'इह दर्वीकरः सर्पो मण्डली राजिमानिति । त्रयो यथाक्रमं'
 इति पा० ।

विशेषादृक्षकटुकमम्लोष्णं स्वादु शीतलम् ।
 विषं यथाक्रमं तेषां तस्माद्वातादिकोपनम् ॥ १२७ ॥
 दर्वीकरकृतो दंशः सूक्ष्मदंष्ट्रापदोऽसितः ।
 निरुद्धरक्तः कूर्माभो वातव्याधिकरो मतः ॥ १२८ ॥
 पृथ्वर्पितः सशोथश्च दंशो मण्डलिना कृतः ।
 पीताभः पीतरक्तश्च सर्वपित्तविकारकृत् ॥ १२९ ॥
 कृतो राजिमता दंशः पिच्छिलः स्थिरशोफकृत् ।
 स्निग्धः पाण्डुश्च सान्द्रासृक् श्लेष्मव्याधिसमीरणः ॥ १३० ॥
 वृत्तभोगो महाकायः श्वसन्नृध्वंक्षणः पुमान् ।
 स्थूलमूर्धा समोद्गश्च स्त्री त्वतः स्याद्विपर्ययात् ॥ १३१ ॥
 क्लीबस्त्रसत्यधोदृष्टिः स्वरहीनः प्रकम्पते ।
 स्त्रिया दष्टो विपर्यस्तैरेतैः पुंसा नरो मतः ॥ १३२ ॥
 व्यामिश्रलिङ्गैरेतैस्तु क्लीबदष्टं नरं वदेत् ।
 इत्येतदुक्तं सर्पाणां स्त्रीपुंक्लीबनिर्देशनम् ॥ १३३ ॥
 पाण्डुवक्रस्तु गर्भिण्या शूनौष्ठोऽप्यसितेक्षणः ।
 जृम्भाक्रोधोपजिह्वार्तः सूतया रक्तमूत्रवान् ॥ १३४ ॥
 सर्पो गौधेयको नाम गोध्यायां स्याच्चतुष्पदः ।
 कृष्णसर्पेण तुल्यः स्यान्नाना स्युर्मिश्रजातयः ॥ १३५ ॥
 गूढसंपादितोद्धृतं पीडितं लम्बितार्पितम् ।
 सर्पितं च भृशाबाधं दंशा येऽन्ये न ते भृशाः ॥ १३६ ॥
 तरुणाः कृष्णसर्पास्तु गोनसाः स्थविरास्तथा ।
 राजिमन्तो वयोमध्ये भवन्त्याशीविषोपमाः ॥ १३७ ॥
 सर्पदंष्ट्राश्चतस्रस्तु तासां वामाधरा सिता ।
 पीता वामोत्तरा दंष्ट्रा रक्तश्यावेऽधरोत्तरे ॥ १३८ ॥
 यन्मात्रः पतते बिन्दुर्गोबालात् सलिलोद्धृतात् ।

१ 'पित्तरक्तविकारकृत्' ग. २ 'समाङ्गः शिरसा स्थूलः' इति पा० । ३ 'गौ-
 धेरकः' इति, गौधारकः' इति च पा० । ४ 'गाढसंपादितोद्धृतं' ह. । ५ 'त-
 थाऽपरे' इति पा० । ६ 'गोपुच्छात्' इति पा० ।

वामाधरायां दंष्ट्रायां तन्मात्रं स्यादहेर्विषम् ॥ १३९ ॥

एकद्वित्रिचतुर्वृद्धिर्विषभागोत्तरोत्तरा ।

सवर्णास्तत्कृता दंशा बहूत्तरविषा भृशाः ॥ १४० ॥

सर्पाणामेव विषमूत्रात् कीटाः स्युः किट्टजा इति ।

दूषीविषाः प्राणहरा इति संक्षेपतो मताः ॥ १४१ ॥

गात्रं रक्तं सितं कृष्णं श्यावं वा पिडकाचितम् ।

सैकण्डूदाहवीसर्पपाकि स्यात् कुथितं तथा ॥ १४२ ॥

कीटैर्दूषीविषैर्दष्टे लिङ्गं प्राणहरं शृणु ।

सर्पदष्टे यथा शोथे वर्धते सोऽग्रगन्ध्यसृक् ॥ १४३ ॥

दंशेऽक्षिगौरवं मूर्च्छां सरुगतैः श्वसित्यपि ।

(तृष्णारुचिपरीतश्च भवेद्दूषीविषादितः ॥ १४४ ॥)

दंशस्य मध्ये यत् कृष्णं श्यावं वा जालकान्वि(वृ)तम् ।

दग्धाकृति भृशं पाकि केदशोथज्वरान्वितम् ॥ १४५ ॥

दूषीविषाभिल्लताभिस्तं दष्टमिति निर्दिशेत् ।

(सर्वसामेव तासां च दंशे लक्षणमुच्यते ॥ १४६ ॥)

शोथः श्वेतासिता रक्ताः पीता वा पिडका ज्वरः ।

प्राणान्तिको भवेद्दाहो श्वासहिक्काशिरोग्रहाः ॥ १४७ ॥

आदंशाच्छोणितं पाण्डु मण्डलानि ज्वरोऽरुचिः ।

लोमहर्षश्च दा(मो)हश्चाप्यासुदूषीविषादिते ॥ १४८ ॥

मूर्च्छाङ्गशोथवैवर्ण्यक्लेदशब्दाश्चुतिज्वराः ।

शिरोगुरुत्वं लालासृक्कृदिश्वासाध्यमूषिकैः ॥ १४९ ॥

श्यावत्वमथ काण्ठ्यं वा नानावर्णत्वमेव वा ।

१ 'एकद्वित्रिचतुर्वृद्धिर्विषभागोत्तरोत्तरा' इति पा० । २ 'सैकण्डूरागवी-
सर्पपाकि' ग. ३ 'प्राणहरैः' इति पा० । ४ 'शोफो' इति पा० । ५ अयम-
र्थश्लोको हस्तलिखितपुस्तकेषु न पठ्यते । ६ 'दग्धाकृति' ग.; 'दीर्घाकृति'
इति पा० । ७ 'निरुक्पाकि' इति पा० । ८ 'सर्वेषामेव' ह. । ९ अयम-
र्थश्लोको हस्तलिखितपुस्तकेषु न पठ्यते । १० 'भवेच्छ्वासो दाह' इति
पा० । ११ 'प्राणान्तिकाभिः' सश्वासा दाहहिक्काशिरोग्रहाः' ह. ।

मोहः पुरीषभेदो वा दृष्टे स्यात् कृकलासकैः ॥ १५० ॥
 दहत्यग्निरिवाद्वा तु भिनत्तीवोर्ध्वमाशु च ।
 वृश्चिकस्य विषं याति दंशे पश्चात्तु तिष्ठति ॥ १५१ ॥
 दष्टोऽसाध्यस्तु हृद्ब्राणरसनोपहतो नरः ।
 मांसैः पतद्भिरत्यर्थं वेदनातो जहात्यसून् ॥ १५२ ॥
 विसर्पः श्वयथुः शूलं ज्वरश्छर्दिंरथापि च ।
 लक्षणं कणभेदं दंशश्चैव विशीर्यते ॥ १५३ ॥
 हृष्टरोमोच्चिटिङ्गेन स्तब्धलिङ्गो भृशार्तिमान् ।
 दृष्टः शीतोदकेनेव सिक्तान्यङ्गानि मन्यते ॥ १५४ ॥
 एकदंष्ट्रादितः शूनः सरुजः पीतकैः सतृट् ।
 छर्दिर्निद्रा च सविषैर्मण्डूकैर्दष्टलक्षणम् ॥ १५५ ॥
 मत्स्यास्तु सविषाः कुर्युर्दाहशोफरुजस्तथा ।
 कण्डूं शोथं ज्वरं मूर्च्छां सविषास्तु जलौकसः ॥ १५६ ॥
 विदाहं श्वयथुं तोदं स्वेदं तु गृहगोधिकौ ।
 दंशे स्वेदं रुजं दाहं कुर्याच्छतपदीविषम् ॥ १५७ ॥
 कण्डूमान्मशकैरीषच्छोथः स्यान्मन्दवेदनः ।
 असाध्यकीटसदृशमसाध्यमशकक्षतम् ॥ १५८ ॥
 सद्यःप्रस्राविणी श्यावा दाहसूर्च्छाज्वरान्विता ।
 पीडका मक्षिकादंशे तासां तु स्थगिकाऽसुहृत् ॥ १५९ ॥
 श्मशानचैत्यवल्मीकयज्ञाश्रमसुरालये ।
 पक्षसन्धिषु मध्याह्ने सार्धरात्रेऽष्टमीषु च ॥ १६० ॥
 न सिद्ध्यन्ति नरा दष्टाः पाषण्डायतनेषु च ।
 दृष्टिश्चासमनःस्पर्शविषैराशीविषैस्तथा ॥ १६१ ॥

१ 'स्यात् कृकण्टकैः' इति पा० । २ 'एकदंष्ट्रायतः' इति, 'एकदंष्ट्रापितः'
 इति च पा० । ३ 'पीतकस्त्रिषा ह' । ४ 'दाहतोदस्वेदशोथकरी तु गल-
 गोडिका' इति पा० । ५ 'स्थगिका' इति, 'छपिका' इति च पा० । ६ 'मध्या-
 ह्नेष्वर्धरात्रे' इति पा० ।

विनश्यन्त्याशु संप्राप्ता दृष्टाः सर्वे च मर्मसु ।
 भीतमत्ताबलोष्णक्षुत्तृषाते वर्धते भृशम् ॥ १६२ ॥
 विषं प्रकृतिकालौ च तुल्यौ प्राप्याल्पमन्यथा ।
 वारिविप्रहताः क्षीणा भीता नकुलनिर्जिताः ॥ १६३ ॥
 वृद्धा बालास्वचो मुक्ताः सर्पा मन्दविषाः स्मृताः ।
 सर्वदेहाश्रितं क्रोधाद्विषं सर्पं चिसुञ्चति ॥ १६४ ॥
 तदेवाहारहेतोर्वा भयाद्वा न प्रमुञ्चति ।
 वातोल्बणविषाः प्राय उच्चिटिङ्गाः सवृश्चिकाः ॥ १६५ ॥
 वातपित्तोल्बणाः कीटाः श्लैष्मिकाः कणभाखवः ।
 यस्य यस्य हि दोषस्य लिङ्गाधिक्यं प्रतर्कयेत् ॥ १६६ ॥
 तस्य तस्यैषधैः कुर्याद्विपरीतगुणैः क्रियाम् ।
 हृषीडोर्ध्वानिलः स्तम्भः सिरायामोऽस्थिपर्वरूक् ॥ १६७ ॥
 घूर्णनोद्वेष्टनं गात्रश्यावता वातिके विषे ।
 संज्ञानाशोष्णनिश्वासौ हृद्वाहः कटुकास्यता ॥ १६८ ॥
 मांसावदरणं शोथो रक्तपीतश्च पैत्तिके ।
 घम्यरोचकहृल्लासप्रसेकोत्केशगौरवैः ॥ १६९ ॥
 सशैत्यमुखमाधुर्यैर्विद्याच्छेष्माधिकं विषम् ।
 खण्डेन च व्रणालेपस्तैलाभ्यङ्गश्च वातिके ॥ १७० ॥
 स्वेदो नाडीपुलाकाद्यैर्वृंहणश्च विधिर्हितः ।
 सुशीतैः स्तम्भयेत् सेकैः प्रदेहैश्चापि पैत्तिकम् ॥ १७१ ॥
 लेखनच्छेदनस्वेदवमनैः श्लैष्मिकं जयेत् ।
 विषेष्वपि च सर्वेषु सर्वस्थानगतेषु च ॥ १७२ ॥
 भवृश्चिकोच्चिटिङ्गेषु प्रायः शीतो विधिर्हितः ।
 वृश्चिके स्वेदमभ्यङ्गं घृतेन लवणेन च ॥ १७३ ॥
 सेकांश्चोष्णान् प्रयुञ्जीत भोज्यं पानं च सर्पिषः ।

१ 'मुक्तत्वचो वृद्धबालाः' ग. । २ 'उच्चिटिङ्गाश्च वृश्चिकाः' ह. । ३ 'पी-
 नसैः' इति पा० । ४ 'गुडेन' इति पा० ।

एतदेवोच्चिद्विज्ञेऽपि प्रतिलोमं च पांशुभिः ॥ १७४ ॥
 उद्धर्तनं सुखाम्बूषणैस्तथाऽवच्छादनं घनैः ।
 स्यान्निदोषप्रकोपात्तु तथा धातुविपर्ययात् ॥ १७५ ॥
 शिरोभितापी लालास्राव्यधोवक्रस्तथा भवेत् ।
 अन्येष्वेवंविधा व्यालाः कफवातप्रकोपणाः ॥ १७६ ॥
 हृच्छिरोरुज्वरस्तम्भतृषामूर्च्छाकरा मताः ।
 कण्डूनिस्तोदवैवर्ण्यसुप्तिकेदोपशोषणम् ॥ १७७ ॥
 विदाहरागरूपकाः शोफो ग्रन्थिनिकुञ्चनम् ।
 दंशावदरणं स्फोटाः कर्णिका मण्डलानि च ॥ १७८ ॥
 ज्वरश्च सविषे लिङ्गं विपरीतं तु निर्विषे ।
 तत्र सर्वे यथावस्थं प्रयोज्याः स्युरुपक्रमाः ॥ १७९ ॥
 पूर्वोक्ता विधिमन्यं च यथावद्भवतः शृणु ।
 हृद्विदाहे प्रसेके वा विरेकवमनं शृशम् ॥ १८० ॥
 यथावस्थं प्रयोक्तव्यं शुद्धे संसर्जनक्रमः ।
 शिरोगते विषे नस्तः कुर्यान्मूलानि बुद्धिमान् ॥ १८१ ॥
 बन्धुजीवस्य भार्ग्याश्च सुरसस्यासितस्य च ।
 दक्षकाकमयूराणां मांसासृज्जस्तके क्षते ॥ १८२ ॥
 उपधेयमधोदृष्टस्योर्ध्वदृष्टस्य पादयोः ।
 पिप्पलीमरिचक्षारवचासैन्धवशिग्रुकाः ॥ १८३ ॥
 पिष्टा रोहितपित्तेन ग्रन्थक्षिगतमञ्जनात् ।
 कैपिथ्यमामं ससिताक्षौद्रं कण्ठगते विषे ॥ १८४ ॥
 लिह्यादामाशयगते ताम्ब्यां चूर्णपलं नतात् ।
 विषे पक्काशयप्राप्ते पिप्पलीं रजनीद्वयम् ॥ १८५ ॥
 मञ्जिष्ठां च समं पिष्ट्वा गोपित्तेन नरः पिबेत् ।
 रक्तं मांसं च गोधायाः शुष्कं चूर्णीकृतं हितम् ॥ १८६ ॥

१ 'ग्रन्थिनिकुञ्चनम्' इति पा० । २ 'यथादोष' ग. । ३ 'विषे कण्ठगते मांसं कपित्थात् ससितामधु' ह. ।

विषे रसगते पानं कपित्थरससंयुतम् ।
 शैलोर्मूलत्वगाग्राणि बादरौदुम्बराणि च ॥ १८७ ॥
 कटभ्याश्च पिबेद्रक्तगते, मांसगते पिबेत् ।
 सक्षौद्रं खदिरारिष्टं कौटजं मूलमम्भसा ॥ १८८ ॥
 सर्वेषु च बले द्वे तु मधूकं मधुकं नतम् ।
 पिप्पलीं नागरं क्षारं नवनीतेन मूर्च्छितम् ॥ १८९ ॥
 कैफे भिषगुदीर्णे तु विदध्यात् प्रतिसारणम् ।
 मांसीकुङ्कुमपत्रत्वग्रजनीनतचन्दनैः ॥ १९० ॥
 मनःशिलाग्याग्रनखसुरसैरग्न्युपेधितैः ।
 पाननस्याञ्जनालेपाः सर्वशोथविषापहाः ॥ १९१ ॥
 चन्दनं तगरं कुष्ठं हरिद्रे द्वे त्वगेव च ।
 मनःशिला तमालश्च रसः कैशर एव च ॥ १९२ ॥
 शार्दूलस्य नखश्चैव सुपिष्टं तण्डुलाम्बुना ।
 हन्ति सर्वविषाण्येव वज्रिवज्रमिवासुरान् ॥ १९३ ॥
 रसे क्षिरीषपुष्पस्य सप्ताहं मरिचं सितम् ।
 भावितं सर्पदष्टानां नस्यपानाञ्जने हितम् ॥ १९४ ॥
 द्विपलं नतकुष्ठाभ्यां घृतक्षौद्रचतुष्पलम् ।
 अपि तक्षकदष्टानां पानमेतत् सुखप्रदम् ॥ १९५ ॥
 सिन्धुवारस्य मूलं च श्वेता च गिरिकर्णिका ।
 पानं दर्वाकिरैर्दष्टे नस्यं समयुपाकलम् ॥ १९६ ॥
 मञ्जिष्ठा मधुयष्टी च जीवकर्षभकौ सिता ।
 काश्मर्यं वटशुङ्गानि पानं मण्डलिनां विषे ॥ १९७ ॥
 व्योषं सातिविषं कुष्ठं गृहधूमो हरेणुका ।
 तगरं कटुका क्षौद्रं हन्ति राजीमतां विषम् ॥ १९८ ॥
 गृहधूमं हरिद्रे द्वे समूलं तण्डुलीयकम् ।
 अपि वासुकिना दष्टः पिबेन्मधुघृताहुतम् ॥ १९९ ॥

१ 'विषे' इति पा० । २ 'प्रवृद्धे' लेष्मणि 'भिषक्' ह. । ३ 'अम्लपेषितैः'
 इति पा० । ४ 'क्षिरीषपुष्पस्वरसे' ह. ।

क्षीरिवृक्षत्वगालेपः शुद्धे कीटविषापहः ।
 मुक्तालेपो वरः शोथदाहतोदज्वरापहः ॥ २०० ॥
 चन्दनं पद्मकोशीरं शिरीषः सिन्धुवारिका ।
 क्षीरशुक्ला नतं कुष्ठं सारिवोदीच्यपाटलाः ॥ २०१ ॥
 शेलुस्वरसपिष्टोऽयं लूतानां सार्वकामिकः ।
 यथायोगं प्रयोक्तव्यः समीक्ष्यालेपनादिषु ॥ २०२ ॥
 मधुकं मधुकं कुष्ठं शिरीषोदीच्यपाटलाः ।
 सनिम्बसारिवाक्षौद्राः पानं लूताविषापहम् ॥ २०३ ॥
 कुसुम्भपुष्पं गोदन्तः स्वर्णक्षीरी कपोतविट् ।
 दन्ती त्रिवृत् सैन्धवं च कर्णिकापातनं तयोः ॥ २०४ ॥
 कटभ्यर्जुनशैरीषशेलुक्षीरीद्रुमत्वचः ।
 कषायचूर्णकल्काः स्युः कीटलूतव्रणापहाः ॥ २०५ ॥
 त्वचं च नागरं चैव समांशं श्लक्ष्णपेषितम् ।
 पेयमुष्णाम्बुना सर्वं मूषिकाणां त्रिषापहम् ॥ २०६ ॥
 कुटजस्य फलं पिष्टं तगरं जालमालिनी ।
 तित्तेक्ष्वाकुश्च योगोऽयं पानप्रथमनादिभिः ॥ २०७ ॥
 वृश्चिकोन्दुरुलूतानां सर्पाणां च विषं हरेत् ।
 समानो ह्यमृतेनायं गराजीर्णं च नाशयेत् ॥ २०८ ॥
 सर्वेऽगदा यथादोषं प्रयोज्याः स्युः कृकण्टके ।
 कपोतविट् मातुलुङ्गं शिरीषकुसुमाद्रसः ॥ २०९ ॥
 शङ्खिन्याकं पयः शुण्ठी करञ्जो मधु वाश्चिके ।
 शिरीषस्य फलं पिष्टं सुहीक्षीरेण दार्दुरे ॥ २१० ॥
 त्रिकटु श्वेतभण्डाकीमूलं सर्पिश्च मत्स्यजे ।
 कीटदष्टक्रियाः सर्वाः समानाः स्युर्जलौकसाम् ॥ २११ ॥
 वातपित्तहरी चापि क्रिया प्रायः प्रशस्यते ।

१ 'पिष्टानि' ह. । २ 'कुसुम्भपुष्पं गोदन्ताः स्वर्णक्षीरी कपोतविट्' ह. ।
 ३ 'सुक्षीरपिष्टं शैरीषं फलं दार्दुरे विषे' ह. । ४ 'श्वेतभिण्डाया
 मूलं' इति, 'श्वेतपिण्डाया मूलं' इति च पा० ।

वृश्चिकस्योच्चिदिङ्गस्य कणभस्यौन्दुरोऽगदः ॥ २१२ ॥
 वचां वंशत्वचं पाठां नतं सुरसमञ्जरीम् ।
 द्वे बले नाकुलीं कुष्ठं शिरीषं रजनीद्वयम् ॥ २१३ ॥
 गुहामतिगुहां श्वेतामजगन्धां शिलाजतु ।
 कत्तूणं कटभीं क्षारं गृहधूमं मनःशिलाम् ॥ २१४ ॥
 रोहीतकस्य पित्तेन पिष्ट्वा तु परमोऽगदः ।
 नस्याञ्जनादिलेपेषु हितो विश्वम्भरादिषु ॥ २१५ ॥
 स्वर्जिकाऽजशकृत्क्षारः सुरसाऽथाक्षिपीडकः ।
 मदिरामण्डसंयुक्तो हितः शतपदीविषे ।
 कपित्थमक्षिपीडोऽर्कबीजं त्रिकटुकं तथा ॥ २१६ ॥
 करञ्जो द्वे हरिद्रे च गृहगोधाविषं जयेत् ।
 काकाण्डयुक्तः सर्वेषां विषाणां तण्डुलीयकः ॥ २१७ ॥
 प्रधानो बर्हिपित्तेन तद्रद्वायसपीलुकः ।
 शिरीषफलमूलत्वक्पुष्पपत्रैः समैर्धृतैः ॥ २१८ ॥
 श्रेष्ठः पञ्चशिरीषोऽयं विषाणां प्रवरो वधे ।

इति पञ्चशिरीषोऽगदः ।

चतुष्पद्भिर्द्विपद्भिर्वा नखदन्तक्षतं तु यत् ॥ २१९ ॥
 शूयते पच्यते वाऽपि स्रवति उवरयत्यपि ।
 सोमवलकोऽश्वकर्णश्च गोजिह्वा हंसपद्मपि ॥ २२० ॥
 रजन्यौ गैरिकं लेपो नखदन्तविषापहः ।
 दुरन्धकारे विद्धस्य केनचिद्विषशङ्कया ॥ २२१ ॥
 विषोद्वेगाज्वरश्छर्दिर्मूर्च्छा दाहोऽपि वा भवेत् ।
 ग्लानिर्माहोऽतिसारश्चाप्येतच्छङ्काविषं मतम् ॥ २२२ ॥
 चिकित्सितमिदं तस्य कुर्यादाश्वासयन् बुधः ।
 सितां विगन्धिकां ब्राक्षां पयस्यां मधुकं मधु ॥ २२३ ॥

१ 'नस्याञ्जनाङ्गलेपेषु' ह. । २ 'गलगोड्या विषं' इति पा० । ३ 'प्रधानं'
 ग. । ४ 'कुर्यादाश्वासनं' ह. । ४ 'सिताजगन्धिकां' इति 'सितां वैगन्धि-
 कां' इति च पा० ।

पानं समन्नपूताम्बु प्रोक्षणं सान्त्वहर्षणम् ।
 शालयः षष्टिकाश्चैव कोरदूषाः प्रियङ्गवः ॥ २२४ ॥
 भोजनाय प्रशस्यन्ते लवणार्थं च सैन्धवम् ।
 तण्डुलीयकजीवन्तीवार्ताकुसुनिषण्णकाः ॥ २२५ ॥
 चुङ्चर्मण्डकपर्णी च शाकं च कुलकं हितम् ।
 धात्रीदाडिममम्लार्थं यूषा मुद्गरैरेणुभिः ॥ २२६ ॥
 रसाश्चैणशिखिश्चात्रिलावतैत्तिरपार्षताः ।
 विषमौषधसंयुक्ता रसा यूषाश्च संस्कृताः ॥ २२७ ॥
 अविदाहीनि चान्नानि विषार्तानां भिषग्जितम् ।
 विरुद्धाध्यशनक्रोधक्षुब्धयायासमैथुनम् ॥ २२८ ॥
 वर्जयेद्विषमुक्तोऽपि दिवास्वप्नं विशेषतः ।
 मुहुर्मुहुः शिरोन्यासः शोथः स्रक्तौष्ठकर्णता ॥ २२९ ॥
 ज्वरः स्तब्धाक्षिगात्रत्वं हनुकम्पोऽङ्गमर्दम् ।
 रोमापगमनं ग्लानिररतिर्वेपथुर्भ्रमः ॥ २३० ॥
 चतुष्पदां भवत्येतद्दृष्टानामिह लक्षणम् ।
 देवदारु हरिद्रे द्वे सरैलं चन्दनागुरु ॥ २३१ ॥
 रास्ना गोरोचनाऽजाजी गुग्गुल्विधुरकौ नतम् ।
 चूर्णं ससैन्धवानन्तं गोपित्तमधुसंयुतम् ॥ २३२ ॥
 चतुष्पदां दृष्टानामगदः सार्वकार्मिकः ।
 सौभाग्यार्थं स्त्रियः स्वेदरजोनानाङ्गजान्मलान् ॥ २३३ ॥
 शत्रुप्रयुक्ता(कां)श्च गरान् प्रयच्छन्त्यन्नमिश्रितान् ।
 तैः स्यात् पाण्डुः कृशोऽल्पाग्निर्ज्वरश्चास्योपजायते ॥ २३४ ॥
 मर्मप्रथमनाध्मानं श्वयथुर्हस्तपादयोः ।
 जठरं ग्रहणीदोषं यक्ष्माणं श्वयथुं ज्वरम् ॥ २३५ ॥

१ 'शुष्कौष्ठकण्ठता' ग. । २ 'सुरसं ग. । ३ 'मदश्चास्योपजायते' इति
 पा० । ४ 'मर्मप्रथमनाध्मानं' इति 'मर्माभिघात आध्मानं' इति च पा० ।
 ५ 'विषमज्वरम्' इति पा० ।

एवंविधस्य चान्यस्य व्याधेरलिङ्गानि दर्शयेत् ।
 स्वप्ने मार्जारगोमायुव्यालान् सनकुलान् कपीन् ॥ २३६ ॥
 प्रायः पश्यति नद्यादीन्छुष्कांश्च सवनस्पतीन् ।
 कालश्च गौरमात्मानं स्वप्ने गौरश्च कालकम् ॥ २३७ ॥
 विकर्णनासिकं चापि प्रपश्येद्विहतेन्द्रियः ।
 तमवेक्ष्य भिषक् प्राज्ञः पृच्छेत्किं कैः कदा सह ॥ २३८ ॥
 जग्धमित्यवगम्याशु प्रदद्याद्भ्रमनं भिषक् ।
 सूक्ष्मं ताम्ररजस्तस्यै सक्षौद्रं हृदिशोधनम् ॥ २३९ ॥
 शुद्धे हृदि ततः शाणं हेमचूर्णस्य दापयेत् ।
 हेम सर्वविषाण्याशु गरांश्च विलियच्छति ॥ २४० ॥
 न सज्जते हेमपाङ्गे विषं पद्मदलेऽम्बुवत् ।
 नागदन्तीत्रिवृहन्तीद्रवन्तीसूक्ष्मपयःफलैः ॥ २४१ ॥
 साधितं माहिषं सर्पिः सगोमूत्राढकं हितम् ।
 सर्पकीटविषार्तानां गरार्तानां च शान्तये ॥ २४२ ॥
 शिरीषत्वक् त्रिकटुकं त्रिफलां चन्दनोत्पलम् ।
 द्वे बले सारिवास्फोतासुरभीनिम्बपाटलाः ॥ २४३ ॥
 बन्धुजीवाढकीमूर्वावासासुरसवत्सकान् ।
 पाठाङ्गोलाश्चगन्धार्कमूलयष्ट्याह्वपद्मकान् ॥ २४४ ॥
 विशालां बृहतीं लाक्षां कोविदारं शतावरीम् ।
 कटभीदन्त्यपामार्गान् पृश्निपर्णीं रसाञ्जनम् ॥ २४५ ॥
 श्वेतभण्टाश्चखुरकौ कुष्ठदारुप्रियङ्गुकान् ।
 विदारी मधुकात् सारं करञ्जस्य फलं वचाम् ॥ २४६ ॥
 रजन्यौ लोध्रमक्षौंशं पिष्ट्वा साध्यं घृताढकम् ।
 तुल्यांस्तुच्छागगोमूत्रत्र्याढके तद्विषापहम् ॥ २४७ ॥
 अपस्सारक्षयोन्मादभूतग्रहगरोदरम् ।

१ 'तदवेक्ष्य' ह. । २ 'मधु कासारं' इति पा० । ३ 'त्वचाम्' इति पा० ।

पाण्डुरोगान् क्रिमीन् गुल्मान् ह्रीहोस्तम्भकामलाः ॥ २४८ ॥

हनुस्कन्धग्रहादींश्च पानाभ्यञ्जननावनेः ।

हन्यात् संजीवयेच्चापि विषोद्वेगमृतान्नरान् ।

नाशेदममृतं सर्वविषाणां स्याद्धृतोत्तमम् ॥ २४९ ॥

इत्यमृतवृत्तम् ।

भवन्ति चात्र ।

छत्री झङ्गरपाणिश्च चरेद्रात्रौ तथा दिवा ।

तच्छायाशब्दवित्रस्ताः प्रणश्यन्त्याशु पक्षगाः ॥ २५० ॥

दष्टमात्रो दशेदाशु तं सर्पं लोष्टमेव वा ।

उपर्यरिष्टां बक्षीयादंशं छिन्द्याद्देहत्तथा ॥ २५१ ॥

वज्रं मरकतं सारं पिबुकीं विषमूषिकाम् ।

कर्कतं सर्पमणिं वैदूर्यं गजमैक्तिकम् ॥ २५२ ॥

धार्यं गरमणिर्याश्च वरौषध्यो विषापहाः ।

खगाश्च शारिकाकौञ्चशिखिहंसशुकादयः ॥ २५३ ॥

तत्र श्लोकः ।

इतीदमुक्तं द्विविधस्य विस्तरैर्बहुप्रकारं विषरोगभेषजम् ।

अधीत्य विज्ञाय तथा प्रयोजयन् व्रजेद्विषाणामविषह्यतां बुधैः २५४

इत्यग्निवैशकृते तन्त्रे चरकप्रतिसंस्कृते दृढबलसंपूरिते चिकित्सा-

स्थाने विषचिकित्सितं नाम त्रयोविंशोऽध्यायः ॥ २३ ॥

चतुर्विंशोऽध्यायः ।

अथातो मदात्ययचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

सुरैः सुरेशसहितैर्या पुरा परिपूजिता ।

सौत्रामण्यां हूयते या कर्मभिर्या प्रतिष्ठिता ॥ ३ ॥

३ 'विषोद्वेगमृतान्नरान्' ह-। १ 'मिषक्' इति पा० ।

यज्ञाही या यथा शक्रः सोमातिर्पतितो भृशम् ।
 निरोजस्तमसाविष्टस्तस्मादुर्गात् समुद्धतः ॥ ४ ॥
 विधिभिर्वेदविहितैर्या यजद्भिर्महात्मभिः ।
 दद्यात् स्पृश्या प्रकल्प्या च यज्ञीया यज्ञसिद्धये ॥ ५ ॥
 योनिस्संस्कारनामाद्यैर्विशेषैर्बहुधा च या ।
 भूत्वा भवत्येकविधा सामान्यान्मदलक्षणात् ॥ ६ ॥
 या देवानमृतं भूत्वा स्वधा भूत्वा पितृंश्च या ।
 सोमो भूत्वा द्विजातीन् या युक्ते श्रेयोभिरुत्तमैः ॥ ७ ॥
 आश्विनं या महत्तेजो वीर्यं सारस्वतं च या ।
 वैलम्बेन्द्रं च या सिद्धा सोमे सौत्रामणौ च या ॥ ८ ॥
 शोकारतिभयोद्वेगनाशिनी या महाबला ।
 या ग्रीतियां रतियां वाग्या पुष्टियां च निर्वृतिः ॥ ९ ॥
 या सुरा सुरगन्धर्वयक्षराक्षसमानुषैः ।
 रतिः सुरेभ्यभिहिता तां सुरां विधिना पिबेत् ॥ १० ॥
 शरीरकृतसंस्कारः शुचिरुत्तमगन्धवान् ।
 प्रावृतो निर्मलैर्वस्त्रैर्यथर्तुहामगन्धिभिः ॥ ११ ॥
 विचित्रविधिधस्त्रग्वी रत्नाभरणभूषितः ।
 देवद्विजातीन् संपूज्य स्पृष्ट्वा मङ्गलमुत्तमम् ॥ १२ ॥
 देशे यथर्तुके शस्ते कुसुमप्रकरीर्कुंते ।
 संवाससंमते सुख्ये धूपसंमोदबोधिते ॥ १३ ॥
 सोपधाने सुसंस्तीर्णे विहिते शयनासने ।
 उपविष्टोऽथवा तिर्यक् स्वशरीरसुखे स्थितः ॥ १४ ॥
 सौवर्णे राजतैर्वाऽपि तथा मणिमयैरपि ।
 भाजनैर्विविधैश्चित्रैः सुकृतैश्च पिबेत् सदा ॥ १५ ॥

१ 'सोमातिपरितः' इति पा० । २ 'सौत्रामण्यां च या सोमः सिद्धं शक्र-
 बलं च या' ह. । ३ 'सोमः सौत्रामण्यां च या मता' इति पा० । ४ 'मृष्टेकु-
 सुमप्रसरीकृते' ह. ।

रूपयौवनमत्ताभिः शिक्षिताभिर्विशेषतः ।
 वस्त्राभरणमाल्यैश्च भूषिताभिर्यथर्तुकैः ॥ १६ ॥
 शौचानुरागयुक्ताभिः प्रमदाभिरितस्ततः ।
 संवाह्यमान इष्टाभिः पिबेन्मद्यमनुत्तमम् ॥ १७ ॥
 मद्यानुकूलैर्विविधैः फलैर्हरितकैः शुभैः ।
 लवणैर्गन्धपिष्टुनैरवदंशैर्यथर्तुकैः ॥ १८ ॥
 मृष्टैर्मांसैर्बहुविधैर्भृजलाम्बरचारिणाम् ।
 पौरोगवैश्च विहितैर्भक्ष्यैश्च विविधात्मकैः ॥ १९ ॥
 पिबेत् संपूज्य त्रिविधानां शिषः संप्रयुज्य च ।
 प्रदाय सजलं मद्यमादितो वसुधातले ॥ २० ॥
 अभ्यङ्गोत्सादनस्नानवासोधूपानुलेपनैः ।
 स्निग्धोष्णैर्भावितैश्चान्नैर्वातिको मद्यमाचरेत् ॥ २१ ॥
 शीतोपचारैर्विविधैर्मथुरस्निग्धशीतलैः ।
 पैत्तिको भावितश्चान्नैः पिबन्मद्यं न सीदति ॥ २२ ॥
 उपचारैरशिशिरैर्यवगोधूमभुक् पिबेत् ।
 श्लेष्मिको धन्वजैर्मांसैर्मद्यं मरिचकैः सह ॥ २३ ॥
 विधिर्वसुमतामेष भविष्यद्विभवांश्च ये ।
 यथोपपत्तिं तैर्मद्यं पातव्यं मात्रया हितम् ॥ २४ ॥
 वातिकेभ्यो हितं मद्यं प्रायो गौळिकपैष्टिकम् ।
 कफपित्ताधिकेभ्यस्तु फालमाधवशर्करम् ॥ २५ ॥
 बहुद्रव्यं बहुगुणं बहुकर्मप्रदात्मकम् ।
 गुणैर्दोषैश्च तन्मद्यमुभयरूपदेक्ष्यते ॥ २६ ॥
 विधिना मात्रया काले हितैरन्नैर्यथाबलम् ।

१ 'संचार्यमाणमिष्टाभिः' ग. । २ 'पौरोगवक्षविहितैः' ह. । ३ 'पूजयित्वा
 सुरान् पूर्वमांशिषः प्राक् प्रयुज्य च' इति पा० । ४ 'मद्यमर्थिभ्यः पृथिवीत-
 ले' इति पा० । ५ 'भावितश्चान्नैः' ग. । ६ 'चान्नैः' ग. ७ 'भवितप्यदस-
 वश्च' ह. । ८ 'माद्रीं(ध्वी)कं माधवं च यत्' ग. ९ 'बहुकर्म मदात्मकम्' ह. ।

ग्रहणो यः पिबेन्मद्यं तस्य स्यादमृतं यथा ॥ २७ ॥
 यथोपेतं पुनर्मद्यं प्रसङ्गाद्येन पीयते ।
 रुक्षव्यायामनित्येन विषवद्याति तस्य तत् ॥ २८ ॥
 मद्यं हृदयमाविश्य स्वगुणैरोजसो गुणान् ।
 दशभिर्दश संक्षोभ्य चेतो नयति विक्रियाम् ॥ २९ ॥
 लघूष्णतीक्ष्णसूक्ष्माग्न्यव्याययाशुगमेव च ।
 रुक्षं विकाशि विशदं मद्यं दशगुणं स्मृतम् ॥ ३० ॥
 गुरु शीतं मृदु स्निग्धं बहलं मधुरं स्थिरम् ।
 प्रसन्नं पिच्छिलं श्लक्ष्णमोजो दशगुणं स्मृतम् ॥ ३१ ॥
 गुरुत्वं लाघवाच्छैत्यमौष्ण्यादम्लस्वभावतः ।
 माधुर्यं मार्दवं तैक्ष्ण्यात् प्रसादं चाशुभावनात् ॥ ३२ ॥
 रौक्ष्यात् स्नेहं व्यायित्वात् स्थिरत्वं श्लक्ष्णतामपि ।
 विकासिभावात् पैच्छिल्यं वैशद्यात् सान्द्रतां तथा ॥ ३३ ॥
 सौक्ष्म्यान्मद्यं निहन्येवमोजसः स्वगुणैर्गुणान् ।
 सत्त्वं तदाश्रयं चाशु संक्षोभ्य जनयेन्मदम् ॥ ३४ ॥
 रसवतादिमार्गाणां सत्त्वबुद्धीन्द्रियात्मनाम् ।
 प्रधानस्यौजसश्चैव हृदयं स्थानमुच्यते ॥ ३५ ॥
 अतिपीतेन मद्येन विहतेनौजसा च तत् ।
 हृदयं याति विकृतिं तत्रस्था ये च धातवः ॥ ३६ ॥
 ओजस्यविहते पूर्वो हृदि च प्रतिबोधिते ।
 मध्यमो विहतेऽल्पे च विहते तूत्तमो मदः ॥ ३७ ॥
 नैवं विघातं जनयेन्मद्यं पैष्टिकमोजसः ।
 विकाशिरुक्षविशदा गुणास्तत्र हि नोल्बणाः ॥ ३८ ॥
 हृदि मद्यगुणाविष्टे हर्षस्पर्शो रतिः सुखम् ।
 विकाराश्च यथासत्त्वं चित्रा राजसतामसाः ॥ ३९ ॥
 जायन्ते मोहनिद्रान्ता मद्यस्यातिनिषेवणात् ।

१ 'गौरवं' ह. । २ 'कुरुते' इति पा० । ३ 'रसधात्वादिमार्गाणां' ह. ।
 ४ 'कुरुते' ह. ।

स मद्यविभ्रमो नास्ती मद इत्यभिधीयते ॥ ४० ॥
 पीयमानस्य मद्यस्य विज्ञातव्यास्त्रयो मदाः ।
 प्रथमो मध्यमोऽन्त्यश्च लक्षणैस्तान् प्रचक्ष्महे ॥ ४१ ॥
 महर्षणः प्रीतिकरः पानान्नगुणदर्शकः ।
 वाद्यगीतप्रहासानां कथानां च प्रवर्तकः ॥ ४२ ॥
 न च बुद्धिस्मृतिहरो विषयेषु न चाक्षमः ।
 सुखनिद्राप्रबोधश्च प्रथमः सुखदो मदः ॥ ४३ ॥
 मुहुः स्मृतिर्मुहुर्मोहो (५) व्यक्ता सज्जति वाङ्मुहुः ।
 युक्तयुक्तप्रलापश्च प्रपलायनमेव च ॥ ४४ ॥
 स्थानपानान्नसांकथ्ययोजनाः सविपर्ययाः ।
 लिङ्गान्येतानि जानीयादाविष्टे मध्यमे मदे ॥ ४५ ॥
 मध्यमं मदमुत्क्रम्य मदमाप्राप्य चोत्तमम् ।
 न किञ्चिन्नाशुभं कुर्युर्नरा राजसतामसाः ॥ ४६ ॥
 को मदं तादृशं विद्वानुन्मादमिव दारुणम् ।
 गच्छेद्ध्वानमस्वन्तं बहुदोषमिवाध्वगः ॥ ४७ ॥
 तृतीयं तु मदं प्राप्य भग्नदार्ढ्यं लिङ्गिकयः ।
 मदमोहावृतमना जीवन्नपि मृतैः समः ॥ ४८ ॥
 रमणीयान् स विषयाश्च वेत्ति न सुहृज्जनम् ।
 यदर्थं पीयते मद्यं रतिं तां च न विन्दति ॥ ४९ ॥
 कार्याकार्यं सुखं दुःखं लोके यच्च हिताहितम् ।
 यदवस्थो न जानाति कोऽवस्थां तां व्रजेद्बुधः ॥ ५० ॥
 स दूष्यः सर्वभूतानां निन्द्यश्चाग्राह्य एव च ।
 व्यसन्निवाद्दुर्के च स दुःखं व्याधिमश्नुते ॥ ५१ ॥
 प्रेत्य चेह च यच्छ्रेयः श्रेयो मोक्षे च यत् परम् ।
 मनःसमाधौ तत् सर्वमायत्तं सर्वदेहिनाम् ॥ ५२ ॥
 मद्येन मनसश्चास्य संक्षोभः क्रियते महान् ।

१ 'पाठगीतप्रभाष्याणां' ग. २ 'प्रचलायनमेव च' ह. ३ 'दूष्यः' ह. ।

महामाहृतवेगेन तटस्थस्येव शाखिनः ॥ ५३ ॥
 मद्यप्रसङ्गं तं ज्ञात्वा महादोषं महागदम् ।
 सुखमित्यधिगच्छन्ति रजोमोहपराजिताः ॥ ५४ ॥
 मद्योपहतविज्ञाना विद्युक्ताः सात्त्विकैर्गुणैः ।
 श्रेयोभिर्विप्रयुज्यन्ते मदान्धा मद्य(द)लालसाः ॥ ५५ ॥
 मद्ये मोहो भयं शोकः क्रोधो मृत्युश्च संश्रितः ।
 सोन्मादमदमूर्च्छायाः सापस्मारापतानकाः ॥ ५६ ॥
 यत्रैकः स्मृतिविभ्रंशस्तत्र सर्वमसाधुवत् ।
 इत्येवं मद्यदोषज्ञा मद्यं गैर्हन्ति तत्त्वतः ॥ ५७ ॥
 सत्यमेते महादोषा मद्यस्योक्ता न संशयः ।
 अहितस्यातिमात्रस्य पीतस्य विधिवर्जितम् ॥ ५८ ॥
 किंतु मद्यं स्वभावेन यथैवान्नं तथा स्मृतम् ।
 अयुक्तियुक्तं रोगाय युक्तियुक्तं यथाऽस्मृतम् ॥ ५९ ॥
 प्राणाः प्राणभृतामन्नं तदयुक्त्या निहन्त्यसून् ।
 विषं प्राणहरं तच्च युक्तियुक्तं रसायनम् ॥ ६० ॥
 हर्षमूर्जं मदं पुष्टिमारोग्यं पौरुषं बलम् ।
 युक्त्या पीतं करोत्याशु मद्यं मदसुखावहम् ॥ ६१ ॥
 रोचनं दीपनं हृद्यं स्वरवर्णप्रसादनम् ।
 प्रीणनं बृंहणं बल्यं भयशोकश्रमापहम् ॥ ६२ ॥
 स्वापनं नष्टनिद्राणां भूकानां वाग्विबोधनम् ।
 बोधनं चातिनिद्राणां विवद्वानां विबन्धनुत् ॥ ६३ ॥
 वधबन्धपरिक्लेशदुःखानां चाप्यबोधनम् ।
 मद्योत्थानां च रोगाणां मद्यमेव प्रबाधकम् ॥ ६४ ॥
 रतिर्विषयसंयोगे प्रीतिसंयोगवर्धनम् ।
 अपि प्रवयसां मद्यमुत्सवामोदकारकम् ॥ ६५ ॥

१ 'तं चात्राः' ह. । २ 'रजोमोहपरायणाः' ह. । ३ 'सर्वमसाधु यत्' ह. ।
 ४ 'निन्दन्ति यत्त्वतः' इति पा० । ५ 'परं' ह. । ६ 'वाक्प्रबोधनम्' ह. ।
 ७ 'प्रसादकम्' ह. । ८ 'प्रीतिसौभाग्यवर्धनम्' इति पा० ।

पञ्चस्वर्थेषु कान्धेषु या रतिः प्रथमे मदे ।
 यूनां वा स्थविराणां वा तस्य नास्त्युपमा भुवि ॥ ६६ ॥
 बहुदुःखहतस्यास्य शोकेनोपहतस्य च ।
 विश्रामो जीवलोकस्य मद्यं युक्त्या निषेवितम् ॥ ६७ ॥
 भक्षपानवयोव्याधिवलकालत्रिकाणि षट् ।
 त्रीन् दोषांस्त्रिविधं सत्त्वं ज्ञात्वा मद्यं पिबेत् सदा ॥ ६८ ॥
 तेषां त्रिकाणामष्टानां योजना युक्तिरुच्यते ।
 यथा युक्त्या पिबन्मद्यं मद्यदोषैर्न युज्यते ॥ ६९ ॥
 मद्यस्य च गुणान् सर्वान् यथोक्तान् स समश्नुते ।
 धर्मार्थयोरपीडायै नरः सत्त्वगुणोच्छ्रितः ॥ ७० ॥
 सत्त्वानि तु प्रबुध्यन्ते प्रायशः प्रथमे मदे ।
 द्वितीये व्यक्ततां यान्ति मध्ये चोत्तममध्ययोः ॥ ७१ ॥
 सत्त्वसंबोधकं वर्षं हेमप्रकृतिदर्शकः ।
 हुताशः सर्वसत्त्वानां मद्यं तूभयकारकम् ॥ ७२ ॥
 प्रधानावरमध्यानां स्वमाणां व्यक्तिदर्शकः ।
 यथाऽग्निरेवं सत्त्वानां मद्यं प्रकृतिदर्शकम् ॥ ७३ ॥
 सुगन्धिमात्यगन्धर्वं सुप्रणीतमनाकुलम् ।
 मिष्टान्नपानविशदं सदा मधुरसंकथम् ॥ ७४ ॥
 सुखप्रमाणं सुमदं हर्षप्रीतिविवर्धनम् ।
 स्वन्तं सात्त्विकमापानं न चोत्तममदप्रदम् ॥ ७५ ॥
 वैगुण्यं सहसा यान्ति मद्यदोषैर्न सात्त्विकाः ।
 सहसा नावगृह्णाति मद्यं सत्त्वबलाधिकम् ॥ ७६ ॥
 सौम्यासौम्यकथाप्रायं विशदाविशदं क्षणार्त्तम् ।
 चित्रं राजसमापानं प्रायेणास्वन्तमाकुलम् ॥ ७७ ॥

१ 'कान्धेषु' ह. । २ 'युक्तं' ह. । ३ 'मदे' इति पा० । ४ 'सदा मधुर-
 संकरम्' इति पा० । ५ 'सुखपानं सुखमदं' ह. । ६ 'स्वर्तु' इति 'स्वात्तं'
 इति च पा० । ७ 'मद्ययोगान्न' ह. । ८ 'मद्यं हि बलवत्सत्त्वं मृद्नाति
 (गृह्णाति) सहसा न तु' इति पा० । ९ 'क्षणे' ह. ।

हर्षप्रीतिकथापेतमतुष्टं पानभोजने ।
 संमोहक्रोधनिद्रान्तमापानं तामसं स्मृतम् ॥ ७८ ॥
 आपाने सात्त्विकान् बुद्ध्या तथा राजसतामसान् ।
 जह्यान् सहायान् यैः पीत्वा सह दोषानुपाश्रुते ॥ ७९ ॥
 सुखशीलाः सुसंभाषाः सुसुखाः संमताः सताम् ।
 कलास्वबाह्या विशदा विषयप्रवणाश्च ये ॥ ८० ॥
 परस्परविधेया ये येषामैक्यं सुहृत्तया ।
 प्रहर्षप्रीतिमाधुर्यैरापानं वर्धयन्ति ये ॥ ८१ ॥
 उत्सवादुत्सवतरं येषामन्योन्यदर्शनम् ।
 ते सहायाः सुखाः पाने तैः पिबन् सह मोदते ॥ ८२ ॥
 रूपगन्धरसस्पर्शैः शब्दैश्चापि मनोरमैः ।
 पिबन्ति सुसहाया ये ते वै सुकृतिभिः समाः ॥ ८३ ॥
 पञ्चभिर्विषयैरिष्टैरुपैतैर्मनसः प्रियैः ।
 देशे काले पिबेन्मद्यं प्रहृष्टेनान्तरात्मना ॥ ८४ ॥
 स्थिरसत्त्वशरीरा ये पूर्वाज्ञा मद्यपान्वयाः ।
 बहुमद्योचिता ये च माद्यन्ति सहसा न ते ॥ ८५ ॥
 क्षुत्पिपासापरीताश्च दुर्बला वातपैत्तिकाः ।
 रूक्षाल्पप्रमिताहारा विश्रब्धाः सत्त्वदुर्बलाः ॥ ८६ ॥
 क्रोधिनीऽनुचिताः क्षीणाः परिश्रान्ता मदक्षताः ।
 स्वल्पेनापि मदं शीघ्रं यान्ति मद्येन मानवाः ॥ ८७ ॥
 ऊर्ध्वं मदात्ययस्यातः संभवं स्वस्वलक्षणम् ।
 अग्निवेश चिकित्सां च प्रवक्ष्यामि यथाक्रमम् ॥ ८८ ॥
 स्त्रीशोकभयभाराध्वकर्मभिर्योऽतिकर्षितः ।
 रूक्षाल्पप्रमिताग्नी वा यः पिबत्यतिमात्रया ॥ ८९ ॥
 रूक्षं परिणतं मद्यं निशि निद्रां विहृत्य च ।
 करोति तस्य तच्छीघ्रं वातप्रायं मदात्ययम् ॥ ९० ॥

१ 'रूपेतो' ह. । २ 'प्राञ्जयाः क्षुत्पिपासार्ताः' ह. ।

हिक्काश्वासशिरःकम्पपार्श्वशूलप्रजागौरैः ।
 विद्याद्बहुप्रलापस्य वातप्रायं मदात्ययम् ॥ ९१ ॥
 तीक्ष्णोष्णं मद्यमम्लं च योऽतिमात्रं निषेवते ।
 अम्लोष्णतीक्ष्णभोजी च क्रोधनोऽश्यातपप्रियः ॥ ९२ ॥
 तस्योपजायते पित्ताद्विशेषेण मदात्ययः ।
 लक्षणानि भवन्त्यस्य यानि तानि निबोध मे ॥ ९३ ॥
 तृष्णादाहज्वरस्वेदमूर्च्छातीसारविभ्रमैः ।
 विद्याद्धरितवर्णस्य पित्तप्रायं मदात्ययम् ॥ ९४ ॥
 तरुणं मधुरप्रायं गौडं पैष्टिकमेव वा ।
 मधुरस्निग्धगुर्वाशी यः पिबत्यतिमात्रया ॥ ९५ ॥
 अव्यायामदिवास्वप्नशय्यासनमुखे रतः ।
 मदात्ययं कफप्रायं स शीघ्रमधिगच्छति ॥ ९६ ॥
 छर्द्यरोचकहृल्लासतन्द्रास्त्रैमित्यगौरवैः ।
 विद्याच्छीतपरीतस्य कफप्रायं मदात्ययम् ॥ ९७ ॥
 विषस्य ये गुणा दृष्टाः सन्निपातप्रकोपणाः ।
 त एव मद्ये दृश्यन्ते विषे तु बलवत्तराः ॥ ९८ ॥
 हन्त्याशु हि विषं किञ्चित् किञ्चिद्रोगाय कल्पते ।
 यथा विषं तथैवान्त्यो ज्ञेयो मद्यकृतो मदः ॥ ९९ ॥
 तस्मात् त्रिदोषजं लिङ्गं सर्वत्रापि मदात्यये ।
 दृश्यते रूपवैशेष्यात् पृथक्त्वं चास्य लक्ष्यते ॥ १०० ॥
 शरीरदुःखं बलवत् संमोहो^१ हृदयव्यथा ।
 अरुचिः सततं तृष्णा ज्वरः शीतोष्णलक्षणः ॥ १०१ ॥
 शिरःपार्श्वस्थिसन्धीनां विद्युत्तुल्या च वेदना ।
 जायतेऽतिबला जुग्म्भा स्फुरणं वेपनं श्रमः ॥ १०२ ॥
 उरोविबन्धः कासश्च हिक्काश्वासः प्रजागरः ।

१ 'स तु वातोत्पन्नस्याशु प्रशमं याति हन्ति वा' ह. । २ 'प्रमोहः'
 ह. । ३ 'जायते विपुल' ह. ।

शरीरकम्पः कर्णाक्षिमुखरोगस्त्रिकग्रहः ॥ १०३ ॥

छर्द्यतीसारहृल्लासा वातपित्तकफात्मकाः ।

भ्रमः प्रलापो रूपाणामसतां चैव दर्शनम् ॥ १०४ ॥

तृणभस्मलतापर्णपांशुभिश्चावपूरणम् ।

प्रधर्षणं विहङ्गैश्च भ्रान्तचेताः स मन्यते ॥ १०५ ॥

व्याकुलानामशस्तानां स्वप्नानां दर्शनानि च ।

मदाल्ययस्य रूपाणि सर्वाण्येतानि लक्षयेत् ॥ १०६ ॥

सर्वं मदाल्ययं विद्यान्निदोषमधिकं तु यम् ।

दोषं मदाल्यये पश्येत् तस्यादौ प्रतिकारयेत् ॥ १०७ ॥

कफस्थानानुपूर्व्या वा क्रिया कार्या मदाल्यये ।

पित्तमारुतपर्यन्तः प्रायेण हि मदाल्ययः ॥ १०८ ॥

मिथ्यातिहीनपीतेन यो व्याधिरुपजायते ।

समपीतेन तेनैव स मद्येनोपशाम्यति ॥ १०९ ॥

जीर्णाममद्यदोषाय मद्यमेव प्रदापयेत् ।

प्रकाङ्क्षालाघवे जाते यद्यदस्मै हितं भवेत् ॥ ११० ॥

सौवर्चलानुसंविद्धं शीतं सविडसैन्धवम् ।

मानुलुङ्गाद्रकोपेतं जलयुक्तं प्रमाणवैत् ॥ १११ ॥

तीक्ष्णोष्णेनातिमात्रेण पीतेनाम्लविदाहिना ।

मद्येनान्नरसोत्कृष्टो विदग्धः क्षारतां गतः ॥ ११२ ॥

भ्रन्तर्दाहं उवरं कृष्णं प्रमोहं विभ्रमं मदम् ।

जनयत्याशु तच्छान्त्यै मद्यमेव प्रदापयेत् ॥ ११३ ॥

क्षारो हि याति माधुर्यं शीघ्रमम्लोपसंहितः ।

श्रेष्ठमम्लेषु मद्यं च यैर्गुणैस्तान् परं शृणु ॥ ११४ ॥

मद्यस्याम्लस्वभावस्य चत्वारोऽनुरसाः स्मृताः ।

मधुरश्च कषायश्च तिक्तः कटुक एव च ॥ ११५ ॥

१ 'छर्दिर्विद्रुमेद उत्कृष्टो वातपित्तकफात्मकः' ह० । २ 'श्वातिपूरणम्'
ह० । ३ 'प्रमाणवित्' इति पा० ।

गुणाश्च दश पूर्वोक्तास्तैश्चतुर्दशभिर्गुणैः ।
 सर्वेषां मद्यमस्नानामुपर्युपरि तिष्ठति ॥ ११६ ॥
 मद्योत्क्रिष्टेन दोषेण क्रुद्धः स्रोतःसु मारुतः ।
 करोति वेदनां तीव्रां शिरस्यस्थिषु सन्धिषु ॥ ११७ ॥
 दोषविष्यन्दनार्थं हि तस्मै मद्यं विशेषतः ।
 व्यवायितीक्ष्णोष्णतया देयमम्लेषु सत्स्वपि ॥ ११८ ॥
 स्रोतोविबन्धमुन्मद्यं मारुतस्यानुलोमनम् ।
 रोचनं दीपनं चाग्नेरभ्यासात् सात्म्यमेव च ॥ ११९ ॥
 रुजः स्रोतःस्वरुद्धेषु मारुते चानुलोमि ते ।
 निवर्तन्ते विकाराश्च शाम्यन्त्यस्य मदोदयाः ॥ १२० ॥
 बीजपूरकवृक्षांस्त्र्यम्बुकोलदाडिमसंयुतम् ।
 यमानीहपुषाज्जाजीशूङ्गवेरावचूर्णितम् ॥ १२१ ॥
 सस्नेहैः शक्तुभिर्युक्तमवदंशैर्विरोचितम् ।
 दद्यात् सलवणं मद्यं पैष्टिकं वातशान्तये ॥ १२२ ॥
 दृष्ट्वा वातोल्बणं लिङ्गं रसैश्चैनमुपाचरेत् ।
 लावतिस्तिरदक्षाणां स्निग्धाम्लैः शिखिनामपि ॥ १२३ ॥
 पक्षिणां मृगमत्स्यानामानूपानां च संस्कृतैः ।
 भूशयप्रसहानां च रसैः शाल्योदनेन च ॥ १२४ ॥
 स्निग्धोष्णलवणाम्लैश्च वेशवारैर्मुखप्रियैः ।
 स्निग्धैर्गौधूमिकैश्चात्रैर्वारुणीमण्डसंयुतैः ॥ १२५ ॥
 पिशितार्द्रकगर्भाभिः स्निग्धाभिर्षूपवर्तिभिः ।
 माषपूपलिकाभिश्च वातिकं समुपाचरेत् ॥ १२६ ॥
 नातिस्निग्धं न चाम्लेन युक्तं समरिचार्द्रकम् ।
 मेघं प्रागुदितं मांसं दाडिमस्वरसेन वा ॥ १२७ ॥
 पृथक् त्रिजातकोपेतं सधान्यमरिचार्द्रकम् ।

१ 'विष्यन्दनार्थं दोषस्य तस्य' ह. । २ 'चित्रैः' ह. ।

रसप्रलेहयूषैश्च सुखोष्णैः संप्रदापयेत् ॥ १२८ ॥

शुक्ते तु वारुणीमण्डं दद्यात् पातुं पिपासवे ।

दाडिमस्य रसं वाऽपि जलं वा पाञ्चमूलिकम् ॥ १२९ ॥

धान्यनागरतोयं वा दधिमण्डमथापि वा ।

अम्लकाजिकमण्डं वा शुक्तोदकमथापि वा ॥ १३० ॥

कर्मणाऽनेन सिद्धेन विकार उपशाम्यति ।

✓ मान्नाकालप्रयुक्तेन बलं वर्णश्च वर्धते ॥ १३१ ॥

रागषाडवसंयोगैर्विविधैर्भक्तरोचनैः ।

पिशितैः शाकपिष्टान्नैर्यवगोधूमशालिभिः ॥ १३२ ॥

अभ्यङ्गोत्सादनैः स्नानैरुष्णैः प्रावरणैर्धनैः ।

घनैरगुरुपक्कैश्च धूपैश्चागुरुजैर्धनैः ॥ १३३ ॥

नारीणां यौवनोष्णानां निर्दयैरुपगूहनैः ।

श्रोण्यूरुकुचभारैश्च संरोधोष्णसुखावहैः ॥ १३४ ॥

शयनाच्छादनैरुष्णैरुष्णैश्चान्तर्गृहैः सुखैः ।

मांसप्रबलः शीघ्रं प्रशाम्यति मदात्ययः ॥ १३५ ॥

भव्यखर्जूरमृद्वाकापरुषकरसैर्युतम् ।

सदाडिमरसं शीतं सक्तुभिः खवचूर्णितम् ॥ १३६ ॥

सशर्करं शार्करं वा माध्वीकमथवाऽपरम् ।

दद्याद्बहुदकं काले पातुं पित्तमदात्यये ॥ १३७ ॥

शशान् कपिञ्जलानेणान् लावानसितपुच्छकान् ।

मधुराम्लान् प्रयुञ्जीत भोजने शालिषट्ठिकान् ॥ १३८ ॥

पटोलयूषमिश्रं वा छागलं कल्पयेद्रसम् ।

सतीनमुद्रमिश्रं वा दाडिमामलकान्वितम् ॥ १३९ ॥

द्राक्षामलकखर्जूरपरुषकरसेन वा ।

कल्पयेत्तर्पणान् यूषान् रसांश्च विविधात्मकान् ॥ १४० ॥

आमाशयस्थमुच्छिष्टं कफपित्तं मदात्यये ।

१ 'रसप्रलेपिस्पूपैः' ह. ।

विज्ञाय बहुदोषस्य तृद्विदाहान्वितस्य च ॥ १४१ ॥

मद्यं द्राक्षारसं तोयं दत्त्वा तर्पणमेव वा ।

निःशेषं वामयेच्छीघ्रमेवं रोगाद्विमुच्यते ॥ १४२ ॥

काले पुनस्तर्पणाद्यं क्रमं कुर्यात् प्रकाङ्क्षिते ।

तेनाग्निर्दीप्यते तस्य दोषशेषान्नपाचकः ॥ १४३ ॥

कासे सरक्तनिष्ठीवे पार्श्वस्तनरुजासु च ।

तृष्यते सविदाहे च सोऽक्लेशे हृदयोरसि ॥ १४४ ॥

गुडूचीभद्रमुस्तानां पटोलस्याथवा भिषक् ।

रसं सनागरं दद्यात्तिक्तिरि(रि) प्रतिभोजनम् ॥ १४५ ॥

तृष्यते चातिबलवद्वातपित्ते समुद्धते ।

दद्याद्द्राक्षारसं पातुं शीतं दोषानुलोमनम् ॥ १४६ ॥

जीर्णे समधुराम्लेन छागमांसरसेन तम् ।

भोजनं भोजयेन्मद्यमनुतर्षं च पाययेत् ॥ १४७ ॥

अनुतर्षस्य मात्रा सा यथा नो हन्यते मनः ।

तृष्यते मद्यमल्पाल्पं प्रदेयं स्याद्बहुदकम् ॥ १४८ ॥

तृष्णा येन च संशाम्येन्मदं येन च नामुयात् ।

परुषकाणां पीलूनां रसं शीतमथाम्बु वा ॥ १४९ ॥

पर्णिनीनां चतसृणां पिबेद्वा शिशिरं जलम् ।

सुस्तदाडिमलाजानां तृष्णाघ्नं वा पिबेद्रसम् ॥ १५० ॥

कोलदाडिमवृक्षाम्लचुक्रीकाचुक्रिकारसः ।

पञ्चांश्लको मुखालेपः सद्यस्तृष्णां नियच्छति ॥ १५१ ॥

शीतलान्यन्नपानानि शीतशय्यासनानि च ।

शीतवातजलस्पर्शाः शीतान्युपवनानि च ॥ १५२ ॥

क्षौमपद्मोत्पलानां च मणीनां मौक्तिकस्य च ।

चन्दनोदकशीतानां स्पर्शाश्चन्द्रांशुशीतलाः ॥ १५३ ॥

१ 'दद्यमानस्य तृष्यतः' ह. । २ 'नोदस्यते' ह. । ३ 'शीतमथापि वा'
ह. । ४ 'सुस्तदाडिमलाजानां' इति पा० । ५ 'शीतानि सदनानि च' ह. ।

हेमराजतकांस्थानां पात्राणां शीतवारिभिः ।
 पूर्णानां हिमपूर्णानां दृतीनां पवनाहताः ॥ १५४ ॥
 संस्पर्शाश्चन्दनार्द्राणां नारीणां च समाहताः ।
 चन्दनानां च मुख्यानां शस्ताः पित्तमदात्यये ॥ १५५ ॥
 (शीतवीर्यं यदन्यच्च तत् सर्वं विनियोजयेत् ।)
 कुमुदोत्पलपत्राणां सिक्तानां चन्दनाम्बुना ॥ १५६ ॥
 हिताः स्पर्शा मनोज्ञानां दाहे मद्यसमुत्थिते ।
 कथाश्च विविधाः शस्ताः शब्दाश्च शिखिनां शिवाः ॥ १५७ ॥
 तोयदानां च शब्दा हि शमयन्ति मदात्ययम् ।
 जलयन्त्राभिवर्षीणि वातयन्त्रवहानि च ॥ १५८ ॥
 कल्पनीयानि भिषजा दाहे धारागृहाणि च ।
 फलिनी सेव्यलोध्राम्बु हेमपत्रं कुटन्नटम् ॥ १५९ ॥
 कालीयकरसोपेतं दाहे शस्तं प्रलेपनम् ।
 बदरीपल्लवोत्थश्च तथैवारिष्टकोद्भवः ॥ १६० ॥
 फेनिलायाश्च यः फेनसैर्दाहे लेपनं शुभम् ।
 सुरा समण्डा दध्यम्लं मातुलुङ्गरसो मधु ॥ १६१ ॥
 सेके प्रदेहे शस्यन्ते दाहघ्नाः साम्लकाञ्जिकाः ।
 परिषेकावगाहेषु व्यञ्जनानां च सेव(च)ने ॥ १६२ ॥
 शस्यते शिशिरं तोयं दाहतृष्णाप्रशान्तये ।
 मौत्राकालप्रयुक्तेन कर्मणाऽनेन शास्यति ॥ १६३ ॥
 धीमतो वैद्यवश्यस्य शीघ्रं पित्तमदात्ययः ।
 उल्लेखनोपवासाभ्यां जयेत् कफमदात्ययम् ॥ १६४ ॥
 तृण्यते सलिलं चासौ दद्याद्भीवेरसाधितम् ।
 बलया पृश्निपर्ण्या वा कण्टकार्याऽथवा शृतम् ॥ १६५ ॥

१ अयमर्धश्लोको हस्तलिखितपुस्तके न पठ्यते । २ 'चित्राः' ग. ।
 ३ 'कर्मणाऽनेन सिद्धेन विकार उपशम्यति' ह. ।

सनागराभिः सर्वाभिर्जलं वा शृतशीतलम् ।
 दुःस्पर्शेन समुस्तेन मुस्तपर्पटकेन वा ॥ १६६ ॥
 जलं मुस्तैः शृतं वाऽपि दद्याद्दोषविपाचनम् ।
 एतदेव च पानीयं सर्वत्रापि मदात्यये ॥ १६७ ॥
 निरत्ययं पीयमानं पिपासाज्वरनाशनम् ।
 निरामं काङ्क्षितं काले पाययेद्बहुमाक्षिकम् ॥ १६८ ॥
 शार्करं मधु वा जीर्णमरिष्टं शीघ्रमेव वा ।
 रुक्षं तर्पणसंयुक्तं यमानीनागरान्वितम् ॥ १६९ ॥
 यावगौधूमिकं चान्नं रुक्षयूषेण भोजयेत् ।
 कुलथानां सुशुष्काणां मूलकानां रसेन वा ॥ १७० ॥
 तनुनाऽल्पेन लघुना कट्वस्लेनाल्पसर्पिषा ।
 पटोलयूषमम्लं वा यूषमामलकस्य वा ॥ १७१ ॥
 प्रभूतकटुसंयुक्तं सयवान्नं प्रदापयेत् ।
 ज्योषयूषमथाम्लं वा सिद्धं वा साम्लवेतसम् ॥ १७२ ॥
 छागमांसरसं रुक्षमम्लं वा जाङ्गलं रसम् ।
 स्थाल्यां वाऽथ कपाले वा भृष्टं निर्द्रववर्तितम् ॥ १७३ ॥
 कट्वम्ललवणं मांसं भक्षयन् वृणुयान्मधु ।
 व्यक्तमारीचकं मांसं मातुलुङ्गरसान्वितम् ॥ १७४ ॥
 प्रभूतकटुसंयुक्तं यमानीनागरान्वितम् ।
 भृष्टं दाडिमसाराम्लमुष्णपूषोपवेष्टितम् ॥ १७५ ॥
 यथाग्निं भक्षयेत् काले प्रभूतार्द्रकपेशिकम् ।
 पिबेच्च निगदं मद्यं कफप्राये मदात्यये ॥ १७६ ॥
 सौवर्चलमजाजी च वृक्षाम्लं साम्लवेतसम् ।
 त्वगेलामरिचार्धांशं शर्कराभागयोजितम् ॥ १७७ ॥
 एतल्लवणमष्टाङ्गमग्निसंक्षीपनं परम् ।

मदात्यये कफप्राये दद्यात् स्रोतोविशोधनम् ॥ १७८ ॥

एतदेव पुनर्युक्त्या मधुराम्लैर्द्रवीकृतम् ।

गोधूमास्त्रयवाच्चानां मांसानां चातिरोचनम् ॥ १७९ ॥

पेषयेत् कटुकैर्युक्तां श्वेतां बीजविवर्जिताम् ।

मृद्वीकां मातुलङ्गस्य दाडिमस्य रसेन वा ॥ १८० ॥

सौवर्चलैलामरिचैरजाजीभृङ्गदीप्यकैः ।

स रागः क्षौद्रसंयुक्तः श्रेष्ठो रोचनदीपनः ॥ १८१ ॥

मृद्वीकाया विधानेन कारयेत् कारवीमपि ।

शुक्तमत्स्यण्डिकोपेतं रागं दीपनपाचनम् ॥ १८२ ॥

आम्रामलकपेशीनां रागान् कुर्यात् पृथक् पृथक् ।

धान्यसौवर्चलाजाजीकारवीमरिचान्वितान् ॥ १८३ ॥

गुडेन मधुयुक्तेन व्यक्ताम्ललवणीकृतान् ।

तैरन्नं रोचते दिग्धं सम्यग्भुक्तं च जीर्यति ॥ १८४ ॥

रूक्षोष्णेनान्नपानेन स्नानेनाशिशिरेण च ।

व्यायामलङ्घनाभ्यां च युक्ताभ्यां जागरेण च ॥ १८५ ॥

कालयुक्तेन रूक्षेण स्नानेनोद्वर्तनेन च ।

प्राणवर्णकराणां च प्रघर्षाणां च सेवया ॥ १८६ ॥

सेवया वसनानां च गुरुणामगुरोरपि ।

सकामोष्णसुखाङ्गीनामङ्गनानां च सेवया ॥ १८७ ॥

सुखशिक्षितहस्तानां स्त्रीणां संवाहनेन च ।

मदात्ययः कफप्रायः शीघ्रमेवोपशम्यति ॥ १८८ ॥

यदिदं कर्म निर्दिष्टं पृथग्दोषबलं प्रति ।

सन्निपाते दशविधे तद्विकल्पं भिषग्विदा ॥ १८९ ॥

यस्तु दोषविकल्पज्ञो यश्चौषधिविकल्पवित् ।

स साध्यान् साधयेद्वाधीन् साध्यासाध्यविभागवित् ॥ १९० ॥

१ 'रोचनदीपनम्' ग. । २ 'व्यक्ताम्लान्मधुरीकृतान्' ग. । ३ 'रूक्षाम्ले-
नान्नपानेन सोष्णेन शिशिरेण वा' ग. । ४ 'स्नानवर्णकवासानां' इति पा० ।

वनानि रमणीयानि सपञ्चाः सलिलाशयाः ।
 विशदान्यन्नपानानि सहायाश्च प्रहर्षणाः ॥ १९१ ॥
 मात्स्यानि गन्धयोगाश्च वासांसि विमलानि च ।
 गान्धर्वशब्दाः कान्ताश्च गोष्ठ्यश्च हृदयप्रियाः ॥ १९२ ॥
 संकथाहास्यगीतानां विशदाश्चैव योजनाः ।
 प्रियाश्चानुग(म)ता नार्यो नाशयन्ति मदात्ययम् ॥ १९३ ॥
 नाक्षोभ्य हि मनो मद्यं शरीरमविहत्य च ।
 कुर्यान्मदात्ययं तस्मादेष्टव्या हर्षणी क्रिया ॥ १९४ ॥
 आभिः क्रियाभिः सिद्धाभिः शमं याति मदात्ययः ।
 न चेन्मद्यविधिं हित्वा क्षीरमस्य प्रयोजयेत् ॥ १९५ ॥
 लङ्घनैः पाचनैर्दोषशोधनैः शमनैरपि ।
 विमद्यस्य कफे क्षीणे जाते दौर्बल्यलाघवे ॥ १९६ ॥
 तस्य मद्यविदग्धस्य वातपित्ताधिकस्य च ।
 ग्रीष्मोपतप्तस्य तरोर्यथा वर्षं तथा पयः ॥ १९७ ॥
 पयसाऽभिहृते रोगे बले जाते निवर्तयेत् ।
 क्षीरप्रयोगं मद्यं च क्रमेणाल्पाल्पमाचरेत् ॥ १९८ ॥
 विच्छिन्नमद्यः सहसा योऽतिमद्यं निषेवते ।
 ध्वंसको विक्षयश्चैव रोगस्तस्योपजायते ॥ १९९ ॥
 व्याध्युपक्षीणदेहस्य दुश्चिकित्स्यतमौ मतौ ।
 तयोर्लिङ्गं चिकित्सा च यथावदुपदेक्ष्यते ॥ २०० ॥
 श्लेष्मप्रसेकः कण्ठास्यशोषः शब्दासहिष्णुता ।
 तन्द्वानिद्रातियोगश्च ज्ञेयं ध्वंसकलक्षणम् ॥ २०१ ॥
 हृत्कण्ठरोगः संमोहश्छर्दिरङ्गरुजा उवरः ।
 तृष्णा कासः शिरःशूलमेतद्विक्षयलक्षणम् ॥ २०२ ॥
 तयोः कर्म तदेवेष्टं वातिके यन्मदात्यये ।
 तौ हि प्रक्षीणदेहस्य जायते दुर्बलस्य वै ॥ २०३ ॥
 बस्तयः सर्पिषः पानं प्रयोगः क्षीरसर्पिषोः ।
 अभ्यङ्गोद्वर्तनस्नानान्यन्नपानं च वातनुत् ॥ २०४ ॥

विक्षयो ध्वंसकश्चैव कर्मणाऽनेन शाम्यति ।
 युक्तमद्यस्य मद्योत्थो न व्याधिरुपजायते ॥ २०५ ॥
 निवृत्तः सर्वमद्येभ्यो नरो यश्च जितेन्द्रियः ।
 शारीरमानसैर्धर्मान् विकारैर्न स युज्यते ॥ २०६ ॥

तत्र श्लोकाः ।

यत्प्रभावा भगवती सुरा पेया यथा च सा ।
 यद्व्या यस्य या चेष्टा योगं चापेक्षते यथा ॥ २०७ ॥
 यथा मदयते यैश्च गुणैर्युक्ता महागुणा ।
 यो मदो मदमेदाश्च ये त्रयः स्वस्वलक्षणाः ॥ २०८ ॥
 ये च मद्यकृता दोषा गुणा ये च मदात्मकाः ।
 यच्च त्रिविधमापानं यथासत्त्वं च लक्षणम् ॥ २०९ ॥
 ये सहायाः सुखाः पाने चिरक्षिप्रमदा नराः ।
 मदालयस्य यो हेतुर्लक्षणं यद्यथा च यत् ॥ २१० ॥
 मद्यं मद्योत्थितान् रोगान् हन्ति यश्च क्रियाक्रमः ।
 सर्वं तदुक्तमखिलं मदालयचिकित्सिते ॥ २११ ॥
 इत्यग्निवेशकृते तन्त्रे चरकप्रतिसंस्कृते दृढबलसंपूरिते चिकित्सास्थाने
 मदालयचिकित्सितं नाम चतुर्विंशोऽध्यायः ॥ २४ ॥

पञ्चविंशोऽध्यायः ।

अथातो द्विव्रणीयचिकित्सितमध्यायं व्याख्यास्यामः ॥१॥

इति ह स्माह भगवानात्रेयः ॥ २ ॥

परावरजमात्रेयं गतमानमदव्यथम् ।
 अग्निवेशो गुरुं काले विनयादिदमब्रवीत् ॥ ३ ॥
 भगवन् पूर्वमुद्दिष्टौ द्वौ व्रणौ रोगसंग्रहे ।
 तयोर्लिङ्गं चिकित्सां च वक्तुमर्हसि शर्मद ॥ ४ ॥

इत्यग्निवेशस्य वचो निर्देश्य गुरुरब्रवीत् ।
 यौ व्रणौ पूर्वमुद्दिष्टौ निजश्चागन्तुरेव च ॥ ५ ॥
 श्रूयतां विधिवत् सौम्य तयोर्लिङ्गं च शेषजम् ।
 निजः शरीरदोषोऽथ आगन्तुर्बाह्यहेतुजः ॥ ६ ॥
 बध्वबन्धप्रपतनाद्वृद्धादन्तनखक्षतात् ।
 आगन्तवो व्रणास्तद्विषस्पृशान्निशस्त्रजाः ॥ ७ ॥
 मन्त्रागदप्रलेपाद्यैर्भेषजैर्हेतुभिश्च ते ।
 लिङ्गैकदेशैर्निर्दिष्टा विपरीता निजैर्व्रणैः ॥ ८ ॥
 व्रणानां निजहेतूनामागन्तूनामशाम्यताम् ।
 कुर्याद्दोषबलापेक्षी निजानामौषधं त(य)था ॥ ९ ॥
 यथास्वैर्हेतुभिर्दुष्टा वातपित्तकफा नृणाम् ।
 बहिर्मांसं समाश्रित्य जनयन्ति निजान् व्रणान् ॥ १० ॥
 स्तब्धः कठिनसंस्पर्शो मन्दस्त्रावोऽतितीव्ररुक् ।
 तुद्यते स्फुरति श्यावो व्रणो मारुतसंभवः ॥ ११ ॥
 संपूरणैः स्नेहपानैः स्निग्धैः स्वेदोपनाहनैः ।
 प्रदेहैः परिषेकैश्च वातव्रणमुपाचरेत् ॥ १२ ॥
 तृष्णामोहज्वरक्लेददाहदुष्ट्यवदारणैः ।
 व्रणं पित्तकृतं विद्यादन्नधैः स्त्रावैश्च पूतिकैः ॥ १३ ॥
 शीतलैर्मथुरैस्तिक्तैः प्रदेहपरिषेचनैः ।
 सर्पिःपानैर्विरेकैश्च पैत्तिकं शमयेद्भ्रणम् ॥ १४ ॥
 बहुपिच्छो गुरुः स्निग्धः स्तिमितो मन्दवेदनः ।
 पाण्डुवर्णोऽल्पसंक्लेदश्चिरकारी कफव्रणः ॥ १५ ॥
 कषायकटुरुक्षोष्णैः प्रदेहपरिषेचनैः ।
 कफव्रणं प्रशमयेत्तथा लङ्घनपार्चनैः ॥ १६ ॥

१ 'हुताग्नेशस्य वचस्तच्छ्रुत्वा' ह. । २ 'सशेषजम्' ह. । ३ 'व्रणैः' ग. ।
 ४ 'महारजः' ह. । ५ 'स्निग्धैः' ग. । ६ 'लङ्घनशोधनैः' ग. ।

तौ द्वौ नानात्वभेदेन निरुक्ता विंशतिर्ब्रणाः ।
 तेषां परीक्षा त्रिविधा प्रदुष्टा द्वादश स्मृताः ॥ १७ ॥
 स्थानान्यष्टौ तथा गन्धाः परिस्त्रावाश्चतुर्दश ।
 षोडशोपद्रवा दोषाश्चत्वारो विंशतिस्तथा ॥ १८ ॥
 तथा चोपक्रमाः सिद्धाः षट्त्रिंशत्समुदाहृताः ।
 विभज्यमानाञ्च शृणु मे सर्वानेतान् यथेरितान् ॥ १९ ॥
 कृत्योक्त्यस्तथा दुष्टोऽदुष्टो मर्मस्थितो न च ।
 संवृतो दारुणः स्त्रावी सविषो विषमस्थितः ॥ २० ॥
 उत्सङ्गयुत्सन्न एतेषां ब्रणान् विद्याद्विपर्ययात् ।
 इति नानात्वभेदेन निरुक्ता विंशतिर्ब्रणाः ॥ २१ ॥
 दर्शनप्रश्नसंस्पष्टैः परीक्षा त्रिविधा स्मृता ।
 वयोवर्णशरीराणामिन्द्रियाणां च दर्शनात् ॥ २२ ॥
 हेत्वर्तिसात्म्याग्निबलं परीक्ष्यं वचनाद्बुधैः ।
 स्पर्शान्मादवशैत्ये च परीक्ष्ये सविपर्यये ॥ २३ ॥
 श्वेतोऽवसन्नवर्त्माऽतिस्थूलवर्त्माऽतिपिञ्जरः ।
 नीलः श्यावोऽतिपिडको रक्तः कृष्णोऽतिपूतिकः ॥ २४ ॥
 रोप्यः कुम्भीमुखश्चेति प्रदुष्टा द्वादश ब्रणाः ।
 कैल्पेनान्येन दोषाणां चतुर्विंशतिरुच्यते ॥ २५ ॥
 त्वक्सिरामांसमेदोऽस्थिस्त्रायुमर्मान्तराश्रयाः ।
 ब्रणस्थानानि निर्दिष्टान्यष्टावेतानि संग्रहे ॥ २६ ॥
 सर्पिस्तैलवसापूयरक्तश्यावाम्लपूतिकाः ।
 ब्रणानां ब्रणगन्धजैरष्टौ गन्धाः प्रकीर्तिताः ॥ २७ ॥
 लसीकाजलपूयासृग्घरिद्रारुणपिञ्जराः ।
 कषायनीलहरितस्निग्धरुक्षसितासिताः ॥ २८ ॥
 इति रूपैः समुद्दिष्टा ब्रणस्त्रावाश्चतुर्दश ।

१ 'भिन्नाः स्युर्विंशतिर्ब्रणाः' ह. । २ 'विभाव्यमानान्' ह. । ३ 'कल्पेना-
 नेन' इति पा० । ४ 'चतुर्विंशतिरुद्दिष्टा दोषाः कल्पान्तरेण वै' ह. ।

विसर्पः पक्षघातश्च सिरास्तम्भोऽपतानकः ॥ २९ ॥
 मोहोन्मादव्रणरुजो ज्वरस्तृष्णा हनुग्रहः ।
 कासश्छर्दिरतीसारो हिक्का श्वासः सवेपथुः ॥ ३० ॥
 षोडशोपद्रवाः प्रोक्ता व्रणानां व्रणचिन्तकैः ।
 स्नायुक्तेदात् सिराक्तेदाद्राभीर्यात् कृमिभक्षणात् ॥ ३१ ॥
 अस्थिभेदात् सशल्यत्वात् सविषत्वाच्च सर्पणात् ।
 नखकाष्ठप्रभेदाच्च चर्मलोमाभिघट्टनात् ॥ ३२ ॥
 मिथ्याबन्धादतिस्नेहादतिभैषज्यकर्षणात् ।
 अजीर्णादतिभुक्ताच्च विरुद्धासात्म्यभोजनात् ॥ ३३ ॥
 शोकात् क्रोधाद्विवास्वमाद्व्यायामान्मैथुनात्तथा ।
 व्रणा न प्रशमं यान्ति निष्क्रियत्वाच्च देहिनाम् ॥ ३४ ॥
 परिस्त्रावाश्च गन्धाश्च दोषाश्चोपद्रवैः सह ।
 व्रणानां बहुदोषाणां कृच्छ्रत्वं चोपजायते ॥ ३५ ॥
 त्वङ्मांसजः सुखे देशे तरुणस्यानुपद्रवः ।
 धीमतोऽभिनवः काले सुखसाध्यः सुखं व्रणः ॥ ३६ ॥
 गुणैरन्यतमैर्हीनस्ततः कृच्छ्रो व्रणः स्मृतः ।
 सर्वैर्विहीनो विज्ञेयस्त्वसाध्यो भूर्युपद्रवः ॥ ३७ ॥
 व्रणानामादितः कार्यं यथासन्नं विशोधनम् ।
 ऊर्ध्वभागैरधोभागैः शस्त्रैर्वस्त्रिभिरेव ॥ ३८ ॥
 सद्यः शुद्धशरीराणां प्रशमं यान्ति हि व्रणाः ।
 यथाक्रममतश्चोर्ध्वं शृणु सर्वानुपक्रमान् ॥ ३९ ॥
 शोफघ्नं षड्विधं चैव शस्त्रकर्मावपीडनम् ।
 निर्वापणं ससन्धानं स्वेदः शमनमेषणम् ॥ ४० ॥
 शोधनौ रोपणीयौ च कषायौ सप्रलेपनौ ।
 द्वे तैले च घृते पत्रं छादने द्वे च बन्धने ॥ ४१ ॥

१ 'नखकाष्ठप्रतोदाच्च' ह. । २ 'व्यवाधात् क्षोभणात्तथा' ग. । ३ 'परिस्त्रा-
 वाच्च गन्धाच्च' इति पा० । ४ 'निरुपक्रमः' ह. । ५ 'द्वौ स्नेहौ तदुणौ' ह. ।

भोज्यमुत्सादनं दाहो द्विविधः सावसादनः ।
 काठिन्यमार्दवकरे धूपनालेपने शुभे ॥ ४२ ॥
 व्रणावचूर्णनं वर्ण्य लेपनं लोमरोहणम् ।
 इति षट्त्रिंशदुद्दिष्टा व्रणानां समुपक्रमाः ॥ ४३ ॥
 पूर्वरूपं भिषग्बुद्ध्या व्रणानां शोफमादितः ।
 रक्तावसेचनं कुर्यादज्ञातव्रणशान्तये ॥ ४४ ॥
 शोधयेद्बहुदोषास्तु स्वल्पदोषान् विलङ्घयेत् ।
 पूर्वं कषायैः सर्पिर्भिर्जयेद्वा मारुतोत्तरान् ॥ ४५ ॥
 न्यग्रोधोदुम्बराश्वत्थप्लक्षवेतसवल्कलैः ।
 ससर्पिकैः प्रलेपः स्याच्छोफनिर्वापणः परम् ॥ ४६ ॥
 विजया मधुकं वीरा विसग्रन्थिः शतावरी ।
 नीलोत्पलं नागपुष्पं प्रदेहः स्यात् सचन्दनः ॥ ४७ ॥
 सक्तवो मधुकं सर्पिः प्रदेहः स्यात् सशर्करः ।
 अविदाहीनि चाक्षानि शोफे भेषजमुत्तमम् ॥ ४८ ॥
 स चेदेवमुपक्रान्तः शोफो न प्रशमं व्रजेत् ।
 तस्योपनाहैः पक्वस्य पाटनं हितमुच्यते ॥ ४९ ॥
 तैलेन सर्पिषा वाऽपि ताभ्यां वा सक्तुपिण्डिका ।
 सुखोष्णा शोथपाकार्थमुपनाहः प्रशस्यते ॥ ५० ॥
 सतिला सातसीबीजदध्यम्ला सक्तुपिण्डिका ।
 सकिण्वकुष्ठलवणा शस्ता स्यादुपनाहने ॥ ५१ ॥
 रुग्दाहारागतोदैश्च विदग्धं शोफमादिशेत् ।
 जलबस्तिममस्पर्शं संपक्वं पीडितोन्नतम् ॥ ५२ ॥
 उमाऽथो गुग्गुलुः सौधं पयो दक्षकपोतयोः ।
 विट् पलाशभवः क्षारो हेमक्षीरी मकूलकः ॥ ५३ ॥
 इत्युक्तो भेषजगणः पक्वशोधनभेदनः ।
 सुकुमारस्य कृच्छ्रस्य शस्त्रं तु परमुच्यते ॥ ५४ ॥

१ 'पिण्डितोन्नतम्' इति पा० । २ 'सुकुमारस्येति च्छेदः । कृच्छ्रस्येत्यति-
 सुकुमारस्य शस्त्रं परं भेदनमिति संबन्धः' इति चक्रः ।

पाटनं व्यधनं चैव छेदनं लेखनं तथा ।

प्रच्छन्नं सीवनं चैव षड्विधं शस्त्रकर्म तत् ॥ ५५ ॥

नाडीव्रणाः पक्वशोथास्तथा क्षतगुदोदरम् ।

अन्तःशल्याश्च ये देशाः पाठ्यास्ते तद्विधाश्च ये ॥ ५६ ॥

द्वकोदराणि संपक्वा गुल्मा ये ये च रक्तजाः ।

व्यध्याः शोणितरोगाश्च विसर्पपिडकादयः ॥ ५७ ॥

अर्शःप्रभृत्यधीमांसं छेदनेनोपपादयेत् ।

उद्धृत्तान् स्थूलपर्यन्तानुत्सन्नान् कठिनान् व्रणान् ॥ ५८ ॥

किलासानि सकुष्ठानि लिखेलेख्यानि बुद्धिमान् ।

वातासृग्ग्रन्थिपिडकाः सकोठा रक्तमण्डलम् ॥ ५९ ॥

कुष्ठान्यभिहतं चाङ्गं शोथांश्च प्रच्छयेन्निषक् ।

सीव्यं कुक्ष्युदराद्यं तु गम्भीरं यद्विपाटितम् ॥ ६० ॥

इति षड्विधमुद्दिष्टं शस्त्रकर्म मनीषिभिः ।

सूक्ष्माननाः कोषवन्तो ये व्रणास्तान् प्रपीडयेत् ॥ ६१ ॥

कलायाश्च मसूराश्च गोधूमाः सहरेणवः ।

कल्कीकृताः प्रशस्यन्ते निस्त्रेहा व्रणपीडने ॥ ६२ ॥

शास्त्रमलीत्वग्बलामूलं तथा न्यग्रोधपल्लवाः ।

न्यग्रोधादिकमुद्दिष्टं बलादिकमथापि वा ॥ ६३ ॥

आलेपनं निर्वपणं तद्विद्यात्तैश्च सेचनम् ।

सर्पिषा शतधौतेन पयसा मधुकाम्बुना ॥ ६४ ॥

निर्वापयेत् सुशीतेन रक्तपित्तोत्तरान् व्रणान् ।

लम्बानि व्रणमांसानि प्रलिप्य मधुसर्पिषा ॥ ६५ ॥

संदधीत समं वैद्यो बन्धनैश्चोपपादयेत् ।

तान् समान् सुस्थितान्जातान् फलिनीलोभ्रकदफलैः ॥ ६६ ॥

समङ्गाधातकीयुक्तैश्चूर्णितैरवचूर्णयेत् ।

पञ्चवल्कलचूर्णैर्वा शुक्तिचूर्णसमायुतैः ॥ ६७ ॥

१ 'ये च रक्तजा इति रक्तगुल्माः' चक्रः । २ 'तानि ज्ञात्वा सुसंस्थानि' ह. ।

धातकीलोध्रचूर्णैर्वा तथा रोहन्ति ते व्रणाः ।

अस्थिभग्नं च्युतं सन्धिं सन्दधीत समं पुनः ॥ ६८ ॥

समेन सममङ्गेन कृत्वाऽन्येन विचक्षणैः ।

स्थिरैः कवलिकाबन्धैः कुशिकाभिश्च संस्थितम् ॥ ६९ ॥

पट्टैः प्रभूतसर्पिष्कैर्बध्नीयादचलं सुखम् ।

अविदाहिभिरग्नैश्च पैष्टिकैस्तमुपाचरेत् ॥ ७० ॥

ग्लानिर्हि न हिता तस्य सन्धिविक्षेपकारिका ।

विच्युताभिहताङ्गानां विसर्पादीनुपद्रवान् ॥ ७१ ॥

उपक्रमेद्यथाकालं कालज्ञः स्वाक्षिकित्सितात् ।

शुष्का महारुजः स्रग्धा ये व्रणा मास्तोत्तराः ॥ ७२ ॥

स्वेद्याः सङ्करकल्पेन ते स्युः कृशरपायसैः ।

ग्राम्यवैलाम्बुजानूपवेशवारैश्च संस्कृतैः ॥ ७३ ॥

उत्कारिकाभिश्चोष्णाभिः सुखी स्याद्गणितस्तथा ।

सदाहा वेदनावन्तो ये व्रणा मास्तोत्तराः ॥ ७४ ॥

तेषानुमां तिलांश्चैव भृष्टान् पयसि निर्वृतान् ।

तेनैव पयसा पिष्ट्वा कुर्यादालेपनं भिषक् ॥ ७५ ॥

बला गुडची मधुकं पृश्निपर्णी शतावरी ।

जीवन्ती शर्करा क्षीरं तैलं मत्स्यवसा घृतम् ।

सुसिद्धा समधूच्छिष्टा शूलघ्नी स्नेहशर्करा ॥ ७६ ॥

द्विपञ्चमूली कथितेनाम्भसा पयसाऽथवा ।

सर्पिषा वा सतैलेन कोष्णेन परिषेचयेत् ॥ ७७ ॥

यवचूर्णं समधुकं सतिलं सह सर्पिषा ।

दद्यादालेपनं कोष्णं दाहशूलोपशान्तये ॥ ७८ ॥

उपनाहश्च कर्तव्यः सतिलो मुद्रपायसः ।

१ 'परीक्षकः' ह. । २ 'पौष्टिकैः समुपाचरेत्' ह. । ३ 'उपाचरेत्' ह. ।

४ 'स्नेहस्यात्र-संहतावस्थितत्वात् मधुशर्करावत् स्नेहशर्कराव्यपदेशः'-इति चक्रः । ५ 'सतैलं' ह. ।

रुग्दाहयोः प्रशमनो व्रणेष्वेष विधिः स्मृतः ॥ ७९ ॥

सूक्ष्मानना बहुस्त्रावाः कोषवन्तश्च ये व्रणाः ।

न च मर्माश्रितास्तेषामेषणं हितमुच्यते ॥ ८० ॥

द्विविधामेषणीं विद्यान्मृद्वीं च कठिनामपि ।

औद्भिदैर्मृदुभिर्नालैर्लोहानां वा शलाकया ॥ ८१ ॥

गम्भीरे मांसले देशे पाद्व्यं लौहशलाकया ।

एष्यं विद्याद्रणं नालैर्विपरीतमतो भिषक् ॥ ८२ ॥

पूतिगन्धान् विवर्णांश्च बहुस्त्रावान्महारुजः ।

व्रणानशुद्धान् विज्ञाय शोधनैः समुपाचरेत् ॥ ८३ ॥

त्रिफला खदिरो दार्वी न्यग्रोधोऽतिबला कुशः ।

निम्बकोलकपत्राणि कषायाः शोधना मताः ॥ ८४ ॥

तिलकल्कः सलवणो द्वे हरिद्वे त्रिवृद्धतम् ।

मधुकं निम्बपत्राणि प्रलेपो व्रणशोधनः ॥ ८५ ॥

नातिरक्तो नातिपाण्डुर्नातिश्यावो न चातिरुक् ।

न चोत्सन्नो न चोत्सङ्गी शुद्धो रोप्यः परं व्रणः ॥ ८६ ॥

न्यग्रोधोदुम्बराश्चत्थकदम्बप्लक्षवेतसाः ।

करवीराकंकुटजाः कषाया व्रणरोपणाः ॥ ८७ ॥

चन्दनं पद्मकिञ्जल्कं दार्वीत्वङ्नीलमुत्पलम् ।

मेदा मूर्वा समङ्गा च यष्ट्याह्वा व्रणरोपणम् ॥ ८८ ॥

प्रपौण्डरीकं जीवन्तीं गोजिह्वां धातकीं बलाम् ।

रोपणं सतिलं दद्यात् प्रलेपं सघृतं व्रणे ॥ ८९ ॥

कम्पिल्लकं विडङ्गानि वत्सकं त्रिफलां बलाम् ।

पटोलं पिचुमर्दं च लोत्रं मुस्तं प्रियङ्गुकम् ॥ ९० ॥

खदिरं धातकीं सर्जमेलामगुरुचन्दने ।

१ 'पार्श्वे' इति पा० । २ 'तानुपाचरेत्' ह । ३ 'न्यग्रोधादिबलाकुशः' ।
निम्बः कुलकपत्राणि' ह ।

पिष्ट्वा साध्यं भवेत्तैलं तत् परं व्रणरोपणम् ॥ ९१ ॥
 प्रपौण्डरीकं मधुकं काकोलयौ द्वे च चन्दने ।
 सिद्धमेतैः समैस्तैलं परं स्याद्व्रणरोपणम् ॥ ९२ ॥
 दूर्वांस्वरससिद्धं वा तैलं कम्पिलकेन वा ।
 दार्वात्त्वचश्च कलकेन प्रधानं व्रणरोपणम् ॥ ९३ ॥
 येनैव विधिना तैलं घृतं तेनैव साधयेत् ।
 रक्तपित्तोत्तरं दृष्ट्वा रोपणीयं व्रणं भिषक् ॥ ९४ ॥
 कदम्बार्जुननिम्बानां पाटल्याः पिप्पलस्य च ।
 व्रणप्रच्छादने विद्वान् पत्राण्यर्कस्य चादिशेत् ॥ ९५ ॥
 वाक्षोऽथवाऽजिनः क्षौमः पटो व्रणहितः स्मृतः ।
 बन्धश्च द्विविधः शस्तो व्रणानां सव्यदक्षिणः ॥ ९६ ॥
 लवणाम्लकटूष्णानि विदाहीनि गुरूणि च ।
 वर्जयेदन्नपानानि व्रणी मैथुनमेव च ॥ ९७ ॥
 नातिशीतगुरुस्निग्धमविदाहि यथाव्रणम् ।
 अन्नपानं व्रणहितं हितं चास्वपनं दिवा ॥ ९८ ॥
 स्तन्यानि जीवनीयानि वृंहणीयानि यानि च ।
 उत्सादनार्थं निम्नानां व्रणानां तानि कल्पयेत् ॥ ९९ ॥
 भूर्जग्रन्थिश्मकासीसमधोभागानि गुग्गुलुः ।
 व्रणावसादनं तद्वत् कलविङ्ककपोतविद ॥ १०० ॥
 रुधिरैऽतिप्रवृत्ते तु छिन्ने छेद्येऽधिमांसके ।
 कफग्रन्थिषु गण्डेषु वातस्तम्भानिलार्तिषु ॥ १०१ ॥
 गूढपूयलसीकेषु गम्भीरेषु स्थिरेषु च ।
 क्लिन्नेषु चाङ्गदेशेषु कर्माग्नेः संप्रशस्यते ॥ १०२ ॥
 मधूच्छिष्टेन तैलेन मज्जक्षौद्रवसाघृतैः ।
 तप्तैर्वा विविधैर्लोहैर्दहद्वाहविशेषवित् ॥ १०३ ॥

१ 'घृतोत्तमम्' इति पा० । २ 'भिन्न' इति पा० । ३ 'सुप्तेषु' ग. ।

रुक्षाणां सुकुमाराणां गम्भीरान्माहृतोत्तरान् ।
 दहेत् स्नेहमधूच्छिष्टैर्लौहैः क्षौद्रैस्ततोऽन्यथा ॥ १०४ ॥
 बालदुर्बलवृद्धानां गर्भिण्या रक्तपित्तिनाम् ।
 मृष्णाडवरपरीतानामबलानां विषादिनाम् ॥ १०५ ॥
 नाभिकर्मोपदेष्टव्यं स्नायुमर्मव्रणेषु च ।
 सविषेषु सशल्येषु नेत्रकुष्ठव्रणेषु च ॥ १०६ ॥
 रोगदोषबलापेक्षी मात्राकालाग्निकोविदः ।
 शस्त्रकर्माग्निकृतेषु क्षारमप्यवचारयेत् ॥ १०७ ॥
 कठिनत्वं व्रणा यान्ति गन्धैसारैश्च धूपिताः ।
 सर्पिमज्जवसाधूपैः शैथिल्यं यान्ति हि व्रणाः ॥ १०८ ॥
 रुजः स्नावाश्च गन्धाश्च क्रिमयश्च व्रणाश्रिताः ।
 शैथिल्यं मार्दवं वाऽपि धूपनेनोपशम्यति ॥ १०९ ॥
 लोभ्रन्यग्रोधशुक्लाश्च खदिरस्त्रिफला घृतम् ।
 प्रलेपो व्रणशैथिल्यसौकुमार्यप्रसाधकः ॥ ११० ॥
 सरुजः कठिनाः स्तब्धा निरास्नावाश्च ये व्रणाः ।
 यवचूर्णैः ससर्पिष्कैर्बहुशस्तान् प्रलेपयेत् ॥ १११ ॥
 मुद्गषष्टिकशालीनां पायसैर्वा यथाक्रमम् ।
 सघृतैर्जीवनीयैर्वा तर्पयेत्तानभीक्ष्णशः ॥ ११२ ॥
 ककुभोदुम्बराश्चत्थलोभ्रजाम्बवकदफलैः ।
 त्वचमाश्वेव गृह्णन्ति त्वक्कूर्णैश्चूर्णिता व्रणाः ॥ ११३ ॥
 मैनःशिलैला मज्जिष्ठा लाक्षा च रजनीद्वयम् ।
 प्रलेपः सघृतक्षौद्रस्त्वन्विशुद्धिकरः परः ॥ ११४ ॥
 अयोरजः सकासीसं त्रिफला कुसुमानि च ।
 प्रलेपः कुरुते काष्ण्यं सद्य एव नवत्वचि ॥ ११५ ॥
 कालीयकनताभ्रास्थिहेमकालायसोत्तमाः ।

१ 'गन्धैः सारैश्च' इति पा० । २ 'प्रवोधनः' ह. । ३ 'त्वचमाशु निगृ-
 ह्णन्ति' इति पा० । ४ 'मनःशिलाल' ह. ।

लेपः सगोमयरसः सवर्णीकरणः परः ॥ ११६ ॥

ध्यामकाश्चत्थनिचुल्लमूलं लाक्षा सगैरिका ।

सहेमश्चासृतासङ्गः कासीसं चेति वर्णकृत् ॥ ११७ ॥

चतुष्पदानां त्वग्रोमखुरशृङ्गास्थिभस्मना ।

तैलाक्ता चूर्णिता भूमिर्भवेल्लोमवती पुनः ॥ ११८ ॥

षोडशोपद्रवा ये च व्रणानां परिकीर्तिताः ।

तेषां चिकित्सा निर्दिष्टा यथास्वं स्वे चिकित्सिते ॥ ११९ ॥

तत्र श्लोकौ ।

द्वौ व्रणौ व्रणभेदाश्च परीक्षा दुष्टिरेव च ।

स्थानानि गन्धाः स्नावाश्च सोपसर्गाः क्रियाश्च याः ॥ १२० ॥

व्रणाधिकारे संप्रश्नमेतन्नवकमुक्तवान् ।

मुनिर्व्याससमासाभ्यामग्निवेशाय धीमते ॥ १२१ ॥

इत्यग्निवेशकृते तन्त्रे चरकप्रतिसंस्कृते दृढबलसंपूरिते द्विव्रणीय-

चिकित्सितं नाम पञ्चविंशोऽध्यायः ॥ २५ ॥

षड्विंशोऽध्यायः ।

अथातस्त्रिमर्मीयचिकित्सितमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

सप्तोत्तरं मर्मशतं यदुक्तं शरीरसंख्यामधिकृत्य तेभ्यः ।

मर्माणि वास्ति हृदयं शिरश्च प्रधानैर्भूतानि वदन्ति तज्ज्ञाः ॥ ३ ॥

प्राणाशयांस्तान्परिपीडयन्तो वातादयोऽसूनपि पीडयन्ति ।

तैत्संश्रितानामनुपालनार्थं महागर्दानां शृणु सौम्य रक्षाम् ॥ ४ ॥

—१ 'ध्यामकाश्चत्थनिचुल्लं त्वच' इति पा० । २ 'तस्मात्' इति पा० ।
३ 'प्रधानभूतान्युपयो वदन्ति' ह । ४ 'तानिह पीडयन्तः' ह । ५ 'तैत्सं-
स्ताना' इति पा० । ६ 'महागर्देभ्यः' इति पा० ।

कषायतिक्तोषणरूक्षभोज्यैः संधारणोदीरणमैथुनैश्च ।
 पैकाशये कुप्यति चेदपानः स्रोतांस्यधोगानि बली स रुद्धा ॥ ५ ॥
 करोति विण्मास्तमूत्रसङ्गं क्रमादुदावर्तमतः सुघोरम् ।
 रुग्बस्तिहृत्कुक्ष्युदरेष्वभीक्ष्णं सपृष्ठपाश्र्वेतिदाहणा स्यात् ॥ ६ ॥
 आध्मानहृत्साविकर्तिकाश्च तौदो विपाकश्च सबस्तिशोथः ।
 वर्चोऽप्रवृत्तिर्जठरे च गण्डानूर्ध्वं च वायुर्विहतो गुदे स्यात् ॥ ७ ॥
 कृच्छ्रेण शुष्कस्य विरात्प्रवृत्तिः स्याद्वा तनुः स्यात्स्वररूक्षशीता ।
 ततश्च रोगा ज्वरमूत्रकृच्छ्रप्रवाहिकाहृद्गुहणीप्रदोषाः ॥ ८ ॥
 छर्द्यान्ध्यबाधिर्यशिरोऽभितापा वातोदराष्टीलमनोविकाराः ।
 नृष्यान्त्रपित्तारुचिगुल्मकासश्वासप्रतिश्यादितपाश्वरोगाः ॥ ९ ॥
 अन्ये च रोगा बहवोऽनिलोत्था भवन्त्युदावर्तकृताः सुघोराः ।
 (चिकित्सितं चास्य यथावदूर्ध्वं प्रवक्ष्यते तच्छृणु चाग्निवेश ॥ १० ॥)
 तं तैलशीतज्वरनाशनाक्तं स्वेदैर्यथोक्तैः प्रविलीनदोषम् ।
 उपाचरेद्भर्तिनिरुहबस्तिस्त्रैहैर्विरेकैरनुलोमनात्रैः ॥ ११ ॥
 श्यामात्रिवृन्मागधिकां सदन्तीं गोमूत्रपिष्टां दशभागमापाप्म ।
 सनीलिकां द्विर्लवणां गुडेन वर्तिं कराङ्गुष्ठनिभां विदध्यात् ॥ १२ ॥
 पिण्याकसौवर्चलहिङ्गुभिर्वा ससर्षपन्युषणयावशकैः ।
 क्रिमिघ्नकम्पिलकशङ्खिनीभिः सुधार्कजक्षीरगुडायुताभिः ॥ १३ ॥
 स्यात्पिप्पलीसर्षपरांडवेशमधूमैः सगोमूत्रगुडैश्च वर्तिः ।
 श्यामाफलालाबुकपिप्पलीनां नाड्याऽथवा तत्प्रधमेत्तु चूर्णम् ॥ १४ ॥
 रक्षोघ्नतुम्बीकरहाटकृष्णाचूर्णं सजीमूतकसैन्धवं वा ।
 स्निग्धे गुदे तान्यनुलोमयन्ति नरस्य वर्चोऽनिलमूत्रसङ्गम् ॥ १५ ॥
 तेषां विधाते तु भिषग्विदध्यात् स्वभ्यक्तसुस्त्रिघ्नतनोर्निरुहम् ।

१ 'संधारणाभोजनमैथुनैश्च' ह. । २ 'वायुर्विवृद्धः प्रकरोति तीव्रं विण्मूत्र-
 वातग्रहमेव बस्तिम् । स्रोतांस्युदावर्तमधोगमानि रुद्धोर्ध्वमागम्य करोत्यपान-
 म्' इति पा० । ३ 'ततो विपाकश्च' ह. । ४ अयमर्थश्चोको हस्तलिखितपुस्तकेषु
 न पठ्यते । ५ राटं मदनफलम् । ६ 'नाड्याऽथवाऽस्य प्रधमेत चूर्णम्' ह. ।

ऊर्ध्वानुलोमौषधमूत्रतैलक्षाराम्लवातघ्नयुतं सुतीक्ष्णम् ॥ १६ ॥
 वातेऽधिकेऽम्लं लवणं सतैलं, क्षीरेण पित्ते तु, कफे समूत्रम् ।
 स मूत्रवर्चोनिलसङ्गमाशु गुदं सिराश्च प्रगुणीकरोति ॥ १७ ॥
 त्रिवृत्सुधापत्रतिलादिशाकग्राभ्योदकानूपरसैर्यवान्नम् ।
 अन्यैश्च सृष्टानिलमूत्रविद्धभिरद्यात् प्रसन्नागुडशीधुपायी ।
 भूयोऽनुबन्धे तु भवेद्विरेच्यो मूत्रप्रसन्नादधिमण्डयुक्तैः ॥ १८ ॥
 गुल्मोदरव्रणार्शः प्लीहोदावर्तयोनिशुक्रगदे ।
 मेदःकफसंसृष्टे मास्तरक्तेऽवगाढे च ॥ १९ ॥
 गृध्रसिपक्षवधादिषु विरेचनाहर्षु वातरोगेषु ।
 वाते विबद्धमार्गे मेदःकफपित्तरक्तेन ॥ २० ॥
 पयसा मांसरसैर्वा त्रिफलारसयूषमूत्रमदिराभिः ।
 दोषानुबन्धयोगात् प्रशस्तमेरुण्डजं तैलम् ॥ २१ ॥
 तद्वातनुत् स्वभावात् संयोगवशाद्विरेचनाच्च जयेत् ।
 मेदोसृक्पित्तकफान्मिश्रानिलरोगजित्स्वात् ॥ २२ ॥
 बलकोष्ठव्याधिवशादापञ्चपला भवेन्मात्रा ।
 मृदुकोष्ठाल्पबलानां सहभोज्यं तत् प्रयोज्यं स्यात् ॥ २३ ॥
 स्वस्थं तु पश्चादनुवासयेत्तं रौक्ष्याद्धि सङ्गोऽनिलवर्चसोश्चेत् ।
 द्विरुत्तरं हिङ्गुवचाभिकुष्ठं सुवर्चिका चैव विडङ्गचूर्णम् ॥ २४ ॥
 सुखाम्बुनाऽऽनाहविसूचिकार्तिहृद्रोगगुल्मोर्ध्वसमीरणघ्नम् ।
 वचाभयाचित्रकयावशूकान् सपिप्पलीकातिविषान् सकुष्ठान् ॥ २५ ॥
 उष्णाम्बुनाऽऽनाहविमूढवातान्पीत्वा जयेदाशु रसौदनाग्नी ।
 हिङ्गुप्रगन्धाविडशुण्ठ्यजाजीहरीतकीपुष्करमूलकुष्ठम् ॥ २६ ॥
 यथोत्तरं भागविवृद्धमेतत् प्लीहोदराजीर्णविसूचिकासु ।
 स्थिरादिवर्गस्य पुनर्नवायाः शम्पाकपृतीककरञ्जयोश्च ॥ २७ ॥
 सिद्धः कषायो द्विपलांशिकानां प्रस्थो घृतास्यात्प्रतिरुद्धवाते ।

१ 'भूयोऽनुबन्धेषु' ह. । २ 'ऽनिलवर्चसोः स्यात्' ह. । ३ 'विल-
 म्बिकाशोहृदोग' ह. ।

फलं च मूलं च विरेचनोक्तं हिङ्गुर्मूलं दशमूलमग्र्यम् ॥ २८ ॥
 सुक्चित्रकौ चैव पुनर्नवा च तुल्यानि सर्वैर्लवणानि पञ्च ।
 खेहैः समूत्रैः सह जर्जराणि शरावसन्धौ विपचेत् सुलिप्ते ॥ २९ ॥
 पक्वं सुपिष्टं लवणं तद्वन्नैः पानैस्तथाऽऽनाहरुजाग्नमर्घ्यात् ।
 हस्तभूमूर्धामग्र्यगौरवार्तं सोद्गारसङ्गेन सपीनसेन ॥ ३० ॥
 आनाहमामग्रभवं जयेत्तु प्रच्छर्दनैर्लङ्घनपाचनैश्च ।

इत्युदावर्तचिकित्सा ।

व्यायामतीक्ष्णौषधरुक्षमद्यप्रसङ्गनित्यद्रुतपृष्ठयानात् ॥ ३१ ॥
 आनूपमत्स्याध्यशनादजीर्णात्सुर्मूत्रकृच्छ्राणि नृणामिहाष्टौ ।
 पृथङ्मालाः स्त्रैः कुपिता निदानैः सर्वेऽथवा कोपमुपेत्य बस्तौ ॥ ३२ ॥
 मूत्रस्य मार्गं परिपीडयन्ति यदा तदा मूत्रयतीह कृच्छ्रात् ।
 तीव्रा रुजो वङ्गणवस्तिमेद्वे स्वल्पं मुहुर्मूत्रयतीह वातात् ॥ ३३ ॥
 पीतं सरक्तं सरुजं सदाहं कृच्छ्रान्मुहुर्मूत्रयतीह पित्तात् ।
 बस्तेः सलिङ्गस्य गुरुत्वशोथौ मूत्रं सपिच्छं कफमूत्रकृच्छ्रे ॥ ३४ ॥
 सर्वाणि रूपाणि तु सन्निपातान्नवन्ति तत्कृच्छ्रतमं तु कृच्छ्रम् ।
 इति मूत्रकृच्छ्रनिदानम् ।

विशोषयेद्वस्तिगतं सशुक्रं मूत्रं सपित्तं पवनः कफं वा ॥ ३५ ॥
 यदा तदाऽश्मर्युपजायते तु क्रमेण पित्तेष्विव रोचना गोः ।
 कदम्बपुष्पाकृतिरश्मतुल्या श्लक्ष्णा त्रिपुट्यप्यथवाऽपि मृद्वी ॥ ३६ ॥
 मूत्रस्य चेन्मार्गमुपैति रुद्धा मूत्रं रुजं तस्य करोति बस्तौ ।
 ससीवनीमेहनबस्तिशूलं विशीर्णधारं च करोति मूत्रम् ॥ ३७ ॥
 मृद्नाति मेढूं स तु वेदनातो मुहुः शक्नुमुञ्चति मेहते च ।
 क्षोभाक्षते मूत्रयतीह सासृक् तस्याः सुखं मेहति चैव्यपायात् ३८
 पुषाऽश्मरी मारुतभिन्नमूर्तिः स्याच्छर्करा मूत्रपथाक्षरन्ती ।
 (रेतोभिघाताभिहतस्य पुंसः प्रवर्तते यस्य तु मूत्रकृच्छ्रम् ॥ ३९ ॥

१ 'हिङ्गुर्मूलं' ह. । २ 'रुजाग्नमग्र्यम्' ह. । ३ 'विपते च' ह. ।
 ४ 'मूत्रयति' ह. ।

स्याद्वेदना वङ्गणवस्तिमेव तस्यातिशूलं वृषणातिवृत्ते ।
 शुक्रेण संरुद्धगतिप्रवाहो मूत्रं स कृच्छ्रेण विमुञ्चतीह ॥ ४० ॥
 तमण्डयोः स्तब्धमिति ब्रुवन्ति रेतोऽभिघातात्प्रवदन्ति कृच्छ्रम्)
 शुक्रं मलाश्चैव पृथक् पृथग्वा मूत्राशयस्थाः प्रतिवारयन्ति ॥ ४१ ॥
 तद्व्याहतं मेहनवस्तिशूलं मूत्रं सशुक्रं कुरुते विबद्धम् ।
 स्तब्धश्च शूनो भृशवेदनश्च तुद्येत बस्तिवृषणौ च तस्य ॥ ४२ ॥
 क्षैत्ताभिघातात्क्षतजं क्षयाद्वा प्रकोपितं बस्तिगतं विबद्धम् ।
 तीव्रार्तिं मूत्रेण सहाल्पमल्पमायाति तस्मिन्नतिसञ्चिते च ॥ ४३ ॥
 आध्मात(न)तां विन्दति गौरवं च बस्तेर्लघुत्वं च विनिःसृतेऽस्मिन् ।
 इत्यश्मरीनिदानम् ।

अभ्यञ्जनस्नेहनिरुहवस्तिस्नेहोपनाहोत्तरबस्तिसेकान् ॥ ४४ ॥
 स्थिरादिभिर्वातहरैश्च सिद्धान् दद्याद्द्रासंश्चानिलमूत्रकृच्छ्रे ।
 पुनर्नवैरण्डशतावरीभिः पत्तूरवृश्चीरबलाश्मभिन्निः ॥ ४५ ॥
 द्विपञ्चमूलेन कुलत्थकोलयवैश्च तोयोत्कथिते कषाये ।
 तैलं वराहर्क्षवसा घृतं च तैरेव कल्कैर्लवणैश्च साध्यम् ॥ ४६ ॥
 तन्मात्रयाऽऽशु प्रतिहन्ति पीतं शूलान्वितं मारुतमूत्रकृच्छ्रम् ।
 एतानि चान्यानि वरौषधानि सर्वानि शस्तान्यपि चोपनाहे ॥ ४७ ॥
 स्युर्लाभतस्तैलफलानि चैव स्नेहाम्लयुक्तानि सुखोष्णवन्ति ।
 सेकावगाहाः शिशिराः प्रदेहा ग्रैष्मो विधिर्वस्तिपयोविरेकाः ॥ ४८ ॥
 द्राक्षाविदारीक्षुरसैर्धृतैश्च कृच्छ्रेषु पित्तप्रभवेषु कार्याः ।
 शतावरीकाशकुशश्चदंष्ट्राविदारिशालीक्षुकशेरुकाणाम् ॥ ४९ ॥
 काथं सुशीतं मधुशर्कराभ्यां युक्तं पिबेत् पैत्तिकमूत्रकृच्छ्री ।
 पिबेत् कषायं कमलोत्पलानां शृङ्गाटकानामथवा विदार्याः ॥ ५० ॥
 दण्डोत्पलानामथवाऽपि मूलं पूर्वेण कल्पेन तथा सुशीतम् ।

१ अयं पाठः कचित्पुस्तके न पठ्यते । २ 'मूत्रायनस्थाः' इति पा० ।
 ३ 'क्षताद्विघातात्' ह. । ४ 'हितानि पिष्टान्यपि' ग. । ५ 'दण्डैरुकाणाम-
 थवाऽपि मूलं' ह. ।

एवांरुबीजं त्रपुषात् कुसुम्भात् सकुङ्कुमैः स्याद्वृषकश्च पेयः ॥ ५१ ॥

द्राक्षारसेनाश्मरिशर्करासु सर्वेषु कृच्छ्रेषु प्रशस्त एषः ।

एवांरुबीजं मधुकं सदाविं पैत्ते पिवेत्तण्डुलधावनेन ॥ ५२ ॥

दावीं तथैवामलकीरसेन समाक्षिकां पित्तकृते तु कृच्छ्रे ।

क्षारोष्णतीक्ष्णौषधमन्नपानं स्वेदो यवान्नं वमनं निरुहाः ॥ ५३ ॥

तक्रं सतिक्तौषधसिद्धतैलमभ्यङ्गपानं कफमूत्रकृच्छ्रे ।

व्योषं श्वदंष्ट्रा त्रुटि सारसास्थि कोलप्रमाणं मधुमूत्रयुक्तम् ॥ ५४ ॥

पिवेत्त्रुटिं क्षौद्रयुतां कदल्या रसेन कैटयंरसेन वाऽपि ।

तत्रेण युक्तं शितिवारकस्य बीजं पिवेत् कृच्छ्रविधातहेतोः ॥ ५५ ॥

पिवेत्तथा तण्डुलधावनेन प्रवालचूर्णं कफमूत्रकृच्छ्रे ।

सप्तचलदारगवधकेवुकैलाधवं करञ्जं कुटजं गुडचीम् ॥ ५६ ॥

पक्त्वा जले तेन पिवेद्यवागूं सिद्धं कषायं मधुसंयुतं वा ।

सर्वं त्रिदोषप्रभवे तु वायोः स्थानानुपूर्व्यां प्रसमीक्ष्य कार्यम् ॥ ५७ ॥

त्रिभ्योऽधिके प्राग्वमनं कफे स्यात्पित्ते विरेकः पवने तु बस्तिः ।

क्रिया हिता त्वश्मरिशर्कराभ्यां कृच्छ्रे यथैवेह कफानिलाभ्याम् ५८

कार्याऽश्मरीभेदनपातनाय विशेषयुक्तं शृणु कर्म सिद्धम् ।

पाषाणभेदं वृषकं श्वदंष्ट्रापाठाभ्यामव्योषशटीनिकुम्भाः ॥ ५९ ॥

हिंसाखराश्वाशितिवारकाणामेवांरुकाणां त्रपुषस्य बीजम् ।

उत्कुञ्चिका हिङ्गु सवेतसाम्लं स्याद्वे बृहत्यौ हवुषा वचा च ॥ ६० ॥

चूर्णं पिवेदश्मरिभिर्द्विपैकं सर्पिश्च गोमूत्रचतुर्गुणं तैः ।

यूषः कृतः शिमुकमूलकल्काद्विल्वप्रमाणो घृततैलभृष्टः ॥ ६१ ॥

शीतोऽश्मभित्स्याद्विषमण्डयुक्तः पेयः प्रकामं लवणेन युक्तः ।

जलेन शोभाज्जनमूलकल्कः शृतो हितैश्चाश्मरिशर्कराभ्याम् ॥ ६२ ॥

सितोपला वा समयावशूका कृच्छ्रेषु सर्वेष्वपि भेषजं स्यात् ।

मूलं श्वदंष्ट्रेशुरकोरूकात् क्षीरेण पिष्टं बृहतीद्वयाच्च ॥ ६३ ॥

१ 'सकुङ्कुमात्' इति पा० । २ 'पिवेदश्मरिभेदि पक्वं' ह । ३ 'हि-
मश्वा' ह ।

आलोढ्य दध्ना मधुरेण पेयं दिनानि सप्ताश्वरिभेदनाथ ।
 पुनर्नवायोरजनीश्वदंष्ट्राफलगुग्गुलाश्च सदभपुष्पाः ॥ ६४ ॥
 क्षीरास्त्रुमद्येश्वरसैः सुपिष्टं पेयं भवेदश्वरिशर्करासु ।
 त्रुटिं शैताह्वां लवणानि पञ्च यवाग्रजं कुन्दुस्काश्वभेदौ ॥ ६५ ॥
 कम्पिलकं गोक्षुरकस्य बीजमेवास्वीजं त्रपुषस्य बीजम् ।
 चूर्णीकृतं चित्रकहिङ्गुमांसीयवानितुल्यं त्रिफलाद्विभागम् ॥ ६६ ॥
 अम्लैः सञ्जुक्तै रसमद्ययूषैः पेयं हि गुल्माश्वरिभेदनार्थम् ।
 पीत्वाऽनु मद्यं निगदं रथेन हयेन वा शीघ्रजवेन यायात् ॥ ६७ ॥
 तैः शर्करा प्रच्यवतेऽश्वरी तु शाश्वयेन चेच्छल्यविदुद्धरेत्ताम् ।
 रेतोभिवातप्रभवे तु कृच्छ्रे समीक्ष्य दोषं प्रतिकर्म कुर्यात् ॥ ६८ ॥
 कार्पासमूलं वृषकाश्वभेदौ बला स्थिरादीनि गवेषुका च ।
 वृश्चीर ऐन्द्री च पुनर्नवा च शतावरी मध्वसनास्तुपर्ण्यः ॥ ६९ ॥
 तत्काथसिद्धः पवने रसः स्यात् पित्तेऽधिके क्षीरमथापि सर्पिः ।
 कफे च यूषादिकमन्नपानं संसर्गजे सर्वहितः क्रमः स्यात् ॥ ७० ॥
 एवं न चेच्छाम्यति तस्य युज्यात्सुरां पुराणां मधुकौसवं वा ।
 विहङ्गमांसानि च बृंहणाय बर्त्सीश्च शुक्राशयशोधनार्थम् ॥ ७१ ॥
 शुद्धस्य तृप्तस्य च वृष्ययोगैः प्रियानुकूलाः प्रमदा विधेयाः ।
 रक्तोद्भवे तूष्पलनालतालकासेक्षुवालेक्षुर्कशेरुकाणि ॥ ७२ ॥
 पिबेत्सिताक्षौद्रयुतानि खादेदिक्षुं विदारीं त्रपुषाणि चैव ।
 द्यूतं श्वदंष्ट्रास्वरसेन सिद्धं क्षीरेण चैवाष्टगुणेन पेयम् ॥ ७३ ॥
 स्थिरादिकानां कतकादिकानामेकैकशो वा विधिनैव तेन ।
 क्षीरेण बस्तिर्मधुरौषधैर्वा तैलेन वा स्वादुफलोत्थितेन ॥ ७४ ॥
 यन्मूत्रकृच्छ्रे विहितं तु पैत्ते कार्यं तु तच्छोणितमूत्रकृच्छ्रे ।

१ 'पुनर्नवायोरजसी' इति पा० । २ 'प्रपेयाः कृच्छ्रेषु मूत्राश्वरिशर्करा-
 सु' ह. । ३ 'सुराहं' ह. । ४ 'वसुकाश्वभेदौ' इति पा० । ५ 'मधु माधवं वा
 इति पा० । ६ 'कुशोदकानि' ह. । ७ 'स्थिरादिकालकृतकादिकानां' ह. ।

व्यायामसंधारणशुष्करुक्षपिष्टाज्जवातार्ककरव्यवायान् ॥ ७५ ॥

खर्जूरशालूककपित्थजम्बूविसं कषायं च रसं भजेत् ।

इति मूत्रकृच्छ्राश्मरीचिकित्सा ।

व्यायामतीक्ष्णातिविरेकवस्तिचिन्ताभयत्रासमदाभिचाराः ॥ ७६ ॥

छर्द्यामसंधारणकशनानि हृद्रोगकर्तृणि तथाऽभिघातः ।

वैवर्ण्यमूर्च्छाज्वरकासहिक्काश्वासास्यवैरस्यतृषाप्रमोहाः ॥ ७७ ॥

छर्दिः कफोक्लेशरुजोऽरुचिश्च हृद्रोगजाः स्युर्विविधास्तथाऽन्ये ।

रुक्शून्यभावद्रवशोषभेदस्तम्भाः समोहाः पवनाद्विशेषः ॥ ७८ ॥

पित्तात्तमोदूयनदाहमोहाः संत्रासतापज्वरपीतभावाः ।

स्तब्धं गुरु स्यात्स्तिमितं च मर्म कफात् प्रसेकज्वरकासतन्द्राः ७९

विद्यान्निदोषं त्वपि सर्वलिङ्गं तीव्रार्तितोदं कृमिजं सकण्डूम् ।

इति हृद्रोगनिदानम् ।

तैलं ससौवीरकमस्तुतकं वाते प्रपेयं लवणं सुखोष्णम् ॥ ८० ॥

मूत्राम्बुसिद्धं लवणैश्च तैलमानाहगुल्मार्तिहृदामयघ्नम् ।

पुनर्नवा दारु सपञ्चमूलं राक्षां यवान् कोलकुलत्थबिल्वम् ॥ ८१ ॥

पक्त्वा जले तेन विपाच्य तैलमभ्यङ्गपानेऽनिलहृद्गदघ्नम् ।

हरीतकीनागरपुष्कराह्वैर्वयःकयस्थालवणैश्च कलकैः ॥ ८२ ॥

सहिज्जुभिः साधितमश्रयसर्पिर्गुल्मे सहृत्पाश्वर्गदेऽनिलोत्थे ।

सपुष्कराह्वं फलपूरमूलं महौषधं शत्र्यभया च कल्काः ॥ ८३ ॥

क्षाराम्बुसर्पिलवणैर्विमिश्राः स्युर्वातहृद्रोगविकर्तिकाघ्नाः ।

क्राथः कृतः पौष्करमातुलुङ्गपलाशभू(पू)तीकशटीसुराह्वैः ॥ ८४ ॥

सनागराजाजिवचायमानीक्षारः सुखोष्णो लवणेन पेयः ।

पथ्याशटीपौष्करपञ्चकोलात् समानुलुङ्गाद्यमकेन कल्कः ॥ ८५ ॥

गुडप्रसन्नालवणैश्च भृष्टो हृत्पाश्वर्गपृष्ठोदरयोनिशूले ।

स्यान्नयूषणं द्वे त्रिफले सपाठे निदिग्धिकागोक्षुरकौ बले द्वे ॥ ८६ ॥

१ 'अम' ह. । २ 'क्षाराम्बुसर्पिलवणैः' ह. । ३ 'पलिके' ह. ।

कद्विस्त्रुटिस्तामलकी स्वगुप्ता मेदे मधूकं मधुकं स्थिरा च ।
 शतावरी जीवकपृश्निपण्यौ द्रव्यैरिमैरक्षसमैः सुपिष्टैः ॥ ८७ ॥
 प्रस्थं घृतस्येह पचेद्विभिन्नः प्रस्थेन दध्ना त्वथ माहिषेण ।
 मात्रां पलं चार्धपलं पित्तुं वा प्रयोजयेन्माक्षिकसंप्रयुक्तम् ॥ ८८ ॥
 ✓ श्वासे सकासे त्वथ पाण्डुरोगे हलीमके हद्रहणीप्रदोषे ।
 शीताः प्रदेहाः परिषेचनानि तथा विरेको हृदि पित्तदुष्टे ॥ ८९ ॥
 द्राक्षासिताक्षौद्रपरूषकैः स्याच्छुद्धे तु पित्तापहमन्नपानम् ।
 षष्ठ्याह्निकतित्तकरोहिणीभ्यां कलकं पिबेच्चापि सिताजलेन ॥ ९० ॥
 क्षतेषु सर्पाणि हितानि सर्पिर्गुंडाश्च ये तान् प्रसमीक्ष्य सम्यक् ।
 दद्याद्भिषग्धन्वरसान्नगव्यक्षीराशिनां पित्तहृदामयेषु ॥ ९१ ॥
 (तैरेव सर्वे प्रशमं प्रयान्ति पित्तामयाः शोणितसंश्रयौ ये) ।
 द्राक्षाबलाश्रेयसिशर्कराभिः खर्जूरवीरर्षभकोत्पलैश्च ॥ ९२ ॥
 काकोलिमेदायुगजीवकैश्च क्षीरेण सिद्धं महिषीघृतं स्यात् ।
 कशेरुकाशैर्वैलशृङ्गवेरप्रपौण्डरीकं मधुकं विसस्य ॥ ९३ ॥
 ग्रन्थिश्च सर्पिः पयसा पचेत्तैः क्षौद्रान्वितं पित्तहृदामयघ्नम् ।
 स्थिरादिकलकैः पयसा च सिद्धं द्राक्षारसेनेक्षुरसेन वाऽपि ॥ ९४ ॥
 सर्पिर्हितं स्वादुफलेक्षुजाश्च रसाः सुशीता हृदि पित्तदुष्टे ।
 स्विन्नस्य वान्तस्य विलङ्घितस्य क्रिया कफघ्नी कफममैरोगे ॥ ९५ ॥
 कौलत्थधान्यैश्च रसैर्यवान्नं पानानि तीक्ष्णानि सशर्कराणि ।
 मूत्रे शृताः कदफलशृङ्गवेरपीतद्रुपथ्यातिविषाः प्रदेयाः ॥ ९६ ॥
 कृष्णाशटीगुष्करमूलरान्नावचाभयानागरचूर्णकं च ।
 उदुम्बराश्चथवटार्जुनाख्यपलाशरोहीतकखादिरे च ॥ ९७ ॥
 काथं त्रिवृङ्गयूषणचूर्णसिद्धो लेहः कफघ्नोऽशिशिराम्बुयुक्तः ।
 शिलाह्वयं वा भिषगप्रमत्तः प्रयोजयेत् कल्पविधानदृष्टम् ॥ ९८ ॥
 प्राश्याऽथवाऽगस्त्यहरीतकी च रसायनं ब्राह्ममथामलक्याः ।

१ 'पिष्ट्वा पिबेच्चापि सिताजलेन यष्ट्याह्वयं तित्तकरोहिणीं वा' ह. । २ 'क्षतेषु सर्पाणि च तद्गुडाश्च ये ते च शस्ता हृदि पित्तदुष्टे' इति पा० । ३ अयमर्थ-
 लोकोः कचित्पुस्तके न पठ्यते । ४ "सैन्धव" ह. ।

त्रिदोषजे लङ्घनमादितः स्यादन्नं च सर्वत्र हितं विधेयम् ॥ ९९ ॥
 हीनातिमध्यत्वमवेक्ष्य चैव कार्यं त्रयाणामपि कर्म शस्तम् ।
 भुक्तेऽधिकं जीर्यति शूलमल्पं जीर्णे स्थितं चेत् सुरदारुकुष्ठम् १००
 सतित्वक् द्वे लवणे विडङ्गमुष्णाभुना सातिविषं पिबेत्सः ।
 जीर्णेऽधिके स्नेहविरेचनं स्यात्फलैर्विरेच्यो यदि जीर्यति स्यात् १०१
 त्रिष्वेव कालेष्वधिके तु शूले तीक्ष्णं हितं मूलविरेचनं स्यात् ।
 प्रायोऽनिलो रुद्धगतिः प्रकुप्यत्यामाशये शोधनमेव तस्मात् ॥ १०२ ॥
 कार्यं तथा लङ्घनपाचनं च सर्वं किमिदं कृमिहृद्दे च ।

इति हृद्रोगचिकित्सा ।

संधारणाजीर्णरजोऽतिभाष्यक्रोधतुवैषम्यशिरोभितापैः ॥ १०३ ॥
 प्रजागरातिस्त्रपनाम्बुशीतैरवश्यया मैथुनवाष्पधूमैः ।
 संस्त्यानदोषे शिरसि प्रवृद्धो वायुः प्रतिश्यायमुदीरयेत्तु ॥ १०४ ॥
 घ्राणाक्षितोदौ क्ष्वथुर्जलाभः स्त्रावोऽनिलात्सस्त्रनमूर्धरोगः ।
 नासाग्रपाकज्वरवक्रशोषतृष्णोष्णपीतस्त्रवणानि पित्तात् ॥ १०५ ॥
 कासारुचिस्त्रावघनप्रसेकाः कफाद्गुरुः स्रोतसि चापि कण्डूः ।
 सर्वाणि रूपाणि तु सन्निपातात्स्युः पीनसे तीव्ररजोऽतिदुःखे १०६
 सर्वोऽतिवृद्धोऽहितभोजनात्तु दुष्टप्रतिश्याय उपेक्षितः स्यात् ।
 ततश्च रोगाः क्ष्वथुः सनासाशोषः प्रतीनाहपरिस्त्रवौ च ॥ १०७ ॥
 घ्राणास्यपूतित्वमपीनसश्च सपाकशोथार्बुदपूयरक्ताः ।
 अरुणि शीर्षश्चवणाक्षिरोगाः खालित्यहर्यर्जुनलोमभावाः ॥ १०८ ॥
 तृद्श्चासकासज्वररक्तपित्तवैस्त्र्यशोषाश्च ततो भवन्ति ।
 रोधाभिघातस्त्रवशोषपाकैर्घ्राणं युतं यश्च न वेत्ति गन्धम् ॥ १०९ ॥
 दुर्गन्धि चास्यं बहुशः प्रकोपि दुष्टप्रतिश्यायमुदाहरेत्तम् ।
 संस्पृश्य मर्माण्यनिलस्तु मूर्ध्नि विष्वक्पथस्थः क्ष्वथुं करोति ॥ ११० ॥
 क्रुद्धः स संशोष्य कफं तु नासाशृङ्गाटकघ्राणविशोषणं च ।
 उच्छ्वासमार्गं तु कफः सवातो रुन्ध्यात् प्रतीनाहमुदाहरेत्तम् १११

१ 'मैथुनवाष्पशोकैः' इति 'मैथुनवाष्पधूमैः' इति च पा० ।

घ्राणाद्जनः पीतसितस्तनुर्वा दोषः स्रवेत्स्त्रावमुदाहरेत्तम् ।
 यो मस्तुलुङ्गाद्जनपीतपक्वः कफः स्रवेद्वाढमपीनसः सः ॥ ११२ ॥
 वैवर्ण्यदौर्गन्ध्यमुपेक्षया तु स्यात्पूतिनस्यं श्वयथुर्भ्रमश्च ।
 (भ्रान्तिर्यते यस्य विशुष्यते च प्रक्षिद्यते धूप्यति चापि नासा ११३
 न चेति यो गन्धरसांश्च जन्तुर्जुष्टं व्यवस्येत्तमपीनसेन ।
 तं चानिलश्लेष्मभवं विकारं ब्रूयात् प्रतिश्यायसमानलिङ्गम् ।)
 सदाहरागः श्वयथुः सपाकः स्याद्घ्राणपाकोऽपि च रक्तपित्तात् ११४
 घ्राणाश्रितासृक्प्रभृतीन्प्रदूष्य कुर्वन्ति नासाश्वयथुं मलाश्च ।
 घ्राणे तथोच्छ्वासगतिं निरुध्य मांसास्त्रदोषादपि चार्बुदानि ॥ ११५ ॥
 घ्राणात्स्रवेद्वा श्रवणान्मुखाद्वा पित्ताक्तमस्त्रं त्वपि पूयरक्तम् ।
 कुर्यात्सपित्तः पवनस्त्वगादीन् संदूष्य चारुंषि सपाकवन्ति ॥ ११६ ॥
 (नासा प्रदीप्तेव नरस्य यस्य दीप्तं तु तं रोगमुदाहरन्ति ।)

इति पीनसनासारोगनिदानम् ।

भृशार्तिशूलं स्फुरतीह वातात्पित्तात्सदाहार्तिं कफाद्गुरु स्यात् ११७
 सर्वेच्छिदोषं क्रिमिभिस्तु कण्डूदौर्गन्ध्यतोदार्तिर्युतं शिरः स्यात् ।

इति शिरोरोगनिदानम् ।

मुखामये मारुतजे तु शोषकार्कश्यरौक्ष्याणि चला रुजश्च ॥ ११८ ॥
 कृष्णारुणं निष्पतनं सशीतं प्रखंसनस्पन्दनतोदभेदाः ।

मृष्णाज्वरस्फोटकदाहपाका धूमायनं चाप्यवदीरणता च ॥ ११९ ॥
 पित्तात्समूच्छां विविधा रुजश्च वर्णाश्च शुक्लारुणवर्णवज्याः ।

कण्डूर्गुरुत्वं सितविजलत्वं स्नेहोऽरुचिर्जाड्यकफप्रसेकौ ॥ १२० ॥

उत्कृष्टमन्दानलता च तन्द्रा रुजश्च मन्दाः कफवक्त्ररोगे ।

सर्वाणि रूपाणि तु वक्त्ररोगे भवन्ति यस्मिन्स तु सर्वजः स्यात् १२१

संस्थानदूष्याकृतिनामभेदाच्चेते चतुःषष्टिविधा भवन्ति ।

१ अयं पाठो हस्तलिखितपुस्तके नोपलभ्यते २ अयं पाठो हस्तलिखितपु-
 स्तके नोपलभ्यते । ३ 'इति प्रतिश्यायनिदानम्' इति पा० । ४ 'सन्निपा-
 तात्' ह. ।

शालाक्यतन्त्रेऽभिहितानि तेषां निमित्तरूपाकृतिभेषजानि ॥१२२॥
यथाप्रदेशं तु चतुर्विधस्य क्रियां प्रवक्ष्यामि मुखामयस्य ।

इति मुखरोगनिदानम् ।

वातादिभिः शोकभयातिलोभक्रोधैर्मनोह्राशनगन्धरूपैः ॥ १२३ ॥
अरोचकाः स्र्युः परिहृष्टदन्तः कषायवक्रश्च मतोऽनिलेन ।

कट्फलमुष्णं विरसं च पूति पित्तेन विद्याल्लवणं च वक्रम् ॥ १२४ ॥
माधुर्यपेच्छिल्यगुरुत्वशैत्यविवन्धसंस्तम्भयुतं कफेन ।

अरोचके शोकभयातिलोभक्रोधाद्यहृद्याशनगन्धजे स्यात् ॥१२५॥
स्वाभाविकं चास्यमथोऽरुचिश्च त्रिदोषजे नैकरसं भवेत्तु ।

इत्यरोचकनिदानम् ।

नादोऽतिरुक्कर्मलस्य शोषः स्नावस्तुश्चाश्रवणं च वातात् ॥१२६॥

शोकः सरागो दरणं विदाहः सपीतपूतिस्रवणं च पित्तात् ।

वैश्रत्यकण्डूस्थिरशोफशुक्लखिग्धा स्तुतिः श्लेष्मभवेऽल्परुहं च १२७
सर्वाणि रूपाणि तु सन्निपातात्स्वावश्च तन्नाधिकदोषवर्णः ।

इति कर्णरोगनिदानम् ।

अल्पाशुरागानुपदेहताश्च प्रस्पन्दतोदातिरुजश्च वातात् ॥ १२८ ॥

पित्तात्तु दाहातिरुजोऽतिरागः पीतोपदेहः सुभृशोष्णमैश्रु ।

शुक्लोपदेहं बहुपिच्छिलाश्च नेत्रं कफात्स्याद्गुरुता सकण्डूः ॥ १२९ ॥
सर्वाणि रूपाणि तु सन्निपातात्त्रेणामर्थाः घण्णवतिस्तु मेदात् ।

तेषामभिव्यक्तिरभिप्रदिष्टा शालाक्यतन्त्रेषु चिकित्सितं च ॥१३०॥

पराधिकारे तु न विस्तरोक्तिः शस्तेति तेनात्र न नः प्रयासः ।

इति नेत्ररोगनिदानम् ।

- १ 'अशून्यतार्थं तु' ह. । २ 'चिकित्सितं वक्रगदस्य वक्ष्ये' इति पा० ।
३ 'क्रोधाद्यहृद्याशन' ह. । ४ 'कर्कशशीतदन्तकषायवक्रस्य मतोऽनिलेन'
ह. । ५ 'अल्पस्तु रागोऽनुपदेहवांश्च सतोदभेदोऽनिलजाक्षिरोगे' ग. ।
६ 'सुभृशोष्णवाही' ह. । ७ 'नेत्रस्य खेटाद्गुरुता सकण्डूः' इति पा० ।
८ 'षट्सप्ततिनेत्रगदास्तु मेदात्' इति पा० ।

तेजः सवातं खलु केशभूमिं दग्ध्वाऽऽशु कुर्यात् खलतिं नरस्य १३१
किञ्चित्तु दग्ध्वा पलितानि कुर्याद्धरित् प्रभत्वं च शिरोरुहाणाम् ।

इति खालित्यनिदानम् ।

इत्यूर्ध्वजत्रूथगदैकदेशः प्रोक्तैश्चिकित्सां तु परं निबोध ॥ १३२ ॥

विस्तारतः संग्रहतश्च सम्यग्यथाक्रमं सौम्य मयोच्यमानाम् ।

वातात् सकासवैस्त्रयं सक्षारं पीनसे घृतम् ॥ १३३ ॥

पिबेद्रसं पयश्चोष्णं स्नेहिकं धूममेव वा ।

शताह्वात्वगबलामूलं श्योनाकैरण्डबिल्वजम् ॥ १३४ ॥

सारगवधं पिबेद्वातं मधूच्छिष्टवसाघृतैः ।

अथवा सघृतान् सक्तून् कृत्वा मलकसंपुटे ॥ १३५ ॥

नवप्रतिश्यायवतां धूमं वैद्यः प्रयोजयेत् ।

शङ्खमूर्धूललाटातौ पाणिस्वेदोपनाहनम् ॥ १३६ ॥

स्वभ्यक्ते क्षवधुस्त्रावरोधादौ संकरादयः ।

ग्रेयाश्च रोहिषाजाजीवचातर्कारिचोरकाः ॥ १३७ ॥

त्वक्पत्रमरिचैलानां चूर्णा वा सोपकुञ्जिकाः ।

स्रोतःशृङ्गाटनासातिशोषे तैलं स(च)नावनम् ॥ १३८ ॥

प्रभाव्याजे तिलान् क्षीरे तेन पिष्टांस्तदूष्मणा ।

मन्दस्विन्नान् सयष्ट्याह्वचूर्णास्तेनैव पीडयेत् ॥ १३९ ॥

दशमूलस्य निःकाथे रास्त्रामधुककलकवत् ।

सिद्धं ससैन्धवं तैलं दशकृत्वोऽणु तत् स्मृतम् ॥ १४० ॥

स्निग्धस्यास्थापनैर्दोषं निर्हरेद्वातपीनसे ।

स्निग्धाम्लोष्णैश्च लघ्वन्नं ग्राम्यादीनां रसैर्हितम् ॥ १४१ ॥

उष्णाम्बुना स्नानपाने निवातोष्णप्रतिश्रयः ।

विन्ताव्यायामवाक्चेष्टाव्यायविरतो भवेत् ॥ १४२ ॥

(वातजे पीनसे धीमानिच्छन्नेवात्मनो हितम् ।)

१ 'तेजोऽनिलाद्यैः सह केशभूमिं' इति पा० । २ 'तत्रै निबद्धोऽयमशून्य-
तार्थम् । अतः परं मेघजसंग्रहं तु निबोध संक्षेपत उच्यमानम्' इति पा० ।
३ अयमर्थश्लोको हस्तलिखितपुस्तके न पठ्यते ।

पैत्ते सर्पिः पिबेत्तिकं शृङ्गवेरशृतं पयः ॥ १४३ ॥
 पाचनार्थं पिबेत् पक्के कार्यं मूर्ध्विरेचनम् ।
 पाठाद्विरजनीमूर्वापिप्पलीजातिपल्लवैः ॥ १४४ ॥
 दन्त्या च साधितं तैलं नस्यं स्यात् पक्वपीनसे ।
 पूयास्त्रे रक्तपित्तघ्नाः कषाया नावनानि च ॥ १४५ ॥
 पाकदाहाद्यरूपकेषु शीता लेपाः ससेचनाः ।
 भ्रेयनस्योपचाराश्च कषायाः स्वादुशीतलाः ॥ १४६ ॥
 मन्दपित्ते प्रतिश्याये स्निग्धैः कुर्याद्विरेचनम् ।
 घृतं क्षीरं यवाः शालिगोधूमा जाङ्गला रसाः ॥ १४७ ॥
 शीतौम्लास्तिकशाकानि यूषा मुद्गादिभिर्हिताः ।
 गौरवारोचकेष्वादौ लङ्घनं कफपीनसे ॥ १४८ ॥
 स्वेदाः सेकाश्च पाकार्थं लिप्ते शिरसि सर्पिषा ।
 लशुनं मुद्गचूर्णेन व्योषक्षारघृतैर्युतम् ॥ १४९ ॥
 देयं कफघ्नं वमनमुत्किष्टश्लेष्मणे हितम् ।
 अपीनसे पूतिनस्ये घ्राणस्त्रावे सकण्डुके ॥ १५० ॥
 धूमः शस्तोऽवपीडश्च कटुभिः कफपीनसे ।
 मनःशिला वचा व्योषं विडङ्गं हिङ्गु गुग्गुलुः ॥ १५१ ॥
 चूर्णो भ्रेयः प्रधमनं कटुभिश्च फलैस्तथा ।
 भार्गमदनतर्कारीसुरसादिविपाचिते ॥ १५२ ॥
 मूत्रे लाक्षा वचा लम्बा विडङ्गं कुष्ठपिप्पली ।
 कृत्वा कल्कं करञ्जं च तैलं तैः सार्षपं पचेत् ॥ १५३ ॥
 पाकान्मुक्ते घने नस्यमेतन्मेदोनिसे कफे ।
 स्निग्धस्य व्याहते वेगे छर्दनं कफपीनसे ॥ १५४ ॥
 वमनीयशृतक्षीरतिलमाषयवागुभिः ।
 वार्ताककुलकव्योषकुलत्थाढकीमुद्गजाः ॥ १५५ ॥

१ 'पक्के पित्तप्रतिश्याये स्निग्धे (ग्धे) दद्याद्विरेचनम्' इति पा० । २ 'स्निग्धा-
 म्लतित्तशाकानि' ह. । ३ 'सर्पिषैः' ह. । ४ 'सकपे पीनसे पूतिघ्राणस्त्रावे'
 ह. । ५ 'निम्बं' ह. । ६ 'कफघ्नमत्रं वार्ताककुलत्थाढकीमुद्गजाः । यूषाः
 सकुलकव्योषाः शस्तास्तोयोष्णसेविनः' ह. ।

यूषाः कफघ्नमन्नं च शतमुष्णाम्बुसेच(व)नम् ।
सर्वजित् पीनसे दुष्टे कार्यं शोफे च शोफजित् ॥ १५६ ॥
क्षारोऽर्बुदाधिमांसेषु क्रिया शेषेष्ववेक्ष्य च ।

इति पीनसरोगचिकित्सा ।

वातिके शिरसो रोगे स्नेहान् स्वेदान् सनावनान् ॥ १५७ ॥
पानान्नमुपनाहान् कुर्याद्वातामयापहान् ।

तैलभृष्टैरगुर्वाद्यैः सुखोष्णैरुपनाहनम् ॥ १५८ ॥

जीवनीयैश्च पुष्पैश्च मत्स्यैर्मसैश्च शस्यते ।

रास्नास्थिरादिभिः सिद्धं सक्षीरं नस्यमर्तिनुत् ॥ १५९ ॥

तैलं रास्नाद्विकाकोलीशर्कराभिरथापि वा ।

बलामधुकयष्ट्याह्निविदारीचन्दनोत्पलैः ॥ १६० ॥

जीवकर्षभकद्राक्षाशर्कराभिश्च साधितः ।

प्रस्थस्तैलस्य सक्षीरो जाङ्गलार्धतुलारसे ॥ १६१ ॥

नस्यं सर्वोर्ध्वजत्रूथवातपित्तामयापहम् ।

दशमूलबलारास्नात्रिफलामधुकैः सह ॥ १६२ ॥

मयूरं पक्षपित्तान्नशकैस्तुण्डाङ्गिवर्जितम् ।

जले पक्त्वा घृतप्रस्थं तस्मिन् क्षीरसमं पचेत् ॥ १६३ ॥

मधुरैः कार्ष्णिकैः कल्कैः शिरोरोगार्दितापहम् ।

कर्णाक्षिनासिकाजिह्वातादवात्यगलरोगनुत् ॥ १६४ ॥

मायूरमिति विख्यातमूर्ध्वजत्रुगदापहम् ।

इति मायूरघृतम् ।

एतेनैव कषायेण घृतप्रस्थं विपाचयेत् ॥ १६५ ॥

चतुर्गुणेन दुग्धेन कल्कैरेभिश्च कार्ष्णिकैः ।

जीवन्तीत्रिफलामेदामृद्धीकर्धिपरुषकैः ॥ १६६ ॥

समङ्गाचविकाभार्गीकाश्मरीसुरदार्ढभिः ।

१ 'इति नासारोगचिकित्सा' ह. । २ 'जीवनीयैः सुमनसा' ह. । ३ 'श-
कृत्पादविवर्जितम्' ह. । ४ 'कर्णनासाक्षिजिह्वात्यगलरोगविनाशनम्' ह. ।
५ 'पयसा' ह. । ६ 'कर्कटहयैः' ह. ।

आत्मगुप्तामहामेदातालखर्जूरमस्तकैः ॥ १६७ ॥
 मृणालविसशालकमधूकैश्च सजीवकैः ।
 शतावरीविदारीक्षुबृहतीसारिवायुगैः ॥ १६८ ॥
 मूर्वाश्वदंष्ट्रर्षभकशृङ्गाटककसेरुकैः ।
 राज्ञास्थिरातामलकीसूक्ष्मैलाशटिपुष्करैः ॥ १६९ ॥
 पुनर्नवातुगाक्षीरीकाकोलीधन्वयासकैः ।
 मधुकाक्षोटवाताममुञ्जाताभिषुकैरपि ॥ १७० ॥
 द्रव्यैरेभिर्यथालाभं पूर्वंकल्पेन साधितम् ।
 नस्ये पाने तथाऽभ्यङ्गे बस्तौ चैव प्रदापयेत् ॥ १७१ ॥
 शिरोरोगेषु सर्वेषु कासे श्वासे च दारुणे ।
 मन्व्यापृष्टग्रहे शोषे स्वरभेदे तथाऽर्दिते ॥ १७२ ॥
 योन्यसृक्शुक्रदोषेषु शस्तं बन्ध्यासुतप्रदम् ।
 ऋतुज्जाता तथा नारी पीत्वा पुत्रं प्रसूयते ॥ १७३ ॥
 महामायूरमित्येतद्भृतमात्रेयपूजितम् ।

इति महामायूरघृतम् ।

आशुभिः कुक्कुटैर्हंसैः शशैश्चापि हि बुद्धिमान् ॥ १७४ ॥
 कल्पेनानेन विपचेत् सर्पिरूध्वगदापहम् ।
 पैत्ते घृतं पयः सेकाः शीता लेपाः सनावनाः ॥ १७५ ॥
 जीवनीयानि सर्पीषि पानान्नं चापि पित्तनुत् ।
 चन्दनोक्षीरयष्ट्याह्वबलाव्याघ्रनखोत्पलैः ॥ १७६ ॥
 क्षीरपिष्टैः प्रदेहः स्याच्छृतैर्वा परिषेचनम् ।
 त्वक्पत्रशर्कराकल्कः सुपिष्टस्तण्डुलाम्बुना ॥ १७७ ॥
 कार्थोऽवपीडः सर्पिश्च नस्यं तैत् स्यात्तु पैत्तिके ।
 यष्ट्याह्वचन्दनानन्ताक्षीरसिद्धं घृतं हितम् ॥ १७८ ॥
 नावनं शर्कराद्राक्षामधुकैर्वाऽपि पित्तजे ।
 कफजे स्वेदितं धूमनस्यप्रधमनादिभिः ॥ १७९ ॥

१ 'मृणालविसशखर्जूरशङ्खजीवकपद्मकैः' ह. । २ 'तस्यातु' इति पा० ।
च. २३

शुद्धं प्रलेपपानान्नैः कफघ्नैः समुपाचरेत् ।
 पुराणसर्पिषः पानैस्तीक्ष्णैर्बस्तिभिरेव च ॥ १८० ॥
 कफानिलोत्थिते दाहः शेषयो रक्तमोक्षणम् ।
 पुरण्डनलक्ष्मौमगुग्गुल्वगुरुचन्दनैः ॥ १८१ ॥
 धूमवातैः पिबेद्वन्धैः सकुष्ठतगरैस्तथा ।
 सन्निपातभवे कार्या सन्निपातहिता क्रिया ॥ १८२ ॥
 क्रिमिजे चैव कर्तव्यं तीक्ष्णं मूर्धविरेचनम् ।
 त्वचं व्याघ्रनखं दन्तीचिडङ्गनवमालिकाः ॥ १८३ ॥
 अपामार्गफलं बीजं नक्तमा ~~विषमैः~~
 क्षवकोऽश्मन्तको पित्तव हरिद्रा हिङ्गु यूथिका ॥ १८४ ॥
 फणिज्झकश्च तैस्तैलमविमूत्रे चतुर्गुणे ।
 सिद्धं स्यान्नावनं चूर्णं चैषां प्रधमनं हितम् ॥ १८५ ॥
 फलं शिमुकरज्जाभ्यां सव्योषं चाव(क्षि)पीडकः ।
 कषायः स्वरसः क्षारश्चूर्णः कल्कोऽवपीडकः ॥ १८६ ॥
 इति शिरोरोगचिकित्सा ।

शुक्तितक्तकटुक्षौद्रकषायैः कवलग्रहः ।
 धूमः प्रधमनं शुद्धिरधश्चर्दनलङ्घनम् ॥ १८७ ॥
 भोज्यं च मुखरोगेषु यथास्वं दोषनुद्धितम् ।
 पिप्पल्यगुरुदार्वीत्वग्रयवक्षारं रसाञ्जनम् ॥ १८८ ॥
 पाठां तेजोवतीं पथ्यां समभागं विचूर्णयेत् ।
 मुखरोगेषु सर्वेषु सक्षौद्रं तद्विधारयेत् ॥ १८९ ॥
 शीघ्रमाधवमाध्वीकैः श्रेष्ठश्च कवलग्रहः ।
 तेजोह्वामभयामेलां समङ्गां कटुकां घनम् ॥ १९० ॥
 पाठां ज्योतिष्मतीं लोभ्रं दार्वीं कुष्ठं च चूर्णयेत् ।

१ 'हिङ्गु बीजं शिरीषस्याप्यपामार्गकरजयोः । अश्मन्तकं सक्षवकं सुरसा
 स्वर्णयूथिका ॥ फणिज्झकयुतैस्तैलमविमूत्रद्विरंशकम्' ह. । २ 'शुक्तितक्तकटुक्षौ-
 द्रैर्धर्षणं कवलग्रहः' ह. । ३ 'पिप्पली नागरं क्षारं दार्वीं लोहं रसाञ्जनम्'
 ह. । ४ 'सक्षौद्रं पाययेदेतन्मुखरोगेषु बुद्धिमान्' इति पा० ।

दन्तानां घर्षणं रक्तस्रावकण्डूरुजापहम् ॥ १९१ ॥

पञ्चकोलकतालीसपत्रैलामरिचत्वचः ।

पलाशमुष्ककक्षारयवक्षाराश्च चूर्णिताः ॥ १९२ ॥

गुडे पुराणे द्विगुणे कथिते गुडिकाः कृताः ।

कर्कन्धुमात्राः सप्ताहं स्थिता मुष्ककभस्मनि ॥ १९३ ॥

कण्ठरोगेषु सर्वेषु धार्याः स्युरमृतोपमाः ।

गृहधूमो यवक्षारः पाठा व्योषं रसाञ्जनम् ॥ १९४ ॥

तेजोह्वा त्रिफला लोभ्रं चित्रकश्चेति चूर्णितम् ।

सक्षौद्रं धारयेदेतद्गलरोगविनाशनम् ॥ १९५ ॥

कालकं नाम तच्चूर्णं दन्तास्यगलरोगनुत् ।

मनःशिला यवक्षारो हरितालं ससैन्धवम् ॥ १९६ ॥

दार्वीत्वक् चेति तच्चूर्णं माक्षिकेण समायुतम् ।

मूर्च्छितं घृतमण्डेन कण्ठरोगेषु धारयेत् ॥ १९७ ॥

मुखरोगेषु च श्रेष्ठं पीतकं नाम कीर्तितम् ।

मृद्वीका कटुका व्योषं दार्वीत्वक् त्रिफला घनम् ॥ १९८ ॥

(मूर्च्छितं घृतमण्डेन कण्ठरोगेषु धारयेत् ।)

पाठा रसाञ्जनं मूर्वा तेजोह्वेति च चूर्णितम् ॥ १९९ ॥

क्षौद्रयुक्तं विधातव्यं गलरोगे भिषग्विजितम् ।

योगास्वेते त्रयः प्रोक्ता वातपित्तकफापहाः ॥ २०० ॥

कटुकातिविषापाठादार्वीमुस्तकलिङ्गकाः ।

गोमूत्रकथिताः पेयाः कण्ठरोगविनाशनाः ॥ २०१ ॥

स्त्ररसः कथितो दाव्या घनीभूतो रसक्रिया ।

सक्षौद्रा मुखरोगासृग्दोषनाडीघ्नणापहा ॥ २०२ ॥

तालुशोषे त्वनृणस्य सर्पिरौत्तरभक्तिकम् ।

नावनं मधुराः स्निग्धाः शीताश्चैव रसा हिताः ॥ २०३ ॥

मुखपाके सिराकर्म शिरःकायविरेचनम् ।

१ अयं पाठो हस्तलिखितपुस्तके नोपलभ्यते । २ 'सुवृत्तस्य' इति पा० ।

मूत्रतैलघृतक्षौद्रक्षीरैश्च कवलग्रहः ॥ २०४ ॥

सक्षौद्रास्त्रिफलापाठामृद्वीकाजातिपल्लवाः ।

कषायतिक्तकाः शीताः काथाश्च मुखधावनाः ॥ २०५ ॥

तुलां खदिरसारस्य द्वितुलामरिमेदसः ।

प्रक्षाल्य जर्जरीकृत्य चतुर्द्रोणेऽम्भसः पचेत् ॥ २०६ ॥

द्रोणशेषं कषायं तं पूरवा भूयः पचेच्छनैः ।

ततस्त्रिभिन् घनीभूते चूर्णीकृत्याक्षभागिकम् ॥ २०७ ॥

चन्दनं पद्मकोशीरं मञ्जिष्ठा धातकी घनम् ।

प्रपौण्डरीकं यष्ट्याह्वस्वगोलापद्मकेशरम् ॥ २०८ ॥

लाक्षा रसाञ्जनं मांसीन्निफलालोध्रवालकान् ।

रजन्ध्रौ फलिनीमैलां समङ्गां कट्फलं वचाम् ॥ २०९ ॥

यवासागुरुपुत्तङ्गैरिकाञ्जनमाधपेत् ।

लवङ्गनखकक्कोलजातिकोशान् पलोन्मितान् ॥ २१० ॥

कर्पूरकुडवं चात्र पुनः शीतेऽवतारिते ।

ततस्तु गुलिकाः कार्याः शुष्काश्चास्येन धारयेत् ॥ २११ ॥

तैलं चानेन कल्केन कषायेण च साधयेत् ।

दन्तानां चालनभ्रंशसौषिर्यक्रिमिरोगनुत् ॥ २१२ ॥

मुखपाकास्यदौर्गन्ध्यजाड्यारोचकनाशनम् ।

स्त्रावोपलेपपैच्छिल्यवैस्वर्यगलशोषनुत् ॥ २१३ ॥

दन्तास्यगलरोगेषु सर्वेष्वेतत् परायणम् ।

इति मुखरोगचिकित्सा ।

अरुचौ कवलग्राहा धूमाः समुखधावनाः ॥ २१४ ॥

मनोज्ञमन्नपानं च हर्षणाश्वासनानि च ।

कुष्ठसौवर्चलाजाजीशर्करामरिचं विडम् ॥ २१५ ॥

धान्येलापद्मकोशीरपिप्पल्युपलचन्दनम् ।

लोभ्रं तेजोवतीं पथ्या ज्यूपणं सयवाग्रजम् ॥ २१६ ॥

१ 'शुष्काश्चास्ये विधारयेत्' पा० ।

आर्द्रदाडिमनिर्यासः साजाजीशर्करायुतः ।
 सतैलमाक्षिकास्वेते चत्वारः कवलग्रहाः ॥ २१७ ॥
 चतुरोऽरोचकान् हन्युर्वाताद्येकजसर्वजान् ।
 कारवीमरिचाजाजीद्राक्षान् वृक्षांस्तदाडिमम् ॥ २१८ ॥
 सौवर्चलं गुडः क्षौद्रं सर्वारोचकनाशनम् ।
 बस्तिः समीरणे, पित्ते विरेकं, वमनं कफे ॥ २१९ ॥
 कुर्याद्दृष्टानुकूलानि हर्षणं च मनोग्रजे ।

इत्यरोचकचिकित्सा ।

कर्णशूले तु वातघ्नी हिता पीनसवत्क्रिया ॥ २२० ॥
 प्रदेहाः पूरणं नस्यं पाकस्त्रावे व्रणक्रियाः ।
 भोज्यानि च यथादोषं कुर्यात् स्नेहांश्च पूरणान् ॥ २२१ ॥
 हिङ्गुतुम्बुरुशुण्ठीभिस्तैलं च सार्धपं पचेत् ।
 एतद्धि पूरणं श्रेष्ठं कर्णशूलनिवारणम् ॥ २२२ ॥
 देवदारुबचाशुण्ठीशताह्वाकुष्ठसैन्धवैः ।
 तैलं सिद्धं बस्ममूत्रे कर्णशूलनिवारणम् ॥ २२३ ॥
 घ्राटकान् समाहृत्य दहेन्मृद्भाजने नवे ।
 तप्तस्य सौवयेत्तेन गन्धतैलं विपाचयेत् ॥ २२४ ॥
 रसाञ्जनस्य शुण्ठ्याश्च कल्काभ्यां कर्णशूलनुत् ।

इति गन्धतैलम् ।

शुष्कमूलकशुण्ठीनां क्षारो हिङ्गु महौषधम् ॥ २२५ ॥
 शतपुष्पा वचा कुष्ठं दारु शिमु रसाञ्जनम् ।
 सौवर्चलयवक्षारस्वर्जिकोद्भिदसैन्धवम् ॥ २२६ ॥
 भूर्जग्रन्थिविडं मुस्तं मधुशुक्तं चतुर्गुणम् ।
 मातुलङ्गरसश्चैव कदल्या रस एव च ॥ २२७ ॥
 सर्वैरेतैर्यथोद्भिष्टैः क्षारतैलं विपाचयेत् ।

१ 'श्वेतयेत्' ह. । २ 'गन्धतैलमिति गन्धद्रव्यकल्क(पाञ्चित)तैलं, किंवा
 गन्धद्रव्याधिवासितं तिलोद्भवं तैलम्' इति चक्रः । ३ 'शुष्कमूलकशुण्ठीनां'
 इति पा० । ४ 'तैलमेभिर्विपक्तव्यं कर्णशूलहरं परम्' इति पा० ।

बाधिर्यं कर्णनादश्च पूयत्तावश्च दारुणः ॥ २२८ ॥

क्रिमयः कर्णशूलं च पूरणादस्य नश्यति ।

इति क्षारतैलम् ।

मुखकर्णाक्षिरोगेषु यथोक्तं पीनसे विधिम् ॥ २२९ ॥

कुर्यान्निषक् समीक्षयादौ दोषकालबलाबलम् ।

इति कर्णरोगचिकित्सा ।

उत्पन्नमात्रे तरुणे नेत्ररोगे विडालकः ॥ २३० ॥

कार्यो दाहोपदेहाश्रुशोफरागनिवारणः ।

नागारं सैन्धवं सर्पिर्मण्डेन च रसक्रिया ॥ २३१ ॥

निघृष्टं वातिके तद्वन्मधुसैन्धवगैरिकम् ।

तथा शाबरकं लोभ्रं घृतभृष्टं विडालकः ॥ २३२ ॥

तद्वत् कार्यो हरीतक्या घृतभृष्टो रुजापहः ।

पैत्तिके चन्दनानन्तामज्जिष्ठाभिर्विडालकः ॥ २३३ ॥

कार्यः पद्मकयष्ट्याह्मसांसीकालीयकैस्तथा ।

गैरिकं सैन्धवं मुस्तं रोचना च रसक्रिया ॥ २३४ ॥

कफे कार्यं तथा क्षौद्रं सप्रियङ्गुमनःशिलम् ।

सन्निपाते तु सैवैः स्याद्बहिरक्ष्णोः प्रलेपनम् ॥ २३५ ॥

पक्ष्माण्यस्पृशता कार्यं संपक्वे त्वञ्जनं ज्यहात् ।

आश्रयोतनं मारुतजे काथो बिल्वादिभिर्हितः ॥ २३६ ॥

कोष्णः सैरण्डतर्कारीवृहतीमधुशिथुभिः ।

मज्जिष्ठादाविपृथ्वीकालाक्षाद्विमधुकोत्पलैः ॥ २३७ ॥

काथः सशर्करः शीतः पूरणं रक्तपित्तनुत् ।

नागरत्रिफलानिम्बवासालोभ्ररसः कफे ॥ २३८ ॥

कोष्णमाश्रयोतनं मिश्रैरौषधैः सान्निपातके ।

१ 'पूरणादस्य तैलस्य क्रमयः कर्णयोः श्रिताः । क्षिप्रं विनाशं गच्छन्ति
कृष्णात्रेयस्य शासनात् ॥ क्षारतैलमिदं श्रेष्ठं मुखदन्तामयापहम्' ह. ।

२ 'मुस्तगैरिकसैन्धवम्' ह. । ३ 'तत्सर्वं बहिरक्ष्णोः प्रलेपयेत्' इति पा० ।

बृहत्पेरण्डमूलत्वक् शिग्रोः पुष्पं ससैन्धवम् ॥ २३९ ॥

अजाक्षीरेण पिष्टं स्याद्वर्तिर्वाताक्षिरोगनुत् ।

सुमनःकोरकाः शङ्खस्त्रिफला मधुकं बला ॥ २४० ॥

पित्तरक्तापहा वर्तिः पिष्टा दिव्येन वारिणा ।

सैन्धवं त्रिफला व्योषं शङ्खनाभिः समुद्रजः ॥ २४१ ॥

फेनः शैलेयकं सर्जो वर्तिः श्लेष्माक्षिरोगनुत् ।

प्रपौण्डरीकं यष्ट्याहं दार्वी चाष्टपलोन्मितम् ॥ २४२ ॥

जले पक्त्वा रसे पूते पुनः पके रसे घने ।

कर्षं च शुक्लमरिचाज्जातीपुष्पात्रवात् पलम् ॥ २४३ ॥

चूर्णं दत्त्वा कृता वर्तिर्दोषघ्नी इक्षुप्रसादनी ।

अमृताह्वा बिसं बिल्वं पटोलं छागलं शकृत् ॥ २४४ ॥

प्रपौण्डरीकं यष्ट्याहं दार्वी कालानुसारिवा ।

एवामष्टपलान् भागान् सुधौताञ्जरीकृतान् ॥ २४५ ॥

तोये पक्त्वा रसे पूते भूयः पके रसे घने ।

कर्षं च शुक्लमरिचाज्जातीपुष्पात्रवात् पलम् ॥ २४६ ॥

चूर्णं क्षिप्त्वा कृता वर्तिर्दोषघ्नी इक्षुप्रसादनी ।

शङ्खप्रवालवैदूर्यलौहताम्रप्लवास्थिभिः ॥ २४७ ॥

स्रोतोजश्वेतमरिचैर्वर्तिः सर्वाक्षिरोगनुत् ।

शाणार्धं मरिचाद्वौ च पिप्पल्यर्णवफेनयोः ॥ २४८ ॥

शाणार्धं सैन्धवाच्छाणान्नव सौवीरकाञ्जनात् ।

पिष्टं सुसूक्ष्मं चित्रायां चूर्णाञ्जनमिदं शुभम् ॥ २४९ ॥

कण्डूकाचकफार्तानां मलानां च विशोधनम् ।

वस्तमूत्रे त्र्यहं स्थाप्यमेलाचूर्णं सुभावितम् ॥ २५० ॥

चूर्णाञ्जनं च तैमिर्यक्रिमिपैल्लयमलापहम् ।

सौवीरमञ्जनं तुथं ताप्यो धातुर्मनःशिला ॥ २५१ ॥

१ 'शिग्रोर्मूल' ह. । २ 'अमृता मधुकं निम्बं' इति पा० । ३ 'वासा प्रपौण्डरीकं च' इति पा० । ४ 'चूर्णाञ्जनमिदं सम्यक् क्रिमि' इति पा० ।

चक्षुष्या मधुकं लोहा मणयः पौष्पमञ्जनम् ।

सैन्धवं शौकरी दंष्ट्रा कतकं चाञ्जनं शुभम् ॥ २५२ ॥

तिमिरादिषु चूर्णं वा वर्तिर्वैयमनुत्तमा ।

कतकस्य फलं शङ्खः सैन्धवं ज्यूषणं सिता ॥ २५३ ॥

फेनो रसाञ्जनं क्षौद्रं विडङ्गानि मनःशिला ।

कुक्कुटाण्डकपालानि वर्तिरेषा व्यपोहति ।

तिमिरं पटलं काचं मलं चाशु सुखावती ॥ २५४ ॥

इति सुखावती वर्तिः ।

त्रिफला कुक्कुटाण्डवक्त्रासीसमयसो रजः ।

नीलोत्पलं विडङ्गानि फेनं च सरितां पतेः ॥ २५५ ॥

भाजेन पयसा पिष्ट्वा भावयेत्तान्नभाजने ।

ससरात्रस्थितं भूयः पिष्ट्वा क्षीरेण वर्तयेत् ॥ २५६ ॥

एषा दृष्टिप्रदा वर्तिरन्धस्याभिन्नक्षुषः ।

इति दृष्टिप्रदा वर्तिः ।

वदने कृष्णसर्पस्य निहितं मासमञ्जनम् ॥ २५७ ॥

ततस्तस्मात् समुद्भूतं सुशुष्कं चूर्णयेद्बुधः ।

सुमनःकोरकैः शुष्कैरर्धशैः सैन्धवेन च ॥ २५८ ॥

एतन्नेत्राञ्जनं कार्यं तिमिरघ्नमनुत्तमम् ।

पिप्पल्यः किंशुकरसो वसा सर्पस्य सैन्धवम् ॥ २५९ ॥

जीर्णं घृतं च सर्वाक्षिरोगघ्नी स्याद्रसक्रिया ।

कृष्णसर्पवसा क्षौद्रं रसो धान्या रसक्रिया ॥ २६० ॥

शक्ता सर्वाक्षिरोगेषु काचार्बुदमलेषु च ।

धात्रीरसाञ्जनक्षौद्रसर्पिर्भिस्तु रसक्रिया ॥ २६१ ॥

पित्तरक्ताक्षिरोगघ्नी तैमिर्यपटलापहा ।

धात्रीसैन्धवपिप्पल्यस्तुल्याल्पमुरिचा भवेत् ॥ २६२ ॥

१ 'एतन्त्रियाञ्जनं' ह. । २ 'स्वरसः किंशुकस्याहेर्वसा कृष्णस्य सैन्धवम्'
इति पा० । ३ 'वाताक्षिरोगघ्नी' ह. ।

क्षौद्रयुक्ता निहन्त्यान्ध्यं पटलं च रसक्रिया ।

इति नेत्ररोगचिकित्सा ।

खालित्ये पलिते बलयां हरिलोम्नि च शोधितम् ॥ २६३ ॥

नस्यैसैलैः शिरोवक्त्रप्रलेपैश्चाप्युपाचरेत् ।

सिद्धं विदारीगन्धाद्यैर्जीवनीयैरथापि च ॥ २६४ ॥

नस्यं स्यादणुतैलं वा खालित्यपलितापहम् ।

क्षीरात् सहचराद्भृङ्गरजसः सौरसाद्रसात् ॥ २६५ ॥

प्रस्थैस्तु कुडवसैलाद्यष्ट्याह्वपलकल्कितः ।

सिद्धः शैलासने भाण्डे मेघशृङ्गे च संस्थितः ॥ २६६ ॥

नस्यं स्यान्निषजा सम्यग्योजितं पलितापहम् ।

भिषैजा क्षीरपिष्टौ वा दुग्धिकाकरवीरकौ ॥ २६७ ॥

उत्पाद्य पलिते देयौ तावुभौ पलितापहौ ।

मार्कवस्वरसात् क्षीराद्विप्रस्थं मधुकात् पलम् ॥ २६८ ॥

तैः पचेत् कुडवं तैलात्तन्नस्यं पलितापहम् ।

आदित्यवह्न्या मूलानि कृष्णशैरेयकस्य च ॥ २६९ ॥

सुरसस्य च पत्राणि फलं कृष्णशणस्य च ।

मार्कवः काकमाची च मधुकं देवदारु च ॥ २७० ॥

पृथग्दशपलांशानि पिप्पली त्रिफलाऽञ्जनम् ।

प्रपौण्डरीकं मञ्जिष्ठा लोभ्रं कृष्णागुरुत्पलम् ॥ २७१ ॥

आम्रास्थि कर्दमः कृष्णो मृणालं रक्तचन्दनम् ।

नीली भल्लातकास्थीनि कासीसं मदयन्तिका ॥ २७२ ॥

सोमराज्यसनः शङ्खं कृष्णौ पिण्डीतचित्रकौ ।

पुष्करार्जुनकाश्मर्याग्याम्रजम्बूफलानि च ॥ २७३ ॥

पृथक् पञ्चपलांशानि तैः पिष्टैराढकं पचेत् ।

-
- १ 'क्षारात् साहचरात्' इति पा० । २ 'मेघशृङ्गादिषु स्थितः' इति पा० ।
 ३ 'नस्यं स्यात्' इति पा० । ४ 'क्षारात् समार्कवरसाद्विप्रस्थे मधुकोत्पले' इति
 पा० । ५ 'आदित्यपर्ण्याः' इति पा० । ६ 'पञ्चपलैर्भागैः सुपिष्टैराढकं' इति पा० ।

बैभीतकस्य तैलस्य धात्रीरसचतुर्गुणम् ॥ २७४ ॥

कुर्यादादित्यपाकं वा यावच्छुष्को भवेद्रसः ।

लोहपात्रे ततः पूतं संशुद्धमुपयोजयेत् ॥ २७५ ॥

पाने नस्तः क्रियायां च शिरोभ्यङ्गे तथैव च ।

एतच्चक्षुष्यमायुष्यं शिरसः सर्वरोगनुत् ॥ २७६ ॥

महानीलमिति ख्यातं पलितघ्नमनुत्तमम् ।

इति महानीलतैलम् ।

प्रपौण्डरीकमधुकपिप्पलीचन्दनोत्पलैः ॥ २७७ ॥

कार्षिकैस्तैलकुडवो द्विगुणामलकीरसः ।

सिद्धः स प्रतिमर्शः स्यात् सर्वमूर्धंगादापहः ॥ २७८ ॥

क्षीरं प्रियालयष्ट्याह्ने जीवकाद्यो गणस्तिलाः ।

कृष्णा वैक्रे प्रलेपः स्याद्वरिलोमनिवारणः ॥ २७९ ॥

यष्ट्याह्ने तिलकिञ्जल्कं क्षौद्रमामलकानि च ।

बृंहयेद्रज्येचैतत् केशान्मूर्धप्रलेपनम् ॥ २८० ॥

पचेत् सैन्धवशुक्ताम्लैरयश्चूर्णं सतण्डुलम् ।

तेनालितं शिरः शुद्धमस्निग्धमुषितं निशि ॥ २८१ ॥

तत् प्रातस्त्रिफलाद्यौतं स्यात् कृष्णमृदुमूर्धजम् ।

अयश्चूर्णोऽम्लपिष्टश्च रागः सत्रिफलो वरः ॥ २८२ ॥

इति खालित्यचिकिरसा ।

सर्पिष्युपरिभक्तानि स्वरभेदेऽनिलात्मके ।

तैलैश्चतुष्टययोगैश्च बलारान्नामृताह्वयैः ॥ २८३ ॥

बर्हितीक्ष्णिरदक्षाणां पञ्चमूलीशृताज्रसान् ।

मायूरं क्षीरसर्पिर्वा पिबेद्व्यूषणमेव वा ॥ २८४ ॥

पैत्तिके तु विरेकः स्यात् पयश्च मधुरैः शृतम् ।

सर्पिर्गुंडा जीवनीयं वासासिद्धं घृतं तथा ॥ २८५ ॥

१ 'शीर्षप्रलेपः स्याद्वरिलोमवलीहितः ह । २ 'चतुष्टययोगस्तैलैश्च' इति पा० । 'चतुष्टययोगैरिति पानाभ्यङ्गणद्व्यूषवस्तिप्रयोज्यैरित्यर्थः' इति चक्रः ।

कफजे स्वरभेदे तु तीक्ष्णं मूर्धविरेचनम् ।
 विरेको वमनं धूमो यवान्नकटुसेवनम् ॥ २८६ ॥
 वचाभार्ग्यभयान्योषक्षारमाक्षिकचित्रकान् ।
 लिह्याद्वा पिप्पलीपथ्ये तीक्ष्णं मद्यं पिबेच्च सः ॥ २८७ ॥
 रक्तजे स्वरभेदे तु संस्कृता जाङ्गला रसाः ।
 द्राक्षाविदारीक्षुरसाः सघृतक्षौद्रशर्कराः ॥ २८८ ॥
 यच्चोक्तं क्षयकासघ्नं तच्च सर्वं चिकित्सितम् ।
 पित्तजस्वरभेदघ्नं सिरावेधश्च रक्तजे ॥ २८९ ॥
 सन्निपाते हिताः सर्वाः क्रिया न तु सिराविधिः ।
 हृत्पुक्तं स्वरभेदस्य समासेन चिकित्सितम् ॥ २९० ॥
 कुर्याच्छेवेषु रोगेषु क्रियां स्वां स्वाच्चिकित्सिताम् ।
 शेषेष्वदौ च निर्दिष्टा सिद्धौ चान्या प्रवक्ष्यते ॥ २९१ ॥
 इति स्वरभेदचिकित्सा ।

भवन्ति चात्र ।

वातपित्तकफा दृणां बस्तिहन्मूर्धसंश्रयाः ।
 तस्मात्ते स्थानसामीप्याद्धर्तव्या वमनादिभिः ॥ २९२ ॥
 अध्यात्मलोको वाताच्चैर्लोको वातरवीन्दुभिः ।
 पीड्यते धार्यते चैव विकृताविकृतैस्तथा ॥ २९३ ॥
 विरुद्धैरपि न त्वेते गुणैर्घ्नन्ति परस्परम् ।
 दोषाः सहजसात्म्यत्वाद्विषं घोरमहीनिव ॥ २९४ ॥

तत्र श्लोकः ।

त्रिमर्मजानां रोगाणां निदानाकृतिभेषजम् ।
 विस्तरेण पृथग्दिष्टं त्रिमर्मीये चिकित्सिते ॥ २९५ ॥
 इत्यभिवेशकृते तन्त्रे चरकप्रतिसंस्कृते दृढबलसंपूरिते चिकित्सास्थाने
 त्रिमर्मीयचिकित्सितं नाम षड्विंशोऽध्यायः ॥ २६ ॥

सप्तविंशोऽध्यायः ।

अथात ऊरुस्तम्भचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

श्रिया परमया ब्राह्मया परया च तपःश्रिया ।

अहीनं चन्द्रसूर्याभ्यां सुमेरुमिव पर्वतम् ॥ ३ ॥

धीधृतिस्मृतिविज्ञानज्ञानकीर्तिक्षमालयम् ।

अग्निवेशोऽत्रिजं काले संशयं परिपृष्टवान् ॥ ४ ॥

भगवन् पञ्च कर्माणि समस्तानि पृथक् तथा ।

निर्दिष्टान्यामयानां ते सर्वेषामेव भेषजम् ॥ ५ ॥

दोषजोऽस्त्यामयः कश्चिद्यस्यैतानि भिषग्वर ।

न स्युः शक्तानि शमने साध्यस्य क्रियया सतः ॥ ६ ॥

अस्यूस्तम्भ इत्युक्ते गुरुणा तस्य कारणम् ।

सलिङ्गभेषजं भूयः पृष्टस्तेनाववीढुरुः ॥ ७ ॥

स्निग्धोष्णलघुशीतानि जीर्णाजीर्णे समश्नतः ।

द्रवक्षुब्धदक्षीरग्राम्यान्पौदकामिषैः ॥ ८ ॥

पिष्टव्यापन्नमद्यातिदिवास्वप्नप्रजागरैः ।

लङ्घनाध्यशनायासभयवेगविधारणैः ॥ ९ ॥

स्नेहाक्षामं चित्तं कोष्ठे वातादीन्मेदसा सह ।

रुक्णाऽऽशु गौरवादूरु यात्यधोगैः सिरादिभिः ॥ १० ॥

पूरयन् सक्थिजङ्घोरु दोषो मेदोबलोत्कटः ।

अविधेयपरिस्पन्दं जनयत्यल्पविक्रमम् ॥ ११ ॥

महासरसि गम्भीरे पूर्णेऽम्बु स्तिमितं यथा ।

तिष्ठति स्थिरमक्षोभ्यं तद्द्रवूरुगतः कफः ॥ १२ ॥

गौरवायाससङ्कोचदाहरवसुप्तिकम्पनैः ।

मेदस्फुरणतोदैश्च युक्ता देहं निहन्त्यसून् ॥ १३ ॥

१ 'सुमेरुमिव चाचलम्' इति पा० । २ 'कुरुते हीनविक्रमम्' ह ।

ऊरु श्लेष्मा समेदस्को वातपित्तेऽभिभूय तु ।
 स्तम्भयेत् स्थैर्यशैत्याभ्यामूरुस्तम्भस्ततः स्मृतः ॥ १४ ॥
 प्राग्रूपं ध्याननिद्रातिस्त्रैमित्यारोचकज्वराः ।
 लोमहर्षश्च छर्दिश्च जङ्घोर्वोः सदनं तथा ॥ १५ ॥
 वातशक्किभिरज्ञानात्तस्य स्यात् स्नेहनात् पुनः ।
 पादयोः सदनं सुप्तिः कृच्छ्रादुद्धरणं तथा ॥ १६ ॥
 जङ्घोरुलानिरत्यर्थं शश्वच्चादाहवेदने ।
 पदं च व्यैथते न्यस्तं शीतस्पर्शं न वेत्ति च ॥ १७ ॥
 संस्थाने पीडने गत्यां चलने चाप्यनीश्वरः ।
 भन्यनेयौ हि संभग्नावूरु पादौ च मन्यते ॥ १८ ॥
 यदा दाहार्तितोदातो वेपनः पुरुषो भवेत् ।
 ऊरुस्तम्भस्तदा हन्यात् साधयेदन्यथा नवम् ॥ १९ ॥
 तस्य न स्नेहनं कार्यं न बस्तिर्न विरेचनम् ।
 न चैव वमनं यस्मात्तन्निबोधत कारणम् ॥ २० ॥
 वृद्धये श्लेष्मणो नित्यं स्नेहनं बस्तिकर्म च ।
 तत्स्थस्योद्धरणे चैव न समर्थं विरेचनम् ॥ २१ ॥
 कफं कफस्थानगतं पित्तं च वमनात् सुखम् ।
 हर्तुमामाशयस्थौ च खंसनात्तावुभावपि ॥ २२ ॥
 पक्काशयस्थाः सर्वेऽपि बस्तिभिर्मूलनिर्जयात् ।
 शक्या न त्वाममेदोभ्यां स्तब्धा जङ्घोरुसंस्थिताः ॥ २३ ॥
 वातस्थाने हि तच्छैत्यार्द्रायोः स्तम्भाच्च तद्रताः ।
 न शक्याः सुखमुद्धर्तुं जलं निम्नादिव स्थलात् ॥ २४ ॥
 तस्य संशमनं नित्यं क्षपणं शोषणं तथा ।
 युक्त्यपेक्षी भिषक् कुर्यादधिकत्वात् कफामयोः ॥ २५ ॥
 सदा रुक्षोपचाराय यवश्यामाककोद्रवान् ।

१ 'तस्य निद्राऽतिध्यानं स्तिमितता ज्वरः' इति पा० । २ 'स्नेदनात्' इति
 पा० । ३ 'वेपते' इति पा० । ४ 'साध्यः स्यादन्यथा नवः' ह । ५ 'श्लेष्म-
 स्थानगतः श्लेष्मा' ह । ६ 'तयोः' इति 'द्रयोः' इति च पा० ।

शार्कैरलवणैर्दद्याज्जलतैलोपसाधितैः ॥ २६ ॥

सुनिषण्णकनिम्बार्कवेन्नारग्वधपल्लवैः ।

वायसीवास्तुकैरन्यैस्तिकैश्च कुलकादिभिः ॥ २७ ॥

क्षारारिष्टप्रयोगाश्च हरीतक्यास्तथैव च ।

मधूदकस्य पिप्पल्या ऊरुस्तम्भविनाशनाः ॥ २८ ॥

समङ्गां शाल्मलीं हिंवां मधुना सह ना पिबेत् ।

तथा श्रीवेष्टकोदीच्यदेवदारुनतानि च ॥ २९ ॥

चन्दनं धातकीं कुष्ठं तालीसं नलदं तथा ।

मुस्तं हरीतकीं लोघ्रं पञ्चकं तिक्तरोहिणीम् ॥ ३० ॥

देवदारु हरिद्रे द्वे वचां कटुकरोहिणीम् ।

पिप्पलीं पिप्पलीमूलं सरलं देवदारु च ॥ ३१ ॥

चव्यं चित्रकमूलानि देवदारु हरीतकीम् ।

भल्लातकं समूलां च पिप्पलीं पञ्च तान् पिबेत् ॥ ३२ ॥

सक्षौद्रानर्धरूपोक्तान् कलकानूरुग्रहापहान् ।

शार्ङ्गेष्टां मदनं दन्तीं वत्सकैस्य फलं व(त्)चाम् ॥ ३३ ॥

मूर्वामारग्वधं पाठां करञ्जं कुलकं तथा ।

पिबेन्मधुयुतं तुल्यं चूर्णं वा वारिणाऽऽद्भुतम् ॥ ३४ ॥

सक्षौद्रं दधिमण्डं वाऽप्यूरुस्तम्भविनाशनम् ।

मूर्वामतिविषां कुष्ठं चित्रकं कटुरोहिणीम् ॥ ३५ ॥

पूर्वेवद्वा पिबेत्तोये रात्रिस्थितमथापि वा ।

स्वर्णक्षीरीमतिविषां मुस्तं तेजोवतीं वचाम् ॥ ३६ ॥

सुराहं चित्रकं कुष्ठं पाठां कटुकरोहिणीम् ।

लेहयेन्मधुना चूर्णं सक्षौद्रं वा जलान्वितम् ॥ ३७ ॥

फलीं व्याघ्रनखं हेम पिबेद्वा मधुसंयुतम् ।

त्रिफलां पिप्पलीं मुस्तं चव्यं कटुकरोहिणीम् ॥ ३८ ॥

लिङ्गाद्वा मधुना चूर्णमुरुस्तम्भार्दितो नरः ।

१ 'सक्षौद्रानर्धलोकोक्तान्' इति पा० । २ 'वत्सकं स्वादुकण्टकम्' इति पा० ।
३ 'जलद्भुतम्' इति पा० । ४ 'माक्षिकेण लिहेच्चूर्णमूरुस्तम्भविनाशनम्' इति पा० ।

अपतर्पणजश्चेत् स्याद्दोषः संतर्पयेद्दि तम् ॥ ३९ ॥
 युक्त्या च जाङ्गलैर्मालैः पुराणैश्चैव शालिभिः ।
 रुक्षणाद्वातकोपश्चेन्निद्रानाशार्तिपूर्वकः ॥ ४० ॥
 ज्वेहस्वेदक्रमस्तत्र कार्यो वातामयापहः ।
 पीलुपर्णी पयस्या च रास्ना गोक्षुरको वचा ॥ ४१ ॥
 संरलागुरुपाठाश्च तैलमेभिर्विपाचयेत् ।
 सक्षौद्रं प्रसृतं तस्मादञ्जलिं वाऽपि ना पिबेत् ॥ ४२ ॥
 कुष्ठं श्रीवेष्टकोदीच्यं सरलं दारु केशरम् ।
 अजगन्धाऽश्वगन्धा च तैलं तैः सार्धपं पचेत् ॥ ४३ ॥
 सक्षौद्रं मात्रया तच्चाप्यूरुस्तम्भार्दितः पिबेत् ।
 द्वे पले सैन्धवात् पञ्च शुण्ठ्या ग्रन्थिकचित्रकात् ॥ ४४ ॥
 द्वे द्वे भल्लातकास्थीनि विंशतिर्द्वे तथाऽऽढके ।
 आरनालात् पचेत् प्रस्थं तैलसैतैरपत्यदम् ॥ ४५ ॥
 गृध्रस्यूरुग्रहाशीर्तिसर्ववातविकारनुत् ।
 पलाभ्यां पिप्पलीमूलनागरादष्टकद्वरः ॥ ४६ ॥
 तैलप्रस्थः समो दध्ना गृध्रस्यूरुग्रहापहः ।

इत्यष्टकद्वरतैलम् ।

इत्याभ्यन्तरमुद्दिष्टमूरुस्तम्भस्य भेषजम् ॥ ४७ ॥
 श्लेष्मणः क्षपणं त्वन्यद्वाह्यं शृणु चिकित्सितम् ।
 वल्मीकमृत्तिका मूलं करञ्जस्य फलं त्वचम् ॥ ४८ ॥
 पिष्ट्वा सर्षपमूलं तु व्युषितं स्यात् प्रलेपनम् ।
 इष्टकानां ततश्चूर्णैः कुर्यादुत्सादनं भृशम् ॥ ४९ ॥
 मूलैर्वाऽप्यश्वगन्धाया मूलैरर्कस्य वा भिषक् ।
 पिचुमर्दस्य वा मूलैरथवा देवदारुणः ॥ ५० ॥
 क्षौद्रसर्षपवल्मीकमृत्तिकासंयुतैर्भिषक् ।
 गाढमुत्सादनं कुर्यादूरुस्तम्भे प्रलेपनम् ॥ ५१ ॥
 दन्तीद्रवन्तीसुरसासर्षपैश्चापि बुद्धिमान् ।

१ 'सरलो दारु कुष्ठं च' ह. । २ 'करञ्जात् सफलत्वचम्' ह. ।

तर्कारीशिग्रुसुरसविलववत्सकनिर्ग्वजैः ॥ ५२ ॥
 पत्रमूलफलैस्तोयं शृतमुष्णं च सेचनम् ।
 वैत्सकः सुरसं कुष्ठं गन्धास्तुम्बुशिशुकौ ॥ ५३ ॥
 हिङ्गवर्कमूलवल्मीकमृत्तिकाः सकुटेरकाः ।
 दधिसैन्धवसंयुक्तं कार्यमेतैः प्रलेपनम् ॥ ५४ ॥
 इयोनाकं खदिरं बिल्वं बृहत्तौ सरलासैनौ ।
 शोभाजनकतर्कारीश्वदंष्ट्रासुरसार्जकान् ॥ ५५ ॥
 अग्निमन्थकरञ्जौ च जलेनोत्काश्य सेचयेत् ।
 प्रलेपो मूत्रपिष्ट्वाऽप्यूरुस्तम्भनिवारणः ॥ ५६ ॥
 कफक्षयार्थं शक्येषु व्याधामेष्वनुयोजयेत् ।
 स्थलान्याक्रामयेत् कथं शर्कराः सिकतास्तथा ॥ ५७ ॥
 प्रतारयेत् प्रतिस्रोतो नदीं शीतजलां शिवाम् ।
 सरश्च विमलं शीतं स्थिरतोयं पुनः पुनः ॥ ५८ ॥
 तथा विशुष्केऽस्य कफे शान्तिमूरुग्रहो व्रजेत् ।
 श्लेष्मणः क्षपणं यत् स्यान्न च भारुतकोपनम् ॥ ५९ ॥
 तत् सर्वं सर्वदा कार्यमूरुस्तम्भस्य भेषजम् ।
 शरीरं बलमग्निं च कार्यैषा रक्षता क्रिया ॥ ६० ॥

तत्र श्लोकः ।

हेतुः प्राग्भूपलिङ्गानि कर्मायोग्यत्वकारणम् ।

द्विविधं भेषजं चोक्तमूरुस्तम्भचिकित्सिते ॥ ६१ ॥

इत्यभिवेशकृते तन्त्रे चरकप्रतिसंस्कृते दृढबलसंपूरिते चिकित्सास्थाने

ऊरुस्तम्भचिकित्सितं नाम सप्तविंशोऽध्यायः ॥ २७ ॥

१ 'विल्वचम्पकतर्कारीशिग्रुमूलकनीपजैः' इति पा० । २ 'गन्धाः सुरस-
 शिग्रूणि कुष्ठं तुम्बरवत्सकौ' इति पा० । ३ 'सुरसासने' इति 'सपुनर्नवे'
 इति च पा० । ४ 'सह्येषु' ह । ५ 'यद्यत् कफप्रशमनं न च' इति पा० ।
 ६ 'सलिङ्गं प्राग्भू' ह ।

अष्टाविंशोऽध्यायः ।

अथातो वातव्याधिचिकित्सितमध्यायं

व्याख्यास्यामः ॥ १ ॥

इति ह स्माह भगवानात्रेयः ॥ २ ॥

वायुरायुर्वलं वायुर्वायुर्धाता शरीरिणाम् ।

वायुर्विश्वमिदं सर्वं प्रभुर्वायुश्च कीर्तितः ॥ ३ ॥

अव्याहतगतिर्यस्य स्थानस्थः प्रकृतौ स्थितः ।

वायुः स्यात् सोऽधिकं जीवेद्वीतरोगः समाः शतम् ॥ ४ ॥

प्राणोदानसमानाख्यव्यानापानैः स पञ्चधा ।

देहं तन्नयते सम्यक् स्थानेष्वव्याहतश्चरन् ॥ ५ ॥

स्थानं प्राणस्य मूर्धोरः कर्णजिह्वास्यनासिकाः ।

ध्रुवनक्षत्रधूद्वारश्वासाहारादि कर्म च ॥ ६ ॥

उदानस्य पुनः स्थानं नाभ्युरः कण्ठ एव च ।

वाक्प्रवृत्तिः प्रयत्नौजौ बलवर्णादि कर्म च ॥ ७ ॥ ✓

स्वेददोषाम्बुवाहीनि स्रोतांसि समधिष्ठितः ।

अन्तरमेतत् पार्श्वस्थः समानोऽग्निबलप्रदः ॥ ८ ॥

देहं व्याप्नोति सर्वं तु व्यानः शीघ्रगतिर्नृणाम् ।

गतिप्रसरणाक्षेपनिमेषादिक्रियः सदा ॥ ९ ॥

वृषणौ बस्तिमेदं च श्रोण्यूरु वक्ष्णौ गुदम् ।

अपानस्थानमन्नस्थः शुक्रमूत्रशकृन्ति सः ॥ १० ॥

सृजत्यार्तवगर्भौ च, युक्ताः स्थानस्थिताश्च ते ।

स्वकर्म कुर्वते देहो धार्यते तैरनामयः ॥ ११ ॥

विमार्गस्था ह्ययुक्ता वा रोगैः स्वस्थानकर्मजैः ।

शरीरं पीडयन्त्येते प्राणानाशु हरन्ति च ॥ १२ ॥

सङ्ख्यामप्यतिवृत्तानां तज्जानां हि प्रधानतः ।

अशीतिर्नखभेदाद्या रोगाः सूत्रे निदर्शिताः ॥ १३ ॥
 तालुच्यमानान् पर्यायैः सहेतूपक्रमान्वृणु ।
 केवलं वायुमुद्दिश्य स्थानभेदात्तथाऽऽवृत्तम् ॥ १४ ॥
 रुक्षशीतारूपलघ्वन्नव्यवायातिप्रजागरैः ।
 विषमादुपचाराच्च दोषासृक्स्त्रवणादति ॥ १५ ॥
 लङ्घनप्लवनात्यध्वव्यायामातिविचेष्टितैः ।
 धातूनां संक्षयाच्चिन्ताशोकरोगातिकर्षणात् ॥ १६ ॥
 दुःखशय्यासनात् क्रोधादिवास्त्रभान्नयादपि ।
 वेगसंधारणादामादभिघातादभोजनात् ॥ १७ ॥
 मर्माघाताद्गजोष्ट्राश्वशीघ्रयानापतंसनात् ।
 देहे स्रोतांसि रिक्तानि पूरयित्वाऽनिलो बली ॥ १८ ॥
 करोति विविधान् व्याधीन् सर्वाङ्गैकाङ्गसंश्रितान् ।
 अव्यक्तं लक्षणं तेषां पूर्वरूपमिति स्मृतम् ॥ १९ ॥
 आत्मरूपं तु यद्व्यक्तमपायो लघुता पुनः ।
 सङ्कोचः पर्वणां स्तम्भो भेदोऽस्त्वां पर्वणामपि ॥ २० ॥
 लोमहर्षः प्रलापश्च पादपृष्ठशिरोग्रहः ।
 खाज्यपाङ्गुल्यकुब्जत्वं शोषोऽङ्गानामनिद्रता ॥ २१ ॥
 गर्भशुक्ररजोनाशः स्पन्दनं गात्रसुसता ।
 शिरोनासाक्षिजवृणां ग्रीवायाश्चापि हुण्डनम् ॥ २२ ॥
 भेदस्त्रोदार्तिराक्षेपो मोहश्चायाम एव च ।
 एवंविधानि रूपाणि करोति कुपितोऽनिलः ॥ २३ ॥
 हेतुस्थानविशेषाच्च भवेद्रोगविशेषकृत् ।
 तत्र कोष्ठाश्रिते दुष्टे निग्रहो मूत्रवर्चसोः ॥ २४ ॥
 ब्रह्महृद्रोगगुल्माशःपार्श्वशूलं च मारुते ।

१-‘शीघ्रयानातिसेवनात्’ इति पा० । २-‘संश्रयान्’ इति पा० । ३-‘पा-
 णिपृष्ठकदिग्रहः’ ह ।

सर्वाङ्गकुपिते वाते गात्रस्फुरणमञ्जने ॥ २५ ॥
 वेदनाभिः परीतस्य स्फुटन्तीवास्य सन्धयः ।
 ग्रहो विण्मूत्रवातानां शूलाध्मानाश्मशर्कराः ॥ २६ ॥
 जङ्घोरुत्रिकपात्पृष्ठरोगशोषा गुदस्थिते ।
 हन्नाभिपार्श्वोदररक्तृषणोद्गारविसूचिकाः ॥ २७ ॥
 कासः कण्ठास्यशोषश्च श्वासश्चाभाशयस्थिते ।
 पक्काशयस्थोऽन्नकूजं शूलाटोपौ करोति च ॥ २८ ॥
 कृच्छ्रमूत्रपुरीषत्वमानाहं त्रिकवेदनाम् ।
 श्रोत्रादिष्विन्द्रियवधं कुर्याद्दृष्टसमीरणः ॥ २९ ॥
 त्वग्रूक्षा स्फुटिता सुप्ता कृशा कृष्णा च तुद्यते ।
 आतन्यते सरागा च पर्वरुक् त्वरगतेऽनिले ॥ ३० ॥
 रुजस्तीव्राः ससन्तापा वैवर्ण्यं कृशताऽरुचिः ।
 गात्रे चारुणि भुक्तस्य स्तम्भश्चासृगतेऽनिले ॥ ३१ ॥
 गुर्वङ्गं तुद्यते स्तब्धं दण्डमुष्टिहतं यथा ।
 सरुक् क्षमितमत्यर्थं मांसमेदोगतेऽनिले ॥ ३२ ॥
 भेदोऽस्थिपर्वणां सन्धिश्चूलां मांसबलक्षयः ।
 अस्त्रमः सन्तता रुक् च मज्जास्थिकुपितेऽनिले ॥ ३३ ॥
 क्षिप्रं मुञ्चति बध्नाति शुक्रं गर्भमथापि वा ।
 विकृतिं जनयेच्चापि शुक्रस्थः कुपितोऽनिलः ॥ ३४ ॥
 बाह्याभ्यन्तरमायामं खल्लिं कुब्जत्वमेव च ।
 सर्वाङ्गैकाङ्गरोगांश्च कुर्यात् स्नायुगतोऽनिलः ॥ ३५ ॥
 शैरीरं मन्दरुक्शोफं शुष्यति स्पन्दतेऽपि वा ।
 सुप्तास्तन्यो महत्यो वा सिरा वाते सिरागते ॥ ३६ ॥
 वातपूर्णइतिस्पर्शः शोथः सन्धिगतेऽनिले ।
 प्रसारणाकुञ्चनयोः प्रवृत्तिश्च सवेदना ॥ ३७ ॥

१ 'गात्रदूयनमीरणम्' इति पा० । २ 'क्षमितमत्यर्थं' इति पा० । ३ 'मन्द-
 शोथरुजं गात्रं' इति पा० ।

इत्युक्तं स्थानभेदेन वायोर्लक्षणमेव च ।
 अतिवृद्धः शरीरार्धमेकं वायुः प्रपद्यते ॥ ३८ ॥
 यदा तदोपशोष्यासृग्बाहुं पादं च जानु च ।
 तस्मिन् सङ्कोचयत्यर्थं मुखं जिह्वं करोति हि ॥ ३९ ॥
 वक्रीकरोति नासाभ्रूललाटाक्षिहनुस्तथा ।
 ततो वक्रं व्रजत्यास्ये भोजनं वक्रदर्शिनः ॥ ४० ॥
 स्तब्धं नेत्रं कथयतः क्ष्ववधुश्च निगृह्यते ।
 दीना जिह्वा समुत्क्षिप्ता कल्ला सज्जति चास्य वाक् ॥ ४१ ॥
 दन्ताश्चलन्ति बाध्येते श्रवणौ भिद्यते स्वरः ।
 पार्श्वहस्ताक्षिजङ्घोरशङ्खश्रवणगण्डरुक् ॥ ४२ ॥
 अर्थे तस्मिन्मुखार्धे वा केवले स्यात्तदार्दितम् ।
 मन्ये संश्रित्य वातोऽन्तर्यदा नाडीः प्रपद्यते ॥ ४३ ॥
 मन्यास्तम्भं तदा कुर्यादन्तरायामसंज्ञितम् ।
 अन्तरायम्यते ग्रीवा मन्या च स्तम्भ्यते शृशम् ॥ ४४ ॥
 दन्तानां दशनं लाला पृष्ठाक्षेपः शिरोऽग्रहः ।
 जुम्भा वचनसङ्गश्चाप्यन्तरायामलक्षणम् ॥ ४५ ॥
 पृष्ठमन्याश्रिता बाह्याः शोषयित्वा सिरा बली ।
 वायुः कुर्याद्वनुस्तम्भं बहिरायामसंज्ञकम् ॥ ४६ ॥
 चापवन्नाम्यमानस्य पृष्ठतो नीर्यते शिरः ।
 उर उत्क्षिप्यते मन्या स्तब्धा ग्रीवाऽवमृद्यते ॥ ४७ ॥
 दन्तानां दशनं जुम्भा लालास्रावश्च वाग्ग्रहः ।
 जातवेगो निहन्येष वैकल्यं वा प्रयच्छति ॥ ४८ ॥
 हनुमूले स्थितो बन्धात् संसयत्यनिलो हनुम् ।
 विवृतास्यत्वमथवा कुर्यात् स्तब्धमवेदनम् ॥ ४९ ॥

१ 'व्रजत्यस्य' ह. । २ 'कलेत्यव्यक्ता' इति चक्रः । 'ऽबला' इति पा० ।
 ३ 'दर्शनं' इति पा० । ४ 'शिरोरजा' ह. । ५ 'हियते' ह. । ६ 'हनु' इति पा०

हनुग्रहं स संस्तभ्य हनू संवृतवक्रताम् ।
 मुहुराक्षिपति क्रुद्धो गात्राण्याक्षेपकोऽनिलः ॥ ५० ॥
 पाणिपादं च संशोष्य सिराः सस्त्रायुकण्डराः ।
 पाणिपादक्षिरः पृष्ठश्रोणीः स्तञ्जति मारुतः ॥ ५१ ॥
 दण्डवत् स्तब्धगात्रस्य दण्डकः सोऽनुपक्रमः ।
 स्त्रस्थः स्याददिताद्यानां मुहुर्वेगागमे गते ॥ ५२ ॥
 हृत्वेकं मारुतः पक्षं दक्षिणं वाममेव वा ।
 कुर्याच्चेष्टानिवृत्तिं हि रुजं वाक्सङ्गमेव च ॥ ५३ ॥
 गृहीत्वाऽस्य शरीरार्धं सिराः स्त्रायुर्विशोष्य च ।
 पादं संकोचयत्येकं हस्तं वा तोदयलङ्कृतम् ॥ ५४ ॥
 एकाङ्गरोगं तं विद्यात् सर्वाङ्गं सर्वदेहजम् ।
 स्फिकपूर्वा कटिपृष्ठोरुजानुजङ्घापदं क्रमात् ॥ ५५ ॥
 गृध्रसी स्तम्भरुक्तोदैर्गृह्णाति स्पन्दते मुहुः ।
 वाताद्वातकफात्तन्द्रागौरवारोचकान्विता ॥ ५६ ॥
 खली तु पापजङ्गोरुकरमूलावमोटनी ।
 स्थाननामानुरूपैश्च लिङ्गैः शेषान् विनिर्दिशेत् ॥ ५७ ॥
 सर्वेष्वेतेषु संसर्गं पित्तद्यैरुपलक्षयेत् ।
 वायोर्धातुक्षयात् कोपो मार्गस्यावरणेन च (वा) ॥ ५८ ॥
 वातपित्तकफा देहे सर्वस्रोतोऽनुसारिणः ।

१ 'हनुं' इति पा० । २ 'स्तम्भयतेऽनिलः' ह. । ३ 'वेगगतेऽनिले' ह. ।
 ४ 'चेष्टानिवृत्तिं कुरुते' ह. । ५ 'रुजते' ह. । ६ अस्याग्रे कचिद्वस्तलि-
 खितपुस्तकेऽयं पाठोऽधिक उपलभ्यते—

“नानास्थानानुरूपेण ते प्रसिद्धिवशेन च । ज्ञायन्त इति न प्रोक्तं नखभे-
 दादिलक्षणम् ॥ सामान्येन तु निर्दिष्टमशेषाणां समासतः । उक्तानां वातरो-
 गाणामनुक्तानां च लक्षणम् ॥ रौक्ष्यलाघवजत्वादि सव्यासादि हि चापरम् ।
 महावातविकाराणामिह लिङ्गमुदाहृतम् ॥ वातामयानां क्षुद्राणां नास्ति चोक्तं
 स्वलक्षणम् । यदङ्गमाविशेद्रायुः स तनैव हि संज्ञितः । यथा मन्याहनुस्तम्भ-
 पार्श्वपृष्ठत्रिकग्रहाः ॥ ओषण्डलोषादयोऽप्येवं व्यवहारप्रसिद्धितः । ज्ञेया लक्षण-
 मेक्यास्तु केषांचिदभिधीयते ॥ ओषः सर्वाङ्गको दाहस्तीव्रत्वेदारतिप्रदः ।

श्लोषः प्रादेशिको दाहो निःस्वेदोऽस्तिवर्जितः । दाहो मुखौष्ठगण्डेषु दाववत्
 संप्रवर्तते ॥ दवथुश्चक्षुरादिस्थस्तीव्रोऽयं संप्रवर्तते । अन्तर्मागो हि कोष्ठाख्य
 उक्तस्तिस्रैषणाह्वये ॥ अध्याये तत्र यो दाहः सोऽन्तर्दाहः प्रकीर्तितः । खरनादे
 विनिर्दिष्टमिदमोषादिलक्षणम् ॥ तत्र वं (सं) युक्तमोषादि प्रदेशेष्वपि पठ्य(च्य)
 ते । श्लोषः सर्वाङ्गकोऽप्यस्ति दावोऽप्यस्ति मुखेऽपि हि ॥ दवथुश्चक्षुरादिभ्यः
 पृथक्त्वेऽन्यत्र पठ्यते । अन्तर्दाहस्तथा कोष्ठादन्यत्रापि हि पच्य(ज्य)ते ॥ अन्त-
 र्वेगे ज्वरे सर्वदेहाभ्यन्तरगो हि सः । शोथादिविषये चित्राः प्रायेणोपादि-
 वेदनाः ॥ तेषु तेषु प्रदेशेषु तत्रेऽस्मिन्नेव कीर्तिताः । लोकाश्रयत्वाच्चब्दार्थो
 लोकादेवाधिगम्यते ॥ इत्यागमानुसारेण भूयो लक्षणमुच्यते । ऊष्माणमुद्रमेघा
 तु संगमानुगताऽपि च ॥ प्रदेशे सर्वदेहे वा साऽवस्था श्लोष उच्यते । यत्र संवे-
 धते गार्शं दुक्ष(ष्य)माणमिवाग्निना ॥ ईदृशी वेदना या तु श्लोष ओषाधिकोऽधि-
 कम् । दावस्तु दाववद्यस्य प्रसरः संप्रतार्यते ॥ अग्निज्वालेव तस्याशु वेदना संप्र-
 धावति । दवथुर्योऽर्कसंतापसमस्तापोऽनुभूयते ॥ अन्तःशरीरमाश्रित्य यो दाहः
 संप्रवर्तते । बहिर्न लक्ष्यते तद्वत् सोऽन्तर्दाहः प्रकीर्तितः ॥ स्वाभाविकाच्छरी-
 रौष्ण्यादधिको योदरादिषु ॥ ऊष्माधिक्यं तु तज्ज्ञेयं कथितार्थं स्वसंज्ञया । पाणि-
 पादांसमूहेषु विविधेषु च यः स्थितः ॥ सोपतापो नृणां दाहः स विद्राह इति
 स्मृतः ॥ धूमायनं शिरोम्रीवाकण्ठतालुषु धूमकः । सकोष्ठदाहद्वच्छूलमम्लो-
 द्रिरणमम्लकः ॥ यस्त्वंसदाहस्त्वचि च गात्रे हरितपीतता । पूतितित्तास्यता
 चैव लोहगन्धास्यता तथा ॥ जीवादानमवृत्तत्वं हारिद्रत्वं नखादिषु । एषां लोक-
 प्रसिद्ध्या च नाम्ना चोक्तं स्वलक्षणम् ॥ रोम्णां तु सलिलं स्वेदो ह्येयो यः
 स्याच्छ्रमादिभिः । तैर्विना प्रबलो यः स्यात् सोऽतिस्वेदो बलापहः ॥ रक्त-
 स्वेदस्तु तत्कार्ण्यं दौर्गन्ध्यं चापि तस्य तत् । तैर्मुखे पिडकाकोठरक्तदाह-
 ज्वरप्रदाः ॥ बहलं बहुदेशस्थं पृथुदाहोष्मरागवत् । रक्तत्वान्मण्डलत्वाच्च
 रक्तमण्डलमुच्यते ॥ आसनादुत्थितो यस्तु प्रविष्टं मन्यते तमः । आत्मानं
 मन्यते चाशु प्रवेशस्तमसीह सः ॥ नीलानां सत्त्वमज्ञानां प्रदेशेष्वपि सर्वगम् ।
 शीते च्छाये च तत्र स्याद्रीलिकां तां विनिर्दिशेत् ॥ विषयेष्वप्रबलता श्रोत्रा-
 दीनां सचेतसाम् । स्तैमित्यमिति विज्ञेयं तमेवाहुः प्रसीलकम् ॥ वृत्तस्येवां
 स्मृदाऽऽहारे वृत्तिरित्यभिधीयते । क्रियानिवृत्तिरालस्यं । दृष्टेय इव दृष्टेयः सा-
 दोऽज्ञाप्रभविष्णुता । उत्कर्षेणादना उक्ता उद्धर्षः शीतवेपथुः ॥ पित्तश्लेष्माभ्यास्त-
 न्न वातजैः सह कीर्तिताः । वातरोगप्रसङ्गेन तेनास्मिन् केचिदीरिताः ॥ इति ।

वायुरेव हि सूक्ष्मत्वाद्वायोस्तत्राप्युदीरणः ॥ ५९ ॥

कुपितस्तौ समुद्धूय तत्र तत्र क्षिपन् गदान् ।

करोत्यावृतमागत्वाद्भ्रसादींश्चोपशोषयन् ॥ ६० ॥

लिङ्गं पिप्तावृते दाहस्तृष्णा शूलं भ्रमस्तमः ।

कटुम्ललवणोष्णैश्च विदाहः शीतकामि(म)ता ॥ ६१ ॥

शीतगौरवशूलानि कट्वाद्युपशयोऽधिकम् ।

लङ्घनायासरुक्षोष्णकामि(म)ता च कफावृते ॥ ६२ ॥

रक्तावृते सदाहार्तिस्त्वर्जासान्तरजो भृशम् ।

भवेत् सरागः श्वयथुर्जायन्ते मण्डलानि च ॥ ६३ ॥

कठिनाश्च विवर्णाश्च पिडकाः श्वयथुस्तथा ।

हर्षः पिपीलिकानां च संचार इव मांसगे ॥ ६४ ॥

चलः स्निग्धो मृदुः शीतः शोफोऽङ्गैश्चरुचिस्तथा ।

आढ्यवात इति ज्ञेयः स कृच्छ्रो मेदसाऽऽवृतः ॥ ६५ ॥

स्पर्शमस्त्राऽऽवृते तूष्णं पीडनं चाग्निनन्दति ।

संभ्रम्यतेः सीदति च सूचीभिरिव तुद्यते ॥ ६६ ॥

मज्जावृते विनामः स्याज्जृम्भणं परिवेष्टनम् ।

शूलं तु पीड्यमाने च पाणिभ्यां लभते सुखम् ॥ ६७ ॥

शुक्रावेगोऽतिवेगो वा निष्फलत्वं च शुक्रगे ।

भुक्ते कुक्षौ च रुग्जीर्णे शाम्यत्यज्ञावृतेऽनिले ॥ ६८ ॥

मूत्राप्रवृत्तिराध्मानं बस्तौ मूत्रावृतेऽनिले ।

वर्चसोऽतिविवन्धोऽधः स्वे स्थाने परिक्रान्तति ॥ ६९ ॥

मज्जत्याशु जरां स्नेहो भुक्ते चानह्यते नरः ।

चिरात् पीडितमन्त्रेण दुःखं शुष्कं शकृत् सृजेत् ॥ ७० ॥

श्रोणीविक्षणपृष्ठेषु रुक्विलोमश्च मारुतः ।

१ 'सूक्ष्मत्वाद्वायोस्तत्राप्युदीरणः' इति पा० । २ 'प्रोक्तः' ह । ३ 'स्पर्श-
मस्थ्यावृते' इति पा० । ४ 'मज्जावृते विनमति जृम्भते परिवेष्टयते । शूल्यते'
ह । ५ 'वर्चोवृते विवन्धः' इति पा० ।

अस्वस्थं हृदयं चैव वर्धसा त्वावृतेऽनिले ॥ ७१ ॥
 सन्धिच्युतिर्हनुस्तम्भः कुञ्जनं कुञ्जताऽर्दितः ।
 पक्षाघातोऽङ्गसंशोषः पङ्क्तुत्वं खुडवातता ॥ ७२ ॥
 स्तम्भनं चाढ्यवातश्च रोगा मज्जास्थिगाश्च ये ।
 एते स्थानस्य गाम्भीर्याद्यत्नात् सिध्यन्ति वा न वा ॥ ७३ ॥
 नवान् बलवतस्वेतान् साधयेन्निरुपद्रवान् ।
 क्रियामतः सिद्धतमां वातरोगापहं शृणु ॥ ७४ ॥
 केवलं निरुपद्रुस्तम्भमादौ स्नेहैरुपाचरेत् ।
 वायुं सर्पिर्वसातैलमज्जपानैर्नरं ततः ॥ ७५ ॥
 स्नेहकृन्तं समाश्वास्य पयोभिः स्नेहयेत् पुनः ।
 यूषैर्ग्राभ्याम्बुजानूपै रसैर्वा स्नेहसंयुतैः ॥ ७६ ॥
 पायसैः कृशरैः साम्ललवणैरनुवासनैः ।
 नावनैस्तर्पणैश्चात्रैः सुस्निग्धं स्नेदयेत्ततः ॥ ७७ ॥
 स्वभ्यक्तं स्नेहसंयुक्तैर्नाडीप्रस्तरसङ्करैः ।
 तथाऽन्यैर्विविधैः स्नेदैर्यथायोगमुपाचरेत् ॥ ७८ ॥
 स्नेहोक्तं स्निग्धमङ्गं तु वक्रं स्तब्धमथापि वा ।
 यथेष्टमानामयितुं शक्यते शुष्कदारुवत् ॥ ७९ ॥
 हर्षतोदरुगायामशोषस्तम्भग्रहादयः ।
 स्निग्धस्याशु प्रशाम्यन्ति मार्दवं चोपजायते ॥ ८० ॥
 स्नेहश्च धातून् संशुष्कान् पुष्णात्याशु प्रयोजितः ।
 बलमग्निबलं पुष्टिं प्राणांश्चाप्यभिवर्धयेत् ॥ ८१ ॥
 असकृत् पुनः स्नेहैः स्नेदैश्चाप्युपपादयेत् ।
 तथा स्नेहसृदौ कोष्ठे न तिष्ठन्त्यनिलामयाः ॥ ८२ ॥
 यद्यनेन सदोषत्वात् कर्मणा न प्रशाम्यति ।
 मृदुभिः स्नेहसंयुक्तैरोषधैस्तं विशोधयेत् ॥ ८३ ॥

१ 'गान्त्रशोषो हनुस्तम्भः कुञ्जनं कौन्त्यमर्दितम् । सन्धिच्युतिः पक्षवधः पाङ्क्तु-
 त्वं खुडवातता' ह. । २ 'स्नेहादि' ह. ।

घृतं तिद्वकसिद्धं वा सातलासिद्धमेव वा ।
 पयसैरण्डतैलं वा पिबेद्दोषहरं शिवम् ॥ ८४ ॥
 स्निग्धाम्ललवणोष्णाद्यैराहारैर्हि मलश्चितः ।
 क्षोतो बद्धाऽनिलं रुन्ध्यात्तस्मात्तमनुलोमयेत् ॥ ८५ ॥
 दुर्बलो योऽविरेच्यः स्यात्तं निरूहैरुपाचरेत् ।
 पाचनैर्दीपनीयैर्वा भोजनैस्तद्युतैर्नरम् ॥ ८६ ॥
 संशुद्धस्योत्थिते चाग्नौ स्नेहस्वेदौ पुनर्हितौ ।
 स्वाद्वम्ललवणस्निग्धैराहारैः सततं पुनः ॥ ८७ ॥
 नावनैर्धूमपानैश्च सर्वानेवोपपादयेत् ।
 (इति सामान्यतः प्रोक्तं वातरोगचिकित्सितम् ।)
 विशेषतस्तु कोष्ठस्थे वाते क्षारं पिबेन्नरः ॥ ८८ ॥
 पाचनैर्दीपनीयैर्युक्तैरनैर्वा पाचयेन्मलान् ।
 गुदपक्वाशयस्थे तु कर्मोदावर्तनुद्धितम् ॥ ८९ ॥
 भ्रामाशयस्थे शुद्धस्य यथाद्रोषहरी क्रिया ।
 सर्वाङ्गकुपितेऽभ्यङ्गो बस्तयः सानुवासनाः ॥ ९० ॥
 स्वेदाभ्यङ्गावगाहाश्च हृद्यं चान्नं, त्वगाश्रिते ।
 बीताः प्रदेहा, रक्तस्थे विरेको रक्तमोक्षणम् ॥ ९१ ॥
 विरेको मांसमेदःस्थे निरूहाः शमनानि च ।
 बाह्याभ्यन्तरतः स्नेहैरस्थिमज्जगतं जयेत् ॥ ९२ ॥
 प्रहर्षोऽन्नं च शुक्रस्थे बलशुक्रकरं हितम् ।
 विबद्धमार्गं दृष्ट्वा वा शुक्रं दद्याद्विरेचनम् ॥ ९३ ॥
 विरिक्तप्रतिभुक्तस्य पूर्वोक्तां कारयेत् क्रियाम् ।
 गर्भे शुक्ले तु वातेन बालानां चापि शुष्यताम् ॥ ९४ ॥
 सिताकाशमर्यमधुकैर्हितमुत्थापने पयः ।
 हृदि प्रकुपिते सिद्धमंशुमत्या पयो हितम् ॥ ९५ ॥

१ अयमर्धश्लोको हस्तलिखितपुस्तकेषु न पठ्यते । २ 'क्षीरं' ग. ।
 ३ 'पाचनैर्दीपनीयोक्तैरनैर्वा' इति पा० । ४ 'च विशुष्यताम्' ह. ।

मत्स्यान्नाभिप्रदेशस्थे सिद्धान् बिल्वशलाटुभिः ।
 वायुना वेष्ट्यमाने तु गात्रे स्यादुपनाहनम् ॥ ९६ ॥
 तैलं संकुचितेऽभ्यङ्गो माषसैन्धवसाधितम् ।
 बाहुशीर्षगते नस्यं पानं चोत्तरभक्तिकम् ॥ ९७ ॥
 बस्तिकर्म त्वधो नाभेः शस्यते चावपीडकः ।
 अर्दिते नावनं मूर्ध्नि तैलं तर्पणमेव च ॥ ९८ ॥
 नाडीस्वेदोपनाह्राप्यानूपपिशितैर्हिताः ।
 स्वेदनं स्नेहसंयुक्तं पक्षाघाते विरेचनम् ॥ ९९ ॥
 अन्तरा कण्डरौकुलं सिरा बस्त्राग्निकर्म च ।
 गुग्गुलीषु प्रयुज्जीत खल्व्यां तूष्णोपनाहनम् ॥ १०० ॥
 पायसैः कृशैर्मसैः शस्तं तैलघृतान्वितैः ।
 व्योत्तानने हनुं स्विन्नमङ्गुष्ठाभ्यां प्रपीड्य च ॥ १०१ ॥
 प्रदेशिनीभ्यां चोन्नाम्य चिबुकोन्नामनं हितम् ।
 खस्तं स्वं गमयेत् स्थानं स्तब्धं स्विन्नं विनामयेत् ॥ १०२ ॥
 प्रत्येकं स्थानदूष्यादिक्रियावैशेष्यमाचरेत् ।
 सर्पितैलवसामजसेर्काभ्यञ्जनवस्तयः ॥ १०३ ॥
 स्निग्धाः स्वेदा निवातं च स्थानं प्रावरणानि च ।
 रसाः पयांसि भोज्यानि स्वाद्वग्लवणानि च ॥ १०४ ॥
 बृंहणं यच्च तत् सर्वं प्रशस्तं वातरोणिणाम् ।
 बलायाः पञ्चमूलस्य दशमूलस्य वा रसे ॥ १०५ ॥
 अजशीर्षाम्बुजानूपमांसादपिशितैः पृथक् ।
 साधयित्वा रसान् स्निग्धान्दध्यम्लव्योषसंस्कृतान् ॥ १०६ ॥
 भोजयेद्वातरोगार्तं तैर्व्यक्तलवणैर्नरम् ।

१ 'सकुकृतोऽभ्यङ्गः' इति पा० । २ 'ग्राम्यानूपपलैर्हिताः' ह । ३ 'क-
 ण्डराङ्गुल्योः' इति पा० । ४ 'विवृतास्ये हनुं स्निग्धं' इति पा० । ५ 'स्निग्धं
 स्विन्नं च नामयेत्' इति पा० । ६ 'पानाभ्यञ्जनवस्तयः' ह ।

एतैरेवोपनाहांश्च पिशितैः संप्रकल्पयेत् ॥ १०७ ॥
 घृततैलयुतैः सान्मैः क्षुण्णस्त्रिन्नैरनस्थिभिः ।
 पत्रोक्ताथपयस्तैलद्रोण्यः स्युरवगाहने ॥ १०८ ॥
 स्वभ्यक्तानां प्रशस्यन्ते सेकाश्चानिलरोगिणाम् ।
 आनूपौदकमांसानि दशमूलं शतावरीम् ॥ १०९ ॥
 कुलत्थान् बदरान्माषांस्तिलान् रास्नां यवान् बलाम् ।
 वसादभ्यारनालाभ्लैः सह कुम्भ्यां विपाचयेत् ॥ ११० ॥
 नाडीस्वेदं प्रयुञ्जीत पिष्टैश्चैवोपनाहनम् ।
 तैश्च सिद्धं घृतं तैलमभ्यङ्गं पानमेव च ॥ १११ ॥
 मुस्तं क्पिण्वं तिलाः कुष्ठं सुराह्वं लवणं नतम् ।
 दधिक्षीरचतुःस्नेहैः सिद्धं स्यादुपनाहनम् ॥ ११२ ॥
 उत्कारिकावेशवारक्षीरमाषतिलौदनैः ।
 परण्डवीजगोधूमयवकोलस्थिरादिभिः ॥ ११३ ॥
 सस्नेहैः सरुजं गात्रमालिप्य बहुलं भिषक् ।
 परण्डपत्रैर्वर्ष्नीयाद्रात्रौ कल्यं विमोक्षयेत् ॥ ११४ ॥
 क्षीरांम्बुना ततः सिक्तं पुनश्चैवोपनाहितम् ।
 मुञ्चेद्रात्रौ दिवाबद्धं चर्मभिश्च सलोमभिः ॥ ११५ ॥
 फलानां तैलयोनीनामम्लपिष्टानशीतलान् ।
 प्रदेहानुपनाहांश्च गन्धैर्वातहरैरपि ॥ ११६ ॥
 पायसैः कृशैश्चैव कारयेत् स्नेहसंयुतैः ।
 रुक्षशुद्धानिलार्तानामतः स्नेहान् प्रचक्ष्महे ॥ ११७ ॥
 विविधान् विविधव्याधिप्रशमायामृतोपमान् ।
 द्रोणेऽभसः पचेद्भागान् दशमूलाञ्चतुष्पलान् ॥ ११८ ॥
 यवकोलकुलत्थानां भागैः प्रस्थोन्मिदैः सह ।
 पादशेषे रसे पिष्टैर्ज्विनीयैः सशर्करैः ॥ ११९ ॥
 तथा खर्जूरकाश्मर्यद्राक्षाबदरफल्गुभिः ।

सक्षीरैः सर्पिषः प्रस्थः सिद्धः केवलवातनुत् ॥ १२० ॥
 निरत्ययः प्रयोक्तव्यः पानाभ्यञ्जनवस्तिषु ।
 चित्रकं नागरं रास्त्रां पौष्करं पिप्पलीं शटीम् ॥ १२१ ॥
 पिष्ट्वा विपाचयेत् सर्पिर्वातरोगहरं परम् ।
 बलाबिद्वशृतैः क्षीरैर्घृतमण्डं विपाचयेत् ॥ १२२ ॥
 तस्य शुक्तिः प्रकुञ्चो वा नस्यं मूर्धगतेऽनिले ।
 धन्वान्नूपौदकानां तु भित्वाऽस्थीनि पचेज्जले ॥ १२३ ॥
 तं स्नेहं दशमूलस्य कषायेण पुनः पचेत् ।
 जीवकर्षभकास्फोताविदारीकपिकच्छुभिः ॥ १२४ ॥
 वातघ्नैर्जीवनीयैश्च कल्कैर्द्विक्षीरभागिकम् ।
 तत् सिद्धं नावनाभ्यङ्गात्तथा पानानुवासनात् ॥ १२५ ॥
 सिरापर्वोस्थिकोष्ठस्यं प्रणुदत्याशु मारुतम् ।
 ये स्युः प्रक्षीणमज्जानः क्षीणशुक्रौजसश्च ये ॥ १२६ ॥
 बलपुष्टिकरं तेषामेतत् स्यादमृतोपमम् ।
 तद्वत्सिद्धा वसा नक्रमस्यकूर्मचुलूकजा ॥ १२७ ॥
 प्रत्यग्रा विधिनाऽनेन नस्यपानेषु शस्यते ।
 प्रस्थः स्यान्नफलायास्तु कुलत्थकुडवद्वयम् ॥ १२८ ॥
 कृष्णगन्धात्वगादक्योः पृथक् पञ्चपलं भवेत् ।
 रास्त्राचित्रकयोर्द्वे द्वे दशमूलं पलोन्मितम् ॥ १२९ ॥
 जलद्रोणे पचेत् पादशेषे प्रस्थोन्मितं पृथक् ।
 सुरारनालदध्यम्लसौवीरकतुषोदकम् ॥ १३० ॥
 कोलदाडिमवृक्षास्लरैसं तैलं वसां घृतम् ।
 मज्जानं च पयश्चैव जीवनीयपलानि षट् ॥ १३१ ॥
 कॅलकं दत्वा महास्नेहं सम्यगेभिर्विपाचयेत् ।
 सिरामज्जास्थिगे वाते सर्वाङ्गैकाङ्गरोगिषु ॥ १३२ ॥

१ 'ग्राम्यान्नूपौदकानां' इति पा० । २ 'नस्य पाने च' ह. । ३ 'रसांस्तैलं'
 ह. । ४ 'कल्कीकुल' इति पा० । ५ 'सम्यगेतं (नं) विपाचयेत्' इति पा०

वेपनाक्षेपशूलेषु तदभ्यङ्गे प्रयोजयेत् ।
 निर्गुण्ड्या मूलपत्राभ्यां गृहीत्वा स्वरसं ततः ॥ १३३ ॥
 तेन सिद्धं समं तैलं नाडीकुष्ठानिलातिषु ।
 हितं पामापचीनां च पानाभ्यञ्जनपूरणम् ॥ १३४ ॥
 कार्पासास्थिकुलस्थानां रसे सिद्धं च वातनुत् ।
 मूलकस्वरसे क्षीरसमे स्थाप्यं त्र्यहं दधि ॥ १३५ ॥
 तस्याम्लस्य त्रिभिः प्रस्थैस्तैलप्रस्थं विपाचयेत् ।
 यष्ट्याह्वशर्करारास्त्रालवणार्द्रकनागरैः ॥ १३६ ॥
 सुपिष्टैः पलिकैः पानात्तदभ्यङ्गाच्च वातनुत् ।
 पञ्चमूलीकषायेण पिण्याकं बहुवार्षिकम् ॥ १३७ ॥
 पक्त्वाऽभसि रसे तस्मिन्तैलप्रस्थं विपाचयेत् ।
 पयसाऽष्टगुणेनैतत् सर्ववातविकारनुत् ॥ १३८ ॥
 संसृष्टे श्लेष्मणा चैतद्वाते शस्तं विशेषतः ।
 यवकोलकुलस्थानां श्रेयस्याः शुष्कमूलकात् ॥ १३९ ॥
 बिलवाच्चाञ्जलिमेकैकं द्रवैरम्लैर्विपाचयेत् ।
 तेन तैलं कषायेण फलाम्लैः कटुभिस्तथा ॥ १४० ॥
 पिष्टैः सिद्धं महावातैरार्तः शीते प्रयोजयेत् ।
 सर्ववातविकाराणां तैलान्यन्यान्यतः शृणु ॥ १४१ ॥
 चतुष्प्रयोगापयायुष्यबलवर्णकराणि च । ✓
 रजःशुक्रप्रदोषघ्नान्यपत्यजननानि च ॥ १४२ ॥
 निरत्ययानि सिद्धानि सर्वदोषहराणि च ।
 सहाचरतुलायाश्च रसे तैलाढकं पचेत् ॥ १४३ ॥
 मूलकल्कादशपलं पयो दत्त्वा चतुर्गुणम् ।
 सिद्धेऽस्मिन्धर्कराचूर्णादष्टादशपलं भिषक् ॥ १४४ ॥

१ 'समूलपत्रां निर्गुण्डीं पीडयित्वा रसेन तु' ह. । २ 'नाडीकुष्ठानिला-
 तिनुत्' इति पा० ।

विनीय दारुणेष्वेतद्वातव्याधिषु योजयेत् ।

श्वदंष्ट्रास्त्रसप्रस्थौ द्वौ समौ पयसा सह ॥ १४५ ॥

षट्पलं शृङ्गवेरस्य गुडस्याष्टपलं तथा ।

तैलप्रस्थं विपकं तैर्दद्यात् सर्वानिलातिषु ॥ १४६ ॥

जीर्णे तैले च दुग्धेन पेयाकल्पः प्रशस्यते ।

बलाशतं गुड्याश्च पादं रास्त्राष्टभागिकम् ॥ १४७ ॥

जलाढकशते पक्त्वा दशभागस्थिते रसे ।

दधिमस्तिष्कुनिर्यासशुक्लैस्त्रैलाढकं समैः ॥ १४८ ॥

पचेत् साजपयोर्धातैः कल्कैरेभिः पलोन्मितैः ।

शटीसरलदावैर्व्येलांमज्जिष्ठागुरुचन्दनैः ॥ १४९ ॥

पद्मकातिविषामुस्तसुर्पणीं हरेणुभिः ।

यष्ट्याहसुरसग्याग्रनखर्षभकजीवकैः ॥ १५० ॥

पलाशरसकस्तूरीनलिकाजातिकोषकैः ।

स्पृक्काकुङ्कुमशैलेयजातीकटुफलाम्बुभिः ॥ १५१ ॥

त्वचाकुन्दुरुकपूरतुलसीश्रीनिवासकैः ।

लवङ्गनखकक्कोलकुष्ठमांसीप्रियङ्गुभिः ॥ १५२ ॥

स्थौणैयतगरध्यामवचादमनकप्लवैः ।

सनागकेशरैः सिद्धे क्षिपेच्चात्रावतारिते ॥ १५३ ॥

पत्रकल्कं ततः पूतं विधिना तत् प्रयोजयेत् ।

आसं कासं ज्वरं मूच्छां छादं गुल्मान् क्षतं क्षयम् ॥ १५४ ॥

प्लीहशोषावपस्मारमलक्ष्मीं च प्रणाशयेत् ।

बलातैलमिदं श्रेष्ठं वातव्याधिविनाशनम् ॥ १५५ ॥

इति बलातैलम् ।

तुलाः पञ्च गुड्यास्तु द्रोणेऽष्टस्वपां पचेत् ।

पादशेषे समक्षीरं तैलस्य द्वादकं पचेत् ॥ १५६ ॥

१ 'श्वदंष्ट्रायाः कषायस्य द्वौ प्रस्थौ पयसा समौ' इ. । २ 'अमृताया-
स्तुलाः पञ्च' इ. ।

चलामांसीनतोशीरसारिवाकुष्ठचन्दनैः ।

शतपुष्पाबलामेदामहामेदार्द्धिजीवकैः ॥ १५७ ॥

काकोलीक्षीरकाकोलीश्रावण्यतिबलानखैः ।

महाश्रावणजीवन्तीविदारीकपिकच्छुभिः ॥ १५८ ॥

शतावरीतामलकीककटाख्याहरेणुभिः ।

वचागोक्षुरकैरण्डराक्षाकालासहाचरैः ॥ १५९ ॥

वीराशलुकिमुस्तत्वकूपत्रर्षभकवालकैः ।

सहैलाकुङ्कुमस्फुक्कान्निदशाह्वैश्च कार्ष्णिकैः ॥ १६० ॥

मञ्जिष्ठायास्त्रिकर्षण मधुकाष्टपलेन च ।

कल्कैस्तत् क्षीणवीर्याग्निबलसंमूढचेतसः ॥ १६१ ॥

उन्मादारत्यपस्मरैरार्ताश्च प्रकृतिं नयेत् ।

वातव्याधिहरं श्रेष्ठं तैलाग्न्यममृताह्वयम् ॥ १६२ ॥

इत्यमृताद्यं तैलम् ।

राक्षासहस्रनिर्यूहे तैलद्रोणं विपाचयेत् ।

गन्धैर्हैमवतैः पिष्टैरेलाद्यैश्चानिलार्तिनुत् ॥ १६३ ॥

इति राक्षातैलम् ।

कैलपोऽयमश्वगन्धायां प्रसारण्यां बलाद्वये ।

क्वाथकल्कपयोभिर्वा बलादीनां पृथक् पचेत् ॥ १६४ ॥

इति बला-नागबला-प्रसारण्यश्वगन्धातैलानि ।

मूलकस्वरसं क्षीरं तैलं दध्यम्लकाञ्जिकम् ।

तुल्यं विपाचयेत् कल्कैर्बलैश्चित्रकसैन्धवैः ॥ १६५ ॥

पिप्पल्यतिविषाराक्षाचविकागुरुशिर्षुकैः ।

भल्लातकवचाकुष्ठश्वदंष्ट्राविश्वभेषजैः ॥ १६६ ॥

१ 'चला सिद्धकः', 'एला' इति पा० । २ 'एष कल्पोऽश्वगन्धायाः प्रसार-
ण्या बलाह्वयाः' इति पा० । ३ 'बलाशिष्ट-कसैन्धवैः' इति पा० । ४ 'चि-
त्रकैः' इति पा० ।

पुष्कराह्वशटीबिल्वशताह्वानतदारुभिः ।

तत् सिद्धं पीतमत्युग्रान् हन्ति वातात्मकान् गदान् ॥ १६७ ॥

इति मूलकाद्यं तैलम् ।

वृषमूलगुडूच्योश्च द्विशतस्य शतस्य च ।

अंश्वगन्धाचित्रकयोः काथे तैलाढकं पचेत् ॥ १६८ ॥

सक्षीरं वायुना भग्ने दद्याज्जर्जरिते तथा ।

प्राक्तैलावापसिद्धं च भवेदेतद्गुणोत्तरम् ॥ १६९ ॥

इति वृषमूलादि तैलम् ।

रास्नाशिरीषषष्ठ्याह्वशुण्ठीसहचरामृताः ।

इथोनाकदारुशम्पाकहयगन्धात्रिकण्टकाः ॥ १७० ॥

एषां दशपलान् भागान् कषायमुपकल्पयेत् ।

ततस्तेन कषायेण सर्वगन्धैश्च कार्षिकैः ॥ १७१ ॥

दध्यारनालमाषाम्बुमूलकेशुरसैः शुभैः ।

पृथक् प्रस्थोन्मितैः सार्धं तैलग्रस्थं विपाचयेत् ॥ १७२ ॥

ह्रीदपार्श्वग्रहश्वासकासमारुतरोगनुत् ।

रास्नातैलमितिख्यातं वर्णायुर्वलवर्धनम् ॥ १७३ ॥

इति रास्नातैलम् ।

यवकोलकुलस्थानां मत्स्यानां शिशुबिल्वयोः ।

रसेन मूलकानां च तैलं दधिपयोऽन्वितम् ॥ १७४ ॥

साधयित्वा भिषग्दद्यात् सर्ववातामयापहम् ।

लशुनस्वरसे सिद्धं तैलमेभिश्च वातनुत् ॥ १७५ ॥

तैलान्येतान्यृतुस्नातामङ्गनां पाययेत् च ।

पीत्वाऽन्यतममेषां हि वन्ध्याऽपि जनयेत् सुतम् ॥ १७६ ॥

यच्च शीतज्वरे तैलगुर्वाद्यमुदाहृतम् ।

अनेकशतशस्तच्च सिद्धं स्याद्वातरोगनुत् ॥ १७७ ॥

१ 'चित्रकात्साश्वगन्धाच्च' इति पा० । २ 'एतन्मूलकतैलाद्यं' इति पा० ।
३ 'ऋतुखातां तथा नारीं तैलान्येतानि पाययेत्' इति पा० ।

वक्ष्यन्ते यानि तैलानि वातशोणितकेऽपि च ।
 तानि चानिलशान्त्यर्थं सिद्धिकामः प्रयोजयेत् ॥ १७८ ॥
 नास्ति तैलात् परं किञ्चिदौषधं माहतापहम् ।
 व्यवाच्युष्णगुरुस्नेहात् संस्काराद्बलवत्तरम् ॥ १७९ ॥
 गणैर्वीतहरैस्तस्माच्छतशोऽथ सहस्रशः ।
 सिद्धं क्षिप्रतरं हन्ति सूक्ष्ममार्गस्थितान् गदान् ॥ १८० ॥
 क्रिया साधारणी सर्वा संसृष्टे चापि शस्यते ।
 वाते पित्तादिभिः स्रोतःस्त्रावृतेषु विशेषतः ॥ १८१ ॥
 पित्तावृते विशेषेण शीतामुष्णां तथा क्रियाम् ।
 व्यत्यासात् कारयेत् सर्पिर्जीवनीयं च शस्यते ॥ १८२ ॥
 धन्वमांसं यवाः शालिर्यापनाः क्षीरवस्तयः ।
 विरेकः क्षीरपानं च पञ्चमूलीबलाशृतम् ॥ १८३ ॥
 मधुयष्टिबलातैलघृतक्षीरैश्च सेचनम् ।
 पञ्चमूलीकषायेण कुर्याद्वा शीतवारिणा ॥ १८४ ॥
 कफावृते यवान्नानि जाङ्गला मृगपक्षिणः ।
 स्वेदास्तीक्ष्णा निरुहाश्च वमनं सविरेचनम् ॥ १८५ ॥
 जीर्णं सर्पिस्तथा तैलं तिलसर्षपजं शुभम् ।
 संसृष्टे कफपित्ताभ्यां पित्तमादौ विनिर्जयेत् ॥ १८६ ॥
 आमामाशयगतं दृष्ट्वा कफं वमनमाचरेत् ।
 पक्काशये विरेकं तु पित्ते सर्वत्रगे तथा ॥ १८७ ॥
 स्वेदैर्विष्यन्दिनः श्लेष्मा यदा पक्काशये स्थितः ।
 पित्तं वा दर्शयेद्विज्ञं वस्तिभिस्तौ विनिर्हरेत् ॥ १८८ ॥
 श्लेष्मणाऽनुगतं वातमुष्णैर्गोमूत्रसंयुतैः ।
 निरुहैः पित्तसंसृष्टं निर्हरेत् क्षीरसंयुतैः ॥ १८९ ॥
 मधुरौषधसिद्धैश्च तैलैस्तमनुवासयेत् ।

१ 'तु पाययेत्' इति पा० । २ 'पुराणसर्पिलैलं च' ह. । ३ 'मत्वा'
 इति पा० ।

शिरोगते तु सकफे धूमनस्यादि कारयेत् ॥ १९० ॥

हृते पित्ते कफे यः स्यादुरःस्रोतोऽनुगोऽनिलः ।

सशेषः स्यात् क्रिया तत्र कार्या केवलवातिकी ॥ १९१ ॥

रसावृते लङ्घनं स्यात् पाचनादि च शस्यते ।

शोणितेनावृते कुर्याद्वातशोणितकीं क्रियाम् ॥ १९२ ॥

प्रमेहवातमेदोघ्नीमाह्यवाते प्रयोजयेत् ।

स्वेदाभ्यङ्गरसक्षीरस्नेहा मांसावृते हिताः ॥ १९३ ॥

महास्नेहोऽस्थिमज्जस्थे पूर्ववद्वेतसाऽऽवृते ।

अन्नावृते तु वमनं पाचनं दीपनं लघु ॥ १९४ ॥

मूत्रलानि तु मूत्रेण स्वेदाः सोत्तरवस्तयः ।

शकृता तैलमैरण्डं बस्तिः स्नेहाश्च भेदिनः ॥ १९५ ॥

स्वस्थानस्थो बली दोषः प्राक् तं स्वरौषधैर्जयेत् ।

वमनैर्वा विरेकैर्वा बस्तिभिः शमनेन वा ॥ १९६ ॥

मारुतानां हि पञ्चानामन्योन्यावरणे शृणु ।

लिङ्गं व्याससमासाभ्यामुच्यमानं मयाऽनघ ॥ १९७ ॥

प्राणो बृणोत्युदानादीन् प्राणं वृण्वन्ति तेऽपि च ।

उदानाद्यास्तथाऽन्योन्यं सर्व एव यथाक्रमम् ॥ १९८ ॥

विंशत्यावरणान्येतान्युत्त्वणानां परस्परम् ।

मारुतानां हि पञ्चानां तानि सम्यक् प्रतर्कयेत् ॥ १९९ ॥

सर्वेन्द्रियोणां शून्यत्वं ज्ञात्वा स्मृतिबलक्षयम् ।

व्याने प्राणावृते लिङ्गं कर्म तत्रोर्ध्वजत्रुकम् ॥ २०० ॥

स्नेदोऽत्यर्थं लोमहर्षस्त्वग्दोषः सुप्तगात्रता ।

प्राणे व्यानावृते तत्र स्नेहयुक्तं विरेचनम् ॥ २०१ ॥

प्राणावृते समाने स्युर्जडगद्गदमूकताः ।

चतुष्प्रयोगाः शस्यन्ते स्नेहास्तल स्यापनाः ॥ २०२ ॥

१ 'कारयेद्रक्तसंसृष्टे' ह. । २ 'मूत्रावृते मूत्रलानि' इति पा० । ३ 'घ्रण्डतैलं
वर्चःस्थे स्निग्धोदावर्तवत् क्रिया' ह. । ४ 'बृणोत्यपानादीन्' इति पा० ।

समानेनावृतेऽपाने ग्रहणीपार्श्वहृद्गदाः ।

शूलं चामाशये तत्र दीपनं सर्पिरिष्यते ॥ २०३ ॥

शिरोग्रहः प्रतिश्यायो निःश्वासोच्छ्वाससंग्रहः ।

हृद्गो मुखशोषश्चाप्युदाने प्राणसंवृते ॥ २०४ ॥

तत्रोर्ध्वभागिकं कर्म कार्यमाश्वासनं तथा ।

कमौजोबलवर्णानां नाशो मृत्युरथापि वा ॥ २०५ ॥

उदानेनावृते प्राणे तं शनैः शीतवारिणा ।

सिञ्चेदाश्वासयेच्चैव(नं) सुखं चैवोपपादयेत् ॥ २०६ ॥

ऊर्ध्वगेनावृतेऽपाने छर्दिश्वासादयो गदाः ।

स्युर्वाते तत्र बस्त्यादि भोज्यं चैवानुलोमनम् ॥ २०७ ॥

मोहोऽल्पोऽग्निरतीसारं ऊर्ध्वगेऽपानसंवृते ।

वाते स्याद्वमनं तत्र दीपनं ग्राहि चाशनम् ॥ २०८ ॥

छर्द्याध्मानमुदावर्तगुल्मार्तिः परिकर्तिका ।

लिङ्गं व्यानावृतेऽपाने तं क्षिग्धैरनुलोमयेत् ॥ २०९ ॥

अपानेनावृते व्याने भवेद्विण्मूत्ररेतसाम् ।

अतिप्रवृत्तिस्तत्रापि सर्वं संग्रहणं मतम् ॥ २१० ॥

मूर्च्छां तन्त्रा प्रलापोऽङ्गसादोऽग्न्योजोबलक्षयः ।

समानेनावृते व्याने व्यायामो लघुभोजनम् ॥ २११ ॥

स्तब्धताऽल्पाग्निताऽस्वेदश्चेष्टाहानिर्निमीलनम् ।

उदानेनावृते व्याने तत्र पथ्यं मितं लघु ॥ २१२ ॥

पञ्चान्योन्यावृत्तानेवं वातान् बुध्येत लक्षणैः ।

एषां स्वकर्मणां हानिर्वृद्धिर्वाऽऽवरणे मता ॥ २१३ ॥

यथास्थूलं समुद्दिष्टमेतदावरणाष्टकम् ।

सलिङ्गभेषजं सन्ध्यबुधानां बुद्धिवृद्धये ॥ २१४ ॥

- १ 'उदानेनावृतेऽपाने' इति 'लङ्घनेनावृतेऽपाने' इति च पा० । २ 'मो-
होऽतिसारोऽग्निबधः' इति, - 'मोहोऽग्नितादोऽतीसारः' इति च पा० ।
३ 'स्वेदोऽग्निनाशः स्तब्धत्वं' इति पा० । ४ 'वाऽऽवरणं मतम्' इति पा० ।
५ 'भूयो बुधानां' इति पा० ।

स्थानान्यवेक्ष्य वातानां वृद्धिं हानिं च कर्मणाम् ।
 द्वादशावरणान्यन्यान्यभिलक्ष्य भिषग्जितम् ॥ २१५ ॥
 कुर्यादभ्यञ्जनस्नेहपानैबस्यादि सर्वशः ।
 क्रममुष्णमनुष्णं वा व्यत्यासादवचारयेत् ॥ २१६ ॥
 उदानं योजयेदूर्ध्वमपानं चानुलोमयेत् ।
 समानं शमयेच्चैव त्रिधा व्यानं तु योजयेत् ॥ २१७ ॥
 प्राणो रक्ष्यश्चतुर्भ्योऽपि स्थाने ह्यस्य स्थितिर्ध्रुवा ।
 स्वस्थानं गमयेदेवं वृत्तानेतान् विमार्गगान् ॥ २१८ ॥
 मूर्च्छा दाहो अमः शूलं विदाहः शीतकामि(म)ता ।
 छर्दनं च विदग्धस्य प्राणे पित्तसमावृते ॥ २१९ ॥
 घ्रीवनं क्षवथूद्गारनिःश्वासोच्छ्वाससंग्रहः ।
 प्राणे कफावृते रूपाण्यरुचिश्छर्दिरेव च ॥ २२० ॥
 मूर्च्छाघानि च रूपाणि दाहो नाभ्युरसः क्लमः ।
 ओजोभ्रंशश्च सौदश्चाप्युदाने पित्तसंवृते ॥ २२१ ॥
 आवृते श्लेष्मणोदाने वैवर्ण्यं वाक्स्वरग्रहः ।
 दौर्बल्यं गुरुगान्धर्वमरुचिश्चोपजायते ॥ २२२ ॥
 अतिस्वेदस्तृषा दाहो मूर्च्छा चारतिरेव च ।
 पित्तावृते समाने स्यादुपघातस्तथोष्मणः ॥ २२३ ॥
 अस्वेदो वह्निमान्द्यं च लोमहर्षस्तथैव च ।
 कफावृते समाने स्याद्वात्राणां चातिशीतता ॥ २२४ ॥
 व्याने पित्तावृते तु स्याद्दाहः सर्वाङ्गगः क्लमः ।
 गान्धर्वक्षेपसङ्गश्च ससंतापः सवेदनः ॥ २२५ ॥
 गुरुता सर्वगात्राणां पर्वसन्ध्यस्थ्यवग्रहः ।

१ 'नस्यपानादि सर्वशः' इति पा० । २ 'श्वासश्चाप्युदाने' इति पा० ।
 ३ 'नारुचिरेव च' इति, 'मूर्च्छां योऽरतिरेव च' इति च पा० । ४ 'पर्वस-
 न्ध्यस्थिवाग्रहः' ह. ।

व्याने कफावृते लिङ्गं गतिसङ्गस्तथाऽधिकः ॥ २२६ ॥
 हारिद्रमूत्रवर्चस्त्वं तापश्च गुदमेद्वयोः ।
 लिङ्गं पित्तावृतेऽपाने रजसश्चातिवर्तनम् ॥ २२७ ॥
 भिन्नामश्लेष्मसंसृष्टगुरुवर्चःप्रवर्तनम् ।
 श्लेष्मणा संवृतेऽपाने कफमेहस्य चागमः ॥ २२८ ॥
 लक्षणानां तु मिश्रत्वं पित्तस्य च कफस्य च ।
 उपलक्ष्य भिषग्विद्वान् मिश्रमावरणं वदेत् ॥ २२९ ॥
 यद्यस्य वायोर्निर्दिष्टं स्थानं तत्रेतरो स्थितौ ।
 दोषौ बहुविधान् व्याधीन् दर्शयेतां यथानिजान् ॥ २३० ॥
 आवृतं श्लेष्मपित्ताभ्यां प्राणं चोदानमेव च ।
 गरीयस्त्वेन पश्यन्ति भिषजः शास्त्रचक्षुषः ॥ २३१ ॥
 विशेषाजीवितं प्राणे उदाने संश्रितं बलम् ।
 स्यात्तयोः पीडनाद्धानिरायुषश्च बलस्य च ॥ २३२ ॥
 सर्वेऽप्येतेऽपरिज्ञाताः परिसंवत्सरास्तथा ।
 उपेक्षणादसाध्याः स्युरथवा दुरुपक्रमाः ॥ २३३ ॥
 हृद्रोगो विद्रधिः क्लीहा गुल्मोऽतीसार एव च ।
 भवन्त्युपद्रवास्तेषामावृतानामुपेक्षणात् ॥ २३४ ॥
 तस्मादावरणं वैद्यः पवनस्योपलक्षयेत् ।
 पञ्चात्मकस्य वातस्य पित्तेन श्लेष्मणाऽपि वा ॥ २३५ ॥
 भिषग्विजितमतः सम्यगुपलक्ष्य समाचरेत् ।
 अनभिष्यन्दिभिः स्निग्धैः स्रोतसां शुद्धिकारिभिः ॥ २३६ ॥
 कफपित्ताविरुद्धं यद्यच्च वातानुलोमनम् ।
 सर्वस्थानावृतेऽप्याशु तत् कार्यं मारुते हितम् ॥ २३७ ॥
 यापना बस्तयः प्रायो मधुराः सानुवासनाः ।
 प्रसमीक्ष्य बलाधिक्यं मृदु वा संसनं हितम् ॥ २३८ ॥
 रसायनानां सर्वेषामुपयोगः प्रशस्यते ।
 शैलस्य जतुनोऽत्यर्थं पयसा गुग्गुलोस्तथा ॥ २३९ ॥

१ तथा वसिः' ह. । २ 'संवृतं' ह. । ३ 'वातेन' इति पा० ।

च. २४

लेहं वा मार्गवप्रोक्तमभ्यस्येत् क्षीरभुङ्क्ष्वरः ।
 अभयामलकीयोक्तमेकादशसिताशतम् ॥ २४० ॥
 अपानेनावृते सर्वं दीपनं ग्राहि भेषजम् ।
 वातानुलोमनं यच्च पकाशयविशोधनम् ॥ २४१ ॥
 इति संक्षेपतः प्रोक्तमावृतानां चिकित्सितम् ।
 प्राणादीनां भिषक् कुर्याद्वितर्क्य स्वयमेव तत् ॥ २४२ ॥
 पित्तावृते तु पित्तघ्नैर्मास्तस्यानुलोमनैः ।
 कफावृते कफघ्नैस्तु मास्तस्यानुलोमनैः ॥ २४३ ॥
 लोके वाय्वर्कसोमानां दुर्विज्ञेया यथा गतिः ।
 तथा शरीरे वातस्य पित्तस्य च कफस्य च ॥ २४४ ॥
 क्षयं वृद्धिं समत्वं च तथैवावरणं भिषक् ।
 विज्ञाय पवनादीनां न विमुह्यति कर्मसु ॥ २४५ ॥

तत्र श्लोकौ ।

पञ्चात्मनः स्थानवशाच्छरीरे स्थानानि कर्माणि च देहधातोः ।
 प्रकोपहेतुः कुपितश्च रोगान्स्थानेषु चान्येषु वृत्तोऽवृत्तश्च ॥ २४६ ॥
 प्राणेश्वरः प्राणभृतां करोति क्रिया च तेषामखिला निरुक्ता ।
 तां देशसात्म्यर्तुबलान्यवेक्ष्य प्रयोजयेच्छास्त्रमतानुसारी ॥ २४७ ॥
 इत्यभिवेशकृते तन्त्रे चरकप्रतिसंस्कृते दृढबलसंपूरिते चिकित्सास्थाने
 वातव्याधिचिकित्सितं नामाष्टाविंशोऽध्यायः ॥ २८ ॥

एकोनविंशोऽध्यायः ।

अथातो वातशोणितचिकित्सितं

व्याख्यास्यामः ॥ १ ॥

इति ह स्माह भगवानात्रेयः ॥ २ ॥

१ 'मास्तस्याविरोधिभिः' इति पा० । २ 'मुमुह्यति कर्मविद' ह ।

हुताग्निहोत्रमासीनमृषिमध्ये पुनर्वसुम् ।
 पृष्टवान् गुरुमेकाग्रमग्निवेशोऽग्निवर्चसम् ॥ ३ ॥
 अग्निमारुततुल्यस्य संसर्गस्यातिलासृजोः ।
 हेतुलक्षणभैषज्यान्वयास्मै गुरुरब्रवीत् ॥ ४ ॥
 लवणारुलकटुक्षारस्निग्धोष्णाजीर्णभोजनैः ।
 क्लिन्नशुष्कांस्त्रुजानूपमांसपिण्याकमूलकैः ॥ ५ ॥
 कुलत्थमाषनिष्पावशाकादिपल्लेक्षुभिः ।
 दध्यारनालसौवीरशुक्तक्रसुरासवैः ॥ ६ ॥
 विरुद्धाध्यशनक्रोधदिवास्वप्नप्रजागरैः ।
 प्रायशः सुकुमाराणां मिष्टान्नरसभोजिनाम् ॥ ७ ॥
 (अचङ्कमणशीलानां कुप्यन्ते वातशोणितम् ।)
 अभिघातादशुद्ध्या च प्रदुष्टे शोणिते नृणाम् ॥ ८ ॥
 कषायकटुतिकाल्परूक्षाहारादभोजनात् ।
 हयोष्ट्रखरयानांस्वक्रीडाप्लवनलङ्घनात् ॥ ९ ॥
 उष्णे चाल्यध्वगमनाद्वावाद्याद्वेगलिग्रहात् ।
 वायुर्विवृद्धो वृद्धेन रक्तेनावारितः पथि ॥ १० ॥
 कृत्स्नं संदूषयेद्रक्तं तज्ज्ञेयं वातशोणितम् ।
 खुड्डुं (डं) वातबलासाध्यमाढ्यवातं च नामभिः ॥ ११ ॥
 तस्य स्थानं करौ पादावङ्गुल्यः सर्वसन्धयः ।
 कृत्वाऽऽदौ हस्तपादे तु मूलं देहं विधावति ॥ १२ ॥
 सौक्ष्म्यात् सर्वसरत्वाच्च पवनस्यासृजस्तथा ।
 (तन्मागैः सर्वतो यातं द्रवत्वात् सरणार्देपि ।
 तद्रवत्वात्सरत्वाच्च देहं गच्छेत् सिरायनैः ॥ १३ ॥)
 पर्वस्वभिहतं क्षुब्धं वक्रत्वादवतिष्ठते ।

१ 'मिथ्याहारविहारिणाम्' इति 'मिष्टान्नसुखभोजिनाम्' इति च पा० ।
 २ 'जायते' ह. । अयमर्थश्लोकः कचित्पुस्तके न पठ्यते । ३ 'सौक्ष्म्यात्
 सर्वसरत्वाच्च देहं गच्छन् सिरायनैः' इति पा० । ४ अयं श्लोको हस्त-
 लिखितपुस्तकेषु न पठ्यते । ५ 'सिरापथैः' इति पा० । ६ 'कुड्डं' ह. ।

स्थितं पित्तादिसंसृष्टं तास्ताः सृजति वेदनाः ॥ १३ ॥

करोति दुःखं तेष्वेव तस्मात् प्रायेण सन्धिषु ।

(भवन्ति वेदनास्तास्ता अत्यर्थं दुःसहा नृणाम् ॥ १५ ॥)

स्वेदोऽत्यर्थं न वा काष्ण्यं स्पर्शाज्ञत्वं क्षतेऽतिरुक् ।

सन्धिशैथिल्यमालस्यं सदनं पिङ्कोद्गमः ॥ १६ ॥

जानुजङ्घोरुक्कथ्यं सहस्रपादाङ्गसन्धिषु ।

निस्तोदः स्फुरणं भेदो गुरुत्वं सुप्तिरेव च ॥ १७ ॥

कण्डूः सन्धिषु रुग्भूत्वा भूत्वा नश्यति चासकृत् ।

वैवर्ण्यं मण्डलोत्पत्तिर्वातासृक्पूर्वलक्षणम् ॥ १८ ॥

उत्तानमथ गर्भीरं द्विविधं तत् प्रचक्षते ।

त्वङ्मांसाश्रयमुत्तानं गर्भीरं त्वन्तराश्रयम् ॥ १९ ॥

कण्डूदाहरुगायामतोदस्फुरणकुञ्चनैः ।

अन्विता श्यावरक्ता त्वग्बाह्ये ताम्रा तैथ्येभ्यते ॥ २० ॥

गर्भीरे श्वयथुः स्तब्धः कठिनोऽन्तर्भृशार्तिमान् ।

श्यावस्ताम्रोऽथवा दाहतोदस्फुरणपाकवान् ॥ २१ ॥

रुग्निदाहान्वितोऽभीक्ष्णं वायुः सन्ध्यस्थिमज्जसु ।

छिन्दन्निव चरत्यन्तर्वक्रीकुर्वन् वेगवान् ॥ २२ ॥

करोति खर्जं पङ्क्तुं वा शरीरे सर्वतश्चरन् ।

सर्वैलिङ्गैश्च विज्ञेयं वातासृग्भयाश्रयम् ॥ २३ ॥

तत्र वातेऽधिके वा स्वाद्रुके पित्ते कफेऽपि वा ।

संसृष्टेषु समस्तेषु यच्च तच्छृणु लक्षणम् ॥ २४ ॥

विशेषतः सिरायामशूलस्फुरणतोदनम् ।

शोथस्य काष्ण्यं रौक्ष्यं च श्यावतावृद्धिहानयः ॥ २५ ॥

धमन्यङ्गुलिसन्धीनां सङ्कोचोऽङ्गग्रहोऽतिरुक् ।

कुञ्चनस्तम्भने शीतप्रद्वेषश्चानिलोत्तरे ॥ २६ ॥

१ अयमर्षश्चोको हस्तलिखितपुस्तकेषु न पठ्यते । २ 'तयोच्यते' इति पा० । ३ 'यद्यत्तच्छृणु' ह । ४ 'श्रानिलेऽधिके' ह ।

श्वयथुर्भृशरूक् तोदस्ताम्रश्चिमिचिमायते ।

स्निग्धरूक्षैः शमं नैति कण्डूक्केदान्वितोऽसृजि ॥ २७ ॥

विदाहो वेदना मूर्च्छा स्वेदस्तृष्णा मदो भ्रमः ।

रागः पाकश्च भेदश्च शोषश्चोक्तानि पैत्तिके ॥ २८ ॥

स्तैमित्यं गौरवं स्नेहः सुसिर्मन्दा च रूक् कफे ।

हेतुलक्षणसंसर्गाद्विद्याद्वन्द्वं त्रिदोषजम् ॥ २९ ॥

एकदोषानुगं साध्यं नवं याप्यं द्विदोषजम् ।

त्रिदोषजमसाध्यं स्याद्यस्य च स्युरुपद्रवाः ॥ ३० ॥

अस्वमारोचकश्चासमांसकोथशिरोग्रहाः ।

मूर्च्छायमदरूक्तृष्णाज्वरमोहप्रवेपकाः ॥ ३१ ॥

हिक्कापौडुल्यवीसर्पपाकतोदभ्रमक्लमाः ।

अङ्गुलीवक्रता स्फोटो दाहमर्मग्रहाबुद्धाः ॥ ३२ ॥

एतैरुपद्रवैर्वर्ज्यं मोहेनैकेन वाऽपि यत् ।

संप्रस्त्रावि विवर्णं च स्तब्धमर्बुदकृच्च यत् ॥ ३३ ॥

वर्जयेद्यच्च संकोचकरमिन्द्रियतापनम् ।

अकृत्स्नोपद्रवं याप्यं साध्यं स्यान्निरुपद्रवम् ॥ ३४ ॥

रक्तमार्गं विहत्याशु शाखासन्धिषु मारुतः ।

निवेद्यान्योन्यमावार्य वेदनाभिर्हरेदसून् ॥ ३५ ॥

तत्र सुखेदसूक् शृङ्गजलौकःसूच्यलाबुभिः ।

प्रच्छन्नैर्वा सिराभिर्वा यथादोषं यथाबलम् ॥ ३६ ॥

रुग्दाहतोदरागार्तादसूक् स्त्राव्यं जलौकसा ।

शृङ्गैस्तुम्बैर्हरेत् सुप्तिकण्डूचिमिचिमाहतम् ॥ ३७ ॥

देशादेशं ब्रजत् स्त्राव्यं सिराभिः प्रच्छनेन वा ।

अङ्गुलानौ न तु स्त्राव्यं रूक्षे वातोत्तरे च यत् ॥ ३८ ॥

१ 'शोफश्चोक्तानि' ह. । २ 'तु यस्य' ह. । ३ 'पाण्डुत्व' ह. ।

४ 'शृङ्गैस्तुम्बैश्च मतिमान् कण्डूचिमिचिमाहतम्' इति पा० । ५ 'अङ्गे-
म्लाने न तु स्त्राव्यं रूक्षं वातोत्तरं च यत्' इति पा० ।

गग्भीरं श्वयथुं स्तम्भं कम्पं स्नायुसिरामयान् ।
 ग्लानिं चापि ससङ्कोचां कुर्याद्वायुरसृक्क्षयात् ॥ ३९ ॥
 खाङ्ग्यादीन् वातरोगांश्च मृत्युं चाल्पसेचितम् ।
 कुर्यात्तस्मात् प्रमाणेन स्निग्धाद्रक्तं विनिर्हरेत् ॥ ४० ॥
 विरेच्यः स्नेहयित्वाऽऽदौ स्नेहयुक्तैर्विरेचनैः ।
 रुक्षैर्वा मृदुभिः शस्तमसकृद्वस्तिकर्म च ॥ ४१ ॥
 सेकाभ्यङ्गप्रदेहाश्च स्नेहाः प्रायोऽविदाहिनः ।
 वातरक्ते प्रशस्यन्ते विशेषं तु निबोध मे ॥ ४२ ॥
 बाह्यमालेपनाभ्यङ्गपरिषेकोपनाहनैः ।
 विरेकास्थापनस्नेहपानैर्गग्भीरमाचरेत् ॥ ४३ ॥
 सर्पिस्तैलवसामज्जपानाभ्यञ्जनवस्तिभिः ।
 सुखोष्णैरुपनाहैश्च वातोत्तरमुपाचरेत् ॥ ४४ ॥
 विरेचनैर्धृतक्षीरपानैः सेकैः सबस्तिभिः ।
 शीतैर्निर्वापणैश्चापि रक्तपित्तोत्तरं जयेत् ॥ ४५ ॥
 वमनं मृदु नात्यर्थं स्नेहसेकौ विलङ्घनम् ।
 कोष्णा लेपाश्च शस्यन्ते वातरक्ते कफोत्तरे ॥ ४६ ॥
 कफवातोत्तरे शीतैः प्रलिप्ते वातशोणिते ।
 दाहशोथरुजाकण्डूविवृद्धिः स्तम्भनाद्भवेत् ॥ ४७ ॥
 रक्तपित्तोत्तरे चोष्णैर्दाहः क्लेदोऽवदारणम् ।
 भवेत्तस्माद्भिषग्दोषबलं बुद्ध्वाऽऽचरेत् क्रियाम् ॥ ४८ ॥
 दिवास्त्रमं ससन्तापं व्यायामं मैथुनं तथा ।
 कटूष्णं गुर्वभिष्यन्दि लवणाम्लं च वर्जयेत् ॥ ४९ ॥
 पुराणयवगोधूमनीवाराः शालिषष्टिकाः ।
 भोजनार्थं रसार्थं वा विष्किरप्रतुदा हिताः ॥ ५० ॥
 आढक्यश्चणका मुद्गा मसूराः समकुष्ठकाः ।
 यूषार्थं बहुसर्पिष्काः प्रशस्ता वातशोणिते ॥ ५१ ॥

१ 'चातीव सेचितम्' ह. ।

सुनिषण्णकवेत्राग्रकाकमाचीशतावरी- ।
 वास्तुकोपोदिकाशाकं शाकं सौवर्चलं तथा ॥ ५२ ॥
 घृतमांसरसैर्भृष्टं शाकसात्माय दापयेत् ।
 व्यञ्जनार्थं तथा गव्यं माहिषाजं पयो हितम् ॥ ५३ ॥
 इति संक्षेपतः प्रोक्तं वातरक्तचिकित्सितम् ।
 एतदेव पुनः सर्वं व्यासतः संप्रवक्ष्यते ॥ ५४ ॥
 श्रावणीक्षीरकाकोलीजीवकर्षभकैः समैः ।
 सिद्धं समधुकैः सर्पिः सक्षीरं वातरक्तनुत् ॥ ५५ ॥
 बलामतिबलां मेदामात्मगुतां शतवरीम् ।
 काकोलीं क्षीरकाकोलीं रास्त्रामृद्धिं च पेषयेत् ॥ ५६ ॥
 घृतं चतुर्गुणक्षीरं तैः सिद्धं वातरक्तनुत् ।
 हृत्पाण्डुरोगवीसर्पकामलाज्वरनाशनम् ॥ ५७ ॥
 त्रायन्तिकातामलकीद्विकाकोलीशतावरी- ।
 कशेरुकाकषायेण कलकैरेतैः पचेद्भृतम् ॥ ५८ ॥
 दत्त्वा परुषकद्राक्षाकाश्मर्यैश्चुरकान् समान् ।
 पृथग्विदार्याः स्वरसं तथा क्षीरं चतुर्गुणम् ॥ ५९ ॥
 एतत् प्रायोगिकं सर्पिः पारुषकमिति स्मृतम् ।
 वातरक्ते क्षते क्षीणे वीसर्पे पैत्तिके ज्वरे ॥ ६० ॥
 इति पारुषकं घृतम् ।
 द्वे पञ्चमूले वर्षाभूमेरण्डं सपुनर्नवम् ।
 मुद्गरपर्णी महामेदां माषपर्णी शतावरीम् ॥ ६१ ॥
 शङ्खपुष्पीमवाक्पुष्पीं रास्त्रामतिबलां बलाम् ।
 पृथग्विद्वपलिकं कृत्वा जलद्रोणे विपाचयेत् ॥ ६२ ॥
 पादशेषे समान् क्षीरधात्रीक्षुच्छागलान् रसान् ।

१ 'स्पष्टं' । २ 'दाहनाशनम्' ग. । ३ 'त्रायन्तिका चामलकी द्विकाकोली
 च पिप्पली । दत्त्वा परुषकद्राक्षाकाश्मर्यैश्चुरसं समम्' इति पा० । ४ 'पृथग्रसं
 विदार्याश्च' ह. । ५ 'शङ्खपुष्पीं शताह्वां च' ह. । ६ 'पृथग्विद्वपलिकान्
 भागान्' इति पा० ।

घृताढकेन संयोज्य शनैर्मृद्वग्निना पचेत् ॥ ६३ ॥
 कल्कानावाप्य मेदे द्वे काश्मर्यफलमुत्पलम् ।
 त्वक्क्षीरीं पिप्पलीं द्राक्षां पद्मबीजं पुनर्नवाम् ॥ ६४ ॥
 नागरं क्षीरकाकोलीं पद्मकं बृहतीद्वयम् ।
 वीरां शृङ्गाटकं भव्यमुरुमाणं निकोचकम् ॥ ६५ ॥
 खर्जूरक्षोटवाताममुज्जाताभिषुकांस्तथा ।
 एतैर्घृताढके सिद्धे क्षौद्रं शीते प्रदापयेत् ॥ ६६ ॥
 सम्यक् सिद्धं च विज्ञाय सुगुप्तं संनिधापयेत् ।
 कृतरक्षाविधिं तच्च ग्राशयेदक्षसंमितम् ॥ ६७ ॥
 पाण्डुरोगं ज्वरं हिकां स्वरमेदं भगन्दरम् ।
 पार्श्वशूलं क्षयं कासं प्लीहानं वातशोणितम् ॥ ६८ ॥
 क्षतशोषमपस्मारमश्मरीं शर्करां तथा ।
 सर्वाङ्गैकाङ्गरोगांश्च मूत्रसङ्गं च नाशयेत् ॥ ६९ ॥
 बलवर्णकरं धन्यं बलीपलितनाशनम् ।
 जीवनीयसिद्धं सर्पिर्वृष्यं बन्ध्यासुतप्रदम् ॥ ७० ॥
 इति जीवनीयं घृतम् ।
 द्राक्षामधु(धू)क्तोयाभ्यां सिद्धं वा ससितोपलम् ।
 पिबेद्धृतं तथा क्षीरं गुडूचीस्वरसे शृतम् ॥ ७१ ॥
 जीवकर्षभकौ मेदामृग्यप्रोक्तां शतावरीम् ।
 मधुकं मधुपर्णीं च काकोलीद्वयमेव च ॥ ७२ ॥
 मुद्गमाषाख्यपर्णिन्यौ दशमूलपुनर्नवे ।
 बलाऽमृता विदारी च साश्वगन्धाऽश्मभेदकः ॥ ७३ ॥
 एषां कषायकल्काभ्यां सर्पिस्तैलं च साधयेत् ।
 लाभतश्च वसा मज्जा धान्वप्रातुदवैष्किरात् ॥ ७४ ॥
 चतुर्गुणेन पयसा तत् सिद्धं वातशोणितम् ।
 सर्वदेहाश्रितं हन्ति व्याधीन् घोरांश्च वातजान् ॥ ७५ ॥

१ 'बदराक्षोट' इति पा० । २ 'भक्ष्ये शुज्याच्चङ्क्रमतः सदा' ह.
 ३ 'कुर्यात् कषायं कल्कं च ताभ्यां तैलं घृतं पचेत्' ह. ।

स्थिरा श्वदंष्ट्रा बृहती सारिवा सशतावरी ।
 काश्मर्याण्यात्मगुप्ता च वृश्चीरं द्वे बले तथा ॥ ७६ ॥
 एषां काये चतुःक्षीरं पृथक् तैलं पृथग् घृतम् ।
 मेदाशतावरीयष्टीजीवन्ती जीवकर्षभैः ॥ ७७ ॥
 पक्त्वा मात्रा ततः क्षीरत्रिगुणाऽध्यर्धशर्करा ।
 खजेन मथिता पेया वातरक्ते त्रिदोषजे ॥ ७८ ॥
 तैलं पयः शर्करां च पाययेद्वा समूर्द्धितम् ।
 सर्पिलैलसिताक्षौद्रैर्मिश्रं वाऽपि पिबेत् पयः ॥ ७९ ॥
 अंशुमत्या शृतः प्रस्थः पयसः ससितोपलः ।
 पाने प्रशस्यते तद्वत् पिप्पलीनागरैः शृतः ॥ ८० ॥
 बलाशतावरीरास्नादशमूलैः सपीलुभिः ।
 श्यामैरण्डस्थिराभिश्च वातार्तिघ्नं शृतं पयः ॥ ८१ ॥
 धारोष्णं मूत्रयुक्तं वा क्षीरं दोषानुलोमनम् ।
 पिबेद्वा सन्निवृच्चूर्णं पित्तरक्तावृत्तानिलः ॥ ८२ ॥
 क्षीरैणैरण्डतैलं वा प्रयोगेण पिबेन्नरः ।
 बहुदोषो विरेकार्थं जीर्णं क्षीरौदनाशनः ॥ ८३ ॥
 कषायमभयानां वा घृतभृष्टं पिबेन्नरः ।
 क्षीरानुपानं त्रिवृताचूर्णं द्राक्षारसेन वा ॥ ८४ ॥
 काश्मर्यं त्रिवृतां द्राक्षां त्रिफलां सपरुषकाम् ।
 शृतां पिबेद्विरेकाय लवणक्षौद्रसंयुताम् ॥ ८५ ॥
 त्रिफलायाः कषायं वा पिबेत् क्षौद्रेण संयुतम् ।
 धात्रीहरिद्रामुस्तानां कषायं वा कफाधिके ॥ ८६ ॥
 योगैश्च कल्पविहितैरसकृत् विरेचयेत् ।
 मृदुभिः क्षेहसंयुक्तैर्ज्ञात्वा वातं मलावृतम् ॥ ८७ ॥
 निर्हरेद्वा मलं तस्य सघृतैः क्षीरबस्तिभिः ।
 न हि बस्तिसमं किञ्चिद्वातरक्तचिकित्सितम् ॥ ८८ ॥

१ 'क्षीरद्विगुणा' ह. । २ 'पयसा' ह. । ३ 'कषायमृतानां' ग. ।

वस्तिवंक्षणपाश्वोरुपवास्थिजठरार्तिषु ।

उदावर्ते च शस्यन्ते निरूहाः सानुवासनाः ॥ ८९ ॥

दद्यात्तैलानि चेमानि वस्तिकर्मणि बुद्धिमान् ।

नस्याभ्यञ्जनसेकेषु दाहशूलोपशान्तये ॥ ९० ॥

मधुयष्ट्यास्तुलायास्तु कषाये पादशेषिते ।

तैलाढकं समक्षीरं पचेत् कल्कैः पलोन्मितैः ॥ ९१ ॥

शतपुष्पावरीमूर्वापयस्यागुरुचन्दनैः ।

स्थिराहंसपदीमांसीद्विमेदामधुपर्णिभिः ॥ ९२ ॥

काकोलीक्षीरकाकोलीतामलकयृद्धिपद्मकैः ।

जीवकर्षभजीवन्तीत्वक्पत्रनखवालकैः ॥ ९३ ॥

प्रपौण्डरीकमज्जिष्ठासारिवैन्द्रीबितुन्नकैः ।

चतुःप्रयोगात्तद्वन्ति तैलं मास्तुशोणितम् ॥ ९४ ॥

सोपद्रवं साङ्गशूलं सर्वगात्रानुगं तथा ।

वातासृक्पित्तदाहार्तिज्वरघ्नं बलवर्णकृत् ॥ ९५ ॥

मधुकस्य शतं द्राक्षा खर्जूराणि परुषकम् ।

मधुकौदनपाकयौ च प्रस्थं मुञ्जातकस्य च ॥ ९६ ॥

काश्मर्याढकमित्येतच्चतुर्द्रोणे पचेदपाम् ।

शेषेऽष्टभागे पूते च तस्मिन्तैलाढकं पचेत् ॥ ९७ ॥

तथाऽऽमलककाश्मर्यविदारीक्षुरसैः समैः ।

चतुर्द्रोणेन पयसा कल्कं दत्त्वा पलोन्मितम् ॥ ९८ ॥

कदम्बामलकाक्षोटपद्मबीजकशेरुकम् ।

शृङ्गाटकं शृङ्गवेरं लैवणं पिप्पलीं सिताम् ॥ ९९ ॥

जीवनीयैश्च तत् सिद्धं क्षौद्रप्रस्थेन संसृजेत् ।

नस्याभ्यञ्जनपानेषु बस्तौ चापि नियोजयेत् ॥ १०० ॥

वातव्याधिषु सर्वेषु मन्यास्तम्भे हनुग्रहे ।

१ 'मधुपर्ण्याः पलशतं' ग. 'मधुयष्ट्याः पलशतं' ह. । २ 'प्रपौण्डरीकमधु' ह. । ३ 'लवली' ह. ।

सर्वाङ्गैकाङ्गवाते च क्षतक्षीणे क्षतज्वरे ॥ १०१ ॥

सुकुमारकमित्येतद्वातास्त्रामयनाशनम् ।

स्वरवर्णकरं तैलमारोग्यबलपुष्टिदम् ॥ १०२ ॥

इति सुकुमारकतैलम् ।

गुडूचीं मधुकं हस्त्रं पञ्चमूलं पुनर्नवाम् ।

रास्त्रामेरण्डमूलं च जीवनीयानि लाभतः ॥ १०३ ॥

पलानां शतकैर्भागैर्बलापञ्चशतं तथा ।

कोलबिल्वयवान्माषान् कुलस्थांश्चाढकोन्मितान् ॥ १०४ ॥

काश्मर्याणां सुशुष्काणां द्रोणं द्रोणशतेऽम्भसि ।

साधयेज्जर्जरं धौतं चतुर्द्रोणं च शेषयेत् ॥ १०५ ॥

तैलद्रोणं पचेत्तेन दत्त्वा पञ्चगुणं पयः ।

पिष्ट्वा त्रिपलिकं चैव चन्दनोशीरकेशरम् ॥ १०६ ॥

पत्रैलागुरुकुष्ठानि तगरं मधुयष्टिकाम् ।

मज्जिष्ठाष्टपलं चैव तत् सिद्धं सार्वभौगिकम् ॥ १०७ ॥

वातरक्ते क्षतक्षीणे भारात् क्षीणरेतसि ।

वेपनाक्षेपभग्नानां सर्वाङ्गैकाङ्गरोगिणाम् ॥ १०८ ॥

योनिदोषमपस्मारमुन्मादं विषमज्वरम् ।

हन्यात् पुंसवनं चैतत्तैलाग्र्यममृताह्वयम् ॥ १०९ ॥

इत्यमृताद्यं तैलम् ।

पञ्चवेतसयष्ट्या ह्रस्वेनिलापञ्चकोत्पलैः ।

पृथक्पञ्चपलैर्दूर्ध्मबलाचन्दनकिंशुकैः ॥ ११० ॥

जले शृतैः पचेत्तैलग्रस्थं सौवीरसंमितम् ।

लोध्रकालीयकोशीरजीवकर्षभकेशरैः ॥ १११ ॥

मदन्यन्तीलतापत्रपद्मकेशरपद्मकैः ।

प्रपौण्डरीककाश्मर्यमांसीमेदाप्रियङ्गुभिः ॥ ११२ ॥

१ 'सर्वाङ्गैकाङ्गजे वाते तैलमेतत् प्रशस्यते' ह. । २ 'खञ्जपञ्जुताम्' ह. ।

कुङ्कुमस्य पलाधेन मज्जिष्ठायाः पलेन च ।

महापद्ममिदं तैलं वातासृग्ज्वरनाशनम् ॥ ११३ ॥

इति महापद्मं तैलम् ।

पद्मकोशीरयष्ट्याह्वरजनीकाथसाधितम् ।

स्यात् पिष्टैः सर्जमज्जिष्ठावीराकाकोलिचन्दनैः ॥ ११४ ॥

खुड्वाकपद्ममिदं तैलं वातासृग्दाहनुत् ।

इति खुड्वाकपद्मकतैलम् ।

मधुयष्ट्याः पलं पिष्ट्वा तैलप्रस्थं चतुर्गुणे ॥ ११५ ॥

क्षीरे साध्यं शतं कृत्वा तदेव मधुकाच्छृते ।

सिद्धं देयं विषोर्नमादवातासृग्नासकासनुत् ॥ ११६ ॥

हृत्पाण्डुरोगवीसर्पकामलादाहनाशनम् ।

इति शतपाकं मधुपर्णीतैलम् ।

बलाकषायकल्काभ्यां तैलं क्षीरसमं पचेत् ॥ ११७ ॥

सहस्रशतपाकं वा वातासृग्वातरोगनुत् ।

रसायनमिदं श्रेष्ठमिन्द्रियाणां प्रसादनम् ॥ ११८ ॥

जीवनं बृंहणं स्वयं शुक्रासृग्दोषनाशनम् ।

इति सहस्रपाकं वा शतपाकं बलातैलम् ।

गुडूचीरसदुग्धाभ्यां तैलं द्राक्षारसेन वा ॥ ११९ ॥

सिद्धं मधुकाश्मर्यरसैर्वा वातरक्तनुत् ।

भारनालाढके तैलं पादसर्जरसं शृतम् ॥ १२० ॥

प्रभूते मथितं तोये ज्वरदाहार्तिनुत् परम् ।

समधूच्छिष्टमज्जिष्टं ससर्जरससारिवम् ॥ १२१ ॥

पिण्डतैलं तदभ्यङ्गाद्वातरक्तरुजापहम् ।

इति पिण्डतैलम् ।

दक्षमूलशृतं क्षीरं सद्यः शूलनिवारणम् ॥ १२२ ॥

परिषेकोऽनिलप्राये तद्वत् कोष्णेन सर्पिषा ।

१ 'त्रिदोषे स्याद्वातास्ते आसकासनुत्' ह. ।

स्नेहैर्मधुरसिद्धैर्वा चतुर्भिः परिषेचयेत् ॥ १२३ ॥
 स्तम्भाक्षेपकशूलार्तं कोष्णेर्दाहे तु शीतलैः ।
 तद्वद्द्रव्याविकच्छागैः क्षीरैस्तैलविमिश्रितैः ॥ १२४ ॥
 क्राथैर्वा जीवनीयानां पञ्चमूलस्य वा भिषक् ।
 द्राक्षेश्वरसमघानि दधिमस्त्वग्लकाञ्जिकम् ॥ १२५ ॥
 सेकार्थं तण्डुलक्षौद्रशर्कराम्बु च शस्यते ।
 कुमुदोत्पलपद्माद्यैर्मणिहारैः सचन्दनैः ॥ १२६ ॥
 शीततोयानुगैर्दाहे श्रोक्षणं स्पर्शनं हितम् ।
 चन्द्रपादाम्बुसंसिक्ते क्षौमपद्मदलच्छदे ॥ १२७ ॥
 शयने पुलिनस्पर्शे शीतमाहृतवीजिते ।
 चन्दनार्द्रस्तनकराः प्रिया नार्यः प्रियंवदाः ॥ १२८ ॥
 स्पर्शशीताः सुखस्पर्शां गन्ति दाहं रुजं क्लमम् ।
 सरागे सरुजे दाहे रक्तं विश्वाव्य लेपयेत् ॥ १२९ ॥
 मधुकाश्चत्स्वज्वांसीवीरोदुम्बरशाद्वलैः ।
 जलजैर्यवचूर्णैर्वा सयष्ट्याह्वयधृतैः ॥ १३० ॥
 सर्पिषा जीवनीयैर्वा पिष्टैर्लेपोऽर्तिदाहनुत् ।
 तिलाः प्रियालं मधुकं बिसं मूलं च वेतसार्त् ॥ १३१ ॥
 आजेन पयसा पिष्टः प्रलेपो दाहरागनुत् ।
 प्रपौण्डरीकमञ्जिष्ठादार्वांमधुकचन्दनैः ॥ १३२ ॥
 सितोपलैरकासक्तुमसूरोशीरपद्मकैः ।
 लेपो रुग्दाहवीसर्परागशोफनिवारणः ॥ १३३ ॥
 पित्तरक्तोत्तरे त्वेते, लेपान् वातोत्तरे शृणु ।
 वातघ्नैः साधितः स्निग्धः कृशरो मुद्गपायसः ॥ १३४ ॥
 तिलसर्षपपिण्डाश्चाप्युपनाहा रुजापहाः ।
 औदकप्रसहानूपवेशवाराः सुसंस्कृताः ॥ १३५ ॥
 जीवनीयोषधेः स्नेहयुक्ताः स्युरुपनाहने ।

१ 'विम्बीमूलं च वेतसम्' ह. । २ 'मुस्तकोशीरपद्मकैः' ह. ।

स्तम्भतोदरुगायास(म)शोथाङ्गग्रहनाशनाः ॥ १३६ ॥
 जीवनीयौषधैः सिद्धा सपयस्का वसाऽपि वा ।
 घृतं सहचरान्मूलं जीवन्ती छागलं पयः ॥ १३७ ॥
 लेपः पिष्टास्तिलास्तद्गृष्टाः पयसि निर्वृताः ।
 क्षीरपिष्टमुमालेपमेरण्डस्य फलानि वा ॥ १३८ ॥
 कुर्याच्छूलनिवृत्त्यर्थं शताह्वामधिकेऽनिले ।
 समूलाग्रच्छदैरण्डकाथे द्विप्रस्थिकं पृथक् ॥ १३९ ॥
 घृतं तैलं वसा मज्जा चानूपमृगपक्षिणाम् ।
 कल्कार्थं जीवनीयानि गव्यं क्षीरमथाजकम् ॥ १४० ॥
 हरिद्रोत्पलकुष्ठैलाशताह्वान्श्चहनच्छदान् ।
 बिल्वमात्रान् पृथक् पुष्पं काकुभं चापि साधयेत् ॥ १४१ ॥
 मधूच्छिष्टपलान्यष्टौ दद्याच्छीतेऽवतारिते ।
 शूलेनैषोऽर्दिताङ्गानां लेपः सन्धिगतेऽनिले ॥ १४२ ॥
 वातरक्ते च्युते भग्ने खञ्जे कुञ्जे च शस्यते ।
 शोफगौरवकण्ड्वाद्यैर्युक्ते त्वस्मिन् कफोत्तरे ॥ १४३ ॥
 मूलक्षा(क्षी)रसुरापकघृतमभ्यञ्जने हितम् ।
 पन्नकं त्वक् समधुकं सारिवा चेति तैर्घृतम् ॥ १४४ ॥
 सिद्धं समधुशुक्तं स्यात् सेकाभ्यङ्गे कफोत्तरे ।
 क्षारसैलं गवां मूलं जलं च कटुकैः शृतम् ॥ १४५ ॥
 परिषेके प्रशंसन्ति वातरक्ते कफोत्तरे ।
 लेपः सर्षपनिम्बार्कहिंसाक्षी(क्षा)रतिलैर्हितः ॥ १४६ ॥
 श्रेष्ठः सिद्धः कपित्थत्वग्घृतक्षीरैः ससक्तुभिः ।
 गृहधूमो वचा कुष्ठं शताह्वा रजनीद्वयम् ॥ १४७ ॥
 प्रलेपः शूलनुद्रातरक्ते वातकफोत्तरे ।
 तगरं त्वक् शताह्वैला कुष्ठं मुस्तं हरेणुका ॥ १४८ ॥

१ 'शताह्वारुणच्छदान्' ह. । २ 'दद्याच्चात्रावतारिते' इति पा० ।
 ३ 'द्वे हरिद्रावचाऽगारधूमकुष्ठशताह्विकाः' ह. ।

दाह व्याघ्रनखं चाम्लपिष्टं वातकफार्तिनुत् ।
 मधुशिग्रोर्हितं तद्वद्बीजं धान्याम्लसंयुतम् ॥ १४९ ॥
 मुहूर्तं लिप्तमलैश्च सिञ्चेद्वातकफोत्तरम् ।
 विफलाव्योषपैलात्वक्क्षीरीचित्रकं वचाम् ॥ १५० ॥
 विडङ्गं पिप्पलीमूलं लोमशां वृषकत्वचम् ।
 ऋद्धिं तामलकीं चयं समभागानि पेषयेत् ॥ १५१ ॥
 कल्यं लिप्तमयस्पात्रे मध्याह्ने भक्षयेत् ततः ।
 वर्जयेद्दधिशुक्तानि क्षारं वैरोधिकानि च ॥ १५२ ॥
 वातास्त्रे सर्वदोषेऽपि हितं शूलादिते परम् ।
 बुद्ध्या स्थानविशेषांश्च दोषाणां च बलाबलम् ॥ १५३ ॥
 चिकित्सितमिदं कुर्याद्दूहापोहविकल्पवित् ।
 कुपिते मार्गसंरोधान्मेदसो वा कफस्य वा ॥ १५४ ॥
 अतिवृद्धाऽनिले चादौ शस्त्रं स्नेहनबृंहणम् ।
 व्यायामशोधनारिष्टमूलपानैर्विरेचनैः ॥ १५५ ॥
 तक्राभयाप्रयोगैश्च क्षपयेत् कफमेदसी ।
 बोधिवृक्षकषायं तु प्रपिबेन्मधुना सह ॥ १५६ ॥
 वातरक्तं जयत्याशु त्रिदोषमपि दाहणम् ।
 पुराणयवगोधूमशीर्ध्वरिष्टसुरासवैः ॥ १५७ ॥
 शिलाजतुप्रयोगैश्च गुग्गुलोर्माक्षिकस्य च ।
 पेश्वाद्वाते क्रियां कुर्याद्वातरक्तप्रसादनीम् ॥ १५८ ॥
 गम्भीरं रक्तमाक्रान्तं स्याच्चेद्वा तद्विवर्जयेत् ।
 रक्तपित्तातिवृद्ध्या तु पाकमाशु नियच्छति ॥ १५९ ॥
 भिन्नं खवति वा रक्तं विदग्धं पृथमेव वा ।
 तयोः क्रिया विधातव्या व्यधशोधनरोपणैः ॥ १६० ॥
 कुर्यादुपद्रवाणां च क्रियां स्वात् स्वाच्चिकित्सितात् ।

१ 'लिप्तमल्पं च सिद्धं वातकफोत्तरे' ह. । २ 'लाङ्गलिनी' ह. । ३ 'लि-
 प्त्वाऽऽयसीं पानीं' ह. । ४ 'मध्वरिष्टसुरासवैः' इति पा० । ५ 'पेश्वाद्वाते-
 क्रियां कुर्याद्वा' च रक्तप्रसादनी' ह. । ६ 'स्याच्चेत्तद्वातवज्जयेत्' ह. ।

तत्र श्लोकाः ।

हेतुः स्थानानि मूलं च यस्मात् प्रायेण सन्धिषु ॥ १६१ ॥
 कुप्यति प्राक् च यद्रूपं द्विविधस्य च लक्षणम् ।
 पृथक् भिन्नस्य लिङ्गं च दोषाधिक्यमुपद्रवाः ॥ १६२ ॥
 साध्यं याप्यमसाध्यं च क्रिया साध्यस्य चाखिला ।
 वातरक्तस्य निर्दिष्टा समासव्यासतस्तथा ॥ १६३ ॥
 महर्षिणाऽग्निवेशाय तथैवावस्थिकी क्रिया ।

इत्यग्निवेशकृते तन्त्रे चरकप्रतिसंस्कृते दृढबलसंपूरिते चिकित्सास्थाने
 वातशोणितचिकित्सितं नामैकोनत्रिंशोऽध्यायः ॥ २९ ॥

त्रिंशोऽध्यायः ।

अथातो योनिव्यापच्चिचिकित्सितमध्यायं

व्याख्यास्यामः ॥ १ ॥

इति ह स्माह भगवानात्रेयः ॥ २ ॥

तीर्थदिव्यौषधिमतश्चित्रधातुशिलावतः ।

पुण्ये हिमवतः पार्श्वे सुरसिद्धर्षिसेविते ॥ ३ ॥

विहरन्तं तपोयोगात्तत्त्वज्ञानार्थदर्शिनम् ।

पुनर्वसुं जितात्मानमग्निवेशोऽनुपृष्टवान् ॥ ४ ॥

भगवन् यदपत्यानां मूलं नार्थः परं नृणाम् ।

तद्विधातो गदैश्चासां क्रियते योनिमाश्रितैः ॥ ५ ॥

तस्मात्तेषां समुत्पत्तिमुत्पन्नानां च लक्षणम् ।

सौषधं श्रोतुमिच्छामि प्रजानुग्रहकाम्यया ॥ ६ ॥

इति शिष्येण पृष्टस्तु प्रोवाचर्षिर्वरोऽत्रिजः ।

विंशतिर्व्यापदो योनेर्निर्दिष्टा रोगसंग्रहे ॥ ७ ॥

१ 'प्रायश्च' ह. ।

२ 'दिव्यचित्रौषधिमते चित्रधातुशिलातले' ह. ।

३ 'प्रोवाच हितकाम्यया' ह. ।

मिथ्याचारेण ताः स्त्रीणां प्रदुष्टेनार्तवेन च ।
 जायन्ते वीजदोषाच्च देवाच्च शृणु ताः पृथक् ॥ ८ ॥
 वातलाहारचेष्टाया वातलायाः समीरणः ।
 विवृद्धो योनिमाश्रित्य योनेस्तोदं सवेदनम् ॥ ९ ॥
 स्तम्भं पिपीलिकासृप्तिमिव कर्कशतां तथा ।
 करोति सुप्तिमायासं वातजांश्चापरान् गदान् ॥ १० ॥
 सा स्यात् सशब्दरुक्फेनतनुरुक्षार्तवाऽनिलात् ।
 व्यापत् कटुम्ललवणक्षाराद्यैः पित्तजा भवेत् ॥ ११ ॥
 दाहपाकज्वरोष्णार्ता नीलपीतासितार्तवा ।
 भृशोष्णकुणपस्त्रावा योनिः स्यात् पित्तदूषिता ॥ १२ ॥
 कफोऽभिप्यन्दिभिर्वृद्धो योनिं चेदूषयेत् स्त्रियाः ।
 स शीतां पिच्छिलां कुर्यात् कण्डूग्रस्ताल्पवेदनाम् ॥ १३ ॥
 पाण्डुवर्णां तथा पाण्डुपिच्छिलार्तववाहिनीम् ।
 समभन्त्या रसान् सर्वान् दूषयित्वा त्रयो मलाः ॥ १४ ॥
 योनिगर्भाशयस्थाः स्वैर्योनिं गुञ्जन्ति लक्षणैः ।
 सा भवेद्दाहशूलार्ता श्वेतपिच्छिलवाहिनी ॥ १५ ॥
 रक्तपित्तकैरनार्या रक्तं पित्तेन दूषितम् ।
 अतिप्रवर्तते योन्या लब्धे गर्भेऽपि सार्द्धजा ॥ १६ ॥
 योनिगर्भाशयस्थं चेत् पित्तं संदूषयेदसृक् ।
 सारजस्का मता कार्श्यवैवर्ण्यजननी भृशम् ॥ १७ ॥
 योन्यामधावनात् कण्डूं जाताः कुर्वन्ति जन्तवः ।
 सा स्यादचरणा कण्डूा तयाऽतिनरकाङ्क्षिणी ॥ १८ ॥
 पवनोऽतिव्यवायेन शोफसुप्तिरुजः स्त्रियाः ।
 करोति कुपितो योनौ सा चातिचरणा मता ॥ १९ ॥
 मैथुनादतिबालायाः पृष्ठकट्यूखवङ्गणम् ।
 रुजन् दूषयते योनिं वायुः प्राक्चरणा हि सा ॥ २० ॥

१ 'सुप्तिमायामं' ह. । २ 'दूषयते' ह. । ३ 'कण्डूग्रस्तामवेदनाम्' ह. ।
 ४ 'बीजेऽपि साऽप्रजा' इति पा० । ५ 'पृष्ठजङ्घोरुवक्षणम्' ह. ।

गर्भिण्याः श्लेष्मलाभ्यासाच्छर्दिनिश्वासनिग्रहात् ।
 वायुः क्रुद्धः कफं योनिमुपनीय प्रदूषयेत् ॥ २१ ॥
 पाण्डुं सतोदमास्त्रावं श्वेतं स्रवति वा कफम् ।
 कफवातामयव्यासा सा स्याद्योनिरुपप्लुता ॥ २२ ॥
 पित्तलाया नृसंवासे क्षवथूद्धारधारणात् ।
 पित्तसंमूर्च्छितो वायुर्योनिं दूषयति स्त्रियाः ॥ २३ ॥
 शूनौ स्पर्शक्षमा सार्तिर्नीलपीतमसृक् स्रवेत् ।
 श्रोणिवंक्षणपृष्ठातिज्वरार्तायाः परिप्लुता ॥ २४ ॥
 वेगोदावर्तनाद्योनिमुदावर्तयतेऽनिलः ।
 सा रूगार्ता रजः कृच्छ्रेणोदावृत्तं विमुञ्चति ॥ २५ ॥
 आर्तवे सा विमुक्ते तु तत्क्षणं लभते सुखम् ।
 रजसो गमनादूर्ध्वं ज्ञेयोदावर्तिनी बुधैः ॥ २६ ॥
 अकाले वाहमानाया गर्भेण पिहितोऽनिलः ।
 कर्णिकां जनयेद्योनौ श्लेष्मरक्तेन मूर्च्छितः ॥ २७ ॥
 रक्तमार्गावरोधिन्या सा तथा कर्णिनी मता ।
 रौक्ष्याद्वायुर्यदा गर्भं जातं जातं विनाशयेत् ॥ २८ ॥
 दुष्टशोणितजं नार्याः पुत्रघ्नी नाम सा मता ।
 व्यवायमतितृसाया भजन्त्यास्त्वन्नपीडितः ॥ २९ ॥
 वायुर्मिथ्यास्थिताङ्गाया योनिस्तोतसि संस्थितः ।
 वक्रयत्नाननं योन्याः सास्थिमांसानिलातिभिः ॥ ३० ॥
 भृशतिमैथुनाशक्ता योनिरन्तर्मुखी मता ।
 गर्भस्थायाः स्त्रिया रौक्ष्याद्वायुर्योनिं प्रदूषयन् ॥ ३१ ॥
 मातृदोषादणुद्वारां कुर्यात् सूचीमुखी तु सा ।
 व्यवायकाले रुन्धन्त्या वेगान् प्रकुपितोऽनिलः ॥ ३२ ॥
 कुर्याद्विण्मूत्रसङ्गातिं शोषं योनिमुखस्य च ।
 षड्हात् ससरात्राद्वा शुक्रं गर्भाशयं गतम् ॥ ३३ ॥

१ 'शून्यास्पर्श सदाहार्तिः' ह. ।

सरुजं नीरुजं वाऽपि या स्रवेत् सा च वामिनी ।
 बीजदोषास्तु गर्भस्थमासतोपहताशया ॥ ३४ ॥
 नृद्वेषिण्यस्तनी चैव षण्ढी स्यादनुपक्रमा ।
 विषमं दुःखशय्यायां मैथुनात् कुपितोऽनिलः ॥ ३५ ॥
 नर्भाशयस्य योन्याश्च मुखं विष्टम्भयेत् स्त्रियाः ।
 असंभृतमुखी सार्तिः सफेनार्तववाहिनी ॥ ३६ ॥
 मांसोत्सन्ना महायोनिः पर्ववक्ष्णशूलिनी ।
 इत्येतैर्लक्षणैः प्रोक्ता विंशतिर्योनिजा गदाः ॥ ३७ ॥
 न शुक्रं धारयत्येभिर्दोषैर्योनिरुपद्रुता ।
 तस्माद्गर्भं न गृह्णाति स्त्री गच्छत्यामयान् बहून् ॥ ३८ ॥
 गुल्मार्शःप्रदरादींश्च वाताद्यैश्चातिपीडनम् ।
 आसां षोडश योस्त्वन्त्या आद्ये द्वे पित्तदोषजे ॥ ३९ ॥
 परिप्लुता वामिनी च वातपित्तात्मिके मते ।
 कर्णिन्युपप्लुते वातकफाच्छेषास्तु वातजाः ॥ ४० ॥
 देहं वातादयस्तासां स्वैर्लिङ्गैः पीडयन्ति हि ।
 स्नेहनस्वेदवस्त्यादि वातलास्रनिलापहम् ॥ ४१ ॥
 कारयेद्रक्तपित्तग्रं शीतं पित्तकृतासु च ।
 श्लेष्मलासु च रूक्षोष्णं कर्म कुर्याद्विचक्षणः ॥ ४२ ॥
 सन्निपाते त्रिमिश्रं तु संसृष्टासु च कारयेत् ।
 स्निग्धस्निग्धां तथा योनिं दुःस्थितां स्थापयेत् पुनः ॥ ४३ ॥
 पाणिना नामयेजिह्वां सवृत्तां वर्धयेत् पुनः ।
 प्रवेशयेज्जिःसृतां च विवृतां परिवर्तयेत् ॥ ४४ ॥
 योनिः स्थानापवृत्ता हि शल्यभूता स्त्रिया मता ।
 सर्वा व्यापन्नयोनिं तु कर्मभिर्विमनादिभिः ॥ ४५ ॥
 सृदुभिः पञ्चभिर्नारीं स्निग्धस्निग्धामुपाचरेत् ।

१ 'सार्तिं रूक्षफेनास्रवाहिनी' ह. ।

२ 'यास्तासामाद्ये' इति पा० ।

३ 'निःसृतां संप्रवेशयेत् । व्यधयेत् संवृतां चैव' ह. ।

सर्वतः सुविशुद्धायाः शेषं कर्म विधीयते ॥ ४६ ॥
 वातव्याधिहरं कर्म वातार्तानां सदा हितम् ।
 औदकानूपजैर्मासैः क्षीरैः सतिलतण्डुलैः ॥ ४७ ॥
 सवातघ्नौषधैर्नाडीकुम्भीस्वदैरुपाचरेत् ।
 अक्तां लवणतैलेन साश्मप्रस्तरसङ्करैः ॥ ४८ ॥
 स्विन्नां कोष्णाम्बुसिक्ताङ्गीं वातघ्नैर्भोजयेद्भूतैः ।
 बलद्रोणद्वयकाथे घृततैलाढकद्वयम् ॥ ४९ ॥
 स्थिरापयस्याजीवन्तीवीरर्षभकजीवकैः ।
 श्रावणीपिप्पलीपीलुमुद्गमापाख्यपर्णिभिः ॥ ५० ॥
 शर्कराक्षीरकाकोलीकाकनासाभिरेव च ।
 पिष्टैश्चतुर्गुणक्षीरसिद्धं पेयं यथाबलम् ॥ ५१ ॥
 वातपित्तकृतान् रोगान् हत्वा गर्भं दधाति तत् ।
 काश्मर्यत्रिफलाद्राक्षाकासमर्दपरुषकैः ॥ ५२ ॥
 पुनर्नवाद्विरजनीकाकनासासहाचरैः ।
 शतावर्या गुडच्या च प्रस्थमक्षसमैर्घृतोत् ॥ ५३ ॥
 साधितं योनिवातघ्नं गर्भदं परमं पिबेत् ।
 पिप्पलीकुञ्जिकाजाजी वृषकं सैन्धवं वचाम् ॥ ५४ ॥
 यवक्षाराजमोदे च शर्करां चित्रकं तथा ।
 पिष्ट्वा प्रसन्नयाऽऽलोढ्य घृतभृष्टानि पाययेत् ॥ ५५ ॥
 योनिपार्श्वार्तिहृद्रोगगुल्माशौचिनिवृत्तये ।
 वृषकं मातुलुङ्गस्य मूलानि मदयन्तिकाम् ॥ ५६ ॥
 पिबेत् सलवणैर्मद्यैः पिप्पलीकुञ्जिके तथा ।
 रास्नाश्वदंष्ट्रावृषकैः शृतं शूले पिबेत् पयः ॥ ५७ ॥
 गुडचीत्रिफलादन्तीकाथैश्च परिपेचयेत् ।

१ 'घृततैलाढकं पचेत्' ह. । २ 'पचेत् । घृतं पिबेद्वातयोनिदोषनुद्गर्भदं'
 ह. । ३ 'सर्पिषि भृष्टानि पाययेत् प्रसन्नया' ह. । ४ 'पिप्पली कुञ्जिके
 तथा' ह. ।

सैन्धवं तगरं कुष्ठं बृहती देवदारु च ॥ ५८ ॥
 समांशैः साधितं कल्कैस्तैलं धार्यं रुजापहम् ।
 गुडूचीमालतीरान्नाबलामधुकचित्रकैः ॥ ५९ ॥
 निदिग्धिकादेवदारुयूथिकाभिश्च कार्ष्णिकैः ।
 तैलप्रस्थं गवां मूत्रे क्षीरे च द्विगुणे पचेत् ॥ ६० ॥
 वातातार्तायै पिचुं तस्माद्योनौ च प्रणयेत् सदा ।
 हिंसाकल्कं तु वातातार्ता कोष्णमभ्यज्य धारयेत् ॥ ६१ ॥
 पञ्चवल्कस्य पित्तार्ता श्यामादीनां कफातुरा ।
 पित्तलानां तु योनीनां सेकाभ्यङ्गपिचुक्रियाः ॥ ६२ ॥
 शीताः पित्तहराः कार्याः स्नेहनार्थं घृतानि च ।
 (पित्तघ्नौषधसिद्धानि कार्याणि भिषजा तथै ॥ ६३ ॥
 शतावरीमूलतुलाश्चतस्रः संप्रीडयेत् ।
 रसेन क्षीरतुल्येन पचेत्तेन घृताढकम् ॥ ६४ ॥
 जीवनीयैः शतावर्या मृद्वीकाभिः परूषकैः ।
 प्रियालैश्चाक्षकैः पिष्टैर्द्वियष्टिमधुकैर्भिषक् ॥ ६५ ॥
 सिद्धे शीते च मधुनः पिप्पल्याश्च पलाष्टकम् ।
 सितादशपलोन्मिश्राह्निह्यात् पाणितलं ततः ॥ ६६ ॥
 योन्यसृक्शुक्रदोषघ्नं वृष्यं पुंसवनं च तत् ।
 क्षतं क्षयं रक्तपित्तं कासं श्वासं हलीमकम् ॥ ६७ ॥
 कामलां वातरक्तं च वीसर्पं हृच्छिरोग्रहम् ।
 उन्मादारत्यपस्मारान् वातपित्तात्मकाञ्जयेत् ॥ ६८ ॥

इति बृहच्छतावरीघृतम् ।

क्षीरसर्पिस्तथैवं च जीवनीयोपसाधितम् ।

गर्भदं पित्तलानां च योनीनां स्याद्विषग्नितम् ॥ ६९ ॥

१ 'वातलानां च योनीनां सेकाभ्यङ्गपिचुक्रियाः । वातातार्तायां पिचुं दद्या-
 योनौ च प्रणयेत्ततः' इति पा० । २ अयमर्धशोको हस्तलिखितपुस्तकेन
 पठ्यते । ३ 'तैलघृताढकम्' इति पा० । ४ 'पिष्टैः प्रियालैश्चाक्षकैः' ह. ।
 ५ 'उन्मादायामसंन्यासान्' इति पा० ।

योन्याः श्लेष्मप्रदुष्टाया वर्तिः संशोधनी हिता ।
 वाराहे बहुशः पित्ते भावितैर्लक्तकैः कृता ॥ ७० ॥
 भावितं पयसाऽर्कस्य यर्वचूर्णं ससैन्धवम् ।
 वर्तिः कृता मुहुर्धार्या ततः सेव्या सुखाम्बुना ॥ ७१ ॥
 पिप्पल्या मरिचैर्मोषैः शताह्वाकुष्ठसैन्धवैः ।
 वर्तिस्तुल्या प्रदेशिन्या धार्या योनिविशोधनी ॥ ७२ ॥
 उदुम्बरशलाहूनां द्रोणमद्द्रोणसंयुतम् ।
 सपञ्चवल्ककटुङ्गमालतीनिम्बपल्लवम् ॥ ७३ ॥
 निशां स्थाप्य जले तस्मिन्सैलप्रस्थं विपाचयेत् ।
 लाक्षाधवपलाशत्वङ्निर्यासैः शास्त्रमलेन च ॥ ७४ ॥
 पिष्टैः सिद्धं च तत्तैलपिचुं योनौ निधापयेत् ।
 सशर्करैः कषायैश्च शीतैः कुर्वीत सेचनम् ॥ ७५ ॥
 पिच्छिला विवृता कालदुष्टा योनिश्च दारुणा ।
 ससाहाच्छुध्यति क्षिप्रमपत्यं चापि विन्दति ॥ ७६ ॥
 उदुम्बरस्य दुग्धेन षट्कृत्वो भावितात्तिलात् ।
 तैलं काथेन तस्यैव सिद्धं धार्यं च पूर्ववत् ॥ ७७ ॥
 धातव्यामलकीपत्रस्रोतोऽजमधुकोत्पलैः ।
 जम्बवान्नमध्यकासीसलोध्रकदफलतिन्दुकैः ॥ ७८ ॥
 सौराष्ट्रिकादाडिमित्वग्नुदुम्बरशलाहूभिः ।
 अक्षमात्रैरजामूत्रे क्षीरे च द्विगुणे पचेत् ॥ ७९ ॥
 तैलप्रस्थं पिचुं तस्माद्योनौ च प्रणयेत्ततः ।
 कटीपृष्ठत्रिकाभ्यङ्गं स्नेहवस्ति च दापयेत् ॥ ८० ॥
 पिच्छिलस्त्राविणी योनिर्विजुतोपप्लुता तथा ।
 उत्ताना चोन्नता शूना सिध्येत् सस्फोटशूलिनी ॥ ८१ ॥
 करीरधवनिम्बार्कवेणुकोशात्रजाम्बवैः ।
 जिङ्गिनीवृषमूलानां काथैर्मार्द्वाकशीधुभिः ॥ ८२ ॥

५ 'माषचूर्णी' इति पा० । २ 'जिङ्गिनीवृषमूलानां' इति पा० ।

संयुक्तैर्धावनं मिश्रैर्योन्यास्त्रविनाशनम् ।
 कुर्यात् सतक्रमोमूत्रशुक्तैर्वा त्रिफलारसैः ॥ ८३ ॥
 पिप्पल्ययोरजःपथ्याप्रयोगा मधुना हिताः ।
 श्लेष्मलायां कटुप्रायाः समूत्रा बस्तयो हिताः ॥ ८४ ॥
 पित्ते समधुरक्षीरा वाते तैलाभ्लसंयुताः ।
 सन्निपातसमुत्थायाः कर्म साधारणं हितम् ॥ ८५ ॥
 रक्तयोन्यामसृग्घणैरनुबन्धं समीक्ष्य च ।
 ततः कुर्याद्यथादोषं रक्तस्थापनमौषधम् ॥ ८६ ॥
 तिलचूर्णं दधि घृतं फाणितं शौकरी वसा ।
 क्षौद्रेण संयुतं पेयं वातासृग्दरनाशनम् ॥ ८७ ॥
 वराहस्य रसो मेघः सकौल्योऽनिलाधिके ।
 शर्कराक्षौद्रयष्ट्याह्वनागरैर्वा युतं दधि ॥ ८८ ॥
 पयस्योत्पलशालूकबिसकालीयकाम्बुदभैः ।
 सपयःशर्कराक्षौद्रमेकशोऽसृग्दरे पिबेत् ॥ ८९ ॥
 पाठाजम्बवाग्नयोर्मध्यं शिलोद्भेदं रसाञ्जनम् ।
 अम्बष्ठकीं मोचरसं समङ्गां वत्सकत्वचम् ॥ ९० ॥
 बाह्लीकातिविषे बिल्वं मुखं लोभ्रं सगैरिकम् ।
 कटफलं मरिचं शुण्ठीं मृद्वीकां रक्तचन्दनम् ॥ ९१ ॥
 कटुङ्गवत्सकानन्ताधातकीमधुकाञ्चनम् ।
 पुष्येणोद्भूत्य तुल्यानि सूक्ष्मचूर्णानि कारयेत् ॥ ९२ ॥
 तानि क्षौद्रेण संयोज्य पिबेत्तण्डुलवारिणा ।
 अर्शःसु चातिसारेषु रक्तं यश्चोपवेष्टयते ॥ ९३ ॥
 दोषा रक्तकृता ये च बालानां तांश्च नाशयेत् ।
 योनिदोषं रजोदोषं श्वेतं नीलं सपीतकम् ॥ ९४ ॥

१ 'शर्करातैलयष्ट्याह्वनागरैर्वा' इति पा० । २ 'कालीयकाम्बुजम् । सपयः
 शर्कराक्षौद्रं पैत्तिकेऽसृग्दरे पिबेत्' इति पा० । ३ 'पद्मकेशरम्' ग. । ४ 'मा-
 चिका' ह. ।

स्त्रीणां श्यावारुणं यच्च प्रसह्य विनिवर्तयेत् ।

चूर्णं पुष्यानुगं नाम हितमात्रेयपूजितम् ॥ ९५ ॥

इति पुष्यानुगचूर्णम् ।

तण्डुलीयकमूलं च सक्षौद्रं तण्डुलाम्बुना ।

रसाञ्जनं च लाक्षां च छागेन पयसा पिबेत् ॥ ९६ ॥

पत्रकल्कौ घृते भृष्टौ राजादनकपिस्थयोः ।

पित्तानिलहरौ पैत्ते सर्वथैवास्त्रपित्तजित् ॥ ९७ ॥

मधुकं त्रिफलां लोभ्रं मुस्तं सौराष्ट्रिकां मधु ।

मद्यैर्निम्बगुडूच्यौ तु कफजेऽसृग्दरे पिबेत् ॥ ९८ ॥

विरेचनं महातिकं पैत्तिकेऽसृग्दरे पिबेत् ।

हितं गर्भपरिस्त्रावे यच्चोक्तं तच्च कारयेत् ॥ ९९ ॥

काश्मर्यकुटजकाथे सिद्धमुत्तरबस्तिना ।

रक्तयोन्यरजस्कानां पुत्रध्याश्च हितं घृतम् ॥ १०० ॥

मृगाजाविवराहासृग्दध्यम्लैक्षौद्रसर्पिषा ।

अरजस्का पिबेत् सिद्धं जीवनीयैः पयोऽपि वा ॥ १०१ ॥

कर्णिन्यचरणाशुष्कयोनिप्राक्चरणानु च ।

कफवाते च दातव्यं तैलमुत्तरबस्तिना ॥ १०२ ॥

गोपित्ते मत्स्यपित्ते वा क्षौमं त्रिःसप्तभावितम् ।

मधुना किण्वचूर्णं वा दद्यादचरणापहम् ॥ १०३ ॥

स्रोतसां शोधनं कण्डूक्लेदशोफहरं च तत् ।

वातघ्नैः शतपाकैस्तु तैलैः प्रागतिचारणी ॥ १०४ ॥

आस्थाप्या चानुवास्या च स्वेद्या चानिलसूदनैः ।

क्षेहैर्द्रव्यैस्तथाऽऽहारैरुपनाहैश्च युक्तितः ॥ १०५ ॥

शताह्वयवगोधूमकिण्वकुष्ठप्रियङ्गुभिः ।

१ 'सर्वं चैवास्त्रपित्तजित्' ह. । २ 'दध्यम्लफलसर्पिषा' इति पा० ।
३ 'क्षेहैर्द्रवैः' इति पा० ।

बलाखुपर्णिकाश्याह्नैः संयावो धारणे मतः ॥ १०६ ॥
 वामिन्युपडुतानां च स्नेहस्वेदादिकः क्रमः ।
 पूर्वं कार्यस्ततः स्नेहपिचुभिस्त्पर्ण भवेत् ॥ १०७ ॥
 शलकीजिङ्गिनीजम्बूधवत्वक्पञ्चवल्कलैः ।
 कषायैः साधितः स्नेहपिचुः स्याद्विडुतापहः ॥ १०८ ॥
 कर्णिन्यां वर्तिका कुष्ठपिप्पल्यर्काग्रसैन्धवैः ।
 बस्तमूत्रकृता धार्या सर्वं च श्लेष्मनुद्धितम् ॥ १०९ ॥
 त्रैवृतं स्नेहनं स्वेदो ग्राम्यानूपौदका रसाः ।
 दशमूलपयोबस्तिश्चोदावृत्तानिलार्तिषु ॥ ११० ॥
 त्रैवृतेनानुवासा च बस्तिश्चोत्तरसंज्ञितः ।
 एतदेव महायोन्यां स्रक्तायां च विधीयते ॥ १११ ॥
 वराहकुक्कुटवसा घृतं च मधुरैः शृतम् ।
 पूरयित्वा महायोनिं बध्नीयात् क्षौमलक्तकैः ॥ ११२ ॥
 प्रस्रक्तां सर्पिषाऽभ्यज्य क्षीरस्त्रिघ्नां प्रवेश्य च ।
 बध्नीयाद्देशवारस्य पिण्डेनामूत्रकालतः ॥ ११३ ॥
 यच्च वातविकाराणां कर्मोक्तं तच्च कारयेत् ।
 सर्वव्यापत्सु मतिमान्महायोन्यां विशेषतः ॥ ११४ ॥
 न हि वातादृते योनिर्नारीणां संग्रदुष्यति ।
 शमयित्वा तमन्यस्य कुर्याद्दोषस्य शेषजम् ॥ ११५ ॥
 मूलकल्कं तु रोहीतात् पाण्डुरे प्रदरे पिबेत् ।
 जलेनामलकाद्वीजं कल्कं वा ससितामधु ॥ ११६ ॥
 मधुनाऽऽमलकाचूर्णं रसं वा लेहयेत् सिते ।
 न्यग्रोधत्वक्कषायेण लोघ्नकल्कं तथा पिबेत् ॥ ११७ ॥
 आस्त्रावे क्षौमपट्टं वा भावितं तेन धारयेत् ।
 मूक्षत्वक्चूर्णपिण्डं वा धारयेन्मधुना कृतम् ॥ ११८ ॥

१ 'वसा दक्षवराहाणां' इति पा० । २ 'संप्रवेश्य महायोनौ' द्व. । ३ 'सर्वव्यापत्स्वनन्ते हि वाताद्योनिः प्रदुष्यति' इति पा० ।

योन्या स्नेहाक्तया लोभ्रप्रियङ्गुमधुकस्य च ।
 धार्या मधुयुता वर्तिः कषायाणां च सर्वशः ॥ ११९ ॥
 स्नावच्छेदार्थमभ्यक्तं धूपयेद्वा घृताद्भुतैः ।
 सरलागुग्गुलुयवैः सतैलकटुमत्स्यकैः ॥ १२० ॥
 कासीसं त्रिफला काक्षी समङ्गाऽऽन्नास्थि धातकी ।
 पैच्छिल्ये क्षौद्रसंयुक्तश्रृणो वैशद्यकारकः ॥ १२१ ॥
 पलाशसर्जजम्बुत्वक्समङ्गामोचधातकी ।
 सपिच्छिलापरिक्लिन्नास्तम्भनः कल्क इष्यते ॥ १२२ ॥
 स्तब्धानां कर्कशानां च कार्यं माद्वकारकम् ।
 धारयेद्देशवारं वा पायसं कुशरां तथा ॥ १२३ ॥
 दुर्गन्धानां कषायः स्यात्तौवरैः कल्क एव वा ।
 चूर्णं वा सर्वगन्धानां पूतिगन्धापकर्षणम् ॥ १२४ ॥
 एवं योनिषु शुद्धासु गर्भं विन्दन्ति योषितः ।
 अदुष्टे प्राकृते बीजे जीवोपक्रमणे सति ॥ १२५ ॥
 पञ्चकर्मविशुद्धस्य पुरुषस्यापि चेन्द्रियम् ।
 परीक्ष्य वर्णैर्दोषाणां दुष्टं तद्गैरुपाचरेत् ॥ १२६ ॥

भवन्ति चात्र ।

सलिङ्गा व्यापदो योनेः सनिदानचिकित्सिताः ।
 उक्ता विस्तरतः सम्यङ्मुनिना तत्त्वदर्शिना ॥ १२७ ॥
 पुनरेवाग्निवेशस्तु पप्रच्छ भिषजां वरम् ।
 आत्रेयमुपसङ्गम्य शुक्रदोषास्त्वयाऽनघ ॥ १२८ ॥
 रोगाध्याये समुद्दिष्टा ह्यष्टौ पुंसामशेषतः ।
 तेषां हेतुं भिषक्श्रेष्ठ दुष्टादुष्टस्य चाकृतिम् ॥ १२९ ॥
 चिकित्सितं च कात्स्नर्येन क्लेशं यच्च चतुर्विधम् ।
 उपद्रवेषु योनीनां प्रदरो यश्च कीर्तितः ॥ १३० ॥
 तेषां निदानं लिङ्गं च चिकित्सां चैव तत्त्वतः ।

१ 'स्यात्तैलं वा' ह. ।

समासव्यासयोगेन प्रब्रूहि भिषजांवर ॥ १३१ ॥
 तस्मै शुश्रूषमाणाय प्रोवाच मुनिपुङ्गवः ।
 बीजं यस्माद्वावाये तु हृष्योनिसमुत्थितम् ॥ १३२ ॥
 शुक्रं पौरुषमित्युक्तं तस्माद्रक्ष्यामि तच्छृणु ।
 यथा बीजमकालाम्बुकुमिकीटामिदूषितम् ॥ १३३ ॥
 न विरोहति संदुष्टं तथा शुक्रं शरीरिणाम् ।
 अतिव्यवायाद्यायामादसात्म्यानां च सेवनात् ॥ १३४ ॥
 अकाले वाऽप्ययोनौ वा मैथुनं न च गच्छतः ।
 रुक्षतिककषायातिलवणाम्लोष्णसेवनात् ॥ १३५ ॥
 नारीणामरसज्ञात्वासेवनाज्जरया तथा ।
 चिन्ताशोकादविस्त्रम्भाच्छस्त्रक्षारान्निविभ्रमात् ॥ १३६ ॥
 भयात् क्रोधादभीचाराद्याधिभिः कर्शितस्य च ।
 वेगावातात् क्षयाच्चापि धातूनां संप्रदूषणात् ॥ १३७ ॥
 दोषाः पृथक् समस्ता वा प्राप्य रेतोवहाः सिराः ।
 शुक्रं संदूषयन्त्याशु तद्रक्ष्यामि विभागशः ॥ १३८ ॥
 फेनिलं तनु रुक्षं च विवर्णं पूति पिच्छिलम् ।
 अन्यधातूपसंसृष्टमवसादि तथाऽष्टमम् ॥ १३९ ॥
 फेनिलं तनु रुक्षं च कृच्छ्रेणाल्पं तु मारुतात् ।
 भवत्युपहतं शुक्रं न तद्रभ्य कल्पते ॥ १४० ॥
 सनीलमथवा पीतमत्युष्णं पूतिगन्धि च ।
 दहल्लिङ्गं विनिर्याति शुक्रं पित्तेन दूषितम् ॥ १४१ ॥
 श्लेष्मणा बद्धमार्गं तु भवत्यत्यर्थपिच्छिलम् ।
 स्त्रीणामत्यर्थगमनादभिघातात् क्षर्तादपि ॥ १४२ ॥
 शुक्रं प्रवर्तते जन्तोः प्रायेण रुधिरान्वयम् ।
 वेगसंचारणाच्छुक्रं वायुना विहतं पथि ॥ १४३ ॥

१ 'तद्रूहि' ह. । २ 'शस्त्रक्षारान्निभिस्तथा' ह. । ३ 'पीतं मलिनं' ह. ।

४ 'क्षयादपि' इति पा० ।

कुच्छ्रेण याति ग्रथितमवसादि तथाऽष्टमम् ।
 इति दोषाः समाख्याताः शुक्रस्याष्टौ सलक्षणाः ॥ १४४ ॥
 क्षिगधं घनं पिच्छिलं च मधुरं चाविदाहि च ।
 रेतः शुद्धं विजानीयाच्छ्रेतं स्फटिकसन्निभम् ॥ १४५ ॥
 वाजीकरणयोगैस्तरूपयोगमुखैर्हितैः ।
 रक्तपित्तहरैर्योगैर्योनिव्यापदिकैस्तथा ॥ १४६ ॥
 दुष्टं यदा भवेद्रेतस्तदा तत् समुपाचरेत् ।
 घृतं च जीवनीयं यक्ष्यवनप्राश एव च ॥ १४७ ॥
 गिरिजस्य प्रयोगश्च रेतोदोषानपोहति ।
 वातान्विते हिताः शुके निरुहाः सानुवासनाः ॥ १४८ ॥
 अभयामलकीयं च पैते शस्तं रसायनम् ।
 मागध्यमृतलोहानां त्रिफलाया रसायनम् ॥ १४९ ॥
 कफोत्थितं शुक्रदोषं हन्याद्भल्लतकस्य च ।
 यदन्यधातुसंसृष्टं शुक्रं तद्वीक्ष्य युक्तितः ॥ १५० ॥
 यथादोषं प्रयुञ्जीत दोषधातुभिषग्वितम् ।
 सर्पिः पयो रसाः शालिर्यवगोधूमषष्टिकाः ॥ १५१ ॥
 प्रशस्ताः शुक्रदोषेषु वस्तिकर्म विशेषतः ।
 (इत्यष्टशुक्रदोषाणां मुनिनोक्तं चिकित्सितम् ॥ १५२ ॥)
 रेतोदोषोद्भवं क्लैब्यं यस्माच्छुद्ध्यैव सिध्यति ।
 अतो वक्ष्यामि ते सम्यगग्निवेश यथातथम् ॥ १५३ ॥
 बीजध्वजोपघाताभ्यां जरया शुक्रसंक्षयात् ।
 क्लैब्यं संपद्यते तस्य शृणु सामान्यलक्षणम् ॥ १५४ ॥
 सङ्कल्पप्रवणो नित्यं प्रियां वक्ष्यामपि स्त्रियाम् ।
 न याति लिङ्गशैथिल्यात् कदाचिद्याति वा यदि ॥ १५५ ॥
 श्वासारतः स्विन्नगात्रश्च मोघसङ्कल्पचेष्टितः ।

१ 'वारिवाहि च' ह. । २ 'ब्राह्ममामलकीयं च' ह. । ३ अयमर्थश्लोको
 हस्तलिखितपुस्तके न पठ्यते ।

ग्लानशिशश्च निर्बीजः स्यादेतत् क्लेश्यलक्षणम् ॥ १५६ ॥

सामान्यलक्षणं ह्येतद्विस्तरेण प्रवक्ष्यते ।

शीतरूक्षाल्पसंक्लिष्टविरुद्धाजीर्णभोजनात् ॥ १५७ ॥

शोकचिन्ताभयत्रासात् स्त्रीणां चाल्पसंसेवनात् ।

अभिचाराद्विरुद्धभाद्रसादीनां च संक्षयात् ॥ १५८ ॥

वातादीनामोजसश्च तथैवानशनाच्छ्रमात् ।

नारीणामरसज्ञत्वात् पञ्चकर्मापचारतः ॥ १५९ ॥

बीजोपघाताद्भवति पाण्डुवर्णः सुदुर्बलः ।

अल्पप्राणोऽल्पहर्षश्च प्रमदासु भवेन्नरः ॥ १६० ॥

हृत्पाण्डुरोगतमककामलाश्रमपीडितः ।

छर्द्यतीसारशूलार्तः कासज्वरनिपीडितः ॥ १६१ ॥

बीजोपघातजं क्लेश्यं, ध्वजभङ्गकृतं शृणु ।

अत्यम्ललवणक्षारविरुद्धासात्म्यभोजनात् ॥ १६२ ॥

अत्यम्बुपानाद्विषमात् पिष्टान्नगुरुभोजनात् ।

दधिक्षीरानूपमांससेवनाद्याधिकर्षणात् ॥ १६३ ॥

कन्यानां चैव गमनादयोनिगमनादपि ।

दीर्घरोगां विरोत्सृष्टां तथैव च रजस्वलाम् ॥ १६४ ॥

दुर्गन्धां दुष्टयोनिं च तथैव च परिश्रुताम् ।

ईदृशीं प्रमदां मोहाद्यो गच्छेत् कामहर्षितः ॥ १६५ ॥

चतुष्पदाभिगमनाच्छेफसश्चाभिघाततः ।

अधावनाद्वा मेढस्य शस्त्रदन्तनखक्षतात् ॥ १६६ ॥

काष्ठप्रहारनिष्पेषाच्छूकानां चातिसेवनात् ।

रेतसश्च प्रतीघाताङ्गुजभङ्गः प्रवर्तते ॥ १६७ ॥

(भवन्ति यानि रूपाणि तस्य वक्ष्याम्यतः परम् ।)

१ 'विरुद्धाल्पसंक्लिष्टविषमासात्म्यभोजनात्' ग. । २ 'विरुद्धाध्यशनात्'
ह. । ३ 'दीर्घलोक्षी' इति पा० । ४ 'परिश्रुताम्' इति पा० । ५ 'नरस्य
प्रमदां मोहादतिहर्षात् प्रगच्छतः' इति पा० । ६ अयमर्षकोको हस्तलि-
खितपुस्ते न पश्यते ।

श्रयथुर्वेदना मेढ्रे रागश्चैवोपलक्ष्यते ॥ १६८ ॥
 स्फोटश्च तीव्रा जायन्ते लिङ्गपाको भवत्यपि ।
 मांसवृद्धिर्भवेच्चास्य व्रणाः क्षिप्रं भवन्त्यपि ॥ १६९ ॥
 पुलाकोदकसंकाशः स्नावः श्यावारुणप्रभः ।
 वलयीकुरुते चापि कठिनश्च परिग्रहः ॥ १७० ॥
 ज्वरस्तृष्णा भ्रमो मूर्च्छा च्छर्दिश्चास्योपजायते ।
 रक्तं कृष्णं स्रवेच्चापि नीलमाविलोहितम् ॥ १७१ ॥
 अग्निनेव च दग्धस्य तीव्रो दाहः सवेदनः ।
 बस्तौ वृषणयोर्वाऽपि सीचन्यां वंक्षणेषु च ॥ १७२ ॥
 कदाचित् पिच्छिलो वाऽपि पाण्डुस्त्रावश्च जायते ।
 श्रयथुश्च भवेन्मन्दः स्तिमितोऽल्पपरिस्त्रवः ॥ १७३ ॥
 विराच्च पाकं व्रजति शीघ्रं वाऽथ प्रपच्यते ।
 जायन्ते क्रिमयश्चापि क्लिद्यते पूतिगन्धि च ॥ १७४ ॥
 विशीर्यते मणिश्चास्य मेढ्रं मुष्कावथापि च ।
 ध्वजभङ्गकृतं क्लैब्यमित्येतत् समुदाहृतम् ॥ १७५ ॥
 एवं पञ्चविधं केचिद्भजभङ्गं वदन्त्यपि ।

इति ध्वजभङ्गकृतक्लैब्यम् ।

क्लैब्यं जरासंभवं हि प्रवक्ष्याम्यथ तच्छृणु ॥ १७६ ॥
 जघन्यमध्यप्रवरं वयस्त्रिविधमुच्यते ।
 अतिप्रवयसां शुक्रं प्रायशः क्षीयते नृणाम् ॥ १७७ ॥
 रंसादीनां संक्षयाच्च तथैवावृण्यसेवनात् ।
 बलवीर्येन्द्रियाणां च क्रमेणैव परिक्षयात् ॥ १७८ ॥
 परिक्षयादायुषश्चाप्यनाहाराच्छ्रमात् क्लृप्तात् ।
 जरासंभवजं क्लैब्यमित्येतर्हेतुभिर्नृणाम् ॥ १७९ ॥
 जायते तेन सोऽत्यर्थं क्षीणधातुः सुदुर्बलः ।

१ 'वलयं कुरुते चापि कठिनं च परिग्रहम्' इति पा० । २ 'धातूनां संक्ष-
 याद्वाऽपि ह. ।

चिवर्णो विह्वलो दीनः क्षिप्रं व्याधिमथाश्रुते ॥ १८० ॥

एतज्जरासंभवं हि,

चतुर्थं क्षयजं शृणु ।

इति जरासंभवकैव्यम् ।

अंतीव चिन्तनाच्चैव शोकात् क्रोधाद्भयात्तथा ॥ १८१ ॥

ईर्ष्योत्कण्ठामनःक्षोभात् सदा विशति यो नरः ।

कृशो वा सेवते रूक्षमन्नपानमथौषधम् ॥ १८२ ॥

दुर्बलप्रकृतिश्चैव निराहारो भवेद्यदि ।

अथारूपभोजनाच्चापि हृदये यो व्यवस्थितः ॥ १८३ ॥

रसः प्रधानधातुर्हि क्षीयेताशु नरस्ततः ।

रक्तादयश्च क्षीयन्ते धातवस्तस्य देहिनः ॥ १८४ ॥

शुक्रावसानास्तेभ्यो हि शुक्रं धाम परं मतम् ।

चेतसो वाऽतिहर्षेण व्यवायं सेवते तु यः ॥ १८५ ॥

तस्याशु क्षीयते शुक्रं ततः प्राप्नोति स क्षयम् ।

घोरं व्याधिमवाप्नोति भरणं वा स गच्छति ॥ १८६ ॥

शुक्रं तस्माद्विशेषेण रक्ष्यमारोग्यमिच्छता ।

एवं निदानलिङ्गाभ्यामुक्तं कैव्यं चतुर्विधम् ॥ १८७ ॥

केचित् कैव्ये त्वसाध्ये द्वे ध्वजभङ्गक्षयोद्भवे ।

वदन्ति शोफसंछेदाद्दृषणोत्पादनेन वा ॥ १८८ ॥

मातापित्रोर्बीजदोषादशुभैश्चाकृतात्मनः ।

गर्भस्थस्य यदा दोषाः प्राप्य रेतोवहाः सिराः ॥ १८९ ॥

शोषयन्त्याशु तन्नाशाद्रेतश्चाप्युपहन्यते ।

तत्र संपूर्णसर्वाङ्गः स भवत्यपुमान् पुमान् ॥ १९० ॥

एते त्वसाध्या व्याख्याताः सन्निपातसमुच्छ्रयात् ।

चिकित्सितमतस्तुर्ध्वं समासव्यासतः शृणु ॥ १९१ ॥

शुक्रदोषेषु निर्दिष्टं मेघजं यन्मयाऽनघ ।

१ 'अतिप्रचिन्तनात्' इति पा० । २ 'ईर्ष्योत्कण्ठामनःक्षोभान् समाविशति'

इति पा० ।

कैव्योपशान्तये कुर्यात् क्षीणक्षतहितं च यत् ॥ १९२ ॥

वस्तयः क्षीरसर्पीषि वृष्ययोगाश्च ये मताः ।

रसायनप्रयोगाश्च सर्वानेतान् प्रयोजयेत् ॥ १९३ ॥

समीक्ष्य देहदोषाग्निबलभेषजकालवित् ।

व्यवायहेतुजे कैव्ये भेषजं धातुवर्धनम् ॥ १९४ ॥

दैवव्यपाश्रयं चैव भेषजं त्वभिचारजे ।

समासेनैतदुद्दिष्टं भेषजं कैव्यशान्तये ॥ १९५ ॥

विस्तरेण प्रवक्ष्यामि कैव्यानां भेषजं पुनः ।

सुस्त्रिन्नस्त्रिग्धगात्रस्य स्नेहयुक्तं विरेचनम् ॥ १९६ ॥

प्रदद्यान्मतिमान् वैद्यस्ततस्तमनुवासयेत् ।

पलाशैरण्डमुस्ताद्यैः पश्चादास्थापयेत्ततः ॥ १९७ ॥

वाजीकरणयोगाश्च पूर्वं ये समुदाहृताः ।

भिषजा ते प्रयोज्याः स्युः कैव्ये बीजोपघातजे ॥ १९८ ॥

ध्वजभङ्गकृतं कैव्यं ज्ञात्वा तस्याचरेत् क्रियाम् ।

प्रदेहान् परिषेकांश्च कुर्याद्वा रक्तमोक्षणम् ॥ १९९ ॥

स्नेहपानं च कुर्वीत सस्नेहं च विरेचनम् ।

अनुवासं ततः कुर्यादथवाऽऽस्थापनं पुनः ॥ २०० ॥

व्रणवच्च क्रियाः सर्वास्तत्र कुर्याद्विचक्षणः ।

जरासंभवजे कैव्ये क्षयजे चैव कारयेत् ॥ २०१ ॥

स्नेहस्वेदोपपन्नस्य सस्नेहं शोधनं हितम् ।

क्षीरसर्पिवृष्ययोगा वस्तयश्चैव यापनाः ॥ २०२ ॥

रसायनप्रयोगाश्च तयोर्भेषजमुच्यते ।

विस्तरेणैतदुद्दिष्टं कैव्यानां भेषजं मया ॥ २०३ ॥

इति कैव्यचिकित्सा ।

यः पूर्वमुक्तः प्रदरः शृणु हेत्वादिभिस्तु तम् ।

याऽत्यर्थं सेवते नारी लवणाम्लगुरुणि च ॥ २०४ ॥

कटून्यथ विदाहीनि स्त्रिग्धानि पिशितानि च ।

ग्राम्यौदकानि मेघानि कृशरां पायसं दधि ॥ २०५ ॥

शुक्तमस्तुसुरादीनि भजन्याः कुपितोऽनिलः ।

रक्तं प्रमाणमुत्क्रम्य गर्भाशयगताः सिराः ॥ २०६ ॥

रजोवहाः समाश्रित्य रक्तमादाय तद्रजः ।

यस्माद्विवर्धयत्याशु रसभावाद्विमार्गतः ॥ २०७ ॥

तस्मादसृग्दरं प्रादुरेतत्तत्रविशारदाः ।

रजः प्रदीर्यते यस्मात् प्रदरस्तेन विश्रुतः ॥ २०८ ॥

सामान्यतः समुद्दिष्टं कारणं लिङ्गमेव च ।

चतुर्विधं व्यासतस्तु वाताद्यैः सन्निपाततः ॥ २०९ ॥

अतः परं प्रवक्ष्यामि हेत्वाकृतिभिर्षग्नितम् ।

रूक्षादिभिर्मासतस्तु रक्तमादाय पूर्ववत् ॥ २१० ॥

कुपितः प्रदरं कुर्यालक्षणं तस्य मे शृणु ।

फेनिलं तनु रूक्षं च श्यावं चारुणमेव च ॥ २११ ॥

किंशुकोदकसङ्काशं सरुजं वाऽथ नीरुजम् ।

कटीवक्ष्णहृत्पार्श्वपृष्ठश्रोणिषु मारुतः ॥ २१२ ॥

कुरुते वेदनां तीव्रामेतद्वातात्मकं विदुः ।

अम्लोष्णलवणक्षारैः पित्तं प्रकुपितं यदा ॥ २१३ ॥

पूर्ववत् प्रदरं कुर्यात् पैत्तिकं लिङ्गितः शृणु ।

सनीलमथ वा पीतमत्युष्णमसितं तथा ॥ २१४ ॥

नित्यन्तरक्तं स्रवति मुहुर्मुहुरथार्तिमत् ।

दाहरागतृषामोहज्वरभ्रमसमायुतम् ॥ २१५ ॥

असृग्दरं पैत्तिकं स्याच्छैष्मिकं तु प्रवक्ष्यते ।

गुर्वादिभिर्हेतुभिश्च पूर्ववत् कुपितः कफः ॥ २१६ ॥

प्रदरं कुरुते तस्य लक्षणं तत्त्वतः शृणु ।

पिच्छिलं पाण्डुवर्णं च गुरु स्निग्धं च शीतलम् ॥ २१७ ॥

स्रवत्यसृक् श्लेष्मणा च वनं मन्दरुजाकरम् ।

छर्द्यरोचकहृत्लासश्वासकाससमन्वितम् ॥ २१८ ॥

१ 'गुडम्' ह. । २ 'रक्तं प्रमाणादधिकं पूर्वं च कुपितोऽनिलः । रजोवहाः समाश्रित्य विवर्धयत्याशु तद्रजः । तस्मादसृग्दरं प्रादुः' इति पा० ।

(वक्ष्यते क्षीरदोषाणां सामान्यमिह कारणम् ।
 यत्तदेव त्रिदोषस्य कारणं प्रदरस्य तु) ॥ २१९ ॥
 त्रिलिङ्गसंयुतं विद्यान्नैकावस्थमसृग्दरम् ।
 नारी त्वतिपरिक्रिष्टा यदा प्रक्षीणशोणिता ॥ २२० ॥
 सर्वहेतुसमाचारादतिवृद्धस्तदाऽनिलः ।
 रक्तमार्गेण सृजति प्रत्यनीकबलं कफम् ॥ २२१ ॥
 दुर्गन्धं पिच्छिलं पीतं विदग्धं पित्ततेजसा ।
 वसां मेदश्च यावद्धि समुपादाय वेगवान् ॥ २२२ ॥
 सृजत्यपत्यमार्गेण सर्पिर्मज्जवसोपमम् ।
 शश्वत् स्रवत्यथास्त्रावं तृष्णादाहज्वरान्वितम् ॥ २२३ ॥
 क्षीणरक्तां दुर्बलां च तामसाध्यां विवर्जयेत् ।
 मासान्निष्पिच्छदाहार्तिं पञ्चरात्रानुबन्धि च ॥ २२४ ॥
 नैवातिबहु नात्यल्पमार्तवं शुद्धमादिशेत् ।
 गुञ्जाफलसवर्णं च पद्मालककसन्निभम् ॥ २२५ ॥
 इन्द्रगोपकसङ्काशमार्तवं शुद्धमादिशेत् ।
 योनीनां वातलाघानां यदुक्तमिह भेषजम् ॥ २२६ ॥
 चतुर्णां प्रदराणां च तत् सर्वं कारयेद्भिषक् ।
 रक्तातिसारिणां यच्च तथा शोणितपित्तिनाम् ॥ २२७ ॥
 रक्ताशसां च यत् प्रोक्तं भेषजं तच्च कारयेत् ।

इति प्रदरचिकित्सा ।

धात्रीस्तनस्तन्यसंपदुक्ता विस्तरतः पुरा ॥ २२८ ॥
 स्तन्यसंजननं चैव स्तन्यस्य च विशोधनम् ।
 वातादिदुष्टे लिङ्गं च क्षीणस्य च चिकित्सितम् ॥ २२९ ॥
 तत् सर्वमुक्तं ये त्वष्टौ क्षीरदोषाः प्रकीर्तिताः ।
 वातादिष्वेव तान् विद्याच्छास्त्रचक्षुर्भिषग्वरः ॥ २३० ॥
 त्रिविधास्तु यतः शिष्यास्ततो वक्ष्यामि विस्तरम् ।

१ अयं श्लोको हस्तलिखितपुस्तके न पठ्यते । २ 'प्रत्यनीकगुणं' ह. ।
 ३ 'शीतं' ह. । ४ 'यद्वाऽलककसन्निभम्' ह. ।

अजीर्णासात्म्यविषमविरुद्धात्यर्थभोजनात् ॥ २३१ ॥
 लवणाम्लकटुक्षारप्रक्षिन्नानां च सेवनात् ।
 मनःशरीरसंतापादस्वप्नाग्निशि चिन्तनात् ॥ २३२ ॥
 प्रासवेगप्रतिघातादप्राप्तोदीरणेन च ।
 परमान्नं गुडकृतं कृशरां दधि मन्दकम् ॥ २३३ ॥
 अभिष्यन्दीनि मांसानि ग्राम्यान्पौदकानि च ।
 भुक्त्वा भुक्त्वा दिवास्वप्नान्मद्यस्यातिनिषेवणात् ॥ २३४ ॥
 अनायासादभीघातात् क्रोधाच्चातङ्ककर्षणैः ।
 दोषाः क्षीरवैहाः प्राप्य सिराः स्तन्यं प्रदूष्य च ॥ २३५ ॥
 कुर्युरष्टविधं भूयो दोषतस्तन्निबोध मे ।
 वैरस्यं फेनसङ्घातो रौक्ष्यं चेत्यनिलात्मके ॥ २३६ ॥
 पित्ताद्वैवर्ण्यदौर्गन्ध्ये स्नेहपैच्छिल्यगौरवम् ।
 कफाद्भवति रुक्षाद्यैरनिलः स्वैः प्रकोपणैः ॥ २३७ ॥
 क्रुद्धः क्षीराशयं प्राप्य रसं स्तन्यं प्रदूषयेत् ।
 विरसं वातसंसृष्टं कृशीभवति तत् पिबन् ॥ २३८ ॥
 न चास्य स्वदते क्षीरं कृच्छ्रेण च विवर्धते ।
 तथैव वायुः कुपितः स्तन्यमन्तर्विलोडयन् ॥ २३९ ॥
 करोति फेनसङ्घातं तैतः कृच्छ्रात् प्रवर्तते ।
 तेन क्षामस्वरो बालो बद्धविष्मूत्रमारुतः ॥ २४० ॥
 वातिकं शीर्षरोगं वा पीनसं वाऽधिगच्छति ।
 पूर्ववत् कुपितः स्तन्ये स्नेहं शोषयतेऽनिलः ॥ २४१ ॥
 रुक्षं तत् पिबतो रौक्ष्याद्वलहासः प्रजायते ।
 पित्तमुष्णादिभिः क्रुद्धं स्तन्याशयमभिप्लुतम् ॥ २४२ ॥
 करोति स्तन्यवैवर्ण्यं नीलपीतासितादिकम् ।
 विवर्णगात्रः स्विन्नः स्यात्तृष्णालुर्भिन्नविद् शिशुः ॥ २४३ ॥
 नित्यमुष्णशरीरश्च नाभिनन्दति तत् स्तनम् ।

१ 'अभिचारादनायासाद् व्याधिभिः कर्शनेन च' ह. । २ 'क्षीराशयाः प्राप्य सिराः' इति च पा० । ३ 'न चासै' ह. । ४ 'तनु', 'तनु' इति च ह. ।

पूर्ववत् कुपिते पित्ते दौर्गन्ध्यं क्षीरमृच्छति ॥ २४४ ॥
 पाण्ड्यामयस्तपिबतः कामला च भवेच्छिशोः ।
 क्रुद्धो गुर्वादिभिः श्लेष्मा क्षीराशयगतः स्त्रियाः ॥ २४५ ॥
 स्नेहान्वितत्वात् क्षीरमतिस्निग्धं करोति सः ।
 छर्दनः कुन्थनस्तेन लालालुर्जायते शिशुः ॥ २४६ ॥
 श्वासकासपरीतश्च प्रसेकतमकान्वितः ।
 नित्योपदिग्धैः स्रोतोभिर्निद्राक्लमसमन्वितः ॥ २४७ ॥
 अभिभूय कफः स्तन्यं पिच्छिलं कुरुते यदा ।
 लालालुः शूनवक्त्राक्षिर्जडः स्यात्तत् पिबन् शिशुः ॥ २४८ ॥
 कफः क्षीराशयगतो गुरुत्वात् क्षीरगौरवम् ।
 करोति गुरु तत् पीत्वा बालो हृद्रोगमृच्छति ॥ २४९ ॥
 अन्यांश्च विविधान् रोगान् कुर्यात् क्षीरसमाश्रितः ।
 क्षीरे वातादिभिर्दुष्टे संभवन्ति तदात्मकाः ॥ २५० ॥
 तत्रादौ स्तन्यशुद्ध्यर्थं धात्रीं स्नेहोपपादिताम् ।
 संस्वेद्य विधिवद्वैद्यो वमनेनोपपादयेत् ॥ २५१ ॥
 वचाप्रियङ्गुयष्ट्याह्वफलवत्सकसर्षपैः ।
 कल्कैर्निम्बपटोलानां काथैः सलवणैर्वमेत् ॥ २५२ ॥
 सम्यग्वान्तां यथान्यायं कृतसंसर्जनां ततैः ।
 दोषकालबलापेक्षी स्नेहयित्वा विरेचयेत् ॥ २५३ ॥
 त्रिवृतामभयां चापि त्रिफलरससंयुताम् ।
 पाययेन्मधुसंयुक्तामभयां वाऽपि केवलाम् ॥ २५४ ॥
 अथ सम्यग्विरिक्तां च कृतसंसर्जनां पुनः ।
 ततो दोषावशेषघ्नैरन्नपानैरुपाचरेत् ॥ २५५ ॥
 शालयः षष्टिका वा स्युः श्यामाका भोजने हिताः ।
 प्रियङ्गवः कोरदूषा यवा वेणुयवास्तथा ॥ २५६ ॥
 वंशवेन्नकलायाश्च स्नेहेन यूषसंस्कृताः ।

१ 'निद्रालससमन्वितः' इति पा० । २ 'अतिस्नेहान्वितं पीत्वा' ह. ।
 'पुनः' ह. । ४ 'दोषविशेषघ्नेः' ह. । ५ 'शाकाश्च स्नेहसंयुताः' ग. ।

मुद्रान् मसूरान् यूषार्थं कुलत्थांश्च प्रकल्पयेत् ॥ २५७ ॥
 निम्बवेत्राग्रकुलकवार्ताकामलकैः शृतान् ।
 सव्योषसैन्धवान् यूषान् दापयेत् स्तन्यशोधनान् ॥ २५८ ॥
 शशान् कपिञ्जलानेणान् संस्कृतांश्च प्रदापयेत् ।
 शार्ङ्गैष्टाससर्पणत्वग्बस्तगन्धाशृतं जलम् ॥ २५९ ॥
 पाययेताथवा स्तन्यशुद्धये रोहिणीशृतम् ।
 अमृताससर्पणत्वक्काथं चैव सनागरम् ॥ २६० ॥
 किराततित्तककाथं श्लोकपादेरितान् पिबेत् ।
 त्रीनेतान् स्तन्यशुद्ध्यर्थमिति सामान्यभेषजम् ॥ २६१ ॥
 कीर्तितं स्तन्यदोषाणां पृथगन्यं निबोध मे ।
 पाययेद्विरसक्षीराद्राक्षामधुकसारिवाः ॥ २६२ ॥
 श्लक्ष्णपिष्टां पयस्यां च समालोढ्य सुखान्बुना ।
 स्तन्यसंशोधनार्थं तु धात्रीं वै पाययेद्विषक् ॥ २६३ ॥
 पञ्चकोलकुलत्थैश्च पिष्टैरालेपयेत् स्तनौ ।
 शुष्कौ प्रक्षाल्य निर्दुह्यात्तथा स्तन्यं विशुध्यति ॥ २६४ ॥
 फेनसङ्घातवत् क्षीरं यस्यास्तां पाययेत् स्त्रियम् ।
 पौठानागरशार्ङ्गैष्टामूर्वाः पिष्ट्वा सुखान्बुना ॥ २६५ ॥
 अञ्जनं तगरं दाह बिल्वमूलं प्रियङ्गवः ।
 स्तनयोः पूर्ववत् कार्यं लेपनं क्षीरशोधनम् ॥ २६६ ॥
 किराततित्तकं शुण्ठीं सामृतां काथयेद्विषक् ।
 तं काथं पाययेद्धात्रीं स्तन्यदोषनिर्बहणम् ॥ २६७ ॥
 स्तनौ चालेपयेत् पिष्टैर्यवगोधूमसर्पपैः ।
 षड्विरेकाश्रित्योक्तैरौषधैः स्तन्यशोधनैः ॥ २६८ ॥
 रूक्षक्षीरा पिबेत् क्षीरं तैर्वा सिद्धं घृतं पिबेत् ।
 पूर्ववज्जीवकाद्यं च पञ्चमूलं प्रलेपनम् ॥ २६९ ॥
 स्तनयोः संविधातव्यं सुखोष्णं स्तन्यशोधनम् ।

१ 'कटुरोहिणीम्' इति पा० । २ 'धान्यनागर' ह. । ३ 'गुरुक्षीरा'

इति पा० ।

च. २५

यष्टीमधुकमृद्वीकापयस्यासिन्धुवारिकाः ॥ २७० ॥
 शीताम्बुना पिबेत् कल्कं क्षीरवैवर्ण्यनाशनम् ।
 द्राक्षामधुककल्केन स्तनौ चास्याः प्रलेपयेत् ॥ २७१ ॥
 प्रक्षाल्य वारिणा चैव निर्दुह्यात्तौ पुनः पुनः ।
 विषाणिकाजशृङ्गयौ च त्रिफलां रजनीं वचाम् ॥ २७२ ॥
 पिबेच्छीताम्बुना पिष्ट्वा क्षीरदौर्गन्ध्यनाशनम् ।
 लिङ्घ्याद्वाऽप्यभयाचूर्णं सव्योषं माक्षिकाप्लुतम् ॥ २७३ ॥
 क्षीरदौर्गन्ध्यनाशार्थं धात्री पथ्याशिनी तथा ।
 सारिवोशीरमज्जिष्टाश्लेष्मातककुचन्दनैः ॥ २७४ ॥
 पत्राम्बुचन्दनोशीरैः स्तनौ चास्याः प्रलेपयेत् ।
 स्निग्धक्षीरा दारुमुस्तपाठाः पिष्ट्वा सुखाम्बुना ॥ २७५ ॥
 पीत्वा ससैन्धवाः क्षिप्रं क्षीरशुद्धिमवामुयात् ।
 पाययेत् पिच्छिलक्षीरां शार्ङ्गेष्टामभयां वचाम् ॥ २७६ ॥
 मुस्तनागरपाठाश्च पीताः स्तन्यविशोधनाः ।
 तक्रारिष्टं पिबेच्चापि तैथाऽन्यान् गुदजापहान् ॥ २७७ ॥
 विदारीबिल्वमधुकैः स्तनौ चास्याः प्रलेपयेत् ।
 त्रायमाणाभृतानिम्बपटोलत्रिफलाशृतम् ॥ २७८ ॥
 गुरुक्षीरा पिबेदाशु स्तन्यदोषविशुद्धये ।
 पिबेद्वा पिप्पलीमूलचव्यविन्नकनागरम् ॥ २७९ ॥
 बलानागरशार्ङ्गेष्टामूर्वाभिर्लेपयेत् स्तनौ ।
 पृश्निपर्णीपयस्याभ्यां स्तनौ चास्याः प्रलेपयेत् ॥ २८० ॥
 अष्टावेते क्षीरदोषा हेतुलक्षणमेषजैः ।
 निर्दिष्टाः क्षीरदोषोत्थास्तथोक्ताः केचिदामयाः ॥ २८१ ॥
 दोषदूष्यमलाश्चैव महतां व्याधयश्च ये ।
 ते एव सर्वे बालानां मात्रा त्वल्पतरा मता ॥ २८२ ॥

१ 'निर्दोग्धव्यै' ह. । २ 'यवाम्बुचन्दनोशीरैः' इति पा० । ३ 'गुरुक्षीरा'
 इति पा० । ४ 'यदुक्तं गुदजापहम्' इति पा० । ५ 'पाठा' इति पा० ।
 ६ 'ये तथाऽऽमयाः' इति पा० । 'दोषा दूष्या मलाश्चैव महान्तो व्याधयश्च ये'
 ह. । ७ 'ते एव' हेया बालानां विना बालग्रहान् बुधैः' ह. ।

निवृत्तिर्वमनादीनां मृदुत्वं परतन्त्रताम् ।

वाक्चेष्टयोरसामर्थ्यं वीक्ष्य बालेषु शास्त्रवित् ॥ २८३ ॥

भेषजं स्वल्पमात्रं तु यथाव्याधिं प्रयोजयेत् ।

मधुराणि कषायाणि क्षीरवन्ति मृदूनि च ॥ २८४ ॥

प्रयोजयेद्विषग्बाले मतिमानप्रमादतः ।

अत्यर्थस्निग्धरूक्षोष्णमम्लं कटुविपाकि च ॥ २८५ ॥

गुरु चोषधपानान्नमेतद्बालेषु गर्हितम् ।

समासात् सर्वरोगाणामेतद्बालेषु भेषजम् ॥ २८६ ॥

निर्दिष्टं शास्त्रविद्वैद्यः प्रविविच्य प्रयोजयेत् ।

इति स्तन्यदोषबालरोगयोश्चिकित्सा ।

(सलिङ्गा व्यापदो योनेः सनिदानचिकित्सिताः ॥ २८७ ॥

उक्ता विस्तरज्ञाः सम्यग्मुनिना तत्त्वदर्शिना) ।

भवन्ति चात्र ।

इति सर्वविकाराणामुक्तमेतच्चिकित्सितम् ॥ २८८ ॥

स्थानमेतद्धि तन्त्रस्य रहस्यं परमुच्यते ।

अस्मिन् सप्तदशाध्यायाः कल्पाः सिद्धय एव च ॥ २८९ ॥

नासाद्यन्तेऽग्निवेशस्य तन्त्रे चरकसंस्कृते ।

तानेतान् कापिलबलिः शेषान् इदमबलोऽकरोत् ॥ २९० ॥

तन्त्रस्यास्य महार्थस्य पूरणार्थं यथातथम् ।

रोगा येऽप्यत्र नोद्दिष्टा बहुत्वान्नामरूपतः ॥ २९१ ॥

तेषामप्येतदेव स्याद्दोषादीन् वीक्ष्य भेषजम् ।

दोषदृष्यनिदानानां विपरीतं हितं ध्रुवम् ॥ २९२ ॥

उक्तानुक्तान् गदान् सर्वान् सम्यग्युक्तं नियच्छति ।

देशकालप्रमाणानां सात्स्यासात्म्यस्य चैव हि ॥ २९३ ॥

सम्यग्योगोऽन्यथा ह्येषां पश्यमप्यन्यथा भवेत् ।

आस्यादामाशयस्थान् हि रोगान् नस्तः शिरोगतान् ॥ २९४ ॥

गुदात् पक्वाशयस्थांश्च हन्त्याशु दत्तमौषधम् ।

१ 'प्रविभज्य' इति पा० । २ 'अथस्तादुदतो दत्तं हन्त्याशुतरमौषधम्' ह ।

शरीरावयवोत्थेषु वीसर्पपिडिकादिषु ॥ २९५ ॥
 यथादोषं प्रदेहादि शमनं स्याद्विशेषतः ।
 दिनातुरौषधव्याधिजीर्णलिङ्गत्ववेक्षणम् ॥ २९६ ॥
 कालं विद्यादिनापेक्षं पूर्वाह्ने वमनं यथा ।
 रोग्यपेक्षो यथा प्रातर्निरन्नो बलवान् पिबेत् ॥ २९७ ॥
 भेषजं लघुपथ्यान्नैर्युक्तमद्यात्तु दुर्बलः ।
 भैषज्यकालो भ(सु)क्तादौ मध्ये पश्चान्मुहुर्मुहुः ॥ २९८ ॥
 सामुद्रं भक्तसंयुक्तं ग्रासे ग्रासान्तरे निशि ।
 अपाने विगुणे पूर्वं समाने मध्यभोजनम् ॥ २९९ ॥
 व्यानेऽन्ते प्रातराशस्य द्युदाने भोजनोत्तरम् ।
 वायौ प्राणे प्रदुष्टे तु ग्रासे ग्रासान्तरिष्यते ॥ ३०० ॥
 श्वासकासपिपासासु त्ववचार्यं मुहुर्मुहुः ।
 सामुद्रं हिक्किने देयं लघुनाऽन्नेन संयुतम् ॥ ३०१ ॥
 संभोज्यं त्वौषधं भोज्यैर्विचित्रैरुचौ हितम् ।
 ऊर्ध्वजत्रुविकारेषु स्वप्नकाले प्रशस्यते ।
 ज्वरे पेयाः कषायाश्च क्षीरं सर्पिविरेचनम् ॥ ३०२ ॥
 षडहे षडहे देयं कालं वीक्ष्यामयस्य तु ।
 क्षुद्रेगमोक्षौ लघुता विशुद्धिर्जीर्णलक्षणम् ॥ ३०३ ॥
 तदा भेषजमादेयं स्यादोषवदतोऽन्यथा ।
 चयादयश्च दोषाणां वर्ज्यं सेव्यं च यत्र यत् ॥ ३०४ ॥
 ऋतावपेक्ष्यं यत् कर्म पूर्वं सर्वमुदाहृतम् ।
 (उँपक्रमाणां करणं प्रतिषेधे च कारणम् ॥ ३०५ ॥
 व्याख्यातमबलानां च सविकल्पानामवेक्षणे ।
 मुहुर्मुहुश्च रोगाणामवस्थामातुरस्य च ॥ ३०६ ॥
 अवैक्षमाणस्तु भिषक् चिकित्सायां न मुह्यति) ।

१ 'यथावस्थे' इति 'यथादेशं' इति 'यथादेहं' इति च पा० । २ 'प्रात-
 राशं तदुदाने' इति 'प्रातरशितमुदाने' इति च पा० । ३ 'स्याद्धि दोषव-
 दन्यथा' ह । ४ एतच्छ्लोकद्वयं हस्तलिखितपुस्तके न पठ्यते ।

इत्येवं षड्विधं कालमनपेक्ष्य भिषग्जितम् ॥ ३०७ ॥
 प्रयुक्तमहिताय स्यात् सखस्याकालवर्षवत् ।
 व्याधीनामृत्वहोरात्रवयसां भोजनस्य तु ॥ ३०८ ॥
 विशेषो भिद्यते यस्तु कालापेक्षः स उच्यते ।
 वसन्ते श्लेष्मजा रोगाः शरत्काले तु पित्तजाः ॥ ३०९ ॥
 वर्षासु वातिकाश्चैव प्रायः प्रादुर्भवन्ति हि ।
 निशान्ते दिवसान्ते च वर्षान्ते वातजा गदाः ॥ ३१० ॥
 प्रातः क्षपादौ कफजास्तयोर्मध्ये तु पित्तजाः ।
 वयोन्तमध्यप्रथमे वातपित्तकफामयाः ॥ ३११ ॥
 बलवन्तो भवन्त्येव स्वभावाद्द्वयसो नृणाम् ।
 जीर्णान्ते वातजा रोगा जीर्यमाणे तु पित्तजाः ॥ ३१२ ॥
 श्लेष्मजा भुक्तमात्रे तु लभन्ते प्रायशो बलम् ।
 नाल्पं हन्यौषधं व्याधिं यथाऽऽपोऽलपा महानलम् ॥ ३१३ ॥
 दोषवच्चातिमात्रं स्यात् सखस्यात्युदकं यथा ।
 संप्रधार्य बलं तस्मादामयस्यौषधस्य च ॥ ३१४ ॥
 नैवातिबहु नात्यल्पं भैषज्यमवचारयेत् ।
 औचित्याद्यस्य यत् सात्त्यं देशस्य पुरुषस्य च ॥ ३१५ ॥
 अपथ्यमपि नैकान्तात्तत्त्यज्जलभते सुखम् ।
 बाह्लीका पल्लवाश्चीनाः शूलीका यवनाः शकाः ॥ ३१६ ॥
 मांसगोधूममाध्वीकशस्त्रवैश्वानरोचिताः ।
 मत्स्यसात्म्यास्तथा प्राच्याः क्षारसात्म्याश्च सैन्धवाः ॥ ३१७ ॥
 अश्मकावन्तिकानां तु तैलाम्लं सात्त्यमुच्यते ।
 कन्दमूलफलं सात्त्यं विद्यान्मलयवासिनाम् ॥ ३१८ ॥
 सात्त्यं दक्षिणतः पेया मन्थंश्चोत्तरपश्चिमे ।
 मध्यदेशे भवेत् सात्त्यं यवगोधूमगोरसाः ॥ ३१९ ॥

१ 'ऋत्वहोरात्रनियमा' इति पा० । २ 'क्षारसात्म्यास्तथा प्राच्या मत्स्यः
 सात्म्याश्च सैन्धवाः' इति पा० । ३ 'अश्मकानर्तकानां' इति पा० ।
 ४ 'शाकमूलफलं' इति पा० । ५ 'मण्डः' ग. ।

तेषां तत्सात्म्ययुक्तानि भैषज्यान्वयचारयेत् ।
 सात्म्यं ह्याशु बलं धत्ते नातिदोषं च बह्वपि ॥ ३२० ॥
 योगैरेव चिकित्सन् हि देशार्द्यज्ञोऽपराध्यति ।
 वयोबलशरीरादिभेदा हि बहवो मताः ॥ ३२१ ॥
 तथाऽन्तःसन्धिमागीणां दोषाणां गूढचारिणाम् ।
 भवेत् कदाचित् कार्याऽपि विरुद्धाभिमता क्रिया ॥ ३२२ ॥
 अन्तर्गतं पित्तघातुं स्वेदसेकोपनाहनैः ।
 नयन्ति बहिरुष्णैर्हि तथोष्णं शमयन्ति तैस्मृ ॥ ३२३ ॥
 बाह्यैश्च शीतैः सेकाद्यैरुष्माऽन्तर्याति पीडितः ।
 सोऽन्तर्गूढं कर्षं हन्ति शीतं शीतैस्तथा जयेत् ॥ ३२४ ॥
 श्लक्ष्णपिष्टघनो लेपश्चन्दनस्यापि दाहकृत् ।
 त्वग्गतस्योष्मणो रोधाच्छीतकृच्चान्यथाऽगुरोः ॥ ३२५ ॥
 छर्दिघ्नी मक्षिकाविष्टा मक्षिकैव तु वामयेत् ।
 द्रव्येषु स्निग्धज(द)ग्धेषु चैव(व) तेष्वेव विक्रिया ॥ ३२६ ॥
 तस्माद्दोषौषधादीनि परीक्ष्य दश तत्त्वतः ।
 कुर्याच्चिकित्सितं प्राज्ञो न योगैरेव केवलैः ॥ ३२७ ॥
 निवृत्तोऽपि पुनर्व्याधिः स्वल्पेनायाति हेतुना ।
 क्षीणे मार्गीकृते देहे^१ शेषः सूक्ष्म इवानलः ॥ ३२८ ॥
 तस्मात्तमनुबध्नीयात् प्रयोगेणानपायिना ।
 दाढ्यार्थं प्राक् प्रयुक्तस्य सिद्धस्याप्यौषधस्य हि ॥ ३२९ ॥
 काठिन्यादूनभावाद्वा दोषोऽन्तःकुपितो महान् ।
 पथ्यैर्मृद्वल्पतां नीतो मृदुदोषकरो भवेत् ॥ ३३० ॥
 पथ्यमप्यश्वतस्तसाद्यो व्याधिरुपजायते ।
 ज्ञात्वैवं वृद्धिमभ्यासमथवा तस्य कारयेत् ॥ ३३१ ॥
 सातत्यात् स्वाद्रभावाद्वा पथ्यं द्वेष्ट्यत्वमागतम् ।
 कल्पनाविधिभिस्सैः प्रियत्वं गमयेत् पुनः ॥ ३३२ ॥

१ 'देशज्ञो नापराध्यति' इति पा० । २ 'पित्तमन्तर्गतं गूढं' इति पा० ।
 ३ 'ते' इति पा० । ४ 'दोषे' इति पा० ।

मनसोऽर्थानुकूल्याद्धि तुष्टिरूर्जा रुचिर्वलम् ।
 सुखोपभोगता च स्याद्वाधेश्चातो बलक्षयः ॥ ३३३ ॥
 लौल्याद्दोषक्षयाद्वाधेर्वैधर्म्याद्वाऽपि या रुचिः ।
 तासु पथ्योपचारः स्याद्योगेनाद्यं वि(प्र)कल्पयेत् ॥ ३३४ ॥

तत्र श्लोकाः ।

विंशतिर्व्यापदो योनेर्निदानं लिङ्गमेव च ।
 चिकित्सा चापि निर्दिष्टा शिष्याणां हितकाम्यया ॥ ३३५ ॥
 शुक्रदोषास्तथा चाष्टौ निदानाकृतिसाधनैः ।
 क्लेश्यानुक्तानि चत्वारि चत्वारः प्रदरास्तथा ॥ ३३६ ॥
 तेषां निदानं लिङ्गं च भैषज्यं चैव कीर्तितम् ।
 क्षीरदोषास्तथा चाष्टौ हेतुलिङ्गभिषगितैः ॥ ३३७ ॥
 तेषां चिकित्सा निर्दिष्टा समासव्यासतो मया ।
 रेतसो रजसश्चैव कीर्तितं शुद्धिलक्षणम् ॥ ३३८ ॥
 उक्तानुक्तचिकित्सा च सम्यग्योगस्तथैव च ।
 देशादिगुणशंसा च कालः षड्विध एव च ॥ ३३९ ॥
 देशे देशे च यत् सात्त्यं यथा वैद्योऽपराध्यति ।
 चिकित्सा चापि निर्दिष्टा दोषाणां गूढचारिणाम् ॥ ३४० ॥
 यो हि सम्यङ् जानाति शास्त्रं शास्त्रार्थमेव च ।
 न स कुर्यात् क्रियां चित्रमचक्षुरिव चित्रकृत् ॥ ३४१ ॥
 इत्यभिवेशकृते तन्त्रे चरकप्रतिसंस्कृते दृढबलसंपूरिते चिकित्सास्थाने
 योनिव्यापचिकित्सितं नाम त्रिंशोऽध्यायः ॥ ३० ॥

समाप्तं चेदं चिकित्सास्थानम् ॥ ६ ॥

कल्पस्थानम् ।

प्रथमोऽध्यायः ।

अथातो मदनकल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

अथ खलु (वमनविरेचनार्थं) वमनविरेचनद्रव्याणां सुखोपभोग्य-
(ग)तमैः सहान्यैर्द्रव्यैर्विविधैः कल्पनार्थं तद्योगानां च क्रियाविधेः
सुखोपायस्य सम्यगुपकल्पनार्थं कल्पस्थानमुपदेक्ष्यामोऽन्निवेशः ॥ ३ ॥

तत्र दोषहरणमूर्ध्वभागं वमनसंज्ञकम्, अधोभागं विरेचनसं-
ज्ञकम्, उभयं वा शरीरमलविरेचनसंज्ञां लभते ॥ ४ ॥

तत्रोष्णतीक्ष्णसूक्ष्मव्यवायिविकाशीन्यौषधानि स्ववीर्येण हृद-
यमुपेल धमनीरनुसृत्य स्थूलाणुस्रोतोभ्यः केवलं शरीरगतं दोष-
संघातमाग्नेयत्वाद्विष्यन्दयन्ति तैक्ष्ण्याद्विच्छिन्दन्ति, स विच्छिन्नः
परिप्लवन् स्नेहभाविता काये स्नेहाक्तभाजनस्थमिव क्षौद्रमसर्जं नृणु-
प्रवणभावादामाशयमागम्योदानप्रणुन्नोऽग्निवाय्वात्मकत्वादूर्ध्वभा-
गप्रभावाच्चौषधस्योर्ध्वमुत्क्षिप्यते, सलिलपृथिव्यात्मकत्वादधोभा-
गप्रभावाच्चौषधस्याधः प्रवर्तते, उभयतश्चोभयगुणत्वात्, इति
लक्षणोद्देशः ॥ ५ ॥

तत्र फलजीमूतकेक्ष्वाकुधामार्गवकुटजकृतवेधनानां श्यामान्नि-
वृच्चतुरङ्गुलतिर्यकमहावृक्षससलाशङ्खिनीदन्तीद्रवन्तीनां च नाना-
विधदेशकालसंभवास्वादरसवीर्यविपाकप्रभावग्रहणोद्देशदोषप्रकृति-

१ 'वमनविरेचनार्थं' इति हस्तलिखितपुस्तके न पठ्यते । २ 'कल्पनार्थं
भेदार्थं विभागार्थं चेत्यर्थः' च । ३ 'परिप्लवः' इति पा० । 'परिप्लवन्' इतस्ततो
गच्छन्' चक्रः । ४ 'अणुत्वात् प्रवणभावाच्च; अणुत्वमणुमार्गसंचारित्वं, प्रव-
णत्वमिह कोष्ठगमनोन्मुखत्वम्' चक्रः । ५ 'ग्रहणादुपलम्भात्' चक्रः । 'प्र-
भावग्रहणानां' ह ।

वयोबलाग्निभक्तिसात्म्यरोगावस्थादीनां नानाप्रभाववत्त्वाच्च, विचित्रगन्धवर्णरसस्पर्शानामुपभोगसुखार्थमपरिसङ्ख्येयसंयोगानामपि च सतां द्रव्याणां विकल्पमार्गोपदर्शनार्थं षड्विरेचनयोगशतानि व्याख्यास्यामः ॥ ६ ॥

तानि तु द्रव्याणि देशकालगुणभाजनसंपद्वीर्यबलाधानात् क्रियासमर्थतमानि भवन्ति ॥ ७ ॥

तत्र त्रिविधः खलु देशो जाङ्गलोऽनूपः साधारणश्चेति । तत्र जाङ्गलः पर्याकाशभूयिष्ठस्तरुभिरपि कदरखदिरासनाश्वकर्णध्वतिनिशाश्लुकीशालसोमवल्कबदरीतिन्दुकाश्वत्थवटामलकीवनगहनोऽनेकशमीककुभर्शिशपाप्रायः स्थिरशुष्कपवनबलविधूयमानप्रतुल्यत्तरुणवितपः प्रततमृगतृष्णिकोपगूढस्तनुखरपुरुषसिकताशर्कराबहुलो लावतिचिरिचकोरानुचरितभूमिभागो वातपित्तबहुलस्थिरकठिनमनुष्यप्रायो ज्ञेयः; अथानूपो हिन्तालतमालनारिकेलकदलीवनगहनः सरित्समुद्रपर्यन्तप्रायः शिशिरपवनबहुलो वज्रुलवानीरोपशोभिततीराभिः सरिद्धिरुपगतभूमिभागः क्षितिधरनिकुलोपशोभितो मन्दपवनानुवीजितक्षितिरुहगहनोऽनेकवनराजीपुष्पितवनगहनभूमिभागः स्निग्धतरुप्रतानोपगूढो हंसचक्रवाकबलाकानन्दीमुखपुण्डरीककादम्बमद्रुकोयष्टिभृङ्गराजशतपत्रमत्तकोकिलानुनादिततरुवितपः सुकुमारपुरुषः पवनकफप्रायो ज्ञेयः; अनयोरेव द्वयोर्देशयोर्वीरुद्धनस्पतिवानस्पत्यशकुनिमृगगणयुतः स्थिरसुकुमारवर्णसंहननोपपन्नसाधारणगुणयुक्तपुरुषः साधारणो ज्ञेयः ॥ ८ ॥

तत्र देशे साधारणे जाङ्गले वा यथाकालं शिशिरातपपवनसलिलसेविते समे शुचौ प्रदक्षिणोदके श्मशानचैत्यदेवयजनागारसमैश्वभारामवल्मीकोषरविरहिते कुशरोहिषास्तीर्णे स्निग्धकृष्णमधुरमृत्तिके वा मृदावफालकृष्टेऽनुपहतेऽन्यैर्बलवत्तरैर्दुर्मेरोषधानि जातानि प्रशस्यन्ते ॥ ९ ॥

१ 'रोगावस्थादिनानात्मत्वाच्च' ह । २ 'वातपित्तबहुलः' इति पा० ।

३ 'सभा जनमेलकस्थानं' चक्रः ।

तत्र यानि कालजातान्यागतसंपूर्णप्रमाणरसवीर्यगन्धानि काला-
तपाम्निसलिलपवनजन्तुभिरनुपहतगन्धवर्णरसस्पर्शप्रभावाणि प्रत्य-
ग्राण्युदीच्यां दिशि स्थितानि; तेषां शाखापलाशमचिरप्ररूढं वर्षा-
वसन्तयोर्ग्राह्यं, ग्रीष्मे मूलानि शिशिरे च शीर्णप्ररूढपर्णानां, शरदि
त्वक्कन्दक्षीराणि, हेमन्ते साराणि, यथर्तु पुष्पफलमिति; मङ्गलाचारः
कल्याणवृत्तः शुचिः शुक्लवासाः संपूज्य देवतामग्निसन्धिनौ गोब्रा-
ह्मणांश्च कृतोपवासः प्राञ्चुख उदञ्चुखो वा गृह्णीयात् ॥ १० ॥

गृहीत्वा चानुरूपगुणवद्भाजने संस्थाप्यागारेषु प्रागुदग्द्वारेषु
निवातप्रवातैकदेशेषु नित्यपुष्पोपहारबलिकर्मवत्सु, अग्निसलिलो-
पस्वेदधूमरजोमूषिकचतुष्पदामनभिगमनीयानि स्ववच्छन्नानि क्षि-
व्येषवासज्य स्थापयेत् ॥ ११ ॥

तानि च यथादोषं प्रयुज्जीत सुरासौवीरकतुषोदकमैरेयमेद-
कधान्याम्लफलाम्लदध्यम्लादिभिर्वाते, मृद्वीकामलकमधुमधुकपरु-
षकफाणितक्षीरादिभिश्च पित्ते, श्लेष्मणि तु मधुमूत्रकषायादिभि-
र्भावितान्यालोढितानि चेत्युद्देशैः; तं विस्तरेण द्रव्यदेहदोषसात्त्या-
दीनि वसन्तादींश्च प्रविभज्य व्याख्यास्यामः ॥ १२ ॥

वमनद्रव्याणां मदनफलानि श्रेष्ठतमान्याचक्षते, अनपायित्वात् ।
तानि वसन्तग्रीष्मयोरन्तरे पुण्याश्वयुग्भ्यां मृगशिरसा वा गृह्णी-
यान्मैत्रे सुहूर्ते, यानि पक्वान्यकाणान्यहरितानि पाण्डुरन्यकिमीष्य-
पूतीन्यजन्तुजगन्धान्यकृशान्यह्रस्वानि, तानि प्रगृह्य कुशपुटे बन्ध्वा
गोमयेनालिप्य यवतु(ड)षमाषशालित्रीहिङ्गुलत्थमुद्रपर्णानामन्य-
तमे निदध्यादष्टरात्रम् । अत ऊर्ध्वं मृदुभूतानि मध्विष्टगन्धान्यु-

१ 'प्रत्यग्राणीति संपूर्णगुणतया निष्पन्नानि' चक्रः । २ 'चानुरूपगुणवद्भाजन-
सान्यागारेषु' ह. । ३ 'द्रव्यदेहदोषसात्त्यादीनि' इति पा० । ४ उद्देशः
संक्षेपाभिधानम् । ५ 'वमनद्रव्यान्तरापेक्षाऽरूपव्यापत्तिकरत्वात्' चक्रः ।
६ 'अन्तरा पुष्येऽवयुजि मृगशिरसि वा' ह. । ७ 'प्रमृज्य कुशमूलैर्बध्वा'
इति पा० । ८ 'पर्णानामिति राशीनाम्' चक्रः; 'मुद्रपर्णानां' इति पा० ।

द्वय शोषयेत्, सुशुष्काणां फलपिप्पलीरुद्धरेत्, तासां घृतदधि-
धुपलविमृदितानां पुनः शुष्काणां नवं कलशं सुप्रमृष्टवालुकमर-
जस्कमाकण्ठं पूरयित्वा स्ववच्छन्नं स्वनुगुप्तं शिष्येष्वासज्यं सम्यक्
स्थापयेत् ॥ १३ ॥

अथ च्छर्दनीयमातुरं ग्रहं ग्रहं वा स्नेहस्वेदोपपन्नं श्वश्छर्दयि-
तव्य इति ग्राम्यान्पौदकमांसरसक्षीरदधिमाषतिलशाकादिभिः
समुत्क्रेशितश्लेष्माणं व्युषितं जीर्णाहारं पूर्वाह्ने कृतबलिहोममङ्ग-
लप्रायश्चित्तं निरन्नमनतिस्त्रिगन्धं यवाग्वा घृतमात्रां पीतवन्तं,
तासां फलपिप्पलीनामन्तर्नखमुष्टिं यावद्वा साधु मन्येत जर्जरकृत्य
यष्टीमधुकषायेण कोविदारकर्बुदारनीपविदुलबिम्बीशणपुष्पीसदा-
पुष्पीप्रत्यक्पुष्पीकषायाणामन्यतमेन वा रात्रिमुषितं विमृष्ट्य पूतं
मधुसैन्धवयुक्तं सुखोष्णं कृत्वा पूर्णं शरावं मन्त्रेणानेनाभिमन्त्रयेत्—

‘ॐ ब्रह्मदक्षाश्विरुद्रेन्द्रभूचन्द्रार्कानिलानलाः ।

ऋषयः सौषधिग्रामा भूतसङ्घाश्च पान्तु ते ॥

रसायनमिवर्षीणां देवानाममृतं यथा ।

सुधेवोत्तमनागानां भैषज्यमिदमस्तु ते ॥’

इत्येवमभिमन्त्रयोदञ्चुखं प्राञ्चुखं वाऽऽतुरं पाययेच्छ्लेष्मज्व-
रगुल्मशूलप्रतिश्यायार्तं विशेषेण पुनः पुनरापित्तागमनात्, तेन
साधु वमति । हीनवेगं तु पिप्पल्यामलकसर्षपवचाकल्कलवणो-
ष्णोदकैः पुनः पुनः प्रवर्तयेदापित्तदर्शनात् । इत्येष सर्वच्छर्दनयो-
गविधिः ॥ १४ ॥

सर्वेषु तु मधुसैन्धवं कफविलयनच्छेदार्थं वमनेषु विदध्यात् ; न
चोष्णविरोधो मधुनश्छर्दनयोगयुक्तस्य, अविपक्रप्रत्यागमनाद्दोषनि-
र्हरणच्चेति ॥ १५ ॥

फलपिप्पलीनां द्वौ भागौ कोविदारादिकषायेण त्रिःसप्तकृत्वः
स्त्रावयेत्, तेन रसेन तृतीयं भागं पिष्ट्वा मात्रां हरीतकीभिर्बिम्बी-

१ ‘पिप्पलीरिति मदनफलमध्यगतानि पिप्पलीसंस्थानानि बीजानि’ चक्रः ।
‘फलानां पिप्पलीरुद्धरेत्’ इति पा० । २ ‘अवसृज्य’ द्व. ।

तकैरामलकैर्वा तुल्यां वर्तयेत्, तासामेका द्वे वा पूर्वोक्तानां कषा-
याणामन्यतमस्याञ्जलिमात्रेण विमृद्य बलवच्छ्लेष्मप्रसेकग्रन्थिउवरो-
दरारुचिषु पाययेदिति समानं पूर्वेण ॥ १६ ॥

फलपिप्पलीक्षीरं तेन वा क्षीरयवागूमधोभागे रक्तपित्ते हृद्वाहे
च, तर्जस्य वा दध्न उत्तरकं कफच्छर्दितमकमुखप्रसेकेषु, तस्य वा
पयसः शीतस्य सन्तानिकाञ्जलिं पित्ते प्रकुपिते उरःकण्ठहृदये च
तनुकफोपदिग्धे; इति समानं पूर्वेण ॥ १७ ॥

फलपिप्पलीशृतक्षीरान्नवनीतमुत्पन्नं फैलादिकढकफायासिद्धं
कफाभिभूताग्निं विशुष्यदेहं च मात्रया पाययेदिति समानं पूर्वेण १८

फलपिप्पलीनां फलादिकपायेण त्रिःसप्तकृत्वः सुपरिभाषितेन
पुष्परजःप्रकाशेन चूर्णेन सरसि संजातं बृहत्सरोरुहं सायाह्वेऽव-
चूर्णयेत्, तद्वात्रिव्युषितं प्रभाते पुनरवचूर्णितमुद्धृत्य हरिद्राकृशर-
क्षीरयवागूनामन्यतमं सैन्धवगुडफाणितयुक्तमाकण्ठं पीतवन्त-
मात्रापयेत् सुकुमारमुत्किष्टपित्तकफमौषधद्वेषिणमिति समानं
पूर्वेण ॥ १९ ॥

फलपिप्पलीनां भल्लातकविषिपरिस्तुतं स्वरसं पक्त्वा फाणिती-
भूतमातन्तुलीभावालेहयेत्; तदातपशुष्कं वा चूर्णीकृतं जीमूतादि-
कषायेण पित्ते कफस्थानगते पाययेदिति समानं पूर्वेण ॥ २० ॥

फलपिप्पलीचूर्णानि पूर्ववत् कोविदारौदीनां पण्णामन्यतमकषा-
यस्तुतानि वर्तिक्रियाः कोविदारादिकषायोपसर्जनाः पेया इति
समानं पूर्वेण ॥ २१ ॥

फलपिप्पलीनामारग्वधकुटजस्वादुकण्टकपाठापाटलिशाङ्गैश्चामू-
र्वासप्तपर्णनक्तमालपिचुमर्दपटोलसुषवीगुडूचीसोमवल्कट्रीपिका-

१ 'फलपिप्पलीक्षीरजातस्य' चक्रः । २ 'उत्तरकं सरः' चक्रः । ३ 'फला-
दीनि फलजीमूतकैश्चाकुषामार्गवकुटजकृतवेधनानि षट्' चक्रः । ४ 'हरिद्रा-
भिधानः कृशरो हरिद्राकृशरः' चक्रः । ५ 'फलादीनां' च । ६ 'फलादिक-
षायोपसर्जनाः' च ।

नां पिप्पलीपिप्पलीमूलहस्तिपिप्पलीचित्रकशृङ्गवेराणां चान्यतमक-
षायेण सिद्धो लेह इति समानं पूर्वेण ॥ २२ ॥

फलपिप्पलीष्वेलाहरेणुकाशतपुष्पाकुस्तुस्तुस्तगरकुष्ठत्वक्चोरक-
मखकागुरुगुल्बेलवालुकश्रीवेष्टकपरिपेलवमांसीशैलेयकस्थौणेय-
कसरलपारावतपद्मशोकोहिणीनां विंशतेरन्यतमस्य कषायेण
साधितोत्कारिका उत्कारिकाकल्पेन मोदका वा मोदककल्पेन यथा-
दोषरोगभक्ति प्रयोज्या इति समानं पूर्वेण ॥ २३ ॥

फलपिप्पलीस्वरसकषायपरिभाषितानि तिलशालितण्डुलपि-
ष्टानि तत्कषायोपसर्जनानि शङ्कुलीकल्पेन शङ्कुल्यः पूषकल्पेन वा
पूषा इति समानं पूर्वेण ॥ २४ ॥

एतेनैव च कल्पेन सुमुखसुरसकुटेरकगण्डीरकालमालकपर्णास-
कक्षवकफणिज्झकगृञ्जनकासमर्दभृङ्गराजानां पोटेक्षुबालिकाकालङ्क-
तकदण्डैरकाणां चान्यतमस्य कषायेण कारयेदिति समानं पूर्वेण २५
तथा बदरपाडवरागलेहमोदकोत्कारिकातर्पणपानकमांसरसयू-
षमद्यानां मदनफलान्यतमेनोपसंसृज्य यथादोषरोगभक्ति दद्यात्,
तैः साधु वमतीति ॥ २६ ॥

मदनः करहाटश्च राठः पिण्डीतकः फलम् ।

श्वसनश्चेति पर्यायैरुच्यते तस्य कल्पना ॥ २७ ॥

तत्र श्लोकाः ।

• नव योगाः कषायेषु, मात्रावष्टौ, पयोधृते ।

पञ्च, फणितचूर्णे द्वौ, भ्रेये, वर्तिक्रियासु षट् ॥ २८ ॥

विंशतिविंशतिर्लेहमोदकोत्कारिकासु च ।

शङ्कुलीपूषयोश्चोक्ता योगाः षोडश षोडश ॥ २९ ॥

दशान्ये षाडवाद्येषु त्रयस्त्रिंशदिदं शतम् ।

योगानां विधिवद्दृष्टं फलकल्पे महर्षिणा ॥ ३० ॥

इत्यभिवेशकृते तन्ने चरकप्रतिसंस्कृते दृढबलसंपूरिते मदनफलकल्पो
नाम प्रथमोऽध्यायः ॥ १ ॥

१ 'यूषमद्यानि मदनफलफणितेनोपसंसृज्य' ह. । २ 'वर्तिस्वष्टौ' इति पा० ।

द्वितीयोऽध्यायः ।

अथातो जीमूतककल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

कल्पं जीमूतकस्येवं फलपुष्पाश्रयं शृणु ।

गरागरी च वेणी च तथा स्याद्देवताडकः ॥ ३ ॥

जीमूतकं त्रिदोषघ्नं यथास्त्रौषधकल्पितम् ।

प्रयोक्तव्यं ज्वरश्वासहिक्काकोष्ठामयेषु च ॥ ४ ॥

यथोक्तगुणयुक्तानां देशजनानां यथाविधि ।

पयः पुष्पेऽस्य, ^१निर्वृत्ते फले पेया पथस्कृता ॥ ५ ॥

लोमशे क्षीरसन्तानं, दध्युत्तरमलोमशे ।

शृते पयसि दध्यम्लं जातं हरितपाण्डुके ॥ ६ ॥

जीर्णानां च सुशुष्काणां न्यस्तानां भाजने शुचौ ।

चूर्णस्य पयसा शुक्तिं वातपित्तार्दितः पिबेत् ॥ ७ ॥

आसुत्य च मुरामण्डे मृदित्वा प्रसृतं पिबेत् ।

कफजेऽरोचके कासे पाण्डुरोगे सयक्ष्मणि ॥ ८ ॥

द्वे चापोथ्याथवा त्रीणि गुडूच्या मधुकस्यै वा ।

कोविदारादिकानां वा निम्बस्य कुटजस्य वा ॥ ९ ॥

कषायेष्वासुतं पूत्वा तेनैव त्रिधिना पिबेत् ।

अथवाऽऽरग्वधादीनां सप्तानां पूर्ववत् पिबेत् ॥ १० ॥

एकैकस्य कषायेण पित्तश्लेष्मज्वरार्दितः ।

वर्तयः फलवच्चाष्टौ कोलमान्नास्तु ता मताः ॥ ११ ॥

(जीमूतकस्य वा कल्कं चूर्णं वा शिशिराम्बुना ।

ज्वरे पित्ते पिबेद्वाते कफे चोष्णोदकेन तु ॥ १२ ॥)

जीवकर्षभकेक्षूणां शतावर्या रसेन वा ।

१ “हिक्काघेष्मामयेषु च” ह. । २ “निर्वृत्ते इति उत्पन्नमात्रे फले” चक्रः । ‘पयः पुष्पेषु निर्वृत्तं’ इति पा० । ३ ‘गुडूच्यामलकस्य वा’ इति पा० । ४ ‘एकैकशः’ ह. । ५ ‘मात्राः स्युः’ च. । ६ अयं श्लोको हस्तलिखितपुस्तके न पश्यते ।

पित्तश्लेष्मज्वरे दद्याद्वातपित्तज्वरेऽथवा ॥ १३ ॥

तथा जीमूतकक्षीरात् समुत्पन्नं पचेद्भृतम् ।

फलादीनां कषायेण श्रेष्ठं तद्वसनं मतम् ॥ १४ ॥

तत्र श्लोकौ ।

षट् क्षीरे मदिरामण्डे एको द्वादश चापरे ।

सप्त चारग्वधादीनां कषायेऽष्टौ च वर्तिषु ॥ १५ ॥

जीवकादिषु चत्वारो घृतं चैकं प्रकीर्तितम् ।

कल्पे जीमूतकानां च योगास्त्रिंशच्चवाधिकाः ॥ १६ ॥

इत्यभिवेशकृते तन्त्रे चरकप्रतिसंस्कृते दृढबलसंपूरिते कल्पस्थाने

जीमूतककल्पो नाम द्वितीयोऽध्यायः ॥ २ ॥

तृतीयोऽध्यायः ।

अथात इक्ष्वाकुकल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

सिद्धं वक्ष्याम्यथेक्ष्वाकुकल्पं येषां प्रशस्यते ।

लैम्बाऽथ कटुकालाबूस्तुम्बी पिण्डफलं तथा ॥ ३ ॥

इक्ष्वाकुः फलिनी चैव प्रोच्यते तस्य कल्पना ।

कासश्वासत्रिषच्छर्दिज्वरातं कफकर्शिते ॥ ४ ॥

प्रताम्यति नरे चैव वमनार्थं तदिष्यते ।

अपुष्पस्य प्रवालानां मुष्टिं प्रादेशसंमिताम् ॥ ५ ॥

क्षीरप्रस्थे शृतं दद्यात् पित्तोद्विक्ते कफज्वरे ।

पुष्पादिषु च चत्वारः क्षीरे जीमूतके यथा ॥ ६ ॥

योगा हरितपाण्डूनां सुरामण्डेन पञ्चमः ।

फलस्वरसभागं च त्रिगुणक्षीरसाधितम् ॥ ७ ॥

उरःस्थिते कफे दद्यात् स्वरभेदे च पीनसे ।

१ 'मदिरायोगे' ह. । २ 'ते' ह. । ३ 'लम्बा पिण्डफला तुम्बी कटुका-
लावुकी च सा' ह. ।

जीर्णं मध्योद्धृतं क्षीरं प्रक्षिपेत्तद्यदा दधि ॥ ८ ॥
 जातं स्यात् कफजे कासे श्वासे वम्यां च तत् पिबेत् ।
 अजाक्षीरेण बीजानि भावयेत् पाययेत् च ॥ ९ ॥
 विषगुल्मोदरग्रन्थिगण्डेषु श्लीपदेषु च ।
 मस्तुना वा फलान्मध्यं पाण्डुकुष्ठविषादितः ॥ १० ॥
 तेन तक्रं विपक्वं वा सक्षौद्रलवणं पिबेत् ।
 तुग्ण्याः फलरसैः शुष्कैः सपुष्पैरवचूर्णितम् ॥ ११ ॥
 छर्दयेन्माल्यमात्राय गन्धसंप्लुखोचितः ।
 भक्षयेत् फलमध्यं वा गुडेन पललेन च ॥ १२ ॥
 इक्ष्वाकुफलतैलं वा सिद्धं वा पूर्ववद्धृतम् ।
 पञ्चाशदशवृद्धानि फैलिनीनां यथोत्तरम् ॥ १३ ॥
 पिबेद्विम्बं बीजानि कषायेष्वाशतं पृथक् ।
 यष्ट्याह्नकोविदाराद्यैर्मुष्टिमन्तर्नखं पिबेत् ॥ १४ ॥
 कषायैः कोविदाराद्यैर्मात्रांश्च फलवत् स्मृताः ।
 बिल्वमूलकषायेण तुम्बीबीजाञ्जलिं पचेत् ॥ १५ ॥
 घृतस्यास्य त्रयो भागाश्चतुर्थः फाणितस्य तु ।
 सघृतो बीजभागाश्च पिष्टानर्धांशिकांस्तथा ॥ १६ ॥
 महाजालिनिजीमूतकृतवेधनवत्सकान् ।
 तं लेहं साधयेद्द्वयां घट्टयन्मृदुनाऽग्निना ॥ १७ ॥
 यावत् स्यात्तन्तुमत्तोये पतितं तु न शीर्यते ।
 तं लिह्यान्मात्रया लेहं प्रमथ्यां च पिबेदनु ॥ १८ ॥
 कल्प एषोऽग्निमन्थादौ चतुष्के पृथगुच्यते ।
 शकुभिर्वा पिबेन्मन्थं तुम्बीस्वरसभावितैः ॥ १९ ॥
 कफजेऽथ ज्वरे कासे कण्ठरोगेऽवरोचके ।
 गुल्मे मेहे प्रसेके च कल्कं मांसरसैः पिबेत् ।
 नरः साधु वमत्येवं न च दौर्बल्यमश्नुते ॥ २० ॥

१ 'जीर्णं मध्योद्धृतं क्षीरे' इति पा० । २ 'भावितानि प्रयोजयेत्' ह ।
 ३ 'फलादीनां' ह । ४ 'वर्तयः' ग । ५ 'अथ लिखिकटुकस्य च' ह ।
 ६ 'काले' ह । ७ 'शोफे' ह ।

तत्र श्लोकाः ।

पयस्यष्टौ सुरामण्डमस्तुतक्रेषु च त्रयः ।

घ्रेयं सपललं तैलं वर्धमानाः फलेषु षट् ॥ २१ ॥

घृतमेकं कषायेषु नवान्ये मधुकादिषु ।

अष्टौ वर्तिक्रिया लेहाः पञ्च मन्थो रसस्तथा ॥ २२ ॥

योगा इक्ष्वाकुकल्पेऽस्मिंश्चत्वारिंशच्च पञ्च च ।

उक्ता महर्षिणा सम्यक् प्रजानां हितकाम्यया ॥ २३ ॥

इत्यभिवेशकृते तत्रै चरकप्रतिसंस्कृते दृढबलसंपूरिते कल्पस्थाने इक्ष्वा-

कुकल्पो नाम तृतीयोऽध्यायः ॥ ३ ॥

चतुर्थोऽध्यायः ।

अथातो धामार्गवकल्पं व्याख्यास्यामः ॥ १ ॥

इति हस्माह भगवानात्रेयः ॥ २ ॥

ककौटकी कंदुफला महाजालिलिरेव च ।

धामार्गवस्य पर्याया राजकोशातकी तथा ॥ ३ ॥

गरे गुल्मोदरे कासे वाते श्लेष्माशयस्थिते ।

कफे च कण्ठवक्रस्थे कफसंचयजेषु च ॥ ४ ॥

रोगेष्वेष्टुं प्रयोज्यं स्यात् स्थिराश्च गुरवश्च ये ।

फलं पुष्पं प्रवालं च विधिना तस्य संहरेत् ॥ ५ ॥

प्रवालस्वरसं शुष्कं कूर्ताश्च गुलिकाः पृथक् ।

कोविदारादिभिः पेयाः कषायैर्मधुकस्य च ॥ ६ ॥

पुष्पादिषु पयोयोगाश्चत्वारः पञ्चमी सुरा ।

पूर्ववर्ज्जीर्णशुष्काणामतः कल्पः प्रवक्ष्यते ॥ ७ ॥

मधुकस्य कषायेण बीजकण्ठोद्धृतं फलम् ।

सगुडं व्युषितं रात्रिं कोविदारादिभिस्तथा ॥ ८ ॥

दद्याद्गुल्मोदरातैर्भ्यो ये चाप्यन्ये कफामयाः ।

१ 'मथे रसे तथा' ह. । २ 'कोठफला' ह. । ३ 'रोगेष्वेतत्' ह. ।
४ 'कृत्वा च' ह. ।

दद्यादग्नेन वा युक्तं छर्दिहृद्रोगशान्तये ॥ ९ ॥
 चूर्णैर्वाऽप्युत्पलादीनि भावितानि प्रभूतशः ।
 रसक्षीरयवाग्वादिनुसो घ्रात्वा वमेत् सुखम् ॥ १० ॥
 चूर्णीकृतस्य वर्ति वा कृत्वा बदरसंमिताम् ।
 विनीयाञ्जलिमात्रे तु पिबेद्बोधशर्करासे ॥ ११ ॥
 पृषतर्ष्यकुरङ्गाश्चतरगोर्कर्णरासमे ।
 हरिणाजश्वदंष्ट्राविसंभवे च शकृद्रसे ॥ १२ ॥
 जीवकर्षभकौ वीरामात्मगुह्यां शतावरीम् ।
 काकोलीं श्रावणीं मेदां महामेदां मधूलिकाम् ॥ १३ ॥
 एकैकशोऽभिसंचूर्ण्य सह धामार्गवेण तु (ते) ।
 शर्करामधुसंयुक्ता लेहा हृद्वाहकासिनाम् ॥ १४ ॥
 सुखोदकानुपानाः स्युः पित्तोष्मसहिते कफे ।
 धान्यतुम्बुरुयूषेण कल्कस्तस्य विषापहः ॥ १५ ॥
 जालाः सौमनसायिन्या रजन्याश्चोरकस्य वा ।
 वृश्चीरस्य महाक्षुद्रसहाहैमवतस्य च ॥ १६ ॥
 बिम्ब्याः पुनर्नवाया वा कासमर्दस्य वा पृथक् ।
 एकं धामार्गवं द्वे वा कषाये परिमृद्य तु ॥ १७ ॥
 पूतं मनोविकारेषु पिबेद्ब्रह्मनमुत्तमम् ।
 तच्छृतक्षीरजं सर्पिः साधितं वा फलादिभिः ॥ १८ ॥
 तत्र श्लोकौ ।
 पल्लवे नव चत्वारः क्षीर एकः सुरासवे ।
 कषाये विंशतिः कल्के दश द्वौ च शकृद्रसे ॥ १९ ॥
 अन्न एकस्तथा घ्रेये दश लेहास्तथा घृतम् ।
 कल्पे धामार्गवस्योक्ताः षष्टिर्योगा महर्षिणा ॥ २० ॥
 इत्यग्निवेशकृते तन्त्रे चरकप्रतिसंस्कृते दृढबलसंपूरिते कल्पस्थाने
 धामार्गवकल्पो नाम चतुर्थोऽध्यायः ॥ ४ ॥

१ 'पिबेद्बोधशतो रसे । पृषतर्ष्यकुरङ्गाश्चजोष्ट्राश्चतराविके । श्वदर्शखरख-
 ज्ञानां' इति पा० । २ 'पुनर्नवाकासमर्दबिम्बीहैमवतस्य च । महासहाक्षुद्रस-
 हावृश्चीराणां पृथक् पृथक्' इति पा० ।

पञ्चमोऽध्यायः ।

अथातो वत्सककल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

अथ वत्सकनामानि भेदं स्त्रीपुंसयोस्तथा ।

कल्पं चास्य प्रवेक्ष्यामि विस्तरेण यथातथम् ॥ ३ ॥

वत्सकः कुटजः शक्रो वृक्षको गिरिमल्लिका ।

बीजानीन्द्रयवास्तस्य तथोच्यन्ते कलिङ्गकाः ॥ ४ ॥

वृहत्फलः श्वेतपुष्पः स्निग्धपत्रः पुमान् भवेत् ।

इयामा चारुणपुष्पा स्त्री फलैर्वृन्तैस्तथाऽणुभिः ॥ ५ ॥

रक्तपित्तकफघ्नस्तु सुकुमारेष्वनल्पयः ।

हृद्रोगज्वरवातासृग्वीसर्पादिषु शस्यते ॥ ६ ॥

काले फलानि संगृह्य तयोः शुष्काणि संक्षिपेत् ।

तेषामन्तर्नखं मुष्टिं जर्जरीकृत्य भावयेत् ॥ ७ ॥

मधुकस्य कषायेण कोविदारादिभिस्तथा ।

निशि स्थितं विमृद्यैतल्लवणक्षौद्रसंयुतम् ॥ ८ ॥

पिबेत्तद्वमनं श्रेष्ठं पित्तश्लेष्मनिवहणम् ।

अष्टाहं पयसाऽऽर्केण तेषां चूर्णानि भावयेत् ॥ ९ ॥

जीर्वाकस्य कषायेण ततः पाणितलं पिबेत् ।

फलजीमूतकेक्ष्वाकुजीवन्तीनां पृथक् तथा ॥ १० ॥

• सर्षपाणां मधूकानां लवणस्याथवाऽम्बुना ।

कृशरेणाथवा युक्तं विदध्याद्वमनं भिषक् ॥ ११ ॥

तत्र श्लोकः ।

कषायैर्नव चूर्णैश्च पञ्चोक्ताः सलिलैस्त्रयः ।

एकैश्च कृशरायां स्याद्योगास्तेऽष्टादश स्मृताः ॥ १२ ॥

इत्यभिवेशकृते तन्त्रे चरकप्रतिसंस्कृते दृढबलसंपूरिते कल्पस्थाने

वत्सककल्पो नाम पञ्चमोऽध्यायः ॥ ५ ॥

१ 'निबोधेम' ह. । २ 'सितैः पुष्पैः' ह. । ३ 'फलपुष्पैः' ह. । ४ 'नि-
क्षिपेत्' ह. । ५ 'तेमयेत्' इति 'तेपयेत्' इति च पा० । ६ 'जीमूतककषा-
येण' ह. । ७ 'कृशराऽष्टादशयोगा वत्सकस्य निदर्शिताः' ह. ।

षष्ठोऽध्यायः ।

अथातः कृतवेधनकल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

कृतवेधननामानि कल्पं चास्य निबोधत ।

क्ष्वेडः कोशातकी चोक्तं मृदङ्गफलमेव च ॥ ३ ॥

अत्यन्तकटुतीक्ष्णोष्णं गाढेष्विष्टं गदेषु च ।

कुष्ठपाण्ड्यामयस्त्रीहृशोफगुल्मगरादिषु ॥ ४ ॥

क्षीरादि कुसुमादीनां सुरा चैतेषु पूर्ववत् ।

सुशुष्काणां तु जीर्णानामेकं द्वे वा यथाबलम् ॥ ५ ॥

कषायैर्मधुकादीनां नवभिः फलवत् पिबेत् ।

काथयित्वा फैलं तस्य पूत्वा लेहं निधापयेत् ॥ ६ ॥

कृतवेधनकल्कांशं फलाधार्धांशसंयुतम् ।

पृथक् चारग्वधादीनां त्रयोदशभिरासुतम् ॥ ७ ॥

शाल्मलीमूलचूर्णानां पिच्छाभिर्दशभिस्तथा ।

वर्तिक्रियाः षट् फलवत् फलादीनां घृतं तथा ॥ ८ ॥

कोशातकानि पञ्चाशत् कोविदाररसे पचेत् ।

तं कषायं फलादीनां कल्कैर्लेहं पुनः पचेत् ॥ ९ ॥

क्ष्वेडस्य तत्र भागः स्याच्छेषाण्यधार्शिकानि तु ।

कषायैः कोविदाराद्यैरेवं पक्त्वा पिबेत् पृथक् ॥ १० ॥

कषायेषु फलादीनामानूपं पिशितं पृथक् ।

कोशातक्या समं पक्त्वा रसं सलवणं पिबेत् ॥ ११ ॥

१ 'जाली' ह. । २ 'बीजानामेकं' ह. । ३ 'रसं तं च कृत्वा लेहं,
इति, 'रसं तस्य पक्त्वा लेहं' इति च पा० । ४ 'फलाधार्धांशसंयुतम्' ह. ।
५ शाल्मलीमूलमादि येषां ते शाल्मलीमूलाः शाल्मल्यादयो विमानपठिता
दश (वि. स्या. अ. ८); 'श्याल्मलीमूलवृन्तानां' इति पा० । ६ 'वर्तयः
फलवत् षट् स्युः' ह. । ७ 'कषायैः कोविदाराद्यैरष्टभिस्तं पृथक् पिबेत्' ह. ।

फलादिपिप्पलीतुल्यं तद्वन्मांसरसं पिबेत् ।

क्ष्वेडं कासी पिबेत् सिद्धं मिश्रमिक्षुरसेन च ॥ १२ ॥

तत्र श्लोकौ ।

क्षीरे द्वौ द्वौ सुरा चैका काथा द्वाविंशतिस्तथा ।

दश पिच्छा घृतं चैकं घट्ट च वर्तिक्रियाः शुभाः ॥ १३ ॥

लेहेऽष्टौ सप्त मांसे च योग इक्षुरसेऽपरः ।

कृतवेधनकल्पेऽस्मिन् षष्टिर्योगाः प्रकीर्तिताः ॥ १४ ॥

इत्यग्निवेशकृते तन्त्रे चरकप्रतिसंस्कृते दृढबलसंपूरिते कल्पस्थाने कृत-

वेधनकल्पो नाम षष्ठोऽध्यायः ॥ ६ ॥

सप्तमोऽध्यायः ।

अथातः श्यामात्रिवृत्कल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

विरेचने त्रिवृन्मूलं श्रेष्ठमाहुर्मेनीषिणः ।

तस्याः संज्ञा गुणाः कर्म भेदः कल्पश्च वक्ष्यते ॥ ३ ॥

त्रिभण्डी त्रिवृता श्यामा सुवहा कोटरा तथा ।

सर्वानुभूतिः सरला शब्दैः पर्यायवाचकैः ॥ ४ ॥

कषाया मधुरा रूक्षा विपाके कटुका च सा ।

कफपित्तप्रशमनी रौक्ष्याच्चानिलकोपनी ॥ ५ ॥

सेदानीमौषधैर्युक्ता वातपित्तकफापहः ।

कल्पे वैशेष्यमासाद्य सर्वरोगहरा भवेत् ॥ ६ ॥

मूलं तु द्विविधं तस्याः श्यामं चारुणमेव च ।

तयोर्मुख्यतरं विद्धि मूलं यदरुणप्रभम् ॥ ७ ॥

सुकुमारे शिशौ वृद्धे मृदुकोष्ठे च तच्छुभम् ।

१ 'क्ष्वेडरसं' इति पा० । २ 'महर्षयः' ह । ३ 'चैव श्यामा कूटरणा

तथा' इति पा० । ४ 'त्रिवृत् सर्वानुभूतिश्च' च । ५ 'कल्पवैशेष्यमासाद्य'

ह । ६ 'तयोः श्रेष्ठतरं' ह ।

मोहयेदाशुकारित्वाच्छ्यामा कण्ठं क्षिणोत्यपि ॥ ८ ॥
 तैक्षण्यात् कर्षति हृत्कण्ठमाशु दोषं हरत्यपि ।
 शस्यते बहुदोषाणां क्रूरकोष्ठाश्च ये नराः ॥ ९ ॥
 गुणवत्यां तयोर्भूमौ जातं मूलं समुद्धरेत् ।
 उपोष्य प्रयतः शुद्धे शुद्धवासाः समाहितः ॥ १० ॥
 गम्भीरानुगतं श्लक्ष्णमतिर्यग्विसृतं च यत् ।
 तद्विपाद्योद्धरेद्गर्भं त्वचं शुष्कं निधापयेत् ॥ ११ ॥
 क्षिण्वस्त्रिजो विरेच्यस्तु पेयामात्रोषितः सुखम् ।
 अक्षमात्रं तयोः पिण्डं विनीयाम्लेन नापिवेत् ॥ १२ ॥
 गोव्यजामहिषीमूत्रसौवीरकतुषोदकैः ।
 प्रसन्नया त्रिफलया शृतया च पृथक् पिबेत् ॥ १३ ॥
 एकैकं सैन्धवादीनां द्वादशानां सनागरम् ।
 त्रिवृद्धिगुणसंयुक्तं चूर्णमुष्णाम्बुना पिबेत् ॥ १४ ॥
 पिप्पली पिप्पलीमूलं मरिचं गजपिप्पली ।
 सरलः किलिमं हिङ्गु भार्गी तेजोवती तथा ॥ १५ ॥
 मुस्तं हैमवती पथ्या चित्रको रजनी वचा ।
 स्वर्णक्षीर्यजमोदा च शृङ्गवेरं च तैः पृथक् ॥ १६ ॥
 एकैकाधार्शसंयुक्तं पिबेद्गोमूत्रसंयुतम् ।
 मधुकाधार्शसंयुक्तं शर्कराम्बुयुतं पिबेत् ॥ १७ ॥
 जीवकर्षभकौ मेदां श्रावणीं कर्कटाह्वयाम् ।
 मुद्गमाषाख्यपण्यौ च महतीं श्रावणीं तथा ॥ १८ ॥
 काकोलीं क्षीरकाकोलीमिन्द्रां छिन्नरुहां तथा ।
 क्षीरशुक्लं पयस्यां च यथ्याह्नं विधिना पिबेत् ॥ १९ ॥
 वातपित्तहितान्येतान्यन्यानि तु कफानिले ।

१ 'क्षिण्वीत मूर्च्छयेत्' च. । 'क्षिण्वीत धातुक्षयं कुर्यात्' चक्रः । २ 'गृ-
 हीत्वा निसृजेत्काष्ठं' ग. । ३ 'सैन्धवादयश्च द्वादश रोगमिषग्जितीये लवण-
 स्कन्धोक्ता ज्ञेयाः' चक्रः । ४ 'त्रिवृद्धिगुणसंयुक्तं' ह. । ५ 'क्षुद्रा' इति
 'चित्रा' इति च पा० ।

क्षीरमांसेशुकाश्मर्यद्राक्षापीलुरसैः पृथक् ॥ २० ॥
 सर्पिषा वा तयोश्चूर्णमभयार्धाशिकं पिबेत् ।
 लिङ्गाद्वा मधुसर्पिर्भ्यां संयुक्तं ससितोपलम् ॥ २१ ॥
 अजगन्धा तुगाक्षीरी विदारी शर्करा त्रिवृत् ।
 चूर्णितं क्षौद्रसर्पिर्भ्यां लीङ्गा साधु विरिच्यते ॥ २२ ॥
 सन्निपातज्वरस्तम्भदाहतृष्णार्दितो नरः ।
 श्यामान्निवृत्तकायेण कलकेन च सशर्करम् ॥ २३ ॥
 साधयेद्विधिवत्लेहं लिङ्गात् पाणितलं ततः ।
 सक्षौद्रां शर्करां पक्त्वा कुर्यान्मृद्भाजने नैवे ॥ २४ ॥
 क्षिपेच्छीते त्रिवृच्चूर्णं त्वक्पत्रमरिचैः सह ।
 मात्रया लेहयेदेतदीश्वराणां विरेचनम् ॥ २५ ॥
 कुडवांशान् रसानिशुद्राक्षापीलुपरूपकात् ।
 सितोपलापलं क्षौद्रात् कुडवार्धं च साधयेत् ॥ २६ ॥
 तं लेहं योजयेच्छीतं त्रिवृच्चूर्णेन शास्त्रवित् ।
 एतदुत्सन्नपित्तानामीश्वराणां विरेचनम् ॥ २७ ॥
 शर्करामोदकान् वर्तीगुलिकाभांसपूपकान् ।
 अनेन विधिना कुर्यात् पैत्तिकानां विरेचनम् ॥ २८ ॥
 पिप्पलीं नागरं क्षारं श्यामां त्रिवृतया सह ।
 लेहयेन्मधुना सार्धं श्लेष्मलानां विरेचनम् ॥ २९ ॥
 मातुलुङ्गाभयाधात्रीश्रीपर्णीकोलदाडिमात् ।
 सुभृष्टान् स्वरसांस्तैले साधयेत्तत्र चावपेत् ॥ ३० ॥
 सहकारात् कपित्थाच्च मध्यमग्लं च यत् फलम् ।
 पूर्ववद्बहलीभूते त्रिवृच्चूर्णं समावपेत् ॥ ३१ ॥
 त्वक्पत्रकेशरैलानां चूर्णं मधु च मात्रया ।
 लेहोऽयं कफपूर्णानामीश्वराणां विरेचनम् ॥ ३२ ॥
 पानकानि रसान् यूषान् मोदकान् रागषाडवान् ।

१ 'दद्याच्छीते' ह. । २ 'लिङ्गात् मात्रया लेहं' ह. । ३ 'रसान् कौड-
 विकान्' ह. ।

अनेन विधिना कुर्याद्विरेकार्थं कफाधिके ॥ ३३ ॥
 मृङ्गैलाभ्यां समा नीली तैस्त्रिवृत्तैश्च शर्करा ।
 चूर्णं फलरसक्षौद्रशक्तुभिस्तर्पणं पिबेत् ॥ ३४ ॥
 वातपित्तकफोत्थेषु रोगेष्वल्पानलेषु च ।
 नरेषु सुकुमारेषु निरपायं विरेचनम् ॥ ३५ ॥
 शर्करान्निफलाद्यामान्निवृत्तिपिप्पलिमाक्षिकैः ।
 मोदकः सन्निपातोर्ध्वरक्तपित्तज्वरापहः ॥ ३६ ॥
 त्रिवृच्छाणा मतास्तिस्त्रिस्तस्त्रिस्तस्त्रिफलात्वचः ।
 विडङ्गपिप्पलीक्षारशाणास्तिस्त्रश्च चूर्णिताः ॥ ३७ ॥
 लिङ्गात् सर्पिर्मधुभ्यां च मोदकं वा गुडेन च ।
 भक्षयेन्निष्परीहारमेतच्छोधनमुत्तमम् ॥ ३८ ॥
 गुल्मं धीहोदरं श्वासं हलीमकमरोचकम् ।
 कफवातकृतांश्चान्यान् व्याधीनेतद्व्यपोहति ॥ ३९ ॥
 विडङ्गपिप्पलीमूलत्रिफलाधान्यचित्रकान् ।
 मरिचेन्द्रयवाजाजीपिप्पलीहस्तिपिप्पलीः ॥ ४० ॥
 लवणान्यजमोदां च चूर्णितं कार्ष्णिकं पृथक् ।
 तिलतैलत्रिवृच्चूर्णभागौ चाष्टपलोन्मितौ ॥ ४१ ॥
 धात्रीफलरसप्रस्थांस्त्रीन् गुडार्धतुलं तथा ।
 पक्त्वा मृद्वग्निना खादेद्ददरोदुम्बरोपमान् ॥ ४२ ॥
 गुडान् कृत्वा न चात्र स्याद्विहाराहारयत्रणा ।
 मन्दाग्नित्वं ज्वरं मूर्च्छां मूत्रकृच्छ्रमरोचकम् ॥ ४३ ॥
 अस्त्रमं गात्रशूलं च कासं श्वासं भ्रमं क्षयम् ।
 कुष्ठार्शःकामलामेहगुल्मोदरभगन्दरान् ॥ ४४ ॥
 ग्रहणीपाण्डुरोगांश्च हन्युः पुंसवनाश्च ते ।
 कल्याणका इति ख्याताः सर्वेष्वृतुषु यौगिकाः ॥ ४५ ॥
 व्योषत्वक्पत्रमुत्तैलाविडङ्गामलकाभयौ ।

१ "मेतच्छ्रेष्ठं विरेचनम्" ह. । २ "मलकान् समान् । त्रिवृतोऽष्टगुणं भागं" ह. ।

समभागा भिषग्दद्याद्विगुणं च मकूलकम् ॥ ४६ ॥
 त्रिवृतोऽष्टगुणं भागं शर्करायाश्च षड्गुणम् ।
 चूर्णितं गुडिकाः कृत्वा क्षौद्रेण पलसंमिताः ॥ ४७ ॥
 भक्षयेत् कल्यमुत्थाय शीतं चानु पिवेज्जलम् ।
 मूत्रकृच्छ्रे ज्वरे वम्यां कासे श्वासे भ्रमे क्षये ॥ ४८ ॥
 तापे पाण्ड्यामयेऽल्पेऽग्नौ शस्ता निर्यन्नणाशिनः ।
 योगः सर्वविषाणां च मतः श्रेष्ठो विरेचने ॥ ४९ ॥
 मूत्रजानां च रोगाणां विधिज्ञेनावचारितः ।
 त्रिवृतपलं द्विप्रसृतं पथ्या धान्योरुबूकयोः ॥ ५० ॥
 द्राक्षाधान्युरुबूकानां प्रसृतौ द्वौ त्रिवृतपलम् ।
 दश तान्मोदकान् कुर्यादीश्वराणां विरेचनम् ॥ ५१ ॥
 त्रिवृद्द्वैमवती श्यामा नीलिनी हस्तिपिप्पली ।
 समूला पिप्पली मुस्तमजमोदा दुरालभा ॥ ५२ ॥
 कार्पिकं नागरपलं गुडस्य पलविंशतिम् ।
 चूर्णितं मोदकान् कुर्यादुदुम्बरफलोपमान् ॥ ५३ ॥
 हिङ्गुसौवर्चलव्योषयमानीबिडजीरकैः ।
 वचाजगन्धात्रिफलाचव्यचित्रकधान्यकैः ॥ ५४ ॥
 मोदकान् वेष्टयेच्चूर्णैस्तान् सतुम्बुरुदाडिमैः ।
 त्रिकवक्ष्णहृद्रस्त्रिकोष्ठार्शःप्लीहशूलिनाम् ॥ ५५ ॥
 हिक्काकासारुचिश्वासकफोदावर्तिनां शुभाः ।
 त्रिवृतां कौटजं बीजं पिप्पलीं विश्वभेषजम् ॥ ५६ ॥
 क्षौद्रं द्राक्षारसोपेतं वर्षास्वेतद्विरेचनम् ।
 त्रिवृदुरालभामुस्तशर्करोदीच्यचन्दनम् ॥ ५७ ॥
 द्राक्षाम्बुना सयष्ट्याह्मसातलं जलदात्यये ।
 त्रिवृतां चित्रकं पाठामजार्जीं सरलं वचाम् ॥ ५८ ॥
 स्वर्णदुग्धीं च हेमन्ते पिष्ट्वा तूष्णाम्बुना पिवेत् ।

१ 'श्रेष्ठं विरेचनम्' ह. । २ 'पथ्याधान्युरुबूकाणां प्रसृतौ द्वौ त्रिवृतपलम्'
 । ३ 'सप्तद्वीकारसक्षौद्रं' ह. ।

शर्करा त्रिवृता तुल्या ग्रीष्मकाले विरेचनम् ॥ ५९ ॥
 त्रिवृत्रायतन्तिहपुषाः सातलां कटुरोहिणीम् ।
 स्वर्णक्षीरीं च संचूर्ण्य गोमूत्रे भावयेद्भयहम् ॥ ६० ॥
 एष सर्वर्तुको योगः स्निग्धानां मलदोषहृत् ।
 दुरालभा त्रिवृच्छ्यामा वत्सकं हस्तिपिप्पली ॥ ६१ ॥
 नीलिनी त्रिफला मुखं कटुका च सुचूर्णितम् ।
 सर्पिर्मांसरसोष्णाम्बुयुक्तं पाणितलं ततः ॥ ६२ ॥
 पिबेत् सुखंतमं ह्येतद्द्रक्षाणामपि शस्यते ।
 त्र्यूषणं त्रिफला हिङ्गु कार्ष्णिकं त्रिवृतापलम् ॥ ६३ ॥
 सौवर्चलार्धकर्षं च पलार्धं चाग्लवेत्सात् ।
 तच्चूर्णं शर्करातुल्यं मद्येनाम्लेन वा पिबेत् ॥ ६४ ॥
 गुल्मपार्श्वार्तिनुत् सिद्धं जीर्णं चाद्याद्रसौदनम् ।
 त्रिवृतां त्रिफलां दन्तीं सप्तलां व्योषसैन्धवम् ॥ ६५ ॥
 कृत्वा चूर्णं तु सप्ताहं भावयामामलकीरसे ।
 तद्योज्यं तर्पणे यूषे पिशिते रागयुक्तिषु ॥ ६६ ॥
 तुल्याम्लं त्रिवृताकलकसिद्धं गुल्महरं घृतम् ।
 श्यामात्रिवृत्तयोर्मूलं पचेदामलकैः सह ॥ ६७ ॥
 जले तेन कषायेण पक्त्वा सर्पिः पिबेन्नरः ।
 श्यामात्रिवृत्कषायेण सिद्धं सर्पिः पिबेत्तथा ॥ ६८ ॥
 साधितं वा पयस्ताभ्यां सुखं तेन विरिच्यते ।
 त्रिवृन्मुष्टीस्तु सनखानद्यौ द्रोणेऽम्भसः पचेत् ॥ ६९ ॥
 पादशेषं कषायं तं शीतं गुडतुलायुतम् ।
 स्निग्धे स्थाप्यं घटे क्षौद्रपिप्पलीफलचित्रकैः ॥ ७० ॥
 प्रलिप्ते विधिना मासं जातं तन्मात्रया पिबेत् ।
 ग्रहणीपाण्डुरोगघ्नं गुल्मश्वयथुनाशनम् ॥ ७१ ॥

१ 'हपुषां सप्तलां श्यामां द्रवन्तीं कटुरोहिणीम्' ह. । २ 'पिबेदेतत् सर्व-
 कालं' ह. । ३ 'जले द्रोणे त्रिवृन्मुष्टीनद्यौ तु सनखान् पचेत्' ह. ।
 ४ 'मधुना' इति पा० ।

सुरां वा त्रिवृतायोगकिष्वां तत्काथसंयुताम् ।

यवैः श्यामात्रिवृतत्काथस्त्रिभैः कुलमाषमम्भसा ॥ ७२ ॥

आसुतं षडहं पले जातं सौवीरकं पिबेत् ।

भृष्टान् वा सतुषान् क्षुण्णान् यवांस्तच्चूर्णसंयुतान् ॥ ७३ ॥

आसुतानम्भसा तद्वत् पिबेज्जातं तुषोदकम् ।

तथा मदनकल्पोक्तान् षाडवादीन् पृथग्दश ।

त्रिवृच्चूर्णेन संयोज्य विरेकार्थं प्रयोजयेत् ॥ ७४ ॥

त्वक्केशरात्रातकदाडिमैलासितोपलामाक्षिकमातुलुङ्गैः ।

मधैस्तथाऽन्यैश्च मनोनुकूलैर्युक्तानि देयानि विरेचनानि ॥ ७५ ॥

शीताम्बुना पीतवतश्च तस्य सिञ्चेन्मुखं छर्दिविघातहेतोः ।

हृद्यांश्च मृत्पुष्पफलप्रवालान्नैर्न्यांश्च दद्यादुपजिघ्रणार्थम् ॥ ७६ ॥

तत्र श्लोकाः ।

एकोऽम्लादिभिरष्टौ च दश द्वौ सैन्धवादिभिः ।

मूत्रेऽष्टादश यष्ट्यां द्वौ जीवकादौ चतुर्दश ॥ ७७ ॥

क्षीरादौ सप्त लेहेऽष्टौ चत्वारः सितयाऽपि च ।

पानकादिषु पञ्चैव षडृतौ पञ्च सोदकाः ॥ ७८ ॥

चत्वारश्च घृते क्षीरे द्वौ चूर्णे तर्पणे तथा ।

द्वौ मद्ये काक्षिके द्वौ च दशान्ये षाडवादिषु ॥ ७९ ॥

श्यामायास्त्रिवृतायाश्च कल्पेऽस्मिन् समुदाहृतम् ।

शतं दशोत्तरं सिद्धं योगानां परमर्षिणा ॥ ८० ॥

इत्यग्निवेशकृते तन्त्रे चरकप्रतिसंस्कृते दृढबलसंपूरिते कल्पस्थाने

श्यामात्रिवृतकल्पो नाम सप्तमोऽध्यायः ॥ ७ ॥

अष्टमोऽध्यायः ।

अथातश्चतुरङ्गुलकल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

आरग्वधो राजवृक्षः शम्पाकश्चतुरङ्गुलः ।

१ 'त्रिवृताकिष्वां पिबेत्तत्काथसंयुताम्' ह । २ 'नम्लं च' इति पा० ।

अग्रहः कृतमालश्च कर्णिकारोऽवघातकः ॥ ३ ॥
 ज्वरहृद्रोगवातासृग्गुदावर्तादिरोगिषु ।
 राजवृक्षोऽधिकं पथ्यो मृदुर्मधुरशीतलः ॥ ४ ॥
 बाले वृद्धे क्षते क्षीणे सुकुमारे च मानवे ।
 योज्यो मृद्वनपायित्वाद्दिशेषाच्चतुरङ्गुलः ॥ ५ ॥
 फलकाले परिणतं फलं तस्याहरेद्बुधः ।
 तेषां गुणवतां जातं सिकतासु निधापयेत् ॥ ६ ॥
 सप्तरात्रात् समुद्धृत्य शोषयेदातपे भिषक् ।
 ततो मज्जानमुद्धृत्य शुचौ भाण्डे निधापयेत् ॥ ७ ॥
 द्राक्षारसयुतं दद्याद्वाहोदावर्तपीडिते ।
 चतुर्वर्षमुखे बाले यावद्वादशवार्षिके ॥ ८ ॥
 चतुरङ्गुलमज्जस्तु प्रसृतं वाऽथवाऽञ्जलिम् ।
 सुरामण्डेन संयुक्तमथवा कोलसीधुना ॥ ९ ॥
 दधिमण्डेन वा सम्यग्रसेनामलकस्य वा ।
 कृत्वा शीतकषायं तं पिबेत् सौवीरकेण वा ॥ १० ॥
 त्रिवृतो वा कषायेण मज्जः कल्कं तथा पिबेत् ।
 तथा बिल्वकषायेण लवणक्षौद्रसंयुतम् ॥ ११ ॥
 कषायेणाथवा तस्य त्रिवृच्चूर्णं गुडान्वितम् ।
 साधयित्वा शनैर्लेहं लेहयेन्मात्रया नरम् ॥ १२ ॥
 चतुरङ्गुलसिद्धाद्वा क्षीराद्यदुदियाद्बृत्तम् ।
 मज्जः कल्केन धात्रीणां रसे तत् साधितं पिबेत् ॥ १३ ॥
 तदेव दशमूलस्य कुलत्थानां यवस्य च ।
 कषाये साधितं सर्पिः कल्कैः श्यामादिभिः पिबेत् ॥ १४ ॥
 दन्तीकाथेऽञ्जलिं मज्जः शम्पाकस्य गुडस्य च ।
 दत्त्वा मासार्धमासस्थमरिष्टं पाययेत् च ॥ १५ ॥

१ 'फलकाले फलं तस्य ग्राह्यं परिणतं च यत्' ह. । २ 'भारं' च. ।
 ३ 'मज्जानमिति फलमज्जानम्' चक्रः । ४ 'त्रिवृन्मज्जोस्तथा कल्कं तत्कषायेण
 वा पिबेत्' इति पा० ।

यस्य यत् पानमन्नं च हृद्यं स्वाद्वथ वा कटु ।

लवणं वा भवेत्तेन युक्तं दद्याद्विरेचनम् ॥ १६ ॥

तत्र श्लोकौ ।

द्राक्षारसे सुरासीध्वोर्दधि चामलकीरसे ।

सौवीरके कषाये च त्रिवृतो बिल्वकस्य च ॥ १७ ॥

लेहेऽरिष्टे घृते द्वे च योगा द्वादश कीर्तिताः ।

चतुरङ्गलकल्पोऽस्मिन् सुकुमाराः सुखोदयाः ॥ १८ ॥

इत्यभिवेशकृते तन्ने चरकप्रतिसंस्कृते दृढबलप्रतिसंपूरिते कल्प-

स्थाने चतुरङ्गलकल्पो नामाष्टमोऽध्यायः ॥ ८ ॥

नवमोऽध्यायः ।

अथातस्तिल्वककल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

तिल्वकस्तु मतो लोभ्रो बृहत्पत्रस्तिरीटकः ।

तस्य मूलत्वचं शुष्कामन्तर्वलकलवर्जिताम् ॥ ३ ॥

चूर्णयेत्तु त्रिधा कृत्वा द्वौ भागौ श्रोतयेत्ततः ।

लोभ्रस्यैव कषायेण तृतीयं तेन भावयेत् ॥ ४ ॥

भागं तं दशमूलस्य पुनः क्वाथेन भावयेत् ।

शुष्कं चूर्णं पुनः कृत्वा ततः ऊर्ध्वं प्रयोजयेत् ॥ ५ ॥

दधितकसुरामण्डमूत्रैर्बदरसीधुना ।

रसेनामलकानां वा ततः पाणितलं पिबेत् ॥ ६ ॥

मेघशृङ्गभयाकृष्णाचित्रकैः सलिले शृते ।

मर्हजान् सुनुयात्तच्च जातं सौवीरकं यदा ॥ ७ ॥

१ 'पानमल्लं' ह. । २ सौवीरकेऽथ त्रिवृतः कषाये तिल्वकस्य च' इति सौवीरके कषायाभ्यां बिल्वशम्पाकयोस्तथा' इति च पा० । ३ 'श्रोतयेदिति षड्गुणद्रव्यैर्गाविक्षतिवारान् स्रावयेदित्यर्थः' चक्रः । ४ 'कषाये भावितं पुनः' ह. । ५ 'स्निग्धस्विन्ने प्रदापयेत्' ह. । ६ 'मर्हजा भृष्टयवाः' चक्रः ।

भवेदञ्जलिना तस्य लोभ्रकलकं पिबेत्तदा ।
 सुरां लोभ्रकषायेण जातां पक्षस्थितां पिबेत् ॥ ८ ॥
 दन्तीचित्रकयोर्द्रोणे सलिलस्याढकं पृथक् ।
 समुत्काथ्य गुडसैकां तुलां लोभ्रस्य चाञ्जलिम् ॥ ९ ॥
 आवपेत्तत् परं पक्षान्मर्द्यपानां विरेचनम् ।
 तिल्वकस्य कषायेण दशकृत्वः सुभाविताम् ॥ १० ॥
 मात्रां कम्पिल्लकस्यैव कषायेण पुनः पिबेत् ।
 चतुरङ्गुलकल्पेन लेहोऽन्यः कार्य एव च ॥ ११ ॥
 विफलायाः कषायेण ससर्पिर्मधुफाणितः ।
 लोभ्रचूर्णयुतः सिद्धो लेहः श्रेष्ठो विरेचने ॥ १२ ॥
 तिल्वकस्य कषायेण कल्केन च सशर्करः ।
 सघृतः साधितो लेहः स च श्रेष्ठो विरेचने ॥ १३ ॥
 अष्टाष्टौ त्रिवृतादीनां मुष्टीश्च सनखान् पृथक् ।
 द्रोणेऽपां साधयेत् पादशेषे ग्रस्थं घृतात् पचेत् ॥ १४ ॥
 पिष्टैस्तैरेव बिल्वान्नैः समूत्रलवणैर्मिश्रक ।
 ततो मात्रां पिबेत् काले श्रेष्ठमेतद्विरेचनम् ॥ १५ ॥
 लोभ्रकल्केन मूत्राग्ललवणैश्च पचेद्घृतम् ।
 चतुरङ्गुलकल्पेन सर्पिषी द्वे च साधयेत् ॥ १६ ॥
 तत्र श्लोकौ ।

पञ्च दध्यादिभिस्त्वेका सुरा सौवीरकेण च ।
 एकोऽरिष्टस्तथा योग एकः कम्पिल्लकेन च ॥ १७ ॥
 लेहास्त्रयो घृतेनापि चत्वारः संप्रकीर्तिताः ।
 योगास्ते लोभ्रमूलानां कल्पे षोडश दर्शिताः ॥ १८ ॥
 इत्यभिवेशकृते तन्त्रे चरकप्रतिसंस्कृते दृढबलसंपूरिते कल्पस्थाने
 तिल्वककल्पो नाम नवमोऽध्यायः ॥ ९ ॥

१ 'मध्यपानाद्विरेचनम्' ह. । २ 'कम्पिल्लककषायेण' इति पा० । ३-४ 'श्रेष्ठं विरेचनम्' ह. ।

दशमोऽध्यायः ।

अथातः सुधाकल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

विरेचनानां सर्वेषां सुधा तीक्ष्णतमा मता ।

सङ्घातं हि भिनत्त्याशु दोषाणां कष्टविभ्रमा ॥ ३ ॥

तस्मान्नैषा मृदौ कोष्ठे प्रयोक्तव्या कदाचन ।

न दोषनिचये चाल्पे सति मार्गपरिक्रमे ॥ ४ ॥

पाण्डुरोगोदरे गुल्मे कुष्ठे दूषीविषादिंते ।

श्वयथौ मधुमेहे च दोषविभ्रान्तचेतसि ॥ ५ ॥

रोगैरेवंविधैर्ग्रस्तं ज्ञात्वा सप्राणमातुरम् ।

प्रयोजयेन्महावृक्षं सम्यक् स ह्यवचारितः ॥ ६ ॥

सद्यो हरति दोषाणां महान्तमपि संचयम् ।

द्विविधः स मतोऽल्पैश्च बहुभिश्चैव कण्टकैः ॥ ७ ॥

सुतीक्ष्णैः कण्टकैरल्पैः प्रवरो बहुकण्टकः ।

स नाम्ना लुगुडानन्दा सुधा निखिंशपत्रकः ॥ ८ ॥

तं विपाक्याहरेत् क्षीरं शस्त्रेण मतिमान् भिषक् ।

द्विवर्षं वा त्रिवर्षं वा शिशिरान्ते विशेषतः ॥ ९ ॥

बिल्वादीनां बृहत्याश्च कण्टकार्यास्तथैकशः ।

कषायेण समांशं तं कृत्वाऽङ्गारेषु शोषयेत् ॥ १० ॥

ततः कोलसमां मात्रां पिबेत् सौवीरकेण वा ।

तुषोदकेन कोलानां रसेनामलकस्य वा ॥ ११ ॥

सुरया दधिमण्डेन मातुलुङ्गरसेन वा ।

सातलां काञ्चनक्षीरीं श्यामादीनि कटुत्रिकर्षु ॥ १२ ॥

यथोपपत्तिं सप्ताहं सुध्राक्षीरेण भावयेत् ।

कोलमात्रां घृतेनातः पिबेन्मांसरसेन वा ॥ १३ ॥

१ 'उपक्रममार्गान्तरे सति सुधा न प्रयोक्तव्या, तेन गत्यन्तरासंभव एव सुधा प्रयोक्तव्येत्यर्थः' चक्रः । 'चान्यपरिक्रमे' इति पा० । २ 'मुदति' ह ।
३ 'तौ' ह । ४ 'फलत्रिकम्' ह ।

व्यूषणं त्रिफलां दन्तीं चित्रकं त्रिवृतां तथा ।
 सुक्षीरभाविं सम्यग्विदध्यादुडपानकम् ॥ १४ ॥
 त्रिवृतारग्वधं दन्तीं शङ्खिनीं सप्तलां समम् ।
 निशि स्थितं गवां मूत्रे शोषयेदातपे ततः ॥ १५ ॥
 सप्ताहं भावयित्वैवं सुक्षीरेणापरं पुनः ।
 सप्ताहं भावयेच्छुष्कं ततस्तेनापि भावितम् ॥ १६ ॥
 गन्धमाल्यं तदग्राय प्रावृत्य पटमेव च ।
 सुखमाशु विरिच्यन्ते मृदुकोष्ठा नराधिपाः ॥ १७ ॥
 श्यामान्निवृत्तपायेण सुक्षीरघृतफणितैः ।
 लेहं पक्त्वा विरेकार्थं लेहयेन्मात्रया नरम् ॥ १८ ॥
 पाययेत् सुधाक्षीरं यूषैर्मांसरसैर्घृतैः ।
 भाविताञ्छुष्कमत्स्यान् वा मांसं वा भक्षयेन्नरः ॥ १९ ॥
 क्षीरेणामलकैः सर्पिश्चतुरङ्गुलवत् पचेत् ।
 सुरां वा कारयेत् क्षीरे घृतं वा पूर्ववत् पचेत् ॥ २० ॥
 तत्र श्लोकौ ।

सौवीरकादिभिः सप्त सर्पिषा च रसेन च ।
 पानकं ग्रेयलेहौ च योगा यूषादिभिस्त्रयः ॥ २१ ॥
 द्वौ शुष्कमत्स्यमांसाभ्यां सुरैका द्वे च सर्पिषी ।
 महावृक्षस्य योगास्ते विंशतिः समुदाहृताः ॥ २२ ॥
 इत्यग्निवेशकृते तन्त्रे चरकप्रतिसंस्कृते दृढबलसंपूरिते कल्पस्थाने
 सुधाकल्पो नाम दशमोऽध्यायः ॥ १० ॥

एकादशोऽध्यायः ।

अथातः सप्तलाशङ्खिनीकल्पं व्याख्यास्यामः ॥ १ ॥
 इति ह सप्ताहं भगवानात्रेयः ॥ २ ॥
 सप्तला चर्मसाह्या च बहुफेनरसा च सा ।

१ 'गोमूत्रे रजनीं कृत्वा' ह. । २ 'समाग्राय' ह. ।

शङ्खिनी तिक्तला चैव यवतिक्ताऽक्षिपीडकः ॥ ३ ॥

ते गुल्मगरहृद्रोगकुष्ठशोफोदरादिषु ।

विकासितीक्ष्णरूक्षत्वाद्योज्ये श्लेष्माधिकेषु तु ॥ ४ ॥

नातिशुष्कं फलं ग्राह्यं शङ्खिन्या निस्तुपीकृतम् ।

ससलायाश्च मूलानि गृहीत्वा भाजने क्षिपेत् ॥ ५ ॥

अक्षमात्रं तयोः पिण्डं प्रसन्नालवणायुतम् ।

हृद्रोगे कफवातोत्थे गुल्मे चैव प्रयोजयेत् ॥ ६ ॥

त्रियालपीलुकर्कणधूकोलात्रातकदाडिमैः ।

द्राक्षापनसखर्जूरबदराश्लपरुषकैः ॥ ७ ॥

मैरेये दधिमण्डेऽश्ले सौवीरकतुषोदके ।

शीघौ चाप्येष कल्पः स्यात् सुखं शीघ्रविरेचनः ॥ ८ ॥

तैलं विदारिगन्धाद्यैः पयसि कथिते पचेत् ।

ससलाशङ्खिनीकल्के त्रिवृच्छयामार्धभागिके ॥ ९ ॥

दधिमण्डेन सैन्धवीय सिद्धं तत् पाययेत् च ।

शङ्खिनीचूर्णभागौ द्वौ तिलचूर्णस्य चापरः ॥ १० ॥

हरीतकीकषायेण तैलं तत्पीडितं पिबेत् ।

अतसीसर्षपैरण्डकरञ्जेष्वेष संविधिः ॥ ११ ॥

शङ्खिनीससलासिद्धात् क्षीराद्यदुदियादृतम् ।

कल्कभागे तयोरेव त्रिवृच्छयामार्धसंयुते ॥ १२ ॥

क्षीरेणालोढ्य संपक्वं पिबेत्तच्च विरेचनम् ।

दन्तीद्रवन्त्योः कल्पोऽयमजशृङ्गयजगन्धयोः ॥ १३ ॥

क्षीरिण्या नीलिकायाश्च तथैव च करञ्जयोः ।

मसूरविदलायाश्च प्रत्येकश्रेण्यास्तथैव च ॥ १४ ॥

द्विवर्गाधार्शकल्केन तद्वत् साध्यं घृतं पुनः ।

शङ्खिनीससलाधात्रीकषाये चार्परं घृतम् ॥ १५ ॥

त्रिवृत्कल्पेन सर्पिश्च त्रयो लेहाश्च लोध्रवत् ।

१ 'तिक्तका बेया' इति 'तिक्तनाला च' इति च पा० । २ 'हृद्रोगकफवातातै' ह. । ३ 'सन्धाय' इति पा० । ४ 'नीलीचूर्णस्य चापरः' ह. । ५ 'प्रत्येकपर्ण्याः' इति पा० । ६ 'साध्येदृतम्' ह. । ७ 'पूर्ववत्' ह. ।

सुराकम्पिल्लयोयोगः कार्यो लोध्रवदेव च ॥ १६ ॥

दन्तीद्रवन्त्योः कल्पेन सौवीरकतुषोदके ।

अजगन्धाजशृङ्गयोश्च तद्वत् स्यातां विरेचने ॥ १७ ॥

तत्र श्लोकौ ।

कषाया दश षट् चैव षट् तैलेऽष्टौ च सार्षपि ।

पञ्च मधे त्रयो लेहा योगः कम्पिल्लके तथा ॥ १८ ॥

सप्तलाशङ्खिनीभ्यां ते त्रिंशदुक्ता नवाधिकाः ।

योगाः सिद्धाः समस्ताभ्यामेकशोऽपि च ते हिताः ॥ १९ ॥

इत्यभिवेशकृते तन्त्रे चरकप्रतिसंस्कृते दृढबलसंपूरिते कल्पस्थाने

सप्तलाशङ्खिनीकल्पो नामैकादशोऽध्यायः ॥ ११ ॥

द्वादशोऽध्यायः ।

अथातो दन्तीद्रवन्तीकल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

दन्त्युदुम्बरपर्णी स्यान्निकुम्भोऽथ मुकूलकः ।

द्रवन्ती नामतश्चित्रा न्यग्रोधी मूषिकाह्वया ॥ ३ ॥

तथा मूषिकपर्णी चाप्युपचित्रा च शम्बरी ।

प्रत्यक्ष्रेणी सुतश्रेणी दन्ती र(च)ण्डा च कीर्तिता ॥ ४ ॥

तयोर्मूलानि संगृह्य स्थिराणि बहलानि च ।

हस्तिदन्तप्रकाराणि श्यावताम्राणि बुद्धिमान् ॥ ५ ॥

पिप्पलीमधुलिप्तानि खेदयेन्मृत्कुशान्तरे ।

शोषयेद्दातपेऽभ्यर्कौ हतो द्वेषां विकाशिताम् ॥ ६ ॥

तीक्ष्णोष्णान्याशुकारीणि विकाशीनि गुरुणि च ।

विलाययन्ति दोषौ द्वौ मारुतं कोपयन्ति च ॥ ७ ॥

दधितक्रसुरामण्डैः पिण्डमक्षसमं तयोः ।

प्रियालकोलबदरपीलुशीधुभिरेव च ॥ ८ ॥

१ 'यथाक्रमं दन्त्याः श्यावानि, द्रवन्त्यास्ताम्राणि' चक्रः । २ 'शोषयेदा-
तपेऽर्कौ' इति पा० ।

पिबेद्गुल्मोदरी दोषैरभिखिन्नैश्च यो नरः ।
 गोमृगाजरसैः पाण्डुः कृमिकोष्ठी भगन्दरी ॥ ९ ॥
 तयोः कल्के कषाये च दशमूलरसायुते ।
 कक्षालजीविसर्पेषु दाहे च विपचेद्भृतम् ॥ १० ॥
 तैलं मेहे च गुल्मे च सोदावर्तं कफानिले ।
 चतुःखेहं शङ्खच्छुक्रवातसङ्गानिलातिष्ठु ॥ ११ ॥
 रसे दन्त्यजशृङ्गयोश्च गुडक्षौद्रघृतान्वितः ।
 लेहः सिद्धो विरेकार्थं दाहसन्तापमेहनृत् ॥ १२ ॥
 वाततर्षे ज्वरे पैत्ते स्यात् स एवाजगन्धया ।
 मूलं दन्तीद्रवन्त्योश्च पचेदामलकीरसे ॥ १३ ॥
 त्रींस्तु तस्य कषायस्य भागौ द्वौ फणितस्य च ।
 तसे सर्पिषि तैले वा भर्जयेत्तत्र चावपेत् ॥ १४ ॥
 कल्कं दन्तीद्रवन्त्योश्च इयामादीनां च भागशः ।
 तत्सिद्धं प्राशयेद्धेहं सुखं तेन विरिच्यते ॥ १५ ॥
 रसे च दशमूलस्य तथा वैभीतके रसे ।
 हरीतकीरसे चैव लेहानेवं पचेत् पृथक् ॥ १६ ॥
 तयोर्विल्वसमं चूर्णं तद्रसेनैव भावितम् ।
 असृष्टे विषि वातोत्थे गुल्मे चाम्लयुतं शुभम् ॥ १७ ॥
 पाटयित्वेक्षुकाण्डं वा कल्केनालिप्य चान्तरा ।
 स्वेदयित्वा ततः खादेत् सुखं तेन विरिच्यते ॥ १८ ॥
 मूलं दन्तीद्रवन्त्योश्च सह मुद्गैर्विपाचयेत् ।
 लाववर्तीरकाद्यैश्च ते रसाः स्युर्विरेचनाः ॥ १९ ॥
 तयोर्वाऽपि कषायेण यवागूं जाङ्गलं रसम् ।
 मांषयूषं च संस्कृत्य दद्यात्तैश्च विरिच्यते ॥ २० ॥
 तत्कषायाद्ययो भागा द्वौ सितायास्तथैव च ।
 एको गोधूमचूर्णानां कार्या चोत्कारिका शुभा ॥ २१ ॥

१ 'दोषैरभिष्यणश्च' ह । २ 'विसर्पाजलजीकक्ष्याप्तु' ह । ३ 'दियः
 संतापमेहनृत्' ह । ४ 'मांसं यूषांश्च' ह ।

मोदको वाऽस्य कल्पेन कार्यस्तच्च विरेचनम् ।
 तयोश्चापि कषायेण मद्यमस्योपकल्पयेत् ॥ २२ ॥
 दन्तीकायेन चालोड्य दन्तीतैलेन साधितान् ।
 गुडलावणिकान् भक्ष्यान् विविधान् भक्षयेन्नरः ॥ २३ ॥
 दन्तीं द्रवन्तीं मरिचं यवानामुपकुञ्चिकाम् ।
 नागरं हेमदुग्धां च चित्रकं चेति चूर्णितम् ॥ २४ ॥
 सप्ताहं भावयेन्मूत्रे गवां पाणितलं ततः ।
 पिबेद्भुतेन जीर्णे तु विरिक्तश्चापि तर्पणम् ॥ २५ ॥
 सर्वरोगहरं मुख्यं सर्वेष्वृतुषु यौगिकम् ।
 चूर्णं तदनपायित्वाद्वालवृद्धेषु पूजितम् ॥ २६ ॥
 दुर्भक्ताजीर्णपाश्वर्तिगुल्मप्लीहोदरेषु च ।
 गण्डमालास्रवाते च पाण्डुरोगे च शस्यते ॥ २७ ॥
 पलं चित्रकदन्त्योश्च हरीतक्याश्च विंशतिः ।
 त्रिवृत्पिप्पलीकषौ द्वौ गुडस्याष्टपलेन तत् ॥ २८ ॥
 विनीय मोदकान् कुर्याद्दशैकं भक्षयेत्ततः ।
 उष्णास्तु च पिबेच्चानु दशमे दशमेऽहि च ॥ २९ ॥
 एते निष्परिहाराः स्युः सर्वरोगनिबर्हणाः ।
 ग्रहणीपाण्डुरोगार्शः कण्डूकुष्ठानिलापहाः ॥ ३० ॥
 दन्तीद्विपलनिर्युहो द्राक्षाधप्रस्थसंयुतः ।
 विरेचनं पित्तकासे पाण्डुरोगे च शस्यते ॥ ३१ ॥
 दन्तीकल्कं समगुडं शीतवारियुतं पिबेत् ।
 विरेचनं मुख्यतमं कामलाहरमुत्तमम् ॥ ३२ ॥
 (शुण्ठीमरिचपिप्पल्यः कार्ष्णिकाः स्युः पृथक् पृथक् ।
 द्विगुणे शर्करैले च शङ्खिनी त्याच्चतुर्गुणा ॥ ३३ ॥
 नीलिनीमष्टगुणितां द्विरष्टगुणितां तथा ।

१ 'दन्तीकषायैर्छलितान्' ह. । २ 'चूर्णै' ह. । ३ 'गण्डमालास्रवाते च'
 ह. । ४ 'पिबेच्छेषाम्' ह. । ५ 'कण्डूकोठानिलापहाः' ह. । ६ 'द्राक्षा-
 धप्रस्थसाधितः' ह. ।

दन्तीं द्रवन्तीं, त्वक्शाणमेकं चात्र प्रदापयेत् ॥ ३३ ॥
 तस्मादर्धपलं चूर्णालिहान्माक्षिकसंयुतम् ।
 शीतोदकानुपानं तु निरपायं विरेचनम् ॥ ३५ ॥)
 श्यामादन्तीरसे गौडः पिप्पलीफलचित्रकैः ।
 लिसेऽरिष्टोऽनिलश्चेष्मणीहपाण्डुरापहः ॥ ३६ ॥
 तथा दन्तीद्रवन्त्योश्च कषाये साजगन्धयोः ।
 गौडः कार्योंऽजशृङ्गा वा स वै सुखविरेचनः ॥ ३७ ॥
 तच्चूर्णक्राथमाषाण्डुकिण्वतोयसमुद्भवा ।
 मदिरा कफगुल्माल्पवह्निपार्श्वकटिग्रहे ॥ ३८ ॥
 अजगन्धाकषायेण सौवीरकतुषोदके ।
 सुराकम्पिल्लके योगौ लोभ्रवच्च तयोः स्मृतौ ॥ ३९ ॥

तत्र श्लोकाः ।

(दध्यादिषु त्रयः पञ्च प्रियालाघैस्त्रयो रसे ।
 सेहेषु वै त्रयो लेहाः षट् चूर्णे त्वेक एव च ॥ ४० ॥
 दक्षावेकस्तथा मुद्गमांसानां च रसास्त्रयः ।
 यवाग्वदौ त्रयश्चैक उक्त उत्कारिकाविधौ ॥ ४१ ॥
 एकश्च मोदके मद्ये चैकस्तत्क्राथतैलके ।
 चूर्णमेकं पुनश्चैको मोदकः पञ्च चासवे ॥ ४२ ॥
 एकः सौवीरकेऽथैको योगः स्यात्तु तुषोदके ।
 एका सुरा कम्पिल्लके चैकः पञ्च घृते स्मृतौ ॥ ४३ ॥)
 दन्तीद्रवन्तीकल्पेऽस्मिन् प्रोक्ताः षोडशकास्त्रयः ।
 नानाविधानां योगानां भक्तिदोषामयान् प्रति ॥ ४४ ॥
 त्रिशतं पञ्चपञ्चाशद्योगानां वमने स्मृतम् ।
 द्वे शते नवकाः पञ्च योगानां तु विरेचने ॥ ४५ ॥
 ऊर्ध्वानुलोमभागानामित्युक्तानि शतानि षट् ।
 प्राधान्यतः समाश्रित्य द्रव्याणि दश पञ्च च ॥ ४६ ॥

१ एतच्छ्लोकत्रयं हस्तलिखितपुस्तके न पश्यते । २ एतच्छ्लोकचतुष्टयं
 हस्तलिखितपुस्तके न पश्यते ।

भवन्ति चात्र ।

यद्धि येन प्रधानेन द्रव्यं समुपसृज्यते ।
 तत्संज्ञकः स संयोगो भवतीति विनिश्चितम् ॥ ४७ ॥
 फलादीनां प्रधानानां गुणभूताः सुरादयः ।
 ते हि तान्यनुवर्तन्ते मनुजेन्द्रमिवेतरे ॥ ४८ ॥
 विरुद्धवीर्यमप्येषां प्रधानानामबाधकम् ।
 अधिकं तुल्यवीर्यं हि क्रियासामर्थ्यमिष्यते ॥ ४९ ॥
 द्रष्टवर्णरसस्पर्शगन्धार्थं प्रति चामयम् ।
 अतो विरुद्धवीर्याणां प्रयोग इति निश्चितम् ॥ ५० ॥
 भूयश्चैषां बलाधानं कार्यं स्वरसभावनैः ।
 सुभाषितं ह्यल्पमपि द्रव्यं स्याद्बहुकर्मकृत् ॥ ५१ ॥
 स्वरसैस्तुल्यवीर्यैर्वा तस्माद्द्रव्याणि भावयेत् ।
 अल्पस्यापि महार्थत्वं प्रभूतस्याल्पकर्मताम् ॥ ५२ ॥
 कुर्यात् संयोगविश्लेषकालसंस्कारयुक्तिभिः ।
 प्रदेशमात्रमेतावद्द्रव्यमिह षट्शतम् ॥ ५३ ॥
 स्वबुद्ध्यैवं सहस्राणि कोटीर्वाऽपि प्रकल्पयेत् ।
 बहुद्रव्यविकल्पत्वाद्योगसंख्या न विद्यते ॥ ५४ ॥
 तीक्ष्णमध्यमृदूनां तु तेषां शृणुत लक्षणम् ।
 सुखं क्षिप्रं महावेगमसक्तं यत् प्रवर्तते ॥ ५५ ॥
 नातिग्लानिकरं पायौ हृदये न च रुक्कुरम् ।
 अग्रेराशयमक्षिण्वत् कृत्स्नं दोषं निरस्यति ॥ ५६ ॥
 विरेचनं निरुहं (हो) वा तत्तीक्ष्णमिति निर्दिशेत् ।
 जलाग्निकीटैरस्पृष्टं देशकालगुणान्वितम् ॥ ५७ ॥
 ईषन्मात्राधिकैर्युक्तं तुल्यवीर्यैः सुभाषितम् ।
 स्नेहस्वेदोपपन्नस्य तीक्ष्णत्वं याति भेषजम् ॥ ५८ ॥
 किञ्चिदेभिर्गुणैर्हीनं पूर्वोक्तैर्मात्रया तथा ।
 स्निग्धस्निग्धस्य वा सस्यञ्चाध्यं भवति भेषजम् ॥ ५९ ॥

१ 'स योगो वै भवतीति विनिश्चयः' ह. ।

मन्दधीर्यं तु रुक्षस्य हीनमात्रं तु भेषजम् ।
 अतुल्यवीर्यैः संयुक्तं मृदु स्यान्मन्दवेगवत् ॥ ६० ॥
 अकृस्त्रदोषहरणादशुद्धी ते बलीयसाम् ।
 मध्यावरबलानां तु प्रयोज्ये सिद्धिमिच्छता ॥ ६१ ॥
 तीक्ष्णो मध्यो मृदुर्व्याधिः सर्वमध्याल्पलक्षणः ।
 तीक्ष्णादीनि बलापेक्षी भेषजान्येषु योजयेत् ॥ ६२ ॥
 देयं त्वनिर्हन्ते पूर्वं पीते पश्चात् पुनः पुनः ।
 भेषजं वमनार्थाय प्रायः आपित्तदर्शनात् ॥ ६३ ॥
 बलत्रैविध्यमालक्ष्य दोषाणामातुरस्य च ।
 पुनः प्रदद्याद्भेषज्यं सर्वशो वा विवर्जयेत् ॥ ६४ ॥ नि ।
 निर्हन्ते वाऽपि जीर्णे वा दोषनिर्हरणे बुधः ।
 भेषजेऽन्यत् प्रयुज्जीत प्रार्थयन् सिद्धिमुत्तमाम् ॥ ६५ ॥
 अपक्वं वमनं दोषं पच्यमानं विरेचनम् ।
 निर्हरेद्ब्रमनस्यातः पाकं न प्रतिपालयेत् ॥ ६६ ॥
 पीते प्रच्छंसने दोषाश्च निर्हृत्य जरां गते ।
 वमिन्ते चौषधे धीरः पाययेदौषधं पुनः ॥ ६७ ॥
 दीप्ताग्निं बहुदोषं च दृढस्नेहगुणं नरम् ।
 दुःशुद्धं तदहर्भुक्तं श्रोभूते पाययेत् पुनः ॥ ६८ ॥
 दुर्बलो बहुदोषश्च दोषपाकेण यो नरः ।
 विरिच्यते शैनेर्भोज्यैर्भूयस्तमनुसारयेत् ॥ ६९ ॥
 वमनैश्च विरेकैश्च विशुद्धस्याप्रमाणतः ।
 भोजनान्तरपानाभ्यां दोषशेषं शमं नयेत् ॥ ७० ॥
 दुर्बलं शोधितं पूर्वमल्पदोषं च मानवम् ।
 अपरिज्ञातकोष्ठं च पाययेत्तौषधं मृदु ॥ ७१ ॥
 श्रेयो मृद्वसकृत्पीतमल्पबाधं निरत्ययम् ।
 न चातितीक्ष्णं यत् क्षिप्रं जनयेत् प्राणसंशयम् ॥ ७२ ॥
 दुर्बलोऽपि महादोषो विरेच्यो बहुशोऽल्पशः ।

१ 'वमनार्थाय' ह. । २ 'बलं त्रिविधमालक्ष्य' ह. । ३ 'सैर्भोज्यैः' ह. ।
 ४ 'विशुद्धस्य प्रमाणतः' इति पा० ।

मृदुभिर्भेषजैर्दोषा हन्युर्ह्येनमनिर्हताः ॥ ७३ ॥
 यस्योर्ध्वं कफसंसृष्टं पीतं यात्यानुलोमिकम् ।
 वमितं कवलैः शुद्धं लङ्घितं पाययेत्तु तम् ॥ ७४ ॥
 विबन्धेऽल्पं चिराद्दोषे त्ववत्युष्णं पिबेज्जलम् ।
 तेनाध्मानं सतृद छर्दिर्विबन्धश्चैव शाम्यति ॥ ७५ ॥
 भेषजं दोषरुद्धं चेन्नोर्ध्वं नाधः प्रवर्तते ।
 सोद्गारं च सशूलं च स्वेदं तत्रावचारयेत् ॥ ७६ ॥
 सुविरिक्तस्तु सोद्गारमाश्वेवौषधमुल्लिखेत् ।
 अतिप्रवृत्तं जीर्णं तु सुशीतैः स्तम्भयेद्भिषक् ॥ ७७ ॥
 कदाचिच्छ्लेष्मणा रुद्धं तिष्ठत्युरसि भेषजम् ।
 क्षीणे श्लेष्मणि सायाह्ने रात्रौ वा तत् प्रवर्तते ॥ ७८ ॥
 रूक्षानाहारयोर्जीर्णं विष्टभ्योर्ध्वं गतेऽपि वा ।
 वायुना भेषजे त्वन्यत् सस्नेहलवणं पिबेत् ॥ ७९ ॥
 तृणमोहभ्रममूर्च्छाद्याः स्युश्चेज्जीर्यति भेषजे ।
 पित्तघ्नं स्वादु शीतं च भेषजं तत्र शस्यते ॥ ८० ॥
 लालाहृल्लासविष्टम्भलोमहर्षाः कफावृते ।
 भेषजं तत्र तीक्ष्णोष्णं कट्वादि कफनुद्धितम् ॥ ८१ ॥
 सुस्निग्धं कूरकोष्ठं च लङ्घयेद्विरेचितम् ।
 तेनास्य स्नेहजः श्लेष्मा सङ्गश्चैवोपशाम्यति ॥ ८२ ॥
 रूक्षबह्वनिलकूरकोष्ठव्यायामशूलिनाम् ।
 दीप्ताग्नीनां च भेषज्यमविरिच्यैव जीर्यति ॥ ८३ ॥
 तेभ्यो बस्ति पुरा दत्त्वा पश्चाद्द्याद्विरेचनम् ।
 बस्तिप्रवर्तितं दोषं हरेच्छीघ्रं विरेचनम् ॥ ८४ ॥
 रूक्षाशनाः कर्मनित्या ये नरा दीप्तपावकाः ।
 तेषां दोषाः क्षयं यान्ति कर्म वातातपाग्निभिः ॥ ८५ ॥
 विरुद्धाध्यशनाजीर्णान् दोषानपि जयन्ति ते ।

१ 'विबन्धेऽल्पे' ह. । २ 'साङ्गशूलं च' इति पा० । ३ 'सुविरिक्ते तु' ह. ।
 ४ 'विरूक्षानाहयोर्जीर्णं' ह. ।

स्नेह्यास्ते मारुताद्रक्ष्या नाव्याधौ तान् विशोधयेत् ॥ ८६ ॥
 नातिस्निग्धशरीराय दद्यात् स्नेहविरचनम् ।
 स्नेहोत्क्रिष्टशरीराय रूक्षं दद्याद्विरचनम् ॥ ८७ ॥
 एवं ज्ञात्वा विधिं धीरो देशकालप्रमाणवित् ।
 विरेचनं विरेचयेद्भ्यः प्रयच्छन्नापराध्यति ॥ ८८ ॥
 विभ्रंशो विषवद्यस्य सम्यग्योगो यथाऽस्मृतम् ।
 कालेष्ववश्यं पेयं च तस्माद्यत्नात् प्रयोजयेत् ॥ ८९ ॥

भवति चात्र ।

द्रव्यप्रमाणं तु यदुक्तमस्मिन्मध्येषु तत् कोष्ठवयोबलेषु ।
 तन्मूलमालम्ब्य भवेद्विकल्पस्तेषां विकल्प्योऽभ्यधिकोनभावः ॥ ९० ॥
 जालान्तरगतैर्भानुकैर्वै(ध्वं)शी विलोक्यते ।
 षड्वै(ध्वं)श्यस्तु मरिचिः स्यात् षण्मरीच्यस्तु सर्षपः ॥ ९१ ॥
 अष्टौ ते सर्षपा रक्तास्तण्डुलश्चापि तद्वयम् ।
 धान्यमाषो भवेदेको धान्यमाषद्वयं यवः ॥ ९२ ॥
 अण्डिकास्ते तु चत्वारस्ताश्चतस्रस्तु माषकः ।
 हेमश्च धान्यकश्चोक्तो भवेच्छाणस्तु ते त्रयः ॥ ९३ ॥
 शाणौ द्वौ द्रङ्गणं विद्यात् कोलं बदरमेव च ।
 विद्याद्वौ द्रङ्गणौ कर्षं सुवर्णं चाक्षमेव च ॥ ९४ ॥
 बिडालपदकं तच्च पितुं पाणितलं तथा ।
 तिन्दुकं च विजानीयात् कवलग्रहमेव च ॥ ९५ ॥
 द्वे सुवर्णे पलार्धं स्याच्छुक्तिरष्टमिका तथा ।
 द्वे पलार्धे पलं मुष्टिः प्रकुञ्जोऽथ चतुर्थिका ॥ ९६ ॥
 बिल्वं षोडशिकं चात्र द्वे पले प्रसृतं विदुः ।
 पलं चतुर्गुणं विद्यादजलिं कुडवं तथा ॥ ९७ ॥
 अष्टमानं तु विज्ञेयं कुडवौ द्वौ तु मानिका ।
 चत्वारः कुडवाः प्रस्थश्चतुःप्रस्थमथाढकम् ॥ ९८ ॥
 पात्रं तदेव विज्ञेयं कंसः प्रस्थाष्टकं तथा ।
 कंसश्चतुर्गुणो द्रोणश्चार्मेणं नल्वर्णं च तत् ॥ ९९ ॥

स एव कलशः ख्यातो घट उन्मानमेव च ।

घटस्तु द्विगुणः शूर्पो विज्ञेयः कुम्भ एव च ॥ १०० ॥

गोर्णी शूर्पद्वयं विद्यात् खारीं भारीं तथैव च ।

द्वात्रिंशत् विजानीयाद्वाहं शूर्पाणि बुद्धिमान् ॥ १०१ ॥

तुलां शतपलं विद्यात् परिमाणविशारदः ।

शुष्कद्रव्येष्विदं मानमेवमादि प्रकीर्तितम् ॥ १०२ ॥

द्विगुणं तद्वेष्ट्विष्टं तथा सद्योद्धृतेषु च ।

यद्धि मानं तुला प्रोक्ता पलं वा तत् प्रयोजयेत् ॥ १०३ ॥

अनुक्ते परिमाणे तु तुल्यं मानं प्रकीर्तितम् ।

द्रवकार्येऽपि चानुक्ते सर्वत्र सलिलं स्मृतम् ॥ १०४ ॥

यतश्च पादनिर्देशश्चतुर्भागस्ततश्च सः ।

जलस्नेहौषधानां तु प्रमाणं यत्र नेरितम् ॥ १०५ ॥

तत्र स्यादौषधात् स्नेहः स्नेहात्तोयं चतुर्गुणम् ।

स्नेहपाकस्त्रिधा ज्ञेयो मृदुर्मध्यः खरस्तथा ॥ १०६ ॥

तुल्ये कल्केन निर्यासे भेषजानां मृदुः स्मृतः ।

संर्याव इव निर्यासे मध्यो दूर्वा विमुञ्चति ॥ १०७ ॥

शीर्षमाणे तु निर्यासे वर्त्यमाने खरस्तथा ।

खरोऽभ्यङ्गे मृदुर्नस्ये पाने बस्तौ च मध्यमः ॥ १०८ ॥

तत्र श्लोकौ ।

कल्पार्थः शोधने संज्ञा पृथग्धेतुः प्रवर्तने ।

देशादीनां फलादीनां गुणा योगशतानि षट् ॥ १०९ ॥

विकल्पहेतुर्नामानि तीक्ष्णमध्याल्पलक्षणम् ।

विधिश्चावस्थिको मानं स्नेहपाकश्च दर्शितम् ॥ ११० ॥

इत्यग्निवेशकृते तन्त्रे चरकप्रतिसंस्कृते दृढबलसंपूरिते कल्पस्थाने

दन्तीप्रवन्तीकल्पो नाम द्वादशोऽध्यायः ॥ १२ ॥

सप्तमं कल्पस्थानं समाप्तम् ।

१ 'संर्यावोऽत्र समधृतगुडगोधूमकृतपिण्ड उच्यते' चक्रः । २ 'पृथग्यक्तु प्रवर्तनम्' ह. । ३ 'दर्शितः' ह. ।

सिद्धिस्थानम् ।

प्रथमोऽध्यायः ।

अथातः कल्पनासिद्धिं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

का कल्पना पञ्चसु कर्मसूक्ता क्रमश्च कः किं च कृताकृतेषु ।
लिङ्गं तथैवातिकृतेषु सङ्ख्या का किं गुणः केषु च कश्च बस्तिः ॥ ३ ॥
किं वर्जनीयं प्रतिकर्मकाले कृते कियान् वा परिहारकालः ।
प्रणीयमानश्च न याति बस्तिः केनैति शीघ्रं सुचिराच्च केन ॥ ४ ॥
साध्या गदाः स्वैः शमनैश्च केचित्कस्मात्प्रयुक्तैर्न शमं व्रजन्ति ।
प्रचोदितः शिष्यवरेण सम्यगित्यग्निवेशेन भिषग्वरिष्ठः ॥ ५ ॥
पुनर्वसुस्तत्रविदाह तस्मै सर्वप्रजानां हितकाम्ययेदम् ।
व्यह्वारं सप्तदिनं परं तु स्निग्धो नरः स्वेदयितव्य इष्टः ॥ ६ ॥
नातः परं स्नेहनमादिशन्ति सात्त्विकीभवेत् सप्तदिनात् परं तु ।
स्नेहोऽनिलं हन्ति मृदुं करोति देहं मलानां विनिहन्ति सङ्गम् ॥ ७ ॥
स्निग्धस्य सूक्ष्मेष्वयनेषु लीनं स्वेदस्तु दोषं नयति द्रवत्वम् ।
ग्राम्यौदकानूपरसैः समासैरुक्तेशनीयः पयसा च वस्यः ॥ ८ ॥
रसैस्तथा जाङ्गलजैः सयूषैः स्निग्धः कफावृद्धिकरैर्विरेच्यः ।
श्लेष्मोत्तरश्छर्दयति हृद्दुःखं विरिच्यते मन्दकफस्तु सम्यक् ॥ ९ ॥
अधः कफेऽल्पे वमनं हि गर्च्छेद्विरेचनं वृद्धकफे तथोर्ध्वम् ।
स्निग्धाय देयं वमनं यथोक्तं वान्तस्य पेयादिरनुक्रमश्च ॥ १० ॥
स्निग्धस्य सुस्विन्नतनोर्यथावद्विरेचनं योग्यतमं प्रयोज्यम् ।
पेयां विलेपीमकृतं कृतं च यूषं रसं त्रिद्विरेचकश्च ॥ ११ ॥

१ 'बस्तिः' ह. । २ 'साध्या यथास्वं शमनैश्च केचित् कस्माद्गदा न प्रशमं
व्रजन्ति । इत्यग्निवेशो भिषजां वरिष्ठं प्रपच्छ तस्मै स च सर्वमाह' ह. ।
३ 'मृदूकरोति' ह. । ४ 'प्रसृष्टं' ह. । ५ 'विरेचयेत्' ह. । ६ 'स्निग्धस्य च
स्विन्नवतश्च कार्यं विरेचनं योग्यतमं ततश्च । पेयां विलेपीमकृतं' इत्यादि पा० ।
७ 'विदध्यात्' ह. ।

क्रमेण सेवेत विशुद्धकायः प्रधानमध्यावरशुद्धिशुद्धः ।
 यथाऽणुरभ्रिस्तृणगोमयाद्यैः सन्धुक्ष्यमाणो भवति क्रमेण ॥ १२ ॥
 महान् स्थिरः सर्वसंहस्तथैव शुद्धस्य पेयादिभिरन्तरभिः ।
 जघन्यमध्यप्रवरेषु वेगाश्चत्वार इष्टा वमने षडष्टौ ॥ १३ ॥
 दशैव ते द्वित्रिगुणा विरेके प्रस्थस्तथा द्वित्रिचतुर्गुणश्च ।
 पित्तान्तमिष्टं वमनं विरेकौदर्घ्यं कफान्तं च विरेकमाहुः ॥ १४ ॥
 द्वित्रान् सविद्वकानपनीय वेगान्मेयं विरेके वमने तु पीतम् ।
 क्रमात् कफः पित्तमथानिलश्च यस्यैति सम्यग्बमितः स इष्टः ॥ १५ ॥
 हृत्पार्श्वमूर्धेन्द्रियमार्गशुद्धौ तथा लघुत्वेऽपि च लक्ष्यमाणे ।
 दुश्छादिते स्फोटककोठकण्ड्वो हृत्स्वाविशुद्धिर्गुणगान्त्रता च ॥ १६ ॥
 तृष्णोहमूर्च्छानिलकोपनिद्राबलातिहानिर्वमनेऽति च स्यात् ।
 स्रोतोविशुद्धीन्द्रियसंप्रसादो लघुत्वमूर्जोऽभिरनामयत्वम् ॥ १७ ॥
 प्राप्तिश्च विदपित्तकफानिलानां सम्यग्विरिक्तस्य भवेत् क्रमेण ।
 स्याच्छ्लेष्मपित्तानिलसंप्रकोपः सादैस्तथाऽग्नेर्गुणगान्त्रता च ॥ १८ ॥
 तन्द्रा तथ्वा छर्दिरोचकश्च वातानुलोभ्यं न च दुर्विरिक्ते ।
 कफास्त्रपित्तक्षयजानिलोत्थाः सुश्र्यङ्गमर्दक्लमवेपनाद्याः ॥ १९ ॥
 निद्राबलाभावतमःप्रवेक्षः सोन्मादहिकाश्च विरेचितेऽति ।
 संस्पृष्टभक्तं नवमेऽह्नि सर्पिस्तं पाययेताप्यनुवासयेद्वा ॥ २० ॥
 तैलाक्तगान्त्राय ततो निरूहं दद्यान्नयद्वाच्चातिबुभुक्षिताय ।
 प्रत्यागते धन्वरसेन भोज्यः समीक्ष्य वा दोषबलं यथार्हम् ॥ २१ ॥
 नरस्ततो निश्यनुवासनाहो नात्याशितः स्यादनुवासनीयः ।
 क्षीते वसन्ते च दिवाऽनुवास्यो रात्रौ शरद्रीष्मघनागमेषु ॥ २२ ॥
 तानेव दोषान् परिरक्षता ये स्नेहस्य पानं प्रति कीर्तिताः प्राक् ।
 प्रत्यागते चाप्यनुवासनीये दिवा प्रदेयं व्युषिताय भोज्यम् ॥ २३ ॥
 सायं च भोज्यं परतो ब्रूहे वा ज्यहेऽनुवास्योऽह्नि पञ्चमे वा ।

१ 'सर्वपचस्तथैव' ह. । २ 'तथोर्ध्वमधः' इति पा० । ३ 'स्वेदोऽल्पवह्नि-
 गुणगान्त्रता च' इति पा० । ४ 'प्रत्यागते मांसरसेन भोज्यः सायं च भुक्तो-
 ऽल्पमलोऽनुवासः' ह. । ५ 'प्रत्यागते चाप्युषितस्य काले भोज्यं दिवा सायमतः
 परं तु । ब्रूहे ज्यहे वाऽह्नि पञ्चमे वा दद्यान्निरूहादनुवासनं तु' इति पा० ।

(ब्रहे इयहे वाऽप्यथ पञ्चमे वा दद्यान्निरुहानुवासनं च) ॥२४॥
 एकं तथा त्रीन् कफजे विकारे पित्तात्मके पञ्च तु सप्त वाऽपि ।
 वाते नवैकादश वा पुनर्वा बस्तीनयुग्मान्कुशलो विदध्यात् ॥ २५ ॥
 नरो विरिक्तस्तु निरुहदानं विवर्जयेत् सप्तदिनान्यवश्यम् ।
 शुद्धो निरुहेण विरेचनं च तच्चस्य शून्यं विकषेच्छरीरम् ॥ २६ ॥
 बस्तिर्वयःस्थापयिता सुखायुर्बलाग्निमेधास्वरवर्णकृच्च ।
 सर्वार्थकारी शिशुवृद्धयूनां निरत्ययः सर्वगदापहश्च ॥ २७ ॥
 विद्वल्लेष्मपित्तानिलमूत्रकर्षी स्थिरत्वकृच्छुकबलप्रदश्च ।
 विष्वक्स्थितं दोषचयं निरस्य सर्वान्विकारान् शमयेन्निरुहः ॥२८॥
 देहे निरुहेण विशुद्धमार्गे संस्नेहनं वर्णबलप्रदं च ।
 न तैलदानात्परमस्ति किञ्चिद्द्रव्यं विशेषेण समीरणार्ते ॥ २९ ॥
 स्नेहाद्धि रौक्ष्यं लघुतां गुरुत्वादौष्ण्याच्च शैत्यं पवनस्य हत्वा ।
 तैलं ददात्याशु मनःप्रसादं वीर्यं बलं वर्णमथाग्निपुष्टिम् ॥ ३० ॥
 मूले निषिक्तो हि यथा हुमः स्यान्नीलच्छदः कोमलपल्लवाग्रः ।
 काले महान् पुष्पफलप्रदश्च तथा नरः स्यादनुवासनेन ॥ ३१ ॥
 स्तब्धाश्च ये संकुचिताश्च येऽपि ये पङ्गवो येऽपि च भग्नरुग्णाः ।
 येषां च शाखासु चरन्ति वाताः शस्तो विशेषेण हि तेषु बस्तिः ३२
 आध्मापने विग्रथिते पुरीषे शूले च भक्तानभिनन्दने च ।
 एवंप्रकाराश्च भवन्ति कुक्षौ ये चामयास्तेषु च बस्तिरिष्टः ॥ ३३ ॥
 याश्च स्त्रियो वातकृतोपसर्गाद्गर्भं न गृह्णन्ति नृभिः समेताः ।
 क्षीणेन्द्रिया ये च नराः कृशाश्च तेषां च बस्तिः परमः प्रदिष्टः ३४
 उष्णाभिभूतेषु वदन्ति शीताब्धीताभिभूतेषु तथा सुखोष्णान् ।
 तत्प्रत्यनीकौषधसंप्रयुक्तान्सर्वत्र बस्तीन् प्रविभज्य युज्यात् ॥ ३५ ॥
 न ब्रूहणीयान् विदधीत बस्तीन् विशोधनीयेषु गदेषु वैद्यः ।
 कुष्ठप्रमेहादिषु मेदुरेषु नरेषु ये चापि विशोधनीयाः ॥ ३६ ॥
 क्षीणक्षतानां न विशोधनीयान्न शोषिणां नो भृशदुर्बलानाम् ।
 न मूर्च्छितानां न विशोधितानां येषां च दोषेषु निबद्धमायुः ॥३७॥
 शाखागताः कोष्ठगताश्च रोगा मर्मोर्ध्वसर्वावयवं गताश्चै ।

१ 'दाह्यावहः' ह. । २ 'मर्मोर्ध्वसर्वावयवाङ्गगाश्च' इति पा० ।

ये सन्ति तेषां न तु कश्चिदन्यो वायोः परं जन्मनि हेतुरस्ति ३८
 विण्मूत्रपित्तादिमलाशयानां विक्षेपसंघातकरः स यस्मात् ।
 तस्यातिवृद्धस्य शमाय नान्यद्वस्तेर्विना भेषजमस्ति किञ्चित् ॥ ३९ ॥
 तस्माच्चिकित्सार्थमिति श्रुवन्ति सर्वा चिकित्सामपि बस्तिमेके ।
 नाभिप्रदेशं च कटीं च गत्वा कुक्षिं समालोच्य पुनश्च पार्श्वम् ४०
 संस्नेह्य कायं शिथिलांश्च कृत्वा दोषान् पुरीषं ग्रथितं विमथ्य ।
 स्वसक्तवेगः सपुरीषदोषः प्रत्यागतो बस्तिरिति प्रशस्तः ॥ ४१ ॥
 प्रसृष्टविण्मूत्रसमीरणत्वं रुच्यन्निवृद्धाशयलाघवानि ।
 रोगोपशान्तिः प्रकृतिस्थता च बलं च तस्यात्सु निरूढलिङ्गम् ४२
 स्याद्भुक् शिरोहृद्गुदकुक्षिलिङ्गे शोथप्रतिश्यायविकर्तिकाश्च ।
 हृत्लासकासारुचिमुत्रसङ्गाः श्वासो न सम्यक् च निरूहिते स्यात् ॥ ४३ ॥
 लिङ्गं यदेवातिविरेचितस्य भवेत्तदेवातिनिरूहितस्य ।
 प्रत्येयसक्तं सशकृच्च तैलं रक्तादिबुद्धीन्द्रियसंप्रसादः ॥ ४४ ॥
 स्वमानुवृत्तिर्लघुता बलं च सृष्टाश्च वेगाः स्वनुवासिते स्युः ।
 अधःशरीरोदरबाहुपृष्ठपार्श्वेषु रग् रुक्षखरं च गात्रम् ॥ ४५ ॥
 ग्रहश्च विण्मूत्रसमीरणानामसम्भ्रगोतान्यनुवासिते स्युः ।
 हृत्लासमोहक्लमसादमूर्च्छा विकर्तिका चात्यनुवासितस्य ॥ ४६ ॥
 यस्येह यामाननुवर्तते त्रीन् स्नेहो नरः स्यात् स विशुद्धदेहः ।
 आश्वागतेऽन्यस्तु पुनर्विधेयः स्नेहो न संस्नेहयति ह्यतिष्ठन् ॥ ४७ ॥
 त्रिंशत् स्मृताः कर्मसु बस्तयो हि कालस्ततोऽर्धेन ततश्च योगः ।
 सान्वासना द्वादश वै निरूहाः प्राक् स्नेह एकः परतश्च पञ्च ॥ ४८ ॥
 काले त्रयोऽन्ते पुरतस्तथैकः स्नेहा निरूहान्तरिताश्च षट् स्युः ।
 योगे निरूहास्त्रय एव देयाः स्नेहाश्च पञ्चैव परादिमध्याः ॥ ४९ ॥

१ 'पृष्ठम्' ग. । २ 'वर्चः' ग. । ३ 'नाभिप्रदेशं कटिकुक्षिपार्श्वं गत्वा शकृ-
 दोषचयं विलोच्य । संस्नेह्य कायं सपुरीषदोषः सम्यक् सुखेनैति च यः स
 बस्तिः' इति पा० । ४ 'स्याद्बुद्धिरोरुग्गुदकुक्षिलिङ्गे शोथः प्रतिश्याय-
 विकर्तिका च' इति पा० । ५ 'हृत्लासिका मारुतमूत्रसंगः' इति पा० ।
 ६ 'कर्म नु' च. ।

ग्रीन् पञ्च वाऽऽहुश्चतुरोऽथ षड्वा वाताधिकेभ्यस्त्वनुवासनीयान् ।
 स्नेहान्प्रदायाशु भिषग्विदध्यात्स्रोतोविशुद्धयर्थमतो निरुहान् ५०
 विशुद्धकायस्य ततः क्रमेण स्निग्धं तलस्वेदितमुत्तमाङ्गम् ।
 विरेचयेत्त्रिद्विरथैकशो वा बलं समीक्ष्य त्रिविधं मलानाम् ॥ ५१ ॥
 उरःशिरोलाघवमिन्द्रियाणां स्रोतोविशुद्धिश्च भवेद्विशुद्धे ।
 गलोपलेपः शिरसो गुरुत्वं निष्टीवनं चाप्यथ दुर्विरिक्ते ॥ ५२ ॥
 शिरोक्षिशङ्खश्रवणार्तितोदावत्यर्थशुद्धे तिमिरं च पश्येत् ।
 स्यात्तर्पणं तत्र मृदु द्रवं च स्निग्धस्य तीक्ष्णं तु पुनर्न योगे ॥ ५३ ॥
 इत्यातुरस्वस्थमुखः प्रयोगो बलायुषोर्वृद्धिक्रदामयन्नः ।
 कालस्तु बस्यादिषु याति यावांस्तावान् भवेद्विः परिहारकालः ॥ ५४ ॥
 अत्याशनस्थानवचांसि यानं स्वप्नं दिवा मैथुनवेगरोधान् ।
 शीतोपचारातपशोकरोषांस्त्यजेदकालाहितभोजनं च ॥ ५५ ॥
 बद्धे प्रणीते विषमे(मं) च नेत्रे मार्गे तथाऽर्शःकफविद्विबद्धे ।
 न याति बस्तिर्न सुखं निरेति दोषावृतोऽल्पो यदि वाऽल्पवीर्यः ॥ ५६ ॥
 प्राप्ते तु वर्चोनिलमूत्रवेगे वाते विवृद्धेऽल्पबले गुदे वा ।
 अत्युष्णतीक्ष्णश्च मृदौ च कोष्ठे प्रणीतमात्रः पुनरेति बस्तिः ॥ ५७ ॥
 मेदःकफाभ्यामनिलो निरुद्धः शूलान्नसुप्तिश्चयथून् करोति ।
 स्नेहं तु युञ्जन्नबुधस्तु तस्मै संवर्धयत्येव हि तान्विकारान् ॥ ५८ ॥
 रोगास्तथाऽन्येऽप्यवितर्क्यमाणाः परस्परेणावगृहीतमार्गाः ।
 संदूषिता धातुभिरेव चान्यैः स्वैर्भेषजैर्नोपशमं व्रजन्ति ॥ ५९ ॥
 सर्वं च रोगप्रशमाय कर्म हीनातिमात्रं विपरीतकालम् ।
 मिथ्योपचाराच्च न तं विकारं शान्तिं नयेत् पथ्यमपि प्रयुक्तम् ६०

तत्र श्लोकः ।

प्रश्नानिमान् द्वादश पञ्चकर्माण्युद्दिश्य सिद्धाविह कल्पनायाम् ।
 प्रजाहितार्थं भगवान्महार्थान्सम्यग् जगादर्विवरोऽन्निपुत्रः ॥ ६१ ॥
 इत्यभिवेशकृते तन्त्रे चरकप्रतिसंस्कृते दृढबलसंपूरिते सिद्धिस्थाने
 कल्पनासिद्धिर्नाम प्रथमोऽध्यायः ।

१ 'उरःशिरोलाघवमिन्द्रियाच्छर्त्त' इति पा० ।

द्वितीयोऽध्यायः ।

अथातः पञ्चकर्माणां सिद्धिं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

येषां यस्मात् पञ्चकर्माण्यग्निवेश न कारयेत् ।

येषां च कारयेत्तानि तत् सर्वं संप्रवक्ष्यते ॥ ३ ॥

चण्डः साहसिको भीरुः कृतघ्नो व्यग्र एव च ।

सद्वैद्यनृपतिद्वेष्टा तद्विष्टः शोकपीडितः ॥ ४ ॥

यादृच्छिको मुमूर्षुश्च विहीनः करणैश्च यः ।

वैरी वैद्याभिमानी च श्रद्धाहीनः सशङ्कितः ॥ ५ ॥

भिषजामविधेयश्च नोपक्रम्यो भिषग्विदा ।

एतानुपाचरन् वैद्यो बहून् दोषानवामुयात् ॥ ६ ॥

एभ्योऽन्ये समुपक्रम्या नराः सर्वैरुपक्रमैः ।

अवस्थां प्रविभज्यैषां वैज्यं कार्यं च वक्ष्यते ॥ ७ ॥

अच्छर्दनीयास्तावत्-क्षतक्षीणातिस्थूलातिकृशबालवृद्धदुर्बलश्रान्तपिपासितक्षुधितकर्मभाराध्वहतोपवासमैथुनाध्ययनव्यायामचिन्ताप्रसक्तक्षामगर्भिणीसुकुमारसंवृतकोष्ठदुश्छर्दनोर्ध्वरक्तपित्तप्रसक्तच्छर्द्यूर्ध्ववातास्थापितानुवासितहृद्रोगोदावर्तमूत्राघातप्लीहपुल्मोदराष्टीलास्वरोपघाततिमिरशिरःशङ्कुकर्णाक्षिपार्श्वशूलातार्ताः ॥ ८ ॥

तत्र, क्षतस्य च भूयः क्षणनाद्रक्तातिप्रवृत्तिः स्यात्, क्षीणातिस्थूलकृशबालवृद्धदुर्बलानामौषधबलासहत्वात् प्राणोपरोधः, श्रान्तपिपासितक्षुधितानां च तद्वत्, कर्मभाराध्वहतोपवासमैथुनाध्ययनव्यायामचिन्ताप्रसक्तक्षामाणां रौक्ष्याद्वातरक्तच्छेदक्षतभयं स्यात्, गर्भिण्या गर्भव्यापदामगर्भभ्रंशाच्च दारुणा रोगप्राप्तिः, सुकुमारस्य हृदयविकर्षणादूर्ध्वमधो वा रुधिरातिप्रवृत्तिः, संवृतकोष्ठदुश्छर्दनयोरतिमात्रप्रवाहणादोषाः समुत्क्रिष्टा ह्यन्तःकोष्ठे विसर्पन्तो जनयन्ति स्तम्भं जाड्यं वैचित्यं मरणं वा, ऊर्ध्वरक्तपित्तस्यो-

१ 'वैद्यविदग्धश्च' इति पा० । २ 'कार्याकार्यं' ह । ३ 'अवम्यास्तावत्' इति पा० । ४ 'अन्तःकोष्ठे जनयन्त्यन्तर्विसर्पं स्तम्भं' इति पा० ।

दान ऊर्ध्वमुक्षिप्य प्राणान् हरेद्वक्तं चातिप्रवर्तयेत्, प्रसक्तच्छदैस्त-
द्वत्, ऊर्ध्ववातास्थापितानुवासितानामूर्ध्वं वातातिप्रवृत्तिः, हृद्रोगि-
णो हृदयोपरोधः, उदावर्तिनो घोरतर उदावर्तः स्याच्छीघ्रतरहन्ता,
मूत्राघातादिभिरातानां तीघ्रतरशूलप्रादुर्भावः, तिमिरिणां तिमिराति-
वृद्धिः, शिरःशूलादिषु शूलातिवृद्धिः, तस्मादेते न वम्याः ॥ ९ ॥

सर्वेष्वपि तु खल्वेतेषु विषगरविरुद्धाजीर्णाभ्यवहारामकृतेष्वप्र-
तिषिद्धं, शीघ्रकारित्वाद्दोषाणामिति ॥ १० ॥

शेषास्तु वम्याः, विशेषतस्तु पीनसकुष्ठनवज्वरराजयक्ष्मकास-
श्वासगलग्रहगलगण्डश्लीपदमेहमन्दाग्निविरुद्धाजीर्णांनविमुचिकाल-
सकविषगरपीतदृष्टदिग्धविद्धाधःशोणितपित्तकफप्रसेकदुर्नामहृल्ला-
सारोचकाविपाकापच्यपस्मारोन्मादातिसारशोषपाण्डुरोगमुखपाक-
दुष्टस्तन्यादयः श्लेष्मव्याधयो विशेषेण महारोगाध्यायोक्ताश्च; तेषु
हि वमनं प्रधानतममित्युक्तं, केदारसेतुभेदे शाक्याद्यशोषदोषविना-
शवत् ॥ ११ ॥

अविरिच्यास्तु-सुभगक्षतगुदमुक्तनालाधोभागरक्तपित्तविलङ्घित-
दुर्बलेन्द्रियाल्पाग्निरूढकामादिव्यग्राजीर्णिनवज्वरमदात्ययिता-
ध्मातशल्यादितामिहतातिस्निग्धरूक्षदारुणकोष्ठाः क्षतादयश्च गर्भि-
ण्यन्ताः ॥ १२ ॥

तत्र, सुभगस्य सुकुमारोक्तो दोषः स्यात्, क्षतगुदस्य क्षते गुदे
वायुः प्राणोपरोधकरीं रुजां जनयेत्, मुक्तनालमतिप्रवृत्त्या हन्यात्,
अधोभागरक्तपित्तिनं च तद्वदेव, विलङ्घितदुर्बलेन्द्रियाल्पाग्नि-
रूढा औषधवेगं न सहेरन्, कामादिव्यग्रमनसो न प्रवर्तते कृच्छ्रेण
वा प्रवर्तमानमयोगदोषान् कुर्यात्, अजीर्णिन आमदोषः स्यात्,
नवज्वरस्याविपकान् दोषान्न निर्हरेद्वातमेव च कोपयेत्, मदात्य-
यितस्य मद्यक्षीणे देहे वायुः प्राणोपरोधं कुर्यात्, आध्मातस्य आध्मा-
यमानस्य वा पुरीषकोष्ठनिचितो वायुर्विसर्पन् सहसाऽऽनाहं तीघ्रतरं

१ 'शीघ्रतरकारित्वादोषाणां' ह. । २ 'दुर्नाम' इति हस्तलिखितपुस्तके न
पठ्यते । ३ 'आधमतो वा' ।

मरणं वा जनयेत्, शल्यार्दिताभिहतयोः क्षते वायुराश्रितो जीवितं हिंस्यात्, अतिस्निग्धस्य अतियोगभयं भवेत्, रुक्षस्य वायुरङ्गप्रग्रहं कुर्यात्, दारुणकोष्ठस्य विरेचनोद्धता दोषा हृच्छूलपर्वभेदानाहाङ्गमर्दच्छर्दिमूर्च्छाङ्गमाञ्जनयित्वा प्राणान् हन्युः, क्षतादीनां गर्भिण्यन्तानां छर्दनोक्तो दोषः स्यात्, तस्मादेते न विरेच्याः ॥ १३ ॥

शेषास्तु विरेच्याः; कुष्ठज्वरमेहोर्ध्वरक्तपित्तभगन्दरोदराशौब्रध्नीहगुल्मार्बुदगलगण्डग्रन्थिविसूचिकालसकमूत्राघातकिमिकोष्ठविसर्पपाण्डुरोगाशिरःपार्श्वशूलोदावर्तनेत्रास्यदाहहृद्रोगव्यङ्गनीलिकानेत्रनासिकास्यश्रवणरोगगुदमेढूपाकहलीमकश्वासकासकामलापच्यपक्षारोन्मादवातरक्तयोनिरेतोदोषतैमिर्यारोचकाविपाकच्छर्दिश्वयथूदरविस्फोटकादयः पित्तव्याधयो विशेषेण महारोगाध्यायोक्ताश्च; एतेषु हि विरेचनं प्रधानतममित्युक्तमभ्युपशमेऽग्निगृहवत् ॥ १४ ॥

अनास्थाप्यास्तु-अजीर्णातिस्निग्धपीतस्त्रेहोत्किष्ठदोषाल्पाभिया-नङ्कान्तातिदुर्बलक्षुत्तृष्णाश्रमार्तातिकृशभुक्तभक्तपीतोदकवमितविरिककृतनस्तःकर्मकुद्धभीतमत्तमूर्च्छितप्रसक्तच्छर्दिनिष्टीविकाश्वासकासहिकाबद्धच्छिद्रकोदराध्मानालसकविसूचिकामप्रजातातिसारमधुमेहकुष्ठाताः ॥ १५ ॥

तत्र, अजीर्णातिस्निग्धपीतस्त्रेहानां दूष्योदरं मूर्च्छां श्वयथुर्वा स्यात्, उत्किष्ठदोषाल्पाभ्योररोचकस्तीव्रः, यानङ्कान्तस्य शोभव्यापन्नो बस्तिराशु देहं शोषयेत्, अतिदुर्बलक्षुत्तृष्णाश्रमार्तानां पूर्वोक्तो दोषः स्यात्, अतिकृशस्य कार्यं पुनर्जनयेत्, पीतोदकभुक्तभक्तयोः उत्किष्ठयोर्ध्वमधो वा क्षिप्रं बस्तिघोरान् विकाराञ्जनयेत्, वमितविरिक्तयोस्तु रुक्षं शरीरं निरूहः क्षतं क्षार इव निर्दहेत्, कृतनस्तःकर्मणो विभ्रंशं भृशसंरुद्धस्रोतसं (सः) कुर्यात्, कुद्धभीतयोर्बस्तिरुर्ध्वमुपप्लवेत्, मत्तमूर्च्छितयोर्भृशं विचलितायां संज्ञायां चित्तोपघाताद् व्यापत् स्यात्, प्रसक्तच्छर्दिनिष्टीविकाश्वासकासहिकार्तानामूर्ध्वभूतो वायुरुर्ध्वं बस्तिं नयेत्,

बद्धच्छिद्रदकोदराध्मातानां भृशतरमाध्माप्य बस्तिः प्राणान् हिंस्यात्, अलसकविसूचिकामग्रजातातिसारिणामामकृतो दोषः स्यात्, मधुमेहकुष्ठिनोऽन्याधेः पुनर्बुद्धिः; तस्मादेते नास्थाप्याः ॥ १६ ॥

शेषास्त्वास्थाप्याः; विशेषतस्तु सर्वाङ्गैकाङ्गकुक्षिरोगवातवर्चोमूत्रशुक्रसङ्गबलवर्णमांसरेतःक्षयदोषाध्मानाङ्गमुसिकिमिकोष्ठोदावर्तस्तब्धाङ्गशुद्धातिसारपर्वभेदाङ्गाभितापक्षीहगुल्महृद्गोभगन्दरोन्माद-उवरप्रक्षशिरःकर्णशूलहृदय-पाश्व-पृष्ठ-कटी-ग्रहवेपनाक्षेपकगौरवाति-लाघवरजःक्षयातविषमाग्निस्तिग्गजानुजङ्घोरुगुल्फपाष्णिप्रपदयोनि-बाह्वङ्गुलिस्तनाङ्गदन्तनखपर्वास्थिशूलशोथ (ष) स्तम्भाञ्जकूजनपरिक-र्तिकात्पात्पसशब्दोऽग्रगन्धोत्थानादयो वातव्याधयो विशेषेण महारोगाध्यायोक्ताश्च; एतेऽवास्थापनं प्रधानतममित्युक्तं वनस्पतेर्मूलच्छेदवत् ॥ १७ ॥

य एवानास्थाप्यास्त एवानुवास्याः स्युः; विशेषतस्त्वभुक्तभक्तनवउवरपाण्डुरोगकामलाप्रमेहार्शःप्रतिश्यायारोचकमन्दाग्निदुर्बलक्षीहकफोदरोरुस्तम्भवर्चोभेदविषगरपीतपित्तकफाभिग्नन्दगुरुकोष्ठक्षीपदगलगण्डापचीक्रिमिकोष्ठिनः ॥ १८ ॥

तत्राभुक्तभक्तस्यानावृतमार्गत्वादूर्ध्वमतिवर्तते स्नेहः, नवज्वरपाण्डुरोगकामलाप्रमेहिणां दोषानुत्क्रियोदरं जनयेत्, अर्शसस्यार्शास्यभिग्न्यन्धाध्मानं कुर्यात्, अरोचकार्तस्यान्नाग्निं पुनर्हन्त्यात्, मन्दाग्निदुर्बलयोर्मन्दतरमग्निं कुर्यात्, प्रतिश्यायक्षीहादिमत्तां च भृशतरमुत्क्रिष्टदोषाणां भूय एव दोषं वर्धयेत्, तस्मादेते नानुवास्याः ॥ १९ ॥

य एवास्थाप्यास्त एवानुवास्याः; विशेषतस्तु रुक्षास्तीक्ष्णाग्नयः केवलवातरोगार्ताश्च; एतेषु ह्यनुवासनं प्रधानतममित्युक्तं मूले हुमाणां प्रसेकवत् ॥ २० ॥

अशिरोविरेचनार्हाः पुनः—अजीर्णिभुक्तभक्तपीतस्नेहमद्यतोऽपानुकामाः स्नातशिराः स्नातुकामशुच्युष्णाश्रमार्तमत्तमूर्च्छितशस्त्रदण्डा-

१ “रजःक्षयानार्तव” इति पा० । २ “बाह्वङ्गुलितलांसदन्त” ह ।

हतव्यवायव्यायामपानकृान्तनवज्वरशोकाभितप्तविरिक्तानुवासित-
गर्भिणीनवप्रतिश्यायार्ता अनृतुदुर्दिने चेति ॥ २१ ॥

तत्राजीर्णिभुक्तभक्तयोर्दोष ऊर्ध्ववहानि स्रोतांस्यावृत्य कास-
श्वासच्छर्दिप्रतिश्यायाजनयेत्, पीतस्नेहमद्यतोयपातुकामानां
कृते च पिबतां मुखनासास्त्रावाक्ष्युपदेहतिमिरशिरोरोगाजनयेत्,
स्नातशिरसः कृते च स्नातस्य प्रतिश्यायं, क्षुधार्तस्य वातप्र-
कोपं, तृष्णार्तस्य पुनस्तृष्णाभिवृद्धिं मुखशोषं च, श्रमार्तमत्तमू-
र्च्छितानामास्थापनोक्तो दोषः स्यात्, शस्त्रदण्डहतयोस्तीव्रतरां रुजं
जनयेत्, व्यवायव्यायामपानकृान्तानां शिरःस्कन्धनेत्रोरःपीडनं,
नवज्वरशोकाभितप्तयोरूष्मा नेत्रनालीरनुसृत्य तिमिरं ज्वरवृद्धिं च
कुर्यात्, विरिक्तस्य वायुरिन्द्रियोपघातं कुर्यात्, अनुवासितस्य
कफः शिरोगुरुत्वं कण्ठूकिमिदोषांश्च जनयेत्, गर्भिण्या गर्भं
स्तम्भयेत् स काणः कुणिः पक्षहतः पीठसर्पिर्वा स्यात्, नवप्रतिश्या-
यार्तस्य स्रोतांसि व्यापादयेत्, अनृतुदुर्दिने शीतदोषान् पूतिनस्य
शिरोरोगं च कुर्यात्, तस्मादेते न शिरोविरेचनार्हाः ॥ २२ ॥

शेषास्त्वर्हाः; विशेषतस्तु शिरोदन्तमन्यास्तम्भगलहनुग्रहपीन-
सगलशुण्डिकाशालूकशुक्रतिमिरवर्त्मरोगव्यङ्गोपजिह्विकार्धावभेद-
कग्रीवास्कन्धांसास्यनासिकाकर्णाक्षिमूर्धकपालशिरोरोगादितपतन्न-
कापतानकगलगण्डदन्तशूलहर्षचालाक्षिराज्यर्बुदस्वरभेदवाग्रहगद्ग-
दक्रंथनादय ऊर्ध्वजत्रुगताश्च वातादिविकाराः परिपकाः; एतेषु
शिरोविरेचनं प्रधानतममित्युक्तं, तद्व्युत्तमाङ्गमनुप्रविश्य मुञ्जादीप्ति-
कामिवासक्तां(क्तं) केवलं विकारकरं दोषमपकर्षति ॥ २३ ॥

प्रावृट्शरद्वसन्तेष्वितरेष्वाल्ययिकेषु रोगेषु नावनं कुर्यात् कृत्रिमगु-
णोपधानात्, ग्रीष्मे पूर्वाह्णे, शीते मध्याह्णे, वर्षास्वदुर्दिने चेति ॥ २४ ॥

भवन्ति चात्र ।

इति पञ्चविधं कर्म विस्तरेण निदर्शितम् ।

येभ्यो यन्न हितं यस्मात् कर्म येभ्यश्च यद्वितम् ॥ २५ ॥

१“ऽक्षिरोगनाज्यर्बुद” ह. । २“गद्गदक्रंथनादयः” इति ‘गद्गदकुथनादयः’
इति च पा० ।

न चैकान्तेन निर्दिष्टमेकान्तेन समाश्रयेत् ।
 स्वयमप्यत्र वैद्येनै तर्क्य बुद्धिमत्ता भवेत् ॥ २६ ॥
 उत्पद्यते हि सावस्था देशकालबलं प्रति ।
 यस्यां कार्यमकार्यं स्यात् कर्म कार्यं च वर्जितम् ॥ २७ ॥
 छर्दिहद्रोगगुल्मानां वमनं स्वे चिकित्सिते ।
 अवस्थां प्राप्य निर्दिष्टं कुष्ठिनां बस्तिकर्म च ॥ २८ ॥
 तस्मात् सत्यपि निर्देशे कुर्यादूह्य स्वयं धिया ।
 विना तर्केण या सिद्धिर्यदच्छासिद्धिरेव सा ॥ २९ ॥
 इत्यभिवेशकृते तत्रे चरकप्रतिसंस्कृते दृढबलसंपूरिते सिद्धिस्थाने
 पञ्चकर्मायसिद्धिर्नाम द्वितीयोऽध्यायः ॥ २ ॥

तृतीयोऽध्यायः ।

अथातो बस्तिस्त्रयीयां सिद्धिं व्याख्यास्यामः ॥ १ ॥
 इति ह स्माह भगवानात्रेयः ॥ २ ॥
 कृतक्षणं शैलवरस्य रभ्ये स्थितं धनेशायतनस्य पार्श्वे ।
 महर्षिसंघैर्वृतमग्निवेशः पूनवैसुं प्राञ्जलिरन्वपृच्छत् ॥ ३ ॥
 बस्तिर्नरेभ्यः किमपेक्ष्य दत्तः स्यात्सिद्धिमान् किमभ्यमस्य नेत्रम् ।
 कीदृक्प्रमाणाकृति किं गुणश्च केषां च कियोनिगुणश्च बस्तिः ॥ ४ ॥
 निरूहकल्पः प्रणिधानमात्राः स्नेहस्य वा काः शमने विधिः कः ।
 के बस्तयः केषु म(हि)ता इतीदं श्रुत्वोत्तरं प्राह वचो महर्षिः ॥ ५ ॥
 स्मीक्ष्य दोषौषधदेशकालसाभ्यामिसत्त्वादिवयवबलानि ।
 बस्तिः प्रयुक्तो नियतं गुणाय स्युः सर्वकर्माणि च सिद्धिमन्ति ॥ ६ ॥
 सुवर्णरूप्यत्रपुताम्ररीतिकांस्यास्थिलोहद्रुमवेणुदन्तैः ।
 नालैर्विषाणैर्मणिभिश्च तैस्तैः कार्याणि नेत्राणि त्रिकर्णिकानि ॥ ७ ॥

१ 'न चैतदेव' इति पा० । २ 'न चैकान्तेन निर्दिष्टेऽप्यर्थेऽभिनिविशेदुधः'
 च । ३ 'भिषजा' ह । ४ 'स्यादकार्यं कार्यमेव च' ह । ५ 'बस्तिकर्मायां'
 इति पा० । ६ 'केभ्यश्च' ह । ७ 'निरूहकर्म' इति पा० । ८ 'कांस्यास्थिश-
 खद्रुमवेणुदन्तैः' इति, 'कांस्यायसास्थिद्रुमवेणुदन्तैः' इति च पा० । ९ 'नेत्रा-
 णि शृङ्गैर्मणिभिर्नैलैश्च त्रिकर्णिकानि प्रवदन्ति तज्ज्ञाः' इति पा० ।

षट्द्वादशाष्टाङ्गुलसंमितानि षड्विंशतिद्वादशवर्षजानाम् ।
 स्युर्मुद्गकर्कन्धुसतीनवाहिच्छिद्राणि वर्यां पिहितानि चैव ॥ ८ ॥
 यथावयोऽङ्गुष्ठकनिष्ठिकाभ्यां मूलाग्रयोः स्युः परिणाहवन्ति ।
 ऋजूनि गोपुच्छसमाकृतीनि लक्षणानि च स्युर्गुलिकामुखानि ॥ ९ ॥
 स्यात् कर्णिकैकाऽग्रचतुर्थभागे मूलाश्रिते बस्तिनिबन्धने द्वे ।
 जारद्रवो माहिषहारिणो वा स्याच्छौकरो बस्तिरजस्य वाऽपि ॥ १० ॥
 दृढस्तनुर्घसिरो विगन्धः कषायरक्तः सुमृदुः सुशुद्धः ।
 नृणां वयो वीक्ष्य यथानुरूपं नेत्रेषु योज्यस्तु सुबद्धसूत्रः ॥ ११ ॥
 बैस्तेरभावे प्लवजो गलो वा स्यादङ्गपादः सुघनः पटो वा ।
 (नेत्रस्य चालाभत एव नाली हिताऽस्थिजा वंशभवा नलो वा १२)
 आस्थापनाहं पुरुषं विधिज्ञः समीक्ष्य पुण्येऽहनि शुक्लपक्षे ।
 प्रशस्तनक्षत्रमुद्भूतयोगे जीर्णाश्लमेकाग्रमुपक्रमेत् ॥ १३ ॥
 बलां गुडूचीं त्रिफलां सरास्त्रां द्वे पञ्चमूले च पलोन्मितानि ।
 अष्टौ पलान्यर्धतुलां च मांसाच्छागात्पचेदप्सु चतुर्थशेषम् ॥ १४ ॥
 पूतं यवानीफलबिल्वकुष्ठवचाशताह्वाघनपिप्पलीनाम् ।
 कल्कैर्गुडक्षौद्रघृतैः सतैर्लैर्युतं सुखोष्णैस्तु पिचुप्रमाणैः ॥ १५ ॥
 गुडात्पलं द्विप्रसृतां तु मात्रां स्नेहाच्च युक्त्या मधु सैन्धवं च ।
 स्नेहं सुनिर्मथ्य ततोऽनुकल्पं प्रक्षिप्य बस्तौ मथितं खजेन ॥ १६ ॥
 बस्ति ततः सव्यकरे निधाय सुबद्धमुच्छ्वास्य च निर्वलीकम् ।
 अङ्गुष्ठमध्येन मुखं पिधाय नेत्राग्रसंस्थामपनीय वर्तिम् ॥ १७ ॥
 तैलाक्तगात्रं कृतमूत्रविद्वकं नातिक्षुधार्तं शयने मनुष्यम् ।
 समेऽथ किञ्चिन्नैतद्वीर्यके वा नात्युच्छ्रिते स्वास्तरणोपपन्ने ॥ १८ ॥
 सव्येन पाश्वेन सुखं शयानं कृत्वर्जुदेहं स्वभुजोपधानम् ।
 निर्कुञ्च्य सव्येतरदस्य सक्थि सव्यं प्रसार्य प्रणयेच्छनैस्तम् ॥ १९ ॥
 स्निग्धे गुदे नेत्रचतुर्थभागं स्निग्धं शनैर्ऋज्वनुपृष्ठवंशम् ।

१ 'सुबद्धः' इति पा० । २ 'बस्तेरलासे' इति पा० । ३ अयमर्धश्लोको
 हस्तलिखितपुस्तके न पठ्यते । ४ 'उपाचरेत्तम्' इति पा० । ५ 'वैषन्नतम-
 स्तके' ह. । ६ 'संकोच्य' इति पा० । ७ 'वामं' ह. ।

अकम्पनावेपनलाववादीन्पाण्योर्गुणांश्चापि हि दर्शयंस्तम् ॥ २० ॥
 प्रपीड्य चैकग्रहणेन दत्तं नेत्रं शनैरेव ततोऽपकर्षत् ।
 तिर्यक्प्रणीते तु न याति धारा गुदे व्रणः स्याच्चलिते च नेत्रे ॥ २१ ॥
 दत्तः शनैर्नाशयमेति बस्तिः कण्ठं प्रधावत्यतिपीडितश्च ।
 शीतस्त्वतिस्तम्भकरो विदाहं मूर्च्छां च कुर्यादतिमात्रमुष्णः ॥ २२ ॥
 स्निग्धोऽतिजाड्यं पवनं तु रुक्षस्तन्वल्पमात्रालवणस्त्वयोगम् ।
 करोति मात्राभ्यधिकोऽतियोगं क्षामं तु सान्द्रः सुचिरेण चैति २३
 दाहातिसारौ लवणोऽतिकुर्यात्तस्मात्प्रयुक्तं सममेव दद्यात् ।
 पूर्वं हि योज्यं मधुसैन्धवाभ्यां स्नेहं विनिर्मथ्य ततोऽनुकल्कम् २४
 विमथ्य संयोज्य पुनर्द्रवैस्तद्वस्तौ निदध्यान्मथितं खजेन ।
 वामाश्रयोऽग्निग्रहणी गुदं च तत्पार्श्वसंस्थस्य सुखोपलब्धिः ॥ २५ ॥
 लीयन्त एवं बलयश्च तस्मात् वामं शयानोऽर्हति बस्तिदानम् ।
 विद्धातवेगो यदि चार्धदत्ते निष्कृष्य मुक्ते प्रणयेदशेषम् ॥ २६ ॥
 उत्तानदेहश्च कृतोपधानः स्याद्दीर्यमाप्नोति तथाऽस्य देहम् ।
 एकोऽपकर्षत्यनिलं स्वमार्गात्पित्तं द्वितीयस्तु कफं तृतीयः ॥ २७ ॥
 प्रत्यागते कोष्णजलावसिक्तः शाल्यन्नमद्यात्तनुना रसेन ।
 जीर्णे तु सायं लघु चाल्पमात्रं भुक्तोऽनुवास्यः परिवृंहणार्थम् ॥ २८ ॥
 निरूहपादांशसमेन तैलेनाम्लानिलघ्नौपधसाधितेन ।
 दत्त्वा रिफचौ पाणितलेन हन्यात्स्नेहस्य शीघ्रागमरक्षणार्थम् ॥ २९ ॥
 हृषत्पदाङ्गुष्ठयुगं च कर्षेदुत्तानदेहस्य तलौ प्रमृज्यात् ।
 कैहेन पाण्यङ्गुलिपिण्डिकाश्च ये चास्य गात्रावयवा रुगार्ताः ॥ ३० ॥
 तांश्चावमृद्नीत ततः सुखं स निद्रामुपासीत कृतोपधानः ।
 भागाः कषायस्य तु पञ्च पित्ते स्नेहस्य षष्ठः प्रकृतौ स्थिते च ॥ ३१ ॥
 वाते विवृद्धे तु चतुर्थभागो मात्रा निरूहेषु कफेऽष्टभागः ।
 निरूहमात्रा प्रसृतार्धमाद्ये वर्षे ततोऽर्धप्रसृताभिवृद्धिः ॥ ३२ ॥
 आ द्वादशास्यात्, प्रसृताभिवृद्धिरष्टादशाद्वादश ते परं स्युः ।
 आ सप्ततेरुक्तमिदं प्रमाणमतः परं षोडशवद्विधेयम् ॥ ३३ ॥
 निरूहमात्रा प्रसृतप्रमाणा बाले च वृद्धे च मृदुर्विशेषः ।

नात्युच्छ्रितं नाप्यतिनीचपादं सपादपीठं शयनं प्रशस्तम् ॥ ३४ ॥
 प्रधानमृद्धास्तरणोपपन्नं प्राक्शीर्षकं शुक्लपटोत्तरीयम् ।
 भोज्यं पुनर्व्याधिमवेक्ष्य सम्यक् प्रकल्पयेद्यूपयोरसाद्यैः ॥ ३५ ॥
 सर्वेषु विद्याद्विधिमैत(न)दाद्यं वक्ष्यामि बस्तीनत उत्तरीयान् ।
 (सम्यक् प्रणीताः खलु बस्तयो ये वातामयघ्नाश्च बलप्रदाश्चै) ।
 द्विपञ्चमूलस्य रसोऽम्लयुक्तः सच्छागमांसस्य सपूर्वपेष्यः ॥ ३६ ॥
 त्रिलेहयुक्तः प्रवरो निरुहः सर्वानिलव्याधिहरः प्रदिष्टः ।
 स्थिरादिवर्गस्य बलापटोलत्रायन्तिकैरण्डयवैर्युतस्य ॥ ३७ ॥
 प्रस्थो रसाच्छागरसार्धयुक्तः साध्यः पुनः प्रस्थसमस्तु यावत् ।
 प्रियङ्गुकृष्णाघनकल्कयुक्तः सतैलसर्पिर्मधुसैन्धवश्च ॥ ३८ ॥
 स्याद्दीपनो मांसबलप्रदश्च चक्षुर्बलं चापि ददाति सर्वैः ।
 पुरण्डमूलं त्रिपलं पल्लानि हस्त्वानि मूलानि च यानि पञ्च ॥ ३९ ॥
 रास्त्राश्वगन्धातिबलागुडूचीपुनर्नवारग्वधदेवदारु ।
 भागाः पलांशा मदनाष्टकं च जलद्विकंसे कथितेऽष्टशेषे ॥ ४० ॥
 पेष्याः शताह्वा हपुषा प्रियङ्गु सपिप्पलीकं मधुकं वचां च ।
 रसाञ्जनं वत्सकबीजमुस्तमक्षप्रमाणं लवणांशयुक्तम् ॥ ४१ ॥
 समाक्षिकस्तैलयुतः समूत्रो बस्तिर्नृणां दीपनलेखनीयः ।
 जङ्घोरुपादत्रिकपृष्ठशूलं कफावृत्तिं मारुतनिग्रहं च ॥ ४२ ॥
 विण्मूत्रवातग्रहणं सशूलमाध्मानतामश्मरिशक्रे च ।
 आनाहमशौग्रहणीप्रदोषानेरण्डवस्तिः शमयेत् प्रयुक्तः ॥ ४३ ॥
 चतुष्पले तैलघृतस्य भृष्टश्छागाच्छताधौ दधिदाडिमांशुः ।
 रसः सपेष्यो बलवर्णमांसरेतोमिदश्चान्ध्यशिरोरुजाघ्नः ॥ ४४ ॥
 जलद्विकंसेऽष्टपलं पलाशात् पक्त्वा रसोऽर्धाढकमात्रशेषः ।
 कल्कैर्बलांमागधिकापलाभ्यां युक्तः शताह्वाद्विपलेन चापि ॥ ४५ ॥

- १ 'तत्तत् प्रकल्पयेत्' इति पा० । २ अयमर्थश्लोकः कचित्पुस्तके न पठ्यते ।
 ३ 'प्रस्थरसश्च' इति पा० । ४ 'वस्तिः' इति पा० । ५ 'पलाशा' च ।
 'पलाशा शदी' इति चक्रः । ६ 'पथ्या' इति पा० । ७ 'बला च' इति पा० ।
 ८ "त्रिकवस्तिशूलं" ह । ९ 'वचामागधिकापलाभ्यां' इति पा० ।

ससैन्धवः क्षौद्रयुतः सतैलो देयो निरूहो बलवर्णकारी ।
 आनाहपाश्वाभययोनिदोषान् गुल्मानुदावर्तयञ्च हन्यात् ॥ ४६ ॥
 यष्ट्याहमूलाष्टपलेन सिद्धं पयः शताह्वाफलपिप्पलीभिः ।
 युक्तं ससर्पिर्मधु वातरक्तवैस्वर्यवीसर्पहितो निरूहः ॥ ४७ ॥
 यष्ट्याहूलोभ्राभयचन्दनैश्च शृतं पयोऽग्र्यं कमलोत्पलैश्च ।
 सशर्करं क्षौद्रयुतं सुशीतं पित्तामयान् हन्ति सजीवनीयम् ॥ ४८ ॥
 द्विकार्षिकाश्चन्दनपद्मकर्षियष्ट्याह्वरास्त्रावृषसारिवाश्च ।
 सलोभ्रमज्जिष्ठमथाप्यनन्ताबलास्थिरादीन् तृणपञ्चमूलम् ॥ ४९ ॥
 तोये समुत्काथ्य रसेन तेन शृतं पयोर्धाढकमम्बुहीनम् ।
 जीवन्तिमेदधिंशतावरीभिर्वीराद्विकाकोलिकशेरुकाभिः ॥ ५० ॥
 सितोपलाजीवकपद्मारेणुप्रपौण्डरीकैः कमलोत्पलैश्च ।
 लोभ्रात्मगुसामधुकैर्विदारीमुञ्जातकैः केशरचन्दनैश्च ॥ ५१ ॥
 पिष्टैर्धृतक्षौद्रयुतैर्निरूहं ससैन्धवं शीतलमेव दद्यात् ।
 प्रत्यागते धन्वरसेन शालीन् क्षीरेण वाऽद्यात्परिषिक्तगान्नः ॥ ५२ ॥
 दाहातिसारौ प्रदरास्त्रपित्तहृत्पाण्डुरोगान् विषमज्वरांश्च ।
 सगुल्ममूत्रग्रहकामलादीन् सर्वाभयान्पित्तकृताग्निहन्ति ॥ ५३ ॥
 द्राक्षादिकाश्मर्यमधूकसेव्यैः ससारिवाचन्दनशीतपाक्यैः ।
 पयः शृतं श्रावणिसुद्रपर्णीतुगात्मगुसामधुयष्टिकल्कैः ॥ ५४ ॥
 गोधूमचूर्णैश्च तथाऽक्षमात्रैः सक्षौद्रसर्पिर्मधुयष्टितैलैः ।
 पश्याविदारीक्षुरसैर्गुडेन बन्ति युतं पित्तहरं विदध्यात् ॥ ५५ ॥
 हज्राभिर्ज्वोदरदेहदाहे दाहेऽन्तरस्थे च समूत्रकृच्छ्रे ।
 क्षीणक्षते रेतसि चापि नष्टे पैत्तेऽतिसारे च नृणां प्रशस्तः ॥ ५६ ॥
 कोशातकारगवधदेवदारुमूर्वाश्वदंष्ट्राकुटजार्कपाठाः ।
 पक्त्वा कुलत्थान् बृहतीं च तोये रसस्य तस्य प्रसृता दश स्युः ५७
 तान् सर्षपैलामदनैः सकुष्ठैरक्षप्रमाणैः प्रसृतैश्च युक्तान् ।
 फैलाहृतैलस्य समाक्षिकस्य क्षारस्य तैलस्य च सार्षपस्य ॥ ५८ ॥

१ 'तथा विदारीक्षुरसैर्गुडेन' इति पा० । २ 'संप्रणष्टे' इति पा० । ३ 'क्षौद्रस्य
 तैलस्य फलाह्वयस्य' हं ।

दद्यान्निरूहं कफरोगिणे जो मन्दाग्रये चाप्यशनद्विषे च ।
 पटोलपथ्यामरदारुभिर्वा सपिप्पलीकैः कथितैर्जलैश्चैः ॥ ५९ ॥
 द्विपञ्चमूले त्रिफलां सवित्वां फलानि गोमूत्रयुतः कषायः ।
 कलिङ्गपाठाफलमुस्तकल्कः ससैन्धवः क्षारयुतः सतैलः ॥ ६० ॥
 निरूहमुह्यः कफजान्विकारान् सपाण्डुरोगालसकामदोषान् ।
 हन्यात्तथा मारुतमूत्रसङ्गं बस्तेस्तथाऽऽटोपमथातिघोरम् ॥ ६१ ॥
 राज्ञामृतैरण्डविडङ्गदारुससच्छदोशीरसुराह्निम्बैः ।
 शम्पाकभूनिम्बपटोलपाठातिक्ताखुपर्णादशमूलमुस्तैः ॥ ६२ ॥
 त्रायन्तिकाशिमुफलत्रिकैश्च क्वाथः सपिण्डीतकतोयमूत्रः ।
 यष्ट्याह्वकृष्णाफलनीशताह्वारसाञ्जनश्चेतवचाविडङ्गैः ॥ ६३ ॥
 कलिङ्गपाठान्बुदसैन्धवैश्च कल्कैः ससर्पिर्मधुतैलमिश्रः ।
 अयं निरूहः क्रिमिकुष्ठमेहव्रणोदराजीर्णकफातुरेभ्यः ॥ ६४ ॥
 रुक्षौषधैरत्यपतर्पितेभ्य एतेषु रोगेष्वपि सत्सु दत्तः ।
 निहत्य वातं ज्वलनं प्रदीप्य विजित्य रोगांश्च बलं करोति ॥ ६५ ॥
 पुनर्नवैरण्डवृषाश्मभेदवृश्चीरभूतीकबलापलाशाः ।
 द्विपञ्चमूलानि पलांशकानि क्षुण्णानि धौतानि पल्लानि चाष्टौ ॥ ६६ ॥
 बिल्वं यवान् कोलकुलत्थधान्यफलानि चैकप्रसृतोन्मितानि ।
 पयोजलद्व्याढकयोः शृतं तत्क्षीरावशेषं कृ(सि)तवस्त्रपूतम् ॥ ६७ ॥
 वचाशताह्वामरदारुर्कुष्ठयष्ट्याह्वसिद्धार्थकपिप्पलीनाम् ।
 कल्कैर्यवान्या मदनेश्च युक्तं नात्युष्णशीतं गुडसैन्धवाक्तम् ॥ ६८ ॥
 क्षौद्रस्य तैलस्य च सर्पिषश्च तथैव युक्तं प्रसृतत्रयेण ।
 दद्यान्निरूहं विधिना विधिज्ञः स सर्वसंसर्गकृतामयघ्नः ॥ ६९ ॥
 स्त्रिभोष्ण एकः पवने निरूहो द्वौ स्वादुशीतौ पयसा च पित्ते ।
 त्रयः समूत्राः कटुकोष्णतीक्ष्णाः कफे निरूहा न परं विधेयाः ॥ ७० ॥
 रसेन वाते प्रतिभोजनं स्यात् क्षीरेण पित्ते तु कफे च यूपैः ।
 तथाऽनुवासेषु च बिल्वतैलं स्याज्जीवनीयं फलसाधितं च ॥ ७१ ॥

१ कथितैर्जलेऽशौ' इति पा० । २ 'फलानि' इति पा० । ३ 'पयोजलद्व्याढकपान्चित'
 ग. । ४ "बिल्व" ह. । ५ 'प्रसृतैस्त्रिभिश्च' इति पा० । ६ 'समांसः' इति पा० ।

तत्र श्लोकः ।

इतीदमुक्तं निखिलं यथावद्वस्तिप्रदानस्य विधानमग्न्यम् ।
योऽधीत्य विद्वानिह बस्तिकर्म करोति लोके लभते स सिद्धिम् ॥ ७ ॥
इत्यग्निवेशकृते तन्त्रे चरकप्रतिसंस्कृते दृढबलसंपूरिते सिद्धिस्थाने
बस्तिसूत्रीयसिद्धिर्नाम तृतीयोऽध्यायः ॥ ३ ॥

चतुर्थोऽध्यायः ।

अथातः स्नेहव्यापदिकीं सिद्धिं व्याख्यास्यामः ॥ १ ॥

इति ह स्माह भगवानानन्त्रेयः ॥ २ ॥

स्नेहवस्तीन् प्रवक्ष्यामि वातपित्तकफापहान् ।

मिथ्याप्रणिहितानां च व्यापदः सचिकित्सिताः ॥ ३ ॥

दशमूलं बलां रास्त्रामश्वगन्धां पुनर्नवाम् ।

गुडूच्येरण्डभूतीकभागीं वृषकरोहिषान् ॥ ४ ॥

शतावरीं सहचरं काकनासां पलांशिकम् ।

यवमाषातसीकोलकुलत्थान् प्रसृतोन्मितान् ॥ ५ ॥

चतुर्द्रोणेऽम्भसः पक्त्वा द्रोणशेषेण तेन च ।

तैलाढकं समक्षीरं जीवनीयैः पलोन्मितैः ॥ ६ ॥

अनुवासनमेतद्धि सर्ववातविकारनुत् ।

आनूपानां वसा तद्वज्जीवनीयोपसाधिता ॥ ७ ॥

शताह्वयवबिल्वाम्लैः सिद्धं तैलं समीरणे ।

सैन्धवेनाग्निवर्णेन तप्तं चानिलनुद्धृतम् ॥ ८ ॥

जीवन्तीं मदनं मेदां श्रावणीं मधुकं बलाम् ।

शताह्वर्षभकौ कृष्णां काकनासां शतावरीम् ॥ ९ ॥

स्वगुसां क्षीरकाकोलीं कर्कटाख्यां शटीं वचाम् ।

पिष्ट्वा क्षीरे घृतं तैलं साधयेत्तच्चतुर्गुणे (णम्) ॥ १० ॥

बृंहणं वातपित्तघ्नं बलशुक्राग्निवर्धनम् ।

१ 'स्नेहव्यापत्सिद्धिं' इति पा० । २ 'निबोधेमान्' इति पा० ।

मूर्त्ररेतोरजोदोषान् हरेत्तदनुवासनात् ॥ ११ ॥
 लाभतश्चन्दनाद्यैश्च पिष्टैः क्षीरचतुर्गुणम् ।
 तैलपादं घृतं सिद्धं पित्तघ्नमनुवासनम् ॥ १२ ॥
 सैन्धवं मदनं कुष्ठं शताह्वां निचुलं बलाम् ।
 ह्रीवेरं मधुकं भागीं देवदारु सकटफलम् ॥ १३ ॥
 नागरं पुष्करं मेदां चविकां चित्रकं शटीम् ।
 विडङ्गातिविषे श्यामां हरेणुं नीलिनीं स्थिराम् ॥ १४ ॥
 बिल्वजमोदे कृष्णां च दन्तीं रास्नां च पेषयेत् ।
 साध्यमेरुण्डजं तैलं तैलं वा कफरोगनुत् ॥ १५ ॥
 ब्रध्नोदावर्तगुल्मार्शः श्लेहमेहाढ्यमारुतान् ।
 आनाहमश्मरीं चैव हन्यात्तदनुवासनात् ॥ १६ ॥
 मदनैर्वाऽम्लसंयुक्तैर्बिल्वाद्येन गणेन वा ।
 तैलं कफहरैर्वाऽपि कफघ्नं कल्पयेन्निषक् ॥ १७ ॥
 विडङ्गैरण्डरजनीपटोलत्रिफलामृताः ।
 जातिप्रवालनिर्गुण्डीदशमूलास्तुपर्णिकाः ॥ १८ ॥
 निम्बपाठासहचरशम्पाककरवीरकाः ।
 एषां काथेन विपचेत्तैलमेभिश्च कलिकतैः ॥ १९ ॥
 फलबिल्वत्रिवृत्कृष्णारास्नाभूनिम्बदारुभिः ।
 सप्तपर्णवचोक्षीरदार्वीकुष्ठकलिङ्गकैः ॥ २० ॥
 लैतायष्टिशताह्वाग्निशटीचोरकपौष्करैः ।
 तत् कुष्ठानि किमीन् मेहानर्शांसि ग्रहणीगदम् ॥ २१ ॥
 ह्रीवतां विषमाश्लित्वं मलं दोषत्रयं तथा ।
 प्रयुक्तं प्रणुदत्याशु पानाभ्यङ्गानुवासनैः ॥ २२ ॥
 व्याधिर्व्यायामकर्माध्वक्षीणाबलनिरोजसाम् ।
 क्षीणशुक्रस्य चातीव स्नेहवस्तिर्बलप्रदः ॥ २३ ॥
 पादजङ्घोरुपृष्ठांसकटीनां स्थिरतां पराम् ।

१ 'पुष्पं' रेतोरजोदोषान्' ह. । २ 'लतागौरीशताह्वाग्निशटीसौराष्ट्रिपौ-
 ष्करैः' ह. ।

जनयेदप्रजानां च प्रजां स्त्रीणां तथा नृणाम् ॥ २४ ॥

वातपित्तकफाल्पगुरीषैरावृतस्य च ।

अभुक्ते च प्रणीतस्य स्नेहबस्तेः षडापदः ॥ २५ ॥

शीतोऽल्पो वाऽधिके वाते पित्तेऽत्युष्णः कफे मृदुः ।

अतिभुक्ते गुरुर्वर्चःसंचयेऽल्पबलस्तथा ॥ २६ ॥

दत्तसैरावृतः स्नेहो न यात्यभिभवादर्थः ।

अभुक्तेऽनावृतत्वाच्च यात्यूर्ध्वं तस्य लक्षणम् ॥ २७ ॥

स्तम्भोरुसदनाध्मानज्वरशूलाङ्गमर्दनैः ।

पाश्वरुगवेष्टनैर्विद्यात् स्नेहं वातावृतं भिषक् ॥ २८ ॥

स्निग्धाम्ललवणोष्णैस्तं रास्त्रापीतद्रुतिलवकैः ।

सौवीरकसुराकोलकुलथयवसाधितैः ॥ २९ ॥

निरुहैर्निर्हरेत् सम्यक् समूत्रैः पाञ्चमूलिकैः ।

ताभ्यामेव च तैलाभ्यां सायं भुक्तेऽनुवासयेत् ॥ ३० ॥

दाहारागनृपामोहतमकज्वरदूषणैः ।

विद्यात् पित्तावृतं स्वादुतिकैस्तं बस्तिभिर्हरेत् ॥ ३१ ॥

तन्द्राशीतज्वरालस्यप्रसेकारुचिगौरवैः ।

संमूर्च्छाङ्गलानिभिर्विद्याच्छ्लेष्मणा स्नेहमावृतम् ॥ ३२ ॥

कपायकटुतीक्ष्णोष्णैः सुरामूत्रोपसाधितैः ।

फलतैलयुतैः साम्लैर्बस्तिभित्तं विनिर्हरेत् ॥ ३३ ॥

छर्दिमूर्च्छाङ्गलानिज्वरशूलाङ्गमर्दनैः ।

आमलिङ्गैः सदाहैस्तं विद्यादत्यशनावृतम् ॥ ३४ ॥

कटूनां लवणानां च कायैश्चूर्णैश्च पाचनम् ।

विरेको मृदुरन्नामविहिता च क्रिया हिता ॥ ३५ ॥

विण्मूत्रानिलसङ्गार्तिगुरुत्वाध्मानहृद्ग्रहैः ।

स्नेहं विडावृतं ज्ञात्वा स्नेहस्वेदैः सर्वर्तिभिः ॥ ३६ ॥

श्यामाबिल्वादिसिद्धैश्च निरुहैः सानुवासनैः ।

१ 'न यात्यभिभवादपि' इति पा० । २ 'अङ्गमर्दज्वराध्मानशीतस्तम्भो-
रुपीडनैः' ह. । ३ 'तृष्णा' ह. ।

निर्हरेद्विधिना सम्यगुदावर्तहरेण च ॥ ३७ ॥
 अभुक्ते शून्यपायौ वा वेगात् स्नेहोऽतिपीडितः ।
 धावत्यूर्ध्वं ततः कण्ठादूर्ध्वेभ्यः खेभ्य एत्यपि ॥ ३८ ॥
 मूत्रश्यामान्निवृत्तिसिद्धौ यवकोलकुलत्थवान् ।
 तत्सिद्धतैल इष्टोऽत्र निरूहः सानुवासनः ॥ ३९ ॥
 कण्ठादागच्छतः स्तम्भकण्ठग्रहविरेचनैः ।
 छर्दिघ्नीभिः क्रियाभिश्च तस्य कार्यं निवर्तनम् ॥ ४० ॥
 यस्य नोपद्रवं कुर्यात् स्नेहवस्तिरनिःसृतः ।
 सर्वोऽल्पो वाऽऽवृत्तो रौक्ष्यादुपेक्ष्यः स विजानता ॥ ४१ ॥
 युक्तस्नेहं द्रवोष्णं च लघुपथ्योपसेवनम् ।
 भुक्तवान्मात्रया भोज्यमनुवात्यख्यहात्र्यहात् ॥ ४२ ॥
 धान्यनागरसिद्धं हि(वा) तोयं दद्याद्विचक्षणः ।
 व्युषिताय निशाः कलयमुष्णं वा केवलं जलम् ॥ ४३ ॥
 स्नेहाजीर्णं जरयति श्लेष्माणं तद्भिन्नं च ।
 मारुतस्यानुलोम्यं च कुर्यादुष्णोदकं नृणाम् ॥ ४४ ॥
 वमने च विरेके च निरूहे सानुवासने ।
 तस्मादुष्णोदकं सेव्यं वातश्लेष्मप्रशान्तये ॥ ४५ ॥
 रुक्षनित्यस्तु दीप्ताग्निर्भृशं व्यायामपीडितः ।
 वङ्गणश्रोण्युदावृत्तवाताश्चाह्नां दिने दिने ॥ ४६ ॥
 एषां चाशु जरां स्नेहो यात्यम्बु सिकतास्त्रिव ।
 अतोऽन्येषां त्र्यहात् प्रायः स्नेहं पचति पावकः ॥ ४७ ॥
 न त्वामं प्रणयेत् स्नेहं स ह्यभिव्यन्दयेद्बुद्धम् ।
 सावशेषं च कुर्वीत वायुः शेषे हि तिष्ठति ॥ ४८ ॥
 न चैव गुदकण्ठाभ्यां दद्यात् स्नेहमनन्तरम् ।
 सँज्जतः स ह्युभयतो वातमग्निं च दूषयेत् ॥ ४९ ॥
 स्नेहवर्त्तिं निरूहं वा नैकमेवातिशीलयेत् ।

१ 'सर्वेणोदावर्तहरेण' च इति पा० । २ 'मुक्तस्नेहं' इति पा० । ३ 'दिव्य'
 ह । ४ 'उभयसात् समं गच्छन् वाक्वशी दूषयेत् समम्' इति पा० ।

उत्क्रेशामिवधौ स्नेहान्निरुहात् पवनाद्भयम् ॥ ५० ॥
 तस्मान्निरुदः स्नेहः स्यान्निरुदश्चानुवासितः ।
 स्नेहशोधनयुक्तयैवं बस्तिर्कर्म त्रिदोषनुत् ॥ ५१ ॥
 कर्मव्यायामभाराध्वपानस्त्रीकार्शितेषु च ।
 दुर्बले वातभग्ने च मात्रावस्तिः सदा मतः ॥ ५२ ॥
 ह्रस्वायाः स्नेहमात्राया मात्रावस्तिः समो भवेत् ।
 यथेष्टाहारचेष्टस्य सर्वकालं निरत्ययः ॥ ५३ ॥
 बल्यं सुखोपचर्य च सुखं सृष्टपुरीषकृत् ।
 स्नेहमात्राविधानं हि बृहणं वातरोगनुत् ॥ ५४ ॥
 तत्र श्लोकौ ।

वातादीनां शमायोक्ताः प्रवराः स्नेहवस्तयः ।
 तेषां चाज्ञप्रयुक्तानां व्यापदः सचिकित्सिताः ॥ ५५ ॥
 प्राग्भोज्यं स्नेहवस्तेर्यद्भुवं येऽर्ह्याख्यहाच्च ये ।
 स्नेहवस्तिविधिश्चोक्तो मात्रावस्तिविधिस्तथा ॥ ५६ ॥
 इत्यग्निवेशकृते तन्त्रे चरकप्रतिसंस्कृते दृढबलसंपूरिते सिद्धिस्थाने
 स्नेहव्यापदिकीसिद्धिर्नाम चतुर्थोऽध्यायः ॥ ४ ॥

पञ्चमोऽध्यायः ।

अथातो नेत्रवस्तिव्यापदिकीं सिद्धिं व्याख्यास्यामः ॥ १ ॥

इति ह स्माह भगवानात्रेयः ॥ २ ॥
 अथ नेत्राणि बस्तींश्च शृणु वर्ज्यानि कर्मसु ।
 नेत्रस्याज्ञप्रणीतस्य व्यापदः सचिकित्सिताः ॥ ३ ॥
 ह्रस्वं दीर्घं तनु स्थूलं जीर्णं शिथिलबन्धनम् ।
 पार्श्वच्छिद्रं तथा वक्रमष्टौ नेत्राणि वर्जयेत् ॥ ४ ॥
 अप्राप्त्यतिगतिक्षोभकर्षणक्षणनस्रवाः ।

१ 'स्नेहो' इति पा० । २ 'सर्वदोषजित्' ह । ३ 'स्नेह्याख्यहाच्च ये' ह ।
 ४ 'नेत्रवस्तिव्यापदिसिद्धिं' इति पा० । ५ 'दोषांश्च स चिकित्सितान्' इति
 पा० । ६ 'पार्श्वोच्छिद्रं' इति पा० ।

गुदपीडा गतिर्जिह्वा तेषां दोषा यथाक्रमम् ॥ ५ ॥
 विषममांसलच्छिद्रस्थूलजालिकवातलाः ।
 स्निग्धः क्लिन्नश्च तानष्टौ बस्तीन् कर्मसु वर्जयेत् ॥ ६ ॥
 गतिवैषम्यविस्त्रवस्त्रावदौर्ग्रहानिस्त्रवाः ।
 फेलिलच्युत्यधार्यत्वं बस्तेः स्याद्वस्तिदोषतः ॥ ७ ॥
 सवातातिद्रुतोत्क्षिप्ततिर्यग्गुत्क्षिप्तकम्पिताः ।
 अतिबाह्यगमन्दातिवेगदोषाः प्रणेतृतः ॥ ८ ॥
 अनुच्छ्वास्य तु बद्धे वा दत्ते निःशेष एव वा ।
 प्रविश्य कुपितो वायुः शूलतोदकरो भवेत् ॥ ९ ॥
 तत्राभ्यङ्गो गुदे स्वेदो वातघ्नान्यशनानि च ।
 द्रुतं प्रणीते निष्कृष्टे सहसोत्क्षिप्त एव वा ॥ १० ॥
 स्यात् कटीगुदजङ्घातिबस्तिस्तम्भोरुवेदनाः ।
 भोजनं तत्र वातघ्नं स्नेहाः स्वेदाः सबस्तयः ॥ ११ ॥
 तिर्यग्बल्यावृतं द्वारे बद्धे वाऽपि न गच्छति ।
 नेत्रं तद्वज्रं निष्कृष्य संशोध्य च प्रवेशयेत् ॥ १२ ॥
 पीड्यमानेऽन्तरा मुक्ते गुदे प्रतिहतोऽनिलः ।
 उरःशिरोर्तिमूर्वोश्च सदनं जनयेद्वली ॥ १३ ॥
 बस्तिः स्यात्तत्र बिल्वादिफलश्यामादिमूत्रवान् ।
 स्याद्वाहो दवधुः शोफः कम्पनाभिहते गुदे ॥ १४ ॥
 कषायमधुराः शीताः सेकास्तत्र सबस्तयः ।
 अतिमान्नप्रणीतेन नेत्रेण क्षणनाद्वलेः ॥ १५ ॥
 रैष्याच्छर्दिदाहनिस्तोदगुरुवर्चःप्रवर्तनम् ।
 तत्र सर्पिःपिचुः क्षीरं पिच्छाबस्तिश्च शस्यते ॥ १६ ॥
 नै वा वहति मन्दस्तु बाह्यस्वाशु निवर्तते ।
 खेहस्तत्र पुनः सम्यक् प्रणेयः सिद्धिमिच्छता ॥ १७ ॥

१ "स्तम्भोरुवेदनम्" इति "स्तम्भातिमेदनम्" इति च पा० । २ 'पुनर्नयेत्'
 इति पा० । ३ 'उरःशिरोरुजः सादमूर्वोश्च' ह । ४ 'स्यात्सातिदाहनिस्तो-
 दगुरुवर्चःप्रवर्तनम्' इति पा० । ५ 'न भावयति' च., 'न च धावति' ह ।

अतिप्रपीडितः कोष्ठे तिष्ठत्यायाति वा गलम् ।

तत्र बस्तिर्विरेकश्च गलपीडादिकर्म च ॥ १८ ॥

तत्र श्लोकः ।

नेत्रबस्तिप्रणेतृणां दोषानेतान् सभेषजान् ।

वेत्ति यस्तेन मतिमान् बस्तिकर्माणि कारयेत् ॥ १९ ॥

इत्यभिवेशकृते तन्त्रे चरकप्रतिसंस्कृते दृढबलसंपूरिते सिद्धिस्थाने

नेत्रबस्तिव्यापदिकिसिद्धिर्नाम पञ्चमोऽध्यायः ॥ ५ ॥

षष्ठोऽध्यायः ।

अथातो वमनविरेचनव्यापत्तिर्द्धि व्याख्यास्यामः ॥ १ ॥

इति ह स्माह भगवानात्रेयः ॥ २ ॥

अथ शोधनयोः सम्यग्विधिमूर्ध्वानुलोमयोः ।

असम्यक्कृतयोश्चैव दोषान् वक्ष्यामि सौषधान् ॥ ३ ॥

अत्युष्णवर्षशीता हि ग्रीष्मवर्षाहिमागमाः ।

तदेन्तरे प्रावृडाद्यास्तेषां साधारणास्त्रयः ॥ ४ ॥

प्रावृद्ध शुचिर्नभौ ज्ञेयौ शरदूर्जसहौ पुनः ।

तपस्यश्च मधुश्चैव वसन्तः शोधनं प्रति ॥ ५ ॥

एतानृतान् विचिन्तयैवं दद्यात् संशोधनं भिषक् ।

स्वस्थवृत्तमभिप्रेत्य व्याधौ व्याधिवशेन तु ॥ ६ ॥

कर्मणां वमनादीनामन्तरेष्वन्तरेषु च ।

स्नेहस्वेदौ प्रयुज्जीत स्नेहं चान्ते प्रयोजयेत् ॥ ७ ॥

विसर्पपीडकाशोफकामलपाण्डुरोगिणः ।

अभिघातविषार्ताश्च नातिस्त्रिगधान् विरेचयेत् ॥ ८ ॥

नातिस्त्रिगधशरीराय दद्यात् स्नेहविरेचनम् ।

१ 'संशोधनव्यापत्तिर्द्धि' इति पा० । २ 'अन्तरेषु प्रावृडाद्या ज्ञेयाः' इति पा० । ३ 'विकल्प्याथ' इति पा० । ४ 'मन्तरे चान्तरे पुनः' इति पा० । ५ 'कुष्ठवीसर्पपिडका' ह ।

स्नेहोत्क्रिष्टशरीराय रुक्षं दद्याद्विरेचनम् ॥ ९ ॥
 स्नेहस्वेदोपपन्नेन जीर्णे मान्नावदौषधम् ।
 एकाग्रमनसा पीतं सम्यग्योगाय कल्पते ॥ १० ॥
 स्निग्धात् पान्नाद्यथा तोयमयत्नेन प्रणुद्यते ।
 कफादयः प्रणुद्यन्ते स्निग्धाद्देहात्तथौषधैः ॥ ११ ॥
 आर्द्रं काष्ठं यथा वह्निर्विष्यन्दयति सर्वतः ।
 तथा स्निग्धस्य वै दोषान् स्वेदो विष्यन्दयेत्स्थिरान् ॥ १२ ॥
 क्षौरोत्क्रिष्टो यथा वस्त्रे मलः संशोध्यतेऽम्भसा ।
 स्नेहस्वेदैस्तथोत्क्रिष्टश्च शोध्यते शोधनैर्मलः ॥ १३ ॥
 अजीर्णे वर्धते ग्लानिर्विबन्धश्चापि जायते ।
 पीतं संशोधनं चैव विपरीतं प्रवर्तते ॥ १४ ॥
 अल्पमात्रं महावेगं बहुदोषहरं सुखम् ।
 लघुपाकं सुखास्वादं प्रीणनं व्याधिनाशनम् ॥ १५ ॥
 अविकारि च व्यापत्तौ नातिग्लानिकरं च यत् ।
 गन्धवर्णरसोपेतं विद्यान्मान्नावदौषधम् ॥ १६ ॥
 विधूय मानसान् दोषान् कामक्रोधभयादिकान् ।
 एकाग्रमनसा पीतं सम्यग्योगाय कल्पते ॥ १७ ॥
 नरः श्रो वमनं पाता भुञ्जीत कफवर्धनम् ।
 सुजरं द्रवभूयिष्ठं लघु शीतं विरेचनम् ॥ १८ ॥
 उत्क्रिष्टाल्पकफत्वेन क्षिप्रं दोषाः स्रवन्ति हि ।
 पीतौषधस्य तु भिषक् शुद्धिलिङ्गानि लक्षयेत् ॥ १९ ॥
 ऊर्ध्वं कफानुगे पित्ते विट्पित्तेऽनुकफे त्वधः ।
 हृतदोषं वदेत् कार्यदौर्बल्ये चेत् सलाघवे ॥ २० ॥
 वामयेत्तु ततः शेषमौषधं न त्वलाघवे ।
 सौमिल्येऽनिलसङ्गे च निरुद्धारेऽपि वामयेत् ॥ २१ ॥

१ 'प्रसिच्यते' ह. । २ 'क्षारोत्क्रिष्टे यथा वस्त्रे मलः शुद्ध्यति वारिणा ।
 स्नेहस्वेदैस्तथोत्क्रिष्टो दोषः शुद्ध्यति शोधनैः' ह. । ३ 'कामादीनशुभोद-
 नान्' इति पा० ।

आ लाघवात्तनुत्वाच्च कफस्यापत् परं भवेत् ।
 वमिते वर्धते वह्निः शमं दोषा व्रजन्ति हि ॥ २२ ॥
 वमितं लङ्घयेत् सम्यग्जीर्णलिङ्गान्यलक्षयन् ।
 तानि दृष्ट्वा तु पेयादिक्रमं कुर्यान्न लङ्घनम् ॥ २३ ॥
 संशोधनाभ्यां शुद्धस्य हृतदोषस्य देहिनः ।
 यैत्यग्निर्मन्दतां तस्मात् क्रमं पेयादिमाचरेत् ॥ २४ ॥
 कफपित्ते विशुद्धेऽल्पं मद्यपे वातपैत्तिके ।
 तर्पणादिक्रमं कुर्यात् पेयाऽभिव्यन्दयेद्धि तान् ॥ २५ ॥
 अनुलोमोऽनिलः स्वास्थ्यं क्षुत्तृणोर्जो मनस्विता ।
 लघुत्वमिन्द्रियोद्गारशुद्धिर्जीर्णौषधाकृतिः ॥ २६ ॥
 कृमो दाहोऽङ्गमर्दश्च भ्रमो मूर्च्छा शिरोरुजौ ।
 अरतिर्बलहानिश्च सावशेषौषधाकृतिः ॥ २७ ॥
 अकालेऽल्पातिमात्रं च पुराणं न च भावितम् ।
 असम्यक् संस्कृतं चैव व्यापद्येतौषधं ध्रुवम् ॥ २८ ॥
 आध्मानं परिकर्तिश्च स्त्रावो हृद्ग्रात्रयोग्रहः ।
 जीवादानं सविभ्रंशः स्तम्भः सोपद्रवः कृमः ॥ २९ ॥
 अयोगादतियोगाच्च दशैता व्यापदो मताः ।
 प्रेष्यमैषज्यवैद्यानां वैगुण्यादातुरस्य च ॥ ३० ॥
 योगः सम्यक्प्रवृत्तिः स्यादतियोगोऽतिवर्तनम् ॥ ३१ ॥
 अयोगः प्रातिलोभ्येन न चाल्पं वा प्रवर्तनम् ।
 श्लेष्मोत्किष्टेन दुर्गन्धमहद्यमति वा बहु ॥ ३२ ॥
 विरेचनमजीर्णे च पीतमूर्ध्वं प्रवर्तते ।
 क्षुधार्तमृदुकोष्ठाभ्यां स्वल्पोत्किष्टकफेन वा ॥ ३३ ॥
 तीक्ष्णं पीतं स्थितं क्षुब्धं वमनं स्याद्विरेचनम् ।
 प्रातिलोभ्येन दोषाणां हरणात्ते ह्यकृत्स्नशः ॥ ३४ ॥

१ 'आ लाघवादगुत्वाच्च' इति पा० । २ 'जीर्णलिङ्गानि लक्षयेत्' इति पा० ।
 ३ 'यैत्यग्निर्गुणता' इति पा० । ४ 'दाहोऽङ्गसदन' इति पा० । ५ 'मूर्च्छाऽरु-
 चिस्तथा' ह । ६ 'पीतं स्वल्पकफेन' ग । ७ 'स्थिरं संक्षुभितं' ग ।

अयोगसंज्ञे कृच्छ्रेण न वा गच्छति चाल्पशः ।
 पीतौषधो न शुद्धश्चेज्जीर्णे तस्मिन् पुनः पिबेत् ॥ ३५ ॥
 औषधं न त्वज्जीर्णेऽन्यद्भयं स्यादतियोगतः ।
 कोष्ठस्य गुरुतां ज्ञात्वा लघुत्वं बलमेव च ॥ ३६ ॥
 अयोगे मृदु वा दद्यादौषधं तीक्ष्णमेव वा ।
 वमनं न तु दुश्छर्दं दुष्कोष्ठं न विरेचनम् ॥ ३७ ॥
 पाययेतौषधं भूयो हन्यात् पीतं पुनर्हि तौ ।
 अस्त्रिधास्त्रिन्नदेहस्य रूक्षस्यानवमौषधम् ॥ ३८ ॥
 दोषानुक्लिश्य निर्हर्तुमशक्तं जनयेद्भ्रूवान् ।
 विभ्रंशं श्वयथुं हिकामं तमसो दर्शनं तृषाम् ॥ ३९ ॥
 पिण्डकोद्वेष्टनं कण्डूमूर्चोः सादं विवर्णताम् ।
 स्निग्धस्त्रिन्नस्य चाल्पत्वं दीप्ताग्नेर्जीर्णमौषधम् ॥ ४० ॥
 शीतैर्वा स्तब्धमामैर्वा दोषानुक्लिश्य नाहरेत् ।
 तानेव जनयेद्दोगानयोगः सर्व एव सः ॥ ४१ ॥
 विज्ञाय मतिमांस्तत्र यथोक्तां कारयेत् क्रियाम् ।
 तं तैललवणाभ्यक्तं स्त्रिन्नं प्रस्तरसङ्करैः ॥ ४२ ॥
 पाययेत् पुनर्जीर्णे समूत्रैर्वा निरुहयेत् ।
 निरुद्धं च रसैर्धान्वैर्भोजयित्वाऽनुवासयेत् ॥ ४३ ॥
 फलमागधिकादारुसिद्धतैलेन मात्रया ।
 स्निग्धं वातहरैः स्नेहैः पुनस्तीक्ष्णेन शोधयेत् ॥ ४४ ॥
 (नैवातितीक्ष्णेन ततो ह्यतियोगस्तु जायते) ।
 अतितीक्ष्णं क्षुधातीत्य मृदुकोष्ठस्य भेषजम् ।
 हत्वाऽऽशु विद्वपित्तकफान् धातून् विज्ञावयेद्भवान् ॥ ४५ ॥
 बलस्तरक्षयं दाहं कण्ठशोषं क्लृप्तं तृषाम् ।
 कुर्याच्च मधुरैस्तत्र शोषमौषधमुल्लिखेत् ॥ ४६ ॥

१ 'याति दोषो नवाऽल्पशः' इति पा० । २ 'क्रूरकोष्ठं विरेचनम्' इति पा० ।
 ३ 'अस्त्रिग्धस्त्रिन्नदेहस्य' ह. । ४ 'ना वहेत्' ह. । ५ 'अयमर्थकोः'
 कचित्पुस्तके न पठ्यते । ६ 'भ्रमं' ह. ।

वमने तु विरेकः स्याद्विरेके वमनं मृदु ।
 परिषेकावगाहाद्यैः सुशीतैः स्तम्भयेच्च तम् ॥ ४७ ॥
 कषायमधुरैः शीतैरन्नपानौषधैस्तथा ।
 रक्तपित्तातिसारघ्नैर्दाहज्वरहरैरपि ॥ ४८ ॥
 अञ्जनं चन्दनोशीरमजामृक्षशर्करोदकम् ।
 लाजचूर्णैः पिबेन्मन्थमतियोगहरं परम् ॥ ४९ ॥
 शुङ्गाभिर्वा वटादीनां सिद्धां पेयां समाक्षिकाम् ।
 वर्चःसांग्राहिकैः सिद्धं क्षीरं भोज्यं च दापयेत् ॥ ५० ॥
 जाङ्गलैर्वा रसेर्भोज्यं पिच्छावस्ति च दापयेत् ।
 मधुरैरनुवास्यश्च सिद्धेन क्षीरसर्पिषा ॥ ५१ ॥
 वमनस्यातियोगे तु शीताम्बुपरिषेचितः ।
 पिबेत् फलैरसैर्मन्थं सघृतक्षौद्रशर्करम् ॥ ५२ ॥
 सोद्वारायां शृशं वम्यां मूर्च्छायां धान्यमुस्तयोः ।
 समधूकाञ्जनं चूर्णं लेहयेन्मधुसंयुतम् ॥ ५३ ॥
 वमतो(ने)ऽन्तःप्रविष्टायां जिह्वायां कवलग्रहाः ।
 स्निग्धाम्ललवणैर्हृद्यैर्युषक्षीररसैर्हिताः ॥ ५४ ॥
 फलान्यम्लानि खादेयुस्तस्य चान्येऽग्रतो नराः ।
 निःसृतां तु तिलद्राक्षाकल्कलिप्तां प्रवेशयेत् ॥ ५५ ॥
 वाग्ग्रहानिलरोधेषु घृतमांसोपसाधिताम् ।
 यवागूं तनुकां दद्यात् स्नेहस्वेदौ च बुद्धिमान् ॥ ५६ ॥
 वमितश्च विरिक्तश्च मन्दाग्निश्च बिलङ्घितः ।
 अग्निप्राणविवृच्चर्यं क्रमं पेयादिकं भजेत् ॥ ५७ ॥
 बहुदोषस्य रुक्षस्य हीनाग्नेरल्पमौषधम् ।
 सोदावर्तस्य चोत्क्रिश्य दोषान्मार्गान्निरुध्य च ॥ ५८ ॥
 शृशमाध्मापयेन्नाभिं पृष्ठपार्श्वशिरोरुजम् ।
 श्वासविण्मूत्रवातानां सङ्गं कुर्याच्च दारुणम् ॥ ५९ ॥

१ 'पिच्छावस्तिश्च शस्यते' ग. । २ 'कफहरैर्मन्थं' इति पा० । ३ 'तन्वी'
 दद्याद्यवागूं च' इति पा० ।

अभ्यङ्गस्वेदवर्त्यादि सनिरुहानुवासनम् ।
 उदावर्तहरं सर्वं कर्माध्मातस्य शस्यते ॥ ६० ॥
 स्निग्धेन गुरुकोष्ठेन सामे बलवदौषधम् ।
 क्षामेण मृदुकोष्ठेन श्रान्तेनाल्पबलेन वा ॥ ६१ ॥
 पीतं गत्वा गुदं साममाशु दोषं निरस्य च ।
 तीव्रशूलं सपिच्छास्त्रां करोति परिकर्तिकाम् ॥ ६२ ॥
 लङ्घनं पाचनं सामे रुक्षोष्णं लघुभोजनम् ।
 वृंहणीयो विधिः सर्वः क्षामस्य मधुरस्तथा ॥ ६३ ॥
 आमाजीर्णेऽनुबन्धश्चेत् क्षाराम्लं लघु शस्यते ।
 पुष्पकासीसमिश्रं वा क्षारेण लवणेन च ॥ ६४ ॥
 सदाडिमरसं सर्पिः पिबेद्वातेऽधिके सति ।
 दध्यम्लं भोजने पाने संयुक्तं दाडिमत्वचा ॥ ६५ ॥
 देवदारुतिलानां वा कल्कमुष्णाम्बुना पिबेत् ।
 अश्वत्थोदुम्बरप्लक्षकदम्बैर्वा शृतं पयः ॥ ६६ ॥
 कषायमधुरं बस्ति पिच्छावस्तिमथापि वा ।
 यष्टीमधुकसिद्धं वा स्नेहबस्तिं प्रदापयेत् ॥ ६७ ॥
 अल्पं तु बहुदोषस्य दोषमुक्लिश्य भेषजम् ।
 अल्पाल्पं स्नावयेत् कण्डूं शोफं कुष्ठानि गौरवम् ॥ ६८ ॥
 कुर्याच्चाग्निवधोत्केशस्तैमित्यारुचिपाण्डुताः ।
 परिस्त्रावः स तं दोषं शमयेद्द्वामयेदपि ॥ ६९ ॥
 स्नेहितं वा पुनस्तीक्ष्णं पाययेत् विरेचनम् ।
 शुद्धे चूर्णासवारिष्टान् संस्कृतांश्च प्रदापयेत् ॥ ७० ॥
 पीतौषधस्य वेगानां निग्रहान्मारुतादयः ।
 कुपित्ता हृदयं गत्वा घोरं कुर्वन्ति हृद्ग्रहम् ॥ ७१ ॥
 संहिक्काश्वासपार्श्वार्तिदैर्न्यलालाक्षिविभ्रमैः ।
 जिह्वां खादति निःसंज्ञो दन्तान् किटिकिटापयन् ॥ ७२ ॥

१ 'शीतं' इति पा० । २ 'परिस्त्रावगतं दोष' इति पा० । ३ 'हिक्कापार्श्वर-
 जाकार्य' इति पा० ।

न गच्छेद्विभ्रमं तत्र वामयेदाशु तं भिषक् ।
 मधुरैः पित्तमूर्च्छार्तं कटुभिः कफमूर्च्छितम् ॥ ७३ ॥
 पाचनीयैस्ततश्चास्य दोषशेषं विपाचयेत् ।
 कायाग्निं च बलं चास्य क्रमेणाभिप्रवर्धयेत् ॥ ७४ ॥
 पवनेनातिवमतो हृदयं यस्य पीड्यते ।
 तस्मै स्निग्धाम्ललवणं दद्यात् पित्तकफेऽन्यथा ॥ ७५ ॥
 पीतौषधस्य वेगानां निग्रहेण कफेन वा ।
 रुद्धोऽति चाविशुद्धस्य गुह्याल्यङ्गानि मारुतः ॥ ७६ ॥
 स्तम्भवेपथुनिस्तोदसादौद्वेष्टार्तिमूर्च्छनैः ।
 तत्र वातहरं सर्वं स्नेहस्वेदादि कारयेत् ॥ ७७ ॥
 अतितीक्ष्णं मृदौ कोष्ठे लघुदोषस्य शेषजम् ।
 दोषान् हत्वा विनिर्मथ्य जीवं हरति शोणितम् ॥ ७८ ॥
 तेनान्नं मिश्रितं दद्याद्वायसाय शुनेऽपि वा ।
 भुंक्ते तच्चेद्वदेज्जीवं न भुंक्ते पित्तमादिशेत् ॥ ७९ ॥
 शुद्धं वा भावितं वस्त्रमावातं कोष्णवारिणा ।
 प्रक्षालितं विवर्णं स्यात् पित्ते शुद्धं तु शोणिते ॥ ८० ॥
 तृषामूर्च्छामदातस्य कुर्यादा मरणात् क्रियाम् ।
 तस्य पित्तहरीं सर्वाभित्योगे च या हिता ॥ ८१ ॥
 मृगगोमहिषाजानां सद्यस्कं जीवतामसृक् ।
 पिबेज्जीवाभिसन्धानं जीवं तच्चाशु गच्छति ॥ ८२ ॥
 तदेव दर्भमृदितं रक्तं बस्तिं प्रदापयेत् ।
 श्यामाकाशमर्यबदरीदूर्वाशीरैः शृतं पयः ॥ ८३ ॥
 घृतमण्डाञ्जनयुतं शीतं बस्तिं प्रदापयेत् ।
 पिच्छाबस्तिं सुशीतं वा घृतमण्डानुवासनम् ॥ ८४ ॥
 गुदं भट्टं कषायैश्च स्तम्भयित्वा प्रवेशयेत् ।

१ 'क्रमेणोत्थापयेत्ततः' इति पा० । २ 'रुद्धोऽतीव विशुद्धस्य' ह । ३ 'सा-
 दोद्वेष्टनमन्थनैः' ह । ४ 'भुंक्ते तच्चेद्वदेज्जीवमभुंक्ते' इति पा० । ५ आवातं
 शुष्कम् ।

सामगान्धर्वशब्दांश्च संज्ञानाशेऽस्य कारयेत् ॥ ८५ ॥
 यदा विरेचनं पीतं विद्वन्तरवतिष्ठते ।
 वमनं भेषजान्तं वा दोषानुत्क्रिश्य नावहेत् ॥ ८६ ॥
 तदा कुर्वन्ति कण्ड्वादीन् दोषाः प्रकुपिता गदान् ।
 स विभ्रंशो मतस्तत्र स्याद्यथाव्याधि भेषजम् ॥ ८७ ॥
 पीतं स्निग्धेन सस्नेहं तदोषैर्मादवावृतम् ।
 न वाहयति दोषांस्तु स्वस्थानात् स्तम्भयेच्च्युतान् ॥ ८८ ॥
 वातसङ्गगुदस्तम्भशूलैः क्षरति चाल्पशः ।
 तीक्ष्णं बस्ति विरेकं वा सोऽहो लङ्घितपाचितं ॥ ८९ ॥
 रुक्षं विरेचनं पीतं रुक्षेणाल्पबलेन वा ।
 मारुतं कोपयित्वाऽऽशु कुर्याद्दोरानुपद्रवान् ॥ ९० ॥
 स्तम्भशूलानि घोराणि सर्वगात्रेषु मुह्यतः ।
 स्नेहस्वेदादिकस्तत्र कार्यो वातहरो विधिः ॥ ९१ ॥
 स्निग्धस्य गुरुकोष्ठस्य मृदूत्क्रिश्यौषधं कफम् ।
 पित्तं वातं च संरुध्य सतन्द्रागौरवं क्लमम् ॥ ९२ ॥
 दौर्बल्यं साङ्गमर्दं च कुर्यादाशु तदुल्लिखेत् ।
 लङ्घनं पाचनं चात्र स्निग्धे तीक्ष्णं च शोधनम् ॥ ९३ ॥
 तत्र श्लोकौ ।

इत्येता व्यापदः प्रोक्ताः सरूपाः सचिकित्सिताः ।
 वमनस्य विकरेस्य कृतस्याकुशलैर्नृणाम् ॥ ९४ ॥
 एतान् विज्ञाय मतिमानवस्थाश्चैव तत्त्वतः ।
 दद्यात् संशोधनं सम्यगारोग्यार्थं नृणां सदा ॥ ९५ ॥
 इत्यभिवेशकृते तन्त्रे चरकप्रतिसंस्कृते दृढबलसंपूरिते सिद्धिस्थाने
 वमनविरेचनव्यापत्तिस्त्रिर्नाम षष्ठोऽध्यायः ॥ ६ ॥

१ 'दद्यालङ्घनपाचनम्' इति पा० । २ 'मृदुकोष्ठस्य' इति, 'रिक्तकोष्ठस्य'
 इति च पा० । ३ 'काले सिद्धं' ह । ४ 'विरेचनस्याकुशलैर्दत्तस्य वमनस्य'
 च । धीमान् विज्ञाय तास्तस्मा' इति पा० ।

सप्तमोऽध्यायः ।

अथातो वस्तिव्यापदिकीं सिद्धिं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

धीधैर्यौदार्यगाभीर्यक्षमादमत्तपोनिधिम् ।

पुनर्वसुं शिष्यगणः पप्रच्छ विनयान्वितः ॥ ३ ॥

काः कति व्यापदो वस्तेः किंसमुत्थानलक्षणाः ।

का चिकित्सा इति प्रश्नाञ्छ्रुत्वा तानब्रवीद्गुरुः ॥ ४ ॥

नातियोगौ कृमाध्माने हिक्का हृत्प्राप्तिरुर्ध्वता ।

प्रवाहिका शिरोज्ञार्तिः परिकर्तः परिस्त्रवः ॥ ५ ॥

द्वादश व्यापदो वस्तेरसम्यगयोगसंभवाः ।

आसामेकैकशो रूपं चिकित्सां च निबोधत ॥ ६ ॥

गुरुकोष्ठेऽनिलप्राये रुक्षे वातोल्बणेऽपि वा ।

शीतोऽल्पलवणस्नेहद्रव्यमात्रो घनोऽपि वा ॥ ७ ॥

वस्तिः संक्षोभ्य तं दोषं दुर्बलत्वादनिर्हरन् ।

करोति गुरुकोष्ठत्वं वातमूत्रशकृद्ग्रहम् ॥ ८ ॥

नाभिवस्तिरुजं दाहं हृल्लेपं श्वयथुं गुदे ।

कण्डूगण्डानि वैवर्ण्यमरुचिं वह्निमार्दवम् ॥ ९ ॥

तत्रोष्णायाः प्रमथ्यायाः पानं स्वेदाः पृथग्विधाः ।

फलवर्त्योऽथवा कालं ज्ञात्वा शस्तं विरेचनम् ॥ १० ॥

बिल्वमूलत्रिवृद्धारुयवकोलकुलत्थवान् ।

सुरादिमूत्रवान् वस्तिः सप्राक्पेष्यस्तमानयेत् ॥ ११ ॥

इत्ययोगव्यापचिकित्सा

स्निग्धस्त्रिज्ञेऽतितीक्ष्णोष्णो मृदुकोष्ठेऽतियुज्यते ।

तस्य लिङ्गं चिकित्सा च शोधनाभ्यां समा भवेत् ॥ १२ ॥

पृश्निपर्णी स्थिरां पद्मं काश्मर्यं मधुकोत्पलम् ।

पिप्प्ला द्राक्षां मधुकं च क्षीरे तण्डुलधावने ॥ १३ ॥

द्राक्षायाः पक्वलोष्टस्य प्रसादे मधुकस्य च ।

१ 'वस्तिव्यापत्सिद्धि' ह. । २ 'सुरामूत्रादिना' ह. । ३ 'मधुकं बलम्' इति पा० ।

च. २७

विनीय सधृतं बस्ति दद्याद्वाहेऽतियोगजे ॥ १४ ॥

इत्यतियोगव्यापच्चिकित्सा ।

आमदोषे निरुहेण मृदुना दोष ईरितः ।

रुणद्धि मार्गं वातस्य हन्त्यग्निं मूर्च्छयत्यपि ॥ १५ ॥

क्लमं सदाहं हृच्छूलं मोहवेष्टनगौरवम् ।

कुर्यात् स्वेदैर्विरूक्षैस्तं पाचनैश्चाधुपाचरेत् ॥ १६ ॥

पिप्पलीकत्तुणोशीरदारुमूर्वाशृतं जलम् ।

पिवेत् सौवर्चलोन्मिश्रं दीपनं हृदिशोधनम् ॥ १७ ॥

वचानागरशक्येला दधिमण्डेन मूर्च्छिताः ।

पेयाः प्रसन्नया वा स्युररिष्टेनासवेन वा ॥ १८ ॥

दारु त्रिकटुकं पथ्यां पलाशं चित्रकं शटीम् ।

पिष्ट्वा कुष्ठं च मूत्रेण पिवेत् क्षारांश्च दीपनान् ॥ १९ ॥

बस्तिमस्य विदध्याच्च समूत्रं दाशमूलिकम् ।

समूत्रमथवा व्यक्तलवणं माधुतैलिकम् ॥ २० ॥

इति क्लमव्यापच्चिकित्सा ।

अल्पवीर्यो महादोषे रुक्षे क्रूराशये कृतः ।

बस्तिर्दोषावृतो रुद्धमार्गो रुन्ध्यात् समीरणम् ॥ २१ ॥

स विमार्गोऽनिलः कुर्यादाध्मानं मर्मपीडनम् ।

विदाहं गुरुकोष्ठस्य मुष्कवङ्गणवेदनाम् ॥ २२ ॥

रुणद्धि हृदयं शूलैरितश्चेतश्च धावति ।

फलश्यामादिभिः कुष्ठकृष्णालवणसर्षपैः ॥ २३ ॥

धूमसाषवचाकिण्वक्षारचूर्णगुडैः कृताम् ।

कराङ्गुष्ठनिभां वर्ति यवमध्यां निधापयेत् ॥ २४ ॥

स्वभ्यक्तस्त्रिजगात्रस्य तैलाक्तां स्नेहिते गुदे ।

अथवा लवणागारधूमसिद्धार्थकैः कृताम् ॥ २५ ॥

बिल्वादिना निरुहः स्यात् पीलुसर्षपमूत्रवान् ।

सरलामरदारुभ्यां सिद्धं चैवानुवासनम् ॥ २६ ॥

इत्याध्मानव्यापच्चिकित्सा ।

१. 'आमशेषे' इति पा० ।

मृदुकोष्ठेऽबले बस्तिरतितीक्ष्णोऽतिनिर्हरन् ।

कुर्याद्विकां हितं तत्र हिक्काग्रं बृंहणं च यत् ॥ २७ ॥

बलास्थिरादिकाश्मर्यन्निफलागुडसैन्धवैः ।

सप्रसन्नारनालाम्लैस्तैलं पक्त्वाऽनुवासयेत् ॥ २८ ॥

कृष्णालवणयोरक्षं पिबेदुष्णाग्बुना युतम् ।

धूमलेहरसक्षीरस्वेदाश्चात्र च वातनुत् ॥ २९ ॥

इति हिक्काव्यापच्चिकित्सा ।

अतितीक्ष्णः सवातो वा न वा सम्यक् प्रपीडितः ।

घट्टयेद्भुदयं बस्तिस्तत्र काशकुशेत्कटैः ॥ ३० ॥

स्यात् साम्ललवणस्कन्धकरीरबदरीफलैः ।

मृतैर्बस्तिर्हितः सिद्धं वातघ्नैश्चानुवासनम् ॥ ३१ ॥

इति हृत्प्रासिन्ध्यापच्चिकित्सा ।

वातमूत्रपुरीषाणां दत्ते वेगान्निगृह्यतः ।

अति वा पीडितो बस्तिर्मुखेनायाति वेगवान् ॥ ३२ ॥

मूर्च्छाविकारं तस्यादौ दृष्ट्वा शीताग्बुना मुखम् ।

सिञ्चेत् पार्श्वोदरं चाधः प्रमृज्याद्बीजयेच्च तम् ॥ ३३ ॥

केशेष्वाकृष्य चाकाशे धुनुयाद्वासयेच्च तम् ।

गोखराश्वगजैः सिंहै राजप्रेष्ठैस्तथोरगैः ॥ ३४ ॥

उल्काभिरेवमन्यैश्च बस्तिं तस्यानयेद्बधः ।

वस्त्रपाणिग्रहैः कण्ठं रुन्ध्यान्न ज्रियते यथा ॥ ३५ ॥

प्राणोदाननिरोधाद्धि प्रसिद्धतरमार्गगः ।

अपानः पवनो बस्तिं तमाश्वेवापकर्षति ॥ ३६ ॥

ततः क्रमुककल्काक्षं पाययेताम्लसंयुतम् ।

औष्ण्यात्तैक्षण्यात् सरत्वाच्च बस्तिं सोऽस्थानुलोमयेत् ॥ ३७ ॥

पक्वाशयस्थिते स्विन्ने निरुहो दाशमूलिकः ।

यवकोलकुलत्थैश्च विधेयो मूत्रसाधितः ॥ ३८ ॥

बिल्वादिपञ्चमूलेन सिद्धो बस्तिहरःस्थिते ।

१ 'केशेष्वालम्ब्य चाकेशं' ह. । २ 'भीतस्याधः प्रवर्तते' इति पा० ।

शिरःस्थे नावनं धूमः प्रच्छाद्यं सर्षपैः शिरः ॥ ३९ ॥

इत्यूर्ध्वव्यापच्चिकित्सा ।

स्निग्धस्निग्धे महादोषे बस्तिर्मृद्वल्पमेषजः ।

उच्छिद्याल्पं हरेद्दोषं जनयेच्च प्रवाहिकाम् ॥ ४० ॥

इवैयं बस्तिपाटवोश्च जङ्घोरुसदनं तथा ।

निरुद्धमारुतो जन्तुरभीक्षणं संप्रवाहते ॥ ४१ ॥

स्वेदाभ्यङ्गाच्चिरुहांश्च शोधनीयानुलोमिकान् ।

विदध्यालङ्घयित्वा तु वृत्तिं कुर्याद्विरिक्तवत् ॥ ४२ ॥

इति प्रवाहिकाव्यापच्चिकित्सा ।

दुर्बले तीव्रदोषे च क्रूरकोष्ठे तनुर्मृदुः ।

शीतोऽल्पश्चावृतो दोषैर्वस्तिस्तद्विहतोऽनिलः ॥ ४३ ॥

गात्राण्यनुसरन् मार्गैरूर्ध्वं मूर्ध्नि विधावति ।

प्रीवां मन्ये च गृह्णाति शिरः कण्ठं भिनत्ति च ॥ ४४ ॥

बाधयिष्य कर्णनादं च पीनसं नेत्रविभ्रमम् ।

कुर्यादभ्यञ्जनं तैलवणेन यथाविधि ॥ ४५ ॥

गुक्ष्यात् प्रधमनैर्नसैर्धूमैरास्यविरिचनैः ।

तीक्ष्णानुलोमिकेनाथ स्निग्धं भुक्तेऽनुवासयेत् ॥ ४६ ॥

इति शिरःशूलव्यापच्चिकित्सा ।

सुस्निग्धस्निग्धदेहस्य यस्य बस्तिर्विधीयते ।

अतितीक्ष्णो गुरुश्चैव सोऽतिमात्रं प्रवर्तयेत् ॥ ४७ ॥

क्षुतेषु तस्य दोषेषु निरुद्धस्यातिमात्रशः ।

स्तब्धोदावृतकोष्ठस्य वायुः संप्रतिहन्यते ॥ ४८ ॥

विलोमनसमुद्भूतो रुजत्यङ्गानि देहिनः ।

गात्रवेष्टननिस्तोदभेदस्फुरणजृम्भणैः ॥ ४९ ॥

तं तैलवणाभ्यक्तं सेचयेदुष्णवारिणा ।

एरण्डपत्रनिष्काथैः प्रस्तरैश्चोपपादयेत् ॥ ५० ॥

१ 'स बस्तिपायुशोथेन जङ्घोरुसदनेन च' इति पा० । २ 'विरिचनैर्निरुद्धैश्च बस्तिभिश्चानुलोमिकैः' इति पा० ।

यवान् कुलस्थान् कोलानि पञ्चमूले तथोभये ।
 जलाढकद्वये पक्त्वा पादशेषेण तेन च ॥ ५१ ॥
 कुर्यात् सवित्तैललोष्णलवणेन निरुहणम् ।
 निरुहेण समाश्वस्तं द्रोण्यां तमवगाहयेत् ॥ ५२ ॥
 ततो भुक्तवत्तस्य कारयेदनुवासनम् ।
 यष्टीमधुकतैलेन वित्तैलेन वा भिषक् ॥ ५३ ॥

इत्यङ्गशूलव्यापचिकित्सा ।

मृदुकोष्ठात्पदोषस्य रुक्षतीष्णोऽतिमात्रवान् ।
 वस्तिर्दोषान्निरस्याशु जनयेत् परिकर्तिकाम् ॥ ५४ ॥
 त्रिकवङ्गणवस्तीनां तोदं नाभेरधो रुजम् ।
 विबन्धोऽल्पाल्पमुत्थानं गुदं निर्लेखनं भवेत् ॥ ५५ ॥
 स्वादुशीतौषधैस्तत्र पय इक्ष्वादिभिः शृतम् ।
 यष्ट्याह्वतिलकल्काभ्यां वस्तिः स्यात् क्षीरभोजिनः ॥ ५६ ॥
 ससर्जरसयष्ट्याह्वजिङ्गिनीकर्ममाञ्जनम् ।
 विनीय दुग्धे वस्तिः स्याद्वाक्ताम्लमृदुभोजिनः ॥ ५७ ॥

इति परिकर्तिकाव्यापचिकित्सा ।

पित्तरक्तेऽम्ल उष्णो वा तीक्ष्णो वा लवणोऽथ वा ।
 वस्तिर्गुदं विलिखति क्षिणोति विदहत्यपि ॥ ५८ ॥
 स विदग्धः स्रवत्यस्त्रं पित्तं चानेकवर्णवत् ।
 बहुधा ह्यतिवेगेन मोहं गच्छति चासकृत् ॥ ५९ ॥
 भार्द्रं शास्त्रमलिवृन्तैस्तु क्षुण्णैराजं पयः शृतम् ।
 सर्पिषा योजितं शीतं वस्तिमस्यै प्रदापयेत् ॥ ६० ॥
 वटादिपल्लवेष्वेष कल्पो यवतिलेषु च ।
 सुवर्चलोपोदिकयोः कर्बुदारे च शस्यते ॥ ६१ ॥
 गुदे सेकाः प्रदेहाश्च शीताः स्युर्मधुराश्च ये ।
 रक्तपित्तातिसारघ्नी क्रिया चात्र प्रशस्यते ॥ ६२ ॥

इति परिस्त्रवव्यापचिकित्सा ।

१ 'वस्तिनिर्लेखनात्' च. । २ 'वस्ति लिखति पायुं तु' इति पा० । ३ 'सायते बहुवेगेन' इति पा० ।

तीक्ष्णत्वं मूत्रपील्वग्निलवणक्षारसर्वपैः ।

प्राप्तकालं विधातव्यं क्षीराद्यैर्मादवं तथा ॥ ६३ ॥

आपादतलमूर्ध्वस्थान् दोषान् पकाशये स्थितः ।

वीर्येण बस्तिरादत्ते खस्थोऽर्को भूरसानिव ॥ ६४ ॥

यद्वत् कुसुम्भसंमिश्रात्तोयाद्रागं हरेत् पटः ।

तद्वद्वीकृतात् देहान्निरुहो निर्हरेन्मलान् ॥ ६५ ॥

तत्र श्लोकः ।

इत्येता व्यापदः प्रोक्ता वस्तेः साकृतिभेषजाः ।

बुद्ध्वा कार्त्स्न्येन ता वस्तीन्नियुञ्जन्नापराध्यति ॥ ६६ ॥

इत्यभिवेशकृते तन्त्रे चरकप्रतिसंस्कृते दृढबलसंपूरिते सिद्धिस्थाने

वस्तिव्यापदिकीसिद्धिर्नाम सप्तमोऽध्यायः ॥ ७ ॥

अष्टमोऽध्यायः ।

अथातः प्रास्तयोगिकां सिद्धिं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

अथेमान् सुकुमाराणां निरुहान् स्नेहनाम्सृदून् ।

कर्मणा विभुतानां च वक्ष्यामि प्रस्तुतैः पृथक् ॥ ३ ॥

क्षीराद्वौ प्रस्तुतौ कार्यौ मधुतैलघृतान्नयः ।

खजेन मथितो बस्तिर्वातघ्नो बलवर्णकृत् ॥ ४ ॥

एकैकः प्रस्तुतस्तैलप्रसन्नाक्षौद्रसर्पिषाम् ।

बिल्वादिमूलकाथाद्वौ कौलत्वाद्वौ स वातनुत् ॥ ५ ॥

पञ्चमूलरसात् पञ्च द्वौ तैलात् क्षौद्रसर्पिषोः ।

एकैकः प्रस्तुतो बस्तिः स्नेहनीयोऽनिलापहः ॥ ६ ॥

सैन्धवार्धाक्ष एकैकः क्षौद्रतैलपयोधृतात् ।

प्रस्तुतो हंपुषाकर्षो निरुहः शुक्रकृत् परम् ॥ ७ ॥

पटोलनिम्बभृनिम्बरास्त्राससच्छदाम्भसः ।

चत्वारः प्रस्तुता एको घृतात् सर्वपकल्कितः ॥ ८ ॥

१ 'शोधनान्' ह. । २ 'प्रस्तुतौ हंपुषाख्याच्च' इति पा० ।

निरुहः पञ्चतिकोऽयं मेहाभिष्यन्दकुष्ठनुत् ।
 विडङ्गत्रिफलाशिमुफलमुस्ताखुपर्णिजात् ॥ ९ ॥
 कषायात् प्रसृताः पञ्च तैलादेको विमथ्य तान् ।
 विडङ्गपिप्पलीकल्को निरुहः क्रिमिनाशनः ॥ १० ॥
 पयस्यधुस्थिरारस्त्राविदारीक्षौद्रसर्पिषाम् ।
 एकैकः प्रसृतो बस्तिः कृष्णाकल्को वृषत्वक्कृत् ॥ ११ ॥
 चत्वारस्तैलगोमूत्रदधिमण्डांशुकाञ्जिकात् ।
 प्रसृताः सर्षपैः पिष्टैर्विदसङ्गानाहभेदनः ॥ १२ ॥
 श्वदंष्ट्राश्मभिदेरण्डरसात्तैलात् सुरासवात् ।
 प्रसृताः पञ्च यष्ट्याह्नकौन्तीमागधिकासिताः ॥ १३ ॥
 कल्को बस्तिस्तु सानाहे मूत्रकृच्छ्रे परो मतः ।
 एते सलवणाः कोष्णा निरुहः प्रसृता नव ॥ १४ ॥
 मृदुबस्तिजडीभूते तीक्ष्णोऽन्यो बस्तिरिष्यते ।
 तीक्ष्णैर्विकर्षिते स्वादु प्रत्यास्थापनमिष्यते ॥ १५ ॥
 वातोपसृष्टस्योष्णैः स्युर्गुददाहादैयो यदि ।
 द्राक्षाम्बुना त्रिवृत्कल्कं दद्याद्दोषानुलोमनम् ॥ १६ ॥
 तद्धि पित्तशकृद्वातान् हत्वा दाहादिकाञ्जयेत् ।
 शुद्धश्चापि पिबेच्छीतां यवागूं शर्करायुताम् ॥ १७ ॥
 अथवाऽतिविरिक्तः स्यात् क्षीणविद्रकः स भक्षयेत् ।
 माषयूषेण कुलमाषान् पिबेद्दध्यथवा सुराम् ॥ १८ ॥
 सामं चेदतिसार्येत पूति शूलैर्रोचकी ।
 स तदा हपुषाकुष्ठनतदारुचाः पिबेत् ॥ १९ ॥
 शकृद्वातमसृक् पित्तं कफं वा योऽतिसार्यते ।
 पक्कस्तत्र स्ववर्गीयैर्बस्तिः श्रेष्ठं भिषग्विजतम् ॥ २० ॥

१ 'कल्कोः स्यान्मूत्रकृच्छ्रे तु सानाहे बस्तिरुत्तमः' ह. । २ 'प्रसृतैर्नव'
 ह. । ३ 'गदा दाहादयो यदि' इति पा० । ४ 'द्राक्षादिना' ग. । ५ 'मध्व-
 थवा' ह. । ६ 'सामं चेत् कुणपं शूलैरपविशेदरोचकी' च. । ७ 'घनातिवि-
 षाकुष्ठनतदारुचाः' ग. । ८ 'पक्कं तत्र' इति पा० ।

षण्णामेषां द्विसंस्पर्गात्रिंशद्देवा भवन्ति ते ।
 केवलैः सह षट्त्रिंशद्विद्यात् सोपद्रवानपि ॥ २१ ॥
 शूलप्रवाहिकाध्मानपरिकर्त्यरुचिज्वरान् ।
 सतृष्णादाहमूर्च्छादींश्चैषां विद्यादुपद्रवान् ॥ २२ ॥
 तन्नामेऽन्तरपानं स्याद् व्योषाम्ललवणैर्युतम् ।
 पाचनं शस्यते बस्तिरामे हि प्रतिषिध्यते ॥ २३ ॥
 वातघ्नग्राहिवर्गीयैर्बस्तिः शकृति शस्यते ।
 स्वाद्वम्ललवणैः शस्तः स्नेहवस्तिः समीरणे ॥ २४ ॥
 रक्ते रक्तेन पित्ते तु कषायस्वादुतिक्तकैः ।
 सार्यमाणे कफे बस्तिः कषायकटुतिक्तकैः ॥ २५ ॥
 शकृता वायुना चामे तेन वर्चस्यथानिले ।
 संसृष्टेऽन्तरपानं स्याद्व्योषाम्ललवणैर्युतम् ॥ २६ ॥
 पित्तेनामेऽसृजा वाऽपि तयो रामेन वा पुनः ।
 संसृष्टयोर्भवेत् पानं सव्योषकटुतिक्तकम् ॥ २७ ॥
 तथाऽऽमे कफसंसृष्टे कषायव्योषतिक्तकम् ।
 आमेन तु कफे व्योषकषायलवणैर्युतम् ॥ २८ ॥
 वातेन विषि पित्ते वा विदपित्तास्रैस्तथाऽनिले ।
 मधुराम्ककषायः स्यात् संसृष्टे बस्तिरुत्तमः ॥ २९ ॥
 शकृच्छोणितयोः पित्तशकृतो रक्तपित्तयोः ।
 बस्तिरन्योन्यसंसर्गे कषायस्वादुतिक्तकः ॥ ३० ॥
 कफेन विषि पित्ते वा कफे विदपित्तशोणितैः ।
 व्योषतिक्तकषायः स्यात् संसृष्टे बस्तिरुत्तमः ॥ ३१ ॥
 स्वाद्वस्तिर्व्योषव्यक्ताम्लः संसृष्टे वायुना कफे ।
 मधुरव्योषतिक्तस्तु रक्ते कफविमिश्रिते ॥ ३२ ॥
 माहते कफसंसृष्टे व्योषाम्ललवणो भवेत् ।
 बस्तिर्वातेन रक्ते तु कार्यः स्वाद्वम्लतिक्तकः ॥ ३३ ॥

१ 'वमनं कार्य' इति पा० । २ 'सव्योषस्वादुतिक्तकम्' ग. । ३ 'विद्ध-
 पित्ताभ्यां' ह. । ४ 'पित्ते' इति पा० ।

त्रिचतुःपञ्चसंसर्गानेवमेव विकल्पयेत् ।
 युक्तिश्चैषाऽतिसारोक्ता सर्वरोगेष्वपि स्मृता ॥ ३४ ॥
 युगपत् षड्सं षण्णां संसर्गे पाचनं भवेत् ।
 निरामाणां च पञ्चानां बस्तिः षाड्सिको मतः ॥ ३५ ॥
 उदुम्बरशलाहूनि जम्बवाओदुम्बरत्वचः ।
 शङ्खं सर्जरसं श्लक्ष्मीं कर्दमं च पलांशिकम् ॥ ३६ ॥
 पिष्ट्वा तैः सर्पिषः प्रस्थं क्षीरद्विगुणितं पचेत् ।
 अतीसारेषु सर्वेषु पेयमेतद्यथाबलम् ॥ ३७ ॥
 कच्छुराधातकीबिल्वसमङ्गारक्तशालिभिः ।
 मसूराश्चत्थशुङ्गेश्च यवागूः स्याज्जले शृतैः ॥ ३८ ॥
 बैलादुम्बरकटुङ्गसमङ्गाप्लक्षपल्लवैः ।
 मसूरधातकीपुष्पबलाभिश्च तथा भवेत् ॥ ३९ ॥
 स्थिरादीनां बैलादीनामिक्ष्वादीनामथापि वा ।
 क्राथेषु समसूराणां यवागवः स्युः पृथक् पृथक् ॥ ४० ॥
 कच्छुरामूलशाल्यादितण्डुलैरुपसाधिताः ।
 दधितक्रारनालाम्लक्षारेष्विधुरसेऽपि वा ॥ ४१ ॥
 शीताः सशर्कराशौद्राः सर्वातीसारनाशनाः ।
 ससर्पिर्मैरिचाजाज्यो मधुरा लवणाः शिवाः ॥ ४२ ॥
 भवन्ति चात्र ।

स्निग्धाम्ललवणमधुरं पानं बस्तिश्च माहते कोष्णः ।
 शीतं तिक्तकषायं मधुरं पित्ते च रक्ते च ॥ ४३ ॥
 तिक्तोष्णकषायकटु श्लेष्मणि संप्राहि वातनुच्छकृति ।
 पाचनमामे पानं पिच्छासृग्बस्तयो रक्ते ॥ ४४ ॥
 अतिसारं प्रत्युक्तं मिश्रं हृन्द्वादियोगैर्जेष्वपि च ।
 तत्रोद्रेकविशेषाद्दोषेषूपक्रमः कार्यः ॥ ४५ ॥

१ 'त्रिचतुःपञ्चषड्योगान्' इति पा० । २ 'लाक्षां' इति पा० । ३ 'बटो-
 दुम्बर' ह. । ४ 'वटादीनां' ह. । ५ 'वाऽपि साधिताः' इति पा० ।
 ६ 'हृन्द्वामजेष्वपि च' इति पा० ।

तत्र श्लोकौ ।

प्रासृतिका सव्यापत्क्रिया निरुहास्तथाऽतिसारहिताः ।

रसकल्कघृतयवाग्वश्चोक्ता गुरुणा प्रासृतसिद्धौ ॥ ४६ ॥

इत्यग्निवेशकृते तत्रे चरकप्रतिसंस्कृते दृढबलसंपूरिते सिद्धिस्थाने

प्रासृतयोगिकासिद्धिर्नामाष्टमोऽध्यायः ॥ ८ ॥

नवमोऽध्यायः ।

अथातस्त्रिमर्मीयां सिद्धिं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

सप्तोत्तरं मर्मशतमस्मिच्छरीरे स्कन्धशाखाश्रितमग्निवेश ! तेषा-
मन्यतमपीडायां समधिका पीडा भवति, चेतनानिबन्धवैशेष्यात् ।
तत्र शाखाश्रितेभ्यो मर्मभ्यः स्कन्धाश्रितानि गरीयांसि, शाखानां
तदाश्रितत्वात्; स्कन्धाश्रितेभ्योऽपि हृद्गुह्यशिरांसि, तन्मूलत्वा-
च्छरीरस्य ॥ ३ ॥

तत्र हृदि दश च धमन्यः प्राणोदानौ मनो बुद्धिश्चेतना महाभूतानि
च नाभ्यामरा इव प्रतिष्ठितानि; शिरसि इन्द्रियाणि इन्द्रियप्राणव-
हाति च स्रोतांसि सूर्यमिव गभस्तयः संश्रितानि; बस्तिस्तु स्थूलगुद-
मुष्कसेवनीशुक्रमूर्त्रवाहिनीनां नाली(डी)नां मध्ये मूत्राधारोऽम्बुव-
हानां सर्वस्रोतसामुदधिरिवापगानां प्रतिष्ठितः, बहुभिश्च तन्मूलैर्म-
र्मसंज्ञकैः स्रोतोभिर्गगनमिव दिनकरकरैर्व्यासमिदं शरीरम् ॥ ४ ॥

तेषां त्रयाणामन्यतमस्यापि भेदादाश्चैव शरीरभेदः स्यात्,
आश्रयनाशादाश्रितस्यापि विनाशः; तदुपघातात्तु घोरव्याधिप्रादु-
र्भावः; तस्मादेतानि विशेषेण रक्ष्याणि बाह्याभिघाताद्वातादिदोषे-
भ्यश्चेति ॥ ५ ॥

तत्र हृदयेऽभिहते कासश्वासबलक्षयकण्ठशोषकुोमापकर्षणजिह्वा-
निर्गममुखतालुशोषापसारोन्मादप्रलापचित्तनाशादयः स्युः; शिर-

१ 'प्राणापानौ' च. । २ 'मूत्रवहानां' ह. । ३ 'प्रतिष्ठा' च. । ४ 'तदुपघा-
तात्' ह. ।

स्यभिहते मन्यास्तम्भादितचक्षुर्विभ्रममोहवेष्टनाशकासश्वास-
हनुग्रहमूकगद्वत्वाक्षिनिमीलनगण्डस्य (स्प)न्दनजृम्भणलालास्राव-
स्वरहानिवदनजिह्मत्वादीनि, बस्तौ तु वातमूत्रवचोनिग्रहवङ्गणमेह-
नबस्तिशूलकुण्डलोदावर्तगुल्मग्रन्थानिलाष्टीलोपस्तम्भनाभिकुक्षिगुद-
श्रोणिग्रहादयः । वाताद्युपसृष्टानां त्वेषां लिङ्गानि चिकित्सिते सक्रि-
याविधीन्युक्तानि । किं त्वेतानि विशेषतोऽनिलाद्रक्ष्याणि, अनिलो
हि पित्तकफसमुदीरणे हेतुः प्राणमूलं च, स बस्तिकर्मसाध्यतमः ।
तस्मान्न बस्तिकर्मसमं किञ्चित् कर्म मर्मपरिपालनमस्ति ॥ ६ ॥

तत्र पडास्थापनस्कन्धान् विमाने द्वौ चानुवासनस्कन्धाविह च
विहितान् बस्तीन् बुद्ध्या विचार्य महामर्मपरिपालनार्थं प्रयोजये-
द्वा वातव्याधिविक्तिसां च ॥ ७ ॥

भूयश्च हृद्युपसृष्टे वातेन हिङ्गुचूर्णलवणानामन्यतमचूर्णसंयुतां
पेषां मातुलुङ्गस्य रसेनान्येन वाऽम्लेन हृद्येन वा पाययेत् ।
स्थिरादिपञ्चमूलीरसः सशर्करः पानार्थं, बिल्वादिपञ्चमूलरससिद्धा
च यवागूः, हृद्गोविहितं च कर्म । मूर्ध्नि तु वातोपसृष्टेऽभ्यङ्गस्वेदनो-
पनाहनस्नेहपाननस्तःकर्मावपीडनधूमादीनि । बस्तौ तु कुम्भीस्वेदो,
वर्तयः, श्यामादिभिर्गोमूत्रसिद्धो निरुहः, बिल्वादिभिश्च सुरादि-
सिद्धः, शरकासेक्षुदर्भगोक्षुरकमूलशृतक्षीरैश्च, त्रुपैर्वारुखराश्वावी-
जयवर्षभककल्पितो निरुहः, पीतदारुसिद्धतैलानुवासनं, तैलकं
च सर्पिविरेकार्थं, शतावरीगोक्षुरकवृहतीकण्टकारिकागुडूचीपुनर्न-
वोशीरमधुकद्विसारिवालोध्रश्रेयसीकुशकाशमूलकपायक्षीरचतुर्गुणं
बलावृषर्षभकखराश्वोपकुञ्जिकावत्सकत्रुपैर्वारुबीजशितिवारकमधु-
कवचाशतपुष्पाश्ममेदवर्षाभूमदनफलकल्कसिद्धं तैलमुत्तरबस्तिः,
निरुहः शुद्धस्निग्धस्निग्धस्य बस्तिशूलमूत्रविकारहर इति ॥ ८ ॥

भवन्ति चात्र ।

हृदि मूर्ध्नि च बस्तौ च नृणां प्राणाः प्रतिष्ठिताः ।

तस्मात्तेषां सदा यत्नात् कुर्वीत परिपालनम् ॥ ९ ॥

१. हिङ्गुचूर्णं लवणानामन्यतमचूर्णसंयुतं मातुलुङ्गस्य इति पा० ।

आघातवर्जनं नित्यं स्वस्थवृत्तानुवर्तनम् ।
 उत्पन्नार्तिविघातश्च मर्मणां परिपालनम् ॥ १० ॥
 अत ऊर्ध्वं विकारा ये त्रिमर्मीये चिकित्सिते ।
 न प्रोक्ता मर्मजास्तेषां कांश्चिद्दृश्यामि सौषधान् ॥ ११ ॥
 कुडः स्रैः कोपनैर्वायुः स्थानादूर्ध्वं प्रपद्यते ।
 पीडयन् हृदयं गत्वा शिरः शङ्खौ च पीडयन् ॥ १२ ॥
 धनुर्वन्नमयेद्वात्राण्याक्षिपेन्मोहयेत्तथा ।
 कृच्छ्रेण चाप्युच्छ्वसिति स्तब्धाक्षोऽथ निमीलकः ॥ १३ ॥
 कपोत इव कूजे च निःसंज्ञः सोऽपतन्नकः ।
 दृष्टिं संस्तभ्य संज्ञां च हत्वा कण्ठेन कूजति ॥ १४ ॥
 हृदि मुक्ते नरः स्वास्थ्यं याति मोहं वृते पुनः ।
 वायुना दारुणं प्राहुरेके तमपतानकम् ॥ १५ ॥
 श्वसनं कफवाताभ्यां रुद्धं तस्य विमोच(क्ष)येत् ।
 तीक्ष्णैः प्रथमनैः संज्ञां तौसु मुक्तासु विन्दति ॥ १६ ॥
 मरिचं शिशुबीजानि विडङ्गं च फणिञ्जकम् ।
 एतानि सूक्ष्मचूर्णानि दद्याच्छीर्षविरेचनम् ॥ १७ ॥
 हिङ्गु तुम्बुरु पैथ्या च पौष्करं लवणत्रयम् ।
 यवकाथाम्बुना पेयं हृत्पार्श्वार्त्यपतन्नके ॥ १८ ॥
 हिङ्गुगुग्गुलवेतसं शुण्ठीं ससौवर्चलदाडिमम् ।
 पिबेद्वातकफघ्नं च कर्म हृद्रोगनुद्धितम् ॥ १९ ॥
 शोधना वस्तयस्तीक्ष्णा न हितास्तस्य कृत्स्नशः ।
 सौवर्चलाभयाव्योषैः सिद्धं तस्मै घृतं हितम् ॥ २० ॥
 मधुरस्त्रिधगुर्वन्न(ग्ल)सेवनाच्चिन्तनाद्भयार्त्तम् ।
 शोकाद्याध्यनुषङ्गाच्च वायुनोदीरितः कफः ॥ २१ ॥
 यदाऽसौ समवस्कन्ध हृदयं हृदयाश्रयान् ।

१ 'आवाधवर्जनं' इति पा० । २ 'तास्विति चेतनावहासु धमनीषु' इति चक्रः । ३ 'तुम्बुरुण्यभया हिङ्गु' इति पा० । ४ 'हृद्ग्रे चापतन्नके' इति पा० । ५ 'कृत्स्नशः शोधना न हिता इति वचनेन शोधनार्थं स्तोकाभिरुद्धानम्' इति चक्रः । 'हितास्तस्य च कृत्स्नशः' इति पा० । ६ 'श्रमात्' इति पा० ।

समावृणोति ज्ञानादींस्तदा तन्त्रोपजायते ॥ २२ ॥
 हृदये व्याकुलीभावो वाक्चेष्टेन्द्रियगौरवम् ।
 मनोबुध्यप्रसादश्च तन्त्राद्या लक्षणं मतम् ॥ २३ ॥
 कफघ्नं तत्र कर्तव्यं शोधनं शमनानि च ।
 व्यायामो रक्तमोक्षश्च भोज्यं च कटुतिक्तकम् ॥ २४ ॥
 मूत्रौ(त्रै)कसादो जठरं कृच्छ्रं सोत्सङ्गसङ्गयौ ।
 मूत्रातीतोऽनिलाष्ठीला वातबस्त्युष्णमारुतौ ॥ २५ ॥
 वातकुण्डलिका ग्रन्थिर्विद्धातो बस्तिकुण्डलम् ।
 त्रयोदशैते मूत्रस्य दोषास्ताल्लिङ्गतः शृणु ॥ २६ ॥
 पित्तं कफो द्वावपि वा बस्तौ संहन्यते यदा ।
 मारुतेन तदा मूत्रं रक्तं पीतं घनं सृजेत् ॥ २७ ॥
 सदाहं श्वेतसान्द्रं वा सर्वैर्वा लक्षणैर्युतम् ।
 मूत्रौकसादं तं विद्यात् पित्तश्लेष्महरैर्जयेत् ॥ २८ ॥
 विधारणात् प्रतिहतं वातोदावर्तितं यदा ।
 पूरयत्युदरं मूत्रं तदा तदनिमित्तरुक् ॥ २९ ॥
 अपक्विमूत्रविदसङ्गैस्तन्मूत्रजठरं वदेत् ।
 मूत्रवैरेचनीं तत्र चिकित्सां संप्रयोजयेत् ॥ ३० ॥
 हिङ्गुद्विरुत्तरं चूर्णं त्रिमर्मीये प्रकीर्तितम् ।
 हृन्त्यान्मूत्रादिसंघातं व्याधिं च गुदमेद्वयोः ॥ ३१ ॥
 मूत्रितस्य व्यावायात्तु रेतो वातोद्धतं च्युतम् ।
 पूर्वं मूत्रस्य पश्चाद्वा स्रवेत्तत्कृच्छ्रमुच्यते ॥ ३२ ॥
 खवैगुण्यानिलाक्षेपैः किञ्चिन्मूत्रं हि तिष्ठति ।
 मणिसन्धौ स्रवेत् पश्चात्तदुरुवाऽथ चातिरुक् ॥ ३३ ॥
 मूत्रोत्सङ्गः स विच्छिन्नमुच्छेषगुरुशेफसैः ।
 वाताकृतिर्भवेद्वातान्मूत्रे शुष्यति संक्षयः ॥ ३४ ॥
 चिरं धारयतो मूत्रं त्वरया न प्रवर्तते ।

१ 'हृन्त्यान्मूत्रोदरानाहमाध्मानं गुदमेद्वयोः' ह. । २ 'कृच्छ्रं तदुच्यते' ह. ।

३ 'प्रवृद्धमूत्रावशेषेण स्थितेन गुरुशेफस इत्यर्थः' इति चक्रः ।

मेहमानस्य मन्दं वा मूत्रातीतः स उच्यते ॥ ३५ ॥
 आध्मापयन् बस्तिगुदं रुद्धा वायुश्चलोज्जताम् ।
 कुर्यात्तीव्रार्तिमष्टीलां मूत्रविण्मार्गरोधिनीम् ॥ ३६ ॥
 मूत्रमाधारयेद्वस्तौ वायुः कुद्धो विधारणात् ।
 मूत्ररोधार्तिकण्डूभिर्वातबस्तिः स उच्यते ॥ ३७ ॥
 ऊष्मणा सोष्मकं मूत्रं शोषयन् रक्तपीतकम् ।
 उष्णवातः सृजेत् कृच्छ्राद्वस्युपस्थार्तिदाहवान् ॥ ३८ ॥
 गतिसङ्गादुदावृत्तः स मूत्रस्थानमार्गयोः ।
 मूत्रस्य विगुणो वायुर्भक्ष्याविद्धकुण्डली ॥ ३९ ॥
 मूत्रं विहन्ति संस्तम्भभङ्गगौरववेष्टनैः ।
 तीव्ररुद्धमूत्रविदसङ्गैर्वातकुण्डलिकेति सा ॥ ४० ॥
 रक्तं वातकफाहुष्टं बस्तिद्वारे सुदारुणम् ।
 ग्रन्थिं कुर्यात् स कृच्छ्रेण सृजेन्मूत्रं तदावृतम् ॥ ४१ ॥
 अश्मरीसमशूलं तं मूत्रग्रन्थिं प्रचक्षते ।
 रुक्षदुर्बलयोर्वातेनोदावृत्तं शकृद्यदा ॥ ४२ ॥
 मूत्रस्रोतः प्रपद्येत विदसंसृष्टं तदा नरः ।
 विङ्गन्धं मूत्रयेत् कृच्छ्राद्विघ्नघातं विनिर्दिशेत् ॥ ४३ ॥
 दुताध्वलङ्घनायासादभिघातात् प्रपीडनात् ।
 स्वस्थानाद्वस्तिरुद्धतः स्थूलस्तिष्ठति गर्भवत् ॥ ४४ ॥
 शूलस्पन्दनदाहार्तो बिन्दुं बिन्दुं स्रवत्यपि ।
 पीडितस्तु स्रवेद्वारां स्तम्भनोद्वेष्टनार्तिमान् ॥ ४५ ॥
 बस्तिकुण्डलमाहुस्तं घोरं शस्त्रविषोपमम् ।
 पवनप्रबलं प्रायो दुर्निवारमबुद्धिभिः ॥ ४६ ॥
 तस्मिन् पित्तान्विते दाहः शूलं मूत्रविवर्णता ।
 श्लेष्मणा गौरैवं शोफः स्त्रिधं मूत्रं घनं सितम् ॥ ४७ ॥
 श्लेष्मरुद्धबिलो बस्तिः पित्तोदीर्णो न सिध्यति ।

१ 'पीडितः संसृजेद्वारां' इति पा० । २ 'चावृते' इति पा० ।

अविभ्रान्तविलः साध्यो न तु यः कुण्डलीकृतः ॥ ४८ ॥

स्याद्वस्तौ कुण्डलीभूते तृणमोहः श्वास एव च ।

दोषाधिक्यमवेक्ष्यैतान्मूत्रकृच्छ्रहरैर्जयेत् ॥ ४९ ॥

बस्तिमुत्तरबस्ति च सर्वेषामेव योजयेत् ।

पुष्पनेत्रं तु हैमं स्यात् सूक्ष्ममौत्तरबस्तिकम् ॥ ५० ॥

जातीपुष्पस्य वृन्तेन समं गोपुच्छसंस्थितम् ।

रौप्यं वा सर्षपच्छिद्रं द्विकर्णं द्वादशाङ्गुलम् ॥ ५१ ॥

तेनाजबस्तियुक्तेन स्नेहस्यार्धपलं नयेत् ।

यथावयो विशेषेण स्नेहमात्रां विकल्प्य वा ॥ ५२ ॥

स्नातस्य भुक्तभक्तस्य रसेन पयसाऽपि वा ।

सृष्टैर्निष्मूत्रवेगस्य पीठे जानुसमे मृदौ ॥ ५३ ॥

ऋजोः सुखोपविष्टस्य हृष्टे मेढ्रे घृतान्विते ।

शलाकयाऽन्विष्य गतिं यद्यप्रतिहता व्रजेत् ॥ ५४ ॥

ततः शोफःप्रमाणेन पुष्पनेत्रं प्रवेशयेत् ।

गुद्वन्मूत्रमार्गेण प्रणयेदनुसेवनीम् ॥ ५५ ॥

हिंस्यादतिगतं बस्तिमूने स्नेहो न गच्छति ।

सुखं प्रपीड्य निष्कम्पं निष्कर्षेन्नेत्रमेव च ॥ ५६ ॥

प्रत्यागते द्वितीयं तु तृतीयं च प्रदापयेत् ।

अनागच्छन्नुपेक्ष्यस्तु रजनीव्युषितस्य च ॥ ५७ ॥

पिप्पलीलवणागारधूमापामार्गसर्षपैः ।

वार्ताकुरसनिर्गुण्डीशम्पाकैः ससहाचरैः ॥ ५८ ॥

मूत्राम्लपिष्टैः सगुडैर्वीतिं कृत्वा प्रवेशयेत् ।

अग्रे तु सर्षपाकारां पश्चाद्द्वौ माषसंमिताम् ॥ ५९ ॥

नेत्रदीर्घां घृताभ्यक्तां सुकुमारामभङ्गुराम् ।

नेत्रवन्मूत्रनाड्यां तु पायौ चाङ्गुष्ठसंमिताम् ॥ ६० ॥

स्नेहे प्रत्यागते ताभ्यामानुवासनिको विधिः ।

१ 'हन्मोहः श्वास एव च' इति पा० । २ 'जालश्वहनवृन्तेन' इति पा० ।
३ 'विसृष्टवर्चोमूत्रस्य' ह. । ४ 'हिंस्यादतिगतं' इति पा० ।

परिहारश्च सव्यापत् ससम्यक्दत्तलक्षणः ॥ ६१ ॥
 स्त्रीणां चातैवकाले तु प्रतिकर्म तदाचरेत् ।
 गर्भासना सुखं स्नेहं तदाऽऽदत्ते ह्यपावृता ॥ ६२ ॥
 गर्भं योनिस्तदा क्षीघ्रं जिते गृह्णाति मारुते ।
 बस्तिजेषु विकारेषु योनिविभ्रंशजेषु च ॥ ६३ ॥
 योनिशूलेषु तीव्रेषु योनिव्यापस्त्वसृग्दरे ।
 अप्रसूवति मूत्रे च बिन्दुं बिन्दुं स्रवत्यपि ॥ ६४ ॥
 विदध्यादुत्तरं बस्तिं यथास्वौषधसंस्कृतम् ।
 पुष्पनेत्रप्रमाणं तु प्रमदानां दशाङ्गुलम् ॥ ६५ ॥
 मूत्रस्त्रोतःपरीणाहं मूत्रस्त्रोतोऽनुवाहि च ।
 गर्भमार्गे तु नारीणां विधेयं चतुरङ्गुलम् ॥ ६६ ॥
 द्व्यङ्गुलं मूत्रमार्गे तु बालायास्त्वेकमङ्गुलम् ।
 उत्तानायाः शयानायाः सम्यक् सङ्कोच्य सक्थिनी ॥ ६७ ॥
 अथास्याः प्रणयेन्नेत्रमनुवंशगतं सुखम् ।
 द्विस्त्रिश्चतुरिति स्नेहानहोरात्रेण योजयेत् ॥ ६८ ॥
 बस्तौ, बस्तौ प्रणीते च वर्तिः पीनतरा भवेत् ।
 त्रिरात्रं कर्म कुर्वीत स्नेहमात्रां विवर्धयेत् ॥ ६९ ॥
 अनेनैव विधानेन कर्म कुर्यात् पुनरुपहात् ।
 अतः शिरोविकाराणां कश्चिद्देदः प्रवक्ष्यते ॥ ७० ॥
 रक्तपित्तानिला दुष्टाः शङ्खदेशे विमूर्च्छिताः ।
 तीव्ररूग्दाहरागं हि शोफं कुर्वन्ति दारुणम् ॥ ७१ ॥
 स शिरो विषवद्वेगी निरुध्याशु गलं तथा ।
 त्रिरात्राज्जीवितं हन्ति शङ्खको नाम नामतः ॥ ७२ ॥
 जीवेद्यहं चेद्भैषज्यं प्रत्याख्याय समाचरेत् ।

१ अयमर्षकोको हस्तलिखितपुस्तके न पठ्यते । २ 'यथास्वौषधमिश्रितम्'
 ह. । ३ 'बस्तिश्चानन्तरो भवेत्' इति पा० । 'वर्तिः पीनतरा भवेदिति स्नेहप्र-
 त्यागमानार्था वर्तिः पीनतरा कर्तव्या' इति चक्रः । ४ 'शङ्खकोऽग्निनिभः क्षिप्रं
 विनाशयति मानवम्' ह. । ५ 'द्यहं जीवति भैषज्यं' ह. । 'परं व्यवहाज्जीवति
 चेत् प्रत्याख्यायाचरेत् क्रियाम्' च. ।

शिरोविरेकसेकादि सर्वं वीसर्पमुच्च यत् ॥ ७३ ॥
 रुक्षात्यध्यशनात् पूर्ववातावश्यायमैथुनैः ।
 वेगसन्धारणायासव्यायामैः कुपितोऽनिलः ॥ ७४ ॥
 केवलः सकफो वाऽपि गृहीत्वाऽर्धं शिरो बली ।
 मन्याभ्रगङ्गकर्णाक्षिललाटार्धे च वेदनाम् ॥ ७५ ॥
 शस्त्रारणिभिर्भां कुर्यात्तीव्रां सोऽर्धोवभेदकः ।
 नयनं वाऽथवा श्रोत्रमतिवृद्धो विनाशयेत् ॥ ७६ ॥
 चतुःस्नेहोत्तमा मात्रा शिरःकायविरेचनम् ।
 नालीस्वेदो घृतं जीर्णं बस्तिकर्मानुवासनम् ॥ ७७ ॥
 उपनाहः शिरोबस्तिर्दहनं चात्र शस्यते ।
 प्रतिश्याये शिरोरोगे यच्चोद्दिष्टं चिकित्सितम् ॥ ७८ ॥
 संधारणादजीर्णाद्यैर्मस्तिष्कं रक्तमारुतौ ।
 दुष्टौ दूषयतस्तच्च दुष्टं ताभ्यां विमूर्च्छितम् ॥ ७९ ॥
 सूर्योदयंऽशुसंतापाद्वैवं विध्यन्दते शनैः ।
 ततो दिने शिरःशूलं दिनवृद्ध्या विवर्धते ॥ ८० ॥
 दिनक्षये ततः स्याने मस्तिष्के संप्रशाम्यति ।
 सूर्यावर्तः स तत्र स्यात् सर्पिरीत्तरभक्तिकम् ॥ ८१ ॥
 शिरःकायविरेकौ च मूर्ध्ना च (त्रि)स्नेहधारणम् ।
 जाङ्गलैरुपनाहश्च घृतक्षीरैश्च सेचनम् ॥ ८२ ॥
 बर्हितित्तिरिलावादिशृतक्षीरोत्थितं घृतम् ।
 स्यान्नावनं जीवनीयक्षीराष्टगुणसाधितम् ॥ ८३ ॥
 उपवासातिशोकातिरुक्षशीताल्पभोजनैः ।
 दुष्टा दोषास्त्रयो मन्यां पश्चाद्वाटासु वेदनाम् ॥ ८४ ॥
 तीव्रां कुर्वन्ति नासाक्षिभ्रूशङ्खेष्ववतिष्ठते ।
 स्पन्दनं गण्डपाश्वर्यस्य नेत्ररोगं हनुग्रहम् ॥ ८५ ॥
 सोऽनन्तवातस्तं हन्यात् सिराऽर्कावर्तनाशनैः ।

१ 'कुपितो नृणाम्' इति पा० । २ 'वाऽर्धं गृहीत्वा शिरसोऽनिलः' इति पा० ।
 ३ 'रक्तं विध्यन्दयेच्छनैः' इति पा० । ४ 'सा चाक्षिभ्रूशङ्खेषु' इति ।

वातो रुक्षादिभिः कुट्टः शिरःकम्पमुदीरयेत् ॥ ८६ ॥
 तत्रामृताबलारास्त्रामहाश्वेताश्वगन्धकैः ।
 स्नेहस्वेदादि वातघ्नं शस्तं नस्यं च तर्पणम् ॥ ८७ ॥
 नस्तःकर्म च कुर्वीत शिरोरोगेषु शास्त्रवित् ।
 द्वारं हि शिरसो नासा तेन तद्व्याप्य हन्ति तान् ॥ ८८ ॥
 नावनं चावपीडश्च ध्मापनं धूम एव च ।
 प्रतिमर्शश्च विज्ञेयो नस्तःकर्म तु पञ्चधा ॥ ८९ ॥
 स्नेहनं शोधनं चैव द्विविधं नावनं स्मृतम् ।
 शोधनः स्तम्भनश्च स्यादवपीडो द्विधा मतः ॥ ९० ॥
 चूर्णस्याध्मापनं तद्धि देहस्रोतोविशोधनम् ।
 विज्ञेयस्त्रिविधो धूमः प्रागुक्तः शमनादिकः ॥ ९१ ॥
 प्रतिमर्शो भवेत् स्नेहो निर्दोष उभयार्थकृत् ।
 एवं तद्वेचनं कर्म तर्पणं शमनं त्रिधा ॥ ९२ ॥
 स्तम्भसुप्तिगुरुवाद्याः श्लेष्मिका ये शिरोगदाः ।
 शिरसो रेचनं तेषु नस्तःकर्म प्रशस्यते ॥ ९३ ॥
 ये च वातात्मका रोगाः शिरःकम्पादितादयः ।
 शिरसस्तर्पणं तेषु नस्तःकर्म प्रशस्यते ॥ ९४ ॥
 रक्तपित्तादिरोगेषु शमनं नस्यमिष्यते ।
 ध्मापनं धूमपानं च तथा योग्येषु शस्यते ॥ ९५ ॥
 (दोषादिकं समीक्ष्यैव भिषक् सम्यक् च कारयेत्)
 फलादि भेषजं प्रोक्तं शिरसो यद्विरेचनम् ॥ ९६ ॥
 तच्चूर्णं कल्पयेत्तेन पचेत् स्नेहं विरेचनम् ।
 यदुक्तं मधुरस्कन्धे भेषजं तेन तर्पणम् ॥ ९७ ॥
 साधयित्वा भिषक् स्नेहं नस्तः कुर्याद्विधानवित् ।
 प्राक्सूर्यं मध्यसूर्यं वा प्राकृतावश्यकस्य च ॥ ९८ ॥
 उत्तानस्य शयानस्य शयने स्वास्तृते सुखम् ।

१ 'देहश्लेष्मविशोधनम्' इति पा० । २ 'कारयेत्' ह. । ३ अयमर्थश्लोको
 हस्तलिखितपुस्तकेषु न पठ्यते

प्रलम्बशिरसः किञ्चित् किञ्चिपादोन्नतस्य च ॥ ९९ ॥
 दद्यान्नासापुटे स्नेहं तर्पणं बुद्धिमान् भिषक् ।
 अनवाक्शिरसो नस्यं न शिरः प्रतिपद्यते ॥ १०० ॥
 अत्यवाक्शिरसो नस्यं मस्तुलङ्गेऽवतिष्ठति ।
 अत एव शयानस्य जुह्वार्थं स्वेदयेच्छिरः ॥ १०१ ॥
 संस्नेद्य नासामुन्नाम्य वामेनाङ्गुष्ठपर्वणा ।
 हस्तेन दक्षिणेनाथ दद्यादुभयतः समम् ॥ १०२ ॥
 प्रणालया पिचुना वाऽपि नस्तः स्नेहं यथाविधि ।
 कृते च स्वेदयेद्भूय आकर्षेच्च पुनः पुनः ॥ १०३ ॥
 तं स्नेहं श्लेष्मणा सार्धं तथा स्नेहो न तिष्ठति ।
 स्वेदेनोत्केशितः श्लेष्मा नस्तः कर्मण्युपस्थितः ॥ १०४ ॥
 भूयः स्नेहस्य शैत्येन शिरसि स्थापयेत् ततः ।
 श्रोत्रमन्यागलाद्येषु विकाराय स कल्पते ॥ १०५ ॥
 ततो नस्तःकृते धूमं पिबेत् कफविनाशनम् ।
 हितान्नभुङ्गिवातोष्णसेवी स्यान्नियतेन्द्रियः ॥ १०६ ॥
 विधिरेषोऽवपीडस्य कार्यः प्रध्मापनस्य तु ।
 तत् षडङ्गुलया नाल्या धमेच्चूर्णं मुखेन तु ॥ १०७ ॥
 विरिक्तशिरसं तूर्णं पाययित्वाऽम्बु भोजयेत् ।
 लघु त्रिष्वविरुद्धं च निवातस्थमतन्द्रितः ॥ १०८ ॥
 विरेकशुद्धो दोषस्य कोपनं यस्य सेवते ।
 स दोषो विचरंस्तत्र करोति स्वान् गदान् बहून् ॥ १०९ ॥
 यथास्वं विहितां तेषु क्रियां कुर्याद्विचक्षणः ।
 अकालकृतजातानां रोगाणामनुरूपतः ॥ ११० ॥
 अजीर्णं भुक्तभक्ते च तोयपीतेऽथ दुर्दिने ।
 प्रतिश्याये नवे स्नाने स्नेहपानेऽनुवासने ॥ १११ ॥
 नावनं स्नेहनं रोगान् करोति श्लेष्मिकान् बहून् ।

१ 'सार्क यथा' ह. । २ 'श्यायते' इति पा० । ३ 'कफविशोधनम्' इति
 पा० । ४ 'षडङ्गुल्याऽथवा' ह. । ५ 'स्थाने स्नेहपीतेऽनुवासिते' इति पा० ।

तत्र श्लेष्महरः सर्वस्तीक्ष्णोष्णादिविधिर्हितः ॥ ११२ ॥
 क्षामे विरेचिते गर्भे व्यायामाभिहते तृषि ।
 वातो रुक्षेण नस्येन कुद्धः स्वाञ्जनयेद्गदान् ॥ ११३ ॥
 तत्र वातहरः सर्वो विधिः स्नेहनवृंहणः ।
 स्वेदादिः स्याद्भृतं क्षीरं गर्भिण्यास्तु विशेषतः ॥ ११४ ॥
 ज्वरशोकाभितप्तानां तिमिरं मद्यपस्य च ।
 रुक्षैः शीताञ्जनैर्लेपैः पुटपाकैश्च साधयेत् ॥ ११५ ॥
 स्नेहनं शोधनं चैव द्विविधं नस्यमुच्यते ।
 प्रतिमर्शस्तु नस्यार्थं करोति न च दोषवान् ॥ ११६ ॥
 नस्तः स्नेहाङ्गुलिं दद्यात् प्रातर्निशि च सर्वदा ।
 नचोत्सिद्धेदरोगाणां प्रतिमर्शः स दार्ढ्यकृत् ॥ ११७ ॥

तत्र श्लोकौ ।

श्रीणि यस्मात् प्रधानानि मर्माण्यभिहतेषु च ।
 तेषु लिङ्गं चिकित्सां च रोगभेदाश्च सौषधाः ॥ ११८ ॥
 विधिरुत्तरवस्तेश्च नस्तः कर्मविधिस्तथा ।
 सव्यापङ्गेषजं सिद्धौ मर्माख्यायां प्रकीर्तितम् ॥ ११९ ॥
 इत्यभिवेशकृते तन्त्रे चरकप्रतिसंस्कृते दृढबलसंपूरिते सिद्धिस्थाने
 त्रिमर्मीयसिद्धिर्नाम नवमोऽध्यायः ॥ ९ ॥

दशमोऽध्यायः ।

अथातो वस्तिसिद्धिं व्याख्यास्यामः ॥ १ ॥
 इति ह स्माह भगवानात्रेयः ॥ २ ॥
 सिद्धानां वस्तीनां शस्तानां तेषु तेषु रोगेषु ।
 शृण्वन्निवेश गदतः सिद्धिं सिद्धिप्रदां भिषजाम् ॥ ३ ॥
 बलदोषकालरोगप्रकृतीः प्रविभज्य योजितः सम्यक् ।
 स्वैः स्वैरौषधवर्गैः स्वान् स्वान् रोगान्निवर्तयति ॥ ४ ॥
 कर्मान्यद्वस्तिमं न विद्यते शीघ्रसुखविशोदित्वात् ।

१ 'नावनं स्मृतम्' इति पा० । २ 'तांस्तान्' ह ।

आश्वपतर्पणतर्पणयोगाच्च निरत्ययत्वाच्च ॥ ५ ॥
 सत्यपि दोषहरत्वे कटुतीक्ष्णोष्णादिभेषजादानात् ।
 दुःखोद्धारोक्तेषाहृद्यत्वकोष्ठरुजां विरेके स्युः ॥ ६ ॥
 अविरेच्यौ शिशुवृद्धौ तावप्यप्राप्तहीनधातुबलौ ।
 आस्थापनमेव तयोः सर्वार्थकृदुत्तमं कर्म ॥ ७ ॥
 बलवर्णहर्षमार्दवगात्रस्नेहावृणां ददात्याशु ।
 अनुवासनं निरुहश्चोत्तरबस्तिश्च स त्रिविधः ॥ ८ ॥
 शाखावातार्तानां सङ्कुचितस्तब्धभग्नसन्धीनाम् ।
 विटसङ्गाध्मानारुचिपरिकर्तिरुगादिषु च शस्तः ॥ ९ ॥
 उष्णार्तानां शीताब्धीतार्तानां तथा सुखोष्णांश्च ।
 तद्योगौषधयुक्तान् बस्तीन् संतर्प्य विनियुज्यात् ॥ १० ॥
 बस्तीञ्च बृंहणीयान् दद्याद्वाधिषु विशोधनीयेषु ।
 मेदस्त्रिनो विशोध्या ये च नराः कुष्ठमेहार्ताः ॥ ११ ॥
 न क्षीणक्षतदुर्बलमूर्च्छितकृशशुष्कस्तब्धदेहानाम् ।
 दद्याद्विशोधनीयान् दोषनिबद्धायुषो ये च ॥ १२ ॥
 वाजीकरणेऽसृक्पित्तयोर्मधुघृतपयःसंयुताः सर्वे ।
 शस्ताः सतैलमूत्रारनाललवणैः कफावृते वाते ॥ १३ ॥
 युज्याद्द्रव्याणि बस्तिवम्लं मूत्रं पयः सुरां काथान् ।
 अविरोधाद्वातूनां रसयोनित्वाच्च जलमुष्णम् ॥ १४ ॥
 सुरदारुशताह्वैलाकुष्ठमधुकपिपलीमधुस्नेहाः ।
 ऊर्ध्वानुलोमभागाः ससर्षपाः शर्करा लवणम् ॥ १५ ॥
 आवापो बस्तीनामतः प्रयोज्यानि येषु यानि स्युः ।
 युक्तानि सह कषायैस्तदुत्तरतः प्रवक्ष्यामि ॥ १६ ॥
 चिरजातकठिनबलिषु व्याधिषु तीक्ष्णा विपर्यये मृदवः ।
 सप्रतिवापकषाया योज्यास्त्वनुवासननिरुहाः ॥ १७ ॥
 अर्धश्लोकैरतः सिद्धान्नानाव्याधिषु वर्गैः ।

१ 'कोष्ठावाधा' ह. । २ 'लवणाश्च कफवाते' ह. । ३ 'आवापे बस्ती-
 नामतः प्रयोज्यानि तेषु तानि स्युः' ह. । ४ 'सर्वशः' इति पा० ।

वस्तीन् वीर्यसमैर्भागैर्यथाहार्लोडनाञ्छृणु ॥ १८ ॥
 बिल्वोऽग्निमन्थः स्योनाकः काश्मर्यः पाटलिस्तथा ।
 शालिपर्णी पृश्निपर्णी बृहत्यौ वर्धमानकः ॥ १९ ॥
 यवाः कुलथाः कोलानि स्थिरा चेति त्रयोऽनिले ।
 शस्यन्ते सचतुःस्नेहाः पिशितस्य रसान्विताः ॥ २० ॥
 नलवञ्जुलवानीरशतपत्राणि शैवलम् ।
 मञ्जिष्ठा सारिवाऽनन्ता पयस्या मधुयष्टिका ॥ २१ ॥
 चन्दनं पद्मकोशीरं तुङ्गं च पैत्तिके त्रयः ।
 सशर्कराघृतक्षौद्राः सक्षीरा वस्तयो हिताः ॥ २२ ॥
 अर्कस्तथैव चालर्क एकाष्टीला पुनर्नवा ।
 हरिद्रा त्रिफला मुस्तं पीतदारु कुटन्नटम् ॥ २३ ॥
 पिप्पल्यश्चित्रकश्चेति त्रयस्ते श्लेष्मरोणिणाम् ।
 सक्षारक्षौद्रगोमूत्रा नातिस्नेहान्विता हिताः ॥ २४ ॥
 फलजीमूतकेक्षवाकुधामार्गवकवत्सकाः ।
 श्यामा च त्रिफला चैव स्थिरा दन्ती द्रवन्त्यपि ॥ २५ ॥
 प्रकीर्या चोदकीर्या च नीलिनी क्षीरिणी तथा ।
 ससला शङ्खिनी लोभ्रं फलं कम्पिलकस्य च ॥ २६ ॥
 चत्वारो मूत्रसिद्धास्ते पक्काशयविशोधनाः ।
 व्यस्तैरपि समस्तैश्च चतुर्योगा उदाहृताः ॥ २७ ॥
 काकोली क्षीरकाकोली मुद्गपर्णी शतावरी ।
 विदारी मधुयष्ट्याह्वा शृङ्गाटककशेरुके ॥ २८ ॥
 आत्मगुप्ताफलं माषाः सगोधूमा यवास्तथा ।
 जाङ्गलानूपजं मांसमित्येते शुक्रमांसदाः ॥ २९ ॥
 जीवन्ती चाग्निमन्थश्च धातकीपुष्पवत्सकौ ।
 प्रग्रहः खदिरः कुष्ठं शमी पिण्डीतको यवाः ॥ ३० ॥
 प्रियङ्गु रक्तमूली च तरुणी स्वर्णयूथिका ।
 वटाद्याः किंशुको लोभ्र इति सांग्राहिका मताः ॥ ३१ ॥

१ 'यथार्हानिह ताञ्छृणु' इति पा० । २ 'त्रिवृता' इति पा० ।

परिस्त्रावे शृतं क्षीरं सवृश्चीरपुनर्नवम् ।
 आसुपर्णिकया वाऽपि तण्डुलीयकयुक्तया ॥ ३२ ॥
 कालङ्कतकण्ठेक्षुदर्भपोटेक्षुर्वालिभिः ।
 दाहघ्नः सघृतक्षीरो द्वितीयश्चोत्पलादिभिः ॥ ३३ ॥
 कर्बुदारादकीनीपविदुलैः क्षीरसाधितैः ।
 बस्तिः प्रदेयो भिषजा शीतः समधुशर्करः ॥ ३४ ॥
 परिकर्ते तथा वृन्तैः श्रीपर्णीकोविदारजैः ।
 मुष्टिः शाल्मलिवृन्तानां क्षीरसिद्धो घृतान्वितः ॥ ३५ ॥
 हितः प्रवाहणे तैद्वृन्तैः शाल्मलिकस्य च ।
 अश्वारोहिकाकाकनासाराजकशेरुकैः ॥ ३६ ॥
 सिद्धाः क्षीरेऽतियोगे स्युः क्षौद्राञ्जनघृतैर्युताः ।
 न्यग्रोधाद्यैश्चतुर्भिश्च तेनैव विधिनाऽपरः ॥ ३७ ॥
 बस्तिः प्रवाहणे देयो भिषजा कल्पितो धिया ।
 बृहती क्षीरकाकोली पृश्निपर्णी शतावरी ॥ ३८ ॥
 काश्मर्यं बदरी दूर्वा तथोशीरप्रियङ्गवः ।
 जीवादाने शृतौ क्षीरे द्वौ घृताञ्जनसंयुतौ ॥ ३९ ॥
 बस्ती प्रदेयौ भिषजा शीतौ समधुशर्करौ ।
 गोऽव्यजामहिषीक्षीरैर्जीवनीययुतैस्तथा ॥ ४० ॥
 तेनैव विधिना बस्तिर्देयः सक्षौद्रशर्करः ।
 शशैणदक्षमार्जारमहिषाव्यजशोणितैः ॥ ४१ ॥
 सद्यस्कैर्मृदितैर्बस्तिर्जीवादाने प्रशस्यते ।
 मधूकमधुकद्राक्षादूर्वाकाश्मर्यचन्दनैः ॥ ४२ ॥
 शर्कराचन्दनद्राक्षामधुधात्रीफलोत्पलैः
 रक्तापित्ते, प्रमेहे तु कषायः सोमवल्कजः ॥ ४३ ॥

तत्र श्लोकाः ।

त्रिकास्त्रयोऽनिलादीनां चतुष्काश्चापरे त्रयः ।

पकाशयविशुद्ध्यर्थं वृष्याः सांग्राहिकास्तथा ॥ ४४ ॥

१ “दर्भपोटग्लेक्षुभिः” इति पा० । २ “बस्तिः” इति पा० । ३ “तद्वद्वेष्टैः” इति पा० । ३ “सद्यस्कैरेव तैः” द्वः ।

परित्वावे तथा दाहे परिकर्ते प्रवाहणे ।
 अतियोगे मताः पञ्च जीवादाने तथा त्रयः ॥ ४५ ॥
 रक्तपित्ते द्वयं मेह एकस्त्रिंशच्च पञ्च च ।
 सुलभा नौषधक्लेशा वस्तयो गुणवत्तमाः ॥ ४६ ॥
 गुल्मातिसारोदावर्तस्तम्भसङ्कुचितादिषु ।
 सर्वाङ्गैकाङ्गरोगेषु रोगेष्वेवंविधेषु च ॥ ४७ ॥
 यथास्वमौषधैः सिद्धान् वस्तीन् दद्याद्विचक्षणः ।
 पूर्वाक्तेन विधानेन कुर्याद्योगान् पृथग्विधान् ॥ ४८ ॥
 इलमिवेशकृते तन्त्रे चरकप्रतिसंस्कृते दृढबलसंपूरिते सिद्धिस्थाने
 वस्तिसिद्धिर्नाम दशमोऽध्यायः ॥ १० ॥

एकादशोऽध्यायः ।

अथातः फलमात्रासिद्धिं व्याख्यास्यामः ॥ १ ॥
 इति ह स्माह भगवानात्रेयः ॥ २ ॥

भगवन्तमुदारसत्त्वधीश्रुतविज्ञानसमृद्धमत्रिजम् ।
 फलवस्तिवरत्वनिश्चये सविवादा मुनयोऽभ्युपागमन् ॥ ३ ॥
 भृगुकौशिककाप्यशौनकाः सपुलस्त्यासितगौतमादयः ।
 कतमत् प्रवरं फलादिषु स्मृतमास्थापनयोजनास्त्विति ॥ ४ ॥
 कफपित्तहरं वरं फलेष्वथ जीमूतकमाह शौनकः ।
 मृदुवीर्यतया(ऽ)भिनत्ति तच्छृङ्गदित्याह नृपोऽथ वामकः ॥ ५ ॥
 कटुतुम्बीफलमुत्तमं मतं वमने दोषसमीरणं च तत् ।
 तद्वृष्यमशैत्यतीक्ष्णताकटुरौक्ष्यादिति गौतमोऽब्रवीत् ॥ ६ ॥
 कफपित्तनिवर्हणं परं स च धामार्गवमित्यमन्यत ।
 तदमन्यत वातलं पुनर्बुडिशो ग्लानिकरं बलापहम् ॥ ७ ॥
 कुटजं प्रशाशंस चोत्तमं न बलघ्नं कफपित्तहारि च ।
 अतिविजलमूर्ध्वभागिकं पवनक्षोभि च काप्य आह तत् ॥ ८ ॥

१ 'कटुतुम्बममन्यतोत्तमं' ह. । २ 'तदयोग्यं' इति पा० । ३ 'धामार्गवमे-
 प्वमन्यत' इति, 'धामार्गवमेव मन्यते' इति च पा० ।

कृतवेधनमाह वातलं कफपित्तं प्रबलं हरेदिति ।
 तदसाधिवति भद्रशौनकः कटुकं चापि बलघ्नमित्यपि ॥ ९ ॥
 इति तद्वचनानि हेतुभिः सुविचित्राणि निशम्य बुद्धिमान् ।
 प्रशंसंस् फलेषु निश्चयं परमं चात्रिसुतोऽब्रवीदिदम् ॥ १० ॥
 फलदोषगुणान् सरस्वती प्रति सर्वैरपि सम्यगीरिता ।
 न तु किञ्चिदोषनिर्गुणं गुणभूयस्त्वमतो विचिन्त्यते ॥ ११ ॥
 इह कुष्ठहिता गरागरी हितमिक्ष्वाकु तु मेहिने मतम् ।
 कुटजस्य फलं हृदामये प्रवरं कोठफलं च पाण्डुषु ॥ १२ ॥
 उदरे कृतवेधनं हितं मदनं सर्वगदाविरोधि तु ।
 मधुरं सकषायतिककं तदरुक्षं सकटूष्णविज्जलम् ॥ १३ ॥
 कफपित्तहृदाशुकारि चाप्यनपायं पवनानुलोमि च ।
 फलनामविशेषतस्त्वतो लभतेऽन्येषु फलेषु सत्स्वपि ॥ १४ ॥
 गुरुणेति वचस्युदाहृते मुनिसङ्गेन च पूजिते ततः ।
 प्रणिपत्य मुदा समन्वितः सहितः शिष्यगणोऽनुपृष्टवान् ॥ १५ ॥
 सर्वकर्मगुणकृद्गुणोक्तो बस्तिरुर्ध्वमथ नैति नाभितः ।
 नाभ्यधो गुदम(ग)तश्च शरीरात् सर्वतः कथमपोहति दोषान् ॥ १६ ॥
 तद्गुरुब्रवीदिदं शरीरं तन्नयतेऽनिलः सङ्गविघातात् ।
 केवल एव दोषसहितो वा स्वाशयगः प्रकोपमुपयाति ॥ १७ ॥
 तं पवनं सपित्तकफविद्धं बुद्धिकरोऽनुलोमयति बस्तिः ।
 सर्वशरीरगश्च गदसंवस्तप्रशमात्प्रशान्तिमुपयाति ॥ १८ ॥
 अथाधिगम्यार्थमखण्डितं धिया गजोद्भृगोऽश्वाव्यर्जबस्तिकर्म ।
 अपृच्छदेनं स च बस्तिमब्रवीद्विधिं च तस्याह पुनः प्रचोदितः ॥ १९ ॥
 अजोरणौ सौम्य गजोद्भयोः कृते गवाश्वयोर्बस्तिमुशन्ति माहिषम् ।
 अजाविकानां तु जरद्वोद्भवं वदन्ति बस्तिं तदुपायचिन्तकाः ॥ २० ॥
 अरत्निमष्टादशपोडशाङ्गुलं तथैव नेत्रं हि दशाङ्गुलं क्रमात् ।

१ 'रोगान्' ह. । २ 'सर्वविधानात्' ह. । ३ 'अथाधिगम्याजमुण्डिका-
 धिपो' इति, 'अथाधिगम्यार्थमखण्डिकाधिपो' इति च पा० । ४ 'व्यजकर्म
 रोगनुत्' ह. ।

गजोष्ट्रगोश्वाज्जबस्तिसंधौ चतुर्थभागे कृतकर्णिकं वदेत् ॥ २१ ॥
 प्रस्थेस्त्वजाव्योर्हि निरूहमात्रा गवादिषु द्वित्रिगुणो(णं) यथाबलम् ।
 निरूह उ(मु)ष्टस्य तथाऽऽढकद्वयं गजस्य वृद्धिस्त्वनुवासनेऽष्टमः २२
 कलिङ्गकुष्ठे मधुकं च पिप्पली वचा शताह्वा मदनं रसाक्षनम् ।
 हितानि सर्वेषु गुडः ससैन्धवो द्विपञ्चमूलं च विकल्पना त्वियम् २३
 गजेऽधिकोऽश्वत्थवटाश्वकर्णजः सखादिरः प्रग्रहशालतालजः ।
 तथा च पण्यौ धवशिग्रुपाटलामधूकसारः सनिकुम्भचित्रकाः ॥ २४ ॥
 पलाशभृतीकसुराह्वरोहिणीकषाय उक्तस्त्वधिको गवां हितः ।
 पलाशदन्तीसुरदारुकत्तुणद्रवन्त्य उक्तास्तुरगस्य चाधिकाः ॥ २५ ॥
 खरोष्ट्रयोः पीलुकरीरखादिराः शम्पाकबिल्वादिगणस्य च च्छदाः ।
 अजाविकानां त्रिफलापरुषकं कपित्थकर्कन्धु सवित्त्वकोलजम् ॥ २६ ॥
 अथाम्रिवेशः सततातुरान्नरान् हितं च पप्रच्छ गुरुस्तदाह च ।
 सदातुराः श्रोत्रियराजसेवकास्तथैव वेश्या सह पण्यजीविभिः ॥ २७ ॥
 द्विजो हि वेदाध्ययनव्रताह्निकक्रियादिभिर्देहहितं न चेष्टते ।
 नृपोपसेवी नृपचित्तरक्षणत्परानुरोधाद्बहुचिन्तनाज्ज्ञयात् ॥ २८ ॥
 नृचित्तवर्तिन्युपचारतत्परा मृजाविभूषानिरता पणाङ्गना ।
 सदासनादत्यनुबन्धविक्रयक्रयातिलोभादपि पण्यजीविनः ॥ २९ ॥
 सदैव ते ह्यागतवेगनिग्रहं समोचरन्ते न च कालभोजनम् ।
 अकालनिर्हारविहारसेविनो भवन्ति येऽन्येऽपि सदातुराश्च ते ॥ ३० ॥
 समीरणं वेगविधारणोद्धतं विबद्ध(न्ध)सर्वाङ्गरुजाकरं भिषक् ।
 समीक्ष्य तेषां फलवर्तिमादितः सुकल्पितां स्नेहवतीं प्रयोजयेत् ३१
 पुनर्नवैरण्डनिकुम्भचित्रकान् सदेवदारुत्रिवृतानिदिग्धिकान् ।
 महान्ति मूलानि च यानि पञ्च विपाच्य मूत्रे दधिमस्तुसंयुते ॥ ३२ ॥
 सतैलसर्पिलवणैश्च पञ्चभिर्विर्मूर्च्छितं बस्तिमथ प्रयोजयेत् ।
 निरूहितं धन्वरसेन भोजितं निकुम्भतैलेन ततोऽनुवासयेत् ॥ ३३ ॥

१ 'चतुर्थभागेपनयं हितं वदेत्' ह. । २ 'अजाविषु प्रस्थमुशन्ति तद्विदः'
 ह. । ३ 'सेवते' ह. । ४ 'गुरोर्निरोधात्' ह. । ५ 'समारभन्ते' ह. ।

बलाश्वगन्धाफलबिल्वचित्रकान्द्रिपञ्चभूले कृतमालंकोत्पले ।
 यवान्कुलत्थांश्च पचेज्जलाढके रसः सपेण्यैस्तु कलिङ्गकादिभिः ॥ ३४ ॥
 सैतैलसर्पिर्गुडसैन्धवो हितः सदातुराणां बलवर्णवर्धनः ।
 तथैव शस्तं मधुकेन साधितं फलेन बिल्वेन शताह्वयाऽथ वा ॥ ३५ ॥
 सजीवनीयस्तु रसोऽनुवासने निरूहणे चालवणः शिशोर्हितः ।
 नचान्यदाश्वङ्गबलाभिवर्धनं निरूहवस्तेः शिशुवृद्धयोः परम् ॥ ३६ ॥
 तत्र श्लोकः ।

फलकर्म बस्तिवरता नेत्रं यद्वस्तयो गवादीनाम् ।

सततातुराश्च दिष्टाः फलमात्रायां हितं चैषाम् ॥ ३७ ॥

इत्यग्निवेशकृते तन्त्रे चरकप्रतिसंस्कृते दृढबलसंपूरिते सिद्धिस्थाने
 फलमात्रासिद्धिर्नामैकादशोऽध्यायः ॥ ११ ॥

द्वादशोऽध्यायः ।

अथात उत्तरवस्तिसिद्धिं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

अथ खल्वातुरं वैद्यः संशुद्धं वमनादिभिः ।

दुर्बलं कृशमल्पाग्निं मुक्तसंधानबन्धनम् ॥ ३ ॥

निर्हृत्तानिलविण्मूत्रकफपित्तं कृशाशयम् ।

शून्यदेहं प्रतीकारासहिष्णुं परिपालयेत् ॥ ४ ॥

यथाण्डं तरुणं पूर्णं तैलपात्रं यथैव च ।

गोपाल इव दण्डी गाः सर्वस्मादपचारतः ॥ ५ ॥

अग्निसंशुक्षणार्थं तु पूर्वं पेयादिना मिषक् ।

रसोत्तरेणैव चरेत् क्रमेण क्रमकोविदः ॥ ६ ॥

स्निग्धाम्लस्वादुहृद्यानि ततोऽम्ललवणौ रसौ ।

स्वादुतिक्तौ ततो भूयः कषायकटुकौ ततः ॥ ७ ॥

अन्योऽन्यप्रत्यनीकानां रसानां स्निग्धरूक्षयोः ।

व्यत्यासादुपयोगेन प्रकृतिं गमयेन्निषक् ॥ ८ ॥

१ 'कृतमालकात् फलम्' इति 'कृतमालकद्रफलम्' इति च पा० । २ 'सैतै-
 लसर्पिर्मेधुसैन्धवः' ह ।

बलवान् वर्णवान् सर्वरतिः स्वङ्गः स्थिरेन्द्रियः ।

प्रसन्नात्मा सर्वसहो विज्ञेयः प्रकृतिं गतः ॥ ९ ॥

एतां प्रकृतिमप्राप्तः सर्ववर्ज्यानि वर्जयेत् ।

महादोषकराण्यष्टाविमानि तु विशेषतः ॥ १० ॥

उच्चैर्भाष्यं रथक्षोभमतिचङ्क्रमणासने ।

अजीर्णाहितभोज्ये च दिवास्वप्नं च मैथुनम् ॥ ११ ॥

तज्जा देहोर्ध्वसर्वाधोमध्यपीडामदोषजाः ।

श्लेष्मजाः क्षयजाश्चैव व्याधयः स्युर्यथाक्रमम् ॥ १२ ॥

तेषां विस्तरतो लिङ्गमेकैकस्य समेषजम् ।

यथावत् संप्रवक्ष्यामि सिद्धान् वस्तींश्च यापनान् ॥ १३ ॥

तत्र, उच्चैर्भाष्यातिभाष्याभ्यां शिरस्तापकर्णशङ्खनिस्तोदत्वोतोऽ-
वैरोधमुखतालुकण्ठशोषतैमिर्यपिपासाज्वरतमकहनुमन्याग्रहनिष्टी-
वनोरःपार्श्वशूलस्वरमेदहिकाश्वासादयः स्युः, रथक्षोभात् संधि-
पर्वशैथिल्यहनुनासाकर्णशिरःशूलतोदकुक्षिक्षोभाटोपात्रकूजनाध्मा-
नहृदयेन्द्रियोपरोधस्फिकृपाश्ववंक्षणवृषणकटीपृष्ठवेदनासंधिस्कन्धै-
हनुग्रीवादौर्बल्याङ्गाभितापपादशोफप्रस्त्रापहर्षणादयः, अतिचङ्क्रम-
णात् पादजङ्घोरुजानुवंक्षणश्रोणीपृष्ठशूलच्छर्दिसक्थिसादनितोदपि-
ण्डिकोद्वेष्टनाङ्गमर्दासाभितापसिराधमनीहर्षश्वासकासादयः स्युः,
अत्यासनाद्रथक्षोभजाः स्फिकृपाश्ववंक्षणवृषणकटीपृष्ठवेदनादयः स्युः,
अजीर्णाध्यशनाभ्यां तु मुखशोषाध्मानशूलनिस्तोदपिपासागात्रसाद-
च्छर्द्यतीसारमूर्च्छाज्वरप्रवाहणामविषादयः स्युः, विषमाहिताशना-
भ्यामनन्नाभिलाषदौर्बल्यवैवर्ण्यकण्डूपामागात्रावसादवातादिप्रको-
पजाश्च ग्रहण्यशौविकारादयः, दिवास्वप्नादरोचकाविपाकाग्निनाश-
स्तैमित्यपाण्डुकण्डूपामादाहच्छर्द्यङ्गमर्दहस्तम्भजाड्यतन्द्रानिद्राप्रस-
ङ्गग्रन्थिजनमदौर्बल्यरक्तमूत्राक्षितातालुप्रलेपाः पिपासा च, व्यवाया-
दाशुबलनाशोरुसादबस्तिशिरोगुदमेदवृषणवंक्षणोरुजानुजङ्घापाद-

१ 'कृतक्रमो निरातङ्को रतियुक्तः स्थिरेन्द्रियः । बलवान् सत्त्वसंपन्नो विज्ञेयः प्रकृतिगतः' इति पा०; 'सर्वक्षमो निरासङ्गो' च । २ 'श्रोत्रोपरोध' ह । ३ 'सक्थिस्कन्ध' ह । ४ 'वंक्षणोरुस्तम्भवृषणजानुजङ्घा' ह ।

शूलहृदयस्पन्दननेत्रपीडाङ्गशैथिल्यशुक्रमार्गशोणितागमनकासश्वा-
सशोणितघीवनस्त्रावसादकटीदौर्बल्यैकाङ्गसर्वाङ्गरोगमुष्कश्चयधुवा-
तवर्चोमूत्रसङ्गशुक्रविसर्गजाड्यवेपथुवाधिर्यविषादादयः स्युः, उत्पा-
व्यत इव गुदस्ताड्यत इव मेढूमवसीदतीव मैनो वेपते हृदयं पी-
ड्यन्ते सन्धयस्तमः प्रविशतीव च; इत्येवमेभिरष्टभिरपचारैरेते प्रादु-
र्भवन्त्युपद्रवाः ॥ १४ ॥

तेषां सिद्धिः—उच्चैर्भाष्यातिभाष्यजानामभ्यङ्गस्वेदोपनाहधूमन-
स्योपरिभक्तस्नेहपानरसक्षीरादिर्वातहरः सर्वो विधिर्मौनं च, रथ-
क्षोभातिचङ्क्रमणात्यासनजानां स्नेहस्वेदादि वातहरं कर्म सर्वं निदा-
नवर्जम्, अजीर्णाध्यशनजानां निरवशेषतश्छर्दनं रुक्षस्वेदधूमपान-
लङ्घनीयपाचनीयदीपनीयौषधावचारणं च, विषमाहिताशनजानां
यथास्वं दोषक्रियाः, दिवास्त्रमजानां धूमपानलङ्घनवमनशिरोविरेच-
नव्यायामरूक्षाशनारिष्टदीपनीयौषधोपयोगः प्रघर्षणोन्मर्दनपरिषे-
चनादिश्च श्लेष्महरः सर्वो विधिः, मैथुनजानां जीवनीयसिद्धयोः क्षीर-
सर्पिषोरुपयोगस्तथा वातहराः स्वेदाभ्यङ्गोपनाहा वृष्याश्चाहाराः
स्नेहैः स्नेहविधयो यापनावस्तयोऽनुवासनं च, मूत्रवैकृतर्बस्तिशू-
लेषु चोत्तरवस्तिर्विदारीगन्धादिगणजीवनीयगणक्षीरसंसिद्धं तैलं
स्याद्यापनाश्च वस्तयः सर्वकालं देयाः; तानुपदेक्ष्यामः—॥ १५ ॥

मुस्तोक्षीरबलारग्वधरास्त्रामज्जिष्ठाकटुरोहिणीत्रायमाणानुनर्नवा-
बिभीतकगुडूचीस्थिरादिपञ्चमूलानि पलिकानि खण्डशः क्लृप्तान्यष्टौ
च मदनफलानि प्रक्षाल्य जलाढके परिक्राव्य पादशेषो रसः क्षीरद्वि-
प्रस्थसंयुक्तः पुनः शृतः क्षीरावशेषो जाङ्गलरसपादस्तुल्यमैधुघृत-
युतः शतकुसुमामधुकुटजफलरसाञ्जनप्रियङ्गुकलकीकृतः ससैन्धवः
सुखोष्णो वस्तिः शुक्रमांसाग्निबलजननः क्षतक्षीणकासगुल्मशूलवि-

१ 'अवलुप्यत इव स्तान्यतीवमेढ्रं' इति पा० । २ 'गमने' ग. । ३ 'लेहा'
इति हस्तलिखितपुस्तके न पठ्यते । ४ 'मूत्रकृच्छ्रवस्तिशूलेषु' ह. । ५ 'समधु-
घृतः' ग. ।

षमज्वन्नक्षकुण्डलोदावर्तकुक्षिशूलमूत्रकृच्छ्रासृप्रजोविसर्गप्रवाहिका-
शिरोरुजाजानूरुजङ्घावस्तिग्रहाऽमर्युन्मादार्शः प्रमेहाध्मानवातरक्तपि-
त्तश्लेष्मग्याधिहरः सद्योबलजननो रसायनश्चेति ॥ १६ ॥

एरण्डमूलपलाशात् षट्पलं शालिपर्णी पृश्निपर्णी बृहती कण्टका-
रिका गोक्षुरको रास्नाऽश्वगन्धा गुडूची वर्षाभूरारग्वधो देवदार्विति
पलिकानि खण्डशः क्लृप्तानि फलानि चाष्टौ प्रक्षाल्य जलाढके क्षीर-
पादे पचेत्, पादशेषं कषायं पूतं शतकुसुमाकुष्ठमुस्तपिप्पलीहपुषा-
बिल्ववचावत्सकफलरसाञ्जनप्रियङ्गुयवानिप्रक्षेपकल्पि(त्विक्)तं मधु-
घृततैलसैन्धवयुक्तं सुखोष्णं निरुहमेकं द्वौ त्रीन् वा दद्यात्, सर्वेषां
प्रशस्तो विशेषतो ललितसुकुमारस्त्रीविहारक्षतक्षीणस्थविरचिराशो-
मूत्रकृच्छ्रोदावर्तप्रहणीदोषाऽमरीणां हितोऽपत्यकानां च ॥ १७ ॥

सहचरबलामूलदभूमूलसारिवासिद्धेन पयसा तथा बृहतीकण्ट-
कारीशतावरीच्छिन्नरुहाश्रुतेन पयसा मधुकमदनपिप्पलीकलिकतेन
पूर्ववद्भस्तिः ॥ १८ ॥

तथा बलातिबलाविदारीशालिपर्णीपृश्निपर्णीबृहतीकण्टकारिकाद-
भूमूलयवकाऽमर्युबिल्वफलसिद्धेन पयसा मधुकमदनकल्कीकृतेन
मधुघृतसौवर्चलप्रयुक्तेन कासञ्जरगुल्मप्लीहादितस्त्रीमद्यक्लिष्टानां
सद्योबलजननो रसायनश्च ॥ १९ ॥

बलातिबलारास्नारग्वधमदनबिल्वगुडूचीपुनर्नवैरण्डाश्वगन्धास-
हचरपलाशदेवदारुद्विपञ्चमूलानि पलिकानि यवकोलकुलत्थद्विप्रभृतं
शुष्कमूलकानां च जलद्रोणे सिद्धं निरुहप्रमाणावशेषं कषायं पूतं
मधुकमदनशतपुष्पाकुष्ठपिप्पलीवचावत्सकफलरसाञ्जनप्रियङ्गुयवा-
नीकल्कीकृतं गुडघृततैलक्षौद्रक्षीरमांसरसाम्लकाञ्जिकसैन्धवयुक्तं
सुखोष्णं च वस्ति दद्याच्छुक्रमूत्रवर्चःसङ्गेऽनिलजगुल्महृद्गोगाध्मा-
नव्रणपार्श्वपृष्ठकटीग्रहसंज्ञानाशबलक्षयेषु च ॥ २० ॥

हपुषार्धकुडवो द्विगुणार्धक्षुण्णयवः क्षीरोदकसिद्धः क्षीरशेषो मधु-

१ 'शुष्कमूलकानि च पलिकानि' ह. ।

घृततैलवणयुक्तो बस्तिः सर्वाङ्गविसृतवातरक्तसक्तविण्मूत्रस्त्रीखेदि-
तहितो वातहरो बुद्धिमेधाग्निबलजननश्च ॥ २१ ॥

ह्रस्वपञ्चमूलीकषायः क्षीरोदकसिद्धः पिप्पलीमधुकमदनकल्की-
कृतः सगुडघृततैलवणः क्षीणविषमज्वरकर्षितस्य बस्तिः ॥ २२ ॥

बलातिबलापामार्गात्मगुप्ताष्टपलार्धक्षुण्णयवाञ्जलिकषायः (सगु-
डघृततैलवणः) पूर्ववद्बस्तिः स्थविरदुर्बलक्षीणशुक्ररुधिराणां पथ्य-
तमः ॥ २३ ॥

बलामधुकविदारीदर्भमूलसृद्धीकायवैः कषायमाजेन पयसा पुनः
पक्त्वा मधुकमदनकल्कितं समधुघृतसैन्धवं ज्वरातिभ्यो बस्तिं
दद्यात् ॥ २४ ॥

शालिपर्णीपृश्निपर्णीगोक्षुरकक्रोलाकशमर्यपरुषकखर्जूरफलमधूक-
पुष्पैरजाक्षीरजलप्रस्थाभ्यां सिद्धः कषायः पिप्पलीमधुकोत्पलकल्कितः
सघृतसैन्धवः क्षीणेन्द्रियविषमज्वरकर्षितस्य बस्तिः शस्तः ॥ २५ ॥

स्थिरादिपञ्चमूलीपञ्चपलेन शालिषष्टिकयवगोधूममाषकषायप-
ञ्चप्रसूतेन छागं पयः शृतं पादशेषं कुक्कुटाण्डरसमधुघृतशर्करासै-
न्धवसौवर्चलयुक्तो बस्तिर्बुध्यतमो बलवर्णजननश्च । इति यापना
बस्तयो द्वादश ॥ २६ ॥

कल्पश्वैष शिखिगोनर्दहंसाण्डरसेषु स्यात् ॥ २७ ॥

भ्रैतित्तिरिः ससैरसमयूरराजहंसः पञ्चमूलीपयःसिद्धः शतकुसु-
मामधुकरान्नाकुटजमदनफलपिप्पलीकल्को घृततैलगुडसैन्धवयुक्तो
बस्तिर्बलवर्णशुक्रजननो रसायनश्च ॥ २८ ॥

द्विपञ्चमूलीकुक्कुटरससिद्धं पयः पादशेषं पिप्पलीमधुकरान्नामद-
नमधुककल्कं शर्करामधुघृतयुक्तं स्त्रीष्वतिकामानां बलजननो
बस्तिः ॥ २९ ॥

मयूरमपित्तपक्षपादास्यात्रं कृत्वा स्थिरादिभिः पलिकैः सजले
पयसि पक्त्वा क्षीरशेषं मदनविदारीपिप्पलीशतकुसुमामधुककल्की-

१ 'बलमांसजननश्च' ह. । २ 'सपाकहंसः' ह. ।

कृतं मधुघृतसैन्धवयुक्तं वस्तिं दद्यात्, स्त्रीष्वतिप्रसक्तक्षीणेन्द्रियेभ्यो हितो बलवर्णकरश्च ॥ ३० ॥

कल्पश्चैष विष्किरप्रतुदप्रसहाम्बुचरेषु स्यात्, अक्षीरो रोहितादिषु मत्स्येषु च ॥ ३१ ॥

गोधानकुलमार्जारमृषिकशल्लकमांसानां दशपलान् भागान् सपञ्चमूलान् पयसि पक्त्वा तत्पयःपिप्पलीफलकल्कसैन्धवसौवर्चलशर्करामधुघृततैलयुक्तो बस्तिर्बल्यो रसायनः क्षीणक्षतस्य सन्धानकरो मथितोरस्करथगजहयभग्नवातबलासकप्रभृत्युदावर्तवातसक्तमूत्रवर्चःशुक्राणां हिततमश्च ॥ ३२ ॥

कूर्मादीनामन्यतमपिशितसिद्धं पयो गोवृषनागहयनक्रहंसकुक्कुटाण्डरसमधुघृतशर्करासैन्धवेक्षुरकात्मगुसाफलकल्कसंस्मृतो बस्तिर्वृद्धानामपि बलजननः ॥ ३३ ॥

गोवृषबस्तवराहवृषणकर्कटचटकसिद्धं क्षीरमुच्चटकेक्षुरकात्मगुसामधुघृतयुतं किञ्चिल्लवणितं बस्तिः ॥ ३४ ॥

कर्कटकरसश्चटकाण्डरसयुक्तः समधुघृतशर्करो बस्तिः, इत्येते बस्तयः परमवृण्याः ॥ ३५ ॥

उच्चटकेक्षुरकात्मगुसाशृतक्षीरप्रतिभोजनानुपानात् स्त्रीशतगामिनं नरं कुर्युः ॥ ३६ ॥

दशमूलमयूरहंसकुक्कुटकाथात् पञ्चप्रसृतं मधुतैलघृतवसामज्जचतुष्प्रसृतयुक्तं शतपुष्पामुस्तहपुष्पाकल्कीकृतः सलवणो बस्तिः पादगुल्फोरुजानुजङ्घातिकवक्ष्णबस्तिवृषणानिलरोगहरः ॥ ३७ ॥

मृगविष्किरानूपबिलेशयानामेतेनैव कल्पेन बस्तयो देयाः ॥ ३८ ॥

मधुघृतद्विप्रसृतं तुल्योष्णोदकं शतपुष्पार्धपलं सैन्धवार्धाक्षयुक्तो बस्तिर्दीपनो बृंहणो बलवर्णकरो निरुपद्रवो वृष्यतमो रसायनः क्रिमिकुष्ठोदावर्तगुल्मार्शोब्रह्मप्लीहमेहहरः ॥ ३९ ॥

तद्वत्समधुघृतः पयस्तुल्यो बस्तिः पूर्वकल्पेन बलवर्णकरो वृष्य-

१ 'हयुषार्धः पलं' ह. ।

तमो निरुपद्रवो बस्तिमैद्रपाकपरिकर्तिकामूत्रकुच्छ्रपित्तव्याधिहरो
रसायनश्च ॥ ४० ॥

मधुघृताभ्यां मांसरसतुल्यो मुस्ताक्षयुक्तः पूर्ववद्वस्तिर्वलासपा-
दहर्षगुल्मजानूहनिकुञ्चनबस्तिवृषणमेदत्रिकोरुष्टृष्टूलहरः ॥ ४१ ॥

सुरासौवीरककुलत्थमांसरसमधुघृततैलसप्तप्रसृतो मुस्तशताह्वाक-
लिकतः सलवणो बस्तिः सर्ववातरोगहरः ॥ ४२ ॥

द्विपञ्चमूलत्रिफलाविल्वमदनफलकषायो गोमूत्रसिद्धः कुटजम-
दनफलमुस्तपाठाकलिकतः सैन्धवयावशूकक्षौद्रतैलयुक्तो बस्तिः
श्लेष्मव्याधिबस्त्याटोपवातशुक्रसङ्गपाण्डुरोगाजीर्णविसूचिकालस-
केषु देय इति ॥ ४३ ॥

अत ऊर्ध्वं वृष्यतमान् स्नेहान् वक्ष्यामः ॥ ४४ ॥

शतावरीगुडूचीक्षुविदार्यामलकद्राक्षाखर्जूराणां यत्रपीडितानां
रसप्रस्थं पृथगेकैकं तद्वद्धृततैलगोमहिष्यजाक्षीराणां द्वौ द्वौ दद्यात्,
जीवकर्षभक्रमेदामहामेदास्वक्क्षीरीशृङ्गाटकमधूलिकामधुकोचटापि-
प्पलीपुष्करबीजनीलोत्पलकदम्बपुष्पपुण्डरीककेशरकल्कान् पृषतत-
रक्षुमांसकुक्कुटचटकचकोरमत्ताक्षबर्हिजीवञ्जीवककुलिङ्गहंसाण्डरस-
वसामज्जां च प्रस्थं दत्त्वा साधयेत् । ब्रह्मघोषशङ्खपटहमेरीनिनादैः
सिद्धं सितच्छत्रकृतच्छायं गजस्कन्धमारोहयेद्भगवन्तं वृषध्वजम-
भिपूज्य तं स्नेहं त्रिभागमाक्षिकं मङ्गलाशीःस्तुतिदेवताचर्चनैर्वास्ति
गमयेत् । नृणां स्त्रीविहारिणां नष्टरेतसां क्षतक्षीणविषमज्वरार्तानां
व्यापन्नयोनीनां वन्ध्यानां रक्तगुल्मिनीनां मृतापत्यानामनार्तवानां
च स्त्रीणां क्षीणमांसरुविराणां पथ्यतमं रसायनमुत्तमं वलीपलित-
नाशनं विद्यात् ॥ ४५ ॥

बलागोक्षुरकरास्त्राश्वगन्धाशतावरीसहचराणां शतं शतमापोथ्य
जलद्रोणशते प्रसाध्य तस्मिन् जलद्रोणावशेषे रसे वस्त्रपूते विदा-
र्यामलकस्वरसयोर्वस्तमहिषवराहवृषकुक्कुटबर्हिहंसकारण्डवसारसा-
ण्डरसानां घृततैलयोश्चैकैकं प्रस्थमष्टौ प्रस्थान् क्षीरस्य दत्त्वा चन्दन-
मधुकमधूलिकास्वक्क्षीरीबिसमृणालोत्पलपटोलफलात्मगुप्तोदनपा-

कीतालमस्तकखर्जूरमृद्धीकातामलकीकण्टकारीजीवकर्षभक्षुद्रसहाम-
हासहाशतावरीमेदामहामेदापिप्पलीहीवेरत्वक्पत्रकल्कांश्च द्रवा
साधयेत् । ब्रह्मघोषादिना विधिना तत्सिद्धं बस्ति दद्यात् । तेन
स्त्रीशतं गच्छेत्, न चान्नास्ते विहाराहारयन्त्रणा क्वचित् । एष वृष्यो
वर्ण्यो वृंहण आयुष्यो वलीपलितनुत्, क्षतक्षीणनष्टशुक्रविषम-
ज्वरार्तानां व्यापन्नयोनीनां च पथ्यतमः ॥ ४६ ॥

सहचरपलशतमुदकद्रोणचतुष्टये पक्त्वा द्रोणशेषे रसे सुपते
विदारीक्षुरसप्रस्थाम्यामष्टगुणक्षीरं घृततैलप्रस्थं बलामधुकमधूकच-
न्दनमधूलिकासारिवामेदामहामेदाकाकोलीक्षीरकाकोलीपयस्याऽ-
गुरुमज्जिष्ठाव्याघ्रनखशटीसहचरसहस्रवीर्यावराङ्गलोधाणामक्षमात्रे-
द्विगुणशर्करैः कल्कैः साधयेद्ब्रह्मघोषादिना विधिना । तत्सिद्धं बस्ति
दद्यात्, एष सर्वरोगहरो रसायनो ललितानां श्रेष्ठोऽन्तःपुरचा-
रिणां क्षतक्षयवातपित्तवेदनाश्वासकासहरस्त्रिभागमाक्षिकोऽकाल-
वलीपलितनुद्वर्णरूपबलमांसशुक्रवर्धनः ॥ ४७ ॥

इत्येते रसायनाः स्नेहवस्तयः सति विभवे शतपाकाः सहस्र-
पाका वा कार्या वीर्यबलाधानार्थमिति ॥ ४८ ॥

भवन्ति चात्र ।

इत्येते वस्तयः स्नेहाश्चोक्ता यापनसंज्ञिताः ।

स्वस्थानामातुराणां च वृद्धानां चाविरोधिनः ॥ ४९ ॥

अतिव्यवायशीलानां शुक्रमांसबलप्रदाः ।

सर्वरोगप्रशमनाः सर्वेष्टृतुषु यौगिकाः ॥ ५० ॥

नारीणामप्रजातानां नराणां चाप्यपत्यदाः ।

उभयार्थकरा दृष्टाः स्नेहवस्तिनिरूहयोः ॥ ५१ ॥

व्यायामो मैथुनं मद्यं मधूनि शिशिराम्बु च ।

संभोजनं रथक्षोभो बस्तिष्वेतेषु गार्हितम् ॥ ५२ ॥

तत्र श्लोकाः ।

शिखिगोनर्दहंसाण्डैर्दक्षवद्धस्तयस्त्रयः ।

विंशतिर्विष्कैरैस्त्रिंशत् प्रतुदैः प्रसहैर्नव ॥ ५३ ॥

विंशतिश्च तथा सप्तविंशतिश्चाम्बुचारिभिः ।

नव मत्स्यादिभिश्चैव शिखिकल्पेन वस्तयः ॥ ५४ ॥

दश कर्कटकाद्यैश्च कूर्मकल्पेन वस्तयः ।

मृगैः सप्तदशैकोनविंशतिर्विष्किरैर्दश ॥ ५५ ॥

आनूपैर्दशशिखिवज्रशयैश्च चतुर्दश ।

एकोनत्रिंशदित्येते सह स्नेहैः समासतः ॥ ५६ ॥

प्रोक्ता विस्तरशो भिन्ना द्वे शते षोडशोत्तरे ।

एते माक्षिकसंयुक्ताः कुर्वन्त्यतिवृषं नरम् ॥ ५७ ॥

नातियोगं न वाऽयोगं स्तम्भितास्तेन कुर्वते ।

मृदुत्वाच्च निर्वर्तेरन् वस्तयश्चेन्निरुहणे ॥ ५८ ॥

समूत्रैर्बस्तिभिस्तीक्ष्णैरास्थाप्यः क्षिप्रमेव च ।

शोफाग्निनाशपाण्डुत्वशूलार्शःपरिकर्तिकाः ॥ ५९ ॥

स्युज्वरश्चातिसारश्च यापनात्यर्थसेवया ।

अरिष्टक्षीरसीध्वाद्या तत्रेष्टा दीपनी क्रिया ॥ ६० ॥

युक्त्या तस्मान्निषेवेत यापनान्न प्रसङ्गतः ।

इत्युच्चैर्भाष्यपूर्वाणां व्यापदः सचिकित्सिताः ॥ ६१ ॥

विस्तरेण पृथक् प्रोक्तास्तेभ्यो रक्षेत्रं सदा ।

कर्मणां वमनादीनामसम्यक्करणापदाम् ॥ ६२ ॥

यत्रोक्तं साधनं स्थाने सिद्धिस्थानं तदुच्यते ।

इत्यध्यायशतं विंशमात्रेयमुनिवाक्यम् ॥ ६३ ॥

हितार्थं प्राणिनां प्रोक्तमग्निवेशेन धीमता ।

दीर्घमायुर्यशः प्रज्ञामारोग्यं चापि पुष्कलम् ॥ ६४ ॥

सिद्धिं चानुत्तमां लोके प्राप्नोति विधिना पठन् ।

विस्तारयति लेशोक्तं संक्षिपत्यतिविस्तरम् ॥ ६५ ॥

संस्कर्ता कुरुते तत्रं पुराणं च पुनर्नवम् ।

१ 'नव' ह. २ 'कुर्वन्त्यतिक्रमं' ह. ३ 'न निवर्तन्ते यस्य त्वेते प्रयो-

जिताः' ह. ४ 'स्वार्थं त्रिवर्गं चापि' ह. ।

अतस्तत्रोत्तममिदं चरकेणातिबुद्धिना ॥ ६६ ॥
 संस्कृतं तत्त्वसंपूर्णं त्रिभागेनोपलक्ष्यते ।
 तच्छङ्करं भूतपतिं संप्रसाद्य समापयत् ॥ ६७ ॥
 अखण्डार्थं दृढबलो जातः पञ्चनदे पुरे ।
 कृत्वा बहुभ्यस्तन्नेभ्यो विशेषोऽञ्जलिश्चयम् ॥ ६८ ॥
 सप्तदशौषधाध्यायसिद्धिकल्पैरपूरयत् ।
 इदमन्यूनशब्दार्थं तत्रं दोषविवर्जितम् ॥ ६९ ॥
 षड्विंशता विचित्राभिर्भूषितं तत्रयुक्तिभिः ।
 तत्राधिकरणं योगो हेत्वर्थोऽर्थः पदस्य च ॥ ७० ॥
 प्रदेशोद्देशनिर्देशवाक्यशेषाः प्रयोजनम् ।
 उपदेशापदेशातिदेशार्थापत्तिनिर्णयाः ॥ ७१ ॥
 प्रसङ्गैकान्तनैकान्ताः सापवर्गो विपर्ययः ।
 पूर्वपक्षविधानानुमतव्याख्यानसंश्लेषः ॥ ७२ ॥
 अतीतानागतावेक्षास्वसंज्ञोद्भवसमुच्चयाः ।
 निदर्शनं निर्वचनं संनियोगो विकल्पनम् ॥ ७३ ॥
 प्रत्युत्सारस्तथोद्धारः संभवस्तत्रयुक्तयः ।
 तन्ने व्याससमासोक्ते भवन्त्येता हि कृत्स्नशः ॥ ७४ ॥
 एकदेशेन दृश्यन्ते समासाभिहितास्तथा ।
 यथाऽम्बुजवनस्यार्कः प्रदीपो वैश्वानरो यथा ॥ ७५ ॥
 प्रबोधनप्रकाशार्थास्तथा तत्रस्य युक्तयः ।
 एकस्मिन्नपि यस्येह शास्त्रे लब्धास्पदा मतिः ॥ ७६ ॥
 स शास्त्रमन्यदप्याशु युक्तिज्ञत्वात् प्रबुध्यते ।
 अधीयानोऽपि शास्त्राणि तत्रयुक्तयविचक्षणैः ॥ ७७ ॥
 नाधिगच्छति शास्त्रार्थानर्थान् भाग्यक्षये यथा ।
 दुर्गृहीतं क्षिणोत्येव शास्त्रं शस्त्रमिवाबुधम् ॥ ७८ ॥
 सुगृहीतं तदेव ज्ञं शास्त्रं शस्त्रं च रक्षति ।

१ 'समासाभिहितैस्तथा' इति पा० । २ 'तत्रयुक्त्या विना सिषक्' ह० ।

(तस्मादेताः सप्रक्ष्यन्ते विस्तरेणोत्तरे पुनः ॥ ७९ ॥

तत्त्वज्ञानार्थमस्यैव तन्नस्य गुणदोषतः ।

इदमखिलमधीत्य सम्यगर्थान्

विमृशति यो विमलैः प्रयोगनित्यः ॥ ८० ॥

स मनुजसुखजीवितप्रदाता

भवति धृतिस्मृतिबुद्धिधर्मवृद्धः ॥ ८१ ॥

(यस्य द्वादशसाहस्री हृदि तिष्ठति संहिता ।

सोऽर्थज्ञः स विचारज्ञश्चिकित्साकुशलश्च सः ॥ ८२ ॥

चिकित्सा बह्विवेशस्य स्वस्थानुरहितं प्रति ॥

यदिहास्ति तदन्यत्र यन्नेहास्ति न तत् क्वचित् ॥ ८३ ॥

अग्निवेशकृते तन्त्रे चरकप्रतिसंस्कृते ।

सिद्धिस्थानमिदं श्रेष्ठमष्टमं परिपूर्यते ॥ ८४ ॥)

इत्यग्निवेशकृते तन्त्रे चरकप्रतिसंस्कृते दृढबलसंपूरिते सिद्धिस्थाने

उत्तरवस्तिनिर्नाम द्वादशोऽध्यायः ॥ १२ ॥

समाप्तं चेदं चरकतन्त्रम् ।



१ अनापौऽयं श्लोकः, अग्निवेशतन्त्रे उत्तरतन्त्रस्याप्रोक्तत्वात् । २ 'योऽवि-
मनाः' ह । ३ 'यस्य द्वादशसाहस्रीत्यादि श्लोकत्रयं केचित् पठन्ति, तच्चा-
प्रस्तुतम्' इति चक्रः । ४ 'चिकित्सितं बह्विवेश' इति पा० ।

च. २८

चरकसंहितायाः शुद्धिपत्रम् ।

पृ.	पं.	अशुद्धम्	शुद्धम्
३	२५	एवास्तुवंस्तांश्च	एवास्तुवंस्तांश्च
१६	३	किटिमं	किटिमं
२०	२२	ऐन्द्र०	ऐन्द्र०
२२	४	त्यक्पुष्प	त्यक्पुष्प
२३	३	०पाषाणभेद०	०पाषाणभेद०
२३	१२	०बिभी-	०बिभी-
२४	१५	०थ्यायोपकल्प्यते	०थ्यायोपकल्पते
२६	१४	बलसुवर्णसुखायुषा	बलवर्णसुखायुषा
२७	१६	गुग्गुल्यगुरु०	गुग्गुल्वगुरु०
४३	२४	'नस्तकर्म'	'नस्तःकर्म'
४७	२०	०मागमयेन्	०मागमयेत्
४९	१६	नाशुचिभिरभिचार०	नाशुचिरभिचार०
५६	७	विद्यादेकपथं	विद्यादेकपथं
६३	१३	तद्विद्यावृद्धानां	तद्विद्यवृद्धानां
८२	२४	भृजति	भर्जते
८७	२२	०वातहराणि समा०	०वातहरादिसमा०
८८	१०	स्वस्तिवाचनप्रयुक्ता०	स्वस्तिवाचनं प्रयुक्ता०
८८	१९	चोतोर्ध्वमुखीभूतं	चोर्ध्वमुखीभूतं
१०३	७	दूयनं	दूयनं
१०८	१२	दित्	त्
१२०	५	०रूपक्रम०	०रूपक्रमै०

पृ.	पं.	अशुद्धम्	शुद्धम्
१२२	२०	०ध्वमुत्थिते	०ध्वमुत्क्षिपति
१२४	२८	रतिकश०	रतिकृश०
१२९	१८	किंखिलङ्घनीयाश्च	किंखिलङ्घनीयाश्च
१३८	१४	द्विदोषलिङ्गं	द्विदोषलिङ्गं
१४३	९	पुरुषाद्गौ०	पुरुषाद्गौ०
१४७	१२	मार्दवकराणां	मार्दवकराणां
१५५	१२	द्रव्याणि	द्रव्याणि
१५६	२१	द्विरसादिनि	द्विरसादीनि
१६३	१२	केचिद्विविध०	केचिद्विविध०
१६७	१४	समघृतं	समघृतं
१६८	२५	‘शोफाम्लपित्ता०’	‘शोफाम्लपित्त०’
१६९	२३	स्थितः	स्थितिः
२०३	१८	०विशेषत्तु	०विशेषात्तु
२०३	२३	नश्चयन्येते	नाश्चयन्येते
२०३	२५	०व्यहिता०	०व्यहिता०
२०४	५	प्रयोक्षयेत्	प्रयोजयेत्
२०५	२७	स्वस्थवृत्त०	स्वस्थवृत्त०
२१०	१९	यतश्चायुष्यानायु-	यतश्चायुष्याप्यनायु-
२१०	२५	भिषक्सेव्य-	भिषक्सेव्यत्वे-
२१५	२६	०व्यापादिकी	०व्यापादिकी
२१८	१४	अर्थे दशमहामूले	अर्थेदशमहामूले
२१८	२६	०प्रतिप्रदानं	०प्रतिपादनं
२२८	२७	त्रिविधजा-	त्रिविधाय-
२३४	२१	मेहजनकः	मेहजनकः
२३५	२१	सर्वैरेव	सर्वैरेव
२३६	२३	शनैर्मेहित०	शनैर्मेहिन०

पृ.	पं.	अशुद्धम्	शुद्धम्
२३७	२२	तथाविध०	तथाविध०
२३८	२७	ऽपथ्यमित्यादि	ऽपथ्यमित्यादि
२४२	१५	० जिह्वाकृतीनि	० जिह्वाकृतीनि
२४२	२४	० बहिस्तनूनि	० बहिस्तनूनि
२४८	२६	‘बराहोष्ट्रखरैः’	‘बराहोष्ट्रखरैः’
२४९	२१	० चलितानवस्थितानां	० चलितानवस्थितानां
२५०	८	० मनलकारिकै०	० मनलङ्कारिकै०
२५१	१५	० मुन्मादादिभिनिर्वृत्तिः	० मुन्मादाभिनिर्वृत्तिः
२६४	३	हृदये विशुद्धे	हृदये
२७२	१	कुतो मूलमेषां	कुतो मूलमेषां
२७६	८	० विनिग्रहा०	० विनिग्रहा०
२७६	२६	० संशमनान्येव	० संशमनान्येव
२८९	१७	तथा नेतरौ	न तथेतौ
२९०	१	व्यजन-	व्यजन-
२९५	८	शीर्षादीन्	शीर्षादान्
३१०	२१	समयैर्विरुद्धं	समयैर्विरुद्धं
३१३	५	० कार्यफला०	० कार्यफला०
३१५	३	भिषगादिषु	भिषगादिषु
३१५	१६	० करणयोपकल्प्यते	० करणयोपकल्पते
३२७	२३	० विड्०	० विड्०
३३७	१	यथा स्वे०	यथास्वे०
३४३	२	असंज्ञा०	संज्ञा०
३४४	१४	यथा स्व०	यथास्व०
३४९	२१	० सन्धवेक्षु०	० सैन्धवेक्षु०
३५०	२	० मौपपादिकमिति	० मौपपादुकमिति

पृ.	पं.	अशुद्धम्	शुद्धम्
३५२	११	०जीवस्पृक् शरीरेणा०	०जीवस्पृक्शरीरेणा०
३५३	२३	०जीवस्पृक् शरी-	०जीवस्पृक्शरी-
३५९	२३	०मुहुर्मुहुरोजः	०मुहुर्मुहुरोजः
३६०	१९	ऽथवानेके	ऽथवाऽनेके
३७१	५	०भैककशो	०मेकेकशो
३७९	२	प्रश्वासोन्मेष-	प्रश्वासोन्मेष-
३७९	४	शब्द-	शब्दः
३७९	५	शरीरावयवः	शरीरावयव-
३८२	१६	यथाशरीरेवतयोः	यथाशरीरेव तयोः
३८९	१२	०मैङ्गुदकानां	०मैङ्गुदानां
३९३	२४	स्यात्-	स्यात्,
३९३	२५	अनु,	अनु-
३९३	२८	इत्यधिकं	इत्यधिकं
३९४	५	वा	वा
३९४	२५	०दाद्यन्तस्थान्त०	०दाद्यन्तःस्थान्त०
४०९	२८	०जसि	०जति
४१४	१९	सशिला०	सलिला०
४२२	१४	नैभि	नैभि
४४६	१५	भल्लातकविधिः	भल्लातकगुणाः
४५४	१०	०स्तदायुर्वेदमृत०	०स्तदायुर्वेदामृत०
४६२	१५	गुडिकास्त्यानास्ता	गुडिकाः स्त्यानास्ता
४६६	३	स्वरसः	रसः

१ योगीन्द्रनाथसेनसंमतोऽयं पाठः । 'यज्जीवं स्पृक्शरीरेणाभिसंवृण्णाति' इति चक्रपाणिदत्तसंमतः पाठः ।

पृ.	पं.	अशुद्धम्	शुद्धम्
४७५	६	।कृतिं	प्रकृतिं
४८५	१७	नाधिगच्छति	नाधिगच्छति
४९१	१९	किरातं कटुरोहिणीम्	किरातः कटुरोहिणी
४९१	२७	भेषजाध्याये	भेषजाध्याये
५०१	२१	विरेचनं	विरेचनं
५०६	२१	०मुस्तापर्पटकैः	०मुस्तपर्पटकैः
५२१	२८	तैलमेरण्डम्	तैलमेरण्डम्
५२८	२८	‘वातगुल्मेषु’	‘वातगुल्मेषु’
५३३	१२	०द्विपल०	०द्विपल०
५३३	२०	संतर्पणोत्था०	संतर्पणोत्था०
५३३	२१	प्रयोगौ०	प्रयोगौ०
५३९	६	०कोठांश्च	०कोठांश्च
५४०	२५	०शूर्णिकृता०	०शूर्णीकृता०
५६६	२८	हृष्टौ	हृष्टौ
६०६	१५	घृतम्	चूर्णम्
६०९	२७	‘अन्तर्धूमतः’	‘अन्तर्धूममतः’
६४२	२७	अभिसंदीपन	अभिसंदीपनं
६४८	२	पञ्च पलान्	पञ्चपलान्
६६६	९	क्षिपेद्वली	क्षिपेद्वहिः
६८९	१	०विषा मुस्तं शृङ्गी	०विषामुस्तं शृङ्गी
६९३	१८	०जाजी कर्कटाख्या क०	०जाजीकर्कटाख्याक०
६९४	१	कर्कटाख्यं	कर्कटाख्यां
६९४	२०	क्षयकासे	क्षतकासे
६९४	२१	क्षतकासे	क्षयकासे
६९५	२२	०दुपकृतानां	०दुपाकृतानां

पृ.	पं.	अशुद्धम्	शुद्धम्
६९६	१	०दावर्तयश्च वेगाद्वायुः	०दावर्तयतश्च वे- गान् वायुः
६९७	१	ऽप्यकृतसङ्गः	ऽप्यकृतसंज्ञः
६९७	१०	धातूनतिप्रदुष्टान	धातूनतिप्रकृष्टं
७०३	१५	क्षीरभुक्	क्षीरभुग्
७०३	१७	घृतं	घृतं
७०३	१९	त्वक्	त्वक्
७१३	१	बहिर्माग्राश्रितं,	बहिर्माग्राश्रितं
७३३	२२	न व्यज्यश्च लोमहर्षः	व्यज्यश्चालोम- हर्षात्
७३३	२३	तरुवरिव	तरुरिव
७३४	१४	०गारधूमा०	०गारधूम०
७३५	१८	विल्वसमं	विल्वसमं
७४२	१०	सरुगार्तः	स रुगार्तः
७४९	१३	ऽङ्गमर्दम्	ऽङ्गमर्दनम्
७४९	१९	चतुष्पदां	चतुष्पदानां
७५०	२४	तुल्याम्बु०	तुल्याम्बु०
७७४	२०	०भूलीकथि०	०मूलीकथि०
७८७	१६	तीव्ररुजो	तीव्ररुजे
७८८	१९	चाप्यवदीरणंता	चाप्यवदीरणं
७८९	२४	‘क्रोधाद्यहृद्याशन०’	‘क्रोधाद्यहृद्याशन०
७९०	२	०द्वरित् प्रभत्वं	०द्वरित्प्रभत्वं
७९१	२७	‘सकपे	‘सकपे
७९७	२७	०शुण्ठीनां’	०शुण्ठानां’
८०४	२५	युक्ता	युक्ती

पृ.	पं.	अशुद्धम्	शुद्धम्
८४२	२७	हरिद्रा	हरिद्रे
८४४	७	महर्षिणा	महर्षिणा
८४७	५	नर्भाशयस्य	गर्भाशयस्य
८४७	२१	संवृतां	संवृतां
८४९	१५	०श्वाक्षकैः	०श्वाक्षिकैः
८५३	१	०भ्याह्वैः	भ्याह्वैः
८५७	२८	०पुस्ते	०पुस्तके
८६८	१०	द्युदाने	ह्युदाने
८७२	९	०विरेचनसंज्ञां	०विरेचनाद्विरेचनसंज्ञां
८७४	२६	०र्वद्धा'	०र्वद्धा'
८७९	२५	लम्बा	'लम्बा
८८७	६	०ज्वर०	०ज्वर०
८९८	८	०भेकशोऽपि	०भेकशोऽपि
९०४	२५	कर्म वाता०	कर्मवाता०
९१२	२६	वैचित्त्यं	वैचित्त्यं
९१४	४	०मूर्च्छा०	०मूर्च्छा०
९१७	१५	पूनर्वसुं	पुनर्वसुं
९१८	१४	पला०	फला०
९२०	४	०दाद्यं	०माद्यं
९२०	७	त्रिसेह०	त्रिसेह०
९२८	६	०गुत्क्षिप्त०	०गुल्लुप्त०
९२८	१४	०वृतं द्वारे	०वृतद्वारे
९२९	२१	०कामलपाण्डु०	०कामलापाण्डु०
९३०	१९	लघु शीतं	लघ्वशीतं

पृ.	पं.	अशुद्धम्	शुद्धम्
९३२	१३	०मामैर्वा	०मामे वा
९३४	९	आमाजीर्णे	आमे जीर्णे
९३४	१५	पिच्छावस्ति०	पिच्छावस्ति०
९३६	२	०रवतिष्ठते	०मवतिष्ठते
९४२	६	०कृतात् देहा०	०कृताद्देहा०
९४४	२७	‘विद्-	‘विद्-
९४७	११	द्वा वात०	द्वात०
९५१	१२	घृतान्विते	घृताक्तया
९५१	२३	पश्चाद्वा	पश्चार्धे
९५४	१२	प्रतिमर्शे	प्रतिमर्शो
९५५	५	एव शयानस्य	एवंशयानस्य
९५५	१८	तूर्णं	तूर्णं
९५७	३	०कोष्ठ०	०कोष्ठ०
९५७	१४	०शुष्कस्तब्धदेहानाम्	०शुष्कदेहानाम्
९६१	२३	अजोरणौ	आजोरणौ
९६३	१९	यथाण्डं	यथाऽण्डं
९६५	२५	स्ताम्यतीव	गुदस्ताम्यतीव
९६५	२६	‘समधु	‘समधु-
९६८	८	०प्रमृत्तयु०	०प्रमृत्तयु०
९७२	१८	०भिहितास्तथा	०भिहिते तथा



निर्णयसागरयन्त्रालयस्थविक्रेयानि वैद्यकपुस्तकानि.

अष्टाङ्गहृदयमूलम् ।

पाठान्तरैः पारिभाषिकशब्दकोषेण चालङ्कृतम् ।

मूलमात्रस्य नैकवारं प्रकाशितस्याप्यस्य मुहुर्मुहुरङ्कतावसर-
ण्वास्यातिसौभाग्यं समस्तभिषगाकरेषु मूर्धन्यत्वं आवश्यकतां
लोकप्रियत्वं च व्यञ्जयति । न केवलमिदं भिषङ्मात्रसंग्राह्यं
किंतु भिषजंभावुकैश्छात्रैरप्यवश्यमेव कण्ठीकरणीयमिति
विचार्य दुरवगाहस्यास्य महानिवन्धस्य व्याख्यानसाहाय्यमन्त-
रापि सुलभतयानायासेन पठनपाठनादिप्वर्थावबोधः स्यादिति
मनसिकृत्य महतायासेन विविधकोशानाकलय्य प्राप्तेऽस्य नव्य-
मुद्रणावसरे सूक्ष्माक्षिकया शुद्धतरीकृत्य सप्रमाणैः पाठान्तरै-
रर्थबोधकविलटिप्पणीभिः समलंकृत्य मुद्रितमस्ति । प्रान्ते च
दुरवबोधवैद्यकपारिभाषिकशब्दानां कोषोऽपि सम्यक्संयोजि-
तोऽस्ति । मूल्यम् १।।। पादोनरूप्यकौ, मा. व्य. ४ आनकाः.

शार्ङ्गधराचार्यविरचित-

शार्ङ्गधरसंहितामूलम् ।

पाठान्तरैः संवलितम् ।

मूल्यम् १ रूप्यकः मा. व्य. २ आनकाः.

भिषग्वर-शार्ङ्गधरविरचिता

शार्ङ्गधरसंहिता ।

भिषग्गराढमल्लविरचित-दीपिकया तथा काशीरामवैद्य-
विरचित-गूढार्थदीपिकयालंकृता.

इयं खलु अष्टाङ्गविभक्तमायुर्वेदशास्त्रं दृष्ट्वा स्वल्पायुषः
संक्षिप्तप्रियां नुरुषानाकलय्य रोगापनुत्तिद्वारा मनुजानां शरीर-
सुस्थिरार्थं स्वनाम्नैव संहिता संपादितास्ति शार्ङ्गधराचार्यैः. अस्यां
तु स्वल्पतरं शारीरविज्ञानं, परिभाषा, नेत्र-मुख-मूत्र-नाडी-
परीक्षा, प्राधान्येन काथावलेहचूर्णगुटीरसासवारिष्टादयः सर्वे
प्रयोगाः यथायथं सङ्ग्राहिताः सन्ति.

मूल्यम् ५ रूप्यकाः. मा. व्य. १२ आणकाः.

सुश्रुतसंहिता ।

डल्हणाचार्यविरचितनिबंधसंग्रहव्याख्यासंहिता.

विदितमेव तत्र भवतां आयुर्वेदविशारदानां भिषग्बुभूषणां
छात्राणां च यदिदमायुर्वेदस्य पठनपाठनप्रचारेऽस्तीव श्रेष्ठतमं
सुश्रुतविरचितं सुश्रुततंत्रम्, यच्चायुर्वेदपारावारपारीणैर्वैद्यत्रैः
“शारीरे सुश्रुतः प्रोक्तः” इति सम्यगुपपादितम् ; तदिदं सूत्र-
निदान-शारीर-चिकित्सा-कल्प-उत्तर-तन्त्रात्मकं सुश्रुततंत्रं
वैद्यवर-डल्हणाचार्यरचितया निबंधसंग्रहव्याख्या समुलसितं
मधुना मुद्रितमस्ति । मूल्यम् १० रूप्यकाः, मा. व्य. १२

पाण्डुरङ्ग जावजी,

निर्णयसागरयन्त्रालयाधिपति



५५ ४८